

UNIVERSAL
LIBRARY

OU_184174

UNIVERSAL
LIBRARY

OSMANIA UNIVERSITY LIBRARY

Call No S 294.176 / K15N Accession No S 1264

Author कमलकर भट्ट।।

Title निर्णयसिन्धु: 11949

This book should be returned on or before the date last marked below.

श्रीमत्काशीस्थपदवाक्यप्रमाणपारावारीणमहामहोपाध्याय-

श्रीकमलाकरभट्टप्रणीतो

निर्णयसिन्धुः

(NIRNAYASINDHU)

पाठान्तर-टिप्पण्यादिभिः समेतः



श्रीमदिन्दिराकान्ततीर्थचरणातेवासिना

नारायण राम आचार्य "काव्यतीर्थ"

इत्यनेन टिप्पण्यादिभिरलंकृत्य संस्कृतः

पञ्चमं संस्करणम् १९४९

निर्णयसागर-मुद्रणालयम्, मुंबई

मूल्यं ९ रूप्यकाः

[All rights reserved by the publisher]

Publisher:-Satyabhamabai Pandurang, } 'Nirnaya-sagar' Press,
Printer:-Ramchandra Yesu Shedge, } 26-28, Kolbhat Street, Bombay.

Checked 1969

भूमिका



इह खलु निखिलधर्माचाराचरणभास्वरे भारते खण्डेऽद्यावधि परमकारुणिकैर्निगमागम-
पारावारपारीणैः कर्मोपासनाज्ञानकाण्डत्रयधुरीणैरनेकैर्महर्षिभिरनेके लघवो महान्तश्च
स्मृत्यादयो धर्मशास्त्रनिबन्धा लोकोपकृतये धर्मसेतुपालनाय च सादरं प्रणीताः सन्ति । परं तेषु
बह्वृषिप्रणीतत्वेनान्योन्यविरोधतयेदमित्थमेवेति निर्णयानैकविध्यात्तत्र तत्र भूरिशः संदेहस्थ-
लान्यासन् । एतदापन्मार्जेनाय श्रीकाशीक्षेत्रे महामहोपाध्यायैः कमलाकरभट्टैर्बहुशः पूर्व-
तनान्सिद्धान्तग्रन्थानालोच्य मतमतान्तरखण्डनपूर्वं सर्वेषामेकवाक्यतयायं भीमांसाप्रचुरो
निर्णयसिन्धुनामा ग्रन्थो व्यरचि । स च सर्वत्राव्याहृतत्वेन प्रसृतः सन्नखिलधर्मशास्त्रग्रन्थेषु
चूडामणीभूय विराजतेतराम् ।

एतद्ग्रन्थप्रणेतुः कमलाकरभट्टस्येतिवृत्तमित्थं श्रूयते—पूर्वं प्रतिष्ठान(पैठन)पत्तने महा-
विद्वान् सदाचारसंपन्नश्चाश्वलायनशाखीयो गोविन्दभट्टाख्यो देशस्थब्राह्मण आसीत् । तस्य च
महापण्डितः सदाचारशमदमादिसंपत्संपन्नः पित्रधिकगुणो रामेश्वरभट्टनामा पुत्रो बभूव ।
स चानवद्यविद्याविलासेन लोकेष्वभ्यर्हितोऽपि चिरकालपर्यन्तमनपत्यत्वेन दूयमानान्तः-
करणो निर्दिष्टहेतुनैवोद्भूतनिर्वेदः सन् यात्रामिषेण श्रीविश्वेश्वर-मन्दाकिनी-विद्वद्वरमण्डितं
काशीक्षेत्रं जगाम । तत्राहर्दिवं श्रीविश्वेश्वरदर्शनेन विद्वन्मण्डलसान्निध्येन गङ्गोदकामृताव-
गाहपानादिना च संजाताभिनवानन्दसंदोहभरेण निर्भररञ्जितान्तःकरणः श्रीरामचन्द्रचरण-
परिचरणाचरणस्तत्रैव बहुदिनगणमवात्सीत् । तत्र निवसतो यातेषु कतिपयाहर्गणेषु श्रीराम-
चन्द्रस्य करुणामृतपूर्णदृशा प्रारब्धदशासुविपाकेन चोत्तरावस्थायामनवद्यगुणगणालंकृतो
विद्वन्मौलिनियुष्टचरणकमलोऽतीव ब्रह्मवर्चस्वी नारायणभट्टाह्वयः पुत्रो बभूव ।

नारायणभट्टविषयिणी श्रूयते तदानींतनेत्थमतिमननीया किंवदन्ती—कदाचिदार्थधर्मध्वं-
साय बद्धपरिकरैर्दुर्यवनैरेकीभूय 'काश्यां सर्वैः प्रेमातिशयेन रात्रंदिवं श्रीविश्वेश्वर एव भजना-
र्चनादिना सेव्यते, अतोऽस्य वैगुण्ये संपादिते तद्धर्महानिः सुलभतरा स्यात्' इति विचार्य
श्रीविश्वेश्वरमन्दिरमुत्सन्नमकारि । तदुष्कर्मालोच्य सर्वेऽपि यवनराजप्रतीकारासमर्थाः केवलं
दुःखार्णवेऽप्राङ्गुः । तदानीमेव तत्रेश्वरक्षोभाद्गुर्भिक्षनिदानं महद्वर्षणमभवत् । एतदन्तरा
यवनैर्नारायणभट्टस्य ब्रह्मवर्चसतेजोविशेषं लोकमुखोद्गीर्णमाकर्ष्य तत्परीक्षार्थमेव तं प्रति
गत्वा 'कथमिदं दुःसहमवर्षणमभवत् ? संप्रति भवन्तो वृष्टौ समर्थाः स्थ न वा ?' इति
पृष्टम् । तच्छ्रुत्वा किञ्चित्कालं विचार्य तैरुत्तरितं—'भवत्कृतमन्दिरोच्छेदक्षुब्धेश्वरेच्छापारिणाम
एवायमवर्षणरूपेण लोकान्संतापयन्नुज्ज्वलति । अतस्तन्मन्दिरं पूर्ववदुपकल्पं चेदीशकृपया
सुवृष्टिः स्यात् । यदि पुनः कल्पितेऽपि प्रासादे वृष्टिर्न स्यात्तदहं स्वधर्मं हित्वा भवदिष्टमेव
यावनधर्मं स्वीकरोमि' इति । यवनैरित्थं निःशङ्कं निर्वन्धवचः श्रुत्वा 'भवत्प्रभावेणाद्यैव यदि
वृष्टिः स्यान्मन्दिरं पूर्ववत्साधयिष्यामस्तत्पूर्वं यतितव्यम्' इति प्रार्थितसमनन्तरमेव ओमिति

भगवन्तं हृदिकृत्य तपस्यार्थं भट्टे प्रायोपविष्टे तदहरेवेशकृपया सुवृष्टिरभवत् । तदा चकितैर्यवनैर्विश्वेश्वरमन्दिरं पूर्ववत्कल्पितं तदेवैतावन्तं कालं काश्यां वरीवर्ति । एतदतिमानुषाद्भुत-तपःसंपादितं कर्मालोच्य जनतया नारायणभट्टाय जगद्गुरुरिति जगत्पूज्या संज्ञा सर्वत्रा-प्रपूजासंमानश्च दत्तः । तयोर्मध्ये जगद्गुरुरूपद्वी नारायणभट्टमभिव्याप्तैवासीत् । अग्र-पूजासंमानस्त्वद्यावधि श्रीकाशीक्षेत्रे तद्वंशीयानामुत्तरोत्तरं विद्वत्तमत्वेनानवरतमखण्डदण्डाय-माना प्रचलतीति कर्णाकर्णिकया श्रूयते । अस्य जन्मनिधनकालौ यथावन्न ज्ञायेते परंतु वैक्रमीये षोडशतमे शतकेऽस्य जीवनसमय आसीदित्यनुमीयते । अनेन प्रणीतेषु ग्रन्थेषु प्रयोगरत्नं (नारायणभट्टी) त्रिस्थलीसेतुश्चेति ग्रन्थद्वयं सर्वत्र विराजते । याज्ञिकाश्च द्विज-संस्कारान्प्रायः प्रयोगरत्नाधारेणैवाचरन्ति ।

अस्य महापण्डितौ सदाचारसंपन्नौ च रामकृष्णभट्टः शंकरभट्ट इति द्वावात्मजावास्ताम् । तत्र ज्येष्ठेन रामकृष्णभट्टेन बहवो ग्रन्थाः प्रणीतास्तेषु द्वौ तन्त्रवार्तिकोपरिव्याख्या, जीव-त्पितृकनिर्णयश्च प्रसिद्धौ स्तः । कनीयसा च द्वैतनिर्णयाख्यो महान्निबन्धो व्यरचि ।

रामकृष्णभट्टस्य दिनकरभट्टः, कमलाकरभट्टः, लक्ष्मणभट्ट इति पुत्रत्रयमासीत् । तत्र ज्येष्ठेन दिनकरभट्टाख्यविदुषा मीमांसायां भाट्टदिनकराख्यो ग्रन्थ उद्द्योतः, धर्मशास्त्रे शान्तिसाराख्यश्च ग्रन्थः प्रणीतोऽस्ति । अयमेव कचिद्दिवाकरनाम्ना व्यवहियते । अस्मादेव विश्वेश्वरभट्टाख्यो महापण्डित आत्मजः समजनि । अयमेव कायस्थधर्मदीपप्रणेता गागा-भट्टनाम्ना प्रसिद्धिमगात् । तथा चानेन भाट्टचिन्तामण्यादयोऽनेके ग्रन्थाः प्रणीताः सन्ति । अनेनैव चतुःसप्तत्युत्तरषोडशशत (१६७४) तमे ख्रिस्ताब्दे रायगडोपरि श्रीशिवच्छत्रपते राव्यासनाभिषेकः समकारीति निश्चीयते ।

रामकृष्णभट्टस्य कनीयसा लक्ष्मणभट्टाख्यपुत्रेणाचाररत्नादिग्रन्थाः प्रणीताः सन्ति ।

रामकृष्णभट्टस्य द्वैतीयिकः पुत्रः कमलाकरभट्टाख्य आसीत् । अयमेव प्रकृतनिर्णय-सिन्धुग्रन्थप्रणेता । अग्रेऽप्ययमेव वंशस्थापकः समभवत् । अनेनैव धर्मशास्त्रेऽन्येऽपि पूर्तकमलाकरः, शान्तिकमलाकरः, कमलाकराह्निकं, शूद्रकमलाकरश्चेति ग्रन्थाः प्रणीताः । व्यवहारे विवादताण्डवं (विवादकमलाकरो) नाम ग्रन्थः कृतः प्रसिद्धोऽस्ति । साहित्यशास्त्रे काव्यप्रकाशोपरि व्याख्या कृतास्ति सा चैतदीयान्यानेकटीकाभ्यः मूर्धन्यत्वेन चकास्ति । आस्तामतिप्रशस्तप्रशंसनया । आमूलाद्विद्वद्वंशयेनापादितनिजवंशकृत्येन श्रीरामकृष्णभट्टा-त्मजेन दुर्निर्णयदुरुहधर्मशास्त्रीयविषयाणां यथावन्नर्णयं कृत्वाऽगाधाब्धिसदृक्षं ग्रन्थं निर्माय निर्णयसिन्धुरिति (एतद्वन्धुदर्शनमात्रेण स्वाभिधानस्य शीघ्रोपस्थित्यै निर्णयकमला-कर इति च) तन्नाम प्रतिष्ठापितम् । स चासेतोराहिमाचलं स्वकार्यं प्रथयन्वर्षति ।

मीमांसात्मकभाषयास्य सुनिबद्धत्वाच्छास्त्रनिर्णये राजकीयपरीक्षार्थिनां चान्तेवासिनां पठनसमये यत्रकुत्रापि व्यामोहहेतुत्वं न स्यादिति विविधसिद्धान्तग्रन्थानालोच्य विषम-पदटिप्पणीभिर्विशदीकृत्य पाठान्तरैश्चालंकृत्य प्रकाशितोऽयं ग्रन्थः समेषामुपयोगपटुर्भूया-दित्यभिलष्यते—

सं पा द के न ।

निर्णयसिन्धुविषयानुक्रमः

प्रथमपरिच्छेदः

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
मङ्गलाचरणम्	१	गुरुशुक्रयोर्बाल्यवृद्धत्वविचारः १२		खण्डतिथिलक्षणम् ... १७	
संक्षेपतः कालनिर्णयः ...	२	वाक्यादेर्देशपरत्वेन व्यवस्था १२		व्रतारम्भे धर्माः ... १७	
अब्दः पञ्चधा	२	अस्तादेरपवादः १२		व्रतस्थधर्माः १८	
चान्द्रोऽब्दः षष्टिभेदः ...	२	मलमासे च व्रतविशेषः १३		व्रते ब्राह्मणभोजनम् ... १८	
संवत्सरनामानि तन्निर्णयश्च	२	पक्षनिर्णयतिथिनिर्णयौ ... १३		सहस्रभोजने विशेषः ... १८	
संवत्सरनिर्णयः	२	तिथेर्वेधादिनिर्णयः ... १३		द्वित्रियजमानकर्तृके ... १८	
अयननिर्णयः	२	सायंप्रातर्वेधलक्षणम् ... १३		शूद्रस्य विप्रद्वारा व्याहृतिहोमः १८	
अयनयोर्विनियोगः ...	२	तिथिविशेषे वेधविशेषः १३		प्रतिमास्वरूपनिर्णयः ... १८	
तत्र गृहप्रवेशदेवताप्रति-		कर्मकालव्यापिनीतिथिः १४		अनादेशे आज्यद्रव्यम् ... १८	
ष्ठादिनिर्णयः... ..	२	युगमतिथिविचारः ... १४		अनादेशमन्त्रे समस्तव्याहृतिः १८	
दक्षिणायनेऽपि प्रतिष्ठा ...	२	सामान्यतो दशमी ... १४		अनादेशे देवता प्रजापतिः १८	
ऋतुनिर्णयः	३	त्रयोदशी १४		ग्रहादिपूजायां होमसंख्या १८	
ऋतुमासभेदाः	३	कृष्णपक्षे विशेषः ... १४		अनुक्तसंख्यायां निर्णयः १८	
मासनिर्णयः	३	खर्वदर्पलक्षणम् ... १४		व्रतोद्यापनानुक्तौ निर्णयः १८	
संक्रान्तिनिर्णयः	३	एकभक्तकालनिर्णयः ... १४		व्रतोद्यापनाशक्तौ ,, ... १८	
सर्वसंक्रान्तिषु दानानि ...	३	नक्त प्रदोषयोर्विचारः ... १५		वृथा विप्रवचनग्रहणे ,, ... १९	
संक्रान्तावुपवासदाननिर्णयः	४	प्रदोषे निषिद्धपदार्थाः ... १५		दक्षिणानिर्णयः १९	
संक्रान्तौ श्राद्धम्	४	सन्ध्यालक्षणम् १५		रजतदक्षिणानिषेधः ... १९	
विष्णुपदादिस्वरूपम् ...	४	यतिनक्तं विधवानक्तं च १५		परान्नभोजननिषेधः ... १९	
अन्नं च पिण्डरहितं श्राद्धम्	५	विधुरनक्तं तल्लक्षणम् ... १५		क्षारपदार्थनिषेधः ... १९	
कुत्रचिद्रात्रौ स्नानम्	५	सौरनक्तम् १५		क्षारा हविष्यगणश्च ... १९	
जन्मर्क्षे संक्रान्तौ स्नाने विशेषः	६	हरिनक्तम् १६		गोधूमप्रतिप्रसवः ... १९	
कुत्रचित्सायंसंध्यानिषेधः	६	नक्ते धर्माचरणम् ... १६		व्रते ग्राह्याधान्यानि ... १९	
चान्द्रादिमासकथनम्	६	अयाचितनिर्णयः ... १६		कूर्माण्डादिनिषेधः ... १९	
सावनादिमासव्यवस्था ...	६	नक्षत्रव्रतकालनिर्णयः ... १६		गृहीतव्रतत्यागे प्रत्यवायः १९	
मलमासक्षयमासनिर्णयः	७	व्रतपरिभाषा १६		उपवासप्रत्याज्ञायाः ... १९	
अधिकमासकालनियमः	७	उपवासाधिकारिनिर्णयः १६		व्रते नियमाः २०	
क्षयमासस्यागमकालनियमः	७	शूद्रवैश्यवर्णधर्माः ... १६		स्त्रीव्रते विशेषनिर्णयः ... २०	
मलमासे कार्याकार्यनिर्णयः	८	स्त्रीणामनुज्ञैव १६		विधवाया विशेषः ... २०	
मलमासे वर्ज्यानि ... ११		स्त्रीणां स्नानविशेषः ... १६		एकादश्यां ताम्बूलनिषेधः २०	
क्षयमासे वर्ज्यावर्ज्यविचारे	११	व्रतसंकरपस्तदारम्भकालश्च	१७	अश्रुपातादिनिषेधः ... २०	
शुक्रगुर्वेस्तादिविचारः ... ११		भद्रानिर्णयः १७		सूतकादौ व्रतनिर्णयः ... २०	
गुरुशुक्रास्तादौ वर्ज्यम् ... ११		भद्रापुच्छनिर्णयः ... १७		क्षतजाशौचे निर्णयः ... २०	
सिंहस्थे कन्यागते वा गुरौ		भद्रा सर्पिणी वृश्चिकी च १७		जाताशौचे निर्णयः ... २१	
गोदावरीकृष्णास्नानम् १२		दिनभद्रा रात्रिभद्रा ... १७		मृताशौचे निर्णयः ... २१	
अतिचारगते जीवे ... १२		व्रतारम्भे विशेषः ... १७		गर्भिण्यादीनां व्रतं प्रति निषेधः २१	

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
पूर्वसंकल्पितव्रते रजस्वलासु प्रतिनिधयः	२१	आशौचे द्वादशीव्रतम् ...	३४	श्रुतान्ननिषेधः	४५
स्त्रीशूद्रयोर्व्रतादौ निषेधः	२१	रजस्वलाया एकादशी ...	३४	तक्रशृतपाचितानां निर्णयः	४५
ब्राह्मणस्य हीनवर्णकर्मकरणे निषेधः	२१	अष्टौ महाद्वादश्यः ...	३५	वेधे ग्रहणे वा भोजने प्रायः	४५
कुम्भचित्रप्रति निधिनिषेधः	२२	आह्निकापकर्षः	३५	ग्रहणकाले भोजने प्रायश्चित्तम्	४५
व्रतादिसंनिपाते निर्णयः	२२	प्रदोषादिसंकटे निर्णयः ...	३५	उपवासो ग्रहणे कैः कार्यः	४५
शिवरात्रौ प्रातः पारणम्	२२	हरिवासरलक्षणम् ...	३५	पुत्रवत उपवासनिषेधः ...	४५
भूताष्टम्यादौ दिवाभोजन-निषेधः	२२	उपवासातिक्रमे	३५	ग्रहणे चूडामणियोगे ...	४६
संक्रान्त्यादौ रात्रि भोजननिषेधः	२२	द्वादशीनिर्णयः	३६	स्नानादिकालनिर्णयः ...	४६
चान्द्रायणे एकादश्यां भोजनं कार्यम्	२२	त्रयोदशीनिर्णयः	३६	मुक्तिस्नानाकरणे दोषः ...	४६
प्रतिपन्निर्णयः	२३	प्रदोषव्रतं (टिप्पण्यम्)	३६	ग्रहणस्नाने तीर्थादौ विशेषः	४६
प्रतिपदादिषु चर्चानि ...	२३	चतुर्दशीनिर्णयः	३६	उष्णोदकस्नाने तारतम्यम्	४६
द्वितीयानिर्णयः	२३	पूर्णिमाभावास्यानिर्णयः ...	३६	तीर्थविशेषे दानविशेषः	४७
तृतीयानिर्णयः	२३	अमायां योगविशेषः ...	३६	ग्रहणे श्राद्धविधिः	४७
चतुर्थानिर्णयः	२३	संयोगलक्षणो व्यतीपातः	३६	ग्रहणे श्राद्धभोजने दोषः	४७
संकष्टीनिर्णयः	२४	इष्टिकालनिर्णयः	३७	सूतके ग्रहणे च कर्तव्यविशेषः	४७
पञ्चमीनिर्णयः	२४	पूर्णमास्यां विशेषः	३७	रजस्वलास्नानम्	४८
षष्ठीनिर्णयः	२४	मलमासादौ प्रथमारम्भनिर्णयः	३८	ग्रहणे रात्रावपि श्राद्धविधिः	४८
सप्तम्यष्टमीनिर्णयस्तत्र बुधा-ष्टमी	२५	विकृतीष्टिः	३८	चन्द्रग्रहणं दिवा प्राप्तौनिर्णयः	४८
नवमीदशमीनिर्णयः ...	२५	पशुसोमयागकालः	३९	ग्रहणदिने प्रतिसांवरसरिक-श्राद्धप्राप्तौ तन्निर्णयः	४८
एकादशीनिर्णयः	२५	आधानकालः	३९	ग्रहणे मन्त्रादिग्रहणप्रकारः	४८
एकादश्युपवासाधिकारिणः	२५	आधाननक्षत्राणि	३९	जन्मराश्यादौ ग्रहणं न शुभम्	४९
एकादशी नित्यकाम्योपवासनिषेधे फलाहाराभ्य-नुज्ञानिर्णयः	२६	अमावास्यायां श्राद्धनिर्णयः	४०	ग्रहणे इष्टानिष्टफलम् ...	४९
दशमीवेधेऽह्नोदयनिर्णयः	२७	पिण्डपितृयज्ञनिर्णयः ...	४१	तत्परिहारार्थं दानादि ...	४९
एकादशीव्रतोपयुक्तधर्माः	३२	पिण्डपितृयज्ञाकरणे प्रायश्चित्तं	४२	नागबिम्बदाने मन्त्रः ...	४९
एकादशीव्रतेऽधिकारिणः	३२	वैश्वदेवाकरणे प्रायश्चित्तम्	४२	ग्रहणशान्तिः	४९
एकादशीव्रताशक्तौ	३२	पतितान्नभोजने प्रायश्चित्तम्	४२	गर्भिण्या ग्रहणावलोकन-निषेधः	५०
एकादशीव्रताकरणे प्रायश्चित्तम्	३२	निरम्निकस्यामानिर्णयः ...	४२	मङ्गलकृत्वेषु विशेषो वेधः	५०
काम्यव्रतविधिः	३२	साग्निक्स्यामानिर्णयः ...	४३	मन्त्रदीक्षाहोमतर्पणम् ...	५१
दशमीनियमः	३२	अनुपनीतानां शूद्राणां चामश्राद्धानि ...	४३	कुरुक्षेत्रे प्रतिग्रहे प्रायश्चित्तम्	५१
व्रतघ्नानि तत्र प्रायश्चित्तम्	३२	सिनीवालीलक्षणम्	४३	पूर्वसंकल्पितद्रव्योपग्रहणे विशेषः	५१
एकादश्यां श्राद्धप्राप्तौ तन्निर्णयः	३३	कुहूलक्षणम्	४३	मतान्तरखण्डनम्	५१
अन्नतघ्नानि	३३	कुतुपकाललक्षणम्	४३	मेघाच्छादने अन्धादीनाम्	५३
सर्वव्रतेषु नियमः	३३	दर्शश्राद्धेऽन्यश्राद्धसंपाते निर्णयः	४३	अथ समुद्रस्नानविधिस्त-त्कालश्च	५४
एकादशीव्रतसंकल्पादिनिर्देशः	३३	अमाश्राद्धातिक्रमे प्रायश्चित्तं	४४	भौमशृगुवारस्नाननिषेधः	५४
द्वादश्यां व्रतनिवेदनमन्त्रः	३४	ग्रहणनिर्णयः	४४	अथ पर्षणि स्नानम्	५४
द्वादश्यां वर्ज्यपदार्थाः ...	३४	वेधनिर्णयः	४४	समुद्रार्घ्यमन्त्रः	५४
		चन्द्रग्रहणे विशेषः	४४	तत्र तर्पणविधिः	५४
		चन्द्रग्रहस्तोदये	४४	एकादशीनिर्णयपट्टः ...	५५
		चन्द्रसूर्यग्रस्तास्ते	४४		
		ग्रहणे सन्ध्याहोमादौ ...	४५		
		बालवृद्धातुराणाम् ...	४५		

इति प्रथमपरिच्छेदानुक्रमः ।

विषयाः पृष्ठांकाः

अथ द्वितीयपरिच्छेदः

अथ चैत्रमासः

तत्रादौ तिथिकृत्ये विवाहादौ च	
शुक्लकृष्णमासादिनिर्णयः	६१
मीनसंक्रान्तिनिर्णयः	६१
चैत्रशुक्लप्रतिपत्	६१
अधिकश्रेत्तादि निर्णयः	६१
अत्र तैलाभ्यङ्गः	६१
अत्र नवरात्रारम्भः	६१
प्रपादानम्	६२
प्रत्यहं धर्मकुम्भदानम्	६२
चैत्रशुक्लतृतीयानिर्णयः	६२
अत्र सौभाग्यशयनव्रतम्	६२
अत्र मन्वादिनिर्णयः	६२
अत्रैव प्रसङ्गात्सर्वमन्वादि- निर्णयः	६२
अत्र श्राद्धमुक्तं मास्ये	६२
मलमासेऽपि मन्वादिश्राद्ध- मुक्तम्	६२
तत्र कर्तव्यतानिर्णयः	६२
अकरणे प्रायश्चित्तम्	६३
चैत्रशुक्लतृतीया मस्यजयन्ती	६३
दशावतारजयन्त्यः	६३
चैत्रशुक्लपञ्चमी(कवपादि)- निर्णयः	६४
चैत्रशुक्लपञ्चम्यां लक्ष्मीपूजनम्	६४
चैत्रशुक्लाष्टमीनिर्णयः	६४
अत्रैव भवानीयात्रा	६४
अशोककलिकाप्राशनम्	६४
चैत्रशुक्लनवमी(रामनवमी)- निर्णयः	६४
रामपूजाविधिः	६५
चैत्रशुक्लैकादशीनिर्णयः	६६
अत्र दोहोत्सवः	६६
चैत्रशुक्लद्वादशीनिर्णयः	६६
अत्र दमनोत्सवः	६६
तिथिविशेषे दमनारोपणम्	६७
आगमोक्तदीक्षावतां दम- नारोपणविधिः	६७
चैत्रशुक्लत्रयोदशी	६८
अत्रानङ्गव्रतम्	६८
चैत्रशुक्लचतुर्दशी	६८
चैत्रपूर्णिमा	६९

विषयाः पृष्ठांकाः

अत्र चित्रवस्त्रदानज्ञानाभ्रदा- नश्राद्धाद्युक्तम्	६९
अत्रैव सर्वदेवानां दमन- पूजनमुक्तम्	६९
इयं मन्वादिरपि	६९
चैत्रकृष्णत्रयोदशी	६९
अत्र महावारुणीसंज्ञयोगः	६९
चैत्रकृष्णचतुर्दशी	६९

अथ वैशाखमासः

मेषसंक्रान्तिः	६९
धर्मघटदानम्	६९
वैशाखस्नानविधिः	६९
तीर्थानामज्ञाने	७०
तुलस्यादिपुष्पैर्विष्णुपूजा	७०
अत्राश्वत्थसेचनानि	७०
अत्रप्रपागलन्तिकादानम्	७०
वैशाखे मलमासे सति निर्णयः	७०
वैशाखे सर्वस्नानाशक्तौ	७०
अत्र दानविशेषः	७०
वैशाखव्रतोद्यापनम्	७१
उद्यापनाशक्तौ	७१
अक्षय्यतृतीया	७१
युगादिनिर्णयः	७१
अत्र श्राद्धनिर्णयः	७२
धर्मघटादिदानं मन्त्रश्च	७३
अत्र रात्रिभोजने प्रायश्चित्तम्	७३
वैशाखे मलमासे सति तदैव युगादिः	७३
अत्र श्राद्धकारणे प्रायश्चित्तात्	७४
अत्र समुद्रस्नानं प्रशस्तम्	७४
परशुरामजयन्ती	७४
गङ्गोत्पत्तिनिर्णयः	७४
वैशाखशुक्लद्वादशी	७४
शुक्लचतुर्दशी नृसिंहजयन्ती	७५
वैशाखपूर्णिमास्यामुद्- कुम्भादिदानम्	७६
अत्र कृष्णाजिनदानम्	७६

अथ ज्येष्ठमासः

वृषसंक्रान्तिः	७६
ज्येष्ठशुक्लतृतीययां रम्भाव्रतम्	७६
दशहराव्रतम्	७६

विषयाः पृष्ठांकाः

ज्येष्ठे मलमासमासौ निर्णयः	७६
अत्र विशेषः काशीखण्डे	७६
ज्येष्ठशुक्लैकादशीनिर्णयः	७८
सावित्रीव्रतनिर्णयः	७८
तत्र स्त्रीव्रते विशेषविधानानि	७९
ज्येष्ठपूर्णिमायां तिलादि- दानविधिः	७९

अथाषाढमासः

मिथुनसंक्रान्तिः	७९
आषाढशुक्लद्वितीया	७९
आषाढशुक्लदशमी	७९
शुक्लद्वादश्यां नक्षत्रविशेषः	७९
विष्णुशयनोत्सवः	८०
आषाढशुक्लैकादशी	८०
चातुर्मास्यव्रतारम्भः	८०
व्रतग्रहणप्रकारः	८०
चातुर्मास्ये भक्ष्याभक्ष्यनिर्णयः	८१
आमिषपरिगणनम्	८२
हविषः परिसंख्यानम्	८२
व्रतभेदेन फलविशेषाः	८३
व्रतविशेषेण दानानि	८३
तप्तमुद्गाधारणविधिः	८४
कोकिलाव्रतविधिः	८४
शिवाशयनोत्सवः	८५
अत्रैव व्यासपूजा	८५

अथ श्रावणमासः

कर्कसंक्रान्तिः	८५
कर्के केशनिकृन्तनं वर्ज्यम्	८५
नदीनां रजोदोषः	८६
सिंहार्कयोः क्षुद्रनदीषु स्नाननिषेधः	८६
महानद्याः	८६
सप्तनदाः	८६
कुत्रचिद्भ्रजोदोषाभावः	८६
श्रावणशुक्लतृतीया मधुञ्जवा	८७
श्रावणशुक्लचतुर्थी पूर्वयुता ग्राह्या	८७
अत्र विशेषो हेमाद्रौ	८७
शुक्लद्वादश्यां दधिब्रतपवि- त्रारोपणादिविधिः	८७

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
शिवपवित्रारोपणम् ...	८७	दूर्वाष्टमीव्रतम् ...	१०२	महालये कृते फलम् ...	११४
देवतापरस्वेन पवित्रारोपणम्	८७	तत्र पूजाविधिः ...	१०३	महालयाकरणे दोषः ...	११४
पवित्रारोपणे गौणकालः	८७	ज्येष्ठाव्रतविधिः ...	१०३	महालयाकरणे प्रायश्चित्तम्	११४
पवित्रनिर्माणप्रकारः ...	८७	शुक्लद्वादश्यां पारणानिर्णयः	१०४	भरणीश्राद्धम् ...	११४
पवित्रारोपणेऽधिकारिणः	८८	विष्णुपरिवर्तनोत्सवः ...	१०४	कपिलाषष्ठी ...	११४
पवित्रारोपणविधिः ...	८८	अत्रैव शक्रध्वजोत्थापनम्	१०४	अत्र विशेषो हेमाद्रौ स्कान्दे	११५
पवित्रारोपणाकरणे प्रायश्चित्तं	८९	श्रवणद्वादशी ...	१०४	चन्द्रषष्ठीव्रतम् ...	११५
श्रावणशुक्लचतुर्दशी पूर्वयुता	८९	श्रवणद्वादश्यां पूजादिविधिः	१०६	माघ्यावर्षश्राद्धम् ...	११५
उपाकर्मविधिः ...	८९	वामनद्वादशीव्रतनिर्णयः	१०६	महालक्ष्मीव्रतम् ...	११५
उपाकर्मोत्सर्जनविषये काल- निर्णयः ...	८९	तत्र पूजादिविधिः ...	१०६	अन्वष्टकाश्राद्धम् ...	११६
पौषमासे उत्सर्जनं कार्यम्	९३	दुग्धव्रतविधिः ...	१०७	अन्वष्टकाश्राद्धं अनुपनीते- नापि कार्यम् ...	११७
उपाकर्मोत्सर्जनयोर्कृषिपूजनं	९३	भाद्रपदशुक्लचतुर्दश्यामनन्त- व्रतविधिः ...	१०७	भाद्रकृष्णनवम्यां सुवासि- नीभोजनम् ...	११७
श्रावणपौर्णमास्यां रक्षाबन्धन- निर्णयः ...	९३	अत्रैवागस्त्यार्घ्यदानविधिः	१०८	अत्राशक्तावनुकल्पमाहाश्व- लायनः ...	११७
अत्रैव हयग्रीवोत्पत्तिः ...	९४	भाद्रशुक्लपौर्णमास्यां पूजा- प्रकारः ...	१०९	एतदकरणे प्रायश्चित्तम् ...	११८
श्रवणाकर्म ...	९४	नान्दीमुखश्राद्धम् ...	१०९	द्वादश्यां संन्यासिनः श्राद्धम्	११८
श्रावणकृष्णद्वितीयायाम- शून्यव्रतम् ...	९४			मघात्रयोदशीश्राद्धम् ...	११८
				गजच्छायोक्ता ...	११८
अथ भाद्रपदमासः		अथाश्विनमासः		मघा-त्रयोदशीमहालयः	११८
सिंहसंक्रान्तिः ...	९४	कन्यासंक्रान्तिः ...	१०९	युगादिश्राद्धानां तत्रेण प्रयोगः ...	११९
सिंहसंक्रान्तौ गोः प्रसवे शान्तिः ...	९४	महालयः ...	१०९	शश्विषाद्यपघातविपन्नानां चतुर्दश्यां श्राद्धम् ...	११९
महिष्यादिप्रसवशान्तयः	९५	षोडशमहालयनिर्णयः ...	११०	अमावास्यायां गजच्छाया- निर्णयः ...	१२१
कज्जलीबहुलाव्रतनिर्णयः	९५	महालये विधवायाः पार्वण- चतुष्टयम् ...	११०	दौहित्रश्राद्धं जीवत्पितृकेणा- पि कार्यम् ...	१२१
अत्र गोः पूजा यवान्नाशनं च	९५	महालये वज्र्यनिथिनक्षत्रादि	१११	नवरात्रारम्भे प्रतिपन्निर्ययः	१२१
भाद्रकृष्णषष्ठी हलषष्ठी ...	९५	एषामपवादः ...	१११	अत्र देवीपूजायाः प्राधान्या- फलम् ...	१२२
शीतलाव्रतविधिः ...	९५	संन्यासिनां महालयः ...	११२	अत्र उपवासादिरात्रि- पूजाविचारः ...	१२४
जन्माष्टमीव्रतम् ...	९५	कालातिक्रमे वृश्चिकपर्यन्तं गौणकालः ...	११२	वैष्टव्यादिदुष्टयोगे प्रतिपन्न ग्राह्या ...	१२५
अष्टम्यां निशीथवेध एव मुख्यः ...	९८	महालयादिश्राद्धमन्त्रेणैव कार्यं, नस्वामेन ...	११२	देवीनवाक्षरमन्त्रेण पूजा- विधानम् ...	१२५
अष्टम्यां रोहिणीराहित्यत- त्सर्वादिभेदेन निर्णयः	९८	महालये पितृपरिग्रहनिर्णयः	११२	कुमारीपूजनविधिः ...	१२५
पारणानिर्णयः ...	९९	अनेकसापन्नमातृषु सत्सु पिण्डदानम् ...	११२	नवरात्रे वेङ्गपारायणचण्डी- पाठादिविधिः ...	१२६
अष्टम्यां देवकीकृष्णादिप्र- तिमास्थापनम् ...	१००	बहुब्राह्मणाभावे निर्णयः	११३	प्रतिपदादौ विशेषः ...	१२७
कुशाग्रहणविधिः ...	१०१	एकोद्दिष्टस्वरूपम् ...	११३	स्त्रीकृतकव्रते विशेषः ...	१२७
हरितालिकाव्रतनिर्णयः ...	१०१	पाणिहोमः ...	११३		
भाद्रशुक्लचतुर्थी वरदचतुर्थी	१०१	अत्र धूरिलोचनौ देवौ ...	११३		
सिद्धिभिनायकव्रतम् ...	१०२	संन्यस्तपितृकेण जीवत्पि- केणापि महालयः कार्यः	११३		
अत्र चन्द्रदर्शनं निषिद्धम्	१०२	जीवत्पितृके निषेधः ...	११३		
ऋषिपञ्चमीमध्याह्न्यादिपिनी	१०२	महालये तर्पणनिर्णयः ...	११४		
सूर्यषष्ठी सप्तमीयुता ...	१०२	निषिद्धदिने तर्पणम् ...	११४		
मुक्ताभरणसप्तमी ...	१०२	अधिकमासे महालयनिषेधः	११४		

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
अत्राशौचे निर्णयः ...	१२७	कार्तिके मालाधारणयात्रा-		अस्यामेव विश्वेश्वरयात्रा	१५४
उपाङ्गललिताव्रतम् ...	१२८	दिविधिः ...	१४५	कार्तिकव्रतोद्यापनम् ...	१५४
सरस्वतीस्थापनपूजादि	१२८	कार्तिके द्विदलादिवर्जनम्	१४५	कार्तिकपौर्णिमा ...	१५४
षष्ठ्यां विलवाभिमन्त्रणम्	१२८	आकाशदीपप्रकारः ...	१४६	अत्र योगविशेषः ...	१५४
पत्रिकापूजाविधिः ...	१२९	करकचतुर्थां निर्णयः ...	१४६	अस्यां पञ्चकयोगयुक्तः ...	१५४
अस्यामेव देवीत्रिरात्रम्	१२९	गोवत्सद्वादशी, तत्र		अस्यामेव मत्स्यावतारः ...	१५५
देवीगृहप्रतिमादिकरण-		गोप्रदानादिविधिः	१४६	कार्तिकशुक्लपौर्णिमास्यां त्रि-	
विधिः ...	१२९	द्वादश्यादिषु पञ्चदिनेषु		पुरोत्सवः ...	१५५
देव्याः प्रतिमालक्षणम् ...	१३०	नीराजनविधिः ...	१४७	अत्र वृषोत्सर्ग उक्तः ...	१५५
हेमाद्रिप्रतिमाकरणम् ...	१३०	कार्तिककृष्णत्रयोदश्यां		अत्रैव कार्तिकेयदर्शनमुक्तम्	१५५
प्रतिमाभावे विशेषः ...	१३०	यमदीपदानम् ...	१४७		
सप्तम्यां पत्रिकादेवीपूजना-		नरकचतुर्दश्यामभ्यङ्गज्ञान-			
दिविधिः ...	१३०	विधिः ...	१४७		
अत्र शस्त्रादिपूजोक्ता ...	१३१	अस्यामेव दीपोत्सवः ...	१४८		
दुर्गास्तुतिः ...	१३१	अस्यां माषपत्रशाकभोजनम्	१४८		
महाष्टमीव्रतम् ...	१३१	अत्र यमतर्पणमुक्तम् ...	१४८		
महानवमी मूलयुक्ता ...	१३२	कार्तिकामावास्यामभ्यङ्गः	१४९		
पुत्रवतोऽष्टम्यामुपवासनि-		लक्ष्मीपूजनादिविधिः ...	१४९		
षेधः ...	१३३	अलक्ष्मीनिःसारणम् ...	१५०		
लौहाभिसारिकं कर्म ...	१३३	अत्र बलिपूजोक्ता ...	१५०		
राजचिह्नानां पृथक्पूजा-		कार्तिकशुक्लप्रतिपदि			
मन्त्राः ...	१३४	गोक्रीडनम् ...	१५०		
नवम्यां नृपतिकर्तव्यविशेषः	१३५	अत्रैव द्यूतं कर्तव्यम् ...	१५१		
बलिदानविधिः ...	१३६	अस्यां गोवर्धनपूजोत्सवः	१५१		
महानवमी पूर्वविद्धा ...	१३६	अत्र मार्गपालीबन्धनम् ...	१५१		
होमप्रकारः ...	१३७	यमद्वितीया ...	१५१		
बलिदानप्रकारः ...	१३८	यमपूजनं यमुनास्नानं च	१५१		
शतचण्डीविधानम् ...	१३८	अस्यां भगिनीहस्ताङ्गोजनम्	१५२		
सहस्रचण्डीप्रकारः ...	१३९	कार्तिकशुक्लनवमी युगादिः	१५२		
नवरात्रपारणानिर्णयः ...	१३९	विष्णुत्रिरात्रव्रतम् ...	१५२		
स्त्रीणां रजोदर्शने पारणा-		कार्तिकशुक्लैकादश्यां भीष्म-			
निर्णयः ...	१४१	पञ्चकव्रतम् ...	१५२		
दशम्यां देवीविसर्जनविधिः	१४१	कार्तिकशुक्लद्वादश्यां पार-			
विजयादशमी ...	१४१	णादिविधिः ...	१५३		
पौर्णमासीनिर्णयः ...	१४२	अस्यामेव रात्रौ देवोत्थापन-			
पौर्णमास्यां लक्ष्मीपूजनादि-		मुक्तम् ...	१५३		
विधिः ...	१४२	विष्णुप्रबोधोत्सवः ...	१५३		
आश्वयुजीकर्मविधिः ...	१४२	अस्यां चातुर्मास्यस्य व्रत-			
आश्रयणनिर्णयः ...	१४३	समाप्तिः ...	१५३		
तस्याऽकरणे प्रायश्चित्तम्	१४३	वाराहोक्तो बोधिनीविधिः	१५३		
		कार्तिकशुक्लद्वादशी पौर्ण-			
		मासी च मन्वादिः ...	१५४		
		चैकुण्ठचतुर्दशी ...	१५४		

अथ कार्तिकमासः

तुलासंक्रान्तिः ...	१४४
कार्तिकस्नानविधिः ...	१४४

अथ मार्गशीर्षमासः

वृश्चिकसंक्रान्तिः ...	१५५
कालाष्टमी तत्रोपवासादि-	
विधिः ...	१५५
मार्गशीर्षशुक्लपञ्चमी नाग-	
पञ्चमी ...	१५५
चम्पाषष्ठीव्रते षष्ठी परयुता	१५५
इयमेव स्कन्दषष्ठी ...	१५६
मार्गशीर्षशुक्लचतुर्दश्यां पि-	
शाचमोचनीश्राद्धविधिः	१५६
दत्तजयन्ती ...	१५६
मार्गशीर्षपूर्णिमानन्तराष्ट-	
मी अष्टका ...	१५६
अष्टकानिर्णयः ...	१५६
अत्र कामकालौ देवौ ...	१५७
इष्टिआद्ये ऋतुदशौ देवौ	१५७
अष्टकाऽकरणे प्रायश्चित्तम्	१५७
मलमासे सति निर्णयः ...	१५७
मार्गादिषु रविवारव्रतविधिः	१५७

अथ पौषमासः

धनुःसंक्रान्तिः ...	१५७
पौषशुक्लाष्टम्यां योगविशे-	
षेण जपहोमादिविधिः	१५७
अत्रैव रोहिण्यार्द्रायोगे	
विशेषः ...	१५७
पौषशुक्लैकादशी मन्वादिः	१५७
पौषपौर्णिमासीनिर्णयः ...	१५७
अर्धोदयपूर्वनिर्णयः ...	१५७
अत्र दानादिविशेष उक्तः	१५८

अथ माघमासः

माघस्नानविधिः ...	१५८
-------------------	-----

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
माघस्नानाधिकारिणः ...	१५८	भद्रानिर्णयः ...	१६८	गर्भाधानाङ्गहोमाकरणे	
अशक्तौ उष्णोदकस्नानम्	१५८	अन्न ग्रहणे निर्णयः ...	१६९	प्रायश्चित्तम् ...	१७५
माघे मलमासे सति निर्णयः	१५८	होलिकापूजामघ्नः ...	१६९	अन्न मलमासशुक्रास्तादि-	
माघस्नाने मघ्नः ...	१५९	मलमासे होलिकायां निर्णयः	१६९	निर्णयः ...	१७५
माघस्नानकालः ...	१५९	इयं मन्वादिः ...	१६९	स्त्रीगमने शुद्धिमाह ...	१७५
संपूर्णमाघस्नानाशक्तौ दिन-		अन्न गोविन्ददोलोत्सवः	१६९	ऋतौ स्त्रिया अस्पृश्यत्व-	
त्रयं स्नानविधिः ...	१५९	वसन्तोत्सवनिर्णयः ...	१७०	निर्णयः ...	१७५
माघस्नाने नियमाः ...	१६०	होलिकाविभूतिवन्दनम्	१७०	रात्रौ रजसि जननादौ च	
स्नानोत्तरकृत्यमुक्तम् ...	१६०	तत्र मघ्नः ...	१७०	निर्णयः ...	१७५
अन्न भोज्यकम्बलादिदानम्	१६०	आन्नकुसुमप्राशनविधिः	१७०	सप्तदशदिनात्प्राक् रजोदर्शने	१७५
अन्न व्रतोद्यापनमुक्तम् ...	१६०	चैत्रामावास्या मन्वादिः	१७०	रोगापुनःपुनः रजोप्राप्तौ	१७५
मकरसंक्रान्तिनिर्णयः ...	१६१	ग्रन्थकर्तुरभ्यर्थना ...	१७०	रजस्वलानां परस्परस्पर्शे ...	१७६
तत्र कालनिर्णयः ...	१६१			असवर्णानां विशेषः ...	१७६
मकरे दानविशेषः ...	१६२			रजस्वलायाश्चाण्डाला-	
अन्न रात्रावपि श्राद्धमुक्तम्	१६२			दिस्पर्शे ...	१७६
माघामायां अर्धोदयः ...	१६२			रजस्वलाया नैमित्तिकस्नानम्	१७६
माघकृष्णचतुर्दश्यां यम-				रजस्वलास्नानविधानम् ...	१७६
तर्पणविधिः ...	१६२			रजसोऽज्ञाने सति विचारः	१७६
माघशुक्लचतुर्थ्यां कर्तव्य-				पुंसवनविधिः ...	१७६
विशेषः ...	१६२			पुनश्चाण्डि ...	१७७
इयमेव कुन्दचतुर्थी ...	१६२			पुंसवने तिथ्यादि ...	१७७
श्रीपञ्चमी ...	१६२			अनवल्लोभनम् ...	१७७
अथ रथसप्तमी ...	१६२			सीमन्तोद्भयनविधिः ...	१७७
अस्यां स्नानमुक्तम् ...	१६३			प्रतिगर्भं कर्तव्यता ...	१७८
अन्न विधिर्भविष्ये ...	१६३			सीमन्तोद्भयनाभावे ...	१७८
दानादिविशेष उक्तः ...	१६३			सीमन्तोद्भयने भोजने प्राय-	
इयं मन्वादिः ...	१६४			श्चित्तम् ...	१७८
भीष्माष्टमी ...	१६४			गर्भिणीतपस्तिनियमाः ...	१७८
अन्न श्राद्धं काम्यमुक्तम् ...	१६४			गर्भिणी सामिषभोजनादि	
भीष्मद्वादशी इयं पूर्वविद्धा	१६४			न कुर्यात् ...	१७८
माघी पौर्णिमा ...	१६४			गर्भिणीपत्युर्बपनादिनिषेधः	१७८
अन्न स्नानदानाद्युक्तम् ...	१६४			,, पत्युः श्राद्धभोजननिषेधः	१७९
माध्यष्टकानिर्णयः ...	१६४			रोहिण्यादिशुभयोगे सूति-	
				कागृहप्रवेशः ...	१७९
				जातकर्मविधिः ...	१७९
				अन्न वृद्धिश्राद्धविचारः ...	१८०
				जननमरणाशौचयोर्जातकर्म-	
				प्राप्तौ निर्णयः ...	१८०
				दुष्टकालादिविशेषेण दान-	
				निर्णयः ...	१८०
				दुष्टजन्मनि दानम् ...	१८०
				आश्लेषाजननफलम् ...	१८०
				ज्येष्ठाफलम् ...	१८१
				मूलफलम् ...	१८१

इति द्वितीयपरिच्छेदा- नुक्रमणिका

अथ तृतीयपरिच्छेदः

गर्भाधानविधौ प्रथमरजो-	
दर्शने तिथिनक्षत्रादिफलम्	१७१
दुष्टतिथ्यादिफलम् ...	१७१
दुष्टवारादिफलम् ...	१७१
दुष्टनक्षत्रादिफलम् ...	१७१
लग्नफलम् ...	१७१
वस्त्रफलम् ...	१७१
समविषमरक्तबिन्दुफलम्	१७१
प्रभूतदोषे स्त्रीसंसर्गवर्जनम्	१७१
योगफलम् ...	१७२
भुवनेश्वरीशान्तिविधिः ...	१७२
प्रथमर्तौ कर्तव्यविशेषः ...	१७३
द्वितीयाघृतुषु नियममाह	१७३
प्रथमर्तौः पूर्वं स्त्रीगमने	
निषेधः ...	१७३
ऋतौ गमनं शस्तम् ...	१७३
अनूतावपि गमनम् ...	१७३
ऋतौ रात्रिसंख्यामर्यादा	१७३
,, निन्द्यरात्रयः ...	१७३
तत्र तिथ्यादीनाह ...	१७३
समविषमरात्रिफलम् ...	१७४
चतुर्थ्यादिरात्रिफलानि ...	१७४
रजस्वलायाश्चतुर्थदिने कर्मा-	
धिकारनिर्णयः ...	१७४
श्राद्धादौ स्त्रीगमने निर्णयः	१७४
अनेकभार्यस्यर्तुयौगपद्ये ...	१७५
ऋतावगमने दोषः ...	१७५

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
अभुक्तमूलजन्मनि बालक- त्यायः १८१		कटिसूत्रबन्धनम् ... १८९		अतीतसंस्काराणां युगपत्क- रणम् १९६	
मूलवृक्षः १८१		चौलविधिः १८९		उपनीत्या सह चौलकरणे १९६	
वृषादिपरस्वेन मूलवासस्- त्फलं च १८१		मातरि गर्भिण्यां निषेधः १९०		उपनयनदिने मध्याह्नसंध्या १९६	
विज्ञास्वादिनक्षत्रजननफलम् १८१		ज्वरोत्पत्तौ निषेधः ... १९०		ब्रह्मयज्ञारम्भः १९६	
षित्रादिफलम् १८१		मातरि रजस्वलायाम् ... १९०		ब्रह्मचारिणः कर्तव्याकर्तव्य- निर्णयः १९७	
व्यतीपातादिफलम् ... १८२		संकटे विचारः १९०		गुरुच्छिद्यम् १९७	
विकृताङ्गजनने फलम् ... १८२		मण्डनोत्तरं मुण्डनं न कार्यम् १९०		ब्राह्मणादिभेदेन मेखला- भेदाः... .. १९७	
सदन्तजात-पादजातफलम् १८२		मण्डनमुण्डनविचारः ... १९०		दण्डग्रहणे विशेषः ... १९७	
कृष्णचतुर्दशीजनननिर्णयः १८२		सोदरयोः समानक्रियानि- षेधः १९०		अजिनग्रहणनिर्णयः ... १९७	
पित्राद्येकनक्षत्रजनननिर्णयः १८२		आशौचादौ प्राप्ते निर्णयः १९०		यज्ञोपवीतधारणविधिः ... १९७	
ग्रहणजननशान्तिः ... १८२		षष्ठाब्दादौ मुण्डननिषेधः १९०		यज्ञोपवीतं तन्निर्माणप्रकारश्च १९७	
अकालादिप्रसूतौ देश- नाशाद्यनिष्ठफलम् ... १८२		शिखाधारणविचारः ... १९१		यज्ञोपवीतधारणसंख्या ... १९८	
युग्मप्रसवादिफलम् ... १८२		स्त्रीशूद्रयोः शिखाविचारः १९१		ब्रह्मचारिधर्मलोपे प्रायश्चित्तं १९८	
विकृतप्रसवादिफलम् ... १८२		अत्र भोजने प्रायश्चित्तम् १९१		यज्ञोपवीतलोपे ,, १९८	
उपरिदन्तजननेऽनिष्ठफलम् १८२		स्त्रिणां संस्कारविचारः ... १९१		अग्निर्कार्यलोपे ,, १९८	
द्वितीयादिमासे दन्तजनने फलम् १८२		पञ्चमेऽब्दे विद्यारम्भः ... १९१		संध्यालोपे ,, १९८	
तच्छान्तिविधिः १८३		धनुर्विद्याप्रदानम् ... १९२		स्त्रीसङ्गे ... ,, १९८	
प्रथमोर्ध्वदन्तजनने फलम् १८३		अनुपनीतस्य कामचारादि शिशुलक्षणम् १९२		यज्ञोपवीतं विना भोजना- दिकरणे प्रायश्चित्तम्... १९९	
तच्छान्तिविधिः ... १८३		अष्टमे वर्षे ब्राह्मणादीना- मुपनयनम् १९२		पुनरुपनयनम् १९९	
त्रिकप्रसवशान्तिः ... १८३		जन्ममासादिनिर्णयः ... १९३		तन्निमित्तानि च १९९	
षष्ठीजन्मदादिदेवतापूजनम् १८३		उपनयने गुरुबलम् ... १९३		मृतवार्तां श्रुत्वा कृतौर्ध्व- देहिकस्य पुनरागमने निर्णयः १९९	
दत्तकग्रहणविधिः ... १८४		गुरुग्रहाः १९३		प्रव्रजितस्य पुनर्गृहस्थाश्र- माभिलाषे निर्णयः १९९	
स्त्रीशूद्रयोर्दत्तकविचारः... १८४		नैमित्तिकानध्यायाः ... १९४		पित्रादिव्यतिरेके प्रेतकर्म- करणे २००	
शूद्रकर्तृकहोमे विशेषः ... १८४		ज्येष्ठमासादिनिर्णयः ... १९४		एकं वेदमधीत्य द्वितीयम- ध्येतुमिच्छति चेत् ... २००	
यमलसंस्कारे ज्येष्ठकनिष्ठ- त्वनिर्णयः १८५		सोपपदास्तिथयः ... १९४		पुनरुपनयने कृत्यविचारः २००	
सूक्तिकान्तिम् १८५		प्रदोषस्वरूपम् १९४		स्त्रीणामुपनयनम् ... २००	
नामकर्मविधिः १८५		अक्षय्यवृत्तीयादौ उपनयनम् १९४		अनध्यायपरिगणनम् ... २००	
दोकारोहणविधिः ... १८६		भूकम्पादौ १९४		नैमित्तिकानध्यायाः ... २०१	
दुग्धपानम् १८७		उपनयने नक्षत्राणि ... १९४		प्रदोषकक्षणम् २०२	
षष्ठादिमासे कर्णवेधः ... १८७		पुनरुपनयनम् १९४		महानाहुयादिव्रतम् ... २०२	
सार्धमासद्वये ताम्बूलदानम् १८७		शास्त्राधिपाः १९४		समावर्तननिर्णयः ... २०२	
वृत्तीये मासि निष्क्रमण- विधानम् १८७		प्रातःसंध्यागर्जने ... १९५		वटोः पूर्वमृतानां ग्रह- शौचम् २०२	
पञ्चमे मास्युपवेशनम् ... १८८		उपनयने गर्जितादिशान्तिः १९५		स्नातकव्रतानि २०३	
षष्ठे मास्यन्नप्राशनम् ... १८८		उपनयने पित्राद्यधिकारिणः १९५		सुरिकाबन्धनविधिः ... २०३	
अठदपूर्तौ मार्कण्डेयादि- पूजनम् १८८		षण्ढमूकबधिरादीनां संस्काराः १९५			
तद्दिने वज्र्यम् १८९		कुण्डगोलकयोर्गायत्र्युपदेशः १९५			
उष्णोदकस्नानमुक्तम् ... १८९		भिक्षायां विचारः ... १९६			
		संस्कारलोपे प्रायश्चित्तम् १९६			

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
विवाहे कन्यापरीक्षणम्	२०३	कन्याया वैधव्ययोगः ...	२२३	तैलहरिद्रालापनादि ...	२२९
उपनयनाधिकारिणां सापि- ण्ड्यनिर्णयः ...	२०३	अपरिहार्यं दुष्टयोने कुम्भ- विवाहः ...	२२३	विवाहवेदिका ...	२३०
त्रिगोत्रालये विशेषः ...	२०३	दुष्टयोगपरिहारार्थं विष्णु- प्रतिमादानम् ...	२२४	मृदाहरणम् ...	२३०
मातुलकन्यापरिणयननिर्णयः	२०४	प्रतिकूलादि ...	२२४	अङ्कुरार्षणविधिः ...	२३०
जीवत्पिन्नादित्रिकसपिण्ड्याः	२०४	विवाहनिश्चये वधुवरगृहे कस्यचिन्मृतौ निर्णयः	२२४	कन्यावरयोर्वरणं वाग्दानं च	२३०
कन्यासापिण्ड्यम् ...	२०४	तत्र विनायकशान्तिः ...	२२४	वाग्दानोत्तरं वरमरणे अन्यो विवाहः ...	२३०
सापत्न्यमातामहकुले सा०	२०७	प्रतिकूलापवादः ...	२२४	विवाहिताया अपि अविद्ययोनित्वे निर्णयः	२३०
गुरुकुले त्रिपुरुषं सापिण्ड्यम्	२०७	मातृ रजोदोषे निर्णयः ...	२२५	वरस्यान्यजातीयरवादिदोष- सत्त्वे निर्णयः ...	२३०
दत्तकस्य सापिण्ड्यम् ...	२०८	नान्दीश्राद्धोत्तरं मातृ रजसि	२२५	कलौ पुनरुद्ग्रहनादिनिषेधः	२३०
विवाहे गोत्रप्रवरनिर्णयः	२०९	एकमातृजकन्यापुत्रयोरैकत्र विवाहादि ...	२२५	वरस्य देशान्तरगमने ...	२३१
प्रवरनिर्णयः ...	२१०	एतदपवादस्तत्रैव ...	२२५	शुल्कदाने ...	२३१
गोत्रप्रवरकोष्टकानि ...	२११	मण्डनमुण्डनविचारः ...	२२५	अनेकेभ्योऽपि दत्तायाम्	२३१
द्विगोत्रप्रवरनिर्णयः ...	२१७	संकटे विशेषः ...	२२६	विवाहे नान्दीश्राद्धे विशेषः	२३१
गोत्राज्ञाने पुरोहितादिगोत्र- प्रवरो भवति ...	२१८	विवाहमध्ये श्राद्धपाते ...	२२६	लम्पघटीस्थापनविधिः ...	२३१
मातृगोत्रवर्जननिर्णयः ...	२१८	मासिकश्राद्धापकर्षः ...	२२६	मधुपर्कविधिः ...	२३१
सगोत्रसापिण्ड्यादिविवाहे प्रायश्चित्तम् ...	२१९	यमलयोः सहोदरयोश्च विशेषः ...	२२६	अन्यशास्त्रीयमधुपर्कनिर्णयः	२३१
कन्याविवाहकालः ...	२१९	भिन्नमातृजयोर्विवाहः ...	२२६	विष्टरक्षणम् ...	२३१
गुर्वर्कबलम् ...	२२०	प्रत्युद्वाहे विधिनिषेधः ...	२२६	कन्यादानविधिः ...	२३२
स्त्रीणां गुरुबलश्रैष्ठ्याद्वश्यं विवाहे तस्मिन्परीक्षणम्	२२०	विवाहात्प्राक्कन्यारजोदर्शने	२२७	गृहप्रवेशनीयहोमे विशेषः	२३२
गुर्वनिष्टदोषपरिहारार्थं बृह- स्पतिशान्तिः ...	२२०	कन्यारजोदोषनिवृत्तये प्रायश्चित्तम् ...	२२७	देवकोऽथापनम् ...	२३२
सिंहस्थे निर्णयः ...	२२०	तद्विवाहे वरस्य प्रायश्चित्तम्	२२७	विवाहोत्तरं निषेधादि ...	२३२
शुक्रास्त्रादिनिमित्ते निर्णयः	२२१	गान्धर्वाद्यष्टौ विवाहाः ...	२२७	स्पर्शास्पर्शदोषाभावः ...	२३२
कन्यादाने पित्राद्यधिकारिणः	२२१	कन्याया बलादपहरणे ...	२२८	मङ्गलोत्तरं ज्ञाननिषेधः ...	२३२
भ्रातृणां संस्कृतानामधि- कारः ...	२२१	विवाहादावाशौचप्राप्तौ निर्णयः ...	२२८	मङ्गलानन्तरं वर्षपर्यन्तं निषिद्धकर्माणि ...	२३२
स्वयंवरे नान्दीश्राद्धम् ...	२२१	नान्दीमुखदिनावधिः ...	२२८	विवाहोपनयनोर्ध्वं मुण्डन- निषेधः ...	२३२
मातृदातृत्वे नान्दीश्राद्धम्	२२१	सूतके प्राप्ते प्रायश्चित्तम्	२२८	गोपीचन्दनधारणनिषेधः	२३२
परकीयकन्यादाने विशेषः	२२१	श्राद्धादौ विशेषः ...	२२९	विवाहात्प्रथमे वर्षे कन्या- निवासविचारः ...	२३३
गौर्यादिदानफलम् ...	२२२	धर्मार्थं विवाहे महापुण्यफलं	२२९	विवाहव्रतोर्ध्वं पिण्डदानादि- निषेधः ...	२३३
विवाहे माघादिमासानां प्राशस्त्यम् ...	२२२	प्रजोत्पत्तिपर्यन्तं कन्यागृहे न भुञ्जीत ...	२२९	विवाहात्पश्चादिवसे वधू- प्रवेशः ...	२३३
ज्येष्ठमासनिर्णयः ...	२२२	भोजनकाले नूतनवस्त्र- धारणे दोषाभावः ...	२२९	तत्र मासादिनिर्णयः ...	२३३
बेधादि दश दोषाः ...	२२२	विवाहे स्त्रिया सह भोजनं	२२९	प्रतिशुक्रविचारः ...	२३३
गुरोरतिचारे ,, ...	२२३	विवाहे नक्षत्राणि ...	२२९	गुरुशुक्रास्त्रादिनिर्णयः ...	२३३
घातचन्द्रविचारः ...	२२३	वयव्वाराः ...	२२९	शस्तानि नक्षत्राणि ...	२३३
अकालवृष्ट्यादौ निर्णयः ...	२२३	अनिष्टनक्षत्रादौ दानमुक्तं	२२९	माङ्गलिके प्राशश्राद्धादीनां निषेधः ...	२३३
भूकम्पादौ ,, ...	२२३	विवाहे मण्डपादिप्रमाणम्	२३९	द्विरागमननिर्णयः ...	२३३
नान्दीश्राद्धे भूकम्पादेरप- वादः ...	२२३				

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
तत्र मासपक्षादिविचारः	२३३	वारफलानि	२४०	मूर्तीप्रासादमेदने ...	२५३
भार्यायामप्रजादिदोष-		अयनर्तुफलानि	२४०	तुलसीग्रहणम्	२५३
युक्तायां पुनर्विवाहः ...	२३३	लिङ्गप्रतिष्ठार्यां विशेषः ...	२४०	पुष्पादीनां पथुषितापथु-	
तत्र कारणनिर्णयः ...	२३४	प्रतिष्ठाधिकारिनिर्णयः ...	२४१	चित्तव्यविचारः ...	२५४
बहुभार्यस्वे ज्येष्ठाय धर्मा-		शूद्रस्थापितलिङ्गादौ		शिवनिर्मात्यनिर्णयः ...	२५४
धिकारः	२३४	निर्णयः	२४१	कृषिकर्मनिर्णयः	२५५
द्वितीयविवाहहोमेऽग्निमाह	२३४	स्त्रीशूद्राणां शिवविष्णुपूज-		वस्त्रपरिधाननिर्णयः ...	२५५
अग्निद्वयसंसर्गविधिः ...	२३४	ने निषेधः	२४१	अलङ्कारवल्यादि ...	२५६
द्वितीयादिविवाहे कालः ...	२३५	प्रतिमादिपूजने दिङ्मयमः	२४१	सूचीकर्म	२५६
तृतीयविवाहनिषेधादर्क-		प्रतिमानिर्णयः	२४१	शय्याधारम्भः	२५६
विवाहः	२३५	गृहे प्रतिमानामन् ...	२४२	शस्त्रधारणम्	२५६
तस्य विधिः	२३५	प्राणप्रतिष्ठादिविधिः ...	२४२	स्वामिसेवा	२५६
अभ्याधानकालः	२३६	मृदादिद्रव्यभेदेन लिङ्गे		गजाश्वदोलारोहणम् ...	२५६
तत्र नक्षत्राणि	२३६	फलविशेषः	२४२	नृत्यारम्भः	२५६
अग्निहोत्रकालः	२३६	पञ्चसूत्रीविधिः	२४२	राजदर्शनम्	२५६
आवासस्थाधानम्	२३६	गृहे शङ्खशालग्रामादि-		ऋग्विक्रयनिर्णयः ...	२५६
पितृपुत्रपतेऽवश्यमग्निग्रहणं	२३६	पूजननिर्णयः	२४३	सेतुबन्धनम्	२५६
अगृहीताग्नेरन्ननिषेधः ...	२३६	स्त्रीभिः शिवविष्णुस्पर्शां		पशूनां क्रयादिनिर्णयः ...	२५७
ज्येष्ठे भ्रातरि पितरि च		न कार्यः	२४३	गजदन्तच्छेदः	२५७
सत्यपि	२३६	ब्राह्मणादिभिः कतिसंख्याः		धननिक्षेपः	२५७
गृहस्थस्याप्यध्ययनमाह	२३६	प्रतिमाः पूज्याः	२४३	ऋणमोक्षः	२५७
गृहस्थाध्ययनविधिस्तथा		नवधा द्रव्यस्य प्रतिप्रसवः	२४३	राजमुद्रानिर्माणम् ...	२५७
ज्येष्ठे भ्रातर्यपरिणीते		शालग्रामशिवनाभिपरीक्षा	२४३	नौकानिर्माणम्	२५७
कनिष्ठस्थानधिकारः ...	२३७	पार्थिवपूजाविधिः	२४४	भोगनिर्णयः	२५७
परिवेद्यादिनिर्णयः ...	२३७	अमुकदेवे अमुकवाद्यनिषेधः	२४४	इमश्रुकर्मनिर्णयः ...	२५७
ज्येष्ठे सोदरे तिष्ठति निषेधः	२३७	शिवस्य पुष्पादिकमर्पणीयम्	२४४	काष्ठसंग्रहः	२५८
तदाज्ञया दोषाभाव उक्तः	२३७	त्रिपुण्ड्रधारणं रुद्राक्षधारणंच	२४४	नवाक्षमुहूर्तः	२५८
देशान्तरे विशेषः ...	२३७	रुद्राक्षधारणे एकवक्त्रादि-		नवभोजनपात्रम्	२५८
क्रीडादावप्यदोषः ...	२३७	भेदेन फलविशेषः ...	२४४	नवपर्णफलभक्षणानि	२५८
शूद्राणां तु मन्त्ररहिताः		रुद्राक्षाभिमन्त्रणम् ...	२४५	होमे आहुतिनिर्णयः ...	२५८
संस्काराः	२३८	रुद्राक्षमालाधारणम् ...	२४५	शान्तिनिर्णयः	२५८
इति संस्कारप्रकरणम्		शिवमहाज्ञानं पञ्चामृतस्य	२४५	उवरादौ फलं परिहारश्च	२५८
		विष्णवादौ महाज्ञानं पञ्चा-		मेघजग्रहणम्	२५९
		मृतस्य	२४५	आरोग्यज्ञानम्	२५९
		विष्णवसेनादीनां नैवेद्य-		दन्तभावनम्	२५९
		विभागः	२४५	प्रोषितभर्तृकानियमाः ...	२५९
		पञ्चायतनस्थापनप्रकारः	२४५	आमलकज्ञानम्	२५९
		केशवादिमूर्तिनिर्णयः ...	२४६	अभयङ्गनिषेधः	२५९
		देवप्रतिष्ठाप्रयोगः ...	२४६	गृहारम्भमुहूर्तः	२६०
		लिङ्गप्रतिष्ठा	२४६	गृहप्रवेशः	२६१
		ब्रह्मादिमण्डलदेवताः ...	२४७	कलिबर्ज्यानि	२६२
		प्राणप्रतिष्ठा	२५०	इति तृतीयपरिच्छेद-	
		पुनःप्रतिष्ठा	२५१	पूर्वार्धे संपूर्णम्	
		जीर्णोद्धारः	२५२		

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
अथ श्राद्धप्रकरणम्		यवनादीनां श्राद्धनिर्णयः	२७८	एकविंशे साम्नेर्विशेषः ...	२८५
श्राद्धनिर्णयः ...	२६५	श्राद्धे पितरः ...	२७८	सर्वथा विप्रालाभे षटश्राद्धम्	२८५
श्राद्धभेदाः ...	२६६	पितृणां श्राद्धान्नं यथोपति-		तत्र दक्षिणादाने विचारः	२८५
श्राद्धलक्षणम् ...	२६६	ष्ठिति ...	२७८	दर्भबटौ दर्भग्रहणे विशेषः	२८५
घृतश्राद्धम् ...	२६६	वसुरुद्रादित्यानां स्वरूपम्	२७९	मातृश्राद्धे विप्रालाभे सुवा-	
श्राद्धदेशाः ...	२६६	ब्राह्मणादिवर्णानां पितरः	२७९	सिन्यः ...	२८५
गयाश्राद्धम् ...	२६७	केवलपितृपार्षणनिषेधोऽत्रा-		लिङ्गशालग्रामसन्निधौ श्राद्धं	
गयशिरःप्रमाणम्	२६७	पवादश्च ...	२७९	कार्यम् ...	२८५
सप्तगोत्राणि ...	२६७	दर्शादौ सपत्नीकानां निर्णयः	२७९	श्राद्धकर्तृभोक्तृनियमाः	२८६
एकोत्तरशतं कुलम्	२६७	विश्वेदेवनिर्णयः ...	२७९	निमञ्चितब्राह्मणातिक्रमे ...	२८६
निषिद्धदेशाः ...	२६७	इष्टिश्राद्धे क्रतुदक्षौ ...	२७९	ब्राह्मणेन गृहीतामन्नगत्यागो	२८६
परगृहे श्राद्धं निषिद्धम्	२६७	नान्दीश्राद्धे सत्यवसू ...	२७९	कर्तृभोक्तृश्च ऋतुगमनादि-	
श्राद्धकालाः ...	२६८	नैमित्तिकश्राद्धादौ काम-		निषेधः ...	२८६
नवाक्षश्राद्धम् ...	२६८	कालौ ...	२८०	श्राद्धभोजने प्रायश्चित्तम्	२८६
शङ्खपञ्चादियोगाः	२६८	काम्यश्राद्धे धूरिलोचनौ ...	२८०	अमायां निषेधः ...	२८७
प्रतिकृष्णपक्षश्राद्धम्	२६८	पार्षणश्राद्धे पुरुरवाद्रवौ	२८०	श्राद्धभोजने होमादिनिषेधः	२८७
व्यतीपाते श्राद्धम्	२६८	श्राद्धे त्रिविधम् ...	२८०	कर्तृभोक्तृदन्तधावननिर्णयः	२८७
तिथिविशेषे श्राद्धम्	२६८	श्राद्धे उत्तमा विप्राः ...	२८०	घनस्पतिगतस्वरूपम् ...	२८७
नक्षत्रश्राद्धं योगश्राद्धं च	२६९	श्राद्धेऽरिमित्रौ वज्र्यौ ...	२८०	क्षौरविचारः ...	२८७
श्राद्धाधिकारिणः	२७०	पितृपुत्रौ भ्रातरौ च वज्र्यौ	२८१	अशक्तौ पुत्रादिप्रतिनिधयः	२८७
द्वादशपुत्रभेदाः ...	२७०	मध्यमा विप्राः ...	२८१	स्त्रिया नियमाः ...	२८७
अनुपनीतश्च पुत्रोऽधिकारी	२७०	अत्र विशेषः ...	२८१	पिण्डदानाप्याह गृहे भोजन-	
अपुत्रस्य क्रियादि ...	२७०	श्राद्धे वज्र्या विप्राः ...	२८२	निषेधः ...	२८७
भगिनीतस्सुतयोर्निर्णयः	२७०	तत्र काण्डपृष्ठविप्रलक्षणम्	२८२	गन्धादिधारणनिषेधः ...	२८७
ब्राह्मणस्यान्यक्रियानिषेधः	२७१	त्रिशंकुवर्बरादिविप्रा वज्र्याः	२८२	श्राद्धपदार्थाः ...	२८७
दत्तक्रीतकृत्रिमपुत्राणां		काणकुब्जादयो वज्र्याः ...	२८२	दर्भग्रहणम् ...	२८७
श्राद्धादि ...	२७१	द्विर्नमादयो वज्र्याः ...	२८३	पवित्रे दर्भसंख्या	२८८
पठ्यादेः सपिण्डनादाव-		तत्र द्विर्नमलक्षणम् ...	२८३	पवित्राभावे ...	२८८
धिकारः ...	२७१	लम्बकर्णलक्षणम् ...	२८३	दर्भग्रहणे मञ्जः ...	२८८
सपिण्डनाधिकारिणः ...	२७३	षण्डः सप्तविधः ...	२८३	दृशदर्भाः ...	२८८
पुत्रक्रियाकरणे पित्रादेरन-		तस्युद्राङ्कितविप्रनिषेधः	२८३	काशादौ विशेषः ...	२८८
धिकारः ...	२७५	कुष्ठिकाणादेरपवादः ...	२८३	निषिद्धदर्भोः ...	२८८
ब्रह्मचारिणः पित्रोः श्राद्धा-		गयास्थविप्रप्राज्ञस्यम् ...	२८३	सुवर्णपवित्रम् ...	२८८
धिकारः ...	२७५	तीर्थेषु ब्राह्मणविचारः ...	२८४	श्राद्धे हविर्निर्णयः ...	२८८
अविभक्तानां श्राद्धाणां विचारः	२७५	दैवे पित्र्ये च कर्मणि विप्र-		शाकादिवस्तूनि ...	२८९
जारजानां विशेषः ...	२७६	विचारः ...	२८४	श्राद्धे भांसमधुग्रहणम् ...	२९०
धर्मार्थं श्राद्धकरणे ...	२७७	श्राद्धे विप्रनिमज्जणम् ...	२८४	कलौ मांसनिषेधः ...	२९१
गयायामपि तत्रैव ...	२७७	ब्राह्मणादीनां निमज्जण-		अत्र देशाचाराग्रवस्थोक्ता	२९१
स्त्रीश्राद्धयोर्विचारः ...	२७७	प्रकारः ...	२८४	क्षीरादौ विशेषमाह ...	२९१
द्विजस्त्रीणां विशेषः ...	२७७	सवर्णनैव विप्रा निमज्जयाः	२८४	कालशाकादिग्रहणम् ...	२९२
शूद्राणां गोत्राभावे काश्यप-		निमज्जणे शूद्रनिषेधः ...	२८४	श्राद्धे वज्र्यवस्तूनि ...	२९२
गोत्रम् ...	२७८	श्राद्धे ब्राह्मणसंख्या ...	२८४	श्राद्धे जलनिर्णयः ...	२९५
राजकार्यनियुक्तादीनां श्रा-		अशक्तौ एकविप्रभोजने		कृतुपा अष्टविधा उक्तः ...	२९५
द्धनिर्णयः ...	२७८	निर्णयः ...	२८४		

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
दौहित्रलक्षणम् ...	२९५	संकल्पात्पूर्व प्रायश्चित्तादि-		अर्घ्ये सव्यापसव्यम् ...	३०८
श्राद्धे सप्त पवित्राणि ...	२९५	कर्तव्यता ...	३०१	अर्घ्यानुमन्नादिविशेषः	३०८
तिलनिर्णयः ...	२९५	संकल्पविचारः ...	३०१	पित्रादीनामावाहनप्रकारः	३०८
श्राद्धवर्ज्यानि ...	२९५	निमज्जनप्रकारः ...	३०१	अर्घ्यनिवेदनादि ...	३०८
श्राद्धदिनकृत्यम् ...	२९६	पाषाणमण्डलविचारः ...	३०२	संज्ञवशेषविचारः ...	३०८
श्राद्धदिने काञ्जिकादिदाने		तत्र गोमयग्रहणे विचारः	३०२	पितृपात्रस्थापननिर्णयः ...	३०८
निषेधः ...	२९६	पाषाणविधिः ...	३०२	गन्धपुष्पादिदानम् ...	३०९
पिण्डदानात्प्राक्खिन्न देयम्	२९६	आसनानि ...	३०३	मण्डलानि ...	३१०
शूद्रस्य आमश्राद्धविधिः...	२९६	निषिद्धासनानि ...	३०३	श्राद्धे भोजनपात्राणि ...	३१०
आमश्राद्धादेः कालः ...	२९६	द्विराचमनम् ...	३०३	कांस्यादिभोजनपात्रमानम्	३१०
हिरण्यश्राद्धम् ...	२९६	नीवीबन्धः ...	३०३	कांस्यपात्रनिषेधः...	३१०
श्राद्धे पाकाधिकारिणः ...	२९६	देवार्चनम् ...	३०३	श्राद्धे पालाशादिपात्राणि	३१०
पाकभाण्डानि ...	२९६	अर्घ्यपात्रनिर्णयः ...	३०४	अभावे कदल्यादीनि ग्राह्याणि	३१०
पाकाग्निनिर्णयः ...	२९७	विप्रैकत्वद्वित्वादौ अर्घ्यपात्र-		कदलीपात्रनिषेधः ...	३११
श्राद्धकृत्यनिर्णयः ...	२९७	निर्णयः ...	३०४	भस्ममर्षादाऽऽकरणे दोषः	३११
निमज्जितविप्रस्य कृत्यम् ...	२९७	अर्घ्यपात्रासादनादिविधिः	३०४	अग्नौकरणनिर्णयः ...	३११
श्राद्धकर्तृनियमाः ...	२९८	आवाहनविधिः ...	३०५	पाणिहोमनिर्णयः ...	३१२
वस्त्रे विशेषः ...	२९८	अर्घ्यदानम् ...	३०५	बहुच्चातिरिक्तानग्निर्णयः	३१२
पुण्ड्रनिर्णयः ...	२९८	गन्धपुष्पाद्यर्चनम् ...	३०५	तीर्थश्राद्धे पाणिहोमनिर्णयः	३१३
वामहस्ते दर्भधारणनिषेधः	२९८	तत्र गन्धाः ...	३०५	अनग्निर्णयः पाणिहोमनिर्णयः	३१३
गृहे रज्ज्वल्लीनिषेधः ...	२९८	आसनादिदाने प्रतिवचनम्	३०५	विधुरस्य पाणिहोमनिर्णयः	३१३
अत्राचाराग्रवस्था ...	२९८	विप्राणामूर्ध्वपुण्ड्रादिनिषेधः	३०५	देवविप्रानेकत्वे निर्णयः ...	३१३
सदभंतिलककरणे निषेधः	२९८	श्राद्धे योग्यपुष्पाणि ...	३०६	मृतभार्यस्य निर्णयः ...	३१३
श्राद्धारम्भकालः ...	२९८	वर्ज्यपुष्पाणि ...	३०६	सभार्यनष्टाग्निनिर्णयः ...	३१३
श्राद्धपरिभाषा ...	२९९	अथ धूपः ...	३०७	अनुपनीतब्रह्मचर्यादेः ...	३१३
तत्र जानुपातनम् ...	२९९	अथ दीपः ...	३०७	दैवे पित्र्ये च होमे सव्याप-	
गोत्रनामोच्चारणनिर्णयः	२९९	अथ वस्त्रम् ...	३०७	सव्यनिर्णयः ...	३१३
गोत्रस्यापरिज्ञाने ...	२९९	यज्ञोपवीतदानम् ...	३०७	साम्नेदिंदेशादौ पाणिहोमः	३१३
नामोच्चारणे विशेषः ...	२९९	श्राद्धे देयवस्तुनिर्णयः ...	३०७	अनग्निदूरभार्ययोः पाणिहोमः	३१३
पित्रादिनामाज्ञाने ...	२९९	कस्तुरिकादि देयम् ...	३०७	पाणिहोमविधिः ...	३१३
स्त्रीणां नामोच्चारणे विशेषः	२९९	स्त्रीणां श्राद्धे सिन्दूरादि देयम्	३०७	तत्र वर्ज्यकर्माणि ...	३१३
संकल्पादौ विभक्तिविचारः	२९९	कृष्णवर्णादिनिषेधः ...	३०७	पाणिहोमे प्रश्नादि ...	३१३
तत्र मातृविशेषः ...	३००	यज्ञोपवीतदानावश्यकता	३०७	पाणिहुतास्यस्य विनियोगः	३१३
अनुपनीतस्त्रीशूद्रादेः		कमण्डलवादिपात्रदानम्	३०७	हुतदोषं पितृपात्रेषु देयम्	३१४
सव्यापसव्यनिर्णयः	३००	उपानच्छत्रादिदानम् ...	३०७	आपस्तम्बानामाग्नौकरणम्	३१४
सूक्तस्तोत्रजपादौ सव्याप-		अलंकारादिदानम् ...	३०७	छन्दोगादीनां पाणिहोमः	३१४
सव्यम् ...	३००	स्वर्णादिभोजनपात्रदानम्	३०८	परिवेषणम् ...	३१५
आचमनविचारः ...	३००	बन्दीकृतमोचनफलम् ...	३०८	तद्योपवीत्यैव देवपूर्वम् ...	३१५
विप्रविसर्जनात्प्राक् दानादि-		देवाज्ञया पित्रर्चा ...	३०८	स्वयं भार्यथा वा परिवेषणं	
निषेधः ...	३००	पित्रर्चायां विशेषः ...	३०८	कार्यम् ...	३१५
श्राद्धे नैवेद्यनिर्णयः ...	३००	तत्रार्घ्यकरुपना ...	३०८	अपवित्रेणैकहस्तेन	
देवाद्यर्चाक्रमः ...	३००	एकब्राह्मणपक्षे अर्घ्यपात्रा-		परिवेषणं न कार्यम् ...	३१५
श्राद्धे दर्भस्यागविचारः ...	३००	सादने निर्णयः ...	३०८		
श्राद्धे मन्नादौ ऊहः ...	३०१				

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
आयसादिपात्रेण परिवेषणे		गण्डूवादिकरणे कांस्यपात्रं		स्वधावाचनम् ३२३	
दोषः... .. ३१५		वर्ज्यम् ३२०		पिण्डप्रवाहणम् ३२४	
परिवेषणे पवित्रपात्राणि	३१५	पिण्डदाननिर्णयः ३२०		विप्रविसर्जनम् ३२४	
द्वयो घृतादि देयम् ३१५		शास्त्राभेदेन व्यवस्था ३२०		विप्रप्रार्थना ३२४	
द्वयोऽन्नोदकदाने निषेधः	३१५	पिण्डदानं कुत्र कर्तव्यम्	३२०	पिण्डप्रतिपत्तिः ३२४	
पंच्यां विषमदाने दोषः	३१५	पिण्डदाने कुशादयः ३२१		मध्यमपिण्डप्राशननिर्णयः	३२४
भोज्यपात्रे तिलनिषेधः ३१५		अष्टाङ्गः पिण्डः ३२१		तीर्थश्राद्धे तीर्थ एव पिण्ड-	
हस्तदत्तस्त्रेहलवणादिभोजने		पिण्डादौ माषनिषेधः ३२१		प्रक्षेपः ३२४	
दोषः ३१५		पिण्डार्थमन्नग्रहणविचारः	३२१	गवादिभ्यः पिण्डा देयाः ३२५	
घृतपात्रे विशेषः ३१६		पिण्डप्रमाणम् ३२१		पठ्यां रोगादियुक्तायां	
अपक्वं तैलपक्वं च हस्तदत्तं		तत्रैकोद्दिष्टश्राद्धे पिण्ड-	३२१	भक्षणो निर्णयः ३२५	
प्राद्यम् ३१६		प्रमाणम् ३२१		पिण्डोपघातप्रायश्चित्तम्	३२५
पात्रालम्भननिर्णयः ३१६		प्रत्यब्दे तीर्थं दर्शं च पिण्ड-		पुनः पिण्डदाननिर्णयः	३२५
अशुच्यनिवेशने विशेषः ३१६		प्रमाणम् ३२१		पिण्डदाने निषिद्धकालः	३२५
अन्नदानविधिः ३१६		महालये गयायां च पिण्डः		विवाहादौ कृते पिण्डनिषेधे	
संकल्पादिकर्मक्रमः ३१७		प्रमाणम् ३२१		माससंख्या ३२५	
असंकल्पितान्नभोजने निषेधः	३१७	प्रेतपिण्डप्रमाणम् ३२१		कृतोद्वाहेनापि पित्रोः पिण्ड-	
भापोशने विशेषः ३१७		महालयादौ पिण्डशब्दः		दानं कार्यम् ३२५	
वित्राहुतिनिषेधः ३१७		प्रयोगः कथं कर्तव्यः	३२१	पुत्रेषुभिर्नन्दादितिथ्यादौ	
भोजने लवणादि न पृच्छेत	३१७	पठ्या पिण्डाः करणीयाः	३२२	पिण्डा वर्ज्याः ३२६	
अभिभ्रवणीयमन्त्राः ३१७		पित्रादिनामाज्ञाने पिण्डदाने		उच्छिष्टोद्वासननिर्णयः ३२६	
अभ्रवसु विप्रेषु गायत्र्या-		ऊहः ३२२		श्राद्धोच्छिष्टं शूद्रादिभ्यो	
दिसूक्तनपः ३१७		पित्रादिपिण्डेभ्यः पश्चिमे		न देयम् ३२६	
भोजनकाले विप्रनियमाः	३१७	मात्रादिपिण्डा देयाः ३२२		द्विजोच्छिष्टं भूमौ निखानं	३२६
अपेक्षितायाचने दोषः ३१७		अन्वष्टकादौ स्त्रीणां पृथक्		श्राद्धदिने वैश्वदेवनिर्णयः	३२६
पङ्क्तौ परस्परस्पर्शं		श्राद्धम् ३२२		नित्यश्राद्धम् ३२७	
प्रायश्चित्तम् ३१८		दर्भमूले हस्तलेपादिनिर्णयः	३२२	नित्यश्राद्धे पात्राभावे ३२७	
अशुपातादिनिषेधः ३१८		नीवीविसर्जनम् ३२३		नित्यश्राद्धस्य प्रसङ्गसिद्धिः	३२७
उपघातनिमित्ते प्रायश्चित्तम्	३१८	अञ्जनाभ्यञ्जने ३२३		श्राद्धे एकादश्यादौ भोजन-	
विप्राणां गुदस्त्रावे प्रायश्चित्तम्	३१८	वासोदानादि ३२३		निर्णयः ३२८	
विप्रवमने प्रायश्चित्तम् ३१८		पिण्डपूजनम् ३२३		श्राद्धे कृते दिवैव भोक्तव्यम्	३२८
श्राद्धविघ्ने प्रायश्चित्तादि ३१९		पिण्डानां सर्वाङ्गनैवेद्यं देयम्	३२३	तद्दिने परपाकसेवननिषेधः	३२८
श्राद्धविघ्ने पुनः श्राद्धम् ३१९		अत्र सव्यापसव्ययोर्विकल्पः	३२३	श्राद्धशेषभोजनस्य	
पिण्डदानोत्तरं वान्ती ३१९		पिण्डावघ्राणम् ३२३		कचिन्निषेधः ३२८	
पिण्डदानाप्राग्वाप्तौ ३१९		पिण्डोपस्थानम् ३२३		श्राद्धावशिष्टभोजने निषेधः	३२८
दर्शादौ वमने आमश्राद्धम्	३१९	आचान्तेषु उदकादिदानम्	३२३	अस्यापवादः ३२८	
श्राद्धविघ्ने पुनरावृत्तिनिर्णयः	३१९	द्विजेभ्य आशीर्ग्रहणम् ३२३		श्राद्धकर्त्रा ताम्बूलादि वर्ज्यम्	३२८
तृप्तिप्रभादि ३२०		स्वस्तिवाचनात्प्राक् पात्र-		श्राद्धदिने गृहे श्राद्धं न	
श्राद्धविशेषे प्रक्षभेदः ३२०		चालनं न कार्यम् ३२३		भोजयेत् ३२८	
विकिरदानम् ३२०		पात्रचालनं केन कार्यम् ३२३		श्राद्धानुकल्पाः ३२८	
आचमनदाननिर्णयः ३२०		स्वस्तिवाचनम् ३२३		तत्र विप्रालाभे दर्भबटुः ३२८	
हस्तक्षालननिर्णयः ३२०		अक्षरयोदकदानम् ३२३		आमश्राद्धम् ३२८	
		दक्षिणादानम् ३२३			

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
आमश्राद्धं कुत्र कार्यम्	३२८	दर्शादौ भोजने प्रायश्चित्तम्	३३२	विप्रेषु भुञ्जानेषु सूतकं प्राप्ते	३३८
शूद्रस्य श्राद्धे पक्कनिषेधः	३२९	क्षयाहश्राद्धम्	३३३	दातुर्भोक्तृश्राशौचे प्राप्ते ...	३३८
मृताहादौ आमश्राद्धं न कार्यम्	३२९	तस्वरूपम्	३३३	तत्र भोक्तुरेव प्रायश्चित्तम्	३३९
आमं कियत्परिमितं देयम्	३२९	मृततिथिनिर्णयः	३३३	आशौचमध्ये श्राद्धं प्राप्तं चेत्	३३९
आमश्राद्धविधिः	३२९	अत्र चान्द्रमानं ज्ञेयम् ...	३३३	दर्शादिनित्यकर्मलोपे उप-	
आमश्राद्धे पिण्डदाननिर्णयः	३२९	मलमासमृते सौरं मानम्	३३३	वासप्रायश्चित्तम्	३३९
आमश्राद्धे ऊहविचारः ...	३२९	प्रतिसांवरसरिकं केन कार्यम्	३३३	सूतकादिविघ्नं चेच्छ्राद्धं कदा	
आमश्राद्धे वर्ज्यकर्माणि ...	३३०	सांवरसरिकाकरणे दोषः	३३३	कर्तव्यम्	३३९
शूद्रस्य आमश्राद्धविधिः	३३०	तत्र पार्वणैकोद्दिष्टयोर्विचारः	३३३	भार्यारजोदर्शने	३३९
आमश्राद्धादेः कालः ...	३३०	अत्र देशाचारवंशधर्मव्यव०	३३३	तत्र दर्शश्राद्धनिर्णयः ...	३४०
हिरण्यश्राद्धम्	३३०	संन्यासिनां श्राद्धनिर्णयः	३३३	महालययुगादिश्राद्धनिर्णयः	३४०
हेमश्राद्धे पिण्डदानपदार्थाः	३३०	संग्राममृतानां श्राद्धनिर्णयः	३३४	आब्दिकश्राद्धनिर्णयः ...	३४०
पिण्डदाने विकल्पः	३३०	ज्येष्ठभ्रातुः कनिष्ठेन कर्तव्यम्	३३४	अपुत्रस्य भार्यारजोदर्शने	३४०
हेमश्राद्धं शूद्रैः कथं कार्यम्	३३१	कनिष्ठस्य च ज्येष्ठेनैकोद्दिष्टं कार्यम्	३३४	गर्भिणीसूतिकादीनां निर्णयः	३४०
हेमश्राद्धे वर्ज्यकर्माणि ...	३३१	अपुत्रपितृव्यस्य श्राद्धे नि०	३३४	अनुपनीतादेः श्राद्धाधिकारः	३४०
हेमश्राद्धे मन्त्रोह-काल- निरूपणम्	३३१	पत्न्याः कर्तृत्वे श्राद्धनि०	३३४	अन्वारोहणे निर्णयः ...	३४१
श्राद्धीयस्य हेमादेर्लब्धस्य विनियोगः	३३१	अपुत्रमृतानां किं कार्यम्	३३४	एककाले मृतानां कर्तव्यं	३४१
आमादौ शूद्रालब्धे निर्णयः	३३१	एकोद्दिष्टं केषां कार्यं तज्जिर्णयः	३३४	स्वामिसेवकानामेकसमय- मरणे निर्णयः	३४१
शूद्रात्प्राप्तान्नादेर्प्राज्ञाश्राद्ध- निर्णयः	३३१	क्षयाहद्वैधे निर्णयः ...	३३५	पत्या सह स्त्रीमरणे ,, ...	३४१
सांकरूपिकश्राद्धम्	३३१	तत्रैकोद्दिष्टे तिथिनिर्णयः	३३५	भर्तुराशौचमध्येऽन्यदिने	
सांकरूपविधौ वर्ज्यकर्माणि	३३१	पार्वणश्राद्धे तिथिनिर्णयः	३३५	स्त्रीमरणे निर्णयः	३४२
मघादिश्राद्धेषु सांकरूप- विधिरेव	३३१	प्रत्याब्दिकश्राद्धे तिथिनिर्णयः	३३५	भर्त्राशौचोत्तरमन्वारोहणे ,,	३४२
विवाहाद्यूर्ध्वं सपिण्डानां पिण्डनिषेधः	३३१	दिवा विघ्ने रात्रावपि श्राद्धम्	३३६	देशान्तरमृतमन्वारोहणे ,,	३४३
अस्यापवादः पूर्वमुक्तः ...	३३१	श्राद्धं विना मृताहातिक्रमे दोषः	३३६	भर्त्राशौचमध्ये पृथक्चित्तौ वा	३४३
जननिकादिभिः सांकरूप- कविधिः	३३१	ग्रहणदिने श्राद्धप्राप्तौ ...	३३६	भर्त्राशौचोत्तरं मृतौ निर्णयः	३४३
श्राद्धेऽत्यन्ताशक्तौ अनुकल्पाः	३३२	मलमासे प्रत्याब्दिकनिर्णयः	३३७	अन्यसपिण्डाशौचमध्ये विदेश- मृतान्वारोहणे निर्णयः	३४३
श्राद्धभोजने प्रायश्चित्तम्	३३२	दर्शं वार्षिकं चेत्तज्जिर्णयः	३३७	अन्यकालेऽन्यतिथावन्वारो- हणे निर्णयः	३४३
संस्कारेषु भोजने प्रायश्चि०	३३२	एवं मासिकादिश्राद्धमपि मृताहे वृषोत्सर्ग उक्तः ...	३३७	सहगमनश्राद्धे पाकनिर्णयः	३४३
नवश्राद्धैकादशाहादौ भोजने प्रायश्चित्तम्	३३२	शुद्धश्राद्धनिर्णयः ...	३३७	अत्र श्राद्धे सुवासिनी- भोजनम्	३४३
आम-हेम-संकरूपश्राद्धेषु भोजने प्रायश्चित्तम् ...	३३२	वर्षत्रयपर्यन्तं श्राद्धभोजने निषेधः	३३७	श्राद्धसंपाते निर्णयः ...	३४३
यत्यादीनां श्राद्धभोजने निषेधः	३३२	क्षयाहाज्ञाने निर्णयः ...	३३७	तत्र पित्रोर्मृततिथ्येकत्वे ,,	३४३
		श्राद्धविघ्ने निर्णयः ...	३३८	पार्वणैकोद्दिष्टयोः संपाते ,,	३४३
		तत्र निमञ्चितविप्रत्याशौचे प्राप्ते निर्णयः	३३८	एककालमृतानां श्राद्धनिर्णयः	३४४
		श्राद्धकर्तुराशौचप्राप्तौ निर्णयः	३३८	एकस्मिन् दिनेऽनेकश्राद्धप्राप्तौ कर्तृनिर्णयः	३४४
		श्राद्धारम्भनिर्णयः ...	३३८	युगपन्मरणे निर्णयः ...	३४४
		दातुर्गृहे मरणादौ निर्णयः	३३८		

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
निखनैमित्तिकदर्शाधिप्राप्तौ निर्णयः ३४४		वृद्धिश्राद्धे पिण्डासौकरणे निर्णयः ३५२		यानादिना यात्राकरणे निर्णयः ३५९	
अस्य देवताभेदादपवादः ३४४		अत्र संकल्पे विशेषः ... ३५३		मार्गान्तरा नदीप्राप्तौ ... ३५९	
श्राद्धाङ्गतर्पणनिर्णयः ... ३४४		वृद्धिश्राद्धप्रयोगक्रमः ... ३५३		तीर्थप्राप्तौ लुण्ठनं कार्यम् ३५९	
परेष्टुस्तर्पणेऽकृते दोषः ... ३४४		वृद्धिश्राद्धे वैश्वदेवनिर्णयः ३५३		तीर्थप्रार्थनामन्त्राः ... ३५९	
तिलतर्पणे निषिद्धकालः... ३४५		अत्र श्राद्धाङ्गतर्पणं वज्र्यम् ३५३		तीर्थे उपवासमुण्डननिर्णयः ३५९	
श्राद्धदिने नित्यतर्पणे तिल- निर्णयः ३४५		जीवत्पितृकश्राद्धम् ... ३५३		कुशक्षेत्रादिषु मुण्डनोपवास- निषेधः ३५९	
प्रत्यग्दे श्राद्धे परेष्टुस्तर्पण- मुक्तम् ३४५		पितामहे जीवति सति ... ३५५		दशमासोर्ध्वं पुनस्तीर्थप्राप्तौ ३५९	
महालये परेष्टुस्तर्पणम् ... ३४५		जीवत्पित्राऽन्वष्टकादौ श्राद्धं न कार्यम् ३५६		तीर्थे निषिद्धदिनेऽपि क्षौर आवश्यकः ३५९	
अन्वष्टक्ये सद्यस्तर्पणम् ... ३४५		विभक्ताविभक्तनिर्णयः ... ३५६		वपने दिक्प्रियमः ३५९	
तीर्थश्राद्धे दर्शवत् ... ३४५		अविभक्तानां वैश्वदेवनिर्णयः ३५७		सधवानां प्रयागे वपननिर्णयः ३६०	
माध्याह्नान्वष्टकादावन्ते तर्पणम् ३४५		विभक्ताविभक्तानां ब्रह्म- यज्ञादिनिर्णयः ... ३५७		यतीनां तीर्थे वपननिर्णयः ३६०	
अनेकश्राद्धसंपाते तर्पण- निर्णयः ३४५		देवपूजायां विकल्पः ... ३५७		जीवत्पितृकस्य वपननिर्णयः ३६०	
श्राद्धाङ्गतर्पणविधिः ... ३४६		दर्शग्रहणादिश्राद्धादौ निर्णयः ३५७		परार्थयात्रायां फलम् ... ३६०	
मन्वाद्यादौ तर्पणनिर्णयः ३४६		अविभक्तानां युगपत्तीर्थ- प्राप्तौ निर्णयः ३५७		प्रतिकृतिद्वारा तीर्थे ज्ञान- फलम् ३६०	
तिलतर्पणनिषेधः ... ३४६		काम्यदानादि अनुमत्या ... ३५७		तीर्थेऽविलम्बेन श्राद्धं तर्पणं च कार्यम् ३६०	
अत्रापवादः ३४६		विभक्तैः पृथक् सांवरसरिकं कार्यम् ३५७		तीर्थविधौ कालनियमो न ३६०	
तिलाभावे तर्पणे सुवर्णादि ३४६		विभक्तानां पित्रोर्वर्षपर्यन्तं श्राद्धादिक्रियानिर्णयः ३५७		आशौचेऽपि तीर्थप्राप्तौ ... ३६०	
वृद्धिश्राद्धनिर्णयः ... ३४६		तीर्थश्राद्धनिर्णयः... .. ३५८		मलमासे तीर्थश्राद्धादिनिर्णयः ३६०	
वृद्धिश्राद्धनिमित्तानि ... ३४६		तत्र यात्रायां सपत्नीकेनैव गन्तव्यम् ३५८		आकस्मिकतीर्थप्राप्तौ ,, ३६०	
वृषोत्सर्गादौ वृद्धिश्राद्धं वज्र्यं ३४७		प्रायश्चित्तार्थयात्रायां पत्नी- रहितो गच्छेत् ... ३५८		तीर्थश्राद्धे नव्यं कर्माणि ३६०	
वृद्धिश्राद्धकालः ... ३४७		विधवायाः पुत्राद्यनुज्ञया ३५८		तीर्थश्राद्धं पक्वान्नादिना ... ३६१	
अत्राधिकारिणः ३५०		तीर्थयात्राविधिः ३५८		पिण्डद्रव्याणि ... ३६१	
जातकर्मादौ वृद्धिश्राद्धनिर्णयः ३५०		यात्राकाले वपनविचारः... ३५८		पिण्डानां तीर्थे प्रक्षेपः ... ३६१	
साम्निकस्य जीवत्पितुरधिकारः ३५०		गमनादौ घृतश्राद्धनिर्णयः ३५८		सपुत्रविधवया तीर्थविधिर्न कार्यः ३६१	
समावर्तनादौ वृद्धिश्राद्ध- निर्णयः ३५०		तीर्थार्थप्रत्यागमने घृतश्राद्धम् ३५८		संन्यासिनां तीर्थविधिः ... ३६१	
प्रथमविवाहे वृद्धिश्राद्ध- निर्णयः ३५१		श्राद्धोत्तरं गमनप्रकारः ... ३५८		तीर्थे प्रतिग्रहनिर्णयः ... ३६१	
पितुरभावे वृद्धिश्राद्धाधि- कारिक्रमः ३५१		अन्वष्टारा यात्राकरणे फलम् ३५९		इति तीर्थश्राद्धविधिः	
जीवत्पितृकस्य विशेषः ... ३५१		यात्रामध्ये आशौचे रजसि वा प्राप्ते निर्णयः ३५९		अथाशौचप्रकरणम्	
कर्माङ्गवृद्धिश्राद्धयोर्निर्णयः ३५२		यात्रामध्येऽन्यतीर्थप्राप्तौ ,, ३५९		तत्र शाबाशौचम् ... ३६२	
नान्दीश्राद्धे कर्तव्यम् ... ३५२		वाणिज्याद्यर्थं गते तीर्थप्राप्तौ ,, ३५९		पाताशौचम् ३६२	
वृद्धौ कुशस्थाने दूर्वाः ... ३५२		मार्गान्तरे तीर्थप्राप्तौ ,, ३५९		सहस्रमासादिजनने पूर्णा- शौचम् ३६२	
वृद्धिश्राद्धे विप्रसंख्या ... ३५२		यात्रायां द्विर्भाजने निर्णयः ३५९		जाताशौचे विप्रादीनां दिन- संख्या ३६२	
अत्र विप्रालाभे स्त्रियो भोज्याः ३५२					

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
पुत्रे जाते मातापित्रोः ज्ञान- निर्णयः ३६२		पित्रादयो महागुरवः ... ३६८		भ्रातृभगिन्योः परस्परमरणे ३७२	
कन्योत्पत्तौ ज्ञाननिर्णयः ३६२		स्त्रीणां पतिरेव गुरुः ... ३६९		पुत्र्याः पितृव्यस्याशौचम् ३७२	
सर्ववर्णानां सूतिकाशुद्धि- निर्णयः ३६२		सपिण्डानां लक्षणम् ... ३६९		मातामहादीनां मरणे ,, ३७२	
सूतके संसर्गनिर्णयः ... ३६३		समानोदकलक्षणम् ... ३६९		स्वगृहे परमरणे ,, ३७२	
सूतिकायाः कर्माधिकार- निर्णयः ३६३		सगोत्रलक्षणम् ३६९		बन्धुत्रयमरणे ,, ३७२	
प्रथम-षष्ठ-दशमदिनेषु जात- कर्माधिकारः ... ३६३		स्त्रीशूद्रयोर्विवाहोर्ध्वं जात्या- शौचम् ३६९		स्वल्पसंबन्धयुक्ते मृते ,, ३७२	
सपिण्डादीनां मृतके निर्णयः ३६३		आशौचसंकोचे निर्णयः ... ३६९		दौहित्रभागिनेययोराशौचम् ३७२	
मृताशौचम् ३६४		सर्ववर्णानां दशाहादेव शुद्धिः ३६९		मातुलादौ संनिधिविदेश- योर्मृते आशौचम् ३७३	
जातमृते मृतजाते वाशौचम् ३६४		पूर्णाशौचे स्पर्शनिर्णयः ... ३७०		श्रोत्रिये स्वगृहे मृते ,, ३७३	
नालच्छेदनात्प्राक् शिशुमरणे ३६४		दत्तक्रीतादिपुत्राणामाशौचम् ३७०		ऋत्विग्विषये ,, ३७३	
नालच्छेदनोर्ध्वं दशाहमध्ये शिशुमरणे निर्णयः ... ३६४		व्यभिचारिणीषु सपिण्डत्वा- दिनिर्णयः ३७१		बन्धुत्रयनिर्णयः ३७३	
नामकरणात्प्राक् शिशुमरणे ३६५		अनौरसेषु पुत्रेषु आशौचम् ३७१		पितृश्वस्त्रादिकन्यानामाशौचं ३७३	
नामोत्तरं दन्तोत्पत्तेः प्राक् शिशुमरणे निर्णयः ... ३६५		पुनर्भूषु स्त्रीषु ,, ... ३७१		जामातृमरणे ,, ... ३७३	
दन्तोत्पत्त्यनन्तरं त्रिवर्षा- त्प्राङ्मरणे निर्णयः ३६५		अन्याश्रितस्त्रीणामाशौचम् ३७१		शालकमरणे आशौचम् ३७३	
त्रिवर्षोर्ध्वं कृतचूडे मृते ,, ३६५		परपत्नीसुतानामाशौचम् ३७१		असपिण्डे स्ववेदमनि मृते ,, ३७३	
प्रथमवर्षादौ कृतचूडे मृते ,, ३६५		दत्तके मृते पूर्वापरपित्रो- राशौचनिर्णयः ... ३७१		द्विजगृहे श्वश्रुद्रपति- तादिषुमृतेषु ,, ३७३	
शूद्रशिशुमरणे निर्णयः... ३६६		दत्तकस्य सापिण्ड्यम् ... ३७१		शवदूषितगृहशुद्धिः ... ३७३	
त्रिवर्षोर्ध्वं शूद्रशिशो मृते ,, ३६६		पूर्वापरभर्त्रोर्हृत्पद्मपुत्रयोः ,, ३७१		ग्राममध्ये शवस्निष्टति चेत् ३७३	
अनूदभार्ये शूद्रे मृते निर्णयः ३६६		उदकन्यानामाशौचम् ... ३७१		गृहे पश्चादौ मृते ... ३७३	
कन्यामरणाशौचनिर्णयः ३६६		उदकन्यायाः पितृगृहे प्रसवे मरणे च ३७१		क्रियाकर्तुराशौचम् ... ३७४	
पितृगृहेऽनूदाकन्यारजस्वला- मरणे निर्णयः ... ३६६		मातापित्रोराशौचम् ... ३७१		युद्धे मृतस्याशौचम् ... ३७४	
अनुपनीतमृतानां द्वाहादि- निर्णयः ३६७		भ्रातुराशौचम् ३७१		शृङ्गिदंष्ट्रादिभिर्हृतानामा० ३७४	
त्र्यहाशौचे पिण्डदानविधिः ३६७		परस्परं भ्रातृभगिन्योः ... ३७१		गोविप्रपालने मृतानामाशौचं ३७४	
शिशुलक्षणम् ३६७		भ्रातृभगिन्योः ... ३७१		शस्त्रं विना पराङ्मुखहते ,, ३७४	
बाललक्षणम् ३६७		भ्रातृभिन्नानामाशौचम् ... ३७१		राज्ञा वध्ये हते ,, ३७४	
कुमारलक्षणम् ३६७		पतिगृहे प्रसवे आशौचम् ३७२		क्षतेन मृते ,, ३७४	
पौगण्डलक्षणम् ३६७		कन्यामृतौ पित्रोः ,, ... ३७२		शस्त्राघाते त्र्यहोर्ध्वं मृते ,, ३७५	
एतेषां मृतानां क्रियाविधिः ३६७		ग्रामान्तरे कन्यामृतौ पित्रोः ३७२		शवस्य स्पर्शं आशौचं ... ३७५	
स्त्रीणामुद्वाहात्प्राक्मृतानां पिण्डदाने ३६८		श्वश्रुश्चतुरयोर्मरणे आशौचम् ३७२		संसर्गाशौचे कर्माधिकारः ३७५	
जात्याशौचम् ३६८		भगिनीमरणे ,, ३७२		निर्हरणशाशौचम् ... ३७५	
तत्र विप्रादीनां दशाहादि- निर्णयः ३६८		मातुलमातुलान्योर्मरणे ,, ३७२		निर्हरणं विना तदङ्गा- ज्ञाने तद्गृहवासे चाशौचं ३७५	
		पित्रोः स्वसरि मृतायाम् ,, ३७२		भृतिग्रहणेन निर्हारे ,, ३७५	
		सोदरमरणे ,, ३७२		विजातीयनिर्हारे ,, ३७५	
		पित्रोर्मरणे स्त्रीणामाशौच- निर्णयः ३७२		सोदकनिर्हरणे ,, ३७५	
		तत्र पित्रोर्मरणे उदकन्यायाः ३७३		प्रेतालंकरणे ,, ३७५	
		भ्रातृभगिन्योरन्योन्यगृहे मरणे आशौचम् ... ३७२		धर्मार्थमनाथाहरणे क्रिया- करणे चाशौचम् ... ३७५	
				ब्रह्मचारिणा शववाहादि- कृते प्रायश्चित्तम् ... ३७५	

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
समोत्कृष्टवर्णानुगमने ...	३७५	एकदिने समं न्यूनमधिकं		भोजनकाले अशुचिर्भवति	
हीनवर्णस्य दाहादिकरणे	३७६	वा प्राप्तं चेत् ...	३७८	चेत्	३८७
रोदने आशौचनिर्णयः	३७६	स्वल्पाशौचे दीर्घाशौचम्	३७९	द्रव्यतः शुद्धिनिर्णयः ...	३८७
तत्र समोत्तमवर्णयोः ,,	३७६	दीर्घाशौचे स्वल्पाशौचम्	३८०	तत्र लवणादिद्रव्ये ...	३८७
हीनवर्णेषु ,,	३७६	जननमरणाशौचस्य गुरुत्वम्	३८०	पण्यद्रव्येषु नाशौचम् ...	३८७
विप्रस्य क्षत्रियविषये ,,	३७६	दशमेऽहन्याशौचान्तरपाते	३८०	सत्रे आमाम्नादौ दोषाभावः	३८७
क्षत्रस्य वैश्येऽपि ,,	३७६	पित्राशौचे मात्राशौचम्	३८१	उभाभ्यामपरिज्ञाते सूतके	३८७
विप्रादीनां शूद्रे ,,	३७६	मात्राशांचे पित्राशौचम्	३८१	विवाहोत्सवादिषु सूतके...	३८७
शूद्रस्य शूद्रे ,,	३७६	अन्वारोहणे विशेषः ...	३८२	पुस्तकशुद्धिः	३८७
सपिण्डानां रोदने निर्हरणे च	३७६	भर्तुराशौचोत्तरमन्वारोहणे	३८२	मृतदोषतः शुद्धिनिर्णयः	३८७
आशौच्यन्नभक्षणे ...	३७६	आशौचापवादः पञ्चधा ...	३८३	तत्रात्मघाते निर्णयः ...	३८७
आशौचान्नभक्षणे प्रायश्चित्तं	३७६	तत्र कर्तुतः	३८३	पतितानां मृतानां दाहादि-	
दासाद्याशौचनिरूपणम्	३७६	यत्यादीनामाशौचाभावः	३८३	निर्णयः	३८७
दत्तदासीनां स्वामिसपिण्ड-		ब्रह्मचारिणा पित्रोरन्यकर्म		चाण्डालादिभ्यो मरणे ...	३८८
मरणादौ	३७७	कार्यम्	३८३	पतितानामन्यकर्मकरणे	
पञ्चदश दासभेदाः ...	३७७	संध्यादिक्लोपाभावः ...	३८३	प्रायश्चित्तम्	३८८
रात्रौ जनने मरणे वा निर्णयः	३७७	ब्रह्मचारिणोऽन्यकर्माकरणे		आत्मत्यागिनां क्रियाकरणे	
आहिताग्नेर्दाहादिनिर्णयः	३७७	आशौचाभावः ...	३८३	प्रायश्चित्तम्	३८८
अतिक्रान्ताशौचम् ...	३७७	समावर्तनोत्तरं त्र्यहाशौचम्	३८४	आहिताग्नेर्विशेषः ...	३८८
तत्राशौचमध्ये जननादिज्ञाते	३७७	दुर्भिक्षाद्यापद्रुतानामाशौचा-		प्रमादमरणे त्वाशौचं न ...	३८९
देशान्तरे अतिक्रान्ताशौचे	३७८	भावः	३८४	सर्पहते मृते विशेषः ...	३८९
दशदिनमध्ये श्रुते निर्णयः	३७८	कर्मत आशौचम् ...	३८४	दुर्मरणनिमित्तदानादि ...	३८९
दशाहोर्ध्वं मासत्रयपर्यन्तं		तत्र सत्रिन्नत्यादीनामाशौचं	३८४	तत्र व्याघ्रेण निहते निर्णयः	३८९
श्रुते निर्णयः	३७८	कार्वादीनामाशौचाभावः	३८४	सर्पदष्टे मृते निर्णयः ...	३८९
षण्मासपर्यन्तं श्रुते निर्णयः	३७८	राजादीनाम् ,, ...	३८४	राज्ञा निहते निर्णयः ...	३८९
नवमासपर्यन्तं श्रुते ,,	३७८	व्रतयज्ञविवाहादिषु आरम्भो-		चोरेण निहते ,, ...	३८९
तदूर्ध्वं श्रुते ,,	३७८	त्तरं नाशौचं	३८४	शय्यामृते ,, ...	३८९
जननेऽतिक्रान्ताशौचनिर्णयः	३७८	आशौचेऽभ्राकस्मिकतीर्थप्राप्तौ	३८४	शौचहीने मृते ,, ...	३८९
अतिक्रान्ते आपदनाप-		दीक्षावतां जपपूजानुष्ठानादा-		संस्कारहीने मृते ,, ...	३८९
ह्यवस्था	३७८	वाशौचाभावः ...	३८४	अश्वहते ,, ...	३८९
देशान्तरे क्लीबादिमृतौ ,,	३७८	सूतकिनः पूजाधिकारः	३८४	शुना हते ,, ...	३८९
देशान्तरलक्षणम् ...	३७८	श्रौतकर्मणि विशेषः ...	३८४	सुकरेण हते ,, ...	३८९
देशान्तरे मातापित्रोर्मरणे	३७८	ऋत्विजामाशौचाभावः ...	३८५	कृमिभिर्मृते ,, ...	३८९
स्त्रीपुंसयोः परस्परं मरणे	३७८	तुलापुरुषदानादौ दोषाभावः	३८५	वृक्षहते ,, ...	३८९
सापन्नमातुराशौचम् ...	३७८	अत्रापवादान्तरम् ...	३८५	शृङ्गिणा निहते ,, ...	३८९
हीनवर्णसापन्नमातृषु मृतासु	३७८	श्राद्धादौ विशेषः ...	३८५	शकटेन मृते ,, ...	३८९
आशौचसंपाते निर्णयः	३७८	स्मार्ताभिहोमे सूतकाभावः	३८५	भृगुपातमृते ,, ...	३८९
तत्र जनने जननाशौचे ,,	३७८	आशौचे पञ्चमहायज्ञनिषेधः	३८६	अग्निना निहते ,, ...	३८९
शावे शावाशौचे ,,	३७८	संध्यादीनामपवादः ...	३८६	दारुणा निहते ,, ...	३८९
सूतके शावाशौचम् ...	३७८	सूतके संध्याविधिः ...	३८६	शक्रेण निहते ,, ...	३८९
शावे सूतकम्	३७८	ग्रहणे आशौचापवादः ...	३८७	अश्मना निहते ,, ...	३८९

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
विषेण मृते निर्णयः ...	३८९	प्रोषितस्य द्वादशाब्दातिक्रमे	३९७	तिलपात्रदानम् ...	४०१
उद्धन्धनेन मृते ,, ...	३८९	देशान्तरमृतस्य दिनाज्ञाने		मरणकाले पुण्यमन्नश्रवणम्	४०२
जलेन मृते ,, ...	३८९	संस्कारकालः ...	३९७	अष्टौ दानानि ...	४०२
विषूचिकामृते ,, ...	३८९	आहिताश्रयादीनामाशौच- निर्णयः ...	३९७	कर्तुरधिकारप्रायश्चित्तम् ...	४०२
कण्ठाज्जकवले मृते,, ...	३८९	तत्र गृहीताशौचानां निर्णयः	३९७	सुमूर्षोर्मधुपर्कदानम् ...	४०२
कासरोगेण मृते ,, ...	३८९	अगृहीताशौचानां निर्णयः	३९७	दुर्मरणे निर्णयः ...	४०२
अतिसारमृते ,, ...	३८९	अतीतसंस्कारे आशौचनि०	३९७	शूद्रेण दग्धे प्रायश्चित्तम्	४०२
शाकिन्यादिग्रहैर्मृते,, ...	३८९	प्रेतसंस्कारकालनिर्णयः ...	३९८	अस्पृश्यस्पर्शे प्रायश्चित्तम्	४०२
विद्युत्पातेन मृते ,, ...	३८९	प्रत्यक्षशवसंस्कारे निर्ण०	३९८	उध्वोच्छिष्टे मृते प्रायश्चित्तम्	४०२
अन्तरिक्षमृते ,, ...	३८९	आशौचमध्ये शवसंस्कारे,,	३९८	खट्वायां मरणे प्रायश्चित्तम्	४०२
अस्पृश्यस्पर्शिनो मृते ...	३८९	आशौचोत्तरं संस्कारे ,,	३९८	रात्रौ प्रेतदाहे निर्णयः ...	४०२
पतिते मृते ,, ...	३८९	अस्यापवादः ...	३९८	रात्रौ वपननिर्णयः ...	४०३
अपत्यरहिते मृते ,, ...	३८९	साक्षात्संस्कारे ...	३९८	प्रेतस्य वपननिर्णयः ...	४०३
स्त्रिया अन्वारोहणे,, ...	३८९	अतीते अस्तादि वर्ज्यम् ...	३९८	आशौचान्ते पुनर्वपनम्...	४०३
वैधमरणे ,, ...	३८९	निषिद्धकाले दाहे दानादि	३९८	रात्र्युषिते प्रेते प्रायश्चित्तम्	४०३
तीर्थे मरणे ,, ...	३९०	कृतौर्ध्वदेहिके जीवन्नागच्छति सति निर्णयः ...	३९८	साम्भेर्मरणे विशेषः ...	४०३
कलौ स्त्रीणां सहगमनम्	३९०	अमृतस्य दाहादौ स्त्रीसह- गमने निर्णयः ...	३९८	विच्छिन्नश्रौताग्नेः प्रेताधानं	४०३
प्रयागादौमरणे दशाहा- शौचम् ...	३९१	सर्पसंस्कारविधिः ...	३९९	अभ्यरणीनां नाशे निर्णयः	४०३
अनशनादिमृतानाम् ...	३९१	नागबलिविधिः ...	३९९	वृष्ट्यादिनाऽग्निनाशे ,, ...	४०३
मरणान्तप्रायश्चित्ते ...	३९१	जीवतोऽन्यकर्मशौचम्	३९९	पत्नीमरणेऽप्येवम् ...	४०३
आत्महादीनां वत्सरान्ते और्ध्वदेहिकम् ...	३९२	घटस्फोटविधिः ...	४००	प्रथमायां जीवन्त्यां द्विती- यायां मृतायां दाहनिर्ण०	४०४
आत्मघातादिप्रायश्चित्तम्	३९३	पतितसंग्रहविधिः ...	४००	दंपत्योर्मध्ये प्रथममृतस्य दाहनिर्णयः ...	४०४
नारायणबलिः ...	३९४	कृतघटस्फोटस्य पुनः संग्रह- विधिः ...	४००	पश्चान्मृतस्य दाहनिर्णयः	४०४
पतितोदकविधिः ...	३९४	पतितानां चरितव्रतानां... परिग्रहः ...	४०१	अपत्नीकस्याधानम् ...	४०५
नारायणबलिप्रयोगः ...	३९४	अन्यकर्मसाधारणविधिः	४०१	विधुरस्य दाहान्निर्णयः	४०५
अन्न सर्पहते तु विशेषः...	३९४	तत्राधिकारिणः प्रागुक्तः	४०१	विधवाया दाहान्निर्णयः	४०५
उदकमृते विशेषः ...	३९४	सर्वाभावे धर्मपुत्रः ...	४०१	ब्रह्मचारिणो दाहे निर्णयः	४०५
नारायणबलिर्कर्तुराशौचम्	३९४	योऽग्निदः स दशाहं कुर्यात्	४०१	उत्तपनाग्निक्षणम् ...	४०५
व्युच्छिन्नसंततिमृते विशेषः	३९४	आसन्नमरणे दानानि ...	४०१	दाहे निषिद्धाग्निः ...	४०५
अपुत्रस्य नारायणबलिः...	३९४	तत्र मोक्षधेनुदानम् ...	४०१	शवनिर्हरणे दिङ्नियमः	४०५
विधानान्दाशौचाभावः ...	३९५	ऋणधेनुदानम् ...	४०१	निर्हरणप्रकारः ...	४०५
ब्रह्मीभूतयतिसंस्कारनिर्णयः	३९५	पापधेनुदानम् ...	४०१	शवसंस्कारविधिः ...	४०५
यतेर्नारायणबलिः ...	३९५	मरणस्य पुण्यकालः ...	४०१	आहिताशौ विदेशमृते दाह- निर्णयः ...	४०६
कृतजीवच्छ्राद्धे मृते निर्ण०	३९६	वैतरणीधेनुदानम् ...	४०१	साम्भेर्दाहे पात्रन्यासादि	४०६
आहिताशौ प्रोषिते मृते नि०	३९६	उत्क्रान्तिधेनुदानम् ...	४०१	शवेऽग्निदानमन्नः ...	४०६
अस्थ्याद्यलभ्ये पालाशादि- दाहविधिः ...	३९६	दशदानानि ...	४०१	उत्क्रान्तिकाले षट्पिण्डदानं	४०६
पालाशाविधिद्वय्याणि ...	३९६			प्रेतस्य ज्ञानबन्धालंकरणम्	४०७
द्वदं निरभेरपि ...	३९७			प्रेतस्य वपनम् ...	४०७

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
नलदानुलेपनादि ...	४०७	पुत्रेण पुनः करणे निषेधः	४११	एकादशाहविचारः ...	४१७
नम्रः प्रेतो न दग्धव्यः ...	४०७	प्रेतपिण्डदाने पितृशब्दस्वधा- शब्दादिनोच्चारणीयम्	४११	विप्रादीनामाशौचशुद्धिः	४१७
स्वशेषः प्रेतो दाह्यः ...	४०७	एकादशाहपर्यन्तं रात्रौ		आद्यश्राद्धमेकादशेऽह्नि कार्यम् ...	४१७
दाहकालेऽग्निनाशे निर्णयः	४०७	जलं दुग्धं च देयम्...	४१२	अस्य विघ्ने गौणकालः ...	४१८
पर्णशरदाहाग्निनाशे ,,	४०७	दशाहे तैलदीपः स्थाप्यः	४१२	आद्यमासिकाद्याब्दिकयो- निर्णयः ...	४१८
पर्णशरदग्धे तद्देहलाभे ,,	४०७	भोजनकाले भक्तशुद्धिदानम्	४१२	विप्राभावे अग्नौ महैकोद्दिष्टं	४१८
दंपत्योरेकदा मृतौ ,,	४०७	दशाहमध्ये दर्शपाते निर्णयः	४१२	वृषोत्सर्गनिर्णयः...	४१९
उदकदानविधिः...	४०८	मातापित्रोस्तु विशेषः ...	४१२	वृषोत्सर्गाकरणे दोषः ...	४१९
प्रेतस्नाने विशेषः ...	४०८	अत्र देशाचाराद्यवस्था ...	४१२	नीलवृषोत्सर्गफलम् ...	४१९
अञ्जलिदाननिर्णयः ...	४०८	अस्थिसंचयः ...	४१३	वृषोत्सर्गकालः ...	४१९
ह्नीबाधैर्नोदकं देयम् ...	४०८	तत्र कालनिर्णयः ...	४१३	अयं गृहे न कार्यः ...	४१९
आशौचे नियमाः ...	४०९	संचयने श्राद्धत्रयम् ...	४१३	नीलवृषलक्षणम् ...	४१९
प्रेतं दग्ध्वा गृहभागव्य निम्बदंशानादि कार्यम्	४०९	सद्यःशौचे संचयनम् ...	४१३	वृषाभावे मृदादिना कार्यः	४१९
तद्दिने क्रीतलब्धमन्त्रादि- भक्षणीयम् ...	४०९	त्र्यहाशौचे संचयनम् ...	४१३	तद्भावे होमः कार्यः ...	४१९
उपवासाशक्तौ अशननिर्णयः	४०९	संचयने इमशानदेवताः	४१३	वृषोत्सर्गविधिः ...	४१९
अधःशय्यासनानि नियमाः	४०९	संचयनविधिः ...	४१३	पतिपुत्रवत्या वृषोत्सर्गो न कार्यः...	४२०
दशाहमध्ये ज्ञातिभोजनम्	४०९	प्रेतस्य प्रधानाङ्गास्थिग्रहणम्	४१३	तस्थाने सवस्ता पयस्विनी देया ...	४२०
आशौचे दानप्रतिग्रहादि वर्ज्यम् ...	४१०	तीर्थेऽस्थिक्षेपविधिः ...	४१३	आशौचान्तरेऽपि वृषोत्सर्गा- दिकर्म कार्यमेव ...	४२०
मृत्युस्थाने प्रत्यहं बलिर्देयः	४१०	अन्यकुलस्थास्थिनयने दोषः	४१३	पददानम् ...	४२०
नम्रप्रच्छादनश्राद्धे घन्नादि- दानानि ...	४१०	अस्थिक्षेपाङ्गहेमश्राद्धम्	४१४	पददानवस्तूनि ...	४२०
प्रेतपिण्डनिर्णयः ...	४१०	अस्थिक्षेपाङ्गहोमः ...	४१४	चतुर्दशोपदानानि ...	४२०
वर्णभेदेन पिण्डसंख्या ...	४१०	अस्त्रां शुद्धिकरणे पदार्थाः	४१४	शय्यादानम् ...	४२०
सद्यःशौचे पिण्डदाननिर्णयः	४१०	संचयनोत्तरश्राद्धम् ...	४१४	शय्यादानसामग्री ...	४२०
त्र्यहाशौचे पिण्डदाननिर्णयः	४१०	अनुपनीतस्यास्थिसंचय- निर्णयः ...	४१४	शय्यादानमग्नः ...	४२०
दत्तरीयश्लिषाप्राकर्तृव्य- विपर्यये निर्णयः ...	४१०	निर्णयः ...	४१४	मृतकशय्यादाने विशेषः	४२०
क्रियाकर्तुर्नाशे ,, ...	४१०	नवश्राद्धनिर्णयः ...	४१५	लालाटिकास्थिभोजनम्	४२१
भार्यायाः कर्तृत्वे रजोदर्शने निर्णयः ...	४१०	नवश्राद्धाकरणे दोषः ...	४१५	उदकुम्भदानम् ...	४२१
आशौचमध्ये कर्तृत्वास्त्ये	४१०	शास्त्राभेदाद्यवस्था ...	४१५	अन्नदानम् ...	४२१
असंस्कृतानां पिण्डःकुत्र देयः	४११	प्रेतश्राद्धेऽष्टादशपदार्था वर्ज्याः ...	४१५	प्रथमाब्दे प्रत्यहं दीपो देयः	४२२
फलमूलादिद्रव्यमिश्रितः पिण्डो देयः...	४११	प्रेतश्राद्धानि लौकिकाग्नौ गृहे कार्याणि ...	४१६	मासिकश्राद्धानि ...	४२२
एकमेव पिण्डद्रव्यम् ...	४११	प्रेतश्राद्धं संभवेऽग्नेन कार्यम् ...	४१६	तत्र षोडशश्राद्धनिर्णयः ...	४२२
पिण्डाङ्गं लौकिकाग्नौ पचेत्	४११	नवश्राद्धशेषभोजने प्राय- श्चित्तम् ...	४१६	ऊनमासिकनिर्णयः ...	४२२
येन केनापि दाहादिक्रिया- रुद्धा चेत् ...	४११	नवश्राद्धे विघ्ने प्राप्ते निर्णयः	४१६	ऊनेषु वर्ज्यदिनानि ...	४२२
		अन्वारोहणे विशेषः ...	४१६	त्रिपुष्करलक्षणम् ...	४२३
		आशौचान्त्यदिनकृत्यम् ...	४१६	प्रतिमासं श्राद्धकरणाशक्तौ निर्णयः ...	४२३
		दशमदिने वपननिर्णयः...	४१६		

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
एतेषां युगपत्करणे निर्णयः	४२४	अपुत्राणां सपिण्डनम् ...	४३१	तत्रावकीर्णदोषप्रायश्चित्तम्	४३५
वृद्धिं विनाऽपकर्षे पुनःकरणम्	४२४	ब्रह्मचारिणां सपिण्डनम्	४३१	कुष्ठिमृतौ प्रायश्चित्तम् ...	४३४
वृद्धिनिमित्तापकर्षे पुनः		अपुत्रे व्युत्क्रममृते विधिः	४३१	कुष्ठिलक्षणानि ...	४३६
करणाभावः ...	४२५	यतीनां सपिण्डनं नास्ति	४३१	प्रायश्चित्तं विना कुष्ठिदाहे	
सपिण्डनापकर्षे दोषः ...	४२५	सपिण्डने कामकालौ देवौ	४३२	प्रायश्चित्तम् ...	४३६
अन्तरितानां नवश्राद्धमा-		सपिण्डीकरणं पक्वाञ्जनैव		अष्टौ महारोगाः ...	४३६
सिकादीनां सह तन्नम्	४२५	कर्तव्यम् ...	४३२	रजस्वलाकरणे निर्णयः ...	४३६
सपिण्डीकरणम् ...	४२५	सपिण्डनानन्तरं पाथेयश्राद्धं	४३२	सूतिकाकरणे ,,	४३६
तत्र साम्प्रिक-निरम्प्रिकयो-		ततो वृद्धिश्राद्धं कार्यम् ...	४३२	गर्भिणीकरणे ,,	४३७
निर्णयः ...	४२५	एतन्मलमासेऽपि कर्तव्यम्	४३२	अन्वारोहणविधिः ...	४३८
सपिण्डीकरणकालः ...	४२६	इति सपिण्डीकरणम्		तत्र हरिद्राकुङ्कुमाञ्जनयुत-	
सपिण्डीकरणापकर्षनिर्णयः	४२६	प्रथमाब्दे निषिद्धानि ...	४३२	शूर्पवायनानि ...	४३८
वृद्धिश्राद्धस्यावश्यकानाव-		दैवपिण्डकर्मणि अशुचित्वम्	४३२	अग्निप्रार्थना ...	४३८
श्यकतानिर्णयः ...	४२६	पत्न्यादौ अपवादः ...	४३३	आज्यहोमः ...	४३८
अन्तरितसपिण्डीकरणे		संवातकरणे निर्णयः ...	४३३	दृषदुपलपूजनम् ...	४३८
नक्षत्रादि ...	४२७	पितरि मृते अन्यस्य श्राद्धं		पुनरग्निप्रार्थना ...	४३८
सपिण्डीकरणेऽष्टौ कालाः	४२७	न कार्यम् ...	४३३	कातरायाः पुनरुत्थापनम्	४३८
सपिण्डीकरणे ज्येष्ठस्यैवा-		पित्रादीनामाशौचनिर्णयः	४३३	सहगमनफलम् ...	४३८
धिकारः ...	४२७	तत्र पितर्युपरते अढदपर्य-		पृथक्चित्त्यारोहणे निषेधः	४३८
आहिताग्नेः कनिष्ठस्याप्य-		न्तमाशौचम् ...	४३३	क्षत्रियादिस्त्रीणां पृथक्चित्तिः	४३८
धिकारः ...	४२८	मातुः षण्मासपर्यन्तमाशौचं	४३३	पत्नौ देशान्तरे मृते गमने	
एवं वृद्धावपि ...	४२८	भार्यायास्त्रिमासपर्यन्तमा-		विशेषः ...	४३८
वृद्धभावे वर्षान्ते सपिण्डी	४२८	शौचम् ...	४३३	अस्थिदाहे पर्णशरदाहे वा	
ज्येष्ठे देशान्तरे सति ...	४२८	आतृपुत्रयोः सार्धमासमा-		न पृथक्चित्तिदोषः ...	४३९
देशान्तरे पितरि मृते पुत्रैः		शौचम् ...	४३३	ग्रामान्तरस्थायाः सहगमन-	
किं कार्यम् ...	४२८	प्रथमेऽब्दे गयाश्राद्धादि-		निर्णयः ...	४३९
अत्र दत्तकस्य विशेषः प्रागुक्तः	४२८	निषेधः ...	४३३	उदक्याया अन्वारोहणनि०	४३९
कन्धिकनिष्ठस्याप्यधिकारो		अस्यापवादः ...	४३४	चित्तिभ्रष्टायाः प्रायश्चित्तम्	४३९
युक्तः ...	४२८	विधानानि ...	४३४	गर्भिण्यादीनां सहगमने	
पुनःसपिण्डीकरणे विशेषः	४२८	तत्र पञ्चकमृते विधानम्	४३४	निषेधः ...	४४०
व्युत्क्रममृतौ सपिण्डीकरण-		त्रिपादक्षे मृतौ विशेषः ...	४३४	अन्वारोहणे रजस्वलायाः	
निर्णयः ...	४२९	त्रिपुष्करे मृतौ विशेषः ...	४३४	शुद्धिविधिः ...	४४०
गोत्रादेः सपिण्डनाधिकारः	४२९	पञ्चरत्नानि ...	४३५	अत्र श्राद्धादिनिर्णयः पूर्व-	
स्त्रीणां सपिण्डीकरणनिर्णयः	४३०	सूतकान्ते शान्तिविधिः ...	४३५	मुक्तः ...	४४०
अपुत्रायाः सपिण्डनम् ...	४३०	प्रकारान्तरेण शान्तिविधिः	४३५	अग्निप्रवेशाशक्तौ निर्णयः	४४०
आसुरादिविवाहितायाः		त्रिपादक्षत्राणि ...	४३५	विधवाधर्माः ...	४४०
सपिण्डीकरणनिर्णयः ...	४३०	मृतः इमशानाज्जीवन्पुनरा-		विधवायास्तर्पणविधिः ...	४४०
सर्वत्र देशभेदाद्विकल्पः	४३१	गमे निर्णयः ...	४३५	श्राद्धादौ विशेषः प्रागुक्तः	४४०
कोकिलमतानुसारिणः ...	४३१	ब्रह्मचारिमृतौ ,,	४३५	संन्यासनिर्णयः ...	४४१

विषयाः	पृष्ठांकाः	विषयाः	पृष्ठांकाः	विषयाः	पृष्ठांकाः
अन्न विप्रस्यैवाधिकार उक्तः	४४१	ब्रह्मचारी चेलौकिके ...	४४३	तत्र अप्सु होमः ...	४४७
वर्णक्रमेणाश्रमा उक्ताः ...	४४१	वपनपूर्वकं सावित्रीप्रवेशा-		आतुरसंन्यासिनि मृते निर्णयः	४४७
संन्यासश्चतुर्धा ...	४४१	दिकर्म ...	४४३	विरक्तस्यातुरस्य निर्णयः	४४७
तत्र कुटीचकलक्षणम् ...	४४१	अन्न केचिन्मते विरजाहोमः	४४४	समाधिसंस्कारादिनिर्णयः	४४७
बहूदकलक्षणम् ...	४४१	ततोऽवशिष्टप्रयोगः ...	४४४	आतुरसंन्यासानन्तरं जीवत-	
परमहंसलक्षणम् ...	४४१	यतिधर्माः ...	४४५	श्रेष्ठनिर्णयः ...	४४७
वैराग्यं विना संन्यासे दोषः	४४१	यतिभिक्षाकालः ...	४४५	कुटीचकस्य दहनम् ...	४४७
यतेः पूज्यत्वम् ...	४४२	यतेर्भिक्षाविधिः ...	४४५	बहूदकं पूरयेत् ...	४४७
संन्यासविधिः ...	४४२	यतेर्भोजनविधिः ...	४४५	हंसस्य जले निक्षेपः ...	४४७
तत्रादौ प्रायश्चित्तम् ...	४४२	यतिभिक्षादाने फलम् ...	४४५	परमहंसं पूरयेत् ...	४४७
अष्टौ श्राद्धानि ...	४४२	यतेर्ग्रामादौ वासदिनानि	४४५	पलाशमूले नदीतीरे वा	
तत्र प्रतिश्राद्धं देवताक्रमः	४४२	निषिद्धवासस्थानानि ...	४४५	पूरणम् ...	४४७
तद्विधिश्च ...	४४२	यतेर्निषिद्धकर्माणि षट् ...	४४५	शत्रुस्य स्नानालंकरणादि-	
दक्षकृतू सत्यवसू वा देवौ	४४२	यतेः पतनहेतूनि कर्माणि षट्	४४६	पूजनम् ...	४४७
दण्डादिसामग्री ...	४४२	यतेर्बन्धकषट्कर्माणि ...	४४६	यथास्थानं दण्डादिदानम्	४४७
पूर्वेद्युर्नान्दीश्राद्धम् ...	४४२	यतिपात्राणि ...	४४६	ततः प्रोक्षणम् ...	४४८
दण्डस्य प्रमाणं लक्षणं च	४४२	यतेर्निषिद्धभिक्षा ...	४४६	अवटे प्रोक्षणं प्रेतनिक्षेपश्च	४४८
साम्नेर्निरग्नेश्च विधिः ...	४४२	यतेर्निषिद्धकर्माणि ...	४४६	शङ्खेन मूर्धभेदनम् ...	४४८
संन्यासग्रहणक्रमः ...	४४२	यतेः पितृपुत्रादिमरणे		ततो लवणेन गर्तपूरणम्	४४८
तत्राधिकारार्थं स्वयं नवश्रा-		स्नानमात्रम् ...	४४६	कुटीचकस्य दहनविधिः ...	४४८
द्वादीनि कर्तव्यानि ...	४४३	यतिसंस्कारः ...	४४६	अस्त्रां तीर्थे निक्षेपः ...	४४८
अनाश्रमी चैःप्रायश्चित्तम्	४४३	आतुरसंन्यासः ...	४४६	अस्याशौचं नास्ति ...	४४८
संन्यासग्रहणकालः ...	४४३	आतुरसंन्यासप्रयोगः ...	४४६	एकादशेऽह्नि पार्षणम् ...	४४८
संन्याससंकलपादि ...	४४३	संन्यासग्रहणे फलम् ...	४४६	हंस परमहंसानां न पार्षणम्	४४८
होमे अग्निसिद्धिः ...	४४३	कृच्छ्रनान्दीश्राद्धविरजा-		द्वादशेऽह्नि नारायणबलिः	४४८
तत्राहिताग्नेर्गाईपत्ये ...	४४३	होमाशक्तौ निर्णयः ...	४४६	तद्विधिरन्यश्च विशेषः ...	४४८
विधुरोऽग्निहोत्री चेत् ...	४४३	आतुरसंन्यासविधिः ...	४४७	ग्रन्थकर्तुः प्रशस्तिः ...	४४८
				इति तृतीयः परिच्छेदः	
				संपूर्णः	

—१३— इति निर्णयसिन्धोर्विषयानुक्रमणिका समाप्ता —१३—



नमः सदुद्धराय माधवाय ।

श्रीमत्कमलाकरभट्टप्रणीतो

निर्णयसिन्धुः

— मङ्गलाचरणम् —

कारुण्यैकनिकेतं रामं सीतालतायुक्तम् ।
विश्वामित्रान्ववायव्रततिसमालम्बिशाखिनं वन्दे ॥ १ ॥
लक्ष्मीसहायं कल्पद्रुतलं रञ्जितगोकुलम् ।
बर्हापीडं घनश्यामं महः किञ्चिदुपास्महे ॥ २ ॥
वेदार्थधर्मरक्षायै मायामानुषरूपिणम् ।
पितामहं हरिं वन्दे भट्टनारायणाह्वयम् ॥ ३ ॥
यत्पादसंस्मृतिः सर्वमङ्गलप्रतिभूर्मता ।
तान् भट्टरामकृष्णाख्यान् श्रीतातचरणान्जुमः ॥ ४ ॥
सर्वकल्याणसंदोहनिदानं यत्पदद्वयम् ।
द्युनदीसोदरीमम्बामुमाख्यां नौमि सादरम् ॥ ५ ॥
बिन्दुमाधवपादाब्जरोलम्बीकृतविग्रहम् ।
ज्यायांसं भ्रातरं भट्टदिवाकरमुपास्महे ॥ ६ ॥
हेमाद्रिमाधवमते प्रविचार्य सम्यगालोच्य तत्त्वमथ तीर्थकृतां परेषाम् ।
श्रीरामकृष्णतनयः कमलाकराख्यः काले यथामति विनिर्णयमातनोति ॥ ७ ॥
सन्ति यद्यपि विद्वांसस्तन्निबन्धाश्च कोटिशः ।
तथाप्यमुष्य वैदग्धी केचिद्विज्ञातुमीशते ॥ ८ ॥

१—अन्ववायो वंशः । व्रततिर्लता, प्रतानत्वात् । तथा च विश्वामित्रस्य वंश एव व्रततिर्वल्लिस्तया कृतः समालम्ब आश्रयोऽस्यास्तीति तथाभूतं शाखिनं वृक्षमित्यर्थः । “समालम्ब्यशाखिनं” इति कृष्णभट्टीसंमतः पाठः । ताटिकादियागविध्वंसकराक्षसविनाशपूर्वकं यज्ञनिर्विघ्नत्वसंपादनात् । २—अत्र कल्पद्रुत्वाभिधानं अचिन्त्यमहिमव्यञ्जनार्थं, तलं=स्वरूपम्, कल्पवृक्षस्वरूपमित्यर्थः । तस्य मुक्तेरपि दातृत्वात् । “तलरञ्जितगोकुलम्” इति पाठः सुगमः । “कल्पद्रुतरलं जितगोकुलम्” इति पाठे कल्पद्रुत्तरलो येनात एव जितं स्वायत्तं गोकुलं यस्येत्यर्थः । ३—“पूर्वपदारथगतश्रैष्ठ्यतात्पर्यद्योतकमिदं ‘राजसिंहः’ इत्यादिवत् । ‘तं भट्टरामकृष्णाख्यं श्रीतातं सादरं जुमः’ इति तु रमणीयम् ।” इति संशयध्वान्तनाशिनीव्याख्याकारः ।

तत्र संक्षेपतः कालः षोढा—अब्दः, अयनम्, ऋतुः, मासः, पक्षः, दिवस इति । तत्राब्दो

माधवमते पञ्चधा—सावनः, सौरः, चान्द्रः, नाक्षत्रः, बार्हस्पत्य इति ।
 अब्दः पञ्चधा ।
 गुरोर्मध्यमराशिभोगेन बार्हस्पत्यः; स च ज्योतिःशास्त्रे प्रसिद्धः । हेमाद्रि-
 स्त्वन्ययोर्धर्मशास्त्रेऽनुपयोगात्तिस्र एव विधा आह । तत्र वक्ष्यमाणैः सावनादिद्वादशमासै-
 स्तत्तदब्दम्, मलमासे तु सति षष्टिदिनात्मक एको मास इति द्वादशमासत्वमविरुद्धम्;
 तथा च व्यासः—‘षष्ट्या तु दिवसैर्मासः कथितो बादरायणैः’ इति ॥

तत्र चान्द्रोऽब्दः षष्टिभेदः । तदाह गार्ग्यः—‘प्रभवो विभवः शुक्लः प्रमोदोऽथ

संवत्सर- प्रजापतिः । अङ्गिराः श्रीमुखो भावो युवा धाता तथैव च ॥ ईश्वरो
 नामानि । बहुधान्यश्च प्रमाथी विक्रमो वृषः । चित्रभानुः सुभानुश्च तारणः पार्थि-
 वोऽव्ययः ॥ सर्वजित्सर्वधारी च विरोधी विकृतिः खरः । नन्दनो विजयश्चैव जयो
 मन्मथदुर्मुखौ । हेमलम्बो विलम्बोऽथ विकारी शार्वरी प्लवः । शुभकृच्छोभनः
 क्रोधी विश्वासुपराभवौ ॥ प्लवङ्गः कीलकः सौम्यः साधारणविरोधकृत् । परिधावी
 प्रमादी च आनन्दो राक्षसोऽनलः ॥ पिङ्गलः कालयुक्तश्च सिद्धार्थी रौद्रदुर्मती । दुन्दुभी
 रुधिरोद्गारी रक्ताक्षी क्रोधनः क्षयः ॥’ इति । यद्यपि ज्यौतिषे गुरोर्मध्यमराशिभोगेन

संवत्सर- प्रभवादीनां माघादौ प्रवृत्तिरुक्ता, तथापि प्रभवादीनां चान्द्रत्वमप्यस्ति;
 निर्णयः । ‘चान्द्राणां प्रभवादीनां पञ्चके पञ्चके युगे’ इति माधवोक्तेः । तेन
 चान्द्रः प्रभवादिश्चैत्रसिते प्रवर्तते, बार्हस्पत्यस्तु माघादौ । तयोर्विनियोगो ज्योति-
 निबन्धे ब्रह्मसिद्धान्तं—‘व्यावहारिकसंज्ञोऽयं कालः स्मृत्यादिकर्मसु । योज्यः सर्वत्र
 तत्रापि जैवो वा नर्मदोत्तरे ॥’ इति । आर्षिषेणः—‘स्मरेत्सर्वत्र कर्मादौ चान्द्रं संवत्सरं
 सदा । नान्यं यस्माद्दत्तरादौ प्रवृत्तिस्तस्य कीर्तिता ॥’ इति ॥

अयननिर्णयः । अयनं तु सौरतृत्रयात्मकम्; ‘सौरतृत्रितयं प्रदिष्टमयनम्’ इति
 दीपिकोक्तेः । तद्विविधम्—दक्षिणमुत्तरं चेति । कर्कसंक्रान्तिर्दक्षिणायनम्, मकरेऽन्त्यम् ।

अयनयोर्वि- अनयोर्विनियोगमाह मदनरत्ने सत्यव्रतः—‘देवतारामवाप्यादि-
 नियोगः । प्रतिष्ठोदङ्मुखे रवौ । दक्षिणाशामुखे कुर्वन्न तत्फलमवाप्नुयात् ॥’ वैश्वान-
 नसः—‘मातृभैरववाराहनरसिंहत्रिविक्रमाः । महिषासुरहृद्यश्च स्थाप्या वै दक्षिणायने ॥’
 वैशब्दोऽप्यर्थे, न तु दक्षिणायन एवेति नियमः; पूर्ववचने दक्षिणायने निषिद्धाया
 देवप्रतिष्ठाया देवविशेषे प्रतिप्रसवमात्रात् । रत्नमालायाम्—‘गृहप्रवेशत्रिदशप्रतिष्ठावि-
 वाहचौलव्रतबन्धपूर्वम् । सौम्यायने कर्म शुभं विधेयं यद्गर्हितं तत्खलु दक्षिणे च ॥’

अस्य काश्या- इति । अस्यापवादः काशीखण्डे—‘सदा कृतयुगं चास्तु सदा
 मपवादः । चास्तूत्तरायणम् । सदा महोदयश्चास्तु काश्यां निवसतां सताम् ॥’
 इत्ययनम् ॥

१—‘व्यय’ इत्यपि । २—‘मातृ’शब्द उग्रकर्मोपलक्षकः; ‘उग्रे कर्मणि सौम्ये च स्तोऽयने दक्षि-
 णोत्तरे’ इति माधवोक्तेः ।

ऋतुनिर्णयः । ऋतुर्मासद्वयात्मा । मलमासे तु मासद्वयात्मक एको मासः, तेन मास-द्वयात्मकत्वमविरुद्धम् । स द्वेधा—चान्द्रः, सौरश्च । ‘चैत्रारम्भो वसन्तादि-ऋतुमासभेदाः । चान्द्रः । मीनारम्भो मेषारम्भो वा सौरः; मीनमेषयोर्भेषवृषयोर्वा वसन्तः’ इति बौधायनोक्तेः । अनयोर्विनियोगमाह त्रिकाण्डमण्डनः—‘श्रौतस्मार्तक्रियाः सर्वाः कुर्याच्चान्द्रमसर्तुषु । तदभावे तु सौरर्तुष्विति ज्योतिर्विदां मतम् ॥’ स द्विविधोऽपि षोढा—वसन्तो, ग्रीष्मो, वर्षाः, शरद्, हेमन्तः, शिशिरः । इत्यृतुः ॥

मासनिर्णयः । मासश्चतुर्धा—सावनः, सौरः, चान्द्रो, नाक्षत्र इति । त्रिंशद्दिनः सावनः । अर्कसंक्रान्तेः संक्रान्त्यवधिः सौरः । यद्यपि हेमाद्रिमाधवकालादर्शाद्यालोचनेन, ‘मेषसंक्रान्त्यां समाप्तामावास्याकत्वं चैत्रत्वम्’ इति लक्षणाच्च मेषसंक्रान्तेश्चैत्रत्वं प्रतीयते; तथापि मेषसंक्रमे दर्शद्वये सति वैशाखस्यैवाधिक्यात्तत्पूर्वभावित्वेन मीनस्यैव चैत्रत्वं युक्तम् । एवं मेषादयो वैशाखाद्याः । अतो मीनसंक्रान्तिमध्यस्थपौर्णमासीकत्वं तादृशाद्यतिथिकत्वं वा चैत्रत्वमिति लक्षणात् मीन एव सौरश्चैत्रः । एवं वैशाखादयऽपि मेषाद्या ज्ञेयाः ॥

सौरमासप्रसङ्गात् संक्रान्तिनिर्णय उच्यते । तत्र ‘पूर्वतोऽपि परतोऽपि संक्रमात् पुण्यकालघटिकास्तु षोडश’ इति सामान्यतः पुण्यकालः सर्वैरुक्तः । विशेषस्तूच्यते—अत्र मामकाः संग्रहश्लोकाः—‘प्रागूर्ध्वा दश, पूर्वतः षड्वनिः, तद्वत्पराः, पूर्वतस्त्रिंशत्, षोडश पूर्वतो,—ऽथ परतः, पूर्वाः पराः स्युर्दश । पूर्वाः षोडश, चोत्तरा ऋतुभुवः, पश्चात्खवेदाः, पुनः पूर्वाः षोडश, चोत्तराः पुनरथो पुण्यास्तु मेषादितः ॥’ इति । अस्यार्थः—मेषे प्रागूर्ध्वं च दश घटिकाः पुण्यकालः, वृषे पूर्वाः षोडश, मिथुने पराः षोडश, कर्के पूर्वास्त्रिंशत्, सिंहे पूर्वाः षोडश, कन्यायां पराः षोडश, तुलायां प्रागूर्ध्वा दश, वृश्चिके पूर्वाः षोडश, धनुषि पराः षोडश, मकरे चत्वारिंशत्पराः । इदं च हेमाद्रिमतेनोक्तम् । माधवमते त्वत्र परा विंशतिः पुण्याः, कुम्भे पूर्वाः षोडश, मीने पराः षोडशेति । ‘याप्युत्तरा पुण्यतमा मयोक्ता सायं भवेत्सा यदि सापि पूर्वा । पूर्वा तु योक्ता यदि सा विभाते साप्युत्तरा रात्रिनिषेधतः स्यात् ॥ अर्वाङ् निशीथाद्यदि संक्रमः स्यात्पूर्वेऽह्नि पुण्यं परतः परेऽह्नि । आसन्नयामद्वयमेव पुण्यं निशीथमध्ये तु दिनद्वयं स्यात् ॥ कर्के ज्येष्ठेऽप्येवमिति ह्युवाच हेमाद्रिसूरिश्च तथाऽपरार्कः । ज्येष्ठः प्रदोषे यदि वाऽर्धरात्रे परेऽह्नि पुण्यं त्वथ कर्कटश्चेत् ॥ प्रभातकाले यदि वा निशीथे पूर्वेऽह्नि पुण्यं त्विति माधवार्यः ॥’ अत्र मूलवचनानि माधवापरार्कहेमाद्यादिषु द्रष्टव्यानि ।

सर्वासु संक्रान्तिषु दानविशेषौ हेमाद्रौ दानकाण्डे उक्तः । विश्वामित्रः—‘मेषसंक्रमणे भानोर्भेषदानं महाफलम् । वृषसंक्रमणे दानं गवां प्रोक्तं तथैव

१—मण्डलनेमिमध्यं केन्द्रः, तस्य पूर्वराशिसंबन्धल्यागेनोत्तरराशिप्रवेशः संक्रान्तिः, तत्कालश्चातिसूक्ष्म इति तत्रैकस्य कर्तव्यस्याननुष्ठाने प्रसक्ते तद्योग्यतया तत्संनिहितः पूर्वोत्तरः कालो ग्राह्यः । स च यावता कालेन केन्द्रपूर्वापरौ भागावुत्तरराशिचक्रं प्रविशतस्तावान् । स एव च भोगः पञ्चदशनाडीरूपः ।

च ॥ वस्त्रान्नपानदानानि मिथुने विहितानि तु । घृतधेनुप्रदानं च कर्कटेऽपि विशिष्यते ॥
ससुवर्णं छत्रदानं सिंहेऽपि विहितं सदा । कन्याप्रवेशे वस्त्राणां वेश्मनां दानमेव च ॥
तुलाप्रवेशे तिलानां [धान्यानां] गोरसानामपीष्टदम् । अन्नकीचलिते भानौ दीपदानं
महाफलम् ॥ (अन्नकी=वृश्चिकः) धनुःप्रवेशे वस्त्राणां यानानां च महाफलम् । श्वप्रवेशे
दारूणां दानमग्नेस्तथैव च ॥ कुम्भप्रवेशे दानं तु गवामम्बुतृणस्य च । मीनप्रवेशे स्थानानां
मालानामपि चोत्तमम् ॥' इति ।

अत्रोपवासमाह हेमाद्रावापस्तम्बः—'अयने विषुवे चैव त्रिरात्रोपोषितो नरः ।
स्नात्वा यस्त्वर्चयेद्भ्रातुं सर्वकामफलं लभेत् ॥' अशक्तौ तु वृद्धवसिष्ठः—'अयने संक्रमे
चैव ग्रहणे चन्द्रसूर्ययोः । अहोरात्रोषितः स्नात्वा सर्वपापैः प्रमुच्यते ॥' अत्रोपवासः संक्र-
मदिने; दानादि तु पुण्यकालदिन इत्याचार्यचूडामणिः । विधिलाघवात्पुण्यका-
लदिन एवोभयमिति वृद्धाः । इदं च पुत्रिगृहस्थातिरिक्तविषयम्; 'आदित्येऽहनि
संक्रान्तौ ग्रहणे चन्द्रसूर्ययोः । उपवासो न कर्तव्यः पुत्रिणा गृहिणा तथा ॥' इति
जैमिनिवचनात् ।

अत्र श्राद्धमुक्तं हेमाद्रौ विष्णुधर्मे—'श्राद्धं संक्रमणे भानोः प्रशस्तं पृथिवीपते' ।
अपराकेंऽपि विष्णुः—'आदित्यसंक्रमश्चैव विशेषेणायनद्वयम् । व्यतीपातोऽथ जन्मर्क्षं
चन्द्रसूर्यग्रहस्तथा ॥ एतांस्तु श्राद्धकालान्वै काम्यानाह प्रजापतिः ।' इति । द्वादशादिदिनै-
र्वागयनांशप्रवृत्तावपि पुण्यं वक्तुमयनग्रहणम् । अन्यथा संक्रमेण सिद्धेरयनग्रहणं व्यर्थं
स्यादित्यपराकः । हेमाद्रावपि गालवः—'अयनांशकतुल्येन कालेनैव स्फुटं भवेत् ।
मृगकर्कादिगे सूर्यं याम्योदगयने सति ॥ तदा संक्रान्तिकाले स्युरुक्ता विष्णुपदादयः ॥'
इति । अयनांशकच्युतिरूपे संक्रान्तिकालेऽपि विष्णुपदादयः प्रवर्तन्ते । तेन तत्प्रयुक्तं पुण्य-
कालादि तत्रापि ज्ञेयमिति स एव व्याचख्यौ । तच्च मेषायनं वृषायनमित्यादि सर्वत्र ज्ञेयम् ।
माधवीयेऽपि जाबालिः—'संक्रान्तिषु यथा कालस्तदीयेऽप्ययने तथा । अयने विंशतिः
पूर्वा मकरे विंशतिः पराः ॥' इति । मकरायने पूर्वा विंशतिघटिकाः पुण्याः, मकरसंक्रान्तौ
तु पश्चाद्विंशतिः । अन्यत्रायने तत्संक्रान्तिवदित्यर्थः ।

विष्णुपदादिस्वरूपं च दीपिकायामुक्तम्—'हर्यङ्घ्रिर्वृषसिंहवृश्चिकघटेऽप्यर्कस्य यः

१—अहोरात्रोषित इत्यत्र प्रत्ययार्थस्य भूतकालत्वं न विवक्षितम्—'अमावास्या द्वादशी च संक्रान्तिश्च विशेषतः । एताः प्रशस्तस्तिथयो भानुवारस्तथैव च ॥ अत्र स्नानं जपो होमो देवतानां च पूजनम् । उप-
वासस्तथा दानमेकैकं पावनं स्मृतम् ॥' इति सांवर्तकैकवाक्यत्वात् । वस्तुतस्तु 'प्राच्यद्वाञ्छितचेऽथवोपवस-
नम्' इति दीपिकायां प्राचीति विशेषणात् 'त्रिरात्रोपोषितः' इति पूर्ववाक्य इवात्रापि प्रत्ययार्थस्य विवक्षा ।
'सांवर्तकं संक्रान्त्यधिकरणकोपवासविध्यन्तम्' इति टीकायां सिद्धान्तितम् । २—बहुत्र—संक्रमणं
विषुवद्वयं विशेषेणायनद्वयं व्यतीपातः जन्मभमभ्युदयश्चैवेवं पाठ उपलभ्यते, तत्राभिज्ञासा एव प्रमाणम्
३—जन्मर्क्षमभ्युदयश्च । ४—'मित्यानाह' इति पाठो युक्तः, व्याख्यातृभिराहृतत्वात् ।

संक्रमः, कन्यामीनधनुर्नृयुक्षु षडशीत्यास्य (ख्यं), तुलामेषयोः । प्रोक्तं तद्विषुवं, श्वेषऽयनमुदक्, कर्काटके दक्षिणम्, इति । हर्यङ्घ्रिः=विष्णुपदं, नृयुक्=मिथुनम् । अत्र च पिण्डरहितं श्राद्धं कुर्यात् । तथा चापराके मात्स्ये-‘अयनद्वितये श्राद्धं विषुवद्वितये तथा । संक्रान्तिषु च सर्वासु पिण्डनिर्वपणादृते ॥’ इति । श्राद्धशूलपाणिस्त्वस्य निर्मूलत्वात्, समूलत्वेऽपि ‘ततःप्रभृति संक्रान्तावुपरागादिपर्वसु । त्रिपिण्डमाचरेच्छ्राद्धमेकोद्दिष्टं मृतेऽनि ॥’ इति मात्स्योक्तेर्ग्रहणाग्रहणवद्विकल्प एवेत्याह । तन्न; अस्य पार्वणानुवादकत्वेन पिण्डाविधायकत्वात् । पिण्डः व्यक्तिः । अन्यथैकपदे पिण्डानुवादे त्रित्वविधौ च वषट्कर्तुः प्रथमभक्षवद्वैरूप्यापत्तेः । तथा चोभयसमूलत्वे पिण्डरहितं पार्वणं कर्तव्यमित्युभयवचनयोरर्थः । त्रिपिण्डशब्देनैकोद्दिष्टव्यावर्तनमात्रम् ।

मङ्गलकृत्येषु विशेषमाह ज्योतिर्निबन्धे नारदः—‘त्याज्याः सूर्यस्य संक्रान्तेः पूर्वतः परतस्तथा । विवाहादिषु कार्येषु नाड्यः षोडश षोडश ॥’ इति । एतत्पुण्यकालोपलक्षणम् । ‘भानोः संक्रान्तिभोगश्च कुलिकश्चार्धयामकः । इति ज्योतिःशास्त्रे वज्र्येषु परिगणनात् ।

अयनव्यतिरिक्तसु दशसु संक्रान्तिषु रात्रौ स्नानश्राद्धादि न कार्यम् । ‘अहि संक्रमणे कृत्स्नमहः पुण्यं प्रकीर्तितम् । रात्रौ संक्रमणे भानोर्दिनार्धं स्नानदानयोः ॥ अर्धरात्रादधस्तस्मिन्मध्याह्नस्योपरि क्रिया । ऊर्ध्वं संक्रमणे चोर्ध्वमुदयात्प्रहरद्वयम् ॥ पूर्णं चेदर्धरात्रे तु यदा संक्रमते रविः । प्राहुर्दिनद्वयं पुण्यं मुक्त्वा मकरकर्कटौ ॥’ इति वृद्धवसिष्ठादिवचनैरहःपुण्यत्वोक्त्या, ‘रात्रौ संक्रमणे भानोर्दिवा कुर्यात्तु तत्क्रियाम् । पूर्वस्मात्परतो वापि प्रत्यासन्नस्य तत्फलम् ॥’ इति वसिष्ठवचनाच्चार्याद्रात्रौ स्नानादिनिषेधप्रतीतेः । यानि तु—‘विवाहव्रतसंक्रान्तिप्रतिष्ठाऋतुजन्मसु । तथोपरागपातादौ स्नाने दाने निशा शुभा ॥’ इति, ‘राहुदर्शनसंक्रान्तिविवाहालयवृद्धिषु । स्नानदानादिकं कुर्युर्निशि काम्यव्रतेषु च ॥’ इत्यादीनि विष्णुगोभिलादिवचनानि,—तानि मकरकर्कसंक्रान्तिविषयाणि । ‘मुक्त्वा मकरकर्कटौ’ इति तयोर्दिवानुष्ठानस्य पर्युदस्तत्वादिति हेमाद्रिमाधवादयः । वस्तुतस्तु प्रागुक्तवचनेन तयोर्दिनद्वयपुण्यत्वादेरेव पर्युदासान्मकरकर्कटयोरपि ‘स्नानं दानं परेऽहनि’ इत्यादिभिरहःपुण्यत्वोक्तेः, अहःपुण्यत्वानुपपत्त्या कल्प्यरात्रिनिषेधस्य च प्रत्यक्षरात्रिविधिना बाधात्सर्वसंक्रान्तिषु रात्रावनुष्ठानविकल्पः; स च देशाचाराद्व्यतिष्ठत इति युक्तः पन्थाः । अयनयोस्तु वक्तव्यो विशेषः श्रावणे माघे च वक्ष्यते । ज्योति-

१—ग्रहणाग्रहणवदिति—ज्योतिष्टोमस्यातिरात्राख्यसंस्थायां ‘अतिरात्रे षोडशिनं गृह्णाति’, ‘नातिरात्रे षोडशिनं गृह्णाति’ इत्युभयविधवचनप्राप्त्या यथा षोडशीसंज्ञपात्रग्रहणविकल्पस्तथात्रापि । २—तथा च—‘वैधीं प्राप्तिमनूय पाक्षिकतन्निवृत्तौ पर्यवसानात्’ इति टीकाकृदाशयः । ३—अथादुद्देश्यत्वविधेयत्वरूपवैरूप्यापत्तेः । अनेनैव पिण्डविधौ तदुद्देशेन त्रित्वविधौ चैकप्रसरताभङ्गापत्तिरिति टीका । ४—स च यथा—‘वाराहिके क्रामान्मन्दे घट्यूनः कुलिको निशि ।’ इत्यादिनोक्तः । ५—तथा चोक्तं मनुस्मृतौ (३।२८०)—‘रात्रौ श्राद्धं न कुर्वीत राक्षसी कीर्तिता हि सा । संध्योरुभयोश्चैव सूर्ये चैवाग्निरोदिते ॥’ इति ।

निबन्धे गर्गः—‘यस्य जन्मर्क्षमासाद्य रविसंक्रमणं भवेत् । तन्मासाभ्यन्तरे तस्य वैर-
क्लेशधनक्षयाः ॥ तगरसरोरुहपत्रै रजनीसिद्धार्थलोभ्रसंयुक्तैः । स्नानं जन्मर्क्षगते रविसंक्र-
मणे नृणां शुभदम् ॥’ हेमाद्रौ—‘अह्नि चंद्रात्रियुगं स्याद्रात्रौ चेद्वासरद्वयम् । संक्रान्तिः
पक्षिणी ज्ञेया दानाध्ययनकर्मसु ॥’ यत्तु गौडाः—‘संक्रान्त्यां पक्षयोरन्ते द्वादश्यां श्राद्ध-
सायंसन्ध्या- वासरे । सायंसंध्यां न कुर्वीत कुर्वश्च पितृहा भवेत् ॥’ इति कर्मोपदे-
निषेधः । शिन्ध्यां व्यासोक्तेः सायं पुण्यकाले संध्यानिषेधमाहुः,—तन्निर्मूलम् ।
अन्यच्च बहु वक्तव्यं विस्तरभीतेनोच्यते ॥ इति संक्रान्तिनिर्णयः ॥

पक्षयुगजश्चान्द्रो मासः । स द्वेषा—शुक्लादिरमान्तः, कृष्णादिः पूर्णिमान्तश्चेति ।
चान्द्रादिमास- तथा च त्रिकाण्डमण्डनः—‘चान्द्रोऽपि शुक्लपक्षादिः, कृष्णादिवेति च
व्यवस्थाः द्विधा ।’ इत्युक्त्वा देशभेदेन तद्व्यवस्थामाह—‘कृष्णपक्षादिकं मासं नाङ्गी-
कुर्वन्ति केचन । येऽपीच्छन्ति न तेषामपीष्टो विन्ध्यस्य दक्षिणे ॥’ इति । विन्ध्यस्य दक्षिणे
कृष्णादिनिषेधादुत्तरतो द्वयोरभ्यनुज्ञा गम्यते । तत्रापि शुक्लादिर्मुख्यः, कृष्णादिर्गौणः;
शास्त्रेषु चैत्रशुक्लप्रतिपद्येव चान्द्रसंवत्सरारम्भोक्तेः । तदुक्तं दीपिकायाम्—‘चान्द्रोऽब्दो
मधुशुक्लगप्रतिपदारम्भः’ इति । न हि ये कृष्णादिं मन्यन्ते, तेषां वत्सरारम्भो भिद्यते ।
अतः शुक्लादिर्मुख्यः, कृष्णादिना मलमासासंभवाच्च । चन्द्रस्य सर्वनक्षत्रभोगेन नाक्षत्रो
सावनादिमास- मासः । सावनादीनां व्यवस्थोक्ता हेमाद्रौ ब्रह्मसिद्धान्ते—
व्यवस्था । ‘अमावास्यापरिच्छिन्नो मासः स्याद्ब्राह्मणस्य तु । संक्रान्तिपौर्णमासीभ्यां
तथैव नृपवैश्ययोः ॥’ अत्र ब्राह्मणादीनां यत्र कर्मविशेषे वचनान्तरेण ‘वसन्ते ब्राह्मणोऽग्नीना-
दधीत’ इत्यादिवन्मास उक्तः । तत्र दर्शान्तत्वमात्रं नियम्यते, न तु सर्वकर्मसु दर्शान्त एवेति;
वृष्ट्याद्यर्थसौभरे हीषादिनिधननियमवद्विधिलाघवात् । त्रैवर्णिकानां सर्वकर्मसु मासविशेषविधेः
सावनादीनां शूद्रानुलोमादिपरत्वापत्तेश्चेति गुरुचरणाः ॥ ज्योतिर्गर्गः—‘सौरौ मासो
विवाहादौ, यागादौ सावनः स्मृतः । आन्दिके पितृकार्ये च चान्द्रो मासः प्रशस्यते ॥’
ऋष्यशृङ्गः—‘विवाहप्रतयज्ञेषु सौरं मानं प्रशस्यते । पार्वणे त्वष्टकाश्राद्धे चान्द्रमिष्टं
तथाब्दिके ॥’ स्मृत्यन्तरे—‘एकोद्दिष्टविवाहादौ ऋणादौ सौरसावनौ ।’ ज्योतिर्गर्गः—
‘आयुर्दीयविभागश्च प्रायश्चित्तक्रिया तथा । सावनेनैव कर्तव्या शत्रूणां चाप्युपासना ॥’
विष्णुधर्म—‘नक्षत्रसत्राण्ययनानि चेन्दोर्मासेन कुर्याद्गणनात्मकेन ।’ इति । ब्राह्मे—

१—अस्यार्थो धर्मसिन्धौ—‘विपुवायनयोरह्नि संक्रमे पूर्वापररात्रौ तदह्नि चाध्यापनाध्ययने वर्जयेत् । रात्रि-
संक्रमे पूर्वापरदिनयोस्तद्रात्रौ वर्जयेत् । एवं पक्षिणी संक्रान्तिः । द्वादशप्रहरपर्यन्तमनध्यायादिकमिति तात्प-
र्यम् ।’ इति श्रीमत्काशीनाथोपाध्यायैरुक्तः । २—‘मस्यन्ते परिमीयन्ते स्वकलावृद्धिहाहितः । मासा
पत्ते स्मृता मासास्त्रिशक्तिथिसमन्विताः ॥’, ‘इन्द्राग्नी यत्र हूयेते मासादिः स प्रकीर्तितः । अग्नीषोमौ
स्थितौ मध्ये समासौ पितृसोमकौ’ इति शुक्लादिमाससामान्यलक्षणम् । ३—वृष्ट्याद्यर्थमित्यत्रादिशब्देन
वृष्ट्यर्थं अज्ञाद्यकामार्थं स्वर्गार्थं च सौभरे=सौभराख्यसाक्षा क्रियमाणार्थां स्तुतौ हीषादि(=हीष ऊर्क ऊ
र्वा)निधननियमवत्; निधनं=साक्षोऽन्तिमभागस्तस्य नियमो यथा—वृष्ट्यर्थं हीष निधनं, अज्ञाद्यर्थं ऊर्क,
स्वर्गार्थं ऊ इति यथा तद्वद्विधिलाघवात् ।

‘तिथिकृत्ये च कृष्णादिं, व्रते शुक्लादिमेव च । विवाहादौ च सौरादिं मासं कृत्ये विनिर्दिशत् ॥’

अथ मलमासः—तत्रैकमात्रसंक्रान्तिरहितः सितादिश्चान्द्रो मासो मलमासः । एक-
मात्रसंक्रान्तिराहित्यमसंक्रान्तत्वेन संक्रान्तिद्वयसत्त्वेन च भवतीति मलमासो द्वेधा—अधि-
मासः, क्षयमासश्चेति । तदुक्तं काठकगृह्ये—‘यस्मिन्मासे न संक्रान्तिः, संक्रान्तिद्वयमेव
वा । मलमासः स विज्ञेयो मासः स्यात्तु त्रयोदशः ॥’ इति । सत्यव्रतोऽपि—‘राशिद्वयं
यत्र मासे संक्रमेत दिवाकरः । नाधिमासो भवेदेष मलमासस्तु केवलः ॥’ इति । अधि-
कमासस्य कालनियममाह वसिष्ठः—‘द्वात्रिंशद्धिमितैर्मासैर्दिनैः षोडशभिस्तथा । घटिकानां
चतुष्केण पतत्यधिकमासकः ॥’ इति । एतच्च सावनादिमानेन संभवार्थं, न तु नियमार्थम्;
अन्यथा षोडशदिनाधिकद्वात्रिंशन्मासानन्तरं कृष्णपक्षनियमेन शुक्लादित्वभङ्गापत्तेः । तेन
न्यूनाधिककाले मलमासपातेऽपि न दोषः । अत एवोक्तं माधवीये—‘मासे त्रिंशत्तमे
भवेत्’ इति । क्षयस्यापि ज्योतिःशास्त्रे—‘असंक्रान्तिमासोऽधिमासः स्फुटं स्यात्, द्विसं-
क्रान्तिमासः क्षयाख्यः कदाचित् । क्षयः कार्तिकादित्रये, नान्यतः स्यात्तदा वर्षमध्येऽधि-
मासद्वयं च ॥’ एकः क्षयात्पूर्वं, परतश्चैक इत्यधिमासद्वयं भवतीत्यर्थः ।

अत्र विशेषमाह जाबालिः—‘मासद्वयेऽब्दमध्ये तु संक्रान्तिर्न यदा भवेत् ।
प्राकृतस्तत्र पूर्वः स्यादधिमासस्तथोत्तरः ॥’ इति । उत्तरे एव कालाधिक्यं, न पूर्वस्मिन्नित्यर्थः । यत्तु ब्रह्मसिद्धान्ते—‘चैत्रादर्वाङ् नाधिमासः, परतस्त्वधिको भवेत् ।’ इति,—
तत्र चैत्रात्पूर्वमसंक्रान्तद्वये पूर्वं नाधिकः, किंतु पर इत्यर्थः । यच्च ज्योतिःसिद्धान्ते—
‘घटकन्यागते सूर्ये वृश्चिके वाथ धन्विनि । मकरे वाथ कुम्भे वा नाधिमासो विधीयते ॥’
इति,—तद्वृश्चिकादिचतुष्टये मलमासे सति पूर्वं तुलाकन्यागते सूर्ये क्षयपूर्वभाव्यधिमा-
सस्य कालाधिक्यमात्रनिषेधार्थं, न त्वधिकमासस्य; ‘दशानां फाल्गुनादीनां प्रायो माघस्य च
कचित् । नपुंसकत्वं भवतीत्येष शास्त्रविनिश्चयः ॥’ इति हेमाद्रौ विष्णुधर्मविरोधात् ।
मलमासेऽष्टकादिनिषेधानुपपत्तेश्च ॥

क्षयस्यागमनकाल उक्तः सिद्धान्तशिरोमणौ—‘गतोऽब्ध्यद्रिनन्दै’मिते शाक-

१—‘कालाधिक्यनिषेधार्थं न त्वधिकमात्रस्य’ इत्यपि पाठः । २—‘मकरे वाऽथ कुम्भे वेति दृष्टान्ता-
र्थम्, प्रास्यभावात्’ इत्यधिकं सर्वत्र । ३—सिद्धांतशिरोमणिकृतमिताक्षरायां ‘कुवेदेन्दुवर्षैः’ इत्यादि-
स्ववाक्यं कालावधिद्वयपरतयैव व्याख्यातं । तदृष्ट्वा माधवमदनरत्नादिभिः पूर्वस्मात् क्षयमासात् कुवेदेन्दु-
(१४१)परिमितैर्वर्षैर्द्वितीयः क्षयमासो भवति । कश्चित् गोकुभिः (१९) एकोनविंशतिपरिमितैर्वर्षैर्भवती-
त्युक्तं, तथापि शिरोमण्युदाहृतचतुर्थक्षयमासस्य तृतीयाक्षयमासाद्वाविंशत्यधिकशतवर्षैः (१२२)जातत्वेन
नियमद्वयस्यापि व्यभिचारात् । अत एव मणिमरीचाख्यशिरोमणिटीकायां गोकुभिर्न्यूनः कुवेदेन्दुवर्षैश्चतुर्थः
क्षयमास इति तृतीयावधिस्वीकारेण समाहितं । किंच वर्षत्रयाधिकषोडशशतवर्षपरिमितशककालेऽस्मदा-
दिभिः स्मर्यमाणः क्षयमासः शिरोमण्युदाहृतचतुर्थक्षयमासात् सपादशतद्वयवर्षैः (२२५)जातः । तत्र पूर्वोक्त-
नियमस्य कथमप्युक्तिसंभवाभावात् । तस्मात् ग्रहगतिविशेषात् यदा यस्मिन्दर्शान्तघान्द्रमासे संक्रान्तिद्वयं
भवति तदा स क्षयमास इत्येव वक्तव्यमिति पुरुषार्थचिन्तामणिकारस्याभिप्रायः । ४—‘गते’ इति पाठः ।

काले तिथीशैर्भविष्यत्यथाङ्गाक्षसूर्यैः । गजाद्यग्निभूमिस्तथा प्रायशोऽयं कुवेदेन्दुवर्षैः क्वचिद्
गोकुभिश्च ॥' इति । अब्ध्यश्चत्वारः ४, अद्रयः सप्त ७, नन्दा नव ९, एषां प्रातिलोम्येन
पाते ९७४। तैर्मिते वर्षे कश्चित् क्षयमासः पूर्वं जात इत्यर्थः । तिथयः पञ्चदश १५,
ईशा एकादश ११, १११५। एवंमिते याते कश्चिद्भविष्यतीत्यर्थः । अङ्गा ६, ऽक्ष ५, सूर्याः
१२, एकत्र १२५६। गजाः ८, अद्रयः ७, अग्रयः ३, भूः १, एकत्र १३७८। कुः १,
वेदाः ४, इन्दुः १, एकत्र १४१। गावः ९, कुः १, एकत्र १९ । एतैर्मिते वर्षे याते
कश्चिद्भविष्यतीत्यर्थः ॥

अथ मलमासे कार्याकार्यं निरूप्यते । तत्र जाबालिः—“नित्यनैमित्तिके कुर्या-
च्छ्राद्धं कुर्यान्मलिम्लुचे । तिथिनक्षत्रवारोक्तं, काम्यं नैव कदाचन ॥’ अयं च काम्यनिषेध
आरम्भसमाप्तिविषयः । ‘असूर्या नाम ये मासा न तेषु मम संमतः । व्रतानां चैव यज्ञाना-
मारम्भश्च समापनम् ॥’ इति तेनैवोक्तत्वात् । असूर्याः=अधिकमासा इत्यर्थः । तत्र ‘मण्डलं
तपते रवेः’ इति वचनात् । कारीर्यादेः काम्यस्य त्वारम्भसमाप्ती भवत एवेत्यादिरित्यन्यत्र
विस्तरः । काठकगृह्येऽपि—‘मलेऽनैन्यगतिं कुर्यान्नित्यां नैमित्तिकीं क्रियाम् ।’ इति । तानि
नैमित्तिकानि दीपिकायामुक्तानि—‘यन्नैमित्तिकमग्निनष्टनुगताश्याधानमर्चासु वा संस्का-
रादिविलोपने सति पुनः प्रोक्तं प्रतिष्ठादिकम् ।’ इति; गत्यन्तरयुतं तु सोमादि हेयमेव ॥

तत्र कर्तव्यान्युक्तानि कालादर्श—‘द्वादशाहसपिण्डान्तं कर्म, ग्रहणजन्मनोः ।
सीमन्ते पुंसवे श्राद्धं, द्वावेतौ, जातकर्म च ॥ रोगशान्तिरलभ्ये च योगे श्राद्धं व्रतानि च ।
प्रायश्चित्तं निमित्तस्य वशात्पूर्वं परत्र वा ॥ अँदोदकुम्भमन्वादिमहालययुगादिषु । श्राद्धं
दर्शेऽप्यहरहःश्राद्धमूनादिमासिकम् ॥ मलिम्लुचान्यमासेषु मृतानां श्राद्धमाब्दिकम् ।
श्राद्धं तु पूर्वदृष्टेषु तीर्थेष्वेवं युगादिषु ॥ मन्वादिषु च यद्दानं दानं दैनंदिनं च यत् ।
तिलगोभूहिरण्यानां संध्योपासनयोः क्रिया ॥ पर्वहोमश्चाग्रयणं साग्नेरिष्टिश्च पर्वणि । नि-
त्याग्निहोत्रहोमश्च देवतातिथिपूजनम् ॥ स्नानं च स्नानविधिनाप्यभक्ष्यापेयवर्जनम् । तर्पणं
च निमित्तस्य नित्यत्वादुभयत्र च ॥’ इति । एतौ=पुंसवनसीमन्तौ । एतच्च गर्भाधानाद्यन्न-
प्राशनान्तसंस्कारोपलक्षणम्; तदुक्तं दीपिकायाम्—‘गर्भाधानमुखं च चौलविधितः
प्राग्जातयागं विना कृच्छ्रेष्वाग्रयणं गजेन्द्रपुरतश्छाया मघानङ्गयोः । तीर्थेन्दुक्षययोश्च
पित्र्यमधिके मासेवमाद्याचरत्’ इति । अलभ्ययोगेऽर्धोदयपञ्चकादौ काम्यान्यपि व्रतादीनि
कार्याणीत्यर्थः । पूर्वं परत्र=मले शुद्धे चेत्यर्थः । ‘महालय’शब्देन मघात्रयोदश्युच्यते इति

१—कारीरिवृष्ट्यर्थं क्रियमाणो यागः । आदिशब्देन राक्षोघ्नाभिचारादयो ज्ञेयाः । २—न विद्यते अन्या
क्रियाचरणादितरा गतिमार्गो यस्याः सा तां; तथा चायमर्थः—यस्या अन्यमासे आचरणात् कालातिपत्ति-
जमितप्रत्यवायापत्तिस्त्वामिति । ३—कृष्णभट्टस्तु “अँदोदकुम्भमन्वादि महालययुगादिषु” इति पाठमा-
हृत्य, “अँदमन्वुघटं दद्यादन्नं चापि सुसञ्चितम् । संवत्सरे विवृद्धेऽपि प्रतिमासं च मासिकम्” इति
कौथुमिवचनात् ‘त्रिंशत्सोदकुम्भान्नदानानि’ इति व्याख्यातवान् ।

माधवः । दर्शश्राद्धं मलेऽपि कार्यम् । यत्तु ऋष्यशृङ्गः—‘संवत्सरातिरेकेण मासो यः स्यान्मलिम्लुचः । तस्मिन्त्रयोदशे श्राद्धं न कुर्यादिन्दुसंक्षये ॥’ इति,—तत् काम्यदर्शश्राद्धमिषयम्; ‘काम्यं नैव कदाचन’ इति वचनात् । दर्शं च काम्यं श्राद्धं ‘कन्यां कन्यावेदिनश्च’ इत्यादिना याज्ञवल्क्येनोक्तम् । नित्यं तु मलेऽपि भवत्येव । ‘दर्शेऽप्यहरहः श्राद्धं, दानं च प्रतिवासरम् । गोभूतिलहिरण्यानां मासेऽपि स्यान्मलिम्लुचे ॥’ इति मात्स्योक्तेरिति हेमाद्र्यादयः । दिवोदासीयेऽपि—‘अनिन्दुरिन्दुपूर्णा च हरिवारो बुधाष्टमी । नाधिमासे परित्याज्याः सीमन्तान्नाशने शिशोः ॥’ इति । अनिन्दुः=दर्शः । द्विविधमप्यमाश्राद्धं न कार्यमित्यपरार्कः । ‘तत्र यद्विहितं कर्म उत्तरे मासि कारयेत् ।’ इत्युक्तेः ‘षष्ठा तु दिवसैर्मासः’ इति शुद्धमासकरणेऽपि शास्त्रार्थोपपत्तेर्दर्शश्राद्धं मले न कार्यमिति प्राचीनगौडाः, शूलपाणिश्च । संवत्सरप्रदीपेऽपि—‘एकराशिस्थिते सूर्ये यदा दर्शद्वयं भवेत् । दर्शश्राद्धं तदादौ स्यान्न परत्र मलिम्लुचे ॥’ अत्रापि प्राग्वह्यवस्था । यद्यपि कालादर्शं सर्वं वार्षिकं मासद्वये कार्यमित्युक्तं, तथापि हेमाद्रिमाधवापरार्कादिमतात् प्रथमवार्षिकं त्रयोदशे मलमासे; द्वितीयाद्याब्दिकं तु शुद्धमासे एव कार्यम् । ‘असंक्रान्तेऽपि कर्तव्यमाब्दिकं प्रथमं द्विजैः । तथैव मासिकं श्राद्धं सपिण्डीकरणं तथा ॥’ इति हारीतोक्तेः । ‘आब्दिकं प्रथमं यत्स्यात्तत्कुर्वीत मलिम्लुचे । त्रयोदशे तु संप्राप्ते कुर्वीत पुनराब्दिकम् ॥’ इति स्मृत्यन्तरोक्तेश्च, पुनराब्दिकं द्वितीयादिवार्षिकं त्रयोदशे मासेऽतीते चतुर्दशाद्यदिने कुर्यादित्यर्थः । यत्तु सत्यव्रतः—‘वर्षे वर्षे तु यच्छ्राद्धं मातापित्रोर्मृतेऽहनि । मलमासे न तत्कार्यं व्याघ्रस्य वचनं यथा ॥’ इति,—तद्वितीयादिवार्षिकविषयम्; ‘आब्दिकं प्रथमं यत्स्यात्-

१—अत्र ‘माधव’ग्रहणेनारुचिः सूचिता । तद्वीजमाह टीकाकारः—‘महालयशब्दस्य मघान्नयोदश्यां लक्षणा व्यर्था । ‘वृद्धिश्राद्धं तथा सोममग्न्याधेयं महालयम् । राज्याभिषेकं काम्यं च न कुर्यान्नानुलङ्घिते ॥’ इति भृगूक्तनिषेधस्य च कालातिपन्नमहालयविषयकत्वात् । यतः ‘संसर्पं आश्विनादिषट्क एव’ इति भूतेऽतीतो महालयस्तत्र प्राप्नोऽपि न कार्यः, किंतु तदुत्तरगौणतत्काल एवेति । यदि तु ‘भाद्रपदोऽपि संसर्पः’ इति मतम्, तदा प्रत्याब्दिकादिवत् स्वकालप्राप्ते महालयो भवत्येव । एवमेव ‘तथाधिमाससंसर्पमलमासादिषु द्विज । प्रथमे या कृतिर्न स्यात्’ इति ‘संसर्प’पदोपादानसंगतिः । आश्विनस्यैव संसर्पत्वे तत्रोपाकर्माप्राप्तिरेव न निषेधानुपपत्तेः’ इति । वस्तुतो माधवस्य लक्षणावीजं—‘अपि नः स कुले जायाद्यो नो दद्यान्नयोदशीम् । पायसं मधुसर्पिभ्यां प्राक्छाये कुञ्जरस्य च ॥’ इत्यत्र मनुस्मृतौ (३।२७४) टीकायां “वर्षासु मघायुक्तत्रयोदशी पूर्वोक्ता विवक्षिता, तत्रापि—‘प्रौष्ठपद्यामतीतायां मघायुक्तां त्रयोदशीम् । प्राप्य श्राद्धं हि कर्तव्यं मधुना पायसेन च ॥’ इति शङ्खवचनात् भाद्रकृष्णत्रयोदशी पूर्वत्रेह च गृह्यते” इति कुल्लूकभट्टेनोक्तत्वात् तत्पक्षे एव महालयप्राप्तिरूपमिति भाति । २—अत्र ‘मेषादिस्थे सवितरि यो यो मासः प्रपूर्यते चान्द्रः । चैत्राद्यः स ज्ञेयः पूर्तिद्वित्वेऽधिमासोऽन्यः ॥’ इति बचनान्तरमुदाहृतं टीकाकृता । तन्मूलकमेवेदं मूलोक्तमित्यपि प्राह स एव । ३—प्राग्वत्=नित्यकाम्यभेदेनेति भावः । ४—‘प्रथमाब्दिकं मलमासे’ इति पाठः ५—आद्याब्दिकं द्वादशे मासे पूर्णं सति मलिम्लुचे, त्रयोदशमासे एव कुर्वीतेशयः । ‘चतुर्दशे तु संप्राप्ते’ इत्यपि पाठः कश्चित् ।

कुर्वीत मलिम्लुचे ॥' इति पूर्वोक्तवचनात् । तेन यत्र द्वादशं मासिकं शुद्धमासे भवति, तत्र त्रयोदशेऽधिके एवाद्याब्दिकं कार्यम् । यत्र त्वधिकमध्ये द्वादशं मासिकं, तत्र तस्य द्विरावृत्तिं कृत्वा चतुर्दशे शुद्धे एव प्रथमाब्दिकमिति निष्कर्षः । तेन द्वितीयादि शुद्धमासे एव । पृथ्वीचन्द्रोदये दिव्योदासीये मदनपारिजाते चैवम् । मलमासमृतानां तु यदा स एवाधिकः स्यात्तदा तत्रैव प्रतिसांवत्सरिकं कार्यम्; यथाह पैठीनसिः— 'मलमासे मृतानां तु श्राद्धं यत्प्रतिवत्सरम् । मलमासेऽपि कर्तव्यं नान्येषां तु कथंचन ॥' इति । हेमाद्रौ व्यासोऽपि—'मलमासमृतानां तु सौरं मानं समाश्रयेत् । स एव दिवसस्तस्य श्राद्धपिण्डोदकादिषु ॥' अत्राधिकमृतस्य न द्वितीयाद्यब्देऽपि सौरविधिः । द्वितीयादावन्याधिके वा पूर्वनियमविधिवैरूप्यात् । किंतु प्रथमाब्दिकस्य मले नियमात् । सत्यव्रतेन तद्विन्नस्य सर्वस्याधिके निषेधे प्राप्ते प्रतिप्रसवमात्रं लाघवात् । अतो न द्वितीयादौ सौरमासप्रसङ्गः । 'चान्द्रमिष्टं तथाब्दिके । मासपक्षतिथिस्पष्टे' इत्यादिविरोधाच्च । यत्तु वृद्धवसिष्ठः—'श्राद्धीयाहनि संप्राप्ते अधिमासो भवेद्यदि । मासद्वयेऽपि कुर्वीत श्राद्धमेवं न मुह्यति ॥' यच्च व्यासः—'उत्तरे देवकार्याणि पितृकार्याणि चोभयोः' इति,—तन्मासिकादिविषयम् । 'यौगादिकं मासिकं च श्राद्धं चापरपक्षिकम् । मन्वादिकं तैथिकं च कुर्यान्मासद्वयेऽपि च ॥' इति स्मृतिचन्द्रिकोक्तेः । तैथिकं=तीर्थश्राद्धं, तच्च मासद्वयेऽपि कार्यमिति त्रिस्थलीसेतौ भट्टाः । केचित्तु—'प्रतिमासं मृताहे च श्राद्धं यत्प्रतिवत्सरम् । मन्वादौ च युगादौ च तन्मासोरुभयोरपि ॥' इति मरीचिवचनात्, 'वर्षे वर्षे तु यच्छ्राद्धं मातापित्रोर्मृतेऽहनि । मासद्वयेऽपि तत्कुर्याद्द्वयाघस्य वचनं यथा ॥' इति गालवोक्तेश्च प्रत्याब्दिकं मासद्वये कार्यमित्याहुः,—तत्तुच्छम्; 'प्रतिमासं मृताहे क्रियमाणं मासिकम्, प्रतिवत्सरं क्रियमाणं कल्पादिश्राद्धम्' इति मरीचिवचसो मदनरत्नेन व्याख्यानात् । गालवीयस्य च मासद्वयात्मके क्षयमासे इति माधवेन व्याख्यानात् । यच्च कैश्चिदुक्तं—प्रथमाब्दिकं मासद्वये कार्यम्, 'आब्दिकं प्रथमं यत्स्यात्तत्कुर्वीत मलिम्लुचे । त्रयोदशे च संप्राप्ते कुर्वीत पुनराब्दिकम् ॥' इति यमोक्तेरिति,—तदपि चिन्त्यम् । पुनराब्दिकं द्वितीयादिवार्षिकं त्रयोदशेऽतीते चतुर्दशे कुर्यात् । अन्यथा—'सांवत्सरं न वर्धेत श्राद्धं तत्र मृतेऽहनि ।' इति पैठीनसिविरोधः स्यादिति हेमाद्रौ पृथ्वीचन्द्रोदये च । एतेन 'न वर्धेत न च्छिन्द्यात्, शुद्धेऽपि कुर्यादेव' इत्यनन्तभट्टव्याख्या मानाभावात्परास्ता । पूर्वव्याख्यायां तु हारीतीये प्रथमग्रहणमेव मानम् । यदपि निर्णयामृते

१—'अत्राधिकमृतस्य' इत्यत आरभ्य 'मासपक्षतिथिस्पष्टे इत्यादिविरोधाच्च' इत्यन्तः पाठ्ये कृष्ण-भट्टीये न लभ्यते । २—'तच्च देवात्तीर्थप्राप्तौ मासद्वयेऽपि' इत्यधिकः पाठः । ३—अत्र वचनान्तरमप्युक्तं दीपिकायाम्—'स्युः पक्षद्वयगाः क्रमात्प्रतिपदाद्याश्चैत्रमासक्रमाद् भूतौ माधवगौ मधौ तु मदनौ ज्येष्ठस्थिते पर्वणि । श्राद्धे त्रिंशदमी शुभाः, शुभतराः कल्पाद्यः शुक्लगाः' इति । ४—'असंक्रान्तेऽपि कर्तव्यमाब्दिकं प्रथमम्' इति हारीतवाक्ये 'वत्सरान्तरायवार्षिकश्राद्धस्य शुद्धमासकर्तव्यत्व एवाब्दिकस्य प्रथमत्वं विशेषणं युज्यते' इति तदाशयः ।

पूर्वोक्तकालादर्शवचनात् मलमासे श्राद्धदिनस्य वन्ध्यत्वनिरासार्थं पित्रुद्देशेन ब्राह्मणान् भोजयित्वा शुद्धमासे सपिण्डकं श्राद्धं कुर्यात् । 'पिण्डवर्जनसंक्रान्ते संक्रान्तौ पिण्डसंयुतम् । प्रतिसंवत्सरं श्राद्धमेवं मासद्वयेऽपि च ॥' इति वृद्धपराशरोक्तेरिति,—तदपि चिन्त्यम्; पूर्वोक्तवचनस्य क्षयपूर्वभाव्यधिकमासविषयत्वात् । तत्र हि मासद्वये श्राद्धमुक्तम् । तदाह सत्यतपाः—'एक एव यदा मासः संक्रान्तिद्वयसंयुतः । मासद्वयगतं श्राद्धं मलमासेऽपि शस्यते ॥' इति । मासद्वयगतं=पूर्वासंक्रान्तगतं, क्षयगतं च । मलमासे=क्षयमासे । अपिशब्दात् तत्पूर्वाधिमासे चेति हेमाद्रिः । दीपिकापि—'तत्प्राक्सङ्गयधिमासको यदि भवेत्तत्रत्यसांवत्सरं तस्मिन् शुद्धतया क्षये च वचनात्कुर्याद्द्वयोः कोविदः ।' इति; कालादर्शोऽप्येतद्विषय एवेत्यलं बहुना ॥

मलमासे वर्ज्यान्युक्तानि कालादर्शो—'अनित्यमनिमित्तं च दानं च महदादि-

मलमासे
वर्ज्यानि ।

कम् । अग्न्याधानाध्वरापूर्वतीर्थयात्रामरेक्षणम् ॥ देवारामतडागादिप्रतिष्ठा
मौञ्जिवन्धनम् । आश्रमस्वीकृतिः काम्यवृषोत्सर्गश्च निष्क्रमः ॥ राजाभिषेकः

प्रथमश्रूडाकर्म व्रतानि च । अन्नप्राशनमारम्भो गृहाणां च प्रवेशनम् ॥ स्नानं विवाहो नामातिपन्नं देवमहोत्सवः । व्रतारम्भसमाप्ती चाकाम्यं काम्यं च पाप्मनाम् ॥ प्रायश्चित्तं तु सर्वस्य मलमासे विवर्जयेत् । उपाकर्मोत्सर्जनं च पवित्रदमनार्पणम् ॥ अवरोहश्च हैमन्तः सर्पाणां बलिरष्टकाः । ईशानस्य बलिर्विष्णोः शयनं परिवर्तनम् ॥ दुर्गेन्द्रस्थापनोत्थाने ध्वजोत्थानं च वज्रिणः । पूर्वत्र प्रतिषिद्धानि परत्रान्यच्च दैविकम् ॥' इति । अत्र मूलवचनानि हेमाद्रिमाधवादिभ्यो ज्ञेयानि । दिवोदासीयेऽपि—'यात्रोत्सवं च देवादिशपथं दिव्यमेव च । मलमासे न कुर्वीत व्यासस्य वचनं यथा ॥' इति ॥

अयं निर्णयः क्षयमासेऽपि ज्ञेयः । 'रविसंक्रमहीने यो वर्ज्यावर्ज्यविधिः स्मृतः । स एव तु द्विसंक्रान्ते मलमासेऽप्युदीरितः ॥' इति काठकगृह्योक्तेः । क्षयमासमृ-

यन्मलमासे
वर्ज्यं तच्छुक्र

तानां प्रत्याब्दिके विशेषो हेमाद्रौ—'तिथ्यर्थे प्रथमे पूर्वं द्वितीयेऽर्धे
तथोत्तरः । मासाविति बुधैश्चिन्त्यौ क्षयमासस्य मध्यगौ ॥' आब्दिकवद्वर्धाप-
गुर्वस्तादावपि । नेऽपि ज्ञेयम् । यन्मलमासे वर्ज्यमुक्तं, तच्छुक्रगुर्वोस्तादिष्वपि ज्ञेयम् । तदाह

बृहस्पतिः—'बाले वा यदि वा वृद्धे शुके वाऽस्तंगते गुरौ । मलमास इवैतानि वर्जये-
द्देवदर्शनम् ॥' इति । 'अनादिदेवतां दृष्ट्वा शुचः स्युर्नष्टभार्गवे । मलमासेऽप्यनावृत्त-
तीर्थयात्रां विवर्जयेत् ॥' आवृत्ततीर्थे दोषाभावमात्रं, न तु फलमिति वाचस्पति-

१—'च कर्म काम्ये च पाप्मनाम्' इति कृष्णभट्टीसंमतः पाठः, 'काम्ये' इति द्विवचनान्तं पूर्वान्वयि इति ज्ञेयम् । 'च कर्म काम्ये च पाप्मनां' इति पाठे 'काम्ये' इति द्विवचनान्तं पूर्वान्वयि । २— एवं सति यत्—'मासः संक्रान्तिहीनोऽधिक इति कथितः शीघ्रमन्दप्रचारैः संसर्पोऽहस्पतिः स्यात्समविषम-
तया चालनं तत्क्षयस्य । पूर्वैश्चन्द्रार्कयोर्गैर्विरहितरविसंक्रान्तितश्चालनं स्याद्वक्रसार्कस्य मासे यदि न चलति वै मासयुग्मं विचिन्त्यम् ॥' इति वटेश्वरसिद्धान्ते मासयुग्मचिन्ताभिधानं तदशुद्धमेव' इति टीकाभिप्रेतम् ।

मिश्राः । तन्न; असति बाधके फलहेतुत्वाक्षतेः । लल्लोऽपि—‘नीचस्थे वक्रसंस्थेऽप्य-
तिचरणगते बालवृद्धास्तगे वा संन्यासो देवयात्राव्रतनियमविधिः कर्णवेधस्तु दीक्षा ।
मौञ्जीबन्धोऽङ्गनानां परिणयनविधिर्वास्तुदेवप्रतिष्ठा वर्ज्याः सद्भिः प्रयत्नाग्निदशपतिगुरौ
सिंहराशिस्थिते च ॥’ इति । दीक्षा=यागदीक्षा, आगमदीक्षा च । तथा—‘उद्यानचूडाव्र-
तबन्धदीक्षाविवाहयात्राश्च वधूपवेशः । तडागकूपत्रिदशप्रतिष्ठा बृहस्पतौ सिंहगते न
कुर्यात् ॥’ दिवोदासीये—‘गुर्वादित्ये गुरौ सिंहे नष्टे शुके मलिम्लुचे । गृहकर्म व्रतं
यात्रां मनसापि न चिन्तयेत् ॥’ अस्यापवादस्तत्रैव ब्राह्मे—‘मुण्डनं चोपवासश्च गौ-
तम्यां सिंहगे गुरौ । कन्यागते तु कृष्णायां न तु तत्तीरवासिनाम् ॥’ तथा—‘आद्या सा गौ-

सिंहस्थे कन्या-
गते वा गुरो गो-
दावरी-कृष्णा
ज्ञानम् ।

तमी गङ्गा, द्वितीया जाह्नवी स्मृता । सर्वतीर्थफलं स्नानाद् गौतम्यां सिंहगे
गुरौ ॥’ **संहिताप्रदीपे**—‘स्यात्सप्तरात्रं गुरुशुक्रयोश्च बालत्वमहां दशकं
च वार्धर्मम् । वृद्धौ सितेज्यावशुभौ शिशुत्वे शस्तौ यतस्तावुपचीयमानौ ॥’
वसिष्ठः—‘अतिचारगते जीवे वर्जयेत्तदनन्तरम् । व्रतोद्वाहादिकार्येषु अष्टा-

विंशतिवासरान् ॥’ **बाल्यादिलक्षणमुक्तं ब्रह्मसिद्धान्ते**—‘रविणासत्तिरन्येषां ग्रहाणा-
मस्त उच्यते । ततोऽर्वाग्वार्धकं प्रोक्तमूर्ध्वं बाल्यं प्रकीर्तितम् ॥’ इति । **बाल्यादि-**
परिमाणं च वृत्तशते—‘बालः शुक्रो दिवसदशकं, पञ्चकं चैव वृद्धः, पश्चादह्नां त्रितय-

गुरुशुक्रयोर्बाल्य-
वृद्धत्वविचारः ।

मुदितः, पक्षमैत्र्यां क्रमेण । जीवो वृद्धः शिशुरपि तथा, पक्षमन्यैः शिशू तौ,
वृद्धौ प्रोक्तौ दिवसदशकं, चापरैः सप्तरात्रम् ॥’ पश्चिमत उदये दशदिनानि
बालः, अस्ते पञ्चदिनानि वृद्धः, पूर्वतो दिनत्रयं बालः, पक्षं च वृद्ध इत्यर्थः ।

जीवः=गुरुः । अन्यत्र त्वन्यथोक्तम्—‘प्राक्पश्चादुदितः शुक्रः पञ्चसप्तदिनं शिशुः । विपरीते
तु वृद्धत्वं, तद्वदेव गुरोरपि ॥’ इति । **एषां च पक्षाणां व्यवस्थामाह मिहिरः**—
‘बहवो दर्शिताः काला ये बाल्ये वार्धकेऽपि वा । ग्राह्यास्तत्राधिकाः, शेषा देशभेदादुतापदि ॥’
इति । **देशभेदश्च मदनरत्ने गार्ग्यः**—‘शुक्रो गुरुः प्राक्च पराक्च बालो विन्ध्ये
दशावन्तिषु सप्तरात्रम् । वङ्गेषु हूणेषु च षट् च पञ्च, शेषे च देशे त्रिदिनं वदन्ति ॥’ इति ।

अस्तादेरपवादः ।

अस्तादेरपवादः काशीखण्डे—‘न ग्रहास्तोदयकृतो दोषो विश्वेश्वरा-
लये ।’ **त्रिस्थलीसेतौ वायवीये**—‘गोदावर्या गयायां च श्रीशैले ग्रह-

णद्वये । सुरासुरगुरूणां च मौढ्यदोषो न विद्यते ॥’ ग्रहणद्वये=तन्निमित्तककुरुक्षेत्रयात्रा-
दानादावित्यर्थः । तदाह **त्रिस्थलीसेतौ लल्लः**—‘उपप्लवे शीतलभानुभान्वोरधीदये वै क-
पिलाख्यषष्ठ्याम् । सुरासुरेज्यास्तमयेऽपि तीर्थे यात्राविधिः संक्रमणे च शस्तः ॥’ [‘न मूढदोषो
न च रात्रिदोषो न चाधिमासे न मृतिर्न सूतिः ॥’ एवमप्युत्तरार्धं पठन्ति ।] इत्यलं बहुना ।

१—‘प्रतियमनविधिः’ इति कृष्णभट्टीये पाठः । २—अत्र ‘न स्वागमदीक्षा ।’ इति कृष्णभट्टीसंमतः
पाठः, ‘तस्याः श्रौतस्मार्तकर्मन्तःप्रवेशायोगात् । तत्र कालान्तरस्य वक्तव्यत्वात् ।’ इति तदाशयः ।
३—गोदावर्याम् । ४—अयं पाठः क्वचिदुपलभ्यते ।

मलमासे च व्रतविशेष उक्तो हेमाद्रौ पाद्ये—‘अधिमासे तु संप्राप्ते गुडसर्पि-
र्युतानि च । त्रयस्त्रिंशदपूपानि दातव्यानि दिने दिने ॥ साज्यानि गुडमिश्राणि अधिमासे
नृपोत्तम । अधिमासे तु संप्राप्ते त्रयस्त्रिंशत्तु देवताः ॥ उद्दिश्यापूपदानेन पृथ्वीदानफलं
लभेत् । त्रयस्त्रिंशदपूपान्नं कांस्यपात्रे निधाय च ॥ सघृतं सहिरण्यं च ब्राह्मणाय निवेदयेत् ।
विष्णुरूपी सहस्रांशुः सर्वपापप्रणाशनः ॥ अपूपान्नप्रदानेन मम पापं व्यपोहत्तु । नारायण
जगद्धीज भास्करप्रतिरूपक ॥ व्रतेनानेन पुत्रांश्च संपदं चाभिवर्धय । यस्य हस्ते गदाचक्रे
गरुडो यस्य वाहनम् । शङ्खः करतले यस्य स मे विष्णुः प्रसीदतु ॥ कलाकाष्ठादिरूपेण निमेष-
घटिकादिना । यो वञ्चयति भूतानि, तस्मै कालात्मने नमः ॥ कुरुक्षेत्रमयं देशः, कालः पर्व,
द्विजो हरिः । पृथ्वीसममिदं दानं गृहाण पुरुषोत्तम ॥ मलानां च विशुद्ध्यर्थं पापप्रशमनाय
च । पुत्रपौत्राभिवृद्ध्यर्थं तव दास्यामि भास्कर ॥ मन्त्रेणानेन यो दद्यात्त्रयस्त्रिंशदपूपकान् ।
प्राप्नोति विपुलां लक्ष्मीं पुत्रपौत्रादिसंपदः ॥’ इति ॥

इति निर्णयसिन्धौ मलमासनिर्णयः ॥

पक्षनिर्णयस्तु—‘दैवे मुख्यः शुक्लपक्षः, कृष्णः पित्र्ये विशिष्यते ।’ इति माधवेनोक्तः ।

अथ तिथिनिर्णयः । तत्र तिथिर्द्वेधा—शुद्धा विद्धा च । दिने तिथ्यन्तरसंबन्धर-
हिता शुद्धा । तत्सहिता विद्धा ॥ तत्र शुद्धायामसंदेहाद्विद्धा निर्णीयते । तत्र सामा-
न्यतो वेधमाह माधवीये पैठीनसिः—‘पक्षद्वयेऽपि तिथयस्तिथिं पूर्वां तथोत्तराम् । त्रिभि-
तिथिवेधा- मुहूर्तैर्विध्यन्ति सामान्योऽयं विधिः स्मृतः ॥’ इति । हेमाद्रिमदनरत्नादौ-
दिनिर्णयः । तु द्विमुहूर्तोऽप्युक्तः—‘उदिते दैवतं भानौ पित्र्यं चास्तमिते रवौ । द्विमुहूर्तं
त्रिरहश्च सा तिथिर्हव्यकव्ययोः ॥’ इति विष्णुधर्मोक्तेः । द्विमुहूर्तत्वं चानुकल्पः ।
‘द्विमुहूर्तापि कर्तव्या या तिथिर्वृद्धिगामिनी ।’ इति दक्षेणापिशब्दोक्तेः । अयं वेधः प्रातरेव ;
सायं तु त्रिमुहूर्तो वेध एव । ‘यां तिथिं समनुप्राप्य यात्यस्तं पद्मिनीपतिः । सा तिथिस्त-
दिने प्रोक्ता त्रिमुहूर्तैव या भवेत् ॥’ इति स्कान्दोक्तेः । दीपिकापि—‘त्रिमुहूर्तगा तु
सकला सायम्’ इति । यानि तु—‘व्रतोपवासस्नानादौ घटिकैकापि या भवेत् । उदये सा
तिथिर्ग्राह्या विपरीता तु पैतृके ॥’ इत्यादीनि स्कान्दादिवचनानि,—तानि वैश्वानराधिकरण-
न्यायेनावयवस्तुत्या त्रिमुहूर्तप्रशंसापराणि । तिथिविशेष वेधविशेषः स्कान्दे—‘नागो
द्वादशनाडीभिर्दिकूपश्चदशभिस्तथा । भूतोऽष्टादशनाडीभिर्दूषयत्युत्तरां तिथिम् ॥’ इति ।
अयं चोपवासातिरिक्तविषय इति वक्ष्यते ॥ इति वेधः ॥

१—रुद्रा एकादश प्रोक्ता अष्टौ तु वसवः स्मृताः । आदित्या द्वादश प्रोक्ता वषट्कारः प्रजापतिः ॥
इत्येता देवताः ख्यातास्त्रयस्त्रिंशत् इत्युक्ताः । २—दिने=दिवसे, न स्वहोरात्रे इत्यर्थः । ३—‘तद्ग्रहिता’
इति पाठः । ४—द्विमुहूर्तैवनिवेशार्थं भवे त्रिमुहूर्तैवत्तयैव पूर्णत्वे च विष्णुरहस्योक्तिर्यथा—‘यां प्राच्या-
स्तमुदेल्यर्कः सा चेत् स्यान्नमुहूर्तगा । धर्मकृत्येषु सर्वेषु सम्पूर्णां तां विदुर्बुधाः ॥’ इति । ५—अयं
न्यायो यथा—पुत्रे जाते द्वादशकपालेन पुरोडाशेन वैश्वानरं यजेदित्युपक्रम्य पुरतोऽष्टाकपालनवकपाल-
दशकपालैकादशकपालादीनां पावित्र्यौजोन्नाथेन्द्रियादिदानत्वेन प्रशंसोक्ता । तत्र द्वादशकपालेनैवेष्टसि-
द्धावष्टाकपालाद्यवयवस्तुत्यावयविनोऽपि प्रशंसोक्ता तद्वदत्रापि ज्ञेयम् । ६—अत्र तिथयस्तु नागः=पञ्चमी,
दिकू=दशमी, भूतः=चतुर्दशी इति ज्ञेयाः । ७—‘सर्वप्रकारवेधोऽयम्’ इति वचनात् ।

तत्र सर्वा तिथिर्यदहःकर्मकालव्यापिनी, सैव ग्राह्या । 'कर्मणो यस्य यः कालस्तत्कालव्यापिनी तिथिः । तथा कर्माणि कुर्वीत, हासवृद्धी न कारणम् ॥' इति विष्णुधर्मोक्तेः । दिनद्वये तद्ग्राह्यासावव्यासावेकदेशव्याप्तौ वा युग्मवाक्यान्निर्णयः; तस्य पूर्वाबाधेनोपपत्तेः, कर्मकालस्य प्रधानाङ्गत्वाच्च । युग्मवाक्यं तु निगमः । 'युग्माग्रियुगभूतानां षण्मुन्योर्वसुरन्ध्रयोः । रुद्रेण द्वादशी युक्ता चतुर्दश्या च पूर्णिमा ॥ प्रतिपद्यमावास्या तिथ्योर्युग्मं महाफलम् । एतच्छ्रैस्तं महादोषं, हन्ति पुण्यं पुरा कृतम् ॥' इति । अत्र रन्धान्ताः शब्दा द्वितीयादिनवम्यन्ततिथिवाचकाः । रुद्रः=एकादशी । द्वितीया तृतीयायुता । सा च द्वितीयायुतेति सप्तयुग्मानीत्यर्थः । इदं च शुक्लपक्षे; अमाप्रतिपद्युग्मस्य पूर्णिमायाश्च तत्रैव सत्त्वादिति केचित् । तत्त्वं त्वमाप्रतिपद्युग्मात् कृष्णपक्षलिङ्गात् पक्षद्वयपरमिदं तत्तद्विशेषवाक्यैः कृष्णे तिथिविशेषेऽपोह्यत इति । दशमी तूक्ता पुराणसमुच्चये—'संपूर्णे दशमी कार्या मिश्रिता, पूर्वयाथवा ।' इति । संपूर्णे=शुक्लपक्षे । त्रयोदशी तु सुमन्तुनोक्ता—'त्रयोदशी तु कर्तव्या द्वादशीसहिता मुने ।' इति । कृष्णपक्षे त्वापस्तम्बः—'प्रतिपत्सद्वितीया स्यात्, द्वितीया प्रतिपद्युता । चतुर्थीसंयुता या च सा तृतीया फलप्रदा ॥ पञ्चमी च प्रकर्तव्या षष्ठ्या युक्ता तु नारद । कृष्णपक्षेऽष्टमी चैव कृष्णपक्षे चतुर्दशी ॥ पूर्वविद्धा प्रकर्तव्या, परविद्धा न कुत्रचित् । दशमी च प्रकर्तव्या सदुर्गा द्विजसत्तम ॥ षष्ठ्यष्टमी अमावास्या कृष्णपक्षे त्रयोदशी । एताः परयुताः पूज्याः, पराः पूर्वेण संयुताः ॥' इति । यत्तु व्याघ्रः—'खर्वो दर्पस्तथा हिंसा त्रिविधं तिथिलक्षणम् । खर्वदपौ परौ पूज्यौ, हिंसा स्यात् पूर्वकालिकी ॥' इति । खर्वः=साम्यं, दर्पः=वृद्धिः, तयोः परा । हिंसा=क्षयः, तत्र पूर्व-त्यर्थः । एतच्छ्राद्धादिविषयम्; 'द्वितीयैदिकयुग्मानां पूज्यता नियमादिषु । एकोद्दिष्टादिवृद्ध्यादौ हासवृद्ध्यादिचोदना ॥' इति व्यासोक्तेः । नियमादिषु=व्रतदानादिदैवकर्मसु । एकोद्दिष्टादितिथेर्वृद्ध्यादावित्यर्थः । कर्मकालव्याप्त्यभावे तु कर्मोपक्रमकालगैव ग्राह्या । 'कर्मोपक्रमकालगा तु कृतिभिर्ग्राह्या, न युग्मादरः' इति दीपिकोक्तेः । यानि तु—'यां तिथिं समनुप्राप्य उदयं याति भास्करः । सा तिथिः सकला ज्ञेया दानाध्ययनकर्मसु ॥' इत्यादीनि,—तानि त्रिमुहूर्तादिस्तुतिरिति निर्णयशैली ॥

अथैकभक्तम् । तत्कालः पाद्मे—'मध्याह्नव्यापिनी ग्राह्या एकभक्ते सदा तिथिः ।' इति । मध्याह्नश्च पञ्चाविभक्तदिनतृतीयांशः । तेन यद्यपि द्वादशदण्डानन्तरं प्राप्यते, तथापि 'दिनार्धसमयेऽतीते भुज्यते नियमेन यत् । एकभक्तमिति प्रोक्तमतस्तस्याद्विवैव हि ॥' इति स्कान्दोक्तेः षोडशसप्तदशादिदण्डा मुख्यः कालः । दीपिकायां तु—'मध्याह्नान्त्यदले त्रिभागदिवसे स्यादेकभक्तम्' इति । ततः सूर्यास्तपर्यन्तं गौणः । 'दिवैव

१—व्यस्तं=अन्यथा कृतम् । २—'द्वितीयादिषु युग्मानाम्' इति पाठः । ३—युग्मगता पूर्वा तिथिरुत्तरविद्धोदयव्यापिनी, उत्तरा च पूर्वविद्धाऽस्तमयव्यापिनी ग्राह्येत्याशयः । ४—'यो यस्य विहितः कालः कर्मणस्तदुपक्रमे । विद्यमानो भवेद्दं नोज्जितोपक्रमेण तु ॥' इति बौधायनवचनाच्च । ५—अत्र—'संध्याभोजननिषेधस्य रागप्राप्तभोजनपरतयेहाप्रवृत्तेः' इति हेतुरुक्तटीकायाम् ।

हि' इत्यस्य वैयर्थ्यापत्त्यैतत्परत्वात् । अत्र पूर्वेंद्युरेव व्याप्तिः, परेद्युरेव, उभयेद्युर्व्याप्तिः, तदभावः, अंशव्याप्तिः, तत्रापि साम्यं वैषम्यं चेति षट् पक्षाः । 'तत्राद्ययोरसंदेह एव, तृतीये तु पूर्वेंऽहि गौणमुख्यव्याप्तेः सत्त्वात् पूर्वा इति माधवः । 'युग्मवाक्यान्निर्णयः' इति हेमाद्रिः । चतुर्थपक्षे पूर्वैव; गौणकालव्याप्तेः सत्त्वात् वैषम्येणांशव्याप्तौ याधिका, सा ग्राह्या, साम्ये पूर्वा । अयं च स्वतत्रैकभक्तनिर्णयः । अन्याङ्गे उपवासप्रतिनिधौ च तदनुसारेण निर्णयः ॥

अथ नक्तम् । तच्च दिनानशनपूर्वं रात्रिभोजनम् । तत्र प्रदोषव्यापिनी ग्राह्या । 'प्रदोषव्यापिनी ग्राह्या तिथिनक्तत्रते सदा ।' इति वत्सोक्तेः । प्रदोषस्तु—'त्रिमुहूर्तं प्र-
नक्त-प्रदोष- दोषः स्याद्धानावस्तं गते सति । नक्तं तत्र तु कर्तव्यमिति शास्त्रविनिश्चयः ॥'
योर्विचारः । इति मदनरत्ने व्यासोक्तेः । तत्रापि त्रिदण्डोत्तरं कार्यम् । 'सायंसन्ध्या त्रिघटिका अस्तादुपरि भास्वतः ।' इति स्कान्दोक्तेर्दण्डत्रयस्य संध्यात्वात् । तत्र—'चत्वारि-
मानि कर्माणि संध्यायां परिवर्जयेत् । आहारं, मैथुनं, निद्रां, स्वाध्यायं च चतुर्थकम् ॥' इति मार्कण्डेयेन भोजननिषेधात् । 'मुहूर्तानं दिनं नक्तं प्रवदन्ति मनीषिणः । नक्षत्रदर्शना-
न्नक्तमहं मन्ये गणाधिप ॥' इति माधवीये भविष्योक्तेश्च । गौडास्तु—'प्रदोषोऽ-
स्तमयादूर्ध्वं घटिकाद्वयमिष्यते ॥' इति वत्सोक्तः प्रदोषः । सन्ध्या च दिनरात्र्योः सन्धौ मुहूर्तः । 'अर्धास्तमयात्संध्या व्यक्तीभूता न तारका यावत् । तेजःपरिहानिवशाद्धानोरर्धोदयं यावत् ॥' इति वराहोक्तेरित्याहुः,—तन्न; अस्य संध्यावन्दनानध्यायादिपरत्वात् । अत एव तत्र खण्डमण्डलस्य संध्यात्वमुक्तं विज्ञानेश्वरेण । यच्च मदनरत्ने 'नक्तस्य वैध-
त्वाद्रागप्राप्तभोजनगोचरो निषेधः' इत्युक्तम्,—तन्न; विधेनिषेधाविरोधात् । अन्यथा कपि-
ञ्जलानित्यत्र त्रिभ्योऽधिकानां हिंसनं स्यात् । सायंकाले नक्तं तु दिनद्वये प्रदोषास्पर्शं ज्ञेयम्; 'अतथात्वे परत्र स्यादस्तादर्वाग्यतो हि सा ।' इति जाबालवचनात् । 'प्रदोषव्यापिनी न स्याद्दिवा नक्तं विधीयते । आत्मनो द्विगुणा छाया मन्दीभवति भास्करे ॥ तन्नक्तं नक्त-
मित्याहुर्न नक्तं निशि भोजनम् ॥' इति स्कान्दाच्च । यत्यादीनामपि सायाह्ने नक्तम् । 'नक्तं निशायां कुर्वीत गृहस्थो विधिसंयुतः । यतिश्च विधवा चैव कुर्यात्तसदिवाकरम् ॥' इति तत्रैव स्मृत्यन्तरात् । इदमपुत्रविधुरोपलक्षणम् । पुत्रवतस्तु रात्रावेव; 'अनाश्रमोऽप्याश्रमी स्याद-
पत्नीकोऽपि पुत्रवान् ।' इति संग्रहोक्तेः । सौरनक्तं तु दिवैव; 'त्रिमुहूर्तस्त्रुगेवाहि निशि चैतावती तिथिः । तस्यां सौरं भवेन्नक्तमहन्येव तु भोजनम् ॥' इति सुमन्तूक्तेः ।

१—उपवासस्य प्रतिनिधिः पर्यायः । उपवासलक्षणं तूक्तं स्मृत्यन्तरे—'उपावृत्तस्य पापेभ्यो यस्तु वासो गुणैः सह । उपवासः स विज्ञेयो न शरीरविशोषणम् ।' इति । २—'तिथिर्यथोपवासे स्यादेकभक्तेऽपि सा तथा ।' इति सुमन्तुवचनमपि उपवासप्रतिनिधिकपरम्' इति टीकायामुक्तम् । ३—अश्रमेधे 'वसन्तदेवतायै कपिञ्जलानालभेत' इत्युक्तं तत्र 'कपिञ्जलान्' इति बहुवचनेनेति भावः ।

हरिनक्ते हरिनक्ते विशेषः कालादर्शो स्कान्दे—‘उदयस्था सदा पूज्या हरि-
विशेषः । नक्तव्रते तिथिः ।’ इति । अन्यनक्तं तु संक्रान्त्यादावपि रात्रावेव; निषे-
धस्य रागप्राप्तभोजनगोचरत्वेन वैधाबाधकत्वात् । दिनद्वयव्याप्तौ परा; ‘उभयोर्यदि वा
तिथ्योः प्रदोषव्यापिनी तिथिः । तत्रोत्तरत्र नक्तं स्यादुभयत्रापि सा यतः ॥’ इति कालादर्शो
जाबालिवचनात् । अन्यपक्षेषु एकभक्तवन्निर्णयः । अत्र विशेषो मदनरत्ने गारुडे—
‘हविष्यभोजनं स्नानं सत्यमाहारलाघवम् । अग्निकार्यमधःशय्यां नक्तभोजी षडाचरेत् ॥’
अग्निकार्यं=व्याहृतिहोमः ॥ इति नक्तम् ॥ अयाचिते तु विशेषवचनाभावात्पक्षे उपवासे
प्राप्ते उपवासवन्निर्णयः ॥

अथ नक्षत्रव्रतकालनिर्णयो विष्णुधर्मे—‘उपोषितव्यं नक्षत्रं यस्मिन्नस्तमियाद्रविः ।
युज्यते यत्र वा तारा निशीथे शशिना सह ॥’ इति । माधवीये स्कान्दे—‘तत्रैवोपवसेदक्षे
यन्निशीथादधो भवेत् । उपवासे यदक्षं स्यात्तद्धि नक्तैकभक्तयोः ॥’

अथ व्रतपरिभाषा ॥ तत्राधिकारिणो मदनरत्ने भविष्ये—‘अनग्रयस्तु ये
विप्रास्तेषां श्रेयो विधीयते । व्रतोपवासनियमैर्नादानैस्तथा नृप ॥’ अनग्रिग्रहणमुपवास-
विषयम् । अत एव देवलः—‘आहिताग्निरनङ्गांश्च ब्रह्मचारी च ते त्रयः । अश्रन्त एव सि-
ध्यन्ति नैषां सिद्धिरनश्रताम् ॥’ एकादश्यादौ तु वचनाद्भवतीति वक्ष्यामः । शूद्रस्या-
प्यधिकारः । शूद्रो वर्णश्चतुर्थोऽपि वर्णत्वाद्धर्ममर्हति । वेदमन्त्रस्वधास्वाहावषट्कारादिभि-
र्विना ॥’ इति व्यासोक्तेः । प्राच्यास्तु वैश्यशूद्रयोर्द्विरात्राधिकोपवासनिषेधः । ‘वैश्याः
शूद्राश्च ये मोहादुपवासं प्रकुर्वते । त्रिरात्रं पञ्चरात्रं वा तेषां व्युष्टिर्न विद्यते ॥ चतुर्थभक्त-
क्षणं वैश्ये शूद्रे विधीयते । त्रिरात्रं तु न धर्मज्ञैर्विहितं ब्रह्मवादिभिः ॥’ इति हेमाद्रौ वच-

उपवासाधि- नादित्याहुः । यावदुक्तनिषेध इत्येके । तत्त्वं तु प्रकरणान्महातपोविषय
कारिनिर्णयः । इति युक्तम् । एवं स्त्रीणामपि । यत्तु स्कान्दे—‘नास्ति स्त्रीणां पृथग्यज्ञो न
व्रतं नाप्युपोषणम् । भर्तृशुश्रूपयैवैता लोकानिष्टान्त्रजन्ति हि ॥ यद्देवभ्यो यच्च पित्रादिकेभ्यः
कुर्याद्भर्ताऽभ्यर्चनं सत्क्रियां च । तस्यार्थं वै सा फलं नान्यचित्ता नारी भुङ्क्ते भर्तृशुश्रूपयैव ॥’
आदित्यपुराणे—‘नारी खल्वननुज्ञाता भर्ता वापि सुतेन वा । विफलं तद्भवेत्तस्या यत्करो-
त्यौर्ध्वदेहिकम् ॥’ इति । और्ध्वदेहिकं=पारलौकिकं, तद्भर्तृननुज्ञाविषयम्; ‘भार्या पत्युर्मतेनैव
व्रतादीनाचरेत्सदा ।’ इति कात्यायनोक्तेः । अत्र विशेषो हरिवंशे—‘स्नानं च कार्यं शिर-
सस्ततः फलमवाप्नुयात् । स्नात्वा स्त्री प्रातरुत्थाय पतिं विज्ञापयेत्सती ॥’ तथा—‘गृहीत्वौ-
दुम्बरं पात्रं सकुशं साक्षतं तथा । गोशृङ्गं दक्षिणं सिञ्च्य प्रगृह्णीयाच्च तज्जलम् ॥’ औदुम्बरं=

१—एकभक्तवदिति । यथा एकभक्ते गौणमुख्यव्याप्ती निर्णायिके, तथा नक्तेऽपीत्यर्थः । तेन एकैकदिने
एव व्याप्तौ मुख्यकालव्याप्तिरेव । दिनद्वयास्पक्षे गौणकालव्याप्तिरेवेति भावः । २—‘एकभक्तायाचित-
योर्थां विंशतिघटिकावधिः । सा तिथिः सकला ज्ञेया नक्ते सायाह्नसंगता ॥’ इति विशेषवचनान्निर्णय
इति मयूखकृदभिप्रायः । ३—यावदंशे निषेधवाक्यं, तावदंशे निषेध इत्याहुः । ४—इदं पतिपुत्रादे-
रुपलक्षकम्; ‘न स्वातन्त्र्यं क्वचित्स्त्रियः’ इति निषेधात् । ५—‘दक्षिणं सिक्त्वा’ इत्यपि क्वचित् पाठः ।

ताम्रमयम् । 'ततो भर्तुः सती दद्यात्स्नातस्य प्रयतस्य च । आत्मनश्चाभिषेक्तव्यं ततः शिरसि तज्जलम् । उपवासेषु कर्तव्यमेतद्धि व्रतकेषु च ॥' इति सर्वव्रतेषु संकल्पविधिश्च भारते—'गृहीत्वौदुम्बरं पात्रं वारिपूर्णमुदञ्चुखः । उपवासं तु गृहीयाद्यद्वा संकल्पयेद्बुधः ॥' हस्तेनैवेत्यर्थः ॥

अथ व्रतारम्भकालः । मदनरत्ने गार्ग्यः—'अस्तगे च गुरौ शुके बाले वृद्धे मलिम्लुचे । उद्यापनमुपारम्भं व्रतानां नैव कारयेत् ॥' रत्नमालाद्याम्—'सोमसौम्यगुरुशुक्रवासराः सर्वकर्मसु भवन्ति सिद्धिदाः । भानुभौमशनिवासरेषु च प्रोक्तमेव खलु कर्म सिध्यति ॥' तथा—'विरुद्धसंज्ञा इह ये च योगास्तेषामनिष्टः खलु पाद आद्यः । सवैधृतिस्तु व्यतिपातनामा सर्वोऽप्यनिष्टः, परिघस्य चार्धम् ॥ तिस्रस्तु योगे प्रथमे, सवज्रे, व्याघातसंज्ञे नव, पञ्च शूले । गण्डेऽतिगण्डे च षडेव नाड्यः शुभेषु कार्येषु विवर्जनीयाः ॥' संग्रहे—'कृष्णेऽग्निदिशयोरूर्ध्वं सप्तमीभूतयोरधः । शुक्ले वेदेशयोरूर्ध्वं भद्रा प्राग्वसुपूर्णयोः ॥' श्रीपतिः—'न सिद्धिमायाति कृतं च विष्टयां विषारिघातादिकमत्र सिद्धम् ।' व्यचहारसमुच्चये—'दशम्यामष्टम्यां प्रथमघटिकापञ्चमपरं हरिद्यौ सप्तम्यां द्विदशघटिकान्ते त्रिघटिकम् । तृतीयाराकायां खयम् (२०) घटिकाभ्यः परभवं शुभं विष्टेः पुच्छं शिवतिथिचतुर्थ्योस्तु विरमे ॥' तत्रैव—'सर्पिणी तु सिते पक्षे कृष्णे चैव तु वृश्चिकी । सर्पिण्यास्तु मुखं त्याज्यं० वृश्चिक्याः पुच्छमेव च ॥' माधवीये—'विष्टिर्यदाऽहनि तिथेरपरार्धजाता पूर्वार्धजा निशि तदा शुभदा च पुच्छे ।' ब्रह्मयामले—'दिनभद्रा यदा रात्रौ रात्रिभद्रा यदा दिवा । न त्याज्या शुभकार्येषु प्राहुरेवं पुरातनाः ॥' श्रीपतिः—'षट् पौष्णतो द्वादश शंकराच्च पौरंदराद्भानि नव क्रमेण । पूर्वार्धमध्यापरभागयुञ्जि चिरंतनज्यौतिषिकैः स्मृतानि ॥'

व्रतारम्भे विशेषो मदनरत्ने सत्यव्रतेनोक्तः—'उदयस्था तिथिर्या हि न भवेद्दिनमध्यभाक् । सा खण्डा न व्रतानां स्यादारम्भश्च समापनम् ॥' इति । देवलः—'अभुक्त्वा प्रातराहारं स्नात्वाचम्य समाहितः । सूर्याय देवताभ्यश्च निवेद्य व्रतमाचरेत् ॥' मदनरत्ने भविष्ये—'क्षमा सत्यं दया दानं शौचमिन्द्रियनिग्रहः । देवपूजाभिहवनं संतोषः स्तेयवर्जनम् ॥ सर्वव्रतेष्वयं धर्मः सामान्यो दशधा स्मृतः ॥' अग्निहोमस्तद्देवत्यः, व्याहृतिहोमो वेति वर्धमानः । यत्तु तेनोक्तम्—'सर्वपदमेतत् पुराणोक्तप्रकृतव्रतपरम्, व्रतान्तरे तु विध्यन्तरसत्त्वे होमोऽन्यथा न । अत एवैकादश्यां शिष्टानां होमानाचरणम्' इति,—तन्न; 'जपो होमश्च' इति वक्ष्यमाणैक-

१—'उद्यापनमथारम्भं' इति पाठः । २—'तत्र पूर्वविद्धतिथिवत्पूर्वविद्ध एव योगो ग्राह्यः; नतु नक्षत्रवदस्त्रमयव्याप्तो निशीथव्याप्तो वा, दानव्रतयोरौदयिकः, श्राद्धे त्वापराद्धिको ग्राह्यः । ३—प्रथमघटिकापञ्चमपरं हरिद्युः' इति पाठः । ४—'दिनभद्रा नाम तिथेः पूर्वार्धभद्रा, रात्रिभद्रा तु तिथेरुत्तरार्धभद्रेति ज्ञेयम् । ५—'दिनमध्यभाक्' इत्यनेन दिनार्धोत्तरं समाप्त्यां तिथौ व्रतारम्भसमाप्ती कार्ये ।

वाक्यत्वेनास्य काम्यव्रतसमाप्तिपरत्वात् । तत्त्वं तु साप्तदश्यस्य पशुमित्रविन्दादिप्रकरण-
स्थेनेव तत्तद्गतविशेषहोमविधिमिरस्योपसंहार इति । विष्णुधर्मै—‘तैजप्यजपनध्याने तत्कथा-
श्रवणादिकम् । तदर्चनं च तन्नामकीर्तनश्रवणादयः ॥ उपवासकृतामेते गुणाः प्रोक्ता
मनीषिभिः ॥’ कौर्मै—‘बहिर्ग्रामान्त्यजान् सूतिं पतितं च रजस्वलाम् । न स्पृशेन्नाभिधाषेत
नेक्षेत व्रतवासरे ॥’ पृथ्वीचन्द्रोदये अग्निपुराणे—‘स्नात्वा व्रतवता सर्वव्रतेषु व्रत-
मूर्तयः । पूज्याः सुवर्णमय्याद्याः शक्त्या वै भूमिशाधिना । जपो होमश्च सामान्यं व्रतान्ते
दानमेव च ॥ चतुर्विंशद्वादश वा पञ्च वा त्रय एव वा । विप्रौ भोज्या यथाशक्ति तेभ्यो
दद्याच्च दक्षिणाम् ॥’ अत्र ‘विप्रा’ इति पुंलिङ्गनिर्देशात् पुमांस एव भोज्याः, न तु स्त्रियः ।
एवं सहस्रभोजनादावपि विरूपैकशेषस्य प्रमाणान्तरं विनाऽयुक्तत्वात् । अत एव ‘द्वयो-
र्यजमानयोः प्रतिपदं कुर्यात्, बहुभ्यो यजमानेभ्यः’ इत्यादौ विरूपैकशेषायोगात् पत्न्य-
भिप्रायं द्वित्वं बहुत्वं वा न संभवति’ इत्युक्तमाचार्यैः पार्थसारथिना च । एतेनैकस्य
ब्राह्मणस्यावृत्त्या भोजनं परास्तम् । बहुत्वस्यैकपदश्रुत्या ब्राह्मणान्वितत्वेन भोजनान्वया-
भावादित्यन्यत्र विस्तरः । ‘शूद्रस्य तु प्रतिष्ठादिवद्विप्रद्वारा व्याहृतिहोमः’ इति
वर्धमानः । व्रतमूर्तयः=व्रतदेवताप्रतिमाः । प्रतिमास्वरूपं च मदनरत्ने भविष्ये—

प्रतिमास्व-
रूपनिर्णयः ।

‘अनुक्तद्रव्यतत्संख्या देवताप्रतिमा नृप । सौवर्णी राजती ताम्री वृक्षजा
मार्तिकी तथा ॥ चित्रजा पिष्टलेखोत्था निजवित्तानुरूपतः । आ माषात्
पलपर्यन्तं कर्तव्या शाठ्यवर्जितैः ॥’ तत्रैव ब्राह्मे—‘आज्यं द्रव्यमनादेशे जुहोतिषु विधी-
यते । मन्त्रस्य देवतायाश्च प्रजापतिरिति स्थितिः ॥’ मन्त्रानुक्तौ समस्तव्याहृतिरूपो मन्त्रः,
प्रजापतिश्च देवतेति कल्पतरुः । वर्धमानधृतदेवीपुराणे—‘होमो ग्रहादिपूजायां
शतमष्टाधिकं भवेत् । अष्टाविंशतिरष्टौ वा यथाप्राप्ति विधीयते ॥’ मदनरत्ने—‘अनुक्त-
संख्या यत्र स्याच्छतमष्टोत्तरं स्मृतम् ।’ वर्धमानधृतवृद्धशातातपः—‘उपवासं द्विजः
कृत्वा ततो ब्राह्मणभोजनम् । कुर्यात्तेनास्य सगुण उपवासोऽभिजायते ॥’

व्रतोद्यापनानुक्तौ तु पृथ्वीचन्द्रोदये नन्दिपुराणे—‘कुर्यादुद्यापनं तस्य समाप्तौ
यदुदीरितम् । उद्यापनं विना यत्तु तद्व्रतं निष्फलं भवेत् ॥ यदि चोद्यापनं नोक्तं व्रतानु-
गुणतश्चरेत् । वित्तानुसारतो दद्यादनुक्तोद्यापने व्रते ॥ गाश्चैव काञ्चनं दद्याद्भ्रतस्य परि-
पूर्तये ॥’ अशक्तौ तु नारदीये—‘सर्वेषामप्यलाभे तु यथोक्तकरणं विना । विप्रवाक्यं स्मृतं

१—साप्तदश्यस्य=साप्तदशसामिधेनी— इति वाक्यस्य पशुयागे मित्रविन्दाख्यदर्शपूर्णमासेष्टिविकृतौ च
तत्प्रकरणस्थाग्निसमिधनीयसप्तदशर्चा यथोपसंहारः=संकोचो भवति तथैतद्भ्रतेऽपि । २—‘तैजप्यजपनं
ध्यानं’ इति पाठः । ३—‘एव च’ इति पाठान्तरम् । ४—अत्र ‘विप्राः पूज्याः’ इति पाठः । ५—‘विरु-
पैकदेशस्य’ इति प्राचीनपुस्तके पाठान्तरम् । परं च तन्न युक्तम्; एतद्वाक्यस्य समासविषयपरत्वात् ।
तथा चैकशेषसमासप्रकरणे पाणिनीये—‘सरूपाणामेकशेष-’ (१।२।६४) इत्युक्तत्वात् विरूपैकशेष-
स्यायुक्तत्वमित्यभिप्रायः । ६—प्रतिपदं=शलाक्यकञ्जु भाषां कुर्यात् ।

शुद्धं व्रतस्य परिपूर्तये ॥ वृथा विप्रवचो यस्तु गृह्णाति मनुजः शुभम् । अदत्त्वा दक्षिणां पापः स याति नरकं ध्रुवम् ॥' भारते—'वेदोपनिषदे चैव सर्वकर्मसु दक्षिणा । सर्वत्र तु मयोद्दिष्ट भूमिर्गोवोऽथ काञ्चनम् ॥' बैजवापः—'शिवनेत्रोद्भवं यस्माद्रजतं पितृ-वल्लभम् । अमङ्गलं तद्यत्नेन देवकार्येषु वर्जयेत् ॥' टोडरानन्दे देवीपुराणे—'व्रते च तीर्थेऽध्ययने श्राद्धेऽपि च विशेषतः । परान्नभोजनाद्देवि यस्यान्नं तस्य तत्फलम् ॥' पृथ्वी-चन्द्रोदयेऽग्निपुराणे—'नित्यस्नायी मिताहारो गुरुदेवद्विजार्चकः । क्षारं 'क्षौद्रं च लवणं मधु मांसानि वर्जयेत् ॥' क्षारास्तु तत्रैवोक्ताः—'तिलमुद्रादृते शिम्ब्यं सस्ये गोधूम-क्षारा हविः कोद्रवौ । धान्यकं देवधान्यं च शमीधान्यं तथैक्षवम् ॥ स्विन्नधान्यं तथा प्यगणश्च । पण्यं मूलं क्षारगणः स्मृतः ॥' गोधूमानां तु तत्रैव प्रतिप्रसवः—'त्रीहि-षष्टिकमुद्राश्च कलायाः सतिलं पयः । श्यामाकाश्चैव नीवारा गोधूमाद्या व्रते हिताः ॥ कूष्मा-ण्डालाबुवार्ताकपालङ्गीज्योत्स्निकास्यजेत् । चैरुभैक्षं सक्तुकणाः शाकं दधि घृतं मधु । श्यामाकाः शालिनीवारा यावकं मूलतण्डुलम् ॥ हविष्यव्रतनक्तादावग्निकार्यादिके हितम् । मधु मांसं विहायान्यद्रते वा हितमीरितम् ॥' इति । शमीधान्यं=माषादि, पालङ्गी=मध्य-देशे 'पोई' इति प्रसिद्धा । ज्योत्स्निका=पटोलिका, (कोशातकी) । मिताक्षरायां गौतमः—'चैरु-भैक्ष-सक्तुकण-यावक-शाक-पयो-दधि-घृत-मूल-फलोदकानि हवींष्युत्तरोत्तरं प्रशस्तानि । पयो दधि घृतं च गव्यम्' इति । अन्ये च विशेषा एकादशीचातुर्मास्यादिप्रकरणे वक्ष्यन्ते । गृहीतव्रतत्यागे तु मदनरत्ने छागलेयः—'पूर्वं व्रतं गृहीत्वा यो नाचरेत्काम-मोहितः । जीवन् भवति चाण्डालो, मृतः श्वा चाभिजायते ॥' तत्र प्रायश्चित्तमुक्तं पृथ्वी-चन्द्रोदये अग्नि-गरुडपुराणयोः—'क्रोधात्प्रमादालोभाद्वा व्रतभङ्गो भवेद्यदि । दिन-त्रयं न भुञ्जीत मुण्डनं शिरसोऽथवा ॥' इति प्रायश्चित्ताम्नानादतिक्रान्तव्रतानुष्ठानं नास्तीति गम्यते । यत्तु—'प्रायश्चित्तं ततः कृत्वा पुनरेव व्रती भवेत् ॥' इति वचनादतिक्रा-न्तमपि व्रतं कार्यमेवेति शूलपाणिः । तन्मध्ये व्रतलोपे शेषसत्त्वे ज्ञेयम् ।—एतच्च शक्त-विषयम् ॥

अशक्तौ तु कालहेमाद्रौ पुराणान्तरे—'उपवासासमर्थश्चेदेकं विप्रं तु भोज-येत् । तावद्धनादि वा दद्याद्भुक्तश्चेद् द्विगुणं तथा ॥' भुक्तः=कृतभोजनः । ब्राह्मणभोजनं विनेति शेषः । 'सहस्रसंमितां देवीं जपेद्वा प्राणसंयमान् । कुर्याद्वा दशसंख्याकान् यथाश-क्त्यातुरो नरः ॥' इति । शुद्धितत्त्वे मात्स्ये—'उपवासेष्वशक्तानां नक्तं भोजन-

१—क्षौद्रं=मधु, मध्विति दोषाधिक्यार्थम्, मद्यादिनिषेधस्य सर्वदा सिद्धत्वात्, उन्मादकसामान्यं वा तदर्थः, अनुज्ञातमथानामपि व्रताङ्गो निषेध इति वा इत्यभिप्रायः । 'क्षारं क्षौरं च लवणं मधु मांसानि वर्जयेत्' इति काविल्कः पाठः । २—'चरुः-हुतशेषः पुरोडाशादेरुपलक्षणम्' इत्याशयः । 'चतुर्भैक्ष-' इति पाठः कश्चित् ।

मिष्यते ।' मदनरत्ने वायवीये—'द्रव्यदातोपवासस्य फलं प्राप्नोत्यसंशयम् ।' तथा-
ऽपरार्के देवलः—'ब्रह्मचर्यं तथा शौचं सत्यमामिषवर्जनम् । व्रतेष्वेतानि चत्वारि वरिष्ठा-
नीति निश्चयः ॥' मात्स्ये—'तस्मात्कृतोपवासेन स्नानमभ्यङ्गपूर्वकम् । वर्जनीयं प्रयत्नेन
रूपघ्नं तत्परं नृप ॥' अन्ये च नियमास्तत्र तत्रान्वेषणीयाः ॥

अथ स्त्रीव्रतेषु विशेष उच्यते । तत्र हेमाद्रौ व्रतकाण्डे गारुडे—'गन्धालं-
कारताम्बूलपुष्पमालानुलेपनम् । उपवासे न दुष्यन्ति दन्तधावनमस्ननम् ॥' इति ।—इदं
च सभर्तृकोपवासविषयम्; 'अस्ननं च सुताम्बूलं कुङ्कुमं रक्तवाससी । धारयेत्सोपवा-
सापि अवैधव्यकरं यतः ॥ विधवा यतिमार्गेण, कुमारी वा यदृच्छया ॥' इति तत्रैव
भविष्योक्तेः । तथा विष्णुधर्मे—'सर्वेषु तूपवासेषु पुमान्वाऽथ सुवासिनी । धारयेद्रक्त-
वस्त्राणि कुसुमानि सितानि च ॥ विधवा शुक्लवसनमेकमेव हि धारयेत् ॥' मनु-
रपि—
'पुष्पालंकारवस्त्राणि गन्धधूपानुलेपनम् । उपवासे न दुष्यन्ति दन्तधावनमस्ननम् ॥'
मदनरत्ने व्यासः—'दन्तधावनपुष्पादि व्रतेऽप्यस्या न दुष्यति ।' इति । यद्यपीदं सर्वो-
पवासविषयं प्रतीयते, तथापि शिष्टाचारात्सौभाग्याद्यर्थं क्रियमाणनवरात्रिरात्राद्युपवास-
विषयमेव, न त्वेकादश्यादिविषयम् । 'असकृज्जलपानाच्च सकृत्ताम्बूलचर्वणात् । उपवासः
प्रणश्येत दिवास्वापाच्च मैथुनात् ॥' इत्यपरार्के देवलेन तन्निषेधात् । न चास्य पुंविषय-
त्वेन सावकाशत्वात् स्त्रीणां ताम्बूलादि प्राप्नोतीति वाच्यम्; ताम्बूलादिप्रापकस्यैवै-
कादशीतरविषयत्वेन वैपरीत्यस्यापि सुवचत्वात् । यत्तु हरिवंशे—'अस्ननं रोचनं चैव
गन्धान्सुमनसस्तथा । व्रते चैवोपवासे च नित्यमेव विवर्जयेत् ॥ शिरसोऽभ्यस्ननं सौम्ये
नैवमेतत्प्रशस्यते । न पादयोर्न गात्रस्य स्नेहेनेति स्थितिः स्मृता ॥' इति,—तत्रैवोक्त-
पुण्यकव्रतविषयं, न तु सर्वत्र; पूर्वोक्तविरोधादिति मदनरत्ने उक्तम् । तत्रैव—
'अश्रुप्रपातो रोषश्च कलहस्य कृतिस्तथा ॥ उपवासाद्द्रताद्वापि सद्यो भ्रंशयति स्त्रियम् ॥'
स्त्रियमित्युपलक्षणम् । मदनरत्ने शिवधर्मे—'दानं व्रतानि नियमा ज्ञानं ध्यानं हुतं जपः ।
यत्नेनापि कृतं सर्वं क्रोधितस्य वृथा भवेत् ॥'

सूतकादौ अथ सूतकादौ निर्णयः—तत्र शावसूत्याशौचयोः सर्वस्मार्तकर्मनिवृत्ति-
निर्णयः । निबन्धेषु स्पष्टैव । गौडास्तु क्षताशौचादावपि तामाहुः—'जानूर्ध्वं क्षतजे जाते
नित्यकर्म न चाचरेत् । नैमित्तिकं च तदधः स्रवद्रक्तो न चाचरेत् ॥ लोतैके च समुत्पन्ने

१—ब्रह्मचर्यं स्त्रीसङ्गादिराहित्यम् । यथा—'स्मरणं कीर्तनं केलिः प्रेक्षणं गुह्यभाषणम् । संकल्पोऽप्यवसा-
यश्च क्रियानिवृत्तिरेव च ॥ एतन्मैथुनमष्टाङ्गं प्रवदन्ति मनीषिणः ।' इति । तस्मादेतत्सर्वं वर्जनीयमेव ।
अन्यथा—'स्त्रीणां तु प्रेक्षणात्स्पर्शात्ताभिः संकथनादपि । विपद्यते ब्रह्मचर्यं स्वदारेष्वृत्तुसंगमात् ॥' इति
ब्रह्मचर्यभङ्गापत्तिः । २—'आमिषं इतिपानीयं गीवर्जं क्षीरमामिषम् । मसूरमामिषं सत्ये फले जम्बीरमा-
मिषम् ॥ आमिषं शुक्तिकाचूर्णमारनालं तथामिषम् ।' इति स्मृत्युदितं श्रेयम् । ३—छृतासंपर्कजन्यस्फोटादौ ।

स्वरकर्मणि मैथुने । धूमोद्गारे तथा वान्तौ नित्यकर्मणि संत्यजेत् ॥ द्रव्ये भुक्ते त्वजीर्णे च नैव भुक्त्वापि किञ्चन । कर्म कुर्यान्नरो नित्यं सूतके मृतके तथा ॥' इति कालिका-पुराणात् । वस्तुतस्तु पूर्वं देवीपूजोपक्रमात्तन्मात्रविषयत्वमस्येति युक्तं प्रतीमः । तथा हि हेमाद्रौ पाद्वे—'गर्भिणी सूतिकादिश्च कुमारी वाऽथ रोगिणी । यदाऽशुद्धा तदाऽन्येन कारयेत् प्रयता स्वयम् ॥' इति । पुंसोऽप्येष विधिः; लिङ्गस्याविवक्षितत्वात् । तेन 'यस्मिन्व्रते यत्पूजायुक्तं तदन्येन कारयेत्, शारीरनियमान्स्वयं कुर्यात्' इति हेमाद्रिव्याचख्यौ । 'न व्रतिनां व्रते' इति विष्णुक्तेश्च । आरम्भस्तु न भवत्येव । तदाह शुद्धितत्त्वे विष्णुः—'बहुकालिकसंकल्पो गृहीतश्च पुरा यदि । सूतके मृतके चैव व्रतं तन्नैव दुष्यति ॥' एतत्काम्यव्रतपरम् । नित्यं त्वनारब्धमपि कार्यमिति गौडाः । मदनरत्ने—'पूर्वसंकल्पितं यच्च व्रतं सुनियतव्रतैः । तत्कर्तव्यं नैः शुद्धं दानार्चनविवर्जितम् ॥' माधवीये कौर्मे—'काम्योपवासे प्रक्रान्ते त्वन्तरा मृतसूतके । तत्र काम्यव्रतं कुर्याद्दानार्चनविवर्जितम् ॥' इति । एतेन साङ्गेऽधिकाराद्ब्रताङ्गदेवपूजादि कार्यमिति वर्धमानोक्तिः परास्ता । प्रारब्धं पूजादि कार्यमेव । नवरात्रे तु तत्रैव विशेषं वक्ष्यामः । एवं रजस्वलापि । यत्तु सत्यव्रतः—'प्रारब्धदीर्घतपसां नारीणां यद्रजो भवेत् । न तत्रापि व्रतस्य स्यादुपरोधः कदाचन ॥' इति,—तत् प्रतिनिधिना कारयेदित्येतत्परम् । तदुक्तं मदनरत्ने मात्स्ये—'अन्तरा तु रजोयोगे पूजामन्येन कारयेत् ।' इति ॥

प्रतिनिधयश्च निर्णयामृते पैठीनसिः—'भार्या पत्युर्व्रतं कुर्याद्भार्यायाश्च पतिव्रतम् । असामर्थ्ये परस्ताभ्यां व्रतभङ्गो न जायते ॥' स्कान्देऽपि—'पुत्रं वा विनयोपेतं भगिनीं भ्रातरं तथा । एषामभाव एवान्यं ब्राह्मणं वा नियोजयेत् ॥' काल्यायनः—'पितृमातृभ्रातृपतिगुर्वर्थे च विशेषतः । उपवासं प्रकुर्वाणः पुण्यं शतगुणं लभेत् ॥ मातामहादीनुद्दिश्य एकादश्यामुपोषणे । कृते ते तु फलं विप्राः समग्रं समवाप्नुयुः ॥' मदनरत्ने प्रभासखण्डे—'भर्ता पुत्रः पुरोधश्च भ्राता पत्नी सखापि च । यात्रायां धर्मकार्येषु जायन्ते प्रतिहस्तकाः । एभिः कृतं महादेवि स्वयमेव कृतं भवेत् ॥' तत्रैव वायवीये—'स्वयं कर्तुमशक्तश्चेत्कारयीत पुरोधसा ।'—इदं च सर्ववर्णसाधारणम्; अविशेषात् । यत्तु कश्चिदाह—'शूद्रस्य ब्राह्मणादिरेव प्रतिनिधिर्युक्तो न शूद्रः । 'जपस्तपस्तीर्थसेवा प्रब्रज्या मन्त्रसाधनम् । विप्रैः संपादितं यस्य संपन्नं तस्य तत्फलम् ॥' इति मरीचिवचनात्' इति,—तत्तुच्छम् । प्रब्रज्यादीनां शूद्रेऽसंभवात्, 'विशैये प्रायदर्शनात्' इति न्यायेनास्य ब्राह्मणादिगोचरत्वात् । यदापि—'उपवासो व्रतं होमस्तीर्थस्नानजपादि-

१—'कर्यचन' इति पाठः । २—'यत्तु कश्चिन्महोक्ष आह' इति पाठो बहुत्र । ३—'विशये प्रायदर्शनात्' (जै. सू. २।३।६।१६) इति सूत्रम्; विशये=यागविधिः संस्कारविधिवेति संशये—संस्कारविधिः, न यागविधिः, प्रायदर्शनात्=दोहनादिसंस्कारमध्यपाठात् इति उदाशयः ।

कम् ।' इति पूर्वार्धस्तदापि स एव दोषः । 'स्त्रीशूद्रपतनानि षट्' इति मानवीये जपनिषेधात् । वस्तुतस्तु संपूर्णतावाचनमात्रमत्रोच्यत इति प्रतिनिधेः का वार्तेत्य-
 भत्र लम् । अत्र विशेषमाह त्रिकाण्डमण्डनः—'काम्ये प्रतिनिधिर्नास्ति विशेषः । नित्ये नैमित्तिके च सः । काम्येऽप्युपक्रमादूर्ध्वं केचित्प्रतिनिधिं विदुः ॥ न स्यात्प्रतिनिधिर्मन्त्रस्वामिदेवाग्निकर्मसु । स देशकालयोर्नास्ति नारणेरग्निरिव सा ॥ नापि प्रतिनिधातव्यं निषिद्धं वस्तु कुत्रचित् ॥' हिरण्यकेशिसूत्रेऽपि—'न स्वामित्वस्य भार्यायाः पुत्रस्य देशस्य कालस्याग्नेर्देवतायाः कर्मणः शब्दस्य च प्रतिनिधिर्विद्यते' इति ॥

अथ व्रतादिसन्निपाते निर्णयः । तत्र तिथिद्वयसन्निपाते तत्रोक्तं दानहोमादि क्रमेणानुष्ठेयम्; अविरोधात् । इदं पूर्वार्धेष्वेव । एकमध्येऽन्यकाम्यकर्मारम्भस्तु न भवत्येव गुणफलादृते; 'यस्य यज्ञे प्रततेऽन्तरा यज्ञस्तायते तं यज्ञं निर्ऋतिर्गृह्णाति' इति राणकधृतश्रुतेः । यज्ञः=व्रतादिकर्ममात्रम्; अनङ्गेन व्यवधानदोषस्य सर्वत्र साम्यात् । शिष्टास्तु माघकार्तिकस्नानादिमध्ये लक्ष्महोम-तुला-भारतश्रवणाद्याचरन्ति, तन्नित्यमध्येऽस्तु, काम्यमध्ये तु चिन्त्यम् । यत्र तु नक्तैकभक्तादौ विरोधस्तत्र प्राथम्यादेकभक्तं कार्यम् । नक्तं तु परेद्युस्तत्तियौ गौणकाले कार्यम् । समकालीनविरुद्धव्रतादौ तु 'एकं स्वयं कृत्वाऽन्यद्भार्यादिना कारयेत्' इति माधवः । यत्र तु शिवरात्र्यादौ तिथिमध्ये पारणयाऽङ्घ्रिभोजनं प्राप्तम्, 'भूताष्टम्योर्दिवा भुक्त्वा रात्रौ भुक्त्वा च पर्वणि । एकादश्यामहोरात्रं भुक्त्वा चान्द्रायणं चरेत् ॥' इति तन्निषेधश्च, तत्र पारणया वैधत्वाद्दिवैव भोजनम् । निषेधस्तु रागप्राप्तभोजनविषयः । एवमष्टम्यादिनक्तव्रते संक्रान्त्यादौ रवौ संकष्टचतुर्थ्यां च रात्रौ भोजनम् । यत्र त्वष्टम्यादौ दिवा भुजिनिषेधः, संक्रमे च रात्राविति निषेधद्वयं तत्रोपवास एव कार्यः । यद्यपि पुत्रिण उपवासोऽपि निषिद्धस्तथापि—'उपवासनिषेधे तु भक्ष्यं किञ्चित्प्रकल्पयेत् ।' इति वचनात्किञ्चिद्भक्षयित्वोपवासः कार्यः । चान्द्रायणमध्ये एकादश्यादौ तु ग्राससंख्यानियमेन भोजनं कार्यमेव; चान्द्रायणस्य काम्यत्वेन नित्यबाधकत्वात्, अबाधेन गत्यसंभवाच्च । एकादश्यामेकान्तरोपवासादिपारणायां जलपारणां कृत्वोपवसेत् । 'आपो वा अशितमनशितं च' इति श्रुतेः । एवं द्वादश्यां मासोपवासश्राद्धप्रदोषादिषु ज्ञेयम् । एवं काम्यनैमित्तिकनित्यत्वादिकृतं बलाबलं स्वयमूह्यमिति दिक् ॥

इति कमलाकरभट्टकृते निर्णयसिन्धौ व्रतपरिभाषा समाप्ता ॥

१—'जपस्तपस्तीर्थयात्रा प्रव्रज्या मन्त्रसाधनम् । देवताराधनं चेति स्त्रीशूद्रपतनानि षट्' इति सेय-
 सुक्तिः । २—अस्याग्ने "—'ब्राह्मणो हीनवर्णस्य यः कुर्यात् कर्म किञ्चन । स तां जातिमवाप्नोति इह
 लोके परत्र च ॥' इति कालहेमाद्रौ मरीचिनिषेधाच्च ।" इत्यधिकः पाठः क्वचित् । ३—मन्त्रजोष्यर्थः ।

अथ प्रतिपदादिनिर्णयः ॥ शुक्ला प्रतिपदपराह्वय्यापित्वे पूर्वा ग्राह्या; युग्मवा-
 प्रतिपदादि- क्यात् । 'प्रतिपत् संमुखी कार्या या भवेदापराह्विकी ।' इति स्कान्दोक्तेः ।
 तिधिनिरणयः । शुक्ला स्यात्प्रतिपत्तिथिः प्रथमतश्चेत्साऽपराह्वे भवेत्' इति दीपिकोक्ते-
 श्च । अपराह्वश्च पञ्चधा भक्ते दिने चतुर्थो भागः । तदभावे सायाह्वय्यापिनी ग्राह्या;
 'तदभावे तु सायाह्वय्यापिनी परिगृह्यताम् ।' इति माधवोक्तेः । कृष्णा तु परा;
 'कृष्णा तूत्तरतोऽखिला' इति दीपिकोक्तेः । कृष्णापि पूर्वैवेत्यनन्तभट्टाः । सर्व-
 तिथिषु वर्ज्यान्युक्तानि मुहूर्तदीपिकायाम्—'कूष्माण्डं बृहतीफलानि लवणं वर्ज्यं
 तिलाम्लं तथा तैलं चामलकं दिवं प्रवसता शीर्षं कपालाञ्चकम् । निष्पावांश्च मसूरिकान्
 फलमथो वृन्ताकसंज्ञं मधु द्यूतं स्त्रीगमनं क्रमात्प्रतिपदादिष्वेवमा षोडश ॥' शीर्षं=नारि-
 केलम्, कपालं=अलाबु, अत्रं=पटोलकम् । भूपालः—'कूष्माण्डं बृहतीं क्षारं मूलकं
 पनसं फलम् । धात्री शिरः कपालात्रं नखचर्मतिलानि च ॥ क्षुरकर्माङ्गनासेवां प्रतिपत्प्रभृति
 त्यजेत् ॥' नखं=शिम्बी, चर्म=मसूरिका ॥

'द्वितीया तु कृष्णा पूर्वा, शुक्लोत्तरा' इति हेमाद्रिः । 'कृष्णा द्वितीयाऽऽदिमा ।
 पूर्वाह्वे यदि सा सिता तु परतः सर्वा' इति दीपिकोक्तेः । माधवानन्तभट्टमते तु
 सर्वापि द्वितीया परा । तथा च माधवः—'पूर्वेद्युरसती प्रातः परेद्युस्त्रिमुहूर्तगा । सा
 द्वितीया परोपोष्या पूर्वविद्धा ततोऽन्यथा ॥' इति ॥

तृतीया तु सर्वमते रम्भाव्यतिरिक्ता परैव । तेन युग्मवाक्यं रम्भाव्रतविषयम्;
 'रम्भाख्यां वर्जयित्वा तु तृतीयां द्विजसत्तम । अन्येषु सर्वकार्येषु गणयुक्ता प्रशस्यते ॥'
 इति ब्रह्मवैवर्तात् । गौरीव्रते तु विशेषमाह माधवः—'मुहूर्तमात्रसत्त्वेऽपि दिने
 गौरीव्रतं परे । शुद्धाधिकायामप्येवं गणयोगप्रशंसनात् ॥' इति ॥

चतुर्थ्यपि सर्वमते गणेशव्रतातिरिक्ता परैव; युग्मवाक्यात् । 'एकादशी तथा षष्ठी
 अमावास्या चतुर्थिका । उपोष्याः परसंयुक्ताः पराः पूर्वेण संयुताः ॥' इति माधवीये
 वृद्धवसिष्ठोक्तेश्च । 'नागचतुर्थी तु मध्याह्नव्यापिनी पञ्चमीयुता च ग्राह्या' इति
 निर्णयामृते माधवीये चोक्तम् । 'युगं मध्यंदिने यत्र तत्रोपोष्य फणीश्वरान् ।
 क्षीरेणाप्याय्य पञ्चम्यां पूजयेत्प्रयतो नरः ॥ विषाणि तत्र नश्यन्ति न तान् हिंसन्ति
 पन्नगाः ॥' इति माधवीये देवलोक्तेः । युगं=चतुर्थी । पूर्वत्र मध्याह्नव्याप्तौ पूर्वा,
 अन्यपक्षेषु परैव; पञ्चम्यां पूजोक्तेः । गणेशव्रते तु तृतीयायुतैव चतुर्थी । 'चतुर्थी तु
 तृतीयायां महापुण्यफलप्रदा । कर्तव्या व्रतिभिर्वत्स गणनाथसुतोषिणी ॥' इति हेमाद्रौ

१—क्षाराः पूर्व 'तिलमुद्गाहते शैस्त्र्यं' इत्यादि (१९ पृष्ठे ७ पंक्तौ) उक्ताः । २—तथा चोक्तम्—'एका-
 दशवृत्ती षष्ठी पूर्णमासी चतुर्वशी । अमावास्या तृतीया च ता उपोष्याः परान्विताः ॥' इति ।

ब्रह्मवैवर्तात् । माधवीये तु गणेशव्रते मध्याह्नव्यापिनी मुख्या । 'चतुर्थी' गण-
नाथस्य मातृविद्धा प्रशस्यते । मध्याह्नव्यापिनी चेतस्यात्परतश्चेत्परेऽहनि ॥' इति बृहस्पति-
वचनात् । 'प्रातः शुक्लतिलैः स्नात्वा मध्याह्ने पूजयेष्टुप ।' इति तत्कल्पेऽभिधा-
नाच्च । तेन 'परदिने तत्त्वे परा, अन्यथा पूर्वा' इत्युक्तम् । वस्तुतस्तु यत्र भाद्रशुक्ल-
चतुर्थ्यादौ गणेशव्रतविशेषे मध्याह्नपूजोक्ता तद्विषयाण्येव प्रागुक्तवचनानि, न तु सार्वत्रि-
काणि; संकष्टचतुर्थ्यादौ बहूनां कर्मकालानां बाधापत्तेः । तेन सर्वत्र गणेशव्रते पूर्वैवेति
संकष्टी- सिद्धम् । संकष्टचतुर्थी तु चन्द्रोदयव्यापिनी ग्राह्या । दिनद्वये तत्त्वे
निर्णयः । मातृयोगस्य सत्त्वात्पूर्वेति केचित् । अन्ये तु दिने मुहूर्तत्रयादिरूपस्य
तृतीयायोगस्याभावात् परदिने माधवोक्तमध्याह्नव्याप्तिसत्त्वात्संपूर्णत्वाच्च परेत्याचक्षते ।
दिनद्वये तदभावे तु परैव । गौरीव्रते तु पूर्वैव । 'गणेशगौरीबहुलाव्यतिरिक्ताः प्रकीर्तिताः ।
चतुर्थ्यः पञ्चमीविद्धा देवतान्तरयोगतः ॥' इति मदनरत्ने ब्रह्मवैवर्तात् ॥

पञ्चमी तु माधवमते सर्वापि पूर्वा । 'चतुर्थीसंयुता कार्या पञ्चमी परया न तु ।
दैवे कर्मणि पित्र्ये च शुक्लपक्षे तथाऽसिते ॥' इति हारीतोक्तेः । हेमाद्रिमते तु
कृष्णा पूर्वा, सिता परा; 'कृष्णा पूर्वयुता, सिता परयुता स्यात्पञ्चमी' इति दीपिकोक्तेः ।
वस्तुतस्तु हारीतोक्तिरुपवासविषया; 'प्रतिपत् पञ्चमी चैव सावित्रीभूतपूर्णिमाः । नवमी
दशमी चैव नोपोष्याः परसंयुताः ॥' इति ब्रह्मवैवर्तात् । यत्तु—'पञ्चमी तु प्रकर्तव्या
षष्ठ्या युक्ता तु नारद ॥' इत्यापस्तम्बीयं,—तत्स्कन्दव्रतपरम् । 'स्कन्दोपवासे
स्त्रीकार्या पञ्चमी परसंयुता ।' इति वाक्यशेषादिति माधवः । नागपूजाविषयमित्य-
नन्तभट्टनिर्णयामृतादयः । चमत्कारचिन्तामणौ च—'पञ्चमी नागपूजायां
कार्या षष्ठीसमन्विता । तस्यां तु तुषिता नागा इतरा सचतुर्थिका ॥' इति । तेन नाग-
पूजादौ परैव । यत्तु मदनरत्नदिवोदासीययोः श्रावणपञ्चम्यतिरिक्ता पूर्वैत्युक्तम्;
'श्रावणे पञ्चमी शुक्ला संप्रोक्ता नागपंचमी । तां परित्यज्य पञ्चम्यश्चतुर्थीसहिता हिताः ॥'
इति संग्रहोक्तेः, 'गणेशस्कन्दयोगाभ्यां क्रमान्नागः शुभाशुभः । मित्रामित्रे तयोः पत्रे
नागानामाखुबर्हिणौ ॥' इति षट्त्रिंशन्मताच्च श्रावणपञ्चम्यतिरिक्ताया नागपञ्चम्याश्च-
तुर्थीयुतत्वमुक्तं, तदुपवासादिविषयम् । पत्रे=वाहने ॥

षष्ठी सर्वमते स्कन्दव्रतातिरिक्ता परैव; युग्मवाक्यात् । 'नागविद्धा न कर्तव्या
षष्ठी चैव कदाचन ।' इति स्कान्दाच्च ।

सप्तमी पूर्वैव; युग्मवाक्यात् । 'षष्ठ्या युता सप्तमी च कर्तव्या तात सर्वदा ।' इति
स्कान्दाच्च निर्णयामृते—'षष्ठी च सप्तमी चैव वारश्चेदंशुमालिनः । योगोऽयं पद्मको
नाम सूर्यकोटिग्रहैः समः ॥'

१—दिनद्वये तदभावे पूर्वैव; मातृयुक्तत्वात् 'गणेशगौरी—' इत्यग्रिमवाक्यस्योपलक्षणमेतत् ।
२—'भरिमित्रे' इति पाठः ।

अष्टमी तु सर्वमते कृष्णा पूर्वा, सिता परा । 'व्रतमात्रेऽष्टमी कृष्णा पूर्वा, शुक्लाष्टमी परा ।' इति माधवोक्तेः । 'परयुक् शुक्लाष्टमी, पूर्वयुक् कृष्णा' इति दीपिकोक्तेश्च । शिवशक्त्युत्सवे च कृष्णाप्युत्तरा । 'पक्षद्वयेऽप्युत्तरैव शिवशक्तिमहोत्सवे ।' इति माधवोक्तेः । दिवोदासीये भविष्ये—'यदा यदा सिताष्टम्यां बुधवारो भवेत्कचित् । तदा तदा हि सा ग्राह्या एकभक्ताशने नृप ॥ संध्याकाले तथा चैत्रे प्रसुप्ते च जनार्दने । बुधाष्टमी न कर्तव्या हन्ति पुण्यं पुराकृतम् ॥' अन्त्यं पद्यं हेमाद्रौ न धृतम् ॥

नवमी तु सर्वमते पूर्वा; युग्मवाक्यात्, 'न कुर्यान्नवमीं तात दशम्या तु कदाचन ।' इति स्कान्दाच्च ॥

दशमी तु पूर्वा परा वेति हेमाद्रिः । 'कृष्णा पूर्वोत्तरा शुक्ला दशम्येवं व्यवस्थिता' । इति माधवः । वैस्तुतस्तु मुख्या नवमीयुतैव ग्राह्या । 'दशमी तु प्रकर्तव्या सदुर्गा द्विजसत्तम ।' इत्यापस्तम्बोक्तेः । यत्—'संपूर्णा दशमी कार्या पूर्वया परयाथवा ।' इत्यङ्गिरसोक्तं,—तन्नवमीयुक्तालाभे औदयिकी ग्राह्येत्वेवं ज्ञेयम् ॥

अथैकादशी । तत्रैकादश्युपवासो द्वेधा—निषेधपरिपालनात्मकः, व्रतरूपश्च । तत्राद्यः—'न शङ्घेन पिबेत्तोयं न खादेत्कूर्मसूकरौ । एकादश्यां न भुञ्जीत पक्षयोरुभयोरपि ॥' इति । कौर्मदेवलाद्युक्तेः । अग्निपुराणेऽपि—'गृहस्थो ब्रह्मचारी च आहिताग्निस्तथैव च । एकादश्यां न भुञ्जीत पक्षयोरुभयोरपि ॥' इति । न चात्र पर्युदासेन व्रतविधिः; तद्धेतुव्रतादिशब्दाभावात् । व्रतरूपस्तु ब्रह्मवैवर्ते—'प्राप्ते हरिदिने सम्यग्विधाय नियमं निशि । दशम्यामुपवासस्य प्रकुर्याद्वैष्णवव्रतम् ॥' इति ।—इदं च शिवभक्तादिभिरपि कार्यम् । 'वैष्णवो वाऽथ शैवो वा कुर्यादेकादशीव्रतम् ।' इति शिवधर्मोक्तेः । 'वैष्णवो वाऽथ शैवो वा सौरोऽप्येतत्समाचरेत् ।' इति सौरपुराणाच्च । सोऽपि द्वेधा—नित्यः, वेधस्य द्वैविध्यम् । काम्यश्च । 'उपोधैकादशीं नित्यं पक्षयोरुभयोरपि ।' इति गारुडोक्तेः । 'पक्षे पक्षे च कर्तव्यमेकादश्यामुपोषणम् ।' इति नारदोक्तेश्च नित्यता । 'यदीच्छेद्विष्णुसायुज्यं श्रियं संततिमात्मनः । एकादश्यां न भुञ्जीत पक्षयोरुभयोरपि ॥' इति कौर्मादिषु फलश्रुतेश्च काम्यता । उभयैकादशीव्रतं गृहस्थातिरिक्तानामेव नित्यम् । गृहस्थस्य तु शुक्लायामेव व्रतं नित्यं, न कृष्णायाम्; 'एकादश्यां न भुञ्जीत

१—'पुरातनम्' इति पाठः । २—अत्र 'माधवमतमेव युक्तम्, आपस्तम्बवचनं तु कृष्णपक्षपरम्' तदीजं तु 'दशमी सदुर्गा' इत्यादि सामान्यकथनं पूर्वापरबहुवचनानुकूल्यं चेति ज्ञेयम् । ३—नञ् उत्तरत्र संबन्धात् । तदुक्तम्—'प्रसज्यप्रतिषेधोऽयं क्रियया सह यत्र नञ् । पर्युदासः स विज्ञेयो यत्रोत्तरपदेन नञ् ॥' इति । तथा चात्र 'न भुञ्जीत' इत्यत्र नञो भुजिक्रियासाहित्यात्प्रसज्यप्रतिषेध एवावमिति भावः ।

पक्षयोरुभयोरपि । वनस्थयतिधर्मोऽयं, शुक्लमेव सदा गृही ॥' इति देवलोक्तेः । न चानेन निषेधपालनमेव वनस्थयतिविषये उपसंहियते, नतु व्रतमिति वाच्यम्; अस्य पर्युदासेन व्रतविधिपरत्वात् । अन्यथा पूर्वोक्ताग्निपुराणवचने निषेधपालने गृहस्थस्याधिकारोक्त्या विरोधः स्यात् । निषेधस्य निवृत्तिमात्रफलत्वेन विशेषानपेक्षणादुपसंहारायोगात्, अभावस्य धर्मत्वाभावाच्च । तस्मादनेन सर्वेषामेकादशीव्रतविधायिनां सामान्यवाक्यानां वनस्थयतिविषये उपसंहारान्न गृहस्थस्य कृष्णायां नित्यव्रतप्राप्तिः । कथं तर्हि—'संक्रान्त्यामुपवासं च कृष्णैकादशीवासरे । चन्द्रसूर्यग्रहे चैव न कुर्यात्पुत्रवान् गृही ॥' इति नारदादिवचनेषु कृष्णानिषेधः ?—प्राप्त्यभावादिति चेच्छ्रूयताम्—'शयनीबोधिनीमध्ये या कृष्णैकादशी भवेत् । सैवोपोष्या गृहस्थेन नान्या कृष्णा कदाचन ॥' इति पाद्मे गृहस्थस्य आषाढीकार्तिकीमध्यस्था या कृष्णा विहिता, सा पुत्रवतो निषिध्यते । अन्यकृष्णायां तु न विधिः; सर्वविधीनां वनस्थयतिषूपसंहारात् । न निषेधः; प्राप्त्यभावात् । शयन्यादिवाक्यं त्वपुत्रग्रहिगोचरमित्यनन्तमद्दहेमाद्भ्रादिग्रन्थाः । दीपिकापि—'असिता

वैष्णव-स्मार्तैकादश्योः
साम्यम् ।

तु शयनीबोधान्तरस्थाप्यथो न स्यात्सात्मवतोऽपि' इति । मदन-
रत्ने भविष्ये—'यथा शुक्ल तथा कृष्णा द्वादशी मे सदा प्रिया ।
शुक्ला गृहस्थैः कर्तव्या भोगसंतानवर्धिनी । मुमुक्षुभिस्तथा कृष्णा न ते तेनोपदर्शिता ॥' इति ।
निषेधपालनं काम्यव्रतं च सर्वकृष्णायां सर्वगृहिणां भवत्येव । 'पुत्रवांश्च सभार्यश्च बन्धुयु-
क्तस्तथैव च । उभयोः पक्षयोः काम्यव्रतं कुर्यात्तु वैष्णवम् ॥' इति नारदोक्तेः । एतच्च
सर्वं कालादर्शं उक्तम्—'विधवाया वनस्थस्य यतेश्चेकादशीद्वये । उपवासो गृहस्थस्य
शुक्लायामेव पुत्रिणः । भुजेनिषेधः कृष्णायां 'सिद्धिस्तस्य ततो व्रते ॥' इति । प्राच्यास्तु
वैष्णवगृहस्थानां कृष्णापि नित्या; नित्यं भक्तिसमायुक्तैर्नरैर्विष्णुपरायणैः । पक्षे पक्षे च
कर्तव्यमेकादश्यामुपोषणम् । सपुत्रश्च सभार्यश्च सजनो भक्तिसंयुतः । एकादश्यामुपव-
सेत्पक्षयोरुभयोरपि ॥' इति नारदोक्तेरित्याहुः । पुत्रशब्दश्चापत्यमात्रवचनः; नारा-
यणवृत्तौ—'पुमांस एव मे पुत्रा जायेरन्' इत्यत्रापत्यमात्रवाचित्वोक्तेः । 'जैनयद्बहुपुत्राणि'
इति लिङ्गात् । 'पौत्री मातामहस्तेन' इति मनूक्तेः । पुत्र्या अपत्यमित्यर्थे तु 'स्त्रीभ्यो
ढक्' इति पौत्रेय इत्यापत्तेः । 'पुमान् पुत्रो जायते' इति च ॥

उपवासनिषेधे विशेषो वायवीये उक्तः—'उपवासनिषेधे तु भक्ष्यं किञ्चित्
प्रकल्पयेत् । न दुष्यत्युपवासेन उपवासफलं लभेत् ॥' भक्ष्यं च तत्रैवोक्तम्—'नक्तं
हविष्यान्नमनोदनं वा फलं तिलाः क्षीरमथाम्बु चाज्यम् । यत्पञ्चगव्यं यदि वापि वायुः
प्रशस्तमत्रोत्तरमुत्तरं च ॥' इत्यलम् । तत्र दशमीवेधो द्वेषा—अरुणोदयवेधः, सूर्यो-
दयवेधश्चेति । आद्यो गारुडे—'दशमीशेषसंयुक्तो यदि स्यादरुणोदयः । नैवोपोष्यं वैष्णवेन

तद्धि नैकादशीव्रतम् ॥' इति । अरुणोदयस्वरूपं च माधवीये स्कान्दे—'उदयात्
 अरुणोदय- प्राक् चतस्रस्तु घटिका अरुणोदयः ।' इति । यदपि—'उदयात्प्राग्यदा
 निर्णयः । विप्र मुहूर्तद्वयसंयुता । संपूर्णैकादशी नाम तत्रैवोपवसेद् गृही ॥' इति
 गारुडसौरधर्मादिवचनम्; यच्च भविष्ये—'आदित्योदयवेलायाः प्राङ्मुहूर्तद्वया-
 न्विता । एकादशी तु संपूर्णा विद्वाऽन्या परिकीर्तिता ॥' इति,—तदप्युपसंहारन्यायेन दण्ड-
 चतुष्टयपरमेव । हेमाद्रावप्येवम् । यत्तु ब्रह्मवैवर्ते—'चतस्रो घटिकाः प्रातररुणोदय-
 निश्चयः । चतुष्टयविभागोऽत्र वेधादीनां किलोदितः ॥ अरुणोदयवेधः स्यात्सार्धं तु घटि-
 कात्रयम् ॥ अतिवेधो द्विघटिकः प्रभासंदर्शनाद्रवेः । महावेधोऽपि तत्रैव दृश्यतेऽर्को न
 दृश्यते । तुरीयस्तत्र विहितो योगः सूर्योदये बुधैः ॥' इति,—तदप्यवयवद्वाराऽरुणोदयवेध-
 विशेषपरमेवेति माधवीये मदनरत्ने च । अन्यस्तूदयवेधः ।

तथान्येऽपि वेधा हेमाद्रौ माधवीये च गारुडे—'उदयात् प्राक् त्रिघटिका
 अन्ये वेधाः । व्यापिन्येकादशी यदा । संदिग्धैकादशी नाम वर्ज्येयं धर्मकाङ्क्षिभिः ॥
 उदयात्प्राङ् मुहूर्तेन व्यापिन्येकादशी यदा । संयुक्तैकादशी नाम वर्ज्येयं
 धर्मवृद्धये ॥' हेमाद्रौ रात्रेऽन्योऽष्टमो भागोऽप्यरुणोदय उक्तः—'निशः प्रान्ते तु यामार्धे
 देववादित्रवादने । सारस्वतानध्ययने चारुणोदय उच्यते ॥' इति स्मृतेः । अत्रैके—
 'एषां सर्वपक्षाणां मुहूर्तद्वयेन क्रीडीकारात्, 'निशः प्रान्ते' इति वचनाच्च रात्रिमानवशात्सा-
 र्धत्रिदण्डादयोऽनेकेऽरुणोदयाः ।' तदाह हेमाद्रिः—'सार्धघटिकात्रयोक्तिरष्टाविंशतिघटी-
 मितरात्रिविषया । महत्तरास्तु रात्रीरपेक्ष्य चतस्रो घटिका इत्युक्तमिति' इत्याहुः ।
 तन्न; 'अरुणोदय'शब्दस्याऽनेकार्थत्वापत्तेः । न च मुहूर्तद्वयमर्थः; दण्डद्वयैकमुहूर्तादि-
 वेधानां तथाप्यनुपपत्तेः । नहि तेषां यामार्धत्वमरुणोदयत्वं चास्ति । मुहूर्तद्वयस्य यामा-

१—'अतिवेधादयः सर्वे ये वेधास्तिथिषु स्मृताः । सर्वेऽप्यवेधा विज्ञेया वेधः सूर्योदये मतः ॥' इति
 वचनादित्यर्थः । २—उदयात् प्राक् चतुर्दण्डस्वमरुणोदयशब्दप्रवृत्तिनिमित्तम्, अत एव काम्योपवास-
 वर्ज्यवेधवाक्ये घटिकाशब्दोपादानमित्यस्योपोद्वलकमाह—तथेत्यादि । एकादशी त्रेधा—पूर्णा, खण्डा,
 विद्धा चेति । तत्र या द्वान्निशन्मुहूर्तव्यापिनी सा पूर्णा । 'प्रतिपत्प्रभृतिः सर्वा उदयादोदयाद्रवेः । संपूर्णा
 इति विख्याता हरिवासरवर्जिता ॥' इति स्कान्दे हरिवासरपर्युदासात्; तत्र—'उदयात्प्राग् यदा विप्र मुहूर्त-
 द्वयसंयुता । संपूर्णैकादशी नाम तत्रैवोपवसेद्गृही ॥' इति गारुडात् । अत्राप्यधिकजिज्ञासायां—'आदि-
 त्योदयवेलाया आरभ्य षष्टिनाडिकाः । संपूर्णैकादशी नाम कार्या धर्मकलेप्सुभिः ॥' इति गारुडं विज्ञेयम् ।
 खण्डा चारुणोदयव्यापिन्याः परादिने न्यूनत्वे सति भवति । विद्धा त्वरुणोदयव्यास्यभाववती । 'आदि-
 त्योदयवेलायाः प्राङ् मुहूर्तद्वयान्विता । एकादशी तु संपूर्णा विद्वाऽन्या परिकीर्तिता ॥' इति भविष्यपुरा-
 णात् । संदिग्धा संयुक्ता चेति विद्धापि द्वेधा । तत्र—'पुत्रराज्यप्रसिद्धयर्थं द्वादश्यामुपवासयेत् । तत्र क्रतु-
 शतं पुण्यं त्रयोदश्यां तु पारणम् ॥' इति विहितं काम्योपवासं संदिग्ध लक्षयित्वा निषेधयति—उदया-
 दिति ।—एतच्च वाक्यद्वयं वैष्णवेतरविषयम् । तान् प्रति तस्मिन्वेधवैयर्थ्यात् । 'नैवोपोष्यं वैष्णवेन' इति
 सामान्यत एव नित्यसाधारण्येन निषिद्धत्वात्—इत्याशयः । ३—क्रीडीकारात्—एकवाक्यत्वात् ।

धंस्य च 'चतस्रो घटिकाः' इत्यनेनोपसंहाराच्च न तदर्थः । न च 'सार्धं तु घटिकात्रयम्' इत्यनेनापि तदापत्तिः शङ्का; तेन चतुर्दण्डवेधस्यैवोक्तेः । चतुर्दण्डेऽर्धघटीदशमीसत्त्वे हि वेधस्तदर्थः' द्विघटिकादौ तदयोगाच्च । यत्तु मतम्—'कियताऽरुणोदयवेध इत्यपेक्षायां सार्धघटिकात्रयनियमादरुणोदयेऽर्धघटिकातो न्यूनदशमीसत्त्वे न दोषः' इति,— तत्तुच्छम् ; द्विदण्डादावपि तदापत्तेः । 'दशमीशेषसंयुक्तो यदि स्यादरुणोदयः । नैवोपोष्यं वैष्णवेन तद्धि नैकादशीव्रतम् ॥' इति गारुडे भविष्ये च योगमात्रनिषेधात् । नारदीयेऽपि—'लववेधेऽपि विप्रेन्द्र दशम्यैकादशीं त्यजेत् । सुराया बिन्दुना स्पृष्टं गङ्गाम्भ इव निर्मलम् ॥' स्कान्देऽपि—'कलाकाष्ठादिगलैव दृश्यते दशमी विभो । एकादश्यां न कर्तव्यं व्रतं राजन्कदाचन ॥' इति । माधवोऽप्याह—'सोऽयं कलादिवेधोऽरुणोदयवेधे सूर्योदयवेधे च समानः' इति । निगमेऽपि—'सर्वप्रकारवेधोऽयमुपवासस्य दूषकः ।' इति । अत एव माधवेन—'अरुणोदयाद्यदण्डेऽल्पदशमीस्पर्शं संपृक्ता, कृत्स्नघटीयोगे संदिग्धा, मुहूर्तव्याप्तौ संयुक्ता, उदये संकीर्णा' इत्युक्त्वा 'अरुणोदयवेलायां दशमी यदि संगता । संपृक्तैकादशीं तां तु मोहिन्यै दत्तवान्प्रभुः ॥' इति गोभिलाद्युक्तेः पूर्वोक्तगारुडादेश्च सामान्यतो विशेषतश्चारुणोदयवेधो निषिद्धः । यत्तु—'अष्टमभागोऽरुणोदयः' इति हेमाद्रिणोक्तम्, यच्च 'महत्तरास्तु रात्रीः' इति,—तत्परमतं स्वयमेव दूषितम्, अन्तेऽप्युक्तम्—'वेधतारतम्यं च दोषतारतम्यादुपपद्यते' इति । दोषतारतम्यं च प्रायश्चित्ततारतम्यादवगम्यते । तच्चोक्तं हेमाद्रौ स्मृत्यन्तरे—'अज्ञानाद्यदि वा मोहात्कुर्वन्नेकादशीं नरः । दशमीशेषसंयुक्तां प्रायश्चित्तमिदं चरेत् । कृच्छ्रपादं नरश्चीर्त्वा गां च दद्यात्सवत्सकाम् । सुवर्णसार्धकं देयं तिलद्रोणसमन्वितम् ॥' विधानान्तरं तत्रैव—'ब्राह्मणान्भोजयेत्त्रिंशद्गां च दद्यात्सवत्सकाम् । धरणसार्धकं देयं तिलद्रोणमथापि वा ॥' इति । अत्र वेधतारतम्याद्व्यवस्थेति हेमाद्रिः । 'निशः प्रान्ते' इत्यपि दोषाधिक्यार्थमेव । तस्माच्चतुर्घटिकात्मक एवारुणोदय इति सिद्धम् । तेन षट्पञ्चाशदण्डानन्तरं दशमीप्रवेशेऽरुणोदयवेध उक्तो भवति । अन्योऽपि तत्रैव कण्वेनोक्तः—'उदयोपरिविद्धा तु दशम्यैकादशी यदि । दानवेभ्यः प्रीणनार्थं दत्तवान्पाकशासनः ॥' इति । स्मृत्यन्तरेऽपि—'दशम्याः प्रान्तमादाय यदोदेति दिवाकरः । तेन स्पृष्टं हरिदिनं दत्तं जम्भासुराय तत् ॥' इति ॥

वैष्णवैकादशी- तत्रारुणोदयवेधो वैष्णवविषयः; तद्वाक्येषु वैष्णवग्रहणात् । तत्स्वरूपं विषये माधवः तु माधवीये स्कान्दे—'परमापदमापन्नो हर्षे वा समुपस्थिते । नैकादशीं

१—'धरणं सुवर्णं हेम चत्वारिंशन्माषैः । तुल्या यवाभ्यां कथिताऽत्र गुञ्जा वल्लिखिगुञ्जो धरणं च तेऽष्टौ ॥ गद्याणकस्तद् द्वयमिन्द्रतुल्यैर्बलैस्तथैको घटकः प्रदिष्टः ॥' इति श्रीमद्भास्कराचार्योक्तं तु नेह प्रवर्तते; धार्मिकसंप्रदायभङ्गापत्तेः । कृच्छ्रपाद—सवत्सगोदानोभयम्, केवलमेकैकम्, त्रिंशद्ब्राह्मणभोजनेन वैकल्पिकं, तिलद्रोणसुवर्णार्धाभ्यां वा समुच्चितं तद्भूयेन वाऽधिकेन युक्तमिति चत्वारः पक्षा वेधातिवेधमहावेधयोगेषु क्रमेण योज्याः' इत्यवसेयम् ।

त्यजेद्यस्तु यस्य दीक्षास्ति वैष्णवी ॥ विष्णवर्षिताखिलाचारः स हि वैष्णव उच्यते ॥' इति । यद्यपि पित्रादेरागमदीक्षायां तन्मात्रस्य वैष्णवत्वं, नतु पुत्रादेः, तथापि स्वपारम्पर्यप्रसिद्धमेव वैष्णवत्वं स्मार्तत्वं च मन्यन्ते वृद्धाः । तत्त्वसागरे भविष्ये—'यथा शुक्ला तथा कृष्णा, यथा कृष्णा तथेतरा । तुल्ये ते मन्यते यस्तु स वै वैष्णव उच्यते ॥' केचित्तु दशम्यां नवमीवेधमपि त्यजन्ति, तत्र मूलम् सृग्यम् । उदयवेधस्तु परिशेषात् स्मार्तगोचरः । तदाह माधवः—'अरुणोदयवेधोऽत्र वेधः सूर्योदये तथा । उक्तौ द्वौ दशमीवेधौ वैष्णवस्मार्तयोः क्रमात् ॥' हेमाद्रिस्तु केषांचिदर्धरात्रेऽपि दशमीवेधमाह—'अर्धरात्रे तु केषांचिद्दशम्या वेध इष्यते । कपालवेध इत्याहुराचार्या ये हरिप्रियाः ॥ न तन्मम मतं यस्माच्चियामा रात्रिरिष्यते ॥' इति ब्रह्मवैवर्तात् । अस्यार्थः—'अनद्यतने लब्ध' इत्यत्र 'अतीताया रात्रेः पश्चिमयामद्वयमागामिन्या रात्रेः पूर्वयामद्वयं दिवसश्च सकल एषोऽद्यतनः कालः' इत्युक्तं महाभाष्ये । स एष वर्तमानः काल एकादश्यहोरात्र उपोष्यः । तन्मध्ये दशमीप्रवेशे विद्धा, सा त्याज्या । अत एव हेमाद्रौ—'दशम्याः सङ्गदोषेण अर्धरात्रात्परेण तु । वर्जयेच्चतुरो यामान्संकल्पार्चनयोः सदा ॥' इति दोष उक्तः । चतुरो यामान् दिवसस्येत्यर्थः । स्वमते तु रात्रेऽस्त्रियामत्वात् प्रहरत्रयं पूर्वशेषः । तेन चतुर्थप्रहर एव वेधो युक्तः । सोऽप्यरुणोदय एव । 'सूर्योदयं विना नैव स्नानदानादिकः क्रमः' इति मार्कण्डेयपुराणात् । 'प्रत्यूषोऽहर्मुखं कल्यम्' इति कोशादारुणोदयमारभ्य सूर्याशुप्रवृत्तेस्तत्रैव निषेधः । तेन मतभेदाद्व्यवस्थेति केचित् । कैमुतिकन्यायेनारुणोदयवेधस्यैवेयं स्तुतिरिति तु माधवः । यस्तु—'दिक्पञ्चदशभिस्तथा' इति वेधः, स उपवासातिरिक्तविषय इति माधवः । 'सर्वप्रकारवेधोऽयमुपवासस्य दूषकः । सार्धसप्तमुहूर्तस्तु योगोऽयं बाधते व्रतम् ॥' इति निगमादित्यलम् । तत्र माधवमते वैष्णवैरुणोदयविद्धा त्याज्या । यदा त्वेकादश्येव शुद्धा सती

१—'नैतन्मम मत' इति पाठान्तरम् । अयं हि टीकाग्रन्थः किञ्चिद्विपर्ययेण केनचिन्मूलमध्ये प्रक्षिप्त इति भाति । तत्र हीत्थम्—'हरिप्रिया' इति । तद्वनन्तरं—'न तन्मम मतं यस्माच्चियामा रात्रिरिष्यते । इत्यर्थम् । अयमर्थः—अतीतरात्रेः पश्चार्धेनागामिरात्रेः पूर्वार्धेन सह दिवसोऽद्यतनः । स एकादश्यामुपोष्यः । तत्र दशमीप्रवेशे विद्धा । सा त्याज्या इति । एतन्निराकरोति—न तन्मम मतमिति । श्रियामेति । 'निशा निशीथिनी रात्रिस्त्रियामा क्षणदा क्षपा ।' इति कोशात् प्रथमप्रहरार्धस्य चतुर्थप्रहरार्धस्य च दिनकर्मसंबन्धितया तदन्या कथञ्चिच्चियामा रात्री रात्रिकर्मणि ग्राह्येत्यर्थः । एवं चोपवासे दिनकर्मणि अरुणोदयमारभ्य ग्राह्या । तत्र विद्धा हेया । यस्तु कपालवेधो नामार्धरात्रवेधः स परेऽह्नि उपवासे न त्याज्यः, किंतु दिवा संकल्प एव । 'दशम्याः सङ्गदोषेण अर्धरात्रात्परेण तु । वर्जयेच्चतुरो यामान्संकल्पार्चनयोः सदा ॥' इति हेमाद्रौ वचनात् इति । ये तु रात्रेस्त्रियामत्वात्प्रहरत्रयपूर्वशेषः । तेन चतुर्थप्रहर एव वेधो युक्त इति वदन्ति, तदाशय त एव जानन्ति । अन्ये तु 'सूर्योदयं विना नैव स्नानदानादिकः क्रमः' इति वचनात् 'प्रत्यूषोऽहर्मुखं कल्यम्' इति कोशाच्चारुणोदयमारभ्य सूर्याशुप्रवृत्तेस्तत्रैव निषेध इति 'नैतन्मम मतम्' इत्यस्यार्थमाहुः । २—'दशमीशेषसंयुक्तो यदि स्यादारुणोदयः । नैवोपोष्य वैष्णवेन तद्वैकादशीव्रतम्' इति वचनात् ।

वर्धते, द्वादशी वा उभयं वा, तदा परोपोष्या । एकादशी द्वादशी वाऽधिका चेत्यज्यतां दिनम् । पूर्वं, ग्राह्यं तूत्तरं स्यादिति वैष्णवनिर्णयः ॥' इति माधवोक्तेः । स्मार्तैस्तु सूर्योदयविद्धा त्याज्या । यदा त्वेकादशी शुद्धा सती वर्धते, द्वादशी च समा न्यूना वा, तदा गृहस्थैः पूर्वा, यतिभिरुत्तरा कार्या । 'प्रथमेऽहनि संपूर्णा व्याप्याहोरात्रसंयुता । द्वादश्यां च तथा तात दृश्यते पुनरेव च ॥ पूर्वा कार्या गृहस्थैश्च यतिभिश्चोत्तरा विभो ॥' इति स्कान्दोक्तेः । वर्धमानोऽप्येवमेवाह । उभयवृद्धौ तु शुद्धा विद्धा वा सर्वेषां परैव; 'संपूर्णैकादशी यत्र प्रभाते पुनरेव सा । सर्वैरेवोत्तरा कार्या परतो द्वादशी यदि ॥' इति नारदोक्तेः । द्वादशीमात्रवृद्धौ तु शुद्धायां पूर्वैव । 'न चेदेकादशी विष्णौ द्वादशी परतः स्थिता । उपोष्यैकादशी तत्र यदीच्छेत्परमं पदम् ॥' इति नारदोक्तेः, 'द्वादशी-मात्रवृद्धौ तु शुद्धाविद्धे व्यवस्थिते । शुद्धा पूर्वोत्तरा विद्धा स्मार्तनिर्णय ईदृशः ॥' इति माधवोक्तेश्च । मदनरत्नेऽप्येवम् । यत्तु—'विद्धाप्यविद्धा विज्ञेया परतो द्वादशी न चेत् । अविद्धापि च विद्धा स्यात्परतो द्वादशी यदि ॥' इति हेमाद्रौ पाद्मवचनं,—तदेकादश्या वृद्धौ ज्ञेयम् । तदुक्तं माधवेन—'एकादशी द्वादशी चेत्युभयं वर्धते यदा । तदा पूर्वं दिनं त्याज्यं स्मार्तैर्ग्राह्यं परं दिनम् ॥' इति । विद्धैकादश्यां द्वादशीमात्रवृद्धौ च सर्वेषां परैव; तत्र चैकादशीमात्रवृद्धौ गृहिणः पूर्वा, यतेरुत्तरा । पूर्वोक्तपाद्मोक्तेः । 'एकादशी विवृद्धा चेच्छुक्ले कृष्णेऽविशेषतः । उत्तरां तु यतिः कुर्यात्, पूर्वामुपवसेद् गृही ॥' इति प्रचेतसोक्तेः । एतच्छुद्धाविद्धातुल्यमिति माधवः । 'त्रयोदश्यां न लभ्येत द्वादशी यदि किंचन । उपोष्यैकादशी तत्र दशमीमिश्रितापि च ॥' इति स्कान्दात् । 'अविद्धानि निषिद्धैश्च न लभ्यन्ते दिनानि तु । मुहूर्तैः पञ्चभिर्विद्धा ग्राह्यैवैकादशी तिथिः ॥' इत्यृष्यशृङ्गोक्तेश्च । मुहूर्तपञ्चकमरुणोदयमारभ्य ज्ञेयम्; अन्यथोत्तरेऽहि एकादश्यभावासंभवात् । यदपि हेमाद्रिणा—'शुद्धसमा शुद्धन्यूना वा अधिकद्वादशिका चेत्सर्वेषां परैव' इत्युक्तं,—तदपि वैष्णवविषयम्, स्मार्तानां तु पूर्वैरेवविरोधः ।

तत्र हेमाद्रि- हेमाद्रिमते तूच्यते । तत्र—'शुद्धा विद्धा द्वयी नन्दा, त्रेधा न्यूनसमाधिकैः । मतम् षट्प्रकारा पुनस्त्रेधा द्वादश्यूनसमाधिकैः ॥' इत्यष्टादशैकादशीभेदाः । तत्र शुद्धा-

१—अस्याग्रे—'तथा च स एव । सर्वत्रैकादशी कार्या द्वादशीमिश्रिता नरैः । प्रातर्भवतु वा मा भूयस्मान्नित्यमुपोषणम् ॥' इत्यधिकः पाठो लभ्यते । २—अष्टादशभेदाश्च स्पष्टप्रतिपत्तयेऽत्र कथ्यन्ते—शुद्धन्यूना न्यूनद्वादशिका १, शुद्धन्यूना समद्वादशिका २, शुद्धन्यूनाऽधिकद्वादशिका ३, शुद्धसमा न्यूनद्वादशिका ४, शुद्धसमा समद्वादशिका ५, शुद्धसमाऽधिकद्वादशिका ६, शुद्धाधिका न्यूनद्वादशिका ७, शुद्धाधिका समद्वादशिका ८, शुद्धाधिकाऽधिकद्वादशिका ९, इति शुद्धाभेदा नव ।—विद्धन्यूना न्यूनद्वादशिका १, विद्धन्यूना समद्वादशिका २, विद्धन्यूनाधिकद्वादशिका ३, विद्धसमा न्यूनद्वादशिका ४, विद्धसमा समद्वादशिका ५, विद्धसमाऽधिकद्वादशिका ६, विद्धाधिका न्यूनद्वादशिका ७, विद्धाधिका समद्वादशिका ८, विद्धाधिकाऽधिकद्वादशिका ९, इति विद्धाभेदा नव । संख्याष्टादश (१८) ज्ञेयाः । ३—अत्र न्यूनत्वं षष्टिघटिकाभ्य ईषदूनत्वं, साम्यं पूर्णषष्टिघटीत्वं, आधिक्यं च षष्टिघटिकाभ्योऽप्यधिकत्वमित्युच्यते ।

उधिका न्यूनद्वादशिका, शुद्धाधिका समद्वादशिका च सकामैः पूर्वा, निष्कामैरुत्तरा कार्या; 'प्रथमेऽहनि संपूर्णा' इति पूर्वोक्तस्कान्दात् । ऊनद्वादशिकायां तु विष्णुप्रीतिकामैरुपवासद्वयं कार्यम्; 'संपूर्णैकादशी यत्र प्रभाते पुनरेव सा । लुप्यते द्वादशी, तस्मिन्नुपवासः कथं भवेत् उपोष्ये द्वे तिथी तत्र विष्णुप्रीणनतत्परैः ॥' इति वृद्धवसिष्ठोक्तेः । शुद्धन्यूना शुद्धाधिका शुद्धसमा विद्धन्यूना विद्धसमा वाऽधिकद्वादशिका चेत्सर्वेषां परैवेति हेमाद्रिः । मदनरत्ने तु शुद्धाधिका परा, 'संपूर्णैकादशी यत्र' इति पूर्वोक्तेः । अन्या पूर्वा; 'शुद्धा यदा समा हीना समा हीनाधिकोत्तरा । एकादशीमुपवसेन्न शुद्धां वैष्णवीमपि ॥' इति स्कान्दात्, शुद्धा=एकादशी, उत्तरा=द्वादशी; 'न चेदेकादशी विष्णौ' इति नारदोक्तेश्च । यत्तु—'अविद्धापि च विद्धा स्यात्' इति पात्रं,—तच्छुद्धाधिकापरम् । यत्तु—'संपूर्णैकादशी त्याज्या परतो द्वादशी यदि । उपोष्या द्वादशी शुद्धा द्वादश्यामेव पारणम् ॥' इत्यादि,—तद्वैष्णवपरम् । स्मार्तानां तु पूर्वैवेत्युक्तम् । विद्धन्यूना समद्वादशिका तु मुमुक्षूणां पुत्रवतां च परा, अन्येषां पूर्वा । पुत्रवतोऽपि पूर्वैति मदनरत्ने । विद्धन्यूना न्यूनद्वादशिका च सैव सर्वैः कार्येति हेमाद्रिः । मुमुक्षूणां परा, अन्येषां पूर्वैति मदनरत्ने । विद्धसमा समद्वादशिकोऽनद्वादशिका च मुमुक्षुभिः परा, अन्यैः पूर्वा कार्या; 'दशमीमिश्रिता पूर्वा द्वादशी यदि लुप्यते । शुद्धैव द्वादशी राजन्नुपोष्या मोक्षकाङ्क्षिभिः ॥' इति व्यासोक्तेः । मोक्षकाङ्क्षिग्रहणादन्येषां पूर्वैव; 'सर्वत्रैकादशी कार्या द्वादशीमिश्रिता नरैः । प्रातर्भवतु वा मा वा यतो नित्यमुपोषणम् ॥' इति पाद्मोक्तेः । विद्धाधिका समद्वादशिका सर्वेषां पूर्वैव । 'पारणाहे न लभ्येत द्वादशी कलयापि चेत् । तदानीं दशमीविद्धाप्युपोष्यैकादशी तिथिः ॥' इति ऋष्यशृङ्गोक्तेश्च । माधवमते तु अत्र गृहिणां पूर्वा, यतेरुत्तरा । विद्धाधिका न्यूनद्वादशिका मोक्षपापक्षयविष्णुप्रीतिकामैः परा कार्या । गृहस्थेन तु नक्तं कार्यम्; 'एकादशी द्वादशी च रात्रिशेषे त्रयोदशी । उपवासं न कुर्वीत पुत्रपौत्रसमन्वितः ॥' इति कौर्मे दिनक्षये उपवासनिषेधात् । 'दशम्यैकादशी विद्धा द्वादशी च क्षयं गता । क्षीणा सा द्वादशी ज्ञेया नक्तं तु गृहिणः स्मृतम् ॥' इति वृद्धशातातपोक्तेश्च गृहिणः पूर्वत्रोपवासः । एकादश्याः शुद्धन्यूनत्वे शुद्धसमत्वे वा द्वादश्या न्यूनसमत्वयोरेकादश्यामुपवासः । यानि तु—'दशम्यनुगता हन्ति द्वादशं द्वादशीफलम् । धर्मापत्यधनायूंषि त्रयोदश्यां तु पारणम् ॥' इति कौर्मादीनि दशमीवेधत्रयोदशीपारणयोर्निषेधकानि,—तानि विहितभिन्नपराणि । अत्र मूलवचनानि तद्व्यवस्था चाकरे ज्ञेया । यत्तु कालहेमाद्रौ—'बहुवाक्यविरोधेन संदेहो जायते यदा । द्वादशी तु तदा ग्राह्या त्रयोदश्यां तु पारणम् ॥' इति मार्कण्डेयोक्तेः । 'संदिग्धेषु च वाक्येषु द्वादशीं समुपोषयेत् ।' तथा—'विवादिषु च सर्वेषु द्वादश्यां समुपोषणम् । पारणं च त्रयोदश्यामाज्ञेयं मामकी मुने ॥' इति पाद्मोक्तेश्च, वेधसंदेहे ज्योतिर्विदां विप्रतिपत्तौ वा परा कार्येत्युक्तम्,—तद्वैष्णवविषयमित्यलं बहुना ।

अथात्रोपयुक्तं किञ्चिदुच्यते—तत्र दशम्यामेकादशीयोगे दशमीमध्ये एव भोजनं कार्यम्; 'एकादश्यां न भुञ्जीत' इति तस्या एव निमित्तत्वात्, 'निषेधस्तु निवृत्त्यात्मा कालमात्रमपेक्षते ।' इति देवलोक्तेश्च । केचित्तु—एकादशीव्रताङ्गत्वेन पूर्वेषु-रेकभक्तविधानाद्विधिस्पृष्टे च निषेधानवकाशान्न काम्यव्रताङ्गे भोजननिषेधः प्रवर्तते, तेनैकादशीमध्येऽपि पूर्वदिने भोजनमित्याहुः ।

अत्राधिकारी माधवीये कात्यायनेनोक्तः—'अष्टवर्षाधिको मर्त्यो ह्यशीतिन्यूनवत्सरः । एकादश्यामुपवसेत्यक्षयोरुभयोरपि ॥' इति । भविष्ये—'ब्रह्मचारी च नारी च शुक्लामेव सदा गृही ।' इति । यत्तु विष्णुः—'पत्यौ जीवति या नारी उपोष्य व्रतमाचरेत् । आयुष्यं हरते भर्तुर्नरकं चैव गच्छति ॥' इति,—तद्भर्तननुज्ञाविषयमिति प्रागुक्तम् ।

उपवासासामर्थ्ये तु मार्कण्डेयकौर्मयोः—'एकभक्तेन नक्तेन तथैवायाचितेन च । उपवासेन दानेन न निर्द्वादशिको भवेत् ॥' अत्र—'एकभक्तेन यो मर्त्य उपवासव्रतं चरेत् ।' इत्येकभक्तादिषूपवासशब्दस्तद्भर्मातिदेशार्थः । तेन तत्प्रयुक्ताः सर्वे धर्माः' तत्स्थानापन्नेऽपि भवन्ति । संकल्पमन्त्रे चैकभक्तादिपदेनोहः कार्य इति मदनरत्ने । तथाऽसामर्थ्ये प्रतिनिधिना कारयेदिति प्रागुक्तम् । व्रताकरणे प्रायश्चित्तमाह माधवीये कात्यायनः—'अर्के पर्वद्वये रात्रौ चतुर्दश्यष्टमी दिवा । एकादश्यामहोरात्रं भुक्त्वा चान्द्रायणं चरेत् ॥' इति ।

अथ काम्यव्रतविधिः लघुनारदीये—'दशम्यादि महीपाल त्रिदिनं परिवर्जयेत् । गन्धताम्बूलपुष्पादि स्त्रीसंभोगं महायशाः ॥' तत्र दशम्यां विधिः कौर्मै—'कांस्यं मांसं मसूरांश्च चणकान् कोरदूषकान् । शाकं मधु परान्नं च त्यजेदुपवसन् स्त्रियम् ॥' तथा—'शाकं मांसं मसूरांश्च पुनर्भोजनमैथुने । द्यूतमत्यम्बुपानं च दशम्यां वैष्णवस्त्यजेत् ॥' मदनरत्ने नारदीये—'अक्षारलवणाः सर्वे हविष्यान्ननिषेविणः । अवनीतल्पशयनाः प्रियासंगमवर्जिताः ॥'

व्रतघ्नान्याह हेमाद्रौ देवलः—'असकृज्जलपानाच्च सकृत्ताम्बूलचर्वणात् । उपवासः प्रणश्येत दिवास्वापाच्च मैथुनात् ॥' अशक्तौ तु मदनरत्ने देवलः—'अत्यये चाम्बुपानने नोपवासः प्रणश्यति ।' अत्यये=कष्टे । विष्णुरहस्ये—'गात्राभ्यङ्गं शिरोभ्यङ्गं ताम्बूलं चानुलेपनम् । व्रतस्थो वर्जयेत्सर्वं यच्चान्यत्र निराकृतम् ॥'

एषु प्रायश्चित्तमुक्तं निर्णयामृते संग्रहे—'स्तेनर्हिसकयोः सख्यं कृत्वा स्तैन्यं च हिंसनम् । प्रायश्चित्तं व्रती कुर्याज्जपेन्नामशतत्रयम् ॥ मिथ्यावादे दिवास्वापे बहुशो-ऽम्बुनिषेवणे । अष्टाक्षरं व्रती जप्त्वा शतमष्टोत्तरं शुचिः ॥' "ॐ नमो नारायणाय"

१—अत्र 'तत्स्थानापन्नेऽपि भवन्ति' इति क्वचिन्नोपलभ्यते । २—'अक्षारलवणाः' इत्यपि पाठः । तत्र अक्षारा अलवणाश्चेति विग्रहो ज्ञेयः । ३—'मैथुन'शब्देन 'श्रवणं कीर्तनं केलिः' इत्याद्यष्टविध-मपि मैथुनं निषिद्धम् । ४—'यच्चान्यद्वररागकृत्' इत्यप्यन्यत्र पाठः । ५—अस्याग्रे 'प्रणवं पूर्वमुच्चार्य नमो नारायणः पदम् । चतुर्थ्यन्तं वदेत् पश्चान्मनुरष्टाक्षरो मतः ॥' इत्यधिकः पाठः क्वचित् ।

इत्यष्टाक्षरः । तत्रैव पैठीनसिः—‘ताम्बूलचर्वणे स्त्रीसंभोगे मांसनिषेवणे । व्रतलोपो न चेत्कुर्यात्कृष्णावद्भुजिवर्जनम् ॥’ इति । कृष्णैकादशीवद्भोजननिषेधमात्रपरिपालने तु ताम्बूलचर्वणादावपि न दोष इत्यर्थः । संभोगे ऋतुकालादन्यत्र; ‘रेतःसेकात्मसंभोगमृतेऽन्यत्र क्षयः स्मृतः ।’ इति कात्यायनोक्तेः । हेमाद्रौ वसिष्ठः—‘उपवासे तथा श्राद्धे न कुर्यादन्तधावनम् । दन्तानां काष्ठसंयोगो दहत्यासप्तमं कुलम् ॥ काष्ठग्रहणान्मृष्टोष्ठाघनिषेध इति हेमाद्रिः । विष्णुरहस्ये—‘श्राद्धोपवासदिवसे खादित्वा दन्तधावनम् । गायत्र्या शतसंपूतमम्बु प्राश्य विशुध्यति ॥’ निर्णयामृते व्यासः—‘वर्जयेत्पारणे मांसं व्रताहेऽप्यौषधं सदा ।’ इति ॥

एकादश्यां श्राद्धप्राप्तौ माधवीये कात्यायन आह—‘उपवासो यदा नित्यः श्राद्धं नैमित्तिकं भवेत् । उपवासं तदा कुर्यादाघ्राय पितृसेवितम् ॥ मातापित्रोः क्षये प्राप्ते भवेदेकादशी यदि । अभ्यर्च्य पितृदेवांश्च आजिघ्रेत्पितृसेवितम् ॥’ इति । हेमाद्र्यादिसर्वनिबन्धेष्वप्येवम् । एतेनैकादशीनिमित्तकं श्राद्धं द्वादश्यां कार्यमिति वदन्तः परास्ताः । किञ्च महालये—‘स पक्षः सकलः पूज्यः श्राद्धषोडशकं प्रति । इति श्रुतं षोडशत्वं, पौषैकादश्यां च मन्वादिश्राद्धं, क्षयाहापरिज्ञाने च तत्पक्षैकादश्यां विहितं श्राद्धं बाधितमेव स्यात् । यदपि स्मृतिचन्द्रिकास्थं पठन्ति—‘अन्नाश्रितानि पापानि तद्भोक्तुर्दातुरेव वा । मज्जन्ति पितरस्तस्य नरके शाश्वतीः समाः ॥’ इति । तस्यापि रागप्राप्तभुजिगोचरस्य वैधं श्राद्धं गोचरयतां महत्साहसमित्यलम् । योऽपि—‘अकृतश्राद्धनिचया जलपिण्डं विना कृताः ।’ इति लघुनारदीये एकादश्यां श्राद्धादिनिषेधः, स मातापितृभिन्नविषयः ; पूर्ववाक्ये तद्ग्रहणात् । श्राद्धनिचयः=श्राद्धे प्रतिग्रहः ॥

अव्रतघ्नान्याह मदनरत्ने देवलः—‘सर्वभूतमयं व्याधिः प्रमादो गुरुशासनम् । अव्रतघ्नानि पठ्यन्ते सकृदेतानि शास्त्रतः ॥’ स्कान्देऽपि—‘अष्टौ तान्यव्रतघ्नानि आपो मूलं फलं पयः । हविर्ब्राह्मणकाम्या च गुरोर्वचनमौषधम् ॥’—इदं चातिसंकटविषयम् । नारदीये—अनुकल्पो नृणां प्रोक्तः क्षीणानां वरवर्णिनि । मूलं फलं पयस्तोयमुपभोग्यं भवेच्छुभे ॥ नत्वेव भोजनं कैश्चिदेकादश्यां बुधैः स्मृतम् ॥’ इति । अस्यापवादः—‘शयने च मदुत्थाने मत्पार्श्वपरिवर्तने । नरो मूलफलाहारी हृदि शल्यं ममार्षयेत् ॥—इदं चातिसंकटविषयम् ।

एते चाविरोधिनो निर्णयाः सर्वव्रतेषु ज्ञेयाः । तत्रैकादश्यां संकल्पः—
व्रतसंकल्पः । ‘गृहीत्वौदुम्बरं पात्रं वारिपूर्णमुदम्बुखः । उपवासं तु गृह्णीयाद्यद्वा वार्येव धारयेत् ॥’ इति माधवीये वाराहोक्तेः । मन्त्रस्तु विष्णूक्तः—‘एकादश्यां निराहारः

१—दन्तधावननिषेधे तत्प्रतिनिधिरूपतया व्यासवचनमुक्तं मयूखे—‘अलाभे दन्तकाष्ठानां निषिद्धायां तथैव तथा । अयां द्वादशगण्डूषैर्विदध्यादन्तधावनम् ॥’ इति । तथा पैठीनसिः—‘अलाभे वा निषेधे वा काष्ठानां दन्तधावने । पर्णादिना विशुद्धेत जिह्वोच्छेदः सदैव च ॥’ इति । २—निचयः=प्रतिग्रहः’ इति पाठः । ३—‘इदं चातिसंकटविषयम्’ इति कश्चिन्न पठ्यते ।

स्थित्वाहमपरेऽहनि । भोक्ष्यामि पुण्डरीकाक्ष शरणं मे भवाच्युत ॥ इति । शैवादीनां तु हेमाद्रौ सौरपुराणे—‘सावित्र्याऽप्यथवा नाम्ना संकल्पं तु समाचरेत् । शिर्वादिगायत्र्यो यजुर्वेदे प्रसिद्धाः । वाराहे—‘इत्युच्चार्य ततो विद्वान् पुष्पाञ्जलिमथार्पयेत् ।’ ततस्तज्जलं पिबेत् । ‘अष्टाक्षरेण मन्त्रेण त्रिर्जप्तेनाभिमन्त्रितम् । उपवासफलं प्रेप्सुः पिबेत्पात्रगतं जलम् ॥’ इति कात्यायनोक्तेः । मध्यरात्रे उदये वा दशमीवेधे रात्रौ संकल्प इति माधवः; ‘दशम्याः सङ्गदोषेण अर्धरात्रात्परेण तु । वर्जयेच्चतुरो यामान्संकल्पार्चनयोः सैदा ॥ विद्वोपवासेऽनश्वस्तु दिनं त्यक्त्वा समाहितः । रात्रौ संपूजयेद्विष्णुं संकल्पं च तदाचरेत् ॥ इति नारदीयोक्तेः । तत्रैव पूजामभिधाय—‘देवस्य पुरतः कुर्याज्जागरं नियतो व्रती ।’ द्वादश्यां निवेदनमन्त्र उक्तः कात्यायनेन—‘अज्ञानतिमिरान्धस्य व्रतेनानेन केशव । प्रसीद सुमुखो नाथ ज्ञानदृष्टिप्रदो भव ॥’ इति । नारदीये—‘ब्राह्मणान् भोजयेच्छक्त्या दद्याद्वै दक्षिणां ततः’ । स्कान्दे—‘कृत्वा चैवोपवासं तु योऽश्नाति द्वादशीदिने । नैवेद्यं तुलसीमिश्रं हत्याकोटिविनाशनम् ॥’ द्वादश्यां च वर्ज्यान्त्याह बृहस्पतिः—‘दिवा निद्रां परात्रं च पुनर्भोजनमैथुने । क्षौद्रं कांस्यामिषं तैलं द्वादश्यामष्ट वर्जयेत् ॥’ हेमाद्रौ ब्रह्माण्डपुराणे—‘पुनर्भोजनमध्यायो भार आयासमैथुने । उपवासफलं हन्युर्दिवा निद्रा च पञ्चमी ॥’ स्कान्दे—‘परात्रं कांस्यताम्बूले लोभं वितथभाषणम् ।’ वर्जयेदिति शेषः । विष्णुधर्मे—‘असंभाष्यान्हि संभाष्य तुलस्यतसिकादलम् । आमलक्याः फलं वाऽपि पारणे प्राश्य शुध्यति ॥’ बृहन्नारदीये—‘रजस्वलां च चाण्डालं महापातकिनं तथा । सूतिकां पतितं चैव उच्छिष्टं रजकादिकम् ॥ व्रतादिमध्ये शृणुयाद्यद्येषां ध्वनिमुत्तमम् । अष्टोत्तरसहस्रं तु जपेद्वै वेदमातरम् ॥’

एतद्व्रतं सूतकेऽपि कार्यम्; ‘सूतके मृतके चैव न त्याज्यं द्वादशीव्रतम्’ इति विष्णुक्तेः । तत्र त्यक्तं दानादि सूतकान्ते कार्यम्; ‘सूतकान्ते नरः स्नात्वा पूजयित्वा जनार्दनम् । दानं दत्त्वा विधानेन व्रतस्य फलमश्नुते ॥’ इति मात्स्योक्तेः । रजोदर्शनेऽपि

१—तैत्तिरीयशाखायां नारायणोपनिषत्सूक्ता इत्यर्थः । ताश्च—‘ॐ पुरुषस्य विग्रहे सहस्राक्षस्य महादेवस्य धीमहि । तन्नो रुद्रः प्रचोदयात् ॥ १ ॥ ॐ तत्पुरुषाय विग्रहे महादेवाय धीमहि । तन्नो रुद्रः प्रचोदयात् ॥ २ ॥ ॐ तत्पुरुषाय विग्रहे वक्रतुण्डाय धीमहि । तन्नो दन्तिः प्रचोदयात् ॥ ३ ॥ ॐ तत्पुरुषाय विग्रहे महासेनाय धीमहि । तन्नः षण्मुखः प्रचोदयात् ॥ ४ ॥ ॐ नारायणाय विग्रहे वासुदेवाय धीमहि । तन्नो विष्णुः प्रचोदयात् ॥ ५ ॥ ॐ वज्रनखाय विग्रहे तीक्ष्णदंष्ट्राय धीमहि । तन्नो नारसिंहः प्रचोदयात् ॥ ६ ॥ ॐ भास्कराय विग्रहे महद्गुतिकराय धीमहि । तन्नो आदित्यः प्रचोदयात् ॥ ७ ॥ ॐ वैश्वानराय विग्रहे लालीलाय धीमहि । तन्नो अग्निः प्रचोदयात् ॥ ८ ॥ ॐ कात्यायनाय विग्रहे कन्याकुमारि धीमहि । तन्नो दुर्गिः प्रचोदयात् ॥ ९ ॥’ इति क्रमेण परमपुरुष-शिव-नागपति-षडानन-विष्णु-नृसिंह-भास्कर-अग्नि-दुर्गाणां गायत्र्या ज्ञेयाः । २—‘तदा’ इति पाठः । ३—अत्र-‘शत्रुराक्षं गुरोरक्षं मातुलाक्षं तथैव च । पितृव्यभ्रातृपुत्राणां पराक्षं नैव दोषकृत् ॥’ इत्यपि नोपयुज्यते । तस्य व्रतादिभिन्नदिनपराश्रमहणविषयत्वात् । ४—अष्टोत्तरसहस्रं वेदमातरं जपेत्, गायत्रीजपं कुर्यादिति भावः ।

कार्यम्; 'एकादश्यां न भुञ्जीत नारी दृष्टे रजस्यपि ।' इति पुलस्त्योक्तेः । यदा द्वादश्यां श्रवणर्क्षं, तदा शुद्धामप्येकादशीं त्यक्त्वा तत्रैवोपवासः कार्यः; 'शुक्ला वा यदि वा कृष्णा द्वादशी श्रवणान्विता । तयोरेवोपवासश्च त्रयोदश्यां च पारणम् ॥' इति नारदीयोक्तेः । एते च नियमाः काम्यव्रते नियताः, नित्यव्रते सति संभवे कार्याः; 'शक्तिमांस्तु पुनः कुर्यान्नियमं सविशेषणम् ।' इति कात्यायनोक्तेः । अशक्तौ तु माधवीये ब्रह्मवैवर्ते—'इति विज्ञाय कुर्वीतावश्यमेकादशीव्रतम् । विशेषनियमाशक्तोऽहोरात्रं भुजिवर्जितः ॥' इति ॥

अथाष्टौ महाद्वादश्याः । तत्र शुद्धाधिकैकादशीयुता द्वादशी उन्मीलिनी-संज्ञा । द्वादश्येव शुद्धाधिका वर्धते चेत्सा वञ्जुली । वासरत्रयस्पर्शिनी त्रिस्पृशा । अग्रे पर्वणः संपूर्णाधिकत्वे पक्षवर्धिनी । पुष्यर्क्षयुता जया । श्रवणयुता विजया । पुनर्वसुयुता जयन्ती । रोहिणीयुता पापनाशिनी । अत्र मूलं हेमाद्रौ ज्ञेयम् । एताः पापक्षयमुक्तिकाम उपवसेत् । एकादशीद्वादश्योरेकत्वे तत्रेणोपवासः । पार्थक्ये तु शक्तस्योपवासद्वयम्; 'एकादशीमुपोष्यैव द्वादशीं समुपोषयेत् ।' इति विष्णुरहस्यात् । अशक्तौ तु द्वादश्यामेव; 'एवमेकादशीं भुक्त्वा द्वादशीं समुपोषयेत् । पूर्ववासरजं पुण्यं सर्वं प्राप्नोत्यसंशयम् ॥' इति तत्रैवोक्तेः । यदा त्वल्पा द्वादशी, तदोक्तं मात्स्ये—'यदा भवति अल्पापि द्वादशी पारणादिने । उषःकाले द्वयं कुर्यात्प्रातर्माध्याह्निकं तदा ॥' नारदीयेऽपि—'अल्पायामथ विप्रेन्द्र द्वादश्यामरुणोदये । स्नानार्चनक्रियाः कार्या दानहोमादिसंयुताः ॥' इति । संकटे तु माधवीये देवलः—'संकटे विषमे प्राप्ते द्वादश्यां पारयेत्कथम् । अद्भिस्तु पारणां कुर्यात्पुनर्मुक्तं न दोषकृत् ॥' इति । संकटे=त्रयोदशीश्राद्धप्रदोषादौ । अत्र केचिदाहुः—'अपकर्षवाक्यान्यनाहिताग्निविषयाणि; अग्निहोत्रादीनां श्रौतत्वेनापकर्षायोगात्' इति । द्वादश्यां च प्रथमपादमतिक्रम्य पारणं कार्यम्; 'द्वादश्याः प्रथमः पादो हरिवासरसंज्ञितः । तमतिक्रम्य कुर्वीत पारणं विष्णुतत्परैः ॥' इति निर्णयामृते मदनरत्ने च विष्णुधर्मोक्तेः । अत्र केचित्संगिरन्ते—'यदा भूयसी द्वादशी तदापि प्रातर्मुहूर्तत्रये पारणं कार्यम्; 'सर्वेषामुपवासानां प्रातरेव हि पारणम् । इति वचनात्' इति । अस्मद्दुरवस्तु—'बहूनां कर्मकालानां विना कारणं बाधापत्तेः प्रागुक्तवचनैश्च अल्पद्वादश्यामेवापकर्षविधानादपराह्व एव कार्यम् । 'प्रातः'शब्दस्तु—'सायंप्रातर्द्विजातीनामशनं श्रुतिचोदितम् ।' इतिवदपराह्ववाचित्वेऽप्युपपन्नः । नच वाक्यवैयर्थ्यम्; पुनर्भोजनसायंपारणनिवृत्त्यर्थत्वात्तस्य ।' इत्याहुः । प्रमादेन एकादश्युपवासातिक्रमे अपराकं वाराहे—'एकादशी विप्रुता चेद्द्वादशी परतः स्थिता । उपोष्या द्वादशी तत्र यदीच्छेत्परमं पदम् ॥' इति । कैश्चित्तु

१—'अत्र मूलं' इतीदं वाक्यं 'वसेत्' इति वाक्यात् परतो लभ्यते कश्चित् । २—भुक्त्वेत्ययं फलाहारपरो निर्देशः, 'त्यक्त्वा' इति पाठे तत्परमेव ।

विष्णुना चेदिति पठितम् । अत्राविरोधिनो नियमाः सर्वप्रतेषु बोद्धव्याः । अन्ये च नवरात्रे वक्ष्यन्ते इति दिक् ॥

इति श्रीरामकृष्णभट्टात्मजकमलाकरभट्टकृते निर्णयसिन्धौ एकादशीनिर्णयः ॥

द्वादशी तु पूर्वैव; युग्मवाक्यात्, 'द्वादशी तु प्रकर्तव्या एकादश्या युता प्रभो ।' इति स्कान्दाच्च ॥

त्रयोदशी तु सर्वमते शुक्ला पूर्वा, कृष्णोत्तरा; 'त्रयोदशतिथिः पूर्वः सितोऽथाऽसितः पश्चात्' इति दीपिकोक्तेः । 'शुक्ला त्रयोदशी पूर्वा, परा कृष्णा त्रयोदशी ।' इति माधवाच्च ॥

चतुर्दशी तु सर्वमते कृष्णा पूर्वा, शुक्लोत्तरा । उपवासे तु द्वयपि परेति मदनरत्ने ॥

पौर्णमास्यमावास्ये तु सावित्रीव्रतं विना परे ब्राह्मे; 'भूतविद्धे न कर्तव्ये दर्शपूर्णे कदाचन । वर्जयित्वा मुनिश्रेष्ठ सावित्रीव्रतमुत्तमम् ॥' इति ब्रह्मवैवर्तात् । अमायां योगविशेषमाहाऽपरार्के शातातपः—'अमावास्यां भवेद्दारो यदा भूमिसुतस्य वै । जाह्नवीस्नानमात्रेण गोसहस्रफलं लभेत् ॥ अमा वा सोमवारेण रविवारेण सप्तमी । चतुर्थी भौमवारेण विषुवत्सदृशं फलम् ॥' तत्रैव व्यासः—'सिनीवाली कुहूर्वापि यदि सोमदिने

१—अत्र विशेषो ह्येतत्परिच्छेदान्ते द्रष्टव्यः । २—'रुद्रेण द्वादशी युक्ता' इति वाक्यात् । ३—अस्यां प्रदोषव्रतम् । तद्विधानमुक्तं ब्रह्मोत्तरखण्डे—'पक्षद्वये त्रयोदश्यां निराहारो भवेद्दिवा । घटीत्रयादस्तमया-त्पूर्वं ज्ञानं समाचरेत् ॥ शुक्लाम्बरधरो भूत्वा वाग्यतो नियमान्वितः । कृतसंख्याजपविधिः शिवपूजां समा-रभेत् ॥' इति प्रदोषकालिकं पूजाविधिं विधाय—'एवमारोधयेद्देवं प्रदोषे गिरिजापतिम् । ब्राह्मणान् भोजयत्य-श्वाद्दक्षिणाभिश्च तोषयेत् ॥' इत्यनेन भोजनविधानमुक्तम् । तेन दिवाभोजननिषेधपूर्वकं शिवपूजाप्रधानकं व्रतविधानं ज्ञायते । अस्मिन् व्रते त्रयोदशी प्रदोषव्यपिनी ब्राह्म्या; तत्रैव पूजाविधानात् । प्रदोषस्तु त्रिमुहूर्त-कालात्मकः । दिनद्वये प्रदोषव्यासावव्यासौ वा पूर्वा । 'त्रयोदशी तु कर्तव्या द्वादशीसहिता मुने ।' इति सुमन्तुवचनादिति मयूखः । अन्ये तु दिनद्वये प्रदोषव्यासौ, तदव्यासौ, साम्येन, तदेकदेशस्पर्शं वा उत्तरा, संकल्पकाले सत्वात् । वैषम्येण तदेकदेशस्पर्शं तु तदाधिक्यवती ब्राह्मेति । 'मन्दवारे प्रदोषोऽयं दुर्लभः सर्वदेहिनाम् । तत्रापि दुर्लभस्तस्मिन् कृष्णपक्षे समागतः ॥' इत्यादिवचनैर्मन्दवारे कृष्णपक्षे चातिप्रशस्तमिदम् । प्रथमारम्भश्च मन्दवारयोग एव कार्यः । 'यदा त्रयोदशी शुक्ला मन्दवारेण संयुता । आरभेत्तद्गतं तत्र संतानफलसिद्धये ॥' इति वचनादित्याहुः । ४—पौर्णमासी द्विप्रकारा तदुक्तम्—'राका चानुमती चैव द्विविधा पूर्णिमा मता । पूर्वोदितकलाहीने पौर्णमास्यां निशाकरे ॥ पूर्णिमानुमती श्रेया पश्चास्त-मितभास्करे । यस्मात्तामनुमन्यन्ते देवताः पितृभिः सह ॥ तस्मादनुमती नाम पूर्णिमा प्रथमा स्मृता । यदा चास्तमिते सूर्ये पूर्णचन्द्रस्य चोद्गमः ॥ युगपत् सोत्तरा रागात्तदानुमतिपूर्णिमा । राकां तामनुमन्यन्ते देवताः पितृभिः सह ॥ रजनाच्चैव चन्द्रस्य राकेति कवयोऽब्रुवन् ।' इति । अमावास्यास्यार्थस्तु—अमा सह वसतोऽस्यां चन्द्रार्काविति । अत एव गोमिलोऽप्याह—'अथ यद्दृश्यन्द्रमा न दृश्येत ताममावास्याम्' इति । एतदेवाभिप्रेत्याहामरसिंहः—'अमावास्या त्वमावस्या, दर्शः सूर्येन्दुसंगमः ।' इत्युक्त्वाऽस्या द्वैवि-ध्यमाह—'सा दृष्टेन्दुः सिनीवाली सा नष्टेन्दुकला कुहूः ।' इति । एवं चोपरिनिर्दिष्टगोमिलसूत्रे 'अमा-वास्या'शब्देन न प्रथमा (सिनीवाली) विवक्षिता, किंतु द्वितीया (कुहूः) एव । 'अथ उभयत्रामावास्या-लाभे यद्दृश्यन्मिद्ब्रह्मि चन्द्रमा न दृश्येत नावलोक्येत ताममावास्याम्, उपवसेदित्यनुवर्तते । सा स्वस्वियं कुहूरुष्यते इति सैवोपवस्तव्या, न सिनीवाली । 'तस्यां स्वस्वलोकेयत प्रातश्चन्द्रमाः' इति श्रीचन्द्र-कान्ततर्कालंकारकृतभाष्यनिर्घचनात् ।

भवेत् । गौसहस्रफलं दद्यात्स्नानं 'चेन्मौनिना कृतम् ॥' हेमाद्रौ बृहन्मनुः—'श्रवणा-
श्विघनिष्टार्द्रा नागदैवतमस्तकैः । यद्यमा रविवारेण व्यतीपातः स उच्यते ॥' नागदैवतम्=
आश्लेषा, मस्तकः=मृगशिरः, प्रथमपाद इत्यन्ये; स च सर्वेषाम् ॥

अथेष्टिकालः । गोभिलः—'पक्षान्ता उपवस्तव्याः पक्षादयोऽभियष्टव्याः' इति ।
उपवासोऽन्वाधानम् । तत्र मध्याह्ने तत्पूर्वं वा पर्वप्रतिपत्संधौ^१ तद्दिने यागः; 'पूर्वाह्णे वाऽथ
मध्याह्ने यदि पर्व समाप्यते । उपोष्य तत्र पूर्वेषुस्तदहर्याग इष्यते ॥' इति लौगाक्षि-
वचनात् । अत्र च द्वेषा विभागः—'आवर्तनात्तु पूर्वाह्णे ह्यपराह्णस्ततः परः । मध्याह्नस्तु
तयोः संधिर्यदावर्तनमुच्यते ॥' इति मदनरत्ने वचनात् । मध्याह्नादूर्ध्वं संधौ माधवमते
परेऽह्नि यागः । 'अपराह्णेऽथवा रात्रौ यदि पर्व समाप्यते । उपोष्य तस्मिन्नहनि श्वोभूते
याग इष्यते ॥' इति लौगाक्षिणोक्तेः । हेमाद्रिस्त्वपराह्णसंधावपि परदिने प्रतिपच्चतुर्थीशे
चन्द्रोदये च सति द्वितीयादिष्वत्यन्तक्षये सति पूर्वेषुर्यागः । 'पर्वणोऽशे द्वितीये तु यष्टव्यं
तु द्विजातिभिः । द्वितीयासहितं यस्माद्दृष्यन्त्याश्वलायनाः ।' इति । द्वितीये त्विति
कैमुतिकन्यायेन तुर्यीशपरम् । 'तुरीये तु' इति शूलपाणौ पाठः स्पष्टार्थ एव । तथा—
'भूता पञ्चदशी पूर्णा द्वितीया क्षयगामिनी । चरुरिष्टिरमायां स्याद्भूते कव्यादिकी क्रिया ॥'
इति बौधायनवचनाच्चेत्युचिवान् । मदनरत्नेऽपि—'चतुर्दशी चतुर्यामा अमावास्या न
दृश्यते । श्वोभूते प्रतिपच्चेत्स्यात्पूर्वां तत्रैव कारयेत् ॥'—इति । यत्तु माधवः—'यस्तु
वाजसनेयी स्यात्तस्य संधिदिनात्पुरा । न काप्यन्वाहितः, किं तु सदा संधिदिने हि
सा ॥' इत्याह; यच्च कालादर्शोऽप्युक्तम्—'आवर्तनादधः संधिर्यद्यन्वाधाय तद्दिने ।
परेद्युरिष्टिरित्याहुर्विप्रा वाजसनेयिनः ॥' इति; यच्च मदनरत्ने—'मध्यदिनात्स्यादहनीह
यस्मिन् प्राक्पर्वणः संधिरियं तृतीया । सा खर्विका वाजसनेयिमत्या तस्यामुपोष्याथ परे-
द्युरिष्टिः ॥' इति,—एतत्पौर्णमासीपरमिति तत्रैव । आवर्तनोर्ध्वमर्वागस्ताद्रात्रौ वा समाप्तौ
द्वे मध्याह्नादर्वाक् समाप्तौ तृतीयेत्यर्थः । तत् कर्कभाष्य-देवजानी-श्रीअनन्तभा-
ष्यादिसकलतच्छाखीयग्रन्थविरोधाद् वृद्धानादराच्चोपेक्ष्यम् । पौर्णमास्यां विशेष-
माह कात्यायनः—'संधिश्वेत्संगवादूर्ध्वं प्राक्पर्यावर्तनाद्रवेः । सा पौर्णमासी विज्ञेया
सद्यस्कालविधौ नरैः ॥' अमायां विशेषमाह बौधायनः—'द्वितीया त्रिमुहूर्ता चेत्रति-

१—'वै मौनिना कृतम्' इति पाठः । २—अस्यार्थस्तु श्रीचन्द्रकान्ततर्कालंकारकृतभाष्ये—
'पक्षोऽर्धमासः स च शुक्लकृष्णमेदात् द्विविधः । तदन्ता तिथिश्च द्वयी पौर्णमास्यमावास्या च । बहुवचनं
व्यक्तिमेदाभिप्रायम् । आभिसुख्येन तद्व्यमर्थः—पक्षाणामन्ता अवसानतिथयः उपवस्तव्याः, पक्षाणा-
मादवः प्रतिपदश्च अभियष्टव्याः, यष्टव्या इत्यर्थः । अस्मादपि कारणात्पौर्णमासीमुपवसेन्नोत्तरामित्यवधा-
र्यते' इति । ३—संधिस्वरूपं च 'अनुमत्याश्च राकायाः सिनीवालयाः कुहूं विना । एतासां द्विलवः कालः
कुहूमात्रा कुहूः स्मृता ॥' इति भगवतीपुराणे । लवलक्षणं स्मृत्यन्तरे चोक्तं—'लवधरचतुर्भागस्तुडिरित्य-
भिधीयते । तुडिद्वयं लवः प्रोक्तो निमेषस्तु लवद्वयम् ॥' इति । तथा च एकलवधरश्चोच्चरणपरिमिते काले एकः
पर्वणोऽपरः प्रतिपदस्तदुभयं मिलितं संधिः कुहूरिति कोकिलेनोक्तेर्यावान् कालः समाप्यते 'तस्काळसंज्ञिता
चैषाऽमावास्या कुहूः स्मृता' इति मात्स्योक्तेः—कुहूप्रतिपदोः संधिर्द्विगुणः इति पुरुषार्थचिन्तामणौ ।

पद्यापराङ्गिकी । अन्वाधानं चतुर्दश्यां परतः सोमदर्शनात् ॥ कात्यायनश्च—‘यजनी-
येऽह्नि सोमश्चेद्वाऋण्यां दिशि दृश्यते । तत्र व्याहृतिभिर्हुत्वा दण्डं दद्याद्विजातये ॥’
इति ।—एतच्च बौधायनवाजसनेयिविषयम् । तैत्तिरीयश्रुतौ तु चन्द्रदर्शनेऽपि याग
उक्तः—‘एषा वै सुमनानामेष्टिर्यमघेजानं पश्चाच्चन्द्रमा अभ्युदेत्यस्मिन्नेवास्मै लोकेऽर्धुकं
भवति’ इति । श्रुत्यन्तरेऽपि—‘यदहः पश्चाच्चन्द्रमा अभ्युदेति तदहर्यजन्निर्माँल्लोक-
नभ्युदेति ।’ इति ।—इदं बह्वचापस्तम्बविषयम् । मदनरत्नेऽप्येवम् । आपस्तम्बभा-
ष्यार्थसंग्रहेऽप्येवम् । अतः पक्षद्वयस्य स्वस्वसूत्राद्व्यवस्थेति तत्त्वम् । ‘दूषयन्त्याश्वला-
यनाः’ इति तु पूर्वाह्नसंधिविषयमिति माधवः ।

शेषपर्वणीष्टौ विशेषमाह माधवीये गार्ग्यः—‘प्रतिपद्यप्रविष्टायां यदि चेष्टिः समा-
प्यते । पुनः प्रणीय कृत्सेष्टिः कर्तव्या यागवित्तमैः ॥’ गृह्याग्नेर्नायं नियम इति मदन-
पारिजातः । एवं पर्वान्यांशः प्रतिपदश्च त्रयोऽंशा यागकाल उक्तः । क्वचित्प्रतिपत्तुर्या-
शेऽपि यागः । ‘संधिर्यद्यपराह्णे स्याद्यागं प्रातः परेऽहनि । कुर्वाणः प्रतिपद्भागे चतुर्थेऽपि न
दुष्यति ॥’ इति वृद्धशातातपोक्तेः ।—एतत् पूर्णिमापरमिति मदनरत्ने । पर्वणि प्रति-
पदः क्षयस्य वृद्धेश्वार्धं प्रक्षिप्य संधिर्ज्ञेयः । तदाह माधवः—‘वृद्धिः प्रतिपदो याऽस्ति
तदर्धं पर्वणि क्षिपेत् । क्षयस्यार्धं तथा क्षिप्त्वा संधिर्निर्णीयतां सदा ॥’ इति । कात्या-
यनोऽपि—‘परेऽह्नि घटिका न्यूनास्तथैवाभ्यधिकाश्च याः । तदर्धं कृत्स्नया पूर्वस्मिन् हास-
वृद्धी प्रकल्पयेत् ॥’ इति एवं स्मार्तस्थालीपाकेऽपि ज्ञेयम् । तत्रेष्टिस्थालीपाकावाधानगृह-
प्रवेशनीयहोमानन्तरभाविन्यां पौर्णमास्यां प्रारम्भणीयौ, न तु दर्श । यद्यारम्भे मलमासपौष-
मासगुरुशुक्रास्तादि भवति, तदाप्यारम्भः कार्यः । यानि तु—‘उपरागोऽधिमासश्च यदि
प्रथमपर्वणि । तथा मलिम्लुचे पौषे नान्वारम्भणमिष्यते ॥ गुरुभार्गवयोर्मौढ्ये चन्द्रसूर्यग्रहे
तथा ॥’ इति संग्रहवचनानि,—तानि आलस्यादिनाऽतिक्रान्तशुद्धकालप्रारम्भविषयाणि ।
‘नामकर्म च दर्शेष्टिं यथाकालं समाचरेत् । अतिपाते सति तयोः प्रशस्ते मासि पुण्यभे ॥’
इत्यपरार्के गर्गवचनादिति प्रयोगपारिजाते । उक्तं चैतत् प्रयोगरत्ने भट्टैः ।
कालादर्शं तु—‘नामकर्म च जातेष्टिम्’ इति पाठः । याज्ञिकास्तु—‘आधानानन्तरा पौर्ण-
मासी चेन्मलमासगा । तस्यामारम्भणीयादीन्न कुर्वीत कदाचन ॥’ इति त्रिकाण्डमण्डन-
वचनाच्छुद्धकाल एव विभ्रष्टेष्टिं कृत्वारम्भं कुर्यादित्याहुः । कालादर्शं स्मृतिसंग्रहेऽपि—
‘आरम्भं दर्शपूर्णेऽग्निरहोत्रस्य चादिमम् । प्रतिष्ठाः पञ्च कूर्माद्या मलमासे विवर्जयेत् ॥’ इति ।

अथ विकृतीष्टिः । तत्रापस्तम्बः—‘यदीष्ट्या यदि पशुना यदि सोमेन यजेत सोऽमा-
वास्यायां पौर्णमास्यां च’ इति । अत्र प्रकृतितः काले सिद्धेऽपि सद्यस्कालता विधेया; तृती-
यया साङ्गत्वेनोक्तेः । अत्र पौर्णमास्यमावास्याशब्दाभ्यां तदन्त्यक्षणो गृह्यते । तेन तद्व्यहो-
रात्र इत्यर्थमाह रामाण्डारः । माधवोऽपि—‘इष्ट्यादिविकृतिः सर्वा पर्वण्येवेति निर्णयः ।’

१—‘यौमभ्यजानत्’, ‘यमघेजानत्’, ‘यमध्यजानत्’ इति पाठाः । २—‘देतरेयब्राह्मणे इति भावः ।
३—‘क्षिप्त्वा तदर्धं’ इति क्वचित्पाठः । ४—‘मौढ्ये=असङ्गमने ।

इति । अत्र विशेषमाह त्रिकाण्डमण्डनः, कात्यायनश्च—‘आवर्तनात्प्राम्यदि पर्वसंधिः कृत्वा तु तस्मिन्प्रकृतिं विकृत्याः । तदैव यागः, परतो यदि स्यात्तस्मिन्विकृत्याः प्रकृतेः परेद्युः ॥’ इति धूर्तस्वाम्यादयोऽप्येवमाहुः । ‘यदीक्षा’ इति साङ्गाया विकृतेः पर्वकालत्वादावर्तनात् प्राक् संधौ ‘संधिमभितो यजेत’ इति प्रकृतेः प्रतिपदि समाप्ति-नियमात् । प्रकृत्यनन्तरं प्रतिपदि विकृत्ययोगात् पूर्वद्युर्विकृतिरित्युक्तं तन्नरत्ने पार्थसारथिना । यद्यपि ‘प्रकृतेः पूर्वत्वादपूर्वमन्ते स्यात्’ इत्यापस्तम्बेनोक्तम्, तथापि हेतु-वादेन श्रुतिमूलत्वाभावादङ्गं वा समभिव्याहारादिति वदप्रामाण्यमिति तदाशयः । आग्रयणे तु विशेषं वक्ष्यामः । ‘अन्वारम्भणीया तु चतुर्दश्यां कार्या’ इति हिरण्य-केशिवृत्तौ मातृदत्तीये । अन्येषां पर्वण्येव ।

पशौ सोमे च कालान्तरमप्याह बौधायनः—‘अमावासेन वा हविषेष्ठा नक्षत्रे वा’ इति, शुक्लपक्षे कृत्तिकादिविशाखान्तेषु देवनक्षत्रेष्विति केशवस्वामी व्याचख्यौ । चातुर्मासेष्वपि द्वादशाहयथाप्रयोगपक्षयोर्नक्षत्रेष्वप्यारम्भः । यावज्जीवसांवत्सरप्रयोगयोस्तु फाल्गुन्यां चैत्र्यां वारम्भः । पशौ तु विशेषमाह कात्यायनः—‘अर्धादह्नो भवति नियतं पर्वसंधिः परस्तात्कृत्वा तस्मिन्नहनि तु पशुं सद्य एव द्यहं वा । आरभ्याथ प्रकृतिरथ चेत्यपर्वसंधिः पुरस्तात्कृत्वा तस्मिन् प्रकृतिमथ तु स्यात्पशुः सद्य एव ॥’ ‘अधिकार-पशुस्त्वग्नीषोमीयेण सवनीयेन वा समानतन्नः कार्यः’ इति त्रिकाण्डमण्डनः । सोमे त्वाहापस्तम्बः—‘अमावास्यायां दीक्षायजनीये वाऽमावास्यायां यजनीये वा सुत्यमहः, पौर्णमास्यां दीक्षायजनीये वा पौर्णमास्यां यजनीये वा सुत्यमहः’ इति । लाट्यायनसू-त्रेऽपि—‘पूर्वपक्षस्य प्रथमेऽहनि दीक्षेत दृष्ट्वा वा नैक्षत्रयोगे च’ इति । पूर्वपक्षः=शुक्लपक्षः । नक्षत्रयोगे चेति । अयमर्थः—चैत्र्यादिपूर्णिमायाश्चित्रादिनक्षत्रयोगे दीक्षेतेति । आधानं तु पर्वणि नक्षत्रेषु चोक्तम् । तत्र पर्वं ‘नक्तं गार्हपत्यमौदधाति’ इत्यादिकर्मकालव्यापि ग्राह्यम् । दिनद्वये तत्त्वे परं ग्राह्यम्; संकल्पस्य पर्वणि लाभात् । पूर्वं नक्षत्रयोगे तदेव ग्राह्यम् । ‘यत्र त्रीणि सन्निपतितान्यृतुर्नक्षत्रं पर्वं च, तत्समृद्धं, विप्रतिषेधे ऋतुर्नक्षत्रं च बलीयः’ इति हिरण्यकेशिसूत्रात् । ऋतुः ‘वसन्ते ब्राह्मणोऽग्नीनादधीत’ इत्यादिः । रेणुककारि-कार्यां तु—‘माघादिपञ्चमासेषु श्रावणे चाश्विने तथा । मार्गशीर्षे शुक्लपक्षे आधानमथ कारयेत् ॥’ इत्युक्तम् ।—अत्र मूलं मृग्यम् । आधाननक्षत्राणि त्वापस्तम्बसूत्रे ‘कृत्तिका-रोहिणी-मृगशीर्ष-पुनर्वसु- (पुष्य ?)-पूर्वोत्तरा-पूर्वाषाढो-त्तराषाढा-हस्त-चित्रा-विशा-खाऽनुराधा-श्रवणो-त्तराभाद्रपदा’ इति । सोमपूर्वाधाने विशेषमाहापस्तम्बः—‘सोमेन यक्ष्यमाण आदधानो नर्तुन्सूर्क्षेत्रं नक्षत्रम्’ इति । ‘अत्र प्रकरणादाधानकालबाधः । तेन सोमस्य वसन्तकालता न बाध्यते इति रुद्रदत्तवृत्तौ नारायणवृत्तौ चोक्तम् ।

१—‘यदीक्ष्या यदि पशुना यदि सोमेन यजेत’ इत्यापस्तम्बवचनम् । २—‘नक्षत्रयोगं च’ इत्यपि पाठः । ३—‘चित्रानक्षत्रयोगं दीक्षेत’ इत्यपि पाठः । ४—‘आदधीत’ इति पाठः क्वचित् । ५—‘पूर्वो-त्तरा-फाल्गुनी-हस्त-चित्रा-विशाखाऽनुराधा-श्रवणो-त्तराभाद्रपदा’ इति क्वचित् पाठः ।

तन्नरत्ने वार्तिके च—‘ते वा एते उभये अपहतपाप्मानो ऋतवः । एष वा उद्यन्नादित्य
 एषां पाप्मनोऽपहन्ता । यदैवैनं कदाचन यज्ञ उपनमेदथादधीत’ इत्यत्रोत्तरायणरूपं दैवं,
 दक्षिणायनरूपं च पित्र्यमित्युभयमृतुत्रयं सोमाधाने शतपथे विशिष्य विहितम् । तदेक-
 वाक्यतया शाखान्तरेऽपि ‘नर्तुन् सूक्ष्त्’ इत्यत्र सोमकालबाध एव । आधानकालबा-
 धस्य ‘यदैवैनं श्रद्धोपनमेत्तदादधीत’ इत्यस्यां शाखायां वाक्यान्तरेण सिद्धत्वात्सोमकाल-
 बाधार्थमेवेदमित्युक्तम् । धूर्तस्वामी तु सोमस्यापि य ऋतुस्तस्यापि ‘न सूक्ष्त्’ इति
 लिखनादुभयकालबाधं मन्यते । श्रीरामाण्डारस्तु कालान्तरविधानं वा सर्वकालानादरो
 वेति पक्षद्वयमुक्तवान् । तत्राद्ये कृत्तिकादिकालान्तरस्य यथाधाने वसन्ताद्यबाधेन विधानम्,
 तथा ‘सोमेऽप्युदगयनपूर्वपक्षपुण्याहसन्निपाते यज्ञकालो नादेशः’ इति छन्दोगसूत्रोक्तो-
 दगयनाबाधेन सोमाभिसंधिरूपकालान्तरविधानादुदगयनं त्वपेक्षयत इत्युक्तम् । द्वितीय-
 पक्षे तु ‘यदैवैनं यज्ञ उपनमेत्’ इति सर्वकालानादर उक्त इति भारद्वाजसूत्रात्सर्व-
 शब्दस्य च विश्वजित्सर्वपृष्ठ इतिवद् द्वयोरप्रयोगात् सर्वकालबाध इति । तेन दक्षिणाय-
 नेऽपि भवतीत्युक्तम् । षड्गुरुभाष्ये देवत्रातभाष्ये तन्नरत्ने च षट्स्वपि ऋतुषु
 भवतीत्युक्तमिति दिक् ॥

श्राद्धे त्वमावास्या त्रेधाविभक्तदिनतृतीयांशे योऽपराह्णभागस्तद्वापिनी सामि-
 कैर्ग्राह्या । ‘पिण्डान्वाहार्यकं श्राद्धं क्षीणे राजनि शस्यते । वासरस्य तृतीयेंऽशे नातिसंध्या-
 समीपतः ॥’ इति कात्यायनोक्तेः । ‘दर्शश्राद्धं तु यत्प्रोक्तं पार्वणं तत्प्रकीर्तितम् । अप-
 राह्णे पितृणां च तत्र दानं प्रशस्यते ॥’ इति शातातपोक्तेश्च । दिनद्वये तत्र सत्त्वे
 सर्वापराह्णव्यापी दर्शो ग्राह्यः; ‘यद्युभयेद्युरेष विहितः सर्वाऽपराह्णस्थितः’ इति दीपि-
 कोक्तेः । यत्तु काष्णार्जिनिः—‘भूतविद्धाममावास्यां मोहादज्ञानतोऽपि वा । श्राद्ध-
 कर्मणि ये कुर्युस्तेषामायुः प्रहीयते ॥’ इति । तदपराह्णे चतुर्दशीवेधपरमिति श्राद्धहेमाद्रिः ।
 अपराह्णव्याप्तिपरमिति माधवः । दिनद्वयेऽपराह्णव्याप्त्यभावेऽशतो व्याप्तौ च तिथिक्षये
 पूर्वति हेमाद्रिः । ‘यदा चतुर्दशी यामं तुरीयमनुपूरयेत् । अमावास्या क्षीयमाणा तदैव
 श्राद्धमिष्यते ॥’ इति कात्यायनोक्तेः । चतुर्दश्याश्चतुर्थं यामं दर्शः पूरयेत् । चतुर्दशी
 यामत्रयं स्यादित्यर्थः । क्षीयमाणा=परदिनेऽपराह्णव्यापिनी नेत्यर्थः । व्यतिरेकमाह—
 ‘वर्धमानाममावास्यां लक्षयेदपरेऽहनि । यामांस्त्रीनधिकान्वापि पितृयज्ञस्ततो भवेत् ॥’ ततः
 श्राद्धं च । दिनद्वयेऽपराह्णव्याप्त्यादौ तिथिवृद्धौ च हारीतः—‘त्रिमुहूर्ता च कर्तव्या पूर्वा खर्वा
 च बह्वचैः । कुहूरध्वर्युभिः कार्या यथेष्टं सामगीतिभिः’ ॥ त्रिमुहूर्ताभावे तु पूर्वा नेत्यर्थः ॥

१—‘पिण्डानामनु पश्चादाह्रियते क्रियते तत्पिण्डान्वाहार्यं श्राद्धम् । २—दिनद्वये वैषम्येणैकदेशव्याप्तौ
 उत्तरस्या आधिक्ये त्विति यावत् । ३—पुरुषार्थचिन्तामणौ तु ‘बह्वचैस्तैस्त्रिरीयैश्च सामिकैरपराह्णव्याप्त्य-
 सत्त्वेऽपि इष्टिदिनात्पूर्वदिने एव दर्शश्राद्धं कार्यम् । तथा च दिनद्वये कात्स्न्येनापराह्णव्याप्तौ परत्रैव दर्शः,
 एकदेशेनापराह्णद्वयव्याप्तौ प्रतिपद्भ्या प्रतिपदीष्टौ उत्तरत्रैव दर्शः, द्वितीयदिने एवापराह्णव्याप्तौ तु
 यदि प्रतिपत्क्षयवशात् दर्शदिने एवेष्टिप्राप्तिस्तदा बह्वचानां सिनीवाली तैस्त्रिरीयाणां कुहूर्ग्राह्या; सामगानां
 विकल्पेन द्वयम्—’ इत्याद्युक्तं धर्मसिन्धौ ।

पिण्डपितृयज्ञस्तु कात्यायनैर्यागदिनात्पूर्वेद्युः कार्यः; 'पूर्वो वाऽङ्गत्वात् पिण्डपितृ-
यज्ञः' इति तत्सूत्रात् । व्याख्यातं चैतत् कर्काचार्यैः—'पूर्व एव दर्शात् पिण्डपितृयज्ञो
न पश्चात् । कुतः ? अङ्गत्वात् ।' तथा च श्रुतिः—'तस्मात् पूर्वेद्युः पितृभ्यः क्रियत उत्तर-
महर्देवान्यजन्ते' इति । पूर्वेद्युः पितृभ्यो यज्ञं निष्पृणय प्रातर्देवेभ्यः प्रतनुते' इति च ।
तेन तन्मते अङ्गमेवासौ । तदुक्तम्—'अङ्गं वा समभिव्याहारात्' इति । तेन कर्कमते
चतुर्दशीयुक्तदर्शे पिण्डपितृयज्ञ इति । श्रीअनन्तभाष्ये तु परेद्युरित्युक्तम् । अत्र
द्वेधाऽप्याचारो दृश्यते ।

आपस्तम्बानां तु परदिने मुहूर्तमपि दर्शसत्त्वे तत्रैव पितृयज्ञः । तदाह आप-
स्तम्बः—'अमावास्यायां यदहश्चन्द्रमसं न पश्यति तदहः पिण्डपितृयज्ञं कुस्ते' इति ।
अस्य रुद्रदत्तीया व्याख्या—'पिण्डैर्युक्तः पितृयज्ञः पिण्डपितृयज्ञः; स च कर्मान्तरं,
न तु दर्शशेषः । यथा वक्ष्यति—'पितृयज्ञः स्वकालविधानादनङ्गं स्यात्' इति । तं च यदह-
चन्द्रमसं न पश्यति पञ्चदश्यां प्रतिपदि वा तदहः कुस्ते, यदहस्तयोः संधिस्तदह-
रित्यर्थः ।' इति । श्रीरामाण्डारोऽप्याह—'पिण्डपितृयज्ञस्तु पर्वसंधिमदहोरात्रापराह्णे'
इति । अतः पर्वसंधिदिने पितृयज्ञः । शतपथश्रुतिरपि—'यदैवैष न पुरस्तान्न पश्चाद्
दृश्यतेऽथ पितृभ्यो ददाति' इति । पर्वसंधिदिने हि पूर्वतः पश्चाद्वा चन्द्रो न दृश्यत एवे-
त्यर्थः । सत्याषाढोऽपि पितृयज्ञं प्रक्रम्य 'दृश्यमाने तूपोष्य श्वोभूते यजते' इत्याह ।
हेमाद्रिस्तु—'अमावास्याशब्दस्तिथिवचन एव ।' पूर्वोक्तापस्तम्बसूत्रे यदुक्तं 'न पश्यति'
इति, तत्र क्षयोऽभिप्रेतः । अतश्चतुर्दश्यां चन्द्रस्य क्षीणत्वात्तद्युक्तदर्शे पितृयज्ञः ।
'पितृयज्ञं तु निर्वर्त्य विप्रश्चन्द्रक्षयेऽग्निमान् ।' इति मनूक्तेः । यदुक्तं—'यदहस्त्वेव
दर्शनं नैति चन्द्रमाः—'तत्क्षयापेक्षया ज्ञेयम् । 'क्षीणे राजनि चेत्यपि' इति, 'यदुक्तं दृश्य-
मानेऽपि, तच्चतुर्दश्यपेक्षया' इति च कात्यायनोक्तेः । 'दृश्यमानेऽप्येके' इति गोभि-
लोक्तेश्च । 'यस्यां संध्यागतः सोमो मृणालमिव दृश्यते । अपराह्णे क्षयस्तस्यां पिण्डानां करणं
ध्रुवम् ॥' इति हारीतोक्तेश्च । चन्द्रक्षयकालश्चोक्तः कात्यायनेन—'अष्टमेशे चतुर्दश्याः
क्षीणो भवति चन्द्रमाः । अमावास्याष्टमेशे तु पुनः किल भवेदणुः ॥' इति । तेन पूर्वेद्युरेव
पितृयज्ञ इत्युचिवान् । कर्काचार्यैरपि—'अपराह्णे पिण्डपितृयज्ञश्चन्द्रादर्शनेऽमावास्यायाम्'
इति कात्यायनसूत्रेऽदर्शनेन क्षय एवोक्तः । 'तस्मिन्क्षीणे ददाति' इति श्रुतेः ।
अतस्तन्मते चतुर्दशीयुक्तदर्शे पितृयज्ञे सति परदिने यागोऽर्थात्सिद्धः । तदेतत्सर्वोत्कृष्टमपि
हेमाद्रिकर्कादिव्याख्यानमापस्तम्बैरनभ्युपगमात्कातीयबौधायनादिविषयम् ।

आश्वलायनानामपि शेषपर्वणि पिण्डपितृयज्ञः । तथा च सूत्रम्—'अमावास्या-
यामपराह्णे पिण्डपितृयज्ञः' इति । अत्र नारायणवृत्तिः—'अमावास्याशब्दः प्रतिपत्पञ्च-

१—'दृश्ये' इति पाठः । २—तत्रेन्दुक्षयस्य चतुर्दश्या अष्टमे प्रहरे प्रारम्भः, अमावास्यायाः सप्तमे
प्रहरे समाप्तिः ।

दश्योः संधिवचनोऽप्यत्रापराह्णशब्दसमन्वयात्तद्व्यहोरात्रे वर्तते, तस्यापराह्णेऽहश्चतुर्थे भागे पिण्डपितृयज्ञः कार्यः । औपवसथ्ये यजनीये वाऽहनि, यदा त्वहोरात्रसंधौ तिथिसंधिः स्यात्तदौपवसथ्ये एवाहनि क्रियते' इति । अत एव 'मुहूर्तमप्यमावास्या प्रतिपद्यपि चेद्भवेत् । तद्वत्तमक्षयं पर्व ज्ञेयं शेषं तु पर्ववत् ॥' इति हेमाद्रौ वचनं पिण्डपितृयज्ञपरमित्युक्तं प्रयोगपारिजाते । अयं च स्मार्ताग्निमता संपूर्णे दर्शे श्राद्धव्यतिषङ्गेण कार्यः । व्यतिषङ्गो नामोभयोः सहानुष्ठानम् । एतच्च 'स्थालीपाकेन सह पिण्डार्थमुद्धृत्य' इति सूत्रे वृत्तिकृत्नोक्तम् । खण्डपर्वणि तु केचिदाहुः । पूर्वेऽह्नि पिण्डपितृयज्ञव्यतिषङ्गेण श्राद्धं कृत्वा परेऽह्नि केवलः पिण्डपितृयज्ञः कार्यः । वृत्तिकृता तु—'अन्वष्टक्यं च पूर्वद्युर्मासि मास्यथ पार्वणम् । काम्यमाभ्युदयेऽष्टम्यामेकोद्दिष्टमथाष्टमम् ॥' इत्युदाहृत्य 'पूर्वेषु चतुर्षु स्थालीपाकादुद्धृत्याग्नौकरणम्' इत्युक्तेर्दर्शश्राद्धे स्थालीपाको नियत इति गम्यते । स्थालीपाकश्च पितृयज्ञ एवेति पूर्वदिने व्यतिषङ्गः सिद्धः । प्रयोगपारिजाते तु वार्षिकश्राद्धादेरपि व्यतिषङ्ग उक्तः, किमुत दर्शश्राद्धस्य ।

न्यायविदस्त्वाहुः—'सूत्रस्य वृत्तेश्च संपूर्णदर्शविषयत्वात् खण्डपर्वणि पूर्वदिने केवलं श्राद्धं, परदिने च केवलः पितृयज्ञः कार्यः ।' अत एवोक्तं वृत्तिकृता—'नात्रापूर्वस्थालीपाकश्चोद्यते; सर्वश्राद्धेषु प्रसङ्गात्' इति । प्रयोगपारिजातोक्तिरप्येतद्विषयैव । पूर्वदिने च श्राद्धेऽग्नौकरणमेव, न पाणिहोमः । 'चतुर्ध्वेषु साग्नीनां वह्नौ होमो विधीयते । पित्र्यब्राह्मणहस्ते स्यादुत्तरेषु चतुर्ध्वपि ॥' इति परिशिष्टे नियमात् । ननु लौकिकाग्नौ पक्वस्य कथं गृह्याग्नौ होमः ? 'नान्याग्नौ पक्वमन्याग्नौ जुहुयात्' इति निषेधात् । मैवम्; श्राद्धस्य गृह्यत्वेन स्मार्ताग्नौ पचनाग्नौ वा कर्तव्यत्वात् । तस्मात् पूर्वद्युः केवलं श्राद्धं, न व्यतिषङ्गः । इदमेव च युक्तम् । आहिताग्निना तु सर्वाधानिनाऽर्धाधानिना वा संपूर्णे खण्डे वा दर्शे श्रौताग्नौ पृथगेव पितृयज्ञः कार्यः, न तु दर्शश्राद्धव्यतिषङ्गेति विस्तरभीतेर्विरमामः । संपूर्णे दर्शे च विशेषमाह लौगाक्षिः—'पक्षान्तं कर्म निर्वर्त्य वैश्वदेवं च साग्निः । पिण्डयज्ञं ततः कुर्यात्ततोऽन्वाहार्यकं बुधः ॥' इति । पक्षान्तं कर्म=अन्वाधानम् । अन्वाहार्यकं=दर्शश्राद्धम् । अयमेव साग्नेर्जावित्पितृकस्य पिण्डपितृयज्ञकालो ज्ञेयः; तस्यापि कात्यायनेन 'होमान्तमनारम्भो वा' इत्याम्नानात् । पिण्डपितृयज्ञाकरणे प्रायश्चित्तमाह पराशरमाधवीये कात्यायनः—'पितृयज्ञात्यये चैव वैश्वदेवात्ययेऽपि च । भोजने पतितान्नस्य चरुवैश्वानरो भवेत् ॥' इत्यलम् ।

प्रकृतमनुसरामः । निरग्निकादिभिस्त्वमात्रास्यापराह्णव्याप्त्यलाभे कुंतुपकालव्यापिनी

१—'पचनाग्निरे तृतीयपरिच्छेदोत्तरार्धस्थश्राद्धप्रकरणे उक्तः । २—श्रौताग्न्याधानकाले स्वीयमौपासनाध्यर्धं श्रौताग्नौ संयोज्यार्धस्य पृथक्प्रणमर्धाधानं तद्वान् । ३—'रौद्रः श्वेतस्तथा मैत्रस्तथा सारभटः स्मृतः । सावित्रो वैश्वदेवश्च गान्धर्वः कुतुपस्तथा । रौहिणस्तिलकश्चैव विभवो निर्रक्तिर्जयः । शंभरो विजयश्चैव भेदाः पञ्चदश स्मृताः ॥' एषुकेष्वष्टमः कुतुपः ।

ग्राह्या । 'भूतविद्धाऽप्यमावास्या प्रतिपन्मिश्रितापि वा । पितृभ्ये कर्मणि विद्वद्भिर्ग्राह्या कुतुप-
कालिकी ॥' इति हारीतोक्तेः ।—इदं च निरग्रिकादिविषयम्; 'सिनीवाली द्विजैः
कार्या साग्रिकैः पितृकर्मणि । स्त्रीभिः शूद्रैः कुहूः कार्या तथा चानग्रिकैर्द्विजैः ॥' इति
लौगाक्षिवचनात् । अत्र साग्रिरौपासनाग्रिरपीति मदनपारिजाते उक्तम् । कुतुप-
श्चापराह्व्याह्यलाभेऽनुकल्पः; 'अपराह्व्याह्यव्यापी यदि दर्शस्तिथिक्षये । आहिताग्नेः
सिनीवाली निरग्र्यादेः कुहूर्मता ॥' इति जाबालिना विधानात् । तेन साग्रीनां
निरग्रीनां चापराह्व्याह्यपिन्येव मुख्या । तिथिसाम्यवृद्धिक्षयैः समव्याप्तौ खर्वादिना निर्णयः ।
वैषम्येऽधिका । दिनद्वयेऽपराह्व्याह्व्यस्पर्शे कुतुपव्यापिनीति माध्वः । इदमेव च युक्तम् । हेमा-
द्यादिमते कुतुपव्याह्यपिन्येव निरग्र्यादेर्मुख्या । सिनीवाली=दृष्टचन्द्रा । तथा च व्यासः—
'दृष्टचन्द्रा सिनीवाली, नष्टचन्द्रा कुहूः स्मृता ।' इति । पूर्वदिने परदिन एव वा तद्व्या-
पित्वे सैव ग्राह्या । अंशव्यापित्वे वैषम्येऽधिककालव्यापिनी ग्राह्या । दिनद्वयेऽशतः सम-
व्याप्तौ तिथिक्षये पूर्वा, वृद्धौ साम्ये च परा । 'तिथिक्षये सिनीवाली तिथिवृद्धौ कुहूः
स्मृता । साम्येऽपि च कुहूर्जेया वेदवेदाङ्गवेदिभिः ॥' इति प्रचेतोवचनात् । दिनद्वये
संपूर्णकुतुपव्याप्तिस्तु तिथिवृद्धावेव भवतीत्यनन्तरवर्चनात् परैवेति । कुतुपस्तु—'अहो मुहूर्ता
विज्ञेया दश पञ्च च सर्वदा । तत्राष्टमो मुहूर्तो यः स कालः कुतुपः स्मृतः ॥' इति
मात्स्योक्तेः । तुलादानपितृदेवप्रीत्यर्थोपवासादौ तु परा ग्राह्येत्यन्यत्र विस्तरः ॥

दर्शे च मासिकवार्षिकादिश्राद्धप्राप्तौ कालादर्शे विशेष उक्तः—'दर्शस्य चोद-
कुम्भस्य दर्शमासिकयोरपि । नित्यस्य चाब्दिकस्यापि दार्शिकाब्दिकयोरपि ॥' इत्युक्त्वा
'संपाते देवताभेदाच्छ्राद्धयुग्मं समाचरेत् । निमित्ता नियतिश्चात्र पूर्वानुष्ठानकारणम् ॥'
इति । निर्णयदीपेऽपि—'नष्टचन्द्रे यदा काले क्षयाहदिवसो भवेत् । वैश्वदेवं
क्षयश्राद्धं कुर्यात्प्राग्दर्शकर्मणः ॥' अमाश्राद्धं चानुपनीतोऽपि कुर्यात् । श्राद्धशु-
पाणौ—'अमावास्याष्टकाकृष्णपक्षपञ्चदशीषु च ।' इत्युपक्रम्य 'एतच्चानुपनीतोऽपि कुर्या-
त्सर्वेषु पर्वसु । श्राद्धं साधारणं नाम सर्वकर्मफलप्रदम् ॥ भार्याविरहितोऽप्येतत्प्रवासस्थोऽपि

१—अत्र नवीनाः—'यन्माध्वेन हेमाद्रिणा वा—'दिनद्वये संपूर्णापराह्व्याह्व्याप्तौ संपूर्णकुतुपव्याप्तौ वा
परा' इत्युक्तम्,—तदयुक्तम्; खर्वादिवाक्ये 'तिथिक्षये सिनीवाली' इति वाक्ये च क्षयादीनां ग्राह्यतिथि-
गतत्वात् दिनद्वयगतसमैकदेशव्याप्तिविषयकत्वेनेहाप्रवृत्तेः । किंतु उत्तरतिथेः क्षये पूर्वा, वृद्धिसाम्ययो-
स्तूचरा । 'अमावास्या तु या हि स्यादपराह्व्याह्वयेऽपि वा । क्षये पूर्वा परा वृद्धौ साम्येऽपि च परा स्मृता ॥'
इत्युक्तेः । न चेदं दिनद्वयगतसमैकदेशव्याप्तिपरम् । स्वरसतोऽपराह्व्याह्वयेरेव प्रतीतेः; एवं कुतुपव्याप्तिवादि-
नामपीति वदन्ति' इति कृष्णभट्टी । २—ते च पञ्चदशाहर्षुहूर्ता यथा—'रौद्रः श्वेतस्तथा मैत्रस्तथा
सारभटः स्मृतः । सावित्रो वैश्वदेवश्च गान्धर्वः कुतुपस्तथा ॥ रौहिणस्तिलकश्चैव विभवो निर्ऋतिर्जयः ।
शम्बरो विजयश्चैव भेदाः पञ्चदश स्मृताः ॥' इति । ३—मनुरपि—'पितृयज्ञं तु निर्वर्त्य विप्रश्चेन्दुक्षयेऽभि-
मान् । पिण्डान्वाहार्यकं श्राद्धं कुर्यान्मासानुमासिकम् ॥' यच्चोक्तं मन्वर्थमुक्तावल्याम्—'साग्रिरमावास्यायां
पिण्डापितृयज्ञार्थं कर्म कृत्वा श्राद्धं कुर्यात् । पितृयज्ञपिण्डानामनु पश्चादा हियत इति पिण्डान्वाहार्यकं
श्राद्धम् । मासानुमासिकं मासश्चानुमासश्च तयोर्भवं, प्रतिमासं कर्तव्यमित्यर्थः । अनेनास्य नित्यत्वमुक्तम् ।
विप्रग्रहणं द्विजातिपरम् । त्रयाणां प्रकृतत्वात् ।' इति ।

नित्यशः । शूद्रोऽप्यमन्नवल्कुर्यादनेन विधिना बुधः ॥ इति मात्स्योक्तेः । अमाश्राद्धाति-
क्रमे प्रायश्चित्तमुक्तमृग्विधाने—‘न्यूषु वाचं जपेन्मन्त्रं शतवारं दिने दिने । अमाश्राद्धं
यदा नास्ति तदा संपूर्णमेति तत् ॥’ अत्र पूर्वोक्तसाग्निपदेनाहिताग्निः स्मार्ताग्निमांश्च
गृह्यते । विच्छिन्नाग्निकादिश्च निरग्निः । तथा च हेमाद्रिरभौकरणप्रकरणे—‘साग्निग्नाव-
नग्निस्तु द्विजपाणावथाप्सु वा । कुर्यादग्नौ क्रियां नित्यं लौकिकेनेति निश्चितम् ॥’ इति
स्मृतिवाक्यमुदाहृत्य ‘यस्त्वस्वीकृतौपासनतया समुच्छिन्नाग्निताया भार्याविधुरतया वाऽग्नि-
रहितस्तस्य द्विजपाणौ जलादौ वा होमः’ इति व्याचक्षे । मदनपारिजातेऽप्येवम् ।
इदमेव साग्निकानग्निस्वरूपं सर्वत्र ज्ञेयम् ॥

अथ ग्रहणं निर्णयते । तत्र चन्द्रग्रहणे यस्मिन्यामे ग्रहणं तस्मात्पूर्वं
ग्रहणनिर्णयः । प्रहरत्रयं न भुञ्जीत । सूर्यग्रहे तु प्रहरचतुष्टयं न भुञ्जीत; ‘सूर्यग्रहे तु नाश्री-

यात्पूर्वं यामचतुष्टयम् । चन्द्रग्रहे तु यामांस्त्रीन्बालवृद्धातुरैर्विना ॥’ इति माधवीये वृद्ध-
गौतमोक्तेः, ‘ग्रहणं तु भवेदिन्द्रोः प्रथमादधि यामतः । भुञ्जीतावर्तनात्पूर्वं प्रथमे प्रथमा-
दधः ॥’ इति मार्कण्डेयोक्तेश्च । अधि=ऊर्ध्वम् । ननु चन्द्रग्रहे यामचतुष्टयनिषेध उचितः
नतु सूर्यग्रहे; सूर्योदयात्प्राग्भोजनाप्राप्तेः । मैवम्; वचनस्य प्रथमयामे सूर्यग्रहे सति पूर्वद्युः
पूर्वरात्रे भोजननिषेधपरत्वात् । चन्द्रग्रहे विशेषमाह माधवीये वृद्धवसिष्ठः—‘प्रस्तो-
दये विधोः पूर्वं नाहर्भोजनमाचरेत् ।’ इति । द्वयोर्ग्रस्तास्ते तु माधवीये व्यासः—
‘अमुक्तयोरस्तगयोरघाद्दृष्ट्वा परेऽर्हनि ।’ इति । विष्णुधर्मोऽपि—‘अहोरात्रं न भोक्तव्यं
चन्द्रसूर्यग्रहो यदा । मुक्तिं दृष्ट्वा तु भोक्तव्यं स्नानं कृत्वा ततः परम् ॥’ अहोरात्रनिषेधः
सूर्यग्रस्तास्ते । मदनरत्ने गार्ग्यः—‘संध्याकाले यदा राहुर्ग्रसते शशिभास्करौ । तदहर्नैव

१—स च मन्त्रः ऋग्वेदसंहितायां प्रथमेऽष्टके चतुर्थाध्याये—‘न्यू ३ षु वाचं प्र महे भरामहे गिर
इन्द्राय सद्ने विवस्वतः । नू चिद्धि रत्नं ससतामिवाविदन्न दुष्टतिर्द्रविणोदेषु शस्यते ॥’ इति । अस्यार्थः—
महे महते इन्द्राय सुवाचं शोभनां स्तुतिं निप्रभरामहे नितरां प्रयुञ्महे । उ इति पादपूरणः । यतो विव-
स्वतः परिचरतो यजमानस्य सद्ने यज्ञगृहे इन्द्राय गिरः स्तुतयः क्रियन्ते । हि यस्मात् स इन्द्रः नू चित्
क्षिप्रमेव रत्नं रमणीयं आसुराणां धनं अविदत् विन्दति । तत्र दृष्टान्तः—ससतामिव यथा स्वपतां पुरुषाणां
धनं चोरः क्षिप्रं लभते तद्वत् । अतोऽस्मभ्यं धनं दातुं शक्त इति भावः । द्रविणोदेषु धनस्य दातृषु पुरुषेषु
दुष्टतिरसमीचीना स्तुतिर्न शस्यते नाभिधीयते । अतः सुवाचं प्रभरामह इति इति श्रीसायनाचार्यैर्भाष्य
उक्तः । अस्य छन्दर्ष्यादि तु न्यूषुवाचमित्यस्य सन्य इन्द्रो जगती । अमाश्राद्धातिक्रमदोषपरिहारार्थं जपे
विनियोगः इति । विशेषस्तु ग्रन्थान्तरेभ्योऽवगन्तव्यः । २—स्नात्वेति शेषः । एवं च ग्रस्ते मुक्तिस्नान-
मपि परेद्युरेव । तदुक्तं ब्रह्माण्डपुराणे—‘नाश्रीयादथ तत्काले ग्रस्तयोश्चन्द्रसूर्ययोः । मुक्तयोश्च कृतस्नानः
पश्चाद्भुञ्ज्यात् स्ववेश्मनि ॥’ इत्यत्र ‘स्ववेश्मनि’ इति विशेषकथनात् पराङ्गनिषेधः । तथा मुक्तावपि
भोजनं महानिशातः प्रागेव । ‘मुक्ते शशिनि भुञ्जीत यदि न स्यान्महानिशा ॥’ इति श्नातातपोक्तेः ।
३—इदं च ग्रस्तास्तपरम्, मुक्तिस्नानं चापि तत्र परदिने इति भावः ।

भुञ्जीत रात्रावपि कदाचन ॥ सायंसंध्यायां सूर्यग्रस्तास्ते पूर्वेऽह्नि रात्रौ च न भोक्तव्यम्, रातःसंध्यायां चन्द्रस्य ग्रस्तास्ते पूर्वरान्नावुत्तरेऽह्नि च न भोक्तव्यमित्यर्थः । चन्द्रग्रस्तास्ते उत्तरदिने संध्याहोमादौ न दोषः । तदाहोशानाः—‘ग्रस्ते चास्तंगते त्विन्दौ ज्ञात्वा पुक्त्यवधारणम् । स्नानहोमादिकं कार्यं भुञ्जीतेन्दूदये पुनः ॥’—एतदनाहिताग्निविषयम्; ‘अपराह्णे व्रतोपायनीयमश्रीत’ इति कात्यायनोक्तेर्व्रतस्य श्रौतत्वेन विहितत्वेन च ऋबलत्वात् । अद्धिर्व्रतं कुर्यादिति निर्णयदीपः । रागप्राप्तभोजने कालनियमोऽयम् । तेन ज्वरादाविव न भोजनमिति कर्कानुसारिणः । बालवृद्धातुराणां तु ग्रहणयामात्पूर्वमेकग्रामो निषिद्धः । ‘सायाह्णे ग्रहणं चेत्स्यादपराह्णे न भोजनम् । अपराह्णे न मध्याह्णे, मध्याह्णे न तु सङ्गवे ॥ भुञ्जीत सङ्गवे चेत्स्यान्न पूर्वं भोजनक्रिया ॥’ इति मार्कण्डेयोक्तेः । —इदं च बालादिविषयम्; ‘बालवृद्धातुरैर्विना’ इति पूर्वोक्तेः । वेधकाले ग्रहणे वा पंक्तमन्नं याज्यम्—‘सर्वेषामेव वर्णानां सूतकं राहुदर्शने । स्नात्वा कर्माणि कुर्वीत गृतमन्नं विवर्जयेत् ॥ इति हेमाद्रौ षट्त्रिंशन्मतात् । गृतमिति तदन्तरितस्योपलक्षणम्; ‘नवश्राद्धेषु यच्छिष्टं ग्रहपर्युषितं च यत् ।’ इति मिताक्षरायां वचनात् । भार्गवार्चनशीपिकायां ज्योतिर्निबन्धे मेधातिथिः—‘आरनालं पयस्तक्रं दधि स्नेहाज्यपाचेतम् । मणिकस्थोदकं चैव न दुष्येद्राहुसूतके ॥’ मन्वर्थमुक्तावल्याम्—‘अन्नं ऋमिह त्याज्यं स्नानं सवसनं ग्रहे । वारितकारनालादि तिलदर्भैर्न दुष्यति ॥’ जले ज्वदोषो गाङ्गविषयः; ‘ग्रहोषितं जलं पीत्वा पादकृच्छ्रं समाचरेत् ।’ इति तत्रैव चतुर्विंशतिमतेऽन्यजलस्य दोषोक्तेः । वेधकाले ग्रहणे वा भोजने प्रायश्चित्तमुक्तं माध्वीये कात्यायनेन—‘चन्द्रसूर्यग्रहे भुक्त्वा प्राजापत्येन शुध्यति । तस्मिन्नेव दिने पुक्त्वा त्रिरात्रेणैव शुध्यति ॥’ इति । ग्रहणे च त्रिरात्रमेकरात्रं वोपवासः श्रेयोर्थिना कार्यः । ‘एकरात्रमुपोष्यैव स्नात्वा दत्त्वा च शक्तितः । कञ्चुकादिव सर्पस्य निवृत्तिः पापकोशतः ॥ त्रिरात्रं समुपोष्यैवं ग्रहणे चन्द्रसूर्ययोः ॥ स्नात्वा दत्त्वा च विधिवन्मोदते वृषणा सह ॥’ इति हेमाद्रौ लैङ्गोक्तेः ।—इदं च पुत्र्यतिरिक्तविषयम् । ‘आदित्येऽहनि संक्रान्तौ ग्रहणे चन्द्रसूर्ययोः । पारणं चोपवासं च न कुर्यात्पुत्रवान् गृही ॥’ इति जैमिनिवचनात् । यदा तु रवेर्ग्रस्तास्तदा पुत्रिणः प्रहरद्वयं हित्वा बालादिवद्भोजनं,

१—संवत्सरप्रदीपे तु ‘स्नानपाकादिकं कार्यं’ इति पाठः, तत्र शास्त्रावगतमुक्तयुत्तरमुदयात्पूर्वमपि पाकादेकार्यं भोजनं तदयोत्तरमित्युक्तम् । शिष्टास्तु उदयोत्तरमेव सर्वं कुर्वन्ति । २—इदमुपलक्षणं स्वापादेऽपि । तथा हि—‘सूर्येन्दुग्रहणं यावत्तावत्कुर्याज्जपादिकम् । न स्वपेन्न च भुञ्जीत स्नात्वा भुञ्जीत मुक्तयोः । इति । किञ्च तत्र निद्राद्याचरिते दोषोऽपि—‘निद्रायां जायते रोगो मूत्रे दारिद्र्यमामुयात् । पुरीषे कृमिशोनिः स्यान्मैथुने ग्रामसूकरः ॥ अश्वत्थे च भवेत्कुष्ठी भोजने स्यादधोगतिः । वज्रने च भवेत्सर्पो वधे च नरकं व्रजेत् ॥’ इति निन्दोक्तेः ।

न तूपवासः । 'सायाह्ने ग्रहणं चेत्स्यात्' इति पूर्वोक्तमार्कण्डेयवचनात् । 'सायाह्ने सङ्ग-
वेऽश्रीयाच्छारदे सङ्गवादधः । मध्याह्ने परतोऽश्रीयान्नोपवासो रविग्रहे ॥' इति स्मृतेश्चेति
हेमाद्रिः । शारदोऽपराह्णः । माधवमते तु पुत्रिणोऽपि तत्रोपवास एव; 'अहोरात्रं न
भोक्तव्यम्' इति पूर्वोक्तनिषेधस्य तेनापि पालनीयत्वात् । उपवासनिषेधस्तु व्रतरूपोपवास-
परः कृष्णैकादशीनिषेधवदिति । मदनरत्नेऽप्येवम् । इदमेव च युक्तम् । वर्धमानस्तु
'अहोरात्रं न भोक्तव्यम्' इति शातातपीयात्रे 'सूर्याचन्द्रमसोर्लोकानक्षयान्याति
मानवः ।' इति फलश्रुतेः 'मुक्त्यदर्शने उपवासः काम्यः, न त्वयं निषेधः' इत्याह,—तन्न;
अत्र व्रतत्वेऽपि प्रागुक्तविष्णुधर्मं निषेधावश्यंभावात् । तथा च व्यासः—'रविग्रहः सूर्यवारे
सोमे सोमग्रहस्तथा । चूडामणिरिति ख्यातस्तत्र दत्तमनन्तकम् ॥ वारेष्वन्येषु यत्पुण्यं
ग्रहणे चन्द्रसूर्ययोः । तत्पुण्यं कोटिगुणितं योगे चूडामणौ स्मृतम् ॥'

ग्रहणे स्नान- अत्र चाद्यन्तयोः स्नानं कुर्यात् । 'ग्रसमाने भवेत्स्नानं ग्रस्ते होमो विधी-
निर्णयः । यते । मुच्यमाने भवेद्दानं मुक्ते स्नानं विधीयते ॥' इति हेमाद्रौ वचनात्,
'स्नानं स्यादुपरागादौ मध्ये होमः सुरार्चनम् ।' इति ब्रह्मवैवर्ताच्च । 'सर्वेषामेव वर्णानां
सूतकं राहुदर्शने । सचैलं तु भवेत्स्नानं सूतकान्नं च वर्जयेत् ॥' इति वृद्धवसिष्ठोक्तेश्च ।
सचैलत्वं मुक्तिस्नानपरमिति मदनरत्ने उक्तम् । भार्गवार्चनदीपिकायां चतुर्विंश-
तिमते—'मुक्तौ यस्तु न कुर्वीत स्नानं ग्रहणसूतके । स सूतकी भवेत्तावद्यावत्स्यादपरो
ग्रहः ॥' इदं च स्नानममन्नकं कार्यमिति स्मृतिरन्नावल्याम् । तत्र तीर्थविशेषो भारते—
'गङ्गास्नानं प्रकुर्वीत ग्रहणे चन्द्रसूर्ययोः । महानदीषु वाऽन्यासु स्नानं कुर्याद्यथाविधि ॥'
महानदीष्वपि मासविशेषे काश्चिच्छ्रेष्ठाः । 'प्रयागं देविका रेवा सन्निहत्या च वारणम् ।
सरस्वती चन्द्रभागा कौशिकी तापिका तथा ॥ सिन्धुर्गण्डकिका चैव शरयूः कार्तिका-
दितः ॥' मूलं हेमाद्रौ स्पष्टम् । व्यासः—'इन्दोर्लक्षगुणं पुण्यं रवेर्दशगुणं ततः ॥ गङ्गा-
तोये तु संप्राप्ते इन्दोः कोटी रवेर्दश ॥ गवां कोटिसहस्रस्य यत्फलं लभते नरः । तत्फलं
लभते मर्त्यो ग्रहणे चन्द्रसूर्ययोः ॥' असंभवे तु माधवीये शङ्खः—'वापीकूपतडागेषु
गिरिस्रवणेषुऽपि च । नद्यां नदे देवखाते सरसीपृच्छताम्बुनि ॥ उष्णोदकेन वा स्नायाद्
ग्रहणे चन्द्रसूर्ययोः ॥' अत्र तारतम्यमाह मार्कण्डेयः—'शीतमुष्णोदकात्पुण्यमपारक्यं
परोदकात् । भूमिष्ठमुद्भृतात्पुण्यं ततः प्रस्रवणोदकम् ॥ ततोऽपि सारसं पुण्यं ततः पुण्यं
नदीजलम् । तीर्थतोयं ततः पुण्यं महानद्यम्बु पावनम् ॥ ततस्ततोऽपि गङ्गाम्बु पुण्यं पुण्य-
स्ततोऽम्बुधिः ॥' इति । उष्णोदकमातुरविषयम् । तथा—'गोदावरी महापुण्या चन्द्रे

१—'सायाह्ने ग्रहणं चेत्स्यादपराह्णे न भोजनम् ।' इति पूर्वोक्तमार्कण्डेयवचने भागैकवर्जनमुक्तमपि न
तन्मुख्यम्; 'सायाह्ने सङ्गवे' इत्यादिहेमाद्रिवचनेन विरोधापत्तेः । तेन बालादीनां भागद्वयवर्जनं मुख्यं,
एकभागवर्जनं त्वनुकल्प इति ज्ञेयम् ।

राहुसमन्विते । सूर्ये च राहुणा ग्रस्ते तमोभूते महामुने ॥ नर्मदातोयसंस्पर्शे कृतकृत्या भवन्ति ते ॥' पृथ्वीचन्द्रोदये प्रभासखण्डे—'गावो नागास्तिला धान्यं रत्नानि कनकं मही । संप्रदाय कुरुक्षेत्रे यत्फलं लभते नरैः ॥ तदिन्दुग्रहणेऽम्भोधौ स्नानाद्भवति षड्गुणम् ॥' तत्रैव सौरपुराणेऽम्बुधिसनानमुपक्रम्य—'दानानि यानि लोकेषु विख्यातानि मनीषिभिः । तेषां फलमवाप्नोति ग्रहणे चन्द्रसूर्ययोः ॥' देवीपुराणे—'गङ्गा कनखलं पुण्यं प्रयागं पुष्करं तथा । कुरुक्षेत्रं महापुण्यं राहुग्रस्ते दिवाकरे ॥' स्नानासंभवे स्मरणं कार्यम् । 'स्मृत्वा शतक्रतुफलं दृष्ट्वा सर्वाघनाशनम् । स्पष्ट्वा गोमेधपुण्यं तु पीत्वा सौत्रामेणैर्लभेत् ॥ स्नात्वा वाजिमखं पुण्यं प्राप्नुयादविचारतः ॥ रविचन्द्रोपरागे च अयने चोत्तरे तथा ॥' इति मार्कण्डेयोक्तेः । अत्र श्राद्धमाह ऋष्यशृङ्गः—'चन्द्रसूर्यग्रहे यस्तु श्राद्धं विधिवदाचरेत् । तेनैव सकला पृथ्वी दत्ता विप्रस्य वै करे ॥' भारते—'सर्वस्वेनापि कर्तव्यं श्राद्धं वै राहुदर्शने । अकुर्वाणस्तु नास्तिक्यात्पङ्के गौरिव सीदति ॥' विष्णुः—'राहुदर्शनदत्तं हि श्राद्धमाचन्द्रतारकम् ।' इदं चामान्नेन हेम्ना वा कार्यं, न त्वन्नेन । 'आपद्यन्मौ तीर्थे च चन्द्रसूर्यग्रहे तथा । आमश्राद्धं प्रकुर्वीत हेमश्राद्धमथापि वा ॥' इति शातातपोक्तेरिति हेमाद्रिमाधवादयः । अपराकस्तु—एतद्विजातीनां पाकाभावे द्रष्टव्यं तीर्थश्राद्धवत् । 'पाकाभावे द्विजातीनामामश्राद्धं विधीयते ।' इति सुमन्तूक्तेः; 'सैहिकेयो यदा सूर्यं ग्रसते पर्वसंधिषु । गजच्छाया तु सा प्रोक्ता तस्यां श्राद्धं प्रकल्पयेत् । घृतेन भोजयेद्विप्रान्घृतं भूमौ समुत्सृजेत् ॥' इति वायवीयोक्ते-श्चेत्याह । विज्ञानेश्वरोऽप्याह—'ग्रहणे श्राद्धे भोक्तुर्दोषः, दातुस्त्वभ्युदयः' इति । 'सूतके मृतके भुङ्क्ते गृहीते शशिभास्करे । छायायां हस्तिनश्चैव न भूयः पुरुषो भवेत् ॥' इत्यापस्तम्बेन भोजननिषेधात् ।—अयं च निषेधः श्राद्धभोक्तुः; हस्तिच्छायासाहचर्यात् । अत्र ग्रहणमित्तकश्राद्धेनैवामासंक्रान्त्यादिनैमित्तिकानां सिद्धिः । 'दार्शिकालभ्ययोरपि' इति कालादर्शोक्तेः ।

अत्राशौचमध्येऽपि स्नानश्राद्धादि कार्यमेव । 'सूतके मृतके चैव न दोषो राहुदर्शने । तावदेव भवेच्छुद्धिर्यावन्मुक्तिर्न दृश्यते ॥' इति माधवीये वृद्धवसिष्ठोक्तेः । 'स्मार्तकर्मपरित्यागो राहोरन्यत्र सूतके । इति व्याघ्रपादोक्तेश्च । कालादर्शो अङ्गिराः—'सर्वे वर्णाः सूतकेऽपि मृतके राहुदर्शने । स्नात्वा श्राद्धं प्रकुर्वीरन्दानं शाठ्य-

१—अत्र 'त्रिदशाः स्पर्शसमये नृप्यन्ति पितरस्तथा । मनुष्या मध्यकाले तु मोक्षकाले तु राक्षसाः ।' इति वासिष्ठवचनात् स्पर्शकाले श्राद्धं तर्पणं च करणीयमिति भावः । २—यदि संक्षेपेणापि सामग्रीसंपादने सर्वव्ययो भवति तदापीत्यर्थः । ३—घृतेनेति घृतस्य प्राचुर्यं बोध्यम् । तेन न पाकानुपपत्तिः । आमश्राद्धे बहुघृतस्य हेमश्राद्धे च तद्द्रव्यस्य दानाथम् । घृतमिति तु आमहेमश्राद्धयोः प्रचुरघृत-द्रव्यकपिण्डदानार्थं । तथा चाङ्गनिवेदनवाक्ये 'इदमन्नम्' इत्यत्र, पिण्डदानवाक्ये 'च अयं पिण्डः' इत्यत्र, 'इदं घृतम्' इति प्रयोग इति केचित् ।

विवर्जितम् ॥ मदनपारिजातेऽप्येवम् । तेन 'स्नानमात्रं प्रकुर्वीत दानश्राद्धविवर्जितम् ।' इति निर्मूलं वदन्तो गौडाः परास्ताः । इयं च शुद्धिरविशेषान्मन्त्रदीक्षापुरश्चरणादिसर्वस्मार्तकर्मविषया । मदनरत्नेऽप्येवम् । रजस्वलायास्तु भार्गवार्चनदीपिकायां

ग्रहणे रजस्वलायाः

कर्तव्यम् ।

सूर्योदयनिबन्धे—'न सूतकादिदोषोऽस्ति ग्रहे होमजपादिषु । ग्रस्ते

स्नायादुदक्यापि तीर्थादुद्धृत्य वारिणा ॥' इति । अत्र च—'स्नाने नैमित्तिके प्राप्ते नारी यदि रजस्वला । पात्रान्तरिततोयेन स्नानं कृत्वा व्रतं चरेत् ॥' इत्यादि-मिताक्षरोक्तो विधिर्ज्ञेयः । तथा ग्रहणे रात्रावपि श्राद्धादि कार्यम् । 'ग्रहणोद्वाह-

ग्रहणे रात्रावपि

दानं कार्यम् ।

संक्रान्तियात्रार्तिप्रसवेषु च । दानं नैमित्तिकं ज्ञेयं रात्रावपि तदिष्यते ॥'

इत्यपराके व्यासोक्तेः, 'चन्द्रग्रहे तथा रात्रौ स्नानं दानं प्रशस्यते ।' इति देवलोक्तेश्च । यदा तु ज्योतिःशास्त्रगम्ये दिने चन्द्रग्रहः, रात्रौ च सूर्यग्रहस्तदा दानस्नानादि न कार्यम् । 'सूर्यग्रहो यदा रात्रौ दिवा चन्द्रग्रहस्तथा । तत्र स्नानं न कुर्वीत दद्याद्दानं न च क्वचित् ॥' इति षट्त्रिंशन्मतात् । ग्रहणदिने वार्षिकश्राद्धप्राप्तौ

ग्रहणे श्राद्ध-

प्राप्तौ निर्णयः ।

तु प्रयोगपारिजाते गोभिलः—'दर्शं रविग्रहे पित्रोः प्रत्याब्दिक-

मुपस्थितम् । अन्नेनासंभवे हेम्ना कुर्यादामेन वा सुतः ॥' इति । अत्र रविपितृसुतशब्दाः प्रदर्शनार्थाः; न्यायसाम्यात् । तेन चन्द्रग्रहणेऽपि सपिण्डादिवार्षिकमन्नादिना तद्दिन एव कार्यमिति मदनपारिजाते व्याख्यातम् । पृथ्वीचन्द्रोदयेऽप्येवम् । तेन यानि—'आमश्राद्धं प्रकुर्वीत माससंवत्सराद्यते ।' इति, 'अन्नेनैवाब्दिकं कुर्याद्धेम्ना वामेन न क्वचित् ॥' इति मरीचिलौगाक्ष्यादिवचनानि,—तानि ग्रहणदिनातिरिक्तविषयाणि । निर्णयामृतेऽप्येवम् । यानि तु—'ग्रहणात्तु द्वितीयेऽह्नि रजोदोषात्तु पञ्चमे ।' तथा—'ग्रस्तोदये यदा चन्द्रे प्रत्यब्दं समुपस्थितम् । तद्दिने चोपवासः स्यात्प्रत्यब्दं तु परेऽहनि ॥' तथा—'ग्रस्तावेवास्तमानं तु रवीन्दू प्राप्नुतो यदि । प्रत्यब्दं तु तदा कार्यं परेऽहन्येव सर्वदा ॥ चन्द्रसूर्योपरागे च तथा श्राद्धं परेऽहनि ॥' इत्यादिवचनानि,—तानि महानिबन्धेषु काप्यनुपलम्भान्निर्मूलानि, प्रत्युत पूर्वोक्तनिबन्धेषु तद्दिन एव श्राद्धमुक्तमित्यलम् ।

ग्रहणादिसप्तदिनपर्यन्तं रामगोपालाद्यागमदीक्षोक्ता शिवार्चनचन्द्रिकायां ज्ञानार्णवे—'मन्नाद्यारम्भणं कुर्याद्ग्रहणे चन्द्रसूर्ययोः । ग्रहणाद्वापि देवेशि कालः सप्तदिनावधि ॥' इति । रत्नसागरे—'सत्तीर्थेऽर्कविधुग्रासे तन्तुदामनपर्वणि । मन्त्रदीक्षां प्रकुर्वाणो मासर्क्षादीन्न शोधयेत् ॥' अत्र सूर्यग्रहणमेव मुख्यम् । 'सूर्यग्रहणकाले तु नान्यदन्वेषितं भवेत् । सूर्यग्रहणकालेन समो नान्यः कदाचन ॥ न मासतिथिवारादि-

शोधनं सूर्यपर्वणि ॥' इति तत्रैव कालोत्तरवचनात्, 'चन्द्रग्रहे तु या दीक्षा या दीक्षा व्रतचारिणाम् । वनस्थस्य च या दीक्षा दारिद्र्यं सप्तजन्मसु ॥' इति तत्रैव योगिनीतन्त्रे निषेधाच्च ॥

ग्रहणं च जन्मराश्यादौ निषिद्धम् । तदुक्तं ज्योतिषे—'त्रिषट्दशाऽऽयोपगतं नराणां शुभप्रदं स्याद्ग्रहणं रवीन्द्रोः । द्विसप्तनन्देषुषु मध्यमं स्याच्छेषेष्वनिष्टं कथितं मुनीन्द्रैः ॥' इति । आयः=एकादश, नन्दाः=नव, इषुः=पञ्च । मदनरत्ने गर्गः—'जन्म-सप्ताष्टरिःफाङ्गदशमध्ये निशाकरे । दृष्टोऽरिष्टप्रदो राहुर्जन्मर्क्षे निधनेऽपि च ॥' रिःफं=द्वादश, अङ्गाः=नव, निधनं=सप्तमतारा । पृथ्वीचन्द्रोदये विष्णुधर्मे—'यन्नक्षत्रगतो राहुर्ग्रसते शशिभास्करौ । तज्जातानां भवेत्पीडा ये नराः शान्तिवर्जिताः ॥' तत्रैव पुराणान्तरे—'सूर्यस्य संक्रमो वाऽपि ग्रहणं चन्द्रसूर्ययोः । यस्य त्रिजन्मनक्षत्रे तस्य रोगोऽथवा मृतिः ॥ तस्य दानं च होमं च देवार्चनजपौ तथा । उपरागाभिषेकं च कुर्याच्छान्तिर्भविष्यति ॥ स्वर्णेन वाथ पिष्टेन कृत्वा सर्पस्य चाकृतिम् । ब्राह्मणाय ददेत्तस्य न रोगादिश्च तत्कृतः ॥' जन्मनक्षत्रं तत्पूर्वोत्तरे च त्रिजन्मनक्षत्रमित्युच्यते । जन्मदशमैकोनविंशतितारा इति केचित् । सर्पस्य=तदाकारस्य राहोरित्यर्थः । अद्भुतसागरे भार्गवः—'यस्य राज्यस्य नक्षत्रे स्वर्मानुरूपरज्यते । राज्यभङ्गं सुहृन्नाशं मरणं चात्र निर्दिशेत् ॥ राज्यस्य नक्षत्रं=अभिषेकनक्षत्रमिति तत्रैव व्याख्यातम् । भार्गवार्चनदीपि-

कायां ज्योतिःसागरे—'सौवर्णं कारयेन्नागं पलेनाथ पलार्धतः । नागबिम्बविधिः । तदर्धेन तदर्धेन फणायां मौक्तिकं न्यसेत् ॥ ताप्रपात्रे निधायथ घृतपूर्णे

विशेषतः । कांस्ये वा कान्तलोहे वा न्यस्य दद्यात्सदक्षिणम् ॥ चन्द्रग्रहे तु रूप्यस्य बिम्बं दद्यात्सदक्षिणम् । नागं रुक्ममयं सूर्यग्रहे बिम्बं च हेमजम् । तुरङ्गरथगोभूमितिलसर्पिश्च काञ्चनम् ॥' कालविवेकेऽपि—'सुवर्णनिर्मितं नागं सतिलं कांस्यभाजनम् । सदक्षिणं सवन्नं च ब्राह्मणाय निवेदयेत् ॥ सौवर्णं राजतं वाऽपि बिम्बं कृत्वा स्वशक्तितः । उपराग-भवक्लेशच्छिदे विप्राय कल्पयेत् ॥' मञ्जस्तु—'तमोमय महाभीम सोमसूर्यविमर्दन । हेमताराप्रदानेन मम शान्तिप्रदो भव ॥ विधुंतुद नमस्तुभ्यं सिहिकानन्दनाच्युत । दानेनानेन नागस्य रक्ष मां वेधजाद्भ्यात् ॥' इति ।

जन्मराशौ

अत्र शान्तिरप्युक्ता हेमाद्रौ मात्स्ये—'यस्य राशिं समासाद्य भवे-

ग्रहणे शान्तिः ।

द्ग्रहणसंभवः । स्नानं तस्य प्रवक्ष्यामि मन्त्रौषधिसमन्वितम् ॥' चन्द्रोपरागं

संप्राप्य कृत्वा ब्राह्मणवाचनम् । संपूज्य चतुरो विप्रान् शुक्लमाल्यानुलेपनैः ॥ पूर्वमेवोपरागस्य समानीयौषधादिकम् । स्थापयेच्चतुरः कुम्भानव्रणान्सलिलान्वितान् ॥ गजाश्वरथ्यावल्मीकसंग-

१—अनेन दिवाकरोऽपि ग्राह्य इत्युक्तम् । २—जन्मनक्षत्रं तत्पूर्वोत्तरनक्षत्रे च । केचित्तु जन्मर्क्षे

दशममेकोनविंशं च त्रिजन्मनक्षत्रं आहुः । ३—अशीतिगुणात्मकः कर्षः, कर्षचतुष्टयं पलं ज्ञेयम् ।

माद्भद्रगोकुलात् । राजद्वारप्रदेशाच्च मृदमानीय निक्षिपेत् ॥ पञ्चगव्यं पञ्चरत्नं पञ्चत्वक्
पञ्चपलवम् ॥ रोचनं पद्मकं शङ्खं कुङ्कुमं रक्तचन्दनम् । शुक्तिस्फटिकतीर्थाम्बुसितसर्ष-
पगुगुलून् ॥ मधुकं देवदारुं च विष्णुकान्तां शतावरीम् । बलां च सहदेवीं च निशा-
द्वितयमेव च ॥ गजदन्तं कुङ्कुमं च तथैवोशीरचन्दनम् । एतत्सर्वं विनिक्षिप्य कुम्भे-
ष्वावाहयेत्सुरान् ॥ सर्वे समुद्राः सरितस्तीर्थानि जलदा नदाः । आयान्तु यजमानस्य
दुरितक्षयकारकाः ॥ योऽसौ वज्रधरो देव आदित्यानां प्रभुर्मतः । सहस्रनयनः शक्रो
ग्रहपीडां व्यपोहतु ॥ मुखं यः सर्वदेवानां सप्तार्चिरमितद्युतिः । चन्द्रोपरागसंभूतामग्निः
पीडां व्यपोहतु ॥ यः कर्मसाक्षी लोकानां धर्मो महिषवाहनः । यमश्चन्द्रोपरागोत्थां
ग्रहपीडां व्यपोहतु ॥ रक्षोगणाधिपः साक्षान्नीलाञ्जनसमप्रभः । खड्गहस्तोऽतिभीमश्च ग्रह-
पीडां व्यपोहतु ॥ नागपाशधरो देवः सदा मकरवाहनः । स जलाधिपतिर्देवो ग्रहपीडां
व्यपोहतु ॥ प्राणरूपो हि लोकानां सदा कृष्णमृगप्रियः । वायुश्चन्द्रोपरागोत्थां ग्रहपीडां
व्यपोहतु ॥ योऽसौ निधिपतिर्देवः खड्गशूलगदाधरः । चन्द्रोपरागकलुषं धनदोऽत्र व्यपो-
हतु ॥ योऽसाविन्दुधरो देवः पिनाकी वृषवाहनः । चन्द्रोपरागपापानि स नाशयतु शंकरः ॥
त्रैलोक्ये यानि भूतानि स्थावराणि चराणि च ॥ ब्रह्मविष्ण्वर्करूद्राश्च दहन्तु मम पातकम् ॥
एवमावाहयेद्देवान्मन्त्रैरेभिश्च वारुणैः । एतानेव तथा मन्त्रान्स्वर्णपट्टे विलेखयेत् ॥
ताम्रपट्टेऽथवाऽऽलिख्य नववस्त्रे तथैव च । मस्तके यजमानस्य निदध्युस्ते द्विजोत्तमाः ॥
कलशान्द्रव्यसंयुक्तान्नानारूपसमन्वितान् । गृहीत्वा स्नापयेद्द्रुहं भद्रपीठोपरिस्थितम् ॥
पूर्वैरेव तु मन्त्रैश्च यजमानं द्विजोत्तमाः । अभिषेकं ततः कुर्यान्मन्त्रैर्वारुणसूक्तकैः ॥ आचार्य
वरयेत्पश्चात्स्वर्णपट्टं निवेदयेत् । आचार्यदक्षिणां दद्याद्गोदानं च स्वशक्तितः ॥ होमं वाऽपि
प्रकुर्वीत तिलैर्व्याहृतिभिस्तथा । दानं च शक्तितो दद्याद्यदीच्छेदात्मनो हितम् ॥ सूर्यग्रहे
सूर्यनामयुक्तान्मन्त्रांश्च कीर्तयेत् । अनेन विधिना यस्तु ग्रहणे स्नानमाचरेत् ॥ न तस्य
ग्रहणे दोषः कदाचिदपि जायते ॥ इति ग्रहणशान्तिः ॥

भार्गवार्चनदीपिकायां ब्रह्मसिद्धान्ते—‘सर्वैः पटस्थितं वीक्ष्यं खस्थं तैला-
म्बुदर्पणैः । ग्रहणं गुर्विणी जातु न पश्येत पटं विना ॥’ तथा मङ्गलकृत्येषु वेधे
विशेषो हेमाद्रौ—‘त्रयोदश्यादितो वर्ज्यं दिनानां नवकं ध्रुवम् । माङ्गल्येषु समस्तेषु
ग्रहणे चन्द्रसूर्ययोः ॥’ प्रकारान्तरं तत्रैवोक्तम्—‘द्वादश्यादितृतीयान्तो वेध इन्दुग्रहे स्मृतः ।
एकादश्यादिकः सौरि चतुर्थ्यन्तः प्रकीर्तितः ॥’—इदं च पूर्णप्रासे । ‘व्यहं खण्डग्रहे तयोः’
इति तत्रैवोक्तेः । इदं च ‘ग्रस्तास्ते त्रिदिनं पूर्वम्’ इति नारदेन ग्रस्तास्ते विशेषो-
क्तेर्ग्रस्तास्तभिन्नग्रहणपरम् । ज्योतिर्निबन्धे ज्यवनः—‘ग्रहणोत्पातभं त्याज्यं मङ्गलेषु
ऋतुत्रयम् । यावच्च रविणा भुक्त्वा मुक्तं भं दग्धकाष्ठवत् । अन्यानि चाग्नेयादिमण्ड-

१—‘आचार्यमर्चयेत्’ इति पाठः । २—ऋतुत्रयं पूर्णप्रासे, पादार्धपादोनप्रासे तु सार्धमासत्रिमास-
सार्धचतुर्मासादितारतम्येनेति ज्ञेयम् ।

लानि तत्फलं वर्णविकारादिफलं च दैवज्ञेभ्यो ज्ञेयम् । पुरश्चरणचन्द्रिकायाम्—‘चन्द्र-
सूर्योपरागे च स्नात्वा प्रयतमानसः । स्पर्शादिमोक्षपर्यन्तं जपेन्मन्त्रं समाहितः ॥ जपाद्दशां-
शतो होमस्तथा होमात्तु तर्पणम् । तर्पणस्य दशांशेन मार्जनं कथितं किल ॥ तत्रैव देवता-
रूपं ध्यात्वात्मानं प्रपूज्य च । नमोन्तं मन्त्रमुच्चार्य तदन्ते देवताभिधाम् ॥ द्वितीयान्तामहं
पश्चादभिषिञ्चाम्यनेन तु । तोयैरञ्जलिना शुद्धैरभिषिञ्चेत्स्वमूर्धनि ॥ मार्जनस्य दशांशेन
ब्राह्मणानपि भोजयेत् । जपोऽर्चापूर्वको होमस्तर्पणं चाभिषेचनम् ॥ भूदेवपूजनं पञ्चप्रका-
रोक्ताः पुरस्क्रियाः ॥’ तथा—‘होमाशक्तौ जपं कुर्याद्धोमसंख्याचतुर्गुणम् । एवं कृते तु
मन्त्रस्य जायते सिद्धिरुत्तमा ॥’

ग्रहणप्रसङ्गात् कुरुक्षेत्रप्रतिग्रहे प्रायश्चित्तमुच्यते । तत्रारुणस्मृतौ—‘प्रति-
ग्राही कुरुक्षेत्रे न भूयः पुरुषो भवेत् । तथापि मनसः शुद्ध्यै प्रायश्चित्तं समाचरेत् ॥
तप्तकृच्छ्रद्वयं कुर्यादैन्दवेन समन्वितम् । सत्रेण वा यजेताथ जपेद्वा लक्षसप्तकम् ॥ वापीकूप-
तडागादिखननैर्विसृजेद्धनम् ॥’ इति । एतच्च ‘यद्गर्हितेनार्जयन्ति कर्मणा ब्राह्मणा धनम् ।
तस्योत्सर्गेण शुद्ध्यन्ति दानेन तपसैव च ॥’ इति मनूक्तेरुत्सर्गोत्तरं ज्ञेयमिति दिक् ।
ग्रहणान्तरितस्य पूर्वसंकल्पितद्रव्यस्य द्वैगुण्यं भवतीति शिष्टाः । पठन्ति च
ब्रह्मवैवर्ते—‘दातव्यमिति नो काश्यां वक्तव्यं कुत्रचित्कचित् । अहोरात्रमतिक्रम्य
तद्दानं द्विगुणं भवेत् ॥ दशोत्तरं पर्वसु स्याच्छतं चन्द्रग्रहे भवेत् । सूर्यग्रहे सहस्रं तन्म-
रणेऽनन्तकं स्मृतम् ॥’ इति ।—अत्र मूलं चिन्त्यम् ॥

अत्र केचिद्द्वौ तुल्या आहुः—‘ग्रहणस्य निमित्तत्वेन तन्निश्चयस्य प्रयोजकत्वात्

मतान्तर-
खण्डनम् । ज्योतिःशास्त्रादिना जातस्य ज्ञानस्य निमित्तत्वे प्राप्तेऽपि—‘स्नानं दानं
तपः श्राद्धमनन्तं राहुदर्शने । चन्द्रसूर्योपरागे तु यावद्दर्शनगोचरे ॥’ इति

जाबाल्यादिवचनेषु दृशिप्रयोगाच्चाक्षुषज्ञानस्यैवोपसंहारन्यायेन निमित्तत्वम् । अन्यथा
दृशौ लक्षणा स्यात् । तेन भेषाच्छादनेऽन्धादीनां जन्मसप्ताष्टेत्यादिनिषिद्धदर्शनानां च
स्नानश्राद्धादौ नाधिकारः’ इति । कल्पतरूप्याह—‘दर्शनशब्देन चाक्षुषज्ञानं गृह्यते,
न ज्ञानमात्रम्; अज्ञातस्य निमित्तत्वासंभवान्निमित्तत्वमहिम्नैव ज्ञानलाभेन दर्शनपदवैय-
र्थ्यापत्तेः । तेन चाक्षुषधीयोग्यः कालः पुण्यः । योग्यत्वं च प्रयत्नानपनेयचाक्षुषज्ञान-
प्रतिबन्धकराहित्यम् । तेन भेषच्छत्रे योग्यताऽभावात् स्नानादि’ इति । निर्णयामृते-
ऽप्येवम् ।—तदेतत्तुच्छम्; यदि चाक्षुषज्ञानं निमित्तं स्यात्तदा ‘सूर्यग्रहो यदा रात्रौ दिवा
चन्द्रग्रहस्तथा । तत्र स्नानं न कुर्वीत दद्याद्दानं न च क्वचित् ॥’ इति वाक्यं व्यर्थं
स्यात्; चाक्षुषज्ञानाभावेन प्राप्त्यभावात्, तत्पूर्वकत्वाच्च निषेधस्य । न चेदं ग्रस्तास्त-
परम्; रविचन्द्रयोरस्तानन्तरं रात्रिदिवाग्रहणत्वादिति वाच्यम्; तत्रपदस्य ग्रहपरत्वेऽधि-
करणत्वायोगान्निमित्तपरत्वे च तद्ग्रहनिमित्तकस्नानदानादेरस्तात्प्रागप्यभावापत्तेः । अथ तत्रेति

रात्रिदिने उच्येते सा वैश्वदेवीतिवद्गुणभूते अपि । तन्न; तादृशमत्रलिङ्गाभावात्, तयोर्निमित्तत्वेऽधिकरणत्वे वाऽन्यप्रयुक्तस्नानाद्यभावापत्तेश्च । किंच 'नेक्षेतोद्यन्तमादित्यं नास्तं यन्तं कदाचन । नोपरक्तं न वारिस्थं न मध्यं नभसो गतम् ॥' इति मनुवचनं बाध्येत, 'दृष्टोऽरिष्टप्रदो राहुः' इत्यादि च । न चात्र विहिते दर्शने निषेधाप्रवृत्तित्वस्युदासनीयतापि न युक्तेति वाच्यम्; दर्शनस्य निमित्तत्वानुवादेन विधेयत्वाभावात् । एतच्चाग्रे वक्ष्यामः । तत्त्वे वा दर्शनस्य विधौ तत्र स्नानविधौ च विरुद्धत्रिकद्वयापत्तेः । अस्तु सकृदर्शनविधानेन संकोच इति चेन्न । 'मुक्तिं दृष्ट्वा ततः स्नायात्' इति मुक्तिस्नानेऽपि चाक्षुषज्ञानस्य निमित्तत्वापत्तेः । अस्तु, किं नश्चिन्नमिति चेत्, -न; ग्रस्तास्ते 'तयोः परेद्युरुदये दृष्ट्वाऽभ्यवहरेच्छुचिः' इति दर्शनोत्तरं भोजनविधानादन्धस्य पूर्ववेधकाल इव यावद्दर्शनं भोजननिषेधापत्तिः । मध्येऽन्धीभूतस्य सुतरां यावच्चक्षुःप्राप्त्युपवासप्रसङ्गश्च । अथान्नलोलुपतया तत्र ज्ञानमात्रं विवक्ष्यते । तत्त्पूर्वमपि निर्लज्जेन स्वीक्रियताम् । एतेन यत्केनचिदुक्तं स्पर्शस्नानं मुक्तिस्नानं च यस्य दर्शनं तेनैव कार्यं, नान्येन; क्त्वाप्रत्ययेन समानकर्तृकत्वावगतेरिति, - तन्निरस्तम् । का तर्हि तस्य गतिः ? । दृशेरुद्देश्यविशेषणत्वात् ग्रहैकत्ववदविवक्षयार्थतः सिद्धज्ञानमात्रानुवादत्वे सर्वं सुस्थम् । अङ्गुल्याद्यनादेश्यग्रहव्यावृत्त्या वा दर्शनस्यार्थवत्वम् । न चोक्तयोग्यतापि साध्वी; दर्शनोत्तरं मेघच्छन्ने योग्यताऽभावापत्त्या दानाद्यभावापत्तेः । तेन तत्तद्रेखावच्छेदेन ज्योतिःशास्त्रावेद्यत्वमेव योग्यता । किंच—'रजसो दर्शने नारी त्रिरात्रमशुचिर्भवेत्' इत्यत्राप्यन्धस्त्रीणामाशौचाभावप्रसङ्गः । यत्तु वर्धमानेनोक्तम्—ज्ञानोत्तरं ह्यधिकारो न ज्ञानकाले; स्नानकाले ज्ञानाभावात् । एवं दर्शनोत्तरं मुक्तिपर्यन्तमस्येव योग्यतेति, - तदपि प्रतिज्ञामात्रम् । किंच ग्रस्तास्ते 'तयोः परेद्युरुदये दृष्ट्वाऽभ्यवहरेच्छुचिः ।' इत्यादिवाक्यवैयर्थ्यापत्तिः; चाक्षुषज्ञानान्यथानुपपत्त्यैवार्थादुदये स्नानसिद्धेः । ननु मुक्तिस्नाने शास्त्रीयमेव ज्ञानं निमित्तं न, चाक्षुषम्; 'चन्द्रसूर्यग्रहे नाद्यात्तस्मिन्नहनि पूर्वतः । राहोर्विमुक्तिं विज्ञाय स्नात्वा कुर्वीत भोजनम् ॥ इति वृद्धगौतमेन विज्ञायेति ज्ञानमात्रोक्तेः । यत्तु—'मुक्तिं दृष्ट्वा तु भोक्तव्यं स्नानं कृत्वा ततः परम् ।' इति,—तदपि ज्ञान-

१—सेति—'तसे पयसि दध्यानयति सा वैश्वदेव्यामिक्षा' इति श्रुतौ गुणीभूतं घनीभूतं पयस्तच्छब्दार्थः ।

२—उपरक्तक्षणस्यासिद्धेरिति ज्ञेयम् । ३—'दर्शनस्यानुवादेन' इति पाठः । ४—निधेयत्वेति—येन 'मा हिंस्यात्' इत्यस्याग्नीषोमीयादिविधिनेव प्रकृते दर्शनविधिना निषेधस्य रागप्राप्तगोचरत्वं स्यात् । तदेव तु नेत्यर्थः । ५—ननु 'एकरात्रमुपोष्यैव राहुं दृष्ट्वाऽक्षयं नरः । पुण्यमाप्नोति कृत्वा च स्नानश्राद्धे विधानतः । इति वाक्येनोपवास-दर्शनोभयपूर्वकस्नानश्राद्धे विधाय तत्राक्षयपुण्यरूपफलसंबन्धो बोधनीयः, न तूपवासदर्शनयोस्तादृशफलसंबन्धः । बहुषु वचनेषु स्नानश्राद्धयोरेव फलसंबन्धश्रवणात् । दर्शनोपवासयोस्त्वफलत्वादङ्गतया विधिरस्त्वत एवाह—तत्त्वेति । क्वचित्तु—'तत्त्वे वा विरुद्धत्रिक-' इति पाठः । ६—विरुद्धत्रिकद्वयेति—दर्शनस्य विधौ तत्र स्नानादिविधौ च दर्शनस्य उपादेयत्व-विधेयत्व-गुणत्वानि त्रीणि । उद्देश्यत्व-अनुवादत्व-मुख्यत्वानि त्रीणि इति विरुद्धत्रिकद्वयम् । ७—अधिकरणस्यापि दर्शनस्य निमित्तावच्छेदकत्वेनान्वयाच्चन्द्रसूर्योपरागाः यस्मिन्देशे यावत्कर्मपर्याश्राक्षुषज्ञानयोग्यः स तावत्कर्मसु निमित्तमिति निष्कर्षः ।

मात्रपरम् । मेघमालादिदोषेण यदि मुक्तिर्न दृश्यते । आकलय्य तु तं कालं स्नात्वा भुञ्जीत वाग्यतः ॥' इति गौडनिबन्धे वचनात् । मैवम्; अज्ञातस्य निमित्तत्वाभावेन निमित्तमहिम्नैव ज्ञानलाभे वाक्यवैयर्थ्यात्, ग्रस्तास्तेऽपि तदापत्तेश्च । किञ्च दर्शनं पुंसो विशेषणमुपलक्षणं वा ? नाद्यः; दर्शनावच्छिन्ने काले स्नानतुलादानादर्शाधात् । दर्शनविच्छेदे कृतमपि स्नानादि न ग्रहणनिमित्तं स्यात् । नान्यः; 'यावद्दर्शनगोचरे' इति यावत्पदवैयर्थ्यप्रसङ्गात्, दृष्टग्रहणोत्तरमपि स्नानाद्यापत्तेश्च । ज्ञानपक्षेऽप्येष दोषस्तुल्य इति चेत्,—मूर्खोऽसि । यदि ज्ञानवाचकं पदं श्रूयेत, ततस्तस्यान्वयो विचार्येत । दृशिस्तु श्रूयत इति वैषयम् । कथं तर्हि ज्ञानं लभ्यते ? 'संक्रान्तौ स्नायात्' इतिवदर्थ्यादित्यवेहि । अश्रुतत्वादेव नोद्देश्यविशेषणविवक्षाकृतो वाक्यभेदोऽपि । अस्तु तर्हि दृष्टं ग्रहणं निमित्तमिति चेत्,—ग्रस्तास्तेऽस्तोत्तरं स्नानापत्तेः, विशिष्टोद्देशे वाक्यभेदाच्च । तवाप्येतत्तुल्यमिति चेत् 'यावद्दर्शनगोचरे' इति वचनेन तन्निषेधात् । तव त्वन्यग्रह इव ग्रस्तास्तेऽपि स्यात् । किञ्च दर्शनस्य विधिरनुवादो वा ? आद्ये ग्रहणोद्देशेन दर्शनविधिरुत दर्शनविशिष्टस्नानविधिरुत स्नानोद्देशेन दर्शनविधिः ? नाद्यः; ग्रहोद्देशेन स्नानविधाने दर्शनविधाने च वाक्यभेदात् । एतेन द्वितीयोऽपि परास्तः । न तृतीयः; स्नानस्याप्राप्तेः, दर्शनस्य निमित्तत्वेनाविधेयत्वाच्च । अन्यथा सोमवमनादौ प्रसज्जनविधिः केन वार्येत ? अथ नानावाक्येषु क्वचिद्दर्शनविशिष्टस्नानविधिः, क्वचिच्च प्राप्तं दर्शनं निमित्तीकृत्य स्नानमात्रविधिः । तन्न,—स्नानस्य प्रधानस्य प्राप्तौ तदङ्गदर्शनप्राप्तिः; तस्यां च निमित्ते सति स्नानमित्यन्योन्याश्रयात् । एवं दर्शनविधौ सति तन्निमित्तकस्नानविधिः । सति च प्रधानस्नानविधौ तदङ्गदर्शनविधिः । एवमधिकारे प्रयोजकत्वे च योज्यम् । क्तवार्थपूर्वकालत्वविधौ चास्त्येव वाक्यभेदः । अन्यथा स्नानोत्तरमपि दर्शनमङ्गं स्यात् । न द्वितीयः; तत्रापि दर्शनग्रहयोर्निमित्तत्वे स्नानद्वयापत्तेः, दर्शनावृत्तौ नैमित्तिकावृत्तिप्रसङ्गाद्दर्शनविशिष्टग्रहस्य विशिष्टस्यानुवादे वाक्यभेदापत्तेः । न च हविरार्तिवद्विशिष्टं निमित्तमिति वाच्यम् । आर्तिमात्रस्य हि निमित्तत्वे निमेषाद्यार्तेरपि तत्त्वापत्तेर्नैमित्तिकत्वभङ्गाद् युक्तं विशिष्टोद्देश्यत्वम्; इह तु ग्रहणमात्रस्य निमित्तत्वे न काचित्क्षतिः तस्माद्दर्शनवाक्यानां ग्रस्तास्तविषयत्वाद्दनादेश्यग्रहपरत्वाद्वा ज्ञानस्य चार्थतः प्राप्तेस्तदेव निमित्तम् । तेन मेघाद्याच्छादनेऽन्धादेश्च स्नानादि भवत्येवेत्यलं वेदबाह्यैः संल्लापेन ॥

इति ग्रहणनिर्णयः ॥

१—तं कालम्=मुक्तिकालमित्यर्थः, नतु चन्द्रोदयकालम्, अन्यथा 'तयोः परेषु रुदये इष्टाऽभ्यवहरे-
च्छुभिः' इति वाक्येन विरोधापत्तिः स्यात् ।

अथ समुद्रस्नानम् । आश्वलायनः—‘समुद्रे पर्वसु स्नायादमायां च विशेषतः । पापैर्विमुच्यते सर्वैरमायां स्नानमाचरन् ॥ भृगौ भौमदिने स्नानं नित्यमेव विवर्जयेत् ॥’
 भारते—‘अश्वत्थसागरौ सेव्यौ न स्पृष्टव्यौ कदाचन । अश्वत्थं मन्दवारे तु सागरं पर्वणि स्पृशेत् ॥’ पृथ्वीचन्द्रोदये स्कान्दे—‘पुनाति पर्वणि स्नानात्तर्पणैः सरितां पतिः । कदाचिदपि नैवात्र स्नानं कुर्यादपर्वणि ॥’ अस्यापवादस्तत्रैव प्रभासखण्डे—‘पर्वकाले च संप्राप्ते नदीनां च समागमे । सेतुबन्धे तथा सिन्धौ तीर्थेष्वन्येषु संयुते । एवमादिषु सर्वेषु मेध्योऽन्ये तु स्वकर्मणि ॥’ तथा—विना मन्त्रं विना पर्वं क्षुरकर्म विना नैः । कुशा-
 ग्रेणापि देवेशि न स्पृष्टव्यो महोदधिः ॥’ तथा—‘न कालनियमः सेतौ समुद्रस्नानकर्मणि ।’
 तद्विधिश्च तत्रैव—‘पिप्पलादसमुत्पन्ने कृत्ये लोकभयंकरे । पाषाणस्ते मया दत्त आहारार्थे प्रकल्प्यताम् ॥’ इति पाषाणं प्रक्षिप्य—‘विश्वाची च घृताची च विश्वयोने विशां पते । सान्निध्यं कुरु मे देव सागरे लवणाम्भसि ॥ नमस्ते विश्वगुप्ताय नमो विष्णो अपांपते । नमो जलधिरूपाय नदीनांपतये नमः ॥ समस्तजगदाधार शङ्खचक्रगदाधर । देव देहि ममानुज्ञां तव तीर्थनिषेवणे ॥ त्रितत्त्वान्तकमीशानं नमो विष्णुमुमापतिम् । सान्निध्यं कुरु देवेश सागरे लवणाम्भसि ॥ अग्निश्च योनिरनिलश्च देहो रेतोधा विष्णु-
 रमृतस्य नाभिः । एतद्भुवन्पाण्डव सत्यवाक्यं ततोऽवगाहेत पतिं नदीनाम् ॥’ इति
 भारतोक्तमञ्चान्पठित्वा विधिवत्स्नात्वा—‘सर्वरत्नो भवान् श्रीमान् सर्वरत्नाकरो यतः ॥ सर्वरत्नप्रधानस्त्वं गृहाणार्घ्यं महोदधे ॥’ इत्यर्घ्यं दत्त्वा तर्पयेत् । यथोक्तं पृथ्वीचन्द्रोदये स्कान्दे—पिप्पलादं विकण्वं च कृतान्तं जीविकेश्वरम् । वसिष्ठं वामदेवं च पराशर-
 मुमापतिम् ॥ वाल्मीकिं नारदं चैव वालखिल्यांस्तथैव च । नलं नीलं गवाक्षं च गवयं गन्धमादनम् ॥ जाम्बवन्तं हनूमन्तं सुग्रीवं चाङ्गदं तथा । मैन्दं च द्विविदं चैव ऋषभं शरभं तथा ॥ रामं च लक्ष्मणं चैव सीतां चैव यशस्विनीम् । एतांस्तु तर्पयेद्विद्वान् जलमध्ये विशेषतः ॥ आब्रह्मस्तम्बपर्यन्तं यत्किञ्चित्सचराचरम् । मया दत्तेन तोयेन तृप्तिमेवाभिगच्छतु ॥’ इति ॥

इति श्रीमीमांसकनारायणभट्टसूरिसूत्रारामकृष्णभट्टा-
 त्मजदिनकरभट्टानुजकमलाकरभट्टकृते निर्णय-
 सिन्धौ प्रथमः परिच्छेदः समाप्तः ॥



अथ शुद्धाविद्धादिभेदेन स्मार्तवैष्णवयोः स्फुटज्ञानार्थं
श्रीवासुदेवोपाध्यायविरचितो धर्मान्धिस्थोदाहरणसहितश्च

एकादशीनिर्णयपट्टः

श्रीकाशिनाथोपाध्यायैरेकादश्या विनिर्णयः ।
कृतोऽष्टादशभेदात्मा स्मार्तवैष्णवयोः पृथक् ॥ १ ॥
संलक्ष्योदाहृतेः सिद्धिं संशोध्य ग्रन्थपट्टयोः ।
विभाव्यैक्यं च पट्टेऽस्मिन्स यथामति लिख्यते ॥ २ ॥
श्रीरामचन्द्रनामा नामप्रागर्धघृष्टजिह्वाग्रः ।
स ब्रह्मवित्पिता मे जयतितरामेष जानकीजानिः ॥ ३ ॥
नामस्मृत्या यस्य च विबोधितो धर्मशास्त्रदुर्बोधम् ।
निर्णयमेकादश्या निःसंदिग्धं सुखेन विलिखामि ॥ ४ ॥

अत्र समत्वं सूर्योदयाद्यक्षाव्यवहितपूर्वक्षणान्ततिथिसत्त्वं षष्टिघटिकारूपम् । न्यूनत्वं तु किञ्चिन्न्यूनषष्टिघटिकावधि शुद्धाविद्धाभेदेषु तिथिक्षयवृद्धिभ्यां विलक्षणम् । यथा वैष्णव-
शुद्धैकादशीप्रथमभेदे दशमी ५५।५९, एकादशी ४९।५९, द्वादशी ४३।५९। एवं पर-
मक्षये पलोनचतुश्चत्वारिंशद्वटीमितं न्यूनत्वम्, एवमेव स्मार्तवैष्णवयोः शुद्धाविद्धाभेदै-
र्विलक्षणत्वमूह्यम् ।

एते वैष्णवानामेकादश्याः शुद्धाभेदाः ।

अत्रारुणोदयवेधरहिता शुद्धा सा चतुर्विधा, सा चोदाहरणेषु प्रदर्श्यते—

	दशमी		एकाद.		द्वादशी		
	घ०	प०	घ०	प०	घ०	प०	
शुद्धन्यूना न्यूनद्वादशिका ।	५५	५९	५८	०	५९	५९	इयमनुभयाऽऽधिक्यवती शुद्धा । अत्र स्मार्तानां वैष्णवानां चैकादश्यामेवोपवासः । मेदः १।
धर्मान्धिस्थमुदाहरणम् ।	५५	०	५७	०	५८	०	
शुद्धन्यूना समद्वादशिका ।	५५	५९	५८	०	६०	०	इयमप्यनुभयाऽऽधिक्यवती शुद्धा । अत्रापि स्मार्तानां वैष्णवानां चैकादश्यामेवोपवासः ।
धर्मान्धिस्थमुदाहरणम् ।	५५	०	५७	०	५८	०	मेदः २।

	दशमी		एकाद.		द्वादशी		
	घ०	प०	घ०	प०	घ०	प०	
शुद्धन्यूनाऽधिकद्वादशिका ।	५५	५९	५८	०	६०	१	इयं द्वादशीमात्राऽऽधिक्यवती शुद्धा । अत्र स्मार्तानामेकादश्यां, वैष्णवानां द्वादश्यामेवोपवास इति माधवमतं, सर्वेषां द्वादश्यामेवेति हेमाद्रिमतम् । मे० ३।
धर्माब्धिस्थमुदाहरणम् ।	५५	०	५८	०	६०	१	
शुद्धसमा न्यूनद्वादशिका ।	५५	५९	६०	०	५९	५९	इयमनुभयाधिक्यवती शुद्धा । अत्र स्मार्तानां वैष्णवानां चैकादश्यामेवोपवासः । मे० ४। इदमुदाहरणं विचार्यम् ।
धर्माब्धिस्थमुदाहरणम् ।	५५	०	५७	०	५८	०	
शुद्धसमा समद्वादशिका ।	५५	५९	६०	०	६०	०	इयमप्यनुभयाधिक्यवती शुद्धा । अत्र स्मार्तानां वैष्णवानां चैकादश्यामेवोपवासः । मे० ५।
धर्माब्धिस्थमुदाहरणम् ।	५५	०	५७	०	५८	०	
शुद्धसमाऽधिकद्वादशिका ।	५५	५९	६०	०	६०	३	इयं द्वादशीमात्राधिक्यवती शुद्धा । अत्र स्मार्तानामेकादश्यां, वैष्णवानां द्वादश्यामेवोपवासः । इति माधवमतं, सर्वेषां द्वादश्यामेवोपवास इति हेमाद्रिमतम् । मे० ६।
धर्माब्धिस्थमुदाहरणम् ।	५५	०	५८	०	६०	१	
शुद्धाऽधिका न्यूनद्वादशिका ।	५५	५९	६०	०	५९	५८	इयमेकादशीमात्राधिक्यवती शुद्धा । अत्र स्मार्तगृहस्थानां पूर्वैकादश्यां, यतीनां वैष्णवानां चोर्वरितैकादश्यामेवोपवास इति माधवमतं, कामाद्वा अकामाद्वा वैष्णवो द्वयमुपवसेदिति हेमाद्रिमतम् । मे० ७। क्ष यः क्ष यः
धर्माब्धिस्थमुदाहरणम् ।	५५	०	६०	१	५८	०	
शुद्धाऽधिका समद्वादशिका ।	५५	५९	६०	०	५९	५९	इयमप्येकादशीमात्राधिक्यवती शुद्धा । अत्रापि स्मार्तगृहस्थानां पूर्वैकादश्यां, यतीनां वैष्णवानां चावशिष्टैकादश्यामेवोपवास इति माधवमतं, कामाद्वा अकामाद्वा वैष्णवो द्वयमुपवसेदिति हेमाद्रिमतम् । मे० ८। क्ष यः क्ष यः
धर्माब्धिस्थमुदाहरणम् ।	५५	०	६०	१	५८	०	
शुद्धाऽधिकाऽधिकद्वादशिका ।	५५	५९	६०	१	३	५५	इयमुभयाधिक्यवती शुद्धा । अत्र स्मार्तैवैष्णवैश्च परैवैकादश्युपोष्येस्युभयमतम् । मे० ९।
धर्माब्धिस्थमुदाहरणम् ।	५५	०	६०	१	५	०	

इति वैष्णवानां शुद्धैकादशीभेदाः ।

एते वैष्णवानां विद्वैकादशीभेदाः ।

अत्र विद्वत्वरुणोदये दशमीसत्त्वम् । अरुणोदयस्तु सूर्योदयात्प्राक् चतुर्घटिकात्मकः ।

	दशमी		एकाद.		द्वादशी		
	घ०	प०	घ०	प०	घ०	प०	
विद्वन्मूना न्यूनद्वादशिका ।	५६	१	५८	०	५९	५९	इयमनुभयाधिक्यवती विद्धा । अत्र स्मार्तानामेका- दश्यामेवोपवासः, वैष्णवानां विद्वत्वात् द्वादश्या- मुपवासः ।
धर्माब्धिस्थमुदाहरणम् ।	५७	०	५८	०	५९	०	
विद्वन्मूना समद्वादशिका ।	५६	१	५८	०	६०	०	इयमप्यनुभयाधिक्यवती विद्धा । अत्रापि स्मार्ता- नामेकादश्यामेवोपवासः, वैष्णवानां विद्वत्वात् द्वादश्यामुपवासः ।
धर्माब्धिस्थमुदाहरणम् ।	५७	०	५८	०	५९	०	
विद्वन्मूनाधिकद्वादशिका ।	५६	१	५८	०	६०	०	द्वादशीमात्राऽऽधिक्यवती विद्धेयम् । अत्र स्मार्तैरे- कादश्युपोष्या, वैष्णवैर्द्वादश्युपोष्या । हेमाद्रिमते तु सर्वैर्द्वादश्येवोपोष्या ।
धर्माब्धिस्थमुदाहरणम् ।	५८	१	५९	०	६०	१	
विद्वत्समा न्यूनद्वादशिका ।	५८	५९	६०	०	५९	५९	इयमनुभयाधिक्यवती विद्धा । अत्र स्मार्तानामेका- दश्यामेवोपवासः, वैष्णवानां विद्वत्वात् द्वादश्या- मुपवासः ।
धर्माब्धिस्थमुदाहरणम् ।	५७	०	५८	०	५९	०	
विद्वत्समा समद्वादशिका ।	५९	१	६०	०	६०	०	इयमप्यनुभयाधिक्यवती विद्धा । अत्र स्मार्तानामे- कादश्यामेवोपवासो वैष्णवानां विद्वत्वात् द्वाद- श्यामुपवासः ।
धर्माब्धिस्थमुदाहरणम् ।	५७	०	५८	०	५९	०	
विद्वत्समाधिकद्वादशिका ।	५७	१	६०	०	६०	०	इदं द्वादशीमात्राऽऽधिक्यवती विद्धा । अत्र स्मार्तै- रेकादश्युपोष्या, वैष्णवैर्द्वादश्युपोष्या । हेमाद्रि- मते तु सर्वैर्द्वादश्येवोपोष्या ।
धर्माब्धिस्थमुदाहरणम् ।	५८	०	५९	०	६०	१	
विद्धाधिका न्यूनद्वादशिका ।	५९	१	६०	०	५९	५८	इयमेकादशीमात्राधिक्यवती विद्धा । अत्र स्मार्तै- र्गृहस्थैः पूर्वैकादश्युपोष्या, यतिभिर्निष्कामगृहिभि- र्धनस्थैर्विधवाभिवैष्णवैश्च परैवोपोष्या । विष्णुप्री- तिकामैः स्मार्तैरुपवासद्वयं कार्यमिति केचित् ।
धर्माब्धिस्थमुदाहरणम् ।	५८	०	६०	१	५८	०	
विद्धाधिका समद्वादशिका ।	५९	१	६०	०	५९	५९	इयमप्येकादशीमात्राधिक्यवती विद्धा । अत्र स्मार्तै- र्गृहस्थैः पूर्वैकादश्युपोष्या, यतिभिर्निष्कामगृहि- भिर्धनस्थैर्विधवाभिवैष्णवैश्च परैवोपोष्या । विष्णु- प्रीतिकामैः स्मार्तैरुपवासद्वयं कार्यमिति केचित् ।
धर्माब्धिस्थमुदाहरणम् ।	५८	०	६०	१	५८	०	
विद्धाधिकाऽधिकद्वादशिका	५६	१	६०	०	५	०	इयमुभयाधिक्यवती विद्धा । अत्र सर्वैः स्मार्तैर्वैष्णवै- श्चावशिष्टा परैवैकादश्युपोष्या ।
धर्माब्धिस्थमुदाहरणम् ।	५८	०	६०	१	४	०	

इति वैष्णवानां विद्वैकादशीभेदाः ।

इमे स्मार्तानां शुद्धैकादशीभेदाः ।

शुद्धत्वं नाम सूर्योदये दशम्यसत्त्वम् । सा चतुर्विधा, सा चोदाहरणैः प्रदर्श्यते—

	दशमी	एकाद.	द्वादशी	
	घ० प०	घ० प०	घ० प०	
शुद्धन्यूना न्यूनद्वादशिका । धर्माब्धिस्थमुदाहरणम् ।	५९ ५९	५९ ०	५९ ०	इयमनुभयाधिक्यवती विद्धा । अत्र स्मार्तानामेकादश्यामेवोपवासो न द्वादश्यां, वैष्णवानां तु विद्धत्वात् द्वादश्यामुपवासः । भे० १।
शुद्धन्यूना समद्वादशिका । धर्माब्धिस्थमुदाहरणम् ।	५९ ५९	५९ ४५	६० ०	इयमप्यनुभयाधिक्यवती शुद्धा । अत्र स्मार्तानामेकादश्यामेवोपवासो न द्वादश्याम् । वैष्णवानां तु विद्धत्वात् द्वादश्यामुपवासः । भे० २।
शुद्धन्यूनाऽधिकद्वादशिका । धर्माब्धिस्थमुदाहरणम् ।	५९ ५९	५९ ५९	६० १	इयं द्वादशीमात्राधिक्यवती शुद्धा । अत्र शुद्धत्वात् स्मार्तानामेकादश्यामेवोपवासो न द्वादश्यामिति माधवमतम् । हेमाद्रिमते तु सर्वैर्द्वादश्येवोपोष्या । केचित्तु मुमुक्षुभिः स्मार्तैः परोपोष्येत्याहुः । भे० ३।
शुद्धसमा न्यूनद्वादशिका । धर्माब्धिस्थमुदाहरणम् ।	५८ ५९	६० ०	५९ ५९	इयमनुभयाधिक्यवती शुद्धा । अत्र स्मार्तानामेकादश्यामेवोपवासो न द्वादश्याम् । वैष्णवानां तु विद्धत्वात् द्वादश्यामेवोपवासः । भे० ४।
शुद्धसमा समद्वादशिका । धर्माब्धिस्थमुदाहरणम् ।	५८ ५९	६० ०	६० ०	इयमप्यनुभयाधिक्यवती शुद्धा । अत्रापि स्मार्तानामेकादश्यामेवोपवासो न द्वादश्याम् । वैष्णवानां तु विद्धत्वात् द्वादश्यामेवोपवासः । भे० ५।
शुद्धसमाऽधिकद्वादशिका । धर्माब्धिस्थमुदाहरणम् ।	५९ ५९	६० ०	६० १	इयं द्वादशीमात्राऽऽधिक्यवती शुद्धा । अत्र शुद्धत्वात् स्मार्तानामेकादश्यामेवोपवासो न द्वादश्यामिति माधवमतम् । हेमाद्रिमते तु सर्वैः परा द्वादश्येवोपोष्या । केचित्तु मुमुक्षुभिः स्मार्तैः परोपोष्येत्याहुः । भे० ६।
शुद्धाधिका न्यूनद्वादशिका । धर्माब्धिस्थमुदाहरणम् ।	५९ ५९	६० १	५८ ०	इयमेकादशीमात्राऽऽधिक्यवती शुद्धा । अत्र स्मार्तैर्गृहिभिः पूर्वैकादश्युपोष्या । यतिभिर्निष्कामगृहिभिर्वनस्थैर्विधवाभिवैष्णवैश्च परैवोपोष्या । विष्णुप्रीतिकामैरुपवासद्वयं कार्यमिति केचित् । भे० ७।
शुद्धाधिका समद्वादशिका । धर्माब्धिस्थमुदाहरणम् ।	५९ ५९	६० १	५८ ०	इयमप्येकादशीमात्राऽऽधिक्यवती शुद्धा । अत्र स्मार्तैर्गृहिभिः पूर्वैकादश्युपोष्या । यतिभिर्निष्कामगृहिभिर्वनस्थैर्विधवाभिवैष्णवैश्च परैवोपोष्या । विष्णुप्रीतिकामैरुपवासद्वयं कार्यमिति केचित् । भे० ८।

	दशमी		एकाद.		द्वादशी		
	घ०	प०	घ०	प०	घ०	प०	
शुद्धाधिकाधिकद्वादशिका ।	१९	५९	६०	०	३	०	इयमुभयाधिक्यवती शुद्धा । अत्र सर्वैः स्मार्तैर्वैष्ण- वैश्चावशिष्टा परैवैकादश्युपोष्या ।
धर्माब्धिस्थमुदाहरणम् ।	५८	०	६०	०	४	०	

मे० ९।

इति स्मार्तानां शुद्धैकादशीभेदाः ।

इमे स्मार्तानां विद्वैकादशीभेदाः ।

अथ विद्वत्त्वं सूर्योदये दशमीसत्त्वम् । सूर्योदयस्तु षष्टिघटिकान्त्यक्षणाभ्यवहितोत्तर-
क्षणलवादिकालावच्छिन्नः । इयमपि विद्धा चतुर्विधा, सा चोदाहरणेषु प्रदर्श्यते—

	दशमी		एकाद.		द्वादशी		
	घ०	प०	घ०	प०	घ०	प०	
विद्वन्म्यूना न्यूनद्वादशिका ।	२	०	५७	५९	५७	०	इयमनुभयाधिक्यवती विद्धा । अत्र स्मार्तानामे- कादश्यामुपवासः, वैष्णवानां द्वादश्यामुपवासः ।
धर्माब्धिस्थमुदाहरणम् ।	२	०	५६	०	५५	०	
			क्ष	यः			भेदः १।
विद्वन्म्यूना समद्वादशिका ।	२	०	५७	५९	६०	०	इयमप्यनुभयाधिक्यवती विद्धा । अत्रापि स्मार्ता- नामेकादश्यामुपवासः, वैष्णवानां द्वादश्यामुप- वासः ।
धर्माब्धिस्थमुदाहरणम् ।	२	०	५६	०	५५	०	
			क्ष	यः			मे० २।
विद्वन्म्यूनाधिकद्वादशिका ।	१	०	५८	५९	६०	०	इयं द्वादशीमात्राधिक्यवती विद्धा । अत्रैकादश्या विद्वत्त्वात् द्वादश्यामेव स्मार्तानामप्युपवासः, तत्र किमु वक्तव्यं वैष्णवानामिति । एवं चोभ- याधिक्ये द्वादशीमात्राधिक्ये च स्मार्तानां विद्धा- यास्त्यागो नान्यत्र ।
धर्माब्धिस्थमुदाहरणम् ।	१	०	५८	०	६०	०	
			क्ष	यः	०	१	मे० ३।
विद्वत्समा न्यूनद्वादशिका ।	२	०	५८	०	५८	५९	इयमनुभयाधिक्यवती विद्धा । अत्र स्मार्तानामेका- दश्यामुपवासः, वैष्णवानां द्वादश्यामुपवासः ।
धर्माब्धिस्थमुदाहरणम् ।	२	०	५६	०	५५	०	
			क्ष	यः			मे० ४।
विद्वत्समा समद्वादशिका ।	२	०	५८	०	६०	०	इयमनुभयाधिक्यवती विद्धा । अत्र स्मार्तानामेका- दश्यामुपवासः । वैष्णवानां द्वादश्यामुपवासः ।
धर्माब्धिस्थमुदाहरणम् ।	२	०	५६	०	५५	०	
			क्ष	यः			मे० ५।
विद्वत्समाऽधिकद्वादशिका ।	२	०	५८	०	६०	०	इयं द्वादशीमात्राऽऽधिक्यवती विद्धा । अत्रैकादश्या विद्वत्त्वात् द्वादश्यामेव स्मार्तानामप्युपवासः । तत्र किमु वक्तव्यं वैष्णवानामिति । पूर्ववदत्र स्मार्तानां विद्धायास्त्यागः ।
धर्माब्धिस्थमुदाहरणम् ।	१	०	५८	०	६०	०	
			क्ष	यः	०	१	मे० ६।

	दशमी		एकाद.		द्वादशी		
	घ०	प०	घ०	प०	घ०	प०	
विद्धाधिका न्यूनद्वादशिका ।	७	०	२	०	५५	०	इयमेकादशीमात्राऽधिक्यवती विद्धा । अत्र स्मार्तै- र्गृहिभिः पूर्वैकादश्युपोष्या । यतिभिर्निष्काम- गृहिभिर्वनस्थैर्विधवाभिवैष्णवैश्च परैवोपोष्या । विष्णुप्रीतिकामैः स्मार्तैरुपवासद्वयं कार्यमिति केचित् । भे० ७।
धर्माब्धिस्थमुदाहरणम् ।	४	०	२	०	५८	०	
विद्धाऽधिका समद्वादशिका ।	५	०	२	०	५८	०	इयमेकादशीमात्राऽऽधिक्यवती विद्धा । अत्र स्मार्तै- र्गृहिभिः पूर्वोपोष्या । यतिभिर्निष्कामगृहिभि- र्वनस्थैर्विधवाभिवैष्णवैश्च परैवोपोष्या । विष्णु- प्रीतिकामैः स्मार्तैरुपवासद्वयं कार्यमिति केचित् । भे० ८।
धर्माब्धिस्थमुदाहरणम् ।	४	०	२	०	५८	०	
विद्धाधिकाऽधिकद्वादशिका ।	७	०	४	०	३	०	इयमुभयाधिक्यवती विद्धा । अत्र सर्वैः स्मार्तैर्वैष्ण- वैश्चावशिष्टा परैवैकादश्युपोष्या । एतदुदाहरणेऽपि स्मार्तानां विद्धायास्त्यागः । भे० ९।
धर्माब्धिस्थमुदाहरणम् ।	२	०	३	०	४	०	

इति स्मार्तानां विद्वैकादशीभेदाः ।

रामचन्द्रतनूजेन वासुदेवेन विन्मुदे ।

धर्माब्धिशेषपट्टोऽयमशोध्येकादशीभिदाम् ॥ १ ॥

श्रीसीतारामचन्द्रार्पणमस्तु ॥

इति श्रीवासुदेवोपाध्यायविरचितो धर्माब्धिस्थोदाहरणसहित

एकादशीनिर्णयपट्टः समाप्तः ॥



अथ धर्मसिन्धौ

द्वितीयः परिच्छेदः



श्रीगणेशाय नमः ॥ अथ संवत्सरप्रतिपदमारभ्य—‘तिथिकृत्ये च कृष्णादिं व्रते शुक्ला-
दिमेव च । विवाहादौ च सौरादिं मासं कृत्ये विनिर्दिशेत् ॥’ इति ब्राह्म्यं प्रायशोऽनु-
सृत्य तिथिनिर्णयस्तत्कृत्यं च निरूप्यते । तत्र मीनसंक्रान्तौ पश्चात्षोडश घटिकाः

पुण्यकालः । रात्रौ तु निशीथात्प्राक् परतश्च संक्रमे पूर्वोत्तरदिनार्धं पुण्यम्,
मीनसंक्रान्तिः ।

निशीथे तु दिनद्वयं पुण्यमिति सामान्यनिर्णयादवसेयम् ॥

अथ तिथिनिर्णयः । तत्र चैत्रशुक्लप्रतिपदि वत्सरारम्भः । तत्रौदयिकी ग्राह्या; ‘चैत्रे
मासि जगद्ब्रह्मा ससर्ज प्रथमेऽहनि । शुक्लपक्षे समग्रं तु तदा सूर्योदये सति ॥’ इति
हेमाद्रौ ब्राह्म्योक्तेः । दिनद्वये तद्भ्यासावव्याप्तौ वा पूर्वैव । तदुक्तं ज्योतिर्निबन्धे—
‘चैत्रे सितप्रतिपदि यो वारोऽकोदये स वर्षेशः । उदयद्वितये पूर्वं नोदययुगुलेऽपि पूर्वः
स्यात् ॥ यस्माच्चैत्रसितादेरुदयाद्धानोः प्रवृत्तिरब्दादेः ॥’ इति । ‘वत्सरादौ वसन्तादौ बलि-
राज्ये तथैव च । पूर्वविद्धैव कर्तव्या प्रतिपत्सर्वदा बुधैः ॥ इति वृद्धवसिष्ठोक्तेः ।
‘चैत्रमासस्य या शुक्ला प्रथमा प्रतिपद्भवेत् । तदह्नि ब्रह्मणः कृत्वा सोपवासस्तु पूजनम् । संव-
त्सरमवाप्नोति सौख्यानि भृगुनन्दन ॥’ इति हेमाद्रौ विष्णुधर्मोक्तेः । यदा तु
चैत्रो मलमासो भवति, तदा देवकार्यस्य तत्र निर्षिद्धत्वाच्छुद्धे मासि संवत्सरारम्भः कार्यं
इति केचिदाहुः । निष्कर्षस्तु—‘शुक्लादेर्मलमासस्य सोऽन्तर्भवति चोत्तरः ।’ इत्यादिवचना-
दग्निमवर्षान्तःपातान्मलमासमारभ्यैव वर्षप्रवृत्तेः शुक्रास्तादाविव मलमास एव कार्यं इति
वयं प्रतीमः । ननु शुक्रास्तादौ चैत्रशुक्लप्रतिपदन्तरस्याभावाद्युक्तं तन्मध्य एवानुष्ठानम् ।
मलमासे तु शुद्धप्रतिपदन्तरस्य संभवात् शुद्ध एव वत्सरारम्भो युक्त इति चेत्,—भ्रान्तोऽसि ।
नहि प्रतिपदन्तरसत्त्वं प्रयोजकम्; द्विःकरणापत्तेः वर्षशब्दस्यापत्तेश्च । अपि तु वत्सरारम्भः स
तु मलमासेऽपीत्युक्तं प्राक् । नहि चैत्रशुक्लादिर्मलमासः पूर्ववर्षेऽन्तर्भवतीति ब्रह्मणापि सुव-
चम् । अत्र तैलाभ्यङ्गो नित्यः; ‘वत्सरादौ वसन्तादौ बलिंराज्ये तथैव च । तैलाभ्यङ्गम-
कुर्वाणो नरकं प्रतिपद्यते ॥’ इति वसिष्ठोक्तेः । अस्यामेव नवरात्रारम्भः ।
तदुक्तं मार्कण्डेयपुराणे—‘शरत्काले महापूजा क्रियते या च वार्षिकी ।’ इति । तत्र
परयुतैव ग्राह्या; ‘अमायुक्ता न कर्तव्या प्रतिपञ्चण्डिकार्चने । मुहूर्तमात्रा कर्तव्या द्वितीया-
दिगुणान्विता ॥’ इति देवीपुराणात् । ‘तिस्रो ह्येताः पराः प्रोक्तास्तिथयः कुरुनन्दन ।

१—‘श्रौतस्मार्तक्रियाः सर्वा द्वादशे मासि कीर्तिताः । त्रयोदशे तु सर्वास्ता निष्फलाः परिकीर्तिताः’
इति निषेधादित्यर्थः । २—‘वर्षशब्दापत्तेः वर्षशब्दत्वापत्तेश्च’ इति प्राचीनपुस्तके पाठः ।

कार्तिकाश्वयुजोर्मासोश्चैत्रे मासि च भारत ॥' इति हेमाद्रौ ब्राह्मोक्तेः । पराः=परयुताः । अत्र विशेषः पारणानिर्णयश्च शारदनवरात्रे वक्ष्यते । अत्र प्रपादानमुक्तमपरार्कं भविष्ये—'अतीते फाल्गुने मासि प्राप्ते चैत्रमहोत्सवे । पुण्येऽह्नि विप्रकथिते प्रपादानं समारभेत् ॥' इत्युपक्रम्य—'ततश्चोत्सर्जयेद्विद्वान्मन्त्रेणानेन मानवः । -'प्रपेयं सर्वसामान्या भूतेभ्यः प्रतिपादिता ॥ अस्याः प्रदानात्पितरस्तृप्यन्तु हि पितामहाः ।'- अनिवार्यं ततो देयं जलं मासचतुष्टयम् ॥' इति । तथा—'प्रपां दातुमशक्तेन विशेषाद्धर्ममीप्सुना । प्रत्यहं धर्मघटको वस्त्रसंवेष्टिताननः ॥ ब्राह्मणस्य गृहे देयः शीतामलजलः शुचिः ॥' तत्र मन्त्रः—'एष धर्मघटो दत्तो ब्रह्मविष्णुशिवात्मकः । अस्य प्रदानात्सकला मम सन्तु मनोरथाः ॥' अनेन विधिना यस्तु धर्मकुम्भं प्रयच्छति । प्रपादानफलं सोऽपि प्राप्नोतीह न संशयः ॥' इति ॥

दोलोत्सवः ।

चैत्रशुक्लतृतीयायां गौरीमीश्वरसंयुतां संपूज्य दोलोत्सवं कुर्यात् । तदुक्तं निर्णयामृते देवीपुराणे—'तृतीयायां यजेद्देवीं शंकरेण समन्विताम् । कुङ्कुमागरुर्परमणिवस्त्रसुगन्धकैः ॥ स्रग्गन्धधूपदीपैश्च दमनेन विशेषतः । आन्दोलयेत्ततो वत्स शिवोमातृष्टये सदा ॥' इति । अत्र तृतीया चतुर्थीयुता ग्राह्या; 'मुहूर्तमात्रसत्त्वेऽपि दिने गौरीव्रतं परे ।' इति माधवोक्तेः । अत्र सौभाग्यशयनव्रतमुक्तं मात्स्ये—'वसन्तमासमासाद्य तृतीयायां जनप्रिये । सौभाग्याय सदा स्त्रीभिः कार्यं पुत्रसुखेप्सुभिः ॥' इति । तत्रापि परयुतैव । इयं च मन्वादिरपि । अत्रैव प्रसङ्गात्सर्वमन्वादि निर्णीयते । ताश्चोक्ता दीपिकायाम्—'तिर्थ्यत्री' न तिथिस्तिर्थ्यांशे कृष्णभोऽनलो ग्रहः । तिर्थ्यर्को न शिवोऽश्वोऽर्मातिथी मन्वादयो मधोः ॥' इति । तिथिः=पूर्णिमा, अग्निः=तृतीया । नेति=वैशाखे नास्तीत्यर्थः । आशा =दशमी, कृष्णेभः=कृष्णाष्टमी, अनलः=तृतीया, ग्रहः=नवमी, अर्कः=द्वादशी, नेति=मार्गशीर्षे नास्तीत्यर्थः; शिवः=एकादशी, अश्वः=सप्तमी, मधोश्चैत्रादारभ्यैता मन्वादय इत्यर्थः; अत्र मूलवचनानि हेमाद्र्यादेर्ज्ञेयानि । एताश्च मन्वादयो हेमाद्रिमते शुक्लपक्षस्थाः पौर्वाह्निकाः, कृष्णपक्षस्था अपराह्निका ग्राह्याः; 'पूर्वाह्ने तु सदा ग्राह्याः शुक्ला मनुयुगादयः । दैवे कर्मणि पितृये च कृष्णे चैवापराह्निकाः ॥' इति गारुडवचनात् । 'अथो मन्वादियुगादिकर्मतिथयः पूर्वाह्निकाः स्युः सिते विज्ञेया अपराह्निकाश्च बहुले' इति दीपिकोक्तञ्च । कालादर्शं त्वपराह्न्यापित्वं मन्वादिषूक्तं, तत्तु अयुक्तमिति युगादिनिर्णये वक्ष्यामः । अत्र च श्राद्धमुक्तं मात्स्ये—'कृतं श्राद्धं विधानेन मन्वादिषु युगादिषु । हायनानि द्विसाहस्रं पितृणां तृसिदं भवेत् ॥' इति । मन्वादिश्राद्धं च मलमासे सति मासद्वयेऽपि कार्यम् । 'मन्वादिकं तैथिकं च कुर्यान्मासद्वयेऽपि च ॥' इति स्मृतिचन्द्रिकोक्तेः । अत्र पिण्डरहितं श्राद्धं कुर्यात् । तदुक्तं कालादर्शं—'विषुवायनसंक्रान्तिमन्वादिषु युगादिषु । विहाय पिण्ड-

१—'निर्णय उच्यते' इति पाठः । २—'आश्वयुक् शुक्लनवमी कार्तिके द्वादशी तथा । तृतीया चैत्रमासस्य तथा भाद्रपदस्य च ॥ फाल्गुनस्य त्वमावास्या पुष्यस्यैकादशी सिता । आषाढस्यापि दशमी माघमासस्य सप्तमी ॥ श्रावणस्याष्टमी कृष्णा तथाषाढी च पूर्णिमा । कार्तिकी फाल्गुनी चैत्री ज्यैष्ठी पञ्चदशी सिता ॥ मन्वन्तरादयश्चैता दत्तस्याक्षयकारकाः ।' इत्यादिवचनानीत्युह्यम् ।

निर्वापं सर्वं श्राद्धं समाचरेत् ॥' इति । मन्वादिश्राद्धं नित्यम् ; अकरणे प्रायश्चित्तदर्शनात् । तदुक्तमृग्विधाने—'त्वं भुवः प्रतिमन्नं च शतवारं जले जपेत् । मन्वादयो यदा न्यूनाः कुस्ते नैव चापि यः ॥' इति । एवं यत्र प्रायश्चित्तवीप्सादिदर्शनं तानि धृणवतिश्राद्धानि नित्यानि । तानि तु—'अमायुगमनुक्रान्तिघृतिपातमहालयाः । अन्वष्टक्यं च पूर्वद्युः षण्णवत्यः प्रकीर्तिताः ॥' इत्युक्तानि । चकारादष्टकाग्रहणम् ।

मत्स्य- **चैत्रशुक्लतृतीयैव मत्स्यजयन्ती ।** अत्रैव प्रसङ्गाद्दशावतारजयन्त्यो जयन्ती । निर्णीयन्ते । तत्र पुराणसमुच्चये—'मत्स्योऽभूद्भुतभुग्दिने मधुसिते कूर्मो विधौ माधवे वाराहो गिरिजासुते नभसि यद्भूते सिते माधवे । सिंहो भाद्रपदे सिते हरितिथौ श्रीवामनो माधवे रामो गौरितिथावतः परमभूद्रामो नवम्यां मधोः ॥ कृष्णोऽष्टम्यां नभसि सितपरे, चाश्विने यद्दशम्यां बुद्धः, कल्की नभसि समभूच्छुक्लपथ्यां क्रमेण । अहो मध्ये वामनो रामरामौ मत्स्यः क्रोडश्यापराह्णे विभागे । कूर्मः सिंहो बौद्धकल्की च सायं कृष्णो रात्रौ कालसाम्ये च पूर्वे ॥' इति । केचित्तु स्फुटान् श्लोकान् पठन्ति । तथा—'चैत्रे तु शुक्लपञ्चम्यां भगवान्मीनरूपधृक् । ज्येष्ठे तु शुक्लद्वादश्यां कूर्मरूपधरो हरिः ॥ 'चैत्रेऽकृष्णे नवम्यां तु हरिर्वाराहरूपधृक् । नरसिंहश्चतुर्दश्यां वैशाखे शुक्लपक्षके ॥ मासि भाद्रपदे शुक्लद्वादश्यां वामनो हरिः । राधशुद्धतृतीयायां रामो भार्गवरूपधृक् ॥ चैत्रशुक्लनवम्यां तु रामो दशरथात्मजः । नभस्ये तु द्वितीयायां बलभद्रोऽभवद्हरिः ॥ श्रावणे बहुलेऽष्टम्यां कृष्णोऽभूलोकरक्षकः । ज्येष्ठशुक्लद्वितीयायां बौद्धः कल्की भविष्यति ॥' इति । कोङ्कणास्तु वाराहपुराणस्थत्वेन वाक्यानि पठन्ति—'आषाढे शुक्लपक्षे तु एकादश्यां महातिथौ । जयन्ती मत्स्यनाम्नीति तस्यां कार्यमुपोषणम् ॥ नभोमासि तृतीयायां हरिः कमठरूपधृक् । नभस्य-शुक्लपञ्चम्यां वराहस्य जयन्तिका ॥ वैशाखे तु चतुर्दश्यां नृसिंहः समपद्यत । मासि भाद्रपदे शुक्लैकादश्यां वामनो हरिः । वैशाखे शुक्लपक्षे तु तृतीयायां भृगूद्बहः । चैत्रे नवम्यां

१—स चायं मन्त्रः—'त्वं भुवः प्रतिमानं पृथिव्या ऋष्ववीरस्य बृहतः पतिर्भूः । विश्वमाप्रा अन्तरिक्षं महित्वा सत्यमद्धा न किरन्त्यस्त्वावान् ॥' इति ऋग्वेदसंहितायां प्रथमाष्टके चतुर्थाध्याये । हे इन्द्र ! त्वं पृथिव्याः प्रथितायाः विस्तीर्णया भूमेः प्रतिमानं भुवः प्रतिनिधिर्भवसि । यथा भूलोको महाभस्त्रिशक्तिः, एवं त्वमपीत्यर्थः । तथा ऋष्ववीरस्य वीरयन्ति विक्रान्ता भवन्तीति वीरा देवाः ऋष्वा दर्शनीया वीरा यस्य स तथोक्तः । तस्य बृहतो बृहितस्य प्रवृद्धस्य स्वर्गलोकस्य पतिर्भूः पालयिताऽसि । तथा अन्तरिक्षं अन्तरा क्षान्तं द्यावापृथिव्योर्मध्ये वर्तमानमाकाशं विश्वं सर्वमपि महित्वा महत्त्वेन सत्यमाप्राः निश्चयेन आसमन्तादपूरयः । अतस्त्वावान् त्वत्सदृशोऽन्यः कश्चिन्न किरस्ति नास्तीति यदेतत् तद्बद्धा सत्यमेव । इति श्रीसायणाचार्यकृतभाष्यम् । न चास्य मन्त्रस्य भूनाम्न्येकाहे मरुत्वतीयशस्त्रे निविधानीयात् सूक्तात् पुरा शंसनीयत्वमुक्तं भाष्ये तस्यान्यत्र विनियोगकरणमनुपपन्नमिति वाच्यम् । भाष्योक्तिवद्गविधानोक्तेरपि माननीयत्वात्, मन्त्रव्याप्तेस्तद्याथार्थस्य च केवलतर्केणावगन्तुमशक्यत्वाच्च । २—यत्र वर्षमध्ये द्विव्यतीपातादि, तत्र सप्तनवत्यादि, अधिकस्यापि तस्याधिकाग्राह्यत्वात् । ३—द्वासप्ततिः पुत्रकाम्यानि श्राद्धानि । 'पित्रोः क्षये त्वमावास्या ऋतुसंक्रान्त्यनन्तकाः । अपरपक्षे नवाब्दे द्वे मन्वादिपु युगादिपु ॥ आषाढीकार्तिकी माघी वैशाखीबैत्यनन्तकाः ॥' २।१२।६।१२।१६।२।१४।४।४। मिलित्वा द्वासप्ततिः ॥ इयान्विशेषः केषुचित्पुस्तकेषु । ४—'चैत्रे कृष्णे' इत्यपि पाठः ।

रामोऽभूत्कौशल्यायां परः पुमान् । श्रावणे बहुलेऽष्टम्यां वासुदेवो जनार्दनः । पौषशुक्ले तु सप्तम्यां कुर्याद्द्वौद्वस्य पूजनम् ॥ माघशुक्लतृतीयायां कल्किनः पूजनं हरेः । प्रातः प्रातस्तु मध्याह्ने सायं सायं तथा निशि ॥ मध्याह्ने मध्यरात्रे च सायंप्रातरनुकमात् ॥' इति । तदत्र समूलत्वनिर्णये सति कल्पभेदेन व्यवस्था द्रष्टव्या । एताश्च तदुपासकानां नित्याः, अन्येषां तु काम्याः । जन्माष्टम्यादौ तु विशेषं वक्ष्यामः ॥

चैत्रशुक्लपञ्चमी कल्पादिः । तदुक्तं हेमाद्रौ मात्स्ये—'ब्रह्मणो या दिनस्यादिः कल्पादिः सा प्रकीर्तिता । वैशाखस्य तृतीया या कृष्णा या फाल्गुनस्य च ॥ पञ्चमी चैत्रमासस्य तथैवान्या तथा परा । शुक्ला त्रयोदशी माघे कार्तिकस्य तु सप्तमी ॥ नवमी मार्गशीर्षस्य सप्तैताः संस्मराम्यहम् । कल्पानामादयो ह्येता दत्तस्याक्षयकारकाः ॥' अत्र सर्वोऽपि निर्णयो मन्वादिवज्ज्ञेयः । हेमाद्रौ ब्राह्मे—'शुक्लायामथ पञ्चम्यां चैत्रे मासि शुभानना । श्रीर्ब्रह्मलोकान्मानुष्यं संप्राप्ता केशवाज्ञया ॥ ततस्तां पूजयेत्तत्र यस्तं लक्ष्मीर्न मुञ्चति ॥'

चैत्रशुक्लाष्टम्यां भवान्या उत्पत्तिः । तत्र नवमीयुता ग्राह्या; 'अष्टमी नवमीयुक्ता नवमी चाष्टमीयुता ।' इति ब्रह्मवैवर्तात् । अत्र भवानीयात्रोक्ता काशीखण्डे—'भवानीं यस्तु पश्येत शुक्लाष्टम्यां मधौ नरः । न जातु शोकं लभते सदानन्दमयो भवेत् ॥' इति । अत्रैवाशोककलिकाप्राशनमुक्तं हेमाद्रौ लैङ्गे—'अशोककलिकाश्चाष्टौ ये पिबन्ति पुनर्वसौ । चैत्रे मासि सिताष्टम्यां न ते शोकमवाप्नुयुः ॥' प्राशनमत्रस्तु—त्वामशोक नराभीष्टं मधुमाससमुद्भवम् । पिबामि शोकसंतप्तो मामशोकं सदा कुरु ॥' इति । अत्र विशेषः पृथञ्चन्द्रोदये विष्णुः—'पुनर्वसुबुधोपेता चैत्रे मासि सिताष्टमी । प्रातस्तु विधिवत्स्नात्वा वाजपेयफलं लभेत् ॥' इति । तिथितत्त्वे कालिकापुराणे—चैत्रे मासि सिताष्टम्यां यो नरो नियतेन्द्रियः । स्नायाल्लौहित्यतोयेषु स याति ब्रह्मणः पदम् ॥ चैत्रं तु सकलं मासं शुचिः प्रयत्नमानसः । लौहित्यतोये यः स्नायात्स कैवल्यमवाप्नुयात् ॥' लौहित्यो—ब्रह्मपुत्रः । मन्त्रस्तु—'ब्रह्मपुत्र महाभाग शंतनोः कुलसंभव । अमोघागर्भसंभूत पापं लौहित्य मे हर ॥'

रामनवमी- चैत्रशुक्लनवमी रामनवमी । तदुक्तमगस्त्यसंहितायाम्—'चैत्रे निर्णयः । नवम्यां प्राक्पक्षे दिवा पुण्ये पुनर्वसौ । उदये गुरुगौरांशे स्वोच्चस्थे ग्रहपञ्चके ॥ मेषे पूषणि संप्राप्ते लग्ने कर्कटकाह्वये । आविरासीत्स कलया कौशल्यायां परः पुमान् । तस्मिन् दिने तु कर्तव्यमुपवासव्रतं सदा । तत्र जागरणं कुर्याद्रघुनाथपरो भुवि ॥' इति । इयं च मध्याह्नयोगिनी ग्राह्या; 'चैत्रशुक्ले तु नवमी पुनर्वसुयुता यदि । सैव मध्याह्नयोगेन महापुण्यतमा भवेत् ॥' इति तत्रैवोक्तेः । तथा—'चैत्रमासे नवम्यां तु जातो रामः स्वयं हरिः । पुनर्वस्वृक्षसंयुक्ता सा तिथिः सर्वकामदा ॥ श्रीरामनवमी प्रोक्ता कोटिसूर्यग्रहाधिका ॥' तथा—'केव-

१—तथा चोक्तं कालिकापुराणे—'लोहितात्सरसो जातो लौहित्याख्यस्ततोऽर्धवत्' इति । २—गुरुगौरांशे गुरुनवांशे इत्यर्थः । क्वचित्तु 'उदये गुरुगौरांशोः इति पाठः, ।

लापि सदोपोष्या नवमीशब्दसंग्रहात् । तस्मात्सर्वात्मना सर्वैः कार्यं वै नवमीव्रतम् ॥' पूर्वद्युरेव मध्याह्नयोगे कर्मकालव्याप्तेः सैव ग्राह्या । दिनद्वये मध्याह्नव्याप्तौ तदभावे वा पूर्वदिने पुनर्वस्वृक्षयुक्तामपि त्यक्त्वा परैव कार्या । तदुक्तं माधवीयेऽगस्तिसंहितायाम्— 'नवमी चाष्टमीविद्धा त्याज्या विष्णुपरायणैः । उपोषणं नवम्यां च दशम्यां चैव पारणम् ॥' इति । अष्टमीविद्धा सऋक्षापि नोपोष्येति माधवः । रामार्चनचन्द्रिकायामपि—'विद्धैव चेदक्षयुक्ता व्रतं तत्र कथं भवेत् । विद्धानिषेधश्रवणान्नवमी चेति वाक्यतः ॥ वैष्णवानां विशेषात्तु तत्र विष्णुपरैरपि । दशम्यादिषु वृद्धिश्चेद्विद्धा त्याज्यैव वैष्णवैः ॥ तदन्येषां च सर्वेषां व्रतं तत्रैव निश्चितम् ॥' इति । अत्र 'दशम्यादिषु वृद्धिश्चेत्' इति, 'तदन्येषाम्' इति च वचनात् यदा प्रातस्त्रिमुहूर्ता नवमी, दशमी च क्षयवशात्सूर्योदयात्प्रागेव समाप्यते, तदा स्मार्तानां तत्रैव एकादशीनिमित्तोपवासात् नवमीव्रताङ्गपारणालोपः स्यात् । अतोऽष्टमीविद्धैव स्मार्तैः कार्या । वैष्णवानां त्वरूपोदयविद्धैकादश्या हेयत्वान्न पारणालोपप्रसङ्गः, इति द्वितीयैव तैः कार्येति सूचयति । दशमीवृद्ध्यभावेऽष्टमीविद्धाया एव मध्याह्नव्यापित्वे क्षये च वैष्णवैरपि विद्धैवोपोष्येत्यर्थसिद्धम् । इदं च व्रतं संयोगपृथक्त्वन्यायेन काम्यं नित्यं च । तदुक्तं हेमाद्रावगस्तिसंहितायाम्— 'उपोषणं जागरणं पितृनुद्दिश्य तर्पणम् । तस्मिन् दिने तु कर्तव्यं ब्रह्मप्राप्तिमभीप्सुभिः ॥ सर्वेषामप्ययं धर्मो भुक्तिमुक्त्यैकसाधनः । अशुचिर्वापि पापिष्ठः कृत्वेदं व्रतमुत्तमम् ॥ पूज्यः स्यात्सर्वभूतानां यथा रामस्तथैव सः । यस्तु रामनवम्यां तु भुङ्क्ते मोहाद्विमूढधीः ॥ कुम्भीपाकेषु घोरेषु पच्यते नात्र संशयः ॥' तथा—'अकृत्वा रामनवमीव्रतं सर्वव्रतोत्तमम् । व्रतान्यन्यानि कुरुते न तेषां फलभागभवेत् ॥ प्राप्ते श्रीरामनवमीदिने मर्त्यो विमूढधीः । उपोषणं न कुरुते कुम्भीपाकेषु पच्यते ॥' अत्र केचित्तदुपासकानामेवेदं व्रतं नित्यं, न त्वन्येषामित्याहुः । अन्ये तु अकरणे दोषश्रवणात् 'तस्मात्सर्वात्मना सर्वैः कार्यं वै नवमीव्रतम् ।' इति पूर्वोक्तवचनाच्च जन्माष्टम्यादिवदिदमपि सर्वेषां नित्यम् । अन्यथा जन्माष्टम्यादावपि तदुपासकानामेव नित्यतां वक्तुः को वारयितेत्याहुः ।

अत्र विशेषो हेमाद्रावगस्त्यसंहितायाम्—'आचार्यं चैव संपूज्य वृणुयात्प्रार्थयेन्निशि । श्रीरामप्रतिमादानं करिष्येऽहं द्विजोत्तम । भक्त्याचार्यो भव प्रीत श्रीरामोऽसि त्वमेव च ॥' तथा—'स्वगृहे चोत्तरे देशे दानस्योज्ज्वलमण्डपम् । शङ्खचक्रहनुमद्भिः प्राग्द्वारे समलंकृतम् ॥ गरुत्मच्छाङ्गवाणैश्च दक्षिणे समलंकृतम् । गदाखड्गाङ्गदैश्चैव पश्चिमे सुविभूषितम् ॥ पद्मस्वस्तिकनीलैश्च कौबेरे समलंकृतम् । मध्ये हस्तचतुष्काढ्य वेदिकायुक्तमायतम् ॥ ततः संकल्पयेद्देवं राममेव स्मरन्मुने । अस्यां रामनवम्यां च रामाराधनतत्परः ॥ उपोष्याष्टसु यामेषु पूजयित्वा यथाविधि । इमां स्वर्णमयीं रामप्रतिमां च प्रयत्नतः ।

१—'इति वदन्' इति पाठः । २—'एकस्य तूभयत्वे सयोगपृथक्त्वम्' (जं सू ४।३।५) अत्र काभ्यत्वमनित्यत्वम्, अकामे हेयत्वात् । एककर्मणो नित्यत्वकाम्यत्वाभ्यां द्वैरूप्ये नित्यानित्यसयोगविरोध इत्यत्रैकस्येति ।

श्रीरामप्रीतये दास्ये रामभक्ताय धीमते । प्रीतो रामो हरत्वाशु पापानि सुबहूनि मे ॥
 अनेकजन्मसंसिद्धान्यभ्यस्तानि महान्ति च । ततः स्वर्णमयीं रामप्रतिमां पलमात्रतः ॥
 निर्मितां द्विभुजां दिव्यां वामाङ्गस्थितजानकीम् । विभ्रतीं दक्षिणकरे ज्ञानमुद्रां महामुने ॥
 वामेनाधःकरेणाराद्देवीमालिङ्ग्य संस्थिताम् । सिंहासने राजतेऽत्र पलद्वयविनिर्मिते ॥ तथा—
 ‘अशक्तो यो महाभागः स तु वित्तानुसारतः । पलेनार्धतदर्धेन तदर्धार्धेन वा मुने ॥ सौवर्ण
 राजतं वापि कारयेद्रघुनन्दनम् । पार्श्वे भरतशत्रुघ्नौ धृतच्छत्रकराबुधौ ॥ चापद्वयसमायुक्तं
 लक्ष्मणं चापि कारयेत् । दक्षिणाङ्गे दशरथं पुत्रावेक्षणतत्परम् ॥ मातुरङ्कगतं राममिन्द्रनील-
 समप्रभम् । पञ्चामृतस्नानपूर्वं संपूज्य विधिवत्ततः ॥’ कौसल्यामन्त्रस्तु—‘रामस्य जननी
 चासि रामरूपमिदं जगत् । अतस्त्वां पूजयिष्यामि लोकमातर्नमोऽस्तु ते ॥ नमो दशरथायेति
 पूजयेत्पितरं ततः ॥’ अत्र दशावरणपञ्चावरणादिपूजाऽन्यत्र ज्ञेया । ‘अशोककुसुमैर्युक्तमर्ध्वं
 दद्याद्विचक्षणः । दशाननवधार्थाय धर्मसंस्थापनाय च ॥ राक्षसानां विनाशाय दैत्यानां
 निधनाय च । परित्राणाय साधूनां जातो रामः स्वयं हरिः ॥ गृहाणार्धं मया दत्तं भ्रातृभिः
 सहितोऽनघ । पुष्पाञ्जलिं पुनर्दत्त्वा यामे यामे प्रपूजयेत् ॥ दिवैवं विधिवत्कृत्वा रात्रौ
 जागरणं ततः । ततः प्रातः समुत्थाय स्नानसंध्यादिकाः क्रियाः ॥ समाप्य विधिवद्रामं
 पूजयेद्विधिवन्मुने । ततो होमं प्रकुर्वति मूलमन्त्रेण मन्त्रवित् ॥ पूर्वोक्तपद्मकुण्डे वा स्थण्डिले
 वा समाहितः । लौकिकाद्यौ विधानेन शतमष्टोत्तरं ततः ॥ साज्येन पायसेनैव स्मरन् राम-
 मनन्यधीः । ततो भक्त्या सुसंतोष्य आचार्यं पूजयेन्मुने ॥ ततो रामं स्मरन् दद्यादेवं
 मन्त्रमुदीरयेत् । “इमां स्वर्णमयीं रामप्रतिमां समलंकृताम् ॥ चित्रवस्त्रयुगच्छत्रां रामोऽहं
 राघवाय ते । श्रीरामप्रीतये दास्ये तुष्टो भवतु राघवः ॥” इति दत्त्वा विधानेन दद्याद्वै
 दक्षिणां भुवम् । ब्रह्महत्यादिपापेभ्यो मुच्यते नात्र संशयः ॥’ इति । इयं मलमासे न
 कार्या; ‘सुजसमप्यजसं स्यान्नोपवासः कृतो भवेत् ।’ इति, ‘न कुर्यान्मलमासे तु महा-
 दानव्रतानि च ।’ इति च माधवीये संग्रहवचनात् । ननु रामनवमीव्रतस्य नित्य-
 त्वादेकादशीवन्मलमासेऽपि कर्तव्यता स्यादिति चेत्, अत्र ब्रूमः—नैकादश्युपवासस्य व्रतत्वेन
 प्राप्तिः । किंतु ‘एकादश्यां न भुञ्जीत पक्षयोरुभयोरपि ।’ इत्यादिनिषेधस्य मलमासेऽपि
 पालनीयत्वात् कृष्णैकादश्यां पुत्रवद्बहिण इवार्थादुपवासः प्रसज्यते । न त्विह तथेति
 व्रतत्वेन प्राप्तिर्वाच्या । सा च निषिद्धेत्यप्रसङ्गः । ‘स्पष्टमासविशेषाख्याविहितं वर्जयेन्मले’
 इति निषेधाच्च । एवं जन्माष्टम्यादावपि बोद्धव्यम् । इति रामनवमी ॥

चैत्रशुक्लैकादश्यां दोलोत्सव उक्तो ब्राह्मे—‘चैत्रमासस्य शुक्लायामेकादश्यां
 तु वैष्णवैः । आन्दोलनीयो देवेशः सलक्ष्मीको महोत्सवैः ॥’ इति ॥

दमनोत्सवः ।

चैत्रशुक्लद्वादश्यां दमनोत्सवः । ‘द्वादश्यां चैत्रमासस्य शुक्लायां दमनो-
 त्सवः । बौधायनादिभिः प्रोक्तः कर्तव्यः प्रतिवत्सरम् ॥’ इति रामार्चन-

चन्द्रिकोक्तः । 'ऊर्जे व्रतं मधौ दोला श्रावणे तन्तुपूजनम् । चैत्रे च दमनारोपमकुर्वाणो ब्रजत्यधः ॥' इति तत्रैव पाद्मवचनाच्च । शिवभक्तादिभिस्तु चतुर्दश्यादौ कार्यम् ; 'तत्र स्यात्स्वीयतिथिषु वह्न्यादेर्दमनार्पणम् ।' इति तत्रैवोक्तः । ज्योतिःप्रकाशेऽपि— 'स्वस्वदेवप्रतिष्ठायां मन्त्रसंग्रहणे तथा । पवित्रदमनारोपे ग्राह्या तत्तत्तिथिर्बुधैः ॥' तिथ्यस्तु— 'वह्निर्विरिञ्चिर्गिरिजा गणेशः फणी विशाखो दिनकृन्महेशः । दुर्गाऽन्तको विश्व-हरिः स्मरश्च शर्वः शशी चेति तिथिषु पूज्याः ॥' इत्युक्ताः ॥

अथागमोक्तदीक्षावतो दमनारोपणविधौ रामार्चनचन्द्रिकायाम् । तत्रैकादश्यां—'क्रियालोपविधातार्थं यत्त्वया विहितं प्रभो । न मे विघ्नो भवेदत्र कुरु नाथ दयां मयि ॥ सर्वथा सर्वदा विष्णो मम त्वं परमा गतिः । उपवासेन त्वां देव तोषयामि जगत्पते ॥ कामक्रोधादयोऽप्येते न मे स्युर्व्रतघातकाः । अद्यप्रभृति देवेश यावद्वैशेषिकं दिनम् ॥ तावद्रक्षा त्वया कार्या सर्वस्यास्य जगत्पते ॥' इति देवं संप्रार्थ्य दमनमादाय पञ्चगव्येन प्रोक्ष्य वारिणा प्रक्षाल्याशोकमूले देवाग्रे वा—'अशोकाय नमस्तुभ्यं कामस्त्रीशोकनाशन । शोकार्तिं हर मे नित्यमानन्दं जनयस्व मे ॥' इत्यशोकम्, 'बुध्यादिकालपर्यन्तः कालरूपो महाबलः । कलते चैव यः सर्वं तस्मै कालात्मने नमः ।' इति कालम्, 'वसन्ताय नमस्तुभ्यं वृक्षगुल्मलताश्रय । सहस्रमुखसंवास कामरूप नमोऽस्तु ते ॥' इति वसन्तम्, 'कामभस्मसमुद्भूत रतिबाष्पपरिप्लुत । ऋषिगन्धर्वदेवादिविमोहक नमोऽस्तु ते ॥' इति दमनं च संपूज्य—'नमोऽस्तु पञ्चबाणाय जगदाह्लादकारिणे । मन्मथाय जगन्नेत्रे रतिप्रीतिप्रियाय ते ॥' इति दमनमुपस्थाय 'ॐ कामाय नमः' इति संपूज्य निशायां देवताग्रे पञ्चवर्णैः चन्दनेन वा अष्टदलं कृत्वा बहिश्चतुरस्रं तद्वह्निर्वर्तुलत्रयं तद्वह्निर्वृत्तं चतुरस्रं च कृत्वा तत्र कुम्भं संस्थाप्योपरि वस्त्रेऽष्टदले दमनं पूजयित्वा—'पूजार्थं देवदेवस्य विष्णो लक्ष्मीपते प्रभो । दमन त्वमिहागच्छ सांनिध्यं कुरु ते नमः ॥' 'ॐ क्लीं कामदेवाय नमः' 'ॐ ह्रीं रत्यै नमः' इत्यावाह्य दिक्षु पूर्वादितः 'स्मरशरीराय नमः अनङ्गाय० मन्मथाय० कामाय० क्लीं वसन्तसखाय० स्मराय० इक्षुचापाय० पुष्पास्त्राय नमः' इति पूजयित्वा—'ॐ तत्स्वरूपाय विद्महे कामदेवाय धीमहि । तन्नोऽनङ्गः प्रचोदयात् ॥' इत्यष्टोत्तरशतं संमन्त्र्य पूजयित्वा 'ह्रीं नमः' इति पुष्पाञ्जलिं दत्त्वा—'नमोऽस्तु पुष्पबाणाय जगदाह्लादकारिणे । मन्मथाय जगन्नेत्रे रतिप्रीतिप्रियाय ते ॥' इति नत्वा—'आमन्त्रितोऽसि देवेश पुराणपुरुषोत्तम । प्रातस्त्वां पूजयिष्यामि सान्निध्यं कुरु केशव ॥ क्षीरोदधिमहानागशय्यावस्थितविग्रह । प्रातस्त्वां पूजयिष्यामि सन्निधौ भव ते नमः ॥ निवेदयाम्यहं तुभ्यं प्रातर्दमनकं शुभम् । सर्वदा सर्वथा विष्णो नमस्तेऽस्तु प्रसीद मे ॥' इति देवं संप्रार्थ्य पुष्पाञ्जलिं दत्त्वा अस्त्रेण चक्रमन्त्रेण वा रक्षां कुर्यात् । ततः प्रातर्नित्यपूजां कृत्वा पुनर्देवं संपूज्य गन्धदूर्वाक्षतयुक्तं दमन-

१—'ह्रीं कामाय नमः (बीजादिनमोऽन्तं सर्वत्र) भस्मशरीराय नमः अनङ्गाय० मन्मथाय० वसन्तसखाय० स्मराय० इक्षुचापाय० पुष्पास्त्राय० इति पूजयित्वा' इति पाठः । २—'वसन्ताय नमः' इति हस्तलिखिते पाठः ।

मादाय मूलमन्त्रं पठित्वा—‘देवदेव जगन्नाथ वाञ्छितार्थप्रदायक । हृदिस्थान्पूर्येः कामान्मम कामेश्वरीप्रिय ॥ इदं दमनकं देव गृहाण मदनुग्रहात् । इमां सांवत्सरीं पूजां भगवन्परिपूर्य ॥’ इति मन्त्रान्ते पुनर्मूलमन्त्रेण देवे समर्पयेत् । ततोऽङ्गदेवताभ्यः स्वस्वमन्त्रेण दत्त्वा प्रार्थयेत्—‘मणिविद्रुममालाभिर्मन्दारकुसुमादिभिः । इयं सांवत्सरी पूजा तवास्तु गरुडध्वज ॥ वनमालां यथा विष्णो कौस्तुभं सततं हृदि । तद्ब्रह्मनकीं मालां पूजां च हृदये वह ॥ जानताऽजानता वापि न कृतं यत्तुवार्चनम् । तत्सर्वं पूर्णतां यातु त्वत्प्रसादाद्रमापते ॥ जितं ते पुण्डरीकाक्ष नमस्ते विश्वभावन । नमस्तेऽस्तु हृषीकेश महापुरुषपूर्वज ॥’ ‘मन्त्रहीनं—’ इति च संप्रार्थ्य पञ्चोपचारैः पुनः संपूज्य नीराज्य पारयेदिति । दीक्षारहितानां तु नामैव समर्पणम् । अत्र च द्वादशीमतस्त्रीकृत्य पारणाहो ग्राह्यम्; ‘पारणाहे न लभ्येत द्वादशी घटिकापि चेत् । तदा त्रयोदशी ग्राह्या पवित्रदमनार्पणे ॥’ इति तत्रैवोक्तेः । गौणोऽपि काल उक्तस्तत्रैव—‘हरौ न दमनारोपः स्यान्मधौ विघ्नतो यदि । वैशाखे श्रावणे वापि तत्तिथौ स्यात्तदर्पणम् ॥’ ‘श्रावणावधि शुक्रास्ते कर्तव्यमिति नारदः ।’ इति पाठान्तरम् । इदं च मलमासे न कार्यम्; ‘उपाकर्मोत्सर्जनं च पवित्रदमनार्पणम् ।’ इति कालादर्शे मलमासवर्ज्येषु परिगणनात् । ‘उपाकर्म च हव्यं च कव्यं पर्वोत्सवं तथा । उत्तरे नियतं कुर्यात्पूर्वे तन्निष्फलं भवेत् ॥’ इति माधवीये प्रजापतिवचनाच्च । शुक्रास्तादौ तु कार्यमेव; पूर्वोक्तवचनात् । ‘उपाकर्मोत्सर्जनं च पवित्रदमनार्पणम् । ईशानस्य बलिं विष्णोः शयनं परिवर्तनम् ॥ कुर्याच्छुक्रस्य च गुरोर्मौढ्येऽपीति विनिश्चयः ॥’ इति ज्योतिर्निबन्धे वृद्धगार्ग्यवचनाच्च ॥

इति दमनारोपः ॥

चैत्रशुक्लत्रयोदश्यामनङ्गव्रतम् ॥ (हेमाद्रौ भविष्ये—‘चैत्रोत्सवे सकललोकमनोविनोदे कामं त्रयोदशतिथौ च वसन्तयुक्तम् । पत्न्या सहार्च्यं पुरुषप्रवरोऽथ योषित् सौभाग्यरूपसुतसौख्ययुतः सदा स्यात् ॥’) तत्र सा पूर्वा ग्राह्या; ‘त्रयोदशतिथिः पूर्वः सितः’ इति दीपिकोक्तेः ।

चैत्रशुक्लचतुर्दशी पूर्वा ग्राह्या; ‘मधोः श्रावणमासस्य शुक्ला या तु चतुर्दशी । सा रात्रिव्यापिनी ग्राह्या नान्या शुक्ला कदाचन ॥’ इति हेमाद्रौ बौधायनोक्तेः । ‘परा पूर्वाह्णगामिनी’ इति वा पाठः । अत्र केचिद्यथाश्रुतमेवार्थं वर्णयन्ति; ‘निशि भ्रमन्ति भूतानि शक्तयः शूलभृद्यतः । अतस्तत्र चतुर्दश्यां सत्यां तत्पूजनं भवेत् ॥’ इति ब्रह्मवैवर्तात् । हेमाद्रिमाधवादि लिखनमप्येवम् । संप्रदायविदस्त्वाहुः—‘चतुर्दशी तु कर्तव्या त्रयोदश्या युता विभो ॥’ इति स्कान्दमुत्सर्गः । तदपवादश्च—‘तृतीयैकादशी षष्ठी शुक्लपक्षे चतुर्दशी । पूर्वविद्धा न कर्तव्या कर्तव्या परसंयुता ॥’ इति नारदीयवचनम् । तदपवादश्च—‘मधोः श्रावणमासस्य’ इति, तत्र ‘अपवादाभावे पुनरुत्सर्गस्य

१—हरौ द्वादश्यामिति भावः । २—अत्रायं धनुश्चिह्नान्तर्गतो भागो बहुत्रानुपलब्ध्या प्रक्षिप्त इति गम्यते ।

स्थितिः' इति न्यायेन पूर्वविद्धैव ग्राह्येति सिध्यति । ब्रह्मवैवर्तं तु सामान्यरूपम्, अन्यत्र सावकाशमिति । तेन पूर्वदिने मुहूर्तत्रयवेधे पूर्वा, अन्यथोत्तरेति ॥

चैत्रपूर्णिमा सामान्यनिर्णयात्परैव । अत्र विशेषो निर्णयामृते विष्णुस्मृतौ—'चैत्री चित्रायुता चेत्यात्तस्यां चित्रवस्त्रप्रदानेन सौभाग्यमाप्नोति' इति । तथा ब्राह्मे—'मन्दे वाऽर्के गुरौ वापि वारेष्वेतेषु चैत्रिका । तत्राश्वमेधजं पुण्यं स्नानश्राद्धादिभिल्लभेत् ॥' इति । अत्र सर्वदेवानां दमनकपूजोक्ता तत्रैव वायवीये—'संवत्सरकृतार्चायाः साफल्यायाखिलान्सुरान् । दमनेनार्चयेच्चैत्र्यां विशेषेण सदाशिवम् ॥' इति । अत्र स्वतिथ्या समुच्चय इति केचित् । स्त्रीयतिथ्यामकरणेऽत्र दमनपूजनमित्यन्ये । दीक्षिततदितरविषयत्वेन व्यवस्थेत्यपरे । इयं मन्वादिरपि । सा च पूर्वमुक्ता ॥

चैत्रकृष्णत्रयोदश्यां महावारुणीसंज्ञो योगो गौडेषु प्रसिद्धः । तदुक्तं वाचस्पति-कृतौ शूलपाणौ च स्कान्दे—'वारुणेन समायुक्ता मधौ कृष्णा त्रयोदशी । गङ्गायां यदि लभ्येत सूर्यग्रहशतैः समा ॥ शनिवारसमायुक्ता सा महावारुणी स्मृता । गङ्गायां यदि लभ्येत कोटिसूर्यग्रहैः समा ॥ शुभयोगसमायुक्ता शनौ शतभिषा यदि । महामहेति विख्याता त्रिकोटिकुलमुद्धरेत् ॥' तत्रैव ज्योतिषे—'चैत्रासिते वारुणऋक्षयुक्ता त्रयोदशी सूर्यसुतस्य वारे । योगे शुभे सा महती महत्या गङ्गाजलेऽर्कग्रहकोटितुल्या ॥' इति । त्रिस्थलीसेतौ ब्रह्माण्डपुराणे—'वारुणेन समायुक्ता मधौ कृष्णा त्रयोदशी । गङ्गायां यदि लभ्येत शतसूर्यग्रहैः समा ॥' इति । कल्पतरौ ब्राह्मे—'मधौ कृष्णत्रयोदश्यां शनौ शतभिषायुता । वारुणीति समाख्याता शुभे तु महती स्मृता ॥'

चैत्रकृष्णचतुर्दश्यां विशेषः पृथ्वीचन्द्रोदये । पुलस्त्यः—'चैत्रकृष्णचतुर्दश्यां यः स्नायाच्छिवसन्निधौ । न प्रेतत्वमवाप्नोति गङ्गायां तु विशेषतः ॥' इति । अत्र पूर्वा ग्राह्या; कृष्णपक्षस्थत्वात् । गौडैस्त्वेतदेव शुक्लचतुर्दश्यामित्येवं देवलीयत्वेन पठितम् ॥

इति श्रीरामकृष्णभट्टस्वरिसूनुकमलाकरभट्टकृते कालनिर्णयसिन्धौ चैत्रमासः ॥

मेषसंक्रमे प्रागपरा दश दश घटिकाः पुण्यकालः । रात्रौ तु प्रागुक्तम् । अत्र धर्मघटादिदानमुक्तं पृथ्वीचन्द्रोदये पाद्मे—'तीर्थे चानुदिनं स्नानं तिलैश्च पितृतर्पणम् । दानं धर्मघटादीनां मधुसूदनपूजनम् ॥ माधवे मासि कुर्वीत मधुसूदनतुष्टिदम् ॥'

अथ वैशाखस्नानम् । तत्र पृथ्वीचन्द्रोदये विष्णुस्मृतिपाद्मयोः—'तुलामकरमेषेषु प्रातःस्नानं विधीयते । हविष्यं ब्रह्मचर्यं च महापातकनाशनम् ॥' इति सौरमास उक्तः । अन्यत्पक्षद्वयमुक्तं तत्रैव पाद्मे—'मधुमासस्य शुक्लायामेकादश्यामुपोषितः । पञ्चदश्यां च भो वीर मेषसंक्रमणे तु वा ॥ वैशाखस्नाननियमं ब्राह्मणानामनुज्ञया । मधुसूदनमभ्यर्च्य कुर्यात्संकल्पपूर्वकम् ॥' तत्र मन्त्रः—'वैशाखं सकलं मासं मेषसंक्रमणे रवेः । प्रातः

सनियमः स्नास्ये प्रीयतां मधुसूदनः ॥ मधुहन्तुः प्रसादेन ब्राह्मणानामनुग्रहात् । निर्विघ्न-
मस्तु मे पुण्यं वैशाखस्नानमन्वहम् ॥ माधवे मेषगे भानौ मुरारे मधुसूदन । प्रातःस्ना-
नेन मे नाथ फलदो भव पापहन् ॥' इति । तीर्थविशेषोऽपि तत्रैवोक्तः—'मेषसंक्रमणे
भानोर्माधवे मासि यत्नतः । महानद्यां नदीतीर्थे नदे सरसि निश्चरे ॥ देवखातेऽथवा स्नाया-
द्यथाप्राप्ते जलाशये । दीर्घिकाकूपवापीषु नियतात्मा हरिं स्मरन् ॥' इति । संकल्पे च
तत्तत्तीर्थनाम ग्राह्यम् । अज्ञाने तु विष्णुतीर्थमिति वदेत्; 'यदा न ज्ञायते नाम तस्य
तीर्थस्य भो द्विजाः । तत्रेत्युच्चारणं कार्यं विष्णुतीर्थमिदं त्विति ॥ तीर्थस्य देवता विष्णुः
सर्वत्रापि न संशयः ॥' इति तत्रैवोक्तेः ।

तथाऽन्योऽपि विशेषस्तत्रैव पादौ—'तुलसी कृष्णगौराख्या तयाभ्यर्च्य मधुद्विषम् । विशेषेण
तु वैशाखे नरो नारायणो भवेत् ॥ माधवं सकलं मासं तुलस्या योऽर्चयेन्नरः । त्रिसंध्यं
मधुहन्तारं नास्ति तस्य पुनर्भवः ॥' तथा—'प्रातः स्नात्वा विधानेन माधवे माधवप्रियम् ।
योऽश्वत्थमूलमासिञ्चेत्तोयेन बहुना सदा ॥ कुर्यात्प्रदक्षिणं तं तु सर्वदेवमयं ततः । पितृदेव-
मनुष्यांश्च तर्पयेत्सचराचरम् ॥ योऽश्वत्थमर्चयेद्देवमुदकेन समन्ततः । कुलानामयुतं तेन
तारितं स्यान्न संशयः ॥ कण्डूय पृष्ठतो गां तु स्नात्वा पिप्पलतर्पणम् । कृत्वा गोविन्द-
मभ्यर्च्य न दुर्गतिमवाप्नुयात् ॥' तथा—'एकभक्तमथो नक्तमयाचितमतन्द्रितः । माधवे
मासि यः कुर्यालभते सर्वमीप्सितम् ॥ वैशाखे विधिना स्नानं देवनद्यादिके बहिः । हविष्यं
ब्रह्मचर्यं च भूशय्या नियमस्थितिः ॥ व्रतं दानं दमो देवि मधुसूदनपूजनम् । अपि जन्म-
सहस्रोत्थं पापं दहति दारुणम् ॥' मदनरत्ने स्कान्दे—'प्रपा कार्या च वैशाखे देवे देया
गैलन्तिका । उपानद्व्यजनच्छत्रसूक्ष्मवासांसि चन्दनम् ॥ जलपात्राणि देयानि तथा पुष्प-
गृहाणि च । पानकानि च चित्राणि द्राक्षारम्भाफलान्यपि ॥' तिथितत्त्वे—'ददाति यो
हि मेषादौ सक्तूनम्बुघटान्वितान् । पितृनुद्दिश्य विप्रेभ्यः सर्वपापैः प्रमुच्यते ॥' इति ।
तथा—'वैशाखे यो घटं पूर्णं सभोज्यं वै द्विजन्मने । ददाति सुरराजेन्द्र स याति परमां
गतिम् ॥' एवं संपूर्णस्नानाशक्तौ त्र्यहं वा स्नायात् । तदुक्तं तत्रैव पादौ—'त्रयोदश्यां
चतुर्दश्यां वैशाख्यां वा दिनत्रयम् । अपि सम्यग्विधानेन नारी वा पुरुषोऽपि वा ॥ प्रातः-
स्नातः सनियमः सर्वपापैः प्रमुच्यते ॥' यदा तु वैशाखो मलमासो भवति तदा काम्यानां
तत्र समाप्तिनिषेधात् मासद्वयं स्नानं तन्नियमाश्च कर्तव्याः । मासोपवासचान्द्रायणादि
तु मलमासे एव समापयेत् । तदुक्तं दीपिकायाम्—'नियतत्रिंशद्दिनत्वाच्छुभे मास्यारभ्य
समापयेत् मलिने मासोपवासव्रतम्' इति ।

अत्र दानविशेष उक्तोऽपरार्के वामनपुराणे—'गन्धाश्च माल्यानि तथा

वैशाखे सुरभीणि च । देयानि द्विजमुख्येभ्यो मधुसूदनतुष्टये ॥' एवं स्नाने कृते तस्योद्यापनं कार्यम् । तदुक्तं तत्रैव—'मासमेवं बहिः स्नात्वा नद्यादौ विमले जले । एकादश्यां च द्वादश्यां पौर्णमास्यामथापि वा ॥ उपोष्य नियतो भूत्वा कुर्यादुद्यापनं बुधः । मण्डलं कारये-दादौ कलशं तत्र विन्यसेत् ॥ निष्केण वा तदर्धेन तदर्धार्धेन वा पुनः । शक्त्या वा कारयेद्देवं सौवर्णं लक्षणान्वितम् ॥ लक्ष्मीयुक्तं जगन्नाथं पूजयेदासने बुधः । भूषणै-श्चन्दनैः पुष्पैर्दीपैर्नैवेद्यसंचयैः ॥ एवं संपूज्य विधिवद्वात्रौ जागरणं चरेत् । श्वोभूते कृत-मैत्रोऽथ ग्रहवेद्यां ग्रहान्यजेत् ॥ होमं कुर्यात्प्रयत्नेन पायसेन विचक्षणः । तिलाज्येन यवैर्वापि सर्वैर्वापि स्वशक्तितः ॥ अष्टोत्तरसहस्रं वा शतमष्टोत्तरं तु वा । प्रतद्विष्णुरने-नैव इदंविष्णुरनेन वा ॥ व्रतसंपूर्तिसिद्ध्यर्थं धेनुमेकां पयस्विनीम् । पादुकोपानहौ छत्रं गुरवे व्यजनं तथा ॥ शय्यां सोपस्करां दद्याद्दीपिकां दर्पणं तथा । ब्राह्मणान्भोजयेत्त्रिंश-त्तेभ्यो दद्याच्च दक्षिणाम् ॥ कलशाञ्जलसंपूर्णांस्तेभ्यो दद्याद्यवांस्तथा । एवं कृते माधवस्य चोद्यापनविधौ शुभे । फलमाप्नोति सकलं विष्णुसायुज्यमाप्नुयात् ॥' एतावत्यशक्तौ तत्रै-वोक्तम्—'वैशाख्यां विधिना स्नात्वा भोजयेद्ब्राह्मणान्दश । कृसरं सर्वपापेभ्यो मुच्यते नात्र संशयः ॥' इति ॥

वैशाखशुक्लतृतीया अक्षय्यतृतीयोच्यते । सा पूर्वाह्नव्यापिनी ग्राह्या । दिन-द्वयेऽपि तद्भ्यासौ परैव । तदुक्तं निर्णयाभृते नारदीये—'वैशाखे शुक्लपक्षे तु तृतीया रोहिणीयुता । दुर्लभा बुधवारेण सोमेनापि युता तथा ॥ रोहिणीबुधयुक्तापि पूर्वविद्धा विवर्जिता । भक्त्या कृतापि मान्धातः पुण्यं हन्ति पुराकृतम् ॥ गौरी विनायकोपेता रोहिणी-बुधसंयुता । विनापि रोहिणीयोगात्पुण्यकोटिप्रदा सदा ॥' इति ॥

इयं युगादिरपि । सा चोक्ता रत्नमालायाम्—'माघे पञ्चदशी कृष्णा नभस्ये च त्रयोदशी । तृतीया माघवे शुक्ला नवम्यूर्जे युगादयः ॥' इति । यत्तु गौडाः—'माघस्य

१—'कृतं मैत्रं मित्रदेवताकं संध्योपासनादि येन । २—स तु मन्त्रो ऋग्वेदसंहितायां द्वितीयाष्टके द्वितीयाध्याये—'प्र तद्विष्णुः स्तवते वीर्येण मृगोन भीमः कुचरो गिरिष्ठाः । यस्योरुषु त्रिषु विक्रमणेष्व-धिक्षियन्ति भुवनानि विश्वा ॥' इति । अस्यार्थः—'स महानुभावो विष्णुः वीर्येण स्वकीयेन वीरकर्मणा पूर्वोक्तरूपेण प्रस्तवते प्रकर्षेण स्तूयते सर्वैः । वीर्येण स्तूयमानत्वे दृष्टान्तः—मृगोन सिंहादिरिव । यथा स्वविरोधिना मृगयिता सिंहो भीमो भीतिजनकः कुचरः कुत्सितहिंसादिकर्ता दुर्गमप्रदेशगन्ता वा । गिरिष्ठाः पर्वताद्युन्नतप्रदेशस्थायी सर्वैः स्तूयते; तद्दृश्यमपि मृगः अन्वेष्टा शत्रूणां भीमः भयानकः सर्वेषां भीत्यपादानभूतः । परमेश्वराङ्गीतिः—'भीषाऽस्माद्वातः पवते' इत्यादिश्रुतिषु प्रसिद्धा । किंच कुचरः शत्रु-वधादिकुत्सितकर्मकर्ता । कुपु सर्वासु भूमिषु लोकत्रयेषु संचारी वा । तथा गिरिष्ठाः गिरिवदुच्छ्रितलोक-स्थायी । यद्वा,—गिरि मन्त्रादिरूपायां वाचि सर्वदा वर्तमानः । ईदृशोऽयं स्वमहिम्ना स्तूयते । किंच यस्य विष्णोरुरुषु विस्तीर्णेषु त्रिषु त्रिसंख्याकषु विक्रमणेषु पादप्रक्षेपेषु विश्वा सर्वाणि भुवनानि भूतजातानि अधि-क्षियन्ति आश्रित्य निवसन्ति, स विष्णुः स्तूयते ।' इति श्रीसायणाचार्यैर्भाष्य उक्तः । श्रद्धालुभिरिममर्थं मनसि निधाय कर्मानुष्ठेयमिति तद्बोधनार्थमेवायमर्थोऽत्र निवेशितः । ३—द्वितीयावेधस्त्रिमुहूर्तः परदिने च त्रिमुहूर्तैव प्राह्येति भावः ।

पौर्णमास्यां तु घोरं कलियुगं स्मृतम् ।' इति ब्राह्मोक्तेः, 'वैशाखमासस्य च या तृतीया, नवम्यसौ कार्तिकशुक्लपक्षे । नभस्यमासस्य तमिस्रपक्षे त्रयोदशी, पञ्चदशी च माघे ॥' इति विष्णुपुराणे चकारेण तमिस्रपक्षानुषङ्गेऽपि पूर्वानुरोधात्पौर्णमास्येव ज्ञेया । 'द्वे शुक्ले' इत्यादिकं तु निर्मूलमित्याहुः । तन्न; 'दर्शे तु माघमासस्य प्रवृत्तं द्वापरं युगम् । इति भविष्यविरोधात् । एतेन ब्राह्मणानुसारात्पूर्णिमायामेव युगादिश्राद्धं वदन् शूलपाणिः परास्तः । तेन कल्पभेदाद्युगभेदाद्वा व्यवस्थेति तत्त्वम् । एतेन 'कार्तिके नवमी शुक्ला माघमासे च पूर्णिमा ।' इति बृहन्नारदीयं व्याख्यातम् । निर्मूलत्वोक्तिर्नारदीयाज्ञानकृता । अत्र श्राद्धमुक्तं मात्स्ये—'कृतं श्राद्धं विधानेन मन्वादिषु युगादिषु । हायनानि द्विसाहस्रं पितृणां तृप्तिदं भवेत् ॥' इति । भारतेऽपि—'या मन्वाद्या युगाद्याश्च तिथयस्तासु मानवः । स्नात्वा हुत्वा च दत्त्वा च जप्त्वाऽनन्तफलं लभेत् ॥' इति । श्राद्धेऽपि पूर्वाह्न-व्यापिनी ग्राह्या; 'पूर्वाह्ने तु सदा कार्याः शुक्ला मनुयुगादयः । दैवे कर्मणि पितृभ्ये च कृष्णे चैवापराह्निकाः । इति पाद्मोक्तेः । 'द्वे शुक्ले द्वे तथा कृष्णे युगादी कवयो विदुः । शुक्ले पौर्वाह्निके ग्राह्ये कृष्णे चैवापराह्निके ॥' इति हेमाद्रौ नारदीयवचनाच्च । दीपिकापि—'अथो मन्वादियुगादिकर्मतिथयः पूर्वाह्निकाः स्युः सिते विज्ञेया अपराह्निकाश्च बहुले ।' इति । स्मृत्यर्थसारेऽपि—'युगादिमन्वादिश्राद्धेषु शुक्लपक्षे उदयव्यापिनी तिथिर्ग्राह्या, कृष्णपक्षेऽपराह्नव्यापिनी' इति । दिवोदासीये गोभिलः—'वैशाखस्य तृतीयां यः पूर्वविद्धां करोति वै । हव्यं देवा न गृह्णन्ति कव्यं च पितरस्तथा ॥' इति । गोविन्दार्णवेऽप्येवम् । तेनेयं पूर्वाह्नव्यापिनी । दिनद्वये तत्त्वे परैवेति धर्मतत्त्वविदो हेमाद्र्यादयः । अनन्तभट्टस्तु—'सवैधृतिव्यतीपातो युगमन्वादयस्तथा । सन्मुखा उपवासे स्युर्दानादावन्तिमाः स्मृताः ॥' इत्याह । दानादाविति श्राद्धसंग्रहः । उपवासस्त्वग्रे वक्ष्यते । हेमाद्रावप्येवम् । माघवस्तु व्यतीपातः श्राद्धेऽपराह्नव्यापी ग्राह्य इत्याह । स्मृत्यर्थसारे तु कुतुपकालयोगीत्युक्तम् । यत्तु मार्कण्डेयः—'शुक्लपक्षस्य पूर्वाह्ने श्राद्धं कुर्याद्विचक्षणः । कृष्णपक्षापराह्ने हि रोहिणं तु न लङ्घयेत् ॥' रोहिणो=नवमो मुहूर्तः । अत्र शुक्लपक्षयुगादिश्राद्धं पूर्वाह्ने कार्यमिति शूलपाणिः । निर्णयामृतादयस्तु कालादर्शोऽमाश्राद्धमपराह्निकमुक्त्वा—'एष मन्वन्तरादीनां युगादीनां विनिर्णयः ।' इत्युक्तत्वात् 'द्वे शुक्ले' इत्यादिवचनं विष्णुपूजनविषयम् । श्राद्धे त्वापराह्निकमेवेति व्यवस्थां जगदुः । सेयं पूर्वोक्तानेकवचोविरोधात् 'पूर्वाह्ने दैविकं कुर्यात्' इत्यादिवचनादेव सिद्धे वचनवैयर्थ्याच्च स्वाच्छन्दविलसितमात्रमित्युपेक्षणीया । किंच कालादर्शोक्तिर्न्यायमूला वचोमूला वा ? नाद्यः; युगादिश्राद्धस्यामाश्राद्धविकृतित्वेन न्यायतोऽपराह्नव्याप्तावपि वचनेन तस्य बाधात् । नान्त्यः; अतिदेशादेवापराह्नप्राप्तेर्वचनवैयर्थ्यात् । 'अप्राप्ते शास्त्रमर्थवत्' इति न्यायात् । तेन यदि कालादर्शोक्तेः कथंचिच्छ्रद्धाजाड्येन समाधित्सा, तर्हि न्यायप्राप्तकृ-

ष्णपक्षयुगादिविषयत्वेन सा व्यवस्थापनीयेति दिक् । पूर्वाह्णस्तत्र द्वेषाभक्तदिनपूर्वार्धः ।
‘द्वेषाभक्तदिनांशकोऽत्र गदितः प्राह्णापराह्णौ’ इति दीपिकोक्तेः । माधवादयोऽप्येवम् ।

अत्र विशेषो हेमाद्रौ भविष्ये—‘वैशाखे शुक्लपक्षे तु तृतीयायां तथैव च । गङ्गातोये
नरः स्नात्वा मुच्यते सर्वकिल्बिषैः ॥ तस्यां कार्यो यवैर्होमो यवैर्विष्णुं समर्चयेत् । यवान्द-
द्याद्विजातिभ्यः प्रयतः प्राशयेद्यवान् ॥’ इति । अत्र दानविशेषस्तत्रैव भविष्ये इमां
प्रक्रम्य—‘उदकुम्भान्सकनकान् सान्नान्सर्वरसैः सह । यवगोधूमचणकान्सक्तुदध्योदनं तथा ॥
त्रैष्मिकं सर्वमेवात्र सस्यं दाने प्रशस्यते ॥’ इति । देवीपुराणेऽपि—‘तृतीयायां तु
वैशाखे रोहिण्यृक्षे प्रपूज्य तु । उदकुम्भप्रदानेन शिवलोके महीयते ॥’ मन्त्रस्तु—‘एष
धर्मघटो दत्तो ब्रह्मविष्णुशिवात्मकः । अस्य प्रदानात्तृप्यन्तु पितरोऽपि पितामहाः ॥ गन्धो-
दकतिलैर्मिश्रं सात्रं कुम्भं फलान्वितम् । पितृभ्यः संप्रदास्यामि अक्षय्यमुपतिष्ठतु ॥’ इति ।
अत्र च पिण्डरहितं श्राद्धं कुर्यात्; ‘अयनद्वितये श्राद्धं विषुवद्वितये तथा । युगादिषु च
सर्वासु पिण्डनिर्वपणाद्वेत्ते ॥’ इति हेमाद्रौ पुलस्त्यवचनात् । अत्र रात्रिभोजने प्राय-
श्चित्तमृगिवधाने—‘रात्रौ भुक्ते वत्सरे तु मन्वादिषु युगादिषु । अभिस्ववृष्टिं मन्त्रं च जपेद्दश
न पातकम् ॥’ इति । अपराकें यमः—‘कृतोपवासाः सलिलं ये युगादिदिनेषु च । दास्य-
न्यन्नादिसहितं तेषां लोका महोदयाः ॥’ इति । वैशाखे मलमासे सति तत्रैव युगादिः
कार्या । तथा च हेमाद्रौ ऋष्यशृङ्गः—‘दशहरासु नोत्कर्षश्चतुर्विपि युगादिषु । उपाकर्मणि
चोत्सर्गे ह्येतदिष्टं वृषादितः ॥’ इति । एतद्दशहरादिकं वृषादिसंक्रमे इष्टम् । ‘कन्याचन्द्रे वृषे
रवौ’ इत्यादिना सौरमासोक्तेरित्यर्थः । कालादर्शोऽपि—‘अब्दोदकुम्भमन्वादिमहालय-
युगादिषु’ इति मलमासकर्तव्येषु परिगणनाच्च । ‘महालय’शब्देन मघात्रयोदशयुच्यत इति
माधवः । स्मृतिचन्द्रिकायां तु मासद्वये कर्तव्यमित्युक्तम् । ‘यौगादिकं मासिकं च श्राद्धं

१—‘अभि स्ववृष्टिं मदे अस्य युध्यतो रश्मीरिव प्रवणे सत्सुरस्तयः । इन्द्रो यद्वज्री धृषमाणो अन्ध-
साऽभिनद्वलस्य परिधीरिव त्रितः ॥’ इति । (ऋ० अ० १ अ० ४ १२) अस्यार्थः—‘ऊतयो मरुतः मदे सोम-
पानेन हर्षे सति अस्येन्द्रस्य युध्यतो वृत्रेण सह युध्यमानस्य पुरतः । स्ववृष्टिं स्वभूतवृष्टिमन्त वृत्रं अभि आभि-
मुख्येन सत्सुः जग्मुः । कथंभूताः ? रश्मीरिव प्रवणे । यथा गमनस्वभावा आपः निम्नदेशे गच्छन्ति । यत् यदा
अन्धसा सोमलक्षणेनाब्धेन पीतेन धृषमाणः । प्रगल्भः सन्न वज्री वज्रवानिन्द्रः । बलस्य संवृण्वतः एतत्संज्ञमसुर-
मभिनत् व्यदारयत्, अवधीदित्यर्थः । तत्र दृष्टान्तः—त्रितः परिधीनिव । देवानां हविलेपनिघर्षणाय अग्नेः
सकाशादप्सु एकतो द्वितस्त्रित इति त्रयः पुरुषा जज्ञिरे । तथा च तैत्तिरीयेः समान्नातम्—‘सोङ्गारेणाप
अभ्यपातयत्, तत एकतोऽजायत, स द्वितीयमभ्यपातयत् ततो द्वितोऽजायत, स तृतीयमभ्यपातयत् तत-
स्त्रितोऽजायत’ इति । तत्र उदकपानार्थं प्रवृत्तस्य कूपे पतितस्य प्रतिरोधायासुरैः परिधयः परिधायकाः
कूपस्याच्छादकाः स्थापिताः । तान्यथा सोऽभिनत्तद्वत् ।’ इति श्रीमत्सायणाचार्याणाम् । अत्र यत्र
यत्र मन्नास्तेषामर्थश्च निर्दिष्टाः तत्र मन्निर्देशप्रयोजनं स्फुटमेव । विशेषतोऽर्थनिर्देशप्रयोजनं च जपकले
तत्तन्मन्त्रार्थज्ञानं तावदवश्यमपेक्षितम् । अन्यथा जपस्य न सम्यक् फलनिष्पत्तिरिति ‘तज्जपस्तदर्थभावनम्’
इति श्रीमत्पतञ्जलिकृतयोगसूत्रादवगम्यत इति ज्ञेयम् । २—मन्वाद्युपलक्षणमेतत् । ३—तथा चोक्तं
स्कान्दे—‘मन्वादौ च युगादौ च ग्रहणे चन्द्रसूर्ययोः । व्यतीपाते वैधृतौ च तत्कालग्यापिनी क्रिया’ इति ।
नि० सि० १०

चापरपक्षिकम् । मन्वादिकं तैथिकं च कुर्यान्मासद्वयेऽपि च ॥' इति । अपरपक्षः कृष्णपक्षः, न तु महालयः; तस्य तत्र निषेधात् । मदनरत्नेऽपि मरीचिः—'प्रतिमासं मृताहे च श्राद्धं यत्प्रतिवत्सरम् । मन्वादौ च युगादौ च तन्मासोरुभयोरपि ॥' इति । प्रतिवत्सरं क्रियमाणं कल्पादिश्राद्धमिति स एव व्याचख्यौ । अत्र श्राद्धाकरणे प्रायश्चित्तमुक्तमृग्विधाने—'नैयस्यद्यावामन्नं च शतवारं तदा जपेत् । युगादयो यदा न्यूनाः कुरुते नैव चापि यः ॥' इति । अत्र समुद्रस्नानं प्रशस्तम् । तदुक्तं पृथ्वीचन्द्रोदये सौरपुराणे—'युगादौ तु नरः स्नात्वा विधिवल्लवणोदधौ । गोसहस्रप्रदानस्य कुरुक्षेत्रे फलं हि यत् ॥ तत्फलं लभते मर्त्यो भूमिदानस्य च भ्रुवम् ॥' इति । अयं निर्णयः सर्वयुगादिषु बोद्धव्यः ॥

इति युगादिनिर्णयः ॥

परशुराम- इयमेव तृतीया परशुरामजयन्ती । सा प्रदोषव्यापिनी ग्राह्या । तदुक्तं
जयन्ती-
निर्णयः । भार्गवार्चनदीपिकायां स्कान्दभविष्ययोः—'वैशाखस्य सिते पक्षे
तृतीयायां पुनर्वसौ । निशायाः प्रथमे यामे रामाख्यः समये हरिः ॥ खोचगैः षड्रहैर्युक्ते मिथुने
राहुसंस्थिते । रेणुकायास्तु यो गर्भादवतीर्णो हरिः स्वयम् ॥' इति । दिनद्वये तद्भ्यासावशतः
समव्याप्तौ च परा, अन्यथा पूर्वेव । तदुक्तं तत्रैव भविष्ये—'शुक्ला तृतीया वैशाखे
शुद्धोपोष्या दिनद्वये । निशायाः पूर्वयामे चेदुत्तराऽन्यत्र पूर्विका ॥' इति ॥

वैशाखशुक्लसप्तम्यां गङ्गोत्पत्तिः । तदुक्तं पृथ्वीचन्द्रोदये ब्राह्मे—'वैशाखे शुक्ल-
सप्तम्यां जह्नुना जाह्नवी पुरा । क्रोधात्पीता पुनस्त्यक्ता कर्णरन्ध्रात्तु दक्षिणात् । तां तत्र
पूजयेद्देवीं गङ्गां गगनमेखलाम् ॥' इति । अत्र शिष्टाचारान्मध्याह्नव्यापिनी ग्राह्या ।
दिनद्वये तद्भ्यासावव्यासावेकदेशव्याप्तौ वा पूर्वा; युग्मवाक्यात् ॥

वैशाखशुक्लद्वादश्यां योगविशेषो हेमाद्रौ ज्योतिःशास्त्रे—पञ्चाननस्थौ गुरुभूमिपुत्रौ
मेघे रविः स्याद्यदि शुक्लपक्षे । पाशाभिधाना करभेण युक्ता तिथिर्व्यतीपात इतीह योगः ॥

वैशाखशुक्लद्वादश्यां अस्मिंस्तु गोभूमिहिरण्यवस्त्रदानेन सर्वं परिहाय पापम् । सुरत्वमिन्द्र-
योगविशेषः । त्वमनामयत्वं मर्त्याधिपत्यं लभते मनुष्यः ॥' इति । पञ्चाननः=सिंहः,
पाशाभिधाना तिथिः=द्वादशी, करभः=हस्तः ॥

१—'न यस्य द्यावापृथिवी अनु द्यचो न सिन्धवो रजसो अन्तमानशुः । नोत स्ववृष्टिं मदे अस्य
युध्यत एको अन्यच्चकृषे विश्वमानुषक् ॥' इति । (ऋ० अ० १ अ० ४) 'यस्येन्द्रस्य द्यचो व्यापनं
द्यावापृथिवी द्यावापृथिव्यौ नान्वानशाते प्राप्नुमसमर्थं बभूवतुः, तथा रजसोऽन्तरिक्षलोकस्य उपरि
सिन्धवः स्यन्दनशीला आपः यस्येन्द्रस्य तेजसोऽन्तमवसानं नानशुः न प्रापुः । उत अपि च सोमपानेन
मदे हर्षे सति स्ववृष्टिं स्वीकृतवृष्टिं वृत्रादिं युध्यतः युध्यमानस्यास्येन्द्रस्य बलस्यान्तं वृत्रादयो न प्रापुः ।
अतः हे इन्द्र ! एकस्त्वं अन्यत् स्वव्यतिरिक्तं विश्वं सर्वं भूतजातं आनुषक् अनुषक्तं चकृषे । सकलमपि
भूतजातं त्वदधीनमभूदिति भावः ।' इति । अनेन य एवमपरिमितशक्तिरीश्वरस्त्वं अस्माकं विहितकर्मा-
करणरूपं दोषं परिहर्तुमपि समर्थोऽसीति भावोऽवधेयः ।

नृसिंह-
जयन्ती । वैशाखशुक्लचतुर्दशी नृसिंहजयन्ती । सा प्रदोषव्यापिनी ग्राह्या । तदुक्तं हेमाद्रौ
व्रतं पापप्रणाशनम् ॥ वर्षे वर्षे तु कर्तव्यं मम संतुष्टिकारणम् ॥' इति । दिनद्वयेऽपि तद्व्या-
प्तावंशतः समव्याप्तौ च परा । विषमव्याप्तौ त्वधिकव्याप्तिमती । दिनद्वयेऽप्यव्याप्तौ परा;
परदिने गौणकालव्याप्तेः सत्त्वात्पूर्वदिने च तदभावात् । यत्तु—'ततो मध्याह्नवेलायां
नद्यादौ विमले जले ।' इत्युपक्रम्य—'परिधाय ततो वासो व्रतकर्म समारभेत् ।' इति तत्रै-
वोक्तं, तत्संकल्परूपव्रतोपक्रमविषयम् । न त्वेतावता मध्याह्नव्यापिनी ग्राह्येति भ्रमितव्यम्;
पूर्वोक्तवचनविरोधात् । 'वैशाखस्य चतुर्दश्यां सोमवारेऽनिलक्ष्णे । अवतारो नृसिंहस्य प्रदोष-
समये द्विजाः ॥' इति टोडरानन्दे स्कान्दात् । 'कूर्मः सिंहो बौद्धकल्की च सायम्'
इति पूर्वोक्तपुराणसमुच्चयवचनाच्चेति केचित् । तत्त्वं तु पूर्ववचसामनाकरत्वेन निर्मूल-
त्वात्, हेमाद्रौ नृसिंहपुराणे—'मज्जन्मसंभवं पुण्यं व्रतं पापप्रणाशनम् ।' इत्युपक्रम्य—
'स्वातिनक्षत्रयोगे च शनिवारे तु मद्गतम् । सिद्धयोगस्य संयोगे वणिजे करणे तथा ॥ पुंसां
सौभाग्ययोगेन लभ्यते दैवयोगतः । सर्वैरेतैस्तु संयुक्तं हत्याकोटिविनाशनम् ॥ एतदन्य-
तरे योगे मद्दिनं पापनाशनम् । केवलेऽपि प्रकर्तव्यं मद्दिने व्रतमुत्तमम् ॥ अन्यथा नरकं
याति यावच्चन्द्रदिवाकरौ ॥' इत्युक्त्वा—'ततो मध्याह्नवेलायां नद्यादौ विमले जले ।'
इत्यादिना मध्याह्न एव व्रतविधानाच्चतुर्दश्युत्तरार्धवणिजे करणे मध्याह्ने च स्पष्टं जन्म प्रती-
यते । संध्यायां जन्म तु काप्यनुक्तैर्मौर्ख्यकृतं, तद्वशान्निर्णयश्च हेय एवेति । इय-
मेव योगविशेषेणातिप्रशस्ता । तदुक्तं तत्रैव—'स्वातिनक्षत्रयोगे च शनिवारे च मद्गतम् ।
सिद्धयोगस्य संयोगे वणिजे करणे तथा ॥ पुंसां सौभाग्ययोगेन लभ्यते दैवयोगतः । एभि-
र्योगैर्विनापि स्यान्मद्दिनं पापनाशनम् ॥ सर्वेषामेव वर्णानामधिकारोऽस्ति मद्गते । मद्भक्तैस्तु
विशेषेण कर्तव्यं मत्परायणैः ॥' तथा—'सिंहः स्वर्णमयो देवो मम संतोषकारकः ।' तथा—
'विज्ञाय मद्दिनं यस्तु लङ्घयेत्पापकृन्नरः । स याति नरकं घोरं यावच्चन्द्रदिवाकरौ ॥' इदं
च संयोगपृथक्त्वन्यायेन नित्यं काम्यं च । अथात्र विशेषः—मध्याह्ने मृद्रोमयतिला-
मलकस्नानं कृत्वा—'नृसिंह देवदेवेश तव जन्मदिने शुभे । उपवासं करिष्यामि सर्वभोग-
विवर्जितः ॥' इति मन्त्रेण संकल्पं कृत्वा आचार्यं वृत्वा सायंकाले—'हैमी तु तत्र मन्मूर्तिः
स्थाप्या लक्ष्म्यास्तथैव च । पलेन वा तदर्धेन तदर्धार्धेन वा पुनः ॥ यथाशक्ति तथा कुर्याद्वित्त-
शाठ्यविवर्जितः ॥' इत्युक्तां नृसिंहमूर्तिं शक्त्या कृतं सुवर्णसिंहं च कलशोपरि संपूज्य
रात्रौ जागरणं कृत्वा प्रातः पुनः संपूज्य—'नृसिंहाच्युत देवेश लक्ष्मीकान्त जगत्पते । अने-
नार्चाप्रदानेन सफलाः स्युर्मनोरथाः ॥' इत्याचार्याय दत्त्वा—'मद्गते ये नरा जाता ये
जनिष्यन्ति चापरे । तांस्त्वमुद्धर देवेश दुस्तराद्भवसागरात् ॥ पातकार्णवमग्नस्य व्याधि-
दुःखाम्बुवारिभिः । तीव्रैश्च परिभूतस्य महादुःखगतस्य मे ॥ करावलम्बनं देहि शेषशायिन्

जगत्पते । श्रीनृसिंह रमाकान्त भक्तानां भयनाशन ॥ क्षीराम्बुनिधिवासिंस्त्वं चक्रपाणे
जनार्दन । व्रतेनानेन देवेश भुक्तिमुक्तिप्रदो भव ॥' इति प्रार्थयेदिति संक्षेपः ॥

वैशाखपौर्णमास्यां विशेषोऽपरार्के जाबालिनोक्तः—'शृतान्नमुदकुम्भं च
वैशाख्यां च विशेषतः । निर्दिश्य धर्मराजाय गोदानफलमाप्नुयात् ॥ सुवर्णतिलयुक्तैस्तु
ब्राह्मणान्सप्त पञ्च च । तर्पयेदुदपात्रैस्तु ब्रह्महत्यां व्यपोहति ॥' इति । उदकुम्भदानमत्र-
स्त्वक्षय्यतृतीयाप्रकरणे उक्तः । भविष्येऽपि—'वैशाखी कार्तिकी माघी तिथयोऽतीव
पूजिताः । स्नानदानविहीनास्ता न नेयाः पाण्डुनन्दन ॥' अत्र कृष्णाजिनदानं कार्यम् ।
तथा च विष्णुः—'कृष्णाजिने तिलान्कृष्णान्हिरण्यं मधुसर्पिषी । ददाति यस्तु विप्राय सर्वं
तरति दुष्कृतम् ॥' इति ॥

इति श्रीरामकृष्णभट्टसूरिसूनुकमलाकरभट्टकृते कालनिर्णयसिन्धौ वैशाखमासः ॥

रम्भा- वृषसंक्रान्तौ पूर्वाः षोडश घटिकाः पुण्यकालः । रात्रौ संक्रमे सति प्रागोवो-
व्रतम् । क्तम् ॥ ज्येष्ठशुक्लतृतीयायां रम्भाव्रतमुक्तं माघवीथे भविष्ये—'भद्रे
कुरूष्व यत्नेन रम्भाख्यं व्रतमुत्तमम् । ज्येष्ठशुक्लतृतीयायां स्नाता नियमतत्परा ॥' इति । सा
पूर्वविद्धा ग्राह्या । 'बृहत्तपा तथा रम्भा सावित्री वटपैतृकी । कृष्णाष्टमी च भूता च कर्तव्या
संमुखी तिथिः ॥' इति स्कान्दोक्तेः ॥

ज्येष्ठशुक्लदशमी दशहरा । तदुक्तं हेमाद्रौ ब्राह्मे—'ज्येष्ठे' मासि सिते पक्षे
दशहरा ।

दशमी हस्तसंयुता । हरते दश पापानि तस्माद्दशहरा स्मृता ॥' इति । चारा-
हेऽपि—'दशमी शुक्लपक्षे तु ज्येष्ठे मासि कुजेऽहनि । अवतीर्णा यतः स्वर्गात् हस्तर्क्षे च
सरिद्वरा ॥ हरते दशपापानि तस्माद्दशहरा स्मृता ॥' इति । स्कान्दे तु दशयोगा उक्ताः ।
'ज्येष्ठे मासि सिते पक्षे दशम्यां बुधहस्तयोः । व्यतीपाते गराण्डे कन्याचन्द्रे वृषे रवौ ॥
दशयोगे नरः स्नात्वा सर्वपापैः प्रमुच्यते ॥' इति । अत्र बुधभौमयोः कल्पभेदेन व्यवस्था ।
इयं च यत्रैव योगवाहुत्यं सैव ग्राह्या । योगाधिक्ये फलाधिक्यात् । ज्येष्ठे मलमासे सति
तत्रैव दशहरा कार्या, न तु शुद्धे । 'दशहरासु नोत्कर्षश्चतुर्ष्वपि युगादिषु ।' इति हेमाद्रौ
ऋष्यशृङ्गोक्तेः । तथा स्कान्दे—'यां कांचित्सरितं प्राप्य दद्यादर्घ्यं तिलोदकम् ।
मुच्यते दशभिः पापैः स महापातकोपमैः ॥' अत्र विशेषः काशीखण्डे—'ज्येष्ठे मासि
सिते पक्षे प्राप्य प्रतिपदं तिथिम् । दशाश्वमेधके स्नात्वा मुच्यते सर्वपातकैः ॥ एवं सर्वासु
तिथिषु क्रमस्नायी नरोत्तमः । आ शुक्लपक्षदशमीं प्रतिजन्माघमुत्सृजेत् ॥' तथा—'लिङ्गं
दशाश्वमेधेशं दृष्ट्वा दशहरातिथौ । दशजन्मार्जितैः पापैस्त्यज्यते नात्र संशयः ॥' तथा
भविष्योत्तरकाशीखण्डयोः—'निशायां जागरं कृत्वा समुपोष्य च भक्तितः । पुष्यै-

१—अत्र नृसिंहजयन्तीनवरात्रादिविस्तरस्तु—'षष्ठ्यामारम्भणं कार्यं चतुर्दश्यां समापनम् । नवरात्र-
मिति प्रोक्तं नृसिंहस्य रमेशितुः ॥' इत्यादिमहोदधिग्रन्थादवसेयः । २—बृहत्तपा=श्रावणकृष्ण-
द्वितीया, सावित्री=तद्गतसंबन्धिपूर्णिमा, वटपैतृकी=तद्गतसंबन्ध्यमावास्या, संमुखी=सायाह्नव्यापिनीति
श्रेयम् । ३—ज्येष्ठश्चान्द्रमानेन, न तु सौरमानेन । ४—कृत्यरत्नाधल्यां तु शुद्धेऽपि कार्यत्युक्तम् ।

गन्धैश्च नैवेद्यैः फलैश्च दशसंख्यया ॥ तथा दीपैश्च ताम्बूलैः पूजयेच्छ्रद्धयान्वितः । स्नात्वा भक्त्या तु जाह्नव्यां दशकृत्वो विधानतः ॥ दशप्रसृतिकृष्णांश्च तिलान्सर्पिंश्च वै जले । सक्तुपिण्डान् गुडपिण्डान्दद्याच्च दशसंख्यया ॥ ततो गङ्गातटे रम्ये हेम्ना रूप्येण वा तथा । गङ्गायाः प्रतिमां कृत्वा वक्ष्यमाणस्वरूपिणीम् ॥ संस्थाप्य पूजयेद्देवीं तदलाभे मृदापि च । अथ तत्राप्यशक्तश्चेल्लिखेत्पिष्टेन वै भुवि ॥ वक्ष्यमाणेन मन्त्रेण कुर्यात्पूजां विशेषतः । नारायणं महेशं च ब्रह्माणं भास्करं तथा ॥ भगीरथं च नृपतिं हिमवन्तं नगेश्वरम् । गन्ध-पुष्पादिभिः सम्यग्यथाशक्ति प्रपूजयेत् ॥ दशप्रस्थांस्तिलान्दद्याद्दशविप्रेभ्य एव च । दश-प्रस्थान्यवान्दद्याद्दशसंख्या गवीस्तथा ॥ प्रस्थः=षोडशपालानि । पलं तु—‘मुष्टिमात्रं पलं स्मृतम्’ इति महार्णवे उक्तम् । ‘मत्स्यकच्छपमण्डूकमकरादिजलेचरान् । हंसकारण्डव-बकचक्रटिड्ढिभसारसान् ॥ कारयित्वा यथाशक्ति स्वर्णेन रजतेन वा । तदलाभे पिष्टमया-नभ्यर्च्य कुसुमादिभिः ॥ गङ्गायां प्रक्षिपेदाज्यदीपांश्चैव प्रवाहयेत् । पुष्पाद्यैः पूजयेद्गङ्गां मन्त्रेणानेन भक्तितः ॥ —“ॐ नमः शिवायै नारायण्यै दशहरायै गङ्गायै नमो नमः” इति मन्त्रं तु यो मर्त्यो दिने तस्मिन्दिवानिशम् । जपेत्पञ्चसहस्राणि दशधर्मफलं लभेत् ॥’ काशी-खण्डे त्वन्यो मन्त्र उक्तः—‘नमः शिवायै प्रथमं नारायण्यै पदं ततः । दशहरायै पद-मिति गङ्गायै मन्त्र एष वै ॥ स्वाहान्तः प्रणवादिश्च भवेद्विंशाक्षरो मनुः । पूजा दानं जपो होमस्तेनैव मनुना स्मृतम् ॥’ इति । अत्र गङ्गास्तोत्रपाठमपि दशवारं कुर्यात् । तदुक्तं

१—अत्र स्तोत्रपाठो विधिश्च विशेषत उक्तो धर्मसिन्धौ । तथा हि—‘ब्रह्मोवाच—नमः शिवायै गङ्गायै शिवदायै नमो नमः । नमस्ते रुद्ररूपिण्यै शांकर्यै ते नमो नमः ॥ नमस्ते विश्वरूपिण्यै ब्रह्ममूर्त्यै नमो नमः । सर्वदेवस्वरूपिण्यै नमो भेषजमूर्त्यै ॥ सर्वस्य सर्वव्याधीनां भिषक्श्रेष्ठ्यै नमोऽस्तु ते । स्थानुजङ्गम-संभूतविषहृद्यै नमो नमः ॥ भोगोपभोगदायिन्यै भोगवत्यै नमो नमः । मन्दाकिन्यै नमस्तेऽस्तु स्वर्गदायै नमः सदा ॥ नमस्त्रैलोक्यभूषाये जगद्दाय्यै नमो नमः । नमस्त्रिशुक्लसंस्थायै तेजोवत्यै नमो नमः ॥ नन्दायै लिङ्गधारिण्यै नारायण्यै नमो नमः । नमस्ते विश्वसुख्यायै रेवत्यै ते नमो नमः ॥ बृहत्यै ते नमस्तेऽस्तु लोक-धान्यै नमो नमः । नमस्ते विश्वमित्रायै नन्दिन्यै ते नमो नमः ॥ पृथ्व्यै शिवामृतायै च सुवृषायै नमो नमः । ज्ञान्तायै च वरिष्ठायै वरदायै नमो नमः ॥ उन्नायै सुखदोग्ध्यै च संजीविन्यै नमो नमः । ब्रह्मिष्ठायै ब्रह्मदायै दुरितह्यै नमो नमः ॥ प्रणतार्तिप्रभङ्गिन्यै जगन्मात्रे नमोऽस्तु ते । सर्वापत्प्रतिपक्षायै मङ्गलायै नमो नमः ॥ शरणागतदीनार्तपरित्राणपरायणे । सर्वस्यार्तिहरे देवि नारायणि नमोस्तु ते ॥ निर्लेपायै दुर्गाहृद्यै दक्षायै ते नमो नमः । परात्परतरे तुभ्यं नमस्ते मोक्षदे सदा ॥ गङ्गे ममाग्रतो भूया गङ्गे मे देवि पृष्ठतः । गङ्गे मे पार्श्वयोरेहि त्वयि गङ्गेऽस्तु मे स्थितिः ॥ आदौ त्वमन्ते मध्ये च सर्वं त्वं गां गते शिवे । त्वमेव मूलप्रकृ-तिस्त्वं हि नारायणः परः ॥ गङ्गे त्वं परमात्मा च शिवस्तुभ्यं नमः शिवे । य इदं पठति स्तोत्रं भक्त्या नित्यं नरोऽपि यः ॥ शृणुयात् श्रद्धया युक्तः कायवाक्चित्तसंभवेः । दशधा संस्थितैर्दोषैः सर्वैरेव प्रमुच्यते ॥ सर्वांस्त्राहमानवाप्नोति प्रेय ब्रह्मणि लीयते । ज्येष्ठे मासि सिते पक्षे दशमी हस्तसंयुता ॥ तस्यां दशम्यामेतच्च स्तोत्रं गङ्गाजले स्थितः । यः पठेद्दशकृत्वस्तु दरिद्रो वापि चाक्षमः । सोऽपि तत्फलमाप्नोति गङ्गां संपूज्य यत्नतः । अदत्तानामुपादानं हिंसा चैवाविधानतः । परदारोपसेवा च कायिकं त्रिविधं स्मृतम् । पारुष्यमनृतं चैव पैशुन्यं चापि सर्वशः ॥ असंबद्धप्रलापश्च वाञ्छयं स्याच्चतुर्विधम् । परद्रव्येष्वभिध्यानं मनसाऽनिष्टचिन्त-नम् ॥ वितथाभिनिवेशश्च मानसं त्रिविधं स्मृतम् । एतानि दश पापानि हर त्वं मम जाह्नवे ॥ दशपाप-हरा यस्मात्तस्माद्दशहरा स्मृता । त्रयस्त्रिंशच्छतं पूर्वान् पितृन्थ पितामहान् ॥ उद्धरत्येव संसारामन्त्रेणानेन

भविष्ये—‘तस्यां दशम्यामेतच्च स्तोत्रं गङ्गाजले स्थितः । यः पठेद्दशकृत्वस्तु दरिद्रो वापि चाक्षमः ॥ सोऽपि तत्फलमाप्नोति गङ्गां संपूज्य यत्नतः ॥’ इति । स्तोत्रं च प्रतिपदादि-दशमीपर्यन्तं दिनवृद्धिसंख्यया पठनीयमिति शिष्टाः । अत्र सर्वोऽपि विस्तरः स्तोत्रादि च भट्टकृतत्रिस्थलीसेतोरवधेयः । विस्तरभीतेस्तु न लिख्यते । एवं कुर्वतः फलमुक्तं काशीखण्डे—‘एवं कृत्वा विधानेन वित्तशाठ्यविवर्जितः । उपवासी वक्ष्यमाणैर्दश-पापैः प्रमुच्यते ॥ सर्वान्कामानवाप्नोति प्रेत्य ब्रह्मणि लीयते ॥’ इति । अस्यां सेतुबन्ध-रामेश्वरस्य प्रतिष्ठादिनत्वाद्विशेषण पूजा कार्या । तदुक्तं स्कान्दे सेतुमाहात्म्ये—‘ज्येष्ठे मासे सिते पक्षे दशम्यां बुधहस्तयोः । गगनन्दे व्यतीपाते कन्याचन्द्रे वृषे रवौ ॥ दश-योगे सेतुमध्ये लिङ्गरूपधरं हरम् । रामो वै स्थापयामास शिवलिङ्गमनुत्तमम् ॥’ इति ।

इति दशहरा ॥

ज्येष्ठशुक्लैकादशी निर्जला । तत्र निर्जलमुपोष्य विप्रेभ्यो जलकुम्भान्दद्यादिति निर्णयामृते उक्तम् । मदनरत्ने स्कान्दे—‘ज्येष्ठे मासि नृपश्रेष्ठ या शुक्लैकादशी शुभा । निर्जलं समुपोष्यात्र जलकुम्भान्सशर्करान् ॥ प्रदाय विप्रमुख्येभ्यो मोदते विष्णुसन्निधौ ॥’

सावित्री- ज्येष्ठपौर्णमास्यां सावित्रीव्रतम् । तदुक्तं स्कान्दभविष्ययोः—‘ज्येष्ठे मासि व्रतम् । सिते पक्षे द्वादश्यां रजनीमुखे ।’ इत्युपक्रम्य—‘व्रतं त्रिरात्रमुद्दिश्य दिवारार्त्रि स्थिरा भवेत् ।’ इति, अन्तेऽप्युपसंहृतम्—‘ज्येष्ठे मासि सिते पक्षे पूर्णिमायां तथा व्रतम् । चीर्णं पुरा महाभक्त्या कथितं ते मया नृप ॥’ इति । दाक्षिणात्याश्चैतदेवाद्वियन्ते । एत-च्चात्मावास्यायामप्युक्तं निर्णयामृते भविष्ये—‘अमायां च तथा ज्येष्ठे वटमूले महासती । त्रिरात्रोपोषिता नारी विधिनाऽनेन पूजयेत् ॥’ मदनरत्ने त्विदं वाक्यम्—‘पञ्चदश्यां तथा ज्येष्ठे’ इति पठित्वा ज्येष्ठपौर्णमास्यामुक्तम् । ‘अशक्तौ तु त्रयोदश्यां नक्तं कुर्याज्जितेन्द्रिया । अयाचितं चतुर्दश्याममायां समुपोषणम् ॥’ इति,—तत्तु पाश्चात्या आद्रियन्ते । हेमाद्रि-समयोद्ध्योतादिषु तु भाद्रपदपूर्णिमायामुक्तम्,—तत्तु नेदानीं प्रचरति । गौडास्तु—‘भेषे वा वृषभे वापि सावित्रीं तां विनिर्दिशेत् । ज्येष्ठशुक्लचतुर्दश्यां सावित्रीमर्चयन्ति याः ॥ वटमूले सोपवासा न ता वैधव्यमाम्नुयुः ॥’ इति पराशरोक्तेश्चतुर्दश्यां प्रदोषे व्रतम् । दिनद्वये तद्ब्रह्मासौ परैवेत्याहुः,—तन्निर्मूलम् । अत्र पूर्णिमामावासे पूर्वविद्धे ग्राह्ये; भूत-विद्धा न कर्तव्या अमावास्या च पूर्णिमा । वर्जयित्वा नरश्रेष्ठ सावित्रीव्रतमुत्तमम् ॥’ इति

पूजिता ॥ —“नमो भगवत्यै दशपापहरायै गङ्गायै नारायण्यै रेवत्यै शिवायै दक्षायै अमृतायै विश्वरूपिण्यै नन्दिन्यै ते नमो नमः ॥” — सितमकरनिषण्णां शुभ्रवर्णां त्रिनेत्रां करधृतकलशोद्यस्तोत्पलामलयभीष्टाम् । विधिहरिहररूपां सेन्दुकोटीरजुष्टां कलितसितदुकूलां जाह्नवीं तां नमामि ॥ आदावादिपितामहस्य निगम-व्यापारपात्रे जलं पश्चात्पन्नगशायिनो भगवतः पादोदकं पावनम् । भूयः शम्भुजटाविभूषणमणिजङ्घोर्महर्षे-रियं देवी कल्मषनाशिनी भगवती भागीरथी इश्यते ॥ गङ्गा गङ्गेति यो ब्रूयाद्योजनानां शतैरपि । मुच्यते सर्वपापेभ्यो विष्णुलोकं स गच्छति ॥’ इति ॥

१—‘ज्येष्ठकृष्णचतुर्दश्याम्’ इति सुद्वितपाठस्तुपेक्ष्य एव, प्राचीनादर्शाद्यसंमतत्वादसमीचीनत्वाच्च ।

ब्रह्मवैवर्तात् । स्कान्देऽपि—‘भूतविद्धा सिनीवाली न तु तत्र व्रतं चरेत् । वर्जयित्वा तु सावित्रीव्रतं तु शिखिवाहन ॥’ इति । मदनरत्ने ब्रह्मवैवर्तेऽपि—‘प्रतिपत् पञ्चमी भूत-सावित्री’ वटपूर्णिमा । नवमी दशमी चैव नोपोष्याः परसंयुताः ॥’ इति । यदा त्वष्टाद-शघटिका चतुर्दशी तदा परा ग्राह्या । ‘पूर्वविद्धैव सावित्रीव्रते पञ्चदशी तिथिः । नाड्योऽष्टा-दश भूतस्य स्युश्चेत्तच्च परेऽहनि ॥’ इति माधवः । वस्तुतस्तु—‘भूतोऽष्टादशनाडीभि-र्दूषयत्युत्तरां तिथिम् ।’ इत्यस्य व्रतान्तरे सावकाशत्वाद्विशेषप्रवृत्तपूर्वविद्धाविधायकवचनेन तस्य बाधादष्टादशनाडीवेधेऽपि पूर्वैवेत्ययं पन्थाः साधुः । अत्र पूर्णिमानुरोधेनैव यथा त्रिरात्रिसंपत्तिर्भवति तथा त्रयोदश्यादि ग्राह्यम् ; तस्याः प्रधानत्वात् । अयं निर्णयोऽमायामपि ज्ञेयः । पारणं तु पूर्णिमान्ते कार्यम् ॥

अत्र स्त्रीव्रतेषु विशेषः परिभाषायामुक्तः । अत्र विशेषो भविष्ये—‘गृहीत्वा वालुकां पात्रे प्रथमात्रां युधिष्ठिर । ततो वंशमये पात्रे वल्लयुगमेन वेष्टिते ॥ सावित्रीप्रतिमां कुर्यात्सौवर्णीं वापि मृन्मयीम् । सार्धं सत्यवता सार्धीं फलनैवेधदीपकैः ॥ रजन्या कण्ठ-सूत्रैश्च शुभैः कुङ्कुमकेशरैः ॥’ पूजयेदिति शेषः । रजनी=हरिद्रा । कण्ठसूत्रं=सौभाग्यतन्तुः । ‘सावित्र्याख्यानकं वापि वाचयीत द्विजोत्तमैः । रात्रौ जागरणं कृत्वा प्रभाते विमले ततः । तामपि ब्रह्मणे दत्त्वा प्रणिपत्य क्षमापयेत् ॥’ इति । मन्त्रस्तु—‘सावित्रीयं मया दत्ता सहि-रण्या महासती । ब्रह्मणः प्रीणनार्थाय ब्राह्मण प्रतिगृह्यताम् ॥ व्रतेनानेन राजेन्द्र वैधव्यं नामुयात्कचित् ॥’ इति ॥

ज्येष्ठपौर्णमास्यां विशेष आदित्यपुराणे—‘ज्येष्ठे मासि तिलान्दद्यात्पौर्णमास्यां विशेषतः । अश्रमेधस्य यत्पुण्यं तत्प्राप्नोति न संशयः ॥’ विष्णुरपि—‘ज्यैष्ठी ज्येष्ठायुता चेतस्या-त्तस्यां छत्रोपानत्प्रदानेन नरो नराधिपत्यमाप्नोति’ इति । हेमाद्रौ ज्योतिषे—‘एन्द्रे गुरुः शशी चैव प्राजापत्ये रविस्तथा । पूर्णिमा ज्येष्ठमासस्य महाज्येष्ठी प्रकीर्तिता ॥’ इति । इयं मन्वादिरपि । सा पौर्वाह्निकी ग्राह्या । विशेषस्तु चैत्रे उक्तः । तथाऽपराकं वामनपुराणे—‘उदकुम्भाम्बुदानं च तालवृन्तं सचन्दनम् । त्रिविक्रमस्य प्रीत्यर्थं दातव्यं ज्येष्ठमासि तु ॥’ इति ॥

इति कमलाकरभट्टकृते निर्णयसिन्धौ ज्येष्ठमासः ॥

मिथुनसंक्रातौ पराः षोडश घटिकाः पुण्यकालः । रात्रौ तु प्रागेवोक्तम् ॥ आषाढशुक्लद्वितीयायां रथोत्सवः । तदुक्तं तिथितत्त्वे स्कान्दे—‘आषाढस्य सिते पक्षे द्वितीया पुष्यसंयुता । तस्यां रथे समारोप्य रामं वै भद्रया सह ॥ यात्रोत्सवं प्रवर्त्याथ प्रीणयेत द्विजान्बहून् ॥’ तथा—‘ऋक्षाभावे तिथौ कार्या यात्राऽसौ प्रीतये मम ॥’ आषाढ-शुक्लदशमी पौर्णमासी च मन्वादिः । सा च पूर्वाह्निक्यापिनी ग्राह्येति प्रागुक्तम् । आषाढ-शुक्लद्वादश्यामनुराधायोगरहितायां पारणं कुर्यात् । तदुक्तं भविष्ये—‘आभाकासितपक्षेषु मैत्रश्रवणरेवती । संगमे न हि भोक्तव्यं द्वादश द्वादशीर्हरेत् ॥’ आषाढभाद्रपद-

१—‘सावित्री-वटपूर्णिमा’ इत्यनेन तयोर्व्रतसंबन्धमावास्योच्यते । २—‘यात्रासौ मम पुण्यदा’ इति पाठः ।

कार्तिकशुक्लद्वादशीष्वनुराधाश्रवणरेवतीयोगे पारणं न कुर्यादिति । अत्र यद्यप्येतावदे-
वोक्तं तथाप्यनुराधाप्रथमपाद एव वर्ज्यः । तदुक्तं विष्णुधर्म—‘मैत्राद्यपादे स्वपि-
तीह विष्णुः, पौष्णान्त्यपादे प्रतिबोधमेति । श्रुतेश्च मध्ये परिवर्तमेति, सुप्तिप्रबोधपरिवर्तनमेव
वर्ज्यम् ।’ इति । वस्तुतस्तु पूर्ववचनमिदं च निर्मूलमेव ॥

अत्रैव विष्णुशयनोत्सव उक्तो हेमाद्रौ ब्राह्मे—‘एकादश्यां तु शुक्लयामाषाढे
भगवान्हरिः । भुजङ्गशयने शेते क्षीरार्णवजले सदा ॥’ इति । कल्पतरौ यमः—‘क्षीराब्धौ
शेषपर्यङ्के आषाढ्यां संविशेद्धरिः । निद्रां त्यजति कार्तिक्यां तयोः संपूजयेत्सदा ॥ ब्रह्म-
हत्यादिकं पापं क्षिप्रमेवं व्यपोहति । हिंसात्मकैस्तु किं तस्य यज्ञैः कार्यं महात्मनः ॥
प्रस्वापे च प्रबोधे च पूजितो येन केशवः ॥’ टोडरानन्देऽपि स्कान्दे—‘आषाढशुक्लैका-
दश्यां कुर्यात्स्वप्नमहोत्सवम् ।’ अयं द्वादश्यामप्युक्तः ‘आभाकासितपक्षेषु मैत्रश्रवणरेवती ।
आदिमध्यावसानेषु प्रस्वापावर्तनोत्सवाः ॥ निशि स्वापो दिवोत्थानं संध्यायां परिवर्त-
नम् । अन्यत्र पादयोगेऽपि द्वादश्यामेव कारयेत् ॥ आभाकाद्येषु मासेषु मिथुने माध-
वस्य च । द्वादश्यां शुक्लपक्षे च प्रस्वापावर्तनोत्सवाः ॥’ इति भविष्योक्तेः । ‘द्वादश्यां
संधिसमये नक्षत्राणामसंभवे । आभाकासितपक्षेषु शयनावर्तनादिकम् ॥’ इति वाराहो-
क्तेश्च । द्वादश्यामित्यत्रापि पारणाऽहोमात्रं विवक्षितम् । ‘पारणाहे पूर्वरात्रे घण्टादीन्वाद-
यन्मुहुः ।’ इति रामार्चनचन्द्रिकोक्तेः । अत्रैकादशीद्वादश्योर्देशभेदेन व्यवस्था ।

तस्य मलमासे

निषेधः ।

इदं च मलमासे न कार्यम् । ईशानस्य बलिर्विष्णोः शयनं परिवर्तनम् ।

इति कालादर्शो निषेधात् । यद्यपि—‘एकादश्यां तु गृह्णीयात्संक्रान्तौ
कर्कटस्य वा । आषाढ्यां वा नरो भक्त्या चातुर्मास्यव्रतक्रियाम् ॥’ इति हेमाद्रौ ब्रह्म-
वैवर्ते, तदपि मलमासेऽसति द्रष्टव्यम् । ‘मिथुनस्थो यदा भानुरमावास्याद्वयं स्पृशेत् ।
द्विराषाढः स विज्ञेयो विष्णुः स्वपिति कर्कटे ॥’ इति तत्रैव मोहचूलोत्तरोक्तेः ॥

अत्रैव चातुर्मास्यव्रतारम्भ उक्तो भारते—‘आषाढे तु सिते पक्षे एकादश्यामुपो-
षितः । चातुर्मास्यव्रतं कुर्याद्यत्किंचिन्नियतो नरः ॥’ इति । अस्य नित्यत्वं तत्रैवोक्तम्—
‘वार्षिकांश्चतुरो मासान्वाहयेत्केनचिन्नरः । व्रतेन नो चेदाप्नोति किल्बिषं वत्सरोद्भवम् ॥
असंभवे तुलार्केऽपि कर्तव्यं तत्प्रयत्नतः ॥’ इति । तेनाषाढशुक्लैकादश्यां द्वादश्यां पौर्ण-
मास्यां वारम्भः । समाप्तिस्तु कार्तिकशुक्लद्वादश्यामेव । तदुक्तं हेमाद्रौ भारते—‘चतुर्धा
गृह्य वै चीर्णं चातुर्मास्यव्रतं नरः । कार्तिके शुक्लपक्षे तु द्वादश्यां तत्समापयेत् ॥’ इति ।
अस्यारम्भः शुक्रास्तादावपि कार्यः । ‘न शैशवं न मौढ्यं च शुक्रगुर्वोर्न वा तिथेः ।
खण्डत्वं चिन्तयेदादौ चातुर्मास्यविधौ नरः ॥’ इति हेमाद्रौ वृद्धगाग्योक्तेः । इदं च

१—संगवे न भोजनम्, प्रातर्मध्याह्नयोस्तु तद्भवत्येवेति तदर्थः ।

२—अत्र केचित् निषिद्धस्यास्तादेः सामान्यतः प्रतिप्रसवे गौरवाद्धितीयारम्भपरत्वमाहुः । वस्तुतस्तु वर्षभेदेऽपि व्रतैक्ये मानाभावात् सर्वोऽपि प्रथमारम्भ एवेति युक्तम् । अत एव ‘इदं च—’ इत्यादिपाठो बहुषु पुस्तकेषु न दृश्यते ।

द्वितीयाद्यारम्भविषयम्, प्रथमारम्भस्तु न भवत्येव । आशौचमध्येऽपि द्वितीयाद्यारम्भो भवति; 'अशुचिर्वा शुचिर्वापि यदि स्त्री यदि वा पुमान् । व्रतमेतन्नरः कृत्वा मुच्यते सर्वपातकैः ॥' इति भार्गवार्चनदीपिकायां स्कान्दोक्तेः, 'आरब्धे सूतकं न स्याद-नारब्धे तु सूतकम् ।' इति विष्णुवचनाच्च । यत्तु—'असंक्रान्तं तथा मासं 'दैवे पित्र्ये च कर्मणि । मलमासमशौचं च वर्जयेन्मतिमान्नरः ॥' इति हेमाद्रौ चातुर्मास्यव्रत-प्रकरणे भविष्यवचनं, तत् पूषानुमन्त्रणमन्त्रवदसंबद्धं मध्ये पठितमिति ज्ञेयम् । अन्यथा पित्र्यस्य पूर्वोक्तस्य विवाहादेश्च चातुर्मास्यव्रते कः प्रसङ्गः ? प्रकरणनिवेशेऽपि वा प्रथमा-रम्भविषयं ज्ञेयम् । केचित्तु प्रतिवर्षं चातुर्मास्यव्रतप्रयोगाणां भिन्नत्वादशौचादिपाते द्वितीयादिप्रयोगो न भवत्येवेत्याहुः । तन्न; 'प्रतिवर्षं च यः कुर्यादेवं वै संस्मरन् हरिम् । देहान्तेऽतिप्रदीप्तेन विमानेनार्कवर्चसा ॥ मोदते विष्णुलोकेऽसौ यावदाभूतसंप्लवम् ॥' इति हेमाद्रौ भविष्यवचनादित्यास्तां विस्तरः ।

इदं च शिवभक्तादिभिरपि कार्यम्, 'शिवे वा भक्तिसंयुक्तो भानौ वा गणनायके । कृत्वा व्रतस्य नियमं यथोक्तफलभागभवेत् ॥' इति ब्रह्मवैवर्तात् । व्रतग्रहणप्रकार-स्तु हेमाद्रौ भविष्ये—'महापूजां ततः कुर्याद्देवदेवस्य चक्रिणः । जातीकुसुममाला-भिर्मन्त्रेणानेन पूजयेत् ॥'—'सुप्ते त्वयि जगन्नाथे जगत्सुप्तं भवेदिदम् । विबुद्धे च विबुध्येत प्रसन्नो मे भवाच्युत ॥'—' एवं तां प्रतिमां विष्णोः पूजयित्वा स्वयं नरः । प्रभाषेताग्रतो विष्णोः कृताञ्जलिपुटस्तथा ॥'—'चतुरो वार्षिकान्मासान् देवस्योत्थापनावधि । इमं करिष्ये नियमं निर्विघ्नं कुरु मेऽच्युत ॥ इदं व्रतं मया देव गृहीतं पुरतस्तव । निर्विघ्नं सिद्धिमायातु प्रसादात्तव केशव ॥ गृहीतेऽस्मिन्व्रते देव पञ्चत्वं यदि मे भवेत् । तदा भवतु संपूर्णं त्वत्प्र-सादाञ्जनार्दन ॥ गृहीतेऽस्मिन्व्रते देव यद्यपूर्णे मृतो ह्यहम् । तन्मे भवतु संपूर्णं त्वत्प्र-सादाञ्जनार्दन ॥'—' इति ।

तत्र भार्गवार्चनदीपिकायां नृसिंहपरिचर्यायां च भविष्ये—'श्रावणे वर्जयेच्छाकं दधि भाद्रपदे तथा । दुग्धमाश्वयुजे मासि कार्तिके द्विदलं त्यजेत् ॥' इति ।

चातुर्मास्यनियमाः, स्कान्देऽपि चातुर्मास्यकल्पे—'चत्वार्येतानि नित्यानि चतुराश्रम-शाकव्रतादि च । वर्षिणाम् । प्रथमे मासि कर्तव्यं नित्यं शाकव्रतं नरैः ॥ द्वितीये मासि कर्तव्यं दधिव्रतमनुत्तमम् । पयोव्रतं तृतीये तु चतुर्थेऽपि निशामय ॥ द्विदलं बहुबीजं च वृन्ताकं च विवर्जयेत् । नित्यान्येतानि विप्रेन्द्र व्रतान्याहुर्मनीषिणः ॥ जम्बीरं राजमाषांश्च मूलकं रक्तमूलकम् । कूष्माण्डं चेक्षुदण्डं च चातुर्मास्ये त्यजेद्बुधः ॥' तथा—

१—दैवं विवाहादि । २ पूषानुमन्त्रणेति—दर्शपूर्णमासप्रकरणे 'पूष्णोऽहं देव प्रजया पशुभिश्च जनिषीय' इति पूषानुमन्त्रणमन्त्रः पठितोऽपि स तत्र न विनियुज्यते, तत्र तद्देवताविरहेण प्रकरणस्य दौर्बल्यात् विनियोज्यस्वरूपसामर्थ्यमनपेक्ष्य विनियोगाभावात् । अतः स पूषयागे नेतव्यस्तद्वत् इति भावः ।

३—चातुर्मास्यव्रते दैवमिति मत्वाह-प्रकरणेति । ४—अनेन व्रतारंभः शयनोत्सवं कृत्वा कार्यं इति सूचितम् ।

‘विशेषाद्दरीं धात्रीं कूष्माण्डं तिन्तिणीं त्यजेत् । जीर्णधात्रीफलं ग्राह्यं कथंचित्काय-
शोधनम् ॥’ इति । तीर्थसौख्ये स्कान्दे—‘वार्षिकांश्चतुरो मासान्प्रसुप्ते वै जनार्दने ।
मञ्चखट्वादिशयनं वर्जयेद्भक्तिमात्ररः ॥ अनृतौ वर्जयेद्भार्यां मांसं मधु परौदनम् । पटोलं
मूलकं चैव वृन्ताकं च न भक्षयेत् ॥ अभक्ष्यं वर्जयेद्दूरान्मसूरं सितसर्षपम् । राजमाषान्कु-
लित्थांश्च आशुधान्यं च संत्यजेत् ॥ शाकं दधि पयो माषान् श्रावणादिषु संत्यजेत् ॥’
अत्र त्यजेदिति वर्जनसंकल्परूपः पर्युदासो ज्ञेयः; व्रतोपक्रमात् । अत्र केचित्—‘शाकाख्यं
पत्रपुष्पादि’ इत्यभरकोशस्य ‘शक्यतेऽशितुमनेनेति शाकः’ इति क्षीरस्वामिना
व्याख्यानात् व्यञ्जनमात्रस्य निषेधमाचक्षते । अन्ये तु ‘शाक’शब्दस्य पत्रादिदशविधशाके
योगरूढत्वात् योगाच्च रूढेर्बलीयस्त्वात् सूपादीनामपि त्यागापत्तेश्च तत् प्रत्याचक्षते । तेन
‘मूलपत्रकरीराग्रफलकाण्डाधिरूढकाः । त्वक् पुष्पं कवचं चेति शाकं दशविधं स्मृतम् ॥’
इति क्षीरस्वामिनोक्तस्य शाकस्य निषेध इति । अधिरूढकाः=अङ्कुराः । वस्तुनस्तु—
‘तत्तत्कालोद्भवाः शाका वर्जनीयाः प्रयत्नतः । बहुबीजमबीजं च विकारि च विवर्जयेत् ॥’ इति
भविष्यवचनात्तत्कालोत्पन्नानां दशविधशाकानां निषेधः । तत्र तत्कालोद्भवजातीयत्वं
विवक्षितम् । तेनातपादिशोषितानां वर्षान्तरोद्भवानामपि निषेधः । (अत्र तत्कालो-
द्भवत्वमात्रं विवक्षितं, न तु तन्मात्रकालोद्भवत्वं; गौरवात् । तेनान्यकालोद्भवानां
तत्कालोद्भवानां च बिम्बादीनां निषेधः ।) अत्र तत्कालोद्भवा इति वीष्मावशात्स्वस्व-
कालोद्भवानां सर्वेषां निषेध इति निष्कर्षः । बहुबीजमित्यनेकबीजमिति केचित् । इतरा-
वयवोपेक्षया बीजावयवा यत्र बहवस्तदित्यन्ये । अबीजं=कदलादि । वस्तुनस्तु—इदं
महानिवन्धेष्वभावान्निर्मूलमेव । आचारप्रदीपे—‘वृन्ताकं च कलिङ्गं च बिल्वौदुम्बर-
भिःसटाः । उदरे यस्य जीर्यन्ति तस्य दूरतरो हरिः ॥’ तथाऽपराकं देवलः—‘ब्रह्मचर्यं
तथा शौचं सत्यमामिषवर्जनम् । व्रतेष्वेतानि चत्वारि वरिष्ठानीति निश्चयः ॥’

आमिषाणि चोक्तानि रामार्चनचन्द्रिकायां पाद्वे—‘प्राण्यङ्गचूर्णं चर्माम्बु
जम्बीरं बीजपूरकम् । अयज्ञशिष्टमाषादि यद्विष्णोरनिवेदितम् । दग्धमन्नं मसूरं च मांसं
चेत्यष्टधाऽऽमिषम् । रुच्यं तत्तद्देशलभ्यं सुप्ते देवे विवर्जयेत् ॥’ पाद्वे कार्तिकमाहात्म्ये—
‘गोच्छागीमहिषीदुग्धादन्यदुग्धादि चामिषम् । धान्यं मसूरिकाः प्रोक्ता अन्नं पर्युषितं तथा ॥
द्विजक्रीता रसाः सर्वे लवणं भूमिजं तथा । ताम्रपात्रस्थितं गव्यं जलं पल्लवसंस्थितम् ॥
आत्मार्थं पाचितं चान्नमामिषं तत् स्मृतं बुधैः ॥’ तथा—‘निष्पावान् राजमाषांश्च मसूरं
संधितानि च । वृन्ताकं च कलिङ्गं च सुप्ते देवे विवर्जयेत् ॥’ संधितानि=लवणशाकादीनि ।

तत्रैव विष्णुधर्म—‘चतुर्ध्वधीह मासेषु हविष्याशी न पापभाक् ।’ हविष्याणि तु
पृथ्वीचन्द्रोदये भविष्ये—‘हैमन्तिकं सितास्त्रिन्नं धान्यं मुद्गा यवास्तिलाः । कलाय-

१—पर्युदासः=निषेधः । २—‘तत्कालोद्भवजातिविवक्षिता’ इति क्वचित् पाठः ३—इत आरभ्य
‘बिम्बादीनां निषेधः’ इत्यन्तः पाठः क्वचिन्न पठ्यते । ४—भिःसटा दग्धान्नम् ।

कङ्कनीवारा वास्तुकं हिलमोचिका ॥ षष्टिका कालशाकं च मूलकं केमुकेतरत् । कन्दः सैन्धव-
सामुद्रे गव्ये च दधिसर्पिणी ॥ पयोऽनुद्धृतसारं च पनसाप्रहरीतकी । पिप्पली जीरकं चैव
नागरङ्गं च तित्तिणी ॥ कदलीलवलीधात्रीफलान्यगुडमैक्ष्वम् । अतैलपकं मुनयो हवि-
ष्याणि प्रचक्षते ॥' इति । सितास्त्रिन्नम्=अनूष्मपकम् । धान्यं=तण्डुलादि । केमुकं='केमुता'
इति प्राच्येषु प्रसिद्धः कन्दः, 'कलायस्तु सतीनकः' इत्यमरः; 'बटुरी' इति प्रसिद्धं
धान्यम् । मदनरत्नेऽप्येवम् । अगस्त्यसंहितायां हैमन्ताद्युक्त्वा—'नारिकेलफलं
चैव कदली लवली तथा । आम्रमामलकं चैव पनसं च हरीतकी ॥ व्रतान्तरप्रशस्तं च
हविष्यं मन्वते बुधाः ॥'

अन्यान्यपि व्रतान्युक्तानि हेमाद्रौ भविष्ये—'स्त्री वा नरो वा मद्भक्तो धर्मार्थं सुदृढ-
व्रतः ॥ गृह्णीयान्नियमानेतान् दन्तधावनपूर्वकान् । तेषां फलानि वक्ष्यामि तत्कट्टणां पृथक्
पृथक् ॥ मधुरस्वरो भवेद्राजन् पुरुषो गुडवर्जनात् । तैलस्य वर्जनाद्राजन्
सुन्दराङ्गः प्रजायते ॥ कटुतैलपरित्यागाच्छत्रुनाशः प्रजायते । योगाभ्यासी
भवेद्यस्तु स ब्रह्मपदमाप्नुयात् । ताम्बूलवर्जनाद्भोगी रक्तकण्ठश्च जायते ॥
घृतत्यागाच्च लवण्यं सर्वस्निग्धतनुर्भवेत् । शाकपत्राशनाद्भोगी अपक्वादोऽमलो भवेत् ॥
भूमौ प्रस्तरशायी च विप्रो मुनिवरो भवेत् । एकान्तरोपवासेन ब्रह्मलोके महीयते ॥
धारणान्नखरोम्णां च गङ्गास्नानफलं लभेत् । मौनव्रती भवेद्यस्तु तस्याज्ञाऽस्वलिता भवेत् ॥
भूमौ भुङ्क्ते सदा यस्तु स पृथिव्याः पतिर्भवेत् । प्रदक्षिणाशतं यस्तु करोति स्तुतिपाठकः ॥
हंसयुक्तविमानेन स च विष्णुपुरं व्रजेत् । अयाचितेन प्राप्नोति पुत्रान्धर्म्यान्विशेषतः ॥
षष्ठान्नकालभोक्ता यः कल्पस्थायी भवेदिति । पर्णेषु यो नरो भुङ्क्ते कुरुक्षेत्रफलं लभेत् ॥
गुडवर्जी नरो दद्यात्तद्भृतं ताप्रभाजनम् । सहिरण्यं नरश्रेष्ठ लवणस्याप्ययं विधिः ॥ सुप्ते
देवे तु यो विष्णोः शिवस्याङ्गणमर्चयेत् । पञ्चवर्णैस्तु यो नित्यं स्वस्तिकैः पन्नकैस्तथा ॥
स याति रुद्रलोकं हि गाणपत्यमवाप्नुयात् ॥'

अथैषां समाप्तौ कार्तिक्यां दानानि । 'एकभक्तव्रते दम्पती संपूज्य धेनुर्देया, नक्ते
वस्त्रयुगं, एकान्तरोपवासे गौः, भूशयने शय्या, षष्ठकालभोजने गौः, व्रीहिगोधूमादित्यागे
हैमव्रीह्यादि, कृच्छ्रे गोर्युग्मं, शाकाशने गौः पयोव्रते च, दधिमधुघृतव्रतेषु वासो गौश्च,
ब्रह्मचर्ये स्वर्णमूर्तिः, ताम्बूलव्रते वासोर्युगं, मौने घृतकुम्भो वस्त्रयुगं घण्टा च, देवाग्रे
रङ्गमालिकाकरणे धेनुर्हैमपद्मं च, दीपिकाव्रते दीपिका वासोर्युगं च, भूमिभोजने पर्णभोजने
च कांस्यपात्रं गौश्च, चतुष्पथदीपे गोप्रासे च गोवृषौ, प्रदक्षिणाशते वस्त्रम्, अनुक्तेषु
स्वर्णं गौश्च' इत्यादि हेमाद्रौ ज्ञेयम् । तथा च भार्गवार्चनदीपिकायां पाद्मे—'शयनी-
बोधिनीमध्ये शमीदूर्वापमार्गकैः । भृङ्गराजेन देवांस्तु नार्चयित कदाचन ॥' हेमाद्रौ
पाद्मे—'आषाढादिचतुर्मासानभ्यङ्गं वर्जयेन्नरः । समाप्तौ च पुनर्दद्यात्तिलतैलयुतं घटम् ॥

आषाढादिचतुर्मासं वर्जयेन्नखकृन्तनम् । वृन्ताकं गृञ्जनं चैव मधु सर्पिर्घटान्वितम् ॥
कार्तिक्यां तत्पुनर्हैमं ब्राह्मणाय निवेदयेत् ॥' अन्यान्यपि केशकर्तनादिवर्जनसंकल्पानु-
रूपाणि पृथ्वीचन्द्रोदये ज्ञेयानि । टोडरानन्दे स्कान्दे—'एकान्तरं द्व्यन्तरं वा कुर्या-
न्मासोपवासकम् । अनोदनं फलाहारं नक्तव्रतमथापि वा ॥'

अत्रैव तप्तमुद्राधारणमुक्तं रामार्चनचन्द्रिकायां भविष्ये—'शयन्यां चैव
बोधिन्यां चक्रतीर्थे तथैव च । शङ्खचक्रविधानेन वह्निपूतो भवेन्नरः ॥' इति 'अतप्ततनूर्न
तदामो अश्रुते' इति ऋग्वेदात्, 'स होवाच याज्ञवल्क्यस्तस्मात्पुमानात्महिताय हरिं
भजेत् । सुश्लोकमौलेर्वर्माण्यग्निना संदधते' इति शतपथश्रुतेः, 'प्रतद्विष्णो अब्जचक्रे
सुतसे जन्माम्भोधिं तर्तवे चर्षणीन्द्राः । मूले बाहोर्दधन्ये पुराणा लिङ्गान्यङ्गे तावकाया-
र्पयन्ति' इति सामवेदात् । 'अग्निहोत्रं यथा नित्यं वेदस्याध्ययनं यथा । ब्राह्मणस्य तथैवेदं
तप्तमुद्रादिधारणम् ॥' इति पद्मपुराणाच्चेति । 'ब्राह्मणः क्षत्रियो वैश्यः शूद्रो वा यदि
वेतरः । शङ्खचक्राङ्किततनुस्तुलसीमञ्जरीधरः ॥ गोपीचन्दनलिप्ताङ्गो दृष्टश्चेत्तदधं कुतः ॥'
इति काशीखण्डात् । तत्प्रकारस्तु रामार्चनचन्द्रिकातो ज्ञेयः ।

पृथ्वीचन्द्रोदयादयस्तु 'यस्तु संतप्तशङ्खादिलिङ्गचिह्नतनुर्नरः । स सर्वयातना-
भोगी चण्डालो जन्मकोटिषु ॥ द्विजं तु तप्तशङ्खादिलिङ्गाङ्किततनुर्नरः । संभाष्य रौरवं
याति यावदिन्द्राश्रुतुर्दश ॥' इति बृहन्नारदीयोक्तेः । 'शङ्खचक्राद्यङ्जनं च गीतनृत्या-
दिकं तथा । एकजातेरयं धर्मो न जातु स्याद्विजन्मनः ॥ शङ्खचक्रे मृदा यस्तु कुर्यात्तप्ताय-
सेन वा । स शूद्रवद्बहिः कार्यः सर्वस्माद्विजकर्मणः ॥ यथा श्मशानजं काष्ठमनर्हं सर्व-
कर्मसु । तथा चक्राङ्कितो विप्रः सर्वकर्मसु गर्हितः ॥' तथा—'शिवकेशवयोरङ्गाञ्जलचक्रा-
दिकान्द्विजः । न धारयेत मतिमान्चैदिके वर्त्मनि स्थितः ॥' इति विष्णवाश्वलायनादि-
वचनात् ऋग्वेदादिश्रुतीनामन्यार्थत्वादन्यश्रुतीनां चासत्त्वाच्चक्रादिधारणं शूद्रविषयमि-
त्युच्युः । 'नृत्यं चोदरार्थं निषिद्धम्' इति श्रीधरस्वामी । यद्यपि निषेधस्य प्राप्तिसापेक्षत्वा-
द्विधिं विना च तदयोगादुपजीव्यविरोधेन 'न तौ पशौ करोति' इतिवद्विकल्पो युक्तः, तथापि
'एकजातेरयं धर्मः' इत्यनेन सामान्यवाक्यानामुपसंहाराद्विजातिनिषेधो नित्यानुवाद इति तदा-
शयः । अत्र शिष्टाचार एव संकटपाशनिःसरणसरणिरिति संक्षेपः ।

कोकिला- आषाढपौर्णमास्यां कोकिलाव्रतमुक्तं हेमाद्रौ भविष्ये—'आषाढपौर्ण-
व्रतम् । मास्यां तु संध्याकाले ह्युपस्थिते । संकल्पयेन्मासमेकं श्रावणे प्रत्यहं ह्यहम् ॥ स्नानं

१—इयं श्रुतिस्तप्तमुद्राधारिमाध्वादिभिः स्वमतपरतया व्याख्याता । अस्या वास्तवार्थस्तु—'तत् पवित्रं
अतप्ततनूः पयोव्रतादिना असंतप्तगात्रः आमः अपरिपक्वो नाश्रुते न व्याप्नोति' इति श्रीमत्सायणाचार्यैः
ऋक्संहिताभाष्ये उक्तः । एवमन्यान्यपि श्रुतिवाक्यानि वस्तुतो भिन्नार्थानि यथाकथमपि व्याख्यातानि
सन्ति । सार्धजनीनं तु ग्रन्थकृदप्यग्रे वक्ष्यति—'यस्तु संतप्तशङ्खादि' इत्यत्र । २ 'अतप्ततनूर्न तदामो
अश्रुते' इत्यत्रत्यतप्तादिपदानां कृच्छ्रचान्द्रायणादिपरत्वादित्यर्थः ।

करिष्ये नियता ब्रह्मचर्ये स्थिता सती । भोक्ष्यामि नक्तं भूशय्यां करिष्ये प्राणिनां दयाम् ॥' इति । अस्य नक्तव्रतत्वात् सायाह्नव्यापिनी ग्राह्या । अत्रैव शिवशयनोत्सव उक्तो हेमाद्रौ

शिवशयनो- वामनपुराणे—'पौर्णमास्यामुमानाथः स्वपते चर्मसंस्तरे । वैयाघ्रे च
त्सवः । जटाभारं समुद्रथ्याहिवर्ष्मणा ॥' मदनरत्नेऽप्येवम् । इयं च प्रदोषव्यापिनी ।

अत्रैव व्यासपूजोक्ता । तत्र त्रिमुहूर्ता चेत् परैवेति संन्यासपद्धतौ । 'त्रिमुहूर्ताधिकं ग्राह्यं पर्व क्षौरप्रणामयोः ।' इति वचनात् ॥

इति श्रीरामकृष्णभट्टात्मजदिनकरभट्टानुजकमलाकरभट्टकृते
निर्णयसिन्धौ आषाढमासः ॥

कर्कसंक्रान्तौ पूर्वं त्रिंशद्दण्डाः पुण्यकालः । सूर्योदयोत्तरं संक्रमे तु परत एव पुण्यम् । रात्रौ तु निशीथात्प्राक् परतश्च संक्रमेऽपरार्कहेमाद्रनन्तभट्टादिमते पूर्वोत्तरदिनयोः पञ्च नाड्यः पुण्यकालः; 'धनुर्मीनावतिक्रम्य कन्यां च मिथुनं तथा । पूर्वापरविभागेन रात्रौ संक्रमते रविः ॥ दिनान्ते पञ्च नाड्यस्तु तदा पुण्यतमाः स्मृताः । उदयेऽपि तथा पञ्च दैवे पित्र्ये च कर्मणि ॥' इति स्कान्दोक्तेः । 'पूर्वापरविभागेनेति मकरकर्कभिन्नसंक्रान्तिपरम् । वक्ष्यमाणवचोविरोधात्' इत्युक्तं मदनरत्ने । तेनायमर्थः—रात्रौ पूर्वभागे मकरे उदये पञ्च नाड्यः पुण्यकालः । रात्रावपरभागे कर्कटे दिनान्ते पञ्च नाड्यः पुण्यकालः । विषुवतोस्तु पूर्वदिने पञ्चापरदिने च पञ्चेति वाक्यान्तरानुरोधात् । तेन हेमाद्रिमाधवयोः सर्ववचनानां चाविरोधः । माधवमते तु—'अर्धरात्रे तद्दूर्ध्वं वा संक्रान्तौ दक्षिणायने । पूर्वमेव दिनं ग्राह्यं यावन्नोदयते रविः ॥' इति वृद्धगाग्यांक्तेः । 'मिथुनात्कर्कसंक्रान्तिर्यदि स्यादंशुमालिनः । प्रभाते वा निशीथे वा तदा पुण्यं तु पूर्वतः ॥' इति भविष्योक्तेश्च पूर्वदिन एव पुण्यम् । दाक्षिणात्यास्वेतदेवाद्वियन्ते । अत्र रात्रावपि स्नानादि भवतीत्युक्तं प्राक् । अत्र दानोपवासादि पूर्वमुक्तम् । तथा कर्के केशादिकर्तनं निषिद्धम् । 'कुम्भे कर्कटेके वापि कन्यायां कार्मुके रवौ । रोमखण्डं गृहस्थस्य पितृन्प्राशयते यमः ॥' इति सुमन्तुवचनादित्युक्तं जीवत्पितृकनिर्णये गुरुभिः ॥

१—आषाढेऽधिमासे सति तस्मिन्वर्षे एव शुद्धाषाढे कोकिलाव्रतकरणसंप्रदायस्तु निर्मूलः । तथा च व्रतराजे वाराहे—'आषाढौ द्वौ यदा स्यातां कोकिलायास्तदार्चनम् । तथा या कुरुते नारी न सा वैधव्यमाप्नुयात् ॥ शृणु देवि प्रवक्ष्यामि मन्त्रैः पौराणिकैर्युतम् । मलमासे त्वतिक्रान्ते शुद्धाषाढे समागते ॥' इत्युक्तिस्तु मलमासे प्राप्ते सति शुद्धमास एव व्रतनिर्णयपरा । इति धर्मसिन्धुसाराशयः । २—संन्यासिनां चातुर्मास्यावाससंकल्पाङ्गत्वेन क्षौरव्यासपूजादिकं विहितम् । तत्रादौ क्षौरं विधाय द्वादश सृत्तिकास्नानानि प्राणायामादिविधिं च कृत्वा व्यासपूजां कुर्यात् । पूजान्ते 'असति प्रतिबन्धे चतुरो वार्षिकान्मासानिह वसामि' इति मनसा संकल्प्य—'अहं तावन्निवत्स्यामि सर्वभूतहिताय वै । प्रायेण प्रावृषि प्राणिसंकुलं वरुमे दृश्यते ॥ अतस्तेषामर्हिंसार्थं पक्षान्वै श्रुतिसंश्रयान् । स्थास्यामश्चतुरो मासानत्रैवासति बाधके ॥' इति वार्षिकसंकल्पं कुर्यात् । ततो गृहस्थाः प्रतिब्रूयुः—'निवसन्तु सुखेनात्र गमिष्यामः कृतार्थताम् । यथाशक्ति च शुश्रूषां करिष्यामो वयं मुदा ॥' इति विशेषो धर्मसिन्धावुक्तः । अन्योऽपि सविस्तरविधिस्तत एवावगन्तव्यः । ३—एतेन वर्ण्योद्विद्युदासः सूचितः ।

अथ नदीनां रजोदोषः । हेमाद्रावत्रिः—‘सिंहकर्कटयोर्मध्ये सर्वा नद्यो रज-
स्वलाः । न स्नानादीनि कर्माणि तासु कुर्वीत मानवः ॥’ इदं च क्षुद्रनदीषु; ‘सिंहकर्क-
टयोर्मध्ये सर्वा नद्यो रजस्वलाः । तासु स्नानं न कुर्वीत वर्जयित्वा समुद्रगाः ॥’ इति
व्याघ्रोक्तेः । मात्स्ये त्वगस्त्योदयावधित्वमुक्तम् । ‘यावन्नोदेति भगवान् दक्षिणाशाविभू-
षणः । तावद्रजो महानद्यः करतोयाः प्रकीर्तिताः ॥’ करतोयाः=अल्पतोयाः ॥ तथा कात्या-
यनः—‘याः शोषमुपगच्छन्ति ग्रीष्मे कुसरितो भुवि । तासु प्रावृषि न स्नायादपूर्णे दशवा-
सरे ॥’—इदं चापदि । स्मृतिसंग्रहे—‘धनुःसहस्राण्यष्टौ तु गतिर्यासां न विद्यते । न
ता नदीशब्दवहा गर्तास्ताः परिकीर्तिताः ॥’ महानदीषु तु भविष्ये उक्तम्—‘आदौ
तु कर्कटे देवि महानद्यो रजस्वलाः । त्रिदिनं च चतुर्थेऽह्नि शुद्धाः स्युर्जाह्ववी यथा ॥’
महानद्यश्च ब्राह्मे—‘गोदावरी भीमरथी तुङ्गभद्रा च वेणिका । तापी पयोष्णी विन्ध्यस्य

महानद्यः । दक्षिणे तु प्रकीर्तिताः ॥ भागीरथी नर्मदा च यमुना च सरस्वती ।

विशोका च विहस्ता च विन्ध्यस्योत्तरसंस्थिताः ॥ द्वादशैता महानद्यो देवर्षि-
क्षेत्रसंभवाः ॥’ मदनरत्ने पुराणान्तरे—‘महानद्यो देविका च कावेरी वज्ररा तथा ।
रजसा तु प्रदुष्टाः स्युः कर्कटादौ त्र्यहं नृप ॥’ कात्यायनः—‘कर्कटादौ रजोदुष्टा गोमती
वासरत्रयम् । चन्द्रभागा सती सिन्धुः सरयूर्नर्मदा तथा ॥’—इदं गङ्गाद्यतिरिक्तविषयम् ।
‘गङ्गा च यमुना चैव प्लक्ष्मजाता सरस्वती । रजसा नाभिभूयन्ते ये चान्ये नदसंज्ञिताः ॥
शोणसिन्धुहिरण्याख्याः कोकलोहितघर्घराः । शतद्रुश्च नदाः सप्त पावनाः परिकीर्तिताः ॥’
इति देवलोक्तेः । यत्तु—‘प्रथमं कर्कटे देवि त्र्यहं गङ्गा रजस्वला ।’ इत्यादि
वचनं, तज्जाह्ववीभिन्नगोदावर्यादिगङ्गान्तरपरमिति मदनरत्ने । अन्ये त्वन्तर्गतरजो-
विषयम्; ‘गङ्गा धर्मद्रवः पुण्या यमुना च सरस्वती । अन्तर्गतरजोदोषाः सर्वावस्थासु
चामलाः ॥’ इति निगमोक्तेः । तीरवासिनां तु रजोदोषो नास्ति; ‘न तु तत्तीर-
वासिनाम्’ इति निगमोक्तेः । रजोदुष्टमपि जलं गङ्गाजलयोगे पावनम्; ‘गङ्गा-
म्भसा समायोगाद्दुष्टमप्यम्बु पावनम् ।’ इति मात्स्योक्तेः । नूतनकूपादौ तु योगिया-
ज्ञवल्क्यः—‘अजा गावो महिष्यश्च ब्राह्मणी च प्रसूतिका । भूर्मेर्नवोदकं चैव दशरात्रेण
शुध्यति ॥’ इति । क्वचित्त्वदोषमाह व्याघ्रपादः—‘अभावे कूपवापीनामनपायिपयोभृताम् ।
रजोदुष्टेऽपि पयसि ग्रामभोगो न दुष्यति ॥’ गौडास्तु—‘अन्येनापि समुद्धृते’ इति
द्वितीयपादे पाठः, तेनोद्धृते न दोषः । तथा च “तासु स्नानं नेति प्रागुक्तम्—” इत्याहुः ।
वसिष्ठोऽपि—‘उपाकर्माणि चोत्सर्गे प्रेतस्नाने तथैव च ॥ चन्द्रसूर्यग्रहे चैव रजोदोषो न
विद्यते ॥’ इत्यलं विस्तरेण ॥

१—अत्र ‘आदि’शब्देन तर्पण-सन्ध्योपासनादीनां ग्रहणम्; तथा चोक्तम्—‘रजोदुष्टेऽम्भसि स्नानं वर्ज्यं
नद्यादिषु द्विजैः । कदर्थितं रजस्तेषां सन्ध्योपास्तिश्च तर्पणम्’ इति । २—कुक्षेत्रस्था इत्यर्थः ।

श्रावणशुक्लतृतीया मधुस्रवाख्या गुर्जरेषु प्रसिद्धा । सा परयुता ग्राह्येति दिवो-
दासः । श्रावणशुक्लचतुर्थी पूर्वयुता; 'मातृविद्धो गणेश्वर' इत्यादिवचनात् ॥ श्रावण-
शुक्लपञ्चमी नागपूजादौ परैवेति सामान्यनिर्णये उक्तम् । चमत्कारचिन्तामणौ-

पञ्चमी नागपूजायां कार्या षष्ठीसमन्विता । तस्यां तु तुषिता नागा इतरा
नागपञ्चमी ।

सचतुर्थिका ॥' इति । 'श्रावणे पञ्चमी शुक्ला संप्रोक्ता नागपञ्चमी । तां
परित्यज्य पञ्चम्यश्चतुर्थीसहिता हिताः ॥' इति मदनरत्नेऽभिधानाच्च । तेन परैवेति ।
अत्र विशेषो हेमाद्रौ भविष्ये—'श्रावणे मासि पञ्चम्यां शुक्लपक्षे नराधिप । द्वारस्यो-
भयतो लेख्या गोमयेन विषोल्बणाः ॥ पूजयेद्विधिवद्वीर दधिदूर्वाङ्कुरैः कुशैः । गन्धपुष्पोप-
हारैश्च ब्राह्मणानां च तर्पणैः ॥ ये तस्यां पूजयन्तीह नागान् भक्तिपुरःसराः । न तेषां सर्पतो
वीर भयं भवति कुत्रचित् ॥' इति ॥ श्रावणशुक्लद्वादश्यां दधिघ्नतं प्रागुक्तम् ।
तक्रादीनां त्वनिषेधः । तत्र दधिव्यवहाराभावादिति वैक्ष्यते ।

पवित्रारो- अत्रैव विष्णोः पवित्रारोपणमुक्तं हेमाद्रौ विष्णुरहस्ये—'श्रावणस्य
पणम् । सिते पक्षे कर्कटस्थे दिवाकरे । द्वादश्यां वासुदेवाय पवित्रारोपणं स्मृतम् ॥

द्वादश्यां श्रावणे मासि पञ्चम्यामथवा द्विज । आनुकूल्येषु कर्तव्यं पञ्चदश्यामथापि वा ॥'
इति । शिवे तु तत्रैव कालोत्तरे—'आषाढान्ते चतुर्दश्यां नभस्यनभसोस्तथा । अष्टम्यां
च चतुर्दश्यां पक्षयोरुभयोः समम् ॥' इति । अन्यदेवतानां तु वक्ष्यते । अधिवासनं तु
दीपिकायाम्—'गोदोहान्तरिते काले पूर्वद्युर्वाऽधिवासनम् ।' इति । गौणकालो रामा-
र्चनचन्द्रिकायाम्—'पवित्रारोपणं विघ्नाच्छ्रावणे न भवेद्यदि । कार्तिक्यवधि शुक्रास्ते
कर्तव्यमिति नारदः ॥ हैमरौप्यताम्रक्षौमैः सूत्रैः कौशेयपद्मजैः । कुशैः काशैश्च कार्पासैर्ब्रा-
ह्मण्या कर्तितैः शुभैः ॥ कृत्वा त्रिगुणितं सूत्रं त्रिगुणीकृत्य शोधयेत् । तत्रोत्तमं पवित्रं तु
षष्ठ्या सह शतैस्त्रिभिः ॥ सप्तत्या सहितं द्वाभ्यां शताभ्यां मध्यमं स्मृतम् । साशीतिना शते-
नैव कनिष्ठं तत्समाचरेत् ॥ साधारणपवित्राणि त्रिभिः सूत्रैः समाचरेत् । उत्तमं तु शतग्रन्थि
पञ्चाशद्वन्थि मध्यमम् ॥ कनिष्ठं तु पवित्रं स्यात्षट्त्रिंशद्वन्थि शोभनम् । षट्त्रिंशच्च चतुर्विं-
शद्वादशेति च केचन ॥ चतुर्विंशद्वादशाष्टावित्येके मुनयो विदुः ॥' हेमाद्रौ विष्णुरहस्ये
त्वन्ययोक्तम्—'अष्टोत्तरशतं कुर्याच्चतुःपञ्चाशदेव वा । सप्तविंशतिरेवाथ ज्येष्ठमध्यकनीयसम् ॥
अधमं नाभिमात्रं स्यादूरुमात्रं द्वितीयकम् । प्रलम्बतो जानुमात्रं प्रतिमायां निगद्यते ॥' शिव-
पवित्रं तु तत्रैव शैवागमे—'एकाशीत्यथवा सूत्रैस्त्रिंशता वाऽष्टयुक्तया । पञ्चाशता वा

१—चतुर्मास्ये भक्ष्याभक्ष्यविचारे 'द्वितीये मासि कर्तव्यं' 'दधिघ्नतम्—' इत्यादिनेत्यर्थः । अस्यामेव
द्वादश्यां मासं कृतस्य शाकवर्जनव्रतस्य साङ्गतार्थं 'ब्राह्मणाय शाकदानं करिष्ये' इति संकल्प्य ब्राह्मणं
संपूज्य—'उपायनमिदं देव व्रतसंपूर्तिहेतवे । शाकं तु द्विजवर्याय सहिरण्यं ददाम्यहम् ॥' इत्यादिमन्त्रेण
पक्वमांसं वा शाकं दद्यात् । ततो—'दधि भाद्रपदे मासि वर्जयिष्ये सदा हरे ।' इत्येतच्च संकल्पयेत् । इति
धर्मसिन्धुः । २—भाद्रपदमासनिर्णये शुक्लद्वादश्यां दुग्धव्रतविचारे 'एवं दधिघ्नते न तक्रादीनां
निषेधः' इत्यादिनेत्यर्थः । ३—अत्र 'शुक्लार्कं' इति पाठे शुक्लद्वादश्यामित्यर्थः ।

कर्तव्यं तुल्यग्रन्थन्तरालकम् ॥ द्वादशाङ्गुलमानानि व्यासादष्टाङ्गुलानि वा । लिङ्गविस्तार-
मानानि चतुरङ्गुलकानि च ॥' इति ।'

अधिकारिणोऽपि तत्रैव विष्णुरहस्ये—'ब्राह्मणः क्षत्रियो वैश्यस्तथा स्त्री शूद्र
एव च । स्वधर्मावस्थिताः सर्वे भक्त्या कुर्युः पवित्रकम् ॥' तथा—'अतोदेवेति मन्त्रेण
द्विजो विष्णौ निवेदयेत् । शूद्रस्य मूलमन्त्रो वा येन वा पूजयेद्धरिम् ॥'—एतच्च नित्यम् ;
'न करोति विधानेन पवित्रारोपणं तु यः । तस्य सांवत्सरी पूजा निष्फला मुनिसत्तम ॥
तस्माद्भक्तिसमायुक्तैर्नरैर्विष्णुपरायणैः । वर्षे वर्षे प्रकर्तव्यं पवित्रारोपणं हरेः ॥' इति तत्रै-
वोक्तेः । देवताविशेषे तिथयोऽपि तत्रैव—'धनदश्च रमा गौरी गणेशः सोमराड् गुहः । भास्कर-
श्चण्डिकाम्बा च वासुकिश्च तथर्षयः ॥ चक्रपाणिर्हर्षनङ्गश्च शिवो ब्रह्मा तथैव च । प्रति-
पत्प्रभृतिष्वेताः पूज्यास्तिथिषु देवताः ॥ यथोक्ताः शुक्लपक्षे तु तिथयः श्रावणस्य च ॥'
इति । तथा हेमाद्रौ कालोत्तरे—'चतुर्दश्यामथाष्टम्यां सर्वसाधारणं तु तत्' । इति ।

तत्प्रकारस्तु रामार्चनचन्द्रिकायां यथा—'ततस्तानि पवित्राणि वैणवे पटले शुभे ।

संस्थाप्य शुचिवस्त्रेण पिधाय पुरतो न्यसेत् ॥ अरत्निसंमितां वेणीं कुर्या-
पवित्रविधिः । त्षट्त्रिंशता कुशैः ॥ क्रियालोपविधातार्थं यत्त्वया विहितं प्रभो ॥ मयैत-

त्क्रियते देव तव तुष्ट्यै पवित्रकम् ॥ न मे विघ्नो भवेदेव कुरु नाथ दयां मयि । सर्वथा
सर्वदा विष्णो मम त्वं परमा गतिः ॥ उपवासेन देव त्वां तोषयामि जगत्पते । कामक्रो-
धादयोऽप्येते न मे स्युर्व्रतघातकाः । अद्यप्रभृति देवेश यावद्वैशेषिकं दिनम् । तावद्रक्षा त्वया
कार्या सर्वस्यास्य नमोऽस्तु ते ॥' इति देवं संप्रार्थ्य कुम्भं संस्थाप्य तत्र वंशपात्रे—'ॐ सांव-
त्सरस्य यागस्य पवित्रीकरणाय भो । विष्णुलोकात्पवित्राद्य आगच्छेह नमोऽस्तु ते ॥' अनेन
मूलेन चावाह्योत्तममध्यमकनिष्ठेषु विष्णुब्रह्मरुद्रान्, सत्त्वरजस्तमांसि, देवत्रयं, वैनमालायां
प्रकृतिं चावाह्य त्रिसूत्र्यां ब्रह्मविष्णुरुद्रान्, ग्रन्थिषु—क्रिया, पौरुषी, वीरा, विजया, ईशा,
अपराजिता, मनोन्मनी, जया, भद्रा, मुक्तिश्चेत्यावाह्य संपूज्य—'ॐ संवत्सरकृतार्चायाः
संपूर्णफलदोऽपि यत् । पवित्रारोपणायैतत्कुरु कंधर ते नमः ॥ विष्णुतेजोद्धवं रम्यं सर्वपातक-
नाशनम् । सर्वकामप्रदं देव तवाङ्गे धारयाम्यहम् ॥' इति देवकरे मङ्गलसूत्रं बद्ध्वा देवं
संपूज्य निमन्त्रयेत्—'आमन्त्रितोऽसि देवेश पुराणपुरुषोत्तम । प्रातस्त्वां पूजयिष्यामि सान्निध्यं
कुरु केशव ॥ क्षीरोदधिमहानागशय्यावस्थितविग्रह । प्रातस्त्वां पूजयिष्यामि सन्निधौ भव
ते नमः ॥ निवेदयाम्यहं तुभ्यं प्रातरेतत्पवित्रकम् । सर्वथा सर्वदा विष्णो नमस्तेऽस्तु
प्रसीद मे ॥' ततः पुष्पाञ्जलिं दत्त्वा रात्रौ जागरणं कुर्यादिति अधिवासनम् । प्रातर्नित्य-
पूजां कृत्वा गन्धदूर्वाक्षतयुतं पवित्रमादाय—'ॐ देवदेव नमस्तुभ्यं गृहाणेदं पवित्रकम् ।

१—अस्याग्ने—'हेमाद्रौ कालोत्तरे युगधर्मे—'कृते मणिमयं कार्यं त्रेतायां हेमसम्भवम् । पट्टं
द्वापरे प्रोक्तं कार्पासं तु कलौ स्मृतम्'—' इत्यधिकः पाठो लभ्यते । २—वनमालालक्षणम्—'आरभ्य
मुकुटं यावत्सूत्रैर्विरचिता शुभा । आपादलम्बिनी माला वनमाला प्रकीर्तिता ।' अन्यच्च—'तुलसीकुन्द-
मन्दारपारिजाताम्बुजैस्तु या । पद्मभिर्ग्रथिता माला वनमाला प्रकीर्तिता ।' इति ।

पवित्रीकरणार्थाय वर्षपूजाफलप्रदम् ॥ पवित्रकं कुरुष्वाद्य यन्मया दुष्कृतं कृतम् । शुद्धो भवाम्यहं देव त्वत्प्रसादान्महेश्वर ॥' मूलसंपुटितेनानेन दत्त्वाङ्गदेवताभ्यो नाम्ना समर्प्य महानैवेद्यं दत्त्वा नीराज्य—'मणिविद्रुममालाभिः' इत्यादिभिर्दमनारोपणोक्तमन्त्रैः प्रार्थयित्वा गुरवे ब्राह्मणेभ्यश्च दत्त्वा स्वयं धारयेत् । तथा—'मासं पक्षमहोरात्रं त्रिरात्रं धारयेत्तथा । देवे तं सूत्रसंदर्भं देशकालविवक्षया ॥' अकरणे तु तत्रैव—'पवित्रारोपणं काले न करोति कथंचन । तदाऽयुतं जपेन्मन्त्रं स्तोत्रं वापि समाहितः ॥' इत्युक्तम् ॥

इति पवित्रारोपः ॥

श्रावणशुक्लचतुर्दशी पूर्वयुता ग्राह्या । अत्र वक्तव्यो विशेषश्चैत्रचतुर्दश्यामुक्तः ।

अथोपाकर्म । तत्र बहुचानां प्रयोगपारिजाते शौनकः—'अथातः श्रावणे मासे श्रावणर्क्षयुते दिने । श्रावण्यां श्रावणे मासि पञ्चम्यां हस्तसंयुते ॥ दिवसे विदधीतैतदुपाकर्म यथोदितम् । अध्यायोपाकृतिं कुर्यात्तत्रोपासनवह्निना ॥' इति । अत्र पौर्णमास्युपसंहारन्यायेन यजुर्वेदिपेरति हेमाद्रिः । अत्र हस्तयुक्ता पञ्चम्युक्ता । कारिकापि—'तन्मासे हस्तयुक्तायां पञ्चम्यां वा तदिष्यते ।' इति केवलपञ्चम्यां हस्तयुतेऽन्यस्मिन् दिने इति तु हेमाद्रिः । उपासनवह्निनेति तु—'कर्मद्वयमिदं केचिल्लौकिकाग्नौ प्रकुर्वते ।' इति कारिकोक्तलौकिकाग्निना विकल्पते । तत्र 'अप्यध्याप्यैरन्वारब्धः' इति सूत्रात् सशिष्यस्य कर्तृत्वे तदधिकारिकस्याचार्यस्याग्नौ नान्यस्याश्रावण्यो जुहुयादिति निषेधालौकिके एव । तदभावे तु स्मार्ते इति निर्गवः । यद्यपि दीपिकायां—'वेदोपाकृतिरोषधिप्रजनने पक्षे सिते श्रावणे' इति शुक्लपक्षोऽपि सर्वेषां मुख्यकालत्वेनोक्तः वक्ष्यमाणगार्ग्यवचनेन छन्दोगान्प्रति विहितस्य तस्याविरोधिनः सर्वान्प्रति प्रवृत्तिश्च । तथापि श्रावणमाससंबन्धस्य सूत्रोक्तत्वात्कृष्णपक्षेऽपि कार्यमिति वृद्धाः । तथा च सूत्रम्—'अथातोऽध्यायोपाकरणमोषधीनां प्रादुर्भावे श्रावणेन श्रावणस्य पञ्चम्यां हस्तेन वा ।' अत्र श्रावणो मुख्योऽन्ये गौणाः तस्य प्राथम्यात् । तस्याहर्द्वययोगे हेमाद्रौ व्यासः—'धनिष्ठासंयुतं कुर्याच्छ्रावणं कर्म यद्भवेत् । तत्कर्म सकलं ज्ञेयमुपाकरणसंज्ञितम् ॥ श्रावणेन तु यत्कर्म ह्युत्तराषाढसंयुतम् । संवत्सरकृतोऽध्यायस्तत्क्षणादेव नश्यति ॥' इति । प्रयोगपारिजाते गार्ग्योऽपि—'उदयव्यापिनी त्वेव विष्णवर्क्षे घटिकाद्वयम् । तत्कर्म सफलं ज्ञेयं तस्य पुण्यं त्वनन्तकम् ॥' इति । पूर्वद्युरुत्तराषाढयोगे परेद्युः श्रावणाभावे घटिकाद्वयन्यूने वा पञ्चम्यादौ कार्यम्, न तु पूर्वविद्धायां संगवमात्रे; अपवादाभावात् । किंच परेद्युः संगवास्पर्शं निषिद्धपूर्वाग्रहणे किं मानम् ? संगववाक्यं श्रावणवाक्यं चेति चेत् तर्हि व्रीहिवाक्यादश्वशफवाक्याच्च माषमिश्राणामप्युपादानं स्यादिति महत्पाण्डित्यम् । निषेधानुप्रवेशान्नैरपेक्ष्यबाधान्नेति चेदिहापि तुल्यम् । एतेन पर्वाप्यौदयिकं व्याख्यातम्; निषेधानुप्रवेशस्योभयत्र तुल्यत्वात् ॥

१—'सशिष्यत्वे' इति पाठः । २—'व्रीहिभिर्यजेत, अश्वशफपरिमितैर्यजेत' इत्यत्र । ३—'माषैर्न यजेत' इति निषेधः ।

श्रवणयुतदिने श्रवणयुतदिने संक्रान्त्यादौ तु—‘उपाकर्म न कुर्वन्ति क्रमात्साम-
संक्रान्त्यादौ । ग्यजुर्विदः । ग्रहसंक्रान्तियुक्तेषु हस्तश्रवणपर्वसु ॥’ इति हेमाद्रौ निषे-
धात् । पञ्चम्यादयो ग्राह्याः । मदनरत्नेऽपि ‘यदि स्याच्छ्रावणं पर्वं ग्रहसंक्रान्तिदूषितम् ।
स्यादुपाकरणं शुक्लपञ्चम्यां श्रावणस्य तु ॥’ स्मृतिमहार्णवे—‘संक्रान्तिर्ग्रहणं वापि यदि
पर्वणि जायते । तन्मासे हस्तयुक्तायां पञ्चम्यां वा तदिष्यते ॥’ तत्रापि प्रयोगपारिजाते
वृद्धमनुकात्यायनौ—‘अर्धरात्रादधस्ताच्चेत्संक्रान्तिर्ग्रहणं यदा । उपाकर्म न कुर्वीत परत-
श्चेन्न दोषकृत् ॥ इति । मदनरत्ने गार्ग्योऽपि—‘यद्यर्धरात्रादर्वाक्तु ग्रहः संक्रम एव
वा । नोपाकर्म तदा कुर्याच्छ्रावण्यां श्रवणेऽपि वा ॥’ एतेन ग्रहसंक्रान्तिकाले श्रवणसत्त्वे
एव निषेधः, नार्वागिति मूर्खशङ्का परास्ता । ग्रहविशिष्टानां हस्तश्रवणपर्वणां प्रत्येकं निषेधे
तद्युतोपाकर्मनिषेधे च विशिष्टोद्देशे वाक्यभेदात् पञ्चम्यां संक्रान्तौ निषेधाभावापत्तेश्च ।
तेनार्धरात्रात्पूर्वं ग्रहसंक्रमसत्त्वे एवोपाकर्मनिषेधः, न तद्योगे एव । यत्तु—‘प्रतिपन्मिश्रिते
नैव नोत्तराषाढसंयुते । श्रवणे श्रावणं कुर्युर्ग्रहसंक्रान्तिवर्जिते ॥’ इति प्रतिपन्मिश्रनिषेधकं
वचनं,—तन्निर्मूलम् ।

अत्र च—वेदोपाकरणे प्राप्ते कुलीरे संस्थिते रवौ । उपाकर्म न कर्तव्यं कर्तव्यं सिंहयु-
क्तके ॥’ इति वचनं देशान्तरविषयम् । ‘नर्मदोत्तरभागे तु कर्तव्यं सिंहयुक्तके । कर्कटे संस्थिते
भानावुपाकुर्यात्तु दक्षिणे ॥’ इति बृहस्पतिवचनादिति प्रयोगपारिजातेनोक्तम् ।
पराशरमाधवीयेऽप्येवम् । सामगानां हि सिंहस्थरवावुक्तेस्तद्विषय इदं पुरोडाशचतुर्धा-
करणवदुपसंहियते । तेषामेव देशव्यवस्था, न तु बह्वुचादिपरम्; तेषां सूत्रे चान्द्रश्राव-
णोक्तेः । सौरैः पञ्चम्ययोगात् इति तु वयं पश्यामः । यत्तु कालादर्श—‘अध्यायानामु-
पाकर्म श्रावण्यां तैत्तिरीयकाः । बह्वुचाः श्रवणे कुर्युः सिंहस्थोऽर्को भवेद्यदि ॥ सहस्तशुक्ल-
पञ्चम्यां वा तद्ग्रहणसंक्रमे । असिंहार्के प्रौष्ठपद्यां श्रवणेन व्यवस्थया ॥’ इति,—तन्मूला-
लेखनाच्चिन्त्यम् । (सूत्रे हि ‘श्रवणेन श्रावणस्य’ इति चान्द्रमास एवोक्तः, न सौरः; तस्य
पञ्चम्यभावात् । श्रुतिलक्षणाभ्यामुभयपरत्वे वृत्तिद्वयविरोधाच्च । तेन सिंहस्थोऽर्को भावी यदि
तदा कर्केऽपि ग्रहणसंक्रमे सत्यसिंहार्के शुक्लपञ्चम्यां श्रावणे वा बह्वुचाः प्रौष्ठपद्यां तैत्तिरीया
इति व्याख्येयम्; तेषां सौरमासासंभवात् ।) श्रावणे सस्यानुद्गमादौ तु बह्वुचपरिशिष्टे—
सस्यानुद्गमे ‘अवृष्ट्यौषधयस्तस्मिन्मासे तु न भवन्ति चेत् । तदा भाद्रपदे भासि श्रवणेन
व्यवस्था । तदिष्यते ॥ इति । तत्राप्यनुद्गमे तु—‘कुर्यादेव तद्दार्धिकमित्याचक्षते’ इति
सूत्रात् । वर्षतौ भवं वार्षिकम् । एतच्च शुक्रास्तादावपि कार्यम् । ‘उपाकर्मात्सर्जनं च पवि-
त्रदमनार्पणम् ।’ इति दमनारोपे लिखितवचनात् । नित्ये नैमित्तिके जप्ये होमे यज्ञक्रियासु

१—अस्याग्रे—‘हेमाद्रौ निगमः—‘ग्रहयोगो गुरुं हन्ति संक्रान्तिः शिष्यघातिनी । तयोर्हन्युत्त-
राषाढा उपाकर्मणि वैष्णवे ॥’—इति पाठोऽधिकः क्वचित् । २—इतः परं ‘सामान्येन सौत्रविशेषस्य
बाधायोगाच्च’ इत्यधिकः पाठः क्वचित् । ३—अधिकोऽयं पाठः ।

च । उपाकर्मणि चोत्सर्गे ग्रहवेधो न विद्यते ॥' इति प्रयोगपारिजाते संग्रहोक्तेः ।
पर्वणि ग्रहणे सति पूर्वं त्रिरात्रादिवेधाभावं वक्तुमिदम् । तेन पर्वणि ग्रहणेऽपि चतुर्दश्यां श्रवणे
प्रथमोपाकर्म- कार्यमिति हेमाद्रिः । अस्ते प्रथमारम्भस्तु न भवति; 'गुरुभार्गवयो-
कालः । मौढ्ये बाल्ये वा वार्धकेऽपि वा । तथाधिमाससंसर्पमलमासादिषु द्विजे ॥
प्रथमोपाकृतिर्न स्यात्कृतं कर्म विनाशकृत् ॥' इति तत्रैव कश्यपोक्तेः । अत्र प्रथमा-
रम्भे वृद्धिश्राद्धं कुर्यादिति नारायणवृत्तौ । एतच्चाधिमासे न कार्यम्; 'उपाकर्म तथो-
त्सर्गः प्रसवाहोत्सवाष्टकाः । मासवृद्धौ परे कार्या वर्जयित्वा तु पैतृकम् ॥' इति ज्योतिः-
पराशरोक्तेः । 'उत्कर्षः कालवृद्धौ स्यादुपाकर्मादिकर्मणि । अभिषेकादिवृद्धीनां न
तूत्कर्षो युगादिषु ॥' इति कात्यायनोक्तेश्च । यत्तु—'उपाकर्मणि चोत्सर्गे ह्येतदिष्टं
वृषादितः ।' इति ऋष्यशृङ्गवचनं, तत्सामगविषयम्; तेषां सिंहाके एवोक्तेः ॥

एतच्चापराह्णे कार्यम् । 'उपाकर्मापराह्णे स्यादुत्सर्गः प्रातरेव तु ।' इति । 'अध्यायाना-
मुपाकर्म कुर्यात्कालेऽपराह्णिके । पूर्वाह्णे तु विसर्गः स्यादिति वेदविदो विदुः ॥' इति च
हेमाद्रौ गोभिलोक्तेः । वस्तुतस्तु—'भवेदुपाकृतिः पौर्णमास्यां पूर्वाह्णे एव तु ।' इति
प्रचेतसो वचनात् पूर्ववाक्यं सामगविषयम् । तेषामपराह्णे एवोक्तेरित्यनुपदं वक्ष्यते ।
दीपिकापि—'अस्य तु विधेः पूर्वाह्णिकालः स्मृतः' इति । याजुषास्तु पर्वणि कुर्युः ।
तच्चापस्तम्बैरौदयिकं ग्राह्यमन्यैस्तु पूर्ववत् । 'पर्वण्यौदयिके कुर्युः श्रावणं तैत्तिरीयकाः ।
बह्वचाः श्रवणे कुर्युर्ग्रहसंक्रान्तिवर्जिते ॥' इति गार्ग्योक्तेः । 'संप्रासवाञ्श्रुतीर्ब्रह्मा पर्व-
ण्यौदयिके पुनः । अतो भूतदिने तस्मिन्नोपाकरणमिष्यते ॥' इति कालिकापुराणाच्च ।
'अथ चेद्दोषसंयुक्ते पर्वणि स्यादुपाक्रिया । दुःखशोकामयग्रस्ता राष्ट्रे तस्मिन् द्विजातयः ॥'
इति मदनरत्नहेमाद्र्यादौ गार्ग्येण दोषोक्तेः । अत्र शिङ्गाभट्टीये विशेषः—
'श्रावणः श्रावणं पर्वं सङ्गवस्पृश्यदा भवेत् । तदैवौदयिकं कार्यं नान्यदौदयिकं भवेत् ॥'
पराशरमाधवीयेऽपि गार्ग्यः—'श्रावणी पौर्णमासी तु सङ्गवात्परतो यदि । तदैवौद-
यिकी ग्राह्या नान्यदौदयिकी भवेत् ॥'

कर्मकालमाह कालादर्शो निगमः—'श्रावण्या प्रौष्ठपद्या वा प्रतिपत्त्वणमुहूर्तकैः ।
विद्धा स्याच्छन्दसां तत्रोपाकर्मोत्सर्जनं भवेत् ॥' अत्र पौर्णमासीश्रावणहस्तयोरुपलक्षणम् ।
तेन तावपि सङ्गवस्पृशौ । 'उदये संगवस्पृशौ श्रुतौ पर्वणि चार्कभे । कुर्युर्नभस्युपाकर्म ऋग्यजुः-
सामगाः क्रमात् ॥' इति पृथ्वीचन्द्रः । तेनोदयसङ्गवोभयव्यापिनी मुख्या । परेद्युः सङ्ग-
वाभावे पूर्वद्युरुदयाभावे चैकैकसत्त्वे पूर्वद्युश्चतुर्दशीवेधनिषेधात् सामान्यवाक्यादौदयिकी
कर्मपर्याप्ता ग्राह्या, न पूर्वा; सङ्गवनिमित्तपूर्वविद्धापवादाभावात्, 'नान्यदौदयिकी' इत्यस्य
पूर्वविद्धापरत्वाभावात् । तेन भाद्रादौ कालान्तरे स्यान्न तु निषिद्धे । न हि ब्रीह्यलाभे निषि-
द्धमाषग्रहणं युक्तम् । अत एव परेद्युः सङ्गवव्याप्तौ पूर्वविद्धानिषेधः । तदभावे तु नेति
मूर्खव्यवस्थाप्ययुक्ता, विधिवैषम्यात् । माषनिषेधेऽपि तथापत्तेश्च पूर्वविद्धावचनसत्त्वे हि सा

युज्यते । एवं श्रवणेऽपि ज्ञेयम् । तन्न; 'विष्णवर्क्षे घटिकाद्वयम्' इति पूर्वोक्तविरोधात् । तेन प्राशस्त्यमात्रपरमिदम् । तच्चं तु एतच्छुद्धाधिकपरम् । तेन यथाग्निहोत्रादौ सायंप्रातःकाल-
बाधे सामान्ये जीवनावच्छिन्नकाले दर्शादौ वाऽनुष्ठानम्, यथा वा व्रीह्यश्वशफाद्यभावे यागा-
क्षिप्तनिषिद्धवर्जद्रव्येण, तथात्र सङ्गवाभावे निषिद्धवर्जकर्मपर्याप्तौदयिके कालान्तरे वानुष्ठानं न
तु कदापि निषिद्धे; अपवादाभावे उत्सर्गस्यैव प्राप्तेः । कात्यायनादीनां तु दिनद्वये पूर्वाह्न-
व्याप्तौ एकदेशस्पर्शे वा पूर्वैवेति हेमाद्रिः । यदपि—'श्रावणी दुर्गनवमी दूर्वा चैव
हुताशनी । पूर्वविद्धा प्रकर्तव्या शिवरात्रिर्वलेदिनम् ॥' इति ब्रह्मवैवर्तम्, तद्ब्रह्मपवित्रश्रव-
णाकर्मादिदैवकर्मविषयमिति हेमाद्रिः । अत एव वचनात्कुलधर्मव्रतादावपि पूर्वैव । मदन-
रत्नेऽप्येवम् । मदनपारिजाते—पूर्वविद्धायां श्रावण्यां वाजसनेयिनामुपाकर्मैत्युक्तम् ।

मदनरत्ने तु—'पर्वण्यौदयिके कुर्युः श्रावणं तैत्तिरीयकाः ।' इति बह्वचपरिशिष्टे
बह्वचान्प्रति कर्मविधानार्थं प्रवृत्ते तत्र तैत्तिरीयककर्मविध्ययोगात् पूर्वोक्तकालिकापुराणादौ
सामान्यत औदयिकपर्वप्राप्तैस्तन्निषेधेन बह्वचानां श्रवणविधानात्तैत्तिरीयकपदमनुवादत्वात्
तस्य च प्राशयधीनत्वात् प्राप्तेश्च यजुर्वेदिमात्रपरत्वात्सर्वयजुर्वेद्युपलक्षणार्थम्, अर्वयुत्यानुवादो
वा, नतु विधायकम् । येन विशेषविधिर्नोपसंहारः स्यात् । अनुवादत्वालक्षणा न दोषः;
अन्यथा त्वौदयिकपर्वविशिष्टोपाकर्मोद्देशेन कर्तृविधौ कर्तृविशिष्टे वा औदयिकपर्वविधौ वाक्य-
भेदापत्तेः । तस्मात्तैत्तिरीयकपदाविवक्षया सर्वयजुर्वेदिनामौदयिकमेव पर्वैत्युक्तम् । तन्न;
न तावत्परिशिष्टे बह्वचान्प्रत्येव विधिः; 'धनिष्ठाप्रतिपद्युक्तं त्वाष्ट्रऋक्षसमन्वितम् ।' इत्यादि-
तदुदाहृते एव परिशिष्टे वेदान्तरधर्मविधीनां दर्शनात्, नाप्यनुवादोऽयं कालिकापुराणाद्ब-
ह्वचादीनामपि तदापत्तेः । कुर्युरित्यस्य विधित्वेन तस्यैवार्थवादत्वेनैतत्प्राप्तानुवादित्वाच्च । न च
तैत्तिरीयकाणां गृह्ये तद्विधिरस्ति, येनानुवादः स्यात् । न च वाक्यभेदः; तैत्तिरीयकमात्रस्य
कर्ममात्रस्य वा उद्देश्यत्वायोगेन हविरार्तिवत्, 'अष्टवर्षं ब्राह्मणमुपनयीत' इतिवच्चागत्या
विशिष्टस्योद्देश्यत्वात् । अन्यथोत्तरार्धे बह्वचपदस्याप्यविवक्षापत्त्या श्रवणस्य सर्वसाधारण्या-
पत्तेः । तस्माद्धेमाद्रिमतमेव युक्तमिति दिक् । इदं च शिष्यानध्यापयत आवसथ्येऽग्नौ,
अनध्यापयतो नाधिकार इति कर्कः । श्रावण्यामपि ग्रहणादिदुष्टायां कातीयभिन्नैः प्रौष्ठ-
पद्यां कार्यम् । तैस्तु श्रावणपञ्चम्यां—संक्रान्तिर्ग्रहणं वापि पौर्णमास्यां यदा भवेत् । उपा-
कृस्तिस्तु पञ्चम्यां कार्या वाजसनेयिभिः ॥' इति स्मृतिमहार्णवे वाजसनेयिग्रहणादिति
हेमाद्रिः । इदं च सूत्रोक्तकालपरत्वाद्बह्वचपरमपि । सांख्यायनैस्तु हस्ते कार्यम् ।
आपस्तम्बैराथर्वणैश्च प्रौष्ठपद्याम् । यत्तु बौधायनः—'श्रावण्यां पौर्णमास्यामाषाढ्यां
वोपाकृत्य' इत्युचे, तत् प्रौष्ठपद्यामपि दोषे आषाढ्यां कार्यमित्येवमर्थ, तच्छाखीयविषयं वा ।

सामगास्तु श्रावणे हस्ते कुर्युः; 'बह्वचाः श्रवणे चैव हस्तर्क्षे सामवेदिनः ।' इति
निर्णयामृते गोभिलोक्तेः । सोऽप्युत्तरः । 'धनिष्ठाप्रतिपद्युक्तं त्वाष्ट्रऋक्षसमन्वितम् ।

श्रावणं कर्म कुर्वीरन् ऋग्यजुःसामपाठकाः ॥' इति मदनरत्ने परिशिष्टोक्तेः ।
गागर्ग्योऽपि—'सिंहे रवौ तु पुष्यर्क्षे पूर्वाह्नेऽविवरे बहिः । छन्दोगा मिलिताः कुर्युत्सर्गं
स्वस्वछन्दसाम् ॥ शुक्लपक्षे तु हस्तेन उपाकर्मापराह्निकम् ॥' इति । अविवरे=ग्रहादिदोष-
हीने । विचरेदिति पाठोऽज्ञानकृतः । पुष्यर्क्षे पूर्वाह्ने उत्सर्गः । अपराह्निकमुपाकर्मेत्यन्वयः ।
अन्यस्तु विशेषः पूर्वमेवोक्तः । प्रयोगपारिजाते गोभिलः—'उपाकर्मोत्सर्जनं च वन-
स्थानामपीष्यते । धारणाध्ययनाङ्गत्वादृहिणां ब्रह्मचारिणाम् ॥ उत्सर्जनं च वेदानामुपाक-
रणकर्म च । अकृत्वा वेदजप्येन फलं नाप्नोति मानवः ॥' सर्वथा लोपे तु कृच्छ्र उपवासश्च ।
'वेदोदितानां नित्यानाम्' इति मनुनाऽभोजनोक्तेः । एवमुत्सर्गेऽपि ॥

उत्सर्ज-

नम् ।

अथ प्रसङ्गादत्रैवोत्सर्जनमुच्यते । तच्च पौषमासे रोहिण्यां तत्कृष्णा-
नम् । ष्टम्यां वा कार्यम् ; 'पौषमासस्य रोहिण्यामष्टकायामथापि वा । जलान्ते छन्दसां
कुर्यादुत्सर्गं विधिवद्बहिः ॥' इति याज्ञवल्क्योक्तेः । श्रावण्यां प्रौष्ठपद्यां वोपाकृतौ क्रमेण
पौषशुक्लप्रतिपदि माघशुक्लप्रतिपदि वा कार्यम् ; 'अर्धपञ्चमान्मासानधीयीत' इति तेनैवोक्तेः ।
अर्धः पञ्चमो येषु सार्धचतुर इत्यर्थः । यत्तु हारीतः—'अर्धपञ्चमान्मासानधीत्योर्ध्वमुत्सजेत्,
पञ्चार्धषष्ठान्वा' इति, तदाषाढ्युपाकर्मविषयम् । बौधायनास्तु पौष्यां माघ्यां वा कुर्युः ;
'पौष्यां माघ्यां चोत्सजेत्' इति तत्सूत्रात् । तैत्तिरीयैस्तु तैष्यां कार्यम् । 'तैष्यां पौर्ण-
मास्यां रोहिण्यां वा विरमेत्' इति तत्सूत्रात् । बह्वृचैस्तु माघ्यां कार्यम् । 'अध्यायोत्सर्जनं
माघ्यां पौर्णमास्यां विधीयते' इति कारिकोक्तेः । कातीयास्तु भाद्रपदे कुर्युः । 'उत्सर्गश्चेत्तदा
तिष्यतिथ्यां प्रौष्ठपदेऽपि वा ।' इति कात्यायनोक्तेः । सामगास्तु सिंहार्के पुष्ये कुर्युः ।
तथा च 'सिंहे रवौ तु' इति गागर्ग्यवचनं पूर्वमुक्तम् । सर्वैरुपाकर्मदिने वा कार्यम् ; 'पुष्ये
तूत्सर्जनं कुर्यादुपाकर्मदिनेऽथवा । इति हेमाद्रौ खादिरगृह्योक्तेः । यदा सिंहस्थे सूर्ये
सति तन्मध्यस्थहस्तनक्षत्रात्प्राक् पुष्यः कर्कटस्थो भवति तदा तस्मिन्पुष्ये उत्सर्गं कृत्वा
तदुत्तरहस्ते उपाकर्म सामगाः कुर्युः । 'मासे प्रौष्ठपदे हस्तात्पुष्यः पूर्वा भवेद्यदा । तदा
च श्रावणे कुर्यादुत्सर्गं छन्दसां द्विजः ॥ इति तत्रैव परिशिष्टोक्तेः । अत्र द्वावपि
सौरौ मासौ ज्ञेयौ; तेषां सौरस्यैवोक्तेः ।

अत्र विशेषमाह काष्णार्जिनिः—'उपाकर्मणि चोत्सर्गे यथाकालं समेत्य च ।
ऋषीन्दर्भमयान्कृत्वा पूजयेत्तर्पयेत्ततः ॥' इति । 'उपाकर्मण्युत्सर्गे च त्रिरात्रं पक्षिणीमहो-
रात्रं वाऽनध्यायः' इति मिताक्षरायामुक्तम् । अत्र नदीनां रजोदोषो नास्ति । 'उपा-
कर्मणि चोत्सर्गे रजोदोषो न विद्यते' इति गागर्ग्योक्तेः ।

अत्रैव रक्षाबन्धनमुक्तं हेमाद्रौ भविष्ये—'संप्राप्ते श्रावणस्यान्ते पौर्णमास्यां
दिनोदये । स्नानं कुर्वीत मतिमान् श्रुतिस्मृतिविधानतः ॥ उपाकर्मादिकं प्रोक्तमृषीणां
चैव तर्पणम् । शूद्राणां मन्त्ररहितं स्नानं दानं च शस्यते । उपाकर्मणि कर्तव्यमृषीणां

प्रवर्तयेत् ॥' इति विष्णुधर्मोक्तेः । 'वासरे वा निशायां वा यत्र स्वत्यापि रोहिणी । विशेषेण नभोमासे सैवोपोष्या मनीषिभिः ॥' इति पुराणान्तराच्च । विशेषेणेति श्रुतेर्भाद्रपदेऽपीदम् । 'श्रावणे वा नभस्ये वा' इति वक्ष्यमाणात् । गौडास्तु निशीथ एव रोहिणीयोगे जयन्ती, नान्यथेत्याहुः । तन्न; 'वासरे वा निशायां वा' इति विरोधात् । योगविशेषाद्गुणात्फलमित्यन्ये । तेऽप्यकरणे दोषश्रुतेरुपेक्षयाः ।

तत्र जन्माष्टमीव्रतं नित्यं; पूर्वोक्तवचनेष्वकरणे निन्दाश्रुतेः । 'वर्षे वर्षे तु या नारी कृष्णजन्माष्टमीव्रतम् । न करोति महाप्राज्ञ व्याली भवति कानने ॥' इति स्कान्दे वीप्साश्रुतेश्च । 'न करोति नरो यस्तु' इति पूर्वमुक्तेरत्र स्त्रीलिङ्गमतन्नम् । मदनरत्ने स्कान्दे त्वत्र फलमप्युक्तम् । 'जन्माष्टमीव्रतं ये वै प्रकुर्वन्ति नरोत्तमाः । कारयन्त्यथवा लोकाँलक्ष्मीस्तेषां सदा स्थिरा ॥ सिध्यन्ति सर्वकार्याणि कृते जन्माष्टमीव्रते ॥' इति ।

जयन्तीव्रतं तु नित्यं काम्यं च; 'महाजयार्थं कुरुतां जयन्तीं मुक्तयेऽनघ । धर्ममर्थं च कामं च मोक्षं च मुनिपुङ्गव ॥ ददाति वाञ्छितानर्थान्ये चान्येऽप्यतिदुर्लभाः ॥' इति स्कान्दादौ फलश्रुतेः । 'शूद्रान्नेन तु यत्पापं शवहस्तस्थभोजने । तत्पापं लभते कुन्ति जयन्तीविमुखो नरः । न करोति यदा विष्णोर्जयन्तीसंभवं व्रतम् । यमस्य वशमापन्नः सहते नारकीं व्यथाम् ॥' इत्यकरणे निन्दाश्रुतेश्च । यदा च पूर्वद्युः परेद्युर्वा रोहिणी-योगस्तदा जन्माष्टमी जयन्त्यामन्तर्भूता ज्ञेया, नतु जन्माष्टमीव्रतं पृथक्कार्यं विष्णु-गृह्णलवत् । तदुक्तं माधवेनैव—'यस्मिन्वर्षे जयन्त्याख्यो योगो जन्माष्टमी तदा । अन्तर्भूता जयन्त्यां स्यादक्षयोगप्रशस्तितः ॥' इति । मदनरत्ननिर्णयामृतगौड-मैथिलमतेऽप्येवम् । हेमाद्रिस्तु—'रोहिणीसंयुतोपोष्या सर्वाघौघविनाशिनी । अर्ध-रात्रादधश्चोर्ध्वं कलया वा यदा भवेत् । जयन्ती नाम सा प्रोक्ता सर्वपापप्रणाशिनी ॥' इत्यग्निपुराणादर्धरात्र एव रोहिणीयोगस्य प्राशस्त्यात् । 'मुहूर्तमपि लभ्येत' इत्यादीनां चार्धरात्रयोगेऽप्युपपत्तेर्न जयन्तीव्रतं भिन्नम् । तत्त्वं तु—हेमाद्रिमतेऽपि जयन्तीव्रतं भिन्नमेव; 'उदये चाष्टमी' इत्यस्य तेन जयन्तीपरत्वोक्तेः । किंच 'रोहिण्यामर्धरात्रे च यदा कृष्णाष्टमी भवेत् । तस्यामभ्यर्चनं शौरेर्हन्ति पापं त्रिजन्मजम् ॥' इति विष्णुधर्मोक्तेः; 'समायोगे तु रोहिण्यां निशीथे राजसत्तम । समजायत गोविन्दो बालरूपी चतुर्भुजः ॥ तस्मात्तं पूजयेत्तत्र यथावित्तानुरूपतः ॥' इति वह्निपुराणाच्चार्षरात्रस्य कर्मकालत्वमवसीयते । अतः 'कर्मणो यस्य यः कालः' इत्यादिवचनात्पूर्वत्रैव प्राप्तेः परदिने सतोऽपि रोहिणीयोगस्य न प्रयोजकत्वम्; अन्यथा बुधवारादेरपि तत्त्वापत्तेः । किंच 'जयन्ती'शब्दो रात्रिविशेषवचनः; 'अभिजिन्नाम नक्षत्रं जयन्ती नाम शर्वरी । मुहूर्तो विजयो नाम यत्र जातो जनार्दनः ॥' इति ब्रह्माण्डपुराणात् । तेन तद्योगिरोहिण्यां गौणत्वान्न व्रतभेदः । यत्तु 'वासरे वा निशायां वा' इति, तत्कैमुतिकन्यायेन निशीथयोगस्यैव स्तुत्यर्थं पूर्वदिनेऽर्धरात्र

योगाभावे प्राशस्त्यार्थमित्याहुः । अन्ये तु—यद्यपि 'दिवा वा यदि वा रात्रौ नास्ति चेद्रोहिणी-
कला । रात्रियुक्तां प्रकुर्वीत विशेषेणन्दुसंयुताम् ॥' इत्यनेन रोहिणीयोगाभावेऽर्धरात्रव्याप्तेर्ग्राह्य-
तोक्ता, तथापि यस्मिन्वर्षे जयन्तीयोगो नास्ति तत्र जयन्तीव्रतलोपे प्राप्ते अष्टमीमात्रेऽपि जय-
न्तीव्रतं कार्यं इत्येवंपरमिदमिति तदाशयः । अत्र हि 'सत्रायामूर्ध्वं विश्वजिता यजेत ।' 'एषाम-
संभवे कुर्यादिष्टिं वैश्वानरीं द्विजः ।' इतिवद्रोहिणीयोगाभावे विधानात्कार्यापत्तिः स्यात् ।
अत एवोक्तं—'जयन्ती नाम शर्वरी' इति ।

यच्च स्कान्दे—'उदये चाष्टमी किञ्चिन्नवमी सकला यदि । भवते बुधसंयुक्ता प्राजा-
पत्यर्क्षसंयुता ॥ अपि वर्षशतेनापि लभ्यते वाऽथवा न वा ॥' इति । यच्च पाद्मे—'प्रेतयोनि-
गतानां तु प्रेतत्वं नाशितं तु तैः । यैः कृता श्रावणे मासि अष्टमी रोहिणीयुता ॥ किं पुन-
र्बुधवारेण सोमेनापि विशेषतः । किं पुनर्नवमीयुक्ता कुलकोट्यास्तु मुक्तिदा ॥' इति, तद्वा-
नादिविषयम् । उपवासाश्रवणादित्यनन्तभट्टः, जयन्तीपरमिति हेमाद्रिः । उदये=
चन्द्रोदय इति केचित् । तन्न; चन्द्रोदयसत्त्वेऽसंदेहान्नवमी सकलेत्ययोगान्मानाभावाच्च ।
तेन पूर्वेषुः सप्तमीवेधे परदिने सूर्योदये घटिकापि ग्राह्या; पूर्वविद्धाष्टमीति पाद्मोक्तेः ।
इति युक्तम् । अतो न व्रतभेदो नाप्यन्तर्भाव इत्यूचिवान् । गौडास्तु नवमीक्षयपरमिदं
वचनम्; 'नवमी सकला यदि' इति विशिष्योक्तेः । एतत्पूर्वदिने जयन्त्यभावपरमि-
त्याहुः । जयन्त्यादिसर्वापवादोऽयमिति चूडामण्यादयः । वयं तु—सत्यं व्रतभेदः,
लोकास्तु जन्माष्टमीमेवानुतिष्ठन्ति । नहि 'श्रावणे वा नभस्ये वा रोहिणीसहिताष्टमी ।
यदा कृष्णा नरैर्लब्धा सा जयन्तीति कीर्तिता ॥ श्रावणे न भवेद्योगो नभस्ये तु भवे-
द्भुवम् ॥' इति माधवीये वसिष्ठसंहितोक्तापि भाद्रे जयन्ती केनापि न क्रियते ।
अतः पूर्वद्युरेवोपवासः । यद्वा गुणात्फलम् । 'सप्तमे ब्रह्मवर्चसकाममुपनयेत्' इतिवदि-
त्यन्ये । तन्न; नित्यत्वानुपपत्तेः । अत्र गौणमुख्यचान्द्राभ्यामेक एव मास इत्यन्ये । तन्न;
एकवाक्ये उभयनिर्देशे 'वा'शब्दद्वयायोगात् । अतो जयन्तीव्रतस्यापि नित्यत्वादुपवासद्वयं
कार्यमिति ब्रूमः । अत एव हेमाद्रिमदनरत्नादौ जन्माष्टमीव्रतं जयन्तीव्रतं च भिन्नमु-
क्तम् । भिन्नकालत्वात्सर्वथा तावदन्तर्भावो नेति सिद्धम् । यद्यपि पूर्वा परा वाऽल्पापि
रोहिणीयुतैव कार्येति ग्रन्थानां तत्त्वं प्रतीयते, तदपि जयन्तीपरमेव । इदं च काम्यभेदव्यन-
न्तभट्टः । तद्वपणं हेमाद्रौ ज्ञेयम् । नित्यं काम्यमिति तु बह्वचः ।

ननु यथा विष्णुशृङ्खलयोगेन श्रावणद्वादशीवामनजयन्त्यादिसर्वसिद्धिर्यथा वैकादशी
स्वल्पापि परा, तथा 'कला काष्ठा मुहूर्तापि यदा कृष्णाष्टमी तिथिः । नवम्यां सैव ग्राह्या
स्यात्सप्तमीसंयुता न हि ॥' इत्यादिवचनादर्धोदयादिवद्योगाधिक्ये फलाधिक्यात्परैव जन्माष्टमी
युक्तेति चेत् वार्तमात्थ । न हि तत्र व्रतभेदो द्वयोर्नित्यत्वं द्वयोरकरणे दोषो वा श्रुतः ।
इह त्वेतैस्त्रिभिर्हेतुभिः संज्ञाभेदाद्धर्मभेदात्कालभेदाच्चोपवासभेदः स्पष्ट एव । एकदैवतत्वा-

१—'केनापि क्रियते' इत्यपि पाठः । २—जन्माष्टमीव्रतं श्रावणमात्रकालकं, योगव्रतं योगवशेन
श्रावणभाद्रपदान्यतरसमयकं इति भेदः ।

च्छ्रवणद्वादशीवन्न पारणालोपदोषोऽपि, तेन व्रतद्वयमेव युक्तम्; द्वयोरपि नित्यत्वात् । केचित्तु—‘त्रेतायां द्वापरे चैव राजन्कृतयुगे तथा । रोहिणीसहिता चेयं विद्वद्भिः समुपोषिता ॥ अतः परं महीपाल संग्राप्ते तामसे कलौ । जन्मना वासुदेवस्य भविता व्रतमुत्तमम् ॥’ इति हेमाद्रौ बह्निपुराणात् कलौ जन्माष्टमीव्रतमेव, न जयन्तीव्रतमित्याहुः । तन्न; ‘तामसे कलौ’ इत्युक्तेः परमश्रेयोहेतोरस्य कलौ पापिनां दुर्लभत्वमुच्यते । तेन कलौ तामसा न करिष्यन्ति किंतु धन्यास्त एवेत्यर्थः; अन्यथा ‘शूद्राश्च ब्राह्मणाचारा भविष्यन्ति युगे कलौ ।’ इत्यादौ विधिकल्पनापत्तेः ॥

अत्र निशीथेव एव ग्राह्यः; पूर्वोक्तवचनेषु तस्यैव मुख्यकालत्वोक्तेः । ‘अष्टमी शिवरात्रिश्च ह्यर्धरात्रादधो यदि । दृश्यते घटिका या सा पूर्वविद्धा प्रकीर्तिता ॥’ इति माधवीये पुराणान्तरात्, ‘अर्धरात्रे तु रोहिण्यां यदा कृष्णाष्टमी भवेत् । तस्यामभ्यर्चनं शौरेर्हन्ति पापं त्रिजन्मजम् ॥’ इति भविष्योक्तेः । ‘अष्टमी रोहिणीयुक्ता निश्यर्धे दृश्यते यदि । मुख्यकाल इति ख्यातस्तत्र जातो हरिः स्वयम् ॥’ इति वसिष्ठसंहितोक्तेश्च ॥

तत्राष्टमी द्वेषा—रोहिणीरहिता तद्युता च । आद्यापि चतुर्धा—पूर्वेद्युरेव निशीथयोगिनी परेद्युरेवोभयेद्युरनुभयेद्युश्चेति । तत्राद्ययोरसंदेह एव; कर्मकालव्याप्तेः । ‘जन्माष्टमी रोहिणी च शिवरात्रिस्तथैव च । पूर्वविद्धैव कर्तव्या तिथिभान्ते च पारणम् ॥’ इति भृगूक्तेश्च । अस्मात्केवलरोहिण्युपवासोऽपि सिद्धः । अन्त्ययोः परैव; प्रातःसंकल्पकालव्याप्तेराधिक्यात् । ‘वर्जनीया प्रयत्नेन सप्तमीसंयुताष्टमी ।’ इति ब्रह्मवैवर्ताच्च । एवमंशतः समव्याप्तावपि । विषमव्याप्तौ त्वाधिक्येन निर्णयः ।

रोहिणीयुतापि चतुर्धा—पूर्वेद्युरेव निशीथे रोहिणीयुता परेद्युरेवोभयेद्युरनुभयेद्युश्च । अत्राप्याद्ययोरसंदेहः; ‘कार्या विद्धापि सप्तम्या रोहिणीसहिताष्टमी ।’ इति पाद्मोक्तेः । ‘जयन्त्यां पूर्वविद्धायामुपवासं समाचरेत् ।’ इति गारुडाच्च । ‘सप्तमीसंयुताष्टम्यां निशीथे रोहिणी यदि । भविता साऽष्टमी पुण्या यावच्चन्द्रदिवाकरौ ॥’ इति बह्निपुराणाच्च । द्वितीयेऽसंदेह एव । तृतीयपक्षे परैव; ‘वर्जनीया प्रयत्नेन सप्तमीसंयुताष्टमी । सऋक्षापि न कर्तव्या सप्तमीसंयुताष्टमी ॥’ इति ब्रह्मवैवर्तात् । चतुर्थ्यपि त्रेधा—पूर्वेद्युर्निशीथेऽष्टमी परेऽह्नि रोहिणी, परेऽह्नेऽष्टमी पूर्वेऽह्नि रोहिणी, उभयेद्युरुभयस्य निशीथासंबन्धो वेति । आद्ये परेद्युर्जयन्तीयोगस्य सत्त्वात्परैवेति माधवः । तदुक्तं तेनैव—‘यस्मिन्वर्षे जयन्त्याख्यो योगो जन्माष्टमी तदा । अन्तर्भूता जयन्त्यां स्यादक्षयोगप्रशस्तितः ॥’ इति । ‘पूर्वविद्धाऽष्टमी या तु उदये नवमीदिने । मुहूर्तमपि संयुक्ता संपूर्णा साष्टमी भवेत् ॥ कला काष्ठा मुहूर्तापि यदा कृष्णाष्टमी तिथिः । नवम्यां सैव ग्राह्या स्यात्सप्तमीसंयुता न हि ॥’ इति पाद्मोक्तेश्च । केचित्तु हेमाद्रौ—‘अष्टम्याः प्राधान्यात्तस्याश्च पूर्वेद्युः कर्मकालव्यापित्वा-

त्वैव । पात्रं तु पूर्वेऽह्नि निशीथेऽष्टम्यभावे ज्ञेयम् । अन्तर्भावोक्तिस्तु 'मूर्खदन्त्रंणामात्रं' इति आहुः । अन्ये तु 'पूर्वविद्धाष्टमी' इति वाक्येन जन्माष्टम्यां सूर्योदये सप्तमीवेधनिषेधात्कलाघटी-मात्राप्यौदयिकी ग्राह्या । 'कार्या विद्धापि सप्तम्या' इति जयन्तीपरम् ; 'जयन्त्यां पूर्वविद्धा-यामुपवासं समाचरेत् ।' इत्येकवाक्यत्वात् । तत्रापि द्वयोर्नित्यत्वात्कालभेदाच्चोपवासद्वयं भव-त्येव । यदा तु केवलाष्टमी शुद्धाधिका तदा त्यागहेतोः सप्तमीवेधस्याभावात्पूर्वैव । यदि वा विद्धन्यूना तदा परदिने ग्राह्यतिथेरभावात्पूर्वैव । एवं सर्वाण्यौदयिकवाक्यानि सप्तमीवेध-पराणि । ये तु "—'जन्माष्टमीं पूर्वविद्धां सऋक्षां सकलामपि । विहाय नवमीं शुद्धामुपोष्य व्रतमाचरेत् ॥' इति व्यासोक्तेर्विद्धायाः क्षये शुद्धनवम्यामुपवासः । दशमीवेधे द्वाद-श्युपवासवत्" इत्याहुः, ते निर्मूलत्वादुपेक्ष्याः ; 'मुहूर्तमपि संयुता' इति रोहिणीयोगे त्याज्य-स्वोक्तेः, तिथ्यन्तपारणवाक्यानां निर्विषयत्वापत्तेः । न च जयन्तीपराणि शुद्धाधिकापराणि वा तानि । भृगुवाच्यैः पूर्वविद्धाष्टम्यामपि तिथ्यन्ते पारणोक्तेः । तेन 'कला काष्ठा' इति वाक्यान्तरवशाज्जयन्तीपरमेतत् ।

तत्त्वं तु—अष्टम्याः कर्मकालव्याप्तेः 'दिवा वा यदि वा रात्रौ नास्ति चेद्रोहिणीकला । रात्रियुक्तां प्रकुर्वीत विशेषेणन्दुसंयुताम् ॥' इति पूर्वोक्तवाक्यैः रोहिणीयोगाभावे ग्राह्यत्वोक्ते-र्वचनात्कर्मकालव्यापिनीं त्यक्त्वा पूर्वा परा वाऽल्पापि रोहिणीयुता ग्राह्या । माधवम-दनरत्ननिर्णयामृतानन्तभट्टगौडमैथिलग्रन्थादिष्वप्येवमिति । युक्तं तु—उपवास-द्वयं कार्यं द्वयोर्नित्यत्वादिति तु वयम् । अन्त्ययोः परैव ; 'सप्तमीसंयुताष्टम्यां भूत्वा ऋक्षं द्विजोत्तम । प्राजापत्यं द्वितीयेऽह्नि मुहूर्तार्थं भवेद्यदि ॥ तदाष्टयामिकं पुण्यं प्रोक्तं व्यासा-दिभिः पुरा ॥' इति स्कान्दात् । 'मुहूर्तेनापि संयुक्ता संपूर्णा साष्टमी भवेत् । किं पुनर्न-वमीयुक्ता कुलकोट्यास्तु मुक्तिदा ॥' इति पाद्माचेति दिक् । निम्बादित्योपासकास्तु जन्माष्टमीरामनवमीशिवरात्र्यादौ पूर्वेऽह्नि कर्मकालीनां तिथिं त्यक्त्वा द्वित्रिमुहूर्ता परैव तिथि-ग्राह्या ; 'उदयव्यापिनी ग्राह्या कुले तिथिरुपोषणे । निम्बाको भगवान्येषां वाञ्छितार्थफल-प्रदः ॥' इति हेमाद्रौ मात्स्योक्तमुक्तिसप्तमीव्रते भविष्योक्तेरित्याहुः । तन्न ; 'यदि द्वितीये दिवसे तु ऋक्षतिथ्योर्युतिः स्यान्न तदोपवासः । पूर्वं प्रकुर्याद्विषसे द्वितीये दिनेशभक्तोऽथ तदा व्रताद्यम् ।' इति मात्स्यवाक्येन तत्रैव उपसंहारात्सर्वार्थत्वेन माना-भावात् । ऋक्षतिथ्योः=हस्तसप्तम्योः । अन्यथा ऋषिपञ्चम्यादौ तदापत्तिः, शिष्टाचाराच्चेति चेत्,—न ; तस्य न्यायवचोविरोधेन हेयत्वात् । इदानीं कापि निम्बाकोपासनाभावाच्चेति संक्षेपः ॥

पारणं तु—'तिथिरष्टगुणं हन्ति नक्षत्रं च चतुर्गुणम् । तस्मात्प्रयत्नतः कुर्यात्तिथि-भान्ते च पारणम् ॥' इति ब्रह्मवैवर्तात्, 'तिथ्यृक्षयोर्यदा छेदो नक्षत्रान्तमथापि वा ।

अर्धरात्रेऽथवा कुर्यात्पारणं त्वपरेऽहनि ॥' इति हेमाद्रौ वचनाच्चार्यरात्रेऽप्युभयान्तेऽन्यतरान्ते वेति मुख्यः पक्षः । 'सर्वेष्वेवोपवासेषु दिवा पारणमिष्यते ।' इति ब्रह्मवैवर्तं त्वन्यविषयम् । दिने मुख्यकाललाभेऽन्यतरान्ते वा ज्ञेयम् । गौडास्तु—'न रात्रौ पारणं कुर्यादते वै रोहिणीव्रतात् । तत्र निश्यपि तत्कुर्याद्वर्जयित्वा महानिशाम् ॥' इति ब्रह्माण्डपुराणाद्रात्रौ सार्धप्रहरमध्ये कार्यम् । 'महानिशा तु विज्ञेया मध्यमं मध्ययामयोः ।' तथा—'मध्यमप्रहरे रात्रेर्विज्ञेया तु महानिशा ।' इति स्मृत्यन्तरात् । कल्पतरौ मदनरत्ने चैवम् । कामधेनौ गर्गस्तु—'महानिशा तु विज्ञेया मध्यमं प्रहरद्वयम् ।' इत्याह । वृद्धशातातपस्तु—'महानिशा द्वे घटिके रात्रौ मध्यमयामयोः ।' इत्याह । वेदपाठपरमेतदित्यन्ये । महानिशायामन्यतरान्ते तृतीयदिने पारणम् ; 'अपरेऽहनि' इति पारणोत्तरदिनपरत्वात् उभयान्तपेक्षणादित्याहुः । तत्त्वं तु—महानिशातोऽर्वागन्यतरान्तलाभे महानिशानिषेधः, महानिशायामेव लाभे तत्रैव पारणमिति । दिवोदासस्तु—'रजनीप्रहरं यावत्प्रवृत्तिः कर्मणो मता । पारणं तावदेवेष्टं प्रमादान्न भवेद्यदि ॥' इति स्कान्दादूर्ध्वं निषेधमाह,—तन्निर्मूलम् । अशक्तौ तु वह्निपुराणे—'भान्ते कुर्यात्तिथेर्वापि शस्तं भारत पारणम् ।' इति । गारुडे विष्णुधर्मं च—'जयन्त्यां पूर्वविद्धायामुपवासं समाचरेत् । तिथ्यन्ते वोत्सवान्ते वा व्रती कुर्वीत पारणम् ॥' अशक्तौ तु—'तिथ्यन्ते तिथिभान्ते वा पारणं यत्र चोदितम् । यामत्रयोर्ध्वगामिन्यां प्रातेरेव हि पारणा ॥' स एवोत्सवान्तः, 'तिथ्यन्ते वोत्सवान्ते वा व्रती कुर्वीत पारणम् ।' इति कालादर्शोक्तेश्चेति संक्षेपः ॥

अष्टम्यां विशेषो हेमाद्रौ भविष्ये—'ततोऽष्टम्यां तिलैः स्नातो नद्यादौ विमले जले । सुदेशे शोभनं कुर्याद्देवक्याः सूतिकागृहम् ॥ तन्मध्ये प्रतिमा स्थाप्या सा चाप्यष्टविधा स्मृता । काञ्चनी राजती ताम्री पैत्तली मृन्मयी तथा ॥ वार्क्षी मणिमयी चैव वर्णकैर्लिखि-
जन्माष्टमी- ताथवा । सर्वलक्षणसंपूर्णा पर्यङ्के च पटावृते ॥ देवकीं तत्र चैकस्मिन्प्र-
व्रतविधिः । देशे सूतिकागृहे । प्रसूतां च प्रसूतां च स्थापयेन्मञ्चकोपरि ॥ मां तत्र बालकं सुप्तं पर्यङ्के स्तनपायिनम् । यशोदां तत्र चैकस्मिन्प्रदेशे सूतिकागृहे ॥ तद्वच्च कल्पयेत्पार्थ प्रसूतवरकन्यकाम् । कश्यपो वसुदेवोऽयमदितिश्चैव देवकी ॥ शेषो वै बलभद्रोऽयं यशोदा क्षितिरन्वभूत् । नन्दः प्रजापतिर्दक्षो गर्गश्चापि चतुर्मुखः ॥ गौर्धेनुः कुञ्जरश्चैव दानवाः शस्त्रपाणयः । लेखनीयाश्च तत्रैव कालियो यमुनाहृदे ॥ इत्येवमादि यत्किञ्चिच्छक्यते चरितं मम । लेखयित्वा प्रयत्नेन पूजयद्भक्तितत्परः ॥ मन्त्रेणानेन कौन्तेय देवकीं पूजयेन्नरः ॥ गायद्भिः किन्नराद्यैः सततपरिवृता वेणुवीणानिनादैः शृङ्गारादर्शकुम्भप्रवरवृतकरैः किंकरैः सेव्यमाना । पर्यङ्के स्वास्तुते या मुदिततरमुखी पुत्रिणी सम्यगास्ते सा देवी देवमाता जयति सुतनया देवकी कान्तरूपा ॥ पादौ संवाहयन्ती श्रीर्देवक्याश्चरणान्तिके । निषण्णा पङ्कजे पूज्या नमो देव्यै श्रिये इति ॥ अर्धरात्रे वसोर्धारां पातयेद्बुडसर्पिषा । नाडीवर्धापनं षष्ठी

नामादेः करणं मम ॥ ततो मन्त्रेण वै दद्याच्चन्द्रायार्ध्यं समाहितः । शङ्खे तोयं समादाय सपुष्पकुशचन्दनम् ॥ जानुभ्यां धरणीं गत्वा चन्द्रायार्ध्यं निवेदयेत् ॥ क्षीरोदार्षवसंभूत अत्रिगोत्रसमुद्भव । गृहाणार्ध्यं शशाङ्केदं रोहिण्या सहितो मम । ज्योत्स्नापते नमस्तुभ्यं नमस्ते ज्योतिषां पते । नमस्ते रोहिणीकान्त अर्ध्यं नः प्रतिगृह्यताम् ॥ यथा पुत्रं हरिं लब्ध्वा प्राप्ता ते निर्वृतिः परा । तामेव निर्वृतिं देहि सुपुत्रं दर्शयस्व मे ॥' इति देव-
क्यघर्यः । 'ततः पुष्पाञ्जलिं दत्त्वा यामे यामे प्रपूजयेत् । प्रभाते ब्राह्मणान् शक्त्या भोजये-
द्भक्तिमान्नरः ॥' 'ॐ नमो वासुदेवाय गोब्राह्मणहिताय च । शान्तिरस्तु शिवं चास्तु इत्यु-
क्त्वा मां विसर्जयेत् ॥' इदं प्रतिमासकृष्णाष्टम्यामप्युक्तं मदनरत्ने वह्निपुराणे-
'प्रति-
मासं च ते पूजामष्टम्यां यः करिष्यति । मम चैवाखिलान्कामान्स संप्राप्स्यत्यसंशयम् ॥'
तथा-
'अनेन विधिना यस्तु प्रतिमासं नरेश्वर । करोति वत्सरं पूर्णं यावदागमनं हरेः ॥
दद्याच्छ्रियां सुसंपूर्णां 'गोभी रत्नैरलंकृताम् ॥'

इति जन्माष्टमीव्रतम् ॥

भाद्रामावास्यायां कुशग्रहणमुक्तं हेमाद्रौ हारीतेन-
'मासे नभस्यमावास्या, तस्यां कुशग्रहण-
दर्भोच्चयो मतः । अयातयामास्ते दर्भा विनियोज्याः पुनः पुनः ॥'
विधिः । नभः=श्रावणः । तेन दर्शान्तमासे जन्माष्टम्यनन्तरं दर्शो लभ्यते । मदन-
रत्ने तु-
'मासे नभस्येऽमावास्या, तस्यां दर्भोच्चयो मतः ।' इति मरीचिवाक्यमुक्तम् ।
नभस्यः=भाद्रपदः । तेन महालयान्तर्गतदर्शो लभ्यते । गौणमुख्यचान्द्राभ्यामेक एव
दर्श इत्यन्ये ॥

हरितालिका- भाद्रपदशुक्लतृतीयायां हरितालिकाव्रतम् । तत्र परा ग्राह्या; 'मुहूर्तमात्र-
व्रतम् । सत्त्वेऽपि दिने गौरीव्रतं परे । शुद्धाधिकायामप्येवं गणयोगप्रशंसनात्' इति
माधवोक्तेः । चतुर्थीयुक्तायां फलाधिक्यम् । माधवीये आपस्तम्बः-
'चतुर्थीसहिता या तु सा तृतीया फलप्रदा । अवैधव्यकरा स्त्रीणां पुत्रपौत्रप्रवर्धिनी ॥' द्वितीयायोगे प्रत्य-
वायमाह स एव-
'द्वितीयाशेषसंयुक्तां या करोति विमोहिता । सा वैधव्यमवाप्नोति प्रवदन्ति मनीषिणः ॥' इति । 'आद्या मधुश्रावणिका कज्जली हरितालिका । चतुर्थीमिश्रिता स्त्रीभि-
र्दिवानक्ते विधीयते ॥ तृतीया नभसः शुक्ला मधुश्रावणिका स्मृता । भाद्रस्य कज्जली कृष्णा,
शुक्ला च हरितालिका ॥' इति दिवोदासोदाहृतवचनाच्च ॥

गणेशचतुर्थी- भाद्रशुक्लचतुर्थी वरदचतुर्थी । सा मध्याह्नव्यापिनी ग्राह्या; 'प्रातः
व्रतम् । शुक्लतिलैः स्नात्वा मध्याह्ने पूजयेन्नृप ।' इति हेमाद्रौ भविष्ये तत्रैव
पूजोक्तेः । मदनरत्नेऽप्येवम् । परदिने एवांशेन साकल्येन वा मध्याह्नव्यास्यभावे सर्व-
पक्षेषु पूर्वा ग्राह्या । तथा च बृहस्पतिः-
'चतुर्थी गणनाथस्य मातृविद्धा प्रशस्यते ।

१-
'गोभिः' इति पाठः । २-हरितालिकेति । एतदान्वर्थक्यं तु 'आलिभिर्हरिता यस्मात्तस्मात्सा हरि-
तालिका ।' इति वचनाज्ज्ञेयम् । अत्र हि भवानीशिवयोः पूजा, मन्त्रश्च-
'मन्दारमालाकुलितालकायै कपाल-
मालाङ्कितशेखराय । दिव्याम्बरायै च दिगम्बराय नमः शिवायै च नमः शिवाय ॥' इति पुराणान्तरे ।

मध्याह्नव्यापिनी चेतस्यात्परतश्चेत्परेऽहनि ॥' इति । 'मातृविद्धा प्रशस्ता स्याच्चतुर्थी गण-
नायके । मध्याह्ने परतश्चेत्स्यान्नागविद्धा प्रशस्यते ॥' इति माधवीये स्मृत्यन्तराच्च ।
तत्र गणेशरूपं स्कान्दे—'एकदन्तं शूर्पकर्णं नागयज्ञोपवीतिनम् । पाशाङ्कुशधरं देवं ध्याये-
त्सिद्धिर्विनायकम् ॥' इति । इयं रविभौमयोरतिप्रशस्ता; 'भाद्रशुक्लचतुर्थी या भौमेनार्केण
वा युता । महती सात्र विघ्नेशमर्चित्वेष्टं लभेत्रः ॥' इति निर्णयामृते वाराहोक्तेः ।

अत्र चन्द्रदर्शनं निषिद्धम् । तथा चापरार्के मार्कण्डेयः—'सिंहादित्ये शुक्लपक्षे
चतुर्थ्यां चन्द्रदर्शनम् । मिथ्याभिदूषणं कुर्यात्तस्मात्पश्येन्न तं सदा ॥' इति । चतुर्थ्यां न
पश्येदित्यन्वयः; प्रधानक्रियान्वयलाभात् । तेन चतुर्थ्यामुदितस्य पञ्चम्यां न निषेधः ।
गौडा अप्येवमाहुः । पराशरोऽपि—'कन्यादित्ये चतुर्थ्यां तु शुक्ले चन्द्रस्य दर्शनम् ।
मिथ्याभिदूषणं कुर्यात्तस्मात्पश्येन्न तं तदा ॥ तद्दोषशान्तये सिंहः प्रसेनमिति वै पठेत् ।
इति । श्लोकस्तु विष्णुपुराणे—'सिंहः प्रसेनमवधीत्सिंहो जाम्बवता हतः । सुकुमारक
मा रोदीस्तव ह्येष स्यमन्तकः ॥' इति ॥

ऋषिपञ्चमी- भाद्रपदशुक्लपञ्चमी ऋषिपञ्चमी । सा च मध्याह्नव्यापिनी ग्राह्या; 'पूजा-
व्रतम् । व्रतेषु सर्वेषु मध्याह्नव्यापिनी तिथिः ।' इति माधवीये हारीतोक्तेः ।
दिनद्वये तत्त्वे हेमाद्रिमते परा; 'सिता परयुता स्यात्पञ्चमी' इति दीपिकोक्तेः ।
माधवमते पूर्वा; 'सर्वत्र पञ्चमी पूर्वा' इत्युक्तेः । युग्मवाक्यान्निर्णयस्तु युक्तः । ऋषि-
पञ्चमी षष्ठीयुतैवेति दिवोदासः । 'अत्र ऋषीन्प्रतिमासु पूजयित्वाऽकृष्टभूमिजशाकेन
वर्तनम् । एवं सप्तवर्षाणि कृत्वा सप्तकुम्भेषु प्रतिमासु संपूज्य परेऽह्नि तत्तन्मन्त्रेणाष्टोत्तरशतं
तिलान्हुत्वा सप्त ब्राह्मणान्भोजयेत्' इति निर्णयामृते ॥

भाद्रशुक्लषष्ठी सूर्यषष्ठी । सा सप्तमीयुतैवेति दिवोदासः; 'शुक्ले भाद्रपदे षष्ठ्यां
स्नानं भास्करपूजनम् । प्राशनं पञ्चगव्यस्य अश्वमेधफलाधिकम् ॥' इति वचनात् । कल्प-
तरौ भविष्ये—'येयं भाद्रपदे मासि षष्ठी स्याद्भरतर्षभ । योऽस्यां पश्यति गाङ्गेयं दक्षि-
णापथवासिनम् ॥ ब्रह्महत्यादिपापैस्तु मुच्यते नात्र संशयः ॥' गाङ्गेयः=स्वामिकार्तिकेयः ॥

भाद्रपदशुक्लसप्तम्यां मुक्ताभरणव्रतम् । तत्र सप्तमी पूर्वयुता ग्राह्या; 'षण्मु-
न्योः' इति युग्मवाक्यात् । भाद्रपदशुक्लाष्टमी दूर्वाष्टमी । सा पूर्वा
दूर्वाष्टमी । ग्राह्या; 'श्रावणी दुर्गनवमी दूर्वा चैव हुताशनी । पूर्वविद्धा तु कर्तव्या
शिवरात्रिर्बलेदिनम् ॥' इति हेमाद्रौ बृहद्यमोक्तेः । 'शुक्लाष्टमी तिथिर्या तु मासि

१—अत्र "मृन्मयादिमूर्तौ प्राणप्रतिष्ठापूर्वकं विनायकं षोडशोपचारैः संपूज्यैकमोदकेन नैवेद्यं दत्त्वा
सगन्धा एकविंशतिदूर्वा गृहीत्वा—'गणाधिपायोमापुत्रायाधनाशनाय विनायकायेशपुत्राय सर्वसिद्धिदा-
यैकदन्तायेभवक्त्राय मूषकवाहनाय कुमारगुरवे' इति दशनामभिर्दूर्वयोर्द्वयं द्वयं समर्प्यां वशिष्टामेकां
दूर्वां उक्तदशनामभिः समर्पयेत् । दश मोदकान् निप्राय दत्त्वा दश स्वयं भुञ्जीत" इति संक्षेपतः पूजा-
विधिर्धर्मसिन्धावुक्तः । विस्तरस्तु व्रतराजादिग्रन्थेभ्योऽवसेयः ।

भाद्रपदे भवेत् । दूर्वाष्टमी तु सा ज्ञेया नोत्तरा सा विधीयते ॥' इति पुराणसमुच्चयाच्च । यत्तु-‘मुहूर्ते रौहिणेऽष्टम्यां पूर्वा वा यदि वा परा । दूर्वाष्टमी तु सा कार्या ज्येष्ठां मूलं च वर्जयेत् ॥’ इति तत्रैवापराकें उक्तम् । तत्पूर्वदिने ज्येष्ठादियोगे द्रष्टव्यम्; ‘दूर्वाष्टमी सदा त्याज्या ज्येष्ठा मूलर्क्षसंयुता ।’ तथा-‘ऐन्द्रर्क्षे पूजिता दूर्वा हन्त्यपत्यानि नान्यथा । भर्तुरायुर्हरा मूले तस्मात्तां परिवर्जयेत् ॥’ इति तत्रैव तन्निषेधात् । इदमगस्त्योदये कन्याकें च न कार्यम्; ‘शुक्ले भाद्रपदे मासि दूर्वासंज्ञा तथाऽष्टमी । सिंहार्क एव कर्तव्या न कन्याकें कदाचन ॥ सिंहस्थे सोत्तमा सूर्येऽनुदिते मुनिसत्तम ॥’ इति मदनरत्ने स्कान्दोक्तेः । अगस्त्ये उदिते तात पूजयेदमृतोद्भवाम् । वैधव्यं पुत्रशोकं च दश वर्षाणि पञ्च च ॥’ इति तत्रैव दोषोक्तेश्च । भाद्रपदशुक्लाष्टम्यामगस्त्योदये भाविनि सति पूर्वकृष्णाष्टम्या-भेव कुर्यादिति हेमाद्रिः । दीपिकाप्येवम् । इदं च व्रतं स्त्रीणां नित्यम्; ‘या न पूज-यते दूर्वा मोहादिह यथाविधि । त्रीणि जन्मानि वैधव्यं लभते नात्र संशयः ॥ तस्मात्सं-पूजनीया सा प्रतिवर्षं वधूजनैः ॥’ इति पुराणसमुच्चयात् । यदा ज्येष्ठादिकं विनाऽष्टमी न लभ्यते, तदा तत्रैवोक्तम्-‘कर्तव्या चैकभक्तेन ज्येष्ठा मूलं यदा भवेत् । दूर्वामभ्यर्चये-द्भक्त्या न वन्ध्यं दिवसं नयेत् ॥’ इति । अत्र विधिर्मदनरत्ने भविष्ये-‘शुचौ देशे

प्रजातायां दूर्वायां ग्राह्योत्तम । स्थाप्य लिङ्गं ततो गन्धैः पुष्पैर्धूपैः सम-
पूर्वापूजा ।
र्चयेत् ॥ दध्यक्षतैर्द्विजश्रेष्ठ अर्घ्यं दद्यान्निलोचने । दूर्वाशमीभ्यां विधिवत्

पूजयेच्छुद्धयान्वितः ॥’ मन्त्रस्तु-‘त्वं दूर्वेऽमृतजन्मासि वन्दितासि सुरासुरैः । सौभाग्यं संतर्ति देहि सर्वकार्यकरी भव ॥ यथा शाखाप्रशाखाभिर्विस्तृताऽसि महीतले । तथा ममापि संतानं देहि त्वमजरामरम् ॥’ इति । अत्रानग्निपक्वं भक्षयेत् । ‘अनग्निपक्वमश्रीयादन्नं दधि फलं तथा । अक्षारलवणं ब्रह्मन्नश्रीयान्मधुनान्वितम् ॥’ इति तत्रैव भविष्योक्तेः । भाद्रपदेऽधिमासे सति निर्णयदीपे स्कान्दे-‘अधिमासे तु संप्राप्ते नभस्य उदये मुनेः । अर्वाग्दूर्वाव्रतं कार्यं परतो नैव कुत्रचित् ॥’

अत्रैव ज्येष्ठापूजोक्ता माधवीये स्कान्दे-‘मासि भाद्रपदे शुक्लपक्षे ज्येष्ठर्क्ष-संयुता । रात्रिर्यस्मिन्दिने कुर्याज्येष्ठायाः परिपूजनम् ॥’ इति । इयं ज्येष्ठायोगवशेन पूर्वा परा वा ग्राह्या । दिनद्वययोगे परा, पूर्वेऽह्नि रात्रियोगे पूर्वेव; ‘नवम्या सह कार्या स्यादष्टमी नात्र संशयः । मासि भाद्रपदे शुक्लपक्षे ज्येष्ठर्क्षसंयुता ॥ रात्रिर्यस्मिन्दिने कुर्याज्येष्ठायाः परिपूजनम् ।’ इति तत्रैवोक्तेः । अस्यापवादः-‘यस्मिन्दिने भवेज्येष्ठा मध्याह्नादूर्ध्वमप्यणुः । तस्मि-न्हविष्यं पूजा च न्यूना चेत्पूर्ववासरे ॥’ इति । इदं केवलतिथौ नक्षत्रे चोक्तम् । तत्राद्यं केवलतिथौ कार्यम्, अन्यं केवलर्क्षे । तदुक्तं मात्स्ये-‘प्रत्याब्दिकं तिथावुक्तं यज्येष्ठादैवत-प्रतम् । प्रतिज्येष्ठाव्रतं यच्च विहितं केवलोद्भुनि ॥ तिथावेवाचरेदाद्यं द्वितीयं केवलर्क्षतः ॥’ इति । अत एव मदनरत्ने भविष्ये नक्षत्रमात्रे उक्तम्-‘मासि भाद्रपदे पक्षे शुक्ले

ज्येष्ठा यदा भवेत् । रात्रौ जागरणं कृत्वा एभिर्मन्त्रैश्च पूजयेत् ॥' इति । 'दाक्षिणात्या-
स्त्वृक्ष एव कुर्वन्ति । हेमाद्रौ स्कान्देऽपि—'मासि भाद्रपदे शुक्लपक्षे ज्येष्ठर्क्षसंयुते ।
यस्मिन्कस्मिन्दिने कुर्याज्येष्ठायाः परिपूजनम् ॥' इति । तथा—'मैत्रेणावाहयेद्देवीं ज्येष्ठायां
तु प्रपूजयेत् । मूले विसर्जयेद्देवीं त्रिदिनं व्रतमुत्तमम् ॥' इति । मन्त्रस्तु—'एह्येहि त्वं
महाभागे सुरासुरनमस्कृते । ज्येष्ठे त्वं सर्वदेवानां मत्समीपगता भव ॥' इत्यावाह्य 'ताम-
भ्रिवर्णाम्' इति संपूज्य 'ज्येष्ठायै ते नमस्तुभ्यं श्रेष्ठायै ते नमो नमः । शर्वायै ते नमस्तुभ्यं
शांकर्यै ते नमो नमः ॥ ज्येष्ठे श्रेष्ठे तपोनिष्ठे ब्रह्मिष्ठे सत्यवादिनि । एह्येहि त्वं महाभागे
अर्घ्यं गृह्ण सरस्वति ॥' इत्यर्घ्यः ॥

भाद्रपदशुक्लद्वादश्यां श्रवणयोगरहितायां पारणं कुर्यात् । 'आभाकासितपक्षेषु' इति
दिवोदासोदाहृतवचनात् 'उपोष्यैकादशीं मोहात्पारणं श्रवणे यदि । करोति हन्ति
तत्पुण्यं द्वादशद्वादशीभवम् ॥' इति तत्रैव स्कान्दाच्च । अस्य तत्रैव प्रतिप्रसवः । मार्क-
ण्डेयः—'विशेषेण महीपाल श्रवणं वर्धते यदि । तिथिक्षये न भोक्तव्यं द्वादशीं लङ्घये-
न्नहि ॥' इति । केचित्तु—'यदा त्वपरिहार्यो योगस्तदा श्रवणनक्षत्रे त्रेधाविभक्ते मध्यम-
विंशतिघटिकायोगं त्यक्त्वा पारणं कार्यम् ।' तदुक्तं विष्णुधर्म—'श्रुतेश्च मध्ये परिवर्त-
मेति सुप्तिप्रबोधपरिवर्तनमेव वर्ज्यम् ।' इति । केचित्चतुर्धा विभज्य मध्यपादद्वयं वर्ज्य-
माहुः । अत्र मूलं चिन्त्यम् ॥

अत्रैव विष्णुपरिवर्तनोत्सवं कुर्यात् । संध्यायां विष्णुं संपूज्य प्रार्थयेत् ।
मन्त्रस्तु तिथितत्त्वे उक्तः—'ॐ वासुदेव जगन्नाथ प्राप्तेयं द्वादशी तव । पार्श्वेन
शक्रध्वजो- परिवर्तस्व सुखं स्वपिहि माधव ॥' इति । अत्रैव शक्रध्वजो-
त्थापनम् । स्थापनमुक्तमपरार्के गर्गेण—'द्वादश्यां तु सिते पक्षे मासि श्रौष्ठपदे
तथा । शक्रमुत्थापयेद्राजा विश्वश्रवणवासवे ॥'

इयमेव श्रवणद्वादशी । तत्रैकादश्यां द्वादशीश्रवणयोगे सैवोपोष्या । 'एकादशी
द्वादशी च वैष्णव्यमपि तत्र चेत् । तद्विष्णुशृङ्खलं नाम विष्णुसायुज्यकृद्भवेत् ॥' इति
विष्णुधर्मोक्तेः । नारदीयेऽपि—संपृश्यैकादशीं राजन्द्वादशीं यदि संपृशेत् । श्रवणं
ज्योतिषां श्रेष्ठं ब्रह्महत्यां व्यपोहति ॥ द्वादशी श्रवणस्पृष्टा स्पृशेदेकादशीं यदि । स एव
वैष्णवो योगो विष्णुशृङ्खलसंज्ञितः' ॥ इति हेमाद्रौ मात्स्योक्तेश्च । दिनद्वये द्वादशी-
श्रवणयोगेऽपि पूर्वा । निर्णयामृते त्वस्य पूर्वार्धमन्यथा पठितम्—'द्वादशी श्रवणर्क्षं च
स्पृशेदेकादशीं यदि ।' इति तेन हेमाद्रिमते एकादश्याः श्रवणयोगाभावेऽपि तद्युक्त-
द्वादशीयोगमात्रेण विष्णुशृङ्खलं भवति । निर्णयामृतमते तु—'श्रवणस्यैकादशीद्वाद-
शीभ्यां योग एव विष्णुशृङ्खलं नान्यथेति । यदा निशीथानन्तरं सूर्योदयावधि द्विकलामात्रमपि
श्रवणर्क्षं भवति तदापि पूर्वैव ।' तदुक्तं तत्रैव नारदीये इमां प्रकृत्य—'तिथिनक्षत्रयो-

योगो योगश्चैव नराधिप । द्विकलो यदि लभ्येत स ज्ञेयो ह्यष्टयामिकः ॥' इति । योगः शिवरा-
 व्यादौ शिवयोग आदिः । 'द्वादशी श्रवणस्पृष्टा कृत्स्ना पुण्यतमा तिथिः । नतु सा तेन संयुक्ता
 तावत्येव प्रशस्यते ॥' इति मदनरत्ने मात्स्याच्च । दिवोदासीये तु—'रात्रेः प्रथमपादे चेच्छ्र-
 वणं हरिवासरे । तदा पूर्वासुपवसेत्प्रातर्भान्ते च पारणम् ॥' इत्युक्तम् ।-इदं तु निर्मूलत्वात्पूर्वविरो-
 धाच्चोपेक्ष्यम् । इयं बुधवारेऽतिप्रशस्ता । 'बुधश्रवणसंयुक्ता सैव चेद्द्वादशी भवेत् । अत्यन्तमहती
 सा स्यादत्तं भवति चाक्षयम् ॥' इति हेमाद्रौ स्कान्दात् । यानि तु पठन्ति—'उत्तराषाढ-
 संयुक्ता श्रोणामध्याह्नापि वा । आसुरी सैव तारा स्याद्वन्ति पुण्यं पुराकृतम् ॥ उदयव्या-
 पिनी ग्राह्या श्रोणा द्वादशिकायुता । विश्वर्क्षसंयुता सा च नैवोपोष्या शुभेप्सुभिः ॥' इत्यादीनि
 विष्णुधर्मस्कान्दभविष्यादिवचनानि, तानि निर्मूलानि । यदपि स्मृत्यर्थसारे
 'उदयव्यापिनी ग्राह्या' इत्युक्तम्, यच्च बृहन्नारदीये—'उदयव्यापिनी ग्राह्या श्रवणद्वादशी
 व्रते ।' इति, तद्यदा शुद्धाधिका द्वादशी परदिन एवोदये श्रवणयोगः, पूर्वैऽह्नि च तद्विज्ञे
 काले योगस्तत्परम् । दिनद्वये उदययोगे पूर्वैव; बहुकर्मकालव्याप्तेरित्युक्तं मदनरत्ने । यदा
 त्वेकादश्येव श्रवणयुता न द्वादशी, तदापि पूर्वैव; 'यदा न प्राप्यते ऋक्षं द्वादश्यां वैष्णवं
 क्वचित् । एकादशी तदोपोष्या पापघ्नी श्रवणान्विता ॥' इति मदनरत्ने नारदीयोक्तेः ।
 यदा परैवर्क्षयुता तदा परा । तत्र शक्तेनोपवासद्वयं कार्यम्; 'एकादशीमुपोष्यैव द्वादशीं
 समुपोषयेत् । न चात्र विधिलोपः स्यादुभयोर्देवतं हरिः ॥' इति भविष्योक्तेः । यत्तु
 विष्णुधर्मै—'पारणान्तं व्रतं ज्ञेयं व्रतान्ते विप्रभोजनम् । असमाप्ते व्रते पूर्वं नैव कुर्या-
 द्ब्रतान्तरम् ॥' इति, तदेतद्विन्नपरम् । अत्र गौडाः—'शृणु राजन्परं काम्यं श्रवणद्वादशी-
 व्रतम् ।' इति स्थूलशीर्षवचनात्काम्यमेवेदम् । तेनाशक्तस्य नित्यैकादशीव्रतमेवेति मन्यन्ते ।
 'द्वादश्यामुपवासेन शुद्धात्मा नृप सर्वशः । चक्रवर्तित्वमतुलं संप्राप्नोत्युत्तमां श्रियम् ॥'
 इति गौडनिबन्धे मार्कण्डेयोक्तेश्च । दाक्षिणात्यास्तु—'एकादश्यां नरो भुक्त्वा
 द्वादश्यां समुपोषणात् । व्रतद्वयकृतं पुण्यं सर्वं प्राप्नोत्यसंशयम् ॥' इति चराह्वामन-
 पुराणोक्तेः श्रवणद्वादशीव्रतमेवेत्याहुः । भुक्त्वेति फलाद्याहारपरं, न त्वन्नपरम्; 'अन्नाश्रि-
 तानि पापानि' इति निषेधात् । 'उपवासद्वयं कर्तुं न शक्नोति नरो यदि । प्रथमेऽह्नि फलाहारी
 निराहारोऽपरेऽहनि ॥' इति दिवोदासीये भविष्योक्तेश्च । अशक्तौ तु गृहीतैकादशी-
 व्रतो यस्तं प्रति उक्तं मात्स्ये—'द्वादश्यां शुक्लपक्षे तु नक्षत्रं श्रवणं यदि । उपोष्यैकादशीं
 तत्र द्वादश्यां पूजयेद्धरिम् ॥' इति । पूजयेन्न तूपवसेदित्यर्थः । अगृहीतैकादशीव्रतश्चेदेका-
 दश्यां भुक्त्वा द्वादश्यामुपवसेत्; 'एवमेकादशीं भुक्त्वा द्वादशीं समुपोषयेत् । पूर्ववासरजं
 पुण्यं सर्वं प्राप्नोत्यसंशयम् ॥' इति नारदीयोक्तेः ।

पारणं तूभयान्तेऽन्यतरान्ते वा कुर्यात् । 'तिथिनक्षत्रनियमे तिथिभान्ते च पारणम् ।'
 इति स्कान्दात् । 'तिथिनक्षत्रसंयोगे उपवासो यदा भवेत् । पारणं तु न कर्तव्यं यावन्नै-

१—कश्चित्स्वाम्ये—'श्रवणद्वादशीव्रतं तु द्वादश्याः श्रवणयुक्ताया अलाभे एकादश्याश्च तद्युक्ताया लाभे
 तन्नैव कार्यम् ।' इत्यधिकः पाठः प्रच्यते ।

कस्य संक्षयः ॥' इति नारदीयादिति हेमाद्रिः । यद्यप्यत्र नक्षत्रमात्रान्तेऽपि पारणं प्रतिभाति, तथापि तिथिमात्रान्ते ज्ञेयम्, न त्वृक्षान्ते । तिथिमध्येऽपि—'याः काश्चित्तिथयः प्रोक्ताः पुण्या नक्षत्रयोगतः । ऋक्षान्ते पारणं कुर्याद्विना श्रवणरोहिणीम् ॥' इति विष्णुधर्मे श्रवणान्तमात्रे पारणनिषेधात् । रोहिण्यां तु—'भान्ते कुर्यात्तिथेर्वापि' इति वह्निपुराणात् तदन्तेऽप्यस्तु, न त्वत्रैवमस्तीति न ऋक्षान्तोऽनुकल्प इति मदनरत्ने । असंभवे तु 'तिथ्यन्ते तिथिभान्ते वा पारणं यत्र चोदितम् । यामत्रयोर्ध्वगामिन्यां प्रातरेव हि पारणा ॥' इति ज्ञेयम् । यत्तु मदनरत्ने—'द्वादशीवृद्धौ श्रवणवृद्धौ वा श्रवणान्त एव पारणं कुर्यात् ।' 'पारणं तिथिवृद्धौ तु द्वादश्यामुद्गुसंक्षयात् । वृद्धौ कुर्यात्त्रयोदश्यां तत्र दोषो न विद्यते ॥' इति वह्निपुराणादित्युक्तम् । तत्प्रकरणादेतस्यामेव श्रवणयुक्तैकादश्यां विहितविजयैकादशी-व्रतपरं, नतु श्रवणद्वादशीपरमिति मदनरत्ने । गौडास्तु श्रवणद्वादशीपरमाहुः । अत्र विधिर्मदनरत्ने विष्णुधर्मे—'तस्मिन्दिने तथा स्नानं यत्र कचन संगमे ।' तथा—'दध्यो-
वामनहाद- दनयुतं तस्यां जलपूर्णं घटं द्विजे । वस्त्रसंवेष्टितं दत्त्वा छत्रोपानहमेव च ॥
शीविधिः । न दुर्गतिमवाप्नोति गतिमश्यां च विन्दति ॥' मन्त्रस्तु भविष्ये—
घटे जनार्दनपूजामभिधाय—'नमो नमस्ते गोविन्द बुधश्रवणसंज्ञक । अघौघसंक्षयं कृत्वा सर्वसौख्यप्रदो भव ॥ प्रीयतां देवदेवेशो मम संशयनाशनः ॥' इति ॥

वामनावतारनिमित्तोपवासस्तु व्रतहेमाद्रौ भविष्ये—'द्वादश्यास्ते विधिः प्रोक्तः श्रवणेन युधिष्ठिर । सर्वपापप्रशमनः सर्वसौख्यप्रदायकः ॥ एकादशी यदा सा स्याच्छ्रवणेन समन्विता । विजया सा तिथिः प्रोक्ता भक्तानां विजयप्रदा ॥' इत्युपक्रम्य—'अथ काले बहुतिथे गते सा गुर्विणी भवेत् । सुषुवे नवमे मासि पुत्रं सा वामनं हरिम् ॥' इत्युक्त्वा—'एतत्सर्वं समभवदेकादश्यां युधिष्ठिर । तेनेष्टा देवदेवस्य सर्वथा विजया तिथिः ॥ एषा व्युष्टिः समाख्याता एकादश्यां मया तव । पूर्वमेव समाख्याता द्वादशी श्रवणान्विता ॥' इत्युपसंहारादेकादश्यामेव । व्युष्टिः=फलम् । भागवतेऽष्टमस्कन्धे तु द्वादश्यां वामनो-त्पत्तिरुक्ता—'श्रोणायां श्रवणद्वादश्यां मुहूर्तेऽभिजिति प्रभुः । ग्रहनक्षत्रताराद्याश्चक्रुस्तज्जन्म दक्षिणम् ॥ द्वादश्यां सविता तिष्ठन्मध्यंदिनगतो नृप । विजया नाम सा प्रोक्ता यस्यां जन्म विदुर्हरेः ॥' श्रोणायां चन्द्रे, अभिजित्=श्रवणप्रथमोऽंशः । गौडा अप्येवम् । अत्र कल्पभेदाद्भवस्था । तद्विधिश्च हेमाद्रौ वह्निपुराणे—'नदीनां संगमे स्नायादर्चयेदत्र वामनम् । सौवर्णवस्त्रसंयुक्तं द्वादशाङ्गुलमुच्छ्रितम् ॥' ततो विधिवत्सं-
वामनपूजादि । पूज्य—'हिरण्मयेन पात्रेण दद्यादर्घ्यं प्रयत्नतः । नमस्ते पद्मनाभाय नमस्ते जलशायिने ॥ तुभ्यमर्घ्यं प्रयच्छामि बालवामनरूपिणे ॥ नमः कमलकिञ्जल्कपीतनिर्मल-वाससे । महाहरिवपुस्कन्धधृतस्कन्धाय चक्रिणे ॥ नमः शार्ङ्गसीरबाणपाणये वामनाय च । यज्ञभुक्फलदात्रे च वामनाय नमो नमः ॥ देवेश्वराय देवाय देवसंभूतिकारिणे ।

प्रभवे सर्वदेवानां वामनाय नमो नमः ॥ एवं संपूजयित्वा तं द्वादश्यामुदये रवेः । शृङ्गार-
सहितं तं तु ब्राह्मणाय निवेदयेत् ॥ वामनः प्रतिगृह्णाति वामनोऽहं ददामि ते । वामनं
सर्वतोभद्रं द्विजाय प्रतिपादयेत् ॥' इति । अनन्तभट्टोऽप्याह—'श्रवणद्वादश्यां जनार्दन-
नामा विष्णुः पूज्यते । श्रवणैकादश्यां वामनावतारः' इति । श्रवणयुतशुद्धैकादश्यालभे
तु दशमीविद्धापि श्रवणर्क्षयुता कार्या । 'दशम्यैकादशी यत्र सा नोपोष्या भवेत्तिथिः ।
श्रवणेन तु संयुक्ता सा चेत्यात्सर्वकामदा ॥' इति वह्निपुराणादित्युक्तं मदनरत्ने ।
पूजा च मध्याह्ने कार्या; 'अह्नो मध्ये वामनो रामरामौ' इति पूर्वोक्तवचनात् ॥

अत्रैव दुग्धव्रतं संकल्पयेत् । तदुक्तम्—'दुग्धमाश्रयुजे मासि' इति । अत्रेदं
चिन्त्यते—दुग्धव्रते पायसादि वर्ज्यं न वेति । नेति केचित् । न हि प्रकृतिवर्जने विकारवर्जनं
युक्तम्; दधिघृतादीनामपि वर्जनापत्तेः । न च यत्र प्रकृतिरसोपलम्भस्तद्वर्जनमिति
वाच्यम्; मांसविकारस्यौष्ट्रदध्यादेश्चावर्जनापत्तेः । तस्माद्दध्यादिवत्पायसादि भक्ष्यमिति ।
अत्र ब्रूमः—यत्र विकारे प्रकृतिरसोपलम्भस्तत्प्रत्यभिज्ञा वा तत्र विकारस्यापि निषेधः । अस्ति
च मांसविकारे मांसप्रत्यभिज्ञा; मांसत्वानपायात् । यत्तु—औष्ट्रदध्यादेरनिषेधापत्तिरिति,—तन्न;
औष्ट्रमिति विकारतद्धितेन निषेधात् । तथा च विज्ञानेश्वरः—'औष्ट्रमैकशफं स्त्रैणमारण्यक-
मथाविकम् ।' इत्यत्र 'औष्ट्रमिति विकारतद्धिताच्छकृन्मूत्रादीनामपि निषेधः' इत्याह । नन्वेवं
'सन्धिन्यनिर्दशावत्सागोपयः परिवर्जयेत् ।' इति संधिन्यादिक्षीरनिषेधेऽपि दध्यादिग्रहणं
स्यात् । सत्यं प्राप्तम् । वचनेन परं निषेधः । तदाहापरोक्तं शङ्खः—'क्षीराणि यान्यभक्ष्याणि
तद्विकाराशने बुधः । सप्तरात्रं व्रतं कुर्यात्प्रयत्नेन समाहितः ॥' इति । व्रतं=गोमूत्रयावकम् ।
तस्मात्पायसे दुग्धरसोपलम्भाद्दर्जनम् । अत एवामिक्षायां दधिसत्त्वेऽपि माधुर्योपलम्भात्पयो-
रूपत्वमुक्तं मीमांसकैः । तदुक्तम्—'पय एव घनीभूतमामिक्षेत्यभिधीयते' इति । 'दध्यादिषु तु
तदभावादवर्जनम्' इति । एवं दध्यादिव्रते न तक्रादीनां निषेधः । उक्तोभयहेत्वभावादिति
केचित् । पूर्वोक्तशङ्खवचनात्सर्वविकारनिषेध इति युक्तं प्रतीमः ॥

इति दुग्धव्रतम् ॥

अनन्तचतु- भाद्रपदशुक्लचतुर्दश्यामनन्तव्रतम् । तत्र त्रिमुहूर्ताप्यौदयिकी ग्राह्येति
दंशीव्रतम् । माधवः । तदुक्तम्—'उदये त्रिमुहूर्तापि ग्राह्याऽनन्तव्रते तिथिः ।' इति ।
'मध्याह्ने भोज्यवेलायाम्' इति कथायां श्रवणात् 'उपरि हि देवेभ्यो धारयति' इतिवद्विधि-
कल्पनात् । 'पूजाव्रतेषु सर्वेषु मध्याह्नव्यापिनी तिथिः' इति माधवीये वचनात् मध्याह्न-
व्यापिनी ग्राह्येति तु दिवोदासः । प्रतापमार्तण्डेऽप्येवम् । इदमेव च युक्तम् ।
निर्णयामृते तु घटिकामात्राप्यौदयिकीत्युक्तम्; 'तथा भाद्रपदस्यान्ते चतुर्दश्यां द्विजोत्तम ।
पौर्णमास्याः समायोगे व्रतं चानन्तकं चरेत् ॥' इति भविष्योक्तेः । 'मुहूर्तमपि चेद्भाद्रे
पूर्णिमायां चतुर्दशी । संपूर्णां तां विदुस्तस्यां पूजयेद्विष्णुमव्ययम् ॥' इति स्कान्दाच्चेति ।

अत्र मूलं चिन्त्यम् । ब्रह्मेऽप्यौदयिकत्वे पूर्णत्वात्पूर्वेति युक्तम् । तत्त्वं तु विध्यर्थवादयो-
भिन्नार्थत्वे एकवाक्यतायोगात् 'संदिग्धेष्वेकवाक्यत्वात्' इति न्यायेन पूर्वा परा वा
मध्याह्नव्यापिन्येव मुख्या । माधवस्तु सामान्यवाक्यान्निर्णयं कुर्वन् भ्रान्त एव । अनन्त-
व्रतस्य पुराणान्तरेष्वभावान्निबन्धान्तरेष्वभावाच्च वचनं निर्मूलमेवेति ॥

अथागस्त्यार्घ्यः । तत्कालो व्रतहेमाद्रौ भविष्ये—'कन्यायामागते सूर्ये अर्वाग्वा
सप्तमे दिने । कन्यायां समनुप्राप्ते हर्षकालो निवर्तते ॥' तेन उदयोत्तरमपि सप्तदिनमध्ये
इत्यर्थः । यत्पाद्रे—'आ सप्तरात्रादुदयाद्यमस्य दातव्यमेतत्सकलं नरेण । यावत्समाः
सप्तदशाथ वा स्युरथोर्ध्वमप्यत्र वदन्ति केचित् ॥' यमस्य=अगस्त्यस्य । उदयकालश्च
दिवोदासीये उक्तः—'उदेति याम्यां हरिसंक्रमाद्रेवेरेकाधिके विंशतिमे ह्यगस्त्यः । स
सप्तमेऽस्तं वृषसंक्रमाच्च प्रयाति गर्गादिभिरभ्यभाणि ॥' अत्र विधिर्विष्णुरहस्ये—'काश-
पुष्पमयीं रम्यां कृत्वा मूर्तिं तु वारुणेः । प्रदोषे विन्यसेत्तां तु पूर्णकुम्भे स्वलंकृताम् ॥

कुम्भस्थां पूजयेत्तां तु पुष्पधूपविलेपनैः । दध्यक्षतबलिं दद्याद्रात्रौ कुर्या-
अगस्त्यपूजा ।

त्प्रजागरम् ॥' पूजा च वक्ष्यमाणार्घ्यमन्त्रेण कार्या—'प्रभाते तां समादाय
यायात्पुण्यं जलाशयम् । निशावसाने तां पश्यन् जलान्ते प्रतिमां मुनेः ॥ अर्घ्यं दद्यादग-
स्त्याय भक्त्या सम्यगुपोषितः ॥' मात्स्ये तु—'अङ्गुष्ठमात्रं पुरुषं तथैव सौवर्णमत्यायत-
बाहुदण्डम् । पूर्वं काशमयीत्वमशक्तौ—'चतुर्भुजं कुम्भमुखे निधाय धान्यानि सप्ताङ्कुरसंयु-
तानि । सकाशपुष्पाक्षतशुक्तियुक्तं मन्त्रेण दद्याद्विजपुङ्गवाय ॥ धेनुं बहुक्षीरवतीं च दद्यात्स-
वस्त्रघण्टाभरणां द्विजाय ॥' भविष्ये—'विरूढैः सप्तधान्यैश्च वंशपात्रे निधापितैः । सौवर्ण-
रूप्यपात्रेण ताम्रवंशमयेन वा । मूर्ध्नि स्थितेन नम्रेण जानुभ्यां धरणीं गतः ॥' विष्णु-
रहस्ये—'अगस्त्यः खनमानेति पठन्मन्त्रमिमं मुनेः । अर्घ्यं दद्यादगस्त्याय, शूद्रे मन्त्रविधि-
स्त्वयम् ॥ काशपुष्पप्रतीकाश वह्निमारुतसंभव । मित्रावरुणयोः पुत्र कुम्भयोने नमोऽस्तु
ते ॥ विन्ध्यवृद्धिक्षयकर मेघतोयविषापह । रत्नवल्लभ देवेश लङ्कावास नमोऽस्तु ते ॥
वातापी भक्षितो येन समुद्रः शोषितः पुरा । लोपामुद्रापतिः श्रीमान् योऽसौ तस्मै नमो नमः ।
येनोदितेन पापानि विलयं यान्ति व्याधयः । तस्मै नमोऽस्त्वगस्त्याय सशिष्याय च पुत्रिणे ॥
अगस्त्यः खनमानेति विप्रोऽर्घ्यं विनिवेदयेत् । राजपुत्रि महाभागे ऋषिपत्नि वरानने ॥

१—अयं मन्त्रो ऋग्वेदसंहितायां द्वितीयाष्टके चतुर्थाध्याये । यथा—“अगस्त्यः खनमानः खनित्रैः
प्रजामपत्यं बलमिच्छमानः । उभौ वर्णावृषिरुग्रः पुपोष सत्या देवेष्व्वाशिषो जगाम ॥” इति । अस्य च
श्रीमत्सायणाचार्यकृतं भाष्यम्—‘अयमगस्त्योमद्गुरुः खनित्रैः फलस्योत्पादसाधनैः यज्ञस्तोत्रादिभिः खनमानः
फलमभिमत्सुत्पादयन्, प्रजां प्रकर्षेण पुनः पुनर्जायमानमपत्यं कुलस्यापत्तनसाधनं पुत्रादिकं बलं चेच्छमानः
सन्, यद्वा प्रजां श्रुत्यादिरूपां चेच्छन् ऋषिः अतीन्द्रियद्रष्टा महानुभावः उग्रः उर्ध्वः संसारे संचरन्नप्य-
पापः सद्गुणैः वर्णैः वर्णनीयाकारौ कामं च तपश्च पुपोष । सत्या आशिषो देवेषु देवैभ्यो जगाम
प्राप्तवान् । यतोऽयं महानुभावस्तस्मादस्मान् पातीत्यर्थः । इतीममर्थं मनसि निधायाप्येत् ।

लोषामुद्रे नमस्तुभ्यमर्घ्यं मे प्रतिगृह्यताम् ॥ दत्त्वैवमर्घ्यं कौरव्य प्रणिपत्य विसर्जयेत् ।
 अर्चितस्त्वं यथाशक्त्या नमोऽगस्त्यमहर्षये ॥ ऐहिकामुष्मिकीं दत्त्वा कार्यसिद्धिं व्रजस्व
 मे । विसर्जयित्वाऽगस्त्यं तं विप्राय प्रतिपादयेत् ॥ अगस्त्यो मे मनस्योऽस्तु अगस्त्योऽ-
 स्मिन्घटे स्थितः । अगस्त्यो द्विजरूपेण प्रतिगृह्णातु सत्कृतः ॥' दानमन्त्रः—'अगस्त्यः
 सप्तजन्माघं नाशयत्वावयोरयम् । अतुलं विमलं सौख्यं प्रयच्छ त्वं महामुने ॥' प्रतिग्रह-
 मन्त्रो विष्णुरहस्ये—'त्यजेदगस्त्यमुद्दिश्य धान्यमेकं फलं रसम् । होमं कृत्वा ततः पश्चा-
 द्दर्जयेन्मानवः फलम् ॥' होमश्चार्घ्यमन्त्रेणाज्येन । भविष्ये—'दत्त्वाऽर्घ्यं सप्तवर्षाणि क्रमेणा-
 नेन पाण्डव । ब्राह्मणः स्याच्चतुर्वेदः क्षत्रियः पृथिवीपतिः ॥ वैश्ये च धान्यनिष्पत्तिः शूद्रश्च
 धनवान्भवेत् । यावदायुश्च यः कुर्यात्स परं ब्रह्म गच्छति ॥' इत्यगस्त्यार्घ्यः ॥

भाद्रपौर्णमास्यां प्रपितामहात्परांस्त्रीनुद्दिश्य श्राद्धं कार्यम् । तदुक्तं हेमाद्रौ ब्राह्म-
 मार्कण्डेययोः—'नान्दीमुखानां प्रत्यब्दं कन्याराशिगते रवौ । पौर्णमास्यां तु कर्तव्यं
 वराहवचनं यथा ॥' इति । नान्दीमुखत्वं चोक्तं ब्राह्मे—'पिता पितामहश्चैव तथैव प्रपिता-
 महः । त्रयो ह्यश्रुमुखा ह्येते पितरः परिकीर्तिताः ॥ तेभ्यः पूर्वतरा ये च प्रजावन्तः सुखै-
 धिताः । ते तु नान्दीमुखा, नान्दी समृद्धिरिति कथ्यते ॥' एतच्च प्रत्यब्दमित्युक्तेः पक्षश्राद्ध-
 पक्षे सकृन्महालयपक्षे चावश्यकमिति प्रयोगपारिजाते । अत्र मातामहा अपि कार्याः ।
 'पितरो यत्र पूज्यन्ते तत्र मातामहा अपि ।' इति धौम्योक्तेः, 'पितृ'शब्दस्य च जनकपरत्वे
 बहुवचनविरोधेन पितृभावापन्नपरत्वात् । वार्षिके तु वचनान्निवृत्तिः । न च जीवत्पितृक-
 स्यान्वष्टकायां मातृश्राद्धे तदापत्तिः; इष्टापत्तेः । अत एव स उक्तश्राद्धेषु स्वमातृमातामह-
 योर्दद्यादिति मदनरत्न—कालादर्शाः । एतच्च जीवत्पितृकश्राद्धे वक्ष्यामः । केचित्तु—अज-
 हलक्षणया पित्रादयो यत्र तत्र मातामहास्तेनात्र नेत्याहुः । न चात्र नाम्ना नान्दीश्राद्धधर्मा-
 तिदेशः; वैष्णवादिशब्दवद्देवतापरस्य कर्मनामत्वाभावात् । नापि नान्दीमुखत्वं पितृविशे-
 पणं पारिभाषिकत्वादिति दिक् । तथा निर्णयदीपे गार्ग्यः—'पौर्णमासीषु सर्वासु
 निषिद्धं पिण्डपातनम् । वर्जयित्वा प्रौष्ठपदीं यथा दर्शस्तथैव सा ॥' इति ॥

इति श्रीमीमांसकरामकृष्णभट्टात्मजभट्टकमलाकरकृते निर्णयसिन्धौ

भाद्रपदमासः ॥

कन्यासंक्रमे पराः षोडश घटिकाः पुण्याः, शेषं प्राग्वत् ॥

अथ महालयः । तत्र पृथिवीचन्द्रोदये वृद्धमनुः—'आषाढीमवधिं कृत्वा
 पञ्चमं पक्षमाश्रिताः । काङ्क्षन्ति पितरः क्लिष्टा अन्नमप्यन्वहं जलम् ॥' कन्यायोगे पुण्यतम-
 त्वमाह शाठ्यायनिः—'कन्यास्थार्कान्वितः पक्षः सोऽत्यन्तं पुण्यमुच्यते ।' इति । अत्र
 विशेषमाह वृद्धमनुः—'मध्ये वा यदि वाऽप्यन्ते यत्र कन्यां व्रजेद्रविः । स पक्षः सकलः
 श्रेष्ठः श्राद्धषोडशकं प्रति ॥' तथा ब्रह्माण्डमार्कण्डेययोः—'कन्यागते सवितरि

दिनानि दश पञ्च च । पार्वणेनेह विधिना श्राद्धं तत्र विधीयते ॥' तथा च तत्रैव षोडश दिनान्युक्तानि—'कन्यागते सवितरि यान्यहानि तु षोडश । क्रतुभिस्तानि तुल्यानि देवो नारायणोऽब्रवीत् ॥ अत्र हेमाद्रिः षोडशत्वं त्रेधा व्याचख्यौ । तिथिवृद्ध्या पक्षस्य षोडशदिनात्मकत्वे श्राद्धवृद्ध्यर्थमेकः पक्षः, भाद्रपदपूर्णिमया सहेति द्वितीयः, आश्विन-शुक्लप्रतिपदा सहेति तृतीयः । अन्य एव तु युक्तः; 'अहःषोडशकं यत्तु शुक्लप्रतिपदा सह । चन्द्रक्षयाविशेषेण सापि दर्शात्मिका स्मृता ॥' इति देवलोक्तेः । तत्र पञ्च पक्षाः । तदुक्तं हेमाद्रौ ब्राह्मे—'आश्वयुक्कृष्णपक्षे तु श्राद्धं कार्यं दिने दिने । त्रिभागहीनं पक्षं वा त्रिभागं त्वर्धमेव वा ॥' दिने दिने इति पक्षपर्यन्तत्वमुक्तम् । त्रिभागहीनमिति पञ्चम्यादिपक्षः, अर्धमित्यष्टम्यादिपक्षः, त्रिभागमिति दशम्यादिपक्षः । त्रिभागहीनमिति चतुर्दशीसहितप्रतिपदादिचतुष्टयवर्जनाभिप्रायेणेति कल्पतरुः । अत्र 'दिन'पदं तिथिपरं वीप्सया तत्पक्षीय-तिथित्वं श्राद्धव्याप्यतावच्छेदकम् । तेन पञ्चदशतिथिव्यापि श्राद्धं सिध्यति । तेन चतुर्दशीनिषेधोऽन्यकृष्णपक्षपर इति गौडाः । तन्न; 'श्राद्धं शस्त्रहतस्यैव चतुर्दश्यां महा-लये ।' इत्यादिविरोधात् । यच्च कश्चित्पूरणप्रत्ययलोपेन तृतीयभागहीनं षष्ठ्यादिपक्षं तृतीय-भागमेकादश्यादि तदर्धं त्रयोदश्यादि, उत्तरोत्तरं लघुकालोक्तेरिति । तन्न; गौतमादि-वचनेन मूलकल्पनालाघवात्, पक्षमित्यनन्वयापत्तेश्च । 'पञ्चम्यूर्ध्वं च तत्रापि दशम्यूर्ध्वं ततो-ऽप्यति ।' इति विष्णुधर्मोक्तेः । षष्ठ्याद्येकादश्यादिपक्षावपि ज्ञेयाविति तत्त्वम् । काला-दर्शोऽपि—'पक्षाद्यादि च दर्शान्तं पञ्चम्यादि दिगादि च । अष्टम्यादि यथाशक्ति कुर्यादापर-पक्षिकम् ॥' पक्षादिः=प्रतिपत्, दिक्=दशमी, दर्शान्तमिति सर्वत्र । गौतमोऽपि—'अथा-परपक्षे श्राद्धं पितृभ्यो दद्यात् पञ्चम्यादि दर्शान्तमष्टम्यादि दशम्यादि सर्वस्मिंश्च' इति । तथैकस्मिन्नपि दिने श्राद्धमुक्तं हेमाद्रौ नागरखण्डे—'आषाढ्याः पञ्चमे पक्षे कन्या-संस्थे दिवाकरे । यो वै श्राद्धं नरः कुर्यादेकस्मिन्नपि वासरे ॥ तस्य संवत्सरं यावत् संतृप्ताः पितरो ध्रुवम् ॥' इति । अत्र शक्ताशक्तपरा व्यवस्थेति प्राञ्चः । तन्न; तद्वाचकपदाभावात् । न त्रयोदश्यादिपक्ष एव नित्यः; तत्रैव निन्दाश्रुतेः । ब्राह्मे 'एवकारेण तस्यैव पञ्चमपक्षायो-गव्यवच्छेदोक्तेः' इति गौडाः । तन्न; एकस्मिन्नपीति विरोधात् । तेन फलभूमार्थिनाऽन्यानि कार्याणीति तत्त्वम् । तत्र चतुर्दशीश्राद्धाभावे पञ्चम्यादिदशम्यादिपक्षौ । तत्सत्त्वे षष्ठ्याद्ये-कादश्यादिकौ । एवं चतुर्दश्यभावे द्वादश्यादिः । तत्सत्त्वे त्रयोदश्यादिरिति व्यवस्था ॥

विधवायास्तु विशेषः । स्मृतिसंग्रहे—'चत्वारः पार्वणाः प्रोक्ता विधवायाः सदैव हि । स्वभर्तृश्वशुरादीनां मातापित्रोस्तथैव च ॥ ततो मातामहानां च श्राद्धदानमुप-क्रमेत् ।' तथा—'श्वश्रूणां च विशेषेण मातामह्यास्तथैव च ।' इति । अशक्तौ तु स्मृति-

१ अस्याप्रे—'भौजङ्गीं तिथिमारभ्य यावच्चन्द्रार्कसङ्गमम् ।' इति वाक्यात् । अर्धमित्यष्टम्यादि-पक्षः ।' इति चाधिकः पाठः । क्वचिन्मुद्रितपुस्तके तु 'अर्धमित्यष्टम्यादिपक्षः' इत्यंशो न पठ्यते ।

रत्नावल्याम्—‘स्वभर्तृप्रभृति त्रिभ्यः स्वपितृभ्यस्तथैव च । विधवा कारयेच्छ्राद्धं यथा-
कालमतन्द्रिता ॥’ विधवा स्वयं संकल्पं कृत्वाऽन्यद्ब्राह्मणद्वारा कारयेदित्युक्तं प्रयोग-
पारिजाते ॥

सकृन्महालये च वर्ज्यतिथ्याद्युक्तम् । पृथ्वीचन्द्रोदयप्रयोगपारिजातादिषु
वसिष्ठः—‘नन्दायां भार्गवदिने चतुर्दश्यां त्रिजन्मसु । एषु श्राद्धं न कुर्वीत गृही पुत्रधन-
क्षयात् ॥’ जन्मभं तत्पूर्वोत्तरे च त्रिजन्मानि । वृद्धगार्ग्यः—‘प्राजापत्ये च पौष्णे च पित्रर्क्षे
भार्गवे तथा । यस्तु श्राद्धं प्रकुर्वीत तस्य पुत्रो विनश्यति ॥’ प्राजापत्यं=रोहिणी, पौष्णं=
रेवती, पित्र्यं=मघा । अन्यान्यपि प्रत्यरादीनि तत्रैव ज्ञेयानि । केचित्तु—‘नन्दाश्वकामर-
व्यारभृग्वग्निपितृकालभे । गण्डे वैधृतिपाते च पिण्डास्त्याज्याः सुतेप्सुभिः ॥’ इति संग्र-
हात् । नन्दाः=प्रतिपत्पष्ठयेकादश्याः, अश्वः=सप्तमी, कामः=त्रयोदशी, आरः=भौमः, भृगुः=
शुक्रः, अग्निभं=कृत्तिका, कालभं=भरणी, अत्र पिण्डास्त्याज्या इत्याहुः,—तत्र मूलं मृग्यम् ।
एतच्च सकृन्महालयविषयम् । सकृन्महालये काम्यं पुनः श्राद्धेऽखिलेषु च । अतीतविषये
चैव सर्वमेतद्विचिन्तयेत् ॥ इति पृथ्वीचन्द्रोदये नारदोक्तेः ।

अस्यापवादो हेमाद्रौ पृथ्वीचन्द्रोदये च—‘अमापाते भरण्यां च द्वादश्यां
पक्षमध्येके । तथा तिथिं च नक्षत्रं वारं च न विचारयेत् ॥’ पराशरमाधवीये
मदनपारिजातादिषु चैवम् । निर्णयदीपिकायां तु—‘पितृमृताहे निपिद्धदिनेऽपि
सकृन्महालयः कार्यः’ इत्युक्तम्; ‘आषाढ्याः पञ्चमे पक्षे कन्यासंस्थे दिवाकरे । मृताहनि
पितुर्यो वै श्राद्धं दास्यति मानवः ॥ तस्य संवत्सरं यावत् संतुष्टाः पितरो ध्रुवम् ॥’ इति
नागरखण्डोक्तेः । ‘या तिथिर्यस्य मासस्य मृताहे तु प्रवर्तते । सा तिथिः पितृपक्षे तु
पूजनीया प्रयत्नतः ॥ तिथिच्छेदो न कर्तव्यो त्रिनाऽशौचं यदृच्छया । पिण्डश्राद्धं च
कर्तव्यं विच्छित्तिं नैव कारयेत् ॥ अशक्तः पक्षमध्ये तु करोत्येकदिने यदा । निपिद्धेऽपि
दिने कुर्यात्पिण्डदानं यथाविधि ॥’ इति काल्यायनोक्तेश्च । अत्र मूलं चिन्त्यम् ।

तथा पक्षश्राद्धकरणेऽपि न नन्दादिषु पिण्डनिषेध इत्याह पराशरमाधवीये
कार्ष्णाजिनिः—‘नभस्यस्यापरे पक्षे श्राद्धं कार्यं दिने दिने । नैव नन्दादि वर्ज्यं स्यान्नैव
निन्द्या चतुर्दशी ॥’ इति । अत्र श्राद्धमित्येकवचनादिने दिने इति वीप्सावशाच्च सोमयाग-
वदेकस्याभ्यासेनैकप्रयोगपरमिदम् । अतः ‘प्रतिपत्प्रभृतिष्वेकां वर्जयित्वा चतुर्दशीम् ।’
इति याज्ञवल्कीयं प्रयोगभेदपरं, नतु पञ्चम्यादिपक्षविषयम्; ‘प्रतिपत्प्रभृतिषु’ इति
विशिष्योक्तेः । निर्णयदीपे, पृथ्वीचन्द्रोदये, मदनपारिजाते चैवम् । अन्यकृष्ण-
पक्षपरं याज्ञवल्कीयम् । एतत्परत्वे “नैव निन्द्या चतुर्दशीविरोधात् ।” इति गौडाः । तन्न;
‘श्राद्धं शस्त्रहतस्यैव चतुर्दश्यां महालये ।’ इति विरोधात् । तच्चं तु—‘तिथिनक्षत्रवारादि-
निषेधो य उदाहृतः । स श्राद्धे तन्निमित्ते स्यान्नानुषङ्गकृते ह्यसौ ॥’ इति दिवोदासीये
वृद्धगार्ग्योक्तेस्तन्निमित्ते पक्षान्तरे च ज्ञेयः । सकृन्महालये तु वचनान्निषेधः । अन्यत्र

न कोऽपि निषेधः, काष्णाजिनिस्मृतेरिति । अतो नन्दादौ सपिण्डकश्राद्धे पुत्रवतोऽप्यधिकारः । अत्रिरपि—‘महालये क्षयाहे च दर्शे पुत्रस्य जन्मनि । तीर्थेऽपि निर्वपेत्पिण्डान् रविवारादिकेष्वपि ॥’ पूर्वोक्तनन्दानिषेधस्तु मृताहातिक्रमे सकृन्महालये पौर्णमास्यादि-मृतश्राद्धे तन्निमित्ते च ज्ञेयः । यत्तु स्मृत्यर्थसारे—‘विवाहप्रतचूडासु वर्षमर्धं तदर्धकम् । पिण्डदानं मृदा स्नानं न कुर्यात्तिलतर्पणम् ॥’ इति । तस्यात्रापवादो दिवोदासीये बृहस्पतिः—‘तीर्थे संवत्सरे प्रेते पितृयागे महालये । पिण्डदानं प्रकुर्वीत युगादिभरणी-मघे ॥ महालये गयाश्राद्धे मातापित्रोः क्षयेऽहनि । कृतोद्वाहोऽपि कुर्वीत पिण्डनिर्वपणं सदा ॥’ इति । निर्णयदीपे तु नन्दादिनिषेधः प्रत्यहं भिन्नश्राद्धविषयः । षोडशाहव्यापि-श्राद्धप्रयोगैकत्वे तु प्रत्यहं पिण्डदानं कार्यमेवेत्युक्तम् । तदयमर्थः संपन्नः—षोडशाहव्यापि-श्राद्धैक्ये न पिण्डनिषेधः । मृताहे सकृन्महालयेऽपि तथा । प्रत्यहं श्राद्धभेदेऽपि व्यतीपातादौ तथा । अन्यत्र मृताहातिक्रमे महालये च पिण्डनिषेध इति ॥

संन्यासिनां तु द्वादश्यां श्राद्धं कार्यम्; ‘यतीनां च वनस्थानां वैष्णवानां विशेष-षतः । द्वादश्यां विहितं श्राद्धं कृष्णपक्षे विशेषतः ॥’ पृथ्वीचन्द्रोदये संग्रहोक्तेः ॥

अत्र पक्षे श्राद्धाकरणे गौणकालमाह हेमाद्रौ यमः—‘हंसे कन्यासु वर्षास्थे शाके-नापि गृहे वसन् । पञ्चम्योरन्तरे दद्यादुभयोरपि पक्षयोः ॥’ आश्विनकृष्णशुक्लपञ्चम्योर्मध्य इत्यर्थः । तत्राप्यसंभवे भविष्ये—‘येयं दीपान्विता राजन् ख्याता पञ्चदशी भुवि । तस्यां दद्यान्न चेदत्तं पितृणां वै महालये ॥’ तत्राप्यसंभवे भारते—‘यावच्च कन्यातुलयोः क्रमा-दास्ते दिवाकरः । शून्यं प्रेतपुरं तावदृश्चिकं यावदागतः ॥’ ब्राह्मे—‘वृश्चिके समतिक्रान्ते पितरो दैवतैः सह । निःश्वस्य प्रतिगच्छन्ति शापं दत्त्वा सुदारुणम् ॥’ यत्तु जातूकर्ण्यः—‘आकाङ्क्षन्ति स्म पितरः पञ्चमं पक्षमाश्रिताः । तस्मात्तत्रैव दातव्यं दत्तमन्यत्र निष्फलम् ॥’ इति, तत्फलातिशयहानिपरम् । ‘कन्यां गच्छतु वा न वा’ इति तुरीयपादे वा पाठः । तेन कन्यायोगे प्राशस्त्यमात्रम् । अतः श्राद्धविवेकोक्तं श्राद्धद्वयं हेयम् । इदं च श्राद्धमन्त्रेणैव कार्यं नाऽऽमान्नादिना; ‘मृताहं च सपिण्डं च गयाश्राद्धं महालयम् । आपन्नोऽपि न कुर्वीत श्राद्धमामेन कर्हिचित् ॥’ इति स्मृतिदर्पणे गालवोक्तेः ॥

अथात्र देवताः । संग्रहे—‘ताताम्बात्रितयं, सपत्नजननी, मातामहादित्रयं सखि, स्त्रीतनयादि, तात-जननी-स्वभ्रातरः सखिर्यः । ताताम्बात्मभगिन्यपत्यधवयुक्, जायापिता, सद्गुरुः, शिष्याप्ताः पितरो महालयविधौ, तीर्थे तथा तर्पणे ॥’ अस्यार्थः—तातत्रयी=पितृत्रयी, अम्बात्रयी च । स्मृत्यर्थसारेऽपि—‘महालये मातृश्राद्धं पृथक् प्रशस्तम्’ इति । अत्र विशेषः स्मृतिदर्पणे गालवः—‘अनेका मातरो यस्य श्राद्धे चापरपक्षिके । अर्घ्यदानं पृथक्कुर्यात् पिण्डमेकं तु निर्वपेत् ॥’ जीवन्मातृकस्तु सापत्नमातुरेकोद्दिष्टं कुर्यान्न पार्वणम् । श्राद्धदीप-कलिकायां तु पार्वणमुक्तम् । ‘आन्वष्टक्यं च यन्मातुर्गयाश्राद्धं महालयम् । पितृपत्नीषु च

१—‘तथेति केचित् । तत्रापि निषेधस्तु युक्तः’ इत्यधिकः पाठः । २—‘तस्त्रियः’ इति पाठो न युक्तः । ३—इदमप्रशस्तम्; एतद्वाक्यस्यान्वष्टक्यपरत्वात्सन्महालयाविषयत्वात्, संग्रहे मातृत्रयानंतरं सापत्नमातुरुक्तेश्च ।

श्राद्धं कार्यं पार्वणवद्भवेत्' इति बृहन्मनूक्तेः । सस्त्रीति मातामहानां सपत्नीकत्वेऽपि विभवे सति मातामहीनां पृथक्कार्यम् । 'महालये गयाश्राद्धे वृद्धौ चान्वष्टकासु च । ज्ञेयं द्वादशदैवत्यं तीर्थे प्रौष्ठे मघासु च ॥' इति निगमोक्तेः । हेमाद्रिमते त्वत्र नवदैवत्यमेव । 'महालये गयाश्राद्धे वृद्धौ चान्वष्टकासु च नवदैवत्यमत्रेष्टं शेषं षाट्पौरुषं विदुः ॥' इति विष्णुधर्मोक्तेः । तातभ्राता=पितृव्यः, जननीभ्राता=मातुलः, तत्स्त्रियः=पितृव्यस्त्रीमातुलानीभ्रातृजायाः । पितृष्वसृमातृष्वसृस्वभगिन्योऽपत्यभर्तृयुक्ताः । तेन सापत्यायै सधवायै इति प्रयोगो ज्ञेयः । एतासु सतीषु न तद्भर्त्रादेर्दानम्; द्वारलोपात् । जायापिता=श्वशुरः । श्वशूरप्यत्रोपलक्ष्या । अत्र मूलं स्मृतिचन्द्रिकायां^१ ज्ञेयम् । अत्र पार्वणैकोद्दिष्टव्यवस्थोक्ता हेमाद्रौ पुराणान्तरे—'उपाध्यायगुरुश्वश्रूपितृव्याचार्यमातुलाः । श्वशुरभ्रातृत्पुत्रपुत्रत्विक्शिश्यपोषकाः ॥ भगिनीस्वामिदुहितृजामातृभगिनीसुताः । पितरौ पितृपत्नीनां पितुर्मातुश्च या स्वसा ॥ सखिद्वयदशिष्याद्यास्तीर्थे चैव महालये । एकोद्दिष्टविधानेन पूजनीयाः प्रयत्नतः ॥' इति । इतरेषां पित्रादीनां पार्वणमर्थसिद्धम् । अत्र क्रमान्यत्वेऽप्याचाराद्भवस्था । अशक्तौ तु पृथिवीचन्द्रोदये चतुर्विंशतिमते—'एकस्मिन्ब्राह्मणे सर्वानाचार्यादीन्प्रपूजयेत् । दश द्वादश वा पिण्डान्दद्यादकरणं न तु ॥' एकोद्दिष्टस्वरूपं चाह याज्ञवल्क्यः—'एकोद्दिष्टं देवहीनमेकाध्वैकपवित्रकम् । आवाहनाग्नौकरणरहितं त्वपसव्यवत् ॥' इति । अत्रैकपाको वैश्वदेवतत्रं पिण्डं बर्हिश्चैकमिति स्मृत्यर्थसारे उक्तम् । अत्र पाणिहोमः । पिण्डश्चात्र द्विजान्तिक इत्याह प्रयोगपारिजाते आचार्यः—'काम्यमभ्युदयेऽष्टम्यामेकोद्दिष्टमथाष्टमम् । चतुर्वर्षेषु करे होमः पिण्डश्चात्र द्विजान्तिके ॥' इति । पार्वणैकोद्दिष्टयोः समानतत्रत्वे तु अग्निसमीप एव । अत्र धुरिलोचनौ वैश्वदेवौ; 'अपि कन्यागते सूर्ये काम्ये च धुरिलोचनौ ।' इति हेमाद्रावादित्यपुराणात् । अत्र प्रतिदिनं भिन्नप्रयोगत्वाद्दक्षिणाभेदो वा प्रयोगैक्यादन्ते एव वा दक्षिणेति हेमाद्रौ उक्तम् । एतच्च संन्यस्तपितृकादिना जीवत्पितृकेणापि कार्यम्; 'वृद्धौ तीर्थे च संन्यस्ते ताते च पतिते सति । येभ्य एव पिता दद्यात्तेभ्यो दद्यात्स्वयं सुतः ॥' इति कात्यायनोक्तेः । यत्तु कौण्डिन्यः—'दर्शश्राद्धं गयाश्राद्धं श्राद्धं चापरपक्षिकम् । न जीवत्पितृकः कुर्यात्तिलैस्तर्पणमेव च ॥' इति, तत् संन्यस्तपित्राद्यतिरिक्तविषयम्, काम्यश्राद्धपरं वा । अत्र बहु वक्तव्यं श्रीपितृकृतजीवत्पितृकनिर्णये ज्ञेयम् । एतच्च जीवत्पितृकेण पिण्डरहितं कार्यम्; 'मुण्डनं पिण्डदानं च प्रेतकर्म च सर्वशः । न जीवत्पितृकः कुर्याद्दुर्विणीपतिरेव च ।' इति दक्षेण तस्य पिण्डनिषेधात् । अन्वष्टक्यमातृवार्षिकादौ तु वचनाद्भवतीति वक्ष्यामः । तथा छागलेयः—'पिण्डो यत्र निवर्तते मघादिषु कथंचन । सांकल्पं तु तदा कार्यं नियमाद्ब्रह्मवादिभिः ॥' सांकल्पस्वरूपं च वक्ष्यते ॥

१—'पितृव्यादेः सपत्नीकत्वेवौचित्यात्पितृष्वस्वादीनां सधवात्ववत् इत्युक्त्वाऽयमपपाठ इत्याह टीकाकारः । २—'आदौ पिता ततो माता सापत्नजननी तथा । मातामहाः सपत्नीकाः स्वपत्नी तदनन्तरम् । सुतभ्रातृपितृव्याश्च मातुलाश्च सपत्नयः । दुहिता भगिनी चैव दौहित्रो भागिनेयकः ॥ पितृष्वसा मातृष्वसा श्वशुरो गुरुरर्थिनः ।' इत्यादि मूलं ज्ञेयम् ।

अत्र श्राद्धाङ्गत्तर्पणं पक्षश्राद्धे प्रतिदिनं श्राद्धोत्तरम् । सकृन्महालये तु परेऽह्नि कार्यम् । तदुक्तं नारदीये—‘पक्षश्राद्धं यदा कुर्यात्तर्पणं तु दिने दिने । सकृन्महालये चैव परेऽहनि तिलोदकम् ॥’ गर्गोऽपि—‘पक्षश्राद्धे हिरण्ये च अनुव्रज्य तिलोदकम् ।’ इति । तथा प्रयोगपारिजाते गर्गः—‘कृष्णे भाद्रपदे मासि श्राद्धं प्रतिदिनं भवेत् । पितृणां प्रत्यहं कार्यं निषिद्धाहेऽपि तर्पणम् ॥ सकृन्महालये श्वः स्यादष्टकास्वन्त एव हि ॥’ इदं निषिद्धदिनेऽपि कार्यम् । ‘तिथितीर्थविशेषेषु कार्यं प्रेते च सर्वदा ।’ इति स्मृत्यर्थसारोक्तेः । तीर्थे तिथिविशेषे च गयायां प्रेतपक्षके । निषिद्धेऽपि दिने कुर्यात्तर्पणं तिलमिश्रितम् ॥’ इति स्मृतिरत्नावल्यां वचनाच्च ॥

एतच्च श्राद्धं मलमासे न कार्यम् । तदाह भृगुः—‘वृद्धिश्राद्धं तथा सोममग्न्याधेयं महालयम् । राजाभिषेकं काम्यं च न कुर्याद्भानुलङ्घिते ॥’ इति । हेमाद्रौ नागरखण्डे—‘नभो वाथ नभस्यो वा मलमासो यदा भवेत् । सप्तमः पितृपक्षः स्यादन्यत्रैव तु पञ्चमः ॥’ एतच्च पित्रोर्मरणे प्रथमाब्दे कृताकृतमिति त्रिस्थलीसेतौ भट्टाः ॥

इदं च नित्यं काम्यं च । ‘पुत्रानायुस्तथारोग्यमैश्वर्यमतुलं तथा । प्राप्नोति पञ्चमे दत्त्वा श्राद्धं कामान्सुपुष्कलान् ॥’ इति जाबाल्युक्तेः । ‘वृश्चिके समतिक्रान्ते पितरो दैवतैः सह । निःश्वस्य प्रतिगच्छन्ति शापं दत्त्वा सुदारुणम् ॥’ इति काष्णर्गाजिनिवचनाच्च । तदतिक्रमे प्रायश्चित्तमुक्तमृग्विधाने—‘दुरो अश्वस्य मञ्चं च दशवारं द्विमासयोः । महालयं यदा न्यूनं तदा संपूर्णमेति तत् ॥’ इति । द्विमासयोः कन्यातुलयोर्महालयश्राद्धं यदा हीनमित्यर्थः ॥

अत्र भरण्यां श्राद्धमतिप्रशस्तम् । तदुक्तं पृथिवीचन्द्रोदये मात्स्ये—‘भरणी पितृपक्षे तु महती परिकीर्तिता । अस्यां श्राद्धं कृतं येन स गयाश्राद्धकृद्भवेत् ॥’ पृथिवीचन्द्रोदये श्रीधरीये बृहस्पतिः—‘नभस्यापरपक्षस्य द्वितीया यदि याम्यभे । तृतीया वाग्निताराभिः सहिता प्रीतिदा पितुः ॥’

कपिलाषष्ठी- एतत्पक्षे षष्ठी योगविशेषेण कपिलासंज्ञा । तदुक्तं चाराहे—‘नभस्यव्रतम् । कृष्णपक्षे तु रोहिणीपातभूसुतैः । युक्ता षष्ठी पुराणज्ञैः कपिला परिकीर्तिता ॥ व्रतोपवासनियमैर्भास्करं तत्र पूजयेत् । कपिलां च द्विजाग्र्याय दत्त्वा ऋतुफलं लभेत् ॥’ पुराणसमुच्चये—‘भाद्रे मास्यसिते पक्षे भानौ चैव करे स्थिते । पाते कुजे च रोहिण्यां सा षष्ठी

१—मन्त्रोऽयं ऋग्वेदसंहितायां प्रथमाष्टके चतुर्थाध्याये—‘दुरो अश्वस्य दुर इन्द्र गोरसि दुरो यवस्य वसुन इन्स्पतिः । शिक्षानरः प्रदिवो अकामकर्शनः सखा सखिभ्यस्तमिदं गृणीमसि ॥’ इति । हे इन्द्र, एवं अश्वस्य दुरो दाताऽसि, तथा गोः पश्वादेर्दुरो दाताऽसि, तथा यवस्य यवादेर्धान्यजातस्य दुरो दाताऽसि । वसुनः निवासहेतोर्धनस्येनः स्वामी पतिः सर्वेषां पालयिता । शिक्षानरः शिक्षतिर्दानकर्मा । शिक्षाया दानस्य नेताऽसि । प्रदिवः पुराणः प्रगता दिवो दिवसा यस्मिन् स तथोक्तः । अकामकर्शनः कामान् कर्शयति नाशयतीति कामकर्शनः, न कामकर्शनः अकामकर्शनः...इविदंत्तवतां यजमानानां कामानभिमत्तफलप्रदानेन पूरयतीत्यर्थः । सखिभ्यः समानाख्यानेभ्य ऋत्विग्भ्यः सखा सखिवदत्यन्तं प्रियः, एवंभूतो य इन्द्रस्तं प्रति इदं स्तोत्रलक्षणं वचः गृणीमसि ब्रूमहे । इति श्रीमत्सायणाचार्याणां भाष्यम् । २—‘दशमासं द्विमासयोः’ इति पाठः ।

कपिला भवेत् ॥' अत्र दर्शान्तत्वेन महालयो भाद्रपदकृष्णपक्षो ज्ञेय इत्युक्तं निर्णयामृते, हेमाद्रौ च । हस्तार्कस्तु फलातिशयार्थः । संयोगे तु चतुर्णां वै निर्दिष्टा परमेष्ठिना ।' इति तत्रैवोक्तेः । अत्र विशेषो हेमाद्रौ स्कान्दे- 'देवदारुं तथोशीरं कुङ्कुमैलामनःशिलाम् । पत्रकं पद्मकं यष्टीमधु गव्येन पेषयेत् ॥ क्षीरेणालोड्य कल्केन स्नानं कुर्यात्समन्नकम् ॥ "आपस्त्वमसि देवेश ज्योतिषां पतिरेव च । पापं नाशय मे देव वाङ्मनःकायकर्मजम् ॥" पञ्चगव्यकृतस्नानः पञ्चभङ्गैस्तु मार्जयेत् ।' पञ्चभङ्गैः=पञ्चपल्लवैः । तथा- 'रत्नैर्नानाविधैर्युक्तं सौवर्णं कारयेद्रविम् । शक्तिस्तु पलादूर्ध्वं तदर्धं कर्षतोऽपि वा ॥ सौवर्णमरुणं कुर्यान्नौकां चैव तथा रथम् ॥' तथा- 'अल्पवित्तोऽपि यः कश्चित्सोऽपि कुर्यादिमं विधिम् ।' प्रभास-स्वण्डे- 'स्थापयेद्व्रणं कुम्भं चन्दनोदकपूरितम् । रक्तवस्त्रयुगच्छन्नं ताम्रपात्रेण संयुतम् ॥ रथो रौक्मपलस्यैव एकचक्रः सुचित्रितः । सौवर्णपलसंयुक्तां मूर्तिं सूर्यस्य कारयेत् ॥' ततः सूर्यं कपिलां च षोडशोपचारैः संपूज्य दद्यात् । 'दिव्यमूर्तिर्जगच्चक्षुर्द्वादशात्मा दिवाकरः । कपिलासहितो देवो मम मुक्तिं प्रयच्छतु ॥ यस्मात्त्वं कपिले पुण्या सर्वलोकस्य पावनी । प्रदत्ता सह सूर्येण मम मुक्तिप्रदा भव ॥' इति । विशेषान्तरं तत्रैव ज्ञेयमिति दिक् ॥

इयमेव चन्द्रषष्ठी । सा चन्द्रोदयव्यापिनी ग्राह्या । उभयत्र तथात्वे पूर्वा । तदुक्तं भविष्ये- 'तद्ब्रह्माद्रपदे मासि षष्ठ्यां पक्षे सिते तरे । चन्द्रषष्ठीव्रतं कुर्यात्पूर्ववेधः प्रशस्यते । चन्द्रोदये यदा षष्ठी पूर्वाहे चापरेऽहनि । चन्द्रषष्ठ्यसिते पक्षे सैवोपोष्या प्रयत्नतः ॥' इति ॥

अष्टम्यामाश्वलायनेन मघावर्षसंज्ञं श्राद्धमुक्तम् । 'एतेन माध्यावर्धं प्रौष्ठपद्या अपर-
मघावर्ध- पक्षे' इति । 'इदं सप्तम्यादिषु त्रिष्वहःसु कार्यम्' इति नारायणवृत्तिः ।
श्राद्धम् । हरदत्तस्तु मघायुक्तवर्षासु भवं त्रयोदशीश्राद्धमिति व्याचख्यौ । पृथ्वी-
चन्द्रोदये ब्राह्मे- 'आषाढ्याः पञ्चमे पक्षे गया माध्याष्टमी स्मृता । त्रयोदशी गजच्छाया
गयातुल्या तु पैतृके ॥'

आश्विनकृष्णाष्टम्यां महालक्ष्मीव्रतम् । तत्र निर्णयामृते पुराणसमुच्चये-
महालक्ष्मी- 'श्रियोऽर्चनं भाद्रपदे सिताष्टमीं प्रारभ्य कन्यामगते च सूर्ये । समापयेत्तत्र
व्रतम् । तिथौ च यावत्सूर्यस्तु पूर्वार्धगतो युवत्याः ॥' इति । तत्रैव- 'कन्यागते-
ऽर्के प्रारभ्य कर्तव्यं न श्रियोऽर्चनम् । हस्तप्रान्तदलस्थेऽर्के तद्गतं न समापयेत् ॥ पूज-
नीया गृहस्थानामष्टमी प्रावृषि श्रियः । दोषैश्चतुर्भिः संत्यक्ता सर्वसंपत्करी तिथिः ॥'
तथा- 'पुत्रसौभाग्यराज्यायुर्नाशिनी सा प्रकीर्तिता । तस्मात्सर्वप्रयत्नेन त्याज्या कन्यागते
रवौ ॥ विशेषेण परित्याज्या नवमीदूषिता यदि ॥' इति दोषचतुष्टयं तत्रैवोक्तम्- 'त्रिदिने
चावमे चैव अष्टमीं नोपवासयेत् । पुत्रहा नवमीविद्धा स्वप्नी हस्तार्धगे रवौ ॥' इति ।
त्रिदिनावमदिनलक्षणं च रत्नमालायाम्- 'यत्रैकः स्पृशति तिथिद्वयावसानं वारश्चेदवम-

दिनं तदुक्तमर्थैः । यः स्पर्शाद्भवति तिथित्रयस्य चाह्नां त्रिद्युस्पृक्कथितमिदं द्वयं च नेष्टम् ॥
 एते च सर्वे निषेधाः प्रथमारम्भविषयाः । मध्ये तु सति संभवे ज्ञेयाः । व्रतस्य षोडशा-
 ब्दसाध्यत्वेन मध्ये त्यागायोगात् । इयं चन्द्रोदयव्यापिनी ग्राह्या; तत्रैव पूजाद्युक्तेः ।
 परदिने चन्द्रोदयादूर्ध्वं त्रिमुहूर्तव्यापित्वे परैव कार्या, अन्यथा पूर्वैव । 'पूर्वा वा परविद्धा
 वा ग्राह्या चन्द्रोदये सदा । त्रिमुहूर्तापि सा पूज्या परतश्चोर्ध्वगामिनी ॥' इति मदनरत्ने
 निर्णयामृते च संग्रहोक्तेः । 'अर्धरात्रमतिक्रम्य वर्तते योत्तरा तिथिः । तदा तस्यां
 तिथौ कार्यं महालक्ष्मीव्रतं सदा ॥' इति वचनाच्चेति संक्षेपः ॥

इति महालक्ष्मीव्रतनिर्णयः ॥

अथ नवम्यामन्वष्टकाश्राद्धम् । तत्र कात्यायनः—'अन्वष्टकासु नवभिः पिण्डैः
 श्राद्धमुदाहृतम् । पित्रादिमातृमध्यं च ततो मातामहान्तकम् ॥' पृथ्वीचन्द्रोदये
 ब्रह्माण्डे—'पितृणां प्रथमं दद्यान्मातृणां तदनन्तरम् । ततो मातामहानां च अन्वष्टक्ये
 क्रमः स्मृतः ॥' श्राद्धहेमाद्रौ छागलेयः—केवलास्तु क्षये कार्या वृद्धावादौ प्रकी-
 र्तिताः । अन्वष्टकासु मध्यस्था नान्त्याः कार्यास्तु मातरः ॥' दीपिकायां तु मातृश्राद्ध-
 मादौ कार्यमित्युक्तम्, मातृयजनं त्वन्वष्टकास्वादित इति हेमाद्रौ । ब्राह्मेऽपि—'अन्व-
 ष्टकासु क्रमशो मातृपूर्वं तदिष्यते ।' इति । अत्र शाखाभेदेन व्यवस्थेति पृथ्वीचन्द्रो-
 दयः । जीवत्पितृकविषयमिति निर्णयदीपः । इदं च जीवत्पितृकेणापि कार्यम् । तदुक्तं
 निर्णयामृते मैत्रायणीयपरिशिष्टे—'आन्वष्टक्यं गयाप्राप्तौ सत्यां यच्च मृतेऽहनि ।
 मातुः श्राद्धं सुतः कुर्यात्पितर्यपि च जीवति ॥' यद्यपि जीवत्पितृकस्य पञ्चाप्यन्वष्टका अवश्यं
 अन्वष्टका- कर्तव्याः, तथाप्यशक्तस्येयमावश्यक्यी । प्रौष्ठपद्यष्टका भूयः पितृलोके भवि-
 श्राद्धम् । ष्यति ।' इति हेमाद्रौ पाद्योक्तेः । 'सर्वासामेव मातृणां श्राद्धं कन्या-
 गते रवौ । नवम्यां हि प्रदातव्यं ब्रह्मलब्धवरा यतः ॥' इति सूतेनावश्यकत्वोक्तेश्च ।
 अत्र 'सर्वासाम्' इत्युक्तेः स्वमातरि जीवन्त्यामपि सपत्नमातृभ्यो दद्यात् । तन्मरणे सति
 तस्यै ताभ्यश्च दद्यादित्युक्तं जीवत्पितृकनिर्णये गुरुभिः । अत्र सर्वासां नामनिर्देशे-
 नैको ब्राह्मणोऽर्घ्यः पिण्डश्च । नामैक्ये तु द्विवचनादिप्रयोग इत्युक्तं नारायणवृत्तौ ।
 अन्वष्टकाश्राद्धं तद्यागश्च गोभिलीयानां मध्यमायामेव, न सर्वासु । 'अन्वष्टक्यं मध्यमाया-
 मिति गोभिलगौतमौ ।' इति छन्दोगपरिशिष्टात् । अत्र भर्तृमरणोत्तरं पूर्वमृतमातृ-
 श्राद्धं न कार्यमिति केचिदाहुः । पठन्ति च 'श्राद्धं नवम्यां कुर्यात्तन्मृते भर्तरि लुप्यते ।'
 इति, तदेतन्निर्मूलत्वान्मूर्खप्रतारणमात्रम् । श्राद्धदीपकलिकायां ब्राह्मे—'पितृमातृ-
 कुलोत्पन्ना याः काश्चित्तु मृताः स्त्रियः । श्राद्धार्हा मातरो ज्ञेयाः श्राद्धं तत्र प्रदीयते ॥' इति ।
 अत्र देशाचाराद्व्यवस्था ।

इदं चानुपनीतेनापि कार्यम् । तदुक्तं श्राद्धशूलपाणौ मात्स्ये—‘अमावास्याष्ट-
काकृष्णपक्षपञ्चदशीषु च ।’ इत्यभिधाय—‘एतच्चानुपनीतोऽपि कुर्यात्सर्वेषु पर्वसु । श्राद्धं सा-
धारणं नाम सर्वकामफलप्रदम् ॥ भार्याविरहितोऽप्येतत्प्रवासस्थोऽपि नित्यशः । शूद्रोऽप्यमन्न-
वत् कुर्यादनेन विधिना बुधः ॥’ इति । तेन साग्नेरेवेदमिति परास्तम् । अन्वष्टकातः पृथ-
गेवेदं मातुः श्राद्धमित्यपि परास्तम्; लाघवेन मूलैक्यादष्टकापवादाविशेषाच्च । तेनान्यत्रान्व-
ष्टकाश्राद्धस्याङ्गस्याप्यत्र प्रधानत्वं वचनात् । अवेष्टेरिव राजसूयान्तर्गतायाः ‘एतयान्ना-
द्यकामं याजयेत्’ इति फलार्थत्वम् । अत्राष्टका=अन्वष्टका; पूर्वानुरोधत् । तथाग्निपुराणे—‘अन्व-
ष्टकासु वृद्धौ च गयायां च क्षयेऽहनि । अत्र मातुः पृथक् श्राद्धमन्यत्र पतिना सह ॥’
आपस्तम्बानां तु ‘अष्टकासु च वृद्धौ च’ इति भाष्यकारैः पाठादष्टकायां मातृश्राद्धम् ।
छन्दोगैस्त्वत्र मातृमातामहश्राद्धे न कार्ये, किंतु त्रिपुरुषमेव । ‘न योषिष्यः पृथग्दद्यादव-
सानदिनाद्ये । कर्षूसमन्वितं मुक्त्वा तथाद्यं श्राद्धषोडशम् । प्रत्याब्दिकं च शेषेषु पिण्डाः स्युः
षडिति स्थितिः ॥’ इति छन्दोगपरिशिष्टात् । ‘अन्वष्टकासु तेषां कर्षुविधानात्’ इति
शूलपाणिः । यत्तु—‘तमिस्रपक्षे नवमी पुण्या भाद्रपदे हि या । चत्वारः पार्वणाः कार्याः
पितृपक्षे मनीषिभिः ॥’ इति, तद्देशाचारतो व्यवस्थितं ज्ञेयम् । इदं जीवत्पितृकेणापि स-
पिण्डं कार्यम् । हेमाद्रौ विष्णुधर्मोत्तरे—‘अन्वष्टकासु च स्त्रीणां श्राद्धं कार्यं तथैव
च ।’ इत्युपक्रम्य—‘पिण्डनिर्वपणं कार्यं तस्यामपि नृसत्तम ।’ इति वचनं श्राद्धविधिना
पिण्डदाने प्राप्ते पुनस्तत्कीर्तनं यस्य जीवत्पितृकगर्भिणीपतित्वादिना पिण्डदानं निषिद्धं तस्य
तत्प्राप्त्यर्थमिति श्रीतातचरणाः ॥

अत्र सुवासिनीभोजनमुक्तं मार्कण्डेयपुराणे—‘मातुः श्राद्धे तु संप्राप्ते ब्राह्मणैः
सह भोजनम् । सुवासिन्यै प्रदातव्यमिति शातातपोऽब्रवीत् ॥ भर्तुरग्रे मृता नारी सह
दाहेन वा मृता । तस्याः स्थाने नियुञ्जीत विप्रैः सह सुवासिनीम् ॥’ तत्रैव मदालसा-
वाक्यम्—‘स्त्रीश्राद्धे पुत्र देयाः स्युरलंकाराश्च योषिते । मञ्जीरमेखलादामकर्णिकाकङ्कणा-
अशक्तौ अनु- दयः ।’ इति । अत्राशक्तावनुकल्पमाहाश्वलायनः—‘अनडुहो
कल्पः । यवसमाहरेदग्निना वा कक्षमुपोषेदेषा मेऽष्टकेति न त्वेवानष्टकः स्यात्’ इति ।
हेमाद्रौ पितामहः—‘अमावास्याव्यतीपातपौर्णमास्यष्टकासु च । विद्वान् श्राद्धमकुर्वाणो नरकं

१—अवेष्टिः=राजसूयज्ञान्तर्गतेष्टिः । २—छन्दोगाः=सामवेदिनः । ३—कर्षुप्रकारस्तृतीयपरिच्छेदोत्तरार्धे
उक्तः । ४—भर्तुरिति विधवाश्राद्धे सुवासिन्या अनावश्यकत्वार्थम् । एतदेव मातुराब्दिकादिसमस्तश्राद्धे
सुवासिनीप्रापकम् । सह दाहेनेति । तच्च सह दग्धया मातुराब्दिकादाविव नवमीश्राद्धे सुवासिनीप्रापकं
नवमीश्राद्धमपि प्रापयति । इति टीकाशयः । धर्मसिन्धो तु—‘अत एवास्या अविधवानवमीत्वप्रसिद्धिः ।
अतः पत्न्या अपि नवमीश्राद्धं कार्यम् । अस्याविधवानवमीश्राद्धस्य महालयवद्याषट्शिकदशनं गौणकालः’
इत्युक्तम् ।

प्रतिपद्यते ॥' अकरणे च प्रायश्चित्तमुक्तमृग्विधाने—एभिर्द्युभिर्जपेन्मंत्रं शतवारं तु तद्दिने ।
आन्वष्टक्यं यदा न्यूनं संपूर्णं याति सर्वथा ॥' इति ॥ एतत्पक्षे द्वादश्यां विशेषः
पृथ्वीचन्द्रोदये वायवीये—'संन्यासिनोऽप्याब्दिकादि पुत्रः कुर्याद्यथाविधि । महालये तु
यच्छ्राद्धं द्वादश्यां पार्वणं तु तत् ॥' इति ।

अथ त्रयोदशीश्राद्धम् । तत्र चन्द्रिका—त्रयोदशी भाद्रपदी कृष्णा मुख्या
पितृप्रिया । तृप्यन्ति पितरस्तस्यां स्वयं पञ्चशतं समाः ॥ मघायुतायां तस्यां तु जलधैरपि
तोषिताः । तृप्यन्ति पितरस्तद्द्वर्षाणामयुतायुतम् ॥' प्रयोगपारिजाते शङ्खः—'प्रौष्ठपद्या-
मतीतायां मघायुक्तां त्रयोदशीम् । प्राप्य श्राद्धं तु कर्तव्यं मधुना पायसेन च ॥ प्रजा-
मिष्टां यशः स्वर्गमारोग्यं च धनं तथा । नृणां श्राद्धे सदा प्रीताः प्रयच्छन्ति पितामहाः ॥'
एतन्नित्यमपि । पृथ्वीचन्द्रोदये विष्णुधर्मे—'प्रौष्ठपद्यामतीतायां तथा कृष्णत्रयोदशी ।'
इत्युक्त्वा—'एतांस्तु श्राद्धकालान्वै नित्यानाह प्रजापतिः । श्राद्धमेतेष्वकुर्वाणो नरकं प्रति-
पद्यते ॥' इत्युक्तेः । एतच्चाविभक्तैरपि पृथक्कार्यम् । तथा च हेमाद्रौ—'विभक्ता वाऽवि-
भक्ता वा कुर्युः श्राद्धं पृथक् सुतः । मघासु च ततोऽन्यत्र नाधिकारः पृथग्विना ॥' इति ।
अपराकै वायवीये—'हंसे हस्तस्थिते या तु मघायुक्ता त्रयोदशी । तिथिवैवस्वती नाम
सा छाया कुञ्जरस्य तु ॥' अत्र च—'अपि नः स कुले भूयाद्यो नो दद्यात्त्रयोदशीम् । पायसं
मधुसर्पिभ्यां प्राक्छाये कुञ्जरस्य च ॥' इति विष्णुमनुवचने केवलत्रयोदशीश्रुतेर्मघा-
गुण इति कल्पतरुः । शूलपाणिस्तु—'केवलवाक्यानामर्थवादत्वाद्विधौ च मघायोगश्रुते-
र्विधिलाघवाद्दिशिष्टमेव निमित्तम्' इत्याह । वस्तुतस्तु—'मधुमांसैश्च शाकैश्च पयसा पायसेन
च । एष नो दास्यति श्राद्धं वर्षासु च मघासु च ॥' इति वसिष्ठवचने केवलमघाश्रुतेर्वि-
निगमकाभावादुभयं भिन्नं निमित्तं, पूर्वोक्तवचनाच्च योगाधिक्ये फलाधिक्यम् । अत एव
याज्ञवल्क्यः—'तथा वर्षात्रयोदश्यां मघासु च विशेषतः ।' इति । त्रयोदशीश्राद्धं
नित्यम्, अन्यत्काम्यम् । अत्र—'त्रयोदश्यां बहुपुत्रा युवमारिणस्तु भवन्ति' इत्याप-
स्तम्बोक्तेर्युवमारित्वमपत्यदोषं सहिष्णोरपत्यमात्रार्थिनः स्मृत्यन्तरोक्तधनार्थिनो वाधिकार'
इति कल्पतरुः । 'अपत्यनिन्दया तदर्थिनोऽनधिकारात् फलान्तरकामस्यैवाधिकार' इति

१—पूर्वं हि ममान्वष्टक्याकरणजनितप्रत्यवायपरिहारार्थं शतवारमेभिर्द्युभिः सुमना इति मन्त्रजपं
करिष्ये इति संकल्प्य तजपं कुर्यात् । मन्त्रश्च यथा—'एभिर्द्युभिः सुमना एभिरिन्दुभिर्निरुन्धानो अमर्ति
गोभिरधिना । इन्द्रेण दस्युं दरयन्त इन्दुभिर्युतद्वेषसः समिषा रभेमहि ॥' (ऋ०सं०अ०१अ०४) इति ।
'हे इन्द्र, एभिरस्माभिर्दत्तैर्द्युभिर्दीप्तैश्चरुपुरोडाशादिभिः एभिरिन्दुभिः पुरोवर्तिभिस्तुभ्यं दत्तैः सोमैश्च
प्रीतरस्त्वं अस्माकममर्ति दारिद्र्यं गोभिस्त्वया दत्तैः पशुभिरधिनाऽश्वयुक्तेन धनेन च निरुन्धानो निवर्तयन्
सुमनाः शोभनमना भव । वयमिन्दुभिरस्माभिर्दत्तैः सोमैः प्रीतेनेन्द्रेण दस्युं उपक्षपयितारं शत्रुं दरयन्तो
हिसन्तः भव एष युतद्वेषसः पृथग्भूतशत्रुका भूत्वा इषा इन्द्रदत्तेनाग्नेन संरभेमहि संरब्धा भवेम । संग-
च्छेमहीत्यर्थः ।' इति तस्य श्रीमत्सायणाचार्यकृतं भाष्यम् । २—विशिष्टशब्देन मघाविशिष्टेति ज्ञेयम् ।

हलायुधः । एतत्पिण्डरहितं कार्यम्; 'मघायुक्तत्रयोदश्यां पिण्डनिर्वपणं द्विजः । संसंतानो नैव कुर्यान्नित्यं ते कवयो विदुः ॥' इति बृहत्पराशरोक्तेः । इदं मलमासेऽपि कार्यम्; 'मघात्रयोदशीश्राद्धं प्रत्युपस्थितिहेतुकम् । अनन्यगतिकत्वेन कर्तव्यं स्यान्मलिम्लुचे ॥' इति काठकगृह्योक्तेः । यानि तु अङ्गिराः—'त्रयोदश्यां कृष्णपक्षे यः श्राद्धं कुरुते नरः । पञ्चत्वं तस्य जानीयाज्येष्ठपुत्रस्य निश्चितम् ॥' वामनपुराणे—'त्रयोदश्यां तु वै श्राद्धं न कुर्यात्पुत्रवान् गृही ।' इत्यादीनि वचनानि, तानि पुत्रवद्विषयाणि वा, महालयस्थभिन्नत्रयोदशी-विषयाणि वा, काम्यश्राद्धविषयाणि वा, सपिण्डकश्राद्धविषयाणि वेति केचित् । हेमाद्रि-प्रमुखास्त्वेकवर्गश्राद्धविषयाणि । 'श्राद्धं नैवैकवर्गस्य त्रयोदश्यामुपक्रमेत् । न तृसास्तत्र ये यस्य प्रजा हिंसन्ति तस्य ते ॥' इति काष्णर्गाजिनिस्मृतेः । यद्यपि—'पितरो यत्र पूज्यन्ते तत्र मातामहा अपि ।' इति धौम्योक्तेर्न केवलपितृवर्गस्य प्राप्तिस्तथापि व्यामोहादिप्रास-निषेधोऽयमित्याहुः । वयं तु पश्यामः—पुत्रवद्विषयाण्येवेति । 'असंतानस्तु यस्तस्य श्राद्धे प्रोक्ता त्रयोदशी । संतानयुक्तो यः कुर्यात्तस्य वंशक्षयो भवेत् ॥' इति हेमाद्रौ नागरखण्डोक्तेः । पूर्ववाक्यमप्यसंतानस्यैकवर्गनिषेधकमिति । अत्र मघात्रयोदशीमहालययुगादिश्राद्धानां तन्नेत्रेण प्रयोगः, न तु प्रसङ्गसिद्धिरित्यन्यत्र विस्तरः ॥

अथ चतुर्दशी । पृथ्वीचन्द्रोदये प्रचेताः—'वृक्षारोहणलोहाद्यैर्विद्युज्जलविषाग्निभिः । नखिदंष्ट्रिविपन्ना ये तेषां शस्ता चतुर्दशी ॥' ब्राह्मे—'युवानः पितरो यस्य मृताः शस्त्रेण वा हताः । तेन कार्यं चतुर्दश्यां तेषां तृप्तिमभीप्सता ॥' नागरखण्डे—'अप-मृत्युर्भवेद्येषां शस्त्रमृत्युरथापि वा । श्राद्धं तेषां प्रकर्तव्यं चतुर्दश्यां नराधिप ॥' एतच्च प्रायो नाशकशस्त्राग्निविषोदकोद्बन्धनप्रपतनैश्चेच्छतामिति गौतमोक्तदुर्मरणोपलक्षणम् । एकयोग-निर्देशात् । 'सर्वेषां तुल्यधर्माणामेकस्यापि यदुच्यते । सर्वेषां तत्समं ज्ञेयमेकरूपा हि ते स्मृताः ॥' इत्युशनसोक्तेश्च । तच्च कृतक्रियाणामेवेति वक्ष्यामः । मरीचिः—'विष-शस्त्रापदाहितिर्यग्ब्राह्मणघातिनाम् । चतुर्दश्यां क्रियाः कार्याः, अन्येषां तु विगर्हिताः ॥' अत्र ब्राह्मणघाती तेन हतः, नतु ब्रह्महा; तस्य पतितत्वादिति शूलपाणिः । अत्रोद्देश्य-विशेषणस्याविवक्षितत्वात्स्त्रीणामपि शस्त्रादिहतानामेकोद्दिष्टं कार्यं न पार्वणमिति श्रीदत्तो-पाध्यायः । इदं विषादिहतानामेव न प्रसवादिमृतानामिति वाचस्पतिः । यत्तु शाक-टायनः—'जलाग्निभ्यां विपन्नानां संन्यासे वा गृहे पथि । श्राद्धं कुर्वीत तेषां वै वर्जयित्वा चतुर्दशीम् ॥' इति, तत् प्रायश्चित्तार्थजलादिमृतविषयमित्याकरे उक्तम् । अत एव वैधत्वा-त्सहगमनेऽपि न कार्यमिति हेमाद्रिः । एतच्च दैवयुक्तमेकोद्दिष्टं कार्यमित्युक्तं प्रयोग-

१—पितृपितामहप्रपितामहमात्रस्यापि । २—अंगानामैक्यं प्रधानमात्रभेदस्तद्धम्, तेन विश्वेदेवपाका-द्यङ्गानामैक्यं विप्रार्थपिंडादेर्भेद एव । प्रसंगसिद्धिस्थले तु प्रधानमपि न भिद्यत इति । त्रयोदशीश्राद्धे-ऽपरपक्षत्वाद्भूरिलोचना विश्वेदेवाः श्राद्धसारे उक्ताः—इति धर्मसिन्धावुक्तम् ।

पारिजाते—‘प्रेतपक्षे चतुर्दश्यामेकोद्दिष्टं विधानतः । दैवयुक्तं तु तच्छ्राद्धं पितृणामक्षयं भवेत् ॥ तच्छ्राद्धं दैवहीनं चेत्पुत्रदारधनक्षयः ॥ एकोद्दिष्टं दैवयुक्तमित्येवं मनुब्रवीत् ॥’
भविष्येऽपि—‘समत्वमागतस्यापि पितुः शस्त्रहतस्य च । चतुर्दश्यां तु कर्तव्यमेकोद्दिष्टं महालये ॥ चतुर्दश्यां तु यच्छ्राद्धं सपिण्डीकरणे कृते । एकोद्दिष्टविधानेन तत्कार्यं शस्त्र-
घातिनः ॥’ इति **संवत्सरप्रदीपे हारीतः**—‘विश्वेदेवांश्च तत्रापि पूजयित्वादितोऽम-
रान् । ये वै शस्त्रहतास्तेषां श्राद्धं कुर्यादतन्द्रितः ॥’ अत्रैकोद्दिष्टवचनानां निर्मूलत्वम्,
समूलत्वेऽपि पार्वणाशक्तपराणि । विष्ण्वादिवचनैः प्रकरणात् कृष्णपक्षीयपार्वणावगतेरिति
शूलपाणिः । तन्न; वाक्येन प्रकरणस्य बाधात् । पित्रादीनां पार्वणं भ्रात्रादीनामेको-
द्दिष्टमिति **गौडार्वाञ्च** । तन्न; पितुरित्यनेन विरोधात् विशेषवाक्यवैयर्थ्यापत्तेश्च । अत्र
शस्त्रहतस्यैव चतुर्दश्यामिति नियमः, न तु चतुर्दश्यामेव शस्त्रहतस्येति । ‘श्राद्धं शस्त्रहत-
स्यैव चतुर्दश्यां महालये ।’ इति **कालादर्शात्**, वार्षिकादीनामकरणापत्तेश्च । तेन महा-
लये एव दिनान्तरे पार्वणं मातामहादितृप्त्यर्थं कार्यमेव । पितामहोऽपि शस्त्रहतश्चेदेकोद्दिष्ट-
द्वयं कार्यम् । तदुक्तं **हेमाद्रौ स्मृत्यन्तरे**—‘एकस्मिन्द्वयोर्वैकोद्दिष्टम्’ इति । त्रिषु शस्त्र-
हतेषु पार्वणमेव कार्यम् ।

यत्तु **देवस्वामिनोक्तं**—त्रिष्वपि शस्त्रहतेषु पृथगेकोद्दिष्टत्रयं कार्यं, नतु पार्वणमाहत्यवच-
नाभावादिति,—तदयुक्तम्; ‘पित्रादयस्त्रयो यस्य शस्त्रैर्यातास्त्वनुक्रमात् । स भूते पार्वणं
कुर्यादाब्दिकानि पृथक् पृथक् ॥’ इति **बृहत्पराशरोक्तेः** । ‘एकस्मिन्वा द्वयोर्वापि
विद्युच्छ्लेणे वा हते । एकोद्दिष्टं सुतः कुर्यात्रयाणां दर्शवद्भवेत् ॥’ इति **स्मृत्यन्तरा-**
च्चेति पृथिवीचन्द्रोदये उक्तम् । अपरार्के **हेमाद्रौ चैवम्** । यस्तु अत्रैव शस्त्रा-
दिना हतस्तस्य वार्षिकमेव पार्वणमेकोद्दिष्टं वा कार्यं, नतु श्राद्धद्वयम्; प्रसङ्गसिद्धेरिति
पृथिवीचन्द्रोदये । अत्र श्राद्धाकरणेऽग्निमापरपक्षे दिनान्तरे पार्वणेनैव कार्यमिति तत्रै-
वोक्तम् । यद्यपि—‘शस्त्रविप्रहतानां च शृङ्गिदंष्ट्रिसरीसृपैः । आत्मनस्त्यागिनां चैव श्राद्ध-
मेषां न कारयेत् ॥’ इति **छागलेयाद्यैः** शस्त्रादिहतानां श्राद्धं निषिद्धं, तथापि प्रमाद-
मृतानां श्राद्धार्हत्वात्कार्यम्, वृद्धादिभिन्नबुद्धिपूर्वमृतानां तु न कार्यम् । यत्तु—‘चतुर्दश्यां
तर्पणीया लुप्तपिण्डोदकक्रियाः ।’ इति **ब्राह्मे**, तद्रौणमिति **शूलपाणिः**; लक्षणायां
मानाभावात् । ‘पतितेनापि कर्तव्यं कर्तव्यं पतितस्य च ॥’ इति गयादिवद्विशेषविधिवला-
त्पतितानामपि कार्यमिति **नच्यगौडाः** । तच्चं तु—समत्वमागतस्येत्यादिवशात्कृतक्रियाणां
कार्यं नान्येषामिति चयं **प्रतीमः** । यत्तु **मनुः**—‘न पैतृयज्ञियो होमो लौकिकाग्नौ विधीयते ।
न दर्शेन विना श्राद्धमाहिताग्नेर्विधीयते ॥’ इति । अत्र पूर्वार्धं हेतुत्वेनोक्तम् । तद्यथाश्रुत-

१—प्रसङ्गसिद्धेरिति चतुर्दशीश्राद्धं न भवतीति भावः । २—लक्षणायामिति—लुप्तपिण्डोदकक्रिया इति लक्षणाया प्रमादादिमरणबोधकमित्यर्थः ।

मेव मन्यन्ते पृथ्वीचन्द्रोदयादयः । आहिताग्नेः पिण्डपितृयज्ञकल्पेन श्राद्धनिषेधार्थमिदं, न तु साकल्यादेरपीत्यस्मद्गुरुचः । कृष्णपक्षश्राद्धमन्यदिनेषु प्राप्तमाहिताग्नेर्दर्शे नियम्यत इति तु वचम् । दर्शेन पार्वणेन विना श्राद्धं न । तेन कापि वार्षिकादावेकोद्दिष्टं नेति हरिहरः ॥

इति चतुर्दशी ॥

गजच्छाया- अमायां विशेषमाहापरार्के यमः—‘हंसे करस्थिते या तु अमा-
श्राद्धम् । वास्या करान्विता । सा ज्ञेया कुञ्जरच्छाया इति बौधायनोऽब्रवीत् ॥
वनस्पतिगते सोमे छाया या प्राञ्छुखी भवेत् । गजच्छाया तु सा प्रोक्ता तस्यां श्राद्धं प्रक-
ल्पयेत् ॥’ भारते—‘अजेन सर्वलोहेन वर्षासु नियतव्रतः । हस्तिच्छायासु विधिवत्कर्ण-
व्यजनवीजितम् ॥’ श्राद्धं दद्यादिति शेषः ॥

आश्विनशुक्लप्रतिपदि दौहित्रस्य मातामहश्राद्धमुक्तम् । हेमाद्रौ संग्रहे च—
‘जातमात्रोऽपि दौहित्रो विद्यमानेऽपि मातुले । कुर्यान्मातामहश्राद्धं प्रतिपद्याश्विने सिते ॥’
इति । इयं संगवव्यापिनी ग्राह्येति निर्णयदीपे उक्तम्; ‘प्रतिपद्याश्विने शुक्ले दौहित्र-
स्त्वेकपार्वणम् । श्राद्धं मातामहं कुर्यात्सपिता संगवे सदा ॥ जातमात्रोऽपि दौहित्रो जीवत्यपि
च मातुले । प्रातःसंगवयोर्मध्ये आर्यस्य प्रतिपद्भवेत् ॥’ इति वचनात् । अत्र समूलत्वं
विमृश्यम् । इदं च मलमासे न कार्यम्; ‘स्पष्टमासविशेषाख्याविहितं वर्जयेन्मले’ इति
निषेधात् । इदं च जीवत्पितृकेणैव कार्यमिति शिष्टाः । इदं च शिष्टाचारात्सपिण्डकं
कार्यमिति केचित् । पिण्डरहितं तु युक्तम्; जीवत्पितृकस्य—‘मुण्डनं पिण्डदानं च प्रेतकर्म
च सर्वशः । न जीवत्पितृकः कुर्याद्दुर्विणीपतिरेव च ॥’ इति दक्षेण पिण्डनिषेधात्,
आन्वष्टक्यवद्विशेषवचनाभावाच्चेति संक्षेपः ॥

इति श्रीकमलाकरभट्टकृते निर्णयसिन्धौ महालयनिर्णयः ॥

अथाश्विनशुक्लप्रतिपदि नवरात्रारम्भः । तन्निर्णयः—तत्र भार्गवार्चनदीपि-
कायां देवीपुराणे,—सुमेधा उवाच—‘शृणु राजन् प्रवक्ष्यामि चण्डिकापूजनक्रमम् ।
आश्विनस्य सिते पक्षे प्रतिपत्सुशुभे दिने ॥’ इत्युपक्रम्योक्तम्—‘शुद्धे तिथौ प्रकर्तव्यं प्रति-
पच्चोर्ध्वगामिनी । आद्यास्तु नाडिकास्त्यक्त्वा षोडश द्वादशापि वा ॥ अपराह्णे च कर्तव्यं
शुद्धसंतिकाङ्घ्रिभिः ॥’ इदं चापराह्णयोगिन्याः प्राशस्त्यं द्वितीयदिने प्रतिपदोऽभावे
ज्ञेयम् । तथा तत्रैव देवीपुराणे डामरतन्त्रे च देवीवचः—‘अमायुक्ता न कर्तव्या
प्रतिपत् पूजने मम । मुहूर्तमात्रा कर्तव्या द्वितीयादिगुणान्विता ॥ आद्याः षोडश नाडीस्तु
लब्ध्वा यः कुरुते नरः । कलशस्थापनं तत्र ह्यरिष्टं जायते ध्रुवम् ॥’ मार्कण्डेयदेवी-
पुराणयोः—‘पूर्वविद्धा तु या शुक्ला भवेत् प्रतिपदाश्विनी । नवरात्रव्रतं तस्यां न कार्यं
शुभमिच्छता ॥ देशभङ्गो भवेत्तत्र दुर्भिक्षं चोपजायते ॥ नन्दायां दर्शयुक्तायां यत्र
स्यान्मम पूजनम् ॥’ इति । स्कान्देऽपि—‘प्रतिपद्याश्विने मासि सा शुद्धा शुभदा भवेत् ।
भाद्रपञ्चदशी कृष्णा तथा युक्ता न शस्यते ॥ विरुद्धफलदा सा हि पुत्रदारभयावहा ॥’

इति । तथा—‘वर्जनीया प्रयत्नेन अमायुक्ता तु पार्थिव । द्वितीयादिगुणैर्युक्ता प्रतिपत्सर्व-
कामदा ॥’ तथा **देवीपुराणे**—‘यो मां पूजयते नित्यं द्वितीयादिगुणान्विताम् । प्रतिपच्छा-
रदीं ज्ञात्वा सोऽश्रुते सुखमव्ययम् ॥ यदि कुर्यादमायुक्तां प्रतिपत्स्थापने मम । तस्य
शापायुतं दत्त्वा भस्मशेषं करोम्यहम् ॥ आग्रहात्कुरुते यस्तु कलशस्थापनं मम । तस्य
संपद्विनाशः स्याज्ज्येष्ठः पुत्रो विनश्यति ॥ अमायुक्ता न कर्तव्या प्रतिपच्चण्डिकार्चने ।
धनार्थिभिर्विशेषेण वंशहानिश्च जायते ॥ न दर्शकलया युक्ता प्रतिपच्चण्डिकार्चने । उदये
द्विमुहूर्ताऽपि ग्राह्या सोदयदायिनी ॥’ इति । **देवीपुराणे**—‘या चाश्वयुजि मासे स्यात्प्रति-
पद्भद्रयान्विता । शुद्धा ममार्चनं तस्यां शतयज्ञफलप्रदम् ॥’ **रुद्रयामले**—‘अमायुक्ता
सदा चैव प्रतिपन्निन्दिता मता । तत्र चेत्स्थापयेत्कुम्भं दुर्भिक्षं जायते ध्रुवम् ॥ प्रतिप-
त्सद्वितीया तु कुम्भारोपणकर्मणि ॥’ इति । यद्यपि रुद्रयामलं डामरं च निर्मूलं तथाप्य-
विरोधात् प्रचाराच्च तद्वचनानि लिख्यन्ते । तिथितत्त्वे **देवीपुराणेऽपि**—‘प्रातरावाह-
येदेवीं प्रातरेव प्रवेशयेत् । प्रातः प्रातश्च संपूज्य प्रातरेव विसर्जयेत् ॥’ तत्रैव—‘शर-
त्काले महापूजा क्रियते या च वार्षिकी । सा कार्योदयगामिन्यां न तत्र तिथियुग्मता ॥’
तथा—‘कुहूकाष्ठोपसंयुक्तां वर्जयेत्प्रतिपत्तिथिम् । राज्यनाशाय सा प्रोक्ता निन्दिता चाश्व-
पूजने ॥’ इति । एषु वचनेषु कलशस्थापनग्रहणात्तदेव प्रथमदिने निषिध्यते, न तूपवा-
सादि । तस्य ‘प्रतिपद्यप्यमावास्या’ इति युग्मवाक्यात्, ‘शुक्ला स्यात्प्रतिपत्तिथिः प्रथमतः’
इति **दीपिकोक्तेः**, ‘शुक्लपक्षे दर्शविद्धा’ इति **माधवोक्तेश्च** पूर्वदिने प्राप्तस्य बाधे माना-
भावादिति केचित् । वस्तुतस्तु पूर्वोक्तवाक्येषु चण्डिकार्चनपूजाग्रहणादुपवासादेश्चाङ्ग-
त्वात् प्रधानदेवीपूजादावपि परेति युक्तम् । कलशस्थापनग्रहणं तूपलक्षणम् । अत एव
देवलः—‘व्रतोपवासनियमे घटिकैकापि या भवेत् । सा तिथिस्तद्दिने पूज्या, विपरीता तु
पैतृके ॥’ इति । अत्र घटिका मुहूर्त इति **गौडः** । यदा तु पूर्वदिने संपूर्णा शुद्धा च
भूत्वा परदिने वर्धते तदा संपूर्णत्वादमायोगाभावाच्च पूर्वैव । यानि च ‘द्वितीयायोगनिषे-
धकानि वचनानि केचित्पठन्ति, तान्यपि शुद्धाधिकानिषेधपराणि । परदिने प्रतिपदोऽत्य-
न्तासत्त्वे तु दर्शयुतापि पूर्वैव ग्राह्या । तदाह **लल्लुः**—‘तिथिः शरीरं तिथिरेव कारणं
तिथिः प्रमाणं तिथिरेव साधनम् ।’ इति । यानि तु—‘अमायुक्ता प्रकर्तव्या’ इत्यादीनि
नृसिंहप्रसादे वचनानि, तानि समूलत्वे सत्येतद्विषयाणि । अत्रेदं तत्त्वम्—पूर्वोक्तवा-
क्यानां सर्वेषां हेमाद्र्याद्यलिखितत्वेन निर्मूलत्वात्तैश्चान्यनिर्णयस्यानुक्तेः सामान्यनिर्णया-
त्पूर्वप्राप्तावपि **गौडनिबन्धेषु** विशेषनिर्णयादौदयिकी ग्राह्या । तत्रापि घटिकैकेत्यस्य
द्विमुहूर्तस्तुतित्वोक्तेर्द्विमुहूर्ता ग्राह्या; ‘उदिते दैवतं भानौ’ इत्यत्र ‘द्विमुहूर्तं त्रिरहश्च’ इति

१—युग्मवाक्यानुसरणमत्र नेष्टमित्यर्थः । २—‘द्वितीयाशेषसंयुक्ता प्रतिपच्चण्डिकार्चने । मोहाद-
थोपदेशाच्चेत् कुर्यात्पुत्रविनाशनम् ॥’ इत्यादीनि निषेधवचनानीति भावः । ३—‘अमायुक्ता प्रकर्तव्या
प्रतिपच्चण्डिकार्चने । न ग्राह्या परसंयुक्ता’ इत्यादिवचनानीति शेषम् । ४—‘उदिते दैवतं भानौ
विभ्यं चास्मिन्ने रवौ । द्विमुहूर्तं त्रिरहश्च सा तिथिर्ह्यप्यकथ्ययोः ॥’ इत्येतद्वचनम् ।

औदयिक्या द्विमुहूर्तत्वनियमात् । तेन 'उदये द्विमुहूर्तापि' इत्याद्यनुसारोऽपि 'मुहूर्तमात्रा कर्तव्या' इति द्विमुहूर्तस्तुतिः; अन्यथा द्विमुहूर्तविधिवैयर्थ्यात् । केचित्तु मुहूर्तमात्रेति वचनात्ततो न्यूनत्वे परा नेत्याहुः । गौडा अप्येवम् ॥ अत्र देवीपूजैव प्रधानम्, उपवासादित्वङ्गम् । 'अष्टम्यां च नवम्यां च जगन्मातरमम्बिकाम् । पूजयित्वाऽऽश्विने मासि विशोको जायते नरः ॥' इति हेमाद्रौ भविष्ये तस्या एव फलसंबन्धात्, 'नवमीतिथिपर्यन्तं वृद्ध्या पूजाजपादिकम् ।' इति तत्रैव देवीपुराणात्, 'शरत्काले महापूजा क्रियते या च वार्षिकी ।' इति मार्कण्डेयपुराणाच्च । पूर्ववचनादष्टमीनवमीपूजैव प्रधानम्, अन्यत्सर्वमङ्गमिति गौडाः । एकाहपक्षोऽपि कालिकापुराणे—'यस्त्वेकस्यामथाष्टम्यां नवम्यामथ साधकः । पूजयेद्वरदां देवीं महाविभवविस्तरैः ॥' इति । तत्त्वं तु—राजसूयेऽन्ययागैः समप्रधानायाः सहिताया अप्यवेष्टेः 'एतयान्नाद्यकामं याजयेत्' इत्येकत्वान्मध्ये विधानाच्च यथा फलार्थो बहिःप्रयोगस्तथा नवरात्रमध्यस्थाया अष्टम्या नवम्या वा फलार्थः पृथक्प्रयोगः । रूपनारायणधृतदेवीपुराणे—'महानवम्यां पूजेयं सर्वकामप्रदायिका । सर्वेषु चैव वर्णेषु तव भक्त्या प्रकीर्तिता ॥ कृत्वाप्नोति यशोराज्यपुत्रायुर्धनसंपदः ॥' सा च काम्या नित्या च; 'एवमन्यैरपि तथा देव्याः कार्यं प्रपूजनम् । विभूतिमतुलां लब्धुं चतुर्वर्गप्रदायकम् ॥' इति, 'यो मोहादथ वाऽऽलस्याद्देवीं दुर्गामहोत्सवे । न पूजयति दम्भाद्वा द्वेषाद्वाप्यथ भैरवी ॥ क्रुद्धा भगवती तस्य कामानिष्टान्निहन्ति वै ॥' इति कालिकापुराणे फलनिन्दाश्रुतेः, 'वर्षे वर्षे विधातव्यं स्थापनं च विसर्जनम् ।' इति तिथितत्त्वे देवीपुराणाच्च ॥

अत्रोपवासादिकमुक्ते हेमाद्रौ भविष्ये—'एवं च विन्ध्यवासिन्यां नवरात्रोपवासतः । एकभक्तेन नक्तेन तथैवायाचितेन च ॥ पूजनीया जनैर्देवी स्थाने स्थाने पुरे पुरे । गृहे गृहे शक्तिपरैर्ग्रामे ग्रामे वने वने ॥ स्नातैः प्रमुदितैर्हृष्टैर्ब्राह्मणैः क्षत्रियैर्नृपैः । वैश्यैः शूद्रैर्भक्तियुक्तैर्म्लेच्छैरन्यैश्च मानवैः ॥' इति । यत्तु रूपनारायणीये भविष्ये—'एवं नानाम्लेच्छगणैः पूज्यते सर्वदस्युभिः ।' इति, तत्तामसपूजापरम्; 'विना मञ्जैस्तामसी स्यात्किरातानां तु संमता ।' इति तत्रैवोक्तेः । मदनरत्ने देवीपुराणेऽपि—'कन्यासंस्थे रवौ शक्र शुक्लामारभ्य नन्दिकाम् । अयाची ह्यथवैकाशी नक्ताशी वैथवाऽम्ब्वदः ॥ भूमौ शयीत चामञ्च कुमारीर्भोजयेन्मुदा । वस्त्रालंकारदानैश्च संतोष्याः प्रतिवासरम् ॥ बलिं च प्रत्यहं दद्यादोदनं मांसमाषवत् । त्रिकालं पूजयेद्देवीं जपस्तोत्रपरायणः ॥' इति ।

१—अत्र टीकायां तु—'इदं तु चिन्त्यम् । एतयेति सर्वनाम्ना प्रकृतपरामर्शाद्युक्तोऽवेष्टेरेव बहिः—प्रयोगः, न त्विह तथा परामर्शकं किञ्चिदस्ति । अष्टमीनवम्योः पृथगग्रे पूजाविधानादेतद्वचनस्य तदेकवाक्यता (न) संभवति । 'शरत्काले महापूजा' इति मार्कण्डेयवचनं तु न नित्यत्वव्यञ्जकम्, वीप्साभावात् इत्युक्तम् । २—अन्यैः प्रतिलोमानुलोमैः । ३—'अथ वास्वदः' इत्यपि पात्रोऽस्ति ।

नन्दिका प्रतिपत्तिथिरिति मैथिलाः, षष्ठीति गौडाः । तच्च पूजनं रात्रौ कार्यम् ;

रात्रिपूजा- 'आश्विने मासि मेघान्ते महिषासुरमर्दिनीम् । निशासु पूजयेद्भक्त्या सोप-

निर्णयः । वासादिकः क्रमात् ॥' इति देवीपुराणात् । संग्रहेऽपि—'आश्विने

मासि मेघान्ते प्रतिपद्या तिथिर्भवेत् । तस्यां नक्तं प्रकुर्वीत रात्रौ देवीं च पूजयेत् ॥ रात्रि-

रूपा यतो देवी दिवारूपो महेश्वरः । रात्रिव्रतमिदं देवि सर्वपापप्रणाशनम् ॥ सर्वकाम-

प्रदं नृणां सर्वशत्रुनिबर्हणम् । रात्रिव्रतमिदं तस्य रात्रौ कर्तव्यतेष्यते ॥ नक्तव्रतमिदं

यस्मादन्यथा नरके गतिः ॥' इत्यादिवचनाच्च । रात्रिव्रतमेवाभिप्रेत्य माधवेनोक्तम्—

'तस्य नक्तव्रतत्वादिति, न तु रात्रिभोजनात्' इति । ननु 'मासि चाश्वयुजे शुक्ले नवरात्रे विशेष-

तः । संपूज्य नवदुर्गा च नक्तं कुर्यात्समाहितः ॥ नवरात्राभिधं कर्म नक्तव्रतमिदं स्मृतम् ।

आरम्भे नवरात्रस्य' इत्यादिस्कान्दात् माधवोक्तेश्च नक्तमेव प्रधानमिति चेत्,—न;

'नवरात्रोपवासतः' इत्यादेरनुपपत्तेः । तेन पाक्षिकनक्तानुवादोऽयम् ; नित्यानित्यसंयोग-

विरोधात् । न ह्यग्निहोत्रे दशमपक्षे प्राप्तस्य 'दध्ना जुहोति' इत्यस्येन्द्रियकामहोमेऽनुवादो

घटते, नित्यवदनुवादायोगात् इत्युक्तं चार्तिके, तथाऽत्रापि । तेनात्र तद्देव गुणात्फलमिति

ज्ञेयम् । ननु रात्रेः कर्मकालत्वे तद्ध्यापिनी पूर्वेव प्रतिपत्प्राप्नुयात् । मैवम् ; न्यायतः प्राप्ता-

वपि पूर्वोक्तवचनैर्वाधात् । यथा पूर्वेषुः कर्मकालव्यापिनीमपि त्यक्त्वा स्वल्पापि परैव

रामनवमीति प्रागुक्तम्, यथा वा निशीथे सतीमपि पूर्वा जन्माष्टमीं त्यक्त्वा रोहिणीयुक्ता

परैवेति माधवेनोक्तम्, तथाऽत्रापि । वस्तुतस्तु—रात्रेः कर्मकालत्ववचसां हेमाद्र्याद्यलि-

खनात्समूलत्वं विमृश्यमेव; 'त्रिकालं पूजयेत्' इत्यादिपूर्वविरोधाच्च । माधवोक्तिस्तु

पाक्षिकनक्तानुवाद इत्युक्तम् । तस्मात्सर्वपक्षेषु परैव प्रतिपदिति सिद्धम् । अत्र केचित्—

नवरात्रशब्दो नवाहोरात्रपरः; 'वृद्धौ समाप्तिरष्टम्यां हासे वा प्रतिपन्निशि । प्रारम्भो नव-

चण्ड्यास्तु नवरात्रमतोऽर्थवत् ॥' इति देवीपुराणादित्याहुः । तन्न; अतिहासवृद्धो-

न्युनाधिकत्वापत्तेः; अत्र मूलाभावाच्च । तेन तिथिवाच्येवायम् । तदुक्तम्—'तिथिवृद्धौ

तिथिहासे नवरात्रमपार्थकम् । अष्टरात्रे न दोषोऽयं नवरात्रतिथिक्षये ॥' इति । स च

नवरात्रशब्दः क्वचिल्लक्षणया कर्मवाची । यथा 'प्रारम्भो नवरात्रस्य' इत्यत्रेति दिक् ॥

प्रतिपदि च वैधृत्यादियोगनिषेधो भार्गवार्चनदीपिकायां देवीपुराणे—'त्वाष्ट्र-

वैधृतियुक्ता चेत्प्रतिपच्चण्डिकार्चने । तयोरन्ते विधातव्यं कलशारोपणं गृहे ॥' इति ।

चित्रावैधृतियुक्तापि द्वितीयायुता चेत्सैव ग्राह्येत्युक्तं दुर्गोत्सवे—'भद्रान्विता चेत्प्र-

तिपत्तु लभ्यते विरुद्धयोगैरपि संगता सती । सैवापराह्णे विबुधैर्विधेया श्रीपुत्रराज्यादिवि-

वृद्धिहेतुः ॥' इति यदा तु वैधृत्यादिपरिहारेण प्रतिपन्न लभ्यते तदोक्तं तत्रैव कात्या-

यनेन—'प्रतिपद्याश्विने मासि भवेद्वैधृतिचित्रयोः । आद्यपादौ परित्यज्य प्रारभेन्नवरात्र-

कम् ॥' इति । भविष्येऽपि—'चित्रावैधृतिसंपूर्णा प्रतिपद्येवैत्रेण । त्याज्या ह्यंशास्त्रयस्त्वा-
द्यास्तुरीयांशे तु पूजनम् ॥' इति । रुद्रयामलेऽपि—'वैधृतौ पुत्रनाशः स्याच्चित्रायां धन-
नाशनम् । तस्मान्न स्थापयेत्कुम्भं चित्रायां वैधृतौ तथा ॥ संपूर्णा प्रतिपद्येव चित्रायुक्ता
यदा भवेत् । वैधृत्या वापि युक्ता स्यात्तदा मध्यंदिने रवौ ॥ अभिजित्तु मुहूर्ते यत्तत्र
स्थापनमिष्यते ॥' इति । चित्रादिनिषेधे मूलं चिन्त्यम् । इदं कलशस्थापनं रात्रौ न
कार्यम्; 'न रात्रौ स्थापनं कार्यं न च कुम्भाभिषेचनम् ।' इति मात्स्योक्तेः, 'भास्क-
रोदयमारभ्य यावत्तु दश नाडिकाः । प्रातःकाल इति प्रोक्तः स्थापनारोपणादिषु ॥'
इति विष्णुधर्मोक्तेश्च । रुद्रयामले—'स्नानं माङ्गलिकं कृत्वा ततो देवीं प्रपूजयेत् ।
शुभाभिर्भृत्तिकाभिश्च पूर्वं कृत्वा तु वेदिकाम् ॥ यवान्वै वापयेत्तत्र गोधूमैश्चापि संयुतान् ।
तत्र संस्थापयेत्कुम्भं विधिना मन्त्रपूर्वकम् ॥ सौवर्णं राजतं वापि ताम्रं मृन्मयजं तु
वा ॥' इति ॥

अथ पूजाविधिः । सा च जयन्तीमन्त्रेण नवाक्षरेण वा कार्या । तदुक्तं दुर्गाभक्ति-
तरङ्गिण्यां देवीपुराणे—'कुर्याद्देव्यास्तु मन्त्रेण पूजां क्षीरघृतादिभिः ।' इत्युक्त्वा—'जयन्ती
मङ्गला काली भद्रकाली कपालिनी । दुर्गा क्षमा शिवा धात्री स्वाहा स्वधा नमोऽस्तु ते ॥
अनेनैव तु मन्त्रेण जपहोमौ तु कारयेत् ॥' इति, 'ॐ दुर्गे दुर्गे रक्षिणि स्वाहा' इति नवाक्षरः ।
तत्र प्रतिपदि प्रातरभ्यङ्गं कृत्वा देशकालौ संकीर्त्य, 'ममेह जन्मनि दुर्गाप्रीतिद्वारा सर्वाप-
च्छान्तिपूर्वकदीर्घायुर्विपुलधनपुत्रपौत्राद्यनवच्छिन्नसंततिवृद्धिस्थिरलक्ष्मीकीर्तिलाभशत्रुपराज-
यसदभीष्टसिद्ध्यर्थं शारदनवरात्रप्रतिपदि विहितकलशस्थापनदुर्गापूजाकुमारीपूजादि करिष्ये'
इति संकल्प्य, 'मही द्यौः' इति भूमिं स्पृष्ट्वा, 'ओषधयः सम्' इति यवान्निक्षिप्य, 'आक-
लशेषु' इति कुम्भं संस्थाप्य, 'इमं मे गङ्गे' इति जलेनापूर्य, 'गन्धद्वाराम्' इति गन्धं, 'या
ओषधीः' इति सर्वौषधीः, 'काण्डात् काण्डात्' इति दूर्वाः, 'अश्वत्थेव' इति पञ्चपलवान्,
'स्योना पृथिवि' इति सप्तमृदः, 'याः फलिनीः' इति फलं, 'स हि रत्नानि' इति पञ्चरत्नानि,
हिरण्यं च क्षिप्त्वा, 'युवा सुवासाः' इति वस्त्रेणावेष्ट्य, 'पूर्णां दर्वि' इति पूर्णपत्रं निधाय, तत्र
वरुणं संपूज्य, जीर्णायां नूतनायां वा प्रतिमायां दुर्गाभावाद्य पूजयेत् । तद्यथा—पूर्वोक्तं
मन्त्रमुक्त्वा—'आगच्छ वरदे देवि दैत्यदर्पनिषूदनि । पूजां गृहाण सुमुखि नमस्ते शंकर-
प्रिये ॥ सर्वतीर्थमयं वारि सर्वदेवसमन्वितम् । इमं घटं समागच्छ तिष्ठ देवगणैः सह ॥
दुर्गे देवि समागच्छ सान्निध्यमिह कल्पय । बलिं पूजां गृहाण त्वमष्टाभिः शक्तिभिः
सह ॥' इत्यावाह्य, पूर्वोक्तमन्त्रेण षोडशोपचारैः पूजयित्वा, माषभक्तबलिं कूष्माण्डादिबलिं
वा निवेदयेत् ॥

ततः कुमारीपूजा । तदुक्तं हेमाद्रौ स्कान्दे—'एकैकां पूजयेत्कन्यामेकवृद्ध्या
तथैव च । द्विगुणं त्रिगुणं वापि प्रत्येकं नवकं तु वा ॥' तथा—'नवभिर्लभते भूमिमैश्वर्यं

१—'कुष्टं मांसं हरिद्रे द्वे मुरा शैलेयचन्दनम् । वचा चम्पकमुस्ता च' इति दशोषधयः । २—'अश्व-
त्थोदुम्बरप्लक्षचूतन्यग्रोधपल्लवाः' इति पञ्चपल्लवाः । ३—'गजाश्वरथ्यावल्मीकसंगमहद्गोकुलात् ।
राजद्वारप्रदेशाच्च' इति सप्तमृदः ।

द्विगुणेन तु । एकवृद्ध्या लभेत्क्षेमभेकैकेन श्रियं लभेत् ॥ एकवर्षा तु या कन्या पूजार्थं तां विवर्जयेत् । गन्धपुष्पफलादीनां प्रीतिस्तस्या न विद्यते ॥' तेन द्विवर्षामारभ्य दशवर्षापर्यन्ता एव पूज्याः, न त्वन्याः । तासां च क्रमेण—कुमारिका, त्रिमूर्तिः, कल्याणी, रोहिणी, काली, चण्डिका, शाम्भवी, दुर्गा, सुभद्रेति नामभिः पूजा कार्या । आसां च प्रत्येकं पूजामन्त्राः फलविशेषाश्च तत्रैव ज्ञेयाः । सामान्यतस्तु—'मन्त्राक्षरमयीं लक्ष्मीं मातृणां रूपधारिणीम् । नवदुर्गात्मिकां साक्षात्कन्यामावाहयाम्यहम् ॥', 'एवमभ्यर्चनं कुर्यात्कुमारीणां प्रयत्नतः । कञ्चुकैश्चैव वस्त्रैश्च गन्धपुष्पाक्षतादिभिः ॥ नानाविधैर्भक्ष्यभोज्यैर्भोजयेत्पायसादिभिः ॥' तथा—'ग्रन्थिस्फुटितशीर्ष्णाङ्गीं रक्तपूयव्रणाङ्किताम् । जाल्यन्धां केकरां कार्णीकुरूपां तनुरोमशाम् ॥ संत्यजेद्रोगिणीं कन्यां दासीगर्भसमुद्भवाम् ॥' तथा—'ब्राह्मणीं सर्वकार्येषु जयार्थं नृपवंशजाम् । लाभार्थं वैश्यवंशोत्थां सुतार्थं शूद्रवंशजाम् ॥ दारुणे चान्त्यजातानां पूजयेद्विधिना नरः ॥' इति ॥

अत्र वेदपारायणमप्युक्तं रुद्रयामले—'एवं चतुर्वेदविदो विप्रान्सर्वान्प्रसादयेत् ।

चण्डी-
पाठविधिः । तेषां च वरणं कार्यं वेदपारायणाय वै ॥' इति । तथा—'एकोत्तराभिवृद्ध्या तु नवमी यावदेव हि । चण्डीपाठं जपेच्चैव जापयेद्वा विधानतः ॥' तिथि-

तच्चे वाराहीतन्त्रे—'प्रणवं चादितो जप्त्वा स्तोत्रं वा संहितां पठेत् । अन्ते च प्रणवं दद्यादित्युवाचादिपूरुषः ॥ आधारे स्थापयित्वा तु पुस्तकं प्रजपेत्सुधीः । हस्तसंस्थापनादेव येस्माद्वै विफलं भवेत् ॥ स्वयं च लिखितं यच्च शूद्रेण लिखितं भवेत् । अब्राह्मणेन लिखितं तच्चापि विफलं भवेत् ॥ ऋषिच्छन्दादिकं न्यस्य पठेत्स्तोत्रं विचक्षणः । स्तोत्रे न दृश्यते यत्र प्रणवं तत्र विन्यसेत् ॥ सर्वत्र पाठो विज्ञेयस्त्वन्यथा विफलं भवेत् ॥' एवं नवमीपर्यन्तं प्रत्यहं कुर्यात् । अत्र विशेषो हेमाद्रौ देवीपुराणे—'यदाद्ये दिवसे कुर्याच्चण्डिकापूजनादिकम् । द्विगुणं तद् द्वितीयेऽह्नि त्रिगुणं तत् परेऽहनि ॥ नवमीतिथिपर्यन्तं वृद्ध्या पूजाजपादिकम् ॥' इति । एतेन नवरात्रे पूजैव प्रधानं उपवासादि त्वङ्गमिति गम्यते । तिथिहासे तु तिथिद्वयनिमित्तं पूजादि महालयश्राद्धवदेकदिने आवृत्त्या कार्यम् । वृद्धौ तद्वदेवावृत्तिः । ततो नवरात्रोपवासादिसंकल्पं कुर्यात् । स्वस्याशक्तावन्येन वा पूजादि कारयेत् । 'स्वयं वाप्यन्यतो वापि पूजयेत्पूजयीत वा ।' इति तरङ्गिण्यां देवीपुराणात् । इदं च देवीपूजनं शुक्रास्तादावपि कार्यम् । तदुक्तं धर्मप्रदीपे—'नष्टे शुक्रे तथा जीवे सिंहस्थे च बृहस्पतौ । कार्या चैव स्वदेव्यर्चा प्रत्यब्दं कुलधर्मतः ॥' इति । मलमासे तु वचनाभावान्न भवति ॥

अत्र साश्वस्याश्वपूजनमुक्तं मदनरत्ने देवीपुराणे—'आश्वयुक्शुक्लप्रतिपत्स्वातीयोगे शुभे दिने । पूर्वमुच्चैःश्रवा नाम प्रथमं श्रियमावहत् ॥ तस्मात्साश्वैर्नरैस्तत्र पूज्योऽसौ श्रद्धया सह । पूजनीयाश्च तुरगा नवमी यावदेव हि ॥ शान्तिः स्वस्त्ययनं कार्यं

तदा तेषां दिने दिने । धान्यं भलातकं कुष्ठं वचा सिद्धार्थकास्तथा ॥ पञ्चवर्णेन सूत्रेण ग्रन्थि तेषां तु बन्धयेत् । वायव्यैर्वारुणैः सौरैः शाक्तैर्मन्त्रैः सवैष्णवैः ॥ वैश्वदेवैस्तथात्रेयै-
होमः कार्यो दिने दिने ॥' कल्पतरौ त्वेतदग्रेऽन्यदपि—'ज्येष्ठयोगे पुरा तत्र गजाश्चाष्टौ
महाबलाः । पृथिवीमावहन्पूर्वं सशैलवनकाननाम् ॥ कुमुदैरावतौ पद्मः पुष्पदन्तोऽथ
वामनः । सुप्रतीकोऽञ्जनो नीलस्तस्मात्तांस्तत्र पूजयेत् ॥ शाक्रादृक्षात्समारभ्य नवम्यन्तं च
पूर्ववत् ॥' अश्ववद्धोमादीत्यर्थः ॥

अथ प्रतिपदादिषु विशेषो दुर्गाभक्तितरङ्गिण्यां भविष्ये—'केशसंस्कार-
द्रव्याणि प्रदद्यात् प्रतिपदिने । पक्ततैलं द्वितीयायां केशसंयमहेतवे ॥' पट्टदोरमिति गौड-
पाठः । 'दर्पणं च तृतीयायां सिन्दूरालक्तकं तथा । मधुपर्कं चतुर्थ्यां तु तिलकं नेत्रमण्ड-
नम् । पञ्चम्यामङ्गरागं च शक्त्यालंकरणानि च । षष्ठ्यां बिल्वतरौ बोधं सायंसंध्यासु
कारयेत् ॥ सप्तम्यां प्रातरानीय गृहमध्ये प्रपूजयेत् । उपोषणमथाष्टम्यामात्मशक्त्या च
पूजनम् ॥ नवम्यामुग्रचण्डायाः पूजां कुर्याद्वलिं तथा । संपूज्य प्रेषणं कुर्याद्दशम्यां शौबरो-
त्सवैः ॥ अनेन विधिना यस्तु देवीं प्रीणयते नरः । स्कन्दवत्पालयेद्देवी तं पुत्रधनकी-
र्तिभिः ॥' कृत्यतत्त्वारणवे लैङ्गे—'कन्यायां कृष्णपक्षे तु पूजयित्वाऽऽर्द्रभेऽपि वा । नवम्यां
बोधयेद्देवीं महाविभवविस्तरैः ॥ शुक्लपक्षे चतुर्थ्यां तु देवीकेशविमोक्षणम् । प्रातेरेव तु
पञ्चम्यां स्नापयेत्सुशुभैर्जलैः ॥ षष्ठ्यां सायं प्रकुर्वीत बिल्ववृक्षेऽधिवासनम् । सप्तम्यां पत्रि-
कापूजा अष्टम्यां चाप्युपोषणम् ॥ पूजा च जागरश्चैव नवम्यां विधिवद्वलिः । विसर्जनं
दशम्यां तु क्रीडाकौतुकमङ्गलैः ॥' अत्र नवम्यां बोधनासामर्थ्ये षष्ठ्यां बोधनमिति
स्मार्ताः । फलभूमार्थिनः समुच्चय इत्यन्ये । नवम्यां मन्त्रः कालिकापुराणे—'इषे
मास्यसिते पक्षे नवम्यामार्द्रभे दिवा । श्रीवृक्षे बोधयामि त्वां यावत्पूजां करोम्यहम् ॥'
अत्र स्त्रीव्रते विशेषः परिभाषायां ज्ञेयः ॥

अत्राशौचे विशेषो निर्णयामृते विश्वरूपनिबन्धे—'आश्विने शुक्लपक्षे तु
प्रारब्धे नवरात्रके । शावाशौचे समुत्पन्ने क्रिया कार्या कथं बुधैः ॥ सूतके वर्तमाने च
तत्रोत्पन्ने सदा बुधैः । देवीपूजा प्रकर्तव्या पशुयज्ञविधानतः ॥ सूतके पूजनं प्रोक्तं दानं चैव
विशेषतः । देवीमुद्दिश्य कर्तव्यं तत्र दोषो न विद्यते ॥' इति । कालादर्शो विष्णुरह-
स्येऽपि—'पूर्वसंकल्पितं यच्च व्रतं सुनियतव्रतैः । तत्कर्तव्यं नरैः शुद्धं दानार्चनविवर्जितम् ॥'
इति । गौडनिबन्धे तिथितत्त्वेऽप्युक्तम्—'आश्विनकृष्णनवम्यादि शुक्लप्रतिपदादि
षष्ठ्यादि सप्तम्यादि चैकं कर्म । अतश्च मध्ये आशौचपातेऽपि न दोषः । "संकल्पो व्रत-
सत्रयोः" इति विष्णुक्तेः' इति । आरब्धं स्वयमेव कार्यं, अनारब्धं त्वन्येन कारयेदिति
दिवोदासः । रजस्वला त्वन्येन कारयेत् । सूतकादिवद्विशेषवचनाभावात् ॥ स्त्रीणां च
नवरात्रे ताम्बूलादिचर्वणं भवति । तदुक्तं व्रतहेमाद्रौ गारुडे—'गन्धालंकारताम्बूल-

पुष्पमालानुलेपनम् । उपवासे न दुष्यन्ति दन्तधावनमञ्जनम् ॥' इति ।—एतत्सभर्तृकोपवास-
विषयम् । अन्यश्चात्र विशेषः परिभाषायामुक्तः ॥

आश्विनशुक्लपञ्चम्यामुपाङ्गललिताव्रतं महाराष्ट्रेषु प्रसिद्धम् । तत्र यद्यपि कथायां काल-
उपाङ्गललिता- विशेषो नोक्तस्तथापि—'रात्रौ जागरणं कुर्याद्गीतवादित्रनिःस्वनैः ।' इति रात्रौ
व्रतम् । जागरोक्तेः शक्तिपूजाया रात्रौ प्राशस्त्याच्च रात्रिव्यापिनी ग्राह्येति केचित् ।

वस्तुतस्तु—वचनं विना रात्रिपूजायां मानाभावाज्जागरस्य चाङ्गत्वाद्युग्मवाक्यात् 'भुक्त्वा-
जागरणे नक्ते चन्द्रार्घ्यव्रते तथा । ताराव्रतेषु सर्वेषु रात्रियोगो विशिष्यते ॥' इति काल-
हेमाद्रौ वचनाच्च पूर्वविद्धा ग्राह्या । रात्रिशब्दः पूर्वविद्धावचन इति हेमाद्रिः । अस्य च
भुक्त्वाजागरणरूपत्वादिति साधु प्रतीमः । भुक्त्वा जागरणं यत्रेत्येकं पदम् । तस्मिन्व्रते
इत्यर्थः । अन्यथा भुक्त्वेत्यसंगतेः । दिवोदासीयेऽप्येवम् ॥

आश्विनशुक्लपक्षे मूलनक्षत्रे पुस्तकेषु सरस्वतीस्थापनम् । यथोक्तं निर्णयामृते
देवीपुराणे—'मूलेषु स्थापनं देव्याः पूर्वाषाढासु पूजनम् । उत्तरासु बलिं दद्याच्छ्रवणेन
विसर्जयेत् ॥' इति । रुद्रयामलेऽपि—'मूलऋक्षे सुराधीश पूजनीया सरस्वती । पूजये-
त्प्रत्यहं देव यावद्वैष्णवमृक्षकम् ॥ नाध्यापयेन्न च लिखेन्नाधीयीत कदाचन । पुस्तके
स्थापिते देव विद्याकामो द्विजोत्तमः ॥' संग्रहे—'आश्विनस्य सिते पक्षे मेधाकामः सरस्व-
तीम् । मूलेनावाहयेद्देवीं श्रवणेन विसर्जयेत् ॥' मूलस्याद्यपादे आवाहनमिति शिष्टाः ।
श्रवणाद्यपादे च विसर्जयेत्; 'आदिभागो निशायां तु श्रवणस्य यदा भवेत् । संप्रेषणं
तदा देव्या दशम्यां च महोत्सवः ॥' इति चिन्तामणौ ब्रह्माण्डपुराणात् ॥

अथ षष्ठी । गौडनिबन्धे देवीपुराणे—'ज्येष्ठानक्षत्रयुक्तायां षष्ठ्यां बिल्वाभिमन्त्र-
णम् । सप्तम्यां मूलयुक्तायां पत्रिकायाः प्रवेशनम् ॥ पूर्वाषाढायुताष्टम्यां पूजाहोमाद्युपोष-
बिल्वाभि- णम् । उत्तरेण नवम्यां तु बलिभिः पूजयेच्छिवाम् ॥ श्रवणेन दशम्यां तु
मन्त्रणम् । प्रणिपत्य विसर्जयेत् ।' कालिकापुराणे—'बोधयेद्विल्वशाखायां षष्ठ्यां
देवीं फलेषु च । सप्तम्यां बिल्वशाखां तामाहत्य प्रतिपूजयेत् ॥ पुनः पूजां तथाष्टम्यां विशे-
षेण समाचरेत् । जागरं च स्वयं कुर्याद्वलिदानं महानिशि ॥ प्रभूतबलिदानं तु नवम्यां
विधिवच्चरेत् । विसर्जनं दशम्यां तु कुर्याद्वै शाबरोत्सवैः ॥ धूलिकर्दमनिक्षेपैः क्रीडाकौतुक-
मङ्गलैः ॥' अत्र सर्वत्र तिथिनक्षत्रयोगादरो मुख्यः कल्पः, तदभावे तु तिथिरेव ग्राह्या;
'तिथिः शरीरं देवस्य तिथौ नक्षत्रमाश्रितम् । तस्मात्तिथिं प्रशंसन्ति नक्षत्रं न तिथिं विना ॥'
इति विद्यापतिलिखितवचनात् । 'तिथिनक्षत्रयोर्योगे द्वयोरेवानुपालनम् । योगाभावे
तिथिर्ग्राह्या देव्याः पूजनकर्मणि ॥' इति तत्रैव देवलोक्तेश्च ।

अत्र च पैत्रीप्रवेशात्पूर्वेद्युः सायंकाले षष्ठ्यभावे पूर्वदिनेऽधिवासनं कार्यम् । सायं-
कालेऽत्यन्तासत्त्वे त्वधिवासनलोपः; 'षष्ठ्यां सायं प्रकुर्वीत बिल्ववृक्षेऽधिवासनम् ।' इति

पूर्ववचनादिति कल्पतरुः । सायंश्रुतिः फलातिशयमात्रार्था, न तु कर्मलोप इत्याचार्य-
 चूडामणिः । अत्र क्रमः—बिल्वसमीपं गत्वा देवीं बिल्वं च संपूज्य प्रार्थयेत् । तत्र मन्त्रः—
 'रावणस्य वधार्थाय रामस्यानुग्रहाय च । अकाले ब्रह्मणा बोधो देव्यास्त्वयि कृतः पुरा ॥
 अहमप्याश्रितः षष्ठ्यां सायाह्ने बोधयाम्यतः । श्रीशैलशिखरे जातः श्रीफलः श्रीनिकेतनः ॥
 नेतव्योऽसि समागच्छ पूज्यो दुर्गास्वरूपतः ॥' इति । 'एवं देवीमधिवास्य परदिने निमन्त्रित-
 बिल्वशाखापत्रीप्रवेशपूजां कुर्यात् । तदुक्तं हेमाद्रौ लैङ्गे—'मूलाभावे तु सप्तम्यां केवलायां
 देव्याः पत्रि- प्रवेशयेत् । युग्माभ्यां नवबिल्वस्य फलाभ्यां शाखिकां तथा ॥ तथैव प्रतिमां
 कापूजा । देव्याः स्नात्वाऽभ्युक्ष्य प्रवेशयेत् ।' अत्र चोपवासपूजादावौदयिकी सप्तमी
 ग्राह्या, न तु युग्मवाक्यात्पूर्वा । 'युगाद्या वर्षवृद्धिश्च सप्तमी पार्वतीप्रिया । स्वेरुदयमीक्षन्ते
 न तत्र तिथियुगमता ॥' इति कृत्यतत्त्वार्णवोदाहृतवचनात्, 'भगवत्याः प्रवेशादि-
 विसर्गान्ताश्च याः क्रियाः । तिथावुदयगामिन्यां सर्वास्ताः कारयेद्बुधः ॥' इति तिथितत्त्वे
 नन्दिकेश्वरपुराणाच्च । दुर्गाभक्तितरङ्गिण्यामप्येवम् । तत्रापि घटिकातो न्यूनत्वे
 परा न कार्या; 'व्रतोपवासनियमे घटिकैकापि या भवेत् ।' इति देवलोक्तेरिति गौडाः ।
 दाक्षिणात्यास्तु पूर्ववचनमदृष्ट्वा युग्मवाक्यात्पूर्वा कुर्वन्ति । पत्रिकापूजा च पूर्वाह्णे एव
 कार्या, न तु मूलानुरोधान्मध्याह्नादाविति कृत्यतत्त्वार्णवे उक्तम् । पत्रिकास्तु—
 'रम्भा कवी हरिद्रा च जयन्ती बिल्वदाडिमौ । अशोको मानवृक्षश्च धान्यादिनवपत्रिकाः'
 इति तत्रैवोक्ताः ।

अस्यामेव सप्तम्यां देवीत्रिरात्रमुक्तं हेमाद्रौ । प्रतिपदादिनवतिथिषु उपवासकर-
 णासामर्थ्ये सप्तम्यादिदिनत्रये वा कुर्यात् । तदाह धौम्यः—'आश्विने मासि शुक्ले तु
 कर्तव्यं नवरात्रकम् । प्रतिपदादिक्रमेणैव यावच्च नवमी भवेत् ॥ त्रिरात्रं वापि कर्तव्यं
 सप्तम्यादि यथाक्रमम् ॥' अत एव हेमाद्रौ देवीपुराणे मङ्गलाव्रते—'आश्विने वाऽथवा
 साधे चैत्रे वा श्रावणेऽपि वा । कृष्णाष्टम्यादि कर्तव्यं व्रतं शुक्लावधिं हरेः ॥ यावच्छुक्ला-
 ष्टमी शक्र उपोष्या तु विधानतः । दानं होमो जपः पूजा कन्या भोज्यास्तथान्वहम् ॥
 महाभैरवरूपेण अस्थिमालाधराश्च ये । पूजनीया विशेषेण वस्त्रैर्ग्रामपुरादिषु ॥' इति मास-
 चतुष्टयेऽभिधाय, अन्यत्रापि—'अथवा नवरात्रं च सप्त पञ्च त्रिकं दिवा । एकभक्तेन
 नक्तेनाऽयाचितोपोषितैः क्रमात् ॥' इति । 'पूजयेताश्विने शक्र यावच्छुक्लाष्टमी भवेत् ।
 सर्वकार्याणि सिध्यन्ति शक्र नास्त्यत्र संशयः ॥' इत्युक्तम् । दिवेत्येकरात्रमुक्तम् । गोवि-
 न्दार्णवे देवीपुराणे—'नवरात्रव्रतेऽशक्तस्त्रिरात्रं चैकरात्रकम् । व्रतं चरति यो भक्तस्तस्मै
 दास्यामि वाञ्छितम् ॥' इति । तत्रापि सप्तम्याः पूजने पूर्वोक्तो निर्णयः । अत्र तिथियौग-
 पधे तत्रेणोपवासः । तिथिद्वयनिमित्तं पूजादिकं तु भेदेन ॥

अत्र विशेषो निर्णयामृते भविष्ये—'सप्तम्यां नव गेहानि दारुजानि नवानि च । एकं
 नि० सि० १७

वा वित्तभावेन कारयेत्सुसमाहितः ॥ दुर्गागृहं प्रकर्तव्यं चतुरस्रं सुशोभनम् । तन्मध्ये वेदिकां कुर्याच्चतुर्हस्तां समां शुभाम् ॥ तस्यां सिंहासनं क्षौमं कम्बलाजिनसंयुतम् । तत्र दुर्गां प्रतिष्ठाप्य सर्वलक्षणसंयुताम् ॥ भुजैश्चतुर्भि र् रुचिरैर्दशभिर्वा विभूषिताम् । तप्तहाटक-वर्णाभां त्रिनेत्रां शशिशेखराम् ॥ अनेककुसुमाकीर्णां कपर्देन सुशोभिताम् । नितम्बबिम्ब-सन्नद्धकिङ्किणीकाणनादिनीम् ॥ शूलचक्रदण्डशक्तिवज्रचापासिधारिणीम् । घण्टाक्षमाला-करकपानपात्रलसत्कराम् ॥ तदग्रे छिन्नशिरसं माहिषं रुधिराण्डुतम् । निःसृतार्धतनुं कण्ठ-नाले चर्मासिधारिणम् ॥ देवीधृतकरग्रीवं शूलेनोरसि ताडितम् । नागपोशेन विक्षिप्तं हर्य-क्षेणापि विद्रुतम् ॥ वमद्गुधिरवक्रेण धुन्वतोर्ध्वं सटान् रुषा । सर्वतो मातृचक्रेण सेव्यमानां सुरैस्तथा ॥' इति । 'तत्र देवी प्रकर्तव्या हैमी वा राजती तथा । मृद्धार्क्षी लक्षणोपेता खड्गशूले च पूजयेत् ॥' वार्क्षी=दारुमयी ।

देवीमूर्तिस्थापने विशेषो दुर्गाभक्तिरङ्गिण्यां देवीपुराणे—'याम्यास्या शुभदा दुर्गा पूर्वास्या जयवर्धिनी । पश्चिमाभिमुखी नित्यं, न स्थाप्या सौम्यदिङ्मुखी ॥' प्रतिमाभावे विशेषस्तत्रैव—'हैमराजतमृद्धातुशैलचित्रार्पितापि वा । खड्गे शूलेऽर्चिता देवी सर्वकामफलप्रदा ॥ यद्यद्यस्यायुधं प्रोक्तं तस्मिंस्तां प्रतिपूजयेत् । देवी भक्त्याऽर्चिता पुंसां राज्यायुःसुतसौख्यदा ॥' कृत्यतत्त्वार्णवे कालिकापुराणे—'लिङ्गस्थां पूजयेद्देवीं मण्ड-लस्थां तथैव च । पुस्तकस्थां महादेवीं पावके प्रतिमासु च ॥ चित्रे च त्रिशिखे खड्गे जलस्थां वापि पूजयेत् । बिल्वपत्रैर्यजेद्देवीं तथा जातीप्रसूनकैः ॥ नानापिष्टकनैवेद्यैर्धूपदीपै-र्मनोहरैः । भगलिङ्गाभिधानैश्च भगलिङ्गप्रगीतकैः ॥ भगलिङ्गक्रियाभिश्च प्रीणयेद्दर-चण्डिकाम् । परैर्नाक्षिप्यते यस्तु यः परान्नाक्षिपत्यपि ॥ तस्य क्रुद्धा भगवती शापं दद्या-त्सुदारुणम् ॥' चित्रमृन्मयादौ स्नानाद्यसंभवे तत्रैवोक्तम्—'अन्तिके स्थापिते खड्गे स्नाप-येद्दर्पणेऽथवा ।' इति ।

अथ सप्तमीपूजाविधिः । प्रतिपद्युक्तविधिना फलसंकीर्तनान्ते नवपत्रिकामृन्मय-दुर्गापूजाबलिदानानि करिष्य इति संकल्प्य पूर्वनिमन्त्रितबिल्वसमीपं गत्वा संपूज्य—'आगच्छ सर्वकल्याणि' इति पूर्वोक्तमन्त्रं पठित्वा—'बिल्ववृक्ष महाभाग सदा त्वं शङ्करप्रिय । गृहीत्वा तव शाखां च देवीपूजां करोम्यहम् ॥ शाखाच्छेदोद्भवं दुःखं न च कार्यं त्वया प्रभो । गृहीत्वा तव शाखां च पूज्या दुर्गेति च स्मृतिः ॥ उत्तिष्ठ पत्रिके देवि सर्वकल्याणहेतवे । पूजां गृहाण सकलामस्माकं वरदा भव ॥ मेरुमन्दारकैलासहिमवच्छिखरे गिरौ । जातः श्रीफल-वृक्ष त्वमम्बिकायाः सदा प्रियः ॥' इति संप्रार्थ्य—'ॐ छिन्धि फट् फट् ॐ हुं फट् स्वाहा' इति छित्त्वा संपूज्य—'ॐ चामुण्डे चल चल' इति वाद्यघोषेण देवीं तां च गृहं प्रवेश्य—'आरोपिताऽसि दुर्गे त्वं मृन्मय्यां श्रीफलेऽपि च । स्थिरा नितान्तं भूत्वा च गृहे त्वं कामदा भव ॥' इति स्थिरीकृत्य रम्भादिपत्रिकाः पञ्चगव्येन पञ्चामृतेन च स्नापयित्वा वक्षेणा-

वेद्यं स्थापयेत् । ततः पूर्ववत्संकल्पं कृत्वाऽक्षतानादाय देवीभावाहयेत् । तत्र मन्त्रः—
 'आवाहयाम्यहं देवीं मृन्मय्यां श्रीफले तथा । कैलासशिखरादेवि विन्ध्याद्रेर्हिमपर्वतात् ॥
 आगत्य बिल्वशाखायां चण्डिके कुरु सन्निधिम् । स्थापितासि मया दुर्गे पूजये त्वां प्रसीद
 मे ॥ आयुरारोग्यमैश्वर्यं देहि देवि नमोऽस्तु ते । दुर्गे दुर्गस्वरूपाऽसि सुरतेजोमयेऽर्चिंते ॥
 सदानन्दकरे देवि प्रसीद मम सिद्धये । एह्येहि भगवत्यम्ब शत्रुक्षयजयप्रदे ॥ भक्तितः पूज-
 यामि त्वां दुर्गे देवि सुरार्चिंते । पल्लवैश्च फलोपेतैः पुष्पैश्च सुमनोहरैः ॥ पल्लवे संस्थिते
 देवि पूजये त्वां प्रसीद मे । दुर्गे देवि इहागच्छ सान्निध्यमिह कल्पय ॥ यज्ञभागान्
 गृहाण त्वं योगिनीकोटिभिः सह ॥' इति । ततो मूलमन्त्रेण पाद्यादिगन्धान्तोपचारैः—'अमृ-
 तोद्भवं च श्रीवृक्षं शंकरस्य सदा प्रियम् । बिल्वपत्रं प्रयच्छामि पवित्रं ते सुरेश्वरि ॥' इति
 बिल्वपत्रम्, 'ब्रह्मविष्णुशिवादीनां द्रोणपुष्पं सदा प्रियम् । तत्ते दुर्गे प्रयच्छामि सर्वकामा-
 र्थसिद्धये ॥' इति द्रोणपुष्पं निवेद्य, धूपादिदक्षिणान्तां पूजां मूलेन कृत्वा प्रार्थयेत्—
 'ॐमहिषघ्नि महामाये चामुण्डे मुण्डमालिनि । आयुरारोग्यमैश्वर्यं देहि देवि नमोऽस्तु ते ॥
 कुङ्कुमेन समालम्ब्ये चन्दनेन विलेपिते । बिल्वपत्रकृतापीडे दुर्गेऽहं शरणं गतः ॥ रूपं देहि
 यशो देहि भगं भवति देहि मे । पुत्रान्देहि धनं देहि सर्वान्कामांश्च देहि मे ॥', 'सर्वमङ्गल-
 माङ्गल्ये' इति च संप्रार्थ्य पत्रिकाः पूजयेत् । कदल्यां ब्रह्माणीं, दाडिमे रक्तदन्तिकाम्,
 धान्ये लक्ष्मीं, हरिद्रायां दुर्गाम्, माने चामुण्डाम्, कवौ कालिकाम्, बिल्वे शिवाम्,
 अशोके शोकरहिताम्, जयन्त्यां कार्तिकीं चावाह्य संपूज्य दुर्गायै बलिं दद्यात् । अत्र
 शस्त्रादिपूजा बध्यते । ततः स्तुतिं पठेत् । तदुक्तं शिवरहस्ये—'दुर्गा शिवां शान्तिकरीं
 ब्रह्माणीं ब्राह्मणप्रियाम् । सर्वलोकप्रणेत्रीं च प्रणमामि सदाशिवाम् ॥ मङ्गलां शोभनां
 शुद्धां निष्कलां परमां कलाम् । विश्वेश्वरीं विश्वमातां चण्डिकां प्रणमाम्यहम् ॥ सर्वदेव-
 मयीं देवीं सर्वरोगभयापहाम् । ब्रह्मेशविष्णुनमितां प्रणमामि सदा उमाम् ॥ विन्ध्यस्थां
 विन्ध्यनिलयां दिव्यस्थाननिवासिनीम् । योगिनीं योगमातां च चण्डिकां प्रणमाम्यहम् ॥
 ईशानमातरं देवीमीश्वरामीश्वरप्रियाम् । प्रणतोऽस्मि सदा दुर्गा संसारार्णवतारिणीम् ॥ य इदं
 पठते स्तोत्रं शृणुयाद्वापि यो नरः । स मुक्तः सर्वपापैस्तु मोदते दुर्गाया सह ॥'

अथ महाष्टमी । सा च परयुता; 'शुक्लपक्षेऽष्टमी चैव शुक्लपक्षे चतुर्दशी । पूर्व-
 विद्धा न कर्तव्या कर्तव्या परसंयुता ॥' इति ब्रह्मवैवर्तात् । मदनरत्ने स्मृतिसंग्रहे—
 'शरन्महाष्टमी पूज्या नवमीसंयुता सदा । सप्तमीसंयुता नित्यं शोकसंतापकारिणी । जम्भेन
 सप्तमीयुक्ता पूजिता तु महाष्टमी । इन्द्रेण निहतो जम्भस्तस्माद्दानवपुङ्गवः ॥ तस्मात्सर्वप्रय-
 त्नेन सप्तमीमिश्रिताष्टमी । वर्जनीया प्रयत्नेन मनुजैः शुभकाङ्क्षिभिः ॥ सप्तमीं शल्यसंयुक्तां
 मोहादज्ञानतोऽपि वा । महाष्टमीं प्रकुर्वाणो नरकं प्रतिपद्यते ॥ सप्तमी कलया यत्र परतश्चाष्टमी

१—'माने' 'कवौ' इति घस्तुद्वयविज्ञानं न भवतीति मृग्यमेतत् । २—जयंती 'टाहकळा' इति अमर-
 सिंहादीकायाम् ।

भवेत् । तेन शल्यमिदं प्रोक्तं पुत्रपौत्रक्षयप्रदम् ॥' तथा—'पुत्रान्हन्ति पशून्हन्ति हन्ति राष्ट्रं सराजकम् । हन्ति जातानजातांश्च सप्तमीसहिताऽष्टमी ॥' तेन नात्र त्रिसुहूर्तवेधः । तदा घटिकामात्राप्यौदयिकी ग्राह्या; 'व्रतोपवासनियमे घटिकैकापि या भवेत् ।' इति देवलोक्तेः । गौडा अप्येवमाहुः । अत एवोक्तं भोजराजेन—'न च सप्तमीशल्यस-
मोपहता' इति । इयं भौमेऽतिप्रशस्ता; 'अष्टम्यामुदिते सूर्ये दिनान्ते नवमी भवेत् । कुजवारो भवेत्तत्र पूजनीया प्रयत्नतः ॥' इति मदनरत्ने वचनात् । 'सप्तमीशल्यसंविद्धा वर्जनीया सदाष्टमी । स्तोकापि सा महापुण्या यस्यां सूर्योदयो भवेत् ॥' इति मदनरत्ने स्मृतिसमुच्चयवचनात्, 'अष्टमी नवमीयुक्ता नवमी चाष्टमीयुता ।' इति पाद्मवचनाच्च ॥

इयमेव मूलयुक्ता चेन्महानवमीसंज्ञा; 'आश्वयुक्शुक्लपक्षे याऽष्टमी मूलेन संयुता । सा महानवमी प्रोक्ता त्रैलोक्येऽपि सुदुर्लभा ॥' इति हेमाद्रौ स्कान्दात् । मूलयुक्तापि सप्तमीयुता चेत्याज्यैवेत्युक्तं निर्णयामृते दुर्गोत्सवे—'मूलेनापि हि संयुक्ता सदा त्याज्याऽष्टमी बुधैः । लेशमात्रेण सप्तम्या अपि स्याद्यदि दूषिता ॥' इति । महाष्टमी पूर्वेषुः पूर्वाह्न्यापित्वे पूर्वा, अन्यथा परैवेति निर्णयदीपमतम्—एतच्च तुच्छत्वादुपेक्ष्यम् । रूप-
नारायणधृते देवीपुराणे—'सप्तमीवेधसंयुक्ता यैः कृता तु महाष्टमी । पुत्रदारधनैर्हीना भ्रमन्तीह पिशाचवत् ॥' यत्तु—'सप्तम्यामुदिते सूर्ये परतो याऽष्टमी भवेत् । तत्र दुर्गोत्सवं कुर्यान्न कुर्यादपरेऽहनि ॥' इति विश्वरूपनिबन्धवचनं, तदाश्विनकृष्णाष्टमीविषयम् । 'कन्यायां कृष्णपक्षे तु पूजयित्वाष्टमीदिने । नवम्यां बोधयेद्देवीं गीतवादित्रनिःस्वनैः ॥' इति देवी-
पुराणे तत्रापि पूजोक्तेरिति हेमाद्रौ निर्णयामृते चोक्तम् । यानि तु—'भद्रायां भद्र-
काल्याश्च मध्ये स्यादर्चनक्रिया । तस्माद्दे सप्तमीविद्धा कार्या दुर्गाष्टमी बुधैः ॥' इति, यच्च मोहचूलोत्तरे ब्राह्मे च—'आश्विनस्य सिताष्टम्यामर्धरात्रे तु पार्वती । भद्रकाली समुत्पन्ना पूर्वाषाढासमायुता ॥' इति, तथा—'तत्राष्टम्यां भद्रकाली दक्षयज्ञविनाशिनी । प्रादुर्भूता महाघोरा योगिनीकोटिभिः सह ॥' इति । यच्च मदनरत्ने—'महाष्टम्याश्विने मासि शुक्ला कल्याणकारिणी । सप्तम्यापि युता कार्या मूलेन तु विशेषतः ॥' इति, तानि परदिनेऽष्टम्यभावविषयाणीति मदनरत्ने उक्तम् । यत्तु तत्रैव परदिनेऽष्टमीसत्त्वेऽपि पूर्वावि-
द्धाविधायकं वचनम्—'यदाष्टमीं तु संप्राप्य ह्यस्तं याति दिवाकरः । तत्र दुर्गोत्सवं कुर्यान्न कुर्यादपरेऽहनि ॥ दुर्भिक्षं तत्र जानीयान्नवम्यां यत्र पूज्यते ॥' इति, तत् परदिने दशम्यां नवम्यभावविषयम्; 'यदा सूर्योदये न स्यान्नवमी चापरेऽहनि । तदाष्टमीं प्रकुर्वीत सप्तम्या सहितां नृप ॥' इति तत्रैव स्मृतिसंग्रहोक्तेः । 'उत्तरास्तिथयो यत्र क्षयं यान्ति नराधिप । पूर्वाष्टमीं तदा कुर्यादन्यथा त्वशुभं भवेत् ॥' इति दुर्गोत्सवोक्तेश्चेति मदन-
रत्ने । वस्तुतस्तु—इदं वचनद्वयं अष्टमीनवम्योः सूर्योदयद्वयासंबन्धपरम् । अत एव 'नवमी च' इति चकारादष्टमी च । 'तिथय' इति बहुवचनादष्टमी नवमी दशम्युक्ता; अन्यथा पूर्वोक्त-
विरोधादिति दिक् । यत्तु—'अहं भद्रा च भद्राहं नावयोरन्तरं क्वचित् । सर्वसिद्धिं प्रदा-

स्यामि भद्रायामर्चिता ह्यहम् ॥' इति देवीपुराणे, तद्विष्टिकरणमध्ये पूजाविधानार्थम्; 'विष्टिं त्यक्त्वा महाष्टम्यां मम पूजां करोति यः । तस्य पूजाफलं न स्यात्तेनाहमवमानिता ॥' इति तत्रैवोक्तेरिति निर्णयामृते । तथा कालिकापुराणे—'सप्तम्यां पत्रिकापूजा अष्टम्यां चाप्युपोषणम् । पूजा च जागरश्चैव नवम्यां विधिवद्वलिः ॥' इति ।

अष्टम्युपवासश्च पुत्रवता न कार्यः; 'उपवासं महाष्टम्यां पुत्रवान्न समाचरेत् । यथा तथा वा पूतात्मा व्रती देवीं प्रपूजयेत् ॥' इति तत्रैवोक्तेः । रूपनारायणीये ब्राह्मे—'अत्यर्थं पूजनीया सा तस्मिन्नहनि मानवैः । उपोषितैर्वस्त्रधूपमाल्यरत्नानुलेपनैः ॥ पशुभिः पानकैर्हृद्यै रात्रौ जागरणेन च । दुर्गागृहे च शस्त्राणि पूजितव्यानि पण्डितैः ॥ वाद्यभाण्डानि चिह्नानि कवचान्यायुधानि च ॥'

अत्र विशेषो हेमाद्रौ निर्णयामृते च भविष्ये—'आश्वयुक्शुक्लपक्षस्य अष्टमी मूलसंयुता । सा महानवमी नाम त्रैलोक्येऽपि सुदुर्लभा ॥ कन्यागते सवितरि शुक्लपक्षेऽष्टमीयुता । मूलनक्षत्रसंयुक्ता सा महानवमी स्मृता ॥ नवम्यां पूजिता देवी ददात्यभिमतं फलम् । सा पुण्या सा पवित्रा च सा धन्या सुखदायिनी ॥ तस्यां सदा पूजनीया चामुण्डा मुण्डमालिनी ॥' सदेत्युक्तेर्नित्यतापि । 'तस्यां ये ह्युपयुज्यन्ते प्राणिनो महिषादयः । सर्वे ते स्वर्गतिं यान्ति घ्नतां पापं न विद्यते ॥ यावन्न चालयेद्वात्रं पशुस्तावन्न हन्यते । न तथा बलिदानेन पुष्पधूपविलेपनैः । यथा संतुष्यते भेषैर्भक्षिषैर्विन्ध्यवासिनी । एवं च विन्ध्यवासिन्या नवरात्रोपवासतः ॥ एकभुक्तेन नक्तेन स्वशक्त्याऽयाचितेन च । पूजनीया जनैर्देवी स्थाने स्थाने पुरे पुरे ॥ गृहे गृहे भक्तिपरैर्ग्रामे ग्रामे वने वने । स्नातैः प्रमुदितैर्हृष्टैर्ब्राह्मणैः क्षत्रियैर्नृपैः ॥ वैश्यैः शूद्रैर्भक्तियुतैर्म्लेच्छैरन्यैश्च मानवैः । स्त्रीभिश्च कुरूशार्दूल तद्विधानमिदं शृणु ॥ जयाभिलाषी नृपतिः प्रतिपत्प्रभृति क्रमात् । लौहाभिसारिकं कर्म कारयेद्यावदष्टमी ॥' इति ।

लौहाभिसारिकम् ।

लौहाभिसारिककर्मविधानं तत्रैवोक्तम् । 'प्रागुदकप्रवणे देशे पताकाभिरलंकृतम् । मण्डपं कारयेद्विव्यं नवसप्तकरं परम् ॥' षोडशहस्तमित्यर्थः ॥ 'आग्नेय्यां कारयेत्कुण्डं हस्तमात्रं सुशोभनम् । मेखलात्रयसंयुक्तं योन्याऽश्वत्थदलाभया ॥ राजचिह्नानि सर्वाणि शस्त्राण्यस्त्राणि यानि च । आनीय मण्डपे तानि सर्वाण्यत्राधिवासयेत् ॥ ततस्तु ब्राह्मणः स्नातः शुक्लाम्बरधरः शुचिः । ॐकारपूर्वकैर्भैस्तल्लिङ्गैर्जुहुयाद्भूतम् ॥ शस्त्रास्त्रमन्त्रैर्होतव्यं पायसं घृतसंयुतम् । हुतशेषं तुरङ्गाणां राजानमुपहारयेत् ॥ लौहाभिसारिकं कर्म तेनैव ऋषिभिः स्मृतम् । घृतपल्ययनानश्वान् गजांश्च समलंकृतान् ॥ भ्रामयेन्नगरे नित्यं बन्दिघोषपुरःसरम् । प्रत्यहं नृपतिः स्नात्वा संपूज्य पितृ-

देवताः ॥ पूजयेद्राजचिह्नानि फलमाल्यविलेपनैः । तस्याभिसरणाद्राज्ञो विजयः समुदाहृतः ॥
पूजामन्त्रान्प्रवक्ष्यामि पुराणोक्तानहं तव । यैः पूजिताः प्रयच्छन्ति कीर्तिमायुर्यशो बलम् ॥'

अथ मन्त्रा विष्णुधर्मोत्तरोक्ताः । छत्रस्य—'यथाऽम्बुदश्छादयति शिवायेमां वसु-
न्धराम् । तथाच्छादय राजानं विजयायोग्यवृद्धये ॥' चामरस्य—'शशाङ्ककरसंकाश
क्षीरडिण्डीरपाण्डुर । प्रोत्सारयाशु दुरितं चामरामरदुर्लभ ॥' अश्वानां वृद्धयर्थं रेवन्तपूजन-
महं करिष्ये । 'सूर्यपुत्र महाबाहो छायाहृदयनन्दन । शान्तिं कुरु तुरङ्गाणां रेवन्ताय
नमो नमः ॥' अनेन मन्त्रेण पूजा । अथाश्वस्य—'गन्धर्वकुलजातस्त्वं मा भूयाः कुल-
दूषकः । ब्रह्मणः सत्यवाक्येन सोमस्य वरुणस्य च ॥ प्रभावाच्च हुताशस्य वर्धय त्वं तुरङ्ग-
मान् । तेजसा चैव सूर्यस्य मुनीनां तपसा तथा ॥ रुद्रस्य ब्रह्मचर्येण पवनस्य बलेन च ।
स्मर त्वं राजपुत्रं त्वं कौस्तुभं च मणिं स्मर ॥ यां गतिं ब्रह्महा गच्छेन्मातृहा पितृहा
तथा । भ्रूणहाऽनृतवादी च क्षत्रियश्च पराङ्मुखः ॥ सूर्याचन्द्रमसौ वायुर्यावत्प्रश्यन्ति दुष्कृ-
तम् । ब्रजाश्च तां गतिं क्षिप्रं तच्च पापं भवेत्तव ॥ निष्कृतो यदि गच्छेथा युद्धाध्वनि
तुरङ्गम । रिपून्विजित्य समरे सह भ्रात्रा सुखी भव ॥' इति । अथ ध्वजस्य—'शक्रकेतो
महावीर्यं श्यामवर्णाचर्याम्यहम् । पत्रिराज नमस्तेऽस्तु तथा नारायणध्वज ॥ काश्यपेयारुण-
भ्रातर्नागारे विष्णुवाहन । अप्रमेय दुराधर्ष रणे देवारिसूदन ॥ गरुत्मान्मारुतगतिस्त्वयि
संनिहितो यतः । साश्ववर्मायुधान् योधान् रक्ष त्वं च रिपून्दह ॥' अथ पताकायाः—'हुत-
भुग्वसवो रुद्रा वायुः सोमो महर्षयः । नागकिन्नरगन्धर्वयक्षभूतगणग्रहाः ॥ प्रमथास्तु
सहादित्यैर्भूतेशो मातृभिः सह । शक्रः सेनापतिः स्कन्दो वरुणश्चाश्रितास्त्वयि ॥ प्रदहन्तु
रिपून्सर्वान्राजा विजयमृच्छतु । यानि प्रयुक्तान्यरिभिरायुधानि समन्ततः ॥ पतन्तू-
परि शत्रूणां हतानि तव तेजसा । हिरण्यकशिपोर्युद्धे युद्धे दैवासुरे तथा ॥ कालनेमिवधे
यद्वद्यद्विपुरघातने । शोभिताऽसि तथैवाद्य शोभयास्मांश्च संस्मर ॥ नीलान्श्वेतानिमान्दृष्ट्वा
नश्यन्त्वाशु नृपारयः । व्याधिभिर्विविधैर्वोरैः शस्त्रैश्च युधि निर्जिताः ॥ पूतना रेवती
नाम्ना कालरात्रिश्च या स्मृता । दहत्याशु रिपून्सर्वान् पताके त्वं मयाचिंता ॥' अथ गजस्य—
'कुमुदैरावणौ पद्मः पुष्पदन्तोऽथ वामनः । सुप्रतीकोऽञ्जनो नील एतेऽष्टौ देवयोनयः ।
तेषां पुत्राश्च पौत्राश्च वनान्यष्टौ समाश्रिताः ॥ मन्दो भद्रो मृगश्चैव गजः संकीर्ण एव च ।
वने वने प्रसूतास्ते यूथानि सुमहान्ति च ॥ पान्तु त्वां वसवो रुद्रा आदित्याः समरुद्रणाः ।
भर्तारं रक्ष नागेन्द्र स्वामिवत्प्रतिपाल्यताम् ॥ अवाभुहि जयं युद्धे गमने स्वस्ति नो ब्रज ।
श्रीस्ते सोमाद्वलं विष्णोस्तेजः सूर्याज्जवोऽनिलात् ॥ स्थैर्यं मेरोर्जयं रुद्राद्यशो देवात्पुर-
न्दरात् । युद्धे रक्षन्तु नागास्त्वां दिशश्च सह दैवतैः ॥ अश्विनौ सह गन्धर्वैः पान्तु त्वां
सर्वतः सदा ॥' इति । अथ खड्गमन्त्रः—'असिर्विशसनः खड्गस्तीक्ष्णधारो दुरासदः ।
श्रीगर्भो विजयश्चैव धर्मधारस्तथैव च । एतानि तव नामानि स्वयमुक्तानि वेधसा । नक्षत्रं

कृत्स्निका ते तु गुरुर्देवो महेश्वरः ॥ रोहिण्यश्च शरीरं ते दैवतं च जनार्दनः । पिता पिता-
महो देवस्त्वं मां पालय सर्वदा ॥ नीलजीमूतसंकाशस्तीक्ष्णदंष्ट्रः कृशोदरः । भावशुद्धो
मर्षणश्च अतितेजास्तथैव च ॥ इयं येन धृता क्षोणी हतश्च महिषासुरः । तीक्ष्णधाराय
शुद्धाय तस्मै खड्गाय ते नमः ॥' अथ छुरिकायाः—'सर्वायुधानां प्रथमं निर्मि-
ताऽसि पिनाकिना । शूलायुधाद्विनिष्कृत्य कृत्वा मुष्टिग्रहं शुभम् ॥ चण्डिकायाः
प्रदत्तासि सर्वदुष्टनिबर्हिणी । तथा विस्तारिता चासि देवानां प्रतिपादिता ॥ सर्व-
सत्त्वाङ्गभूतासि सर्वाशुभनिबर्हिणी । छुरिके रक्ष मां नित्यं शान्तिं यच्छ नमोऽस्तु
ते ॥' अथ कटारकपूजा—'रक्षाङ्गानि गजान् रक्ष रक्ष वाजिधनानि च । मम देहं
सदा रक्ष कटारक नमोऽस्तु ते ॥' कटारको मध्यदेशे 'कटारी' इति प्रसिद्धा । अथ
धनुःपूजा—'सर्वायुधमहामात्र सर्वदेवारिसूदन । चाप मां समरे रक्ष साकं शरवरै-
रिह ॥ धृतं कृष्णेन रक्षार्थं संहाराय हरेण च । त्रयीमूर्तिगतं देवं धनुरस्त्रं नमाम्यहम् ॥'
अथ कुन्तपूजा—'प्रास पातय शत्रूंस्त्वमनया नाकमायया । गृहाण जीवितं तेषां मम
सैन्यं च रक्षताम् ॥' अथ चर्मपूजा—'शर्मप्रदस्त्वं समरे चर्म सैन्ये यशोऽद्य मे ॥ रक्ष मां
रक्षणीयोऽहं तापनेय नमोऽस्तु ते ॥' अथ कनकदण्डमन्त्रः—'प्रोत्साराणाय दुष्टानां साधु-
संरक्षणाय च । ब्रह्मणा निर्मितश्चासि व्यवहारप्रसिद्धये ॥ यशो देहि सुखं देहि जयदो भव
भूपतेः । ताडयस्व रिपून् सर्वान्हेमदण्ड नमोऽस्तु ते ॥' अथ दुन्दुभिमन्त्रः—'दुन्दुभे त्वं
सपत्नानां घोरो हृदयकम्पनः । भव भूमिपसैन्यानां तथा विजयवर्धनः ॥ यथा जीमूत-
घोषेण प्रहृष्यन्ति च बर्हिणः । तथास्तु तव शब्देन हर्षोऽस्माकं मुदावहः ॥ यथा जीमूत-
शब्देन स्त्रीणां त्रासोऽभिजायते । तथात्र तव शब्देन त्रस्यन्त्वस्मद्विषो रणे ॥' अथ शङ्ख-
मन्त्रः—'पुण्यस्त्वं शङ्ख पुण्यानां मङ्गलानां च मङ्गलम् । विष्णुना विधृतो नित्यमतः शान्ति-
प्रदो भव ॥'

अथ सिंहासनमन्त्रः—'विजयो जयदो जेता रिपुघाती शुभंकरः । दुःखहा धर्मदः
शान्तः सर्वारिष्टविनाशनः ॥ एते वै संनिधौ यस्मात्तव सिंहा महाबलाः । तेन
सिंहासनेति त्वं देवैर्मन्त्रैश्च गीयसे ॥ त्वयि स्थितः शिवः शान्तस्त्वयि शक्रः सुरेश्वरः ।
नमस्ते सर्वतोभद्र भद्रदो भव भूपतेः ॥ त्रैलोक्यजयसर्वस्व सिंहासन नमोऽस्तु
ते । तथैव कर्मचिह्नानि स्वानि पूज्यानि शिल्पिभिः ॥ लौहाभिसारिकं कर्म
कृत्वैवं मन्त्रपूर्वकम् । नित्यं कृत्वा तथाष्टम्यां पूर्वाह्णे स्नानमाचरेत् ॥ कुङ्कुमचन्दन-
चम्पकचतुःसमैः शैलपिष्टैश्च । चर्चितगार्त्री देवीं कुसुमैरभ्यर्चयेद्बहुभिः ॥ कुमुदैः सपद्म-
पुष्पैः सधूपदीपैः सनैवेद्यैः । मांसैर्बल्युपहारैर्मङ्गलशब्दैः समुच्छलितैः ॥ विहितच्छत्रैर्यानेः
स्यन्दनशितशस्त्रधारिजनलोकैः । तुष्टैः पश्वस्त्रादि तु निवेद्यते सर्वमेव भगवत्यै ॥ दुर्गा सा
पूजनीया च तद्दिने द्रोणपुष्पकैः । ततः खड्गं नमस्कृत्य शत्रूणां वधसिद्धये ॥ इच्छेत

विजयं राज्यं सुभिक्षं चात्मने नृपः । पुनः पुनः प्रणम्यार्यां संस्मरन्हृदये शिवाम् ॥ सर्वं
 कृत्वेति कौरव्य अष्टम्यां जागरं निशि । नटनर्तकगीतैश्च कारयेच्च महोत्सवम् ॥ एवं हृष्टै-
 निशां नीत्वा प्रभाते अरुणोदये । घातयेन्महिषान्मेषानग्रतो नतकन्धरान् ॥ शतमर्धशतं
 वापि तदर्धं वा यथेच्छया । सुरासवभृतैः कुम्भैस्तर्पयेत्परमेश्वरीम् ॥ कापालिकेभ्यस्तद्देयं
 दासीदासजने तथा । ततोऽपराहसमये नवम्यां वै रथे स्थिताम् । भवानीं भ्रामयेद्राष्ट्रे स्वयं
 राजा सशब्दान् । कश्चिच्चोपोषितो वीरो विधृतोऽन्येन खड्गवान् ॥ भूतेभ्यस्तु बलिं दद्या-
 न्मन्त्रेणानेन सामिषम् । सरक्तं सजलं चान्नं गन्धपुष्पाक्षतैर्युतम् । त्रींस्त्रीन्वारान्समूलेन
 दिग्विदिक्षु किरद्वलिम् ॥' मन्त्रश्च—'बलिं गृह्णन्त्विमं देवा आदित्या वसवस्तथा । मरुत-
 बलिदान-
 विधिः । श्वाश्विनौ रुद्राः सुपर्णाः पन्नगा ग्रहाः ॥ असुरा यातुधानाश्च पिशाचोरग-
 राक्षसाः । डाकिन्यो यक्षवेताला योगिन्यः पूतनाः शिवाः ॥ जृम्भकाः
 सिद्धगन्धर्वा 'माला विद्याधरा नगाः । दिक्पाला लोकपालाश्च ये च विघ्नविनायकाः । जगतां
 शान्तिकर्तारो ब्रह्माद्याश्च महर्षयः । मा विघ्नं मा च मे पापं मा सन्तु परिपन्थिनः ॥ सौम्या
 भवन्तु तृप्ताश्च भूतप्रेताः सुखावहाः ।' इति ॥

इति महाष्टमी ॥

महानवमी तु पूर्वयुता ग्राह्या; पूर्वोक्तवचनात्, 'नवमी दुर्गाव्रते श्रावणी' इति
 दीपिकोक्तेः, 'श्रावणी दुर्गनवमी दूर्वा चैव हुताशनी । पूर्वविद्धा प्रकर्तव्या शिवरात्रि-
 बर्लेदिनम् ॥ इति हेमाद्रौ पाद्मोक्तेश्च । भविष्येऽपि—'आश्वयुक्शुक्लपक्षे तु अष्टमी
 मूलसंयुता । सा महानवमी प्रोक्ता त्रैलोक्येऽपि सुदुर्लभा ॥' इति । मूलमुपलक्षणम् । दुर्गा-
 पूजासु नवमी मूलाद्यृक्षत्रयान्विता । महती कीर्तिता तस्यां दुर्गा महिषमर्दिनी ॥' इति
 मदनरत्ने लैङ्गात् । अत्र पूजयेदित्यग्रे शेषः । यानि तु—'सा कार्योदयगामिन्यां' इत्यादि-
 प्रागुक्तानि तानि नवमीभिन्नतिथिपराणि; नवम्यां विशेषोक्तेः । वेधश्च मुहूर्तत्रयेणैव
 ज्ञेयः । यद्यपि हेमाद्रिमते मुहूर्तद्वयात्मापि वेधोऽस्ति, तथापि सूर्योदय एव सः । सायं तु
 त्रिमुहूर्त एव । तदुक्तं दीपिकायाम्—'त्रिमुहूर्तगा तु सकला सायम्' इति । माधवोऽपि—
 'सायं तूत्तरया तद्वन्न्यूनया न तु विध्यते ।' इति । तेन त्रिमुहूर्तयोगे पूर्वा नवमी; पूर्वोक्त-
 वचनात् । 'न कुर्यान्नवमीं तात दशम्यां तु कदाचन ।' इति स्कान्दे परानिषेधाच्च ।
 त्रिमुहूर्तयोगाभावे तु निषिद्धापि परैव कार्येति निष्कर्षः ।

यत्तु—'नवम्यां च जपं होमं समाप्य श्रवणेऽपि वा ।' इति संग्रहोक्तेः, 'व्रतं च
 जागरश्चैव नवम्यां विधिवद्वलिः ।' इति देवीपुराणाच्च नवम्यां होमबल्यादि विहितं, तत्र
 'आश्वयुक्शुक्लनवमी मुहूर्तं वा कला यदि । सा तिथिः सकला ज्ञेया लक्ष्मीविद्याजया-
 र्थिभिः ॥ इति सौरपुराणात्, 'सूर्योदये परं रिक्ता पूर्णा स्यादपरा यदि । बलिदानं
 प्रकर्तव्यं तत्र देशे शुभावहम् ॥ बलिदाने कृतेऽष्टम्यां पुत्रभङ्गो भवेन्नृप ॥' इति

१—'नागा विद्याधरा' इति पाठः । २ एतदग्रे—'तिथाद्युत्तरगामिन्यां', 'तिथाद्युदयगामिन्यां' इति
 वाऽधिकः कृत्वा पाठः ।

मदनरत्ने देवीपुराणाच्च बल्यादौ परा कार्या, उपवासादौ तु पूर्वेति मदनरत्ने उक्तम् । प्रतापमार्तण्डेऽप्येवम् । यत्तु—‘अष्टम्यां बलिदानेन पुत्रनाशो भवेद्भुवम् ।’ इति कालिकापुराणं, तत्संधिपूजापरम्; ‘अष्टमीनवमीसंधौ तृतीया खलु कथ्यते ।’ इति तत्रैव तदुक्तेः । कामरूपनिबन्धे—‘अष्टम्याः शेषदण्डश्च नवम्याः पूर्वं एव च । तत्र या क्रियते पूजा विज्ञेया सा महाफला ॥’ अष्टमीमात्रे भवत्येव । ‘आश्विने पूजयित्वा तु अर्धरात्रेऽष्टमीषु च । घातयन्ति पशून्भक्त्या ते भवन्ति महाबलाः ॥’ तथा—‘कन्यासंस्थे रवावीषे शुक्लाष्टम्यां प्रपूजयेत् । सोपवासो निशार्धे तु महाविभवविस्तरैः ॥’ तथा—‘पशुघातश्च कर्तव्यो गवयाजवधस्तथा ।’ इति रूपनारायणीये देवीपुराणात् । तत्रैव भविष्ये—‘तस्मादियं महापुण्या नवमी पापनाशिनी । उपोष्या सुप्रयत्नेन सततं सर्वपार्थिवैः ॥’ निर्णयदीपे तु महानवमी परदिनेऽपराह्वय्यापित्वे परा, अन्यथा पूर्वा । ‘आवर्तनात्पूर्वकाले नवमी स्यात्परेऽहनि । दुर्गार्चा तत्र पूर्वद्युः पूर्वाह्ने त्वष्टमी यदि ॥’ इति धौम्यवचनादित्युक्तम् । अस्य तु शारदानवमीविषयत्वं समूलत्वं च विमृश्यम् । यानि तु—‘नन्दायां ज्वलते वह्निः पूर्णायां पशुघातनम् । भद्रायां गोकुलक्रीडा तत्र राज्यं विनश्यति ॥’ इति, ‘नवम्यामपराह्णे तु बलिदानं प्रशस्यते । दशमीं वर्जयेत्तत्र नात्र कार्या विचारणा ॥’ इति, ‘नन्दाया दर्शने रक्षा बलिदानं दशासु च । भद्रायां गोकुलक्रीडा देशनाशाय जायते ॥’ इति ब्रह्मवैवर्तनारदादिवचनानि, तानि शुद्धाधिकनिषेधपराणि इति मदनरत्ने । तथा कालिकापुराणे—‘नवम्यां बलिदानं तु कर्तव्यं वै यथाविधि । जपं होमं च विधिवत्कुर्यात्तत्र विभूतये ॥ केचित्तु—‘पूर्वाषाढायुताष्टम्यां पूजाहोमाद्युपोषणम् ।’ इति पूर्वोक्त-देवीपुराणादष्टम्यां होममाहुः । अन्ये तु द्विविधवाक्यवशादष्टम्यामारभ्य नवम्यां समापयन्ति । समुच्चयस्तु युक्तः । रुद्रयामले तु विकल्प उक्तः, तत्तु निर्मूलम् । दुर्गा-भक्तिरङ्गिण्यादिगौडग्रन्थेष्वपि नवम्यां होम उक्तः ।

होमे च विशेष उक्तो डामरतन्त्रे—‘पायसं सर्पिषा युक्तं तिलैः शुक्लैर्विमिश्रितम् । होमयेद्विधिवद्भक्त्या दशांशेन नृपोत्तम ॥ रुद्राध्याये यथा होमं मन्त्रेणैकेन साधयेत् । तथा स्तोत्रजपे होमं श्लोकेनैकेन साधयेत् ॥ यद्वा सप्तशतीं जप्य होममन्त्रो नवाक्षरः ।’ ‘ऐं ह्रीं क्लीं चामुण्डायै विच्चे’ इति नवाक्षर इति केचित् । पूजोक्तो ग्राह्य इति तु युक्तम् । रुद्र-यामलेऽपि—‘प्रधानद्रव्यमुद्दिष्टं पायसान्नं तिलास्तथा । किंशुकैः सर्षपैः पूगैर्लाजादूर्वाङ्कुरैरपि ॥ यवैर्वा श्रीफलैर्दिव्यैर्नानाविधफलैस्तथा । रक्तचन्दनखण्डैश्च गुग्गुलैश्च मनोहरैः ॥ प्रतिश्लोकं च जुहुयात्सर्वद्रव्याणि च क्रमात् । नवाक्षरेण वा हुत्वा नमो देव्या इतीति च ॥’ इति । रहस्ये तु—‘प्रतिश्लोकं च जुहुयात्पायसं तिलसर्पिषा ।’ इत्युक्तम् । दुर्गाभक्तिर-

१—होममन्त्रश्च डामरतन्त्रे—‘ऐं बीजमादीन्दुसमानदीप्ति ह्रीं सूर्यतेजोद्युतिमद्वितीयम् । ह्रीं मूर्तवैश्वानरतुल्यरूपं तृतीयमानन्त्यसुखाय चिन्त्यम् ॥ चा शुद्धजाम्बूनदकान्तितुर्यं मु पञ्चमं रक्ततरं प्रकल्प्यम् । षड्वा षष्ठ्युमार्तिहरं सुनीलं यै सप्तमं कृष्णतरं रिपुघ्नम् ॥ वि पाण्डुरं त्वष्टममादिसिद्धं चै भूत्रवर्णं नवमं विद्यालम् ॥’ तथा च ‘ॐ ऐं ह्रीं क्लीं चामुण्डायै विच्चे’ इति तन्मन्त्रः ।

ङ्गिण्यां तु तिलैर्जयन्तीमन्त्रेण च होम उक्तः । 'पुरश्चरणकार्ये तु बिल्वपत्रयुतैस्तिलैः'
इति कालिकापुराणाद्विल्वपत्रैश्चेति स्मार्ताः । तन्न; अन्यत्र मानाभावात् ॥

अथ बलिदानम् ॥ तत्राश्रमेषच्छागमहिषस्वमांसानामुत्तरोत्तरप्राशस्त्यं, फलविशेषश्चान्यतोऽवसेय इति दिक् । बलिप्रकारस्तु देवीपुराणे 'कन्यासंस्थे रवौ शक्तः शुक्लाष्टम्यां प्रपूज्य तु । द्रोणपुष्पैश्च बिल्वाग्रजातीपुत्रागचम्पकैः ॥ पञ्चाब्दं लक्षणोपेतं गन्धपुष्पसमन्वितम् । विधिवत्कालि कालीति जप्त्वा खड्गेन घातयेत् ॥' 'ॐ कालि कालि यज्ञेश्वरि लोहदण्डायै नमः' इति मन्त्रः । 'तदुत्थरुधिरं मांसं गृहीत्वा पूतनादिषु ।' आदिशब्दाच्चरकीविदारीपापराक्षस्यः । 'नैऋतेभ्यः प्रदातव्यं महाकौशिकमन्नितम् ॥' मन्त्रस्तु वक्ष्यते । तथा—'तस्याग्रतो नृपः स्नायात्कृत्वा शत्रुं तु पैष्टिकम् । खड्गेन घातयित्वा तु दद्यात्स्कन्दविशाखयोः ॥' अशक्तौ ब्राह्मणेन च कूष्माण्डादिभिर्बलिदानं कार्यम् । तदुक्तं कालिकापुराणे—'कूष्माण्डमिक्षुदण्डं च मांसं सारद्यमेव च । एते बलिसमाः प्रोक्तास्तृप्तौ छागसमाः सदा ॥' रुद्रयामलेऽपि—'छागाभावे तु कूष्माण्डं श्रीफलं वा मनोहरम् । वस्त्रसंवेष्टितं कृत्वा छेदयेच्छुरिकादिना ॥' तथा—'ब्राह्मणेन सदा देयं कूष्माण्डं बलिकर्मणि । श्रीफलं वा सुराधीश छेदं नैव तु कारयेत् ॥' छेदे विकल्पः । 'भाषान्नेन बलिर्देयो ब्राह्मणेन विजानता ।' कालिकापुराणे—'उत्तरामिमुखो भूत्वा बलिं पूर्वमुखं तथा । निरीक्ष्य साधकः पश्चादिमं मन्त्रमुदीरयेत् ॥ "पशुस्त्वं बलिरूपेण मम भाग्यादुपस्थितः । प्रणमामि ततः सर्वरूपिणं बलिरूपिणम् ॥ चण्डिकाप्रीतिदानेन दातुरापद्विनाशनम् । चामुण्डाबलिरूपाय बले तुभ्यं नमोऽस्तु ते ॥ यज्ञार्थं बलयः सृष्टाः स्वयमेव स्वयंभुवा । अतस्त्वां घातयाम्यद्य तस्माद्यज्ञे वधोऽवधः ॥" ऐं ह्रीं श्रीमिति मन्त्रेण तं बलिं मत्स्वरूपिणम् । चिन्तयित्वा न्यसेत्पुष्पं मूर्ध्नि तस्य तु भैरव ॥ रसना त्वं चण्डिकायाः सुरलोकप्रसाधकः । ह्रींहींखड्गेति मन्त्रेण ध्यात्वा खड्गं च पूजयेत् ॥ पूजयित्वा ततः खड्गं ॐहुंफडिति मन्त्रकैः । गृहीत्वा विमलं खड्गं छेदयेद्बलिमुत्तमम् ॥ ॐ ह्रींऐंहींकौशिकीति रुधिरणाप्यायतामिति । बलिदाने तु दुर्गायाः सर्वत्रायं विधिः स्मृतः ॥' मत्स्यसूक्ते—'नवम्यां पूर्ववत्पूजा कर्तव्या भूतिमिच्छता । दक्षिणां वस्त्रयुग्मं च आचार्याय निवेदयेत् ॥'

शतचण्डी- अथात्र प्रसङ्गाच्छतचण्डीविधानमुच्यते । रुद्रयामले—'शतचण्डी-
विधिः । विधानं च प्रोच्यमानं शृणुष्व तत् । सर्वोपद्रवनाशार्थं शतचण्डीं समारभेत् ॥

षोडशस्तम्भसंयुक्तं मण्डपं पल्लवोज्ज्वलम् । वसुकोणयुतां वेदीं मध्ये कुर्यान्निर्भागतः ॥ पक्षेष्टकचितां रम्यामुच्छ्रूये हस्तसंमिताम् । पञ्चवर्णरजोभिश्च कुर्यान्मण्डलकं शुभम् ॥ पञ्चवर्णवितानं च किङ्किणीजालमण्डितम् । आचार्येण समं विप्रान्वरयेद्दश सुव्रतान् ॥ ईशान्यां स्थापयेत्कुम्भं पूर्वोक्तविधिना चरेत् । वारुण्यां च प्रकर्तव्यं कुण्डं लक्षणलक्षितम् ॥ मूर्तिं देव्याः प्रकुर्वीत

१—'मद्यं दत्त्वा ब्राह्मणस्तु ब्राह्मण्यादेव हीयते । स्वगात्ररुधिरं दत्त्वा ब्रह्महत्यामवाप्नुयात् ॥' इत्यादिना कालिकापुराणे निषेधात् । २—सारथं=मद्यम्; 'सासवमेव च' इति पाठः ।

सुवर्णस्य पलेन वै । तदर्धेन तदर्धेन तदर्धेन महामते ॥ अष्टादशभुजां देवीं कुर्याद्वाष्टक-
रामपि । पट्टकूलयुगच्छन्नां देवीं मध्ये निधापयेत् ॥ देवीं संपूज्य विधिवज्रपं कुर्युर्दश
द्विजाः । शतमादौ शतं चान्ते जपेन्मन्त्रं नवार्णवम् ॥ चण्डीं सप्तशतीं मध्ये संपुटोऽयमु-
दाहृतः । एकं द्वे त्रीणि चत्वारि जपेद्दिनचतुष्टयम् ॥ रूपाणि क्रमशस्तद्वत्पूजनादिकमा-
चरेत् । पञ्चमे दिवसे प्रातर्होमं कुर्याद्विधानतः ॥ गुडूचीं पायसं दूर्वां तिलान्शुक्लान् यवानपि ।
चण्डीपाठस्य होमं तु प्रतिश्लोकं दशांशतः ॥ होमं कुर्याद्ब्रह्मादिभ्यः समिदाज्यचरून्क्रमात् ।
हुत्वा पूर्णाहुतिं दद्याद्विप्रेभ्यो दक्षिणां क्रमात् ॥ कपिलां गां नीलमणिं श्वेताश्वं छत्रचामरे ।
अभिषेकं ततः कुर्युर्यजमानस्य ऋत्विजः ॥ एवं कृतेऽमरेशान सर्वसिद्धिः प्रजायते ॥'

सहस्रचण्डी-
विधिः ।

अथ सहस्रचण्डी । सा च तत्रैवोक्ता—'सहस्रचण्डीं विधिवच्चृणु
विष्णो महामते । राज्यभ्रंशे महोत्पाते जनमारे महाभये ॥ गजमारेऽश्व-
मारे च परचक्रभये तथा । इत्यादिविधे दुःखे क्षयरोगादिजे भये ॥ सहस्रचण्डिकापाठं
कुर्याद्वा कारयेत्तथा । जापकास्तु शतं प्रोक्ता विंशद्धस्तश्च मण्डपः ॥ भोज्याः सहस्रं विप्रेन्द्रा
गोशतं दक्षिणां दिशेत् । गुरवे द्विगुणं देयं शय्यादानं तथैव च । सप्तधान्यं च भूदानं
श्वेताश्वं च मनोहरम् ॥ पञ्चनिष्कमिता मूर्तिः कर्तव्या वाऽर्धमानतः । अष्टादशभुजा देवी
सर्वायुधविभूषिता । अवारितान्नं दातव्यं सहस्रं प्रत्यहं प्रभो । शतं वा नियताहारः पयः-
पानेन वर्तयेत् ॥ एवं यश्चण्डिकापाठं सहस्रं तु समाचरेत् ॥ तस्य स्यात्कार्यसिद्धिस्तु नात्र
कार्या विचारणा ॥' इति । एतद्व्यं यद्यपि महानिबन्धेषु नास्ति तथापि प्रचरद्रूपत्वादुक्त-
मिति दिक् ।

वाराहीतन्त्रे—'संकटे समनुप्राप्ते दुश्चिकित्स्यामये तथा । जातिभ्रंशे कुलोच्छेदेऽप्यायुषो
नाश आगते ॥ वैरिवृद्धौ व्याधिवृद्धौ धननाशे तथा क्षये । तथैव त्रिविधोत्पाते तथा
चैवोपपातके ॥ कुर्याद्यन्त्राच्छतावृत्तं ततः संपद्यते शुभम् । श्रेयोवृद्धिः शतावृत्ताद्राज्यवृद्धि-
स्तथापरा ॥ मनसा चिन्तितं देवि सिद्ध्येदद्योत्तराच्छतात् । सहस्रावर्तनालक्ष्मीरावृणोति
स्वयं स्थिरा ॥ भुक्त्वा मनोरथान्कामान्नरो मोक्षमवाप्नुयात् । चण्ड्याः शतावृत्तिपाठात्सर्वाः
सिद्ध्यन्ति सिद्धयः ॥' इति शतचण्डीसहस्रचण्डीविधिः ॥

अथ नवरात्रपारणानिर्णयः । सा च दशम्यां कार्या; 'आश्विने मासि शुक्ले तु
कर्तव्यं नवरात्रकम् । प्रतिपदादिक्रमेणैव यावच्च नवमी भवेत् ॥ त्रिरात्रं वापि कर्तव्यं
सप्तम्यादि यथाक्रमम् ।' इति हेमाद्रौ धौम्यवचनात् । नवमीतिथिपर्यन्तं वृद्ध्या
पूजाजपादिकम् ।' इति प्रागुक्तवचनैर्नवमीपर्यन्तं प्रधानभूतपूजाद्युक्तेरुपवासादेश्चाङ्गत्वेन
तत्पर्यन्तत्वात् आदिशब्देनोपवासोक्तेः पूर्वोक्तत्रिरात्रव्रते नवम्या अप्युपोष्यत्वाच्च । न च
पारणान्तत्वेन त्रिरात्रत्वम्; विष्णुत्रिरात्रादौ तथा प्रसक्तेः । न चात्रोपवासे मानाभाव इति
वाच्यम्; 'एवं च विन्ध्यवासिन्या नवरात्रोपवासतः । एकभक्तेन नक्तेन तथैवायाचितेन च ॥

पूजनीया जनैर्देवी स्थाने स्थाने पुरे पुरे ।' इति हेमाद्रौ भविष्योक्तेः । नवरात्रसमाख्यातो नवम्या अप्युपोष्यत्वाच्च । ननु तिथिहासेऽष्टावप्युपवासा भवन्तीति कथं समाख्या ? तेन कर्मविशेषे नवरात्रशब्दो रूढः । अत एवोक्तं देवीपुराणे—'तिथिवृद्धौ तिथिहासे नवरात्रमपार्थक्यम् ।' इति चेन्न; तिथिहासेऽपि नवतिथीनामुपोष्यत्वान्नवरात्रत्वाक्षतेः । एतेन रात्रीणां प्राधान्यात् हासे अमामादाय नवत्वमिति मूर्खोक्तिः परास्ता । यत्तु देवीपुराणे—'कन्यासंस्थे रवौ शक्र शुक्लामारभ्य नन्दिकाम् । अयाची ह्यथवैकाशी नक्ताश्यप्यथवाऽम्बुदः' इति व्रतचतुष्टयमुक्तं, तल्लौहाभिसारिकविषयम्; तस्य 'जयाभिलाषी नृपतिः प्रतिपत्प्रभृतिक्रमात् । लौहाभिसारिकं कर्म कारयेद्यावदष्टमी ॥' इति भविष्येऽष्टमीपर्यन्तमेवोक्तेः । रूपनारायणेन तु नन्दादिव्रतप्रयोगं पृथगेवोक्त्वा तस्य नवम्यां पारणमुक्तम् । यदपि निर्णयदीपे—'आश्विने शुक्लपक्षे तु नवरात्रमुपोषितः । नवम्यां पारणं कुर्याद्दशमीमिश्रिता न चेत् ॥ दशमीमिश्रिता यत्र पारणे नवमी भवेत् । दुःखदारिद्र्यदा ज्ञेया तथा व्रतविनाशिनी ॥' इति ब्राह्मणानाम्ना लिखितं वचनम्, यच्च रुद्रयामले इति वदन्ति—'अष्टम्या सह कार्या स्यान्नवमी पारणादिने । यो मोहाद्दशमीवेधे नवम्यां चण्डिकां यजेत् ॥ पारणं च प्रकुर्याद्वै तस्य पुण्यं निरर्थकम् । नवम्यां पारिता देवी कुलवृद्धिं प्रयच्छति ॥ दशम्यां पारिता देवी कुलनाशं करोति वै । तस्मात्तु पारणं कुर्यान्नवम्यां विबुधाधिप ॥' इत्यादीनि, तानि यदि समूलानि तदा लौहाभिसारिकनन्दादिव्रतचतुष्टयविषयाणि; । तस्याऽष्टमीपर्यन्तमेवोक्तेरित्युक्तं प्राक् । अन्यथा महाष्टम्यां परविद्धायां पारणाविधाने पूर्वनिबन्धैर्विरोधो दुर्वारः स्यात् । यानि तु कैश्चिल्लिखितानि नवम्यां पारणाविधायकानि वचनानि, तानि हेमाद्र्यादिविरुद्धत्वान्निर्मूलानि । समूलत्वेऽपि यदा दिनद्वये नवमी, तदा द्वितीयदिन उपोष्य तिथ्यन्त पारणा न, किंतु नवमीमध्ये कार्येत्येवं नेयानि शिवरात्रिपारणावत् ।

अत्र केचित्पारणाहे सूतकादिप्राप्तौ तदतिक्रम्य पारणां कुर्यादित्याहुः,—तन्मन्दम्; 'काम्योपवासे प्रक्रान्ते त्वन्तरा मृतसूतके । तत्र काम्यव्रतं कुर्याद्दानार्चनविवर्जितम् ॥' इति माधवीये कौर्मोक्तेः । 'व्रतयज्ञविवाहेषु श्राद्धे होमेऽर्चने जपे । प्रारब्धे सूतकं न स्यादनारब्धे तु सूतकम् ॥' इति विष्णुवचनाच्चाशौचमध्येऽपि तत्कर्तव्यतावगतेः । पारणान्तत्वाद्व्रतस्य । प्रारम्भस्तु तेनैवोक्तः—'प्रारम्भो वरणं यज्ञे संकल्पो व्रतसत्रयोः । नान्दीमुखं विवाहादौ श्राद्धे पाकपरिक्रिया ॥' इति । रुद्रयामलेऽपि—'सूतके पारणं कुर्यान्नवम्यां होमपूर्वकम् । तदन्ते भोजयेद्विप्रान्दानं दद्याच्च शक्तितः ॥' इति । तदन्ते=सूतकान्ते । एनं

१—नवम्यष्टमीविद्धा परदिने च त्रिसुहृतां नवमीति भावः । २—ब्राह्मणभोजनं भूयसीदानादिकं च सूतकान्ते कार्यमित्यर्थः । रामचन्द्रभट्टास्तु—'नवरात्रे होमस्य पूजारूपत्वेन मुख्यत्वात्तस्य चानन्यसाध्यत्वेनाशौचेऽसंभवात् 'न तु दानार्चनं जपम्' इति निषेधात्तस्मात्सि विना च नियमरूपोपवाससमाह्वयसंभवादाशौचान्ते होमादि कृत्वा पारणं कुर्यात् । यैस्तु होमो न क्रियते तेषां सूतकादिमध्ये पारणं भवत्येव' इत्याहुः ।

स्त्रीभिरपि रजोदर्शनमध्ये कर्तव्यमेव पारणम्; 'संप्रवृत्तेऽपि रजसि न त्याज्यं द्वादशीव्रतम् ।' इति माधवीये ऋष्यशृङ्गवचनात् । द्वादशीव्रतमित्युपलक्षणम्; 'प्रारब्धदीर्घतपसां नारीणां यद्रजो भवेत् । न तत्रापि व्रतस्य स्यादुपरोधः कदाचन ॥' इति तत्रैव सत्यव्रतवचनात् । किंच एकादश्यादौ पञ्चषाशौचपाते मासान्ते पारणापत्तिः, मासोपवासान्ते पञ्चषाशौचपाते जीवनासंभवश्च । यत्तु—'नियमस्था यदा नारी प्रपश्येदन्तरा रजः । उपोष्यैव तु ता रात्रीः स्नात्वा शेषं चरेद्ब्रतम् ॥' इत्यङ्गिरोवचनम्, यच्च हारीतवचनम्—'नियमस्था व्रतस्था स्त्री रजः पश्येत्कथंचन । त्रिरात्रं तु क्षिपेदूर्ध्वं व्रतशेषं समापयेत् ॥' तद्विधोपवासविषयम् । तासां तत्र भोजननिषेधादिति केचित् । वयं तु—प्रागुक्तसत्यव्रतवचने दीर्घतपसामिति विशेषणोपादानात् द्वादशीव्यतिरिक्तसकलैकाहोपवासविषयोऽयं निषेधः । त्रिरात्रनवरात्रादिदीर्घव्रतेषु तु रजोमध्ये पारणेति ब्रूमः । आशौचमध्ये तु सर्वापि पारणा भवति; प्रागुक्तकौर्मवचनादिति सिद्धम् । अयं चोपवासपारणानिर्णयः सर्वव्रतेषु बोधव्य इत्यलं भूयसा ॥

देवीविसर्ज- दशम्यां देवीं विसर्जयेत् । तदुक्तं दुर्गाभक्तिरङ्गिण्यां देवीपुराणे—
नम् । 'ततः प्रातः पूजयित्वा दशम्यां विधिपूर्वकम् । संप्रेषणं तु कर्तव्यं गीत-
वादित्रनिःस्वनैः ॥'—'रूपं देहि यशो देहि भगं भगवति देहि मे । पुत्रान्देहि धनं देहि सर्वकामांश्च
देहि मे ॥ महिषघ्नि महामाये चामुण्डे मुण्डमालिनि । आयुरारोग्यमैश्वर्यं देहि देवि नमोऽस्तु
ते ॥' इति संप्रार्थ्य देवीं तु तत उत्थापयेद्बुधः । '—'उत्तिष्ठ देवि चण्डेशि शुभां पूजां प्रगृह्य
च । कुरुष्व मम कल्याणमष्टाभिः शक्तिभिः सह । गच्छ गच्छ परं स्थानं स्वस्थानं देवि
चण्डिके ॥ व्रज स्रोतोजलं वृद्ध्यै स्थीयतां च जले त्विह ॥' इति उत्थाप्य जलं नीत्वा—
'—'दुर्गे देवि जगन्मातः स्वस्थानं गच्छ पूजिते । संवत्सरे व्यतीते तु पुनरागमनाय वै ॥ इमां
पूजां मया देवि यथाशक्त्योपपादिताम् । रक्षार्थं त्वं समादाय व्रज स्वस्थानमुत्तमम् ॥'—
इति जले प्रवाहयेत् ।

विजयादशमी- इयमेव विजयादशमी । सा च द्वितीयदिने श्रवणयोगाभावे पूर्वा
निर्णय । ग्राह्या । तदुक्तं हेमाद्रौ स्कान्दे—'दशम्यां तु नरैः सम्यक् पूजनीयाऽप-
राजिता । ऐशानीं दिशमाश्रित्य अपराह्णे प्रयत्नतः ॥ या पूर्णा नवमीयुक्ता तस्यां पूज्याऽप-
राजिता । क्षेमार्थं विजयार्थं च पूर्वोक्तविधिना नरैः ॥ नवमीशेषयुक्तायां दशम्यामपराजिता ।
ददाति विजयं देवी पूजिता जयवर्धिनी ॥' तथा—'आश्विने शुक्लपक्षे तु दशम्यां पूजयेन्नरः ।
एकादश्यां न कुर्वीत पूजनं चापराजितम् ॥' इति । यदा तु पूर्वदिने श्रवणयोगाभावः,
परदिने चाल्पापि तद्योगिनी, तदा परैव । तथा च हेमाद्रौ व्रतकाण्डे कश्यपः—
'उदये दशमी किंचित्संपूर्णैकादशी यदि । श्रवणर्क्षं यदा काले सा तिथिर्विजयाभिधा ॥
श्रवणर्क्षे तु पूर्णायां काकुत्स्थः प्रस्थितो यतः । उलङ्घयेयुः सीमानं तद्दिनर्क्षे ततो नराः ॥'

इति । काले=अपराह्णे । परदिनेऽपराह्णे श्रवणाभावे तु सर्वपक्षेषु पूर्वैव । मदनरत्नेऽ-
प्येवम् । ज्योतिर्निबन्धे रत्नकोशे च नारदः—'ईषत्संध्यामतिक्रान्तः किञ्चिदुद्विन्न-
तारकः । विजयो नाम कालोऽयं सर्वकार्यार्थसिद्धिदः ॥ इषस्य दशमीं शुक्लां पूर्वविद्धां
न कारयेत् । श्रवणेनापि संयुक्तां राज्ञां पट्टाभिषेचने ॥ सूर्योदये यदा राजन्द्श्यते दशमी
तिथिः । आश्विने मासि शुक्ले तु विजयां तां विदुर्बुधाः ॥' अत्रायं निर्गलितोऽर्थः—अपराह्णे
मुख्यः कर्मकालः; तत्रैव पूजायुक्तेः । प्रदोषो गौणः । तत्र दिनद्वयेऽपराह्णव्यापित्वे पूर्वा;
प्रदोषव्याप्तेराधिक्यात् । दिनद्वये प्रदोषव्यापित्वे परा; अपराह्णव्याप्तेराधिक्यात् । श्रवणस्तु
रोहिणीवदप्रयोजकः । दिनद्वयेऽपराह्णास्पर्शे तु पूर्वा । तत्रापि परदिनेऽपराह्णे श्रवणसत्त्वे
परैवेति दिक् ।

अत्र विशेषो भार्गवार्चनदीपिकायां भविष्ये—'शमीयुक्तं जगन्नाथं भक्ताना-
मभयंकरम् । अर्चयित्वा शमीवृक्षमर्चयेच्च ततः पुनः ॥' शमीमन्त्रस्तु हेमाद्रौ गोपथ-
ब्राह्मणे—'अमङ्गलानां शमनीं शमनीं दुष्कृतस्य च । दुःस्वप्ननाशिनीं धन्यां प्रपद्येऽहं
शमीं शुभाम् ॥' तथा भविष्ये—'शमी शमयते पापं शमी लोहितकण्टका । धारिण्यर्जुन-
बाणानां रामस्य प्रियवादिनी ॥ करिष्यमाणयात्रायां यथाकालं सुखं मया । तत्र निर्विघ्नकर्त्री
त्वं भव श्रीरामपूजिते ॥ गृहीत्वा साक्षतामार्द्रां शमीमूलगतां मृदम् । गीतवादित्रनिर्घोषै-
रानयेत्स्वगृहं प्रति ॥ ततो भूषणवस्त्रादि धारयेत्स्वजनैः सह ॥' इति । अत्रैव बलिनी-
राजनमुक्तं कृत्यरत्ने । तत्र मन्त्रः—'चतुरङ्गबलं मह्यं निररित्वं व्रजत्विह । सर्वत्र
विजयो मेऽस्तु त्वत्प्रसादात्सुरेश्वरि ॥' इति । गौडनिबन्धे ज्योतिषे—'कृत्वा नीराजनं
राजा बलवृद्धौ यथाक्रमम् ॥ शोभनं खँञ्जनं पश्येज्जलगोगोष्ठसंनिधौ ॥' अस्य फलानि
शुभाशुभदेशाश्च तत्रैव ज्ञेयाः ॥

आश्विनपौर्णमासी परा ग्राह्या; सावित्रीव्रतमन्तरेण भवतोऽमापौर्णमास्यौ परे' इति
कोजागरी- दीपिकोक्तेः । अत्र विशेषस्तिथितत्त्वे लैङ्गे—'आश्विने पौर्णमास्यां तु
लक्ष्मीपूजा । चरेज्जागरणं निशि । कौमुदी सा समाख्याता कार्या लोकैर्विभूतये ॥'
कौमुद्यां पूजयेत्लक्ष्मीमिन्द्रमैरावतस्थितम् । सुगन्धिर्निशि सद्वेष अक्षैर्जागरणं चरेत् ॥'
तथा—'निशीथे वरदा लक्ष्मीः को जागर्तीति भाषिणी । तस्मै वित्तं प्रयच्छामि अक्षैः क्रीडां
करोति यः ॥' इति ॥

अत्रैवाश्वयुजीकर्मोक्तमाश्वलायनेन—'आश्वयुज्यामाश्वयुजीकर्म' इति, तच्छेष-
पर्वणि कार्यम्; विकृतित्वात् । तत्र पूर्वाह्णव्यापिनी ग्राह्या; दैवकर्मत्वात् । आग्र-

१—रोहिणीवदित्यस्यायमभिप्रायः—यथा जन्माष्टमीनिर्णये रोहिणी अप्रयोजिका तद्वदिति । २—कृषि-
च्छम्यभावाद्दमन्तकं पूजयन्ति । तत्र—'अदमन्तकं महावृक्षं महादोषनिवारणं । इष्टानां दर्शनं देहि
शत्रूणां च विनाशनम् इति मन्त्रः । ३—'नीलम्रीव शुभम्रीव सर्वकामफलप्रदं । पृथिव्यामवतीर्णोऽस्ति
खञ्जरीट नमोऽस्तु ते' इति तत्र मन्त्रः ।

यणं तु पर्वणि कार्यम्; 'शरद्याग्रयणं नाम पर्वणि स्यात्तदुच्यते ।' इति शौनकोक्तेः । तत्रापि शेषपर्वणि कार्यमिति प्रागुक्तम् । तच्च—'व्रीहिभिरिष्ट्वा व्रीहिभिवेव यजेत यवेभ्यो यवैरिष्ट्वा यवैरेव जयेत व्रीहिभ्यः' इति श्रुत्या दर्शपूर्णमासयोरेककर्मत्वेनैकद्रव्यनियमाद्दर्शेष्ट्याः परं पौर्णमासेष्ट्याश्च प्राग्भवतीति हेमाद्र्यादयः । 'दर्शेष्ट्याः परमुक्तमाग्रयणकं प्राक्पौर्णमासाच्च तत्' इति दीपिकोक्तेश्च । तच्चाग्रयणं त्रेधा—व्रीह्याग्रयणं, यवाग्रयणं, श्यामाकाग्रयणं चेति । एषां कालः श्रुतौ—'गृहमेधी व्रीहियवाभ्यां शरद्वसन्तयोर्यजेत श्यामाकैर्नावैर्वर्षास्वापत्कालेनान्येन पुराणैर्वा' इति । आपस्तम्बोऽपि—'वर्षासु श्यामाकैर्यजेत शरदि व्रीहिभिर्वसन्ते यवैर्यथर्तु वेणुयवैः' इति । तत्रापि श्यामाकाग्रयणमनित्यम् । इतरे तु अनाहिताग्नेर्नित्ये । यवाग्रयणं च कार्यमिति स्मार्तवृत्तावुक्तत्वात् । सूत्रे व्रीहियवदेवतासंबद्धानामेव मन्त्राणामाज्ञानाच्च । आहिताग्नेस्तु यवाग्रयणस्याप्यनित्यत्वम् । 'अपि वा क्रिया यवेषु' इति सूत्रात् । यद्वा व्रीह्याग्रयणेन समानतन्नता । 'श्यामाकैस्तु प्रस्तरं कुर्यान्नाग्रयणम् । यदि वा तदपि समानतन्नम्' इत्यादिनारायणवृत्तौ परिश्रमवतां सुलभमित्यलम् ।

इदं च पर्वाभावे शुक्लपक्षे देवनक्षत्रे कृत्तिकादिविशाखान्ते कार्यमिति स्मृत्यर्थसारे उक्तम् । बौधायनीये केशवस्वामिनाप्येवमुक्तम् । परिशिष्टे—'श्यामाकैर्व्रीहिभिश्चैव यवैश्चान्योन्यकालतः । प्राग्यष्टुं गुज्यतेऽवश्यं नह्यत्राग्रयणात्ययः ॥' त्रिकाण्डमण्डनोऽप्येवम् । यदा त्वेतदाश्विनपौर्णमास्यां क्रियते तदैककालत्वादाश्वयुजीकर्मणोऽस्य च समानतन्नता भवति । तदेतद्वृत्तिकृता—'एकवर्हिरिध्माज्य—'इति सूत्रे स्पष्टमुक्तम् । तस्याकरणे प्रायश्चित्तमुक्तं स्मृतिचन्द्रिकायां कात्यायनेन—'नित्ययज्ञालये चैव वैश्वदेवद्वयस्य च । अनिष्ट्वा नवयज्ञेन नवान्नप्राशने तथा ॥ भोजने पतितान्नस्य चरुवैश्वानरो भवेत् ।' कारिकापि—'अकृताग्रयणोऽश्रीयान्नवान्नं यदि वै नरः । वैश्वानराय कर्तव्यश्चरुः पूर्णाहुतिस्तु वा ॥' इति । ऋग्विधाने तु—'सैमिन्द्रायामन्नं च वर्षे वर्षे जपेच्छतम् । आग्रयणं यदा न्यूनं तदा संपूर्णमेति तत् ॥' इत्युक्तम् । एतच्चापदि मलमासे कार्यमन्यथा नेति प्रागुक्तम् । अन्योऽप्याहिताग्नादिविशेषः शौनकादेर्ज्ञेय इत्यलं बहुना ॥

इति कमलाकरभट्टकृते निर्णयसिन्धौ आश्विनमासः ॥

१—श्यामाकचर्षसंभवे श्यामाकनृणैः प्रस्तरं कृत्वा सुवादुत्तरत आसीर्यं तत्र सुवो निधानं तावत्तैव श्यामाकाग्रयणसिद्धिरिति वृत्तिकृन्नारायणः । २—स च मन्त्रो यथा—'समिन्द्र राया समिषा रमेमहि सं वाजेभिः पुरुश्वन्द्रैरभिद्युभिः । सं देभ्या प्रमत्या वीरशुष्मवा गो अग्रयाऽश्वावत्या रमेमहि ॥' इति । (ऋ० अ० १, अ० ४) अत्यर्थः—'हे इन्द्र, राया धनेन वयं संरमेमहि संगच्छेमहि । तथा इषा भजेन संरमेमहि । तथा वाजेभिर्बलैः संरमेमहि । कीदृशैर्वाजैः ? पुरुश्वन्द्रैः । पुरूणां बहूनामाहादकैः अभिद्युभिः अभितो दीप्यमानैः, किंच देभ्या द्योतमानया प्रमत्या त्वदीयया प्रकृष्टबुद्ध्या संरमेमहि । कीदृश्या ? वीरशुष्मया वीरविशेषेण शत्रूणां क्षेपणसमर्थं शुष्मं बलं यस्याः सा तथोक्ता (तया) । गोअग्रया स्तोत्रभ्यो दानार्थमग्रे प्रमुक्ता एव गावो बस्याः सा तथोक्ता (तया) । अश्वावत्या अश्वरूपेतया ।' इति ।

अथ कार्तिकमासः । तुलासंक्रमे प्रागपरा दश घटिकाः पुण्याः । रात्रौ तु प्रागु-
 क्तम् । अथ कार्तिकस्नानम् । तत्र पृथ्वीचन्द्रोदये विष्णुस्मृति-
 कार्तिकस्नानम् । पाद्मयोः—‘तुलामकरमेषु प्रातःस्नानं विधीयते । हविष्यं ब्रह्मचर्यं च
 महापातकनाशनम् ॥’ इति सौरमास उक्तः । प्राच्याश्चैतदेवाद्विन्यन्ते । दाक्षिणा-
 त्यास्तु—‘आश्विनस्य तु मासस्य या शुक्लैकादशी भवेत् । कार्तिकस्य प्रतानीह तस्यां वै
 प्रारभेत्सुधीः ॥’ इति पाद्मोक्तेः, भार्गवार्चने च—‘प्रारभ्यैकादशीं शुक्लमाश्विनस्य
 तु मानवः । प्रातःस्नानं प्रकुर्वीत यावत्कार्तिकभास्करः ॥ इति विष्णुरहस्योक्तेः,
 हेमाद्रावादित्यपुराणे—‘पूर्ण आश्वयुजे मासि पौर्णमास्यां समाहितः । इत्युक्त्वा—
 ‘मासं समग्रं परया च भक्त्या समाप्यते कार्तिकपौर्णमास्याम् ।’ इत्यन्तेऽभिधानाच्चाश्विन-
 शुक्लैकादश्यां पौर्णमास्यां वारभ्य कार्तिकशुक्लद्वादश्यां पौर्णमास्यां वा समापयेदित्याहुः ।
 मदनपारिजाते विष्णुः—‘कार्तिकं सकलं मासं नित्यस्नायी जितेन्द्रियः । जपन्हवि-
 ष्यभुक् शान्तः सर्वपापैः प्रमुच्यते ॥’ अत्र देशविशेषः पाद्मे कार्तिकं प्रक्रम्य—‘कुरुक्षेत्रे
 कोटिगुणो गङ्गायामपि तत्समः । ततोऽधिकः पुष्करे स्याद्धारवत्यां च भार्गव ॥ पुण्याः
 पुर्यश्च सप्तैवं मुनयो मथुराधिका । दुर्लभः कार्तिको विप्रा मथुरायां नृणामिह ॥ यत्रार्चितः
 स्वकं रूपं भक्तेभ्यः संप्रयच्छति ॥’ इति । इदं च स्नानं काशीस्थपञ्चनदेऽप्यतिप्रशस्तम् ;
 ‘शतं समास्तपस्तस्त्वा कृते यत्प्राप्यते फलम् । तत्कार्तिके पञ्चनदे सकृत्स्नानेन लभ्यते ॥
 कार्तिके बिन्दुतीर्थे यो ब्रह्मचर्यपरायणः । स्नास्यत्यनुदिते भानौ भानुजात्तस्य भीः कुतः ॥’
 इत्यादिकाशीखण्डोक्तेः । भानुजः=यमः ।

इदं च प्रातःस्नानं संध्यां च कृत्वा कार्यम् । तेन विनेतरकर्मानधिकारादिति वर्ध-
 मानः । यद्यपि प्रातःसंध्यायाः सूर्योदये समाप्तिः, तथापि वचनबलाद्दनुदितहोमव-
 द्भविष्यति । स्नानमन्त्रश्च तत्रैव—“कार्तिकेऽहं करिष्यामि प्रातःस्नानं जनार्दन । प्रीत्यर्थं तव
 देवेश दामोदर मया सह ॥” इमं मन्त्रं समुच्चार्य मौनी स्नायाद्भृती नरः ।’ इति । अर्घ्य-
 मन्त्रोऽपि तत्रैव—‘व्रतिनः कार्तिके मासि स्नानस्य विधिवन्मम । गृहाणार्घ्यं मया दत्तं दनुजेन्द्र-
 निपूदन ॥ नित्यनैमित्तिके कृष्ण कार्तिके पापनाशने । गृहाणार्घ्यं मया दत्तं राधया सहितो
 हरे ॥ इमौ मन्त्रौ समुच्चार्य योऽर्घ्यं मह्यं प्रयच्छति । सुवर्णरत्नपुष्पाम्बुपूर्णशङ्खेन पुण्यवान् ॥
 सुवर्णपूर्णा पृथिवी तेन दत्ता न संशयः ॥’ इति । एवं संपूर्णस्नानाशक्तौ त्र्यहं स्नायात् ।
 ‘वाराणस्यां पञ्चनदे त्र्यहं स्नातास्तु कार्तिके । अमी ते पुण्यवपुषः पुण्यभाजोऽतिनिर्मलाः ॥’
 इति काशीखण्डोक्तेः ॥

अथ मालाधारणम् । तत्र स्कान्दे द्वारकामाहात्म्ये—‘निवेद्य केशवे मालां तुलसीकाष्ठसंभवाम् । वहते यो नरो भक्त्या तस्य वै नास्ति पातकम् ॥ न जह्यात्तुलसीमालां धात्रीमालां विशेषतः । महापातकसंहर्त्री धर्मकामार्थदायिनीम् ॥’ विष्णुधर्म—‘स्पृशेत्तु यानि लोमानि धात्रीमाला कलौ नृणाम् । तावद्दर्षसहस्राणि वैकुण्ठे वसतिर्भवेत् ॥ मालायुग्मं तु यो नित्यं धात्रीतुलसिसंभवम् । वहते कण्ठदेशे तु कल्पकोटिर्दिवं वसेत् ॥ “तुलसीकाष्ठ-संभूते माले कृष्णजनप्रिये । बिभर्मि त्वामहं कण्ठे कुरु मां कृष्णवल्लभम् ॥” एवं संप्राथर्य विधिवन्मालां कृष्णगलेऽर्पिताम् । धारयेत्कार्तिके यो वै स गच्छेद्द्वैष्णवं पदम् ॥’ इति । अत्र मूलं चिन्त्यम् ।

तथा काशीखण्डे—‘कार्तिके मासि मे यात्रा यैः कृता भक्तितत्परैः । विन्दुतीर्थ-कृतस्नानैस्तेषां मुक्तिर्न दूरतः ॥’ भार्गवार्चनदीपिकायां नृसिंहपुराणे—‘अगस्तिकुसुमैर्देवं योऽर्चयेच्च जनार्दनम् । दर्शनात्तस्य देवर्षेर्नरकं नाश्रुते नरः । विहाय सर्वपुष्पाणि मुनिपुष्पेण केशवम् । कार्तिके योऽर्चयेद्भक्त्या वाजपेयफलं लभेत् ॥’ स्कान्दे कार्तिक-माहात्म्ये—‘मालतीमालया विष्णुः केतक्या चैव पूजितः । समाः सहस्रं सुप्रीतो भवेत्तु मधुसूदनः ॥’ पृथ्वीचन्द्रोदये पाद्ये—‘कार्तिके नार्चितो यैस्तु कमलैः कमलेक्षणः । जन्मकोटिषु विप्रेन्द्र न तेषां कमला गृहे ॥’ तथा—‘कार्तिके केशवे पूजा येषां नाम्ना सुतैः कृता । ते निर्भर्त्स्य रवेः पुत्रं वसन्ति त्रिदिवे सदा ॥ तुलसीदललक्षण कार्तिके योऽर्चयेद्धरिम् । पत्रे पत्रे मुनिश्रेष्ठ मौक्तिकं लभते फलम् ॥’ तथा स्कान्दे कार्तिक-माहात्म्ये—‘धात्रीच्छाये तु यः कुर्यात्पिण्डदानं महामुने । मुक्तिं प्रयान्ति पितरः प्रसादान्माधवस्य तु ॥ धात्रीफलविलिप्ताङ्गो धात्रीफलविभूषितः । धात्रीफलकृताहारो नरो नारायणो भवेत् ॥ धात्रीच्छायां समाश्रित्य योऽर्चयेच्चधारिणम् । पुष्पे पुष्पेऽश्वमेधस्य फलं प्राप्नोति मानवः ॥’ तथा स्कान्दे—‘कार्तिके मासि विप्रेन्द्र धात्रीवृक्षोपशोभिते । वने दामोदरं विष्णुं चित्रान्नैस्तोषयेद्विभुम् ॥ मूलेन पायसेनाथ होमं कुर्याद्विचक्षणः । ब्राह्मणान्भोजयेच्छक्त्या स्वयं भुञ्जीत बन्धुभिः ॥’ इति ।

तथा कार्तिके द्विदलव्रतं प्रागुक्तम्—‘कार्तिके द्विदलं त्यजेत्’ इति । पाद्येऽपि कार्तिकमाहात्म्ये—‘राजिकामाढकं चैव नैवाद्यात्कार्तिकव्रती । द्विदलं तिलतैलं च तथान्यन्मतिदूषितम् ॥’ स्कान्देऽपि—‘कार्तिके वर्जयेत्तद्विदलं बहुबीजकम् । माष-मुद्गमसूराश्च चणकाश्च कुलित्थकाः ॥ निष्पावा राजमाषाश्च आढक्यो द्विदलं स्मृतम् । नूतनान्यपि जीर्णानि सर्वाण्येतानि वर्जयेत् ॥’ अत्र केचिदुत्पत्तिसमये दलद्वयं यस्य भवति तद्भूतपूर्वगत्या द्विदलमित्युच्यत इत्याहुः । उदाहरन्ति च—‘बीजमेव समुद्भूतं द्विदलं चाङ्कुरं विना । दृश्यते यत्र सस्येषु द्विदलं तन्निगद्यते ॥’ इति । अन्ये तु लक्षणायां मानाभावाद्भूतपूर्वस्य निर्मूलत्वाद्विदलात्मकं यस्य स्वरूपं तदेव वर्जयेदित्याहुः । तथा नार-

दीये—‘कार्तिके वर्जयेत्तैलं कार्तिके वर्जयेन्मधु । कार्तिके वर्जयेत्कांसं कार्तिके शुक्तसंधितम् ॥’ कांसं=तत्पात्रभोजनम्, शुक्तं=पर्युषितम्, संधितं=लवणशाकः । तत्रैव रामः—‘कार्तिके विष्णुमूर्त्यग्रे दीपदानाद्विवं व्रजेत् ॥’ तथा—‘कार्तिके तु कृता दीक्षा नृणां जन्मविमोचनी ।’ तथा—‘कार्तिके कृच्छ्रसेवी यः प्राजापत्यपरोऽथवा । एकान्तरोपवासी वा त्रिरात्रोपोषितोऽपि वा ॥ षड् वा द्वादश पक्षं वा मासं वा वरवर्णिनि । एकभक्तेन नक्तेन तथैवायाचितेन च ॥ उपवासेन भैक्षेण व्रजते परमं पदम् ॥’ अन्येऽपि नियमाः प्रागुक्ताः ।

ग्राह्यमुक्तं स्कान्दे—‘ब्रीहयो यवगोधूमाः प्रियङ्गुतिलशालयः । एते हि सात्त्विकाः प्रोक्ताः स्वर्गमोक्षफलप्रदाः ॥’ काशीखण्डे—‘ऊर्जे यवान्नमश्रीयाद्देवान्नमथवा पुनः । वृन्ताकं सूरणं चैव शूकशिम्बीश्च वर्जयेत् ॥’ पृथ्वीचन्द्रोदये पाद्मे—‘नोर्जो वन्ध्यो विवातव्यो व्रतिना केनचित्कचित् ।’ तथा नारदीये—‘अव्रतेन क्षिपेद्यस्तु मासं दामोदरप्रियम् । तिर्यग्योनिमवाप्नोति नात्र कार्या विचारणा ॥’ अन्यान्यपि ताम्बूलतैलकेशकर्तनादिवर्जन-संकल्परूपाणि प्रागुक्तानि ॥

तथा कार्तिके आकाशदीप उक्तो निर्णयामृते पुष्करपुराणे—‘तुलायां तिल-तैलेन सायंकाले समागते । आकाशदीपं यो दद्यान्मासमेकं हरिं प्रति ॥ महतीं श्रियमाप्नोति रूपसौभाग्यसंपदम् ॥’ इति । तद्विधिश्च हेमाद्रावादित्यपुराणे—‘दिवाकरेऽस्ताचल-मौलिभूते गृहाददूरे पुरुषप्रमाणम् । यूपकृतिं यज्ञियवृक्षदारुमारोप्य भूमावथ तस्य मूर्ध्नि ॥ यवाङ्गुलच्छिद्रयुतास्तु मध्ये द्विहस्तदीर्घा अथ पट्टिकास्तु । कृत्वा चतस्रोऽ-ष्टदलाकृतीस्तु याभिर्भवेदष्टदिशानुसारी । तत्कर्णिकायां तु महाप्रकाशो दीपः प्रदेशो दलगास्तथाष्टौ । निवेद्य धर्माय हराय भूम्यै दामोदरायाप्यथ धर्मराज ॥ प्रजापतिभ्य-स्त्वथ सत्पितृभ्यः प्रतेभ्य एवाथ तमःस्थितेभ्यः ॥’ इति । अपरार्के त्वन्यो मन्त्र उक्तः ।

यथा—‘दामोदराय नभसि तुलायां लोलया सह । प्रदीपं ते प्रयच्छामि करकचतुर्थां । नमोऽनन्ताय वेधसे ॥’ इति । कार्तिककृष्णचतुर्थां करकचतुर्थां । सा चन्द्रोदयव्यापिनी ग्राह्या । दिनद्वये तत्त्वे पूर्वा; तत्रैव पूजाद्याम्नानात् ॥

कार्तिककृष्णद्वादशी गोवत्ससंज्ञा । सा प्रदोषव्यापिनी ग्राह्या । दिनद्वये तत्त्वे पूर्वा; युग्मवाक्यात् । ‘वत्सपूजा वटश्चैव कर्तव्या प्रथमेऽहनि ॥’ इति निर्णयामृतेऽ-भिधानाच्च । अत्र विशेषो मदनरत्ने भविष्ये—‘सवत्सां तुल्यवर्णां च शीलिनीं गां पयस्विनीम् । चन्दनादिभिरालिप्य पुष्पमालाभिरर्चयेत् ॥ अर्घ्यं ताम्रमये पात्रे कृत्वा

१—एतत्त्वसमञ्जसमिति भाति; ‘आरण्यानां च सर्वेषां मृगाणां माहिषं विना । स्त्रीक्षीरं चैव वज्यानि सर्वशुक्तानि चैव हि ॥’ इति मनुवचनव्याख्यानावसरे ‘स्वभावतो मधुररसानि यानि कालवशेनोदकादिना चाम्प्लीभवन्ति तानि शुक्तशब्दवाच्यानि’ इति मन्वर्थमुक्तावल्यामुक्तत्वात् । ‘शुक्तं पर्युषितं चैव’ इत्यत्र मनुस्मृतिवचनं च पर्युषितशब्दस्य पृथग्ग्रहणाच्च ।

पुष्पाक्षतैस्तिलैः । पादमूले तु दद्याद्द्वै मन्त्रेणानेन पाण्डव ॥ “क्षीरोदारुणवसंभूते सुरासुरनम-
स्कृते । सर्वदेवमये मातर्गृहाणार्घ्यं नमो नमः ॥” ततो माषादिसंसिद्धान्वटकान्विनिवेद-
येत् ॥ सुरभि त्वं जगन्मातर्देवि विष्णुपदे स्थिता । सर्वदेवमये ग्रासं मया दत्तमिमं ग्रस ॥
ततः सर्वमये देवि सर्वदेवैरलंकृते । मातर्ममाभिलषितं सफलं कुरु नन्दिनि ॥” इति
प्रार्थयेत् । तथा—‘तद्दिने तैलपक्वं च स्थालीपक्वं युधिष्ठिर । गोक्षीरं गोघृतं चैव दधि तक्रं
च वर्जयेत् ॥’ ज्योतिर्निबन्धे नारदः—‘आश्विने कृष्णपक्षे तु द्वादश्यादिषु पञ्चसु ।
तिथिपूक्तः पूर्वरान्त्रे नृणां नीराजनो विधिः ॥ नीराजयेयुर्देवांस्तु विप्रान् गाश्च तुरङ्गमान् ।
ज्येष्ठाञ्छ्रेष्ठाञ्जघन्यांश्च मातृमुख्याश्च योषितः ॥’ इति । निर्णयामृते स्कान्दे—‘कार्तिक-
स्यासिते पक्षे त्रयोदश्यां निशामुखे । यमदीपं बहिर्दद्यादपमृत्युर्विनश्यति ॥’
यमदीपः । मन्त्रस्तु—‘मृत्युना पाशदण्डाभ्यां कालेन श्यामया सह । त्रयोदश्यां
दीपदानात्सूर्यजः प्रीयतां मम ॥’ इति ॥

नरक- कार्तिककृष्णचतुर्दश्यां प्रभाते चन्द्रोदयेऽभ्यङ्गं कुर्यात् । तदुक्तं हेमाद्रौ
चतुर्दशी । निर्णयामृते च भविष्योत्तरे—‘कार्तिके कृष्णपक्षे तु चतुर्दश्यामिनो-
दये । अवश्यमेव कर्तव्यं स्नानं नरकभीरुभिः ॥’ इनः=चन्द्रः । मदनरत्ने ‘विधूदये’
इति पाठः । ‘दिनोदये’ इति पाठात्सूर्योदयोत्तरं त्रिमुहूर्ते स्नानं वदतां गौडानां
तदनुसारिणां चाज्ञतैव । ‘पूर्वविद्धचतुर्दश्यां कार्तिकस्य सितेतरे । पक्षे प्रत्यूपसमये स्नानं
कुर्यात्प्रयत्नतः ॥’ इति । स्मृतिदर्पणेऽपि—‘चतुर्दशी चाश्वयुजस्य कृष्णा स्वात्यर्क्षयुक्ता
च भवेत्प्रभाते । स्नानं समभ्यज्य नरैस्तु कार्यं सुगन्धतैलेन विभूतिकामैः ॥’ इति ।
पृथ्वीचन्द्रोदये पाद्रे—‘आश्वयुक्कृष्णपक्षस्य चतुर्दश्यां विधूदये । तिलतैलेन कर्तव्यं
स्नानं नरकभीरुणा ॥’ इति । ‘कर्तव्यं मङ्गलस्नानं नरैर्निरयभीरुभिः’ इति कालादर्शो
पाठः । उभयत्र ‘आश्वयुक्’ इत्यमावास्यान्तं मासमभिप्रेत्योक्तम् । तथा—‘तैले लक्ष्मीर्जले गङ्गा
दीपावल्याश्चतुर्दशीम् ।’ प्राप्येति शेषः । ‘प्रातःस्नानं तु यः कुर्याद्यमलोकं न पश्यति ।’
इति । दिनद्वयेऽपि चन्द्रोदये चतुर्दशीसत्त्वे तदभावेऽप्यरुणोदये संपूर्णे खण्डे वा दिनद्वये
चतुर्दशीसमत्वे च पूर्वदिनेऽभ्यङ्गं कुर्यात्; ‘पूर्वविद्धचतुर्दश्याम्’ इति वचनात् । पूर्वदिने
परदिन एव वा सत्त्वे सैव ग्राह्या । दिनद्वयेऽप्यसत्त्वे अरुणोदयव्यापिनी ग्राह्या; ‘पक्षे
प्रत्यूपसमये’ इत्युक्तेः, वक्ष्यमाणवचनाच्च । तदभावे तु चतुर्दशीहासं पूर्वद्युः प्रवेश्य पूर्वेऽहि
त्रयोदशीमध्य एवाभ्यङ्गं कुर्यादिति दिवोदासः । केचिदत्र वचनमपि साधकत्वेन
वदन्ति—‘तिथ्यादौ तु भवेद्यावान्हासो वृद्धिः परेऽहनि । तावान् ग्राह्यः स पूर्वद्युरदृष्टोऽपि
स्वकर्मणि ॥’ इति । तन्मन्दम्,—न हीदं वचनं पूर्वदिनस्यापूर्वं ग्राह्यत्वं विधत्ते नक्तैक-
भक्तजन्माष्टम्यादौ दिनद्वये कर्मकालव्याप्त्यभावे सर्वत्र पूर्वदिनस्य ग्राह्यत्वप्रसङ्गात् । किं तु
यत्रैकभक्तादौ दिनद्वये कर्मकालव्याप्त्यभावे वाक्यान्तरेण न्यायेन वा पूर्वदिनस्य ग्राह्यत्व-

मुक्तं, तत्र मुख्यकाले तत्तिथेरभावेऽपि तत्रैवानुष्ठानबोधकमिदम् । न चात्र तदस्तीति यत्किञ्चिदेतत् । तेन चतुर्थयामगामिनी ग्राह्या; अत एव सर्वज्ञनारायणः—‘तथा कृष्णचतुर्दश्यामाश्विनेऽर्कोदयात्पुरा । यामिन्याः पश्चिमे यामे तैलाभ्यङ्गो विशिष्यते ॥’ इति । ‘मृगाङ्गोदयवेलायां त्रयोदश्यां यदा भवेत् । दर्शं वा मङ्गलस्नानं दुःखशोकभयप्रदम् ॥’ इति कालादर्शं त्रयोदशीनिषेधाच्च । तेनायमर्थः—‘यथाग्निहोत्रे यावज्जीवं सायंप्रातःकालेषु व्याप्यकालस्य गुरुत्वम्, तथात्र चतुर्दशीचतुर्थयामारुणोदयचन्द्रोदयानामुत्तरोत्तरस्य व्याप्यत्वाद्गुरुत्वमिति । यदपि दिवोदासीये—‘त्रयोदशी यदा प्रातः क्षयं याति चतुर्दशी । रात्रिशेषे त्वमावास्या तदाभ्यङ्गे त्रयोदशी ॥’ इति वचनं, तद्धेमाद्रिनिर्णयामृताद्यलिखितत्वेन निर्मूलम् । समूलत्वेऽपि न चतुर्दश्याः सूर्योदयासंबन्धित्वरूपः क्षयोऽत्र विवक्षितः; सूर्योदयात्प्राक् समाप्तौ चन्द्रोदयकालसत्त्वे च त्वयैवाङ्गीकारात् । किं तु अभ्यङ्गकालात्प्राक् समाप्तिरूपोऽत्र हासः क्षयशब्देन विवक्षितः । स चारुणोदयाच्चतुर्थयामाद्वा प्राक् यदा हासस्तत्परमिदम् । अत एव सर्वज्ञनारायणेन चतुर्थयाममात्रे स्नानमुक्तम् । तथा चोदाहृतम्—‘तथा कृष्णचतुर्दश्याम्’ इति । ज्योतिर्निबन्धे नारदोऽपि—‘इषासितचतुर्दश्यामिन्दुक्षयतिथावपि । ऊर्जादौ स्वातिसंयुक्ते तदा दीपावली भवेत् ॥ कुर्यात्संलग्नमेतच्च दीपोत्सवदिनत्रयम् ॥’ ये तु त्रयोदशीमध्ये स्नानमाहुस्तेषामाशयं न विद्म इत्यलं भूयसा । यदपि—‘अरुणोदयतोऽन्यत्र रिक्तायां स्नाति यो नरः । तस्याब्दिकभवो धर्मो नश्यत्येव न संशयः ॥’ इति दिवोदासीये भविष्यवचनम्, तन्मुख्यकालेऽरुणोदये चतुर्दश्यभावेऽपि तत्रैव स्नातव्यमित्येवंपरमिति सर्वं सिद्धम् । चतुर्घटिकात्मकोऽरुणोदय इति तत्रैवोक्तम् ।

मदनरत्ने पाद्मे—‘अपामार्गमथो तुर्म्हीं प्रपुत्राटमथापरम् । भ्रामयेत्स्नानमध्ये तु नरकस्य क्षयाय वै ॥’ प्रपुत्राटः=चक्रमर्दः । मन्त्रस्तु—‘सीतालोष्टसमायुक्त सकण्टकदलान्वित । हर पापमपामार्ग भ्राम्यमाणः पुनः पुनः ॥’ इति । अस्यामेव प्रदोषे दीपान्दद्यादित्युक्तं हेमाद्रौ स्कान्दे—‘ततः प्रदोषसमये दीपान्दद्यान्मनोरमान् । ब्रह्मविष्णुशिवादीनां भवनेषु मठेषु च ॥’ इति । दिवोदासीये ब्राह्मे—‘अमावास्याचतुर्दश्योः प्रदोषे दीपदानतः । यममार्गाधिकारेभ्यो मुच्यते कार्तिके नरः ॥’ खण्डतिथौ तु पूर्वेऽह्नि प्रदोषे दीपान्दत्त्वा परेद्युः स्नायादिति दिवोदासीये उक्तम् । अत्र नरकोद्देशेन चतुर्वर्तियुक्तं दीपदानं कार्यम् । तत्र मन्त्रः—‘दत्तो दीपश्चतुर्दश्यां नरकप्रीतये मया । चतुर्वर्तिसमायुक्तः सर्वपापापनुत्तये ॥’ तत्रैव लैङ्गे—‘मापपत्रस्य शाकेन भुक्त्वा तत्र दिने नरः । प्रेताख्यायां चतुर्दश्यां सर्वपापैः प्रमुच्यते ॥’ अत्र यमतर्पणमुक्तं मदनपारिजाते वृद्धमनुना—
यम- ‘दीपोत्सवचतुर्दश्यां कार्यं तु यमतर्पणम् ॥’ मदनरत्ने ब्राह्मे—‘अपामा-
तर्पणम् । र्गस्य पत्राणि भ्रामयेच्छिरसोपरि । ततश्च तर्पणं कार्यं धर्मराजस्य नामभिः ॥

यमाय धर्मराजाय मृत्यवे चान्तकाय च । वैवस्वताय कालाय सवभूतक्षयाय च ॥
 औदुम्बराय दन्नाय नीलाय परमेष्ठिने । वृकोदराय चित्राय चित्रगुप्ताय वै नमः ॥' इति ।
 तर्पणप्रकारस्तु हेमाद्रौ—'एकैकेन तिलैर्मिश्रान्दद्यात्रींस्त्रीञ्जलाञ्जलीन् । संवत्सरकृतं पापं
 तत्क्षणादेव नश्यति ॥' तथा मदनरत्ने स्कान्दे—'दक्षिणाभिमुखो भूत्वा तिलैः स्वयं
 समाहितः । देवतीर्थेन देवत्वात्तिलैः प्रेताधिपो यतः ॥' तथा—'यज्ञोपवीतिना कार्यं प्राची-
 नावीतिनाथवा ।' इति । इदं जीवत्पितृकेणापि कार्यम्; 'जीवत्पितापि कुर्वीत तर्पणं
 यमभीष्मयोः ।' इति पाद्मोक्तेः । अत्र भीष्मतर्पणमप्युक्तं दिवोदासीये । तत्प्रकारस्तु
 माघे वक्ष्यते ॥

इति नरकचतुदर्शी ॥

कार्तिकामावास्यायां प्रातरभ्यङ्गं कुर्यात् । तदुक्तं कालादर्श—'प्रत्यूष आश्वयुग्दर्शे
 कृताभ्यङ्गादिमङ्गलः । भक्त्या प्रपूजयेद्देवीमलक्ष्मीविनिवृत्तये ॥' अस्य व्याख्याने आदि-
 शब्दात्पञ्चत्वगुदकस्नानादेरुपसंग्रहः । तदुक्तं पुष्करपुराणे—'स्वातिस्थिते रवाविन्दुर्यदि
 स्वातिगतो भवेत् । पञ्चत्वगुदकस्नायी कृताभ्यङ्गविधिर्नरः ॥ नीराजितो महालक्ष्मीमर्चयन्
 श्रियमश्नुते ।' आश्वयुग्दर्श इति 'दर्श'शब्दः प्रत्यूषे स्वातियुक्ततिथिपरः । तदुक्तं ब्राह्मे-
 'ऊर्जे शुक्लद्वितीयायां तिथिषु स्वातिकक्षणे । मानवो मङ्गलस्नायी नैव लक्ष्म्या वियुज्यते ॥'
 तत्रैव—'इषे' भूते च दर्शे च कार्तिकप्रथमे दिने । यदा स्वाती तदाभ्यङ्गस्नानं कुर्याद्दिनो-
 दये ॥' कश्यपसंहितायां तु दीपावलिदर्शं प्रक्रम्य—'इन्दुक्षयेऽपि संक्रान्तौ रवौ पाते
 दिनक्षये । तत्राभ्यङ्गो न दोषाय प्रातः पापापनुत्तये ॥' इति । स्वातियोगं विनाऽप्यभ्यङ्ग
 उक्तः । मात्स्ये—'दीपैर्नीराजनादत्र सैषा दीपावली स्मृता ॥' अत्र विशेषो हेमाद्रौ
 भविष्ये—'दिवा तत्र न भोक्तव्यमृते बालातुराजनात् । प्रदोषसमये लक्ष्मीं पूजयित्वा ततः
 क्रमात् ॥ दीपवृक्षाश्च दातव्याः शक्त्या देवगृहेषु च ॥' तत्रैवाभ्यङ्गमभिधाय—'एवं प्रभात-

लक्ष्मीपूजन-
 विधिः ।

समये त्वमावास्यां नराधिप । कृत्वा तु पार्वणश्राद्धं दधिक्षीरघृतादिभिः ॥
 दीपान्दत्त्वा प्रदोषे तु लक्ष्मीं पूज्य यथाविधि । स्वलंकृतेन भोक्तव्यं सितव-
 स्त्रोपशोभिना ॥' अयं प्रदोषव्यापी ग्राह्यः; 'तुलासंस्थे सहस्रांशौ प्रदोषे भूतदर्शयोः ।
 उत्काहस्ता नराः कुर्युः पितृणां मार्गदर्शनम् ॥' इति ज्योतिषोक्तेः । दिनद्वये सत्त्वे परः;
 'दण्डैकरजनीयोगे दर्शः स्यात्तु परेऽहनि । तदा विहाय पूर्वेषुः परेऽह्नि सुखरात्रिके ॥' इति
 तिथितत्त्वे ज्योतिर्वचनात् । दिवोदासीये तु प्रदोषस्य कर्मकालत्वात् 'अर्धरात्रे
 भ्रमत्येव लक्ष्मीराश्रयितुं गृहान् । अतः स्वलंकृता लिप्ता दीपैर्जाग्रज्जनोत्सवाः ॥ सुधाधव-
 लिताः कार्याः पुष्पमालोपशोभिताः ॥' इति ब्राह्मोक्तेश्च प्रदोषार्धरात्रव्यापिनी मुख्या ।
 एकैकव्याप्तौ परैव; प्रदोषस्य मुख्यत्वादधरात्रेऽनुष्ठेयाभावाच्च । यस्तु—'अपराह्णे प्रकर्तव्यं
 श्राद्धं पितृपरायणैः । प्रदोषसमये राजन्कर्तव्या दीपमालिका ॥' इति क्रमः, स संपूर्ण-

तिथावेव प्राप्तेरनुवादो न विधिः । तत्तत्कर्मकालव्याप्तेर्बलवत्त्वात्संपूर्णतिथौ प्राप्स्या खण्ड-
तिथावप्राप्त्या विध्यनुवादविरोधाच्चेत्युक्तम् । अत्रैव दर्शं पररात्रेऽलक्ष्मीनिःसारणमुक्तं मदन-
रत्ने भविष्ये—‘एवं गते निशीथे तु जने निद्रार्धलोचने । तावन्नगरनारीभिः शूर्पडिण्डिम-
वादनैः । निष्कास्यते प्रहृष्टाभिरलक्ष्मीः स्वगृहाङ्गणात्’ ॥

कार्तिकशुक्लप्रतिपदि गोक्रीडनमुक्तं निर्णयामृते । अस्यामेव रात्रौ बलेः पूजोक्ता

हेमाद्रौ भविष्ये—‘कृत्वैतत्सर्वमेवेह रात्रौ दैत्यपतेर्बलेः । पूजां कुर्यान्नृपः
बलिपूजा ।

साक्षाद्भूमौ मण्डलके शुभे ॥ बलिमालिख्य दैत्येन्द्रं वर्णकैः पञ्चरङ्गकैः ।

गृहस्य मध्ये शालायां विशालायां ततोऽर्चयेत् ॥ लोकश्चापि गृहस्यान्तः शय्यायां शुक्ल-
तण्डुलैः । संस्थाप्य बलिराजानं फलैः पुष्पैस्तु पूजयेत् ॥’ मन्त्रस्तु पाद्मे—‘बलिराज

नमस्तुभ्यं दैत्यदानववन्दित । इन्द्रशत्रोऽमराराते विष्णुसान्निध्यदो भव ॥’ इति । तथा—

‘बलिमुद्दिश्य दीयन्ते दानानि कुरुनन्दन । यानि तान्यक्षयाण्याहुर्मयैवं संप्रदर्शितम् ॥’

इति । तदेतत्पूर्वविद्धप्रतिपदि कर्तव्यम्, ‘पूर्वविद्धा प्रकर्तव्या शिवरात्रिर्बलेर्दिनम् ।’ इति

हेमाद्रौ पाद्मेोक्तेः । माधवोऽपि—‘बल्युत्सवं च पूर्वद्युरुपवासवदाचरेत् ।’ इति ।

निर्णयामृतेऽपि—‘या कुहूः प्रतिपन्मिश्रा तत्र गाः पूजयेन्नृप । पूजनात्रीणि वर्धन्ते प्रजा

गावो महीपतिः ॥’ इति । तथा—‘भद्रायां गोकुलक्रीडा स देशो वै विनश्यति ॥’ भद्रायां=

द्वितीयायाम् । तथा—‘प्रतिपद्यग्निकरणं द्वितीयायां तु गोर्चनम् । क्षेत्रच्छेदं करिष्येते वित्त-

नाशं कुलक्षयम् ॥’ इति । तथा—‘प्रतिपद्दर्शसंयोगे क्रीडनं तु गवां मतम् । परविद्धेषु यः

कुर्यात्पुत्रदारधनक्षयः ॥’ इति देवलवचनाच्च । एते च विधिप्रतिषेधाः पूर्वदिने प्रतिपदः

सायाह्वव्यापित्वे द्वितीयदिने चन्द्रदर्शनसंभवे च ज्ञेयाः; ‘गवां क्रीडादिने यत्र रात्रौ

दृश्येत चन्द्रमाः । सोमो राजा पशून्हन्ति सुरभिः पूजकांस्तथा ॥’ इति पुराणसमुच्च-

यात् । दिनद्वये सायाह्वव्यापित्वे तु परैव ग्राह्या; ‘वर्धमानतिथौ नन्दा यदा सार्धत्रिया-

मिका । द्वितीयावृद्धिगामित्वादुत्तरा तत्र चोच्यते ॥’ इति । तथा—‘त्रियामगा दर्शतिथिर्भ-

वेच्चेत्सार्धत्रियामा प्रतिपद्विद्धौ । दीपोत्सवे ते मुनिभिः प्रदिष्टे अतोऽन्यथा पूर्वयुते विधेये ॥’

इति पुराणसमुच्चयादिति निर्णयामृतकारः । सार्धत्रियामिकेत्यनेन चन्द्रदर्शनाभाव

उक्तः । द्वितीयायाः पञ्चधाविभक्तदिनचतुर्थीशरूपापराह्वव्यासावेव चन्द्रदर्शनसंभवात् । वयं

त्वेतद्वचनद्वयं पूर्वविद्धासंभवे वेदितव्यमिति ब्रूमः । दिनद्वये प्रतिपदः सायाह्वव्याप्त्यभावे तु

पूर्वैव । रात्रौ बलिपूजाविधानेन कर्मकालव्यापित्वात् परदिने चन्द्रोदये तन्निषेधादिति दिक् ।

मदनरत्ने तु पूर्वविद्धायां गोक्रीडा । नीराजनमङ्गलमालिके तूत्तरत्र कार्ये; ‘कार्तिके

शुक्लपक्षे तु विधानद्वितयं भवेत् । नारीनीराजनं प्रातः सायं मङ्गलमालिका ॥ यदा च

प्रतिपत्स्वल्पा नारीनीराजनं भवेत् । द्वितीयायां तदा कुर्यात्सायं मङ्गलमालिकाम् ॥’ इति

ब्राह्मोक्तेः । ‘लभ्यते यदि वा प्रातः प्रतिपदटिकाद्वयम् । तस्यां नीराजनं कार्यं सायं मङ्गल-

मालिका ॥' इति भविष्योक्तेः । 'प्रातर्वा यदि लभ्येत प्रतिपद्धटिका शुभा । द्वितीयायां तदा कुर्यात्सायं मङ्गलमालिकाम् ॥ कार्तिके शुक्लपक्षादौ त्वमावास्या घटीद्वयम् । देशभङ्ग-भयान्नैव कुर्यान्मङ्गलमालिकाम् ॥' इति देवीपुराणाच्चेत्युक्तम् । अत्र विशेषो हेमाद्रौ ब्राह्मे बलिप्रतिपदं प्रक्रम्य—'तस्माद्द्यूतं प्रकर्तव्यं प्रभाते तत्र मानवैः । तस्मिन् द्यूते जयो यस्य तस्य संवत्सरं जयः ॥ पराजयो विरुद्धश्च लाभनाशकरो भवेत् । दयिताभिश्च सहितैर्नेया सा च भवेन्निशा ॥' इति ।

अत्र गोवर्धनपूजादि मार्गपालीपूजनादि चोक्तं हेमाद्रौ निर्णयामृते च स्कान्दे—'प्रातर्गोवर्धनं पूज्य द्यूतं चापि समाचरेत् । भूपणीयास्तथा गावः पूज्याश्वावाह-दोहनाः ॥' गोवर्धनश्च गोमयेन कार्यश्चित्रेण वा । मन्त्रस्तु—'गोवर्धन धराधार गोकुलत्राण-कारक । षड्बाहुकृतच्छाय गवां कोटिप्रदो भव ॥' गोमन्त्रस्तु—'लक्ष्मीर्या लोकपालानां धेनु-रूपेण संस्थिता । घृतं वहति यज्ञार्थं मम पापं व्यपोहतु ॥' तत्रैव स्कान्दे—

मार्गपाली ।

'ततोऽपराह्णसमये पूर्वस्यां दिशि भारत । मार्गपालीं प्रबध्नीयात्तुङ्गे स्तम्भेऽथ पादपे ॥ कुशकाशमयीं दिव्यां लम्बकैर्वहुभिर्मुने । दर्शयित्वा गजानश्वान् सायमस्यास्तले नयेत् ॥ कृतहोमे द्विजेन्द्रैस्तु वध्नीयान्मार्गपालिकाम् । नमस्कारं ततः कुर्यान्मन्त्रेणानेन सुव्रत ॥ मार्गपालि नमस्तेऽस्तु सर्वलोकसुखप्रद । विधेयैः पुत्रदाराद्यैः पुनरोहि व्रतस्य मे । नीराजनं च तत्रैव कार्यं राष्ट्रजयप्रदम् ॥ राजानो राजपुत्राश्च ब्राह्मणाः शूद्रजातयः । मार्गपालीं समुलङ्घ्य नीरुजः स्युः सुखान्विताः ॥' तत्रैवादित्यपुराणे—'कुशकाशमयीं कुर्याद्द्वष्टिकां सुदृढां नवाम् । तामेकतो राजपुत्रा हीनवर्णास्तथान्यतः ॥ गृहीत्वा कर्षयेयुस्तां यथासारं मुहुर्मुहुः । जयेऽत्र हीनजातीनां जयो राजस्तु वत्सरम् ॥' इति ॥

यमद्वितीया तु प्रतिपद्युता ग्राह्येत्युक्तं निर्णयामृतादौ । यमद्वितीया मध्याह्नव्या-पिनी पूर्वविद्धा चेति हेमाद्रिः । अत्र विशेषो हेमाद्रौ स्कान्दे—'ऊर्जे शुक्लद्वितीयाया-मपराह्णेऽर्चयेद्यमम् । स्नानं कृत्वा भानुजायां, यमलोकं न पश्यति ॥' इति । 'ऊर्जे शुक्ले द्वितीयायां पूजितस्तर्पितो यमः । वेष्टितः किन्नरैर्हृष्टैस्तस्मै यच्छति वाञ्छितम् ॥' तथा भविष्ये—'प्रथमा श्रावणे मासि तथा भाद्रपदेऽपरा । तृतीयाश्चयुजे मासि चतुर्थी कार्तिके भवेत् ॥ श्रावणे कलुषा नाम तथा भाद्रे च गीर्मला । आश्विने प्रेतसंचारा कार्तिके याम्यका मता ॥' इत्युक्त्वा प्रथमायां व्रतं द्वितीयायां सरस्वतीपूजा तृतीयायां श्राद्धमुक्त्वा चतुर्थ्यामुक्तम्—'कार्तिके शुक्लपक्षस्य द्वितीयायां युधिष्ठिर । यमो यमुनया पूर्वं भोजितः स्वगृहेऽर्चितः ॥ अतो यमद्वितीयेयं त्रिषु लोकेषु विश्रुता । अस्यां निजगृहे विप्र न भोक्तव्यं ततो नरैः ॥ स्नेहेन भगिनीहस्ताद्भोक्तव्यं पुष्टिवर्धनम् । दानानि च प्रदेयानि भगिनीभ्यो विधानतः ॥ स्वर्णालंकारवस्त्रान्नपूजासत्कारभोजनैः । सर्वा भगिन्यः

संपूज्या अभावे प्रतिपन्नकाः ॥' प्रतिपन्नाः=मातृभगिन्य इति हेमाद्रिः । 'पितृव्यभगिनी-हस्तात्प्रथमायां युधिष्ठिर । मातुलस्य सुताहस्ताद्वितीयायां तथा नृप ॥ पितुर्मातुः स्वसुः कन्ये तृतीयायां तयोः करात् । भोक्तव्यं सहजायाश्च भगिन्या हस्ततः परम् ॥ सर्वासु भगिनीहस्ताद्भोक्तव्यं बलवर्धनम् । यस्यां तिथौ यमुनया यमराजदेवः संभोजितः प्रतिजगत्स्वसुसौहृदेन । तस्यां स्वसाकरतलादिह यो मुनक्ति प्राप्नोति रत्नसुखधान्यमनुत्तमं सः ॥' गौडास्तु—'यमं च चित्रगुप्तं च यमदूतांश्च पूजयेत् । अर्घ्यश्चात्र प्रदातव्यो यमाय सहजद्वयैः ॥' मन्त्रः—'एह्येहि मार्तण्डज पाशहस्त यमान्तकालोकधरामरेश । भ्रातृद्वितीयाकृत-देवपूजां गृहाण चार्घ्यं भगवन्नमस्ते ॥' 'भ्रातस्तवानुजाताहं भुङ्क्ष्व भक्तमिदं शुभम् । प्रीतये यमराजस्य यमुनायां विशेषतः ॥' ज्येष्ठाग्रजातेति वदेदिति स्मार्ताः । इत्यन्नदानमित्यप्याहुः । ब्रह्माण्डपुराणेऽपि—'या तु भोजयते नारी भ्रातरं युगमके तिथौ । अर्चयेच्चापि ताम्बूलैर्न सा वैधव्यमाप्नुयात् । भ्रातुरायुःक्षयो राजन्न भवेत्तत्र कर्हिचित् ॥' इति ॥

कार्तिकशुक्लनवमी युगादिः । सा पौर्वाह्निकी ग्राह्या; शुक्लपक्षस्थत्वात् । अत्रापि पिण्डरहितं श्राद्धं कर्तव्यम् । अन्यत्प्रागुक्तम् । अत्रैव विष्णुत्रिरात्रमुक्तं हेमाद्रौ

पात्रे—'कार्तिके शुक्लनवमीमवाप्य विजितेन्द्रियः । हरिं विधाय सौवर्णं विष्णुत्रिरात्रव्रतम् । तुलस्या सहितं विभुम् ॥ पूजयेद्विधिवद्भक्त्या व्रती तत्र दिनत्रयम् । एवं यथोक्तविधिना कुर्याद्वैवाहिकं विधिम् ॥' इति ॥

कार्तिकशुक्लादश्यां भीष्मपञ्चकव्रतमुक्तं नारदीये—'अतो नरैः प्रयत्नेन कर्तव्यं भीष्मपञ्चकम् । कार्तिकस्यामले पक्षे स्नात्वा सम्यग्यतव्रतः ॥ एकादश्यां तु गृह्णीयाद्व्रतं पञ्चदिनात्मकम् ॥' इति । तद्विधिस्तु—गोमयेन स्नात्वा मौनी पञ्चामृतैः पञ्चगव्यैर्विष्णुं संस्नाप्य संपूज्य पायसं निवेद्य द्वादशाक्षरमष्टोत्तरशतं जप्त्वा—'ॐ नमो विष्णवे' इति पङ्क्षेरेण घृताक्तान्यवान्नीहींश्चाष्टोत्तरशतं हुत्वा भूमौ स्वपेत् । एवं पञ्चदिनेषु कुर्यात् । विशेषस्त्वाद्येऽह्नि हरेः पादौ कमलैः संपूज्य त्रिर्गोमयं प्राश्यम्, द्वितीयेऽह्नि बिल्वपत्रैर्जानुनी संपूज्य गोमूत्रम्, त्रयोदश्यां भृङ्गराजेन नाभिं संपूज्य क्षीरम्, चतुर्दश्यां करवीरैः स्कन्धं संपूज्य दधि, पौर्णमास्यां होमान्ते लौहीं पापप्रतिमां खड्गचक्रहस्तां कृष्णवस्त्रेण वेष्टितां प्रस्थतिलोपरिस्थां कृत्वा धर्मराजनामभिः करवीरैः संपूज्य—'यदन्यजन्मनि कृतमिह जन्मनि वा पुनः । तत्सर्वं प्रशमं यातु मत्पापं तव पूजनात् ॥' इति पुष्पाञ्जलिं क्षिप्त्वा कृष्णप्रतिमां च संपूज्य विप्राय दत्त्वा विप्रान्संभोज्य दक्षिणां दत्त्वा पञ्चगव्यं प्राश्य पौर्णमास्यां नक्तं भुञ्जीतेति लघुनारदीये । पञ्चगव्यप्राशनं पङ्क्षेरेणैति हेमाद्रिः । हेमाद्रौ भविष्ये तु शाकैर्मुन्य-त्रैर्वा पञ्चाहं वर्तनमुक्तम् । अन्तेऽप्युक्तम्—'यद्भीष्मपञ्चकमिति प्रथितं पृथिव्यामेकादशीप्रभृति-पञ्चदशीनिरुद्धम् । मुन्यन्नभोजनपरस्य नरस्य तस्मिन्निष्टं फलं दिशति पाण्डव शार्ङ्गधन्वा ॥'

इति तथा पाद्मे—‘पञ्चाहं पञ्चगव्याशी भीष्मायार्घ्यं च पञ्चसु । अहःस्वपि तथा दधान्मन्त्रेणानेन सुव्रत । “सत्यव्रताय शुचये गाङ्गेयाय महात्मने । भीष्मायैतद्दाम्यर्घ्यमाजन्मब्रह्मचारिणे ॥” “वैयाघ्रपद्यगोत्राय” इति च । सव्येनानेन मन्त्रेण तर्पणं सार्ववर्णिकम् ।’ इति ॥

कार्तिकशुक्लद्वादश्यां रेवतीनक्षत्रयोगरहितायां पारणं कार्यम् । तदुक्तम्—‘आभाकासितपक्षेषु मैत्रश्रवणरेवती । संगमे न हि भोक्तव्यं द्वादश द्वादशीर्हरेत् ॥’ इति । यदा तु रेवतीयोगरहिता द्वादशी सर्वथा न लभ्यते, तदा रेवत्याश्रतुर्थपादं वर्जयेत् । वचनं तु प्रागुक्तम् । लघुनारदीये—‘कार्तिके शुक्लपक्षस्य कृत्वा चैकादशीं नरः । प्रातर्दत्त्वा शुभान्कुम्भान्प्रयाति हरिमन्दिरम् ॥’ मदनरत्ने वाराहे—‘एकादशी सोमयुक्ता कार्तिके मासि भामिनि । उत्तराभाद्रसंयोगे अनन्ता सा प्रकीर्तिता ॥ तस्यां यत्क्रियते भद्रे सर्वमानन्त्यप्रबोधे- मश्रुते ॥’ अस्यामेव रात्रौ देवोत्थापनमुक्तं हेमाद्रौ ब्राह्मे—‘एकादश्यां

ःसवः । च शुक्लायां कार्तिके मासि केशवम् । प्रसुप्तं बोधयेद्रात्रौ श्रद्धाभक्तिसम-

न्वितः ॥’ इति ॥ मदनरत्ने भविष्ये—‘कार्तिके शुक्लपक्षे तु एकादश्यां पृथासुत । मन्त्रेणानेन राजेन्द्र देवमुत्थापयेद्विजः ॥’ रामार्चनचन्द्रिकादौ तु द्वादश्यामुक्तम् । ‘पारणाहे पूर्वात्रे घण्टादीन्वादयेन्मुहुः ।’ इति । अत्र देशाचारतो व्यवस्था । ‘तत्रैव देवदेवस्य स्नानं पूर्वं महद्भवेत् । महापूजां ततः कृत्वा देवमुत्थापयेत्सुधीः ॥’ मन्त्रास्तु वाराहपुराणे उक्ताः—‘ॐ ब्रह्मेन्द्ररुद्राभिकुचेरसूर्यसोमादिभिर्वन्दित वन्दनीय । बुद्ध्यस्व देवेश जगन्निवास मन्त्रप्रभावेण सुखेन देव ॥ इयं तु द्वादशी देवप्रबोधार्थं विनिर्मिता । त्वयैव सर्वलोकानां हितार्थं शेषशायिना ॥ उत्तिष्ठोत्तिष्ठ गोविन्द त्यज निद्रां जगत्पते । त्वयि सुप्ते जगन्नाथ जगत्सुप्तं भवेदिदम् ॥ उत्थिते चेष्टते सर्वमुत्तिष्ठोत्तिष्ठ माधव । गता मेघा वियच्चैव निर्मलं निर्मला दिशः ॥ शारदानि च पुष्पाणि गृहाण मम केशव ॥ इदं विष्णुरिति प्रोक्तो मन्त्र उत्थापने हरेः ॥’ इति । एवं देवमुत्थाप्य तदग्रे चातुर्मास्यव्रत-

चातुर्मास्यव्रत- समाप्तिं कुर्यात् । तदुक्तं भारते—‘चतुर्धा गृह्य वै चीर्णं चातुर्मास्यव्रतं समाप्तिः । नरः । कार्तिके शुक्लपक्षे तु द्वादश्यां तत्समापयेत् ॥’ लघुनारदीये—

‘चातुर्मास्यव्रतानां च समाप्तिः कार्तिके स्मृता ॥’ मन्त्रश्च निर्णयामृते सनत्कुमारेणोक्तः—‘इदं व्रतं मया देव कृतं प्रीत्यै तव प्रभो । न्यूनं संपूर्णतां यातु त्वत्प्रसादाज्जनार्दन ॥’ इति ।

अथ वाराहोक्तो बोधिनीविधिः । एकादश्यां रात्रौ कुम्भे घृतपात्रोपरि हैमं माषमितं मत्स्यं पञ्चामृतेन संस्नाप्य कुङ्कुमपीतवस्त्रयुगपञ्चाद्यैः संपूज्य मत्स्यादिदशावतारान्संपूज्य जागरं कृत्वा प्रातर्देवमाचार्यं च वस्त्राद्यैः संपूज्य—‘जगदादिर्जगद्रूपो जगदादिरना-

१—‘वैयाघ्रपद्यगोत्राय सांकृत्यप्रवराय च । गङ्गापुत्राय भीष्माय प्रदास्येऽहं तिलोदकम् । अपुत्राय द्दाम्येतत्सलिलं भीष्मवर्मणे । वसूनामवताराय शन्तनोरात्मजाय च ॥ अर्घ्यं ददामि भीष्माय सोम-बंशोद्भवाय च ॥’ इति सोऽयं मन्त्रः । २—‘गता मेघा’ इति मन्त्रेण पुष्पाञ्जलिदानम् ।

दिमान् । जगदाद्यो जगद्योनिः प्रीयतां मे जनार्दनः ॥' इति नत्वा दक्षिणां दत्त्वा ब्राह्म-
णान्भोजयेदिति । तथा ब्राह्मे —'महातूर्यरवे रात्रौ भ्रामयेत्स्यन्दने स्थितम् । उत्थितं देव-
देवेशं नगरे पार्थिवः स्वयम् ॥ चतुरो वार्षिकान्मासान्त्रियमं यस्य यत्कृतम् । कथ-
यित्वा द्विजेभ्यस्तद्दद्याद्भक्त्या सदक्षिणम् ॥' यस्य भक्ष्यस्य नियमः कृतस्तद्रव्यं दद्यादि-
त्यर्थः । इदं शुक्रास्तादावपि कार्यम् । आशौचे तु पूजामन्येन कारयेत् । कार्तिकशुक्लद्वादशी
पौर्णमासी च मन्वादिः । सा पौर्वाह्निकी ग्राह्या । अन्यत्रागुक्तम् ॥

वैकुण्ठ-

कार्तिकशुक्लचतुर्दशी वैकुण्ठसंज्ञा । सा विष्णुपूजायां रात्रिव्यापिनी ग्राह्या ।

चतुर्दशी ।

दिनद्वये तद्ब्रह्मासौ निशीथप्रदोषोभयव्यापिनी ग्राह्या । तदुक्तं हेमाद्रौ

भविष्ये—'कार्तिकस्य सिते पक्षे चतुर्दश्यां नराधिप । सोपवासस्तु संपूज्य हरिं रात्रौ
जितेन्द्रियः ॥' इति । अस्या एव विश्वेश्वरप्रतिष्ठादिनत्वात्तत्प्रीत्यर्थं यदोपवासादि क्रियते
तदाऽरुणोदयव्यापिनी ग्राह्या । तदुक्तं त्रिस्थलीसेतौ सनत्कुमारसंहितायाम्—
'वर्षे च हेमलम्बाख्ये मासे श्रीमति कार्तिके । शुक्लपक्षे चतुर्दश्यामरुणाभ्युदयं प्रति ॥
महादेवतिथौ ब्राह्मे मुहूर्ते मणिकर्णिके । स्नात्वा विश्वेश्वरो देव्या विश्वेश्वरमपूजयत् ॥' इति ।
तत्पूर्वदिने चोपवासः कार्यः; 'ततः प्रभाते विमले कृत्वा पूजां महाद्भुताम् । दण्डपाणे-
र्महाधाम्नि वनेऽस्मिन्कृतपारणः ॥' इति तत्रैवोक्तेः । शिवरहस्येऽपि पूजाजागराद्यु-
क्त्वोक्तम्—'ततोऽरुणोदये जाते स्नात्वा स्नात्वा च भस्मना । संध्यां समाप्य विश्वेशं माम-
भ्यर्च्य यथाविधि ॥ मद्भक्तान्भोजयामासुर्ऋषयो बुभुजुस्ततः ॥' इति ।

कार्तिकव्रतो-

अत्र कार्तिकव्रतोद्यापनं पाद्मे कार्तिकमाहात्म्ये उक्तम्—'अथोर्ज-

द्यापनम् ।

व्रतिनः सम्यगुद्यापनविधिं शृणु । ऊर्जशुक्लचतुर्दश्यां कुर्यादुद्यापनं व्रती ॥

तुलस्या उपरिष्ठात् कुर्यान्मण्डपिकां शुभाम् । तुलसीमूलदेशे च सर्वतोभद्रमेव च ॥
तस्योपरिष्ठात्कलशं पञ्चरत्नसमन्वितम् । पूजयेत्तत्र देवेशं सौवर्णं गुर्वनुज्ञया ॥ रात्रौ जागरणं
कुर्याद्गीतवाद्यादिमङ्गलैः । ततस्तु पौर्णमास्यां वै सपत्नीकान्द्रिजोत्तमान् ॥ त्रिंशन्मितानथैकं
वा स्वशक्त्या वा निमन्त्रयेत् ॥ अतोदेवा इति द्वाभ्यां जुहुयात्तिलपायसम् ॥ ततो गां
कपिलां दद्यात्पूजयेद्विधिवद्गुरुम् ॥' इति ।

कार्तिकी पौर्णमासी परा ग्राह्या; 'अमापौर्णमास्यौ परे' इति दीपिकोक्तेः । अत्र
विशेषो हेमाद्रौ ब्राह्मे—'पुण्या महाकार्तिकी स्याज्जीवेन्द्रोः कृत्तिकासु च ।' तथा—
'आग्नेयं तु यदा ऋक्षं कार्तिक्यां भवति क्वचित् । महती सा तिथिर्ज्ञेया स्नानदानेषु
चोत्तमा ॥ यदा तु याम्यं भवति ऋक्षं तस्यां तिथौ क्वचित् । तिथिः सापि महापुण्या
मुनिभिः परिकीर्तिता ॥ प्राजापत्यं यदा ऋक्षं तिथौ तस्यां नराधिप । सा महाकार्तिकी
प्रोक्ता देवानामपि दुर्लभा ॥' इति । पाद्मे—'विशाखासु यदा भानुः कृत्तिकासु च चन्द्रमाः ।
स योगः पद्मको नाम पुष्करेष्वतिदुर्लभः । पद्मकं पुष्करे प्राप्य कपिलां यः प्रयच्छति ।
स हित्वा सर्वपापानि वैष्णवं लभते पदम् ॥' यमः—'कार्तिक्यां पुष्करे स्नातः सर्वपापैः

प्रमुच्यते । माध्यां स्नातः प्रयागे तु मुच्यते सर्वकिल्बिषैः ॥' अस्यामेव सायंकाले मत्स्या-
वतारो जात इत्युक्तं पाद्मे कार्तिकमाहात्म्ये—'वरान्दत्त्वा यतो विष्णुर्मत्स्यरूप्यभव-
त्ततः । तस्यां दत्तं हुतं जप्तं तदक्षय्यफलं स्मृतम् ॥' इति । अत्र त्रिपुरोत्सव उक्तो
त्रिपुरोत्सवः । भार्गवार्चनदीपिकायाम्—'पौर्णमास्यां तु संध्यायां कर्तव्यस्त्रिपुरो-
त्सवः । दद्यादनेन मन्त्रेण प्रदीपांश्च सुरालये ॥ कीटाः पतङ्गा मशकाश्च
वृक्षा जले स्थले ये विचरन्ति जीवाः । दृष्ट्वा प्रदीपं न च जन्मभागिनो भवन्ति नित्यं
श्वपचा हि विप्राः ॥' अत्र वृषोत्सर्गोऽतिप्रशस्तः । तदुक्तं मात्स्ये—'कार्तिक्यां यो वृषो-
त्सर्गं कृत्वा नक्तं समाचरेत् । शैवं पदमवाप्नोति शिवव्रतमिदं स्मृतम् ॥' इति । अत्र
कार्तिकेयदर्शनमुक्तं काशीखण्डे—'कार्तिक्यां कृत्तिकायोगे यः कुर्यात्स्वामिदर्शनम् ।
ससजन्म भवेद्विप्रो धनाढ्यो वेदपारगः ॥'

इति श्रीकमलाकरभट्टकृते निर्णयसिन्धौ द्वितीयपरिच्छेदे कार्तिकमासः ॥

वृश्चिके पूर्वाः षोडश घटिकाः पुण्याः । शेषं प्रागवत् । मार्गशीर्षकृष्णाष्टमी कालाष्टमी ।
सा च रात्रिव्यापिनी ग्राह्या; 'मार्गशीर्षासिताष्टम्यां कालभैरवसंनिधौ । उपोष्य जागरं कुर्व-
न्सर्वपापैः प्रमुच्यते ॥' इति काशीखण्डाद्रात्रिव्रतत्वावगतेः । 'रुद्रव्रतेषु सर्वेषु कर्तव्या
संमुखी तिथिः ।' इति ब्रह्मवैवर्ताच्च । दिनद्वयेऽशतो रात्रिव्याप्तावुत्तरैव; भैरवोत्पत्तेः
प्रदोषकालीनत्वादिति केचित्—तन्न; शिवरहस्ये मध्याह्ने भैरवोत्पत्तेः श्रवणात् । तथा
च तत्रैव—'नित्ययात्रादिकं कृत्वा मध्याह्ने संस्थिते रवौ ।' इत्युपक्रम्य ब्रह्मणा रुद्रेऽवज्ञाते
उक्तम्—'तदोग्ररूपपादनधान्ततः श्रीकालभैरवः । अविरासीत्तदा लोकान्भीषयन्नखिला-
नपि ॥' इति । अत्रोपवास एव प्रधानमित्युक्तं तत्रैव—'उपोषणस्याङ्गभूतमर्घ्यदानमिह
स्मृतम् । तथा जागरणं रात्रौ पूजा यामचतुष्टये ॥' संध्यायामपि पूजैवोक्ता । तेन मध्याह्न-
व्यापिनी युक्ता । दिनद्वयेऽशतः संपूर्णायां वा तद्व्याप्तौ पूर्वैव; पूर्वोक्तवचनात् । पारणा
तु प्रातरेव; 'यामत्रयोर्ध्वगामिन्यां प्रातरेव हि पारणा ।' इति वचनात् । अत्र च कालभैरव-
पूजोक्ता त्रिस्थलीसेतौ—'कृत्वा च विविधां पूजां महासंभारविस्तरैः । नरो मार्गीसिताष्टम्यां
वार्षिकं विघ्नमुत्सृजेत् ॥' तथा—'तीर्थे कालोदके स्नात्वा कृत्वा तर्पणमत्वरः । विलोक्य
कालराजानं निरयादुद्धरेत्पितृन् ॥' इति । इयं च कार्तिक्यनन्तरा गौणचान्द्राभिप्रायेण ॥

नागपूजा । मार्गशीर्षशुक्लपञ्चम्यां नागपूजोक्ता हेमाद्रौ स्कान्दे—'शुक्ला मार्गशिरे पुण्या
श्रावणे या च पञ्चमी । स्नानदानैर्बहुफला नागलोकप्रदायिनी ॥' इति । इयं
नागपूजायां षष्ठीयुतैव ग्राह्या; 'पञ्चमी नागपूजायां कार्या षष्ठीसमन्विता । तस्यां तु तुषिता
नागा इतरा सचतुर्थिका ॥' इति मदनरत्ने वचनात् ॥

चम्पाषष्ठी । मार्गशीर्षशुक्लषष्ठी चम्पाषष्ठीति महाराष्ट्रेषु प्रसिद्धा । सोत्तरयुता ग्राह्या,
'षण्मुन्योः' इति युग्मवाक्यात् । 'पूर्वाह्णे दैविकं कुर्यात्' इति वचनादस्य च

दैवकर्मत्वात् इयमेव योगविशेषेण चम्पेत्युच्यते । तदुक्तं ब्रह्माण्डपुराणे मल्लारिमा-
हात्म्ये—‘मार्गे भाद्रपदे शुक्ला षष्ठी वैधृतिसंयुता । रविवारेण संयुक्ता सा चम्पेतीह
कीर्तिता ॥’ इति । ‘विशाखाभौमयोगेन सा चम्पेतीह कीर्तिता ।’ इति मदनरत्ने पाठः ।
‘मार्गशीर्षेऽमले पक्षे षष्ठ्यां वारंऽशुमालिनः । शततारागते चन्द्रे लिङ्गं स्याद्दृष्टिगोचरम् ॥’
इति । इयं च योगवशेन पूर्वा परा वा कार्या । ‘चम्पाषष्ठी सप्तमीयुता’ इति दिवोदासः ।
इयमेव स्कन्दषष्ठी । सा पूर्वयुता; ‘कृष्णाष्टमी स्कन्दषष्ठी शिवरात्रिश्चतुर्दशी । एताः
पूर्वयुताः कार्यास्तिथ्यन्ते पारणं भवेत् ॥’ इति भृगूक्तेः । परेऽहि रात्रावाधयाममध्ये
पारणासंभवे इदम् । अन्यथोत्तरैवेति दिवोदासः । अब्दपर्यन्तं षष्ठीषु—‘सेनाविदारक
स्कन्द महासेन महाबल । रुद्रोमाग्निज षड्भुक्त्र गङ्गागर्भ नमोस्तु ते ॥’ इति राजतं स्कन्दं
संपूज्य विप्राय दद्यादिति दिवोदासः ॥

मार्गशीर्षशुक्लचतुर्दश्यां पिशाचविमोचनी तीर्थे श्राद्धं त्रिस्थलीसेतौ भट्टचरणै-
रुक्तम् । तस्य प्राप्तपैशाच्यस्वपित्राद्युद्देश्यकत्वे पार्वणत्वादपराह्वय्यापिनी ग्राह्या । अज्ञात-
नामपिशाचाद्युद्देश्यकत्वे त्वेकोद्दिष्टत्वान्मध्याह्नव्यापिनीति । कुलधर्मव्रतादौ तूत्तरैव । ‘चैत्र-
नभोगतेतरसिता स्यादूर्ध्वम्’ इति दीपिकोक्तेः ॥

दत्तात्रेय-
जन्म ।

मार्गशीर्षपौर्णमास्यां दत्तात्रेयोत्पत्तिः । तदुक्तं स्कान्दे सहाद्रिग्वण्डे—
‘मार्गशीर्षे तथा मासि दशमेऽहि सुनिर्मले । मृगशीर्षयुते पौर्णमास्यां ज्ञस्य
च वासरे ॥ जनयामास देदीप्यमानं पुत्रं सती शुभम् । तं विष्णुमागतं ज्ञात्वा अत्रिर्नामा-
करोत्स्वयम् ॥ दत्तवान्स्वस्य पुत्रत्वाद्दत्तात्रेय इतीश्वरः ॥’ इति । इयं प्रदोषव्यापिनी
ग्राह्येति वृद्धाः ॥

मार्गशीर्षपौर्णिमानन्तराष्टमी अष्टका । एवं पौषादिमासत्रयेऽपि; ‘हेमन्तशिशिरयोश्च-
तुर्णामपरपक्षाणामष्टमीष्वष्टका एकस्यां वा’ इत्याश्वलायनोक्तेः । ‘एकस्यामष्टम्यां वैका
कार्या’ इति हरदत्तः । कचिदपञ्चम्यायुक्ता । ‘प्रौष्ठपद्यष्टका भूयः पितृलोके भविष्यति ।’
इति पाद्मवचनात् । तत्पूर्वसप्तमीषु पूर्वद्युः तत्परनवमीष्वन्वष्टकाश्राद्धमुक्तं काला-
दर्शं—‘मार्गशीर्षे च पौषे च माघे प्रौष्ठे च फाल्गुने । कृष्णपक्षे च पूर्वद्युरन्वष्टक्यं तथा-
ष्टका ॥’ इति । यत्तु विष्णुः—‘अमावास्यास्तिस्रोऽष्टकास्तिस्रोऽन्वष्टकाः’ इति, यच्च
कौर्मे—‘अमावास्याष्टकास्तिस्रः पौषमासादिषु त्रिषु ।’ इति, तच्चतुर्थ्या अनावश्यकत्वार्थम् ।
‘या चाप्यन्या चतुर्थी स्यातां च कुर्यात्प्रयत्नतः ।’ इति वायुब्रह्माण्डपुराणात् ।
‘श्राद्धमेतेष्वकुर्वाणो नरकं प्रतिपद्यते ।’ इति विष्णुक्तेरिति शूलपाणिः । शाखाभेदा-
द्वयवस्थेति तत्त्वम् । वायुब्रह्माण्डयोः—‘आद्यापूपैः सदा कार्या मांसैरन्या सदा

१—अत्र पौर्णिमान्तमानेन पौष-माघ फाल्गुनमासेष्वष्टकात्रयमुक्तम्; ‘आग्रहायण्या ऊर्ध्वं तिस्रो-
ऽष्टकाः’ इति विष्णुधर्मोक्तेः । २—तथा चाश्वलायनेतराणां केषांश्चिदफाल्गुनाष्टम्यां सर्वासु सप्तमीषु
श्राद्धाकरणेऽपि न दोषः । ‘स्वशाखाश्रयमुत्सृज्य परशाखाश्रयं तु यः । कर्तुमिच्छति दुर्मथा मोघं
तत्तस्य चेष्टितम् ॥’ इति वचनादिति ज्ञेयम् ।

भवेत् । शकैः कार्या तृतीया स्यादेष द्रव्यगतो विधिः ॥' पौषादिक्रमः । अन्वष्टका तु प्रागेव निर्णीता । तत्राष्टम्यपराह्व्यापिनी ग्राह्या; 'अथाच्छादनपर्यन्तं श्राद्धं पार्वणवद्भवेत् ।' इत्याश्वलायनकारिकोक्तेरपराह्वकालत्वाच्च पार्वणस्य । पूर्वैद्युरन्वष्टकाश्राद्धयोस्तु अष्टम्यनुरोधेन निर्णयः । अत एव सूत्रम्—'पूर्वैद्युः पितृभ्यो दद्यात् अपरेद्युरन्वष्टक्यम्' इति च । अत्र कामकालौ विश्वेदेवौ; 'इष्टिश्राद्धे क्रतूदक्षावष्टम्यां कामकालौ' इति सायणीये शङ्खोक्तेः । अत्र श्राद्धाकरणे प्रायश्चित्तमुक्तमृग्विधाने । 'एभिर्द्युभिर्जपेन्मन्त्रं शतवारं तु तद्दिने । आन्वष्टक्यं यदा न्यूनं संपूर्णं याति सर्वथा ॥' इति । अशक्तौ त्वाश्वलायनः—'अथ श्वभूतेऽष्टकाः पशुना स्थालीपाकेन चाप्यनडुहो यवसमाहरेदग्निना वा कक्षमुपोषेदेषा मेऽष्टकेति नत्वेवानष्टकः स्यात्' इति । मार्गशीर्षादिषु मलमासे सति तत्राष्टका न कार्या; चतुर्णामिति ग्रहणादित्युक्तं नारायणवृत्तौ । तथा काठकगृह्येऽपि—'महालयाष्टकाश्राद्धोपाकर्माद्यपि कर्म यत् । स्पष्टमासविशेषाख्याविहितं वर्जयेन्मले ॥' इति । मार्गादिरविवारेषु काम्यं व्रतमुक्तं हेमाद्रौ । तत्र भक्ष्याण्युक्तानि संग्रहे काम्यव्रतम् । सौरधर्मे—'पत्रत्रित्वं तुलस्यास्त्रिपलमथ घृतं मार्गशीर्षादिभक्ष्यं मुष्टीनां त्रिस्तलानां त्रिपलदधि तथा दुग्धकं गोमयं च । त्रित्वं तोयाञ्जलीनां त्रिमरिचकमथो त्रिःपलाः सक्तवः स्युर्गोमूत्रं शर्करा सद्धविरिति विधिना भानुवारे क्रमेण ॥' इति ॥

इति श्रीकमलाकरभट्टकृते निर्णयसिन्धौ द्वितीयपरिच्छेदे मार्गशीर्षमासः ॥

धनुःसंक्रमे पराः षोडश घटिकाः पुण्याः । अन्यत्राभवत् । अत्रोत्सर्जननिर्णयो वक्तव्योऽप्युपाकर्मप्रसङ्गात्प्रागेवोक्तः । कल्पतरौ भविष्ये—'पौषे मासे यदा देवि शुक्लाष्टम्यां बुधो भवेत् । तस्यां स्नानं जपो होमस्तर्पण विप्रभोजनम् ॥ मत्प्रीतये कृतं देवि शतसाहस्रिकं भवेत् ।' अत्रैव रोहिण्यार्द्रायोगे पुण्यतमत्वं तत्रैव ज्ञेयम् ॥ पौषशुक्लादशी मन्वादिः । सा चोक्ता प्राक् । पौषपौणिमानन्तराः सप्तम्यष्टमीनवम्योऽष्टकाद्याः प्रागुक्ताः ॥

पौषामावास्यायामर्धोदयो योगविशेषः । तदुक्तं मदनरत्ने महा-

भारते—'अमार्कपातश्रवणैर्युक्ता चेत्यौषमाघयोः । अर्धोदयः स विज्ञेयः कोटिसूर्यग्रहैः समः ॥' इति पौषमाघयोर्मध्यवर्तिनी पौषीपौर्णमास्युत्तरामावास्येत्यर्थ इति भट्टाः । मदनरत्ने पौषस्य च माघस्य चेत्यर्थ उक्तः । तन्न; हेमाद्रिविरोधात् । तत्र हि माघ एवोक्तः । तथा—'दिवैव योगः शस्तोऽयं न तु रात्रौ कदाचन ।' इति । इदमर्धमन्यनिबन्धेष्वभावात्त्रिर्णयामृतमात्रोक्तेर्निर्मूलमेव । तेन हेमाद्यादिमते रात्रावर्धोदयो भवत्येव । केचित्तु—'किंचिदूनो महोदयः' इत्याहुः,—तन्निर्मूलम् । हेमाद्रौ मदनरत्ने च स्कान्दे—'माघामायां व्यतीपाते आदित्ये विष्णुदैवते । अर्धोदयं तदित्याहुः सहस्रार्कग्रहैः समम् ॥' तत्रैव—'माघमासे

१—यवसम्=आर्द्रं नृणम् । २—कक्षमुपोषेत्=शुक्लतृणं निर्देहेदित्यर्थः । ३—वस्तुतस्तु 'दिवैव योगः शस्तोऽयमुषःकालेऽपि वा यदि । न तु रात्रौ स विज्ञेयो नरैर्धर्मपरायणैः ॥' इति नागरखण्डाद्वात्रौ योगो निर्मूल एवेति नट्याः । इति ।

कृष्णपक्षे पञ्चदश्यां रवेर्दिने । वैष्णवेन तु ऋक्षेण व्यतीपाते सुदुर्लभे ॥' व्रतं कुर्यादित्य-
ग्रेऽन्वयः । तत्रैव—'ब्रह्मविष्णुमहेशानां सौवर्णाः पलसंख्यया । प्रतिमास्तु प्रकर्तव्यास्त-
दर्धेन द्विजोत्तम ॥ सार्धं शतत्रयं शम्भोर्द्रोणानां तिलपर्वतः । कर्तव्यौ पर्वतौ विष्णुरुद्रयोः
पूर्वसंख्यया ॥' शम्भुरत्र ब्रह्मा । 'शय्यात्रयं ततः कुर्यादुपस्करसमन्वितम् ।' तिलैर्होमं
कृत्वा प्रतिमां दद्यादित्युक्तं स्कान्दे—'अर्धोदये तु संप्राप्ते सर्वं गङ्गासमं जलम् । शुद्धा-
त्मानो द्विजाः सर्वे भवेयुर्ब्रह्मसंमिताः ॥ यत्किंचिद्दीयते दानं तद्दानं मेरुसन्निभम् ।' इति ।

अत्र दानविशेषो निर्णयामृते । स्कान्दे—'चतुःषष्टिपलं मुख्यममत्रं तत्र कारयेत् ।
चत्वारिंशत्पलं वाथ पञ्चविंशतिरेव वा ॥' अमत्रं=पात्रम् । तच्च कांस्यमयमित्युक्तं तत्रैव ।
'एवं सुघटितं कार्यं कांस्यभाजनमुत्तमम् ।' इति । तथा—'निधाय पायसं तत्र पद्ममष्टदलं
लिखेत् । पद्मस्य कर्णिकायां तु कर्षमात्रं सुवर्णकम् ॥ तदभावे तदर्धं वा तदर्धं वापि कारयेत् ।
भूमौ तु तण्डुलैः शुद्धैः कृत्वाऽष्टदलमुत्तमम् ॥ अमत्रं स्थापयेत्तत्र ब्रह्मविष्णुशिवात्मकम् ।
तेषां पूजा ततः कार्या श्वेतमाल्यैस्तु शोभनैः । वस्त्रादिभिरलंकृत्य ब्राह्मणाय निवेदयेत् ॥'
मन्त्रस्तु—'सुवर्णपायसामत्रं यस्मादेतत्रयीमयम् । आपत्तेस्तारकं यस्मात्तद्गृहाण द्विजोत्तम ॥
समुद्रमेखलां पृथ्वीं सम्यग्दातुश्च यत्फलम् । तत्फलं लभते मर्त्यः कृत्वेदं दानमुत्तमम् ॥' इति ।

इति श्रीकमलाकरभट्टकृते निर्णयसिन्धौ द्वितीयपरिच्छेदे पौषमासः ॥

माघ- अथ माघस्नानम् । तत्र विष्णुः—'तुलामकरमेपेषु प्रातःस्नायी सदा भवेत् ।
स्नानम् । हविष्यं ब्रह्मचर्यं च माघस्नाने महाफलम् ॥' इति सौरमास उक्तः । ब्राह्मे तु
सावन उक्तः—'एकादश्यां शुक्लपक्षे पौषमासे समारभेत् । द्वादश्यां पौर्णमास्यां वा शुक्लपक्षे समा-
पनम् ॥' इति । पाद्मेऽपि—'पौषस्यैकादशीं शुक्लमारभ्य स्थण्डिलेशयः । मासमात्रं निराहार-
स्त्रिकालं स्नानमाचरेत् ॥ त्रिकालमर्चयेद्विष्णुं त्यक्तभोगो जितेन्द्रियः । माघस्यैकादशीं शुक्लां
यावद्विद्याधरोत्तम ॥' इति । त्रिकालस्नानं मासोपवासविषयम् ; निराहार इत्युक्तेः । पृथ्वी-
चन्द्रोदये त्वन्यथोक्तम् । विष्णुः—'दर्शं वा पौर्णमासीं वा प्रारभ्य स्नानमाचरेत् ।
पुण्यान्यहानि त्रिंशत्तु मकरस्थे दिवाकरे ॥' इति । अत्र दर्शमिति शुक्लादिमुख्यचान्द्रा-
भिप्रायेण । अयं तु पक्षो नेदानीं प्रचरति ।

अत्राधिकारिणो भविष्ये—'ब्रह्मचारी गृहस्थो वा वानप्रस्थोऽथ भिक्षुकः । बालवृद्ध-
युवानश्च नरनारीनपुंसकाः ॥ स्नात्वा माघे शुभे तीर्थे प्राप्नुवन्तीप्सितं फलम् ॥' पाद्मे—
'सर्वेऽधिकारिणो ह्यत्र विष्णुभक्तौ यथा नृप ।' ब्राह्मे—'उष्णोदकेन वा स्नानमशक्ये सति
कुर्वते । दृढेषु सर्वगात्रेषु उष्णोदं न विशिष्यते ॥' वैष्णवामृते गौडनिबन्धे च
स्कान्दे—'पौष्यां तु समतीतायां यावद्भवति पूर्णिमा । माघमासस्य तावद्धि पूजा विष्णो-
र्विधीयते ॥ पितृणां देवतानां च मूलकं नैव दापयेत् । ब्राह्मणो मूलकं भुक्त्वा चरेच्चा-
न्द्रायणं व्रतम् ॥ अन्यथा याति नरकं क्षत्रविद् शूद्र एव च । वर्जनीयं प्रयत्नेन मूलकं

मदिरोपमम् ॥' यदा तु माघो मलमासो भवति तदा काम्यानां तत्र समाप्तिनिषेधान्मास-
द्वये स्नानं तन्नियमाश्च कार्याः । मासोपवासचान्द्रायणादि तु मलमास एव समापयेत् ।
तदुक्तं दीपिकायाम्—'नियतत्रिंशद्दिनत्वाच्छुभे मास्यारभ्य समापयेत मलिने मासोपवास-
व्रतम्' इति । मासोपवासपदं चान्द्रायणादेरुपलक्षणम् ।

स्नानारम्भे च मन्त्रो विष्णुनोक्तः—'तत्र चोत्थाय नियमं गृह्णीयाद्विधिपूर्वकम् ।
माघमासमिमं पूर्णं स्नास्येऽहं देव माधव ॥ तीर्थस्यास्य जले नित्यमिति संकल्प्य चेतसि ।'
इति । प्रत्यहं मन्त्रश्च पाद्मे—'दुःखदारिद्र्यनाशाय श्रीविष्णोस्तोषणाय च । प्रातःस्नानं
करोम्यद्य माघे पापविनाशनम् ॥ मकरस्थे रवौ माघे गोविन्दाच्युत माधव । स्नानेना-
नेन मे देव यथोक्तफलदो भव ॥ इमं मन्त्रं समुच्चार्य स्नायान्मौनसमन्वितः ।'
इति । प्रत्यहं सूर्यायार्घ्यम् । मन्त्रस्तु पृथ्वीचन्द्रोदये पाद्मे—'सवित्रे प्रसवित्रे च परं धाम
जले मम । त्वत्तेजसा परिभ्रष्टं पापं यातु सहस्रधा ॥' इति ।

स्नानकालश्च सूर्योदयः; त्रिस्थलीसेतौ—'मकरस्थे रवौ यो हि न स्नात्यभ्युदिते
रवौ ।' इति । 'माघमासे रटन्त्यापः किञ्चिदभ्युदिते रवौ ।' इति च पाद्मवचनात्,
'संप्राप्ते माघमासे तु तपस्विजनवलभे । क्रोशन्ति सर्ववारीणि समुद्रच्छति भास्करे ॥
पुनीमः सर्वपापानि त्रिविधानि न संशयः ।' इति नारदीयोक्तेः, 'यो माघमास्युषसि
सूर्यकराभितप्ते स्नानं समाचरति चारुनदीप्रवाहे । उद्धृत्य सप्तपुरुषान्पितृमातृवंश्यान् स्वर्गं
प्रयात्यमरदेहधरो नरोऽसौ ॥' इति भविष्योत्तरवचनाच्च । ब्राह्मे त्वरुणोदय उक्तः ।
'अरुणोदये तु संप्राप्ते स्नानकाले विचक्षणः । माघवाङ्मियुगं ध्यायन् यः स्नाति सुरपूजितः ॥'
इति । तथा—'अरुणोदयमारभ्य प्रातःकालावधि प्रभो । माघस्नानवतां पुण्यं क्रमात्तत्रा-
वधारणा ॥ उत्तमं तु सनक्षत्रं मध्यमं लुप्ततारकम् । सवितर्युदिते भूप ततो हीनं प्रकीर्ति-
तम् ॥' इति । तेनात्र शक्त्यपेक्षया व्यवस्था । इदं च स्नानं प्रयागेऽतिप्रशस्तम् ।
'काश्याः शतगुणं प्रोक्तं गङ्गायमुनसंगमे । सहस्रगुणिता सापि भवेत्पश्चिमवाहिनी ॥
पश्चिमाभिमुखी गङ्गा कालिन्ध्या सह संगता । हन्ति कल्पकृतं पापं सा माघे नृप
दुर्लभा ॥' इत्यादिपाद्मादिवचोभ्यः । विस्तरस्तु मत्पितामहकृतप्रयागसेतौ ज्ञेयः ॥
ब्राह्मे—'यत्र कुत्रापि यो माघे प्रयागस्पर्णान्वितः । करोति मज्जनं तीर्थे स लभेद्राङ्ग-
मज्जनम् ॥' तथा समुद्रेऽप्यतिप्रशस्तम् । तदुक्तं पृथ्वीचन्द्रोदये प्रभासरवण्डे—
'माघे मासि च यः स्नायान्नैरन्तर्येण भावतः । पौण्डरीकफलं तस्य दिवसे दिवसे भवेत् ॥'
माघस्नानं काम्यमेवेति भट्टाः । विष्ण्वादिवाक्ये सदावश्यशब्दान्नित्यत्वावगतेर्नित्यका-
म्यमिति तु युक्तम्; मासपर्यन्तं स्नानासंभवे तु व्यहमेकाहं वा स्नायात् । 'महामार्धी
पुरस्कृत्य सखौ तत्र दिनत्रयम् ।' इति लिङ्गात् । 'अस्मिन्योगे त्वशक्तोऽपि स्नायादपि
दिनत्रयम् । प्रयागे माघमासे तु त्र्यहं स्नातस्य यत्फलम् ॥ नाश्रमेधसहस्रेण तत्फलं

लभते भुवि ।' इति पाद्मादिवचनात् । अत्र मकरसंक्रमो रथसप्तमी माधीति त्र्यहमित्येके । माघशुक्लदशम्यादीत्यन्ये । मकराद्यत्र्यह इत्यपरे । माघमासाद्यत्र्यह इति केचित् । त्रयोदश्यादीति बहवः; 'महामाधीं पुरस्कृत्य सस्रौ तत्र दिनत्रयम् ।' इति पाद्मोक्तेः । एतस्यार्थवादत्वाद्यत्किंचिद्दिनत्रयमिति भट्टाः । तत्त्वं तु—'संदिग्धेषु वाक्यशेषात्' इति न्यायान्नयोदश्याद्येवेति । प्रयागं विनापि पाद्मे—'अस्मिन्योगे त्वशक्तोऽपि स्नायादपि दिनत्रयम् ।' इति ।

माघस्नान- माघस्नाने नियमास्तु नारदीये—'न वह्निं सेवयेत्स्नातो ह्यस्नातोऽपि वरानने । नियमाः । होमार्थं सेवयेद्वह्निं शीतार्थं न कदाचन ॥ अहन्यहनि दातव्यास्तिलाः शर्करान्विताः । त्रिभागस्तु तिलानां हि चतुर्थः शर्करान्वितः । अनभ्यङ्गी वरारोहे सर्वमांसं नयेद्व्रती ॥' तथा—'अप्रावृत्तशरीरस्तु यः कष्टं स्नानमाचरेत् । पदे पदेऽश्वमेधस्य फलं प्राप्नोति मानवः ॥' तथा—'शङ्खचक्रधरं देवं माधवं नाम पूजयेत् । वह्निं हुत्वा विधानेन ततस्त्वेकाशनो भवेत् ॥ भूशय्याब्रह्मचर्येण शक्तः स्नानं समाचरेत् । अशक्तो ब्रह्मचर्यादौ स्वेच्छा सर्वत्र कथ्यते ॥' तथा—'तिलस्नायी तिलोद्वर्ती तिलहोमी तिलोदकी । तिलभुक् तिलदाता च षट्तिलाः पापनाशनाः' इति । तथा प्रयागासंभवे काश्यां दशाश्वमेधोत्तरस्थप्रयागतीर्थे स्नानमुक्तं काशीखण्डे—'काश्युद्धवे प्रयागे ये तपसि स्नान्ति मानवाः । दशाश्वमेधजनितं फलं तेषां भवेद्भुवम् ॥' इति ।

स्नानोत्तरं मदनपारिजाते विष्णुः—'काष्ठमौनान्नमस्कृत्य पूजयेत्पुरुषोत्तमम् । अवश्यमेव कर्तव्यं माघस्नानमिति श्रुतिः ॥' भविष्ये—'तैलमामलकाश्चैव तीर्थं देयास्तु नित्यशः । ततः प्रज्वालयेद्वह्निं सेवनार्थं द्विजन्मनाम् । एवं स्नानावसाने तु भोज्यं देयमवारितम् । भोजयेद्विजदाम्पत्यं भूषयेद्वस्त्रभूषणैः ॥ कम्बलाजिनरत्नानि वासांसि विविधानि च । चोलकानि च देयानि प्रच्छादनपटास्तथा ॥ उपानहौ तथा गुल्फमोचकौ पापमोचकौ । अनेन विधिना दद्यान्माधवः प्रीयतामिति ॥' पाद्मे—'भूमौ शयीत होतव्यमाज्यं तिलसमन्वितम् ॥' तथा—'अन्नं चैव यथाशक्त्या देयं माघे नराधिप । सुवर्णरक्तिकामात्रं दद्याद्वेदविदे तथा ॥' माघान्ते तु विशेषो नारदीये—'माघावसाने सुभगे षड्सं भोजनं स्मृतम् । सूर्यो मे प्रीयतां देवो विष्णुमूर्तिर्निरञ्जनः ॥ दम्पत्योर्वाससी सूक्ष्मे सप्तधान्यसमन्विते । त्रिंशत्तु मोदका देयाः शर्करातिलसंयुताः ॥' इति । अत्र—'एकादशीविधानेन व्रतस्योद्यापनं तथा ।' इति पाद्मवचनात् पूर्वेऽह्नि उपवासपूजनादि कृत्वा परेऽह्नि तिलचर्वाज्यैरष्टोत्तरशतं होमं कृत्वा—'सवित्रे प्रसवित्रे च—'इति पूर्वोक्तं मन्त्रमुक्त्वा—'दिवाकर जगन्नाथ प्रभाकर नमोऽस्तु ते । परिपूर्णं कुरुष्वेह माघस्नानमुपपते ॥' इति समापयेदिति संक्षेपः ॥

मकरसंक्रान्ति-
निर्णयः ।

मकरसंक्रान्तौ हेमाद्रिमते परतश्चत्वारिंशद्वटिकाः पुण्याः, 'त्रिंशत्कर्का-
टके नाड्यो मकरे तु दशाधिकाः ।' इति ब्रह्मचैवर्तात् । माधवमते
तु विंशतिः; त्रिंशत्कर्काटके पूर्वा मकरे विंशतिः पराः ।' इति वृद्धवसिष्ठोक्तेः । यदा तु
सूर्यास्तात्पूर्वं संक्रान्तिर्भवति तदोभयमते पूर्वमेव पुण्यकालः । रात्रौ तु प्रदोषे निशीथे वा
मकरसंक्रमे माधवमते द्वितीयदिन एव पुण्यम्; 'यद्यस्तमयवेलायां मकरं याति भास्करः ।
प्रदोषे वाऽर्धरात्रे वा स्नानं दानं परेऽहनि ॥' इति वृद्धगार्ग्यवचनात् । अस्तमयं=प्रदोषः ।
प्रदोषे=पूर्वरात्रे । 'कार्मुकं तु परित्यज्य ज्ञपं संक्रमते रविः । प्रदोषे वार्धरात्रे वा स्नानं
दानं परेऽहनि ॥' इति भविष्योक्तेश्च । 'तदा भोगः परेऽहनि' इति हेमाद्रौ पाठः ।
कालादर्शनिर्णयामृतमदनपारिजातादयोऽप्येवमूचुः । दाक्षिणात्याश्चैतदेवा-
द्रियन्ते । यत्तु हेमाद्रिणाऽऽद्यो वाशब्दो यथार्थं, द्वितीयस्तथार्थं । यथा प्रदोषे पूर्वे-
द्युस्तथार्धरात्रे परेऽह्नीत्युक्तं तस्मै नमोऽस्तु । तेन परेऽह्नि पुण्यं वक्तुं प्रदोषे इति । दिनद्वये
पुण्यनिरासार्थमर्धरात्रग्रहणम् । हेमाद्रिस्मृत्यर्थसारानन्तभट्टादिमते तु निशीथात्पूर्वं
पश्चाच्च संक्रान्तौ पूर्वदिने परदिने वा पुण्यम् । 'धनुर्मीनावतिक्रम्य कन्यां च मिथुनं
तथा । पूर्वापरविभागेन रात्रौ संक्रमणं यदा ॥ दिनान्ते पञ्च नाड्यस्तु तदा पुण्यतमाः
स्मृताः । उदयेऽपि तथा पञ्च दैवे पित्र्ये च कर्मणि ॥' इति स्कान्दवचनान्तम् । पूर्वा-
परविभागेनेति मकरकर्कभिन्नविषयम्, पूर्वोक्तवचोविरोधादिति मदनरत्ने उक्तम् ।
'षडशीतिमुखेऽतीते अतीते चोत्तरायणे ।' इत्यादिविरोधाच्च । तेन पूर्वैकवाक्यतयायमर्थः—
रात्रौ पूर्वभागे मकरसंक्रमे परेऽह्नि उदये पञ्च नाड्यः पुण्याः, रात्रावपरभागे कर्कसंक्रमे
पूर्वदिनान्ते पञ्च नाड्य इति एवं सर्वेषामविरोधः । मकरे सामान्येन परदिने पुण्यत्वेऽपि
पुण्यातिशयार्थमिदम् । यत्तु देवल्यज्ञपाश्वरौ—'आसन्नसंक्रमं पुण्यं दिनार्थं स्नान-
दानयोः । रात्रौ संक्रमणे भानोर्विषुवत्यने दिवा ॥' इति । अत्र माधवः—अयने दिवा
जाते तदर्धं पुण्यम्, कर्के पूर्वं, मकरेऽन्त्यम् । एतन्मध्यंदिनायनपरमिति । हेमाद्रिस्तु
रात्रौ विषुवत्यासन्नदिनार्थं पुण्यम्, अयने त्वासन्नदिनं पुण्यम्, 'दिने' इति पाठे उभ-
यत्र दिनार्थं पुण्यमित्याह । एतदेवोक्तं दीपिकायाम्—'अथायनमधः पश्चान्निशीथाद्भ-
वेद्यथासन्नमहस्तदर्धमथवा पुण्यम्' इति । तत्त्वं तु 'आसन्नसंक्रमम्' इत्यस्य विषुवत्येवा-
न्वयः । अयने रात्रौ सति दिने पुण्यम् । कस्मिन्नित्यपेक्षायां कर्के पूर्वेऽह्नि मकरे परेऽह्नि
इति वाक्यान्तरवशादर्थे उच्यमाने न कोऽपि विरोधः । यत्त्वनन्तभट्टः—'अथ संक्रमणं
भानोर्निशीथात्प्राग्यदा भवेत् । अयनं विषुवं तत्र प्राग्दिनान्तिमनाडिकाः ॥ पञ्च पुण्य-
तमाः पश्चान्निशीथाच्चेद्भवेत्तथा । आद्याः परदिनस्यापि तद्ददित्येष निर्णयः ॥' इति ।
अपरार्केऽप्येवम् । 'अस्तं गते यदा सूर्ये ज्ञपं याति दिवाकरः । प्रदोषे वाऽर्धरात्रे वा
तदा पुण्यं दिनद्वयम् ॥' इति बौधायनवचनाद्दिनद्वयं वा पुण्यकालः । 'तदा पुण्यं

दिनान्तरम्' इति मदनरत्ने पाठः । गुर्जरप्राच्योदीच्यास्त्विदमेवाद्वियन्ते । अत्रापि पूर्ववद्व्याख्यायम् । तिथितत्त्वादयो गौडग्रन्थास्तु प्रदोषार्धरात्रभिन्ने रात्रेः पूर्वभागे पूर्वदिने परभागे च परदिने पुण्यमन्यत्संक्रान्तिवत्, विशिष्य तयोर्निर्देशात् । प्रदोषश्च—'प्रदोषोऽस्तमयादूर्ध्वं घटिकाद्वयमिष्यते ।' इति वत्सोक्त इत्याहुः—तन्न; 'अस्तं गते' इति त्रितयवैयर्थ्यापत्तेः । अतः 'प्रदोष'पदेन तद्विन्नैव रात्रिरुच्यते । अत एव—'यावन्नोदयते रविः' इति वृद्धगार्ग्यादिभिर्दक्षिणायने पूर्वरात्रौ संक्रमे पूर्वदिनमुक्तम् । वत्सोक्तिरप्यध्ययनादिपरा । इह तु त्रिमुहूर्त एव प्रदोषः ।

मकरे दानविशेषो हेमाद्रौ स्कान्दे—'धेनुं तिलमयीं राजन् दद्याद्यश्चोत्तरायणे । सर्वाङ्कामानवाप्नोति विन्दते परमं सुखम् ॥' विष्णुधर्मे—'उत्तरे त्वयने विप्रा वस्त्रदानं महाफलम् । तिलपूर्णमनङ्गाहं दत्त्वा रोगैः प्रमुच्यते ॥' इति । शिवरहस्येऽपि—'तस्यां कृष्णतिलैः स्नानं कार्यं चोद्धर्तनं शुभैः । तिला देयाश्च विप्रेभ्यः सर्वदैवोत्तरायणे ॥ तिलतैलेन दीपाश्च देयाः शिवगृहे शुभाः ॥' कल्पतरौ कालिकापुराणे—'होमं तिलैः प्रकुर्वीत सर्वदैवोत्तरायणे । तान्यो देवाय विप्रेभ्यो हाटकेन समं ददेत् ॥ उत्तरायणमासाद्य नरः कस्मात्स शोचति ॥' तथा मकरे रात्रावपि श्राद्धादि भवतीत्युक्तं प्राक् ।

माघामायां योगविशेषोऽर्धोदयः प्रागेवोक्तः ॥ माघकृष्णचतुर्दश्यां यमतर्पणमुक्तं हेमाद्रौ यमेन—'अनर्काभ्युदिते काले माघकृष्णचतुर्दशीम् । स्नातः संतर्प्य तु यमं सर्वपापैः प्रमुच्यते ॥' इति ॥

माघशुक्लचतुर्थी तिलचतुर्थी । सा प्रदोषव्यापिनी ग्राह्या, माघशुक्लचतुर्थ्यां तु नक्तव्रतपरायणाः । ये त्वां दुण्डेऽर्चयिष्यन्ति तेऽर्च्याः स्युरसुरद्रुहाम् ॥' इति काशीखण्डात्, 'माघमासे चतुर्थ्यां तु तस्मिन्काल उपोषितः । अर्चयित्वा तु यो देवि जागरं तत्र कारयेत् ॥' इति त्रिस्थलीसेनो लैङ्गाच्च । इयमेव कुन्दचतुर्थी । सा प्रदोषव्यापिनी ग्राह्या, माघशुक्लचतुर्थ्यां तु कुन्दपुष्पैः सदाशिवम् । संपूज्य यो हि नक्ताशी स प्राप्नोति

श्रीपञ्चमी ।

श्रियं नरः ॥' इति कालादर्शं कौर्मोक्तेः ॥ माघशुक्लपञ्चमी श्रीपञ्चमी ।

तदुक्तं हेमाद्रौ वाराहे—'माघशुक्लचतुर्थ्यां तु वरमाराध्य च श्रियः । पञ्चम्यां कुन्दकुसुमैः पूजां कुर्यात्समृद्धये ॥' इयं माघवमते पूर्वा, हेमाद्रिमते परा । चैत्रशुक्ले श्रीपञ्चमीति दिवोदासः ।

रथसप्तमी ।

माघशुक्लसप्तमी रथसप्तमी । सा अरुणोदयव्यापिनी ग्राह्या । 'सूर्यग्रहणतुल्या तु शुक्ला माघस्य सप्तमी । अरुणोदयवेलायां तस्यां स्नानं महाफलम् ॥' इति

१—तयोः प्रदोषार्धरात्रयोः । २—अस्यामेव पञ्चम्या रतिकामपूजादिर्वसन्तोत्सवः कार्यः; 'माघमासे सुरश्रेष्ठ शुक्लायां पञ्चमीतिथौ । रतिकामौ तु संपूज्य कर्तव्यः सुमहोत्सवः ॥ दानानि च प्रदेयानि तेन तुष्यति माधवः ॥' इति पुराणसमुच्चयात् ।

चन्द्रिकायां विष्णुवचनात् । 'अरुणोदयवेलायां शुक्ला माघस्य सप्तमी । प्रयागे यदि लभ्येत कोटिसूर्यग्रहैः समा ॥' इति वचनाच्च । यत्तु दिवोदासीये—'अचलासप्तमी दुर्गा शिवरात्रि-र्महाभरः । द्वादशी वत्सपूजायां सुखदा प्राग्युता सदा ॥' इति षष्ठीयुतत्वमुक्तम्, तद्यदा पूर्वेऽह्नि घटिकाद्वयं षष्ठी, सप्तमी च परेद्युः क्षयवशादारुणोदयात्पूर्वं समाप्यते तत्परं ज्ञेयम् । तत्र षष्ठ्यां सप्तमीक्षयं प्रवेश्यारुणोदये स्नानं कार्यम् । मदनरत्ने भविष्योत्तरे—'माघे मासि सिते पक्षे सप्तमी कोटिभास्करा । कुर्यात्स्नानार्घ्यदानाभ्यामायुरारोग्यसंपदः ।'

माकरीसप्तमी- अत्र विधिर्भविष्ये—'स्नात्वा पष्ठ्यामेकभक्तं सप्तम्यां निश्चलं जलम् ।
स्नानविधिः । राज्यन्ते चालयेथास्त्वं दत्त्वा शिरसि दीपकम् ॥' तथा जलं प्रक्रम्य—'न केन

चाल्यते यावत्तावत्स्नानं समाचरेत् । सौवर्णे राजते पात्रे भक्त्यालाबुमयेऽथ वा ॥ तैलेन वर्ति-
र्दातव्या महारजनरञ्जिता ॥' महारजनं=कुसुम्भम् । 'समाहितमना भूत्वा दत्त्वा शिरसि दीप-
कम् । भास्करं हृदये ध्यात्वा इमं मन्त्रमुदीरयेत् ॥ "नमस्ते रुद्ररूपाय रसानां पतये नमः । वरु-
णाय नमस्तेऽस्तु हरिवास नमोऽस्तु ते ॥" जले परिहरेद्दीपं ध्यात्वा संतर्प्य देवताः ।' इति ।
'चन्दनेन लिखेत्पद्ममष्टपत्रं सकर्णिकम् । मध्ये शिवं सपत्नीकं प्रणवेन च संयुतम् ॥' पूर्वा-
दिदलेषु रविभानुविवस्वद्भास्करसवित्रर्कसहस्रकिरणसर्वात्मकान्संपूज्य गृहं गच्छेदिति ।
स्नानमन्त्रश्च काशीखण्डे—'यद्यजन्मकृतं पापं मया जन्मसु सप्तसु । तन्मे रोगं च शोकं
च माकरी हन्तु सप्तमी ॥ एतज्जन्मकृतं पापं यच्च जन्मान्तराजितम् । मनोवाक्कायजं यच्च
ज्ञाताज्ञाते च ये पुनः ॥ इति सप्तविधं पापं स्नानान्मे सप्तसप्तिके । सप्तव्याधिसमायुक्तं
हर माकरि सप्तमि ॥ एतन्मन्त्रत्रयं जप्त्वा स्नात्वा पादोदके नरः । केशवादित्यमालोक्य
क्षणान्निष्कलुषो भवेत् ॥'

दिवोदासीये मदनरत्ने च इक्षुदण्डेन जलं चालयित्वा सप्तार्कपत्राणि बदरीपत्राणि च
शिरसि निधाय पूर्वोक्तैर्मन्त्रैः स्नात्वा तिलपिष्टमयापूपैर्हैमं सूर्यं संपूज्य विप्राय दद्यात् । अर्घ्यमन्त्रो
मदनरत्ने—'सप्तसप्तिवह प्रीत सप्तलोकप्रदीपन । सप्तमीसहितो देव गृहाणार्घ्यं दिवाकर ॥'
ततः—'जननी सर्वलोकानां सप्तमी सप्तसप्तिके । सप्तव्याहृतिके देवि नमस्ते सूर्यमण्डले ॥'
इति प्रार्थयेत् । सौरागमे—'अर्कपत्रैः सबदरैर्दूर्वाक्षतसचन्दनैः । अष्टाङ्गविधिना चार्घ्यं
दद्यादादित्यतुष्टये ॥' अत्र दानविशेषो मदनरत्ने भविष्ये—'ताम्रपात्रे यथाशक्त्या
मृन्मये वाथ भक्तिमान् । स्थापयेत्तिलपिष्टं च सघृतं सगुडं तथा । काञ्चनं तालकं कृत्वा
अशक्तस्तिलपिष्टजम् ॥ संछाद्य रक्तवस्त्रेण पुष्पैर्धूपैरथार्चयेत् ॥' दानमन्त्रस्तु—'आदि-
त्यस्य प्रसादेन प्रातःस्नानफलेन च । दुष्टदौर्भाग्यदुःखघ्नं मया दत्तं तु तालकम् ॥' तालकं=
कर्णाभरणमिति तत्रैवोक्तम् । दीपपात्रमिति हेमाद्रौ । तत्रैव भविष्योत्तरे—'एवंविधं
रथवरं रथवाजियुक्तं हैमं च हैमशतदीधितिना समेतम् । दद्याच्च माघसितसप्तमिवासरे यः

१—अत्र 'सप्तमीसहितो देव गृहाणार्घ्यं दिवाकर ।' इत्यप्यर्थं क्वचित् । २—'भापः क्षीरं कुशाग्राणि
दध्यक्षततिलास्तथा । यवाः सिद्धार्थकाश्चेति अर्घ्योऽष्टाङ्गः प्रकीर्तितः ।'

सोऽसङ्गचक्रगतिरेव महीं भुनक्ति ॥' इयं मन्वादिरपि । इयं च शुक्लपक्षस्थत्वात्पौर्वाहिकी ग्राह्या । यदा माघो मलमासो भवति तदा मासद्वये मन्वादिश्राद्धं कुर्यात्; 'मन्वादिकं तैथिकं च कुर्यान्मासद्वयेऽपि च ।' इति स्मृतिचन्द्रकोक्तेः ॥

माघशुक्लाष्टमी भीष्माष्टमी । तदुक्तं हेमाद्रौ पाद्मे—'माघे मासि सिताष्टम्यां सतिलं भीष्मर्षणम् । श्राद्धं च ये नराः कुर्युस्ते स्युः संततिभागिनः ॥' इति । भारतेऽपि—'शुक्लाष्टम्यां तु माघस्य दद्याद्धीष्माय यो जलम् । संवत्सरकृतं पापं तत्क्षणादेव नश्यति ॥' इति धवलनिबन्धे स्मृतिः । 'अष्टम्यां तु सिते पक्षे भीष्माय तु तिलोदकम् । अन्नं च विधिवद्द्युः सर्वे वर्णा द्विजातयः ॥' सर्ववर्णोक्तेर्द्विजातय इति संबोधनम् । तर्पणमन्त्रस्तत्रैव—'भीष्मः शान्तनवो वीरः सत्यवादी जितेन्द्रियः । आभिरद्भिरवाप्नोति पुत्रपौत्रोचितां क्रियाम् ॥ वैयाघ्रपदगोत्राय सांक्रत्यप्रवराय च । अपुत्राय ददाम्येतज्जलं भीष्माय वर्मणे ॥ वसूनामवताराय शन्तनोरात्मजाय च । अर्घ्यं ददामि भीष्माय आबालब्रह्मचारिणे ॥' इति । एतज्जीवत्पितृकस्यापि भवति; 'जीवत्पितापि कुर्वीत तर्पणं यमभीष्मयोः ।' इति पाद्मेोक्तेरिति जीवत्पितृकनिर्णये पितृचरणैरुक्तम् । एतच्चापसव्येन कार्यमिति दिवोदासीये । अत्र श्राद्धं काम्यं, तर्पणं च नित्यम् । 'ब्राह्मणाद्याश्च ये वर्णा दद्युर्भीष्माय नो जलम् । संवत्सरकृतं तेषां पुण्यं नश्यति सत्तम ॥' इति मदनरत्ने वचनात् ॥

माघशुक्लादशी भीष्मद्वादशी; 'त्वया कृतमिदं वीर तव नाम्ना भविष्यति । सा भीष्मद्वादशीत्येषा सर्वपापहरा शुभा ॥' इति हेमाद्रौ पाद्मेवचनात् । इयं पूर्वशुता;

भीष्मद्वादशी । युग्मवाक्यात् ॥ माघी पूर्णिमा परेत्युक्तं प्राक् । तथा हेमाद्रौ पाद्मे—

'मघास्थयोश्च जीवेन्द्रोर्महामाघीति कथ्यते ॥' तत्रैव ज्योतिषे—'मेषष्टुष्टे तथा सौरिः सिंहे च गुरुचन्द्रमाः । भास्करः श्रवणर्क्षे च महामाघीति सा स्मृता ॥' तथा भविष्ये—'वैशाखी कार्तिकी माघी तिथयोऽतीव पूजिताः । स्नानदानविहीनास्ता न नेयाः पाण्डुनन्दन ॥' तथा—'तिलपात्राणि देयानि कञ्चुकाः कम्बलास्तथा ।' इति ॥

माघपूर्णिमानन्तराऽष्टमी माघी अष्टका, तन्निर्णयः पूर्वद्युरन्वष्टकानिर्णयश्च पूर्वमुक्तः । मलमासे चैता न भवन्तीत्येतत्सर्वं मार्गशीर्षप्रकरणेऽभिहितम् । तथा चतसृष्वष्टकास्वशक्तावेपा आवश्यकी; 'हेमन्तशिशिरयोश्चतुर्णामपरपक्षाणामष्टमीष्वष्टका एकस्यां वा' इत्याश्वलायनोक्तेः । तथा माघाष्टकां प्रक्रम्य—'तामेकाष्टकेत्याचक्षते' इत्यापस्तम्बवचनाच्चेत्यादि प्रयोगपारिजाते ज्ञेयम् ॥

इति श्रीकमलाकरभट्टकृते निर्णयसिन्धौ द्वितीयपरिच्छेदे माघमासः ॥

कुम्भे षोडश घटिकाः पुण्याः । शेषं प्राग्वत् । फाल्गुनकृष्णाष्टम्यां विशेषः कल्पतरौ-

‘फाल्गुनस्य च मासस्य कृष्णाष्टम्यां महीपते ।’ इत्युपक्रम्य—‘जाता दाशरथेः पत्नी तस्मिन्नहनि जानकी । उपोषितो रघुपतिः समुद्रस्य तटे तदा ॥ रामपत्नी च संपूज्या सीता जनकनन्दिनी ॥’

महाशिवरात्रि-
निर्णयः ।

फाल्गुनकृष्णचतुर्दशी शिवरात्रिः । सा च केषुचिद्वचनेषु प्रदोषव्यापिनी ग्राह्येत्युक्तं, केषुचिन्निशीथव्यापिनी । तत्राद्या **माधवीये**—‘त्रयोदश्यस्तगे सूर्ये चतसृष्वेव नाडिषु । भूतविद्धा तु या तत्र शिवरात्रिव्रतं चरेत् ॥’ **स्मृत्यन्तरेऽपि**—‘प्रदोषव्यापिनी ग्राह्या शिवरात्रिचतुर्दशी । रात्रौ जागरणं यस्मात्तस्मात्तां समुपोषयेत् ॥’ अत्र प्रदोषो रात्रिः; उत्तरार्धे तस्या हेतुत्वोक्तेः । **कामिकेऽपि**—‘आदित्यास्तमये काले अस्ति चेद्या चतुर्दशी । तद्रात्रिः शिवरात्रिः स्यात्सा भवेदुत्तमोत्तमा ॥’ इति । द्वितीयापि तत्रैव **नारदसंहितायाम्**—‘अर्धरात्रियुता यत्र माघकृष्णचतुर्दशी । शिवरात्रिव्रतं तत्र सोऽश्वमेधफलं लभेत् ॥’ **स्मृत्यन्तरेऽपि**—‘भवेद्यत्र त्रयोदश्यां भूतव्याप्ता महानिशा । शिवरात्रिव्रतं तत्र कुर्याज्जागरणं तथा ॥’ इति । **ईशानसंहितायाम्**—‘माघकृष्णचतुर्दश्या-मादिदेवो महानिशि । शिवलिङ्गतयोद्भूतः कोटिसूर्यसमप्रभः ॥ तत्कालव्यापिनी ग्राह्या शिवरात्रिव्रते तिथिः ॥’ इति । ‘अर्धरात्रादधश्चोर्ध्वं युक्ता यत्र चतुर्दशी । तत्तिथावेव कुर्वीत शिवरात्रिव्रतं व्रती ॥ नार्धरात्रादधश्चोर्ध्वं युक्ता यत्र चतुर्दशी । नैव तत्र व्रतं कुर्यादा-युरैश्वर्यहानितः ॥’ अर्धरात्रश्च द्वितीययामान्यतृतीययामाद्यघटीद्वयरूप इति **माधवः** । वचनं तूक्तं प्राक् । एवं सति पूर्वद्युरेवोभयव्याप्तौ पूर्वैव; ‘त्रयोदशी यदा देवि दिनभुक्ति-प्रमाणतः । जागरे शिवरात्रिः स्यान्निशि पूर्णा चतुर्दशी ॥’ इति **स्कान्दोक्तेः** । दिनभुक्तिः=अस्तमयः; ‘जयन्ती शिवरात्रिश्च कार्ये भद्राजयान्विते ।’ इति **स्कान्दाच्च** । दिनद्वये निशीथव्याप्तौ **हेमाद्रि**मते पूर्वा; ‘अर्धरात्रात्पुरस्ताच्चेजयायोगो यदा भवेत् । पूर्वविद्धैव कर्तव्या शिवरात्रिः शिवप्रियैः ॥’ इति **पाद्मवचनात्** । **मदनरत्नेऽप्येवम्** । **गौडा** अप्येवमाहुः ।

निर्णयामृते तु सर्वापि शिवरात्रिः प्रदोषव्यापिन्येव । अर्धरात्रवाक्यानि कैमुतिक-न्यायेन प्रदोषस्तावकानीत्युक्तम् । तन्न; अर्धरात्रस्य पूर्वं कर्मकालत्वोक्तेः । परदिने प्रदोषनि-शीथोभयव्याप्तिसत्त्वात्परैवेति तु **माधवः** । इदमेव च **युक्तं प्रतीमः** । परेद्युः प्रागुक्तार्ध-रात्रस्यैकदेशव्याप्तौ पूर्वद्युः संपूर्णतद्व्याप्तौ च सत्यपि परेद्युः प्रदोषनिशीथोभययोगे पूर्वद्युः संपूर्णव्याप्तेः पूर्वैव; ‘व्याप्यार्धरात्रं यस्यां तु लभ्यते या चतुर्दशी । तस्यामेव व्रतं कार्यं मत्प्रसादार्थिभिर्नरैः ॥ तदूर्ध्वाधोन्विता भूता सा कार्या व्रतिभिः सदा ॥’ इति **माधव-धृतेशानसंहितोक्तेः** । पूर्वद्युर्निशीथस्य परेद्युः प्रदोषस्येत्येकैकव्याप्तौ तु पूर्वैव; जया-योगस्य प्राशस्त्यात् । तच्चोक्तं **नागरखण्डे**—‘माघफाल्गुनयोर्मध्ये असिता या चतुर्दशी ।

१—रात्रेरष्टमो मुहूर्तो निशीथः । २—कैमुतिकन्यायस्तु—यदि अर्धरात्रव्यापिन्या अपि ग्रहणं तदा किमु प्रदोषव्यापिन्याः शंका । इति ।

अनङ्गेन समायुक्ता कर्तव्या सा सदा तिथिः ॥' इति । पाद्मे—'अर्धरात्रात्पुरस्ताच्चेजयायोगो यदा भवेत् । पूर्वविद्धैव कर्तव्या शिवरात्रिः शिवप्रियैः ॥' इति । स्कान्देऽपि—'भवेद्यत्र त्रयोदश्यां भूतव्यासा महानिशा । शिवरात्रिप्रतं तत्र कुर्याज्जागरणं तथा ॥' इति, 'महतामपि पापानां दृष्टा वै निष्कृतिः परा । न दृष्टा कुर्वतां पुंसां कुहूयुक्तां तिथिं शिवाम् ॥' इति स्कान्दे दर्शयोगस्य निन्दितत्वाच्च । यदा चतुर्दशी पूर्वेद्युर्निशीथादूर्ध्वं प्रवृत्ता परेद्युश्च निशीथादूर्ध्वगेव समाप्ता, तदा परेद्युरेकव्याप्तिसत्त्वात् परैव । 'माघासिते भूतदिनं हि राजन्नुपैति योगं यदि पञ्चदश्याः । जयाप्रयुक्तां न तु जातु कुर्याच्छिवस्य रात्रिं प्रियकृच्छिवस्य ॥' इति वचनात् । एवं दिनद्वये प्रदोषव्याप्त्यभावे निशीथव्याप्तिसत्त्वात्पूर्वैव; तेन दिनद्वये निशीथव्याप्तौ प्रदोषव्याप्त्या निर्णयः । दिनद्वये प्रदोषव्याप्तौ निशीथेन निर्णयः । एकैकव्याप्तौ तु निशीथेन निर्णय इति । इयं च रविभौमसोमवारेषु शिवयोगे चातिप्रशस्ता । हेमाद्रौ तीर्थ-खण्डे लैङ्गे—'फाल्गुनस्य चतुर्दश्यां कृष्णपक्षे समाहिताः । कृत्तिवासेश्वरं लिङ्गमर्चयन्ति शिवं शुभे ॥ ते यान्ति परमं स्थानं सदाशिवमनामयम् ॥'

शिवरात्रिपारणानिर्णयः । शिवरात्रिपारणे तु विरुद्धवाक्यानि दृश्यन्ते । स्कान्दे—'कृष्णाष्टमी स्कन्दपृष्ठी शिवरात्रिश्चतुर्दशी । एताः पूर्वयुताः कार्यास्तिथ्यन्ते पारणं भवेत् ॥ जन्माष्टमी रोहिणी च शिवरात्रिस्तथैव च । पूर्वविद्धैव कर्तव्या तिथिभान्ते च पारणम् ॥' इति । तिथिमध्येऽपि पारणं स्कान्दे उक्तम्—'उपोषणं चतुर्दश्यां चतुर्दश्यां तु पारणम् । कृतैः सुकृतलक्षैश्च लभ्यते वाथवा न वा ॥ ब्रह्माण्डोदरमध्ये तु यानि तीर्थानि सन्ति वै । संस्नातानि भवन्तीह भूतायां पारणे कृते । तिथीनामेव सर्वासामुपवासप्रतादिषु ॥ तिथ्यन्ते पारणं कुर्याद्विना शिवचतुर्दशीम् ॥' इति । अत्र यामत्रयादर्वाक् चतुर्दशीसमाप्तौ तदन्ते तदूर्ध्वगामिन्यां तु प्रातस्तिथिमध्य एवेति हेमाद्रिमाधवादयो व्यवस्थामाहुः । तन्न; 'तिथ्यन्ते तिथिभान्ते वा पारणं यत्र चोदितम् । यामत्रयोर्ध्वगामिन्यां प्रातरेव हि पारणा ॥' इत्यादिसामान्यवचनैरेव व्यवस्थासिद्धेरुभयविधवाक्यवैयर्थ्यापत्तेः । वयं तु—'तिथ्यन्ते पारणं भवेत्' इति कृष्णाष्टम्यादिविषयमेव, न तु शिवरात्रिविषयम्; तदुपादानं तु पूर्वयुतत्वमात्रकथनार्थम्, कथमन्यथा स्कान्दे एव शून्यहृदयवाक्यवत्तिथिमध्ये पारणविधानं घटते ? तस्मात् 'विना शिवचतुर्दशीम्' इति पर्युदस्तत्वाच्छिवरात्र्याः सर्वप्रकारेषु तिथिमध्य एव पारणेति ब्रूमः । शिष्टाचारोऽप्येवमेव । दीपिकायां तु रात्रावपि तिथ्यन्त एवोक्तम्—'व्रततिथेरन्ते निशीथेऽपि वाश्रीयात्' इति । मदनरत्नकालादर्शयोस्तु—'सा ह्यस्तमयपर्यन्तं व्यापिनी चेतपरेऽहनि । दिवैव पारणं कुर्यात्पारणे नैव दोषभाक् ॥' इत्युक्तम् । तन्न; तिथिमध्ये पारणविधानान्निषेधे फलायोगाच्च तिथ्यन्तानपेक्षणाद्दोषाप्रसक्त्या चतुर्थपादासंगतेः । तेनेदं शिवरात्रिभिन्नव्रतपरं ज्ञेयम् ।

इदं च व्रतं संयोगपृथक्त्वन्यायेन नित्यं काम्यं च । तथा च माघवीथे स्कान्दे—
 'परात्परतरं नास्ति शिवरात्रिव्रतात्परम् । न पूजयति भक्त्येशं रुद्रं त्रिभुवनेश्वरम् ॥
 जन्तुर्जन्मसहस्रेषु भ्रमते नात्र संशयः ।' इत्यकरणे प्रत्यवायश्रवणात् । 'वर्षे वर्षे महादेवि
 नरो नारी पतिव्रता । शिवरात्रौ महादेवं नित्यं भक्त्या प्रपूजयेत् ॥' इति वीप्साश्रुतेः ।
 'अर्णवो यदि वा शुष्येत्क्षीयते हिमवानपि । चलन्त्येते कदाचिद्वै निश्चलं हि शिवव्रतम् ॥'
 इति वचनाच्च नित्यता । 'मम भक्तस्तु यो देवि शिवरात्रिमुपोषकः । गणत्वमक्षयं दिव्य-
 मक्षयं शिवशासनम् ॥ सर्वान्भुक्त्वा महाभोगांस्ततो मोक्षमवाप्नुयात् ॥' इति स्कान्दात् ।
 'द्वादशाब्दिकमेतत्स्याच्चतुर्विंशाब्दिकं तु वा । इति तत्रैवेशानसंहितावचनात्काम्यता ।
 तत्रैव—'शिवरात्रिव्रतं नाम सर्वपापप्रणाशनम् । आचण्डालमनुष्याणां भुक्तिमुक्तिप्रदाय-
 कम् ॥' अत्र जागरोपवासपूजाः समुदिताः व्रतं, न तु प्रत्येकम्; समुदितानां फलसंबन्धात् ।
 यत्तु—'अथवा शिवरात्रिं च पूजाजागरणैर्नयेत् ।' तथा— 'अखण्डितव्रतो यो हि शिवरात्रिमु-
 पोषयेत् । सर्वान्कामानवाप्नोति शिवेन सह मोदते ॥ कश्चित्पुण्यविशेषेण व्रतहीनोऽपि यः
 पुमान् । जागरं कुरुते तत्र स रुद्रसमतां व्रजेत् ॥' इत्यादि स्कान्दं, तदनुकल्पत्वाद-
 शक्तपरम् ॥

माघेतरप्रतिमासशिवरात्रिस्तु—शिवरात्रिशब्दस्य माघकृष्णचतुर्दश्यामेव रूढत्वात्,
 'माघमासस्य शेषे या प्रथमा फाल्गुनस्य च । कृष्णा चतुर्दशी सा तु शिवरात्रिः प्रकी-
 र्तिता ॥' इति हेमाद्रौ वचनाच्च नायं निर्णयस्तत्रेति रात्रौ यामचतुष्टये पूजाविधानाद्य-
 स्मिन्दिने अधिका रात्रिव्याप्तिः सा ग्राह्या, साम्ये तु पूर्वैवेति हेमाद्रिरूचिवान् । वस्तु-
 तस्तु प्रतिमासकृष्णचतुर्दश्यामपि—'सर्वकामप्रदं कृष्णचतुर्दश्यां शिवव्रतम् ।' इत्युपक्रम्य—
 'चतुर्दशाब्दं कर्तव्यं शिवरात्रिव्रतं शुभम् ।' इति हेमाद्रौ कालोत्तरे शिवरात्रिशब्द-
 प्रयोगात् । कौण्डपायिनामयनाग्निहोत्रे नैत्यकाग्निहोत्रधर्मा इव तद्धर्मप्राप्तिः स्यादेव । अतः
 प्रदोषनिशीथोभयव्याप्त्यैव निर्णय इति वयं प्रतीमः । अस्यारम्भो हेमाद्रौ स्कान्दे—
 'आदौ मार्गशिरे मासि दीपोत्सवदिनेऽपि वा । गृह्णीयान्माघमासे वा द्वादशैवमुपोषयेत् ॥'
 तथा—'दीपोत्सवे तथा माघे कृष्णा या तु चतुर्दशी । द्वादशस्वपि मासेषु प्रकुर्यादिह
 जागरम् ॥ एवं द्वादशवर्षेषु द्वादशैव तपोधनान् ॥' वरयेदिति शेषः । चतु-

उद्यापनविधिः ।

र्दश वा विप्रान् आचार्यं च वृत्वा—'कुम्भोपरि न्यसेद्देवमुमया सहितं
 शिवम् ॥ सौवर्णेऽप्यथ वा रौप्ये वृषभे संस्थितं शुभे ॥' इत्युक्तम् । हैमीं मूर्तिं संपूज्य स्थिरं
 चरं वा लिङ्गं पञ्चामृतसहस्रशतपञ्चाशत्तदर्धान्यतमकुम्भैः संस्नाप्य संपूज्य जागरं कृत्वा
 परेद्युस्तिलानसहस्रं शतं वा हुत्वा विप्रेभ्यो वस्त्राणि द्वादश गाश्च दत्त्वा आचार्याय धेनुं शय्यां
 च दत्त्वा विप्रान्भोजयेदिति मदनरत्ने उक्तम् ॥

माघामावास्या युगादिः । तदुक्तम्—‘माघमासे त्वमावास्या’ इति । अन्यत्प्राग्वत् । तथान्योऽपि विशेषो विष्णुपुराणे—‘माघासिते पञ्चदशी कदाचिदुपैति योगं यदि वारुणेन । ऋक्षेण, कालः स परः पितृणां न ह्यल्पपुण्यैर्नृप लभ्यतेऽसौ ॥’ इति । वारुणं=शतभिषक् । इदं च कुम्भादित्ये ज्ञेयमिति हेमाद्रिः । भारते—‘काले धनिष्ठा यदि नाम तस्मिन्भवेत्तु भूपाल तदा पितृभ्यः । दत्तं तिलान्नं प्रददाति तृप्तिं वर्षायुतं तत्कुलजैर्मनुष्यैः ॥’ इति ॥

फाल्गुनपौर्णमासी होलिका । सा च सायाह्नव्यापिनी ग्राह्या । ‘सायाह्ने होलिकां होलिका । कुर्यात्पूर्वाह्ने क्रीडनं गवाम् ।’ इति वचनादिति निर्णयामृते उक्तम् । ज्योतिर्निबन्धे तु—‘प्रतिपद्भूतभद्रासु याऽर्चिता होलिका दिवा । संवत्सरं च तद्राष्ट्रं पुरं दहति साद्भुतम् ॥ प्रदोषव्यापिनी ग्राह्या पौर्णिमा फाल्गुनी सदा । तस्यां भद्रामुखं त्यक्त्वा पूज्या होला निशामुखे ॥’ इति नारदवचनात्प्रदोषव्यापिनीत्युक्तम् । हेमाद्रौ मदनरत्ने च भविष्ये—‘अस्यां निशागमे पार्थ संरक्ष्याः शिशवो गृहे । गोमयेनोपलिप्ते च सचतुष्के गृहाङ्गणे ॥’ इत्यादिना तत्रैव तद्विधानाच्च । तेनेयं पूर्वविद्धा—‘श्रावणी दुर्गनवमी दूर्वा चैव हुताशनी । पूर्वविद्धैव कर्तव्या शिवरात्रिर्बैलदिनम् ॥’ इति बृहद्यमत्रह्यवैवर्तौक्तेश्च । दिनद्वये प्रदोषव्याप्तौ परैव; पूर्वदिने भद्रासत्त्वात्तत्र च होलिकानिषेधात् । तदुक्तं निर्णयामृते मदनरत्ने च पुराणसमुच्चये—‘भद्रायां दीपिता होली राष्ट्रभङ्गं करोति वै । नगरस्य च नैवेष्टा तस्मात्तां परिवर्जयेत् ॥’ तथा—‘भद्रायां द्वे न कर्तव्ये श्रावणी फाल्गुनी तथा । श्रावणी नृपतिं हन्ति ग्रामं दहति फाल्गुनी ॥’ तथा—‘दिनार्धात्परतोऽपि स्यात्फाल्गुनी पूर्णिमा यदि । रात्रौ भद्रावसाने तु होलिका दीप्यते तदा ॥’ इति । यदा तु पूर्वदिने चतुर्दशी प्रदोषव्यापिनी, परदिने च क्षयवशात्सायाह्नात्प्रागेव पूर्णिमा समाप्यते, तदा पूर्वदिने संपूर्णरात्रौ भद्रासत्त्वात्तत्र च तन्निषेधात्परेऽहनि प्रतिपद्येव कुर्यात् । ‘सार्धयामत्रयं वा स्याद्वितीयदिवसे यदा । प्रतिपद्धर्षमाना तु तदा सा होलिका स्मृता ॥’ इति भविष्यवचनादिति निर्णयामृतकारः । मदनरत्नेऽप्येवम् । यत्तु—‘वह्नौ वह्निं परित्यजेत्’ इति भविष्यम् । वह्नौ होलिकायां वह्निं प्रतिपदं वर्जयेदित्यर्थः । तदुक्तभिन्नविषयमिति तत्रैवोक्तम् । अन्ये तु तस्यां भद्रामुखं त्यक्त्वेत्यर्थः । ‘प्रदोषव्यापिनी चेत्स्याद्यदा पूर्वदिने तदा । भद्रामुखं वर्जयित्वा होलिकायाः प्रदीपनम् ॥’ इति नारदवचनात् । ‘निशागमे प्रपूज्येत होलिका सर्वदा बुधैः । न दिवा पूजयेत् ढुण्ढां

१—ग्राह्ये—‘फाल्गुनस्यापरे पक्षे कुम्भस्थे दिवसाधिपे । जीधे धनुषि योगे च शोभने रविबासरे ॥ पुष्यर्क्षे यदि संपूर्णा गोविन्दद्वादशी मता ॥’ तिथितत्त्वेऽपि—‘फाल्गुने शुक्लपक्षस्य पुष्यर्क्षे द्वादशी यदि । गोविन्दद्वादशी नाम महापातकनाशिनी ॥ गोविन्दद्वादशीं प्राप्य गच्छेच्छ्रीपुरुषोत्तमम् । विनायासेन राजेन्द्र मुक्तः सायुज्यमामुयात् ॥’ अत्र श्रीगोविन्दं संपूज्योपवासं कुर्यात्; ‘उपोष्य च जगन्नाथं नमेच्छ्रीपुरुषोत्तमम् ॥’ इत्युक्तेः । गङ्गास्नाने मन्त्रः पाञ्च—‘महापातकसंज्ञानि यानि पापानि सन्ति मे । गोविन्दद्वादशीं प्राप्य तानि मे हर जाह्नवि ॥’ इत्यप्यन्यत्र विशेषः ।

पूजिता दुःखदा भवेत् ॥' इति दिवोदासीये वचनात् । 'यामत्रयोर्ध्वयुक्ता चेतप्रतिपत्तु भवेत्तिथिः । भद्रामुखं परित्यज्य कार्या होला मनीषिभिः ॥' इति विद्याविनोदेऽभिधानाच्च भद्रामुखं विहाय पूर्वदिन एव कार्येत्याहुः । भद्रामुखं तु—'नाड्यस्तु पञ्च वदनं गलकस्तथैका' इति रत्नमालोक्तं ज्ञेयम् । शिष्टाचारोऽप्येवमेव ।

अत्र चेच्चन्द्रग्रहणं तदा ततोऽर्वाङ्घ्रिंशि भद्रावर्ज्यपौर्णमास्यां होलिकादीपनम् । अथ परेऽह्नि ग्रस्तोदयस्तदा पूर्वदिने भद्रावर्जं रात्रौ चतुर्थयामे विष्टिपुच्छे वा होलिका कार्या । ग्रहोत्तरं प्रतिपत्सत्त्वात्तत्पूर्वं च दिवा होलानिषेधादिति दिवोदासचन्द्रप्रकाशौ । वस्तुतस्तु परदिने प्रदोषे पौर्णमासीसत्त्वे कर्मकालस्पर्शे चतुर्थयामादिगौणकालग्रहणे मानाभावाद्भद्राभावाच्च ग्रहणकाल एव होला कार्या । न च 'सर्वेषामेव वर्णानां सूतकं राहुदर्शने । स्नात्वा कर्माणि कुर्वीत शृतमन्नं विवर्जयेत् ॥' इति निषेधात् कथं सूतके होलेति वाच्यम् । तस्योत्तरार्धशेषत्वात् । पूजामन्नस्तु—'असृक्पाभयसंत्रसैः कृता त्वं होलि ! बालिशैः । अतस्त्वां पूजयिष्यामि भूते भूतिप्रदा भव ॥' इति (यत्तु वार्तिककारैर्होलिका आचारप्राप्तेत्युक्तम् । तत्र हेमाद्र्याद्युदाहृतभविष्यवचनान्यसिद्धानि कृत्वा चिन्ता ज्ञेया । आत्यधिकरणवत् ।) हुताशनी मलमासे न भवति । इयं मन्वादिरपि । सा तु पौर्वाह्निकी ग्राह्या । मलमासे सति मन्वादिश्राद्धं मासद्वये कार्यमित्युक्तं प्राक् । कृत्यचिन्तामणौ ब्राह्मे—'नरो दोलागतं दृष्ट्वा गोविन्दं पुरुषोत्तमम् । फाल्गुन्यां संयतो भूत्वा गोविन्दस्य पुरं व्रजेत् ॥'

१—भद्रामुखपुच्छलक्षणं चोक्तं धर्मसिन्धौ—पूणिमायां भद्रायास्तृतीयपादान्ते घटीत्रयं पुच्छं, चतुर्थपादाद्यघटीपञ्चकं मुखं । तथा च मध्यममानेन षष्टिघटीमितायां पूणिमाप्रवृत्त्युत्तरं सार्धैकोनविंशतिघटिकोत्तरं घटीत्रयं पुच्छं, सार्धैद्वाविंशतिघटिकोत्तरं घटीपञ्चकं मुखं । तिथेश्चतुःषष्टिघटीमितत्वे पूणिमाया एकविंशतिघटिकोत्तरं पुच्छं, चतुर्विंशतिघटिकोत्तरं मुखं । एवं तिथेर्मानान्तरेऽप्युक्तम् । २—धर्मसिन्धौ तु पूर्वं संकल्पाद्युक्त्वा शुष्काणां काष्ठानां गोमयपिण्डानां च राशिं कृत्वा वह्निना प्रदीपयेत्, तत्र मन्नस्तु 'अस्माभिर्भयसंत्रसैः कृता त्वं होलिके ! यतः । अतस्त्वां पूजयिष्यामि भूते भूतिप्रदा भव ॥' इत्युक्तः । तत्र पूर्वार्धे भेददर्शानामन्नस्य सत्यता संदिग्धा भवति । परं तत्र सत्यासत्यनिर्णये सर्वथा सुधिय एव प्रभवः । अन्योऽपि पूजोत्तरं विशेषस्तत्रोक्तः ।—'तमग्निं त्रिः परिक्रम्य गायन्तु च हसन्तु च । जल्पन्तु स्वेच्छया लोका मिःशङ्का यस्य यन्मतम् ॥' ज्योतिर्निबन्धे—'पञ्चमीप्रसूखास्तासु तिथयोऽनन्तपुण्यदाः । दश स्युः शोभनास्तासु काष्ठस्तेषु विधीयते ॥ चाण्डालसूतिकामेहाच्छिशुहारितवह्निना । प्रासायां पूणिमायां तु कुर्यात्तत्काष्ठदीपनम् ॥ ग्रामाद्बहिश्च मध्ये वा त्र्येनादसमन्वितः । स्नात्वा राजा शुचिर्भूत्वा स्वस्तिवाचनतत्परः ॥ दत्त्वा दानानि भूरीषि दीपयेद्बोलिकाचित्तिम् । ततोऽभ्युक्ष्य चित्तिं सर्वां साज्येन पयसा सुधीः । नारिकेलानि देयानि बीजपूरफलानि च । गीतवाद्यैस्तथा नृत्यै रात्रिः सा नीयते जनैः ॥ तमग्निं त्रिः परिक्रम्य शब्दैर्लिङ्गभगाङ्कितैः ॥ तेन शब्देन सा पापा राक्षसी तृप्तिमाप्नुयात् ॥' इति । होलिकादिर्न, करिसंज्ञकं तदुत्तरदिनं च शुभे वर्ज्यम् । 'होलिकाग्रहणभावुकान्यनं प्रेतदाहदिवसोऽत्र पञ्चमः । तत्परं च करिसंज्ञकं दिनं वर्जितं सकलकर्मसूभयम् ॥' इति वचनादिति । ३—अत्रायं धनुश्चिह्नान्तर्बर्ती पाठः प्राचीनादर्शेष्वनुपलम्भात्प्रक्षिप्त इति गम्यते ।

चैत्रकृष्णप्रतिपदि वसन्तोत्सवः । सा चौदयिकी ग्राह्या; 'प्रवृत्ते मधुमासे तु प्रतिपद्युदिते रवौ ।' इति भविष्योक्तेः । दिनद्वये तथात्वे पूर्वा; 'वत्सरादौ वसन्तादौ बलिराज्ये तथैव च । पूर्वविद्वैव कर्तव्या प्रतिपत्सर्वदा बुधैः ॥' इति वृद्धवसिष्ठवचनात् । अत्र विशेषो हेमाद्रौ भविष्ये—'चैत्रे मासि महाबाहो पुण्ये तु प्रतिपदिने । यस्तत्र श्वपचं स्पृष्ट्वा स्नानं कुर्यान्नरोत्तमः । न तस्य दुरितं किञ्चिन्नाधयो व्याधयो नृप ! ॥' इति । तथा—'प्रवृत्ते मधुमासे तु प्रतिपद्युदिते रवौ । कृत्वा चावश्यकार्याणि संतर्प्य पितृदेवताः ॥ वन्दयेद्भोलिकाभूमिं सर्वदुःखोपशान्तये ॥' मन्त्रश्च—'वन्दितासि सुरेन्द्रेण ब्रह्मणा शंकरेण भ्रात्रकुसुम- च । अतस्त्वं पाहि नो देवि! भूते भूतिप्रदा भव ॥' इति । अत्र चूतकुसुम- प्राशनविधिः । प्राशनमुक्तं तत्रैव पुराणसमुच्चये—'वृत्ते तुषारसमये सितपञ्चदश्यां प्रातर्वसन्तसमये समुपस्थिते च । संप्राश्य चूतकुसुमं सह चन्दनेन सत्यं हि पार्थ पुरुषोऽथ समाः सुखी स्यात् ॥' मन्त्रस्तु—'चूतमग्न्यं वसन्तस्य माकन्दं कुसुमं तव । सचन्दनं पिबाम्यद्य सर्वकामार्थसिद्धये ॥' इति ॥

चैत्रामावासा मन्वादिः । सा चापराह्वय्यापिनी ग्राह्या; कृष्णपक्षस्थत्वात् ॥

इति फाल्गुनमासः ॥

एवं निरूपितमिदं गहनं तु कालतत्त्वं विचार्य वचनैश्च नयैश्च सम्यक् ।
तद्दोषदृष्टिमपहाय विवेचनीयं विद्वद्भिरित्यविरतं प्रणतोऽस्मि तेषु ॥ १ ॥
मया सद्वाऽसद्वा यदिह गदितं मन्दमतिना किमेतच्छक्यं वाऽध्यवसितुमपि स्वल्पमतिना ।
तदेवं यत्किञ्चिद्गदितमिह विख्यातमहिमा प्रतापोऽयं सर्वो विकसति तु पित्रोश्चरणयोः ॥ २ ॥
यो भाट्टतन्नगहनार्णवकर्णधारः शास्त्रान्तरेषु निखिलेष्वपि मर्मभेत्ता ।
योऽत्र श्रमः किल कृतः कमलाकरेण प्रीतोऽमुनास्तु सुकृती बुधरामकृष्णः ॥ ३ ॥

इति श्रीमन्नारायणभट्टसूरिसूनुरामकृष्णभट्टसुतदिनकरभट्टानुज-

भट्टकमलाकरकृते निर्णयसिन्धौ संवत्सरकृत्य-

निरूपणं नाम द्वितीयः परिच्छेदः समाप्तः ॥



निर्णयसिन्धौ

तृतीयपरिच्छेदस्य पूर्वार्धम्

अथ प्रकीर्णकनिर्णयः

श्रीरामकृष्णतनयः कमलाकरसंज्ञितः ।

निरूप्य तिथिकृत्यं तु प्रकीर्णं वक्तुमुद्यतः ॥ १ ॥

तत्रादौ संस्कारेषु गर्भाधानम् । तत्र प्रथमरजोदर्शने दुष्टमासग्रहणम्, संक्रमादिफलं, तत्र शान्त्यादि च पितृकृतप्रयोगदीपिकायां भट्टकृतप्रयोगरत्ने ज्ञेयम् । किञ्चित्च्यते । मदनरत्ने नारदः—‘अमारिक्ताष्टमीषष्ठीद्वादशीप्रतिपत्स्वपि । परिघस्य तु पूर्वार्धे व्यतीपाते च वैधृतौ ॥ संध्यासूपप्लवे विष्टयामशुभं प्रथमार्तवम् । रोगी पतिव्रता दुःखी पुत्रिणी भोग-भागिनी ॥ पतिव्रता क्लेशभागी सूर्यवारादिषु क्रमात् । वैधव्यं सुतलाभश्च मैत्रं शत्रुविवर्ध-नम् । मित्रलाभः शत्रुवृद्धिः कुलर्द्धिर्बन्धुनाशनम् । मरणं वंशवृद्धिश्च निराहारः कुलक्षयः ॥ तेजश्च सुतनाशश्च कुलहानिस्तिथिक्रमात् ॥’ गर्गः—‘सुभगा चैव दुःशीला बन्ध्या पुत्र-समन्विता । धर्मयुक्ता व्रतघ्नी च परसंतानमोदिनी ॥ सुपुत्रा चैव दुःपुत्रा पितृवेश्मरता सदा । दीना प्रजावती चैव पुत्राढ्या चित्रकारिणी ॥ साध्वी पतिप्रिया नित्यं सुपुत्रा कष्ट-चारिणी । स्वकर्मनिरता हिंसा पुण्यपुत्रादिसंयुता ॥ नित्यं धनचयासक्ता पुत्रधान्यसम-न्विता । मूर्खा चाज्ञा पुण्यवती दस्रर्क्षादेः क्रमात्फलम् ॥’ नारदः—‘कुलीरवृषचापान्त्य-नृत्युक्न्यातुलाघटाः । राशयः शुभदा ज्ञेया नारीणां प्रथमार्तवे ॥’ गर्गः—‘सुभगा श्वेतवस्त्रा स्याद्दृढवस्त्रा पतिव्रता । क्षौमवस्त्रा क्षितीशा स्यान्नववस्त्रा सुखान्विता । दुर्भगा जीर्णवस्त्रा स्याद्रोगिणी रक्तवाससा । नीलाम्बरधरा नारी पुष्पिता विधवा ततः । वस्त्रे स्युर्विषमा रक्तबिन्दवः पुत्रमाप्नुयात् । समाश्वेत्कन्यकाश्चेति फलं स्यात्प्रथमार्तवे ॥’

अथ स्त्रीसंसर्गवर्जनमाह वसिष्ठः—‘प्रभूतदोषं यदि दृश्यते तत्पुष्पं तदा शान्तिकर्म कार्यम् । विवर्जयेदेव तदैकशय्यां यावद्रजोदर्शनमुत्तमेऽहि ॥’ ज्योतिर्निबन्धे वसिष्ठः—‘आद्यतौ पौषशुक्रोर्जमधुशुचिनभस्यांश्वयुकूपापवारा रिक्ताऽमार्काष्टषष्ठयः पितृ-परसदने रात्रिसंध्यापराह्णे । मिश्रोत्रा मूलतीक्ष्णं विवरमनरुणाल्पाधिकान्तरं गराष्टोत्पातः पापस्य लग्नं न सदरुणजरत्रीलचित्राम्बरं च ॥ आद्यतौ दुर्भगा नारी विष्कम्भे चेद्रज-

१—‘तुलाधराः’ इति त्वन्यत्र पाठः । २—देवरातः—‘संमार्जनीकाष्टतृणामिश्रपांन् हस्ते दधाना कुलटा तदा स्यात् । तल्पोपभोगे तपस्वि स्थिता चेद्दृष्टं रजो भाग्यवती तदा स्यात् ॥ स्मृतिरत्ने—‘शुभं चैव तु पूर्वार्धे, मध्याह्ने मध्यमं फलम् । अपराह्णे तु वैधव्यं, पूर्वरात्रे शुभं भवेत् ॥ मध्यरात्रे मध्यमं स्यात्परात्रे शुभान्विता’ इति । प्रथमे रजस्ति सर्वमिदमिति संस्कारमयूखे । ३—‘स्याः कुयुक्’ इत्यपि पाठः कश्चित् ।

खला । वन्ध्या चैवातिगण्डे च, शूले शूलवती भवेत् ॥ गण्डे तु पुंश्वली नारी, व्याघाते चात्मघातिनी । वज्रे च स्वैरिणी प्रोक्ता, पाते च पतिघातिनी ॥ परिवे मृतवन्ध्या च, वैधृतौ पतिमारिणी । शेषाः शुभावहा योगा यथानामफलप्रदाः ॥'

शान्तिमाह प्रयोगपारिजाते शौनकः—'सार्तवानां तु नारीणां शान्तिं वक्ष्यामि रजोदशन- शौनकः । पञ्चमेऽह्नि चतुर्थे वा ग्रहयज्ञपुरःसरम् । तस्मिन्नहनि कर्तव्य ऋतुहोमो शान्तिः । विधानतः । आचार्यं वरयेत्प्राज्ञो भुवनेश्वरितुष्टये ॥ होमार्थं च जपार्थं च वरये- दृत्वित्तो बहून् । यजमानो द्विजैः सार्धं शान्तिहोमं समाचरेत् ॥ गृहादीशानदिग्भागे देवता- पूजनाय च । द्रोणप्रमाणधान्येन व्रीहिराशित्रयं भवेत् । कुम्भत्रयं न्यसेद्राशौ तन्तुवस्त्रादिवेष्टि- तम् ॥ पूरयेत्तीर्थसलिलैः प्रतिकुम्भं पृथक्पृथक् । सूक्तेनाथ नवर्चेन प्रसुव आप इत्यथ । ऋचा याः प्रवतस्तद्द्वद्रायत्र्या च ततः क्रमात् ॥ मध्यकुम्भे क्षिपेद्धान्यमौषधानि च हेम च । ततश्च पञ्चरत्नानि गन्धपुष्पाक्षतादिकान् । औषधानि च वक्ष्यन्ते मुनिभिः शान्तिकारणात् । उदु- म्बरः कुशो दूर्वा राजीववटबिल्वकाः ॥ विष्णुक्रान्ताऽथ तुलसी बर्हिषं शङ्खपुष्पिका । शतावर्यश्वगन्धा च निर्गुण्डी सर्पपद्मयम् ॥ अपामार्गः पलाशश्च पनसो जीवकस्तथा । प्रियङ्गवश्च गोधूमा व्रीहयोऽश्वत्थ एव च ॥ क्षीरं दधि च सर्पिश्च पद्मपत्रं तथोत्पलम् । कुरण्टकत्रयं गुञ्जा वचाम्ब्रकमुस्तकाः ॥ द्वात्रिंशदौषधानीह यथासंभवमाहरेत् । मृत्तिका- श्रौपधादीनि तन्मन्त्रेण क्षिपेत्क्रमात् ॥ कुम्भोपरि न्यसेत्पात्रं कांस्यं मृदेणुताम्रजम् । भुव- नेश्वरीं न्यसेत्त्र इन्द्राणीं च पुरंदरम् ॥ जपेद्रायत्रिमाहोमाञ्छ्रीसूक्तं च जपेत्ततः । स्पृशन्वै दक्षिणं कुम्भं ऋत्विगेको जपेदथ ॥ चत्वारि रुद्रसूक्तानि चतुर्भ्योत्तराणि च । संस्पृशन्नुत्तरं कुम्भं श्रीरुद्रं रुद्रसंख्यया ॥ शन्न इन्द्राप्त्रीसूक्तं च तत्रैव संस्पृशन्नुत्तरम् । कुम्भस्य पश्चिमे देशे शान्तिहोमं समाचरेत् ॥ दूर्वाभिस्तिलगोधूमैः पायसेन घृतेन च । तिसृभिश्चैव दूर्वा- भिरेकैका चाहुतिर्भवेत् ॥ अष्टोत्तरसहस्रं वा शतमष्टोत्तरं तु वा । गायत्र्यैव तु होतव्यं हविरत्र चतुष्टयम् ॥ ततः खिष्टकृतं हुत्वा समुद्रादूर्मिसूक्ततः । संततामाज्यधारां तां पूर्णाहुतिमथाचरेत् ॥ अथाऽभिपेकं कुर्वीत प्रतिकुम्भस्थितोदकैः । आपोहिष्ठेति नवभिः सूक्तेन च ततः परम् ॥ इन्द्रो अङ्ग तृचेनैव पावमानैः क्रमेण तु । उभयं शृणवच्चनः स्वस्तिदाविश एकया ॥ त्रैयम्बकेन मन्त्रेण जातवेदस एकया । समुद्रज्येष्ठा इत्यादि त्रायन्तां च त्रिभिः क्रमात् ॥ इमा आपस्तृचेनैव देवस्य त्वेति मघ्नतः । मन्त्रेणाथ तमीशानं त्वमग्ने रुद्र इत्यथ ॥ तमुष्टुहीति मन्त्रेण भुवनस्य पितरं तथा । याते रुद्रेति मन्त्रेण शिवसंकल्प-

१—प्रथमदिननिर्णयश्लोकः पारिजाते चतुर्विंशतिमते—'पूर्वांशयोस्तु रात्रौ चेज्जननं मरणं रजः । दृष्टं पूर्वदिनादित्त्वं, तृतीये तृत्तरेऽहनि ॥ केचिदेवोदिते सूर्ये जननं मरणं तथा । रजो वा दृश्यते स्त्रीणां यस्याहस्तस्य शर्वरी ॥ अपरे त्वर्धरात्रात्प्राङ्मृतौ रजसि सूतके । पूर्वमेव दिनं प्राहुरुर्ध्वं चेत्तृत्तरेऽहनि ॥' इति । देशाचारतो व्यवस्था चाश्रोक्ता ॥

मन्नतः ॥ इन्द्र त्वा वृषभं पञ्चमन्नैश्चैवाभिषेचयेत् । धेनुं पयस्विनीं दद्यादाचार्याय च भूषणैः ॥ सदक्षिणमनद्वाहं प्रदद्याद्दुद्रजापिने । महाशान्तिं प्रजप्याथ ब्राह्मणान्भोजयेत्ततः ॥' इति । नारदः—'तत्र शान्तिं प्रकुर्वीत घृतदूर्वातिलाक्षतैः । प्रत्येकाष्टशतं चैव गायत्र्या जुहुयात्ततः ॥ स्वर्णगोभूतिलान्दद्यात्सर्वदोषापनुत्तये ॥' प्रकारान्तरं मदनरत्ने ज्ञेयम् । विस्तरभयान्नोच्यते । ग्रहणे रजोदर्शने तु जातकर्मप्रस्तावे शान्तिं वक्ष्यामः ॥

अथ प्रथमर्तौ विशेषः स्मृतिचन्द्रिकायाम्—'प्रथमर्तौ तु पुष्पिण्याः पतिपुत्रवती-स्त्रियः । अक्षतैरासनं कृत्वा तस्मिंस्तामुपवेशयेत् ॥ हरिद्रागन्धपुष्पादि दद्युस्ताम्बूलकं स्रजम् । दीपैर्नाराजनं कुर्यात्सदीपे वासयेद्बृहे । लवणापूपमुद्रादि दद्यात्ताभ्यः स्वशक्तितः ॥' इति । द्वितीयाच्युतुषु तन्नियममाह पारिजाते दक्षः—'अञ्जनाभ्यञ्जने स्नानं प्रवासं दन्त-धावनम् । न कुर्यात्सार्तवा नारी ग्रहाणामीक्षणं तथा ॥' अत्रिरपि—'वर्जयेन्मधु मांसं च पात्रे खर्वे च भोजनम् । गन्धमाल्ये दिवास्वापं ताम्बूलं चास्यशोधनम् ॥ दग्धे शरावे भुञ्जीत पेयं चाञ्जलिना पिबेत् ॥' मदनरत्ने हारीतः—'रजःप्राप्तावधः शयीत भूमौ, कार्ष्णायसे पाणौ मृन्मये वाऽश्रीयात्' इति । विष्णुधर्मे—'आहारं गोरसानां च पुष्पा-लंकारधारणम् । अञ्जनं कङ्कतं गन्धान्पीठशय्याधिरोहणम् ॥ अग्निसंस्पर्शनं चैव वर्जयेत्सा दिनत्रयम् ॥' इति । तथा प्रथमर्तौः पूर्वं स्त्रीगमनं न कार्यम्; 'प्राग्रजोदर्शनात्पत्नीं नेयाद्भत्वा पतत्यधः । व्यर्थीकारेण शुक्रस्य ब्रह्महत्यामवाप्नुयात् ॥' इति तत्रैवाश्वला-यनोक्तेः ।—एतत्तु दशवर्षात्प्राग्ज्ञेयम् । प्रथमर्तौ गमने गौतमेन विशेषो दर्शितः—'गौरीमपि च रत्यर्थं गच्छेत्पुरुष आकुलः । अन्यथा वीर्यपातो हि सहस्रकुलपातकः ॥' अन्यथापि तदिच्छया भवतीति विज्ञानेश्वरः । तत्र ऋतौ गमनमाह याज्ञवल्क्यः—'षोडशर्तुर्निशाः स्त्रीणां तस्मिन्युगमासु संविशेत् ।' इति । अनृतावप्याह गौतमः—'ऋतावुपेयात्सर्वत्र वा प्रतिषिद्धवर्जम्' इति । मनुः—'ऋतुः स्वाभाविकः स्त्रीणां रात्रयः षोडश स्मृताः । तासामाद्याश्चतस्रस्तु निन्दितैकादशी तथा ॥ त्रयोदशी च शेषाः स्युः प्रशस्ता दश रात्रयः ॥' मदनरत्ने देवलः—'तस्माच्चिरात्रं चाण्डालीं पुष्पितां परिवर्जयेत् ।' इति ।

तत्र तिथ्यादीनाह श्रीधरः—'षष्ठ्यष्टमीं पञ्चदशीं चतुर्थीं चतुर्दशीमप्युभयत्र हित्वा । शेषाः शुभाः स्युस्तिथयो निषेके वाराः शशाङ्कार्यसितेन्दुजानाम् ॥' उभयत्र=पक्षद्वये । आर्यः=गुरुः, सितः=शुक्रः, इन्दुजः=बुधः । 'विष्णुप्रजेशरविमित्रसमीरपौष्णमूलोत्तरावरुणभानि निषेककार्ये । पूज्यानि पुष्पवसुशीतकराश्विचित्रादित्याश्च मध्यमफलाः, विफलाः स्युरन्ये ॥' विष्णवादिदैवत्यनक्षत्राण्युक्तानि रत्नमालायाम्—'भेशा दस्यमाग्निधातृशशिनः शर्वो-

१—'स्त्रीधर्मिणी त्रिरात्रं तु स्वमुखं नैव दर्शयेत् । स्ववाक्यं श्रावयेन्नापि यावत्स्नाता न शुद्ध्यति ॥ सुस्नाता भर्तृवदनमीक्षेन्नान्यस्य कस्यचित् । अथवा मनसि ध्यात्वा पतिं भातुं बिलोकयेत् ॥' इति वचनात् ।

उदितिर्वाक्पतिः कद्रुजाः पितरो भगोऽर्यमरवी त्वष्ट्राहयो मास्तः । शक्राग्नी त्वथ मित्र इन्द्र-
निर्ऋती तोयं च विश्वे विधिर्गोविन्दो वसवोऽम्बुपाजचरणाहिर्बुध्न्यपूषाभिधाः ॥ 'उत्तरा'शब्दे-
नोत्तरात्रयम् । अत्र मूलस्य पूज्यत्वमुक्तम् । याज्ञवल्क्येन तु—'एवं गच्छन् स्त्रियं क्षामां
मयां मूलं च वर्जयेत् ।' इत्युक्तम् । तेन पूर्वत्र मूलं चिन्त्यम् ।

अत्र 'समासु पुत्राः, विषमासु कन्याः' इति ज्ञेयम्; 'युग्मासु पुत्रा जायन्ते स्त्रियोऽयुग्मासु
रात्रिषु ।' इति हेमाद्रौ शङ्खोक्तेः । तत्राप्युत्तरोत्तराः प्रशस्ताः । तदाहापस्तम्बः—
'तत्राप्युत्तरोत्तराः प्रशस्ताः' इति । तत्रैव व्यासः—'रात्रौ चतुर्थ्या पुत्रः स्यादल्पायुर्धन-
वर्जितः । पञ्चम्यां पुत्रिणी नारी, षष्ठ्यां पुत्रस्तु मध्यमः ॥ सप्तम्यामप्रजा योपिदष्टम्यामीश्वरः
पुमान् । नवम्यां सुभगा नारी, दशम्यां प्रवरः सुतः ॥ एकादश्यामधर्मा स्त्री, द्वादश्यां पुरुषो-
त्तमः । त्रयोदश्यां सुता पापा वर्णसंकरकारिणी ॥ धर्मज्ञश्च कृतज्ञश्च आत्मवेदी दृढव्रतः ।
प्रजायते चतुर्दश्यां, पञ्चदश्यां पतिव्रता ॥ आश्रयः सर्वभूतानां षोडश्यां जायते पुमान् ॥'
इति । अत्र चतुर्थदिननिषेधेऽपि—'स्नातां चतुर्थदिवसे रात्रौ गच्छेद्विचक्षणः ।' इति महा-
भारतोक्तेः, 'चतुर्थेऽहनि स्नातायां युग्मासु वा गर्भं संदधाति' इति हारीतोक्तेर्विकल्पो
ज्ञेयः । तत्रापि—'स्नानं रजस्वलायास्तु चतुर्थेऽहनि शस्यते । गम्या निवृत्ते रजसि नानिवृत्ते
कथंचन ॥' इत्यापस्तम्बोक्तेर्व्यवस्था ज्ञेया ।

अत्र सर्वासु युग्मासु गमनमावश्यकम् । 'युग्मासु' इति बहुवचननिर्देशादिति विज्ञाने-
श्वरः । तत्रैकस्यां रात्रौ सकृदेव कार्यम्; 'सुस्थ इन्दौ सकृत्पुत्रं लक्षण्यं जनयेत्पुमान् ।' इति
याज्ञवल्क्योक्तेः । इदं चर्तौ गमनमन्यकाले प्रतिवन्धादिना गमनासंभवे श्राद्धैकादश्या-
दावपि कार्यम् । 'ब्रह्मचार्येव पर्वाण्याद्याश्वत्थश्च वर्जयेत्' इति याज्ञवल्क्योक्तेः ।
व्याख्यातं चेदं मिनाक्षरायाम्—'यत्र श्राद्धादौ ब्रह्मचर्यं विहितं तत्राप्यृतौ गच्छतो न
ब्रह्मचर्यस्खलनदोषः' इति । पर्वाणीति बहुत्वेनाष्टमीचतुर्दशयोर्ग्रहणमिति च । मदनरत्ने-
ऽप्येवम् । यत्तु हेमाद्रौ शिवरहस्ये—'दिवा जन्मदिने चैव न कुर्यान्मैथुनं व्रती । श्राद्धं
दत्त्वा च भुक्त्वा च श्रेयोर्था न च पर्वसु ॥' इति,—तदनुविषयम् । 'ब्रह्मचार्येव भवति

१—क्षामां लघ्वाहारादिरजस्वलाव्रतने कृशामित्यर्थः । अत एव वृहस्पतिः स्त्रीपुंसयोरहाराविशेषं
निमित्तमाह—'स्त्रियाः शुक्राधिके स्त्री स्यात्पुमान् पुंसोऽधिके भवेत् । तस्माच्छुक्रविवृद्धर्थं स्निग्धं भक्ष्यं च भक्ष-
येत् ॥ लघ्वाहारां स्त्रियं कुर्यादेवं संजनयेत्सुतम् ॥' इति । २—'यदा युग्मायामपि रात्रौ शोणिताधिक्यं तदा
ह्येव भवति पुरुषाकृतिः । अयुग्मायामपि शुक्राधिक्ये पुमानेव ह्ययाकृतिः; कालस्य निमित्तत्वान् । शुक्रशोणित-
योश्रोपादानकारणत्वेन प्रायल्यात् । तस्मात्क्षामा कर्तव्या' इति मिताक्षरायाम् । ३—अत्र (प्रभासखण्डे-
मरीचिः—'शुद्धा भर्तृश्वतुर्थेऽह्नि स्नानेन स्त्रीरजस्वला । देवे कर्मणि पित्र्ये च पञ्चमेऽहनि शुक्रायति ॥' श्रौत-
कर्ममध्ये रजस्वला चेत्तत्र चतुर्थदिनेऽप्यधिकारः । 'अथ यदा त्रिरात्रिणी स्यादर्थेनामुपहृयेत' इत्यापस्तम्ब-
सूत्रात् । 'चतुर्थेऽहनि गोमूत्रमिश्राभिरङ्गिः स्नाता वामोयोक्रजालानि मञ्जैर्धारयेत्' इति सोमेऽप्युक्तम् ।
एवं सर्वत्र श्रौतकर्मणीति धूनेस्वामिरामाण्डारादयः ।) इयान्विशेषः क्वचित्पुस्तके ।

यत्र तत्राश्रमे वसन् ।' इति **मनूक्तेः** । दर्शादौ तु न भवत्येव, पर्वणां पर्युदस्तत्वात् । **माधवीये तु**—'ऋतुकालं नियुक्तो वा नैव गच्छेत्स्त्रियं क्वचित् । तत्र गच्छन्समाप्नोति ह्यनिष्टफलमेव तु ॥' इति **वृद्धमनूक्तेः** । श्राद्धे ब्रह्मचर्यं नियतमित्युक्तम् । **पृथ्वीचन्द्रोदयेऽप्येवम्** ।—एतत्सति संभवे ज्ञेयम् । अनेकभार्यस्यतुर्यौगपद्ये हेमाद्रौ **कश्यपः**—'यौगपद्ये तु तीर्थानां विवाहक्रमशो व्रजेत् । रक्षणार्थमपुत्रां वा ग्रहणक्रमशोऽपि वा ॥' इति । ग्रहणम्—ऋतुग्रहणम् । ऋग्विधाने—विष्णुर्योनिं जपेत्सूक्तं योनिं स्पृष्ट्वा त्रिभिर्व्रती । गर्भाधानं ततः कुर्यात्सुपुत्रो जायते ध्रुवम् ॥'

अगमने दोषमाह **पराशरः**—'ऋतुस्नातां तु यो भार्या संनिधौ नोपगच्छति । घोरायां भ्रूणहत्यायां पच्यते नात्र संशयः ॥' अस्यापवादमाह **मदनरत्ने व्यासः**—'व्याधितो बन्धनस्थो वा प्रवासेष्वथ पर्वसु । ऋतुकालेऽपि नारीणां भ्रूणहत्या प्रमुच्यते ॥ वृद्धां बन्ध्यामसदृतां मृतापत्यामपुष्पिणीम् । कन्यासू बहुपुत्रां च वर्जयेन्मुच्यते भयात् ॥' वृद्धां=गतरजस्काम् । **गर्भाधानाङ्गहोमाकरणे प्रायश्चित्तमाह पारिजाते आश्वलायनः**—'गर्भाधानस्याकरणात्तस्यां जातस्तु दुष्यति । अकृत्वा गां द्विजे दत्त्वा कुर्यात्पुंसवनं पतिः' ॥' गर्भाधानं मलमासगुरुशुक्रास्तादावपि कार्यम् । 'उत्सवेषु च सर्वेषु सीमन्ते ऋतुजन्मसु । सुरासुरेज्ययोश्चैव मौढ्यदोषो न विद्यते ॥' इति **ज्योतिर्निबन्धे भृगूक्तेः** । ऋतुगमने **पराशरः**—'ऋतौ तु गर्भशङ्कित्वात्स्नानं मैथुनिनः स्मृतम् । अनृतौ तु यदा गच्छेच्छौचं मूत्रपुरीषवत् ॥' स्त्रीणां तु न स्नानम्; 'उभावप्यशुची स्यातां दम्पती शयनं गतौ । शयनादुत्थिता नारी शुचिः स्यादशुचिः पुमान् ॥' इति **वृद्धशातातपोक्तेः** ॥

अत्र कश्चिद्विशेष उच्यते । तत्र रात्रौ रजसि जननादौ च रात्रिं त्रिभागां कृत्वा आद्यभागद्वये चेत्पूर्वदिनं ग्राह्यं, परतस्तूत्तरदिनमिति **मिताक्षरायाम्** । यत्तु—'प्रागर्धरात्रात्प्राग्वा सूर्योदयात्पूर्वदिनं ग्राह्यम्' इत्युक्तं, तत्र देशाचाराद्वयवस्था । तथा सप्तदशदिनपर्यन्तं पुना रजोदर्शने स्नानमात्रम्, अष्टादशे एकरात्रं, एकोनविंशे द्वयहः, विंशतिप्रभृति त्रिरात्रमिति तत एव ज्ञेयम् । यत्तु—'चतुर्दशदिनादर्वागशुचित्वं न विद्यते ।' इति, तत्र स्नानप्रभृतिव्यभिचरम् । एतच्च यस्या विंशतिदिनोत्तरं प्रायशो रजस्तत्रैव । यस्यास्त्वर्वाक् प्रायशो रजस्तत्रोक्तं **स्मृत्यर्थसारे**—'त्रयोदशदिनादूर्ध्वं प्रायो रजोवतीनामकादशदिनात्प्रागशुचित्वं नास्ति । एकादशदिने एकरात्रं, द्वादशे द्विरात्रं, ऊर्ध्वं त्रिरात्रम्' इति । **प्रयोगपारिजातेऽप्येवम्** । रोगजे तु तत्रैव विशेषः **संग्रहे**—'रोगेण यद्रजः स्त्रीणामन्वहं हि प्रवर्तते । नाशुचिस्तु भवेत्तेन यस्माद्वैकारिकं मतम् ॥' इति । कर्माधिकार-

१—'यत्र तत्राश्रमे वसन्' इति वानप्रस्थापेक्षया । तस्य हि भार्यया सह गमनपक्षे ऋतुगमनं प्रसक्तम् । न च वनस्थभार्याया ऋतुर्न भवतीति वाच्यम् । 'वनं पञ्चाशतो व्रजेत्' इति, 'वषेरेकगुणां भार्यामुद्बहेत्रिगुणः पुमान्' इत्यादिशास्त्रपर्यालोचनया तत्संभवादिति **मन्वर्थमुक्तावली** । २—ऋतूनामित्यर्थः । रजोवतीनामष्टादशदिनेऽपि त्रिरात्रमशुचित्वमित्युक्तमन्यत्र ।

स्तु रजोनिवृत्तावेव । 'साध्वाचारा न तावत्स्यात्स्नातापि स्त्री रजस्वला । यावत्प्रवर्तमानं हि रजो नैव निवर्तते ॥' इति श्राद्धहेमाद्रौ शङ्खोक्तेः । तत्रापि स्वकालेऽशुचिरेवेत्याह ऋष्यशृङ्गः—'रोगजे वर्तमानेऽपि काले निर्याति कालजम् । तस्मात्कालेऽप्रमत्ता स्यादन्यथा

रजस्वलापर-
स्वरस्पर्शे ।

संकरो भवेत् ॥' तथा रजस्वलाया रजस्वलान्तरस्पर्शेऽकामतः स्नानम्, कामत उपवासः पञ्चगव्याशनं च । असवर्णानां तु ब्राह्मण्याः क्षत्रियादिस्पर्शे क्रमेण

कृच्छ्रार्धपादोनकृच्छ्रकृच्छ्राः, क्षत्रियादीनां तु कृच्छ्रपाद एव । क्षत्रियादीनां हीनवर्णास्पर्शे त्रिरात्रमुपवासः, वैश्याशूद्रयोः पूर्वया स्पर्शेऽहोरात्रं द्विरात्रं च ।—एतच्च कामतः । अकामतस्तु प्राक्शुद्धेरनशनम् । अकामतश्चाण्डालादिस्पर्शेष्वनशनमेव प्राक् शुद्धेः । कामतस्तु प्रथमेऽहि व्यहः, द्वितीये द्व्यहः, तृतीये एकाहः । श्वस्पर्शे तु द्व्यह एकाहो वा । भुज्जानाया-श्चाण्डालादिस्पर्शे षड्रात्रम् । उच्छिष्टयोः स्पर्शे तु कृच्छ्र इत्यादि मिताक्षरायां ज्ञेयम् । स्मृत्यर्थसारे तु—सर्वत्र बालापत्यायाः स्पर्शे स्नाने कृते भुक्तिः पश्चादनशनप्रत्याग्नय इति ॥ स्नानविधिं चाह पराशरः—'स्नाने नैमित्तिके प्राप्ते नारी यदि रजस्वला । पात्रान्तरित-तोयेन स्नानं कृत्वा व्रतं चरेत् ॥ सित्तगात्रा भवेदङ्घ्रिः साङ्गोपाङ्गा कथंचन । न वस्त्रपीडनं कुर्यान्नान्यद्वासश्च धारयेत् ॥'

अथ रजस्वलास्नानम् । दैवज्ञवल्गुभः—'ब्रह्मानुराधाश्विनसौम्यभेषु हस्तानिला-खण्डलवासवेपु । विश्वार्यमर्क्षोत्तरभाद्रभेषु वराङ्गनास्नानविधिः प्रदिष्टः ॥' ज्वरे तूशनाः—'ज्वराभिभूता या नारी रजसा च परिप्लुता । कथं तस्या भवेच्छौचं शुद्धिः स्यात्केन कर्मणा ॥ चतुर्थेऽहनि संप्राप्ते स्पृशेदन्या तु तां स्त्रियम् । सा सचैलाऽवगाह्यापः स्नात्वा स्नात्वा पुनः स्पृशेत् ॥ दश द्वादशकृत्वो वा आचामच्च पुनः पुनः । अन्ते च वाससां त्यागस्ततः शुद्धा भवेत्तु सा ॥' इति ।—इदं चातुरमात्रे ज्ञेयम् । 'आतुरे स्नान उत्पन्ने दशकृत्वो ह्यनानुरः ॥' इति पराशरोक्तेः । रजसोऽज्ञाने तु पराशरमाभवीये प्रजापतिः—'अविज्ञाते मले सा च मलवद्बसना यदि । कृतं गृहेषु दुष्टं स्याच्छुद्धिस्तस्यास्त्रिरात्रतः ॥' देवजानीये कारिकायाम्—'उच्छिष्टा तु द्विजातीनां रजः स्त्री यदि पश्यति । उपवाससर्मधोच्छिष्टे ऊर्ध्वोच्छिष्टे व्यहं क्षिपेत् ॥' इति ।

अथ पुंसवनम् । प्रयोगपरिजाते जानृकरण्यः—'द्वितीये वा तृतीये वा मासि पुंसवनं भवेत् । व्यक्ते गर्भे भवेत्कार्यं सीमन्तेन सहाथवा ॥' बृहस्पतिः—'तृतीये मासि

१—मूत्रपुरीषोत्सर्गोत्तरमकृतप्रक्षालनादिर्शाचापूर्वावस्था अधरोच्छिष्टं, भोजनोत्तरं मुखप्रक्षालनादितः प्राक्तन्यवस्था ऊर्ध्वोच्छिष्टमिति ज्ञेयम् । २—एतत्प्रभृतिस्काराणां वेदविहितत्वमाहाश्वलायनः—'उपनिषदि गर्भलम्भनं पुंसवनमनवलोभनं च' इति । अस्य व्याख्यानं वृत्तौ नारायणभट्टेन—'गर्भो लभ्यते येन कर्मणा निषिक्तं वीर्यममोघं च भवति तद्गर्भलम्भनम् । पुमाल्लभ्यो जायते येन तत्पुंसवनम् । पुमांस्तु सन् येन नावलुप्यते तदनवलोभनम् । वर्णविकारो द्रष्टव्यः पृष्ठोदरादित्वात् । एतानि कस्यांचिदुपनिषद्याज्ञा-तानि । न केवलमेतानि, किं तर्हि गर्भाधानादय आत्मज्ञानपर्यन्ता आज्ञाताः ।' इति । विशेषविधिश्च तत् एवावगन्तव्यः ।

कर्तव्यं गृष्टेन्यत्र शोभनम् । गृष्टेश्चतुर्थे मासे तु षष्ठे मास्यथ वाष्टमे ॥' सकृत्प्रसूता गृष्टिः । एतेन प्रतिगर्भमपि भवतीति ज्ञायते । बह्वृचकारिकाऽपि—'कर्ता स्याद्देवरस्तस्या यस्याः पत्युरसंभवः । आवर्तत इदं कर्म प्रतिगर्भमिति स्थितिः ॥' ब्राह्मे—'गर्भाधानादिसंस्कर्ता पतिः श्रेष्ठतमः स्मृतः । अभावे स्वकुलीनः स्याद्बान्धवोऽन्यत्र गोत्रजः ॥' मदनरत्ने सत्यव्रतः—'मृतो देशान्तरगतो भर्ता स्त्री यद्यसंस्कृता । देवरो वा गुरुर्वापि वंश्यो वापि समाचरेत् ॥' हेमाद्रौ यमः—'प्रथमे मासि द्वितीये वा यदा पुंनक्षत्रेण चन्द्रमा युक्तः स्यात्' इति । वराहः—'हस्तो मूलं श्रवणः पुनर्वसुर्मृगशिरस्तथा पुष्यः । पुंसंज्ञकेषु कार्येष्वेतानि शुभानि धिष्ण्यानि ॥' अनूराधापि पुंनक्षत्रम् । 'अनूराधान् हविषा वर्धयन्तः' इति श्रुतेः । गर्गोऽपि—'पुत्रामा श्रवणस्तिष्यो हस्तश्चैव पुनर्वसुः । अभिजित्प्रौष्ठपाच्चैव अनूराधास्तथाश्रयुक् ॥' नृसिंहः—'रिक्तां पर्व च नवमी त्यक्त्वा पुंसवने शुभाः ।' ज्योतिर्निबन्धे वसिष्ठः—'मृत्युश्च सौरैस्तनुहानिरिन्दोर्मृतप्रजा पुंसवने बुधस्य । काकी च वन्ध्या भवतीह शुके स्त्रीपुत्रलाभो रविभौमजीवैः ॥' अनवलोभनस्याप्ययमेव कालः । दीपिकायां तु 'चतुर्थेऽनवलोभनम्' इत्युक्तम् ।

अथ सीमन्तः । हेमाद्रौ बैजवापः—'अथ सीमन्तोन्नयनं चतुर्थे पञ्चमे षष्ठे च'

इति । वसिष्ठः—'चतुर्थे सप्तमे मासि षष्ठे वाप्यथवाष्टमे ।' हेमाद्रौ शङ्खः—

सीमन्तः ।

'गर्भस्पन्दने सीमन्तोन्नयनं, यावद्वा न प्रसवः' । काष्णाजिनिः—'गर्भलम्भन-

मारभ्य यावन्न प्रसवस्तदा । सीमन्तोन्नयनं कुर्याच्छङ्खस्य वचनं यथा ॥' मासश्चात्र सौरः सावनो वा । कालविधाने—'चतुर्थषष्ठाष्टममासभाजि सौरेण गर्भे प्रथमे विधेयम् । सीमन्तकर्म द्विजभामिनीनां मासेऽष्टमे विष्णुबलि च कुर्यात् ॥' वसिष्ठः—'चतुर्थे सावने मासि षष्ठे वाप्यथवाऽष्टमे ।' ज्योतिर्निबन्धे नारदः—'अरिक्तापर्वदिवसे कुंजजीवार्कवासरे ॥' कालविधाने—'सीमन्ते तिष्यहस्तादितिहरिशशभृत्वौष्णविध्युत्तराख्याः पक्षच्छिद्रं च रिक्तां पितृतिथिमपहायापराः स्युः प्रशस्ताः ॥' अदितिः=पुनर्वसुः । पक्षच्छिद्रं चाह वसिष्ठः—'चतुर्दशी चतुर्थी च अष्टमी नवमी तथा । षष्ठी च द्वादशी चैव पक्षच्छिद्राह्वयाः स्मृताः ॥ क्रमादेतासु तिथिषु वर्जनीयाश्च नाडिकाः । भूता५८मनु१४तत्त्वा२५ङ्ग९दश१० शेषास्तु शोभनाः ॥' कालनिर्णये—'शुभसंस्थे निशानाथे चतुर्थी च चतुर्दशीम् । पौर्णमासी प्रशंसन्ति केचित्सीमन्तकर्मणि ॥' बृहस्पतिः—'पूर्वपक्षः शुभः प्रोक्तः कृष्णश्चान्यत्रिकं विना । चतुर्दशी चतुर्थी च शुक्लपक्षे शुभप्रदे ॥' नारदः—'विप्रक्षत्रिययोः कुर्याद्विवासीमन्तकर्म तत् । वैश्यशूद्रकयोरेतद्विवा निश्यपि केचन ॥' वाराः पूर्वोक्ता एव ।

एतच्च सकृदेव कार्यमिति विज्ञानेश्वरः; 'सकृच्च संस्कृता नारी सर्वगर्भेषु संस्कृता' । इति देवलोक्तेः; सकृत्प्रतिगर्भं वा कार्यमिति हेमाद्रिः; 'सकृच्च कृतसंस्काराः

१—'पिता श्रेष्ठतमः स्मृतः' इति पाठः । २—सोमबुधगुरुशुक्रवाराः प्रयोगरत्ने प्रोक्ताः । 'पुरुष-प्रह्वाराः स्युः शुभाः सीमन्तकर्मणि । म५थौ क्षीप्रह्वारौ तु वर्जयेत्तु नपुंसकौ' इत्युक्तेः । ३—'पक्ष-च्छिद्राः प्रकीर्तिताः' इति पाठः ।

सीमन्तेन द्विजस्त्रियः । यं यं गर्भं प्रसूयन्ते स सर्वः संस्कृतो भवेत् ॥' इति हारीतोक्तेः । 'सीमन्तोन्नयनं कर्म न स्त्रीसंस्कार इष्यते । केचिद्गर्भस्य संस्कारात्प्रतिगर्भं प्रयुञ्जते ॥' इति हेमाद्रौ विष्णुवचनाच्च । स एव—'स्त्री यद्यकृतसीमन्ता प्रसूयेत कथंचन । गृहीत-पुत्रा विधिवत्पुनः संस्कारमर्हति ॥' सीमन्ते भोजने प्रायश्चित्तमुक्तं पराशरमाधवीये सीमन्ते भोजने धौम्येन—'ब्रह्मौदने च सोमे च सीमन्तोन्नयने तथा । जातकर्मनवश्राद्धे प्रायश्चित्तम् । भुक्त्वा चान्द्रायणं चरेत् ॥' ऋग्विधाने तु—'अरा इवे जपेन्मन्त्रं शतवारं न संशयः । सीमन्ते च यदा भुङ्क्ते मुच्यते किल्बिषात्तदा ॥' इति ॥

अथ गर्भिणीतत्पतिधर्माः । वराहः—'सामिपमशनं यत्नात्प्रमदा परिवर्जयेदतः प्रभृति ।' गृह्यकारिका—'अङ्गारभस्मास्थिकपालचुलीशूर्पादिकेषूपविशेन्न नारी । सोलू-खलाद्ये दृषदादिके वा यत्रे तुपाद्ये न तथोपविष्टा ॥ नो मार्जनीगोमयपिण्डकादौ कुर्यान्न वारिण्यवगाहनं सा । अङ्गारभूत्या न नखैर्लिखेत्क्ष्मां कलिं वपुर्भङ्गमथो न कुर्यात् ॥ नो मुक्तकेशी विवशाऽथ वा स्याद्भुङ्क्ते न संध्यावसरे न शेते ॥ नामङ्गलं वाक्यमुदीरयेत्सा शून्यालयं वृक्षतलं न यायात् ॥' विष्णुधर्मोत्तरे—'कटुतीक्ष्णकषायाणि अत्युष्णलवणानि च । आयासं च व्यवायं च गर्भिणी वर्जयेत्सदा ॥' हेमाद्रौ कौण्डिन्यः—'मुण्डनं पिण्डदानं च प्रेतकर्म च सर्वशः । न जीवत्पितृकः कुर्याद्दुर्विणीपतिरेव च ॥' मिताक्षरायाम्—'उदन्वतोऽम्भसि स्नानं नखकेशादिकर्तनम् । अन्तर्वत्याः पतिः कुर्यान्न प्रजा जायते ध्रुवम् ॥' पृथ्वीचन्द्रोदये गारुडे—'गयायां पिण्डदानस्य न कदाचिन्निराक्रिया ॥' अत्र काले दाप्रत्ययस्मृतेर्निपिद्धकालस्यैवापवादो न तु जीवत्पितृकगर्भिणीपत्याशौचादिनिमित्तस्य; निमित्तसंयोगस्य कालसंयोगाद्भेदेनापवादाभावात्, अग्निहोत्रवद्यावजीवपरत्वाभावात् । अन्यथाशौचेऽपि गयायात्रा श्राद्धं च म्यात् । यत्र निमित्तसंयोगस्यापवादो यथाशौचेऽग्निहोत्रादेः, यथा वा जीवत्पितृकस्यापवादो मातुर्गयान्वष्टकादौ तदेव भवति, नान्यदिति संक्षेपः ।

प्रयोगपारिजाते कश्यपः—'गर्भिणी कुञ्जराश्वदिशैलहर्म्याधिरोहणम् । व्यायामं

१—कालायनानां तु गर्भसंस्कारत्वात् प्रतिगर्भमाधर्तनीयमिति धर्मसिन्धुः । २—सोऽयं मन्त्र—'अरा इवेदचरमा अहेव प्रप्र जायन्ते अकवा महोभिः । पृश्रेः पुत्रा उपमासो रभिष्टाः स्वया मत्या समि-मिश्रुः ॥' इति । (ऋ. सं. अ० ४ अ० ३) अस्यार्थः—'अरा इवेत् रथशङ्ख इव अचरमा अनिकृष्टाः सर्वसमाः सहैवोत्पन्नाश्चेत्यर्थः । अहेव अहानीव । दिवसा यथा सर्वेऽपि षष्टिघटिकात्मकाः तद्वत्सप्तसहस्रो-पेतसप्तगणरूपेण समा ह्यर्थः । अनेन दृष्टान्तद्वयेन वैसादृश्याभावः प्रतिपादितः । एवमुक्तलक्षणा महो-भिस्तजोभिः प्रप्रजायन्ते प्रकर्षेण प्रादुर्भवन्ति । ते चाकवा. अनल्पाः । यद्वा महोभिरित्यस्य विशेषणम् । पृश्रेमाध्यमिकाया वाचो गोरूपाया अन्तरिक्षस्य वा (पुत्राः) पुत्रस्थानीयाः उपमासः प्रत्येकं समाना. रभिष्टाः प्रकृष्टवेगाः । एवं महानुभावा मरुतः स्वया मत्या स्वकीययैवानुग्रहबुद्ध्या संमिमिश्रुः वृष्टया सम्यक् सिञ्चन्ति' इति । मन्त्रस्यास्य मरुद्देवतात्रिपयत्वात्तेषामेवास्मिन्प्रकरणे शुद्धिकरणसामर्थ्यमिति विवेकः ।

शीघ्रगमनं शकटारोहणं त्यजेत् ॥ शोकं रक्तविमोक्षं च साध्वसं कुक्कुटासनम् । व्यवसायं दिवास्वापं रात्रौ जागरणं त्यजेत् ॥' मदनरत्ने स्कान्दे-‘हरिद्रां कुङ्कुमं चैव सिन्दूरं कज्जलं तथा । कूर्पासकं च ताम्बूलं माङ्गल्याभरणं शुभम् ॥ केशसंस्कारकवरी करकर्णविभूषणम् । भर्तुरायुष्यमिच्छन्ती वर्जयेद्गर्भिणी न हि ॥' बृहस्पतिः-‘चतुर्थे मासि पष्ठे वाप्यष्टमे गर्भिणी यदा । यात्रा नित्यं विवर्ज्या स्यादाषाढे तु विशेषतः ॥' याज्ञवल्क्यः-‘दौहृदस्याप्रदानेन गर्भो दोषमवाप्नुयात् । वैरूप्यं मरणं वापि तस्मात्कार्थं प्रियं स्त्रियाः ॥' दौहृदं=गर्भिणीप्रियम् । तत्रैवाश्वलायनः-‘वपनं मैथुनं तीर्थं वर्जयेद्गर्भिणीपतिः । श्राद्धं च सप्तमान्मासादूर्ध्वं नान्यत्र वेदवित् ॥' श्राद्धं=तद्भोजनमिति प्रयोगपारिजातः । कालविधाने मुहूर्तदीपिकायां च-‘क्षौरं शवानुगमनं नखकृन्तनं च युद्धादि वास्तुकरणं त्वतिदूरयानम् । उद्वाहमौपनयनं जलधेश्च गाहमायुःक्षयार्थमिति गर्भिणिकापतीनाम् ॥' रत्नसंग्रहे गालवः-‘दहनं वपनं चैव चौलं वै गिरिरोहणम् । नाव आरोहणं चैव वर्जयेद्गर्भिणीपतिः ॥' अन्यत्रापि-‘प्रव्यक्तगर्भापतिरब्धियानं मृतस्य वाहं क्षुरकर्मसङ्गम् । तस्यां तु यत्नेन गयादितीर्थं यागादिकं वास्तुविधिं न कुर्यात् ॥ प्रव्यक्तगर्भा वनिता भवेन्मासत्रयात्परम् । षण्मासात्परतः सूतिर्नवमेऽरिष्टवासिनी ॥'

अथ सूतिकागृहप्रवेशः । गर्गः-‘रोहिण्यैन्दवपौष्णेपु स्वातीवरुणयोरपि । पुनर्वसौ पुष्यहस्तधनिष्ठाच्युत्तरासु च ॥ मैत्रे त्वाष्ट्रे तथाऽश्विन्यां सूतिकागारवेशनम् ॥'-एतच्च संभवे; 'प्रसूतिसमये काले सद्य एव प्रवेशयेत् ।' इति वसिष्ठोक्तेः । तच्च नैर्ऋत्यां कार्यम्; 'वारुण्यां भोजनगृहं नैर्ऋत्यां सूतिकागृहम् ।' इति वसिष्ठोक्तेः । विष्णुधर्म-‘दशाहं सूतिकागारमायुधैश्च विशेषतः । वह्निना तिन्दुकालातैः पूर्णकुम्भैः प्रदीपकैः । मुसलेन तथा वारिवर्णकैश्चित्रितेन च ॥' इति ॥

अथ जातकर्म । पारिजाते वसिष्ठः-‘श्रुत्वा जातं पिता पुत्रं सचैलं स्नानमाचरेत् ॥' जातकर्म- मनुः-‘प्राङ्नाभिवर्धनात्पुंसो जातकर्म विधीयते ।' वर्धनं=छेदनम् । हेमाद्रौ संस्कारः । बैजवापः-‘जन्मनोऽनन्तरं कार्यं जातकर्म यथाविधि । दैवादतीतकालं चेदतीते सूतके भवेत् ॥' पृथ्वीचन्द्रोदये विष्णुधर्म-‘अच्छिन्ननाभि कर्तव्यं श्राद्धं वै पुत्रजन्मनि ॥' 'पुत्र'पदेन कन्यापि गृह्यते । तदाह तत्रैव काष्णार्जिनिः-‘प्रादुर्भावे पुत्रपुत्र्योर्ग्रहणे चन्द्रसूर्ययोः । स्नात्वाऽनन्तरमात्मीयान् पितृन् श्राद्धेन तर्पयेत् ॥' एतच्च रात्रावपि कार्यम्; 'पुत्रजन्मनि यात्रायां शर्वर्या दत्तमक्षयम् ।' इति तत्रैव व्यासोक्तेः । बैजवापः-

१-अत्र विशेषमाहाश्वलायनः-‘कुमारं जातं पुराऽन्यैरालम्भात्सर्पिर्मधुनी हिरण्यनिकाषं हिरण्येन प्राशयेत् । तत्रायं मन्त्रः-‘प्र ते ददामि मधुनो घृतस्य वेदं सवित्रा प्रसूतं मघोनाम् । आयुष्मान् गुप्तो देवताभिः ज्ञातं जीव शरदो लोके अस्मिन् ॥' इति ।

‘जातमात्रकुमारस्य जातकर्म विधीयते । स्तनप्राशनतः पूर्वं नाभिकर्तनतोऽपि वा ॥’ एतेन नैमित्तिकमपीदं जातेष्विवादाशौचान्ते कार्यमिति शङ्का परस्ता । ‘जाते कुमारे पितृणामामो-
दात्पुण्यं तदहः ।’ इति हारीतोक्तेश्च । अत्र श्राद्धमामेन हेम्ना वा कार्यमित्युक्तं । पृथ्वीचन्द्रोदये आदित्यपुराणे—‘जातश्राद्धे तु पक्वान्नं न दद्याद्ब्राह्मणेष्वपि ।’ इति । हेमाद्रिस्तु—‘पुत्रजन्मनि कुर्वीत श्राद्धं हेम्नैव बुद्धिमान् । न पक्वेन न चामेन कल्याणान्य-
भिकामयन् ॥’ इति संवर्तोक्तेर्हेम्नैवेत्याह । एतच्च जननाशौचे मरणाशौचे च कार्यमित्याह मिताक्षरायां प्रजापतिः—‘आशौचे तु समुत्पन्ने पुत्रजन्म यदा भवेत् । कर्तुंस्तात्कालिकी शुद्धिः पूर्वाशौचेन शुद्ध्यति ॥’ केचित्तु—‘मृताशौचस्य मध्ये तु पुत्रजन्म यदा भवेत् । आशौचापगमे कार्यं जातकर्म यथाविधि ॥’ इति स्मृतिसंग्रहोक्तेराशौचान्ते कार्यमित्याहुः । स्मृत्यर्थसारेऽपि विकल्प उक्तः—‘मृदुध्रुवचरक्षिप्रभेष्वेषामुदयेषु च । गुरौ शुकेऽथवा केन्द्रे जातकर्म च नाम च ॥’ मृद्वादिलक्षणमाह श्रीधरः—‘रोहिण्युत्तरभं-
स्थिरं गिरिशमूलेन्द्रोर्गा दारुणं क्षिप्रं चाश्विदिनेशपुष्यमनलेन्द्राग्नी तु साधारणम् । उग्रं पूर्व-
मघान्तकं मृदुगति त्वाष्ट्रान्त्यमैत्रं चरं विष्णुस्वातिशतोद्भवस्वदितयः कुर्युः स्वसंज्ञाफलम् ॥’ अत्र सर्वत्र जातकर्मनामकर्मादावुक्तकालातिक्रमे नक्षत्रादिकं ज्ञेयम् ; ‘देशकालोपघाताद्यैः कालातिक्रमणं यदि । अनस्तगेज्येन्दुसिते तत्कार्यं चोत्तरायणे ॥’ इति मदनरत्ने नार-
दोक्तेः । बृहस्पतिरपि—‘मुख्यालाभे विधिज्ञेन विधिश्चिन्त्योऽप्रमादतः । नक्षत्रतिथि-
लग्नानां विचार्यैवं पुनः पुनः ॥’ सूतके संध्यादौ विशेषं वक्ष्यामः ॥

अथ जन्मनि दुष्टकालाः । तत्र गण्डान्तो ज्योतिर्निबन्धे नारदः—‘पूर्वा-
नन्दाख्ययोस्तिथ्योः संधिर्नाडीद्वयं तथा । गण्डान्तं मृत्युदं जन्मयात्रोद्वाहत्रतादिषु ॥ कुलीर-
सिंहयोः कीटचापयोर्मनिमेपयोः । गण्डान्तमन्तरालं स्याद्वटिकार्धं मृतिप्रदम् ॥ सार्पेन्द्र-
पौष्णभेष्वन्त्यपोडशांशा भसंधयः । तदग्रभेष्वाद्यपादा भानां गण्डान्तसंज्ञकाः ॥’ रत्न-
मालायाम्—‘पौष्णाश्विन्योः सार्पपित्रर्क्षयोश्च यच्च ज्येष्ठामूलयोरन्तरालम् । तद्गण्डान्तं
स्याच्चतुर्नाडिकं हि यात्राजन्मोद्वाहकालेष्वनिष्टम् ॥’ रत्नसंग्रहे नवनीतारिष्टे—‘सर्वेषां
गण्डजातानां परित्यागो विधीयते । वर्जयेद्दर्शनं श्रावं तच्च पाण्मासिकं भवेत् ॥ तिथ्यर्क्षगण्डे
पितृमातृनाशो लग्ने तु संधौ तनयस्य नाशः । सर्वेषु नो जीवति हन्ति बन्धून् जीवन्पुनः
स्याद्बहुवारणाश्वः ॥’ अथैषां दानमुत्तरगार्ग्ये—‘तिथिगण्डे त्वनङ्गाहं नक्षत्रे धेनुरुच्यते ।

दुष्टजन्मनिदानम् ।

काञ्चनं लग्नगण्डे तु गण्डदोषो विनश्यति ॥ उत्तरे तिलपात्रं स्यात्पुष्ये
गोदानमुच्यते । अजाप्रदानं त्वाष्ट्रे स्यात्पूर्वाषाढे च काञ्चनम् ॥

उत्तरापुष्यचित्रासु पूर्वाषाढोद्भवस्य च । कुर्याच्छान्तिं प्रयत्नेन नक्षत्राकारजं बुधः ॥’

अथाश्लेषाफलम् । ‘मूर्धास्यनेत्रगलकांसयुगं च बाहुहृज्जानुगुह्यपदमित्यहिदेहभागः ।

बाणाद्रिनेत्रहुतभुक्श्रुतिनागरुद्रघणनन्दपञ्चशिरसः क्रमशस्तु नाड्यः ॥ राज्यं पितृक्षयो
मातृनाशः कामक्रियारतिः । पितृभक्तो बली स्वप्नस्त्यागी भोगी धनी क्रमात् ॥'

अथ ज्येष्ठाफलम् । ब्रह्मयामले—'ज्येष्ठादौ जननीमाता द्वितीये जननीपिता ।
तृतीये जननीभ्राता स्वयं माता चतुर्थके ॥ आत्मानं पञ्चमे हन्ति षष्ठे गोत्रक्षयो भवेत् ।
सप्तमे चोभयकुलं ज्येष्ठभ्रातरमष्टमे ॥ नवमे श्वशुरं हन्ति सर्वं हन्ति दशांशके ॥' इति ॥

अथ मूलफलम् । भृङ्गाटः—'अभुक्तमूलसंभवं परित्यजेतु बालकम् । समाष्टकं पिता-
ऽथवा न तन्मुखं विलोकयेत् ॥ तदाद्यपादके पिता द्वितीयके जनन्यथ । धनक्षयस्तृतीयके
चतुर्थकः शुभावहः ॥ प्रतीपमन्यपादतः फलं तदेव सार्पभे ।' अभुक्तमूलं त्वाह वृद्ध-
वसिष्ठः—'ज्येष्ठान्ते घटिका चैका मूलादौ घटिकाद्वयम् । अभुक्तमूलमित्याहुस्तत्र जातं
शिशुं त्यजेत् ॥' केचिज्येष्ठान्त्यं मूलाद्यं च पादमभुक्तमूलमाहुः । कश्यपसंहितायां
त्वन्यथोक्तम्—'मूलाद्यपादजो हन्ति पितरं तु द्वितीयजः । मातरं स्वां तृतीयोऽर्थान् सुहृदं
तत्तुरीयजः ॥ फलं तदेव सार्पक्षे प्रतीपं त्वन्यपादतः ॥'

अथ मूलवृक्षः । जयार्णवे—'मूलं स्तम्भं त्वचा शाखा पत्रं पुष्पं फलं शिखा । वेदाश्च
मुनयश्चैव दिशश्च वसवस्तथा ॥ नन्दा बाणा रसा रुद्रा मूलभेदः प्रकीर्तितः । मूले मूल-
विनाशाय स्तम्भे हानिर्धनक्षयः ॥ त्वचि भ्रातृविनाशाय शाखा मातृविनाशकृत् । पत्रे
सपरिवारः स्यात्पुष्पेषु नृपवल्लभः ॥ फलेषु लभते राज्यं शिखायामल्पजीवितम् ॥' अन्यत्र
त्वन्यथोक्तम्—'मूले सप्तघटीषु मूलहननं, स्तम्भेऽष्टसु स्वक्षयं, त्वग्दिग्बन्धुविनाशनं, च विटपे
रुद्रेर्हतो मातुलः । पत्रेऽकैः सुकृती, तु बाणकुसुमे मन्त्री, फले सागरै राजा, वह्निशिखाल्पमा-
युरिति सन्मूलाद्विपे स्यात्फलम् ॥' भूपालवल्लभः—'वृषालिसिद्धेषु घटे च मूले दिवि
स्थितं, युग्मतुलाङ्गनान्ये । पातालगं, मेषधनुःकुलीरनक्रेषु मर्त्येष्विति संस्मरन्ति ॥ स्वर्गे
मूले भवेद्राज्यं पाताले चेद्द्वानागमः । मर्त्यलोके यदा मूलं तदा शून्यं समादिशेत् ॥'

वसिष्ठः—'नैर्ऋत्यभोद्भूतसुतः सुता वा क्षिप्रादवश्यं श्वशुरं निहन्ति । तदन्यपादे
जनितो न हन्ति तस्योत्क्रमेणाहिभवे कलत्रम् ॥ सुरेशताराजनिता धवाग्रजं द्विदैवतारा-
जनिता तु देवरम् । पुरन्दरर्क्षे जनितः सुतस्तथा स्वस्याग्रजं हन्ति न पुत्रिका यदि ॥'
प्रयोगपारिजाते—'मूलजा श्वशुरं हन्ति व्यालजा च तदङ्गनाम् । माहेन्द्रजाऽग्रजं हन्ति
देवरं तु द्विदैवजा ॥' नृसिंहप्रसादे—'धवाग्रजं हन्ति सुरेन्द्रजाता तथैव पत्न्या भगिनीं
पुमांश्च । द्विदैवजा देवरमाशु हन्याद्भार्यानुजामाशु निहन्ति सूनुः ॥ पत्न्यग्रजामग्रजं वा
हन्ति ज्येष्ठर्क्षजः पुमान् । तथा भार्यास्वसारं वा शालकं वा द्विदैवजः ॥ कन्यका देवरं
हन्ति विशाखान्त्यसमुद्भवा । आद्यपादत्रये नैव आद्यभे तु पुमान्भवेत् ॥ न हन्याद्देवरं
कन्या तुलामिश्रा द्विदैवजा । तदक्षान्तोद्भवा वर्ज्या दुष्टा वृश्चिकपुच्छवत् ॥ चित्राद्यर्धे

पुष्यमध्ये द्विपादे पूर्वाषाढाधिष्ण्यपादे तृतीये । जातः पुत्रश्चोत्तराद्ये विधत्ते मातापित्रो-
भ्रातरं बालनाशम् ॥ द्विमासं चोत्तरादोषः पुष्ये चैव त्रिमासकः । पूर्वाषाढाष्टमे मासि
चित्रा पाण्मासिकं फलम् ॥ नवमासं तथाश्लेषा मूले चाष्टकवर्षकम् । ज्येष्ठा पञ्चदशे
मासि पुत्रदर्शनवर्जिता ॥'

वसिष्ठः—'व्यतीपातेऽङ्गहानिः स्यात्परिधे मृत्युमादिशेत् । वैधृतौ पितृहानिः स्यान्नष्टे-
न्दावन्धतां व्रजेत् । मूले समूलनाशः स्यात्कुलनाशो धृतौ भवेत् । विकृताङ्गश्च हीनश्च
संध्योरुभयोरपि ॥ पर्वण्यपि प्रसूतौ च सर्वारिष्टभयप्रदः । तद्वत्सदन्तजातश्च पादजात-
स्तथैव च ॥ विपरीतप्रसूतौ तु नाभिनालेन वेष्टितः । राष्ट्रस्य नृपतेश्चैव स्वस्यापि च विना-
शकः ॥ तस्मान्छान्तिं प्रकुर्वीत ग्रहाणां क्रूरचेतसाम् ॥' **गर्गः**—'कृष्णां चतुर्दशीं पोढां
कुर्यादादौ शुभं स्मृतम् । द्वितीये पितरं हन्ति तृतीये हन्ति मातरम् ॥ चतुर्थे मातुलं
हन्ति पञ्चमे वंशनाशनम् । षष्ठे तु धननाशः स्यादात्मनो वंशनाशनम् ॥ तस्मात्सर्वप्रयत्नेन
शान्तिं कुर्याद्विधानतः ॥'

अथ **पित्रोर्नक्षत्रे जन्मदोषः** । तत्र **देवकीर्तिः**—'यद्येकस्मिन्धिष्ण्ये जायन्ते
दुहितरोऽथ वा पुत्राः । पितुरन्तकरा ह्येते यद्यपरे प्रीतिरतुला स्यात् ॥' **गर्गः**—'एक-
स्मिन्नेव नक्षत्रे भ्रात्रोर्वा पितृपुत्रयोः । प्रसूतिश्चेत्तयोर्मृत्युर्भवेदेकस्य निश्चितम् ॥' **शौनकः**—
'ग्रहणे चन्द्रसूर्यस्य प्रसूतिर्यदि जायते । व्याधिपीडा तदा स्त्रीणामादौ तु ऋतुदर्शनात् ॥
इत्थं संजायते यस्य तस्य मृत्युर्न संशयः ॥' **शान्तिस्तु**—'तद्व्याधिपते रूपं सुवर्णेन
प्रकल्पयेत् । सूर्यग्रहे सूर्यरूपं हैमं, चन्द्रं तु राजतम् ॥ राहुरूपं प्रकुर्वीत नागेनैव विच-
क्षणः ।' नागः=सीसम् । 'त्रयाणां चैव रूपाणां स्थापनं तत्र कारयेत् ॥' 'आकृष्णेन',
'आप्यायस्व', 'स्वर्भानोः' इति पूजामन्त्राः । नक्षत्रदेवतायास्तन्मन्त्रेण । 'संपूज्य तु यजेत्सूर्यं
तद्दोषनिरासार्थं समिद्धिश्चार्किसंभवैः । चन्द्रग्रहे च पालाशैर्दूर्वाभी राहुमेव च ॥ समि-
शान्त्यादिविधिः । द्विर्ब्रह्मवृक्षस्य भेशाय जुहुयाद्बुधः । आज्येन चरुणा चैव तिलैश्च
जुहुयात्ततः ॥ पञ्चगव्यैः पञ्चरत्नैः पञ्चत्वक्पञ्चपल्लवैः । जलैरोपधिकल्कैश्च अभिपेकं समा-
चरेत् । मन्त्रैर्वारुणसंभूतैरापोहिष्ठादिभिस्त्रिभिः ॥ इमं मे गङ्गे पुरतस्तत्त्वायामीति मन्त्रकैः ।
यजमानस्ततो दद्याद्भक्त्या प्रतिकृतित्रयम् ॥' इति ।

मात्स्ये—'अफालप्रसवा नार्यः कालातीतप्रजास्तथा । विकृतप्रसवाश्चैव युग्मप्रसव-
कास्तथा ॥ अमानुषा अमुण्डाश्च अजातव्यञ्जनास्तथा । हीनाङ्गा अधिकाङ्गाश्च जायन्ते
यदि वा स्त्रियः ॥ पशवः पक्षिणश्चैव तथैव च सरीसृपाः । विनाशं तस्य देशस्य कुलस्य
च विनिर्दिशेत् ॥ निर्वासयेत्तान् नगरात्ततः शान्तिं समाचरेत् ॥' **पाद्मे**—'उपरि प्रथमं यस्य
जायन्ते च शिशोर्द्विजाः । दन्तैर्वा सह यस्य स्याज्जन्म भार्गवसत्तम ॥ द्वितीये च तृतीये

च चतुर्थे पञ्चमे तथा । यदा दन्ताश्च जायन्ते मासे चैव महद्भयम् ॥ मातरं पितरं वाथ
खादेदात्मानमेव च । गजपृष्ठगतं बालं नौस्थं वा स्थापयेद्विज ॥ तदभावे तु धर्मज्ञ काञ्चने
वा वरासने । सर्वौषधैः सर्वगन्धैर्बीजैः पुष्पैः फलैस्तथा ॥ पञ्चगव्येन रत्नैश्च पताकाभिश्च
भार्गव । स्थालीपाकेन धातारं पूजयेत्तदनन्तरम् ॥ सप्ताहं चात्र कर्तव्यं तथा ब्राह्मण-
भोजनम् । भद्रासने निवेश्येनं मृद्धिर्मूलैः फलैस्तथा ॥ सर्वौषधैः सर्वगन्धैः सर्व-
बीजैस्तथैव च । स्नापयेत्पूजयेच्चात्र वह्निं सोमं समीरणम् ॥ पर्वतांश्च तथा ख्यातान्
देवदेवं च केशवम् । एतेषामेव जुहुयाद्भृतमग्नौ यथाविधि ॥ ब्राह्मणानां तु दातव्या
ततः संपूज्य दक्षिणा ॥' ब्रह्मयामले—'प्रथमं दन्तनिर्मुक्तिरूर्ध्वं बालस्य चेद्भवेत् ।
क्लेशाय मातुलस्येह तदा प्रोक्ता मनीषिभिः ॥ सौवर्णं राजतं वापि ताम्रं कांस्य-
मयं तु वा । दध्योदनेन संपूर्णं पात्रं दद्याच्छिशोः करे ॥ समग्रं भाजनं दत्त्वा स पश्ये-
न्मातुलः शिशुम् ॥ सालंकारं सवस्त्रं च शिशुमालिङ्ग्य सादरम् ॥' तत्र मन्त्रः—'रक्ष मां
भागिनेय त्वं रक्ष मे सकलं कुलम् । गृहीत्वा भाजनं सान्नं प्रसन्नो भव सर्वदा ॥ निर्विघ्नं
कुरु कल्याणं निर्विघ्नां च स्वमातरम् । मय्यात्मानमधिष्ठाप्य चिरं जीव मया सह ॥ एवं
कृते विधाने तु विघ्नः कोऽपि न जायते ॥' इति ॥

अथ त्रिकप्रसवशान्तिः । शान्तिर्वर्षे—'सुतत्रये सुता चेत्स्यात्तत्रये वा
सुतो यदि । मातापित्रोः कुलस्यापि तदाऽनिष्टं महद्भवेत् ॥ ज्येष्ठनाशो धने हानिर्दुःखं वा
सुमहद्भवेत् । तत्र शान्तिं प्रकुर्वीत वित्तशाठ्यविवर्जितः ॥ जातस्यैकादशाहे वा द्वादशाहे
शुभे दिने । आचार्यमृत्विजो वृत्वा ग्रहयज्ञपुरःसरम् ॥ ब्रह्मविष्णुमहेशेन्द्रप्रतिमाः स्वर्णतः
कृताः । पूजयेद्धान्यराशिस्थकलशोपरि शक्तितः ॥ पञ्चमे कलशे रुद्रं पूजयेद्द्रुद्रसंख्यया ।
रुद्रसूक्तानि चत्वारि शान्तिसूक्तानि सर्वशः ॥ द्विज एको जपेद्भोमकाले शुचिसमाहितः ।
आचार्यो जुहुयात्तत्र समिदाज्यतिलांश्चरुम् ॥ अष्टोत्तरसहस्रं वा शतं वा त्रिशतं तु वा ।
देवताभ्यश्चतुर्वक्त्रादिभ्यो ग्रहपुरःसरम् । ब्रह्मादिमत्रैरिन्द्रस्य यत इन्द्र भयामहे । ततः
स्विष्टकृतं हुत्वा बलिं पूर्णाहुतिं ततः ॥ अभिषेकं कुटुम्बस्य कृत्वाचार्यं प्रपूजयेत् । हिरण्यं
धेनुरेका च ऋत्विजां दक्षिणा ततः ॥ आज्यस्य वीक्षणं कृत्वा शान्तिपाठं तु कारयेत् ।
प्रतिमा गुरवे दत्त्वा उपस्करसमन्विताः ॥ ब्राह्मणान्भोजयेच्छक्त्या दीनानाथांश्च तर्पयेत् ।
एवं शान्तिविधानेन सर्वारिष्टं प्रलीयते ॥' इति । अन्येषु मूलाष्टकेषु शान्त्यादि प्रयोग-
पारिजाते मत्कृते शान्तिरत्ने च ज्ञेयम् ॥

मिताक्षरायां मार्कण्डेयः—'रक्षणीया तथा षष्ठी निशा तत्र विशेषतः । रात्रौ
जागरणं कार्यं जन्मदानां तथा बलिः ॥ पुरुषाः शस्त्रहस्ताश्च नृत्यगीतैश्च
षष्ठीपूजनम् । योषितः । रात्रौ जागरणं कुर्युर्दशम्यां चैव सूतके ॥' व्यासः—'सूतिका-
वासनिलया जन्मदा नाम देवताः । तासां यागनिमित्तं तु शुद्धिर्जन्मनि कीर्तिता ॥

विष्णुक्तेः । गृह्यपरिशिष्टेऽपि—‘जननाद्दशरात्रे व्युष्टे शतरात्रे संवत्सरे वा नामकरणम् ।’ व्युष्टे=अतीते । ज्योतिर्निबन्धे गर्गः—‘अमासंक्रान्तिविष्ट्यादौ प्रासकालेऽपि नाचरेत् ॥’ श्रीधरः—‘मित्रादित्यमघोत्तराशतभिषक्स्वातीधनिष्ठाच्युतप्राजेशाश्विशाशङ्कपौष्णदिनकृत्पुष्येषु राशौ स्थिरे । छिद्रां पञ्चदशीं विहाय नवमीं शुद्धेऽष्टमे भार्गवज्ञाचार्यामृतपादभागदिवसे नामानि कुर्याच्छिशोः ॥’ मनुः—‘शर्मान्तं ब्राह्मणस्य स्याद्वर्मान्तं क्षत्रियस्य तु । वैश्यस्य धनसंयुक्तं शूद्रस्य प्रेष्यसंयुतम् ॥’ मदनरत्ने नारदीये—‘सूतकान्ते नामकर्म विधेयं स्वकुलोचितम् । नाम पूर्वं तु मासस्य मङ्गलं सुसमाक्षरैः ॥’ तत्रैव गार्ग्यः—‘मासनाम गुरोर्नाम दद्याद्बालस्य वै पिता ॥’ स्मृतिसंग्रहे—‘कृष्णोऽनन्तोऽच्युतश्चक्री वैकुण्ठोऽथ जनार्दनः । उपेन्द्रो यज्ञपुरुषो वासुदेवस्तथा हरिः ॥ योगीशः पुण्डरीकाक्षो मासनामान्यनुक्रमात् ॥’ अत्र मार्गशीर्षादिश्रैत्रादिर्वा क्रम इति मदनरत्ने । ‘तन्मासनाम प्रथमं दद्यात्संबुध्य चैव हि । देवालयागजाश्वानां वृक्षाणां वापिकूपयोः ॥ सर्वापणानां पण्यानां चिह्नार्थं योषितां नृणाम् । काव्यानां च कवीनां च पश्वादीनां च सर्वशः ॥ राजप्रासादवास्तूनां नामकर्म विशिष्यते ॥’ नाक्षत्रमपि नाम कार्यम् । ‘अभिवादनीयं च समीक्षेत तन्मातापितरौ विद्यातामोपनयनात्’ इत्याश्वलायनोक्तेः, ‘कुलेदेवतानक्षत्रसंबद्धं पिता नाम कुर्यात्’ इति मदनरत्ने शङ्खोक्तेः । तच्च नक्षत्रपादाक्षराद्याक्षरं कुर्यादित्युक्तं परिशिष्टे—‘तदक्षरादिकं नाम यस्मिन् धिष्ये यदक्षरम् ।’ इति । सुदर्शनभाष्ये तु—‘रोरेममृज्येचिषु वृद्धिरादौ ठात्पे च वान्त्यश्रवशाश्वयुक्षु । शेषेषु नाम्नोः कपरः स्वरोऽन्त्यः स्वाप्वोरदीर्घः सविसर्ग इष्टः ॥’ इत्युक्तम् । ठात्पे इति प्रोष्ठपदेत्यत्रादौ ठात्परे च वृद्धिः प्रोष्ठपाद इति । अन्त्यमपभरणीशब्दः श्रुतावुक्तः । तत्र श्रवणादौ च वाऽऽदिवृद्धिः, अपभरणः आपभरण इत्यादि । मदनरत्ने वसिष्ठः—‘जन्माहे द्वादशाहे वा दशाहे वा विशेषतः । उत्तरारेवतीहस्तमूलपुष्याः सवारुणाः ॥ श्रवणादितिमैत्रं च स्वाती मृगशिरस्तथा । प्राजापत्यं धनिष्ठा च प्रशस्ता नामकर्मणि ॥’

अथ दोलारोहः । पारिजाते बृहस्पतिः—दोलारोहस्तु कर्तव्यो दशमे द्वादशेऽपि वा । षोडशे दिवसे वापि द्वाविंशे दिवसेऽपि वा ॥ ज्योतिर्निबन्धे—‘करत्रये वैष्णवरेवतीष्वदितिद्वये वाश्विनकध्रुवेषु । कुर्याच्छिशूनां नृपतेश्च तद्द्वान्दोलनं वै सुखिनो

१—अन्योऽपि विशेषस्तेनोक्तः—‘द्व्यक्षरं चतुरक्षरं वा, द्व्यक्षरं प्रतिष्ठाकामः, चतुरक्षरं ब्रह्मवर्चसकामः । युग्मानि त्वेव पुंसामयुजानि स्त्रीणाम्’ इति । अस्य नारायणीयवृत्तिस्तु—द्वे अक्षरे यस्य तत् द्व्यक्षरं व्यञ्जनमपरिमितं, चतुरक्षरं वा उक्तलक्षणं नाम कर्तुं । भद्रः देवः भवः भवनाथः नागदेवः रुद्रदत्तः देवदत्तः इत्येवंलक्षणानि नामानि भवन्ति । द्व्यक्षरं चतुरक्षरं वेति यदुक्तं तत्काम्यमपीत्याह—[द्व्यक्षरमिति] प्रतिष्ठाब्रह्मवर्चसे च कुमारस्य; तत्संस्कारत्वात्, न कर्तुं । अथवा युग्मानि युग्माक्षराणि पुंसां नामधेयानि भवन्ति । एवकारोऽवधारणार्थः । कथं युग्ममेवाद्विधेत न पूर्वाणि लक्षणानीति तेन शिवदत्तः, नागदत्तः, देवस्वामी, वसुशर्मा, रुद्रः, जनार्दनः, वेदघोषः, पुरंदरः, विष्णुशर्मा इत्यादि सिद्धम् । अयुजान्ययुग्माक्षराणि स्त्रीणां नामानि भवन्ति । सुभद्रा सावित्री सत्यदा वसुदा इत्यादि’ इति ।

भवन्ति ॥' तत्रैव—'आन्दोलाशयने पुंसो द्वादशो दिवसः शुभः । त्रयोदशस्तु कन्याया न नक्षत्रविचारणा ॥ अन्यस्मिन्दिवसे चेत्यात्तिर्यगास्ये प्रशस्यते ॥'

अथ दुग्धपानम् । नृसिंहः—'एकत्रिंशद्दिने चैव पयः शङ्गेन पाययेत् । अन्नप्राशन-नक्षत्रे दिवसोदयरात्रिषु ॥'

अथ कर्णवेधः । मदनरत्ने वसिष्ठश्रीधरौ—'मासे षष्ठे सप्तमे बाष्टमे वा वेध्यौ कर्णौ द्वादशे षोडशेऽह्नि । मध्येनाहः पूर्वभागे न रात्रौ नक्षत्रे द्वे द्वे तिथी वर्जयित्वा ॥' अत्र जन्ममासो वर्ज्यः । ज्योतिर्निबन्धे गर्गः—'मासे षष्ठे सप्तमे वाऽप्यष्टमे मासि वत्सरे । कर्णवेधं प्रशंसन्ति पुष्यायुःश्रीविवृद्धये ॥' मदनरत्ने—'प्रथमे सप्तमे मासि अष्टमे दश-मेऽथ वा । द्वादशे च तथा कुर्यात्कर्णवेधं शुभावहम् ॥' हेमाद्रौ व्यासः—'कार्तिके पौषमासे वा चैत्रे वा फाल्गुनेऽपि वा । कर्णवेधं प्रशंसन्ति शुक्लपक्षे शुभे दिने ॥' श्रीधरः—'हरिहयकरचित्रासौम्यपौष्णोत्तरार्यादितिवसुषु घटालीसिंहवर्ज्ये सुलग्ने । शशिशुभुध-काव्यानां दिने पर्वरिक्तारहिततिथिषु शुद्धे नैधने कर्णवेधः ॥' मदनरत्ने बृहस्पतिः—'द्वितीया दशमी षष्ठी सप्तमी च त्रयोदशी । द्वादशी पञ्चमी शस्ता तृतीया कर्णवेधने ॥ सौवर्णा राजपुत्रस्य राजती विप्रवैश्ययोः । शूद्रस्य चायसी सूची मध्यमाऽष्टाङ्गुलात्मिका ॥' हेमाद्रौ देवलः—'कर्णरन्ध्रे रवेच्छाया न विशेदग्रजन्मनः । तं दृष्ट्वा विलयं यान्ति पुण्यौघाश्च पुरातनाः ॥' शङ्खः—'अङ्गुष्ठमात्रसुषिरौ कर्णौ न भवतो यदि । तस्मै श्राद्धं न दातव्यं दत्तं चेदासुरं भवेत् ॥'

अथ ताम्बूलभक्षणम् । चण्डेश्वरः—'सार्धमासद्वये दद्यात्ताम्बूलं प्रथमं शिशोः । कर्पूरादिकसंमिश्रं विलासाय हिताय च ॥ मूलार्कचित्रकरतिष्यहरीन्द्रभेषु पौष्णे तथा मृगशिरोदितिवासवेषु । अर्केन्दुजीवभृगुबोधनवासरेषु ताम्बूलभक्षणविधिर्मुनिभिः प्रदिष्टः ॥'

अथ निष्क्रमणम् । ज्योतिर्निबन्धे—'तृतीये वा चतुर्थे वा मासि निष्क्रमणं भवेत् ॥' यमः—'ततस्तृतीये कर्तव्यं मासि सूर्यस्य दर्शनम् । चतुर्थे मासि कर्तव्यं शिशोश्चन्द्रस्य दर्शनम् ॥' अत्र—'सूर्येन्द्रोः कर्मणी ये च तयोः श्राद्धं न विद्यते ।' इति छन्दोगपरिशिष्टात् 'छन्दोगानां निष्क्रमणे वृद्धिश्राद्धं नास्ति' इति कल्पतरुः । व्यासः—'मैत्रे पुष्यपुनर्वसुप्रथमभे पौष्णेऽनुकूले विधौ हस्ते चैव सुरेश्वरे च मृगभे तारासु शस्तासु च । कुर्यान्निष्क्रमणं शिशोर्बुधगुरौ शुके विरिक्ते तिथौ कन्याकुम्भतुलामृगारि-भवेने सौम्यग्रहालोकिते ॥' मदनरत्ने—'अन्नप्राशनकाले वा कुर्यान्निष्क्रमणक्रियाम् ॥' विष्णुधर्म—'दिगीशानां दिने तत्र तथा चन्द्रार्कयोर्द्विजः । पूजनं वासुदेवस्य गगनस्य

१—वचनमिदं परिसंख्याविधया । 'शिशोर्विबर्धनं कार्यं यावदाभरणक्षमम् ।' इति संस्कार-कौस्तुभोक्तविष्णुधर्मोक्तवाक्यतो यथेच्छाभरणानुकूल्येनाङ्गुष्ठाधिकच्छिद्रनिरासार्थम्, न तु विधेयाङ्गु-ष्ठमात्रच्छिद्रविध्यर्थम् । तथा सति सूर्येच्छायाप्रवेशानुकूलच्छिद्रनियामकदेवलवाक्यवैयर्थ्यापत्तिः ।

च कारयेत् ॥ बहिर्निष्कासयद्गहात् शङ्खपुण्याहनिस्वनैः ॥ चन्द्रार्कयोर्दिगीशानां दिशां च गगनस्य च । निक्षेपार्थमिमं दधि ते मे रक्षन्तु सर्वदा ॥ अप्रमत्तं प्रमत्तं वा दिवा- रात्रमथापि वा । रक्षन्तु सततं सर्वे देवाः शक्रपुरोगमाः ॥' माधवीये मार्कण्डेयः— 'अग्रतोऽथ प्रविन्यस्य शिल्पभाण्डानि सर्वशः । शस्त्राणि चैव वस्त्राणि ततः पश्येत्तु लक्षणम् । प्रथमं यत्स्पृशेद्बालस्ततो भाण्डं स्वयं तदा । जीविका तस्य बालस्य तेनैव तु भविष्यति ॥' इति ।

अथोपवेशनम् । प्रयोगपारिजाते पाद्मे विष्णुधर्मे च—पञ्चमे च तथा मासि भूमौ तमुपवेशयेत् । तत्र सर्वे ग्रहाः शस्ता भौमोऽप्यत्र विशेषतः ॥ उत्तरात्रितयं सौम्यं पुष्यर्क्षं शक्रदैवतम् । प्राजापत्यं च हस्तश्च शस्तमाश्विनमित्रभम् ॥ वाराहं पूजयेद्देवं पृथिवीं च तथा द्विजः । रक्षैनं वसुधे देवि सदा सर्वगतं शुभे ॥ आयुःप्रमाणं सकलं निक्षिपस्व हरिप्रिये । अचिरादायुषस्त्वस्य ये केचित्परिपन्थिनः ॥ जीवितारोग्यवित्तेषु निर्दहस्वाचिरेण तान् । वरेण्याशेषभूतानां माता त्वमसि कामधुक् ॥ अजरा चाप्रमेया च सर्वभूतनमस्कृता ॥ चराचराणां भूतानां प्रतिष्ठानाव्यया ह्यसि । कुमारं पाहि मातस्त्वं ब्रह्मा तदनुमन्यताम् ॥'

अथान्नप्राशनम् । पारिजाते नारदः—जन्मतो मासि षष्ठे स्यात्सौरैणान्नाशनं परम् । तदभावेऽष्टमे मासि नवमे दशमेऽपि वा ॥ द्वादशे वापि कुर्वीत प्रथमान्नाशनं परम् । संवत्सरे वा संपूर्णे केचिदिच्छन्ति पण्डिताः ॥' **मदनरत्ने लौगाक्षिः—**'षष्ठेऽन्नप्राशनं जातेषु दन्तेषु वा' इति । **शङ्खः—**'संवत्सरेऽन्नप्राशनमर्धसंवत्सरे वा' इति । **ज्योति- निर्बन्धे नारदः—**'षष्ठे वाऽप्यष्टमे मासि पुंसां, स्त्रीणां तु पञ्चमे । सप्तमे मासि वा कार्यं नवान्नप्राशनं शुभम् ॥ रिक्तां दिनक्षयं नन्दां द्वादशीमष्टमीममाम् । त्यक्त्वाऽन्यतिथयः प्रोक्ताः सितजीवज्ञवासराः ॥ चन्द्रवारं प्रशंसन्ति कृष्णे चान्यत्रिकं विना ॥' **श्रीधरः—** 'आदित्यतिथ्यवसुसौम्यकरानिलाश्विचित्राजविष्णुवरुणोत्तरपौष्णमित्राः । बालान्नभोजनविधौ दशमे विशुद्धे छिद्रां विहाय नवमीं तिथयः शुभाः स्युः ॥' **वसिष्ठः—**'बालान्नभुक्तौ व्रतबन्धने च राजाभिषेके खलु जन्मधिष्यम् । शुभं त्वनिष्टं सततं विवाहे सीमन्तयात्रादिषु मङ्गलेषु ॥' **मार्कण्डेयविष्णुधर्मयोः—**'ब्रह्माणं शंकरं विष्णुं चन्द्रार्कौ च दिगीश्वरान् । भुवं दिशश्च संपूज्य हुत्वा वह्नौ तथा चरुम् ॥ देवतापुरतस्तस्य धान्युत्सङ्गतस्य च । अलंकृतस्य दातव्यमन्नं पात्रे सकाञ्चनम् ॥ मध्वाज्यदधिसंयुक्तं प्राशयेत्पायसं तु वा ॥' इति ॥

अथाब्दपूर्तिः । व्यवहारनिर्णये—नवाम्बरधरो भूत्वा पूजयेच्च चिरायुषम् ।

१—प्राशनमद्यस्तु आश्वलायनेनोक्तः—'अन्नपतेऽन्नस्य नो देह्यनमीवस्य शुष्मिणः । प्र प्र दातारं तारिष ऊर्जं नो धेहि द्विपदे चतुष्पदे ॥' इति ।

मार्कण्डेयं नरो भक्त्या पूजयेत्प्रयतस्तथा ॥ ततो दीर्घायुषं व्यासं रामं द्रौणिं कृपं बलिम् ।
 प्रहादं च हनूमन्तं विभीषणमथार्चयेत् ॥ स्वनक्षत्रं जन्मतिथिं प्राप्य संपूजयेन्नरः । षष्ठीं
 च दधिभक्तेन वर्षे वर्षे पुनः पुनः ॥' तिथितत्त्वे एतन्नामभिस्तिलहोमोऽप्युक्तः । आदित्य-
 पुराणे—'सर्वैश्च जन्मदिवसे स्नातैर्मङ्गलवारिभिः । गुरुदेवाग्निविप्राश्च पूजनीयाः प्रयत्नतः ॥
 स्वनक्षत्रं च पितरौ तथा देवः प्रजापतिः । प्रतिसंवत्सरं यत्नात्कर्तव्यश्च महोत्सवः ॥'
 कृत्यचिन्तामणौ—'गुडदुग्धतिलान्दद्याद्भस्ते ग्रन्थौ च बन्धयेत् । गुग्गुलं निम्बसिद्धार्थ-
 दूर्वागोरोचनादिकम् ॥ संपूज्य भानुविघ्नेशौ महर्षिं प्रार्थयेदिदम् । चिरंजीवी यथा त्वं
 भो भविष्यामि तथा मुने ॥ रूपवान् वित्त्वांश्चैव श्रिया युक्तश्च सर्वदा । मार्कण्डेय नम-
 स्तेऽस्तु सप्तकल्पान्तजीवन ॥ आयुरारोग्यसिद्ध्यर्थं प्रसीद भगवन्मुने । चिरंजीवी यथा त्वं
 तु मुनीनां प्रवर द्विज ॥ कुरुष्व मुनिशार्दूल तथा मां चिरजीविनम् । मार्कण्डेय महाभाग
 सप्तकल्पान्तजीवन ॥ आयुरारोग्यसिद्ध्यर्थमस्माकं वरदो भव । सतिलं गुडसंमिश्रमञ्जल्यर्ध-
 मितं पयः ॥ मार्कण्डेयाद्वरं लब्ध्वा पिबाम्यायुर्विवृद्धये ॥' इति पयः पिबेत् । तिथि-
 तत्त्वे स्कान्दे—'खण्डनं नखकेशानां मैथुनाध्वागमौ तथा । आमिषं कलहं हिंसां वर्षवृद्धौ
 विवर्जयेत् ॥' तत्रैव दीपिकायाम्—'कृतान्तकुजयोर्वीरे यस्य जन्मतिथिर्भवेत् । अनृक्षयोग-
 संप्राप्तौ विघ्नस्तस्य पदे पदे ॥' कृतान्तः=शनिः । 'तस्य सर्वौषधिस्नानं गुरुदेवाग्निपूजनम् ॥'
 षृद्धमनुः—'मृते जन्मनि संक्रान्तौ श्राद्धे जन्मदिने तथा । अस्पृश्यस्पर्शने चैव न स्नाया-
 दुष्णवारिणा ॥' अत्र जन्मतिथिरौदयिकी ग्राह्या; 'युगाद्या वर्षवृद्धिश्च सप्तमी पार्वती-
 प्रिया । रवेरुदयमीक्षन्ते न तत्र तिथियुगमता ॥' इति कृत्यतत्त्वार्णवे वचनात् । विशेषो
 मत्कृतशुद्धधर्मे ज्ञेयः ॥

अथ कटिसूत्रम् । प्रयोगपारिजाते ब्राह्मे—'प्रतिसंवत्सरान्तर्क्षे वक्ष्ये नृणां
 विधिं परम् । दत्त्वा गोभूहिरण्यादि तथा स्वर्णादिनिर्मितम् ॥ बध्नीयात्कटिसूत्रं च वासः
 संगृह्य नूतनम् । दूर्वाङ्कुरैरथाज्येन चरुणा वा पिनाकिनम् । आयुष्यहोमं कृत्वा च
 तर्पयेत्पितृदेवताः ॥'

अथ चौलम् । प्रयोगपारिजाते षड्गुरुशिष्यः—'जाताधिकाराजन्मादितृतीये-
 चौलसं- ऽब्दे तु चौलकम् । आद्येऽब्दे कुर्वते केचित्पञ्चमेऽब्दे द्वितीयके ॥ उपनीत्या
 स्कारः । सहैवेति विकल्पाः कुलधर्मतः ॥' बृहस्पतिः—'तृतीयेऽब्दे शिशोर्गर्भाजन्मतो
 वा विशेषतः । पञ्चमे सप्तमे वापि स्त्रियाः पुंसोऽपि वा समम् ॥' तत्रैव नारदः—'जन्मतस्तु
 तृतीयेऽब्दे श्रेष्ठमिच्छन्ति पण्डिताः । पञ्चमे सप्तमे वापि जन्मतो मध्यमं भवेत् ॥ अधमं गर्भतः
 स्यात्तु नवमैकादशेऽपि वा ॥' इति । पारिजाते बृहस्पतिः—'उत्तरायणगे सूर्ये विशेषा-
 त्सौम्यगोलके । शुक्लपक्षे शुभं प्रोक्तं कृष्णपक्षे शुभेतरत् ॥ अशुभोऽन्त्यत्रिभागः स्यात्कृष्णपक्षे
 त्रिधाकृते ।' तत्रैव वसिष्ठः—'द्वित्रिपञ्चमसप्तम्यामेकादश्यां तथैव च । दशम्यां च त्रयोदश्यां

कार्यं क्षौरं विजानता ॥' नृसिंहीये—'षष्ठ्यष्टमी चतुर्थी च नवमी च चतुर्दशी । द्वादशी दर्शपूर्णं द्वे प्रतिपञ्चैव निन्दिताः ॥' वसिष्ठः—'रवेरङ्गारकस्यैव सूर्यपुत्रस्य चैव हि । निन्दिता दिवसाः क्षौरै शेषाः कार्यकराः स्मृताः ॥' ज्योतिर्निबन्धे बृहस्पतिः—'पापग्रहाणां वारादौ विप्राणां शुभदं रवौ । क्षत्रियाणां क्षमास्तौ विद्रुद्राणां शनौ शुभम् ॥ हस्ताश्विषणु-पौष्णाश्च श्रविष्ठादित्यपुष्यभम् । सौम्यचित्रे नवक्षौरै उत्तमा नव तारकाः ॥ त्रीण्युत्तराणि वायव्यं रोहिणी वारुणं तथा । क्षौरै षण्मध्यमाः प्रोक्ताः शेषा द्वादश गर्हिताः ॥ निधने जन्मनक्षत्रे वैनाशे चन्द्रमेऽष्टमे । विपत्करे वधे क्षौरं प्रत्यरे च विवर्जयेत् ॥' अथ लग्नशुद्धि-रन्ये च योगा ज्योतिर्विद्वद्यो ज्ञेयाः । अन्ये च विशेषाः इमश्चुर्कर्मनिर्णये वक्ष्यन्ते ।

एतच्च शिशोर्मातरि गर्भिण्यां न कार्यम् । तदाह ज्योतिर्निबन्धे मदनरत्ने च वृद्धगार्ग्यः—'पुत्रचूडाकृतौ माता यदि सा गर्भिणी भवेत् । शस्त्रेण मृत्युमाप्नोति तस्मा-त्क्षौरं विवर्जयेत् ॥' अस्यापवादमाह तत्रैव नारदः—'सूनुर्मातरि गर्भिण्यां चूडाकर्म न कारयेत् । पञ्चाब्दात्प्रागथोर्ध्वं तु गर्भिण्यामपि कारयेत् । यदि गर्भविपत्तिः स्याच्छिशोर्वा मरणं यदि । सहोपनीत्या कुर्याच्चैतदा दोषो न विद्यते ॥' बृहस्पतिः—'गर्भिण्यां मातरि शिशोः क्षौरकर्म न कारयेत् । व्रताभिषेकेऽप्येवं स्यात्कालो वेदव्रतेष्वपि ॥' अभिषेकः=समा-वर्तनम् । 'गर्भिण्यामपि पञ्चममासपर्यन्तं न दोषः इत्युक्तं सुहूर्तदीपिकायां गर्गेण—'पञ्चममासादूर्ध्वं मातुर्गर्भस्य जायते मृत्युः' इति । मदनरत्ने बृहस्पतिः—'पुत्रचूडाकृतौ माता गर्भिणी यदि वा भवेत् । विपद्यते गुरुस्तत्र दम्पती शिशुरद्भतः ॥ गर्भे मातुः कुमारस्य न कुर्याच्चौलकर्म तु । पञ्चमासादधः कुर्यादत ऊर्ध्वं न कारयेत् ॥' गर्गः—'ज्वर-स्योत्पादनं यस्य लग्नं तस्य न कारयेत् । दोषनिर्गमनात्पश्चात्स्वस्थो धर्मं समाचरेत् ॥' लग्नमिति मङ्गलोपलक्षणम् । ज्योतिर्गर्गः—'विवाहोत्सवयज्ञेषु माता यदि रजस्वला । तदा स मृत्युमाप्नोति पञ्चमं दिवसं विना ॥' वसिष्ठः—'यस्य माङ्गलिकं कार्यं तस्य माता रजस्वला ।' अर्धं तदेव । तत्रैव बृहस्पतिः—'प्रासमभ्युदयश्राद्धं पुत्रसंस्कारकर्मणि । पत्नी रजस्वला चेत्स्यान्न कुर्यात्तपिता तदा ॥' पितेति कर्तृमात्रोपलक्षणम् । संकटे तु वाक्यसारे उक्तम्—'अलाभे सुमहूर्तस्य रजोदोषे ह्युपस्थिते । श्रियं संपूज्य विधिवत्ततो मङ्गलमाचरेत् ॥'

एतच्च मण्डनोत्तरं न कार्यम् ; 'न मण्डनाच्चापि हि मुण्डनं च गोत्रैकतायां यदि नाब्दभेदः ।' इति मदनरत्ने वसिष्ठोक्तेः । तत्रैव कात्यायनः—'कुले ऋतुत्रयादर्वाद् मण्डनान्न तु मुण्डनम् । प्रवेशान्निर्गमो नेष्टो न कुर्यान्मङ्गलत्रयम् ॥' तथा वृद्धमनुः—'एक-मातृजयोरेकवत्सरे पुरुषस्त्रियोः । न समानक्रियां कुर्यान्मातृभेदे विधीयते ॥' आशौचे तु संग्रहे—'संकटे समनुप्राप्ते सूतके समुपागते । कूष्माण्डीभिर्घृतं हुत्वा गां च दद्यात्पयस्वि-नीम् ॥ चूडोपनयनोद्वाहप्रतिष्ठादिकमाचरेत् ।' इति । ज्योतिर्निबन्धे—'षष्ठेऽब्दे षोडशे

वर्षे विवाहाब्दे तथैव च । अन्तर्वह्यां च जायायां नेष्यते मुण्डनं क्वचित् ॥' अन्योऽपि विशेषो विवाहप्रकरणे वक्ष्यते । दीपिकायाम्—'न चूडा जन्मभागेयदारुणेषु शनौ कुजे । प्रतिपद्भद्ररिक्तासु विद्यारम्भस्तु पञ्चमे ॥'

प्रयोगरत्ने—'मध्ये शिरसि चूडा स्याद्वासिष्ठानां तु दक्षिणे । उभयोः पार्श्वयोरत्रिकश्य-
पानां शिखा मता ॥' माधवीयेऽप्येवम् । **आपस्तम्बस्त्वाह**—'तूष्णीं केशान्विनीय यथर्षि
शिखा निदधाति । यथर्षि=प्रवरसंख्यया । तासां मध्यशिखावर्जमुपनयने वपनं कार्यम्,
प्रतिदिशं प्रवपति' इत्युपनयने तेनैवोक्तेः । 'रिक्तो वा एषोऽनपिहितो यन्मुण्डस्तस्मै
तदपिधानं यच्छिखा' इति श्रुतेः, 'विशिखो व्युपवीतश्च यत्करोति न तत्कृतम् ।' इति
निषेधाच्च । सत्रे तु वचनात्सशिखं वपनमिति **सुदर्शनभाष्ये उक्तम्** । यत्तु—'कुमारा
विशिखा इव' इति लिङ्गं, तच्छन्दोगपरम् । **अपराके मदनरत्ने च लौगाक्षिः**—
'दक्षिणतः कमुञ्जा वसिष्ठानामुभयतोऽत्रिकश्यपानां मुण्डा भृगवः पञ्चचूडा आङ्गिरसो वाजि-
मेके मङ्गलार्थं शिखिनोऽन्ये यथाकुलधर्मं वा' इति । कमुञ्जा=शिखा । वाजिः=केशपङ्क्तिः ।
स्मृतिदर्पणे—'एका शिखा दक्षिणतो वसिष्ठगोत्रस्य पञ्चाङ्गिरसो भृगोस्तु । नैका शिखा
कश्यपगोत्रजानां शिखोभयत्रापि यथाकुलं च ॥'—एतच्छूद्रातिरिक्तविषयम्; 'शूद्रस्यानि-
यताः केशवेशाः' इति वसिष्ठोक्तेः । यत्तु **पाद्मे**—'न शिखी नोपवीती स्यान्नोच्चरेत्संस्कृतां
गिरम् ।' इति शूद्रमुपक्रम्योक्तम्, तदसच्छूद्रस्येति केचित् । विकल्प इति तु युक्तम् । अत
एव **हारीतः**—'स्त्रीशूद्रौ तु शिखां छित्वा क्रोधाद्वैराग्यतोऽपि वा । प्राजापत्यं प्रकुर्यातां
निष्कृतिर्नान्यथा भवेत् ॥'—एतत्परिग्रहपक्षे । अत्र देशभेदाद्व्यवस्थेति दिक् ।

ज्योतिर्निबन्धे—'नर्मदोत्तरदेशे तु सिंहस्थे देवमन्त्रिणि । शुभकर्म न कुर्वीत निषेधो
नास्ति दक्षिणे ॥' अत्र भोजने प्रायश्चित्तमुक्तं **पराशरमाधवीये**—'निवृत्ते चूडहोमे
तु प्राङ् नामकरणात्तथा । चरेत्सांतपनं भुक्त्वा जातकर्मणि चैव हि ॥ अतोऽन्येषु तु
संस्कारेषूपवासेन शुद्ध्यति ।' एते संस्काराः स्त्रीणाममन्त्रकाः कार्याः, होमस्तु समन्त्रक इति
प्रयोगपारिजाते । **आश्वलायनोऽपि**—'होमकृत्यं तु पुंवत्स्यात्स्त्रीणां चूडाकृतावपि ।'
इति । **मनुरपि**—'अमन्त्रिका तु कार्येयं स्त्रीणामावृदशेषतः ।' इति । होमोऽप्यमन्त्रक इत्येके ।
'संस्काराः स्त्रीणामहोमकास्तूष्णीं स्युः' इति **स्मृत्यर्थसारे** । होमो नेति वृत्तिकृत् ॥

अथ **विद्यारम्भः** । **मदनरत्ने नृसिंहः**—'अक्षरस्वीकृतिं कुर्यात्प्राप्ते पञ्चमहा-
यने । उत्तरायणगे सूर्ये कुम्भमासं विवर्जयेत् ॥' **दीपिकायाम्**—'वर्षे पर्जन्यके काले
षष्ठीं रिक्तां शनिं कुजम् । अनध्यायान्विना नत्वा देवं ग्रन्थकृतं गुरुम् ॥ **श्रीधरः**—
'हस्तादित्यसमीरमित्रपुरजित्पौष्णाश्विचित्राच्युतेध्वाराकर्ष्यशदिनोदयादिरहिते राशौ स्थिरे
चोभये । पक्षे पूर्णनिशाकरे प्रतिपदं रिक्तां विहायाष्टमीं षष्ठीमष्टमशुद्धभाजि भवने प्रोक्ताक्षर-

स्वीकृतिः ॥' विष्णुधर्मोत्तरे—'पूजयित्वा हरिं लक्ष्मीं तथा देवीं सरस्वतीम् । स्ववेदं सूत्रकारांश्च स्वां विद्यां च विशेषतः ॥ एतेषामेव देवानां नाम्ना तु जुहुयाद्दृतम् । दक्षिणाभिर्द्विजेन्द्राणां कर्तव्यं चात्र पूजनम् ॥' इति ॥

अथ धनुर्विद्या । दीपिकायाम्—'अदितिगुरुर्यमार्कस्वातिचित्राग्निपित्र्यध्रुवहरिवसु-मूलेष्विन्दुभागान्त्यभेषु । शनिशशिबुधवारे विष्णुबोधे विषौषे सुसमयतिथियोगे चापविद्या-प्रदानम् ॥'

अथानुपनीतस्य विशेषः । गौतमः—'प्रागुपनयनात्कामचारवादभक्षाः' इति । 'भक्षणं लशुनादेरपि' इति हरदत्तः । अपरार्के वृद्धशातातपः—'शिशोरभ्युक्षणं प्रोक्तं बाल-स्याचमनं स्मृतम् । रजस्वलादिसंस्पर्शं स्नानमेव कुमारके ॥ प्राक् चूडाकरणाद्बालः प्राग-न्नप्राशनाच्छिशुः । कुमारकस्तु विज्ञेयो यावन्मौञ्जीनिबन्धनम् ॥' आपस्तम्बोऽपि—'अन्न-प्राशनात्प्रयतो भवत्यासंवत्सरादित्येके' इति । गौतमोऽपि—'न तदुपस्पर्शनादाशौचम् ।' तस्यानुपनीतस्य चाण्डालादिस्पृष्टस्यापि स्पर्शान्न स्नानम् । इदं च षष्ठवर्षात्प्राक्, ऊर्ध्वं तु स्नानं भवत्येव । 'बालस्य पञ्चमाद्वर्षाद्रक्षार्थं शौचमाचरेत् ।' इति स्मृतेः । कामचारा-दिकेऽप्येवम् । 'ऊनैकादशवर्षस्य पञ्चवर्षात्परस्य च । चरेद्गुरुः सुहृच्चैव प्रायश्चित्तं विशु-द्धये ॥ अतो बालतरस्यास्य नापराधो न पातकम् ।' इति स्मृतेरिति हरदत्तः । स्मृत्यर्थसारेऽप्येवम् ॥

अथोपनयनम् । आश्वलायनः—'गर्भाष्टमेऽष्टमे वाब्दे पञ्चमे सप्तमेऽपि वा । द्विजत्व उपनयन-प्राप्त्याद्विप्रो वर्षे त्वेकादशे नृपः ॥' मनुः—'ब्रह्मवर्चसकामस्य कार्यं विप्रस्य सस्कारः । पञ्चमे । राज्ञो बलार्थिनः षष्ठे वैश्यस्यार्थार्थिनोऽष्टमे ॥' विष्णुः—'षष्ठे तु धनकामस्य विद्याकामस्य सप्तमे । अष्टमे सर्वकामस्य नवमे कान्तिमिच्छतः ॥' आपस्तम्बः—'गर्भाष्टमेषु ब्राह्मणमुपनयीत' बहुवचनं गर्भषष्ठगर्भसप्तमयोः प्राप्त्यर्थमिति सुदर्शनभाष्ये । केचित्तु विप्रस्य षष्ठं न मन्यन्ते । आपस्तम्बः—'अथ काम्यानि, सप्तमे ब्रह्मवर्चसकाम-मष्टम आयुष्कामं नवमे तेजस्कामं दशमेऽन्नाद्यकाममेकादश इन्द्रियकामं द्वादशे पशुकाममुप-नयेत् ।' गौणकालमाह मनुः—'अषोडशाद्ब्राह्मणस्य सावित्री नातिवर्तते । आद्वाविशात्क्षत्र-बन्धोराचतुर्विंशतेर्विशः ॥' ज्योतिर्निबन्धे—'अग्रजा बाहुजा वैश्याः स्वावधेरूर्ध्वमन्दतः । अकृतोपनयाः सर्वे वृषला एव ते स्मृताः ॥'

गर्गः—'विप्रं वसन्ते क्षितिपं निदाधे वैश्यं घनान्ते व्रतितं विदध्यात् । माघादिशुक्रा-न्तिकपञ्चमासाः साधारणा वा सकलद्विजानाम् ॥' हेमाद्रौ ज्योतिषे—'माघादिषु च मासेषु मौञ्जी पञ्चसु शस्यते ॥' कालादर्शे वृद्धगार्ग्यः—'माघादिमासषट्के तु मेख-लाबन्धनं मतम् । चूडाकरणमन्नं च श्रावणादौ विवर्जयेत् ॥' मैत्रेयसूत्रेऽपि—'वसन्तो ग्रीष्मः शरदित्यूतबो वर्णानुपूर्व्येण माघादिषण्मासा वा सर्ववर्णानामेतदुदगयनमनयोर्वि-

कल्पः' इति । अत्रेदं तत्त्वम्—नात्र वसन्तेनोत्तरायणस्य संकोचः । श्राद्धे दर्शस्यापराह्ण-
विधिनेवाधाने वसन्तादेः कृत्तिकादिनेव सायंप्रातर्विधिना यावज्जीवविधेरिव युक्तः ।
आद्ययोः परस्परव्यभिचारान्निवृत्तः, अन्ये निमित्ते साङ्गकर्मोक्तेः कालापेक्षा; इह तूत्तरा-
यणं विना वसन्तस्याभावान्न नियमः, न वा निमित्तत्वम् । न च 'एकं वृणीते' इतिवदवयुत्या-
नुवादः; तद्वद्वाक्यभेदापरिहारात् । उत्तरायणविधिवैयर्थ्यात्वनुकल्पोऽयमिति । माघ
आदिर्येषां पञ्चानाम्, एवं षट् ।

पारिजाते बृहस्पतिः—'ब्रह्मचापकुलीरस्थो जीवोऽप्यशुभगोचरः । अतिशोभनतां
दद्याद्विवाहोपनयादिषु ॥' वृत्तशते—'न जन्मधिष्णये न च जन्ममासे न जन्मकालीन-
दिने विदध्यात् । ज्येष्ठे न मासि प्रथमस्य सूनोस्तथा सुताया अपि मङ्गलानि ॥' राज-
मार्तण्डः—'जातं दिनं दूषयते वसिष्ठो, ह्यष्टौ च गर्गो, नियतं दशात्रिः । जातस्य पक्षं किल
भागुरिश्च, शेषाः प्रशस्ताः खलु जन्ममासि ॥ जन्ममासे तिथौ भे च विपरीतदले सति ।
कार्यं मङ्गलमित्याहुर्गर्गभार्गवशौनकाः ॥ जन्ममासनिषेधेऽपि दिनानि दश वर्जयेत् । आरभ्य
जन्मदिवसाच्छुभाः स्युस्तिथयोऽपरे ॥' ग्रन्थान्तरे—'व्रते जन्मत्रिस्वारिथ्यो जीवोऽपीष्टोऽ-
र्चनात्सकृत् । शुभोऽतिकाले तुर्याष्टव्ययस्थो द्विगुणार्चनात् ॥ शुद्धिर्नैव गुरोर्यस्य वर्षे
प्राप्तेऽष्टमे यदि । चैत्रे मीनगते भानौ तस्योपनयनं शुभम् ॥ जन्मभादष्टमे सिंहे नीचे वा
शत्रुभे गुरौ । मौञ्जीबन्धः शुभः प्रोक्तश्चैत्रे मीनगते रवौ ॥' नारदः—'बालस्य बलहीनोऽपि
शान्त्या जीवो बलप्रदः । यथोक्तवत्सरे कार्यमनुक्ते चोपनायनम् ॥' शान्तिश्चाग्रे वक्ष्यते ।

ज्योतिर्निबन्धे ऋषिंहः—'तृतीया पञ्चमी षष्ठी द्वितीया चापि सप्तमी । पक्षयो-
रुभयोश्चैव विशेषेण सुपूजिताः ॥ धर्मकामौ सिते पक्षे कृष्णे च प्रथमा तथा । शुक्ल-
त्रयोदशीं केचिदिच्छन्ति मुनयस्तथा ॥' टोडरानन्दे वसिष्ठः—'नैमित्तिकमनध्यायं
कृष्णे च प्रतिपदिनम् । मेखलाबन्धने शस्तं चौले वेदव्रतेष्वपि ॥ प्रशस्ता प्रतिपत् कृष्णे न
पूर्वा परसंयुता ॥' एतदतीतकालस्यार्तस्य बटोरुपनयनविषयम्; 'प्रशस्ता प्रतिपत्कृष्णे
कदाचिच्छुभगे विधौ । चन्द्रे बलयुते लग्ने वर्षाणामपि लङ्घने ॥' इति व्यासोक्ते-
रित्याहुः । एवं सप्तम्यपि; तस्या गलग्रहत्वोक्तेः ।

बृहस्पतिः—'शुक्लपक्षः शुभः प्रोक्तः कृष्णश्चान्त्यत्रिकं विना ॥' तथा—'मिथुने
संस्थिते भानौ ज्येष्ठमासो न दोषकृत् ।' मदनरत्ने नारदः—'विनर्तुना वसन्तेन कृष्ण-
पक्षे गलग्रहे । अपराह्णे चोपनीतः पुनःसंस्कारमर्हति ॥' अपराह्णस्त्रेधाविभक्तदिनतृतीयांश
इत्युक्तं तत्रैव । वसन्ते गलग्रहो न दोषायेत्यर्थः । नारदः—'कृष्णपक्षे चतुर्थी च सप्त-
म्यादिदिनत्रयम् । त्रयोदशीचतुष्कं च अष्टावेते गलग्रहाः ॥' वसिष्ठः—'पापांशकगतं

१—अवयुत्य=पृथक्कृत्येत्यर्थः २—धर्मकामौ=दशमीत्रयोदश्याः । ३—'शुक्लत्रयोदशी' इत्यत्र 'कृष्णे
त्रयोदशी' इत्येव पाठः समीचीनः, संस्कारकौस्तुभगोपीनाथभट्टाद्यादिसमतत्वात्, अत्र 'शुक्ल'शब्द-
स्यास्वारस्याच्च । ४—तथा चोक्तं स्कान्दे—'ऊर्ध्वं सूर्योदयात् पूर्वं सुहृतांनां तु पञ्चकम् । पूर्वाह्नः प्रथमः
प्रोक्तो मध्याह्नस्तु ततः परम् । अपराह्नस्ततः प्रोक्तो सुहृतांनां तु पञ्चकम् ॥' अत्र पूर्वाह्नो मुख्यः,
मध्याह्नोऽनुकल्पः ।

चन्द्रे अरिनीचस्थितेऽपि च । अनध्याये चोपनीतः पुनःसंस्कारमर्हति ॥ अनध्यायस्य पूर्वे-
द्युस्तस्य चैवापरेऽहनि । व्रतबन्धं विसर्गं च विद्यारम्भं न कारयेत् ॥' **राजमार्तण्डः**—
'आरम्भानन्तरं यत्र प्रत्यारम्भो न सिध्यति । गर्गादिमुनयः सर्वे तमेवाहुर्गलग्रहम् ॥'
ज्योतिर्निबन्धे—'अष्टकासु च सर्वासु युगमन्वन्तरादिषु । अनध्यायं प्रकुर्वीत तथा सो-
पपदास्वपि ॥' **सोपपदास्तु स्मृत्यर्थसारे**—'सिता ज्येष्ठे द्वितीया च आश्विने दशमी
सिता । चतुर्थी द्वादशी माघे एताः सोपपदाः स्मृताः ॥' एवं प्रदोषदिनं वर्ज्यम् । **प्रदोष-**
स्वरूपमाह गोभिलः—'षष्ठी च द्वादशी चैव अर्धरात्रोपनाडिका । प्रदोषमिह कुर्वीत
तृतीया तूनयामिका ॥' **ज्योतिर्निबन्धे व्यासः**—'या चैत्रवैशाखसिता तृतीया
माघस्य सप्तम्यथ फाल्गुनस्य । कृष्णे द्वितीयोपनये प्रशस्ता प्रोक्ता भरद्वाजमुनीन्द्रमुख्यैः ॥'
अत्रापि कृष्णप्रतिपद्वज्ज्ञेयम् । यत्तु **बृहद्भाग्यः**—'अनध्याये प्रकुर्वीत यस्तु नैमित्तिको
भवेत् । सप्तमी माघशुक्ले तु तृतीया चाक्षया तथा । बुधत्रयेन्दुवाराश्च शस्तानि व्रत-
बन्धने ॥' इति, तत्प्रायश्चित्तार्थोपनयनविषयम् ; 'स्वाध्यायवियुजो घन्नाः कृष्णप्रतिपदादयः ।
प्रायश्चित्तनिमित्ते तु मेखलाबन्धने मताः ॥' इति तेनैवोक्तेरिति **निर्णयामृतकालादर्शा** ।
यद्यपि 'अथोपेतपूर्वस्य' इत्युक्त्वा 'अनिरुक्तं परिदानं कालश्च' इत्याश्वलायनेन पुनरुपनयने
कालनियम उक्तस्तथापि निमित्तान्तरमेव सः । तदानीमकरणे तु पूर्वोक्तकालो ज्ञेयः । प्रति-
वेदमुपनयने कालानियम इति तु युक्तम् । **गर्गः**—'ग्रहे रवीन्द्रोरवनिप्रक्रम्ये केतूद्रमो-
ल्कापतनादिदोषे । व्रते दशाहानि वदन्ति तज्ज्ञास्त्रयोदशाहानि वदन्ति केचित् ॥' संकटे
तु **चण्डेश्वरः**—'दाहे दिशां चैव धराप्रक्रम्ये वज्रप्रपातेऽथ विदारणे च । केतौ तथोल्कांशु-
कणप्रपाते त्र्यहं न कुर्याद्व्रतमङ्गलानि ॥' **तत्रैव**—'वेदव्रतोपनयने स्वाध्यायाध्ययने तथा ।
न दोषो यजुषां सोपपदास्वध्ययनेऽपि च ॥'

हेमाद्रौ ज्योतिषे—'हस्तत्रये पुष्यधनिष्ठयोश्च पौष्णाश्विसौम्यादिति विष्णुभेषु । शस्ते
तिथौ चन्द्रबलेन युक्ते कार्यौ द्विजानां व्रतबन्धमोक्षौ ॥' **ज्योतिर्निबन्धे नारदः**—
'श्रेष्ठान्यर्कत्रयान्त्येज्यचन्द्रादित्युत्तराणि च । विष्णुत्रयाश्विमित्राब्जयोनिभान्युपनायने ॥'
बृहस्पतिः—'त्रिपूतरेषु रोहिण्यां हस्ते मैत्रे च वासवे । त्वाष्ट्रे सौम्यपुनर्वस्वोरुत्तमं ह्युप-
नायनम् ॥' **ज्योतिर्निबन्धे**—'पूर्वाहस्तत्रये सार्पश्रुतिमूलेषु बह्वृचाम् । यजुषां पौष्ण-
मैत्रार्कादित्यपुष्यमृदुध्रुवैः ॥ सामगानां हरीशार्कवसुपुष्योत्तराश्विभैः । धनिष्ठादितिमैत्रार्क-
ध्विन्दुपौष्णेष्वथर्वणाम् ॥' **राजमार्तण्डस्तु** ब्राह्मणस्य पुनर्वसुं निषेधति—'ताराचन्द्रा-
नुकूलेषु ग्रहाब्देषु शुभेष्वपि । पुनर्वसौ कृतो विप्रः पुनःसंस्कारमर्हति ॥'

ज्योतिर्निबन्धे नारदः—'सर्वेषां जीवशुक्रज्ञवाराः प्रोक्ता व्रते शुभाः । चन्द्रार्कौ
मध्यमौ ज्ञेयौ सामबाहुजयोः कुजः ॥ शाखाधिपतिवारश्च शाखाधिपबलं तथा । शाखाधि-
पतिलग्नं च दुर्लभं त्रितयं व्रते ॥' **शाखाधिपाश्च रत्नसंग्रहे**—'ऋगथर्वसामयजुषाम-
धिपा गुरुसौम्यभौमसिताः । जीवसितौ विप्राणां, क्षत्रसारोष्णगू, विशां चन्द्रः ॥' इति ।

पारिजाते बृहस्पतिः—‘बृहृचानां गुरोर्वीरे यजुर्वेदजुषां कवेः । सामगानां धरासूनोरथर्व-
विदुषां रवेः ॥’ अत्र लग्नशुद्ध्यादि दैवज्ञेभ्यो ज्ञेयम् । विस्तरभयान्नोच्यते ।

लल्लुः—‘व्रतेऽह्नि पूर्वसंध्यायां वारिदो यदि गर्जति । तद्दिने स्यादनध्यायो व्रतं तत्र
विवर्जयेत् ॥’ **ज्योतिर्निबन्धे**—‘नान्दीश्राद्धं कृतं चेत्स्यादनध्यायस्त्वकालिकः । तदो-
पनयनं कार्यं वेदारम्भं न कारयेत् ॥’—एतद्बृहृचातिरिक्तानाम्; तेषां तद्दिने वेदारम्भाभा-
वात् । अतस्तेषामुपनयनं न भवत्येव । **ऐतरेयोपनिषदि**—‘मृगादिज्येष्ठान्तं वर्षर्तुः, तं
विना वर्षादौ त्रिरात्रमनध्यायः’ इति वेदभाष्ये उक्तम् । ‘एतच्च प्रातः स्तनिते, सायं
स्तनिते तु दिवैव चरुं श्रपयित्वा सायंसंध्योत्तरं होमं कुर्यात्’, ‘न संध्यागर्जिते काले न
वृष्ट्युत्पातदूषिते । ब्रह्मौदनं पचेदग्नौ पक्वं चेन्न निवर्तते ॥ ब्रह्मौदनं पचेदग्नौ पक्वमन्नं न
दुष्यति ॥’ इति संग्रहोक्तेः । इति प्रयोगरत्ने भट्टचरणाः ॥

अत्र शान्तिरप्युक्ता **ऋसिंहप्रसादे**—‘ब्रह्मौदनविधेः पूर्वं प्रदोषे गर्जितं यदि । तदा
अनध्यायदोष- विघ्नकरं ज्ञेयं बटोरध्ययनस्य तत् ॥ तस्य शान्तिप्रकारं तु वक्ष्ये शास्त्रानु-
शान्तिः । सारतः । प्रधानं पायसं साज्यं द्रव्यं शान्तियज्ञौ भवेत् ॥ सूक्तं बृहस्पतेर्वि-
द्वान् पठेत्प्रज्ञाविवृद्धये । गायत्री चैव मन्त्रः स्यात्प्रायश्चित्तं तु सर्पिषा ॥ धेनुं सवत्सकां दद्या-
दाचार्याय पयस्विनीम् । ब्राह्मणान्भोजयेत्पश्चात्ततो ब्रह्मौदनं चरेत् ॥’

उपनयने चाधिकारिणो माधवीये वृद्धमनुनोक्ताः—‘पिता पितामहो भ्राता
ज्ञातयो गोत्रजाग्रजाः । उपायनेऽधिकारी स्यात्पूर्वाभावे परः परः ॥’ **प्रयोगरत्ने**—‘पितै-
वोपनयेत्पुत्रं तदभावे पितुः पिता । तदभावे पितुर्भ्राता तदभावे तु सोदरः ॥’ पितेति
विप्रवरं, न क्षत्रियादेः । तेषां पुरोहित एव; उपनयनस्य दृष्टार्थत्वात्, तेषां चाध्यापने-
ऽनधिकारात् । अत्र पितृव्यस्य ज्येष्ठभ्रात्रभावेऽधिकारः; ‘असंस्कृतास्तु संस्कार्या भ्रातृभिः
पूर्वसंस्कृतैः’ इति याज्ञवल्क्योक्तेः । तेनेदमविभक्तपरम्, पूर्वं तु विभक्तपरम् । मातृ
रजोदोषे तु प्रागुक्तम् ॥

अथ षण्ढमूकादीनां विशेषः । प्रयोगपारिजाते ब्राह्मे—‘ब्राह्मण्यां ब्राह्मणा-
ज्जातो ब्राह्मणः स इति श्रुतिः । तस्माच्च षण्ढबधिरकुब्जवामनपङ्गुषु ॥ जडगद्गदरोगा-
र्तशुष्काङ्गविकलाङ्गिषु । मत्तोन्मत्तेषु मूकेषु शयनस्थे निरिन्द्रिये ॥ ध्वस्तपुंस्त्वेषु चैतेषु
संस्काराः स्युर्यथोचितम् । मत्तोन्मतौ न संस्कार्याविति केचित्प्रचक्षते ॥ कर्मस्वनधिका-
राच्च पातित्यं नास्ति चैतयोः । तदपत्यं च संस्कार्यमपरे त्वाहुरन्यथा ॥ संस्कारमन्नहो-
मादीन्करोत्याचार्य एव तु । उपनेयांश्च विधिवदाचार्यस्य समीपतः ॥ आनीयाग्निसमीपं
वा सावित्रीं स्पृश्य वा जपेत् । कन्यास्वीकरणादन्यत्सर्वं विप्रेण कारयेत् ॥ एवमेव द्विजै-
र्जातौ संस्कार्यौ कुण्डगोलकौ ॥’ इति । **स्मृत्यर्थसारेऽप्येवम् । कुण्डगोलकयोः**

संस्कार्यत्वं श्राद्धं निषेधश्च क्षेत्रजपुत्रविषयः । अन्यस्य 'विनास्वेष विधिः स्मृतः' इति वचनात् अब्राह्मण्येनोपनयनाद्यप्राप्तेरित्यपरार्कः ।

उपनयनं च कुमारं भोजयित्वा कार्यम्; 'प्रागेवैनं तदहर्भोजयन्ति' इति मदनपारिजाते गोभिलोक्तेः । गायत्र्युपदेशश्चोत्तरतोऽग्नेः कार्यः; 'उत्तरेणाग्निमुपविशतः प्राङ्मुख आचार्यः प्रत्यङ्मुख इतरोऽधीहि भोः' इति शाङ्खायनसूत्रोक्तेः । यद्यपि कात्यायनेन—'अथास्मै सावित्रीमन्वाहोत्तरतोऽग्नेः प्रत्यङ्मुखाय' इत्युक्त्वा—'दक्षिणतस्तिष्ठत आसीनाय वैके' इति विकल्प उक्तः, तथापि कात्यायानामेव सः । बहूचानां तूत्तर एव; वेदैक्यात् । भिक्षायां विशेषमाह कात्यायनः—'मातरमेवाग्रे भिक्षेत' । पराशरमाधवीये—'मातरं वा स्वसारं वा मातुर्वा भगिनीं निजाम् । भिक्षेत भिक्षां प्रथमं या चैनं न विमानयेत् ॥'

अथ संस्कारलोपे शौनकः—'आरभ्याधानमाचौलात्कालेऽतीते तु कर्मणाम् । व्याहृत्याग्निं तु संस्कृत्य हुत्वा कर्म यथाक्रमम् ॥ एतेष्वेकैकलोपे तु पादकृच्छ्रं समाचरेत् । चूडायामर्धकृच्छ्रं स्यादापदि त्वेवमीरितम् ॥ अनापदि तु सर्वत्र द्विगुणं द्विगुणं चरेत् ॥' पारिजाते कात्यायनः—'लुप्ते कर्मणि सर्वत्र प्रायश्चित्तं विधीयते । प्रायश्चित्ते कृते पश्चालुप्तं कर्म समाचरेत् ॥' स्मृत्यर्थसारे चैवम् । कारिकायां तु—'प्रायश्चित्ते कृतेऽतीतं लुप्तं कर्म कृताकृतम्' इत्युक्तम् । 'प्रायश्चित्ते कृते पश्चादतीतमपि कर्म वै । कार्यमित्येक आचार्या नेत्यन्ये तु विपश्चितः ॥' इति । त्रिकाण्डमण्डने तु—'कालातीतेषु कार्येषु प्राप्तवत्स्वपरेषु च । कालातीतानि कृत्वैव विदध्यादुत्तराणि तु ॥' तत्र सर्वेषां तत्रेण नान्दीश्राद्धं कुर्यात्; देशकालकर्त्रैक्यात् । 'गणशः क्रियमाणानां मातृणां पूजनं सकृत् । सकृदेव भवेच्छ्राद्धमादौ न पृथगादिषु ॥' इति छन्दोगपरिशिष्टात् । एतद्बहूनामपत्यानां युगपत्संस्कारकरणविषयमिति वोपदेवः । अतीतसंस्काराणां युगपत्करण इत्यन्ये । तत्रापि चौलस्योपनीत्या सहेति पक्षे उपनीतिदिन एवानुष्ठानं न पूर्वदिने, सहत्वस्य दिवसैक्ये सन्निकृष्टतरत्वात् । वृद्धाचारोऽप्येवम् ॥

उपनीतिदिने मध्याह्नसंध्यामाह पारिजाते जैमिनिः—'यावद्ब्रह्मोपदेशस्तु तावत्संध्यादिकं च न । ततो मध्याह्नसंध्यादि सर्वं कर्म समाचरेत् ॥' इति । ब्रह्म=गायत्री । यत्तु वचनम्—'उपायने तु कर्तव्यं सायंसंध्ये उपासनम् । आरभेद्ब्रह्मयज्ञं तु मध्याह्ने तु परेऽहनि ॥' इति, तच्छाखान्तरविषयमिति पारिजातः । विकल्प इति युक्तं पश्यामः । उपनयनाग्निस्त्रिरात्रं धार्यः; 'व्यहमेतमग्निं धारयन्ति' इत्यापस्तम्बोक्तेः । बौधायनसूत्रे तु सदा धारणमप्युक्तम्—'उपनयनादिरग्निस्तमौपासनमित्याक्षते, पाणिग्रहणादित्येके, नित्यो धार्योऽनुगतो निर्मन्थ्यः' इति । इदं जातारणपक्षे; अन्यथा मन्थनासंभवात् ॥

ब्रह्मयज्ञे विशेषमाह तत्रैव जैमिनिः—‘अनुपाकृतवेदस्य कर्तव्यो ब्रह्मयज्ञकः । वेदस्थाने तु सावित्री गृह्यते तत्समा यतः ॥’ इति । येषां तद्धिन एव वेदारम्भस्तेषां नेदमिति दिक् ॥

अथ ब्रह्मचारिधर्माः । याज्ञवल्क्यः—‘मधुमांसाञ्जनोच्छिष्टशुक्लप्राणिहिंसनम् । भास्करालोकनाश्लीलपरिवादादि वर्जयेत् ॥’ मनुः—‘अभ्यङ्गमञ्जनं चाक्षणोरूपानच्छत्रधारणम् ।’ वर्जयेदिति प्रकृतम् । पारिजाते कौर्मे—‘नादर्शं चैव वीक्षेत नाचरेदन्तधावनम् । गुरुच्छिष्टं भेषजार्थं प्रयुञ्जीत, न कामतः ॥’ एतन्निषिद्धमध्वादिविषयम्, अन्यस्य गुरुच्छिष्टस्य सर्वदा प्राप्तेः, ‘स चेद्व्याधीयीत कामं गुरोरुच्छिष्टं भेषजार्थं सर्वं प्राश्नीयात् ।’ इति वसिष्ठोक्तेः । ज्येष्ठभ्रातुरित्यपि ज्ञेयम्; ‘पितृज्येष्ठस्य च भ्रातुरुच्छिष्टं भोज्यम्’ इत्यापस्तम्बोक्तेः । गुरुपुत्रे तु स्मृत्यन्तरे उक्तम्—‘गुरुवद्गुरुपुत्रः स्यादन्यत्रोच्छिष्टभोजनात् ॥’ प्रचेताः—‘ताम्बूलाभ्यञ्जनं चैव कांस्यपात्रे च भोजनम् । यतिश्च ब्रह्मचारी च विधवा च विवर्जयेत् ॥’

यमः—‘मेखलामजिनं दण्डमुपवीतं च नित्यशः । कौपीनं कटिसूत्रं च ब्रह्मचारी तु धारयेत् ॥ अग्निन्धनं भैक्ष्यचर्यामधःशय्यां गुरोर्हितम् ॥’ कुर्यादिति शेषः ॥

मेखलामाहाश्वलायनः—‘तेषां मेखला मौञ्जी ब्राह्मणस्य धनुर्ज्या क्षत्रियस्यावी वैश्यस्य’ इति । आचार्यः—‘त्रिवृता मेखला कार्या त्रिवारं स्यात्समावृता । तद्वन्थयस्त्रयः कार्याः पञ्च वा सप्त वा पुनः ॥’ मनुः—‘मौञ्जी त्रिवृत्समा श्लक्ष्णा कार्या विप्रस्य मेखला । त्रिवृता ग्रन्थिनैकेन त्रिभिः पञ्चभिरेव वा ॥ मौञ्ज्यभावे तु कर्तव्याः कुशाश्मन्तकबल्वजैः ॥’ अत्र प्रवरसंख्यानियम इति वृद्धाः ।

अथ दण्डाः । मनुः—‘ब्राह्मणो बैल्वपालाशो क्षत्रियो वाटखादिरौ । पैप्पलौदुम्बरौ वैश्यो दण्डानर्हन्ति धर्मतः ॥’ एषामभावे गौतमः—‘यज्ञियो वा सर्वेषां मूर्धललाटनासाग्रप्रमाणः’ इति ॥

अजिनमाहाश्वलायनः—‘अहतेन वाससा संवीतमैणेयेन वाऽजिनेन ब्राह्मणं रौरवेण क्षत्रियमाजेन वैश्यम्’ इति । यद्यप्यैणेशब्देन मृगीचर्मैवोच्यते; ‘एण्या ढञ्’ इति पाणिनिस्मृतेः, ‘ऐण्येयमेण्याश्चर्माद्यमेणस्यैणमुभे त्रिषु ।’ इति अमरकोशाच्च । तथापि ‘कृष्णरुरुवस्तान्यजिनानि’ इति शाङ्गोक्तेः, ‘सर्वेषां वा रौरवम्’ इति यमोक्तेश्च । मृगचर्मणा सह विकल्पो ज्ञेयः । वस्त्राजिनयोस्तु विकल्पः, ‘कार्पासं वाऽविकृतम्’ इति गौतमोक्तेः ॥

अथ यज्ञोपवीतम् । मनुः—‘कार्पासमुपवीतं स्याद्विप्रस्योर्ध्ववृत्तं त्रिवृत् ॥’ पारिजाते देवलः—‘कार्पासक्षौभगोवालशणवल्वतृणोद्भवम् । यथासंभवतो धार्यमुपवीतं द्विजातिभिः ॥ शुचौ देशे शुचिः सूत्रं संहताङ्गुलिमूलके । आवर्त्य षण्णवत्या तत्रिगुणीकृत्य

यत्नतः ॥ अन्लिङ्गकैस्त्रिभिः सम्यक् प्रक्षाल्योर्ध्ववृतं त्रिवृतम् । अप्रदक्षिणमावृत्य सावित्र्या त्रिगुणीकृतम् ॥ ततः प्रदक्षिणावर्तं समं स्यान्नवसूत्रकम् । त्रिरावेष्ट्य दृढं बद्ध्वा ब्रह्मविष्णवीश्वरान्नमेत् ॥' तन्नवतन्तु कार्यम्; 'सावित्र्या त्रिगुणं कुर्यान्नवसूत्रं तु तद्भवेत् ।' इति तेनैवोक्तेः । छन्दोगपरिशिष्टे—'त्रिवृदूर्ध्ववृतं कार्यं तन्तुत्रयमधोवृतम् । त्रिवृतं चोपवीतं स्यात्तस्यैको ग्रन्थिरिष्यते ॥' ऊर्ध्ववृतं दक्षिणं करमूर्ध्वं कृत्वा वलितम् । भृगुः—'वामावर्तवलितं त्रिगुणं कृत्वा दक्षिणावर्तवलितं त्रिगुणं कार्यम् ।' स एकस्तन्तुरेवं त्रितन्तुकमित्यर्थः । कात्यायनः—'पृष्ठदेशे च नाभ्यां च धृतं यद्विन्दते कटिम् । तद्धार्यमुपवीतं स्यान्नातिलम्बं न चोच्छ्रितम् ॥' वसिष्ठः—'नाभेरूर्ध्वमनायुष्यमधो नाभेस्तपःक्षयः । तस्मान्नाभिसमं कुर्यादुपवीतं विचक्षणः ॥' पारिजाते देवलः—'उपवीतं बटोरेकं द्वे तथेतरयोः स्मृते । एकमेव यतीनां स्यादिति शास्त्रस्य निश्चयः ॥' स एव—'बहूनि वाऽऽयुष्कामस्य' । तत्र मन्त्रमाह स एव—'यज्ञोपवीतमिति वा व्याहृत्या वापि धारयेत् ॥' हेमाद्रौ—'यज्ञोपवीते द्वे धार्ये श्रौते स्मार्ते च कर्मणि । तृतीयमुत्तरीयार्थे वस्त्राभावे तदिष्यते ॥' देवलः—'सावित्र्या दशकृत्वोऽद्धिर्मन्त्रिताभिस्तदुक्षयेत् । विच्छिन्नं चाप्यधो यातं भुक्त्वा निर्मितमुत्सृजेत् ॥' मनुः—'मेखलामजिनं दण्डमुपवीतं कमण्डलुम् । अप्सु प्रास्य विनष्टानि गृह्णीतान्यानि मन्त्रतः ॥'

अथैतद्गोपे प्रायश्चित्तम् । मनुः—'अकृत्वा भैक्ष्यचरणमसमिध्य च पावकम् । अनातुरः सप्तरात्रमवकीर्णिव्रतं चरेत् ॥' अमत्या आपदि त्यागे तु याज्ञवल्क्यः—'भैक्ष्याग्निकार्ये त्यक्त्वा तु सप्तरात्रमनातुरः । कामावकीर्ण इत्याभ्यां जुहुयादाहुतिद्वयम् ॥ उपस्थानं ततः कुर्यात्सर्मासिञ्चन्त्वनेन तु ।' मन्नास्तु मिताक्षरायां ज्ञेयाः । सकृलोपे तु ऋग्विधाने—'मानस्तोके जपेन्मन्त्रं शतसंख्यं शिवालये । अग्निकार्यं विना भुक्तौ न पापं ब्रह्मचारिणः ॥' स्मृत्यर्थसारे तु संध्याग्निकार्यलोपे स्नात्वाष्टसहस्रं जपः । भिक्षालोपेऽष्टशतम् । अभ्यासे द्विगुणं पुनःसंस्कारश्चेत्युक्तम् ॥ अपराके संवर्तः—'यः संध्यां चैव नोपास्ते अग्निकार्यं यथाविधि । गायत्र्यष्टसहस्रं तु जपेत्स्नात्वा समाहितः ॥'

अग्निकार्यं संध्याद्वये कार्यम् । 'अग्निकार्यं ततः कुर्यात्संध्ययोरुभयोरपि' इति याज्ञवल्क्योक्तेः, सायमेव वा, 'सायमेव वाग्निमिन्धीतेत्येके' इति लौगाक्षिणोक्तेः । पारिजाते वृद्धशातातपः—'ब्रह्मचारी तु योऽश्रीयान्मधु मांसं तथैव च । प्राजापत्यं चरेत्कृच्छ्रं व्रतशेषं समापयेत् ॥' ऋग्विधाने—'तं वो धिया जपेन्मन्त्रं लक्षं चैव शिवालये । ब्रह्मचारी स्वधर्मेषु न्यूनं चेत्पूर्णमेति तत् ॥'

स्त्रीसङ्गे तु मनुः—'अवकीर्णी तु काणेन गर्दभेन चतुष्पथे । स्थालीपाकविधानेन यजेद्वै निर्ऋतिं निशि ॥' विस्तरस्तु मिताक्षरादौ ज्ञेयः । उपवीतनाशे तु हारीतः—

१—'सूत्रं सलोमकं चेऽस्यात्ततः कृत्वा विलोमकम् ।' इत्यधिकं कस्मिंश्चित्पुस्तके । २—'स मा सिञ्चन्तु महतः समिन्द्रः सं बृहस्पतिः । समायमग्निः सचतां यशसा ब्रह्मवर्षसा ॥' इति मन्त्रः ।

‘मनोव्रतपतीभिश्चतस्र आज्याहुतीर्हुत्वा पुनः प्रतीयात् ।’ तत्रैव मरीचिः—‘ब्रह्मसूत्रं विना भुङ्क्ते विण्मूत्रे कुरुतेऽथ वा । गायत्र्यष्टसहस्रेण प्राणायामेन शुद्ध्यति ॥’

मनुः—‘भोःशब्दं कीर्तयेदन्ते स्वस्य नाम्नोऽभिवादाने । आयुष्मान् भव सौम्येति वाच्यो विप्रोऽभिवादाने । अकारश्चास्य नाम्नोऽन्ते वाच्यः पूर्वाक्षरः पुनः ॥’ शर्मन्निति नकारात्पूर्वं इत्यर्थः । अभिवादनप्रत्यभिवादानादौ विशेषः स्मृत्यर्थसारे पारिजातादौ ज्ञेयः । यमः—‘ज्यायानपि कनीयासं संध्यायामभिवादयेत् । विना शिष्यं च पुत्रं च दौहित्रं दुहितुः पतिम् ॥’

अथ पुनरुपनयनम् । पारिजाते शातातपः—‘लशुनं गृह्णन् जग्ध्वा पलाण्डुं च तथा शुनः । उष्ट्रमानुषकेभाश्वरासभीक्षीरभोजनात् ॥ उपायनं पुनः कुर्यात्तप्तकृच्छ्रं चरेन्मुहुः ॥’ इति । हेमाद्रौ वृद्धमनुः—‘जीवन्यदि समागच्छेद्दृतकुम्भे निमज्ज्य च । उद्धृत्य स्नापयित्वास्य जातकर्मादि कारयेत् ॥’ तत्रैव पाद्मे—‘प्रेतशय्याप्रतिग्राही पुनः संस्कारमर्हति ।’ चन्द्रिकायां बौधायनः—‘सिन्धुसौवीरसौराष्ट्रांस्तथा प्रत्यन्तवासिनः । अङ्गवङ्गकलिङ्गान्भ्रान् गत्वा संस्कारमर्हति ॥’ हेमाद्रौ प्रायश्चित्तकाण्डे वृद्धगौतमः—‘खरमुष्ट्रं च महिषमनङ्गहमजं तथा । वस्तमारुह्य मुखजः क्रोशे चान्द्रं विनिर्दिशेत् ॥’ मार्कण्डेयः—‘खरमारुह्य विप्रस्तु योजनं यदि गच्छति । तप्तकृच्छ्रत्रयं प्रोक्तं शरीरस्य विशोधनम् ॥ पुनर्जन्म प्रकुर्वीत घृतगर्भविधानतः ॥ मदनरत्ने मिताक्षरायां च स्नानमात्रमुक्तम् । मनुः—‘अज्ञानात्प्राश्य विण्मूत्रं सुरासंसृष्टमेव च । पुनःसंस्कारमर्हन्ति त्रयो वर्णा द्विजातयः ॥’ मिताक्षरायां पराशरः—‘यः प्रत्यवसितो विप्रः प्रव्रज्यातो विनिर्गतः । अनाशकनिवृत्तश्च गार्हस्थ्यं चेन्निकीर्षति ॥ स चरेत्रीणि कृच्छ्राणि त्रीणि चान्द्रायणानि च । जातकर्मादिभिः सर्वैः संस्कृतः शुद्धिमाप्नुयात् ॥’

बौधायनसूत्रे—‘अथोपनीतस्य व्रतानि भवन्ति,—नान्यस्योच्छिष्टं भुञ्जीतान्यत्र पितृज्येष्ठाभ्यां, न स्त्रिया सह भुञ्जीत, मधुमांसश्राद्धसूतकान्नानि, दशाहसंधिनीक्षीरं, छत्राकनिर्यासौ, विलापनं, गणान्नं, गणिकान्नमिति । एतेषु पुनःसंस्कारः ।’ प्रतिषिद्धदेशगमनमित्येके । अथाप्युदाहरन्ति—‘सुराष्ट्रसिन्धुसौवीरमवन्तीं दक्षिणापथम् । एतानि ब्राह्मणो गत्वा पुनःसंस्कारमर्हति ॥’ अथ पुनःसंस्कारं व्याख्यास्यामो देवयजनप्रभृत्याग्निमुखात्कृत्वा पालाशीं समिधमाज्येनाङ्कत्वाऽभ्याधाय वाचयति—‘पुनस्त्वादित्या रुद्रा वसवः० कामाः स्वाहा’ इति । अथ व्रात्यप्रायश्चित्ते जुहोति यन्म आत्मनो मिन्दाभूत्० पुनरग्निश्चक्षुरदादिति द्वाभ्यामथ पक्वाञ्जुहोति—‘सप्त ते अग्ने समिधः सप्त जिह्वाः सप्त० घृतेन स्वाहा’ इति । अथाज्याहुतीरुपजुहोति—‘येन देवाः पवित्रेण०’ इति तिसृभिरनुच्छन्दसं स्विष्टकृत्प्रभृति सिद्धमाधेनुवरदानादथापरमा परिदानात्कृत्वा पालाशीं समिधमाधायथ व्रात्यप्रायश्चित्ते जुहोत्यथ व्याहृतीर्जुहोति । अथापरो ब्राह्मणवचनादेव सावित्र्या शतकृत्वो घृतमभिमन्त्र्य प्राश्य कृतप्रायश्चित्तो भवति ।

१—गृह्णन् लशुनसदृशः कन्दविशेषः, ‘गाजर’ इति लोके, पलाण्डुर्वा, अथवा पत्रभेदः, यदीयं पूर्णं गायकाः कण्ठशुद्धयर्थं भक्षयन्ति । २—‘क्षत्रत्य’ इति पाठः ।

गुरोर्वाप्युच्छिष्टं भुञ्जीत । अथाप्युदाहरन्ति—‘वपनं दक्षिणादानं मेखलादण्डमजिनभैक्ष्यचर्या-
व्रतानि च निवर्तन्ते पुनःसंस्कारकर्मणि’ इति ।

आश्वलायनगृह्येऽपि—‘अथोपेतपूर्वस्य’ इत्यादिना पुनःसंस्कार उक्तः । तथा पित्रा-
दिव्यतिरेकेण ब्रह्मचारिणः प्रेतकर्मकरणे पुनरुपनयनमित्यपराकारादयः । त्रिस्थली-
सेतौ—‘कर्मनाशाजलस्पर्शात्कर्तोयाविलङ्घनात् । गण्डकीबाहुतरणात्पुनःसंस्कारमर्हति ॥’
गौडास्तु—‘कर्तोयाजलस्पर्शात्कर्मनाशाविलङ्घनात् ।’ इति पठन्ति । तन्न; दानधर्मेषु
कर्तोयास्त्वाने प्राशस्योक्तेः । ‘कर्तोये सदानीरे सरिच्छ्रेष्ठेऽतिविश्रुते । आप्लावयसि पौ-
राणां पापं हरकरोद्भवे ॥’ इति स्मृतिदर्पणचन्द्रिकालिखितस्नानमन्त्राच्च । परा-
शरः—‘अजिनं मेखला दण्डो भैक्ष्यचर्या व्रतानि च । निवर्तन्ते द्विजातीनां पुनःसंस्कार-
कर्मणि ॥’ हरदत्तस्तु—‘य एकं वेदमधीत्यान्यं वेदमध्येतुमिच्छति तस्य पुनरुपनयनम्,
तेन प्रतिवेदमुपनयनं कर्तव्यम्’ इत्याह । अन्ये नैतन्मन्यन्ते; ‘सर्वेभ्यो वै वेदेभ्यः सावि-
त्र्यनूच्यते’ इत्यापस्तम्बोक्तेः ।

तद्विधिः कारिकायाम्—‘वेदान्तरमधीत्यैव ऋग्वेदं ये त्वधीयते । उपनीतिरियं
तेषामलंकरणवर्जिता ॥ यद्वैतदुपनीतस्य प्रायश्चित्तं यदा भवेत् । कृताकृतं च वपनं मेधा-
जननमेव च ॥ मेधाजननसद्भावे व्रतचर्या भवेदिह । अनुप्रवचनीयश्च तदभावे द्वयं न
हि ॥ परिदानं न कार्यं स्यान्निमित्तानन्तरं त्विदम् । पूर्वस्या वाचयेत्स्थाने तत्सवितुर्वृणी-
महे ॥’ इति । यत्तु हारीतः—‘द्विविधाः स्त्रियः—ब्रह्मवादिन्यः, सद्योवध्वश्च । तत्र ब्रह्मवादिनी-
नामुपनयनमग्नीन्धनं वेदाध्ययनं स्वगृहे च भैक्ष्यचर्या’ इति, ‘सद्योवधूनामुपनयनं कृत्वा
विवाहः कार्यः’ इति,—तद्युगान्तरविषयम्; ‘पुराकल्पेषु नारीणां मौञ्जीबन्धनमिष्यते ।
अध्यापनं च वेदानां सावित्रीवाचनं तथा ॥’ इति यमोक्तेः ॥

अथानध्यायाः । पारिजाते बृहस्पतिः—‘प्रतिपत्सु चतुर्दश्यामष्टम्यां पर्वणो-
द्द्वयोः । श्रोऽनध्यायेऽद्यशर्वर्यां नाधीयीत कदाचन ॥’ नारदः—‘अयने विषुवे चैव शयने
बोधने हरेः । अनध्यायस्तु कर्तव्यो मन्वादिषु युगादिषु ॥’ निर्णयामृते—‘चातुर्मास्य-
द्वितीयासु मन्वादिषु युगादिषु । अनध्यायस्तु कर्तव्यो या च सोपपदा तिथिः ॥’ गर्गः—
‘शुचावूर्जे तपस्ये च या द्वितीया विशुक्षये । चातुर्मास्यद्वितीयास्ताः प्रवदन्ति मनीषिणः ॥’
स्मृत्यर्थसारेऽपि—‘आषाढीकार्तिकीफाल्गुनीसमीपस्थद्वितीयासु च’ इति । मनुः—‘उपा-
कर्मणि चोत्सर्गे त्रिरात्रं क्षपणं स्मृतम् । अष्टकासु त्वहोरात्रमृत्वन्तासु च रात्रिषु ॥’ इति ।
उत्सर्गे तु—‘मनूक्तपक्षिण्यहोरात्राभ्यां व्यहस्य विकल्पः’ इति विज्ञानेश्वरः । ‘अष्टका’-
शब्देन सप्तम्यादित्रयं ज्ञेयम्; ‘तिस्रोऽष्टकास्त्रिरात्रमन्यामेके’ इति गौतमोक्तेः । ‘ऋ-
त्वन्तास्विति सौरऋत्वन्तासु, चान्द्रान्तस्य पर्वत्वेनैव निषेधसिद्धेः’ इति सर्वज्ञनारायणः ।
एते नित्याः ।

१—‘त्रिभ्य एव तु वेदेभ्यः पाद पादमवूदुहत् । तद्विद्युचोऽस्याः सावित्र्याः परमेष्ठी प्रजापतिः ॥’
इति स्मृत्युक्तेश्च । तथा चोपनयने सावित्र्या अनुवचने सर्वं वेदा अनूक्ता भवन्तीत्याशयः ।

नैमित्तिकानप्याह याज्ञवल्क्यः—‘व्यहं प्रतेष्वनध्यायः शिष्यत्विगुरुबन्धुषु
उपाकर्मणि चोत्सर्गे स्वशाखाश्रोत्रिये तथा ॥ संध्यागर्जितनिर्घातभूकम्पोल्कानिपातने । समाप्य
वेदं द्युनिशमारण्यकमधीत्य च ॥ पञ्चदश्यां चतुर्दश्यामष्टम्यां राहुसूतके । ऋतुसंधिषु भुक्त्वा
वा श्राद्धिकं प्रतिगृह्य च ॥ पशुमण्डूकनकुलश्वाहिमार्जारमूषकैः । कृतेऽन्तरे त्वहोरात्रं शक-
पाते तथोच्छ्रये ॥’ ग्रहणे द्युनिशोक्तावपि ग्रस्तास्ते व्यहमित्युक्तं प्राक् ।

स्मृत्यर्थसारे तु ‘रात्रौ तु ग्रहे तिस्रो रात्रीः, दिवा च व्यहम् ।’ इत्युक्तम् । ऋतुः=
सौरः । भुक्त्वेत्युत्सवविषयम्; ‘ऊर्ध्वं भोजनादुत्सवे’ इति **गौतमोक्तेः** । श्राद्धिकं महै-
कोद्दिष्टमिन्नम् । तत्र तु व्यहमिति **मनुः**, **स्मृत्यर्थसारे चैवम्** । यत्तु—‘पश्चाद्यन्तराये
व्यहमुपवासो विप्रवासश्च’ इति **गौतमोक्तं**, तत् प्रथमाध्ययने ।

याज्ञवल्क्यः—‘श्वक्रोष्टृगर्दभोलूकसामबाणार्तनिःस्वने । अमेध्यशवशूद्रान्यश्मशान-
पतितान्तिके ॥ देशेऽशुचावात्मनि च विद्युत्स्तनितसंप्लवे । भुक्त्वाद्र्रपाणिरम्भोन्तरर्धरात्रेऽति-
मास्ते ॥ पांसुप्रवर्षे दिग्दाहे संध्यानीहारभीतिषु । धावतः पूतिगन्धे च शिष्टे च गृहमा-
गते ॥ खरोष्ट्रयानहस्यश्वनौवृक्षगिरिरोहणे । सप्तत्रिंशदनध्यायानेतांस्तात्कालिकान्विदुः ॥’
बाणः=वंशः । शततन्तुर्वीणेति **हरदत्तः** । अमेध्याः=सूतिकादयः । स्तनितं=गर्जः । वर्षा-
तोऽन्यत्र गर्जवृष्टिविद्युतां यौगपद्ये आकालिकः, वर्षासु तात्कालिक इति **नारायणः** ।
संध्यागर्जे तु **हारीतः**—‘सायंसंध्यास्तनिते रात्रिः, प्रातःसंध्यास्तनितेऽहोरात्रं, रात्रौ विद्यु-
त्यपराव्यवधिः ।’, ‘विद्युति नक्तं चापररात्रात्’ इति **गौतमोक्तेः** । ‘तृतीयदिनांशोत्तरं
तु विद्युति सर्वरात्रम्’ इत्याह **स एव** । त्रिभागादिप्रवृत्तौ सर्वमिति, अर्धरात्रे मध्ययामद्वय-
मिति **विज्ञानेश्वरः** । मध्यदण्डचतुष्टय इति **निर्णयामृते** । **मनुः**—‘न विवादे न
कलहे न सेनायां न सङ्गरे । न भुक्तमात्रे नाजीर्णे न वमित्वा न सूतके ॥ रुधिरे च स्रुते
गात्राच्छ्लेण च परिक्षते ॥’ **कौर्मे**—‘श्लेष्मातकस्य छायायां शात्मलेर्मधुकस्य च । कदा-
चिदपि नाध्येयं कोविदारकपित्थयोः ॥’ **मनुः**—‘शयानः प्रौढपादश्च कृत्वा चैवावस-
क्थिकाम् । नाधीयीतामिषं जग्ध्वा सूतकान्नाद्यमेव च ॥’ प्रौढपादः=पादोपरि पाददाता,
आसनारूढपादो वेति **हरदत्तः** । सोपपदास्वपि प्रागुक्तम् । **स्मृत्यर्थसारे**—‘श्रवणद्वा-
दशीमहाभरण्योः प्रेतद्वितीयायां रथसप्तम्यामाकाशे शवदर्शने चाहोरात्रम् । असपिण्डे
गुरौ मृते त्रिरात्रम् । आचार्ये उपाध्याये च पक्षिणी, आचार्यभार्यापुत्रशिष्येष्वहोरात्रम् ।
अभ्युत्पातेन गोविप्रमृतौ त्रिरात्रम् । अयने विषुवे च पक्षिणी, अकालवृष्टौ च । आरण्य-
मार्जारसर्पनकुलपञ्चनखादेरन्तरागमने त्रिरात्रम् । आरण्यश्वशृगालादिवानररजकादौ द्वादश-
रात्रम् । खरवराहोष्ट्रचाण्डालसूतिकोदक्याशवादौ मासम् । गोगवयाजानास्तिकादौ
त्रिमासम् । शशमेषश्वपाकादौ षण्मासम् । गजगण्डसारससिंहव्याघ्रमहापापिकृतघ्नादावब्द-
मनध्यायः । शोभनदिने चानध्यायः । विवाहप्रतिष्ठोद्यापनादिष्वासमाप्तेः सगोत्राणामन-

ध्यायः । 'उदयेऽस्तमये वापि मुहूर्तत्रयगामि यत् । तद्दिनं तदहोरात्रं चानध्यायविदो
षिदुः ॥ केचिदाहुः क्वचिद्देशे यावत्तद्दिननाडिकाः । तावदेष त्वनध्यायो न तन्मिश्रे
दिनान्तरे ॥'

प्रदोषं त्वाह प्रजापतिः—'षष्ठी च द्वादशी चैव अर्धरात्रोननाडिका । प्रदोषे न
त्वधीयीत तृतीया नवनाडिका ॥' निर्णयामृते गर्गः—'रात्रौ यामद्वयादर्वाक् सप्तमी वा
त्रयोदशी । प्रदोषः स तु विज्ञेयः सर्वविद्याविगर्हितः ॥ रात्रौ नवसु नाडीषु चतुर्थी यदि
दृश्यते । प्रदोषः स तु विज्ञेयः सर्वविद्याविगर्हितः ॥' कौर्मे—'अनध्यायस्तु नाङ्गेषु नेति-
हासपुराणयोः । न धर्मशास्त्रेष्वन्येषु पर्वण्येतानि वर्जयेत् ॥' शौनकः—'नित्ये जपे च
काम्ये च क्रतौ पारायणेऽपि च । नानध्यायोऽस्ति वेदानां ग्रहणे प्राहणे स्मृतः ॥'

इत्यनध्यायाः ॥

अथ महानाङ्गादिव्रतम् । श्रीधरः—'तिथिनक्षत्रवारांशवर्गोदयनिरीक्षणम् ।
चौलवत् सर्वमाख्यातं सगोदानव्रतेषु च ॥' एषां लोपे शौनकः—'व्रतानि विधिना कृत्वा
स्वशाखाध्ययनं चरेत् । अकृत्वाभ्यस्यते येन स पापी विधिघातकः ॥ प्रत्येकं कृच्छ्रमेकैकं
चरित्वाज्याहुतीः शतम् । हुत्वा चैव तु गायत्र्या स्नायादित्याह शौनकः ॥' स्मृत्यर्थसारे
तु—'त्रीण्यद् द्वादश वा कृच्छ्रान्कृत्वा पुनर्व्रतं चरेत्' इत्युक्तम् ॥

अथ समावर्तनम् । सुरेश्वरः—'भौमभानुजयोर्वारे नक्षत्रे च व्रतोदिते । ताराचन्द्र-

समावर्तनम् । विशुद्धौ च स्यात्समावर्तनक्रिया ॥' बौधायनसूत्रे तु—'रोहिण्यां तिष्ये

उत्तरयोः फल्गुन्योर्हस्ते चित्रायामैन्द्रे विशाखायां वा स्नायात्' इत्युक्तम् ।

वसिष्ठः—'स्नानं मध्याह्नकाले तु होरायां कारयेच्छुभम् । पूर्वाह्णे तदभावे तु कुर्यात्स्नानं
यथाविधि ॥' 'सर्वं ऋतवो विवाहस्य' इति सूत्रात् यदा दक्षिणायने विवाहस्तदा समा-
वर्तनमपि तत्रैव । अन्यथोदगयने समावर्तने 'अनाश्रमी न तिष्ठेत्' इति विरोधः स्यादित्युक्तं
सुदर्शनभाष्ये । एतच्च ब्रह्मचारिव्रतलोपप्रायश्चित्तं कृत्वा कार्यम् । तदाह बौधायनः—
'शौचसंध्यादर्भभिक्षाग्निकार्यराहित्यकौपीनोपवीतमेखलादण्डाजिनाधारणदिवास्नापच्छत्रपादु-
कास्त्रग्विधारणाङ्गोद्धर्तनानुलेपनाञ्जनमृतनृत्यगीतवाद्याभिरतौ ब्रह्मचारी कृच्छ्रत्रयं चरेत्,
महाव्याहृतिहोमं (पाहित्रयोदशहोमं च) कुर्यात् ।' समावर्तनोत्तरं पूर्वमृतानां त्रिरात्रमाशौचं
कार्यम् ; 'आदिष्टी नोदकं कुर्यादा व्रतस्य समापनात् । समाप्ते तूदकं दत्त्वा त्रिरात्रमशुचि-
र्भवेत् ॥' इति मनूक्तेः । आदिष्टी ब्रह्मचारीति विज्ञानेश्वरः । ब्रह्मचर्ये यदि कश्चिन्न
मृतस्तदा त्रिरात्रमध्ये विवाहः कार्योऽन्यथा नेति सिध्यति । जनने तु सत्यपि न त्रिरात्रम्,
तत्रातिक्रान्ताशौचाभावादुदकं दत्त्वेति वचनाच्चेति दिक् । तत्रापि विकल्पः, 'पितर्यपि
मृते नैषां दोषो भवति कर्हिचित् । आशौचं कर्मणोऽन्ते स्याद्ध्यहं वा ब्रह्मचारिणाम् ॥'
इति छन्दोगपरिशिष्टात् ॥

स्नातकव्रतान्याह व्यासः—‘यज्ञोपवीतद्वितयं सोदकं च कमण्डलुम् । छत्रं चोष्णीष-
ममलं पादुके चाप्युपानहौ ॥ रौक्मे च कुण्डले वेदः कृतकेशनखः शुचिः ॥’ वेदः=दर्भ-
षटुः । **मनुः**—‘उपानहौ च वासश्च धृतमन्यैर्न धारयेत् । उपवीतमलंकारं स्रजं करकमेव
च ॥’ अन्यान्यपि बह्वृचगृह्यस्मृत्यादिभ्यो ज्ञेयानि ॥

अथ **छुरिकाबन्धः** । **ज्योतिर्निबन्धे नारदः**—‘छुरिकाबन्धनं वक्ष्ये नृपाण
प्राक् करग्रहात् । विवाहोक्तेषु मासेषु शुक्लपक्षेऽप्यनस्तगे ॥ जीवे शुके च भूपुत्रे चन्द्रताराबला-
न्विते । मौञ्जीबन्धर्क्षतिथिषु कुजवर्जितवासरे ॥’ **संग्रहे**—‘शूद्राणां राजपुत्राणां मौञ्ज्यभावे-
ऽस्त्रबन्धनम् । मौञ्जीबन्धोक्ततिथ्यादौ कार्यं भौमदिनं विना ॥’

अथ **विवाहः** । **याज्ञवल्क्यः**—‘अविद्युतब्रह्मचर्यो लक्षण्यां स्त्रियमुद्वहेत् । अनन्य-
पूर्विकां कान्तामसपिण्डां यवीयसीम् ॥ अरोगिणीं भ्रातृमतीमसमानार्पगोत्र-
विवाहः । **जाम् ॥** लक्षण्यां बाह्याभ्यन्तरलक्षणैर्युक्ताम् । बाह्यानि काशीखण्डादौ
प्रसिद्धानि । आन्तराण्याश्वलायनोक्तानि ‘अष्टौ पिण्डान्कृत्वा’ इत्यादीनि ॥

मनुः—‘असपिण्डा च या मातुरसगोत्रा च या पितुः । सा प्रशस्ता द्विजातीनां दारक-
र्मणि मैथुने ॥’ दन्निममातुर्गृहीता असपिण्डा सगोत्रा । तत्कुलनिवृत्तये चकारान्मातुरसगोत्रा
सापिण्ड्य- दत्तस्य पितुर्जनककुले पितुरसगोत्रापि सपिण्डत्वान्निपिद्धेत्यन्यश्चकारः ।
निर्णयः । असपिण्डां=सापिण्ड्यरहिताम् । तच्चैकशरीरावयवान्वयेन भवति । एकस्य हि

पितुर्मातुर्वा शरीरस्यावयवाः पुत्रपौत्रादिषु साक्षात्परम्परया वा शुक्रशोणितादिरूपेणानु-
स्यूताः । यद्यपि पत्याः पत्या सह भ्रातृपत्नीनां च परस्परं नैतत्संभवति, तथापि आधारत्वे-
नैकशरीरावयवान्वयोऽस्त्येव । ‘अस्थिभिरस्थीनि’ इति **मन्त्रलिङ्गात्** । एकस्य हि पितृशरीर-
स्यावयवाः पुत्रद्वारा तास्वाहिता इति **मदनरत्नपारिजातविज्ञानेश्वरादयः** । **वाचस्प-**
तिशुद्धिविवेकशूलपाण्यादिगौडमैथिलादयोऽप्येवम् । **श्रुतावपि**—‘एतत्पादूकौ-
शिकं शरीरं त्रीणि पितृतस्त्रीणि मातृतोऽस्थिस्नायुमज्जानः पितृतस्त्वङ्मांसरुधिराणि मातृतः’
इति, ‘प्रजामनु प्रजायसे’ इति च ।

चन्द्रिकाऽपरार्कमेधातिथिमाधवादयस्तु एकपिण्डदानक्रियान्वयित्वं सापि-
ण्ड्यम् ; ‘लेपभाजश्चतुर्थाद्याः पित्राद्याः पिण्डभागिनः । पिण्डदः सप्तमस्तेषां सापिण्ड्यं साप्त-
पौरुषम् ॥’ इति **मात्स्योक्तेः** । न च पितृव्यादिष्वेतन्नास्तीति वाच्यम् ; तत्कर्तृकश्राद्धे
देवतैक्येन तत्सत्त्वात् । देवदत्तकर्तृकश्राद्धे हि ये देवताभूतास्तेषां मध्ये यः कश्चिदन्य-

१—तानि च सकलानि—‘अष्टौ पिण्डान् कृत्वा ऋतमग्रे प्रथमं जज्ञे ऋते सत्यं प्रतिष्ठितम् । यदियं
कुमार्यभिजाता तदियमिह प्रतिपद्यतां यरसत्यं तद्गृह्यतामिति पिण्डानभिमुख्यं कुमारीं ब्रूयादेषामेकं
गृहाणेति । क्षेत्राच्चेदुभयतः सस्याद्गृहीयादन्नवत्यस्याः प्रजा भविष्यतीति विद्याद्गोष्ठात्पशुमती वेदिपुरी-
षाद्ब्रह्मवर्धस्त्रिन्यविदासिनो हृदात्सर्वसंपन्ना देवनात्किंतवी षतुष्पथाद्दिप्रव्राजिमीरिणादधन्या इमशाना-
त्पतिष्ठी’ इत्याश्वलायनसूत्रे प्रोक्तानि । एतत्प्रथमश्च नारायणवृत्तितोऽवसेयः ।

कर्तृकश्राद्धेऽनुप्रविशति तेषां सापिण्ड्यम्; तद्धार्याणामपि भर्तृकर्तृकश्राद्धे सहाधिकारित्वेन तदन्वयात्; 'एकत्वं सा गता भर्तुः पिण्डे गोत्रे च सूतके ।' इति स्मृतेश्च, श्रुतीनां च वैराग्यार्थत्वात्तस्याः सापिण्ड्यनिमित्तत्वे मानाभावात् । न च मातुलादिष्वेतन्नास्तीति वाच्यम्; मातामह रूपदैवतैक्यात् । ननु गुरुशिष्यादेरपि श्राद्धदेवतात्वात्सापिण्ड्यत्वं स्यात् । किं बहुना, 'सर्वाभावे तु नृपतिः कारयेत्तस्य रिक्थतः ।' इति मार्कण्डेयपुराणाद्राज्ञोऽपि श्राद्धकर्तृत्वात्सापिण्ड्यप्रसङ्गः । सत्यम्; 'पञ्चमात्सप्तमादूर्ध्वं मातृतः पितृतस्तथा ।' इति याज्ञवल्क्यवचनेन मातापितृसंबन्ध एव तत्सत्त्वात् । ऊर्ध्वं 'सापिण्ड्यं निवर्तते' इति शेषः । ननु पञ्चमत्वाद्यत्र नियम्यते, न मातृत इत्यादि; वाक्यभेदात् । मैवम्; मातृकुले पञ्चमत्वस्य पितृकुले सप्तमत्वस्य च बोधने तुल्यत्वात् । पौरुषेयत्वाददोष इति चेत् तुल्यमन्यत्रापि, अन्यकर्तृके राज्ञस्तत्पितृणां वा देवतात्वाभावाच्च । किंच अवयवान्वयपक्षे यथा योगरूढ्या परिहारस्तथेहापि तेन मातृकुले पितृकुले चैकपिण्डदानक्रियान्वयित्वं सापिण्ड्यमित्याहुः । तेनैकस्य पित्रादयः षट् पुत्रादयश्च षट् सपिण्डा भवन्ति ।

अत्र केचिदुभयतः सापिण्ड्यनिवृत्तावेवोद्वाहो नान्यथेत्याहुः । शुद्धचिन्तामणिवाचस्पतिहरदत्तादयस्तु सगोत्रत्ववत् सापिण्ड्यस्य सप्रतियोगिकत्वेन संयोगवदुभयनिरूप्यत्वात् एकतो निवृत्तावन्यतो निवृत्तेरावश्यकत्वान्मूलपुरुषमारभ्याष्टमो वरो मूलपुरुषमारभ्य द्वितीयातृतीयादिकां कन्यामुद्बहेदित्याहुः । शिष्टास्तु—न वधूवरयोः स्वतः सापिण्ड्यं, किंतु कूटस्थसंततित्वात्सापिण्ड्येनैव । अतोऽष्टमवरं प्रति कन्याया असापिण्ड्येऽपि कन्यायाः कूटस्थेन सापिण्ड्यात्संततित्वात्सापिण्ड्येनैव । अतोऽष्टमवरं प्रति सपिण्ड एवेत्यविवाहः । सापिण्ड्यासापिण्ड्ययोः प्रतियोगिभेदेनाविरोधादित्याहुः । इदमेव च युक्तम्; आशौचेऽप्येवं सापिण्ड्यं ज्ञेयम् । यत्र तु मध्ये विच्छिन्नमपि सापिण्ड्यं मण्डूकप्लुतिवत्पुनरनुवर्तते । यथा कूटस्थात्पञ्चम्योः कन्ययोः पुत्रौ तत्र निवृत्तिः, तदपत्ययोस्त्वनुवृत्तिस्तत्रापि न सापिण्ड्यासापिण्ड्ययोर्दोषः; संबन्धिभेदात् । तेन तत्र न विवाहः ।

अत्र कूटस्थमारभ्य गणना कार्या । तदुक्तम्—'वध्वा वरस्य वा तातः कूटस्थाद्यदि सप्तमः । पञ्चमी चेत्तयोर्माता तत्सापिण्ड्यं निवर्तते ॥' इति । कूटस्थः=मूलपुरुषः । विश्वरूपनिबन्धे—'एवमुक्तप्रकारेण पितृबन्धुषु सप्तमात् । ऊर्ध्वमेव विवाह्यत्वं पञ्चमान्मातृबन्धुतः ॥ संतानो भिद्यते यस्मात्पूर्वजादुभयत्र च । तमादाय गणेद्धीमान्वरं यावच्च कन्यकाम् ॥' स्मृतितत्त्वे नारदः—'आ सप्तमात्पञ्चमाच्च बन्धुभ्यः पितृमातृतः । अविवाह्या सगोत्रा च समानप्रवरा तथा ॥' अत्र 'बन्धुभ्यः' इति पञ्चमीनिर्देशात्पितुः पितृष्वसपुत्रात्सप्तमीं, मातुः मातृष्वसपुत्राच्च पञ्चमीमपि त्यजेत् । एवमन्यबन्धुषु ज्ञेयम् । तत्रापि त्रिगोत्रालयेऽर्वागपि विवाहं कुर्यात्; वक्ष्यमाणवचनात् । त्रिगोत्रगणना च मातामह-

गोत्रापेक्षया, नतु स्वापेक्षया । अन्यथा पितुः पितामहदुहितुदौहित्रीपुत्री परिणया स्यात् ।
वध्वाः मातामहगोत्रापेक्षया तु त्रिगोत्रान्तर्गतेन विवाहप्रसङ्ग इति संबन्धतत्त्वादयो
गौडग्रन्थाः । संबन्धविवेके शूलपाणिरप्याह । पञ्चमात्सप्तमाञ्चार्वागपि त्रिगोत्रा-
न्तरिता विवाह्या; 'असंबद्धा भवेन्मातुः पिण्डेनैवोदकेन वा । सा विवाह्या द्विजातीनां
त्रिगोत्रान्तरिता च या ॥' इति बृहन्मनूक्तेः, 'सन्निकर्षेऽपि कर्तव्यं त्रिगोत्रात्परतो
यदि ।' इति देवलोक्तेश्चेति ।—एतच्च दाक्षिणात्या न मन्यन्ते । यतु वसिष्ठः—
'पञ्चमी सप्तमीं चैव मातृतः पितृतस्तथा ।' इति, यच्च विष्णुपुराणम्—'पञ्चमी मातृ-
पक्षाच्च पितृपक्षाच्च सप्तमीम् । गृहस्थ उद्वहेत्कन्यां न्याय्येन विधिना नृप ॥' इति, तत्
पञ्चमी सप्तमीमतीत्येति व्याख्येयम्; 'पञ्चमे सप्तमे चैव येषां वैवाहिकी क्रिया । क्रियापरा
अपि हि ते पतिताः शूद्रतां गताः ॥' इत्यपराके मरीचिवचनात् । हारलतायां
शङ्खलिखितौ—'सपिण्डता तु सर्वेषां गोत्रतः साप्तपौरुषी । पिण्डश्चोदकदानं च
आशौचं च तदानुगम् ॥' गोत्रं=संतानम्, आशौचं तानभिव्याप्य गच्छतीत्यर्थः ।

शुद्धिविवेके शुद्धिचिन्तामणौ च ब्राह्मे—'सर्वेषामेव वर्णानां विज्ञेया साप्त-
पौरुषी । सपिण्डता ततः पश्चात् समानोदकधर्मता ॥ ततः कालवशात्तत्र विस्मृतौ नाम-
गोत्रतः । समानोदकसंज्ञा तु तावन्मात्रापि नश्यति ॥' सप्तोर्ध्वं त्रयः सोदकाः, ततो
गोत्रजाः । तत्रैव ब्राह्मे—'अविभक्तधनास्त्वेते सपिण्डाः परिकीर्तिताः ॥' तेनाविभक्तधनाभावे
विभक्तः सपिण्डो धनहारी, नान्यथेत्यर्थः । तेन विवाहे आशौचे धनग्रहणे च त्रिधा सापिण्ड्यं
सिद्धम् । यतु—'पञ्चमी मातृतः परिहरेत् सप्तमीं पितृतस्त्रीन्मातृतः, पञ्च पितृतो वा'
इति पैठीनसिस्मृतौ 'त्रीनित्यनुकल्पः' इति माधवोक्तेः, 'पञ्चमी सप्तमीं चैव मातृतः
पितृतस्तथा । दशभिः पुरुषैः ख्याताच्छ्रोत्रियाणां महाकुलात् ॥ उद्वहेत्सप्तमादूर्ध्वं तद-
भावे तु सप्तमीम् । पञ्चमीं तदभावे तु पितृपक्षेऽप्ययं विधिः ॥ सप्तमीं च तथा षष्ठीं
पञ्चमीं च तथैव च । एवमुद्वहयेत्कन्यां, न दोषः शाकटायनः ॥ तृतीयां वा चतुर्थीं वा
पक्षयोरुभयोरपि । विवाहयेन्मनुः प्राह पाराशर्योऽङ्गिरा यमः ॥ यस्तु देशानुरूपेण कुल-
मार्गेण चोद्वहेत् । नित्यं स व्यवहार्यः स्याद्वेदाच्चैतत्प्रदृश्यते ॥' इति चतुर्विंशति-
मतात्, 'चतुर्थीमुद्वहेत्कन्यां चतुर्थः पञ्चमोऽपि वा । पराशरमते षष्ठी, पञ्चमो न तु पञ्च-
मीम् ॥' इति पराशरोक्तेश्चानुकल्पत्वेनापि पञ्चम्यादिपरिणयनं कार्यमिति प्रतीयते ।
अत्र हि 'तदभावे' इति स्पष्टमेवानुकल्पत्वमुक्तम्, तन्न यथाश्रुतं ज्ञेयम्; पूर्वोक्तमरीचि-
वचोविरोधात्, वस्तुनि विकल्पासंभवात्, 'पञ्चमात्सप्तमाद्धीमान् यः कन्यामुद्वहेद्विजः ।
गुरुतल्पी स विज्ञेयः सगोत्रां चैवमुद्वहन् ॥' इति विष्णुक्तेः, पराशरस्य मूला-
भावाच्च । तस्मान्मदनपारिजाताद्युक्तदिशा दैतकसापत्नसंबन्धाद्यनुप्रवेशे ब्राह्मणादीनां
क्षत्रियादिसपिण्डविषये वा पूर्वोक्तानि नेयानि, न त्वनुकल्प इति भ्रमितव्यम् ।

१—भनेन गोत्रघृत्तित्रिविधानाश्रयमातामहगोत्रका वधूर्विवाहे शस्तेत्युक्तमिति भावः । २—द्वयामुध्या-
यणदत्तकस्य मातृकुले सपत्नमातामहकुले च त्रिपुरुष सापिण्ड्यमित्याशयः ।

यत्तु स्मृतिचन्द्रिकामाधवादय आहुः—‘तृतीये संगच्छावहै, चतुर्थे संगच्छावहै’ इति शतपथश्रुतेः, ‘तृसां जुहुर्मातुलस्येव योषा भागस्ते पैतृष्वसेयी वपामिव’ इति, ‘गर्भे नु नौ जनिता दम्पतीकः’ इति च मन्त्रवर्णात्, ‘मातृष्वसुतां केचित्पितृष्वसुतां तथा । विवहन्ति क्वचिद्देशे संकोच्यापि सपिण्डताम् ॥’ इति शातातपोक्तेश्च मातुलकन्योद्वाहः कार्यः । यद्यपि पितृष्वसृकन्योद्वाहोऽपि प्राप्तस्तथापि ‘अस्वर्ग्यं लोकविद्विष्टं धर्म्यमप्याचरेन्न तु ।’ इति निषेधाद्वचनान्तरेण तदुद्वाहस्याविधानाच्च न कार्यः । अयं तु दाक्षिणात्यशिष्टाचारात्कार्य इति । न च पूर्वोक्तश्रुतीनामर्थवादमात्रता; मानान्तरेणासिद्धौ ‘उपरि हि देवेभ्यो धारयति’ इतिवदनुवादानुपपत्त्या विधिकल्पनात् । यत्तु शातातपः—‘मातुलस्य सुतामूढा मातृगोत्रां तथैव च । समानप्रवरां चैव त्यक्त्वा चान्द्रायणं चरेत् ॥’ यच्च मनुः—‘पैतृष्वसेयीभगिनीं स्वसीयां मातुरेव च । मातुश्च भ्रातुरास्य गत्वा चान्द्रायणं चरेत् ॥ एतास्तिस्त्रस्तु भार्याथै नोपयच्छेत बुद्धिमान् ॥’ यच्च व्यासः—‘मातुः सपिण्डा यत्नेन वर्जनीया द्विजातिभिः ।’ इति, तद्दान्धर्वादिविवाहोद्वाहमातृविषयम्; तत्र पितृगोत्रानिवृत्तेः । अत एव मार्कण्डेयपुराणम्—‘गान्धर्वादिविवाहेषु पितृगोत्रेण धर्मवित् ।’ इति । ब्राह्मादिविवाहे तु परिणैवेति । भट्टसोमेश्वरोऽपि तृतीयेऽध्याये वाक्यपादे मातुलकन्योद्वाहमुदाहृत्य स्मृतिविरोधेनाचारप्राप्तस्यास्य वार्तिके बाधोक्तावपि पूर्वोक्तश्रौतलिङ्गबलीयस्त्वादस्य कर्तव्यतामाह । तदेतद्वक्तव्यं पालकदत्त्रिममातृसोदरकन्याविषयत्वेनासवर्णमातुलकन्याविषयत्वेन युगान्तरपरत्वेन चोपपन्नमपि अविचारितरमणीयं यथा, तथास्तु । तथापि कलौ तावन्निषिद्धमेव; ‘गोत्रान्मातुः सपिण्डाच्च विवाहो गोवधस्तथा ।’ इत्यादिपुराणात् । माधवीये बौधायनोऽप्यस्य निन्दितामाह—‘पञ्चधा विप्रतिपत्तिर्दक्षिणतस्तथोत्तरत उर्णाविक्रयोऽनुपेतेन स्त्रिया च सह भोजनं पर्युषितभोजनं मातुलपितृष्वसृदुहितृपरिणयनम्’ इति । ‘अथोत्तरतः सीधुपानादिकमुक्त्वा इतर इतरस्मिन्कुर्वन्दुष्यति इतर इतरस्मिन्’ इति, भट्टसोमेश्वरेणापि स्मृतिविरुद्धानां मातुलकन्योद्वाहादीनामस्माद्वचनादप्रामाण्यमित्युक्तम् । बृहस्पतिरपि—‘उदूह्यते दाक्षिणात्यैर्मातुलस्य सुता द्विजैः । मत्स्यादाश्च नराः पूर्वे, व्यभिचाररताः स्त्रियः ॥ उत्तरे मद्यपाश्चैव स्पृश्या नृणां रजस्वलाः ॥’ इत्यनाचारत्वमाह । अत एव हेमाद्रौ मातस्ये कर्नाटकादीनां तत्कारिणां श्राद्धे निषेधः । बोपदेवेनापि लिखितं ब्राह्मम्—‘यत्र मातुलजोद्वाही यत्र वै वृषलीपतिः । श्राद्धं न गच्छेत्तद्विप्राः कृतं यच्च निरामिषम् ॥’ इति । तस्मान्मातृतः पञ्च, पितृतः सप्त त्यक्त्वोद्वाहेदिति सिद्धम् ।

१—अस्यायमर्थः—हे इन्द्र ! एवं ईळितैः प्रशस्तैः पथिभिः मार्गैर्नोऽस्माकं यज्ञमायाहि, आगत्य च मृतामाज्यश्रुतां वपां भागधेयं जुषस्व सेवस्व, तत्र इष्टान्तद्वयम्—मातुलस्य जुहुः अपत्यं योषा स्त्री भागिनेयस्य भाग इव, पैतृष्वसेयी च मातुलपुत्रस्य भाग इव चेति । २—संस्कारकौस्तुभे तु—‘कलावपि येषां कुले देशे अनुकल्पत्वेन सापिण्ड्यसंकोचः परंपरया समागतः, तेषां तादृशसंकोचेन विवाहे न दोषः । अस्ति च भार्यात्वोत्पत्तिः । अन्येषां तैः सह व्यवहारे नैव दोषः । हेमाद्र्यादौ श्राद्धनिषेधोऽपि स्वकुलदेशपरंपरयाऽनागतसापिण्ड्यसंकोचेन कृतविवाहविषय एवेति बोध्यम् ।’ इत्युक्तम् ।

संघन्धविवेके सुमन्तुः—‘ब्राह्मणानामेकपिण्डस्वधानामादशमाद्धर्मविच्छिन्तिर्भवति, आसप्तमाद्रिकथविच्छिन्तिर्भवति, आतृतीयात्पिण्डविच्छिन्तिः, अन्यथा पिण्डशौचक्रियाविच्छेदाद्ब्रह्महतुल्यो भवति ।’ अस्यार्थमाह **शूलपाणिः**—‘जीवत्पित्रादित्रिकस्य वृद्धप्रपितामहादयस्त्रयः श्राद्धदेवतात्वात्पिण्डभाजो भवन्ति, तदूर्ध्वं त्रयो नवपुरुषपर्यन्ता लेपभाजः, श्राद्धकर्ता च दशम इति दशमादूर्ध्वं सापिण्ड्यनिवृत्तिः । ‘दशमात्’ इत्युपलक्षणम् । तेन पितृपितामहजीवने नवपुरुषपर्यन्तं, पितृजीवने चाष्टपुरुषपर्यन्तं सापिण्ड्यमिति ज्ञेयम् ।’ अपुत्रधनग्रहणे संनिहिताभावे सप्तपुरुषपर्यन्तमधिकारः । धनग्राहिणमारभ्य तृतीयः पौत्रः, तदूर्ध्वं श्राद्धविच्छेदः । अन्यथा धनहारित्वेऽपुत्रश्राद्धाद्यकरणे ब्रह्महेत्यर्थः । आतृतीयादित्यनूढकन्याविषयम्; ‘अप्रत्तानां तु स्त्रीणां त्रिपुरुषी विज्ञायते’ इति वसिष्ठोक्तेः । एतच्चाशौचविषयं सापिण्ड्यं, न तु विवाहादौ । तत्र पूर्वोक्तवचनैः पञ्चमत्वसप्तमत्वनियमादिति **मेधातिथिप्रमुखा दाक्षिणात्याः** । वाग्दानोत्तरमेतदिति **शुद्धिविवेकः** । मातृकुलविषयं कानीनकन्यकाविषयं चैतत् । अन्यथा—‘अप्रत्तानां तथा स्त्रीणां सापिण्ड्यं साप्तपौरुषम् । प्रत्तानां भर्तृसापिण्ड्यं ग्राह देवः प्रजापतिः ॥’ इति **कौर्मण** विरोधः स्यादिति **रत्नाकरस्मृतितत्त्वादिगौडग्रन्थाः** ।—युक्तं चैतत्; अन्यथा कन्योत्पत्तौ पुरुषत्रयपर्यन्तमेव सूतकं स्यान्नोर्ध्वम् ।

सापत्नमातामहकुले त्वाह **मिताक्षरायां शङ्खः**—‘यद्येकजाता बहवः पृथक्क्षेत्राः पृथग्जनाः । एकपिण्डाः पृथक्शौचाः पिण्डस्त्वावर्तते त्रिषु ॥’ पृथक्क्षेत्राः=भिन्नजातीयस्त्रीषु जाताः । पृथग्जनाः=सजातीयभिन्नमातृषु जाताः । अत्र त्रिपुरुषं सापिण्ड्यमिति **विज्ञानेश्वरो** व्याचख्यौ । **पृथ्वीचन्द्रोदये सापिण्ड्यदीपिकायां** चैवम् । **मदनपारिजाते** तु पृथक्क्षेत्रजाः=भिन्नमातृजाः, पृथग्जनाः=भिन्नजातीयाः । एतद्विजातीयसापत्नमातृकुलविषयम् । सर्वर्णसापत्नमातृकुले चतुःपुरुषं सापिण्ड्यम्; ‘पञ्चमीं सप्तमीं चैव मातृतः पितृतस्तथा ।’ इति **वसिष्ठोक्तेः** । सप्तमीमिति ब्राह्मणादीनां क्षत्रियादिदारोत्पन्नपितृकुलविषयं चेत्युक्तं तत्स्वकपोलकल्पितत्वात् ग्रन्थान्तरविरोधाच्च निर्मूलम्; ‘पितृपत्न्यः सर्वा मातरः’ इत्युक्त्वा, **सुमन्तुना** ‘तदपत्यानि भाग्नेयानि’ इति पृथङ्निषेधाच्च । अन्यथा सापिण्ड्यत्वेन निषेधात्सापत्नमातुलत्वादिनिर्देशो व्यर्थः । अत एव तेन **स्मृतिकौमुद्यां** सर्वर्णसापत्नमातामहकुलपरत्वेन तथैव **शङ्खवचनं** व्याख्यातम् । तेन **वासिष्ठं** ‘पञ्चमीं सप्तमीमतीत्य’ इति व्याख्येयम् । तस्मात्प्राच्येव व्याख्या युक्ता । **प्रयोगरत्ने भट्टैः स्मृतितत्त्वादिगौडग्रन्थेषु** च सापत्नमातामहकुले यावदुक्तं वाचनिकमेव सापिण्ड्यमुक्तम् । यथाह **सुमन्तुः**—‘मातृपितृसंबद्धा आ सप्तमादविवाह्या भवन्ति । आ पञ्चमादन्येषां, पितृपत्न्यः सर्वा मातरस्तद्भ्रातरो मातुलास्तद्भगिन्यो मातृष्वसारस्तद्बुहितरश्च भगिन्यस्तदपत्यानि भाग्नेयानि । अन्यथा संकरकारिणः स्युस्तथाऽध्यापयितुरेतदेव’ इति ।

आ पञ्चमादिति मातृकुले त्रिगोत्रान्तरितविषयं वेति प्राच्याः । मात्स्ये—‘समानप्रवरा चैव शिष्यसंततिरेव च । ब्रह्मदातुर्गुरोश्चैव संततिः प्रतिषिध्यते ॥’ तद्भगिन्यो मातृष्वसार इति तु आकरे न पठितम् । क्वचिद्वचनादविवाहः । यथा गृह्यपरिशिष्टे—‘अविरुद्ध-संबन्धामुपगच्छेत’ इत्युक्त्वा विरुद्धसंबन्धः स्वयमेवोक्तः । यथा—‘भार्या स्वसुर्दुहिता पितृव्यपत्नी स्वसा च’ इति । बौधायनः—‘मातुः सपत्न्या भगिनीं तत्सुतां च विवर्जयेत् । पितृव्यपत्न्या भगिनीं तत्सुतां च विवर्जयेत् ॥’ अतो मातृष्वसुः सापन्नपुत्रकन्याप्य-विवाहाः; ‘सापन्नमातृकुलजाम्’ इति मदनपारिजातोक्तेरिति केचित् ।

केचित्तु—‘ज्येष्ठो भ्राता पितुः समः’ इति मनूक्तेस्तपत्न्याः मातृत्वात्तत्पितुर्माता-महत्वाज्येष्ठभ्रातृपत्नीभगिनी न विवाहा । तथा—‘उत्पादकब्रह्मदात्रोर्गरीयान् ब्रह्मदः पिता ।’ इति मनूक्तेर्गुरुणा त्रिपुरुषं सापिण्ड्यं, सखापि निर्वाप्यः; अतस्तेषां कन्या नोद्वाहाः । ‘गायत्र्या उपदेशुश्च कन्यां नैवोद्बहेद्विजः । गुरोश्च कन्यां शिष्यो वा तत्संतत्यापि नेष्यते ॥ पुरुषत्रयपर्यन्तं भ्रात्रादेनैतदिष्यते । वाक्संबन्धकृतानां तु स्नेहसंबन्धभागिनाम् । विवाहो-ऽत्र न कर्तव्यो लोकगर्हा प्रसज्यते ॥’ इति वचनाच्चेत्याहुः । तत्र मूलं चिन्त्यम् ।

दत्तकविषये तूच्यते । तत्र गौतमः—‘ऊर्ध्वं सप्तमात्पितृबन्धुभ्यो बीजिनश्च मातृ-

दत्तकसापि-

बन्धुभ्यः पञ्चमात्’ इति बन्धुग्रहणान्न दत्तकमात्रपरमिदम्, किंतु संताने-

ण्ड्यविचारः ।

ऽपि । एतत्क्षेत्रजादिसर्वद्व्यामुष्यायणपरमिति हरदत्तः । अत्र स्मृति-

चन्द्रिका—‘नियोगात् य उत्पादयति तस्माद्बीजिनोऽप्यूर्ध्वं सप्तमादित्यर्थः’ इति, दत्तकस्य जनकविषयमेतदिति सापिण्ड्यमीमांसायाम् । तेन दत्तकस्य जनककुले साप्तपौरुषं, जननीकुले पाञ्चपौरुषं सापिण्ड्यम्, ‘दत्तक्रीतादिपुत्राणां बीजवत्तः सपिण्डता । सप्तमी पञ्चमी चैव गोत्रित्वं पालकस्य च ॥’ इति बृहन्मनूक्तेः, ‘बीजिनश्च’ इति गौतमोक्तेश्च । पालकपितृकुले तु पञ्चपुरुषम्, पालकमातृकुले त्रिपुरुषम् । तथा चापराकं पैठीनसिः—‘त्रीन्मातृतः पञ्च पितृतः पुरुषानतीत्योद्बहेत्’ इति । एतत्स एव व्याचख्यौ—‘दत्तकादीन्पुत्रान् पितृपक्षतो निवृत्तपिण्डगोत्रार्थेयान्प्रत्येतदुच्यते पञ्च पितृत इति, नान्यान्प्रति’ इति । यत्तु बृहद्गौतमः—‘स्वगोत्रेषु कृता ये स्युर्दत्तक्रीतादयः सुताः । विधिना गोत्रमायान्ति न सापिण्ड्यं विधीयते ॥’, यच्च वसिष्ठः—‘अन्यशाखोद्भवो दत्तः पुत्रश्चैवोपनायितः । स्वगोत्रेण स्वशाखोक्तविधिना स्यात्स्वशाखभाक् ॥’ इति । यच्च नारदः—‘धर्मार्थं वर्धिताः पुत्रास्तत्तद्गोत्रेण पुत्रवत् । अंशपिण्डविभागित्वं तेषु केवलमीरितम् ॥’ तत् पालककुले साप्त-पौरुषं सापिण्ड्यं नेत्येवंपरं, न तु सर्वथा सापिण्ड्यनिषेधपरमिति सापिण्ड्यमीमांसा-याम् । मदनपारिजातादपि दत्तकानुप्रवेशेऽल्पं सापिण्ड्यं प्रतिभाति । तथा हि तेन ‘त्रीनतीत्य’ इत्युदाहृत्य यस्य माता दत्तपुत्री प्रतिग्रहीत्रा पुत्रीकृता तस्याः प्रतिग्रहीतृकुले त्रीनती-त्येति, पञ्च पितृत इति यस्य दत्तपुत्रः पिता तस्य दत्तस्य यजनककुलं तद्विषयमित्युक्तम् ।

वस्तुतस्तु पूर्ववचसां महानिबन्धेषु काप्यनुपलम्भादपराकीदिलिखनाभावात् पूर्वोक्त-
व्यवस्थायाश्च प्रातिभज्ञानतुल्यस्वाद्यैरेतल्लिखितं तेषामेव शोभते ।

मम तु पालककुले एकपिण्डदानक्रियान्वयित्वरूपं सासपौरुषमेव सापिण्ड्यम्; 'बीजि-
नश्च' इति गौतमोक्तेर्जनककुलेऽपि तावदेव । 'त्रीन् मातृतः' इत्यादि तु सवर्णसापत्नमातृ-
कुलपरम्, 'यद्येकजाता बहवः' इति शाङ्खैकवाक्यत्वादिति युक्तं प्रतिभाति । अत एवास्य
द्व्यामुष्यायणत्वं हेमाद्रिप्रवरमञ्जरीवृत्तिकृन्नारायणादिभिरुक्तम् । भट्टसोमेश्व-
रेणापि—'पृथायाः कुन्तिभोजस्य पालककन्यात्वेऽपि ऊर्ध्वं सप्तमात् पितृबन्धुभ्यो बीजिनश्च'
इति गौतमोक्तेर्दत्त्रिमायाः पृथाया जनकस्य शूरसेनस्य कुलेऽपि सासपौरुषम्, पालक-
कुलेऽपि तावदेव सापिण्ड्यमुक्तम् 'अपि वा कारणाग्रहणे' इत्यत्र । सापिण्ड्यदीपिकायां
तु दत्तक्रीतादीनां जनकगोत्रेणोपनयने कृते जनककुले सासपौरुषं सापिण्ड्यम्, पालकमाता-
पितृकुले त्रिपुरुषम्, पिण्डनिर्वापान्निर्वीप्यलक्षणं त्रिपुरुषं सापिण्ड्यम्, पालकगोत्रेणोपन-
यने तत्कुले सासपौरुषमित्युक्तम् । तन्न; 'चूडोपायनसंस्कारा निजगोत्रेण वै कृताः । दत्ता-
द्यास्तनयास्ते स्युरन्यथा दास उच्यते ॥' इति कालिकापुराणादुपनयनोत्तरं दत्तकनिषे-
धात् । त्रिपुरुषमित्यत्रापि मूलं मृग्यमित्यलं बहुना ।

मातापितृद्वारकसापिण्ड्यवतीनां कन्यानामियं संख्या रामवाजपेयिनोक्ता—'उद्वोदुः
पितरौ पितुश्च पितरौ तज्जन्मकृद्दम्पतिद्वन्द्वं तस्य चतुष्कमष्ट च ततोऽप्यस्य क्रमात्षो-
डश । वंशारम्भकदम्पतीप्रमितिरित्यासप्तकक्षं रदा एकैकान्वयकन्यकाः पितृकुले त्वा-
सप्तकक्षं ब्रुवे ॥ यद्यप्येकस्य बहवः सुताः स्युस्तदपीह तु । संबन्धसाम्यादेकैव गणितेत्यव-
धार्यताम् ॥ एकस्मान्मिथुनात्सुतोऽथ दुहिता द्वन्द्वद्वयं तद्वयात्तस्माद्द्वन्द्वचतुष्कमष्ट च ततो-
ऽतः षोडशाऽतो रदाः । यावत्सप्तमकक्षमग्निऋतवः कन्या इहैकान्वये ता दन्तैर्गुणिता
रसैकखदशो वंशे सपिण्डाः पितुः ॥ मातुर्जन्मददम्पती च मिथुनद्वन्द्वं तयोः सागरा-
स्तस्याः पञ्चमकक्षमश्चमितिरित्येकान्वयः पुंसुते । द्वन्द्वाद्द्वन्द्वयुगं ततोऽन्धय इतोऽष्टौ पञ्चकक्षं
शरक्षोण्यः सप्तगुणाः शराभ्रविधवो मातुः सपिण्डाः कुले ॥ कुलद्वयस्य कन्यकायुता मिथः
सपिण्डकाः । हिमांशुदग्धरादशो विवाहकर्मवर्जिताः ॥' इति । एतच्च सर्ववर्णसाधा-
रणम्, सर्वत्र सापिण्ड्यसद्भावादिति विज्ञानेश्वरोक्तेः । 'पञ्चमात्सप्तमादूर्ध्वं मातृतः
पितृतः क्रमात् । सपिण्डता निवर्तेत सर्ववर्णेष्वयं विधिः ॥' इति हरनाथधृतदेवल-
वचनाच्च । संबन्धतत्त्वे सुमन्तुः—'पितृष्वसुसुतां मातृष्वसुसुतां मातुलसुतां मातृ-
सगोत्रां समानार्थी विवाह्य चान्द्रायणं चरेत्परित्यज्यैनां मातृवद्विभृयात्' इति दिक् ।
ऋषेदिदमार्षं प्रवरः, गोत्रं प्रसिद्धम्, समाने आर्षगोत्रे यस्य तस्माज्जाता या न भवति
ताम् ॥

अथ संक्षेपेण गोत्रप्रवरनिर्णयः । तौ च भिन्नौ निषेधे निमित्तम्; 'सगोत्राय

दुहितरं न प्रयच्छेत्' इति आपस्तम्बोक्तेः, 'असमानप्रवरैर्बिवाहः' इति गौतमो-
क्तेश्च । तत्र गोत्रलक्षणमाह प्रवरमञ्जर्या बौधायनः—'विश्वामित्रो जमदग्निर्भरद्वा-
जोऽथ गौतमः । अत्रिर्वसिष्ठः कश्यप इत्येते सप्त ऋषयः ॥ सप्तानामृषीणामगस्त्याष्टमानां
यदपत्यं तद्गोत्रम् ।' इति । यद्यपि केवलभार्गवेष्वार्ष्टिषेणादिषु केवलाङ्गिरसेषु हरितादिषु च
नैतत्, भृग्वङ्गिरसोरुक्तेष्वनन्तर्गतेः । तथाप्यत्रेष्टापत्तिरेवेति केचित् । अत एव स्मृत्यर्थ-
सारे प्रवरैक्यादेवात्राविवाह उक्तः । यद्यपि वसिष्ठादीनां न गोत्रत्वं युक्तम्, तेषां सप्त-
र्षित्वेन तदपत्यत्वाभावात्, तथापि तत्पूर्वभावासिष्ठाद्यपत्यत्वेन गोत्रत्वं युक्तम् । अत एव
पूर्वेषां परेषां चैतद्गोत्रम् । अत्र विशेषोऽस्मत्कृतप्रवरदर्पणे ज्ञेयः ॥

प्रवरास्तु प्रवरणानि प्रवराः । कल्पकारा हि 'वासिष्ठेति होता', 'वसिष्ठवदित्यध्वर्युः'
इत्यादिना येषां प्रवरणमामनन्ति ते प्रवराः । तच्च वरणं यद्यपि गोत्रभूतस्यापि क्वचिद्दृश्यते
तथापि पूर्ववदपिभेदो द्रष्टव्यः; अन्यथा तेषां च्यार्षेये 'एकार्षे' इत्यादिनिर्देशानुपपत्तेः ।
अन्ये तु तद्गोत्राणां च्यार्षेय इति भेदमाहुरिति दिक् । तत्त्वं तु—गोत्रभूतस्य पितृ-पितामह-
प्रपितामहा एव प्रवराः, 'पितैर्वाग्रेऽथ पुत्रोऽथ पौत्रः' इति शतपथश्रुतेः, 'परं परं प्रथ-
मम्' इत्याश्वलायनोक्तेश्च । अत्र विशेषमाह बौधायनः—'एक एव ऋषिर्वावत्प्रवे-
ष्वनुवर्तते । तावत्समानगोत्रत्वमन्यत्र भृग्वङ्गिरसां गणात्' इति । स्मृत्यर्थसारे—'त्रिंश-
माणतया वापि सत्तया वानुवर्तनम् । एकस्य दृश्यते यत्र तद्गोत्रं तस्य कथ्यते ॥' भृग्व-
ङ्गिरोगणेषु तु माधवीये स्मृत्यन्तरे—'पञ्चार्षे त्रिषु सामान्यादविवाहस्त्रिषु द्वयोः । भृग्व-
ङ्गिरोगणेष्वेव शेषेष्वेकोऽपि वारयेत् ॥' शेषगोत्रेषु एकोऽपि समानः प्रवरो विवाहं वारये-
दित्यर्थः । बौधायनोऽपि—भृग्वङ्गिरसावधिकृत्य—'द्व्यार्षेयसन्निपातेऽविवाहस्त्र्यार्षेयाणां,
च्यार्षेयसन्निपातेऽविवाहः पञ्चार्षेयाणाम्' इति । भृग्वङ्गिरोगणेष्वपि जमदग्निगौतमभरद्वाजेष्वे-
कप्रवरसाम्ये सर्वेषामप्यसाम्ये वा सगोत्रत्वादेवाविवाह इति दिक् ॥

अथ गोत्राणि प्रवराश्चोच्यन्ते । तत्र बौधायनः—'गोत्राणां तु सहस्राणि
प्रयुतान्यर्बुदानि च । ऊनपञ्चाशदेवैषां प्रवरा ऋषिदर्शनात् ॥' तत्र सप्त भृगवः ।
वत्सा विदा आर्ष्टिषेणा यास्का मित्रयुवो वैन्याः शुनका इति । वत्सानां भार्गवच्यावनाप्र-
वानौर्वजामदश्येति, भार्गवौर्वजामदश्येति वा, भार्गवच्यावनाप्रवानेति वा । विदानां पञ्च-
भार्गवच्यावनाप्रवानौर्ववैदेति, भार्गवौर्वजामदश्येति वा । एतौ द्वौ जामदश्यसंज्ञौ । आ-
र्ष्टिषेणानां भार्गवच्यावनाप्रवानार्ष्टिषेणानूपेति, भार्गवार्ष्टिषेणानूपेति वा । एषां त्रयाणां
परस्परमविवाहः । वात्स्यानां भार्गवच्यावनाप्रवानेति । वत्सपुरोधसयोः पञ्च । भार्गवच्या-
वनाप्रवानवात्सपौरोधसेति । बैजवनिमतिथयोः पञ्च । भार्गवच्यावनाप्रवानबैजमतिथेति ।
एते त्रयः क्वचित् । एषामपि पूर्वैरविवाहः । अत्र तत्तद्गणस्था ऋषयोऽन्यश्च विशेषो
मत्कृते प्रवरदर्पणे ज्ञेयः । यस्कानां भार्गववैतहव्यसावेतसेति । मित्रयुवां भार्गववाध्यश्व-

१—प्रवरण=अग्निप्रार्थना । २—'त्रिंशमाणा तथा वापि' इति पाठः । ३—तथा चोक्तम्—'जाम-
दश्यौ वत्स-विदा आर्ष्टिषेणाः परस्परम् । नान्वियुः प्रवरैक्येन सगोत्रत्वेन चादिमौ ॥' इति ।

दैवोदासेति, भार्गवच्यावनदैवोदासेति वा, वाध्यश्वेत्येको वा । वैन्यानां भार्गववैन्यपा-
र्थेति । एत एव श्येताः । शुनकानां शुनकेति वा गार्त्समदेति वा भार्गवगार्त्समदेति द्वौ
वा । भार्गवशौनहोत्रगार्त्समदेति त्रयो वा । वेदविश्वज्योतिषां भार्गववेदवैश्वज्योतिषेति ।
शाठरमाठराणां भार्गवशाठरमाठरेति । एतौ द्वौ क्वचित् । यस्कादीनां स्वगणं त्यक्त्वा
सर्वैर्विवाहः । तदुक्तं स्मृत्यर्थसारे—‘यस्का मित्रयुवो वैन्याः शुनकाः प्रवरैक्यतः । स्वं
स्वं हित्वा गणं सर्वे विवहेयुः परावरैः ॥’ इति ॥

भृगवः सप्त ७

ते च वत्सा विदा आर्षिषेणा यस्का मित्रयुवो वैन्याः शुनका इति ।

वत्साः—मार्कण्डेयत्यादीनि द्विशताधिकानि गोत्राणि सन्ति ते च वत्सास्तेषां—‘भार्गवच्यावना-
प्रवानौर्बजामदश्येति’ पञ्च प्रवराः, अथवा ‘भार्गवौर्बजामदश्येति’ त्रयः, अथवा ‘भार्गवच्या-
वनाप्रवानेति’ त्रयः ।

विदाः—शेलावटेत्यादीनि विंशत्यधिकानि गोत्राणि सन्ति, ते च विदास्तेषां—‘भार्गवच्यावनाप्र-
वानौर्बजामदश्येति’ पञ्च प्रवराः, अथवा ‘भार्गवौर्बजामदश्येति’ त्रयः ।

आर्षिषेणाः—नैर्ऋतिग्राम्यायणेत्यादि विंशत्यधिका आर्षिषेणास्तेषां—‘भार्गवच्यावनाप्रवानाऽर्षि-
षेणानूपेति’ पञ्च प्रवराः, अथवा ‘भार्गवाऽर्षिषेणानूपेति’ त्रयः । वत्सविदाऽर्षिषेणानां प्रवरत्रय-
साम्यात्परस्परं विवाहो न भवति ।

वात्स्याः—‘भार्गवच्यावनाप्रवानेति’ त्रयः प्रवराः ।

वत्सपुरोधसौ—‘भार्गवच्यावनाप्रवानवात्सपुरोधसेति’ पञ्च ।

वैजवनिमतिथी—‘भार्गवच्यावनाप्रवानवैज(वन)मतिथेति’ पञ्च । वात्स्यवत्सपुरोधस-वैज-
मतिथेति क्वचिद्गणत्रयमधिकम् । एषां परस्परं उपरिनिर्दिष्टगणत्रयेण च विवाहो न भवति ।

यस्काः—मौनभूकेत्यादित्रिपञ्चाशच्चोऽधिका यस्कास्तेषां—‘भार्गववैतहव्यसावेतसेति’ त्रयः
प्रवराः ।

मित्रयुवः—रैणायन-सापिण्डनेति त्रिंशच्चोऽधिका मित्रयुवस्तेषां—‘भार्गववाध्यश्वदैवोदासेति’
त्रयः, अथवा ‘भार्गवच्यावनदैवोदासेति’ त्रयः, अथवा ‘वाध्यश्वेति’ एकः ।

वैन्याः—पार्थबाक्कलश्येता वैन्यास्तेषां—‘भार्गववैन्यपार्थेति’ त्रयः प्रवराः ।

शुनकाः—गार्त्समदयज्ञपतीत्यादिसप्तदशाधिकाः शुनकास्तेषां—‘शौनकेति’ एकः, अथवा ‘गार्त्स-
मदेति’ एकः, अथवा ‘भार्गवगार्त्समदेति’ द्वौ, अथवा ‘भार्गवशौनहोत्रगार्त्समदेति’ त्रयः ।

क्वचिद्गणत्रयमधिकम् ।

वेदविश्वज्योतिषः—एषां—‘भार्गववेदवैश्वज्योतिषेति’ त्रयः ।

शाठरमाठराः—एषां—‘भार्गवशाठरमाठरेति’ त्रयः ।

अथाङ्गिरसः । ते गौतमाः, भरद्वाजाः, केवलाङ्गिरसश्चेति त्रिधा । अत्र गौतमा दश-आयास्याः, शरद्वताः, कौमण्डाः, दीर्घतमसः, औशनसाः, कारेणुपालेयाः, राहूगणाः, सोमराजकाः, वामदेवाः, बृहदुक्थाश्चेति । तत्रायास्यानामाङ्गिरसायास्यगौतमेति । शरद्वतानामाङ्गिरसगौतमशरद्वतेति । कौमण्डानामाङ्गिरसौतथ्यकाक्षीवतगौतमकौमाण्डेति वा, आङ्गिरसायास्यौशिजगौतमकाक्षीवतेति वा, आङ्गिरसौतथ्यगौतमौशिजकाक्षीवतेति वा, आङ्गिरसौशिजकाक्षीवतेति त्रयो वा । दीर्घतमसामाङ्गिरसौतथ्यकाक्षीवतगौतमदीर्घतमसेति, आङ्गिरसौतथ्यदीर्घतमसेति त्रयो वा । औशनसानामाङ्गिरसगौतमौशनसेति त्रयः । कारेणुपालेयानामाङ्गिरसगौतमकारेणुपालेति त्रयः । राहूगणानामाङ्गिरसराहूगणगौतमेति । सोमराजकानामाङ्गिरससोमराजकगौतमेति । वामदेवानामाङ्गिरसवामदेव्यगौतमेति । बृहदुक्थानामाङ्गिरसबार्हदुक्थगौतमेति, आङ्गिरसवामदेवबार्हदुक्थेति वा । उतथ्यानामाङ्गिरसौतथ्यगौतमेति । औशिजानाम्-‘आङ्गिरसौशिजकाक्षीवत’ इत्यापस्तम्बः । ‘आङ्गिरसायास्यौशिजगौतमकाक्षीवत’ इति कात्यायनः । एतौ द्वौ क्वचित् । राघुवानामाङ्गिरसराघुवगौतमेति केचित् । तत्र मूलं चिन्त्यम् । एषां सर्वेषां गौतमानामविवाहः ॥

आङ्गिरसगणः--

ते च-गौतम-भरद्वाज-केवलाङ्गिरसेति त्रिविधाः ।

गौतमा दश १०

आयास्याः—श्रोणिवेध-मूडरथेत्याद्या अष्टादशभ्योऽधिका आयास्यास्तेषां-‘आङ्गिरसायास्यगौतमेति’ त्रयः ।

शरद्वताः—आभजितरौहिण्येत्यादि सप्तत्यधिकाः शरद्वतास्तेषां-‘आङ्गिरसगौतमशरद्वतेति’ त्रयः ।

कौमण्डाः—मामन्थरेषण-मांसुराक्षेत्यादिदशभ्योऽधिकाः कौमण्डास्तेषां-‘आङ्गिरसौतथ्यकाक्षीवतगौतमकौमाण्डेति’ पञ्च, अथवा ‘आङ्गिरसायास्यौशिजगौतमकाक्षीवतेति’ पञ्च, अथवा ‘आङ्गिरसौतथ्यगौतमौशिजकाक्षीवतेति’ पञ्च, अथवा ‘आङ्गिरसौशिजकाक्षीवतेति’ त्रयः ।

दीर्घतमसः—एषां-‘आङ्गिरसौतथ्यकाक्षीवतगौतमदीर्घतमसेति’ पञ्च, अथवा ‘आङ्गिरसौतथ्यदीर्घतमसेति’ त्रयः ।

औशनसः—दिश्य इत्यादयो नवाधिका औशनसस्तेषां-‘आङ्गिरसगौतमौशनसेति’ त्रयः ।

कारेणुपालेयाः—वास्तव्यश्रेतीय इत्यादयः सप्ताधिकाः कारेणुपालयस्तेषां-‘आङ्गिरसगौतमकारेणुपालेति’ त्रयः ।

राहूगणाः—एषां-‘आङ्गिरसराहूगणगौतमेति’ त्रयः ।

सोमराजकाः—एषां-‘आङ्गिरससोमराजकगौतमेति’ त्रयः ।

वामदेवाः—एषां-‘आङ्गिरसवामदेव्यगौतमेति’ त्रयः ।

बृहदुक्थाः—एषां—‘आङ्गिरसबार्हदुक्थगौतमेति’ त्रयः । अथवा ‘आङ्गिरसवामदेवबार्हदु-
क्येति’ त्रयः ।

क्वचिद्गणद्वयमधिकम् ।

उत्थ्याः—एषां—‘आङ्गिरसौत्थयगौतमेति’ त्रयः ।

औशिजाः—एषां—‘आङ्गिरसौशिजाकक्षीवतेति’ त्रय इत्यापस्तम्बः, ‘आङ्गिरसायास्यौशिजागौत-
मकाक्षीवतेति’ पञ्चेति कात्यायनः ।

राघु(यु)वाः—एषां—‘आङ्गिरसराघु(यु)वगौतमेति’ त्रय इति केचित् । अत्र मूलं चिन्त्यम् ।
एषां सर्वेषां गौतमानां परस्परं विवाहो न भवति ।

अथ भरद्वाजाः । ते चत्वारः । भरद्वाजाः, गर्गाः, ऋक्षाः, कपय इति । भर-
द्वाजानामाङ्गिरसबार्हस्पत्यभारद्वाजेति त्रयः । गर्गाणामाङ्गिरसबार्हस्पत्यभारद्वाजसैन्यगार्ग्येति
पञ्च, आङ्गिरससैन्यगार्ग्येति त्रयो वा, अन्ययोर्व्यत्ययो वा, भारद्वाजगार्ग्यसैन्येति वा ।
गर्गभेदानामाङ्गिरसतैत्तिरिकापिभुवेति । ऋक्षाणां कपिलानां चाङ्गिरसबार्हस्पत्यभरद्वाजवा-
न्दनमातवचसेति पञ्च, आङ्गिरसवान्दनमातवचसेति त्रयो वा । कर्पीनामाङ्गिरसामहीयवौ-
रुक्ष्यसेति । आत्मभुवामाङ्गिरसभारद्वाजबार्हस्पत्यमन्नवरात्मभुवेति पञ्च । अयं क्वचित् ।
भरद्वाजानां सर्वेषामविवाहः ॥

भरद्वाजगणाश्चत्वारः ४

भरद्वाजाः—क्षाम्यायणदेवाश्च इत्यादयः षष्ट्युत्तरशताधिका भरद्वाजास्तेषां—‘आङ्गिरसबार्हस्पत्य-
भारद्वाजेति’ त्रयः ।

गर्गाः—सांभरायणसखीनय इत्यादयः पञ्चाशदधिका गर्गास्तेषां—‘आङ्गिरसबार्हस्पत्यभारद्वाज-
सैन्यगार्ग्येति’ पञ्च, अथवा ‘आङ्गिरससैन्यगार्ग्येति’ त्रयः, अथवा ‘आङ्गिरसगार्ग्यसैन्येति’ त्रयः,
अथवा ‘भारद्वाजगार्ग्यसैन्येति’ त्रयः । गर्गभेदानां—‘आङ्गिरसतैत्तिरिकापिभुवेति’ त्रयः ।

ऋक्षाः—रौक्षायणकपिलेत्यादयो नवाधिका ऋक्षास्तेषां—‘आङ्गिरसबार्हस्पत्यभरद्वाजवान्दनमा-
तवचसेति’ पञ्च, अथवा ‘आङ्गिरसवान्दनमातवचसेति’ त्रयः ।

कपयः—स्वस्तितरादिदण्डित्यादयः पञ्चविंशत्यधिकाः कपयस्तेषां—‘आङ्गिरसामहीयवौरुक्ष्य-
सेति’ त्रयः ।

आत्मभुवः—एषां—‘आङ्गिरसभारद्वाजबार्हस्पत्यमन्नवरात्मभुवेति’ पञ्च । अयं गणः क्वचित् ।
एषां सर्वभरद्वाजानां परस्परं विवाहो न भवति ।

अथ केवलाङ्गिरसः । ते च षट्—हारिताः, कुत्साः, कण्वाः, रथीतराः, मुद्गलाः,
विष्णुवृद्धाश्चेति । हारितानां आङ्गिरसाम्बरीषयौवनाश्चेति, आद्यो मान्धाता वा । कुत्साना-
माङ्गिरसमान्धातृकौत्सेति, कण्वानामाङ्गिरसाजमीढकाण्वेति, आङ्गिरसघोरकाण्वेति वा ।

रथीतराणामाङ्गिरसवैरूपराधीतरेति, आङ्गिरसवैरूपपार्षदश्चेति वा, अष्टादंष्ट्रपार्षदश्ववैरूपेति वा, अन्ययोर्व्यत्ययो वा । मुद्गलानामाङ्गिरसभार्म्याश्वमौद्गल्येति, आद्यस्ताक्षर्यो वा, आङ्गिरसताक्षर्यमौद्गल्येति वा । विष्णुवृद्धानामाङ्गिरसपौरुकुत्स्यत्रासदस्यवेति । एषां स्वगणं विहाय सर्वैर्विवाहो भवति । हारिकुत्सयोस्तु न भवति ॥

केवलाङ्गिरसां गणाः ६

हारिताः—सौभग-नैयगवेत्यादयो द्वात्रिंशदधिका हारितास्तेषां—‘आङ्गिरसाम्बरीषयौवनाश्वेति’ त्रयः, अथवा तिसृणां प्रवराणां मध्ये आदिमस्थाने ‘मान्धाता’ अस्ति ।

कुत्साः—एषां—‘आङ्गिरसमान्धातृकौत्सेति’ त्रयः ।

कण्वाः—औपमर्कटबाष्कलेत्यादय एकविंशत्यधिकाः कण्वास्तेषां ‘आङ्गिरसाजमीढकाण्वेति’ त्रयः, अथवा ‘आङ्गिरसघोरकाण्वेति’ त्रयः ।

रथीतराः—हस्तिदुर्नैतिरक्षीत्यादयश्चतुर्दशभ्योऽधिका रथीतरास्तेषां—‘आङ्गिरसवैरूपराधीतरेति’ त्रयः, अथवा ‘आङ्गिरसवैरूपपार्षदश्चेति’ त्रयः, अथवा ‘अष्टादंष्ट्रपार्षदश्ववैरूपेति’ त्रयः, अथवा अन्त्यद्वयोर्विपर्यासोऽस्ति ।

मुद्गलाः—सात्यमुग्नीत्यादयोऽष्टादशभ्योऽधिका मुद्गलास्तेषां—‘आङ्गिरसभार्म्याश्वमौद्गल्येति’ त्रयः, अथवा प्रथमस्ताक्षर्यः, अथवा ‘आङ्गिरसताक्षर्यमौद्गल्येति’ त्रयः ।

विष्णुवृद्धाः—शठ-भरणेत्यादयः पञ्चविंशत्यधिका विष्णुवृद्धास्तेषां—‘आङ्गिरसपौरुकुत्स्यत्रासदस्यवेति’ त्रयः ।

अथात्रयः । ते चत्वारः । अत्रयः, वाद्भुतकाः, गविष्टिराः, मुद्गला इति । आद्यानामात्रेयार्चनानसश्यावाश्वेति । वाद्भुतकानां आत्रेयार्चनानसवाद्भुतकेति । धनंजयानामात्रेयार्चनानसधानञ्जयेति क्वचित् । गविष्टिराणामात्रेयार्चनानसगाविष्टिरेति, आत्रेयगाविष्टिरपौर्वातिथेति वा । मुद्गलानामात्रेयार्चनानसपौर्वातिथेति । वामरथ्यसुमङ्गलवैजवापानामात्रेयार्चनानसातिथेति, आत्रेयार्चनानसगाविष्टिरेति वा । सुमङ्गलानामत्रिसुमङ्गलश्यावाश्वेति केचित् । अत्रेः पुत्रिकापुत्राणामात्रेयवामरथ्यपौत्रिकेति । अत्रीणां सर्वेषामविवाहः ॥

अत्रयश्चत्वारः ४

अत्रयः—भूरीत्यादयश्चतुर्नवतिभ्योऽधिका अत्रयस्तेषां—‘आत्रेयार्चनानसश्यावाश्वेति’ त्रयः ।

वाद्भुतकाः—एषां—‘आत्रेयार्चनानसवाद्भुतकेति’ त्रयः ।

धनंजयाः—एषां—‘आत्रेयार्चनानसधानञ्जयेति’ त्रयः । अयं गणः क्वचित् ।

गविष्टिराः—दक्षि-भलन्दनेत्यादयश्चतुर्विंशतिभ्योऽधिका गविष्टिरास्तेषां—‘आत्रेयार्चनानसगाविष्टिरेति’ त्रयः । अथवा ‘आत्रेयगाविष्टिरपौर्वातिथेति’ त्रयः ।

१—यथोक्तम्—‘चत्वारोऽत्रय आद्यत्रिवाद्भुतकगविष्टिराः । मुद्गलाश्चेति गोत्रेक्यात्प्रवरैक्याच्च नाग्निब्युः ॥’ इति ।

मुद्गलाः—शालिसंधि-अर्णवेत्यादयो दशभ्योऽधिका सुद्गलास्तेषां-‘आत्रेयार्थनानसपौर्वातिथेति’ त्रयः ।

वामरथ्य-सुमङ्गल-वैजवापाः—एषां-‘आत्रेयार्थनागसातिथेति’ त्रयः, अथवा ‘आत्रेयार्थनान-सगाविष्टिरेति’ त्रयः ।

सुमङ्गलाः—एषां-‘अत्रिसुमङ्गलश्यावाश्वेति’ त्रयः, इमे चत्वारो गणाः केचिदाहुः ।

वालेयाः—कौत्रेय-शौभ्रेय-वामरथ्येत्यादयोऽत्रे- पुत्रिकापुत्रास्तेषां-‘आत्रेयवामरथ्यपौत्रिकेति’ त्रयः । सर्वेषामत्रीणां सगोत्रत्वात्सप्रवरत्वाच्च परस्परं विवाहो न भवति । अत्रेः पुत्रिकापुत्राणां च वासिष्ठ विश्वामित्राभ्यां सह विवाहो न भवति ।

अथ विश्वामित्राः । ते दश-कुशिकाः, लोहिताः, रौक्षकाः, कामकायनाः, अजाः, कताः, धनंजयाः, अघमर्षणाः, पूरणाः, इन्द्रकौशिका इति । कुशिकानां वैश्वामित्रदेवरातौदलेति । लोहितानां वैश्वामित्राष्टकलौहितेति, अन्त्ययोर्व्यत्ययो वा, वैश्वामित्रमाधुच्छन्दसाष्टकेति वा, वैश्वामित्राष्टकेति द्वौ वा । रौक्षकाणां वैश्वामित्रगाथिनरैवणेति, वैश्वामित्ररौक्षकरैवणेति वा । कामकायनानां वैश्वामित्रदेवश्रवसदैवतरसेति । अजानां वैश्वामित्रमाधुच्छन्दसाजेति, वैश्वामित्राश्मरथवाधूलेति वा । कतानां वैश्वामित्रकात्याक्कीलेति । धनंजयानां विश्वामित्रमाधुच्छन्दसधानंजयेति, वैश्वामित्रमाधुच्छन्दसाघमर्षणेति वा । अघमर्षणानां वैश्वामित्राघमर्षणकौशिकेति । पूरणानां वैश्वामित्रपौरणेति द्वौ, वैश्वामित्रदेवरातपौरणेति वा । इन्द्रकौशिकानां वैश्वामित्रेन्द्रकौशिकेति द्वौ । एते **बौधायनोक्ताः** । रौहिणानां वैश्वामित्रमाधुच्छन्दसरौहिणेति । रेणूनां वैश्वामित्रगाथिनरैवणेति । वेणूनां वैश्वामित्रगाथिनरैवणेति । जह्नुनां वैश्वामित्रशालङ्कायनकौशिकेति । आश्मरथ्यानां वैश्वामित्राश्मरथ्यवाधूलेति । उदवेणूनां वैश्वामित्रगाथिनरैवणेति । एते **आश्वलायनमात्स्योक्ताः** । अन्यैस्त्वन्येऽपि षड्गणा उक्ताः । तेऽन्यत्र मत्कृतौ ज्ञेयाः । एषां विश्वामित्राणामविवाहः ॥

विश्वामित्रगणाः १०

कुशिकाः—पार्णजङ्घ-वारक्येत्यादयः सप्ततिभ्योऽधिकाः कुशिकास्तेषां-‘वैश्वामित्रदेवरातौदलेति’ त्रयः प्रवराः ।

लोहिताः—कृडकय-चाक्रवर्णायनेत्यादयः पञ्चभ्योऽधिका लोहितास्तेषां-‘वैश्वामित्राष्टकलौहितेति’ त्रयः, अथवाऽन्तिमद्वयोर्विपर्यासः, अथवा ‘वैश्वामित्रमाधुच्छन्दसाष्टकेति’ त्रयः, अथवा ‘वैश्वामित्राष्टकेति’ द्वौ ।

रौक्षकाः—एषां ‘वैश्वामित्रगाथिनरैवणेति’ त्रयः, अथवा ‘वैश्वामित्ररौक्षकरैवणेति’ त्रयः ।

कामकायनाः—देवश्रवस्-देवतरसेत्यादिपञ्चभ्योऽधिकाः कामकायनास्तेषां-‘वैश्वामित्रदेवश्रवसदैवतरसेति’ त्रयः ।

अजाः—एषां-‘वैश्वामित्रमाधुच्छन्दसाजेति’ त्रयः, अथवा ‘वैश्वामित्राश्मरथवाधूलेति’ त्रयः ।

कताः—औदुम्बरिशैशिरीत्यादयो विंशतिभ्योऽधिकाः कतास्तेषां-‘वैश्वामित्रकात्याक्कीलेति’ त्रयः ।

धनंजयाः—पार्थिव-बन्धुलेखादयः सप्तभ्योऽधिका धनंजयास्तेषां—'विश्वामित्रमाधुच्छन्दसधानं-
जयेति' त्रयः, अथवा 'वैश्वामित्रमाधुच्छन्दसाधमर्षणेति' त्रयः ।

अधमर्षणाः—एषां—'वैश्वामित्राधमर्षणकौशिकेति' त्रयः ।

पूरणाः—एषा—'वैश्वामित्रपौरणेति' द्वौ, अथवा 'वैश्वामित्रदेवरातपौरणेति' त्रयः ।

इन्द्रकौशिकाः—एषां—'वैश्वामित्रेन्द्रकौशिकेति' द्वौ ।

इमे बौधायनोक्ता ज्ञेयाः ।

रौहिणाः—एषां—'वैश्वामित्रमाधुच्छन्दसरौहिणेति' त्रयः ।

रेणवः—एषां—'वैश्वामित्रगाथिनरेणवेति' त्रयः ।

व्रेणवः—एषां—'वैश्वामित्रगाथिनव्रेणवेति' त्रयः ।

जह्ववः—एषां—'वैश्वामित्रशालङ्कायनकौशिकेति' त्रयः ।

आश्मरथ्याः—एषां—'वैश्वामित्राश्मरथ्यवाधूलेति' त्रयः ।

उद्व्रेणवः—एषां—'वैश्वामित्रगाथिनव्रेणवेति' त्रयः ।

अथ कश्यपाः । ते पञ्च—निधुवाः, कश्यपाः, रेभाः, शण्डिलाः, लौगाक्षयश्च ।
निधुवाणां काश्यपावत्सारनैधुवेति । कश्यपानां काश्यपावत्सारसितेति । रेभाणां काश्यपाव-
त्सारैभ्येति । शण्डिलानां काश्यपावत्सारशण्डिल्येति । अन्यस्थाने देवलो वा, असितो वा,
शण्डिलासितदेवलेति वा, काश्यपासितदेवलेति वा, अन्ययोर्व्यत्ययो वा, देवलासितेति द्वौ
वा । लौगाक्षीन् वक्ष्यामः । एषां कश्यपानामविवाहः ॥

कश्यपाः ५

निधुवाः—इमे चत्वारिंशद्दिकशताधिकास्तेषां—'काश्यपावत्सारनैधुवेति' त्रयः ।

कश्यपाः—एषां—'काश्यपावत्सारसितेति' त्रयः ।

रेभाः—एषां—'काश्यपावत्सारैभ्येति' त्रयः ।

शण्डिलाः—कोहल-भौदमेघेत्यादि षष्ट्यधिकाः शण्डिलास्तेषां—काश्यपावत्सारशण्डिल्येति त्रयः,

अथवाऽन्तिमो 'देवलोऽसितो' वा, अथवा 'शण्डिलासितदेवलेति' त्रयः, अथवा 'काश्यपा-
सितदेवलेति', अथवान्तिमयोद्वयोर्विपर्यासः, अथवा 'देवलासितेति' द्वौ ।

लौगाक्षयः—इमान् द्विगोत्रिष्वग्रे कथयिष्यामः ।

अथ वसिष्ठाः । ते पञ्च—वसिष्ठाः, कुण्डिनाः, उपमन्यवः, पराशराः, जातूकर्ण्य-
श्चेति । वसिष्ठानां वसिष्ठेन्द्रप्रमदाभरद्वस्विति, वसिष्ठेत्येको वा । कुण्डिनानां वसिष्ठमैत्रा-
वरुणकौण्डिन्येति । उपमन्यूनां वसिष्ठेन्द्रप्रमदाभरद्वस्विति, वसिष्ठाभरद्वस्विन्द्रप्रमदेति वा,
आद्ययोर्व्यत्ययो वा । पराशराणां वसिष्ठशाक्त्यपाराशर्येति । जातूकर्ण्यानां वसिष्ठात्रिजातू-
कर्ण्येति । वसिष्ठानां सर्वेषामविवाहः, अन्यस्यात्रिभिश्च ॥

वसिष्ठाः ५

वसिष्ठाः—वैतालकवि रकीत्यादयः षष्ठ्यधिका वसिष्ठास्तेषां—‘वासिष्ठेन्द्रप्रमदाभरद्वस्विति’ त्रयः, अथवा ‘वासिष्ठेति’ एक प्रवरः ।

कुण्डिनाः—लोहितायन-गुग्गुलीत्यादयः पञ्चविंशतिभ्योऽधिकाः कुण्डिनास्तेषां—‘वासिष्ठमैत्रावरुणकौण्डिन्येति’ त्रयः ।

उपमन्यवः—औदलय इत्यादयः सप्ततिभ्योऽधिका उपमन्यवस्तेषां—‘वासिष्ठेन्द्रप्रमदाभरद्वस्विति’ त्रयः, अथवा ‘वासिष्ठाभरद्वस्वित्प्रमदेति’ त्रयः, अथवादिमद्वयोर्दिपर्याप्तः ।

पराशराः—काण्ड(ण्डू)शय-वाजीत्यादयः सप्तचत्वारिंशच्चोऽधिकाः पारशरास्तेषां—‘वामिष्ठशाक्त्यपाराशयेति’ त्रयः ।

जातूकर्ण्यः—एषां—‘वासिष्ठात्रिजातूकर्ण्येति’ त्रयः ।

अथागस्त्याः । ते चत्वारः । इध्मवाहाः, साम्भवाहाः, सोमवाहाः, यज्ञवाहाश्चेति । आद्यानामागस्त्यदार्ष्यच्युतैध्मवाहेति, आगस्त्येत्येको वा । सोमवाहानामागस्त्यदार्ष्यच्युतसोमवाहेति । साम्भवाहानां साम्भवहोऽन्त्यः । यज्ञवाहानां यज्ञवाहोऽन्त्यः । आद्यौ पूर्वोक्तावेव । सारवाहानां तदन्तास्त्रयः । दर्भवाहानां तदन्तास्त्रयः । अगस्तीनामागस्त्यमाहेन्द्रमायोभुवेति । पूर्णमासानामागस्त्यपौर्णमासपारणेति । हिमोदकानामागस्त्यहैमवर्चिहैमोदकेति । पाणिकानामागस्त्यपैनायकपाणिकेति । एते षट् क्वचित् । अगस्तीनां सर्वेषामविवाहः ॥

अगस्त्याः ४

इध्मवाहाः—विशालाद्य-स्फालायनेत्यादयः पञ्चाशच्चोऽधिका इध्मवाहास्तेषां ‘आगस्त्यदार्ष्यच्युतैध्मवाहेति’ त्रयः, अथवा ‘आगस्त्येति’ एकः ।

साम्भवाहाः—एषां—‘आगस्त्यदार्ष्यच्युतसाम्भवाहेति’ त्रयः ।

सोमवाहाः—एषां—‘आगस्त्यदार्ष्यच्युतसोमवाहेति’ त्रयः ।

यज्ञवाहाः—एषां—‘आगस्त्यदार्ष्यच्युतयज्ञवाहेति’ त्रयः ।

सारवाहाः—एषां—‘आगस्त्यदार्ष्यच्युतसारवाहेति’ त्रयः ।

दर्भवाहाः—एषां—‘आगस्त्यदार्ष्यच्युतदर्भवाहेति’ त्रयः ।

अगस्त्यः—एषां—‘आगस्त्यमाहेन्द्रमायोभुवेति’ त्रयः ।

पूर्णमासाः—एषां—‘आगस्त्यपौर्णमासपारणेति’ त्रयः ।

हिमोदकाः—एषां—‘आगस्त्यहैमवर्चिहैमोदकेति’ त्रयः ।

पाणिकाः—एषां—‘आगस्त्यपैनायकपाणिकेति’ त्रयः ।

सारवाहेभ्योऽग्रे षट्गणाः क्वचित् ।

अथ द्विगोत्राः । शौङ्गशैशिरीणामाङ्गिरसबार्हस्पत्यभारद्वाजकात्याक्षीलेति पञ्च, कात्याक्षील्योः स्थाने शौङ्गशैशिरिर्वा । आङ्गिरसकात्याक्षीलेति त्रयो वा । एषां भरद्वाजैर्विश्व-

१—‘चर्चि’ इत्यपि पाठः क्वचित् । २—तेषां गोत्रैकत्वात्प्रवरैक्यान्नाविवाहः ।

मित्रैश्चाविवाहः । एवं कपिलानां कतानां च । संकृतिपूतिमाषादीनां आङ्गिरसगौरिवीति-
सांकृत्येति, शाक्त्यगौरिवीतिसांकृत्येति वा, (अन्ययोर्व्यत्ययो वा) । एषां स्वगणस्थैर्वसिष्ठैः
शौङ्गशैशिरैर्लौगाक्षिभिश्चाविवाहः । कश्यपैरपीति प्रयोगपारिजाते । लौगाक्षीणां काश्य-
पावत्सारवासिष्ठेति, काश्यपावत्सारासितेति वा । एतेऽहर्वसिष्ठा नक्तंकश्यपाः । एषां
वसिष्ठैः कश्यपैः संकृतिभिश्चाविवाहः । देवरातस्य जामदग्न्यैर्विश्वाभित्रैश्चाविवाह इति
प्रयोगपारिजाते । तदयुक्तम्; बह्वृचश्रुतौ—‘यथैवाङ्गिरसः सन्नुपेयां तव पुत्रताम् ।
आङ्गिरसो जन्मनास्याजीगर्तिः श्रुतः कविः ॥’ इत्यङ्गिरोगणस्थत्वेन भार्गवजामदग्न्यत्वस्मृते-
र्हरिवंशादिस्मृतेश्च बाधात् । तेन द्वौ देवरातौ एक आङ्गिरसः श्रुत्युक्तः, अन्यो भार्गवः ।
तयोः कल्पभेदेऽप्याङ्गिरसेन देवरातेन जामदग्न्यैर्भवत्येव विवाहः । भार्गवेण तु नेति
तत्त्वम् । धनंजयानां विश्वाभित्रैरत्रिभिश्चाविवाहः । जातूकर्ण्यानां वसिष्ठैरत्रिभिश्चाविवाहः ।
एवं दत्तक्रीतकृत्रिमस्वयंदत्तपुत्रिकापुत्रादीनाम् । उत्पादकपालकयोः पित्रोर्गोत्रप्रवरा वज्र्या
इति प्रवरमञ्जरीनारायणवृत्तिप्रयोगपारिजातादयः । अत्र सर्वत्रोपपत्तयो मूलं
च मत्कृते प्रवरदर्पणे ज्ञेयमिति दिक् ॥

क्षत्रियवैश्ययोस्तु पुरोहितगोत्रप्रवरावेवेति सर्वसिद्धान्तः । यद्यपि बह्वृचपरिशिष्टे
कपिभरद्वाजयोर्विवाह उक्तस्तथापि—‘भरद्वाजाश्च कपयो गर्गा रौक्षायणा इति । चत्वारोऽपि
भरद्वाजगोत्रैक्यान्नान्वयुर्मिथः ॥ कपिगर्गभरद्वाजा मिथो रौक्षायणा द्विजाः । नोद्बहेयुः
सगोत्रत्वात्प्रवरैक्याच्च कुत्रचित् ॥’ इति स्मृत्यर्थसाराद्युक्तेरविवाह एव तयोरिति ॥

स्वगोत्राद्यज्ञाने तु सत्याषाढः—‘अथाज्ञातबन्धोः पुरोहितप्रवरेणाचार्यप्रवरेण वेति’ ।
स्वगोत्राज्ञाने ‘आचार्यगोत्रप्रवरानभिज्ञस्तु द्विजः स्वयम् । दत्त्वात्मानं तु कस्मैचित्तद्गोत्र-
निर्णयः । प्रवरो भवेत् ॥ यद्वा स्वगोत्रप्रवरविधुरो जामदग्निजः । विवाहं च न तेनैव
गोत्रेण तु समाचरेत् ॥’ इति कश्चित् । दिवोदासीयेऽपि—‘स्वगोत्रप्रवराज्ञाने जमद-
ग्निमुपाश्रयेत् ॥’

अथ मातृगोत्रवर्जननिर्णयः । शातातपः—‘मातुलस्य सुतामृद्धा मातृगोत्रां तथैव
च । समानप्रवरां चैव गत्वा चान्द्रायणं चरेत् ॥’ यद्यपि—‘सगोत्रां मातुरप्येके नेच्छ-
न्त्युद्वाहकर्मणि । जन्मनाम्नोरविज्ञानेऽप्युद्बहेदविशङ्कितः ॥’ इति व्यासोक्तेरज्ञातनामत्वे

१—अस्याग्ने—‘प्रवरमञ्जर्यां यद्यपीदमुक्तं, तथापि भृग्वङ्गिरोगणेषु भवत्येव । तथा बह्वृचपरिशिष्टे
वैधायनः—‘एक एव ऋषिर्यावत्प्रवरेष्वनुवर्तते । तावत्समानगोत्रवृत्ते भृग्वङ्गिरोगणात् ॥’ माधवीये
स्मृत्यन्तरे—‘पञ्चानां तु त्रिसामान्यादविवाहस्त्रिषु द्वयोः । भृग्वङ्गिरोगणेष्वेवं शेषेष्वेकोऽपि वारयेत् ॥’
इति देशाच्चारान् । सोऽप्याभीरदेशे प्रसिद्धः । चतुर्विंशतिमते—‘यस्तु देशानुरूपेण कुलमार्गेण
चोद्बहेत् । नित्यं स व्यवहार्यः स्याद्देवाच्चैतत्प्रदश्यते ॥’ इति दिक् । तथा च भृगुः—‘यस्मिन् देशे
पुरे ग्रामे त्रैविद्ये नगरेऽपि वा । यो यत्र विहितो धर्मस्तं धर्मं न विचालयेत् ॥’ इति । पुनश्चतुर्विंशति-
मते—‘यस्मिन् देशे य आचारः पारंपर्यक्रमागतः । वर्णानां किञ्च सर्वेषां सदाचारः स उच्यते ॥’
इतीयान्केषुविपुलकेष्वधिकः पाठः । २—मातृविवाहात्पूर्वं बन्धुं, मातासहगोत्रमित्याक्षयः ।

न सगोत्रत्वदोषस्तथापि नेदं कलौ प्रवर्तते; 'गोत्रान्मातुः सपिण्डाच्च विवाहो गोवधस्तथा ।' इति कलिवर्ज्यत्वोक्तेः । इदं मातृगोत्रवर्जनं माध्यन्दिनीयानामेव; 'मातृगोत्रं माध्यन्दिनीयानामपुत्रायाश्च' इति सत्याषाढोक्तेरिति कश्चित् । तन्निर्मूलम्; अत एवाह प्रवर-मञ्जरीकारः—'दोषस्यातिगुरुत्वात्सर्वेषां मातृगोत्रं वर्ज्यम्' इति । यत्तु 'एकस्मिन्प्रवरे तुल्ये मातृगोत्रे वरस्य च । तमुद्राहं न कुर्वीत सा कन्या भगिनी स्मृता ॥' इति मातृकुले प्रवरचिन्तनमुक्तं, तदासुरादिविवाहोढापरमिति दिक् । विस्तरस्तु ग्रन्थान्तरेभ्यो ज्ञेयः ॥

सगोत्रादिविवाहे प्रायश्चित्तं स्मृत्यर्थसारे—'इत्थं सगोत्रसंबन्धविवाहविषये स्थिते ।

सपिण्डस-
गोत्रविवाहे
प्रायश्चित्तम् ।

यदि कश्चिज्ज्ञानतस्तां कन्यामूढोपगच्छति ॥ गुरुतत्पत्रताच्छुद्धोद्गर्भ-
स्तज्जोऽन्यतां व्रजेत् । भोगतस्तां परित्यज्य पालयेज्जननीमिव । अज्ञाना-
दैनद्वैः शुद्धे त्रिभिर्गर्भस्तु काश्यपः ॥' एवं सापिण्ड्येऽपि—'सपिण्डा-

पत्यदारेषु प्राणत्यागो विधीयते ।' इति बृहद्यमोक्तेः । तिथितत्त्वे बौधायनः—
'सपिण्डां सगोत्रां चेदमत्योपयच्छेन्मातृवदेनां विभ्रयात् ॥'

कन्याविवाहकाल उक्तो ज्योतिर्निबन्धे—'षड्बन्धमध्ये नोद्वाह्या, कन्या वर्षद्वयं यतः । सोमो भुङ्क्ते, ततस्तद्बन्धवर्धश्च तथाऽनलः ॥' राजमार्तण्डः—'अयुग्मे दुर्भगा नारी युग्मे तु विधवा भवेत् । तस्माद्गर्भान्विते युग्मे विवाहे सा पतिव्रता ॥ मासत्रयादूर्ध्वमयुगमवर्षे युग्मेऽपि मासत्रयमेव यावत् । विवाहशुद्धिं प्रवदन्ति सन्तो वात्स्यादयः स्त्रीजनिजन्ममासात् ॥' पराशरमाधवीये तु—'जन्मतो गर्भाधानाद्वा पञ्चमाब्दात्परं शुभम् । कुमारीवरणं दानं मेखलाबन्धनं तथा ॥' इत्युक्तम् । संबन्धतत्त्वे यमः—
'कन्या द्वादशवर्षाणि याऽप्रदत्ता वसेद्ब्रह्मे । ब्रह्महत्या पितुस्तस्याः सा कन्या वरयेत्स्वयम् ॥' भारते—'त्रिंशद्बर्षः षोडशाब्दां भार्या विन्देत नैमिकाम् । द्वाष्टवर्षोऽष्टवर्षा वा धर्मे सीदति सत्वरः ॥ अतोऽप्रवृत्ते रजसि कन्यां दद्यात्पिता सकृत् ॥' तत्रैव—'सप्तसंवत्सरादूर्ध्वं विवाहः सार्ववर्णिकः । कन्यायाः शस्यते राजन्नन्यथा धर्मगर्हितः ॥' राजमार्तण्डः—
'राहुग्रस्ते तथा युद्धे पितृणां प्राणसंशये । अतिप्रौढा च या कन्या चन्द्रलग्ने न तु ॥' मनुः—'त्रिंशद्बर्षो वहेत्कन्यां हृद्यां द्वादशवर्षिकीम् । त्र्यष्टवर्षोऽष्टवर्षा वा धर्मे सीदति सत्वरः ॥' यद्यपि—'विवाहस्त्वष्टवर्षायाः कन्यायाः शस्यते बुधैः ।' इति संवर्तोक्तेः, 'अत ऊर्ध्वं रजस्वला' इत्यादेश्च दशवर्षादूर्ध्वं विवाहो निषिद्धः, तथापि दातुरभावे द्वादश-

१—'कश्चिन्महाराष्ट्रकल्पित तन्निर्मूलम् । अन्यथा गुर्जरादेः कातीयस्य कुतो न निषेधः' इत्यधिकः पाठः कश्चित् । २—नमिकालक्षणं गृह्यसंग्रहे—'नमिकां तु वदेत् कन्यां यावन्नर्तुमती भवेत् । ऋतुमती त्वनमिका तां प्रयच्छेत्तु नमिकाम् ॥ अप्राप्ता रजसो गौरी प्राप्ते रजसि रोहिणी । अन्यजिता भवेत् कन्या कुचहीना च नमिका ॥' इति । अतो रजोदर्शनात्प्रागेव विवाहकारणमुक्तं तत्रैव । यथा—'व्यञ्जनैस्तु समुत्पन्नैः सोमो भुञ्जीत कन्यकाम् । पयोधरैस्तु गन्धर्वा रजसाऽग्निः प्रकीर्तितः ॥ तस्मादव्यञ्जनोपेताम-
रजामपयोधराम् । अमुक्तां चैव सोमाद्यैः कन्यकां तु प्रशस्यते ॥' इति । ३—चकारादतिबालाऽपि । अस्याः पित्रोः प्राणसंशयमनुसृत्य विवाहस्योक्तत्वात् ।

षोडशाब्दे ज्ञेये; 'त्रीणि वर्षाण्यृतमती काङ्क्षेत पितृशासनम् ।' इति पराशरमाध-
वीये बौधायनोक्तेश्च । मनुः—'स्त्रीसंबन्धे दशैतानि कुलानि परिवर्जयेत् । हीनक्रियं
निःपुरुषं निश्छन्दोरोमशाशंसम् ॥ क्षय्यामयाव्यपस्मारिश्चित्रिकुष्ठिकुलानि च । नर्क्ष-
वृक्षनदीनाम्नीं नान्त्यपर्वतनामिकाम् ॥ न पक्ष्यहिप्रेष्यनाम्नीं न विभीषणनामिकाम् ॥'
यमः—'तस्मादुद्वाहयेत्कन्यां यावन्नर्तुमती भवेत् ।' तथा मूलजादीनां फलं प्रागुक्तम् ।
तथा वर्णवश्यग्रहमैत्र्यादिघटितविचारो ज्योतिर्विज्ञो ज्ञेयः । विस्तरात्तु नोच्यते ॥

अथ गुर्वर्कबलम् । ज्योतिर्निबन्धे गर्गः—'स्त्रीणां गुरुबलं श्रेष्ठं पुरुषाणां खे-

ग्रहबलाबलं
तत्फलं च ।

बलम् । तयोश्चन्द्रबलं श्रेष्ठमिति गर्गेण भाषितम् ॥ जन्मत्रिदशमारिस्थः

पूजया शुभदो गुरुः । विवाहेऽथ चतुर्थाष्टद्वादशस्थो मृतिप्रदः ॥' देवलः—
'नष्टात्मजा धनवती विधवा कुशीला पुत्रान्विता हतधवा सुभगा विपुत्रा । स्वामिप्रिया विगत-
पुत्रधवा धनाढ्या वन्ध्या भवेत्सुरगुरौ क्रमशोभिजन्मा ॥' बृहस्पतिः—'श्लेषचापकुलीरस्थो
जीवोऽप्यशुभगोचरः । अतिशोभनतां दद्याद्दिवाहोपनयादिषु ॥' लल्लुः—'द्वादशदशमचतुर्थे
जन्मनि षष्ठाष्टमे तृतीये च । प्राप्ते पाणिग्रहणे जीवे वैधव्यमाप्नोति ॥' गर्गः—'सर्वत्रापि
शुभं दद्याद्द्वादशाब्दात्परं गुरुः । पञ्चषष्ठाब्दयोरेव शुभगोचरता मता ॥ सप्तमात्पञ्चवर्षेषु
स्वोच्चस्वर्क्षगतो यदि । अशुभोऽपि शुभं दद्याच्छुभऋक्षेषु किं पुनः ॥ रजस्वलायाः कन्याया
गुरुशुद्धिं न चिन्तयेत् । अष्टमेऽपि प्रकर्तव्यो विवाहस्त्रिगुणार्चनात् ॥ अर्कगुर्वर्कबलं गौर्या रोहि-
ग्यर्कबला स्मृता । कन्या चन्द्रबला प्रोक्ता वृषली लग्नतो बला ॥ अष्टवर्षा भवेद्दौरी नववर्षा
व रोहिणी ॥ दशवर्षा भवेत्कन्या अत ऊर्ध्वं रजस्वला ॥'

अथ बृहस्पतिशान्तिः । शौनकः—'कन्यकोद्वाहकाले तु आनुकूल्यं न विद्यते ।

अनिष्टग्रह-
शान्तिः ।

ब्राह्मणस्योपनयने गुरोर्विधिरुदाहृतः ॥ सुवर्णेन गुरुं कृत्वा पीतवस्त्रेण

वेष्टयेत् । ईशान्यां धवलं कुम्भं धान्योपरि निधाय च ॥ दमनं मधुपुष्पं
च पलाशं चैव सर्षपान् । मांसी गुडूच्यपामार्गो विडङ्गी शङ्खिनी वचा ॥ सहदेवी हरिकान्ता
सर्वौषधिशतावरी । बला च सहदेवी च निशाद्वितयमेव च ॥ कृत्वाज्यभागपर्यन्तं स्वशा-
खोक्तविधानतः । ग्रहोक्तमण्डलेऽभ्यर्च्य पीतपुष्पाक्षतादिभिः ॥ देवपूजोत्तरे काले ततः कुम्भा-
नुमन्नणम् । अश्वत्थसमिधश्चाज्यं पायसं सर्पिषा युतम् ॥ यवत्रीहितिलाः साज्या मन्त्रेणैव
बृहस्पतेः । अष्टोत्तरशतं सर्वं होमशेषं समापयेत् ॥ पुत्रदारसमेतस्य अभिषेकं समाचरेत् ।
कुम्भाभिमन्त्रणोक्तैश्च समुद्रज्येष्ठमन्त्रतः ॥ प्रतिमां कुम्भवस्त्रं च आचार्याय निवेदयेत् ॥
ब्राह्मणान्भोजयेत्पश्चाच्छुभदः स्यान्न संशयः ॥' इति बृहस्पतिशान्तिः ॥

शौनकः—'गुर्वादित्ये व्यतीपाते वक्रातीचारगे गुरौ । नष्टे शशिनि शुके वा बाले
वृद्धेऽथवा गुरौ ॥ पौषे चैत्रेऽथ वर्षासु शरदधिकमासके । केतुद्रमे निरंशेऽर्के सिंहस्थे-
ऽमरमन्त्रिणि ॥ विवाहव्रतयात्रादिपुरहर्म्यगृहादिकम् । क्षौरं विद्योपविद्यां च यत्नतः परि-

१—उपनयने रविदोषे शौनकेन तु रविशान्तिरप्युक्ता, त्रि-षट्-भायस्थो रविरुत्तमः, अन्यत्राशुभः,
तत्र त्वष्टमोऽधिकशुभः । २—राशेः प्रथमभागगतं इत्यर्थः ।

वर्जयेत् ॥' मदनपारिजाते ज्योतिःसागरे—'बाले शुके वृद्धे शुके वृद्धे जीवे नष्टे जीवे । बाले जीवे जीवे सिंहे सिंहादित्ये जीवादित्ये ॥ तथा मलिम्लुचे मासि सुराचार्येऽतिचारगे । वापीकूपविवाहादिक्रियाः प्रागुदितास्त्यजेत् ॥ सिंहस्थं मकरस्थं च गुरुं यत्नेन वर्जयेत् ॥' लल्लुः—'अतिचारगतो जीवस्तं राशिं नैव चेत्पुनः । लुप्तः संवत्सरो ज्ञेयः सर्वकर्मबहिष्कृतः ॥' सिंहस्थगुरोरपवादमाह पराशरः—'गोदाभागीरथीमध्ये नोद्वाहः सिंहगे गुरौ । मघास्थे सर्वदेशेषु तथा मीनगते रवौ ॥' वसिष्ठोऽपि—'विवाहो दक्षिणे कूले गौतम्यां, नेतरत्र तु । भागीरथ्युत्तरे कूले गौतम्या दक्षिणे तथा । विवाहो व्रतबन्धश्च सिंहस्थेज्ये नं दुष्यति ॥'

कन्यादातृक्रममाह याज्ञवल्क्यः—'पिता पितामहो भ्राता सकुल्यो जननी तथा । कन्याप्रदः पूर्वनाशे प्रकृतिस्थः परः परः ॥ अप्रयच्छन्समाप्नोति भ्रूणहत्यामृतावृतौ । गम्यं त्वभावे दातृणां कन्या कुर्यात्स्वयंवरम् ॥' भ्रातृणां संस्कृतानामेवाधिकारमाह स एव याज्ञवल्क्यः—'असंस्कृतास्तु संस्कार्या भ्रातृभिः पूर्वसंस्कृतैः । भगिन्यश्च निजादंशाद्-त्वांशं तु तुरीयकम् ॥' अत्र चकारेण पूर्वसंस्कृतैरित्यस्यानुवृत्तेर्विवाहपर्याप्तद्रव्यदाने स्वांश-चतुर्थभागदाने वा संस्कृतग्रहणं व्यर्थं स्यात्, अतः कर्तृनियमोऽयम् । तेनानुपनीतभ्रातृ-मात्रादिसत्त्वे मात्रादेरेवाधिकारो न भ्रातुरित्युक्तं संबन्धतत्त्वादौ । कन्यास्वयंवरे मातुर्दातृत्वे च ताभ्यामेव नान्दीश्राद्धं कार्यम् । तत्र च स्वयं प्रधानसंकल्पमात्रं कृत्वा-ऽन्यद्ब्राह्मणद्वारा कारयेदिति प्रयोगपारिजाते । वरस्तु संस्कृतभ्रात्राद्यभावे स्वयमेव नान्दीश्राद्धं कुर्यात्, न माता; 'पुत्रेषु विद्यमानेषु नान्यं वै कारयेत्स्वधाम् ।' इति निषे-धात् । उपनयनेन कर्माधिकारस्य जातत्वाच्चेति पृथ्वीचन्द्रोदयः । माधवीयेऽप्यारके च नारदः—'पिता दद्यात्स्वयं कन्यां भ्राता वाऽनुमते पितुः । मातामहो मातुलश्च सकुल्यो बान्धवस्तथा ॥ माता त्वभावे सर्वेषां प्रकृतौ यदि वर्तते । तस्यामप्रकृतिस्थायां कन्यां दद्युः स्वजातयः ॥ सकुल्यः पितृपक्षीयो बान्धवो मातृवंशजः ॥' मदनपारिजाते कात्यायनः—'स्वयमेवौरसीं दद्यात्पित्रभावे स्वबान्धवाः । मातामहस्ततोऽन्यां हि माता वा धर्मजां सुताम् ॥' ततोऽन्यामौरसीभिन्नां धर्मजां नयोगात्क्षेत्रजां मातामहो माता मातुलो वा दद्यात् । तेनौरसीदाने पितृबन्धुषु सत्सु मातामहादीनां नाधिकारः अनुमतिं विना । अस्यापवादस्तत्रैव—'दीर्घप्रवासयुक्तेषु पौगण्डेषु च बन्धुषु ॥ माता तु समये दद्या-दौरसीमपि कन्यकाम् ॥' मनुः—'यदा तु नैव कश्चित्स्यात् कन्या राजानमात्रजेत् ॥'

परकीयकन्यादाने विशेषो मदनरत्ने स्कान्दे—'आत्मीकृत्य सुवर्णेन परकीयां तु कन्यकाम् । धर्मेण विधिना दानमसगोत्रेऽपि युज्यते ॥' अत्र प्रकृतिस्थग्रहणादप्रकृति-स्थेन कृतमकृतमेव; 'स्वतन्नो यदि तत्कार्यं कुर्यादप्रकृतिं गतः । तदप्यकृतमेव स्याद-स्वातन्त्र्यस्य हेतुतः ॥' इत्यप्यारके नारदोक्तेः । यदि तु सप्तपदीविवाहहोमादि प्रधानं

जातं, तदाऽङ्गवैकल्येऽपि नावृत्तिर्विवाहस्य । गौडा अप्येवमाहुः । तत्रैव मरीचिः—‘गौरी ददन्नाकपृष्ठं, वैकुण्ठं रोहिणीं ददत् । कन्यां ददद्ब्रह्मलोकं रौरवं तु रजस्वलाम् ॥’

अथ मासनिर्णयः । तत्र जन्ममासे विशेषः प्रागुक्तः । ज्योतिःप्रकाशे व्यासः—‘माघफाल्गुनवैशाखे यद्यद्वा मार्गशीर्षके । ज्येष्ठे वाषाढमासे च सुभगा वित्तसंयुता ॥ श्रावणे वापि पौषे वा कन्या भाद्रपदे तथा । चैत्राश्वयुक्कार्तिकेषु याति वैधव्यतां लघु ॥’ नारदः—‘माघफाल्गुनवैशाखज्येष्ठमासाः शुभप्रदाः । कार्तिको मार्गशीर्षश्च मध्यमौ, निन्दिताः परे’ इति ॥ वसिष्ठः—‘पौषेऽपि कुर्यान्मकरस्थितेऽर्के चैत्रे भवेन्मेषगतो यदा स्यात् । प्रशस्तमाषाढकृतं विवाहं वदन्ति गर्गा मिथुनस्थितेऽर्के ॥’ आचार्यचूडामणौ ज्योतिर्गर्ग-राजमार्तण्डौ—‘माङ्गल्येषु विवाहेषु कन्यासंवरणेषु च ॥ दश मासाः प्रशस्यन्ते चैत्रपौषविवर्जिताः ॥’ आपस्तम्बः—‘सर्व ऋतवो विवाहस्य शैशिरौ मासौ परिहाप्योत्तमं च नैदाघम् ।’ ‘अत्र माघफाल्गुनाषाढवर्ज नव मासा मुख्यः कालः’ इति सुदर्शनभाष्ये इडविलायां ब्रह्मविद्यातीर्थै-
श्रोक्तम् । बौधायनसूत्रेऽपि—‘सर्वे मासा विवाहस्य, शुचितपस्तपस्यवर्जम्’ इत्येके । तेन ‘पूर्वोत्तरौ शिशिरसंबन्धिनौ मासौ पौषचैत्रौ विहाय’ इति निर्णयामृतव्याख्यानं मौर्ख्यकृतमित्युपेक्ष्यम् । निशि चेत्सर्वेषु द्वादशस्वपि मासेषूद्बहेदिति कालादर्शः । ये तु ज्योतिषे माघादिविधयस्ते गृह्यसूत्राणां द्विजपरत्वेन प्राबल्याच्छूद्रादिपराः । ज्योतिषे—‘वात्स्यो वर्षमनूनमिच्छति तथा रैभ्योऽयनं चोत्तरं श्रीवासोऽन्तमृतुं विहाय मुनयो माण्डव्यशिष्या जगुः । चैत्रं प्रोज्झ्य पराशरः परिणये पौषं च दौर्भाग्यदं ह्यापाढादि चतुष्टयं न हितदं कैश्चित्प्रदिष्टं बुधैः ॥’ चण्डेश्वरः—‘मार्गे मासि तथा ज्येष्ठे क्षौरं परिणयं व्रतम् । ज्येष्ठपुत्रदुहित्रोस्तु यत्नेन परिवर्जयेत् ॥ कृत्तिकास्थं रविं त्यक्त्वा ज्येष्ठपुत्रस्य कारयेत् । उत्सवादिषु कार्येषु दिनानि दशं वर्जयेत् ॥’ रत्नकोशे—‘जन्मर्क्षे जन्मदिवसे जन्ममासे शुभं त्यजेत् । ज्येष्ठे मास्याद्यगर्भस्य शुभं वर्ज्यं स्त्रिया अपि ॥’ पराशरः—‘अज्येष्ठा कन्यका यत्र ज्येष्ठपुत्रो वरो यदि । व्यत्ययो वा तयोस्तत्र ज्येष्ठमासः शुभप्रदः ॥’ मिहिरः—‘ज्येष्ठस्य ज्येष्ठकन्याया विवाहो न प्रशस्यते । तयो-
रन्यतरे ज्येष्ठे ज्येष्ठो मासः प्रशस्यते ॥ द्वौ ज्येष्ठौ मध्यमौ प्रोक्तावेकं ज्येष्ठं शुभावहम् । ज्येष्ठत्रयं न कुर्वीत विवाहे सर्वसंमतम् ॥’ यत्तु—‘सार्वकालमेके विवाहम्’ इति, तदासुरा-
दिविवाहविषयम् । ‘धर्म्येषु विवाहेषु कालपरीक्षणं, नाधर्म्येषु’ इति गृह्यपरिशिष्टात् । रत्नमालायामप्येवम् । तेनासुरादयो माघचैत्रादिनिषिद्धकालेष्वपि भवन्ति । मासाः सौराः; ‘सौरौ मासो विवाहादौ’ इत्युक्तेः । ‘शषो न निन्द्यो यदि फाल्गुने स्यादजस्तु वैशाखगतो न निन्द्यः ।’ इति त्वपवादः ॥

अथ दश दोषाः । व्यवहारोच्ये—‘वैधश्च लता च तथैव पातः खर्जूरवेधो दश-

योगचक्रम् । युतिश्च जामित्रमुपग्रहश्च बाणाख्यवज्रे च दशैव दोषाः ॥' एषां लक्षणं ज्योतिषे ज्ञेयम् । अतिचारगे गुरौ तु वसिष्ठः—'अतिचारगते जीवे वर्जयेत्तदनन्तरम् । विवाहादिषु कार्येषु अष्टविंशतिवासरान् ॥' रत्नमालायाम्—'एकपञ्चनवयुग्मषड्दशत्रीणि सप्तचतुरष्ट-
लाभगः । द्वादशाजवृषभादिराशितो घातचन्द्र इति कीर्तितो बुधैः ॥' नारदः—'भूबाण-
नन्दहस्ताश्च रसदिग्बहिर्लज्जाः । वेदा वसुशिवादित्या घातचन्द्रो यथाक्रमम् ॥ यात्रायां
युद्धकार्येषु घातचन्द्रं विवर्जयेत् । विवाहे सर्वमाङ्गल्ये चौलादौ व्रतबन्धने ॥ घातचन्द्रो नैव
चिन्त्य इति पाराशरोऽब्रवीत् ॥' ज्योतिर्निबन्धे—'विवाहचौलव्रतबन्धयज्ञे पट्टाभिषेके च
तथैव राज्ञाम् । सीमन्तयात्रासु तथैव जाते नो चिन्तनीयः खलु घातचन्द्रः ॥' नारदः—
'अकालजा भवेयुंश्चेद्विद्युन्नीहारवृष्टयः । प्रत्यर्कपरिवेषेन्द्रचापाभ्रध्वनयो यदि ॥ दोषाय
मङ्गले नूनं न दोषायैव कालजाः ॥' अकालवृष्टिस्वरूपमाह लङ्कः—'पौषादिचतुरो मासाः
प्रोक्ता वृष्टिरकालजा ।' इति । शार्ङ्गधरः—'निर्घाते क्षितिचलने ग्रहयुद्धे राहुदर्शने चैव ।
आ पञ्चदिनात् कन्या परिणीता नाशमुपयाति ॥ उल्कापातेन्द्रचापप्रबलघनरजोधूमनिर्घात-
विद्युद्वृष्टिप्रत्यर्कदोषादिषु सकलबुधैस्त्याज्यमेवैकरात्रम् । दुःस्वप्ने दुर्निमित्ते ह्यशुभफलदृशो
दुर्मनोभ्रान्तबुद्धौ चोले मौञ्जीनिबन्धे परिणयनविधौ सर्वदा त्याज्यमेव ॥' ज्योतिःप्रकाशे—
'अर्वाक् षोडश नाड्यः संक्रान्तेः पुण्यदाः परतः । उपनयनव्रतयात्रापरिणयनादौ विव-
र्ज्यास्ताः ॥' गर्गः—'दिग्दाहे दिनमेकं च ग्रहे सप्तदिनानि तु । भूकम्पे च समुत्पन्ने व्यह-
मेव तु वर्जयेत् ॥ उल्कापाते त्रिदिवसं धूमे पञ्च दिनानि च । वज्रपाते चैकदिनं वर्जये-
त्सर्वकर्मसु ॥ दर्शनादर्शनाद्राहुकेत्वोः सप्तदिनं त्यजेत् । यावत्केतूद्गमस्तावदशुभः समयो
भवेत् ॥' अस्यापवादोऽद्भुतसागरे—'अथ दिवसत्रयमध्ये मृदु पानीयं यदा भवति ।
उत्पातदोषशमनं तदैव संप्राहुराचार्याः ॥' संबन्धतन्त्रे—'भूकम्पादेर्न दोषोऽस्ति वृद्धि-
श्राद्धे कृते सति ॥'

अथापरिहार्ये कन्यावैधव्ययोगे विशेष उच्यते । मार्कण्डेयपुराणे—'बालवैधव्य-
वैधव्ययोगे सति योगे तु कुम्भद्रुप्रतिमादिभिः । कृत्वा लग्नं रहः पश्चात्कन्योद्वाह्येति
कुम्भविवाहः । चापरे ॥' अत्र पुनर्भूदोषाभाव उक्तो विधानखण्डे—'स्वर्णाम्बुपिप्पलान
च प्रतिमा विष्णुरूपिणी । तथा सह विवाहे तु पुनर्भूत्वं न जायते ॥' सूर्यारूणसंवादे—
'विवाहात्पूर्वकाले च चन्द्रताराबलान्विते । विवाहोक्ते च तां कन्यां कुम्भेन सह चोद्धहेत् ।
सूत्रेण वेष्टयेत्पश्चाद्दशतन्तुविधानतः । कुङ्कुमालंकृतं देहं तयोरेकान्तमन्दिरे ॥ ततः कुम्भं च
निःसार्य प्रभज्य सलिलाशये । ततोऽभिषेचनं कुर्यात्पञ्चपलववारिभिः ॥' कुम्भप्रार्थना—तत्रैव
—'वरुणाङ्गस्वरूपाय जीवनानां समाश्रय । पतिं जीवय कन्यायाश्चिरं पुत्रसुखं कुरु ॥ देहि
विष्णो वरं देव कन्यां पालय दुःखतः । ततोऽलंकारवस्त्राढ्यां वराय प्रतिपादयेत् ॥'

इति कुम्भविवाहः ॥

मूर्तिदानमपि तत्रैवोक्तम्—‘ब्राह्मणं साधुमामय्य संपूज्य विविधार्षणैः । तस्मै दद्याद्विधानेन विष्णोर्मूर्तिं चतुर्भुजाम् ॥ शुद्धवर्णसुवर्णेन वित्तशक्त्याऽथ वा पुनः । निर्मितां रुचिरां शङ्खगदाचक्राब्जसंयुताम् ॥ दधानां वाससी पीते कुमुदोत्पलमालिनीम् । सदक्षिणां च तां दद्यान्मन्त्रमेतमुदीरयेत् ॥ यन्मया प्राचि जनुषि घ्नन्त्या पतिसमागमम् । विषोप-विषशस्त्राद्यैर्हतो वाऽतिविरक्त्या ॥ प्राप्यमानं महाघोरं यशःसौख्यधनापहम् । वैधव्याद्यति-दुःखौघनाशाय शुभलब्धये ॥ बहुसौभाग्यलब्धये च महाविष्णोरिमां तनुम् । सौवर्णीं निर्मितां शक्त्या तुभ्यं संप्रददे द्विज ॥ अनघाद्याहमस्मीति त्रिवारं प्रजपेदिति । एवमस्त्विति तस्याशीर्गृहीत्वा स्वगृहं विशेत् । ततो वैवाहिकं कुर्याद्विधिं दाता मृगीदृशः ॥’ अन्येऽप्य-श्वत्थविवाहवृक्षसेचनादयस्तत्रैव ज्ञेयाः । विस्तरभयान्नोच्यन्ते ॥

अथ प्रतिकूलादि । ज्योतिर्निबन्धे गर्गः—‘कृते तु निश्चये पश्चान्मृत्युर्भवति कस्यचित् । तदा न मङ्गलं कुर्यात्कृते वैधव्यमाश्रुयात् ॥’ ज्योतिर्मेधातिथिः—‘वधू-वरार्थे घटिते सुनिश्चिते वरस्य गेहेऽप्यथ कन्यकायाः । मृत्युर्यदि स्यान्मनुजस्य कस्यचित्तदा न कार्यं खलु मङ्गलं बुधैः ॥’ मङ्गलं=विवाहः । स्मृतिचन्द्रिकायाम्—‘कृते वाङ्-निश्चये पश्चान्मृत्युर्भवति गोत्रिणः । तदा न मङ्गलं कार्यं नारीवैधव्यदं ध्रुवम् ॥’ भृगुः—‘वाग्दानानन्तरं यत्र कुलयोः कस्यचिन्मृतिः । तदोद्वाहो नैव कार्यः स्ववंशक्षयदोषतः ॥’ शौनकः—‘वरवध्वोः पिता माता पितृव्यश्च सहोदरः । एतेषां प्रतिकूलं च महाविघ्नप्रदं भवेत् ॥ पिता पितामहश्चैव माता चैव पितामही । पितृव्यः स्त्रीसुतौ भ्राता भगिनी चाविवाहिता ॥ एभिरत्र विपन्नैश्च प्रतिकूलं बुधैः स्मृतम् । अन्यैरपि विपन्नैस्तु केचिद्दूचुर्न तद्भवेत् ॥’ माण्डव्यः—‘वाग्दानानन्तरं माता पिता भ्राता विपद्यते । विवाहो नैव कर्तव्यः स्ववंशस्थितिमिच्छता ॥’

संकटे तु मेधातिथिः—‘वाग्दानानन्तरं यत्र कुलयोः कस्यचिन्मृतिः । तदा संवत्सरा-दूर्ध्वं विवाहः शुभदो भवेत् ॥’ स्मृतिरत्नावल्याम् ‘पितुरब्दमशौचं स्यात्तदर्थं मातुरेव च । मासत्रयं तु भार्यायास्तदर्थं भ्रातृपुत्रयोः ॥ अन्येषां तु सपिण्डानामाशौचं मास-मीरितम् । तदन्ते शान्तिकं कृत्वा ततो लग्नं विधीयते ॥’ ज्योतिःप्रकाशे—‘प्रतिकूलेऽपि कर्तव्यो विवाहो मासतः परम् । शान्तिं विधाय गां दत्त्वा वाग्दानादि चरेत्पुनः ॥’ शान्तिं=विनायकशान्तिम् । तथा च मेधातिथिः—‘संकटे समनुप्राप्ते याज्ञवल्क्येन योगिना । शान्तिरुक्ता गणेशस्य कृत्वा तां शुभमाचरेत् ॥’ इति ॥ ‘प्रतिकूले न कर्तव्यो गच्छेद्या-वदतुत्रयम् । प्रतिकूलेऽपि कर्तव्यमित्याहुर्बहुविप्लवे ॥ प्रतिकूले सपिण्डस्य मासमेकं विवर्जयेत् ॥’ ज्योतिःसागरे—‘दुर्भिक्षे राष्ट्रभङ्गे च पित्रोर्वा प्राणसंशये । प्रौढायामपि कन्यायां नानुकूल्यं प्रतीक्ष्यते ॥’ मेधातिथिः—‘पुरुषत्रयपर्यन्तं प्रतिकूलं स्वगोत्रिणाम् ।

१—‘प्रांचजनुषि’ इति पाठः कश्चित् । २—सेयं शान्तिरुक्ता याज्ञवल्क्यस्मृतौ (गणपति-कल्पप्रकरणे) भाषायाध्याये—‘विनायकः कर्मविघ्नसिद्धयर्थं विनियोजितः’ इत्यादिना ।

प्रवेशान्निर्गमस्तद्वत्तथा मण्डनमुण्डने ॥ प्रेतकर्माण्यनिर्वर्त्य चरेन्नाभ्युदयक्रियाम् । आचतुर्थं ततः पुंसि पञ्चमे शुभदं भवेत् ॥'

अथ रजोदोषे निर्णयः । माधवीये—'प्रारम्भात्प्राग्विवाहस्य माता यदि रजस्वला । निवृत्तिस्तस्य कर्तव्या सहत्वश्रुतिचोदनात् ॥' प्रारम्भात्=नान्दीश्राद्धात्; 'नान्दीमुखं विवाहादौ' इत्यादिना तस्यैव प्रारम्भोक्तेः । मेधातिथिः—'चौले च व्रतबन्धे च विवाहे यज्ञकर्मणि । भार्या रजस्वला यस्य प्रायस्तस्य न शोभनम् ॥ वधूवरान्यतमयोर्जननी चेद्रजस्वला । तस्याः शुद्धेः परं कार्यं माङ्गल्यं मनुरब्रवीत् ॥' वृद्धमनुः—'विवाहव्रत-चूडासु माता यदि रजस्वला । तदा न मङ्गलं कार्यं, शुद्धौ कार्यं शुभेप्सुभिः ॥' गर्गः—'यस्योद्गाहादिमाङ्गल्ये माता यदि रजस्वला । तदा न तत्प्रकर्तव्यमायुःक्षयकरं यतः ॥' नान्दीश्राद्धोत्तरं रजोदोषे तु कपर्दिकारिकासु—'सूतिकोदक्ययोः शुद्ध्यै गां दद्या-द्धोमपूर्वकम् । प्राप्ते कर्मणि शुद्धिः स्यादितरस्मिन्न शुद्ध्यति ॥ 'अलाभे सुमुहूर्तस्य रजोदोषे च संगते । श्रियं संपूज्य तत्कुर्यात् पाणिग्रहणमङ्गलम् ॥ हैमीं माषमितां पद्मां श्रीसूक्त-विधिना चर्चयेत् ॥ प्रत्यृचं पायसं हुत्वा अभिषेकं समाचरेत् ॥' इति । सूतकादिसंकटे तु कूष्माण्डीभिर्घृतं हुत्वा पयस्विनीं गां च दत्त्वा विवाहादि कुर्यादिति च वक्ष्यते ॥

अथैकक्रियानिर्णयः । ज्योतिर्निबन्धे वृद्धमनुः—'एकमातृजयोरैकवासरे पुरुष-स्त्रियोः । न समानक्रियां कुर्यान्मातृभेदे विधीयते ॥' एतेन एकस्य पुंसो विवाहद्वयमेक-दिने निषिद्धं; मातृभेदाभावात् । नारदः—'पुत्रोद्गाहात्परं पुत्रीविवाहो न ऋतुत्रये । न तयोर्व्रतमुद्गाहान्मण्डनादपि मुण्डनम् ॥' वराहः—'विवाहस्त्वेकजातानां षण्मासाभ्यन्तरे यदि । असंशयं त्रिभिर्वर्षैस्तत्रैका विधवा भवेत् ॥' मदनरत्ने वसिष्ठः—'न पुंविवाहोर्ध्व-मृतुत्रयेऽपि विवाहकार्यं दुहितुः प्रकुर्यात् । न मण्डनाच्चापि हि मुण्डनं च गोत्रैकतायां यदि नाब्दभेदः ॥ एकोदरभ्रातृविवाहकृत्यं स्वसुर्न पाणिग्रहणं विधेयम् । षण्मासमध्ये मुनयः समचूर्नं मुण्डनं मण्डनतोऽपि कार्यम् ॥' एतदपवादस्तत्रैव—'ऋतुत्रयस्य मध्ये चेद-न्याब्दस्य प्रवेशनम् । तदा ह्येकोदरस्यापि विवाहस्तु प्रशस्यते ॥' सारावल्याम्—'फाल्गुने चैत्रमासे तु पुत्रोद्गाहोपनायने । भेदादब्दस्य कुर्वीत नर्तुत्रयविलङ्घनम् ॥' संहिताप्रदीपे—'ऊर्ध्वं विवाहात्तनयस्य नैव कार्यो विवाहो दुहितुः समार्धम् ॥ अप्राप्य कन्यां श्वशुरालयं च वधूः प्रवेश्या स्वगृहं च नादौ ॥' मदनरत्ने वसिष्ठः—'द्विशोभनं त्वेकगृहेऽपि नेष्टं, शुभं तु पश्चान्नवभिर्दिनैस्तु । आवश्यकं शोभनमुत्सवो वा द्वारेऽथ वाचार्यविभेदतो वा ॥ एकोदरप्रसूतानां नाग्निकार्यत्रयं भवेत् । भिन्नोदरप्रसूतानां नेति शातातपोऽब्रवीत् ॥' ज्योतिर्निबन्धे कात्यायनः—'कुले ऋतुत्रयादर्वाद् मण्डनान्न तु मुण्डनम् । प्रवेशान्निर्गमो नेष्टो न कुर्यान्मङ्गलत्रयम् ॥ कुर्वन्ति मुनयः केचिदन्यस्मि-न्वत्सरे लघु । लघु वा गुरु वा कार्यं प्राप्तं नैमित्तिकं तु यत् ॥ पुत्रोद्गाहः प्रवेशाल्यः कन्योद्गाहस्तु निर्गमः । मुण्डनं चौलमित्युक्तं व्रतोद्गाहौ तु मङ्गलम् ॥ चौलं मुण्डनमेवोक्तं

वर्जयेन्मण्डनात्परम् । मौञ्जी चोभयतः कार्या यतो मौञ्जी न मुण्डनम् ॥ अभिन्नवत्सरेऽपि स्यात्तदहस्तत्र भेदयेत् । अभेदे तु विनाशः स्यान्न कुर्यादेकमण्डपे ॥

संकटे तु कपर्दिकारिकासु वराहमिहिरश्च—‘उद्वाह्य पुत्रीं न पिता विदध्यात् पुत्र्यन्तरस्योद्बहनं कदाचित् । यावच्चतुर्थं दिनमत्र पूर्वं समाप्य चान्योद्बहनं विदध्यात् ॥’ कश्यपः—‘मौञ्जीबन्धस्तथोद्वाहः षण्मासाभ्यन्तरेऽपि वा । पुत्र्युद्वाहं न कुर्वीत, विभक्तानां न दोषकृत् ॥’ ज्योतिर्निबन्धे—‘विवाहमारभ्य चतुर्थमध्ये श्राद्धं दिनं दर्शदिनं यदि स्यात् । वैधव्यमाप्नोति तदाशु कन्या, जीवेत् पतिश्चेदनपत्यता स्यात् ॥’ तथा—‘विवाहमध्ये यदि चेत्क्षयाहस्तत्र स्वमुख्याः पितरो न यान्ति । वृत्ते विवाहे परतस्तु कुर्याच्छ्राद्धं स्वधाभिर्न तु दूषयेत्तम् ॥’, ‘ये वा भद्रं दूषयन्ति स्वधाभिः ।’ इति श्रुतेश्च । मासिकविषये काल-हेमाद्रौ शाठ्यायनिः—‘प्रेतश्राद्धानि सर्वाणि सपिण्डीकरणं तथा । अपकृष्यापि कुर्वीत कर्तुं नान्दीमुखं द्विजः ॥’ वृद्धिं विनापकर्षे दोषमाह तत्रैवोशनाः—‘वृद्धिश्राद्धविहीनस्तु प्रेतश्राद्धानि यश्चरेत् । स श्राद्धी नरके घोरे पितृभिः सह मज्जति ॥’ इति । मेधातिथिः—‘प्रेतकर्माण्यनिर्वर्त्य चरेन्नाभ्युदयक्रियाम् । आचतुर्थं ततः पुंसि पञ्चमे शुभदं भवेत् ॥’ स्मृत्यन्तरे—‘सपिण्डीकरणादर्वागपकृष्य कृतान्यपि । पुनरप्यपकृष्यन्ते वृद्ध्युत्तरनिषेधनात् ॥’

स्मृतिसारावल्याम्—‘भ्रातृयुगे स्वसृयुगे भ्रातृस्वसृयुगे तथा । एकस्मिन्मण्डपे चैव न कुर्यान्मण्डनद्वयम् ॥’ सहोदरविषयमेतत् । यमः—‘एकोदरप्रसूतानामेकस्मिन्वासरे पुनः । विवाहो नैव कुर्वीत मण्डनोपरि मुण्डनम् ॥’ गार्ग्यः—‘भ्रातृयुगे स्वसृयुगे भ्रातृस्वसृयुगे तथा । न कुर्यान्मङ्गलं किञ्चिदेकस्मिन्मण्डपेऽहनि ॥ एकस्मिन्वासरे प्राप्ते कुर्याद्यमलजातयोः । क्षौरं चैव विवाहं च मौञ्जीबन्धनमेव च ॥’ ज्योतिर्विवरणे—‘एकोदरयोर्द्वयोरेकदिनोद्बहने भवेन्नाशः । नद्यन्तर एकदिने केऽप्याहुः संकटे च शुभम् ॥ ऊर्ध्वं विवाहाच्छुभदो नरस्य नारीविवाहो न ऋतुत्रयं स्यात् । नारीविवाहात्तदहेऽपि शस्तं नरस्य पाणिग्रहमाहुरार्याः ॥’ भिन्नमातृजयोस्तु एकवासरे विवाहमाह मेधातिथिः—‘पृथङ्मातृजयोः कार्यो विवाहस्त्वेकवासरे । एकस्मिन्मण्डपे कार्यः पृथग्वेदिकयोस्तथा ॥ पुष्पपट्टिकयोः कार्यं दर्शनं न शिरःस्थयोः । भगिनीभ्यामुमाभ्यां च यावत्सप्तपदी भवेत् ॥’ यमयोस्तु विशेषो भट्टकारिकायाम्—‘एकस्मिन्वत्सरे चैकवासरे मण्डपे तथा । कर्तव्यं मङ्गलं स्वस्रोभ्रात्रोर्यमलजातयोः ॥’ ज्योतिर्निबन्धे नारदः—‘प्रेत्युद्वाहो नैव कार्यो नैकस्मै दुहितृद्वयम् । न चैकजन्ययोः पुंसोरेकजन्ये तु कन्यके ॥ नैवं कदाचिदुद्वाहो नैकदा मुण्डनद्वयम् । नैकजन्ये तु कन्ये द्वे पुत्रयोरेकजन्ययोः ॥ न पुत्रीद्वयमेकस्मै प्रदद्यात्तु कदाचन ॥’ इति ॥

१—‘विवाहात्प्राक् परतश्चेत्यर्थः । २—‘वृद्ध्युत्तरं तु प्रेतकर्माणि लुप्यन्ते । मनःसमाधानाय तु रुद्रैका-वशिनीपूजादिकमाचरन्ति’ इति प्राञ्चः । ३—‘उभाभ्यां भगिनीभ्यां शिरःस्थयोः पुष्पपट्टिकयोर्दर्शनं न कार्यम् । एतावता परस्परवरशिरःस्थपुष्पपट्टिकदर्शनं परस्परकन्ययोर्निषिद्धम्’ इत्याशयः । ४—प्रत्यु-द्वाहः=जामातृभगिन्याः स्वपुत्रविवाहः । ५—दत्तदुहितृकाय न दुहितरं दद्यादिति भावः । ६—सप-त्योरपि मुण्डनद्वयं निषिद्धम् ।

कन्याया रजोदर्शने तु अपरार्के संवर्तः—‘माता चैव पिता चैव ज्येष्ठभ्राता

कन्यारजो- तथैव च । त्रयस्ते नरकं यान्ति दृष्ट्वा कन्यां रजस्वलाम् ॥’ हारीतः—‘पितु-
दर्शने गेहे तु या कन्या रजः पश्यत्यसंस्कृता । सा कन्या वृषली ज्ञेया, तत्पतिर्वृष-
निर्णयः । लीपतिः ॥’ देवलात्रिकद्वयपाः—पूर्वार्धे तदेव । ‘भ्रूणहत्या पितुस्तस्याः

सां कन्या वृषली स्मृता ॥ यस्तां समुद्रहेत्कन्यां ब्राह्मणो ज्ञानदुर्बलः । अश्राद्धेयमपाङ्केयं
तं विद्याद्वृषलीपतिम् ॥’ माधवीये बौधायनः—‘त्रीणि वर्षाण्यनुमती काङ्क्षेत पितृशास-
नम् ॥’ विष्णुः—‘ऋतुत्रयमुपास्यैव कन्या कुर्यात्स्वयंवरम् ॥’ अत्र वरस्य दोषाभावमाह
यमः—‘कन्या द्वादश वर्षाणि याऽप्रदत्ता वसेद्गृहे । भ्रूणहत्या पितुस्तस्याः सा कन्या वरये-
त्स्वयम् ॥ एवं चोपनतां पत्नीं नावमन्येत्कदाचन । न तु तां बन्धकीं विद्यान्मनुः स्वायं-
भुवोऽब्रवीत् ॥’ मनुः—‘अलंकारं नाददीत पितृदत्तं स्वयंवरे । पितृदत्तं मातृदत्तं स्तेयी
स्याद्यदि तं हरेत् ॥’ वरं प्रत्याह—‘पित्रे न दद्याच्छुल्कं तु कन्यामृतुमतीं हरन् । स हि
स्वाम्यादतिक्रामेद्दूनां प्रतिबोधनात् ॥’

अत्र प्रायश्चित्तमुक्तमाश्वलायनेन—‘कन्यामृतुमतीं शुद्धां कृत्वा निष्कृतिमात्मनः ।
शुचिं च कारयित्वा तामुद्गहेदानुशंस्यधीः ॥ पिता ऋतून्स्वपुन्यास्तु गणयेदादितः सुधीः ।
दानावधि गृहे यत्नात्पालयेच्च रजोवतीम् ॥ दद्यात्तदुसंख्या गाः शक्तः कन्यापिता यदि ।
दातव्यैकापि निःस्वेन दाने तस्या यथाविधि ॥ दद्याद्वा ब्राह्मणेष्वन्नमतिनिःस्वः सद-
क्षिणम् । तस्यातीतर्तुसंख्येषु वराय प्रतिपादयेत् ॥ उपोष्य त्रिदिनं कन्या रात्रौ पीत्वा
गवां पयः । अदृष्टरजसे दद्यात्कन्यायै रत्नभूषणम् ॥ तामुद्गहन्वरश्चापि कूष्माण्डैर्जुहुया-
द्भिजः ॥’ इति । मदनपारिजाते यज्ञपार्श्वः—‘विवाहे वितते तत्रे होमकाल उप-
स्थिते । कन्यामृतुमतीं दृष्ट्वा कथं कुर्वन्ति याज्ञिकाः ॥ स्नापयित्वा तु तां कन्यामर्चयित्वा
यथाविधि । युञ्जानामाहुतिं हुत्वा ततस्तत्रं प्रवर्तयेत् ॥’ बौधायनसूत्रम्—‘अथ यदि
कन्योपसाद्यमाना चोह्यमाना वा रजस्वला स्यात्तामनुमन्त्रयेत् । पुमांसौ मित्रावरुणौ पुमां-
सावश्विनावुभौ । पुमानिन्द्रश्च सूर्यश्च पुमांसं च दधात्वियम् ॥’ इति । अथ द्वादशरात्र-
मलंकृत्य प्राशयेत्पञ्चगव्यमथ शुद्धां कृत्वा विवहेत् ॥

अत्र गान्धर्वाद्यष्टौ विवाहाः, तद्व्यवस्था चाकरे ज्ञेया । मनुः—‘षडानुपूर्व्या
गान्धर्वाद्यष्टौ विप्रस्य क्षत्रस्य चतुरोऽवरान् । विदशद्रयोस्तु तानेव विद्याद्धर्म्यान्-
विवाहाः । राक्षसान् ॥’ चतुर आसुरगान्धर्वराक्षसपैशा चान् । तान् राक्षसवर्ज्यान्वैश्य-

१—अत्राश्वलायनगृह्यसूत्रे तु ब्राह्मादिक्रम उक्तः । स तस्य लक्षणानि च यथा—‘अलंकृत्य कन्या-
मुदकपूर्वां दद्यादेष ब्राह्मो विवाहः । तस्यां जातो द्वादशावरान् द्वादश परान् पुनात्युभयतः । ऋत्विजे
वितते कर्मणि दद्यादलंकृत्य स दैवो दशावरान् दश परान् पुनात्युभयतः । सहधर्मं चरत इति प्रजापत्यो-
ऽष्टावरानष्ट परान् पुनात्युभयतः । गोमिथुनं दत्वोपयच्छेत स आर्षः सप्तावरान् सप्तपरान् पुनात्युभयतः ।
मिथः समयं कृत्वोपयच्छेत स गान्धर्वः । धनेनोपतोष्योपयच्छेत स आसुरः । सुप्तानां प्रमत्तानां वाऽप-
हरेत्स पैशांचः । हुत्वा भिस्वा च शीर्षाणि रुदतीं रुदन्त्रो हरेत्स राक्षसः ।’ इति । २—इत आरभ्य
‘चान्यस्तु गर्हितः’ इत्यन्तो ग्रन्थः प्रायो बहुष्वादर्शेषु न दृश्यते । टीकाकृद्भिस्तु व्याख्यातः, परं त्वन्न
तस्य सङ्गतिर्विचक्षणैर्विमर्शनीया; ‘तद्व्यवस्था चाकरे ज्ञेया’ इत्युक्तेः ।

शूद्रयोः । स एव—‘आसुरं वैश्यशूद्रयोः’ । हेमाद्रौ पैठीनसिः—‘राक्षसो वैश्यस्य, पैशाचः शूद्रस्य ।’ प्रचेताः—‘पैशाचोऽसंस्कृतप्रसूतानां प्रतिलोमजानां च’ । मनुः—‘राज्ञ-स्तथासुरो वैश्ये शूद्रे चान्यस्तु गर्हितः ।’ क्षत्रियादेः संकटे पैशाचमाह माधवीये वत्सः—‘सर्वोपायैरसाध्या स्यात्सुकन्या पुरुषस्य या । चौर्येणापि विवाहेन सा विवाह्या रहःस्थिता ॥’ गन्धर्वादिविवाहेष्वप्युदकपूर्वकं दानमाह तत्रैव यमः—‘नोदकेन न वा वाचा कन्यायाः पतिरुच्यते । पाणिग्रहणसंस्कारात् पतित्वं सप्तमे पदे ॥’ पराशरमाधवीये देवलोऽपि—‘गन्धर्वादिविवाहेषु पुनर्वैवाहिको विधिः । कर्तव्यश्च त्रिभिर्वर्णैः समर्थेनाग्निसाक्षिकः ॥’ त्रैवर्णोक्तेर्गान्धर्वादौ विप्रवर्जमधिकार उक्तः । तत्रैव परिशिष्टे—‘गान्धर्वासुरपैशाचा विवाहो राक्षसश्च यः । पूर्वं परिग्रहस्तेषु पश्चाद्धोमो विधीयते ॥’ अतो होमादावकृते भार्यात्वाभावा-द्वरान्तराय देया । तथा च तत्रैव वसिष्ठ-बौधायनौ—‘बलादपहता कन्या मन्त्रैर्यदि न संस्कृता । अन्यस्मै विधिवद्देया, यथा कन्या तथैव सा ॥’ इति । अत्र मन्त्रसंस्काराभावे-ऽन्यस्मै दानस्य सर्वविवाहेषु साम्याद्बलादपहारे राक्षसपैशाचयोर्विशेषवचनं व्यर्थम् । तेन तयोर्यदि न संस्कृता संस्कृता वेत्यावृत्य कन्यानुभयभावेऽन्यस्मै देयेति व्याख्येयम् । मदनपारिजाते नारदः—‘पाणिग्रहणिका मन्त्रा नियतं दारलक्षणम् । तेषां च निष्ठा विज्ञेया विद्वद्धिः सप्तमे पदे ॥’ स्मृतिचन्द्रिकायामपरार्के चैवम् ॥

आशौचे तु याज्ञवल्क्यः—‘दाने विवाहे यज्ञे च संग्रामे देशविप्लवे । आपद्यपि च कष्टायां सद्यःशौचं विधीयते ॥’ केषामित्यपेक्षिते ब्रह्मपुराणे उक्तम्—‘दातुः प्रति-ग्रहीतुश्च कन्यादाने च नो भवेत् । विवाहयिष्णोः कन्याया लाजहोमादिकर्मणि ॥’ इति । ‘व्रतयज्ञविवाहेषु श्राद्धे होमेऽर्चने जपे । आरब्धे सूतकं न स्यादनारब्धे तु सूतकम् ॥’ इति विष्णुवचनाच्च । प्रारम्भस्तेनैवोक्तः—‘प्रारम्भो वरणं यज्ञे संकल्पो व्रतसत्रयोः । नान्दीमुखं विवाहादौ श्राद्धे पाकपरिक्रिया ॥’ इति । वरणमिति मधुपर्कपरम् ; ‘गृहीत-मधुपर्कस्य यजमानाच्च ऋत्विजः । पश्चादशौचे पतिते न भवेदिति निश्चयः ॥’ इति ब्राह्मोक्तेः । मधुपर्कात्पूर्वं तु भवत्येवाशौचमिति शुद्धिविवेकः । रामाण्डारभाष्ये-ऽप्येवम् । नान्दीमुखावधिश्च स्मृत्यन्तरे—‘एकविंशत्यहर्यज्ञे विवाहे दश वासराः । त्रिषद्-चौलोपनयने नान्दीश्राद्धं विधीयते ॥’ आरम्भाभावेऽपि लग्नान्तराभावे गद्यविष्णुः—‘न विवाहे सूतक-प्राप्तौ प्रायश्चित्तम् । देवप्रतिष्ठाविवाहयोः पूर्वसंभृतयोरपि ।’ इति ॥ अत्र प्रायश्चित्तमाह मदनपारिजाते विष्णुः—‘अनारब्धविशुद्ध्यर्थं कूष्माण्डैर्जुहुयाद्भृतम् । गां दद्यात्पञ्चगव्याशी ततः शुद्ध्यति सूतकी ॥’ संग्रहेऽपि—‘संकटे सम-नुप्राप्ते सूतके समुपागते । कूष्माण्डीभिर्घृतं हुत्वा गां च दद्यात्पयस्विनीम् ॥ चूडोपनयनो-द्वाहप्रतिष्ठादिकमाचरेत् । यदैव सूतकप्राप्तिस्तदैवाभ्युदयक्रिया ॥’

अग्नादिषु विशेषः षट्त्रिंशन्मते—‘विवाहोत्सवयज्ञेषु त्वन्तरा मृतसूतके । परैर्ब्रह्मं प्रदातव्यं, भोक्तव्यं च द्विजोत्तमैः ॥’ परैः=असगोत्रैः । ‘भुञ्जानेषु तु विप्रेषु त्वन्तरा मृतसूतके । अन्यगेहोदकाचान्ताः सर्वे ते शुचयः स्मृताः ॥’ एतदाशौचात्पूर्वमपृथक्कृतान्नविषयम्, तत्र शेषमन्नं त्याज्यमित्यर्थः । पृथक्कृतेषु तु बृहस्पतिराह—‘विवाहोत्सवयज्ञेषु त्वन्तरा मृतसूतके । पूर्वसंकल्पितान्नेषु न दोषः परिकीर्तितः ॥’ इति ॥

धर्मार्थं विवाहकरणे फलमुक्तं महाभारते—‘ज्ञात्वा स्ववित्तसामर्थ्यमेकं चोद्वाहयेद्भिजम् । तेनाप्याप्नोति तत्स्थानं शिवभक्तो नरो ध्रुवम् ॥’ अपरार्कं दक्षः—‘मातापितृविहीनं तु संस्कारोद्वाहनादिभिः । यः स्थापयति तस्येह पुण्यसंख्या न विद्यते ॥’ मदनरत्ने भविष्ये—‘विवाहादिक्रियाकाले तत्क्रियासिद्धिकारणम् । यः प्रयच्छति धर्मज्ञः सोऽश्वमेधफलं लभेत् ॥’

कन्यागृहे भोजननिषेधोऽपि तत्रैव—‘अप्रजायां तु कन्यायां न भुञ्जीत कदाचन । दौहित्रस्य मुखं दृष्ट्वा किमर्थमनुशोचति ॥’ अपरार्कं आदित्यपुराणे—‘विष्णुं जामातरं मन्ये तस्य कोपं न कारयेत् । अप्रजायां तु कन्यायां नाश्रीयात्तस्य वै गृहे ॥ ब्रह्मदेयां न वै कन्यां दत्त्वाऽश्रीयात्कदाचन । अथ भुञ्जीत मोहाच्चेत्पूयाशे नरके वसेत् ॥’ तत्रैव कश्यपः—‘अहतं यन्ननिर्मुक्तं वासः प्रोक्तं स्वयंभुवा । शस्तं तन्माङ्गलिन्येषु तावत्कालं न सर्वदा ॥’ यन्ननिर्मुक्तं=नूतनम् ॥

विवाहमध्ये स्त्रिया सह भोजनेऽपि न दोष इत्याह हेमाद्रौ प्रायश्चित्तकाण्डे गालवः—‘विवाहकाले यात्रायां पथि चौरसमाकुले । असहायो भवेद्विप्रस्तदा कार्यं द्विजन्मभिः ॥ एकयानसमारोह एकपात्रे च भोजनम् । विवाहे पथि यात्रायां कृत्वा विप्रो न दोषभाक् ॥ अन्यथा दोषमाप्नोति पश्चाच्चान्द्रायणं चरेत् ॥’ **मिताक्षरायामप्येवम् । रत्नमालायाम्**—‘मूलमैत्रमृगरोहिणीकैरः पौष्णमारुतमघोत्तरान्वितैः । भौमसौरिविवारवर्जिते पाणिपीडनविधिर्विधीयते ॥’ अत्रानिष्टनक्षत्रादौ दानमुक्तं **ज्योतिषे**—‘विपत्तारे गुडं दद्यान्निधने तिलकाञ्चनम् । प्रत्यरे लवणं दद्याच्छागं दद्यान्निजन्मसु ॥ चन्द्रे च शङ्खं लवणं च तारे तिथौ विरुद्धे त्वथ तन्दुलांश्च । धान्यं च दद्यात्करणे च वारे योगे विरुद्धे कनकं प्रदेयम् ॥’

विवाहमण्डपमाह वसिष्ठः—‘षोडशारत्निकं कुर्याच्चतुर्द्वारोपशोभितम् । मण्डपं तोरणैर्युक्तं तत्र वेदीं प्रकल्पयेत् ॥ अष्टहस्तं तु रचयेन्मण्डपं वा त्रिषट्करम् ॥’ **दैवज्ञ-मनोहरः**—‘चित्रा विशाखा शततारकाश्विनी ज्येष्ठाभरण्यौ शिवभाच्चतुष्टयम् । हित्वा प्रशस्तं फलतैलवेदिकाप्रदानकं कण्डनमण्डपादिकम् ॥’ **हेमाद्रौ व्यासः**—‘कण्डनदल-

१—अत्र ‘विवाहमध्ये’ इत्युक्तेस्ततोऽन्यत्र दोष एव—‘नाश्रीयाद्भार्यया सार्धं नैनामीक्षेत चाश्रयीम् । ध्रुवतीं जृम्भमाणां वा न चासीनां यथासुखम् ॥’ इति मनुस्मृतेः । सार्धं=एकपात्रे ।

नयवारकमण्डपमृद्धेदिवर्णकाद्यखिलम् । तत्संबन्धिगतागतमृक्षे वैवाहिके कुर्यात् ॥' यवारकं= 'चिकसा' इति प्रसिद्धम् । 'वैवाहिके तु दिवसे शुभे वाऽथ तित्यौ शुभे । चतुर्थिकं प्रकुर्वीत विधिदृष्टेन कर्मणा ॥'

वेदिमाह नारदः—'हस्तोच्छ्रितां चतुर्हस्तैश्चतुरस्रां समन्ततः । स्तम्भैश्चतुर्भिः सुश्लक्ष्णां वामभागे तु सन्ननि ॥ समां तथा चतुर्दिक्षु सोपानैरतिशोभिताम् । प्रागुदकप्रवणारम्भां स्तम्भैर्हंसशुकादिभिः ॥ एवंविधामारुरुक्षेन्मिथुनं साग्निवेदिकाम् ॥' इति । सप्तर्षिमतै— 'मङ्गलेषु च सर्वेषु मण्डपो गृहमानतः । कार्यः षोडशहस्तो वा द्विषड्दहस्तो दशावधि ॥ स्तम्भैश्चतुर्भिरेवात्र वेदी मध्ये प्रतिष्ठिता ॥ हस्तो वध्वाः । सोपानं पश्चिमत उपरिभागे उक्तपरिमाणान्निन्नम् ॥

अथ मृदाहरणम् । ज्योतिर्निबन्धे नारदः—'कर्तव्यं मङ्गलेष्वादौ मङ्गलाया-
ङ्कुरार्पणम् । नवमे सप्तमे वापि पञ्चमे दिवसेऽपि वा ॥ तृतीये बीजनक्षत्रे शुभवारे शुभोदये । सम्यग्गृहाण्यलंकृत्य वितानध्वजतोरणैः ॥ सह वादित्त्रनृत्याद्यैर्गत्वा प्रागुत्तरां दिशम् । तत्र मृत्सिकतां श्लक्ष्णां गृहीत्वा पुनरागतः ॥ मृन्मयेष्वथवा वैणवेषु पात्रेषु योजयेत् । अनेकबीज-
संयुक्तां तोयपुष्पोपशोभिताम् ॥' शौनकः—'आधानं गर्भसंस्कारं जातकर्म च नाम च । हित्वाऽन्यत्र विधातव्यं मङ्गलेऽङ्कुरवापनम् ॥' बृहस्पतिः—'आत्यन्तिकेषु कार्येषु कार्यं सद्योऽङ्कुरार्पणम् ॥' तत्रैव वाग्दानं हरिद्रावन्दनं च कार्यम् । ज्योतिःप्रकाशे— 'चतुर्थो मण्डपः श्रेष्ठः सप्तमः पञ्चमस्तथा । नवमैकादशौ श्रेष्ठौ नेष्टौ षष्ठतृतीयकौ ॥ विवाहभे खोदये वा कन्यावरणमाचरेत् ॥' वरस्यापि वरणमाह चण्डेश्वरः—'उपवीतं फलं पुष्पं वासांसि विविधानि च । देयं वराय वरणे कन्याभ्रात्रा द्विजेन वा ॥' इति ॥

वाग्दानोत्तरं वरमरणेऽपरार्कस्मृतिचन्द्रिकायां वसिष्ठः—'अद्विर्वाचा च दत्तायां त्रियेतोर्ध्वं वरो यदि । न च मन्त्रोपनीता स्यात्, कुमारी पितुरेव सा ॥' यत्तु नारदः—'उद्वाहितापि सा कन्या न चेत्संप्राप्तमैथुना । पुनःसंस्कारमर्हेत, यथा कन्या तथैव सा ॥' इति । यच्च कात्यायनः—'वरो यद्यन्यजातीयः पतितः क्लीब एव च । विकर्मस्थः सगोत्रो वा दासो दीर्घामयोऽपि वा ॥ ऊढापि देया साऽन्यस्मै सहावरणभूषणा ॥' इति ।—इदं कलौ निषिद्धम्; 'देवरेण सुतोत्पत्तिर्दत्ता कन्या न दीयते ।' इत्यादिपुराणे कलौ निषेधात् । 'दत्ता'शब्द ऊढापरः; 'ऊढायाः पुनरूढाहम्' इति हेमाद्रावुक्तेः । अत एव 'सगोत्रासपिण्डादिविवाहेऽपि—'भोगतस्तां परित्यज्य पालयेज्जननीमिव ।' इत्युक्तम् ॥

१—अत्र 'चतुर्थः' इत्याद्युक्तेर्यावन्मण्डपसंख्यावगम आवश्यकः । ते च मण्डपा उक्ताः—'अष्टहस्त-
मारभ्य विंशतिहस्तान्ताः । सप्त, पञ्चविंशतिहस्तः, पञ्चाशद्वहस्तः, शतहस्तः, सहस्रहस्तश्चेत्येकादश
मण्डपाः । चतुर्थश्चतुर्दशहस्तः भाग्यौ द्वौ अष्टमश्च न विहिता न निषिद्धाः' इति ।

देशान्तरगमने तु कात्यायनः—‘वरयित्वा तु यः कश्चित्प्रणश्येत्युरुषो यदा । ऋत्वागमांस्त्रीनतीत्य कन्याऽन्यं वरयेद्वरम् ॥’ अपराकं नारदोऽपि—‘प्रतिगृह्य तु यः कन्यां वरो देशान्तरं व्रजेत् । त्रीनृतुन्समतिक्रम्य कन्याऽन्यं वरयेद्वरम् ॥’ शुल्कदाने तु मनुवसिष्ठौ—‘कन्यायां दत्तशुल्कायां भ्रियते यदि शुल्कदः । देवराय प्रदातव्या यदि कन्याऽनुमन्यते ॥’ चन्द्रिकायां कात्यायनः—‘प्रदाय शुल्कं गच्छेद्यः कन्यायाः स्त्रीधनं तथा । धार्या सा वर्षमेकं तु देयाऽन्यस्मै विधानतः ॥ अनेकेभ्यो हि दत्तायामनूढायां तु तत्र वै । पूर्वागतश्च सर्वेषां लभेताद्यवरस्तु ताम् ॥ पश्चाद्द्वारेण यदत्तं तस्याः प्रतिलभेत सः । अथागच्छेन्नवोढायां दत्तं पूर्ववरो हरेत् ॥’ याज्ञवल्क्यः—‘सकृत्प्रदीयते कन्या हंस्तां चौरदण्डभाक् । दत्तामपि हरेत्पूर्वाच्छ्रेयांश्चेद्वर आब्रजेत् ॥’ पूर्वस्य दोषसत्त्वे इदमिति विज्ञानेश्वरः । संबन्धतत्त्वे वसिष्ठः—‘कुलशीलविहीनस्य पश्चाद्धि पतितस्य च । अपस्सारिविधर्मस्य रोगिणां वेषधारिणाम् ॥ दत्तामपि हरेत्कन्यां सगोत्रोढां तथैव च ॥’ मनुः—‘षण्ढान्धवधिरादीनां विवाहोऽस्ति यथोचितम् । विवाहासंभवे तेषां कनिष्ठो विवहेत्तदा । पितृव्यपुत्रे सापत्ने परदारसुतेषु च । विवाहाधानयज्ञादौ परिवेदो न दूषणम् ॥’ अन्यद्वक्तव्यं विस्तरभीतेर्नोच्यते इति दिक् ।

अत्र नान्दीश्राद्धे विशेषं तदधिकारिविशेषं चाग्रे वक्ष्यामः । इदं चाद्यविवाहे पिता कुर्याद्वितीयादौ वर एव; ‘नान्दीश्राद्धं पिता कुर्यादाद्ये पाणिग्रहे पुनः । अत ऊर्ध्वं प्रकुर्वीत स्वयमेव तु नान्दिकम् ॥’ इति स्मृतेः । त्रिकाण्डमण्डनोऽपि—‘पित्रोस्तु जीवतोः कुर्यात्पुनः पाणिग्रहं यदा । पितुर्नान्दीमुखश्राद्धं नोक्तं तस्य मनीषिभिः ॥’ रेणुकाकारिका—‘उक्तकाले विवाहाङ्गं कुर्यान्नान्दीमुखं पिता । देशान्तरे विवाहश्चेत्तत्र गत्वा भवेदिदम् ॥’

लघघटीस्थापनमाह नारदः—‘षडङ्गुलमितोत्सेधं द्वादशाङ्गुलमायतम् । कुर्यात्पातालवत्ताम्रपात्रं तद्दशभिः पलैः ॥ ताम्रपात्रे जलैः पूर्णं मृत्पात्रे वाऽथवा शुभे । मण्डलार्धोदयं वीक्ष्य रवेस्तत्र विनिक्षिपेत् ॥’ तत्र मन्त्रः—‘मुख्यं त्वमसि यन्नाणां ब्रह्मणा निर्मितं पुरा । भव भावाय दंपत्योः कालसाधनकारणम् ॥’ इति ॥

वरस्य मधुपर्कमाह याज्ञवल्क्यः—‘प्रतिसंवत्सरं त्वर्च्याः स्नातकाचार्यपार्थिवाः । प्रियो विवाहश्च तथा यज्ञं प्रत्यृत्विजः पुनः ॥’ अत्र विशेषो गृह्यपरिशिष्टे—‘वरस्य या भवेच्छाखा तच्छाखागृह्यचोदितः । मधुपर्कः प्रदातव्यो ह्यन्यशाखेऽपि दातरि ॥’ अत्र ‘वर-दातृ’शब्दौ ऋत्विगाद्युपलक्षणम् । तदाहुः—‘अर्च्यशाखया मधुपर्कः’ इति । ‘अर्च्यस्य यच्छाखीयं कर्म तच्छाखया मधुपर्कः’ इति याज्ञिकाः । जयन्तस्तु ‘वरणवत्सर्वत्र यजमानशाखयैव मधुपर्कः’ इत्याह । तत्तु नाद्रियन्ते वृद्धाः । अत्र ‘पञ्चाशता भवेद्ब्रह्मा तदर्धेन तु विष्टरः’ इत्यादिगृह्यपरिशिष्टादेर्विष्टरादिलक्षणं मधुपर्कादिविधिश्च स्वगृह्यादेर्ज्ञेयः ॥

दम्पत्योराशौचादिसमुद्भवे ॥ तस्य दोषस्य शान्त्यर्थं पुनर्वैवाह्यमिष्यते ॥' याज्ञवल्क्यः—
 'सुरापी व्याधिता धूर्ता वन्ध्यार्थं प्रियंवदा । स्त्रीप्रसूश्चाधिवेत्तव्या पुरुषद्वेषिणी तथा ॥'
 मनुः—'वन्ध्याष्टमेऽधिवेत्तव्या दशमे तु मृतप्रजा । एकादशे स्त्रीजननी सद्यस्त्वप्रियवादिनी ॥'
 संग्रहे तु—'अप्रजां दशमे वर्षे स्त्रीप्रजां द्वादशे त्यजेत् । मृतप्रजां पञ्चदशे सद्यस्त्वप्रिय-
 वादिनीम् ॥' याज्ञवल्क्यः—'एकामुत्क्रम्य कामार्थमन्यां लब्धुं य इच्छति । समर्थस्तोष-
 यित्वाऽयैः पूर्वोढामपरां व्रजेत् ॥ आज्ञासंपादिनीं दक्षां वीरसूं प्रियवादिनीम् । त्यजन् दाप्य-
 स्तृतीयांशमद्रव्यो भरणं स्त्रियाः ॥' मनुः—'अधिविन्ना तु या नारी निर्गच्छेद्रोषिता गृहात् ।
 सा सद्यः संनिरोद्धव्या त्याज्या वा कुलसन्निधौ ॥' इति । हेमाद्रौ कात्यायनः—
 बहुभार्यत्वे धर्म- 'अग्निशिष्टादिशुश्रूषां बहुभार्यः सवर्णया । कारयेत्तद्बहुत्वं चेज्येष्ठया
 पत्नीविचारः । गर्हिता न चेत् ॥' याज्ञवल्क्यः—'सत्यामन्यां सवर्णायां धर्मकार्यं
 न कारयेत् । सवर्णासु विधौ धर्म्ये ज्येष्ठया न विनेतरा ॥'

द्वितीयविवाहहोमेऽग्निमाह कात्यायनः—'सदारोऽन्यान्पुनर्दारानुद्बोद्धं कारणान्त-
 रात् । यदीच्छेदग्निमान् कर्तुं क होमोऽस्य विधीयते ॥ खेऽग्रावेव भवेद्धोमो लौकिके न
 कदाचन ॥' त्रिकाण्डमण्डनोऽपि—'आद्यायां विद्यमानायां द्वितीयामुद्बहेद्यदि । तदा
 वैवाहिकं कर्म कुर्यादावसथेऽग्निमान् ॥' सुदर्शनभाष्ये तु—'द्वितीयविवाहहोमो लौकिक
 एव, न पूर्वोपासने' इत्युक्तम् ।—इदं चासंभवे ।

तत्र चाग्निद्वयसंसर्गः कार्यः । तदाह शौनकः—'अथाग्न्योर्गृह्ययोर्योगं सपत्नीभेद-
 जातयोः । सहाधिकारसिद्धयर्थमहं वक्ष्यामि शौनकः ॥ अरोगामुद्बहेत्कन्यां धर्मलोपभया-
 त्स्वयम् । कृते तत्र विवाहे च व्रतान्ते तु परेऽहनि ॥ पृथक्स्थण्डिलयोरग्निं समाधाय
 यथाविधि । तत्रं कृत्वाज्यभागान्तमन्वाधानादिकं ततः ॥ जुहुयात्पूर्वपत्न्यग्नौ तयान्वा-
 रब्ध आहुतीः । अग्निमीळे पुरोहितं सूक्तेन नवर्चेन तु ॥ समिध्येनं समारोप्य अयं ते
 योनिरित्यृचा । प्रत्यवरोहेत्यनया कनिष्ठाग्नौ निधाय तम् ॥ आज्यभागान्ततच्चादि कृत्वा-
 रभ्य तदादितः । समन्वारब्ध एताभ्यां पत्नीभ्यां जुहुयाद्धृतम् ॥ चतुर्गृहीतमेताभिर्ऋग्भिः
 षड्भिर्यथाक्रमम् । अग्रावग्निश्चरतीत्यग्निनाग्निः समिध्यते ॥ अस्तीदमिति तिसृभिः पाहि नो
 अग्न एकया । ततः स्विष्टकृदारभ्य होमशेषं समापयेत् ॥ गीयुगं दक्षिणा देया श्रोत्रिया-
 याहिताग्नये । पत्न्योरेका यदि मृता दग्ध्वा तेनैव तां पुनः ॥ आदधीतान्यया सार्धमाधान-
 विधिना गृही ॥' इति ।

बौधायनसूत्रे तु—'अथ यदि गृहस्थो द्वे भार्ये विन्देत कथं तत्र कुर्यादिति, यस्मिन्
 काले विन्देतोभावशी परिचरेदपराग्निमुपसमाधाय परिस्तीर्याज्यं विलाप्य स्रुचि चतुर्गृहीतं
 गृहीत्वाऽन्वारब्धायां जुहोति नमस्त ऋषेरादाव्यथायै त्वा स्वधायै त्वा मान इन्द्राभिमत-

१—अधिवेदनाभावेऽप्यधिवेत्तारमधिकृत्याज्ञासंपादिनीमित्यर्थः । २—शरीरपोषणार्थमन्नवस्त्रादि ।

३—असंभवे=औपासनासंभवे ।

स्त्वदृष्टारिष्टां स एव ब्रह्मन्न वेद सुखाहेत्यथाऽयं ते योनिर्ऋत्विक्ते इति समिधि समारोपयेत् । पूर्वान्निमुपसमाधायानुह्वान उद्बुध्यस्वाग्र इति समिधमाधाय परिस्तीर्य स्रुचि चतुर्गृहीत्वा द्वयोर्भार्ययोरन्वारब्धयोर्यजमानोऽभिमृशति यो ब्रह्मा ब्रह्मण इत्येतेन सूक्तेनैकं चतुर्गृहीतं जुहो-
त्यग्निमुखात्कृत्वा पक्वानुहोति संमितं संकल्पेथामिति पुरोनुवाक्यामनूच्याग्ने पुरीष्ये इति याज्यया जुहोत्यथाज्याहुतीरुपजुहोति पुरीष्यमस्तमित्यन्तादनुवाकस्य स्विष्टकृतप्रभृति सिद्धमा-
धेनुवरदानादथाग्नेयाग्निं दर्भस्तम्बे हुतशेषं निदधाति ब्रह्मजज्ञानं पिताविराजामिति द्वाभ्यां संसर्गविधिः कार्यः ।' इति ।

द्वितीयादिविवाहे काल उक्तः संग्रहे—'प्रमदामृतिवासरादितः पुनरुद्धाहविधि-
र्वरस्य च । विषमे परिवत्सरे शुभो युगले चापि मृतिप्रदो भवेत् ।'

तृतीयविवाहे निषेधो मात्स्ये—'उद्बहेद्रतिसिद्धयर्थं तृतीयां न कदाचन । मोहाद-
ज्ञानतो वापि यदि गच्छेत्तु मानुषीम् ॥ नश्यत्येव न संदेहो गर्गस्य वचनं यथा ।' इति ।
संग्रहे—'तृतीयां यदि चोद्वाहेत्तर्हि सा विधवा भवेत् । चतुर्थादिविवाहार्थं तृतीयेऽर्कं
समुद्बहेत् ॥'

तद्विधिस्तु—'रविशन्योर्हस्ते वा वरः संकल्प्य स्वस्तिवाचनं नान्दीश्राद्धं कृत्वाचार्यं
वृत्वा आकृष्णेनेति छायायुतं सूर्यमर्कं संपूज्य गुडौदनं दत्त्वा वस्त्रेण तन्तुभि-
विवाहः । रावेष्ट्य,—'त्रिलोकवासिन् सप्ताश्व छायाया सहितो रवे । तृतीयोद्वाहजं दोषं
निवारय सुखं कुरु ॥' इति संग्रार्थं जलेन त्रिः सिञ्चेत् । 'मम प्रीतिकरा येथं मया सृष्टा
पुरातनी । अर्कजा ब्रह्मणा सृष्टा अस्माकं प्रति रक्षतु ॥ नमस्ते भङ्गले देवि नमः सवितुरा-
त्मजे । त्राहि मां कृपया देवि पत्नीत्वं म इहागता । अर्कं त्वं ब्रह्मणा सृष्टः सर्वप्राणिहिताय
च । वृक्षाणामादिभूतस्त्वं देवानां प्रीतिवर्धनः ॥ तृतीयोद्वाहजं पापं मृत्युं चाशु विनाशय ॥'
इति । तत आचार्यः—'काश्यपगोत्रामादित्यस्य प्रपौत्रीं सवितुः पौत्रीं सवितुः पुत्रीमर्ककन्याम-
मुकगोत्राय वराय दास्ये' इति वाग्दानं कृत्वा वरस्य मधुपर्कं कृत्वाऽन्तःपटं धृत्वा 'स्वस्तिन'
इति सूक्तं जप्त्वा पूर्ववत्कन्यां दत्त्वा 'अर्ककन्यामिमां०' इत्यूहेन कन्यादानमघ्नमुक्त्वा दक्षिणां
दद्यात् । ततो गायत्र्या वेष्टितसूत्रेण बृहत्सामेति मन्त्रेण कङ्कणं बद्ध्वाऽर्कस्य चतुर्दिक्षु कुम्भेषु
विष्णुं संपूज्याग्निं प्रतिष्ठाप्याधारान्ते संगोभिरिति बृहस्पतये, यस्मै त्वा कामकामायेत्यृचाऽग्नये
व्यस्तसमस्तव्याहृतिभिराज्यं हुत्वाऽऽचार्याय गायुगं दत्त्वा,—'मया कृतमिदं कर्म स्थावरेषु
जरायुणा । अर्काऽपत्यानि नो देहि तत्सर्वं क्षन्तुमर्हसि ॥' इति नमेत' इति दिक् ॥

इति निर्णयसिन्धौ विवाहप्रकरणं समाप्तम् ॥

१—अत्र 'पत्नीवियोगे प्रथमे च वर्षे नो चेद्विषये पुनरुद्बहेत्सः । अयुग्ममासे तु शुभप्रदः स्याद्वसिष्ठ-
गर्गादिपराशराद्याः ॥ भार्यान्तरविवाहः स्वयंयुग्मे वत्सरे शुभः । युग्मे भर्तृव्रिनाशः स्याद्गर्गस्य वचनं
यथा ॥ अपुत्रिणी मृता भार्या तस्या भर्तृविवाहकम् । युग्माब्दे युग्ममासे वा विवाहः शुभदो मतः ॥
प्रजावत्यां तु भार्यायां मृतायां ब्राह्मणस्य तु । प्रथमेऽब्दे न कर्तव्यो विवाहोऽशुभदो भवेत् ॥' इति पाठः
प्राचीनहस्तलिखितपुस्तकेऽधिकोऽस्ति । २—अत्रापि 'मम पुत्रीम्' इति हस्तलिखितेऽत्र पाठः ।

अथाधानम् । **रत्नमालायाम्**—‘प्राजापत्ये पूषभे सद्विदेवे पुष्ये ज्येष्ठास्वेन्दवे कृत्ति-
कासु । अग्न्याधानं ह्युत्तराणां त्रयेऽपि चित्रादित्ये कीर्तितं गर्गमुख्यैः ॥’
अग्न्याधानम् । **आश्वलायनः**—‘अग्न्याधेयं कृत्तिकासु रोहिण्यां मृगशिरसि फल्गुनीषु
विशाखयोरुत्तरयोः प्रोष्ठपदयोरेतेषां कस्मिंश्चिद्वसन्ते पर्वणि ब्राह्मण आदधीत ग्रीष्मवर्षा-
शरत्सु क्षत्रियवैश्योपकुष्ठा यस्मिन्कस्मिंश्चिदतावादधीत सोमेन यक्ष्यमाणो नर्तुं पृच्छेन्न
नक्षत्रम् ।

सोमाधाने ऋत्वाद्यनालोचनमार्तपरम्; ‘अथो खलु यदैवैनंश्रद्धोपनमेदथादधीत
सैवास्यर्द्धिः’ इति । ‘सोमेन यक्ष्यमाणो नर्तुं पृच्छेन्न नक्षत्रं तदेतदार्तस्यातिवेलं वा श्रद्धा-
युक्तस्य भवति’ इति **बौधायनोक्तेरिति** । **मदनरत्ने वृद्धगार्ग्यः**—‘पुष्याग्नेयच्युत्तरा-
दित्यपौष्णज्येष्ठाचित्रार्कद्विदेवेन्दुभेषु ॥ कुर्युर्वहचाधानमाद्यं वसन्तग्रीष्मोष्मान्तेष्वेव विप्रादि-
वर्णाः ॥’ **कालादर्शः**—‘अग्निहोत्रं दर्शपूर्णमासावप्युत्तरायणे । उपक्रम्य यथाकालमुपा-
सीरन्दिजातयः ॥ सोमं च पशुबन्धं च सर्वाश्च विकृतीरपि । सौम्यायने यथाकालं विदध्यु-
र्गृहमेधिनः ॥’ अत्र विशेषः पूर्वमुक्तः ।

अग्निहोत्रकाल उक्तश्छन्दोगपरिशिष्टे—‘उदितेऽनुदिते चैव समयाध्युषिते
तथा । सर्वथा वर्तते यज्ञ इतीयं वैदिकी श्रुतिः ॥’ एतेषां स्वरूपं तत्रैव—‘रात्रेस्तु षोडशे
भागे ग्रहनक्षत्रभूषिते । कालं त्वनुदितं ज्ञात्वा होमं कुर्याद्विचक्षणः ॥ तथा प्रभात-
समये नष्टे नक्षत्रमण्डले । रविर्यावन्न दृश्येत समयाध्युषितं च तत् ॥ रेखामात्रं प्रदृश्येत
रश्मिभिश्च समन्वितः । उदितं तद्विजानीयात्तत्र होमं प्रकल्पयेत् ॥’ **आश्वलायनः**—
‘उपोदये व्युषिते उदिते वा’ सायं तु स एव ‘अस्तमिते होमः’ इति । गौणकालमाह स
एव—‘प्रदोषान्तो होमकालः, सङ्गवान्तः प्रातः’ इति । **छन्दोगपरिशिष्टे**—‘यावत्सम्यङ्
भाव्यन्ते नभस्यृक्षाणि सर्वतः । न च लोहितिमापैति तावत्सायं तु हूयते ॥’ औपासने-
ऽप्येवम्, ‘तस्याग्निहोत्रेण प्रादुष्करणहोमकालौ व्याख्यातौ’ इत्याश्वलायनोक्तेः ॥

अथावसथ्याधानम् । पारस्करः—‘आवसथ्याधानं दारकाले, दायाद्यकाल एके-
षाम्’ इति । दायाद्यकालः=विभागकालः । **मदनरत्ने व्यासः**—‘अग्निर्वैवाहिको येन न
गृहीतः प्रमादिना । पितर्युपरते तेन ग्रहीतव्यः प्रयत्नतः ॥ योऽगृहीत्वा विवाहाग्निं गृहस्थ
इति मन्यते । अन्नं तस्य न भोक्तव्यं वृथापाको हि स स्मृतः ॥’ ज्येष्ठभ्रातरि पितरि वा
साग्रौ कनिष्ठस्य पुत्रस्य वाभ्यभावेऽपि न दोषः । तदाह तत्रैव **गार्ग्यः**—‘पितृपाकोपजीवी
वा भ्रातृपाकोपजीविकः । ज्ञानाध्ययननिष्ठो वा न दुष्येताग्निना विना ॥’

गृहस्थस्याप्यध्ययनमाह सत्यव्रतः—‘अनधीत्य द्विजो वेदं स्नात्वोद्वाह्य यथा तथा ।
अधीते ब्रह्मचर्येण साङ्गं वेदं गुरोर्गृहे ॥’ इदं चाधानं ज्येष्ठेऽकृताधाने न कार्यम् । ‘दारा-

ज्येष्ठभ्रातर्य-
परिणीते कनिष्ठ-
स्याधिकारः ।

ग्निहोत्रसंयोगं कुरुते योऽग्रजे स्थिते । परिवेत्ता स विज्ञेयः, परिवित्तिस्तु पूर्वजः ॥' इति मनुशातातपोक्तेः । स्मार्तेऽप्येवम् । 'सोदर्ये तिष्ठति ज्येष्ठे न कुर्याद्दारसंग्रहम् । आवसथ्यं तथाधानं पतितस्तु तथा भवेत् ॥' इति तत्रैव गार्ग्योक्तेः । आज्ञायां त्वदोषमाह सुमन्तुः—'ज्येष्ठो भ्राता यदा तिष्ठेदाधानं नैव चाश्रयेत् । अनुज्ञातस्तु कुर्वीत शङ्खस्य वचनं यथा ॥' वृद्धवसिष्ठः—

अग्रजानुमतेऽ-
नुजस्याधिकारः ।

'अग्रजस्तु यदाऽनग्निरादध्यादनुजः कथम् । अग्रजानुमतः कुर्यादग्निहोत्रं यथाविधि ॥' हारीतः—'सोदराणां तु सर्वेषां परिवेत्ता कथं भवेत् । दारैस्तु परिविद्यन्ते नाग्निहोत्रेण नेज्यया ॥' अधिकारिणोऽपि भ्रातुरनुज्ञया कुर्यादिति मदनपारिजातः । विवाहस्त्वनुज्ञयापि नेत्यर्थः । सोदरोक्तेरसोदराणां सापन्नदत्तकादीनां न दोषः । तदाह हेमाद्रौ वसिष्ठः—'पितृव्यपुत्रान्सापन्नान् परनारीसुतांस्तथा । दाराग्निहोत्रसंयोगे न दोषः परिवेदने ॥' परनारीसुताः=दत्तकादयः । देशान्तरे विशेषमाह स एव,—'अष्टौ दश द्वादशवर्षाणि वा ज्येष्ठभ्रातरमनिविष्टमप्रतीक्षमाणः प्रायश्चित्ती भवति' इति ।

ह्रीवादावप्यदोषमाह कात्यायनः—'देशान्तरस्थह्रीवैकवृषणानसहोदारान् । वेद्यानिष्ठांश्च पतितशूद्रतुल्यातिरोगिणः ॥ जडमूकान्धबधिरकुब्जवामनखञ्जकान् । अतिवृद्धानभार्याश्च कृषिसक्तान्नृपस्य च ॥ धनवृद्धिप्रसक्तांश्च कामतोऽकारिणस्तथा । कुटिलोन्मत्तचोरांश्च परिविन्दन्न दुष्यति ॥' आशाकैऽपि—'उन्मत्तः किल्बिषी कुष्ठी पतितः ह्रीव एव वा । राजयक्ष्मामयावी च न न्याय्यः स्यात्प्रतीक्षितुम् ॥' एवं ज्येष्ठे छिन्नहस्तादावपि न परिवेत्तृत्वम् । तदाह त्रिकाण्डमण्डनः—'दर्शेष्टिं पौर्णमासेष्टिं सोमेज्यामग्निसंग्रहम् । अग्निहोत्रं विवाहं च प्रयोगे प्रथमे स्थितम् ॥ न कुर्याज्जनके ज्येष्ठे सोदरे चाप्यकुर्वति । क्षेत्रजादावनीजाने विद्यमानेऽपि सोदरे ॥ नाधिकारविघातोऽस्ति भिन्नोदर्येऽपि चौरसे । पङ्ग्वन्धमूकबधिरपतितोन्माददूषणे ॥ संन्यस्ते छिन्नहस्तादौ यद्वा पण्ढादिदूषणे । जनके सोदरे ज्येष्ठे कुर्यादैवेतरः क्रियाम् ॥' इति, 'आरोहतं दशतं शकरीर्भम्' इत्याधाने मन्त्रवर्णाच्च । शकरीः=अङ्गुलीः । तन्नरत्नेऽप्युक्तम्—'अङ्गवैकल्यात्पूर्वमाहिताग्नित्वेऽधिक्रियेतैव नित्येषु । आधानं तु न कुर्यात्तस्य नैमित्तिकत्वात्' इति । एवं चतुरङ्गुलेऽपि । पङ्गुलकाणविवर्णादेस्त्वस्येवाधिकारः; एकादशसु दशान्तर्गतेः । 'शरीरकार्श्यं वा विप्रतिपिद्धम्' इति हिरण्यकेशिसूत्रे कर्माशक्तिहेतोरेवाङ्गवैकल्यस्य निषेधात् । अत एव कात्यायनसूत्रे—'याज्यश्च प्रथमैस्त्रिभिर्गुणैः' इति न्यूनाङ्गस्याप्यधिकार उक्तः । अपरार्के उशानाः—'पिता पितामहो यस्य अग्रजो वाथ कस्यचित् । तपोऽग्निहोत्रमन्त्रेषु न दोषः परिवेदने ॥'

१—अस्याग्ने—'दत्तकस्यापि सोदरविवाहाभावे दोष एव' इत्यधिकः पाठो हस्तलिखिते लभ्यते ।

२—अनीजाने=यागमकुर्वाणे । क्षेत्रजादौ ज्येष्ठेऽनीजाने विद्यमाने जीवति एकमातृतया सोदरे तत्कनिष्ठभ्रातरि नाधिकारविघातोऽस्तीत्यन्वयः । ३—अस्याग्ने—'ज्येष्ठेऽनधिकारात् कनिष्ठस्य न दोषः' इति पाठोऽधिकः । ४—अस्याग्ने—'इति कनिष्ठस्य दोष एव' इत्यधिकः पाठः । ५—एतदनुज्ञापरं वचनम् ।

पितुराज्ञायामप्यदोषमाह **मदनरत्ने सुमन्तुः**—‘पित्रा यस्य तु नाधातं कथं पुत्रस्तु कारयेत् । अग्निहोत्रेऽधिकारोऽस्ति शङ्खस्य वचनं यथा ॥’ इति । नाधातं=नाधानं कृतमित्यर्थः । एतदाज्ञायामेवेति **हेमाद्रिः** । यत्तु—‘पितुः सत्यप्यनुज्ञाने नादधीत कदाचन ।’ इति, तत्सत्यधिकारे ज्ञेयम् ॥

अथ **शूद्रसंस्काराः** । **यमः**—‘शूद्रोऽप्येवंविधः कार्यो विना मन्त्रेण संस्कृतः । न केनचित्समसृजच्छन्दसा तं प्रजापतिः ॥’ छन्दसा=मन्त्रेण । **व्यासोऽपि**—‘गर्भाधानं पुंसवनं सीमन्तो जातकर्म च । नामक्रिया निष्क्रमोऽन्नप्राशनं वपनक्रिया ॥ कर्णवेधो व्रतादेशो वेदारम्भक्रियाविधिः । केशान्तः स्नानमुद्वाहो विवाहाग्निपरिग्रहः ॥ त्रेताग्निसंग्रहश्चैव संस्काराः षोडश स्मृताः ॥’ इत्युक्त्वाह—‘नवैताः कर्णवेधान्ता मन्त्रवर्ज स्त्रियाः क्रियाः । विवाहो मन्त्रतस्तस्याः शूद्रस्यामन्त्रतो दश ॥’ इति । **मदनरत्ने**—**हिरण्यगर्भदाने** तु—‘गर्भाधानं पुंसवनं सीमन्तोन्नयनं तथा । कुर्युर्हिरण्यगर्भस्य ततस्ते द्विजपुंगवाः ॥’ इत्युक्त्वा—‘जातकर्मादिकाः कुर्यात्क्रियाः षोडश चापराः ।’ इत्यत्र ‘स्त्रियाः जातकर्मनामकरणनिष्क्रमणाऽन्नप्राशनचूडाविवाहाः षट्, शूद्राणां तु षडेते पञ्चमहायज्ञाश्चेत्येकादश’ इत्युक्तम् । **रूपनारायण-हरिहरभाष्ययोरप्येवम्** । **शाङ्गधरस्तु**—‘द्विजानां षोडशैव स्युः शूद्राणां द्वादशैव हि । पञ्चैव मिश्रजातीनां संस्काराः कुलधर्मतः ॥ वेदव्रतोपनयनमहानाम्नीमहाव्रतम् । विना द्वादश शूद्राणां संस्कारा नाममन्त्रतः ॥’ इत्याह । **अपरार्कस्तु**—‘गर्भाधानमृतौ पुंसः’ इत्यत्राह—‘एतच्चातुर्वर्ण्यपरं न द्विजातिमात्रपरम् । तथा सत्युपनयनं विधाय वाच्यं स्यात्’ इति । तेन तन्मतेऽष्टौ भवन्ति । **ब्राह्मे** तु—‘विवाहमात्रसंस्कारं शूद्रोऽपि लभतां सदा ।’ इत्युक्तम् । अत्र सदसच्छूद्रगोचरत्वेन देशभेदाद्व्यवस्था । यत्तु **मनुः**—‘न शूद्रे पातकं किञ्चिन्न च संस्कारमर्हति ।’ इति । तदर्थमाह **मेघातिथिः**—‘यत्सामान्यतो निषिद्धं स्तेयानृतादि न तदतिक्रमेऽस्य पापं यथा द्विजानाम् । उपनयनरूपं संस्कारं च नार्हति’ इति । ते च तूष्णीं कार्याः, ‘शूद्रो वर्णश्चतुर्थोऽपि वर्णत्वाद्धर्ममर्हति । वेदमन्त्रस्वधास्वाहावपदकारादिभिर्विना ॥’ इति **व्यासोक्तेः**, ‘अमन्त्रस्य तु शूद्रस्य विप्रो मन्त्रेण गृह्यते ।’ इति **मरीच्युक्तेश्च** । इयं परिभाषा सर्वार्था, तेन शूद्रधर्मेषु सर्वत्र विप्रेण मन्त्रः पठनीयः । सोऽपि पौराण एवेति **शूलपाणिः** । एवं स्त्रीणामपीति दिक् ।

इति रामकृष्णभट्टात्मजकमलाकरभट्टकृते निर्णयसिन्धौ
तृतीयपरिच्छेदे पूर्वार्धे संस्कारनिर्णयः ॥

अथ **शूद्रकालाः** । तत्र **जलाशयस्य** । **वराहः**—‘हस्ते चाम्बुपपौष्णकेशवमघामित्रोत्तारोहिणीदेवेज्येषु च शुक्रसौम्यशशभृद्वागीशवारांशके । रिक्तां छिद्रतिथिं विहाय वृषभे नके कुलीरे घटे मीने कूपतडागकर्म मुनयः शंसन्ति शुद्धेऽष्टमे ॥ हस्तो मृगानुराधापुष्यधनिष्ठोत्तराणि रोहिण्यः । शतभिषगित्यारम्भे कूपानां शस्यते भगणः ॥’

हेमाद्रौ भविष्ये—‘तस्मिन्सलिलसंपूर्णे कार्तिके तु विशेषतः । मुनयः केचिदिच्छन्ति व्यतीते चोत्तरायणे ॥ न कालनियमस्तत्र सलिलं तत्र कारणम् ॥’ **दीपिकापि**—‘मार्तण्डेन्दुशुद्धौ मुरजिदशयने माघषट्कस्य शुक्ले मूलाषाढोत्तराश्विभ्रवणगुरुकरे पौष्णशांक्राजचान्द्रे । मैत्रे ब्राह्मे च पूर्णामदन १३-७ रवि १२ तिथौ सद्वितीयातृतीये कार्या तोयप्रतिष्ठा ज्ञगुरुसितदिने कालशुद्धे सुलभे ॥’ **वराहः**—‘आग्नेये यदि कोणे ग्रामस्य पुरस्य वा भवति कूपः । नित्यं स करोति भयं दाहं च स मानसं प्रायः ॥ नैर्ऋत्ये बालभयं वनिताक्षयं च वायव्ये । दिक्त्रयमेतत्त्यक्त्वा शेषास्तु शुभावहाः कूपाः ॥’ **वास्तुशास्त्रे**—‘भूर्तिं पुष्टिं पुत्रहानिं पुरन्ध्रीनाशं मृत्युं संपदं शत्रुवाधाम् । किञ्चित्सौख्यं शंभुकोणादि कुर्यात्कूपो मध्ये गेहमर्थक्षयं च ॥’

उत्सर्गविधिश्चोक्तो बहुचपरिशिष्टे—‘अथातो वापीकूपतडागयज्ञं व्याख्यास्यामः । पुण्येऽह्वयुदकसमीपेऽग्निं समाधाय वारुणं चरुं श्रपयित्वाज्यभागान्ते आज्याहुतीर्जुहुयात् । ‘समुद्रज्येष्ठा’ इति प्रत्युचं, ततो हविषाद्यौ, ‘तत्त्वायामि’ इति पञ्च, ‘त्वं नो अग्ने’ इति द्वे, ‘इमं मे वरुण’ इति च, स्विकृतं नवमम् । मार्जनान्ते धेनुं तारयेत् । अवतीर्थमाणामनुमन्त्रयेत् । ‘इदं सलिलं पवित्रं कुरुष्व शुद्धाः पूता अमृताः सन्तु नित्यम् । मां तारयन्ती कुरु तीर्थाभिषेकं लोकाल्लोकं तरते तीर्थते च ॥’ इति । पुच्छग्रान्वारब्ध उत्तीर्य ‘आपो अस्मान्मातरः शुन्धयन्तु’ इति । अथापराजितायां दिश्युत्थापयेत् ‘सूयवसाद्भगवती’ इति । हिंकृतं चेत् ‘हिं कृण्वती’ इति, अलंकृतां विप्राय दद्यादितरां वा शक्या दक्षिणाम् । तत उत्सृजेद्देवपितृमनुष्याः प्रीयन्तामिति । ब्राह्मणान्भोजयित्वा स्वस्त्ययनं वाचयीत’ इति । विस्तरस्तु **मात्स्योक्तोऽस्मत्कृतजलाशयोत्सर्गविधौ** ज्ञेयः । कूपादेरुत्सर्गाकरणे दोष उक्तो **भविष्ये**—‘सदा जलं पवित्रं स्यादपवित्रमसंस्कृतम् । कुशाग्रेणापि राजेन्द्र न स्पष्टव्यमसंस्कृतम् ॥’ तथा—‘वापीकूपतडागादौ यजलं स्यादसंस्कृतम् । अपेयं तद्भवेत्सर्वं पीत्वा चान्द्रायणं चरेत् ॥’

अथ **वृक्षारोपणम्** । **चण्डेश्वरः**—‘आदित्यचान्द्रपितृतिष्ठयविशाखपौष्णमूलोत्तरात्रय-तुरङ्गमवारुणाश्च । एतेषु तारकगणेषु हितं नराणां वृक्षादिरोपणमिहोपदिशन्ति धीराः ॥’

अथ **मूर्तिप्रतिष्ठा** । **वसिष्ठः**—‘हस्तत्रये मित्रहरित्रये च पौष्णद्वयादित्यसुरेज्यभेषु । तिस्रोत्तराधातृशशाङ्गभेषु सर्वांमरस्थापनमुत्तमं स्यात् ॥’ **मात्स्ये**—‘चैत्रे वा फाल्गुने वापि ज्येष्ठे वा माघवे तथा । माघे वा सर्वदेवानां प्रतिष्ठा शुभदा भवेत् ॥’ **नारदस्तु** चैत्रं निषेधति—‘विचैत्रेष्वेव मासेषु माघादिषु च पञ्चसु ।’ इति । तेनात्र विकल्पः । अत्र माघमासो विष्णुप्रतिष्ठाव्यतिरिक्तविषयः; ‘माघे कर्तुर्विनाशाय फाल्गुने शुभदा भवेत् ।’ इति **विष्णुधर्मोक्तेरिति हेमाद्रिः** । **मात्स्ये**—‘दृढा धनकरी स्फीता तथा प्रतिपदि स्मृता । द्वितीयायां धनोपेता तृतीयायां धनप्रदा ॥ चतुर्थ्यां नाशमाप्नोति यमस्य स्यात्सुखावहा । विनायकस्य देवस्य तथा तत्र हितप्रदा ॥ पञ्चम्यां श्रीयुता कर्तुर्वरदा च

१—मार्तण्डेन्दुशुद्धौ=सूर्य-चन्द्र-ताराणां बले सति; मुरजिदशयने=विष्णुप्रबोधे; गुरुः=पुष्यः; करः=हस्तः; पौष्णं=रेवती; शांक्रं=ज्येष्ठा; चान्द्रं=मृगः; मैत्रं=अनुराधा; ब्राह्मं=रोहिणी; पूर्णा=पञ्चमी, दशमी, पूर्णिमा इत्यादियोगेषु सत्सु तोयप्रतिष्ठा कार्येति भावः । २—‘पौष्णशांक्राप्यचान्द्रे’ इति पाठः ।

तथा भवेत् । षष्ठ्यां लक्ष्मीयुता नित्यं सप्तम्यां रोगनाशिनी ॥ अष्टम्यां धान्यबहुला नवम्यां च विनश्यति । भद्रकाल्याः कृता तत्र कर्तुर्भवति तुष्टये ॥ धर्मवृद्धिकरी ज्ञेया दशम्यां तु तथा तिथौ । एकादश्यां तथा युक्ता द्वादश्यां सर्वकामदा ॥ त्रयोदश्यां तथा ज्ञेया चतुर्दश्यां विनश्यति । कृष्णपक्षे पञ्चदश्यां कर्तुः क्षयकरी भवेत् ॥ पञ्चदश्यां तथा शुक्ले सर्वकामकरी भवेत् । आषाढे द्वे तथा मूलमुत्तरात्रयमेव च ॥ ज्येष्ठाश्रवणरोहिण्यः पूर्वाभाद्रपदा तथा । हस्तोऽश्विनी रेवती च पुष्यो मृगशिरस्तथा ॥ अनूराधा तथा स्वाती प्रतिष्ठासु प्रशस्यते ॥ श्रीपतिः—‘रोहिण्युत्तरपौष्णवैष्णवकरादित्याश्विनीवासवानूराधैन्दवजीवभेषु गदितं विष्णोः प्रतिष्ठापनम् । पुष्यश्रुत्यभिजित्सुरेश्वरकयोर्विक्ताधिपस्कन्दयोर्मैत्रे तिग्मरुचेः करे निर्ऋतिभे दुर्गादिकानां शुभम् ॥ गणपरिवृढरक्षोयक्षभूतासुराणां प्रथमफणिसरस्वत्यादिकानां च पौष्णे । श्रवसि सुगतनाम्नो वासवे लोकपानां निगदितमखिलानां स्थापनं च स्थिरेषु ॥ तेजस्विनी क्षेमकृदग्निदाहविधायिनी स्याद्धनदा दृढा च । आनन्दकृत्कल्पविनाशिनी च सूर्यादिवारेषु भवेत् प्रतिष्ठा ॥’ माधवीये वैखानसः—‘मातृभैरववाराहनरसिंहत्रिविक्रमाः । महिषासुरहृद्यश्च स्थाप्या वै दक्षिणायने ॥’ ‘वै’शब्दोऽप्यर्थे ।

लिङ्गप्रतिष्ठायां विशेषो हेमाद्रौ लक्षणसमुच्चये—उत्तराशागते भानौ लिङ्गस्थापन-

लिङ्गप्रतिष्ठा-
पने कालः ।

मुत्तमम् । दक्षिणे त्वयने पूज्य त्रिवर्षार्धे भयावहम् ॥ स्वगृहे स्थापनं
नेष्टं तस्माद्द्वै दक्षिणायने । स्थापनं तु प्रकर्तव्यं शिशिरादावृतुत्रये ॥

प्रावृषि स्थापितं लिङ्गं भवेद्भरदयोगदम् ॥ लक्ष्मीप्रदं वसन्ते च ग्रीष्मे च जयशान्तिदम् । यतीनां सर्वकाले च लिङ्गस्यारोपणं मतम् ॥ रत्नावल्याम्—‘माघफाल्गुनवैशाखज्येष्ठाषाढेषु पञ्चसु । मासेषु शुक्लपक्षेषु लिङ्गस्थापनमुत्तमम् ॥’ विष्णोरप्याह तत्रैव वैखानसः—‘मार्गशीर्षादिमासौ द्वौ निन्दितौ ब्रह्मणा पुरा । मासेषु फाल्गुनः श्रेष्ठश्चैत्रो वैशाख एव च ॥ वृषे वाऽप्यश्वयुज्जासे श्रावणे मासि वा भवेत् ॥’ बौधायनसूत्रे विष्णुप्रतिष्ठासुपक्रम्य—‘द्वादश्यां श्रोणायां वा यानि चान्यानि पुण्यनक्षत्राणि’ इति । कृत्तिकादिविशाखान्तेष्वित्यर्थः । सर्वदेवेषु मासविशेषो हेमाद्रौ विष्णुधर्मे—‘माघे कर्तुर्विनाशाय फाल्गुने शुभदा भवेत् । लोकानन्दकरी चैत्रे वैशाखे वरसंयुता ॥ आज्ञायुता सदा ज्येष्ठे आषाढे धर्मवृद्धिदा । श्रावणे धनहीना स्यात्पौष्ठापादे विनश्यति ॥ आश्विने नाशमाप्नोति वह्निना कार्तिके तथा । सौम्ये सौभाग्यमतुलं पौषे पुष्टिरनुत्तमा ॥ दोषान्विताधिमासे स्यात्कर्तुरात्मन एव च ॥’ इति । अत्र श्रावणाश्विनयोर्निषेधो मार्गशीर्षविधिश्च विष्णुव्यतिरिक्तविषयः, पूर्वोक्तवचनादिति हेमाद्रिः । माघश्रावणभाद्रपदननिषेधः शिवव्यतिरिक्तविषयः; तत्र तस्योक्तेः । देवीस्थापने तत्रैव विशेषो देवीपुराणे—‘देव्या माघेऽश्विने मासे उत्तमा सर्वकामदा । तथा—‘न तिथिर्न च नक्षत्रं नोपवासोऽत्र

१—मुक्तिकामानां दक्षिणायने नो दोषः ‘श्रेष्ठोत्तरे प्रतिष्ठा स्यादयने मुक्तिमिच्छताम् । दक्षिणे तु सुसु-
क्ष्णां मलमासे न सा द्वयोः ॥’ इत्युक्तेः । २—अत्र—‘हेमन्ते ज्ञानदं चैव लिङ्गस्यारोपणं मतम्’ इति पाठः ।

कारणम् । सर्वकालं प्रकर्तव्यं कृष्णपक्षे विशेषतः ॥' अन्यश्चात्र विचारो हेमाद्रौ ज्ञेयः । नारदः—'हन्यर्थहीना कर्तारं मन्त्रहीना तु ऋत्विजम् । स्त्रियं लक्षणहीना तु न प्रतिष्ठासमो रिपुः ॥'

अत्राधिकारिण उक्ताः कृत्यकल्पतरौ देवीपुराणे 'वर्णाश्रमविभेदेन देवाः प्रतिष्ठायाम- स्थाप्यास्तु नान्यथा । ब्रह्मा तु ब्राह्मणैः स्थाप्यो गायत्रीसहितः प्रभुः ॥ धिकारिणः । चतुर्वर्णैस्तथा विष्णुः प्रतिष्ठाप्यः सुखार्थिभिः । भैरवोऽपि चतुर्वर्णैरन्त्य- जानां तथा मतः ॥ मातरः सर्वलोकैस्तु स्थाप्याः पूज्याः सुरोत्तमाः । लिङ्गं गृही यतिर्वापि संस्थाप्य तु यजेत्सदा ॥' शिवसर्वस्ये भविष्ये—'यस्तु पूजयते लिङ्गं देवादिं मां जग- त्पतिम् । ब्राह्मणः क्षत्रियो वैश्यः शूद्रो वा मत्परायणः ॥ तस्य प्रीतः प्रदास्यामि शुभल्लो- काननुत्तमान् ॥' तिथितत्त्वे स्कान्दे—'शूद्रः कर्माणि यो नित्यं स्वीयानि कुस्ते प्रिये । तस्याहमर्चां गृह्णामि चन्द्रखण्डविभूषिते ॥ ब्रह्मचारी गृहस्थो वा वानप्रस्थश्च सुव्रते । एवं दिने दिने देवं पूजयेदम्बिकापतिम् ॥ संन्यासी देवदेवेशं प्रणवेनैव पूजयेत् । नमोन्तेन शिवेनैव स्त्रीणां पूजा विधीयते ॥' एतच्च पुराणप्रसिद्धजीर्णलिङ्गपूजाविषयम् । यानि तु त्रिस्थलीसेतौ नारदीये—'यः शूद्रेणार्चितं लिङ्गं विष्णुं वा प्रणमेन्नरः । न तस्य निष्कृति- र्दृष्टा प्रायश्चित्तायुतैरपि ॥ नमेद्यः शूद्रसंस्पृष्टं लिङ्गं वा हरिमेव वा । स सर्वयातनाभोगी यावदाचन्द्रतारकम् ॥ पाखण्डपूजितं लिङ्गं नत्वा पाखण्डतां व्रजेत् । आभीरपूजितं लिङ्गं नत्वा नरकमश्नुते ॥ योषिद्धिः पूजितं लिङ्गं विष्णुं वापि नमेत्तु यः । स कोटिकुलसंयुक्त- माकल्पं रौरवं वसेत् ॥' इत्यादीनि, तानि नूतनस्थापितलिङ्गादिविषयाणि; 'यदा प्रतिष्ठितं लिङ्गं मन्त्रविद्धिर्यथाविधि । तदाप्रभृति शूद्रश्च योषिद्वापि न संस्पृशेत् ॥' इति तत्रैवोक्तेः ।

प्रतिष्ठायां तु शूद्रादीनां नाधिकारः; 'स्त्रीणामनुपनीतानां शूद्राणां च जनेश्वर । स्थापने प्रतिष्ठायां शूद्राणा- नाधिकारोऽस्ति विष्णोर्वा शंकरस्य वा ॥ यः शूद्रसंस्कृतं लिङ्गं मनधिकारित्वम् । विष्णुं वापि नमेन्नरः । इहैवानन्तदुःखानि पश्यत्यामुष्मिके किमु ॥ शूद्रो वाऽनुपनीतो वा स्त्रियो वा पतितोऽपि वा । केशवं वा शिवं वापि स्पृष्ट्वा नरकमश्नुते ॥' इति बृहन्नारदीयस्कान्दोक्तेरिति त्रिस्थलीसेतौ पितृमहचरणाः । चतुर्वर्णैरिति पूर्वोक्तवचनाद्विष्णवादिप्रतिष्ठायां शूद्रस्य विकल्प इति युक्तं पश्यामः । तत्रैव गौतमः— 'शिवार्चनं सदाप्येवं शुचिः कुर्यादुदङ्मुखः ॥' वाचस्पतिधृतम्—'प्राक्पश्चिमोदगा- स्यस्तु प्रातः सायं निशासु च ।' इति प्रयोगपारिजाते । गृह्यपरिशिष्टे—'प्रतिमाः प्राङ्मुखीरुदङ्मुखो यजेताऽन्यत्र प्राङ्मुखः' । एतच्च स्थिरप्रतिमाविषयम् । अन्यत्र=चलार्चासु ॥

अथ प्रतिमाः भार्गवार्चनदीपिकायां भविष्ये—'सौवर्णी राजती ताम्री मृन्मयी च तथा भवेत् । पाषाणधातुयुक्ता वा रीतिकांस्यमयी तथा । रीतिः=पित्तलम् । 'शुद्ध- दारुमयी वापि देवतार्चा प्रशस्यते । अङ्गुष्ठपर्वादरभ्य वितस्ति यावदेव तु ॥ गृहेषु

प्रतिमा कार्या नाधिका शस्यते बुधैः ॥' पञ्चरात्रे तु—'मृदारूलाक्षागोमेदमधूच्छिष्टमयी न तु ।' इति निषेध उक्तः । भागवते—'शैली दारूमयी लौही लेप्या लेख्या च सैकती । मनोमयी मणिमयी प्रतिमाऽष्टविधा स्मृता ॥' काष्ठं मधुकस्यैव; 'तत्र काष्ठेषु मधुकमानीय च वसुंधरे । कृत्वा तत्प्रतिमां चैव प्रतिष्ठाविधिनाऽर्चयेत् ॥ इति वाराहोक्तेः । देवीपुराणे—'सप्ताङ्गुलं समारभ्य यावच्च द्वादशाङ्गुलम् । गृहेष्वर्चा समाख्याता प्रासादे वाऽधिका शुभा ॥'

तिथितत्त्वे कालिकापुराणे—'प्रतिमायाः कपोलौ द्वौ स्पृष्ट्वा दक्षिणपाणिना । प्राण-प्रतिष्ठां कुर्वीत तस्य देवस्य वा हरेः ॥ अन्येषामपि देवानां प्रतिमासु च पार्थिव । प्राणप्रतिष्ठा कर्तव्या तस्यां देवत्वसिद्धये ॥ वासुदेवस्य बीजेन तद्विष्णोरित्यनेन च । तथैव हृदयेऽङ्गुष्ठं दत्त्वा शश्वच्च मन्त्रवित् ॥ एभिर्मन्त्रैः प्रतिष्ठां तु हृदयेऽपि समाचरेत् । अस्यै प्राणाः प्रतिष्ठन्तु अस्यै प्राणाः क्षरन्तु च ॥ अस्यै देवत्वमर्चायै मामहेति च कञ्चन ॥' ह्यशीर्षपञ्चरात्रे—'अर्चकस्य तपोयोगादर्चनस्यातिशयानात् । आभिरूप्याच्च बिम्बानां देवः सांनिध्यमृच्छति ॥' प्रयोगपारिजाते व्यासः—'प्रतिमापट्टयन्त्राणां नित्यं स्नानं न कारयेत् । कारयेत्पर्वदिवसे यदा वा मलधारणम् ॥'

लिङ्गे विशेषस्तिथितत्त्वे भविष्ये—'मृद्भस्मगोशकृत्पिष्टताम्रकांस्यमयं तथा । कृत्वा लिङ्गं सकृत्पूज्य वसेत्कल्पायुतं दिवि ॥ वार्क्षं वित्तप्रदं लिङ्गं स्फाटिकं सर्वकामदम् । कृत्वा पूजय विप्रेन्द्र लप्स्यसे वाञ्छितं फलम् ॥' तत्रैव कालकौमुद्यां स्कान्दे—'अक्षा-दल्पपरीमाणं न लिङ्गं कुत्रचिन्नरः । कुर्वीताङ्गुष्ठतो ह्रस्वं न कदाचित्समाचरेत् ॥' अक्षः= अशीतिर्गुञ्जाः । 'गुञ्जाः पञ्चाऽऽद्यमाषकः', 'ते षोडशाक्षः कर्पोऽस्त्री' इत्यमरकोशात् । प्रयोग-पारिजाते क्रियासारे—'नवाष्टसप्ताङ्गुलिकं लिङ्गं श्रेष्ठमिहोच्यते । पट्टपञ्चकचतुर्मानं मध्यमं त्रिविधं स्मृतम् ॥ त्रिद्वयेकाङ्गुलिमानं यत्रिविधं तत्कनीयसम् । एवं नवविधं प्रोक्तं चरलिङ्गं यथाक्रमम् ॥'

अथ पञ्चसूत्रीनिर्णयः । गौतमीतन्त्रे—'लिङ्गमस्तकविस्तारो लिङ्गोच्छ्रायसमो मतः । परिधिस्तत्रिगुणितस्तद्वत्पीठं व्यवस्थितम् ॥ प्रणालिका तथैव स्यात्पञ्चसूत्रविनिर्णयः ॥' अत्रेदं तत्त्वम्—लिङ्गमस्तकविस्तारं लिङ्गोच्चतासमं कृत्वा तत्रिगुणसूत्रवेष्टनार्हं लिङ्गस्थौल्यं कृत्वा तत्समं वृत्तं चतुरस्रं वा पीठविस्तारमधश्चोर्ध्वं च कुर्यात् । पीठोच्चता तु लिङ्गोच्चतातो द्विगुणा । पीठमध्ये लिङ्गाद्द्विगुणस्थूलं पीठोच्चतानृतीयांशेन कण्ठं कृत्वा तस्योर्ध्वं अधश्च समं वप्रद्वयं त्रयं वा कृत्वा लिङ्गविस्तारषष्ठांशेन पीठोपरि बाह्यमेखलां कृत्वा तदन्तःसंलग्नं तत्समं खातं कृत्वा पीठाद्द्विहिंस्रसमदीर्घा पीठार्धदीर्घा वा मूले दैर्घ्यसमविस्तारां अग्रे तदर्धविस्तारां तृतीयांशेन मध्ये खातां पीठवत्समेखलां प्रणालिकां कुर्यादिति । अत्र मूलं सिद्धान्तशेखरे शैवागमे च ज्ञेयम् ॥

१—स च 'पञ्चसूत्रविधानं च पार्थिवे न विचारयेत् । यथाकथञ्चिद्विधिना रमणीयं प्रकल्पयेत् ॥' इत्युक्तोऽन्वयः अग्नौऽपि विस्तारः सिद्धान्तशेखरे द्रष्टव्यः ।

तिथितत्त्वे ब्राह्मे—‘सर्वत्रैव प्रशस्तोऽञ्जः शिवसूर्यार्चनं विना ॥’ तत्रैव चाराह-
 गृहे शङ्खशाल- **पाद्मयोः**—‘गृहे लिङ्गद्वयं नार्च्यं शालग्रामद्वयं तथा । द्वे चक्रे द्वारकायास्तु
 ग्रामादिपूजनम् । नार्च्ये सूर्यद्वयं तथा ॥ शक्तित्रयं तथा नार्च्यं गणेशत्रयमेव च । द्वौ शङ्खौ
 नार्चयेच्चैव भग्नां च प्रतिमां तथा ॥ नार्चयेच्च तथा मत्स्यकूर्मादिदशकं तथा । गृहेऽग्निदग्धा
 भग्नाश्च नार्चाः पूज्या वसुंधरे ॥ एतासां पूजनान्नित्यमुद्वेगं प्राप्नुयाद्गृही । शालग्रामाः समाः
 पूज्याः समेषु द्वितयं नहि ॥ विषमा नैव पूज्याः स्युर्विषमेष्वेक एव हि । शालग्रामशिला
 भग्ना पूजनीया सचक्रका ॥ खण्डिता स्फुटिता वापि शालग्रामशिला शुभा ॥’ **वाराहे**—
 ‘दद्याद्भक्त्या यो देवि शालग्रामशिलां नरः । सुवर्णसहितां दिव्यां पृथ्वीदानफलं लभेत् ॥’
 तत्रैव—‘यः पुनः पूजयेद्भक्त्या शालग्रामशिलाशतम् । तत्फलं नैव शक्तोऽहं वक्तुं वर्षशतै-
 रपि ॥’ **विष्णुपुराणे**—‘ब्राह्मणः क्षत्रियो वैश्यः शूद्रश्च पृथिवीपते । स्वधर्मतत्परो विष्णु-
 माराधयति नान्यथा ॥’

अविभक्तानामपि पृथग्देवपूजामाह प्रयोगपारिजाते आश्वलायनः—‘पृथगप्ये-
 कपाकानां ब्रह्मयज्ञो द्विजातिनाम् । अग्निहोत्रं सुरार्चा च संध्या नित्यं भवेत्पृथक् ॥’ तत्रैव
विष्णुधर्मे—‘शालग्रामशिलां वापि चक्राङ्कितशिलां तथा । ब्राह्मणः पूजयेन्नित्यं क्षत्रिया-
 दिर्न पूजयेत् ॥’ इदं स्पर्शसहितपूजाविषयम् । ‘शूद्रो वाऽनुपनीतो वा स्त्रियो वा पतितोऽपि
 वा । केशवं वा शिवं वापि स्पृष्ट्वा नरकमश्नुते ॥ ब्राह्मण्यपि हरं विष्णुं न स्पृशेच्छ्रेय
 इच्छती । सनाथा मृतनाथा वा तस्या नास्तीह निष्कृतिः ॥ स्त्रीणामनुपनीतानां शूद्राणां च
 जनेश्वर । स्पर्शने नाधिकारोऽस्ति विष्णोर्वा शंकरस्य च ॥’ इति स्कान्दात् । स्पर्श-
 रहिता तु तयोर्भवत्येव, ‘शालग्रामं न स्पृशेत्तु हीनवर्णो वसुंधरे । स्त्रीशूद्रकरसंस्पर्शो
 वज्रस्पर्शाधिको मतः ॥ मोहाद्यः संस्पृशेच्छूद्रो योषिद्वापि कदाचन । स्वपते नरके घोरे
 यावदाभूतसंभवम् ॥ यदि भक्तिर्भवेत्तस्य स्त्रीणां वापि वसुंधरे । दूरादेवास्पृशन्पूजां कार-
 येत्सुसमाहितः ॥’ इति चाराहोक्तेः । शालग्रामशिलामात्रे निर्बन्धो न प्रतिमादौ;
 ‘सर्ववैणस्तु संपूज्याः प्रतिमाः सर्वदेवताः । लिङ्गान्यपि तु पूज्यानि मणिभिः कल्पि-
 तानि च ॥’ इति तत्रैवोक्तेः । ‘चत्वारो ब्राह्मणैः पूज्यास्त्रयो राजन्यजातिभिः ।
 वैश्यैर्द्वीवेव संपूज्यौ तथैकः शूद्रजातिभिः ॥’ इति स्कान्दात् । अन्ये तु दीक्षित-
 विषयत्वेन व्यवस्थामाहुः । **विष्णुधर्मे**—‘तयोरसंभवेऽर्चा वै सा चेह नवधा स्मृता ।
 रत्नजा हेमजा चैव राजती ताम्रजा तथा ॥ रैतिक्यर्चा तथा लौही शैलजा द्रुमजा
 तथा । अधमाधमा च विज्ञेया मृन्मयी प्रतिमा च या ॥’ एषां फलानि तत्रैव
 ज्ञेयानि । [‘नार्च्या गृहेऽश्मजा मूर्तिश्चतुरङ्गुलतोऽधिका । न वितस्यधिका धातुसंभवा
 श्रेय इच्छता ॥ एवंलक्षणसंपन्ना पारंपर्यक्रमागता । उत्तमा सा तु विज्ञेया गुरुदत्तापि
 तत्समा ॥’] तत्रैव पाद्मे शालग्रामं प्रकम्य—‘तत्राप्यामलकीतुल्या पूज्या सूक्ष्मैव या

भवेत् । यथा यथा शिला सूक्ष्मा तथा स्यात् महत्फलम् ॥' तथा—'यवमात्रं तु गतेः स्याद्यवार्धं लिङ्गमुच्यते । शिवनाभिरिति ख्यातस्त्रिषु लोकेषु दुर्लभः ॥' तत्रैव—'शालग्राम-मयी मुद्रा संस्थिता यत्र कुत्रचित् । वाराणस्या यवाधिक्यं समन्ताद्योजनत्रयम् ॥ यो मृतस्तत्समीपे तु मृतो वा नीयतेऽन्तिकम् । स वै मोक्षमवाप्नोति सत्यं सत्यं न चान्यथा ॥' तत्रैव—'चक्राङ्गमिथुनं पूज्यं नैकं चक्राङ्गमर्चयेत् । चक्राङ्गमिथुनात्सार्धं शालग्रामं प्रपूज-येत् ॥' तत्रैव वाराहे—'म्लेच्छदेशे शुचौ वापि चक्राङ्को यत्र तिष्ठति । योजनानां तथा त्रीणि मम क्षेत्रं वसुंधरे ॥' तत्रैव शालग्रामं प्रक्रम्य—'क्रयक्रीता परिज्ञेया मध्यमा याचिताऽधमा ॥' प्रयोगपारिजाते वाराहे—'एवंलक्षणसंपन्ना पारंपर्यक्रमागता । उत्तमा सा तु विज्ञेया गुरुदत्तापि तत्समा ॥'

अथ पार्थिवपूजा नन्दिपुराणे—'आयुष्मान्बलवान्श्रीमान्पुत्रवान्धनवान्सुखी । वरमिष्टं

लभेलिङ्गं पार्थिवं यः समर्चयेत् ॥ तस्मात्तु पार्थिवं लिङ्गं ज्ञेयं सर्वार्थसाध-
पार्थिवपूजा ।
कम् ॥' तत्रैव—'गोभूहिरण्यवस्त्रादिवलिपुष्पनिवेदने । ज्ञेयो नमः शिवा-

येति मन्त्रः सर्वार्थसाधकः ॥ सर्वमन्त्राधिकश्चायमोङ्काराद्यः षडक्षरः ॥' भविष्ये—'मूर्तयोऽष्टौ शिवस्यैता पूर्वादिकमयोगतः । आग्नेय्यन्ताः प्रपूज्यास्तु वेद्यां लिङ्गे शिवं यजेत् ॥' अत्र—'न प्राचीमग्रतः शंभोः' इति रुद्रयामले निषेधात् नान्तरालं प्राची, कितु प्रसिद्धैव । तिथि-तत्त्वे देवीपुराणे—'मृदाहरणसंघट्टे प्रतिष्ठाह्वानमेव च । स्नपनं पूजनं चैव विसर्जनमतः परम् ॥ हरो महेश्वरश्चैव शूलपाणिः पिनाकधृक् । शिवः पशुपतिश्चैव महादेव इति क्रमः ॥' स्कान्दे—'शुष्काण्यपि च पत्राणि श्रीवृक्षस्य निवेदयेत् ।' तत्रैव भविष्ये—'धत्तूरकैश्च यो लिङ्गं सकृत्पूजयेत् नरः । स गोलक्षफलं प्राप्य शिवलोके महीयते ॥' योगिनीतन्त्रे—'शिवा-गारं झलकं च सूर्यागारं च शङ्खकम् । दुर्गागारं वंशवाद्यं मधूरी न च वादयेत् ॥' श्राद्ध-हेमाद्रौ स्कान्दे—'स्पृष्ट्वा रुद्रस्य निर्माल्यं संवासा आष्ठुतः शुचिः ।' प्रयोगपारिजाते क्रियासारे—'मध्यमानामिकामध्ये पुष्पं संगृह्य पूजयेत् । अद्भुष्टतर्जन्यग्राभ्यां निर्माल्यमप-नोदयेत् ॥ अपनीतं च निर्माल्यं चण्डेशाय निवेदयेत् । अशून्यमस्तकं लिङ्गं सदा कुर्वीत पूजकः ॥' शूलपाणौ लैङ्गे—'वरं प्राणपरित्यागः शिरसो वापि कर्तनम् । न चैवापूज्य भुञ्जीत शिवलिङ्गे महेश्वरम् ॥ सूतके मृतके चैव न त्याज्यं शिवपूजनम् ॥' तिथितत्त्वे लैङ्गे—'विना भस्मत्रिपुण्ड्रेण विना रुद्राक्षमालया । पूजितोऽपि महादेवो न स्यात्तस्य फल-प्रदः ॥ तस्मान्मृदापि कर्तव्यं ललाटे वै त्रिपुण्ड्रकम् ॥'

रुद्राक्षधारणे विशेषः शिवरहस्ये—'एकवक्रः शिवः साक्षाद्ब्रह्महत्यां व्यपोहति । अवध्यत्वं प्रतिस्नोतो वह्निस्तम्भं करोति च ॥ द्विवक्रो हरगौरी स्याद्गोवधाघघनाशकृत् । त्रिवक्रो ह्यग्निजन्माथ पापराशि प्रणाशयेत् ॥ चतुर्वक्रः स्वयं ब्रह्मा नरहत्यां व्यपोहति । पञ्चवक्रस्तु कालाग्निरगम्याभक्ष्यपापनुत् ॥ षड्वक्रस्तु गुहो ज्ञेयो भ्रूणहत्यादि नाशयेत् ॥

१—'पशुपतिः शिवश्चैव' इति हस्तलिखितपाठः, स च टीकाकारैरप्याहतो दृश्यते । २—'वाससा' इति पाठः ।

सप्तवक्रस्त्वनन्तः स्यात्स्वर्णस्तेयादिपापहृत् ॥ विनायकोऽष्टवक्रः स्यात्सर्वानृतविनाशकृत् ।
भैरवो नववक्रस्तु शिवसायुज्यकारकः ॥ दशवक्रः स्मृतो विष्णुभूतप्रेतभयावहः ॥ एकादश-
मुखो रुद्रो नानायज्ञफलप्रदः । द्वादशास्यस्तथादित्यः सर्वरोगनिबर्हणः ॥ त्रयोदशमुखः
कानः सर्वकामफलप्रदः । चतुर्दशास्यः श्रीकण्ठो वंशोद्धारकरः परः ॥' इति ।

तथा—'विना मन्त्रेण यो धत्ते रुद्राक्षं भुवि मानवः । स याति नरकान्घोरान् यावदिन्द्रा-
श्चतुर्दश ॥ पञ्चामृतं पञ्चगव्यं स्नानकाले प्रयोजयेत् । रुद्राक्षस्य प्रतिष्ठायां मन्त्रं पञ्चाक्षरं
तथा ॥ व्यम्बकादिकमन्त्रं च तथा तत्र प्रयोजयेत् ॥' यद्वा 'ॐ अघोर ॐ ह्रीं अघोरतर ॐ
ह्रौं ह्रां नमस्ते रुद्ररूपाय ह्रीं स्वाहा' अनेनाभिमन्त्र्य धारयेत् । तथा—'अष्टोत्तरशतं कार्या
चतुःपञ्चाशदेव वा । सप्तविंशतिमाना वा ततो हीनाधमाः स्मृताः ॥' प्रजापतिः—
'मोक्षार्थी पञ्चविशत्या धनार्थी त्रिंशता जपेत् । पुष्ट्यर्थी पञ्चविशत्या पञ्चदश्याभिचारिके ॥
सप्तविशतिरुद्राक्षमालया देहसंस्थया । यत्करोति नरः पुण्यं सर्वं कोटिगुणं भवेत् ॥ यो
ददाति द्विजेभ्यश्च रुद्राक्षं भुवि सन्मुखम् । तस्य प्रीतो भवेद्गुह्यः स्वपदं च प्रयच्छति ॥'
इति पदार्थादर्शो बोपदेवः—'रुद्राक्षान्कण्ठदेशे दशनपरिमितान्मस्तके विंशती द्वे षट्
षट् कर्णप्रदेशे करयुगलकृते द्वादश द्वादशैव । बाहोरिन्द्रोः कलाभिर्नयनयुगकृते एकमेकं
शिखायां वक्षस्यष्टाधिकं यः कलयति शतकं स स्वयं नीलकण्ठः ॥'

हेमाद्रौ शिवधर्मे—'स्नानं पलशतं ज्ञेयमभ्यङ्गः पञ्चविशतिः । पलानां द्वे सहस्रे तु
महास्नानं प्रकीर्तितम् ॥ पञ्चविशत्पलं लिङ्गे अभ्यङ्गं कारयेदथ । शिवस्य सर्पिषा स्नानं
प्रोक्तं पलशतेन च ॥ तावता मधुना चैव दध्ना चैव ततः पुनः । तावतैव च क्षीरेण गव्ये-
नैव भवेत्ततः ॥ भूयः सार्धसहस्रेण पलानामैक्षवेण च । रसेन कारयेत्स्नानं भक्त्या
चोष्णाम्बुना ततः ॥' विष्णवादौ तु स्कान्दे—'क्षीरादशगुणं दध्ना घृतेनैव दशोत्तरम् ।
घृतादशगुणं क्षौद्रं क्षौद्राच्चैक्षवजं तथा ॥' ब्राह्मे—'देवानां प्रतिमा यत्र घृताभ्यङ्गक्षमा
भवेत् । पलानि तत्र देयानि श्रद्धया पञ्चविंशतिः ॥' इदं क्रोडीकृताभिप्रायेण । तत्रैव
संग्रहे—'विध्वक्सेनाय दातव्यं नैवेद्यस्य शतांशकम् । पादोदकं प्रसादं च लिङ्गे चण्डे-
श्वराय तु ॥'

पञ्चायतनसंनिवेशमाह बोपदेवः पदार्थादर्शश्च—'शंभौ मध्यगते हरीनहरभू-
देव्यो हरौ शंकरेभास्येनागसुता रवौ हरगणेशाजाम्बिकाः स्थापिताः । देव्यां विष्णुहरेभ-
वक्ररवयो लम्बोदरेऽजेश्वरेनाम्बाः शंकरभागतोऽतिसुखदा व्यस्तास्तु हानिप्रदाः ।' शंकर-
भागतः=ईशानकोणादारभ्य प्रदक्षिणमित्यर्थः । अत्र दिक्स्वरूपमुक्तं प्रयोगपारिजाते

१—अस्यार्थः—शंभौ मध्यगते सति हरीनहरभूदेव्यो विष्णुसूर्यगणेशदेव्यः स्थाप्याः । विष्णौ मध्यगे
शिवगणेशसूर्यदेव्यः स्थाप्याः । सूर्ये मध्यगे शिवगणेशविष्णुदेव्यः स्थाप्याः । देव्यां मध्यगायां विष्णुह-
रगणेशसूर्या स्थाप्याः । गणेशे मध्यगे विष्णुशिवसूर्याम्बाः स्थाप्याः । शंकरभागत ईशानीमारभ्य प्राव-
क्षिण्येन स्थापयेत् । यतो इत्यस्यासे हानिकरा भवन्ति । इति ।

मन्त्रशास्त्रे—‘देवस्य मुखमारभ्य दिशं प्राचीं प्रकल्पयेत् । तदादि परिवाराणामङ्गाद्यावरण-
स्थितिः ॥’ तत्र क्रमः पाद्रे—‘रविर्विनायकश्चण्डी ईशो विष्णुस्तु पञ्चमः । अनुक्रमेण पूज्यन्ते
व्युत्क्रमे तु महद्भयम् ॥’ तथा—‘पूज्यपूजकयोर्मध्ये प्राची प्रोक्ता विचक्षणैः ॥’

अथ केशवादिमूर्तयः । बोपदेवः—‘केविगोवादापुहपेप्रजाच्युक्रममात्रिना । वाऽधो-
नृहसानिशीपा शाच्चगे वि गेपे चपे ॥’ अत्र केविगवित्याद्यैः केशवविष्णवादिचतुर्विंशतिमूर्त-
योऽभिधीयन्ते । शात् शङ्खात् चगे चक्रगदे ज्ञेये इत्यर्थः । शिष्टे भुजे पद्मं त्वर्थतः सिद्धम् ॥
अत्र दक्षिणोर्ध्वकरक्रमेण ज्ञेयम्, ‘दक्षिणोर्ध्वकरक्रमात्’ इति हेमाद्रौ वचनात् तेन हेमाद्रिणा
संवादः । विशब्देन विपरीतं गचे इत्यर्थः । अत्रापि शादित्यनुवृत्तिः । शङ्खाद्रदाचक्रे इत्यर्थः ।
गेपे इत्यत्रापि शादनुवर्तते । शङ्खाद्रदापद्मे इत्यर्थः । विपरीते पद्मगदे इत्यत्रापि शङ्खाज्ज्ञेये ।
चपे चक्रपद्मे, शङ्खाच्चक्रपद्मे इत्यर्थः । वि इत्यत्रापि, पद्मचक्रे इत्यर्थः । तेन चगे इत्यष्टौ
मूर्तयः । गेपे इत्यष्टौ मूर्तयः । चपे इत्यत्र च । अत्र मूलं हेमाद्रौ ज्ञेयम् ॥

अथ बौधायनसूत्रं त्रैविक्रमीं चानुसृत्य लिङ्गार्चाप्रतिष्ठोच्यते ।
‘यजमानः पूर्वोक्तकाले पूर्वेषुः दशद्वादशषोडशान्यतरहस्तं मण्डपं कृत्वाग्नेये हस्तमात्रं चतु-
रस्रं कुण्डं स्थण्डिलं वा पूर्वतो हस्तमात्रां वेदीं नैर्ऋते वास्तुमण्डपं मध्ये वेदीं तदुपरि
सर्वतोभद्रं कृत्वा प्राणानायम्यास्यां मूर्तौ लिङ्गे वा देवस्य सान्निध्यसिद्ध्यर्थं दीर्घायुर्लक्ष्मी-
सर्वकामसमृद्धयक्षय्यसुखकामोऽमुकमूर्तिप्रतिष्ठां करिष्ये इति संकल्प्य गणेशपूजनपुण्याह-
वाचनमातृकापूजनान्दीश्राद्धानि कृत्वाचार्यं चतुरो ऋत्विजश्च वृत्वा वस्त्राद्यैः पूजयेत् ।
अथाचार्यो यदत्र संस्थितमिति सर्षपान् विकीर्यापोहिष्ठेति कुशोदकेन भूमिं प्रोक्ष्य, देवा
आयान्तु, यातुधाना अपयान्तु, विष्णो देवयजनं रक्षस्वेति भूमौ प्रादेशं कृत्वाऽस्मत्कृततुला-
पद्धतिमार्गेण मण्डपप्रतिष्ठां कृत्वाऽकृत्वा वा पूर्वरात्रौ हिरण्योपधानं देवं पञ्चगव्यहिरण्ययव-
दूर्वाश्वत्थपलाशपर्णान्युदकुम्भे प्रक्षिप्य ताभिरद्भिरापोहिष्ठेति तिसृभिर्हिरण्यवर्णा इति चत-
सृभिः पवमानः सुवर्जनं इत्यनुवाकेनाभिषिच्य व्याहृतिभिरिदं विष्णुरिति फलयवदूर्वाः समर्थं
रक्षोहणमिति हस्ते कङ्कणं बद्ध्वा वाससाच्छाद्य अव ते हेड, उदुत्तममिति जलेऽधिवासयेत्’ ।
इदं बौधायनोक्तम् ।

ततश्चललिङ्गे अर्चायां वा अत्राग्निं प्रतिष्ठाप्य गोक्षीरे नीवारचरुं कृत्वा विष्णुश्चेत् कृसर-
चललिङ्गार्चा- मपि श्रपयित्वाज्यभागान्ते पलाशोदुम्बराश्वत्थशम्यपामार्गसमिद्धिः आज्येन
प्रतिष्ठाविधिः । चरुणा तिलैर्वा प्रत्येकमष्टाविंशतिमष्टौ वाहुतीर्लोकपालमूर्तिमूर्तिपतिभ्यो
हुत्वा स्थाप्य देवमन्त्रेण पूर्वोक्तसमितिलनैवारचर्वाज्यैरष्टसहस्रमष्टशतमष्टाविंशतिं वा हुत्वा ‘अग्नि-
र्यजुभिः’ इत्यनुवाकेन दशाहुतीर्जुहुयात् । प्रतिद्रव्यहोमान्ते देवं पादनाभिशिरस्सु स्पृशेत् ।
आज्यहोमे चोत्तरतः सजलकुम्भे संपातान्नयेत् । तेषां मन्त्राः—इन्द्रायिन्दो इतीन्द्रस्य, स्योनेति

१—‘दक्षिणाधःकर’ इति प्राचीनपाठः । २—अस्याग्ने—‘नमस्ते रुद्रमन्यव इति रुद्रे ततो रक्षोहण-
मिति’ इत्यधिकं कश्चित् ।

पृथिवीमूर्तेः अघोरेभ्य इति तत्पतेः शर्वस्य, अग्र आयाहीत्यग्नेः, अग्निं दूतमित्यग्निमूर्तेः, नमः शर्वाय च पशुपतये चेति पशुपतेः, यमाय सोममिति यमस्य, असि हि वीरिति यजमानमूर्तेः, स्तुहि श्रुतं तत्पतेः उग्रस्य, असुन्वन्तं निर्ऋतेः, आकृष्णेन सूर्यमूर्तेः, यो रुद्रो अग्नौ इति तत्पते रुद्रस्य, इमं मे वरुणस्य, शं नो देवी जलमूर्तेः, नमो भवायेति भवस्य, आनो नियुद्धिरिति वायोः, वात आ वातु वायुमूर्तेः, तमीशानं तत्पतेरीशानस्य, आप्यायस्वेति कुबेरस्य, वयं सोमेति सोममूर्तेः, तत्पुरुषाय महादेवस्य, अभित्वा ईशानस्य, आदित्प्रत्नस्येत्याकाशस्य, नम उग्राय चेति तत्पतेर्भामिस्य, ततो देवस्य पादौ स्पृशेत् । एवं द्वितीये हुत्वा नाभिं, तृतीये मध्यं, चतुर्थे उरः, पञ्चमे शिरः स्पृष्ट्वा प्रतिपर्यायं संपातजलेन देवं अभिषिञ्चेत् । ततः स्विष्टकृदादिहोमशेषं समाप्यार्चा शोधयेत् । स्थिरलिङ्गार्चादौ तु नेदानीमग्निस्थापनहोमादि कार्यम् ।

ततो देवं नत्वा,—‘स्वागतं देवदेवेश विश्वरूप नमोऽस्तु ते । शुद्धेऽपि त्वदधिष्ठाने शुद्धिं कुर्मः सहस्र ताम् ॥’ इति संप्राथम्यं ‘उत्तिष्ठ ब्रह्मणस्पते’ इति सत्विगुत्थाप्य पूर्वमकृतेऽभ्युत्तारणे अधुना वा कार्यम् । ‘अग्निः सप्तिम्’ इति सूक्तमग्निपदहीनं पठित्वा तत्सहितं पुनः पठेत् । एवमष्टसहस्रमष्टशतमष्टाविंशति वा पठन् जलं पातयेत् । ततोऽर्चा द्वादशवारं मृदा जलेन च प्रक्षाल्य मन्त्रवत्पञ्चगव्यं कृत्वा ‘पयः पृथिव्याम्’, ‘आवोराजानम्’ इति च संस्नाप्य ‘आप्यायस्व’, ‘दधिक्राव्यः’, ‘तेजोसि’, ‘मधुवाता’, ‘आयं गौः’ इति पञ्चामृतैः संस्नाप्य लिङ्गं चेत् ‘नमस्ते रुद्र मन्यवे’ इत्यष्टाभिः संस्नाप्य घृतेनाभ्यज्योद्वर्तनेनोद्वर्त्योष्णोदकेन प्रक्षाल्य गन्धं दत्त्वा संपातोदकेनाभिषिच्य सपल्लवैश्चतुर्भिः कुम्भैः ‘आपोहिष्ठा’ इति त्रिभिः ‘आकलशेषु’ इति च प्रत्येकं, ‘समुद्रज्येष्ठा’ इति चतुर्भिः, ‘आकलशेषु’ इति च मिलितैः संस्नाप्यौदुम्बरादिपीठेऽर्चामुपवेश्य परितोऽष्टदिक्षु सजलकुम्भान्संस्थाप्य तेषु गन्धपुष्पपूर्वाः क्षिप्त्वा आद्ये सप्तमृदः, द्वितीये पुष्करपर्णशमीविकङ्कताश्मन्तकत्वचः पल्लवाश्च, तृतीयादिषु सप्तधान्यं पञ्चरत्नफलपुष्पाणि कुशपूर्वागोरोचनसंपातोदक- [गन्धफल]सर्वौषधीः क्षिप्त्वा क्रमेण ‘आपोहिष्ठा’ इति तिसृभिः, ‘हिरण्यवर्णाः’ इति चतसृभिः, पवमानानुवाकेन चाभिषिच्यैककुम्भे शमीपलाशवटखदिरबिल्वाश्चतस्रविकङ्कतपनसाम्प्रशिरीषोदुम्बराणां पल्लवान् कषायांश्च क्षिप्त्वा ‘अश्वत्येव’ इत्यभिषिच्य पञ्चरत्नोदकेन ‘हिरण्यवर्णाः’ इति संस्नाप्य वाससी दत्त्वा उपवीतादि दीपान्तं कृत्वा ‘हिरण्यगर्भः,’ ‘य आत्मदा’, ‘यः प्राणतः,’ ‘यस्येमे,’ ‘येन द्यौः’ ‘यं ऋन्दसी’, ‘आपो ह यत्’, ‘यश्चिदापो’ इत्यष्टौ पिष्टदीपान् दत्त्वा । सुवर्णशलाकया तैजसपात्रस्थं मधु घृतं च गृहीत्वा ‘चित्रं देवानां’ ‘तेजोसि’ इति मन्त्राभ्यां ‘ॐ नमो भगवते तुभ्यं शिवाय हरये नमः । हिरण्यरेतसे विष्णो विश्वरूपाय ते नमः ॥’ इति च दक्षिणसव्ये देवनेत्रे मन्त्रावृत्त्या लिखेत् । ‘अञ्जन्ति त्वा’ इत्यञ्जनेन मधुना वाऽङ्गत्वा ‘देवस्य त्वा सवितुः प्रसवे’ ‘इन्द्रस्येन्द्रियेणानज्मि’ इति मध्वा-

ज्यशर्कराभिरङ्क्त्वा तेनैवाञ्जनेन पुनरञ्जयेत् । स्थिरलिङ्गे तु स्वर्णसूच्या गन्धेन 'ॐ नमो भगवते रुद्राय हिरण्यरेतसे पराय परमात्मने विश्वरूपायोमाप्रियाय नमः' इत्यञ्जनादिनाऽञ्जयेत् । तत आदर्शभक्ष्यादि दर्शयेत् । ततः कर्ता आचार्याय गामृत्विग्भ्यश्च दक्षिणां दद्यात् । अथाचार्यः प्रत्यृचमादौ प्रणवं वदन् पुरुषसूक्तेन स्तुत्वा वंशपात्रे पञ्चवर्णौदनेन देवस्य नीराजनं कारयित्वा रुद्राय चतुष्पथादौ दद्यात् । मन्त्रस्तु—'ॐ नमो रुद्राय सर्वभूताधिपतये दीप्तशूलधरायोमादयिताय विश्वाधिपतये रुद्राय वै नमो नमः शिवमगर्हितं कर्मास्तु स्वाहा' इति ॥ अश्वत्थपर्णे भूतेभ्यो नम इति । केचिदेतद्रात्रौ स्थिरप्रतिष्ठायामिच्छन्ति ।

अथाचार्यः सर्वतोभद्रे देवानावाहयेत् । मध्ये ब्रह्माणम् । पूर्वादिदिक्षु इन्द्रादिलोकपालान्, ईशानेन्द्राद्यन्तरालेषु वसून्, रुद्रान्, आदित्यान्, अश्विनौ, विश्वान्देवान्, पितृन्, नागान्, स्कन्दवृषौ, ब्रह्मेशानाद्यन्तरालेषु दक्षं, विष्णुं, दुर्गां, स्वधाकारं, सृत्त्युरोगान्, समुद्रान्, सरितः, मरुतः, गणाधिपं चेति । मध्ये एव पृथिवीं मेरुं संस्थाप्य देवं चावाह्य प्रागादि वज्रं, शक्तिं, दण्डं, खड्गं, पाशं, अङ्कुशं, गदां, शूलं तद्बाह्ये गौतमं, भरद्वाजं, विश्वामित्रं, कश्यपं, जमदग्निं, वसिष्ठं, अत्रिं, अरुन्धतीं च, तद्बाह्ये नवग्रहान्, तद्बाह्ये ऐन्द्रीं, कौमारीं, ब्राह्मीं, वाराहीं, चामुण्डां, वैष्णवीं, माहेश्वरीं, वैनायकीमित्येता नामभिरावाह्य संपूज्य अर्चायां देवं तन्मन्त्रेणावाह्य मण्डलमध्येऽर्चा 'सुप्रतिष्ठो भव' इति निवेश्य संपूज्य वह्नौ मण्डलदेवतानां नामभिस्तिलाज्येन दशदशाहुतीर्हुत्वा पुष्पाञ्जलिं समर्प्य 'नमो महत्' इति देवं नत्वा मण्डलादुत्तरतः स्वस्तिके मञ्चकं तदुपरि शय्यां कृत्वा 'उत्तिष्ठ' इति देवमुत्थाप्य मङ्गलघोषैः शय्यायां देवमारोप्य पुरुषसूक्तोत्तरनारायणाभ्यां स्तुत्वा देवे न्यासं कुर्यात् । तद्यथा—पुरुषात्मने नमः, प्राणात्मने०, प्रकृतितत्त्वाय०, बुद्धितत्त्वाय०, अहंकारतत्त्वाय०, मनस्तत्त्वाय० इति सर्वाङ्गे । प्रकृतितत्त्वाय०, बुद्धितत्त्वाय० हृदि । शब्दतत्त्वाय० शिरसि । स्पर्शतत्त्वाय० त्वचि । रूपतत्त्वाय० हृदि । एवं हृद्येव रसगन्धश्रोत्रत्वक्चक्षुर्जिह्वाघ्राणवाक्पाणिपादपायूपस्थपृथिव्यप्तेजोवाय्वाकाशस्त्वरजस्तमोदेहतत्त्वानि विन्यसेत् । ततः पुरुषसूक्तस्याद्यमृगद्वयं करयोः, तदुत्तरं जान्वोः, तदुत्तरं कट्योः, 'तं यज्ञम्' इति तिस्रो नामिहत्कण्ठेषु । 'तस्मादश्वा' इति द्वयं बाह्वोः, 'ब्राह्मणोऽस्य' इति द्वयं नासयोः, 'नाभ्या' इति द्वयमक्ष्णोः, अन्त्यां शिरसि । केचित्तत्त्वन्यासमन्यथा आहुः । पुरुषप्रकृतिमहदहंकारतत्त्वानि, शब्दस्पर्शरूपरसगन्धतन्मात्राणि, आकाशवायुतेजोऽपृथिवीश्रोत्रत्वक्चक्षुरसनाघ्राणवाक्पाणिपादपायूपस्थमनस्तत्त्वानीति । केचिदेतानि स्थिरलिङ्गादावेवेच्छन्ति । 'ततः सुखशायी भव' इति शय्यायां देवं स्थापयित्वा मण्डलशय्ययोरन्तराले न गन्तव्यमिति प्रैषं दत्त्वा खिष्टकृदादिहोमशेषं समाप्य मण्डलदेवताभ्यो नामभिः पायसेन चरुणा वा बलीन्दद्यात् । नीवारचरुशेषेण दिग्बलिम् । नेदं स्थिरप्रतिष्ठायाम् ।

स्थिरलिङ्गार्चादौ त्वयं विशेषः—अग्निस्थापनहोमवर्ज्यं सर्वं पूर्ववत्कृत्वा इदानीमग्निस्थापनं

स्थिरलिङ्ग-
र्चाविधिः ।

कृत्वा पूर्वोक्तहोमं कुर्यात् । नात्र नैवारश्वरुः । विष्णुश्चेत्पूर्वोक्तहोमं कृत्वा पुरुषसूक्तेन प्रत्यृचमाज्यं हुत्वा 'इदं विष्णुः' इति पादौ स्पृष्ट्वा, पुनस्ता एव

हुत्वा 'विष्णोर्नुकम्' इति नाभिं स्पृष्ट्वा, पुनस्ता एव हुत्वा, 'अतो देवा' इति शिरः स्पृष्ट्वा, पुनस्ता एव हुत्वा, पुरुषसूक्तेन सर्वाङ्गं स्पृशेत् । स्थिरलिङ्गं चेदग्निस्थापनादि पूर्वोक्तसमिदा-
ज्यतिलाहुतीर्हुत्वा 'या त इषुः' इत्यनुवाकान्तेन 'द्रापे' 'सहस्राणि' इत्यनुवाकाभ्यां च प्रत्यृ-
चमाज्यं हुत्वा 'सर्वो वै रुद्रः' इति मूलं स्पृशेत् । पुनस्ता एव हुत्वा 'कद्रुद्राय' इति मध्यम्, पुनस्ता एव हुत्वा 'नमो हिरण्यवाहवे' इत्यग्रम्, पुनस्ता एव हुत्वा सर्वरुद्रेण सर्वाङ्गं स्पृशेत् । ततो 'धामन्त' इति पूर्णाहुतिं जुहुयान्न वा । एवमधिवासनं कृत्वा परेद्युः सद्यो वा पीठिकां स्नापयित्वा 'महीमूषु' इत्यावाह्य, 'अदितिद्यौः' इति स्तुत्वा 'ही नमः' इति संपूज्य तेनैव पूर्णाहुतिं हुत्वा, 'उत्तिष्ठ ब्रह्मणस्पते' इति देवमुत्थाप्य पुष्पाञ्जलि दत्त्वा, पुरुषसूक्तेन स्तुत्वा 'उदुत्यम्' इत्युत्थाप्य 'कनिक्रदत्' इति सूक्तेन विष्णुं 'सद्योजातम्' इति पञ्चानुवाकैर्लिङ्गं गृहं प्रवेश्य पीठिकायां इन्द्रादिनामभिरष्टरत्नानि क्षिप्त्वा सप्तधान्यरूप्य-
वृषमनःशिलाः क्षिप्त्वा पायसेन संलिप्य प्रणवेनाङ्गन्यासं कृत्वा सुवर्णशलाकामन्तरितां कृत्वा सुलभ्रे 'ॐ प्रतितिष्ठ परमेश्वर' इत्युक्त्वा 'अतो देवा' इति विष्णुं रुद्रेण च लिङ्गं स्थापयेत् । ततः प्राणप्रतिष्ठा ।

चलार्चादौ त्वधिवासनान्ते परेद्युः 'उत्तिष्ठ ब्रह्मणस्पते' इति देवमुत्थाप्य पुरुषसूक्तो-
त्तरनारायणाभ्यां स्तुत्वा घृते ग्रीहिचरुं कृत्वा तद्देवतामन्त्रेण दशाहुतीर्हुत्वा नामभिर्जुहुयात् । अग्नये स्वाहा, सोमाय स्वाहा, धन्वन्तरये स्वाहा, कुह्वै स्वाहा, अनुमत्यै स्वाहा, प्रजापतये स्वाहा, परमेष्ठिने स्वाहा, ब्रह्मणे स्वाहा, अग्नये स्वाहा, सोमाय स्वाहा, अग्नयेऽन्नादाय स्वाहा, अग्नयेऽन्नपतये स्वाहा, प्रजापतये स्वाहा, विश्वेभ्यो देवेभ्यः स्वाहा, सर्वेभ्यो देवेभ्यः स्वाहा, भूर्भुवःस्वः स्वाहा, अग्नये स्विष्टकृते इति । ततः 'सप्त ते अग्ने', 'पुनस्त्वा' इत्याभ्यां पूर्णाहुतिः । तत आचार्यो 'या ओषधीः' इति पुष्पफलसर्वौषधीः समर्प्य संपातोदकं ताम्रपात्रे आदाय देवमन्त्रेण शतवारमभिमन्त्र्य तेनैवाभिषिञ्चेत् । ततः 'उत्तिष्ठ' इति देवमु-
त्थाप्य 'विश्वतश्चक्षुः' इत्युपस्थाय देवं ध्यात्वा जपेत् । ब्रह्मणे नमः । एव विष्णवे० रुद्राय० इन्द्रादीनष्टौ वसुभ्यो रुद्रेभ्य आदित्येभ्योऽश्विभ्यां मरुद्भ्यः कुबेराय गङ्गादिमहा-
नदीभ्योऽग्नीषोमाभ्यामिन्द्राग्निभ्यां धावापृथिवीभ्यां धन्वन्तरये सर्वेशाय विश्वेभ्यो देवेभ्यो ब्रह्मणे नम इति । ततः संपातोदकेन यजमानमभिषिच्य देवं ध्यात्वा 'ॐ प्रतितिष्ठ पर-
मेश्वर' इति पुष्पाञ्जलिं निवेद्य सच्चिदानन्दं ब्रह्मैव भक्तानुग्रहाय गृहीतविग्रहं करचरणाद्य-
वयविनं शङ्खचक्राद्यायुधवन्तं निजवाहनाद्युपेतं निजहृत्कमलेऽवस्थितं सर्वलोकसाक्षिणमणी-
यांसं 'परमेष्ठसि परमां श्रियं गमय' इति मन्त्रेण पुष्पाञ्जलावागतं विभाव्याऽर्चायां विन्यस्य प्राणप्रतिष्ठां कुर्यात् ।

यथा—अस्य श्रीप्राणप्रतिष्ठास्य ब्रह्मविष्णुरुद्रा ऋषयः, ऋग्यजुःसामानि छन्दांसि, क्रियामयवपुःप्राणाख्या देवता, आं बीजम्, क्रौं शक्तिः, प्राणप्रतिष्ठायां विनियोगः । ततः ऋष्यादीन् क्रमेण शिरोमुखहृदयगुह्यपादेषु विन्यस्य, ॐ कं खं गं घं ङं अं पृथिव्यप्तेजोवाय्वाकाशात्मने आं हृदयाय नमः । ॐ चं छं जं झं जं इं शब्दस्पर्शरूपरसगन्धात्मने ईं शिरसे स्वाहा । ॐ टं ठं डं ढं णं उं श्रोत्रत्वक्चक्षुर्जिह्वाघ्राणात्मने ऊं शिखायै वषट् । ॐ तं थं दं धं नं एं वाक्पाणिपादपायूपस्थात्मने ऐं कवचाय हुम् । ॐ पं फं बं भं मं औं वचनादानविहरणोत्सर्गानन्दात्मने औं नेत्रत्रयाय वौषट् । ॐ यं रं लं वं शं षं सं हं ळं अं मनोबुद्ध्यहंकारचित्तात्मने अः अस्त्राय फट् । एवं आत्मनि देवे च कृत्वा देवं स्पृष्ट्वा जपेत् । ॐ आं ह्रीं क्रौं अं यं रं लं वं शं षं सं हं सः देवस्य प्राणा इह प्राणाः । ॐ आं ह्रीं क्रौं अं यं रं लं वं शं षं सं हं सः देवस्य जीव इह स्थितः । ॐ आं ह्रीं क्रौं अं वं रं लं वं शं षं सं हं सः देवस्य सर्वेन्द्रियाणि । ॐ आं ह्रीं क्रौं अं यं रं लं वं शं षं सं हं सः देवस्य वाङ्मनश्चक्षुःश्रोत्रघ्राणप्राणा इहागत्य स्वस्तये सुखेन सुचिरं तिष्ठन्तु स्वाहेति । ततोऽर्चाहृद्यङ्गुष्ठं दत्त्वा जपेत् । ‘अस्यै प्राणाः प्रतिष्ठन्तु अस्यै प्राणाः क्षरन्तु च । अस्यै देवत्वमर्चायै मामहेति च कञ्चन ॥’ इति । ततः प्रणवेन संरुध्य सजीवं ध्यात्वा ‘ध्रुवा द्यौः’ इति तुचं जप्त्वा कर्णे गायत्रीं देवमन्त्रं च जप्त्वा पुरुषसूक्तेनोपस्थाय पादनाभिशिरःसु स्पृष्ट्वा ‘इहैवैधि’ इति त्रिजपेत् । ततः कर्ता ‘स्वागतं देवदेवेश मद्भ्राग्यात्वमिहागतः । प्राकृतं त्वमदृष्ट्वा मां बालवत्परिपालय ॥ धर्मार्थकामसिद्ध्यर्थं स्थिरो भव शुभाय नः । सान्निध्यं तु सदा देव स्वार्चायां परिकल्पय ॥ यावच्चन्द्रावनीसूर्यास्तिष्ठन्त्यप्रतिघातिनः । तावत्त्वयात्र देवेश स्थेयं भक्तानुकम्पया ॥ भगवन् देवदेवेश त्वं पिता सर्वदेहिनाम् । येन रूपेण भगवंस्त्वया व्याप्तं चराचरम् ॥ तेन रूपेण देवेश स्वार्चायां सन्निधौ भव ॥’ इति नमेत् । एतदन्तं सर्वदेवानां समानम् । देवमन्त्रश्च मूलमन्त्रो वैदिको वा ग्राह्यः ।

अथाचार्यः कर्ता वा लिङ्गमर्चा वा ॐ भूः पुरुषमावाहयामि, ॐ भुवः पुरुषमावाहयामि, ॐ सुवः पुरुषमावाहयामि, ॐ भूर्भुवःसुवः पुरुषमावाहयामीत्यावाह्यं प्रणवेनासंनं दत्त्वा तेनैव दूर्वाश्यामाकविष्णुक्रान्तापद्ममिश्रं पाद्यम्, ‘इमा आपः शिवतमाः पूताः पूततमा मेध्या मेध्यतमा अमृता अमृतरसाः पाद्यास्ता जुषतां प्रतिगृह्यतां प्रतिगृह्णतु भगवान् महाविष्णुर्विष्णवे नमः’ इति पाद्यम्, ‘भगवान् महादेवो रुद्राय नमः’ इति लिङ्गे, एवं देवतान्तरेषूह्यम् । ‘इमा आपः आचमनीयास्ता जुषताम्’ इत्याचमनीयम् । अर्घ्या इत्यर्घ्यम् । ततो वेदमन्त्रैः संस्नाप्य ‘इदं विष्णुः’ इति विष्णुगौ, ‘नमो अस्तु नीलग्रीवाय’ इति लिङ्गे प्रतिसरं विस्रस्य वस्त्रं यज्ञोपवीतं च दत्त्वा, ‘इमे गन्धाः शुभा दिव्याः सर्व-

१—अस्याग्रं ‘इति एलालवङ्गकङ्कालकपूर्वमिश्रमाचमनीयम्, आपः क्षीरकुशाग्रेक्षाक्षतैर्यवतण्डुलैः यवैः सिद्धार्थकैश्चैव ।’ इति पाठः कश्चित् ।

गन्धैरलंकृताः । पूता ब्रह्मपवित्रेण पूताः सूर्यस्य रश्मिभिः ॥' पूता इत्यादि पूर्ववत् । इति गन्धम्, 'इमे माल्याः शुभा दिव्याः सर्वमाल्यैरलंकृताः । पूतां' इत्यादि माल्यम्, 'इमे पुष्पाः शुभां' इत्यादि पुष्पम्, 'वनस्पतिसोद्भूतो गन्धाढ्यो गन्ध उत्तमः । आग्नेयः सर्वदेवानां धूपोऽयं प्रतिगृह्यताम् ॥' प्रतिगृह्णात्वित्यादि धूपम्, 'ज्योतिः शुक्रं च तेजश्च देवानां सततं प्रियः । प्रज्योतिः सर्वभूतानां दीपोऽयं प्रतिगृह्यताम् ॥' इति दीपं दत्त्वा, विष्णो संकर्षणवासु-देवप्रद्युम्नानिरुद्धपुरुषोत्तमाधोक्षजनृसिंहाच्युतजनार्दनोपेन्द्रहरिश्रीकृष्णेतिद्वादशनामभिः केश-वादिद्वादशनामभिर्वा पुष्पाणि समर्प्य, तैरेव तर्पणं कृत्वा, पायसगुडौदनचित्रौदनानि 'पवित्रं ते विततम्' इति निवेद्य, संकर्षणादिपूर्वोक्तनामभिर्द्वादश कृसरहुतीर्हुत्वा तेनैव शार्ङ्गिणे० श्रियै० सरस्वत्यै० विष्णवे० इति हुत्वा, 'विष्णोर्नुकं वीर्याणि', 'तदस्य प्रियमभिपाथो', 'प्रतद्विष्णु स्तवते वीर्येण', 'परो मात्रया तन्वा वृधानः', 'विचक्रमे पृथिवीमेष एतां', 'त्रिर्देवः पृथिवीमेष एतां' इति जुहुयात् । पुनः द्वादशनामभिर्जुहुयात् ।

लिङ्गे तु दीपान्तं कृत्वा, भवाय देवाय० शर्वाय० ईशानाय० पशुपतये० रुद्राय० उग्राय० भीमाय० महते देवाय नम इति पुष्पाणि दत्त्वा तैरेव तर्पणं कृत्वा, 'पवित्रं ते' इति पायसं गुडौदनं च निवेद्य, पूर्वोक्तनामभिः कृसरं हुत्वा, 'भवस्य देवस्य पत्न्यै स्वाहा' इत्याद्यष्टाभिर्गुडौदनं हुत्वा, 'भवस्य देवस्य सुताय स्वाहा' इत्याद्यैर्हिरिद्रौदनं हुत्वा, 'व्यंबकं यजामहे०', 'मानो महान्तमुत मानो०', 'मानस्तोके तनये०', 'आरात्ते गोम-मुत पूरुषमे०', 'विकिरिदविलोहित०', 'सहस्राणि सहस्रशो' इति द्वादश, एतैर्हुत्वा 'शिवाय शंकराय सहमानाय शितिकण्ठाय कपर्दिने ताम्राय अरुणाय अपगुरमाणाय हिरण्य-बाहवे सस्पिजराय बभ्रुशाय हिरण्याय' इति च जुहुयात् । ततः स्विष्टकृदादिहोमशेषं समाप्य, पूर्वोक्तसर्वहविर्भिर्विष्णवे लिङ्गाय वा बलिं दद्यात् । मन्त्रस्तु—'त्वामेकमाद्यं पुरुषं पुरातनं नारायणं विश्वसृजं यजामहे । त्वमेव यज्ञो विहितो विधेयस्त्वमात्मनात्मन् प्रतिगृह्णीष्व हव्यम् ॥' इति । लिङ्गे तु नारायणपदे रुद्रं शिवमिति वदेत् । ततोऽश्वत्थ-पर्णे 'भूर्भुवःस्वरोम्' इति हुतशेषं निधाय प्रदक्षिणीकृत्य 'विश्वभुजे सर्वभुजे आत्मने परमात्मने नमः' इति नत्वा आचार्याय शतं तदर्धं तदर्धं द्वादश तिस्र एकां वा गां दत्त्वा ऋत्विग्भ्योऽपि दक्षिणां दत्त्वा शतं द्वादश वा ब्राह्मणान् भोजयेदिति संक्षेपः । प्रासादमात्रे नूतने तु मात्स्योक्तजलाशयप्रतिष्ठाविधिमेव कुर्यात् । गोरुत्तारणपात्रीप्रक्षेपादि तु न भवति द्वारलोपात् । वारुणहोमस्थाने वास्तुहोमः । अन्यत्तद्देव ॥

इति भट्टकमलाकरकृतौ लिङ्गार्चाप्रतिष्ठाविधिः ॥

अथ पुनःप्रतिष्ठा । तामधिकृत्य ह्यशीर्षपञ्चरात्रे—'चाण्डालमद्यसंस्पर्शदूषिता

१—'इति द्वादशनामभिश्चामुष्मै स्वाहेति जुहुयात्' इति पाठः । २—अत्र 'सहस्राणि सहस्रश इति द्वादश' इति द्वादशर्धत्वं प्रचलितरुद्राध्यायेन यद्यपि विसंवादितं प्रतीयते तथापि प्राचीनतररुद्राध्याया-दर्शगतनेन मदनमहार्णवग्रन्थगतेन चाधस्तनीयगर्द्वयेन सूक्तं ज्ञेयम्; तच्चैतद्व्ययं 'ये तीर्थानि० तेषां सहस्र० ॥ ९ ॥' एतदग्रे वर्धति—

'ये वनाऽन्युपसर्पति तेभ्यो वृष्टिरुदायते ॥ तेषां ५ ॥ १० ॥

ये प्राच्यानुपसर्पति तेभ्यो वृष्टिमपासते ॥ तेषां ५ ॥ ११ ॥' इति ।

बह्विनाऽथवा । अपुण्यजनसंस्पृष्टा विप्रक्षतजदूषिता ॥' संस्कार्येति शेषः । पदार्थादर्श
 ब्राह्मे—'खण्डिते स्फुटिते दग्धे भ्रष्टे मानविवर्जिते । यागहीने पशुस्पृष्टे पतिते दुष्टभूमिषु ॥
 अन्यमन्त्रार्चिते चैव पतितस्पर्शदूषिते । दशस्वैतेषु नो चक्रुः सन्निधानं दिवोकसः ॥' यागः=
 पूजा, पशुः=गर्दभादिः । पञ्चरात्रे—'खण्डिता स्फुटिता दग्धा यस्मादर्चा भयावहा । त-
 स्मात्समुद्धरेत्तां तु पूर्वोक्तविधिना नरः ॥' अर्चाभङ्गादावुपवासः कार्यः; 'न राज्ञो विप्लवे-
 ऽश्रीयात्सुरार्चाविप्लवे तथा ।' इति विष्णुधर्मोक्तेः । सिद्धान्तशेखरे—'चौरचण्डाल-
 पतितश्वेदक्यास्पर्शने सति । शवाद्युपहतौ चैव प्रतिष्ठां पुनराचरेत् ॥' पञ्चरात्रे—'अङ्गादङ्गा-
 दिसंधाने प्रतिष्ठां पुनराचरेत् । जलाधिवासरहितां नेत्रोन्मीलनवर्जिताम् ॥' शुद्धिविवेके
 विष्णुः—'द्रव्यवत्कृतशौचानां देवतार्चानां भूयः प्रतिष्ठापनेन शुद्धिः' इति । अर्चाः=प्रतिमाः ।
 तद्रव्यस्य ताम्रादेरुक्तशौचं कृत्वा पुनःप्रतिष्ठां कुर्यादित्यर्थः । स्मृत्यर्थसारेऽप्येवम् ।

तद्विधिर्वाधायनसूत्रे—'पूर्वप्रतिष्ठितस्याबुद्धिपूर्वमेकरात्रं द्विरात्रमेकमात्रं द्विमासं वा-
 पुनःप्रतिष्ठा- ऽर्चनादिविच्छेदे शूद्ररजस्वाद्युपस्पर्शने पूर्वोक्ते काले पुण्याहं वाचयित्वा
 विविः । युग्मान्ब्राह्मणान्भोजयित्वा निशायां जलाधिवासं कृत्वा श्वोभूते कलशपूर्णेन
 पञ्चगव्येन तत्तन्मन्त्रैः स्नापयित्वाऽन्यं कलशं शुद्धोदकेनापूर्य तस्मिन्नवरत्नानि प्रक्षिप्य तं कलशं
 तत्तद्गायत्र्याष्टसहस्रमष्टशतमष्टाविंशतिवारं वाऽभिमन्त्र्य तेनोदकेन देवं स्नापयेत्, ततः शुद्धोदकेन
 स्नापयेदष्टसहस्रमष्टशतमष्टाविंशतिं वा पुरुषसूक्तेन मूलमन्त्रेण च । ततः पुष्पाणि दत्त्वा यथा-
 संभवमर्चयित्वा गुडौदनं निवेदयेत्, इति । बुद्धिपूर्वं तु विच्छेदे पूर्वोक्तां प्रतिष्ठां पुनः
 कुर्यात्; पूर्वोक्तविष्णुवचनात् । इदं मलमासशुक्रास्तादावपि कार्यमिति मदनरत्ने हेमाद्रौ
 च । देवार्चाप्रासादभेदने तु शूलपाणौ काश्यपः—'वापीकूपारामसेतुसभा-
 तडागवप्रदेवतायतनभेदने प्रायश्चित्तं चतस्र आज्याहुतीर्जुहुयात् । 'इदं विष्णुः', 'मान-
 स्तोके', 'विष्णोः कर्माणि', 'पादोऽस्य' इति, 'यां देवतामुत्सादयति तस्यै देवतायै ब्राह्मणा-
 न्भोजयेत्' इति । शङ्खलिखिनौ—'प्रतिमारामकूपसंक्रमध्वजसेतुनिपातभङ्गेषु तत्समुत्थानं
 प्रतिसंस्कारोऽष्टशतं च निपातितानाम्' इति । समुत्थानं=प्रतिक्रिया, प्रतिसंस्कारः=पुनः-
 प्रतिष्ठा, अष्टशतं पणा दण्डश्चेत्यर्थः ॥

अथ जीर्णोद्धारः । स च लिङ्गादौ दग्धे भग्ने चलिते वा कार्यः । अयं चानादिसिद्ध-
 प्रतिष्ठितलिङ्गादौ भङ्गादिदुष्टेऽपि न कार्यः । तत्र तु महाभिषेकं कुर्यादिति त्रिविक्रमः ।
 कर्ता 'अमुकदेवस्य जीर्णोद्धारं करिष्ये' इत्युक्त्वा पुण्याहं वाचयित्वा नान्दीश्राद्धान्तं कृत्वा
 आचार्यमृत्विजश्च वृन्वा पीठे मण्डलदेवता आवाह्य, लिङ्गे ॐ व्यापकेश्वर हृदयाय नमः ।

१—'तत्र—'अग्निदग्धे तु दम्भोलिपतने देवमन्दिरे । पुनःप्रतिष्ठा कर्तव्या भार्ते च निःस्वनेऽपि वा ॥
 संप्रोक्षणविधानेन कुर्यादेवमतन्द्रितः । स्थानसचलने वापि शवसूतकिसंस्पृशे ॥ चण्डालपुरुकसोदक्या-
 पतिताद्यभिमर्शने । एवमाद्येषु जातेषु तदा संप्रोक्षयेद् गुरुः ॥ संप्रोक्षणविधाने तु न कालनियमस्तथा ।
 पुण्याहं वाचयित्वा च ब्राह्मणैरुपचारयेत्' इत्यादीनि वचनानि द्रष्टव्यानि । २—'जलाधिवासविहित'
 इति पाठः ।

ॐ व्यापकेश्वर शिरसे स्वाहा, इत्येवं षडङ्गं कृत्वा देवतान्तरे मूलमन्त्रेण षडङ्गं कृत्वा अर्चयेत् । अघोरमन्त्रं अष्टोत्तरशतं जप्त्वाऽग्नि प्रतिष्ठाप्याघोरेण घृतसर्षपैः सहस्रं हुत्वा इन्द्रादिभ्यो नाम्ना बलिं दत्त्वा जीर्णदेवं प्रणवेन संपूज्य साज्यतिलैर्ब्रह्मादिमण्डलदेवतानां होमं पूर्वोक्तं कृत्वा देवं प्रार्थयेत् । 'जीर्णभग्नमिदं देव सर्वदोषावहं नृणाम् । अस्योद्दारे कृते शान्तिः शास्त्रेऽस्मिन्कथिता त्वया ॥ जीर्णोद्धारविधानं च नृपराष्ट्रहितावहम् । तदधस्तिष्ठतां देव प्रहरामि तवाज्ञया ॥' इति । ततः क्षीराज्यमधुदूर्वाभिः समिद्धिश्चाष्टोत्तरसहस्रं अष्टोत्तरशतं वा देवमन्त्रेण हुत्वाऽङ्गानां दशांशेन लिङ्गचालनार्थं सहस्रं शतं वा पायसेन हुत्वा लिङ्गं प्रार्थयेत् । 'लिङ्गरूपं समागत्य येनेदं समधिष्ठितम् । यायास्त्वं संमितं स्थानं संत्यज्यैव शिवाज्ञया ॥ अत्र स्थाने च या विद्या सर्वविद्येश्वरैर्युता । शिवेन सह संतिष्ठ' इति मन्त्रितजलेनाभिषिच्य विसर्जयेत् । ततोऽस्त्रमन्त्रितेन खनित्रेण खात्वा लिङ्गमादाय नद्यादौ वामदेवेन लिङ्गं, प्रणवेन मूर्तिं क्षिपेत् । दारुजं तु मधुनाऽभ्यज्याघोरेण दहेत् । हेमरत्नादिमयं तु दग्धं चलितं वा पुनस्तत्रैव स्थापयेत् । ततः शान्त्यै अघोरेण तिलैः सहस्रं हुत्वा प्रार्थयेत् । 'भगवन्भूतभव्येश लोकनाथ जगत्पते । जीर्णलिङ्गसमुद्धारः कृतस्तवाज्ञया मया ॥ अग्निना दारुजं दग्धं क्षिप्तं शैलादिकं जले । प्रायश्चित्ताय देवेश अघोरास्त्रेण तर्पितम् ॥ ज्ञानतोऽज्ञानतो वापि यथोक्तं न कृत यदि । तत्सर्वं पूर्णमेवास्तु त्वत्प्रसादान्महेश्वर ॥' ततो यजमानः प्रार्थयेत् । 'गोविप्रशिल्पिभूतानामाचार्यस्य च यज्वनः । शान्तिर्भवतु देवेश अच्छिद्रं जायतामिदम् ॥' मूर्तौ तु विशेषः—'त्वत्प्रसादेन निर्विघ्नं देहं निर्माययत्यसौ । वासं कुरु सुरश्रेष्ठ तावत्त्वं चाल्पके गृहे ॥ वसन्क्लेशं सहित्वेह मूर्तिं वै तव पूर्ववत् ॥ यावत्कारयते भक्तः कुरु तस्य च वाञ्छितम् ॥' इति । ततो नवां मूर्तिं लिङ्गं वा कृत्वोक्तविधिना स्थापयेत् । मूलं त्वग्निपुराणे स्पष्टम् ।

इति जीर्णोद्धारः ॥

अथ तुलसीग्रहणम् । देवयाज्ञिककृतं स्मृतिसारे—'वैधृतौ च व्यतीपाते भौम-भार्गवभानुषु । पर्वद्वये च संक्रान्तौ द्वादश्यां सूतकद्वये ॥ तुलसीं ये विचिन्वन्ति ते छिन्दन्ति हरेः शिरः ॥' विष्णुधर्मोत्तरे—'रविवारं विना दूर्वां तुलसीं द्वादशीं विना । जीवितस्या-विनाशाय प्रविचिन्वीत धर्मवित् ॥' तथा—'संक्रान्तावर्कपक्षान्ते द्वादश्यां निशि सन्ध्ययोः । यैश्छिन्नं तुलसीपत्रं तैश्छिन्नं हरिमस्तकम् ॥' पाद्मे—'द्वादश्यां तुलसीपत्रं धात्रीपत्रं च कार्तिके । लुनाति स नरो गच्छेन्निरयानतिगर्हितान् ॥' रुद्रयामले—'द्वादश्यां च दिवा स्वापस्तुलस्यवचयस्तथा । विष्णोश्चैव दिवा स्नानं वर्जनीयं सदा बुधैः ॥' विष्णुधर्मे—'न छिन्द्यात्तुलसीं विप्रो द्वादश्यां वैष्णवः क्वचित् । देवार्थं तुलसीच्छेदो होमार्थं समिधां तथा ॥ इन्दुक्षये न दुष्येत गवार्थं तु तृणस्य च ॥' ग्रहणमन्त्रस्तु पाद्मे—'तुलस्यमृतजन्मासि

सदा त्वं केशवप्रिये । केशवार्थं विचिन्वामि वरदा भव शोभने ॥' इति । पारिजाते
दक्षः—'समित्पुष्पकुशादीनां द्वितीयः प्रहरो मतः' ॥

अथ पुष्पादेः पर्युषितत्वम् । भार्गवार्चने भविष्ये—'प्रहरं तिष्ठते जाती
करवीरमहर्निशम् । तुलस्यां बिल्वपत्रेषु सर्वेषु जलजेषु च ॥ न पर्युषितदोषोऽस्ति मालाकार-
गृहेऽपि च ॥' बृहन्नारदीये—'वर्ज्यं पर्युषितं पुष्पं वर्ज्यं पर्युषितं जलम् । न वर्ज्यं विष्णु-
पत्रं न वर्ज्यं जाह्नवीजलम् ॥' तत्रैव पाद्मे—'तुलसी पर्युषिता नैव बिल्वं तु त्रिदिनावधि ।
पद्मं पञ्चदिनात्याज्यं शेषं पर्युषितं विदुः ॥' स्कान्दे—'पालाशं दिनमेकं तु पङ्कजं च दिन-
त्रयम् । पञ्चाहं बिल्वपत्रं च दशाहं तुलसीदलम् ॥' पदार्थादर्शो बोपदेवस्त्वन्यथाह—
'बिल्वापामार्गजातीतुलसिशमिशताकेतकीभृङ्गदूर्वामन्दाम्भोजाहिदर्भा मुनितिलतसरब्रह्मकह्लार-
मलयः । चम्पाश्वारातिकुम्भीदमनमरुबका बिल्वतोऽहानि शस्तास्त्रिंश ३० त्र्ये ३ का १
र्य ६ री ६ शो ११ दधि ४ निधि ९ वसु ८ भू १ भू १ यमा २ भूय एवम् ॥' अस्यार्थः—
शता=शतावरी, मन्दः=मन्दारः, अहिः=नागकेशरः, मुनिः=अगस्त्यः, अश्वारातिः=करवीरः,
कुम्भी=पाटलेति कैदेवनिघण्टुः, अरयः=षट्, ईशाः=एकादश, उदधयः=चत्वारः, निधयः=
नव, वसवः=अष्टौ, भू=एकः, यमौ=द्वौ, बिल्वमारभ्याऽहिपर्यन्तं गणयित्वा दर्भमारभ्य
पुनस्त्रिंशदादि गणयेदित्यर्थः । एतद्दिनोत्तरं पर्युषितानीत्यर्थः । टोडरानन्दे स्कान्दे दमन-
मुपक्रम्य—'तस्य माला भगवतः परमप्रीतिकारिणी । शुष्का पर्युषिता वापि न दुष्टा भवति
क्वचित् ॥' तिथितत्त्वे मात्स्ये—'बिल्वपत्रं च माध्यं च तमालामलकीदले । कह्लारं
तुलसी चैव पद्मं च मुनिपुष्पकम् ॥ एतत्पर्युषितं न स्यात्कुशाश्च कलिकास्तथा ॥'
स्मृतिसारावल्याम्—'जलजानां च सर्वेषां पत्राणामहतस्य च । कुशपुष्पस्य रजतसुवर्ण-
कृतयोरपि ॥ न पर्युषितदोषोऽस्ति तीर्थतोयस्य चैव हि । मुकुलैर्नार्चयेद्देवं पङ्कजै-
र्जलजैर्विना ॥'

अथ शिवनिर्माल्यनिर्णयः । सिद्धान्तशेखरे—'धराहिरण्यगोरत्नताम्ररौप्यां-
शुकादिकान् । विहाय शेषं निर्माल्यं चण्डेशाय निवेदयेत् ॥ अन्यदन्नादि पानीयं ताम्बूलं
गन्धपुष्पकम् । दद्याच्चण्डाय निर्माल्यं शिवभुक्तं तु सर्वशः ॥ आचार्यशिवचण्डानामाज्ञाभङ्गे
तु लक्षकम् । धनस्य भक्षणे तेषां पादोनं लक्षमीरितम् ॥ निर्माल्ये भक्षिते लक्षपादतः
शुद्धिरीरिता । दानं च भक्षणसमं तदर्धं तदुपेक्षणे ॥ अकामाद्भक्षणे यद्वा निर्माल्यस्य
जपेत्सुधीः । ब्रह्मपञ्चकसाहस्रं धर्मेण सहितं ततः । कामतो भक्षणे दीक्षा प्रायश्चित्तं न
चान्यतः । निर्माल्यलङ्घनेऽघोरं प्रजपेदयुतं ततः ॥ स्पर्शश्च लङ्घनसमो विक्रयो भक्षणेन
च ॥' स्मृत्यर्थसारेऽपि—'शैवसौरनिर्माल्यनैवेद्यभक्षणे चान्द्रम्, अभ्यासे द्विगुणम्, मत्या-
भ्यासे प्रतपनम् । अन्यनिर्माल्येऽप्यनापद्येवम्' इति ।—इदं च ज्योतिर्लिङ्गाद्यतिरिक्तविषयम् ।
तथा च पुरुषार्थप्रबोधे भविष्ये—'ज्योतिर्लिङ्गं विना लिङ्गं यः पूजयति सत्तमः ।

तस्य नैवेद्यनिर्माल्यभक्षणात्सकृच्छ्रकम् ॥ शालग्रामोद्भवे लिङ्गे बाणलिङ्गे स्वयंभुवि । रस-
लिङ्गे तथार्थे च सुरसिद्धप्रतिष्ठिते ॥ हृदये चन्द्रकान्ते च स्वर्णरौप्यादिनिर्मिते ॥ शिवदीक्षा-
वता भक्तेनेदं भक्ष्यमितीर्यते ॥' तथा—'बाणलिङ्गे स्वयंभूते चन्द्रकान्ते हृदि स्थिते ।
चान्द्रायणसमं ज्ञेयं शंभोर्नैवेद्यभक्षणम् ॥ लिङ्गे स्वयंभुवे बाणे रत्नजे रसनिर्मिते । सिद्धप्रति-
ष्ठिते चैव न चण्डाधिकृतिर्भवेत् ॥ यत्र चण्डाधिकारोऽस्ति तद्भोक्तव्यं न मानवैः । चण्डाधि-
कारो नो यत्र भोक्तव्यं तत्र भक्तितः ॥' **त्रैविक्रम्याम्**—'बाणलिङ्गे च लौहे च सिद्ध-
लिङ्गे स्वयंभुवि । प्रतिमासु च सर्वासु न चण्डोऽधिकृतो भवेत् ॥' अत्र 'ब्रह्महापि शुचि-
र्भूत्वा निर्माल्यं यस्तु धारयेत् । तस्य पापं महच्छीघ्रं नाशयिष्ये महाव्रते ॥' इति **स्कान्दा-**
दशुचिना न ग्राह्यं शिवनिर्माल्यं, किंतु स्नात्वेति **स्मार्ताः** । अनुपनीतेन न ग्राह्यमिति
श्रीदत्ताः । शिवदीक्षाहीनैर्न ग्राह्यमिति **शैवाः** । **तिथितत्त्वे हेमाद्रौ परिशिष्टे**—
'अग्राह्यं शिवनैवेद्यं पत्रं पुष्पं फलं जलम् । शालग्रामशिलासङ्गात्सर्वं याति पवि-
त्रताम् ॥' पञ्चायतनपूजायां तत्रेण च निवेदितमित्यर्थः ॥ **शिवपुराणे**—'ये वीरभद्र-
शपिताः शिवभक्तिपराङ्मुखाः । शंभोरन्यत्र देवेषु ये भक्ता ये न दीक्षिताः ॥ तेषामनर्हमी-
शस्य तत्प्रसादचतुष्टयम् ॥' **काशीखण्डे**—'जलस्य धारणं मूर्ध्नि विश्वेशस्नानजन्मनः ।
एष जालन्धरो बन्धः समस्तसुरवल्लभः ॥' तथा—'स्नापयित्वा विधानेन यो लिङ्गस्नपनो-
दकम् । त्रिः पिबेन्नृविधं पापं तस्येहाशु विनश्यति ॥ लिङ्गस्नपनवार्भिर्यः कुर्यान्मूर्ध्न्यभिषे-
चनम् । गङ्गास्नानफलं तस्य जायतेऽत्र विपाप्मनः ॥' इदं पूर्ववाक्यवशाद्विश्वेश्वर-
विषयमिति केचित् । काशीस्थपुराणप्रसिद्धसर्वलिङ्गविषयं, **काशीखण्डे रत्नेश्वरा-**
ख्याने तथैव दर्शनादित्यन्ये ॥

अथ कृषिः । राजमार्तण्डः—'ऋक्षेपूत्तरपौष्णवैष्णवमघामूलानुराधाश्विनीप्राजा-
पत्यकरद्विदैवतगुरुप्रालेयपादेषु च । निर्दोषैर्वृषभैर्हलैश्च सुमनोमालाभिरभ्यर्चितैर्दत्त्वा क्षेत्र-
पतेर्बलिं हलधरः क्षेत्रं ततः कर्षयेत् ॥ प्राजेशश्रवणोत्तरादितिमघामार्तण्डतिष्याश्विनी
पौष्णानुष्णमरीचयः शतभिषक् स्वाती विशाखा तथा । जीवाकेंन्दुसितेन्दुनन्दनदिने लग्ने च
सौम्योदये सस्यानां वपने तथैव लवने शस्तास्तथा रोपणे ॥' **चण्डेश्वरः**—'हस्तचित्रादि-
तिस्वातीरेवत्यां श्रवणत्रये । स्थिरलग्ने गुरोर्वारे बीजं धार्यं ज्ञशुक्रयोः ॥' 'धनदाय सर्व-
लोकहिताय देहि मे धान्यं स्वाहा' । लेखयित्वा इमं मन्त्रं धान्यागारे निधापयेत् । सस्य-
वृद्धिं परां कुर्यात्पूजितां प्रतिपूजयेत् ॥ दक्षिणदिङ्मुखगमनं गमनमभिनवासु नारीषु ।
व्ययमपि सस्यधनानां न बुधा बुधवासरे कुर्युः ॥ शनिवारे च नो कार्यो धनधान्य-
व्ययो बुधैः ॥'

अथ वस्त्रम् । श्रीपतिः—'रोहिणीषु करपञ्चकेऽश्विभे त्र्युत्तरासु च पुनर्वसुद्वये ।
रेवतीषु वसुदैवते च भे नव्यवस्त्रपरिधानमिष्यते ॥ जीर्णं रवौ सततमम्बुभिरार्द्रमिन्दौ

भौमे शुचे बुधदिने तु भवेद्धनाय । ज्ञानाय मन्त्रिणि भृगौ प्रियसंगमाय मन्दे मलाय च नवाम्बरधारणं स्यात् ॥ रोहिणीगुरुपुनर्वसूत्तरे या विभर्ति नववल्लभूषणे । सा न योषिदवलम्बते पतिं स्नानमाचरति वारुणेऽपि या ॥'

अथालंकारवलय्यादि । दैवज्ञवल्लभः—'नासत्यपूषवसुभिः करपञ्चकेन मार्तण्ड-मौमगुरुदानवमन्त्रिवारे । मुक्तासुवर्णमणिविद्रुमशङ्खदन्तरक्ताम्बराणि विधृतानि भवन्ति सिद्धयै ॥' **ज्योतिर्निबन्धे**—'हस्तानुराधमृगपूषधनिष्ठयुक्तचित्रोत्तरासु च पुनर्वसुरोहिणीषु । लभे स्थिरे रविसुतेन्दुजजीववारे हेमादिधारणविधिः कथितो नराणाम् ॥' **तत्रैव श्रीपतिः**—'पौष्णाश्विनीवसुकरादिषु पञ्चभेषु कौसुम्भहेममणिविद्रुमकाचशङ्खाः । नार्या धृताः सुतसुखार्थकरा भवन्ति ब्राह्मोत्तरादितिगुरुध्वसुखाय भर्तुः ॥' **तत्रैव**—'शङ्खादिवररत्नानि पुष्यादित्युत्तरासु च । रोहिण्यां नैव गृह्णीत भर्तुर्जीवितकाङ्क्षिणी ॥'

अथ सूचीकर्म । 'वासवादितिभत्वाष्ट्रमैत्रचन्द्राश्विनीषु च । सूचीकर्म तनुत्राण-मेभिर्ऋक्षैः प्रशस्यते ॥'

अथ शय्या । 'हस्तादितिब्रह्मगुरूत्तराणि पौष्णाश्विमूलेन्दुभचित्रभानि वारेषु जीवेन्दु-सितेन्दुजानां शय्यासनारम्भणमुत्तमं स्यात् ॥'

अथ शस्त्रधारणम् । 'पुष्ये चादितिचित्रपद्मनये शक्रोत्तारेवतीस्वातीवाजिवि-शाखमित्रसहिते भानौ गुरौ भार्गवे । कुम्भे कीटगृहे वृषे मृगपतौ चेन्दौ शुभैर्वीक्षिते सन्नाहः शरखङ्गकुन्तल्लुरिका धार्या नृपाणां हिताः ॥'

अथ स्वामिसेवा । चण्डेश्वरः—'रोहिण्युत्तरपौष्णेषु वसुवारुणयोरपि । सेवेत स्वामिनं भृत्यः शुभवारोदये तथा ॥' **ज्योतिर्निबन्धे**—'दासीदासादिभृत्यानां कुर्यात्संग्रहणं बुधैः । स्थिरलभ्रे शुभैर्दृष्टे मन्दवारे विशेषतः ॥

अथ गजाश्वदोलाः । स एव—'पौष्णप्रजेशादितिभद्वयानि हस्तादिपट्कश्रवणोत्तराणि । दोलादिमातङ्गतुरङ्गमाणामारोहणेऽभीष्टफलप्रदानि ॥'

अथ नृत्यम् । 'हस्तः पुष्यो वासवं रोहिणां च ज्येष्ठा पौष्णं वारुणं चोत्तराश्च । पूर्वा-चार्यैः कीर्तितश्चक्रवर्ती नृत्यारम्भे शोभनोऽयं भवर्गः ॥'

अथ राजदर्शनम् । श्रीपतिः—'मृगाश्वितिष्यश्रवणश्रविष्ठाहस्तध्रुवत्वाष्ट्रभपूषभानि । मैत्रेण युक्तानि नरेश्वराणां विलोकने भानि शुभप्रदानि ॥'

अथ क्रयविक्रयौ । 'भाद्रद्वयत्रिदशमन्त्रिदिवाकरेषु मूलानिलोत्तरतुरंगमरेवतीषु । सार-ङ्गपाणिरजनीकरमैत्रभेषु लाभः सदैव भवति क्रयविक्रयाभ्याम् ॥' वस्त्रे तु—'चित्रा शतभिषा स्वाती रेवती चाश्विनी शुभा । श्रवणश्च तथा प्रोक्ता वस्त्राणां क्रयणे शुभाः ॥'

अथ सेतुः । 'स्वातीयुक्ते मन्दवारे वृषलभ्रे शुभे दिने । सेतूनां बन्धनं कार्यं ध्रुवभे चार्कजीवयोः ॥'

अथ पशुकृत्यम् । श्रीपतिः—‘चित्रोत्तरावैष्णवरोहिणीषु चतुर्दशीदर्शदिनाष्टमीषु । स्थानप्रवेशं गमनं विदध्यात् पुमान् पशूनां न कदाचिदेव ॥’ **चण्डेश्वरः**—‘हस्तमूल-विशाखासु रेवत्यां श्रवणे तथा । मैत्रे च वारुणे श्रेष्ठं पशुकृत्यमुच्यते ॥ पूर्वात्रयामृतम-यूखहुताशनेषु इन्द्राग्निवाजिवसुवारुणशंकरेषु । एतेषु गोमहिषदन्तितुरङ्गमादिनानाप्रकार-पशुजातिगतिः प्रशस्ता ॥’

अथ गजदन्तच्छेदः । ज्योतिर्निबन्धे—‘त्वाष्ट्रे वैष्णव अश्विन्यामादित्ये वसुदैवते । दन्तिनां शुभदं कर्म पुष्ये हस्ते च कर्तनम् ॥’

अथ निक्षेपः । ‘भरणी त्रीणि पूर्वाणि आर्द्राश्लेषा मघा तथा । चित्रा ज्येष्ठा विशाखा च मूलं मृगपुनर्वसू ॥ एभिर्दत्तं प्रयुक्तं च यद्यन्निक्षिप्यते धनम् । पृष्ठतो धावमानस्य धनिनो नोपपद्यते ॥’

अथ ऋणमोक्षः । श्रीधरः—‘वागीशमन्ददिवसांशकलग्नयुक्ते रिक्तासु मन्ददिवसे कुलिकोदये च । मैत्रद्वितीयपदमैत्रमुहूर्तयुक्ते राश्युद्धमे च ऋणमोक्षमुशन्ति सन्तः ॥’

अथ राजमुद्रा । ‘मृदुध्रुवक्षिप्रचरेषु भेषु योगे प्रशस्ते शनिचन्द्रवर्जम् । वारे तिथौ पूर्णजयाह्वये च मुद्राप्रतिष्ठा शुभदा हि राज्ञाम् ॥’

अथ नौः । चण्डेश्वरः—‘पौष्णाश्विनीतुरगवारुणमित्रचित्राशीतोष्णरश्मिवसवोऽन-लवन्त्यमूनि । वारे च जीवभृगुनन्दनके प्रशस्ते नौकादिसंघटनवाहनमेषु कुर्यात् ॥’

अथ भोगः । ‘गुरुभरविभानुराधाविधातृपौष्णाश्विरोहिणीषु स्यात् । स्वात्युत्तरासु कुर्याच्छयनासनभोगभोगादि ॥’

अथ श्मश्रुकर्म । श्रीपतिः—‘पुष्ये पौष्णे चाश्विनीष्वैन्दवे च शाक्रे हस्ताद्ये त्रिके भेऽप्यदित्याम् । क्षौरं कार्यं वैष्णवादित्रये च मुक्त्वा भौमादित्यपातङ्गिवारान् ॥ न स्नातभुक्तोत्कटभूषितानामभ्यक्तयात्रासमरोत्सुकानाम् । क्षौरं विदध्यान्निशि संध्ययोर्वा जिजी-विषूणां नवमे न चाह्नि ॥’ **त्रिस्थलीसेतौ वृद्धगार्ग्यः**—‘रव्यारसौरवारेषु रात्रौ पाते व्रताहनि । श्राद्धाहःप्रतिपद्रिक्ताभद्राः क्षौरेषु वर्जयेत् ॥’ **गार्ग्यः**—‘षष्ठ्यमापूर्णिमापात-चतुर्दश्यष्टमी तथा । आसु सन्निहितं पापं त्रिषु तैले भगे क्षुरे ॥’ **राजमार्तण्डः**—‘देवकार्ये पितुः श्राद्धे रवेरंशपरिक्षये । क्षौरकर्म न कुर्वीत जन्ममासे च जन्मभे ॥’ **बृह-स्पतिः**—‘राजकार्ये नियुक्तानां नराणां भूपजीविनाम् । श्मश्रुलोमनखच्छेदे नास्ति काल-विशोधनम् ॥’ **तथा**—‘क्षौरं नैमित्तिकं कार्यं निषेधे सत्यपि ध्रुवम् । पित्रादिमृतिदीक्षासु प्रायश्चित्ते च तीर्थके ॥’ केचित्तूत्तरार्धमन्यथा पठन्ति—‘मुण्डनस्य निषेधेऽपि कर्तनं तु विधीयते ।’ इति । **नारदः**—‘नृपविप्राज्ञया यज्ञे मरणे बन्धमोक्षणे । उद्वाहेऽखिलवारक्षे तिथिषु क्षौरमिष्टदम् ॥’ **भारते**—‘प्राङ्मुखः श्मश्रुकर्माणि कारयित समाहितः । उदङ्-मुखोऽथवा भूत्वा तथायुर्विन्दते महत् ॥’ **अपराके**—‘उदङ्मुखः प्राङ्मुखो वा वपनं

कारयेत्सुधीः । केशत्रमश्रुलोमनखान्युदकसंस्थानि वापयेत् ॥ दक्षिणं कर्णमारभ्य धर्मार्थं पापसंक्षये । शिखाद्ये नवसंस्कारे शिखाद्यन्तं शिरो वपेत् ॥' यतीनां तु विशेषो निगमे—'कक्षोपस्थशिखावर्जमृतुसंधिषु वापयेत् ।' इति । अन्येऽपि विधिप्रतिषेधाः प्रागुक्ताः ।

अथेन्धनसंग्रहः—'ब्रह्मानिलार्कमघमूलत्रिपूर्वरौद्रपौष्णानुराधगुरुविष्णुविशाखयुक्ते । वारे कुजार्कभृगुनन्दनसोमजानां श्रेष्ठेन्धनस्य करणं भवति प्रशस्तम् ॥'

अथ नवाक्षम् । श्रीपतिः—'रेवतीश्रुतिपुनर्वसुहस्तब्राह्मणतः पृथगपि द्वितये च । त्र्युत्तरेषु गदितं पृथुकानां प्राशनं नवनवान्नविधानम् ॥'

अथ नवभोजनपात्रम् । ज्योतिर्निबन्धे—'भोज्यपात्रं सुधासिन्धौ घटयेद्वा समाहरेत् । तत्रान्नप्राशनप्रोक्ते काले भोजनमाचरेत् ॥'

अथ नवपर्णफलादिभक्षणम् । चण्डेश्वरः—'मूलाश्विभैत्रकरतिष्यहरीन्द्रभेषु पौष्णोत्तरेन्दवपुनर्वसुवासवेषु । वारेषु भूमितनयार्कजवारवर्जं ताम्बूलनूतनफलाद्यशनं हिताय ॥'

अथ होमे आहुंतिपातः । ज्योतिषे—'तरणिविद्भृगुभास्करिचन्द्रमाः कुजसुरेज्यविधुंतुदकेतवः । रविभतो दिनभं गणयेत्क्रमात् प्रतिखगं त्रितयं त्रितयं न्यसेत् ॥ दिनकरार्कितमःकुजकेतवो हुतभुजे न शुभास्त्वितरे शुभाः । दहनचक्रमिदं प्रविलोक्यतां हवनकर्मणि सर्वसमृद्धये ॥' अत्र शान्तिरुक्ता विष्णुधर्मे—'कूरग्रहमुखे चैव संजाते हवने शुभे । शान्तिं विधाय गां दद्याद्ब्राह्मणाय कुटुम्बिने ॥ आयसीं प्रतिमां कृत्वा निक्षिपेत्तामधोमुखीम् । गोमूत्रमधुगन्धाद्यैरर्चितां प्रतिमां ततः ॥ स्वस्थां निधाय संपूज्य तत्र होमो विधीयते ॥' अत्रापवादः क्रियासारे—'नित्ये नैमित्तिके दुर्गाहोमादौ न विचारयेत् ।'

अथ ज्वरादौ फलम् । श्रीपतिः—'स्वात्याश्लेषारौद्रपूर्वासु शाक्रे रोगोत्पत्तिर्जायते

ज्वरादौ नक्ष- यस्य पुंसः । तद्वैपज्यव्यापृतो निष्प्रयत्नः स्याद्गुग्धाब्धेर्लब्धजन्मापि वैद्यः ॥
त्रवशात्फलं व्याध्युत्पत्तिर्यस्य पौष्णे समैत्रे प्राणत्राणं जायते तस्य कृच्छ्रात् । वैश्वे
परिहारश्च । सौम्ये रोगमुक्तिस्तु मासाद्विशत्या स्याद्वासराणां मघासु ॥ पक्षाद्दस्ते वासवे

सद्विद्वैवे मूलाश्विन्योरग्निधिष्ण्ये नवाहात् । याम्ये त्वाष्ट्रे वैष्णवे वारुणे च नैरुज्यं स्यान्नूनमेकादशाहात् ॥ आहिर्बुध्ने तिथ्यसंज्ञे यमाख्ये प्राजापत्यादित्ययोः सप्तरात्रात् । रोगान्मुक्तिर्जायते मानवानां निःसंदिग्धं जल्पितं गर्गमुख्यैः ॥' ज्योतिषे—'एकाहो निधनं दशाहमनिलाद्वाणा त्रियत्पर्वताः सप्ताङ्गा विलयश्च मासयुगुलं मासो मृतिः पक्षकः । द्वौ मासावथ विंशतिर्दश निशाः पक्षान्तपक्षा नखा मासौ पक्षदशान्तपक्षककुभः पीडादिनान्य-

१— निषिद्धदिने क्षौरे कृते तत्परिहारमाह गर्गः—'निषिद्धेषु च कालेषु क्षौरकर्मं यदा भवेत् । तदोपशान्तये क्षिप्रं कुर्यात्तच्च शुभे दिने ॥' इति । निषिद्धेऽपि दिने यद्यावश्यकता तदा—'आनतोंऽहिच्छत्रः पाटलिपुत्रोऽदितिर्दिनः श्रीशः । क्षौरे स्मरणादेयां दोषा नश्यन्ति निःशेषाः ॥' इति पद्यं पठित्वा कार्यमित्युक्तं टीकायाम् ॥ २—अग्निनिर्णयो मुहूर्तचिन्तामणौ—'सैका तिथिर्वारयुता कृतासा शेषे गुणेऽग्ने मुखि वद्विवासः । सौख्याय होमे शशियुग्मशेषे प्राणार्थनाशौ दिवि भूतले च ॥' इति ।

श्विमात् ॥' दैवज्ञः—'उरगवरुणरौद्रा वासवेन्द्रत्रिपूर्वा यमदहनविशाखाः पापवारेण युक्ताः । तिथिषु नवमिषष्टी द्वादशी वा चतुर्थी भवति मरणयोगो रोगिणां कालहेतुः ॥'

अत्र शान्तिः । कुम्भे हैमीं नक्षत्रदेवताप्रतिमां संपूज्य द्वादशदलेषु संकर्षणादि-द्वादशमूर्तीर्द्वादशादित्यान् वा संपूज्य दूर्वासमित्तिलक्षीराज्यैर्गायत्र्या तद्देवतायै अष्टोत्तरशतं हुत्वा, दध्योदनं बलिं दत्त्वाचार्याय गां प्रतिमां च दत्त्वा, विप्रान् भोजयेदिति संक्षेपः । विशेषस्तु व्रतहेमाद्रौ पदार्थादर्शं च ज्ञेयः ॥

अथ भेषजम् । चण्डेश्वरः—'मूलानुराधसृगतिष्यपुनर्वसौ च पौष्णाश्विनीश्रवण-शुक्रकरत्रये च । वारेषु वाक्पतिदिनेषु सितेन्दुशस्ते भैषज्यभक्षणममीषु हितं नराणाम् ॥'

अथारोग्यस्नानम् । श्रीपतिः—'इन्दोर्वारे भार्गवे च ध्रुवेषु सार्पादित्यस्वातियुक्तेषु भषु । पित्र्ये चान्ते वापि कुर्यात्कदाचिन्नैव स्नानं रोगनिर्मुक्तजन्तुः ॥ चरे विलम्बे रविभौमवारे रिक्ते तिथौ स्याद्बहुले च पक्षे । धिष्ण्ये चरे रोगनिपीडितानां स्नानं नराणां निरुजत्वकारि ॥'

अथ दन्तधावनम् । पृथ्वीचन्द्रोदये विष्णुः—'प्रतिपददर्शपष्टीषु चतुर्दश्यष्टमीषु च । नवम्यां भानुवारे च दन्तकाष्ठं विवर्जयेत् ॥' नारदः—'चतुर्दश्यष्टमीपौर्णमासी-संक्रमणेषु च । नन्दासु च नवम्यां च दन्तकाष्ठं विवर्जयेत् ॥ श्राद्धे यज्ञे च नियमे तथा प्रोषितभर्तृका । व्यतीपाते च संक्रान्त्यां नन्दाभूताष्टपर्वसु ॥ तैलं क्षौरं रतिं मांसं दन्तकाष्ठं च वर्जयेत् ॥' वसिष्ठः—'शन्यर्कशुक्रवारेषु कुजाहे व्रतवासरे । जन्माहे श्राद्धदिवसे दन्त-काष्ठं विवर्जयेत् ॥' हेमाद्रौ स्कान्दे—'अभ्यङ्गे जलधिस्नाने दन्तधावनमैश्वर्ये । जाते च निधने चैव तत्कालव्यापिनी तिथिः ॥' संवर्तः—'रवौ विवाह आशौचे वर्जयेदन्तधावनम् ॥' व्यासः—'अलाभे दन्तकाष्ठानां निषिद्धायां तथा तिथौ । अपां द्वादशगण्डूपैर्विदध्यादन्त-धावनम् ॥'

अथामलकस्नानम् । व्यासः—'श्रीकामः सर्वदा स्नानं कुर्वीतामलकैर्नरः । सप्तमीं नवमीं चैव पर्वकालं विवर्जयेत् ॥ चन्द्रसूर्योपरागे च स्नानमामलकैस्स्यजेत् ॥' ऋतुः—'पष्टी च सप्तमी चैव नवमी च त्रयोदशी । संक्रान्तौ रविवारे च स्नानमामलकैस्स्यजेत् ॥' यत्तु—'नवमी दशमी चैव तृतीया च त्रयोदशी । प्रतिपद्वादशी कृष्णा स्नानं तासु विव-र्जयेत् ॥' यच्च—'दर्शं स्नानं न कुर्वीत मातापित्रोः सुजीवतोः । पुत्रः कुर्वन्निराचष्टे पित्रो-रुन्नतिजीविते ॥' इति कण्वयमाद्यैः स्नानमात्रं निषिद्धं,—तद्भोगार्थस्नानपरं, न नित्यनैमि-त्तिकपरमिति हेमाद्रिः ॥

अथ तैलस्नाननिषेधः । कात्यायनः—'पक्षादौ च रवौ षष्ठ्यां रिक्तायां च तथा तिथौ । तैलेनाभ्यज्यमानस्तु चतुर्भिः परिहीयते ॥' गर्गः—'पञ्चदश्यां चतुर्दश्यामष्टम्यां रविसंक्रमे । द्वादश्यां सप्तमीषष्ठ्योस्तैलस्पर्शं विवर्जयेत् ॥ न च कुर्यात्तृतीयायां त्रयोदश्यां तिथौ तथा । शाश्वतीं गतिमन्विच्छन् दशम्यामपि पण्डितः ॥' तत्रैवायुर्वेदे—'षष्ठ्यां

दिनक्षयेऽष्टम्यामेकादश्यां च पर्वसु । द्वादश्यां च चतुर्दश्यां पञ्चम्यां प्रतिपत्तिथौ ॥ व्रते श्राद्धदिने जन्मत्रितये श्रवणार्द्रयोः । ज्येष्ठोत्तराफाल्गुनीषु व्यतीपाते च वैधृतौ ॥ विष्टियोगे च संक्रान्तौ मन्वादिषु युगादिषु । नाभ्यङ्गं तत्र बालानां वृद्धानां तु न दोषकृत् ॥' इति ।
 व्यवहारतत्त्वे—'संक्रान्तिभद्राव्यतिपातवैधृतिषष्ठ्यष्टमीपर्वसु नार्कभूसुते । स्वाने द्वितीया दशमी च गर्हिताः पष्ठ्याद्यमाद्या रदधावनेऽधमाः ॥' अस्यापवादमाह तत्रैव प्रचेताः—
 'सार्धपं गन्धतैलं च यत्तैलं पुष्पवासितम् । अन्यद्रव्ययुतं तैलं न दुष्यति कदाचन ॥'
 आयुर्वेदे—'निषिद्धतिथिवारर्क्षग्रहणेष्वपि रात्रिषु । किञ्चिद्रोघृतयुक्तं वा विप्रपादरजो-
 न्वितम् ॥ भानौ दूर्वान्वितं भौमे भूयुक्तं पुष्पयुगुरौ ॥ सर्वेषां सर्वदा तैलमभ्यङ्गेषु न
 दुष्यति ॥' मङ्गलेष्वप्यदोषः, 'माङ्गल्यं विद्यते स्वानं वृद्धिपूर्वोत्सवेषु च । स्नेहपात्रसमायुक्तं
 मध्याह्नात् प्राक् तदिष्यते ॥' इति मदनपारिजाते काल्यायनोक्तेः । हेमाद्रौ बृह-
 न्मनुः—'तैलाभ्यङ्गो नार्कवारे न भौमे नो संक्रान्तौ वैधृतौ विष्टिषष्ठ्योः । पर्वस्वष्टम्यां च
 नेष्टः स इष्टः प्रोक्तान्मुक्त्वा वासरे सूर्यसूतोः ॥' तिलस्नाननिषेधस्तु षट्त्रिंशन्मते—
 'तथा सप्तम्यमावास्यासंक्रान्तिग्रहजन्मसु । धनपुत्रकलत्रार्थी तिलपिष्टं न संस्पृशेत् ॥'

अथ गृहारम्भः । ज्योतिर्निबन्धे वादरायणः—'वैशाखे फाल्गुने पौषे श्रावणे
 मार्गशीर्षके । सूत्रारम्भः शिलान्यासः स्तम्भारम्भः प्रशस्यते ॥' नारदः—'सौम्यफाल्गुन-
 वैशाखमाघश्रावणकार्तिकाः । मासाः स्युर्गृहनिर्माणे पुत्रारोग्यधनप्रदाः ॥' अत्र वृषसिंह-
 वृश्चिकाः वैशाखश्रावणकार्तिकाः सौरा ज्ञेया इति कालादर्शः । तत्रैव कारणतश्चे-
 'स्थिरमासे स्थिरे राशौ स्थिरेऽंशे नववेश्मनाम् । कुर्वीत स्थापनं शङ्कोः स्तम्भस्थापनमेव वा ॥'
 कार्तिकनिषेधस्तुलापरः, 'कुम्भे मासेऽपि सर्वेषां मन्दिराणामुपक्रमम् । महर्षयः प्रशंसन्ति
 धान्यागारं विहाय च ॥' निषेधो धान्यगृहपरः, 'पाकभोजनशालादौ मार्गशीर्षश्च फाल्गुनः ।
 रथ्यागेहमठादौ च सहस्यः शुचिरेव तु ॥' पौषापाढनिषेधस्तु प्रधानगृहपरः, 'न प्रधान-
 गृहारम्भं कुर्यात्पौषे शुचावपि ।' इति तत्रैवोक्तेः । ज्योतिस्तत्त्वे—'पूर्वापरास्यं तु
 नभोऽन्त्यपौषे याम्योत्तरास्यं सहसि द्वितीये । कार्यं गृहं जीवबुधर्क्षगार्के नीचाम्तगौ जीव-
 सितौ च हित्वा ॥' रत्नमालायाम्—'कर्कनक्रहरिकुम्भगतेऽर्के पूर्वपश्चिममुखानि गृहाणि ।
 तौलिमेपवृषवृश्चिकयाते दक्षिणोत्तरमुखानि वदन्ति ॥' दैवज्ञवल्क्यः—'शोकं धान्यं
 पञ्चतां निःपशुत्वं स्वापं नैःस्वं संगरं भृत्यनाशम् । स्वं श्रीप्राप्तिं वह्निभीतिं च लक्ष्मीं
 कुर्युश्चैत्राद्या गृहारम्भकाले ॥'

गर्गः—'ज्युत्तरामृगरोहिण्यां पुष्ये मैत्रे करत्रये । धनिष्ठाद्वितये पौष्णे गृहारम्भः प्रशस्यते ॥
 रोहिण्यां श्रवणत्रयेऽदितियुगे हस्तत्रये मूलके रेवत्युत्तरफल्गुनीष्वुरगमे मैत्रोत्तरापाढयोः ।
 शस्तं वास्तु कुजाकर्कवर्जितदिने गोकुम्भसिंहं मुखे कन्यायां मिथुने नभःशुचिसहोराधोर्जेक
 फाल्गुने ॥' कालादर्शं सनत्कुमारः—'आदित्यभौमवर्जं तु सर्वे वाराः शुभप्रदाः ।'
 वास्तुशास्त्रे—'मार्गशीर्षे तथा पौषे वैशाखे श्रावणे तथा । फाल्गुने च कृतं वेश्म सर्व-

संपत्प्रदं भवेत् ॥ कार्तिके माघमासे च चैत्रे ज्येष्ठे तथाश्विने । मास्याषाढे भाद्रपदे न कुर्यात्सर्वथा गृहम् ॥ द्वितीया च तृतीया च पञ्चमी सप्तमी तथा । त्रयोदशी च दशमी पूर्णा चैकादशी तथा ॥ वेङ्गमारम्भे शुभाय स्युर्विशेषाच्छुक्लपक्षगाः ॥' व्यवहारसारे— 'शिलान्यासः प्रकर्तव्यो गृहाणां श्रवणे मृगे । पौष्णे हस्ते च रोहिण्यां पुष्याश्विन्युत्तरात्रये ॥' वास्तुप्रदीपे— 'अधोमुखैर्भैर्विदधीत खातं शिलास्तथैवोर्ध्वमुखैश्च पट्टम् । तिर्यङ्मुखैर्द्वार- कपाटयानं गृहप्रवेशो मृदुभिर्धुवैश्च ॥' लल्लुः— 'खानं च पाकं शयनं च भोज्यं गजालयं वाजिगृहं धनस्य । देवस्य पूर्वादिदिशि क्रमेण मध्ये सभा भूपनिवेशनाय ॥' शिल्पशास्त्रे— 'कन्यासिंहे तुलायां भुजगपतिमुखं शम्भुकोणेऽग्निखातं वायव्ये स्यात्तदास्यं त्वलिधनमकरे ईशखातं वदन्ति । कुम्भे मीने च मेषे निर्ऋतिदिशि मुखं खातवायव्यकोणे चाग्नेः कोणे मुखं वै वृषमिथुनगते कर्कटे रक्षखातम् ॥' तत्त्वचिन्तामणौ— 'यत्र दैर्घ्यं गृहादीनां द्वात्रिंशद्धस्ततोऽधिकम् । न तत्र चिन्तयेद्धीमान् गुणानायव्ययादिकान् ॥' राजमार्तण्डः— 'आयव्ययो मासशुद्धिं तृणागारे न चिन्तयेत् । शिलान्यासादि नो कुर्यात्तथागारे पुरातने ॥' व्यवहारतत्त्वे— 'निषिद्धेष्वपि कालेषु खानुकूले शुभे दिने । तृणकाष्ठगृहारम्भे मासदोषो न विद्यते ॥' चण्डेश्वरः— 'पूर्णादि त्वष्टमीं यावत्पूर्वास्यं वर्जयेद्गृहम् । उत्तरास्यं न कुर्वीत नवम्यादिचतुर्दशीम् ॥ अमावास्याष्टमीं यावत्पश्चिमास्यं विवर्जयेत् । नवम्यादौ तथा याम्यं यावत्कृष्णचतुर्दशीम् ॥ ध्रुवं दृष्ट्वाऽथवा स्मृत्वा कर्तव्यं वास्तुरोपणम् । सायाहवर्ज्यदिवसे रात्रौ त्यक्त्वा महानिशाम् ॥' वराहः— 'दक्षिणपूर्वे कोणे कृत्वा पूजां शिलां न्यसेत्प्रथमाम् । शेषाः प्रदक्षिणेन स्तम्भाश्चैवं समुत्थाप्याः ॥' कालादर्शं वास्तुशास्त्रे— 'खाते चैव शिलान्यासे वृषचक्रं प्रशस्यते ।' तच्चोक्तं शान्तिरत्ने— 'चतुर्हस्तप्रमाणं तु खात्वा गर्तं समन्ततः । कुम्भोदकैः सेचयेयुः शान्तिपाठपुरःसरम् ॥ तत ईशानदिग्भागे साक्षतं रत्नपञ्चकम् । साज्यं कुम्भं स्थिरं मुक्त्वा वास्तुपूजनपूर्वकम् । कुम्भोपरि शिलान्यासः कर्तव्यस्तदनन्तरम् ॥'

अथ गृहप्रवेशः । बृहस्पतिः— 'नन्दायां दक्षिणद्वारं भद्रायां पश्चिमेन तु । जयाया- मुत्तरद्वारं पूर्णायां पूर्वतो विशेत् ॥' वसिष्ठः— 'कृत्वा शुक्रं पृष्ठतो वामतोऽर्कं विप्रान्पूज्या- नग्रतः पूर्णकुम्भम् । हर्म्यं रम्यं तोरणस्रग्वितानैः स्त्रीभिः स्रग्वी गीतवाद्यैर्विशेच्च ॥' व्यव- हारतत्त्वे— 'सौम्यायने श्रावणमार्गपौषे जन्मक्षलशोपचयोदयेंऽशे । वामं गतेऽर्के गृहवास्तु- पूजां कृत्वा विशेद्वेश्म भकूटशुद्धम् ॥' वास्तुशास्त्रे— 'लग्नात्प्रागादितो दिक्षु द्वौ द्वौ राशी नियोजयेत् । एकमेकं न्यसेत्कोणे सूर्यं वामं विचिन्तयेत् ॥' वसिष्ठः— 'चन्द्रजार्थसित- वासरेषु च श्रीकरं सुतमहार्थलाभदम् । सूर्यसूनुदिवसे स्थिरप्रदं किं तु चौरभयमत्र निर्दि- शेत् ॥' रत्नकोशे— 'पुष्ये धनिष्ठाभृगवारुणेषु स्वायंभुवर्क्षे त्रिषु चोत्तरासु । अक्षीणचन्द्रे

१— वृषचक्रं धर्माब्धौ— 'नेष्टानि सप्त सूर्यार्क्षादिष्टान्येकादशाष्टमात् । दश शिष्टानि नेष्टानि चक्रे स्युर्बृषवास्तुनि' ॥ 'यद्वा तुर्यात्पंचदशान्नयोर्दशतिसंख्यकात् । वेदाब्धिपञ्च नेष्टानि गृहारंभप्रवेशयोः' ॥ इति चोक्तं वास्तुचक्रम् ।

शुभदो नृपस्य तिथावरित्ते च गृहप्रवेशः ॥' नारदः—'प्रवेशो मध्यमो ज्ञेयः सौम्यकार्तिक-
मासयोः । माघफाल्गुनवैशाखज्येष्ठमासेषु शोभनः ॥ अकपाटमनाच्छन्नमदत्तबालिभोजनम् ।
गृहं न प्रविशेद्धीमानापदामाकरो हि तत् ॥' ज्येष्ठः क्षुद्रगृहपरः । वृद्धगार्ग्यः—'भानोश्च
भौमस्य विहाय वारौ शूलादियोगानशुभान्नवाऽपि । रिक्ता तिथिश्चापि मृदुध्रुवर्क्षे सौम्यायने
च प्रविशेद्गृहाणि ॥' रत्नमालायाम्—'त्वाष्ट्रमित्रशशिपूषदैवतान्यामनन्ति मुनयो मृदून्यथ ।
मैत्रगे हरति भूषणाम्बरोद्गीतमङ्गलविधानमेषु च ॥' रोहिण्युत्तरात्रयं च ध्रुवाणि । प्रवेशश्च
वास्तुपूजां कृत्वा कार्यः; 'जीर्णोद्दारे तथोद्याने तथा गृहनिवेशने । नवप्रासादभवने प्रासाद-
परिवर्तने ॥ द्वाराभिवर्तने तद्वत्प्रासादेषु गृहेषु च । वास्तुपूषमनं कुर्यात्पूर्वमेव विचक्षणः ॥'
इति मात्स्योक्तेः । तत्रैव—'कृत्वाऽग्रतो द्विजवरानथ पूर्णकुम्भं दध्यक्षताम्रदलपुष्पफलोप-
शोभम् । दत्त्वा हिरण्यवसनानि तथा द्विजेभ्यो माङ्गल्यशान्तिनिलयं स्वगृहं विशेषेण ॥
गृहोक्तहोमविधिना बलिकर्म कुर्यात्प्रासादवास्तुशमने च विधिर्य उक्तः । संतर्पयेद्द्विजवरानथ
भक्ष्यभोज्यैः शुक्लाम्बरः स्वभवनं प्रविशेत्सुरूपम् ॥'

अथ कलिवर्ज्यानि । बृहन्नारदीये—'समुद्रयातुः स्वीकारः कमण्डलुविधारणम् ।
द्विजानामसवर्णासु कन्यासूपयमस्तथा ॥ देवराच्च सुतोत्पत्तिर्मधुपर्के पशोर्वधः । मांसदानं तथा
श्राद्धे वानप्रस्थाश्रमस्तथा ॥ दत्ताक्षतायाः कन्यायाः पुनर्दानं परस्य च । दीर्घकालं ब्रह्मचर्यं
नरमेधाश्वमेधकौ ॥ महाप्रस्थानगमनं गोमेधश्च तथा मखः । इमान्धर्मान्कलियुगे वर्ज्यानाहु-
र्मनीषिणः ॥' कमण्डलुः 'सोदकं च कमण्डलुम्' इत्युक्तः, मृन्मयो वा । दत्ता=ऊढा;
'ऊढायाः पुनरूढाहं ज्येष्ठांशं गोवधं तथा । कलौ पञ्च न कुर्वीत भ्रातृजायां कमण्डलुम् ॥'
इति हेमाद्रौ वचनात् । ऊढायाः 'पुरा पुरुषसंयोगान्मृते देयेति केचन' इत्यादिभिर्विवाह्य-
तोक्ता । हेमाद्रौ ब्राह्मे—'गोत्रान्मातुः सपिण्डाच्च विवाहो गोवधस्तथा । नराश्वमेधौ मद्यं
च कलौ वर्ज्यं द्विजातिभिः ॥' गोत्राद्रोत्रजायाः पितृध्वसुः, मातृसपिण्डान्मातुलात्तत्कन्याया
विवाहः कलौ न कार्यः । तेन यानि तद्विधायकानि तानि युगान्तरविषयाणि । तथा च
ठ्यासः—'तृतीयां मातृतः कन्या तृतीयं पितृतस्तथा । शुल्केन चोद्बहिष्यन्ति विप्राः पाप-
विमोहिताः ॥' इति कलौ तन्नन्दिमाह । मातृतस्तृतीयां=मातुलकन्यामित्यर्थः । उक्तं चैत-
त्प्राक् । 'मद्यं स्त्रीभ्यश्च सुरामाचामम्' इत्यादिना विहितमपि वर्ज्यम् ।

हेमाद्रौ आदित्यपुराणे—'विधवायाः प्रजोत्पत्तौ देवरस्य नियोजनम् । बालायाः
क्षतयोन्यास्तु वैरेणान्येन संस्कृतिः ॥ कन्यानामसवर्णानां विवाहश्च द्विजन्मभिः । आत-
तायिद्विजाभ्याणां धर्मयुद्धेन हिंसनम् ॥ द्विजस्याब्धौ तु नौयातुः शोधितस्यापि संग्रहः ।
सत्रदीक्षा च सर्वेषां कमण्डलुविधारणम् । महाप्रस्थानगमनं गोसंज्ञसिश्च गोसवे । सौत्रा-

१—महाव्याधुपपीडितस्याशरीरपातमुत्तरदिग्गमनम् । २—'मंत्रावरुणीं वशामनुवन्ध्यामालभेन'
इत्युक्तो यागविशेषः । ३—'पञ्च'शब्दो न परिसंख्यापरः, 'कलौ न क्रियते अश्वमेधो...गार्हितं सप्तकं
शेतम्' इति वचनात् ।

मण्यामपि सुराग्रहणस्य च संग्रहः ॥ अग्निहोत्रहवन्याश्च लेहो लीढापरिग्रहः । वृत्तस्वाध्याय-
सापेक्ष्यमघसंकोचनं तथा ॥ प्रायश्चित्तविधानं च विप्राणां मरणान्तिकम् । संसर्गदोषस्ते-
यान्यमहापातकनिष्कृतिः ॥' संसर्गदोषः 'तत्संसर्गां च पञ्चमः' इत्युक्तः । स्तेयं च तद-
न्यानि महापातकानि ब्रह्महत्यासुरापगुरुतल्पानि त्रीणि, तेषां कामकृतानां मरणान्तिकं
प्रायश्चित्तं विप्राणां कलौ नेत्यर्थः । मरणान्तिके हि जातिवधनिमित्तं द्वादशाब्दद्विगुणं
ब्रह्मवधनिमित्तं च द्विगुणं भवति, तत् 'चतुर्थे नास्ति निष्कृतिः' इति निषिद्धम् । न चात्म-
हत्याविधिना तद्बाधः; तेन ह्यात्महत्यानिमित्तस्यैव बाधो न जातिवधनिमित्तस्य भिन्नविषय-
त्वात् । संसर्गिणस्तु कामतोऽपि व्रतस्यैवोक्तेर्न मरणान्तिकम् । नापि स्तेये; तत्र राज्ञो
वधकर्तृत्वात् । तेन तयोर्मरणान्तिकाभावात् तयोरेव निष्कृतिर्नान्येषां त्रयाणाम् । युगान्तरे
तु कलौ निषेधबलात्प्रवृत्तिः ।—एतद्विपरं न क्षत्रियादेः । तदुक्तं 'विप्राणां मरणान्तिकम्'
इति । विशेषोऽस्मत्कृते प्रायश्चित्तरत्ने ज्ञेयः । 'वरातिथिपितृभ्यश्च पशुपाकरण-
क्रिया । दत्तोरसेतरेषां तु पुत्रत्वेन परिग्रहः ॥ सवर्णान्याङ्गनादुष्टैः संसर्गः शोधितैरपि ।
अयोनौ संग्रहे वृत्ते परित्यागो गुरुस्त्रियः ॥ परोद्देशात्मसत्याग उद्दिष्टस्यापि वर्जनम् । प्रतिमा
भ्यर्चनार्थाय संकल्पश्च सधर्मकः ॥ अस्थिसंचयनादूर्ध्वमङ्गस्पर्शनमेव च । शामित्रं चैव
विप्राणां सोमविक्रयणं तथा ॥ पद्भक्तानशने चान्नहरणं हीनकर्मणः ॥' माधवीये
पृथ्वीचन्द्रोदये च—'शूद्रेषु दासगोपालकुलमित्रार्धसीरिणाम् । भोज्यान्नता गृहस्थस्य
तीर्थसेवातिदूरतः ॥ शिष्यस्य गुरुदारेषु गुरुवद्भृत्तिशीलता । आपद्भृत्तिर्द्विजाग्र्याणामश्वस्त-
निकता तथा ॥' प्रजार्थं तु द्विजाग्र्याणां प्रजारणिपरिग्रहः । ब्राह्मणानां प्रवासित्वं मुखाग्नि-
धमनक्रिया ॥ बलात्कारादिदुष्टस्त्रीसंग्रहो विधिचोदितः । यतेश्च सर्ववर्णेषु भिक्षाचर्या-
विधानतः ॥ नवोदके दशाहं च दक्षिणा गुरुचोदिता । ब्राह्मणादिषु शूद्रस्य पचनादि-
क्रियाऽपि च ॥ भृग्वग्निपतनैश्चैव वृद्धादिमरणं तथा । गोतृप्तिशिष्टे पयसि शिष्टैराचमनक्रिया ॥
पितापुत्रविरोधेषु साक्षिणां दण्डकल्पनम् । यतः सायंगृहत्वं च सूरिभिस्तत्त्वदर्शिभिः ॥
एतानि लोकगुप्त्यर्थं कलेरादौ महात्मभिः । निवर्तितानि विद्वद्धिर्व्यवस्थापूर्वकं बुधैः ॥'
सुराग्रहस्य तत्कर्तुः संग्रहो व्यवहारकः । न च 'मघं च' इति सामान्येन निषिद्धस्याऽनेनोपसंहार
इति वाच्यम् । निषेधस्य निवृत्तिमात्रफलत्वेन विशेषानपेक्षत्वात्, 'न हिंस्यात्' इत्यस्य 'न
ब्राह्मणं हन्यात्' इत्यनेनोपसंहारे हिंसान्तरस्यादोषत्वापत्तेश्च । निरूपितं चैतद्वेमाद्रिणाऽ-
न्यत्रेत्युपरम्यते । सुराग्रहस्योद्देश्यस्य सौत्रामणिविशेषणाविवक्षया वाजपेयेऽपि निषेधः । सौत्रा-
मण्यां तु 'पयोग्रहा वा स्युः' इत्यापस्तम्बोक्तेर्वैकल्पिकपयोग्रहैरप्यधिकारः । वाजपेये तु
तत्प्राप्तौ मानाभावात् सोमसुरयोः सहत्यागेनांशे सुराद्रव्यत्वात्तत्प्रख्यतया यागनामत्वेन तां
विना संज्ञायोगात् कलौ नाधिकार इति युक्तं प्रतीमः । त्रिकाण्डमण्डनादिलिखनं तु नि-
र्मूलमनाकरं च । वृत्तेति 'एकाहाद्ब्राह्मणः शुद्ध्येद्योऽग्निवेदसमन्वितः ।' इति उक्तः । अधस्याशौ-

१—शामित्रं नाम 'पशुमालभेत' इति विधिप्राप्तं यज्ञीयपशुमारणम् । २—एतेन सौत्रामण्यां येषां
सुराग्रहाः पयोग्रहाश्च उभये तेषां न तस्यामधिकार इति सूचितं भवति ।

चस्य संकोचः । 'न तस्य निष्कृतिर्दृष्टा भृग्वग्निपतनादते ।' इत्युक्तस्य प्रायश्चित्तस्य विधानं उपदेशः । 'कलौ कर्तैव लिप्यते' इति व्यासोक्तेः पतितसंसर्गे दोषसत्त्वेऽपि पातित्यं नेत्यर्थः, अन्यथा 'संसर्गः शोधितैरपि' इति विरोधापत्तेः । स्तेयभिन्ने महापापे रहस्यकृते प्रायश्चित्तं नेत्यर्थः । सवर्णान्या असवर्णा क्षत्रियादिस्तया दुष्टैः । अयोनौ=शिष्यादौ । 'चतस्रस्तु परित्याज्याः शिष्यगा गुरुगा च या' इत्युक्तस्त्यागः, परोद्देशेन ब्राह्मणाद्यर्थमात्मनस्त्यागः । यद्वा परोद्देशात्मत्यागो गोदानं 'मनसा पात्रमुद्दिश्य' इत्युक्तम् । उद्दिष्टस्य त्यक्तस्य वर्जनं 'प्रतिग्रहसमर्थोऽपि' इत्युक्तम् । वेतनग्रहणेन प्रतिमापूजा । 'स्वाशौचकालाद्विज्ञेयं स्पर्शनं तु त्रिभागतः ।' इत्युक्तः स्पर्शः । पडिति । 'उपोषितरूप्यहं स्थित्वा धान्यमब्राह्मणाद्धरेत् ।' इत्युक्तमन्नचौर्यम् । आपदि क्षात्रादिवृत्तिः । 'मुखेनैव धमेदग्निम्' इत्युक्तं धमनम् । 'दशाहेनैव शुद्धयेत् भूमिष्ठं च नवोदकम् ।' इत्युक्तो दशाहः । 'गुरवे तु वरं दत्त्वा' इत्युक्ता दक्षिणा । शूद्रेषु दासगोपालेति । 'कन्दूपकं स्नेहपकं यच्च दुग्धेन पाचितम् । एतान्यशूद्रान्नभुजो भोज्यानि मनुरब्रवीत् ॥' इत्यपरार्के सुमन्तूक्ता शूद्रस्य पाकक्रिया । 'पितापुत्रविवादे तु साक्षिणां त्रिषणो दमः ।' इत्युक्तः । सायंगृहत्वं 'विधूमे सन्नमुसले' इत्युक्तम् । पृथ्वीचन्द्रेण तु—'अटन्ति वसुधां विप्राः पृथिवीदर्शनाय च । अनिकेता ह्यनाहारा यत्र सायंगृहास्तु ते ॥' इति विष्णुपुराणोक्तो निषिद्धः । तेनाज्ञातशीलपान्थादेः श्राद्धादौ विनियोगो न कार्यः कलावित्यर्थ उक्तः । एतानि वर्ज्यानीत्यर्थः ।

निगमः—'अग्निहोत्रं गवालम्भं संन्यासं पैलपैतृकम् । देवराच्च सुतोत्पत्तिः कलौ पञ्च विवर्जयेत् ॥' अग्निहोत्रं=तदर्थमाधानम् । एतच्च सर्वाधानपरम्; 'अर्धाधानं स्मृतं श्रौतस्मार्ताभ्योस्तु पृथक्कृतिः । सर्वाधानं तयोरैक्यकृतिः पूर्वयुगाश्रिता ॥' इति लौगाक्षिचचनादिति स्मृतिचन्द्रिकायाम् । एतेन 'चत्वार्यब्दसहस्राणि चत्वार्यब्दशतानि च । कलेर्यदा गमिष्यन्ति तदा त्रेतापरिग्रहः ॥ संन्यासश्च न कर्तव्यो ब्राह्मणेन विजानता ॥' इति व्यासवचनं व्याख्यातम् । सर्वाधानेऽपि विशेषमाह देवलः—'यावद्द्वर्णविभागोऽस्ति यावद्देदः प्रवर्तते । संन्यासं चाग्निहोत्रं च तावत्कुर्यात्कलौ युगे ॥' इति । अत्र पूर्वयुगाश्रितेति लौगाक्षिवाक्ये पूर्वयुगानि कृतादीनीत्येकोऽर्थः । अन्ये तु युगस्य पूर्वं कलेः पूर्वभागः । स 'चत्वार्यब्दसहस्राणि' इति पूर्वोक्तवाक्याच्चतुश्चत्वारिंशच्छतवर्षावच्छिन्नः । तस्मिन्भागे सर्वाधानं कार्यम् । तदुत्तरं तु 'यावद्द्वर्णविभागोऽस्ति' इति वाक्यात् वर्णविभागपर्यन्तमर्धाधानमित्याहुः । संन्यासः=त्रिदण्डः ॥

इति श्रीमन्नारायणभट्टसूरिसूनुरामकृष्णभट्टात्मजदिनकरभट्टानुजकमलाकर-

भट्टकृते निर्णयसिन्धौ कलिवर्ज्यानि समाप्तानि ।

तृतीयपरिच्छेदपूर्वार्ध समाप्तम् ॥

१—'क्षात्रेण कर्मणाद्विशां वाऽप्यापदि द्विजः' इत्यादिनोक्ता । २—'मुखेनैव धमेदग्निं मुखाद्धयेषो ब्रजायत । नामिं मुखेनेति तु यल्लौकिके योजयेत्तु तत् ॥' इत्युक्तमित्यर्थः । ३—'पैतृकं मांसमिति भावः ।

निर्णयसिन्धौ

तृतीयपरिच्छेदस्योत्तरार्धम् ।

श्राद्धप्रकरणम्

नानानिबन्धवैमत्यभ्रान्तचित्तोद्दिधीर्षया ।
कमलाकरसंज्ञेन क्रियते श्राद्धनिर्णयः ॥

अथ श्राद्धनिर्णयः । तत्स्वरूपमाह पृथ्वीचन्द्रोदये मरीचिः—‘प्रेतं पितृंश्च निर्दिश्य भोज्यं यत्प्रियमात्मनः । श्रद्धया दीयते यत्र तच्छ्राद्धं परिकीर्तितम् ॥’ श्राद्धनिर्णयः ।

ब्राह्मणस्वीकारान्तश्चतुर्थ्यन्तपदोपनीतपित्राद्युद्देश्यकस्यागः श्राद्धमित्यर्थः । तत्र यद्यपि होमपिण्डभोजनानि प्रधानमिति हेमाद्रिः, होमश्च पिण्डदानं च तथा ब्राह्मण-भोजनम् । श्राद्धशब्दाभिधेयं स्यादेकस्मिन्नौपचारिकम् ॥’ इति श्रीधरश्च, तथापि क्वचि-द्विशेषं वक्ष्यामः । निमित्तभेदेन भोजनस्य पिण्डानां वा निषेधो न प्राधान्यं विरुणद्धि । असोमयाजिनो दधिपयोयागवत् । यच्च शूलपाणिः—‘नित्यश्राद्धमघादौ पण्डनिषेधोऽस्ति । नच प्राप्तिं विना सः, न चातिदेशं विना प्राप्तिः, न चाङ्गत्वेन विनातिदेशः; प्रधानस्यानतिदेशात्, सप्तमे उपकार-कत्वेनातिदेशोक्तेः, तेन भोजनं प्रधानम्, पिण्डोऽङ्गम् । पिण्डदानमात्रविधिस्त्वङ्गभूता-त्कर्मान्तरमेव, प्रकरणान्तरन्यायादिति,—तन्नः ‘जातश्राद्धे न दद्यात्तु पक्वान्नं ब्राह्मणेऽपि । न पक्वं भोजयेद्विप्रान् सच्छूद्रोऽपि कदाचन ॥’ इत्याद्यैर्जातश्राद्धशूद्रश्राद्धादौ भोजनस्य निषेधेना-ङ्गत्वापत्तेः, ‘न तौ पशौ करोति’ इतिवदुपजीव्यविरोधेन विकल्पापत्तेश्च । तेनै ‘श्राद्ध’शब्दा-भिधेयत्वेनोभयप्राप्तौ निषेधः पर्युदासो वा ‘दीक्षितो न ददाति न जुहोति’, ‘नासोमयाजी सन्नयेत्’ इतिवदिति तच्चम् । धर्मप्रदीपेऽपि—‘यजुषां पिण्डदानं तु बहूचानां द्विजा-र्चनम् । श्राद्धशब्दाभिधेयं स्यादुभयं सामवेदिनाम् ॥’ तच्च ‘पितृन् यजेत, पितृभ्यो दद्यात्’ इत्युभयप्रयोगदर्शनाद्यागदानोभयात्मकम्, ‘पितरो देवता’ इति पितृद्देश्यकत्वाद्यागत्वं, विप्रापेक्षया च दानत्वमित्यविरुद्धम् । एतेन—नायं यागः, देवतोद्देशेन त्यागो यागः, यागो-द्देश्या च देवतेत्यात्माश्रयादिति गौडमतमपास्तम्; वैधशब्दविशेषोद्देश्यत्वस्य तस्येद-मिति स्वत्वरोपप्रतियोगित्वस्य वा देवतात्वात् । तत्रैव सुमन्तुः—‘श्राद्धात्परतरं नान्य-च्छ्रेयस्करमुदाहृतम् ।’ आदित्यपुराणे—‘न सन्ति पितरश्चेति कृत्वा मनसि यो नरः । श्राद्धं न कुरुते तत्र तस्य रक्तं पिबन्ति ते ॥’

१—इदं तर्पणव्युदासार्थम्; तत्र विप्रस्यास्वीकरणात् । २—तौ चक्षुषीसंज्ञावाज्यभागौ । ३—पिण्ड-दानादेरनङ्गत्वापादनेन । ४—इदं च ‘देशे काले च पात्रे च श्रद्धया विधिना च यत् । पितृनुद्दिश्य विप्रेभ्यो दत्तं श्राद्धमुदाहृतम् ॥’ इति प्रामाण्यात् ॥

तद्भेदानाह विश्वामित्रः—‘नित्यं नैमित्तिकं काम्यं वृद्धिश्राद्धं सपिण्डनम् । पार्वणं चेति विज्ञेयं गोष्ठ्यां शुद्ध्यर्थमष्टमम् ॥ कर्माङ्गं नवमं प्रोक्तं दैविकं दशमं स्मृतम् । यात्रास्वेकादशं प्रोक्तं पुष्ट्यर्थं द्वादशं स्मृतम् ॥’ इति ॥ एषां लक्षणानि भविष्ये—‘अह-
 न्यहनि यच्छ्राद्धं तन्नित्यमिति कीर्तितम् । वैश्वदेवविहीनं तदशक्तानुदकेन
 ध्राद्धलक्ष-
 णानि । तु ॥ एकोद्दिष्टं तु यच्छ्राद्धं तन्नैमित्तिकमुच्यते । तदप्यदैवं कर्तव्यमयुग्मान्
 भोजयेद्विजान् ॥ कामाय निहितं काम्यमभिप्रेतार्थसिद्धये । वृद्धौ यत्क्रियते श्राद्धं वृद्धि-
 श्राद्धं तदुच्यते ॥ गन्धोदकतिलैर्मिश्रं कुर्यात्पात्रचतुष्टयम् । अर्घ्यार्थं पितृपात्रेषु प्रेतपात्रं
 प्रसेचयेत् ॥ ये समाना इति द्वाभ्यामेतज्ज्ञेयं सपिण्डनम् । नित्येन तुल्यं शेषं स्यादेकोद्दिष्टं
 स्त्रिया अपि ॥’ एतदुभयमेव स्त्रियाः । तेन स्त्रीकर्तृकं स्त्रीसंप्रदानकं चेत्युभयनियम इति
 कल्पतरुः । ‘अमावास्यां यत्क्रियते तत्पार्वणमिति स्मृतम् । क्रियते वा पर्वणि यत्तत्पार्वण-
 मिति स्थितिः ॥’ अत्र पर्व—‘चतुर्दश्यष्टमी चैव अमावास्या च पूर्णिमा । पर्वण्येतानि
 राजेन्द्र रविसंक्रमणं तथा ॥’ इति विष्णुपुराणोक्तं संक्रान्त्यादि । ‘गोष्ठ्यां यत्क्रियते
 श्राद्धं गोष्ठीश्राद्धं तदुच्यते । बहूनां विदुषां संपत्सुखार्थं पितृतृप्तये ॥ क्रियते शुद्धये यत्तु
 ब्राह्मणानां तु भोजनम् । शुद्ध्यर्थमिति तत्प्रोक्तं वैनतेय मनीषिभिः ॥ निषेककाले सोमे च
 सीमन्तोन्नयने तथा । ज्ञेयं पुंसवने चैव श्राद्धं कर्माङ्गमेव च ॥ देवानुद्दिश्य यच्छ्राद्धं तत्तु
 दैविकमुच्यते । गच्छन् देशान्तरं यस्तु श्राद्धं कुर्यात्तु सर्पिषा ॥ यात्रार्थमिति तत्प्रोक्तं प्रवेशे
 च न संशयः । शरीरोपचये श्राद्धमर्थोपचय एव च ॥ पुष्ट्यर्थमेतद्विज्ञेयमौपचायिकमुच्यते ॥’
 गोष्ठ्यां श्राद्धकर्तृसमुदाये संभूय सामग्रीसंपादनेन श्राद्धमित्यर्थः । युगपत्तीर्थादिप्राप्तौ
 विदुषां श्राद्धसंपदा सुखार्थं भिन्नपाकाशक्तौ बहुपितृकश्राद्धमेकः कुर्यादिति कल्पतरुः
 शङ्खधरश्च । शुद्धिश्राद्धं प्रायश्चित्ताङ्गमिति मैथिलाः । अत्र पार्वणैकोद्दिष्टवृद्धिसपिण्डी-
 करणात्मकं चतुर्विधमेव मुख्यम् । तस्यैवायं प्रपञ्चः ॥

अथ श्राद्धदेशाः । मनुः—‘शुचिदेशं विविक्तं तु गोमयेनोपलेपयेत् । दक्षिणांप्रवणं
 चैव प्रयत्नेनोपपादयेत् ॥’ पृथ्वीचन्द्रोदये विष्णुधर्मे—‘दक्षिणांप्रवणे देशे तीर्थादौ
 च गृहेऽपि वा । भूसंस्कारादिसंयुक्ते श्राद्धं कुर्यात्प्रयत्नतः ॥’ तत्रैव प्रभासखण्डे—
 ‘तीर्थादष्टगुणं पुण्यं स्वगृहे ददतः शुभे ।’ भारते—‘तस्य देशाः कुरुक्षेत्रं गया गङ्गा सरस्वती ।
 प्रभासं पुष्करं चेति तेषु श्राद्धं महाफलम् ॥’ स्कान्दे—‘तुलसीकाननच्छाया यत्र
 यत्र भवेद्विज । तत्र श्राद्धं प्रदातव्यं पितृणां तृप्तिहेतवे ॥’ माधवीये—‘श्राद्धोपक्रमे
 व्यासः—‘महोदधौ प्रयागे च काश्यां च कुरुजाङ्गले’ । शङ्खः—‘गङ्गायमुनयोस्तीरे
 पयोष्ण्यमरकण्टके । नर्मदा बाहुदातीरे भृगुलिङ्गे हिमालये ॥ गङ्गाद्वारे प्रयागे च नैमिषे

१—अत्र ‘स्त्री’शब्दः षष्ठ्यन्तश्चतुर्थ्यन्तश्चेति टीकाशयः । २—‘प्रवणं क्रमनिष्क्रोड्याम्’ इति कोशा-
 दक्षिणायां निम्नम् । ३—दक्षिणतो निम्नीकृते स्थले । ४—भूसंस्कारो याज्ञवल्क्येनोक्तः—‘भृशुद्धि-
 मार्जनाद्वाहात्कालाद्भोक्तमणात्तथा । सेकादुल्लेखनाद्धेपाद्गृहं मार्जनलेपनात् ॥’ इति ।

पुष्करे तथा । सन्निहत्यां गयायां च दत्तमक्षय्यतां व्रजेत् ॥ अपि जायेत सोऽस्माकं कुले कश्चिन्नरोत्तमः । गयाशीर्षे वटे श्राद्धं यो नो दद्यात्समाहितः ॥ एष्टव्या बहवः पुत्रा यद्ये-
कोऽपि गयां व्रजेत् । यजेत वाऽश्वमेधेन नीलं वा वृषमृतसृजेत् ॥ आदित्यपुराणे—‘पञ्चक्रोशं
गयाक्षेत्रं क्रोशमेकं गयाशिरः । महानद्याः पश्चिमेन यावद्ब्रह्मेश्वरो गिरिः । उत्तरे ब्रह्मयूपस्य
यावद्दक्षिणमानसम् । एतद्गयाशिरो नाम त्रिषु लोकेषु विश्रुतम् ॥’ इति । शूलपाणौ
बृहस्पतिः—‘गयायां धर्मपृष्ठे च सरसि ब्रह्मणस्तथा । गयाशीर्षेऽक्षयवटे पितृणां दत्तमक्ष-
यम् ॥ धर्मारण्यं धर्मपृष्ठं धेनुकारण्यमेव च । दृष्ट्वैतानि पितृंश्चार्चन् वंशान्विशतिमुद्धरेत् ॥’
त्रिस्थलीसेतौ वायवीये—‘शमीपत्रप्रमाणेन पिण्डं दद्याद्गयाशिरे । उद्धरेत्सप्त गोत्राणि
कुलमेकोत्तरं शतम् ॥’ सप्तगोत्राणि तु—‘पिता माता च भार्या च भगिनी दुहिता तथा ।
पितृमातृष्वसा चैव सप्त गोत्राणि वै विदुः ॥’ इति । एषां गोत्राणामेकोत्तरशतं कुलं पुरुषा
इत्यर्थः । ते चोक्तास्तत्रैव—‘तत्त्वानि विंशति नृपा द्वादशैकादशा दश । अष्टाविति च
गोत्राणां कुलमेकोत्तरं शतम् ॥’ तत्त्वानि चतुर्विंशतिः । ते च द्वादश पूर्वा द्वादश पराः ।
एवमग्रेऽपि । प्रयोगपारिजाते पाद्मे—‘शालग्राममयी मुद्रा संस्थिता यत्र कुत्रचित् ।
वाराणस्या यवाधिक्यं समन्ताद्योजनत्रयम् ॥’ तथा—‘यत्किञ्चित्पैतृकं कुर्यात्सपिण्डं वा
तदन्तिके । विष्णुलोकं स गच्छेत्तु लभते शाश्वतं पदम् ॥’ तत्रैव वाराहे—‘म्लेच्छदेशे
शुचौ वापि चक्राङ्गो यत्र तिष्ठति । योजनानां तथा त्रीणि मम क्षेत्रं वसुंधरे ॥ चक्राङ्गस्य
तु सान्निध्ये यत्कर्म क्रियते नरैः । स्नानं दानं तपः श्राद्धं सर्वमक्षयतां व्रजेत् ॥’

अथ निषिद्धदेशाः । पृथ्वीचन्द्रोदये स्कान्दे—‘त्रिशङ्कोर्वर्जयेद्देशं सर्वं द्वादश-
योजनम् । उत्तरेण महानद्या दक्षिणेन तु कीकटान् ॥ देशस्त्रैशङ्गवो नाम श्राद्धकर्मणि
वर्जितः ॥’ वायवीये—‘प्रनष्टाश्रमधर्माश्च देशा वर्ज्याः प्रयत्नतः ।’ यमः—‘रूक्षं कृमि-
हतं क्लिन्नं संकीर्णानिष्टगन्धिकम् । देशं त्वनिष्टशब्दं च वर्जयेच्छ्राद्धकर्मणि ॥’ तत्रैव
शाङ्खः—‘गोगजाश्वाद्विजुष्टेषु कृत्रिमायां तथा भुवि । न कुर्याच्छ्राद्धमेतेषु पारक्यासु च
भूमिषु ॥’ यमः—‘परकीयप्रदेशेषु पितृणां निर्वपेत्तु यः । तद्भूमिस्वामिपितृभिः श्राद्धकर्म
विहन्यते ॥’ ब्राह्म-भारतयोरपि—‘परकीयगृहे यस्तु स्वान्पितृस्तर्पयेद्यदि । तद्भूमि-
स्वामिनस्तस्य हरन्ति पितरो बलात् ॥ अग्रभागं ततस्तेभ्यो दद्यान्मूल्यं च जीवितम् ॥’
श्राद्धार्हाणामग्रभागं श्राद्धं, तदनर्हाणां शूद्राणां तु मूल्यमिति केचित् । षोडशीपिण्डेऽबा-
न्धवानामपि पिण्डोक्तेः, ‘येऽबान्धवा बान्धवा वा’ इत्यादितर्पणबाधापत्तेश्च नामगोत्रपूर्वं
श्राद्धनिषेधो नान्यत्रेति गौडाः । विप्रासुतस्य शूद्रापुत्रश्राद्धनिषेधो नान्यत्र । अग्रदानं चान्न-
त्यागात्पूर्वं कार्यमिति मैथिलाः, तन्नः अग्रभागस्य श्राद्धपरत्वे मानाभावात्, अन्नदाने
च निषेधाभावात्, त्यागात्पूर्वं करणेऽनङ्गेन व्यवधानापत्तेः, अङ्गत्वे च मानाभावात् । इदं

१—नृपाः=षोडश । २—टीकाकारस्तु ‘निषेधात्’ इति पाठमाहृत्य—‘श्राद्धं दित्सुर्न कर्मचित्प्रदद्या-
त्प्रथमं नरः’ इत्यादिनिषेधादित्यर्थः’ इति स्पष्टीकरोति, तत् सुधीभिर्बिर्मर्शनीयम् ।

च स्वाम्यनुज्ञाभावे । तदुक्तं तत्रैव ब्राह्मे—‘खनुलिसेषु गेहेषु खेष्वनुज्ञापितेषु च । श्राद्ध-
मेतेषु दातव्यं वर्ज्यमेतेषु नोच्यते ॥ किरातेषु कलिङ्गेषु कौङ्गणेषु खसेष्वपि । सिन्धोरु-
सरकूलेषु नर्मदायाश्च दक्षिणे ॥ पूर्वेण करतोयाया न देयं श्राद्धमुच्यते ॥’ इदं काम्य-
विषयम्; अन्यथा तत्रत्यानां सर्वश्राद्धाकरणापत्तेः ॥ नर्मदादक्षिणेऽपवादः स्कान्दे—
‘सहस्य चोद्भवो यत्र यत्र गोदावरी नदी । पृथिव्यामपि कृत्स्नायां स प्रदेशोऽतिपावनः ॥’
परकीयत्वापवाद आदित्यपुराणे—‘अटवी पर्वताः पुण्या नदीतीराणि यानि च । सर्वा-
ण्यस्वामिकान्याहुर्नहि तेषु परिग्रहः ॥ वनानि गिरयो नद्यस्तीर्थान्यायतनानि च । देव-
खाताश्च गर्ताश्च न स्वाम्यं तेषु विद्यते ॥’ स्मृतिसारे—‘नैकवासा न च द्वीपे नान्तरिक्षे
कदाचन । श्रुतिस्मृत्युदितं कर्म न कुर्यादशुचिः क्वचित् ॥’ दिवोदासीये—‘म्लेच्छदेशे
तथा रात्रौ संध्यायां विप्रवर्जिते । न श्राद्धमाचरेद्विद्वान्न चाकाशे कथंचन ॥’

अथ श्राद्धकालाः । ते च संक्रान्तियुगादिमहालयादयः प्रायेण पूर्वपरिच्छेदद्वये
उक्ता एव । केचित्तूच्यन्ते । पृथ्वीचन्द्रोदये वृद्धपराशरः—‘श्राद्धं वृद्धावचन्द्रेभ-
च्छायाग्रहणसंक्रमे । नवोदके नवान्ने च नवच्छन्ने तथा गृहे ॥ नवैक्ष्वेषु चेहन्ते पितरो
हि मघास्वपि । पितरः स्पृहयन्त्यन्नमष्टकासु मघासु च ॥’ इति शातातपपाठः ।
नवोदके नवकूपवाप्यादाविति केचित् । वर्षोपक्रमे आर्द्राप्रवेशे इति गौडाः । नवान्न-
श्राद्धे विशेषो ज्योतिषे—‘ज्येष्ठशेषार्धगे सूर्ये मृगनेत्रानिशात्मके । नवान्नैर्भोजनश्राद्धं
जन्मचन्द्रतिथौ न च ॥ आश्लेषाकृत्तिकाज्येष्ठामूलजपदगेषु च । गुरुभौमदिने रिक्ते तिथौ
नाद्यान्नवौदनम् ॥’ तत्रैव—‘वृश्चिके शुक्लपक्षे तु नवान्नं शस्यते बुधैः ।’ अतः कृष्णपक्षे
नेति गौडाः । मैथिलास्तु—‘अकृताग्रयणं चैव धान्यजातं नरोत्तम ।’ इति वाराहोक्तेः
प्रतिधान्यं श्राद्धमाहुः, तन्न; ‘जात’पदस्य श्राद्धयोग्यसमूहपरत्वात् । हेमाद्रौ जातू-
कर्ण्यः—‘ग्रहोपरागे च सुते च जाते पित्र्ये गयायामयनद्वये च । नित्यं च शङ्खे च तथैव
पद्मे दत्तं भवेन्निकसहस्रतुल्यम् ॥ शङ्खं प्राहुरमावास्यां क्षीणचन्द्रां द्विजोत्तमाः । अष्टकासु
भवेत्पद्मं तत्र दत्तं तथाऽक्षयम् ॥’ तत्रैव शङ्खः—‘यदा विष्टिर्व्यतीपातो भानुवारस्तथैव च ।
पद्मकं नाम तत्प्रोक्तमयनाच्च चतुर्गुणम् ॥’

याज्ञवल्क्यः—‘अमावास्याऽष्टकां वृद्धिः कृष्णपक्षोऽयनद्वयम् । द्रव्यं ब्राह्मणसंपत्ति-
र्विषुवत्सूर्यसंक्रमः ॥ व्यतीपातो गजच्छाया ग्रहणं चन्द्रसूर्ययोः । श्राद्धं प्रति रुचिश्चैव
श्राद्धकालाः प्रकीर्तिताः ॥’ कृष्णपक्षः सर्वोऽपि; ‘शाकेनाप्यपरपक्षं नातिक्रमेत् मासि
मासि वाऽशनम्’ इति श्रुतेः, ‘ऊर्ध्वं वा चतुर्थ्या यदहः संपद्यते ऋते चतुर्दशीम्’ इति
काल्यायनोक्तेः, ‘मासि मासि कार्यम्, अपरपक्षस्यापराहः श्रेयान्’ इत्यापस्तम्बोक्तेश्च
वीप्सया सर्वकृष्णपक्षेषु नित्यम् । तेनोपसंहारान्महालयपरत्वं परास्तम् । अत्र प्रत्यहं,

१—अचन्द्रः=अमावास्या । २—नवोदके=तीर्थोदके । ३—‘ज्येष्ठशेषार्धगे सूर्ये’ इति पाठः;
शेषार्धः=उत्तरार्धः । ४—‘अष्टका’शब्दस्तु कर्मनामधेयत्वेऽपि तदधिकरणकालत्वेन पूर्वोत्तरतिथ्योरुप-
कृष्णत्वेनात्र निर्दिश्यते ।

पञ्चम्यादि, यदहःसंपत्तिर्वा इति त्रयः पक्षाः; यदैकदिने श्राद्धं तदा दार्शं पृथगेव; याज्ञवल्क्येनामावास्यायाः पृथङ्निर्देशात् । एतेन—‘कृष्णपक्षे यदहः संपद्यते अमावास्यायां तु विशेषेण’ इति निगमोक्तेर्गुणोऽपरपक्षश्राद्धस्यामावास्येति शूलपाणिमतमपास्तम् । ‘अशक्तौ दर्शेनापि मासिश्राद्धसिद्धिः’ इति नारायणवृत्तिः । निरग्निकानां कस्मिंश्चिदिने आहिताग्नेस्तु दर्शे एव; ‘न दर्शेन विना श्राद्धमाहिताग्नेर्द्विजन्मनः ।’ इति मनूक्तेः । सर्वकृष्णपक्षाशक्तौ मात्स्ये—‘अनेन विधिना श्राद्धं त्रिरब्दस्येह निर्वपेत् । कन्याकुम्भ-वृषस्थेऽर्के कृष्णपक्षे च सर्वदा ॥’ कर्कोऽपि—‘आहिताग्नेः संवत्सरे त्रिःश्राद्धनियमः’ इति । देवलः—‘अनेन विधिना श्राद्धं कुर्यात्संवत्सरं सकृत् । द्विश्वतुर्वा यथा श्राद्धं मासे मासे दिने दिने ॥’ कृष्णपक्षेष्वपि महालयस्य श्रेष्ठत्वम् । तच्चोक्तं प्राक् । व्यतीपाते विशेषमाह हेमाद्रौ शङ्खः—‘फलं लक्षं समुत्पत्तौ भ्रमणे कोटिरुच्यते । पतने शतकोट्यस्तु पाते वै दत्तमक्षयम् ॥’ ज्योतिःशास्त्रे—‘द्वाविंशतिस्तथोत्पत्तौ भ्रमणे चैकविंशतिः । पतने दश नाड्यस्तु पतिते सप्त नाडिकाः ॥’ अन्यौ च द्वौ व्यतीपातौ प्रागुक्तौ । हेमाद्रौ मार्कण्डेयः—‘यदा च श्रोत्रियोऽभ्येति गृहं वेदविदग्निचित् । तेनैकेनापि कर्तव्यं श्राद्धं च विषुवच्छुभे ॥’ इदं चापिण्डं कार्यमिति हेमाद्रिः । एतज्जीवत्पितृकोऽपि कुर्यात्; ‘उद्गाहे पुत्रजनने पित्र्येष्ट्यां सौमिके मखे । तीर्थे ब्राह्मण आयाते षडेते जीवतः पितुः ॥’ इति मैत्रायणीयपरिशिष्टोक्तेः ।

तिथिविशेषे फलविशेषो याज्ञवल्क्येनोक्तः—‘कन्यां कन्यावेदिनश्च पशून्वै सत्सु-तानपि । शूतं कृषिं च वाणिज्यं द्विशफैकशफांस्तथा ॥ ब्रह्मवर्चस्विनः पुत्रान्स्वर्णरौप्ये सकुप्यके । ज्ञातिश्रैष्ठ्यं सर्वकामानाम्नोति श्राद्धदः सदा ॥ प्रतिपत्प्रभृतिष्वेकां वर्जयित्वा चतुर्दशीम् ॥’ एताः कृष्णपक्षस्था एव । महालये तु फलभूमेति पृथ्वीचन्द्रोदयः । पौर्णमास्यां हेमाद्रौ पितामहः—‘अमावास्याव्यतीपातपौर्णमास्यष्टकासु च । विद्वान् श्राद्ध-मकुर्वाणो नरकं प्रतिपद्यते ॥’ एतन्माध्यादिपरम्; ‘व्रीहिपाके च कर्तव्यं यवपाके च पार्थिव । पौर्णमासी तथा माघी श्रावणी च नृपोत्तम । प्रौष्ठपद्यामतीतायां तथा कृष्ण-त्रयोदशी । एतांस्तु श्राद्धकालान्वै नित्यानाह प्रजापतिः ॥’ इति विष्णुधर्मोक्तेः । विष्णुः—‘माघी प्रौष्ठपद्यूर्ध्वं कृष्णा त्रयोदशी’ इति । अत्र माघी पौर्णमासीति कल्पतरुः । ‘श्रावण्यूर्ध्वमपि मघायोगसंभवात्रयोदशीविशेषणम्’ इति गौडाः । नक्षत्रेष्वपि याज्ञ-वल्क्यः—‘स्वर्गं ह्यपत्यमोजश्च शौर्यं क्षेत्रं बलं तथा । पुत्राञ्छ्रैष्ठ्यं च सौभाग्यं समृद्धिं मुख्यतां शुभम् ॥ प्रवृत्तचक्रतां वापि वाणिज्यप्रभृतीनपि । अरोगित्वं यशो वीतशोक्ततां परमां गतिम् ॥ धनं वेदान्भिषक्सिद्धिं कुप्यं गामप्यजाविकम् । अश्वानायुश्च विधिवद्यः श्राद्धं संप्रयच्छति ॥ कृत्तिकादिभरण्यन्तं स कामान्प्राप्नुयादिमान् ॥’ फलान्तराप्यपि महाभारतकौर्मादेशैर्यानि । माघवीये मरीचिः—‘कृत्तिकादिषु ऋक्षेषु श्राद्धे यत्फलमीरितम् । विष्कम्भादिषु योगेषु तदेव फलमिष्यते ॥’ बृहस्पतिः—‘आरोग्यं चैव

सौभाग्यं शत्रूणां च पराजितम् । सर्वान्कामान्प्रियां विद्यां धनमायुर्यथाक्रमम् ॥ सूर्यादि-
दिवसेष्वेतच्छ्राद्धकृलभते फलम् । बवादिकरणेष्वेतच्छ्राद्धकृलभते फलम् ॥' अन्यानि च
षण्णवतिश्राद्धादीनि प्रागुक्तानि । **मार्कण्डेयपुराणे**—'श्राद्धार्हद्रव्यसंपत्तौ तथा दुःस्वप्न-
दर्शने । जन्मर्क्षे ग्रहपीडासु श्राद्धं कुर्वीत चेच्छया ॥'

अथ श्राद्धाधिकारिणः । चन्द्रिकायां सुमन्तुः—'मातुः पितुः प्रकुर्वीत
संस्थितस्यौरसः सुतः । पैतृभेधिकसंस्कारं मन्त्रपूर्वकमादृतः ॥' तत्रैव **हेमाद्रौ शङ्खः**—'पितुः
पुत्रेण कर्तव्या पिण्डदानोदकक्रिया । पुत्राभावे तु पत्नी स्यात्तदभावे तु सोदरः ॥' अत्र
यद्यपि 'पुत्र'पदं क्षेत्रजादिद्वादशविधपुत्रपरम्, ते च द्वादश पुत्रा **याज्ञवल्क्येनोक्ताः**—
'औरसो धर्मपत्नीजस्तत्समः पुत्रिकासुतः । क्षेत्रजः क्षेत्रजातस्तु सगोत्रेणेतरेण वा ॥ गृहे
प्रच्छन्न उत्पन्नो गूढजस्तु सुतः स्मृतः । कानीनः कन्यकाजातो मातामहसुतः स्मृतः ॥
अक्षतायां क्षतायां वा जातः पौनर्भवस्तथा । दद्यान्माता पिता वा यं स पुत्रो दत्तको
भवेत् ॥ क्रीतश्च ताभ्यां विक्रीतः कृत्रिमः स्यात्स्वयंकृतः । दत्तात्मा तु स्वयं दत्तो गर्भे विन्नः
सहोढजः ॥ उत्सृष्टो गृह्यते यस्तु सोऽपविद्धो भवेत्सुतः । पिण्डदोऽशहरश्चैषां पूर्वाभावे परः
परः ॥' इति तथापि 'दत्तौरसेतरेषां तु पुत्रत्वेन परिग्रहः । इति **हेमाद्रावादित्य-
पुराणे** कलावितरेषां पुत्रत्वनिषेधादौरसदत्तकपरमेव । यद्यपि 'पिण्डदोऽशहरश्चैषां पूर्वा-
भावे परः परः ।' इति **याज्ञवल्क्योक्तेरौरसाभावे दत्तकप्राप्तिः**, तथाप्यौरसाभावे पौत्रः,
तदभावे प्रपौत्रः, तदभावे दत्तकादयः इति ज्ञेयम्; 'पुत्रेण लोकान् जयति पौत्रेणानन्य-
मश्रुते । अथ पुत्रस्य पौत्रेण ब्रह्मस्याप्नोति विष्टपम् ॥' इति **जीमूतवाहनधृतवसिष्ठहारी-
तशङ्खुलिवितोक्तेः**, 'लोकानन्यं दिवः प्राप्ति पुत्रपौत्रप्रपौत्रकैः ।' इति **याज्ञ-
वल्क्योक्तेश्च** । 'पुत्रः पौत्रश्च तत्पुत्रः पुत्रिकापुत्र एव च । पत्नी भ्राता च तज्जश्च पिता
माता स्नुषा तथा ॥ भगिनी भागिनेयश्च सपिण्डः सोदकस्तथा । असंनिधाने पूर्वेषामुत्तरं
पिण्डदाः स्मृताः ॥' इति **स्मृतिसंग्रहे** प्रपौत्रानन्तरं पुत्रिकापुत्रोक्तेस्तत्समत्वाच्च दत्त-
कस्य । यद्यपि **बृहस्पतिना**—'पौत्रश्च पुत्रिकापुत्रः स्वर्गप्राप्तिकरावुभौ । रिक्थे च पिण्ड-
दाने च समौ तौ परिकीर्तितौ ॥' इति पौत्रसाम्यमुक्तम्, **याज्ञवल्क्येन** च 'औरसो
धर्मपत्नीजस्तत्समः पुत्रिकासुतः ।' इति औरससाम्यम्, तथापि 'लोके राजसमो मन्त्री'
इत्यादौ किञ्चिन्न्यूनै 'सम'शब्दप्रयोगात्, गौणमुख्ययोः साम्यायोगाच्च स्तुत्यर्थं तत्, न तु
समविकल्प इति भ्रमितव्ययम्; 'पुत्रः पौत्रः प्रपौत्रो वा भ्राता वा भ्रातृसंततिः । सपिण्ड-
संततिर्वापि क्रियार्हा नृप जायते ॥ तेषामभावे सर्वेषां समानोदकसन्ततिः । मातृपक्षस-
पिण्डेन संबन्धो यो जलेन वा ॥ कुलद्वयेऽपि चोच्छिन्ने स्त्रीभिः कार्या क्रिया नृप । तत्सं-
घातगतैर्वापि तद्विक्थात्कारयेन्नृपः ॥' इति **विष्णुपुराणाच्चेति** । प्रपौत्रानन्तरं दत्तकादय
इति **पृथ्वीचन्द्र-मदनरत्न-कालादर्शादयः । मदनपारिजातेऽप्येवम् ।**

१—'दत्तान्मातुः स्वयं दत्तः' इति पाठः । २—पूर्वस्याभावेऽसंनिधाने, नाशे वेत्यर्थः । तत्र पिण्ड-
दाने प्रथमः, भागहरणे द्वितीयः ।

बोपदेवरुद्रधरादयस्तु—‘पुत्रेषु विद्यमानेषु नान्यं वै कारयेत्स्वधाम् ।’ इति **सुमन्तू-**
क्तौ—‘पितामहः पितुः पश्चात्पञ्चत्वं यदि गच्छति । पौत्रेणैकादशाहादि कर्तव्यं श्राद्धषोडशम् ॥
 नैतत्पौत्रेण कर्तव्यं पुत्रवांश्चेत्पितामहः ॥’ इति । **छन्दोगपरिशिष्टे** च ‘पुत्र’शब्दस्य द्वाद-
 शविधसुतपरत्वात्, ‘पूर्वाभावे परः परः’ इत्यस्यानन्यपरत्वाच्च, दत्तकाद्यभावे पौत्रादीनामप्य-
 धिकार इत्याहुः, तद्गौणमुख्ययोः साम्यायोगाद्दत्तके सति पौत्रस्यांशहरत्वस्याप्यभावापत्तेः
 पुत्रपदस्यौरसमात्रपरत्वाच्चिन्त्यम् । अत एव निषेधादुपनीतपौत्रसत्त्वेऽप्यनुपनीतपुत्रस्यैवा-
 धिकारः, ‘औरसश्चानुपनीतोऽपि कुर्यात्’ इत्याह **पृथ्वीचन्द्रोदये सुमन्तुः**—‘श्राद्धं कुर्याद-
 वश्यं तु प्रमीतपितृको द्विजः । व्रतस्थो वाऽव्रतस्थो वा एक एव भवेद्यदि ॥’ **वृद्धमनुः**—
 ‘कुर्यादनुपनीतोऽपि श्राद्धमेको हि यः सुतः । पितृयज्ञाहुतिं पाणौ जुहुयाद्ब्राह्मणस्य सः ॥’
 एकः=मुख्य औरस इत्यर्थः । **मनुः**—‘न ह्यस्मिन्नुज्यते कर्म किचिदामौञ्जिबन्धनात् । नाभि-
 व्याहारयेद्ब्रह्म स्वधानिनयनादृते ॥’ ब्रह्म=वेदः । **सुमन्तुरपि**—‘नाभिव्याहारयेद्ब्रह्म
 यावन्मौञ्जी निबन्ध्यते । मन्त्राननुपनीतोऽपि पठेदेवैक औरसः ॥’ अयं मन्त्रपाठस्त्रिवर्ष-
 कृतचूडस्यैव; ‘अनुपेतोऽपि कुर्वीत मन्त्रवत् पैतृमेधिकम् । यद्यसौ कृतचूडः स्याद्यदि स्याच्च
 त्रिवत्सरः ॥’ इति **सुमन्तूक्तेः** । यत्तु **व्याघ्रः**—‘कृतचूडस्तु कुर्वीत उदकं पिण्डमेव
 च । स्वधाकारं प्रयुञ्जीत वेदोच्चारं न कारयेत् ॥’ इति, यच्च **स्मृतिसंग्रहे**—‘कृत-
 चूडोऽनुपेतश्च पित्रोः श्राद्धं समाचरेत् । उदाहरेत्स्वधाकारं न तु वेदाक्षराण्यसौ ॥’ इति,
 तत्प्रथमवर्षचूडाविषयमिति **माधव-मदनरत्न-पृथ्वीचन्द्राः** । त्रिवर्षोर्ध्वं मन्त्रवत्त्वस्य
 विकल्प इति **चन्द्रिका बोपदेवश्च** । दत्तकादिपरो निषेध इति **वयम्** ।

मदनरत्ने स्कान्दे—‘यज्ञेषु मन्त्रवत्कर्म पत्नी कुर्याद्यथा नृप । तथौर्ध्वदैहिकं कर्म
 कुर्यात्सा धर्मसंस्कृता ॥’ अशक्तौ तु **कात्यायनः**—‘असंस्कृतेन पत्न्या च ह्यग्निदानं सम-
 न्नकम् । कर्तव्यमितरत्सर्वं कारयेदन्यमेव हि ॥’ पुत्रश्च न जन्मतोऽधिकारी किंतु वर्षो-
 त्तरमित्याह **कालादर्शः**—‘चौलादाद्याब्दिकादर्वाक् न कुर्यात्पैतृमेधिकम् ।’ **मदनरत्ने**
सुमन्तुरपि—‘पुत्रश्चोत्पत्तिमात्रेण सस्कुर्याद्व्यमोचनात् ॥ पितरं नाब्दिकाचौलात्पैतृमेधेन
 कर्मणा ॥’ एतच्चौरसस्यैव । दत्तकादीनां तूपनीतानामेवाधिकार इति **कालादर्शः** ।
पृथ्वीचन्द्रोदयेऽपि स्कान्दे—‘पित्रोरनुपनीतोऽपि विदध्यादौरसः सुतः । और्ध्वदैहिक-
 मन्ये तु संस्कृताः श्राद्धकारिणः ॥’ इति । अन्यत्रापि दर्शमहालयादावनुपनीतस्याधि-
 कारोऽस्माभिः पूर्वमुक्तः । प्रपौत्राभावे दत्तकादय एकादश पुत्राः । तदभावे भर्तुः पत्नी,
 तस्याश्च सः; ‘अपुत्रा शयनं भर्तुः पालयन्ती व्रते स्थिता । पत्न्येव दद्यात्तत्पिण्डं कृत्स्न-
 मंशं लभेत च ॥’ इति **वृद्धमनूक्तेः** । ‘भार्यापिण्डं पतिर्दद्याद्भ्रं भार्या तथैव च । श्वश्र्वाः
 देश्च स्नुषा चैव तदभावे सपिण्डकाः ॥’ इति, ‘पुत्राभावे तु पत्नी स्यात्पत्न्यभावे तु सोदरः ।’
 इति च **हेमाद्रौ शङ्खोक्तेः** । **पृथ्वीचन्द्रोदयस्तु**—‘कानीनगूढसहजपुनर्भूतनयाश्च ये ।

पत्न्यभावेऽधिकुर्युस्ते अप्रशस्ताः स्मृता हि ते ॥’ इति स्मृतिसंग्रहात् पत्न्यभावे कानीनादय इत्याह ।

पत्युरपि सपत्नीपुत्रे सति नाधिकारः, ‘पितृपत्न्यः सर्वा मातरः’ इति सुमन्तूक्तेः, ‘विदध्या-
दौरसः पुत्रो जनन्या और्ध्वदेहिकम् । तदभावे सपत्नीजः क्षेत्रजाद्यास्तथा स्मृताः ॥ तेषामभावे
तु पतिस्तदभावे सपिण्डकाः ॥’ इति मदनरत्ने कात्यायनोक्तेश्च । ‘बह्वीनामेकपत्नी-
नामेष एव विधिः स्मृतः । एका चेत्पुत्रिणी तासां सर्वासां पिण्डदस्तु सः ॥’ इति बृहस्पति-
वचनाच्च ॥ अपराकेंऽप्येवम् । तेन यच्छुद्धिविवेके उक्तं—‘सत्यपि सपत्नीपुत्रे पत्युरेवा-
धिकारः’ इति,—तन्निरस्तम् । यच्च तत्रैव कात्यायनः—‘न भार्यायाः पतिर्दद्यादपुत्राया अपि
क्वचित्’ यच्च विष्णुपुराणम्—‘कुलद्वयेऽपि चोत्सन्ने स्त्रीभिः कार्या क्रिया नृप ।’ इति, यच्च
मार्कण्डेयपुराणम्—‘सर्वाभावे स्त्रियः कुर्युः स्वभर्तृणाममन्नकम् ।’ इति, तदासुरादि-
विवाहोढाविषयम्; ‘धर्म्यैर्विवाहैरूढा या सा पत्नी परिकीर्तिता । क्रयक्रीता तु या नारी न
सा पत्न्यभिधीयते ॥ न सा दैवे न सा पित्र्ये दासीं तां मुनयो विदुः ॥’ इति माधवीये
शातातपोक्तेः । यत्तु शुद्धिरत्नाकरः शूलपाणिश्च—‘अपुत्रस्य च या पुत्री सापि
पिण्डप्रदा भवेत् । तस्य पिण्डान्दशैकं वा एकाहेनैव निक्षिपेत् ॥’ इति जाबालोक्तेः,
‘भर्तुर्धनहरा पत्नी तां विना दुहिता स्मृता । अङ्गादङ्गात्संभवति पुत्रवद्दुहिता नृणाम् ॥’
इति बृहस्पतिना दुहितुर्धनहारित्वोक्तेश्च ‘पुत्राभावे कन्या, तदभावे सपत्नीपुत्रः’ इत्या-
हतुः,—तत् पूर्वविरोधात्, ‘मातुर्दहितरः शेषमृणात्ताभ्य ऋतेऽन्वये ।’ इति दुहितुर्मातृधन-
ग्राहित्वेन पुत्रस्य तच्छ्रान्दानधिकारापत्तेश्चोपेक्ष्यम् । वचनं तु भ्रातृपुत्राद्यभावविषयम् ।
पत्न्यभावे अविभक्तस्य सोदरः; पूर्वोक्तशङ्खवचनात् । विभक्तस्य तु दुहिता; धनहारित्वात्;
पूर्वोक्तजाबालवचनाच्च । तत्राप्यूढानूढासमवाये ऊढैव, ‘दुहिता पुत्रवत्कुर्यान्माता-
पित्रोस्तु संस्कृता । आशौचमुदकं पिण्डमेकोद्दिष्टं सदा तयोः ॥’ इति भरद्वाजोक्तेः ।
तदभावे दौहित्रः; धनहारित्वात्; ‘मातापित्रोरुपाध्यायाचार्ययोरौर्ध्वदेहिकम् । कुर्वन्मा-
तामहस्यापि व्रती न भ्रश्यते व्रतात् ॥’ इति चन्द्रिकायां वृद्धमनूक्तेः । ‘यथा व्रत-
स्थोऽपि सुतः पितुः कुर्यात्क्रियां नृप । उदकाद्यां महाबाहो दौहित्रोऽपि तथार्हति ॥’ इत्य-
पराकें भविष्योक्तेश्च । एतद्धनहारिण आवश्यकं, नान्यस्येत्याह तत्रैव स्कन्दः—‘श्राद्धं
मातामहानां तु अवश्यं धनहारिणा । दौहित्रेणार्थनिष्कृत्यै कर्तव्यं पूर्वमुत्तरम् ॥’ इति ।
तेन ‘दौहित्रोऽत्र पुत्रीकृतः’ इति देवयाज्ञिकोक्तिः परास्ता । अत्र पत्नीदौहित्रसमवाये-
ऽशहरत्वात्पत्न्येव कुर्यात् ।

दौहित्रभ्रातृपुत्रसत्त्वे विभक्तस्य दौहित्रः, अविभागे भ्रातृपुत्रः । भ्रातृतपुत्रसत्त्वे कनि-
ष्ठश्चेत् भ्रातैव, ज्येष्ठश्चेत्पुत्रः कुर्यादिति दाक्षिणात्यग्रन्थाः । हारलतादौ तु—‘भ्रातु-

भ्राता स्वयं चक्रे तद्भार्या चेन्न विद्यते । तस्य भ्रातृसुतश्चक्रे यस्य नास्ति सहोदरः ॥’ इति ब्राह्मोक्तेः, ‘पत्नी कुर्यात्सुताभावे पत्न्यभावे सहोदरः ।’ इति कौर्माच्च ज्येष्ठभ्रातैव कुर्यान्न तत्पुत्रः । यत्तु ‘नानुजस्य तथाग्रजः’ इति, तत्कनिष्ठभ्रातृसत्त्वविषयम् । यच्च मनुः— ‘सर्वेषामेकजातानामेकश्चेत्पुत्रवान्भवेत् । सर्वास्तांस्तेन पुत्रेण पुत्रिणो मनुरब्रवीत् ॥’ इति, तत्सहोदराभावविषयमित्युक्तम् । एतेन पुत्रत्वातिदेशोऽयम् । अतस्तस्मिन्सति एकादश पुत्राः प्रतिनिधयो न कार्याः, स एव पिण्डदोऽशहरश्चेति वाचस्पति-मनुटीका-कल्पतरु-रत्नाकरादयः परास्ताः, द्वादशविधपुत्राभावे ‘पत्नीदुहितरः’ इति याज्ञवल्क्योक्तेश्च । तस्मादत्तपुत्रप्रशंसैयमिति विज्ञानेश्वरः, अविभक्तविषयं वा । मदनरत्ने स्मृतिसंग्रहे— ‘पुत्रः कुर्यात्पितुः श्राद्धं पत्नी च तदसंनिधौ । धनहार्यथ दौहित्रस्ततो भ्राता च तत्सुतः ॥ भ्रातुः सहोदरो भ्राता कुर्याद्दाहादि तत्सुतः । ततस्त्वसोदरो भ्राता तदभावे च तत्सुतः ॥’ इति । भ्रातृपुत्राभावे क्रमेण पितृमातृसुषास्वसृतत्पुत्रादयः; धनहारित्वात् । भगिनीतत्सुतयोर्विशेषमाह मदनरत्ने कात्यायनः— ‘अनुजा अग्रजा वापि भ्रातुः कुर्वीत संस्क्रियाम् । ततः स्वसोदरात्तद्वत्क्रमेण तनयस्तयोः ॥’ अपरार्के काष्णार्जिनिः— ‘पुत्रः शिष्योऽथवा पत्नी पिता भ्राता सुषा गुरुः । स्त्रीहारी धनहारी च कुर्यात्पिण्डोदकक्रियाम् ॥’ मार्कण्डेयपुराणे— ‘पुत्रो भ्राता च तत्पुत्रः पत्नी माता तथा पिता । वित्ताभावेऽपि शिष्यश्च कुर्वीर-न्नौर्ध्वदेहिकम् ॥’ तेन धनहारी एतद्विन्न इति कालादर्शः । अत्र पाठक्रमो न विवक्षितः, पूर्ववाक्येषु ‘अथ-ततः’ शब्दादिभिः श्रौतक्रमोक्तेः ‘अथ जिह्वाया अथ वक्षसः’ इतिवत् ।

पृथ्वीचन्द्रोदये वृद्धमनुः— ‘सुषास्वस्त्रीयतत्पुत्रज्ञातिसंबन्धिवान्धवाः । पुत्राभावे तु कुर्वीरन्सपिण्डान्तं यथाविधि ॥’ मार्कण्डेयपुराणे— ‘पुत्राद्युत्सन्नबन्धोश्च सखापि श्वशुरस्य च । जामाता स्नेहवत्कुर्यादखिलं पैतृमेधिकम् ॥’ चन्द्रिकायां वृद्धशाता-तपः— ‘मातुलो भागिनेयश्च स्वस्त्रीयो मातुलस्य च । श्वशुरस्य गुरोश्चैव सख्युर्मातामहस्य च ॥ एतेषां चैव भार्याणां स्वसुर्मातुः पितुस्तथा । श्राद्धमेषां तु कर्तव्यमिति वेदविदो विदुः ॥’ शुद्धिविवेके पृथ्वीचन्द्रोदये च ब्राह्मे— ‘दत्तानां वाऽप्यदत्तानां कन्यानां कुरुते पिता । चतुर्थेऽहनि तास्तेषां कुर्वीरन् सुसमाहिताः ॥’ दत्ताः=वाग्दत्ताः । ‘मातामहानां दौहित्राः कुर्वन्त्यहनि चापरे । तेऽपि तेषां प्रकुर्वन्ति द्वितीयेऽहनि सर्वदा ॥ जामातुः श्वशुराश्चक्रुस्तेषां तेऽपि च संयताः । मित्राणां तदपत्यानां श्रोत्रियाणां गुरोस्तथा ॥ भागिनेय-सुतानां च सर्वेषां त्वपरेऽहनि । राज्ञोऽसति सपिण्डे तु निरपत्ये पुरोहितः ॥ मन्त्री वा तदशौचं तु पुरा चीर्त्वा करोति सः ॥’ अत्र द्वितीयाहादौ श्राद्धविधानमस्थिसंचयनपरम् । कालादर्शं— ‘दाहादिमन्त्रवत्पित्रोर्विदध्यादौरसः सुतः । तदभावे तु पौत्रश्च प्रपौत्रः पुत्रिकासुतः ॥ दौहित्रो धनहारी च भ्राता तत्पुत्र एव च । पिता माता सुषा चैव स्वसा

तत्पुत्र एव च ॥ सपिण्डः सोदको मातुः सपिण्डश्च सहोदकः । स्त्री च शिष्यत्विगाचार्या
जामाता च सखापि च ॥ उत्सन्नबन्धो रिक्थेन कारयेदवनीपतिः ॥' गौतमः—'पुत्राभावे
सपिण्डा मातृसपिण्डाः शिष्याश्च दद्युस्तदभावे ऋत्विगाचार्यौ' । यत्तु चन्द्रिकायां वृद्ध-
शातातपः—'प्रीत्या श्राद्धं प्रकर्तव्यं सर्वेषां वर्णलिङ्गिनाम् ।' इति, तत्सवर्णविषयम्; 'ब्राह्म-
णस्त्वन्यवर्णानां न कुर्यात्कर्म किञ्चन । कामालोभाद्भयान्मोहात्कृत्वा तज्जातितां व्रजेत् ॥'
इति ब्राह्मोक्तेः, 'न ब्राह्मणेन कर्तव्यं शूद्रस्याप्यौर्ध्वदेहिकम् । शूद्रेण वा ब्राह्मणस्य विना
परशवात्कचित् ॥' इति पारस्करोक्तेश्च । पारशवः=ऊदशूद्रापुत्रः ।

अत्रेदं तत्त्वम्—सर्वत्र पुत्रादेः पूर्वस्याभावे पत्न्यादेरधिकार उक्तः । तत्राभावोऽसन्निधि-
र्नाशश्चोच्यते । अत एव पूर्वत्र 'असंनिधाने पूर्वेषाम्' इत्युक्तम् । तत्रासन्निधौ पत्न्यादेः
सर्वाधिकारे प्राप्ते 'प्रोषितावसिते पुत्रः कालादपि चिरादपि । एकादशाद्याः क्रमशो ज्येष्ठस्य
विधिवत्क्रियाः ॥' 'ज्येष्ठेनैव तु यत्कृतम्' इत्याद्यैर्देशान्तरेऽपवादात्पुत्रनाश एव पत्न्यादेः
सपिण्डनादावधिकारः । असंनिधौ तु तत्पूर्वमेव नोर्ध्वम् । अतोऽनधिकारिणा भ्रात्रादिना
कृतमप्यकृतमेवेति पुनरावर्तनीयम् । मासिकापकर्षोऽप्यावर्तनीयः । एकादशाहमासिकानि
नावर्तन्ते, 'तज्यायसापि कर्तव्यं सपिण्डीकरणं पुनः ।' इतिवदावृत्तिविधानाभावादिति
केचित्,—तन्न; अस्य निर्मूलत्वात् । अतस्तदपि कनिष्ठकृतमावर्तते । वृद्धिश्रौतपिण्डपितृयज्ञार्थं
तु कृतं नावर्तते; 'नासपिण्ड्याऽग्निमान्पुत्रः पितृयज्ञं समाचरेत् । न पार्वणं नाभ्युदयं कुर्वन्न
लभते फलम् ॥' इति, 'वृद्ध्युत्तरनिषेधनात्' इति, 'भ्राता वा भ्रातृपुत्रो वा' इत्यादिहारी-
तादिवचोभ्यः कनिष्ठादेरप्यधिकारात् । यथाऽत्र ज्येष्ठकर्तृत्वबाधस्तथा पुत्रकर्तृत्वस्यापि बाधः ।
सपिण्डने तु बहु वक्तव्यं तन्निरणये वक्ष्यामः ।

अधिकारविशेषेण क्रियाव्यवस्थोक्ता विष्णुपुराणे—'पूर्वाः क्रिया मध्यमाश्च तथा
चैवोत्तराः क्रियाः । त्रिप्रकाराः क्रिया ह्येतामन्तासां भेदाञ्छृणुष्व मे ॥ आदाहाद्वादशाहाच्च
मध्ये याः स्युः क्रिया नृप । ताः पूर्वा मध्यमा मासि मास्येकोद्दिष्टसंज्ञिताः ॥ प्रेते पितृत्व-
मापन्ने सपिण्डीकरणादनु । क्रियन्ते याः क्रिया पुत्रैः प्रोच्यन्ते ता नृपोत्तराः ॥ पितृमातृ-
सपिण्डैश्च समानसलिलैस्तथा । तत्संघातगतैश्चैव राज्ञा वा धनहारिणा ॥ पूर्वा मध्याश्च
कर्तव्याः पुत्राद्यैरेव चोत्तराः । दौहित्रैर्वा नरश्रेष्ठ कार्यास्तत्तनयैस्तथा ॥ मृताहनि तु
कर्तव्याः स्त्रीणामप्युत्तराः क्रियाः ॥' दौहित्रतत्पुत्रयोर्धनहारिणोरिदम् । एवमन्यस्य धनहर्तुः;
'यश्चार्थहरः स पिण्डदायी' इत्यापस्तम्बोक्तेः, 'प्रेतस्य प्रेतकार्याणि अकृत्वा

१—पारशवलक्षणं तु—'यं ब्राह्मणस्तु शूद्रायां कामाद्दुःस्वपादयेत्सुतम् । स पारशवश्चैव शवस्तस्मात्पारशवः
स्मृतः ॥' इति । २—'पुत्राभावे तु पत्नी स्यात्' इत्यस्य, 'पितुः पुत्रेण कर्तव्या. पिण्डदानोदकक्रियाः' इति
सामान्यशास्त्रस्य सपिण्डने निषेधादन्तेऽगतिकत्वापत्तेः । ३—स्त्रीणां मृतदिने एव पृथक् श्राद्धम्, अन्यत्र
पत्याद्यंशभागित्वम्, तथा चोक्तम्—'न योषिद्भ्यः पृथग्दद्यादवसानदिनादन्ते । स्वभर्तृपिण्डमात्राभ्यस्तृप्ति-
रासां यतः स्मृता' इति । ४—धनाहारिदौहित्र—तत्सुतयोर्दौहित्रस्योत्तरक्रियाधिकारः इत्याशयः ।

धनहारकः । वर्णानां यद्वधे प्रोक्तं तद्व्रतं प्रयतश्चेत् ॥' इति पृथ्वीचन्द्रोदये व्याघ्र-
पादोक्तेः । मदनरत्ने स्कान्देऽपि—'मलमेतन्मनुष्याणां द्रविणं यत्प्रकीर्तितम् ।' इत्युक्त्वा
'ऋषिभिस्तस्य निर्दिष्टा निष्कृतिः पावनी परा । आ देहपतनात्तस्य कुर्यात्पिण्डोदकक्रियाम् ॥'
इत्युक्तम् । क्रियानिवन्धे काल्यायनः—'न च माता न च पिता कुर्यात्पुत्रस्य पैतृकम् ।
नाग्रजश्च तथा भ्राता भ्रातृणां तु कनीयसाम् ॥' पृथ्वीचन्द्रोदये बौधायनः—'पित्रा
श्राद्धं न कर्तव्यं पुत्राणां तु कथंचन । भ्रात्रा चैव न कर्तव्यं भ्रातृणां च कनीयसाम् ॥ यदि
स्नेहेन कुर्यातां सपिण्डीकरणं विना । गयायां तु विशेषेण ज्यायानपि समाचरेत् ॥' अन्या-
भावे पित्रादिरपि कुर्यात् ; 'उत्सन्नबान्धवं प्रेतं पिता भ्राताऽथवाऽग्रजः । जननी चापि संस्कु-
र्यान्महदेनोऽन्यथा भवेत् ॥' इति सुमन्तूक्तेः ।

ब्रह्मचारिणां तु शुद्धिविवेके पृथ्वीचन्द्रोदये च ब्राह्मे—'असमाप्तव्रतस्यापि
कर्तव्यं ब्रह्मचारिणः । श्राद्धं तु मातापितृभिर्न तु तेषां करोति सः ॥' श्राद्धं मासिकाब्दिकादि
सर्वं कार्यमित्यर्थः । नत्विति निषेधोऽन्यसत्त्वे । यत्तु छन्दोगपरिशिष्टे—'न त्यजेत्सूतके कर्म
ब्रह्मचारी स्वयं क्वचित् । न दीक्षणात्परं यज्ञे न कृच्छ्रादि तपश्चरन् ॥ पितर्यपि मृते नैषां
दोषो भवति कर्हिचित् । आशौचं कर्मणोऽन्ते स्याद्ग्रहं वा ब्रह्मचारिणाम् ॥', यच्च याज्ञ-
वल्क्यः—'न ब्रह्मचारिणः कुर्युरुदकं पतितास्तथा ॥' इति,—तदप्यन्यसत्त्वे । अन्याभावे
तु ब्रह्मचारिणापि कार्यम् ; पूर्वोक्तवृद्धमनुवचनात् । 'आचार्यपित्रुपाध्यायान्निर्हृत्यापि व्रती
व्रती । संकटान्नं च नाश्नीयान्न च तैः सह संवसेत् ॥' इति तेनैवोक्तेः ; 'ब्रह्मचारिणः
श्वकर्मिणो व्रतान्निवृत्तिरन्यत्र मातापित्रोः' इति वसिष्ठोक्तेः । अत्राशौचमेकाहं वक्ष्यामः ।
प्रागुपनयनान्मृतस्य तु पञ्चवर्षोत्तरं सपिण्डीकरणवर्ज्यं षोडशश्राद्धादि सर्वं कार्यमित्युक्तं
देवजानीये, 'असंस्कृतानां भूमौ पिण्डं दद्यात्, संस्कृतानां कुशेषु' इति प्रचेतोवचनाच्च ।
एतच्चाग्रे वक्ष्यामः ।

अविभक्तानां विशेषमाह पृथ्वीचन्द्रोदये मरीचिः—'बहवः सूर्यदा पुत्राः पितुरेकत्र
वासिनः । सर्वेषां तु मतं कृत्वा ज्येष्ठेनैव तु यत्कृतम् ॥ द्रव्येण चाविभक्तेन सर्वैरेव कृतं
भवेत् ॥' ज्येष्ठस्य कर्तृत्वेऽपि सर्वे फलभागिन इत्यर्थः । तेन ये ब्रह्मचर्यपराब्रह्मवर्जनादयः फल-
संस्कारास्ते सर्वेषां भवन्तीति सिद्धम् । संसृष्टिनामप्येवं ; तुल्यत्वात् । विभक्तानां विशेषमा-
होशनाः—'नवश्राद्धं सपिण्डत्वं श्राद्धान्यपि च षोडश । एकेनैव तु कार्याणि संविभक्त-
धनेष्वपि ॥' लघुहारीतः—'सपिण्डीकरणान्तानि यानि श्राद्धानि षोडश । पृथङ्नैव सुताः
कुर्युः पृथग्द्रव्या अपि क्वचित् ॥ ऊर्ध्वं सपिण्डीकरणात्सर्वे कुर्युः पृथक् पृथक् ॥' मदन-
रत्ने—'विभक्तास्तु पृथक्कुर्युः प्रतिशंवत्सरादिकम् । एकेनैवाविभक्तेषु कृते सर्वैस्तु तत्कृतम् ॥'
एतेनाब्दिकादिष्वविभक्तानामनियम इति वदन् शूलपाणिः परास्तः ।

दत्तकस्तु जनकस्य पुत्राद्यभावे दद्यात्, न तत्सत्त्वे; 'गोत्ररिक्थे जनयितुर्न भजेद्वत्रिमः सुतः । गोत्ररिक्थानुगः पिण्डो व्यपैति ददतः स्वधा ॥' इति मन्वृक्तेः ।—इदं जनकस्य पुत्र-सत्त्वविषयम् । तच्च प्रवरमञ्जर्या कात्यायन-लौगाक्षिभ्यां स्पष्टमुक्तम् । अथ ये दत्तक्रीतकृत्रिमपुत्रिकापुत्राः परपरिग्रहेणानार्थेया जातास्ते द्वयामुप्यायणा भवन्ति । यथा 'शौङ्ग-शैशिराणां यानि चान्यान्येवं समुत्पत्तीनि कुलानि भवन्ति' इत्यादिना द्वयोः पित्रोः प्रवरानु-क्तवोक्तम्—'अथ यद्येषां स्वासु भार्यास्वपत्यं न स्याद्रिक्थं हरेयुः पिण्डं चैभ्यस्त्रिपुरुषं दद्युर्य-द्युभयोर्न स्यादुभाभ्यामेव दद्युरेकस्मिञ्श्राद्धे पृथगुद्दिश्यैकपिण्डे द्वावनुकीर्तयेत्परिग्रहीतारं चोत्पादयितारं चातृतीयात्पुरुषात्' इति । हेमाद्रौ काष्णार्जिनिः—'यावन्तः पितृवर्ग्याः स्युस्तावद्भिर्दत्तकादयः । प्रेतानां योजनं कुर्युः स्वकीयैः पितृभिः सह ॥ द्वाभ्यां सहाथ तत्पुत्राः पौत्रास्त्वेकेन तत्समम् । चतुर्थपुरुषे छन्दस्तस्मादेवा त्रिपूरुषी ॥ साधारणेषु कालेषु विशेषो नास्ति वर्गिणाम् । मृताहे त्वेकमुद्दिश्य कुर्युः श्राद्धं यथाविधि ॥' इति । अस्यार्थमाह हेमाद्रिः—दत्तकादयः जनकपालकयोः कुले प्रेतानां स्वस्ववर्गीयैः सपिण्डनं कुर्युः । दत्तकानां पुत्रास्तु पितुर्दत्तकस्य पितृभ्यां जनकपालकाभ्यां स्वपितामहाभ्यां सपिण्डनं कुर्युः । तेषां पौत्राः स्वपितरं दत्तकेन पितामहेन तज्जनकेन च सपिण्डयेयुः । चतुर्थोऽपि तत्कुलस्थ एव । तेषां प्रपौत्रस्तु दत्तकस्य प्रपितामहस्य पालककुलस्थं चतुर्थं योजयेन्न वा । छन्दः=इच्छा । दर्श-महालयादौ तु द्वयोः पित्रोः पितामहयोः प्रपितामहयोर्वा श्राद्धं देयम् । तत्र द्वयोः पित्राद्योः पृथकपिण्डदानं द्वयोरुद्देशेनैको वेति । अत्र केचित् आवयोरयमिति परिभाष्य यो दत्त-स्तस्येदं द्वयोः पित्रोः श्राद्धम् । यस्त्वपरिभाष्य दत्तः स ग्रहीतुरेव, स पालकायैव दद्यादित्याहुः । अत्र मूलं त एव स्पष्टव्याः ।

वस्तुतस्तु—जनकस्य पुत्रपत्याद्यभावे दत्तको द्वयोर्दद्यादन्यथा पालकायैव; प्रागुक्तका-त्यायनवचनात् । मानवीयमप्येतद्विषयमेव । गोत्रं तु श्राद्धे पालकस्यैव । विवाहादौ तूभयोरित्यादि मत्कृतप्रवरदर्पणे ज्ञेयम् । यस्तु मूल्यक्रीतायां परभार्यायां दास्यां चोत्पन्नः स बीजिन एव दद्यात् । मूल्यं विना स्वयमुपनतायां तु क्षेत्रिण एव । तदुक्तं पृथ्वीचन्द्रोदये कौर्मै—'अनियोगात्सुतो यस्तु शुल्कतो जायते त्विह । प्रदद्याद्वीजिने पिण्डं क्षेत्रिणे तु तंतोऽन्यथा ॥' इति । क्षेत्रजादेर्विशेषस्तु कलौ तदभावान्नोच्यत इति दिक् ॥ जारजानां विशेषमाहापराकं नारदः—'जायन्ते त्वनियुक्तायामेकेन बहुभिस्तथा । अरि-क्थभाजस्ते सर्वे बीजिनामेव ते सुताः ॥ दद्युस्ते बीजिने पिण्डं माता चेच्छुल्कतो हता । अशुल्कोपहृतायां तु पिण्डदा वोदुरेव ते ॥'

१—निर्णयोऽयं द्वयामुप्यायणदत्तकपुत्रपरः । २—'आवयोरयम्'इति भाषासंकेतेन गृहीतस्य तद्वहि-तस्यापि व्यामुप्यायणत्वसिद्धिविषये । ३—'कात्यायनवाक्येऽपत्यपदमधिकार्युपलक्षकं ज्ञेयम्, पौत्रादि-सखे रिक्थग्रहणासंभवात् । अत्र यद्यप्याहत्य जनकौर्ध्वदेहिकं न स्मर्यते, तथापि रिक्थादानमेव तदधि-कारकम्भकमिति पर्यवसेयम् ।

धर्मार्थं श्राद्धकरणे फलमाह चन्द्रिकायां शातातपः—‘प्रीत्या श्राद्धं तु कर्तव्यं सर्वेषां वर्णलिङ्गिनाम् । एवं कुर्वन्नरः सम्यङ् महतीं श्रियमाप्नुयात् ॥’ गयायामपि तत्रैव ब्रह्म-
वैवर्ते—‘आत्मजो वाथवाऽन्योऽपि गयाशीर्षे यदा तदा । यन्नाम्ना पातयेत्पिण्डं तन्नयेद्ब्रह्म शाश्व-
तम् ॥’ एतच्च यदा फलभूमार्थिना द्विस्त्रिर्वा क्रियते तदा प्रेतशिलाश्राद्धवर्ज्यं कुर्यात्, तस्य
प्रेतत्वविमोक्षार्थत्वात् तस्य च जातत्वादिति केचित् । वस्तुतस्तु—संन्यासिश्राद्धवदत्रापि
सर्वं कार्यं, साङ्गेऽधिकारादिति युक्तं प्रतीमः । संन्यस्तपित्रादिस्तु पितुः पित्रादिभ्यः सर्व-
श्राद्धेषु दद्यादित्युक्तं प्राक्, वक्ष्यते च जीवत्पितृकश्राद्धे ।

अत्र स्त्रीशूद्राणां श्राद्धं मन्त्रवर्ज्यं तूष्णीं भवति; ‘स्त्रीणाममन्त्रकं श्राद्धं तथा शूद्रा-
सुतस्य च । प्राग्द्विजाश्च व्रतादेशात्ते च कुर्युस्तथैव तत् ॥’ इति हेमाद्रौ मरीचिवच-
नात्, ‘अयमेव विधिः प्रोक्तः शूद्राणां मन्त्रवर्जितः । अमन्त्रस्य तु शूद्रस्य विप्रो मन्त्रेण
गृह्यते ॥’ इति ब्राह्मोक्तेश्च । गृह्यते=संवद्ध्यते । अस्य श्राद्धप्रकरणे पाठेऽपि परिभाषात्वान्न
प्रकरणे संकोचो युक्तः । तेन शूद्रस्य स्नानदानादावपि विप्रेण मन्त्रपाठः कार्यः । ‘अम-
न्त्रस्य’ इति विशेषणात्स्त्रिया अपीति शूलपाणिः । यत्तु तेनोक्तं ‘मन्त्रजन्यनियमादृष्ट-
सिद्धिस्तु नमस्कारेण, अनुमतोऽस्य नमस्कारो मन्त्रः’ इति गौतमोक्तेरिति,—तन्न; दृष्ट-
द्वारेव हि तत्प्राप्तिर्न स्वातन्त्र्येण । अन्यथा नखविपूतेऽप्यवघातजन्यादृष्टार्थं सोऽपि क्रियेतेति
यत्किञ्चिदेतत् । तेन ‘पितृणां नामगोत्रतः’ इत्यादौ यत्र द्विजानामपि नाममन्त्र उक्तस्तत्र
प्रतिप्रसवमात्रार्थं युक्तं न तिलावपनादावपि । अत्र केचित्—वैदिकमन्त्रो विप्रस्य, पौराण-
स्तु शूद्रैः पठनीयः; ‘न हि वेदेष्वधिकारः क्वचिच्छूद्रस्य विद्यते । पुराणेष्वधिकारो मे
दर्शितो ब्राह्मणैरिह ॥’ इति तत्रैव पाद्मोक्तेरित्याहुः, गौडा अप्येवम्,—तन्न; ‘नाध्ये-
तव्यमिदं शास्त्रं वृषलस्य तु संनिधौ ।’ इति कौर्मे पुराणनिषेधेन वेदस्य दूरापास्तत्वात् ।
‘अध्येतव्यं ब्राह्मणेन वैश्येन क्षत्रियेण च । श्रोतव्यमेव शूद्रेण नाध्येतव्यं कदाचन ॥ श्रौतं
स्मार्तं च वै धर्मं प्रोक्तमस्मिन्नृपोत्तम । तस्माच्छूद्रैर्विना विप्रं न श्रोतव्यं कदाचन ॥’ इति
तत्रैव पुराणाधिकारे भविष्योक्तेश्च । एतेन ‘नाध्येतव्यम्’ इति निषेधो मन्त्रेतरपुराणपर
इति श्रीदत्तादिमतमपास्तम् । तेन पौराणमन्त्राणामेव विप्रेण पाठो न वैदिकानामिति सिद्धम् ।

द्विजस्त्रीणां द्विजस्त्रियस्तु संकल्पमात्रं स्वयं कृत्वा वैदिकमन्त्रयुक्तं सर्वं ब्राह्मणद्वारा कार-
विशेष । येयुरिति प्रयोगपारिजातः । अत एव ‘स्त्रीणाम्’ इत्यकृतविवाहस्त्रीपरमिति

हेमाद्रिराह । ‘अनुपनीतस्तु वैदिकमन्त्रयुक्तं सर्वं स्वयमेव कुर्यात्’ इत्युक्तं प्राक् । यत्तु
‘प्राग्द्विजाश्च व्रतादेशात्’ इति, तदशक्तविषयमचूडविषयं च इति दिक् ।

शूद्रस्य तु सदामश्राद्धमेव; ‘सदा चैव तु शूद्राणामामश्राद्धं विधीयते ।’ इति सुम-

१—‘स्त्रीणां’ ‘शूद्रासुतस्य’ इत्युभयत्र षष्ठ्यौ सप्रदानार्थके, ‘ते च कुर्युः’ इत्यग्निमन्त्रप्रयोगात् ।

२—अत्र द्विजस्त्रीणां संकल्पमात्रं स्वयं कृत्वा वैदिकमन्त्रयुक्तं सर्वं कर्म ब्राह्मणद्वारा कार्यमित्युपदेश-
श्चिन्त्यः । आकरेषु नागीमैत्रेयीप्रभृतीनां स्वस्वशाखापारगत्वेनोक्तत्वात्सकलसूत्रेषु यजमानपत्न्यास्तत्तन्म-
न्त्रपाठविधानाच्च ।

न्तूक्तेः । पृथ्वीचन्द्रोदये मात्स्येऽपि—‘एवं शूद्रोऽपि सामान्यं वृद्धिश्राद्धं च सर्वदा । नमस्कारेण मन्त्रेण कुर्यादामान्नवत्सदा ॥’ तत्रैव वृद्धपराशरः—‘आमान्नेन तु शूद्रस्य तूष्णीं तु द्विजपूजनम् । कृत्वा श्राद्धं तु निर्वाप्य सजातीनाशयेदथ ॥’ स एव—‘आमं शूद्रस्य पक्वान्नं पक्वमुच्छिष्टमुच्यते ।’ हेमाद्रौ भविष्ये—‘धर्मोऽस्यस्तु धर्मज्ञा यदि शूद्राः प्रकुर्वते । अग्नौ-करणमन्त्रश्च नमस्कारो विधीयते ॥ आवाहनादि कर्तव्यं यथा शूद्रेण तच्छृणु । देवानां देव-नाम्ना तु पितृणां नामगोत्रतः ॥’ पिण्डादीन्निर्वपेद्वीर नामतो गोत्रतस्तथा ॥’ शूद्राणां गोत्रा-भावेऽपि काश्यपं गोत्रं ज्ञेयम्, ‘तस्मादाहुः सर्वाः प्रजाः काश्यप्यः’ इति श्रुतेः; ‘गोत्रनाशे तु काश्यपः’ इति व्याघ्रपादोक्तेश्चेति हेमाद्रिः । एवमन्यत्र गोत्राज्ञाने । एवं तर्पणादिषु च ज्ञेयम् । तत्रैव भविष्ये—‘शूद्रस्तु गृहपाकेन न पिण्डान्निर्वपेत्तथा । सक्तु मूलं फलं तस्य पायसं वा भवेत्स्मृतम् ॥’ गौतमः—‘अनुमतोऽस्य नमस्कारो मन्त्रः’ इति । ‘देवताभ्यः पितृभ्यश्च’ इत्ययं नमस्कारमन्त्र इति केचित् । विज्ञानेश्वरोऽप्येवमाह । हेमा-द्रिस्तु—‘शूद्रोऽप्यमन्त्रवत्कुर्यादनेन विधिना बुधः ।’ इति मात्स्ये मन्त्रनिषेधानाममन्त्रेणेत्याह । पृथ्वीचन्द्रोदये स्कान्दे—‘राजकार्ये नियुक्तस्य बन्धनिग्रहवर्तिनः । व्यसनेषु च सर्वेषु श्राद्धं विप्रेण कारयेत् ॥’ यत्तु भारते राजधर्मेषु—‘यवनाः किराता गान्धाराश्चीनाः शबर-बर्बराः । शकास्तुषाराः कङ्काश्च पल्लवाश्चान्ध्रमद्रकाः ।’ इत्युक्त्वा ‘ब्रह्मक्षत्रप्रसूताश्च वैश्याः शूद्राश्च मानवाः । कथं धर्माश्चरिष्यन्ति सर्वे विषयवासिनः ॥’ इति चोक्त्वा ‘वेदधर्म-क्रियाश्चैव तेषां धर्मो विधीयते । पितृयज्ञास्तथा कृपाः प्रपाश्च शयनानि च ॥ दानानि च यथा-कालं द्विजेभ्यो विमुजेत्सदा ॥’ तथा—‘दक्षिणा सर्वयज्ञानां दातव्या भूतिमिच्छता । पाकयज्ञा महार्हाश्च कर्तव्याः सर्वदस्युभिः ॥’ इति म्लेच्छादीनां श्राद्धविधानं, तदपि सजातीयभोजन-द्रव्यदानादिपरं न तु श्राद्धपरमिति ॥

इति श्रीमन्नारायणभट्टसूरिसूनु रामकृष्णभट्टात्मजकमलाकर-

भट्टकृते निर्णयसिन्धौ श्राद्धाधिकारिनिर्णयः ॥

अथ पितरः । हेमाद्रौ मात्स्य-देवलौ—‘नामगोत्रं पितृणां तु प्रापकं हव्य-कव्ययोः । अग्निष्वात्तादयस्तेषामाधिपत्ये व्यवस्थिताः ॥ नाममन्त्रास्तदादेशा भवान्तरगता-नपि । प्राणिनः प्रीणयन्त्येव तदाहारत्वमागतान् ॥ देवो यदि पिता जातः शुभकर्मानुयो-गतः । तस्यान्नममृतं भूत्वा देवत्वेऽप्यनुगच्छति ॥ गान्धर्वे भोगरूपेण पशुत्वे च तृणं भवेत् । श्राद्धान्नं वायुरूपेण नागत्वेऽप्युपतिष्ठति ॥ पानं भवति यक्षत्वे राक्षसत्वे तथामिषम् । दनुजत्वे तथा मद्यं प्रेतत्वे रुधिरादकम् ॥ मनुष्यत्वेऽन्नपानादि नामाभोगकरं भवेत् ॥’ अत्र पित्रा-दिशब्दैर्जनकादीनामेव देवतात्वमुच्यते, न वस्वादीनाम् । ‘असावेतत्ते इति यजमानस्य पित्रे’ इति शतपथश्रुतेः, ‘यस्य पिता प्रेतः स्यात्स पित्रे पिण्डं निधाय’ इति विष्ण्वा-दिस्मृतेश्च । यत्तु मनु-देवलौ—‘वसवः पितरो ज्ञेया रुद्रा ज्ञेयाः पितामहाः ।

प्रपितामहास्तथादित्याः श्रुतिरेषा सनातनी ॥' यच्च याज्ञवल्क्यः—'वसुरुद्रादितिसुताः पितरः श्राद्धदेवताः ।' इति, तदभेदध्यानार्थम् । यानि तु हेमाद्रौ नन्दपुराणे—'विष्णुः पिताऽस्य जगतो दिव्यो यज्ञः स एव च । ब्रह्मा पितामहो ज्ञेयो ह्यहं च प्रपितामहः ॥' इति, यच्च भविष्ये—'अनिरुद्धः स्वयं ज्ञेयः प्रद्युम्नश्च पिता स्मृतः । संकर्षणस्तज्जनको वासुदेवस्तु तत्पिता ॥' स्वयं=कर्ता, यत्तु तत्रैव—'प्रथमो वरुणो ज्ञेयः प्राजापत्यस्तथापरः । तृतीयोऽग्निः स्मृतः पिण्डो ह्येष पिण्डविधिः स्मृतः ॥', यच्च मनुः—'सोमपा नाम विप्राणां क्षत्रियाणां हविर्भुजः । वैश्यानामाज्यपा नाम शूद्राणां तु सुकालिनः ॥', यच्चादित्यपुराणे—'मासाश्च पितरो ज्ञेया ऋतवश्च पितामहाः । संवत्सरः प्रजानां च सुष्टेकः प्रपितामहः ॥', यच्च नन्दपुराणे—'अग्निष्वात्ता ब्राह्मणानां पितरः परिकीर्तिताः । राज्ञां बर्हिषदो नाम विशां काव्याः प्रकीर्तिताः ॥ सुकालिनस्तु शूद्राणां व्यामा म्लेच्छान्यजातिषु ॥' अत्रावाहनादिषु पित्रादयः समुच्चयेन विकल्पेन वा यथाचारं तत्तद्देवतारूपेण वाच्या इति हेमाद्र्यादयः ।

हेमाद्रौ ब्राह्मे—'पार्वणं कुरुते यस्तु केवलं पितृहेतुकम् । मातामहं न कुरुते पितृहा स प्रजायते ॥' धौम्यः—'पितरो यत्र पूज्यन्ते तत्र मातामहा ध्रुवम् । अविशेषेण कर्तव्यं विशेषान्नरकं व्रजेत् ॥' अस्यापवादमाह कात्यायनः—'कर्षूसमन्वितं मुक्त्वा तथाद्यं श्राद्धषोडशम् । प्रत्यान्दिकं तु शेषेषु पिण्डाः स्युः पडिति स्थितिः ॥' कर्षूसमन्वितं=सपिण्डीकरणम् । दर्शादौ सपत्नीकानामेव देवतात्वम् ; 'स्वेन भर्त्रा समं श्राद्धं माता भुङ्क्ते सुधासमम् । पितामही च स्वेनैव तथैव प्रपितामही ॥' इति तत्रैवोक्तेः, चन्द्रिकायां चतुर्विंशतिमते—'क्षयाह वर्जयित्वैक स्त्रीणां नास्ति पृथक् क्रिया । केचिदिच्छन्ति नारीणां पृथक् श्राद्धं महर्षयः ॥ अन्वष्टकासु वृद्धौ च गयायां च क्षयेऽहनि । अत्र मातुः पृथक् श्राद्धमन्यत्र पतिना सह' ॥ इति कात्यायनोक्तेश्च । अस्य निर्मूर्लतां वदन्तो गौडास्त्वज्ञा एव । अत्र 'भागः' इत्यध्याहारः; अन्यथा 'सपतिकायै मात्रे' इति प्रयोगापत्तेः । 'अत्र मातृशब्दो जनन्यामेव मुख्यः । तेन सपत्नमातृभ्यो न दद्यात् । एवं पितामह्यादिशब्दैः पितृजनन्यादय एवोच्यन्ते इति तत्सपत्नीभ्यो न देयम्' इति हेमाद्रिः । 'कारुण्येन तु महालयादौ देयम्' इति स एव ॥

अथ विश्वेदेवाः । हेमाद्रौ शङ्खवृहस्पती—'इष्टिश्राद्धे ऋतूदक्षौ सत्यौ नान्दीमुखे वसू । नैमित्तिके कामकालौ काम्ये च धुरिलोचनौ ॥ पुरुरवारिद्रवौ चैव पार्वणे समुदाहृतौ ॥' तत्रैव 'उत्पत्ति नाम चैतेषां न विदुर्ये द्विजातयः । अयमुच्चारणीयस्तैः श्लोकः श्रद्धासमन्वितैः ॥ आगच्छन्तु महाभागा विश्वेदेवा महाबलाः । ये अत्र विहिताः श्राद्धे सावधाना भवन्तु ते ॥' इति । 'इष्टिश्राद्धं श्राद्धं प्रति रुचिरित्युक्तम्' इति कल्पतरुः । आधानादिकर्माङ्गमित्यन्ये । नैमित्तिकमेकोद्दिष्टम् ; 'एकोद्दिष्टं तु

यच्छ्राद्धं तन्नैमित्तिकमुच्यते ।' इति भविष्योक्तेः । एतद्यद्यपि 'एकोद्दिष्टं देवहीनम्' इति तत्र विश्वेदेवनिषेधस्तथापि नवश्राद्धे द्वादशमासिके च कामकालौ ज्ञेयौ; 'नवश्राद्धं दशाहानि नवमिश्रं तु षडृतून् । अतः परं पुराणं वै त्रिविधं श्राद्धमुच्यते ॥ यस्मिन्नेव पुराणे वा विश्वेदेवा न लेभिरे । आसुरं तद्भवेच्छ्राद्धं वृषलं मन्त्रवर्जितम् ॥' इति बह्वृचपरिशिष्टात् । एतच्च बह्वृचानामेव; तेषामेवोक्तेः । अन्येषां तु 'नात्र विश्वेदेवाः' इति कात्यायनोक्तेस्तन्निषेध एवेति पृथ्वीचन्द्रोदयः । अन्ये तु नैमित्तिकं सपिण्डीकरणमाहुः । भविष्ये यद्यप्येकोद्दिष्टं तच्छब्देनोक्तं, तथापि 'तदप्यदैवं कर्तव्यमयुग्मान्भोजयेद्विजान् ।' इति तत्रैव विश्वेदेवनिषेधात् । यद्यपि सपिण्डीकरणेऽशत एकोद्दिष्टत्वं तथापि 'सपिण्डीकरणश्राद्धं देवपूर्वं नियोजयेत्' । इति वचनात्तत्परत्वम् । हेमाद्रावादित्यपुराणे— 'विश्वेदेवौ क्रतुर्दक्षः सर्वास्त्रिष्टुषु कीर्तितौ । नित्ये नान्दीमुखे श्राद्धे वसू सत्यौ च, पैतृके ॥ नवान्नलम्भने देवौ कामकालौ सदैव हि । अपि कन्यागते सूर्ये काम्ये च धुरिलोचनौ । पुरूरवारद्रवौ चैव विश्वेदेवौ तु पार्वणे ॥' क्वचिद्विश्वेदेवापवादमाह हेमाद्रौ शातातपः— 'नित्यं श्राद्धमदैवं स्यादेकोद्दिष्टं तथैव च । मातुः श्राद्धं च युग्मैः स्याददैवं प्राङ्मुखैः पृथक् ॥ योजयेद्देवपूर्वाणि श्राद्धान्यन्यानि यत्नतः ॥' नान्दीश्राद्धे भिन्नप्रयोगपक्षे मातुः श्राद्धमदैवमिति हेमाद्रिः ।

अथ विप्राः । ते चोत्तममध्यमाधमभेदेन त्रिविधाः । तत्राद्याः । अत्र मदीयाः श्लोकाः— 'त्रिणाचिकेतस्त्रिमधुश्च बह्वृचोऽप्याथर्वणो याजुषसामगौ च । षडङ्गविच्च त्रिसुपर्णवेत्ताऽयथर्वशीर्ष्णोऽध्ययनं रतश्च ॥ शतायुर्वेदार्थविदौ प्रवक्ता स्याद्ब्रह्मचारी च तथाग्निचिच्च । सीदद्भृतिः सत्यवाक्पूरुषैः स्वैर्मातापित्रोः पञ्चभिः ख्यातवंशः । पत्नीयुक्तो ज्येष्ठसामा पुराणवेत्ता पुत्री चेतिहासेष्वभिज्ञः । योगी भिक्षुः सामगो ब्रह्मवेत्ता पञ्चाग्निश्च श्रोत्रियस्तत्सुतो वा ॥ शंभुध्यायी श्रीशपादाब्जसेवी पान्थश्चैत तूत्तमाः संप्रदिष्टाः । भिक्षुर्यागी पान्थ एते त्वलभ्या भाग्यालब्धाश्चेत्तदा भोजनीयाः ॥ श्राद्धे विप्रेषूपविष्टेषु पश्चात्सप्राप्ताश्चेद्विप्रपङ्क्तौ तु भोज्याः ॥' अत्र मूलं हेमाद्रौ ज्ञेयम् । तत्रैव नारदः— 'यो वै यतीननादत्य भोजयेदितरान् द्विजान् । विजानन् वसतो ग्रामे कव्यं तद्याति राक्षसान् ॥' दीपकलिकायां दक्षः— 'विना मांसेन मधुना विना दक्षिणयाशिपा । परिपूर्णं भवेच्छ्राद्धं यतिषु श्राद्धभोजिषु ॥'—एतच्च ज्ञानिविषयम् । 'त्रिणाचिकेतस्त्रिसुपर्णो यजुर्वेदैकदेशौ तद्व्रतेन तदध्यायिनौ, 'यस्य सप्त पूर्वं सोमपाः स त्रिसुपर्णः' इति बोपदेवः । सत्रिमधुर्ऋग्वेदैकदेशस्तदध्यायी । केचिन्नाचिकेतं चयनं त्रिः कृतवानित्यर्थमाहुः,—तद्वेमाद्रिविरुद्धम् । हेमाद्रौ गौतमः— 'युवभ्यो दानं प्रथमं पितृवयसः' इत्येके । मात्स्ये मनुः— 'यश्च

१—नित्ये भावश्यकं इति टीकाकृत् । 'नवान्न'शब्दस्य नैमित्तिकमात्रोपलक्षणतया राहूपरागादेरपि ग्रहण इति हेमाद्रिसमतम् ॥

व्याकुरुते वाचं यश्च मीमांसतेऽध्वरम् । सामस्वरविधिज्ञश्च पङ्क्तिपावनपावनाः ॥' कौर्म-
'असमानप्रवरको ह्यसगोत्रस्तथैव च । असंबन्धी च विज्ञेयो ब्राह्मणः श्राद्धसिद्धये ॥'
गारुडे—'श्राद्धेषु विनियोज्यास्ते ब्राह्मणा ब्रह्मवित्तमाः । ये योनिगोत्रमन्त्रान्तेवासि-
संबन्धवर्जिताः ॥' मनुः—'न मित्रं भोजयेच्छ्राद्धे धनैः कार्योऽस्य संग्रहः । नारिं न मित्रं
यो विद्यात्तं तु श्राद्धे निमन्त्रयेत् ॥' द्वयोर्भ्रात्रोः श्राद्धे भोजनं निषिद्धम्; 'पितृपुत्रौ भ्रातरौ
द्वौ निरग्निं गुर्विणीपतिम् । सगोत्रप्रवरं चैव श्राद्धेषु परिवर्जयेत् ॥' इति श्राद्धदीपकलि-
कायां जातृकर्णोक्तेः ।

अथ मध्यमाः । हेमाद्रौ कौर्म-गार्ग्यौ—'नैकगोत्रे हविर्दद्याद्यथा कन्या तथा
हविः । अभावे ह्यन्यगोत्राणामेकगोत्रास्तु भोजयेत् ॥ अत्र केचित्—स्वशाखीयान्मुख्यानाहुः
पठन्ति च—'निमन्त्रयित पूर्वेषुः स्वशाखीयान्द्विजोत्तमान् ॥ स्वशाखीयद्विजाभावे द्विजानन्या-
न्निमन्त्रयेत् ॥' इति ।—इदं तु निर्मूलत्वाद्धेमाद्रिणा दूषितत्वाच्चोपेक्ष्यम् । मनु-रपि—'यत्नेन
भोजयेच्छ्राद्धे ब्राह्मणं वेदपारगम् । शाखान्तगमथाध्वर्युं छन्दोगं वा समाप्तिगम् ॥ एषामन्य-
तमो यस्य भुञ्जीत श्राद्धमर्चितः । पितृणां तस्य तृप्तिः स्याच्छाश्वती साप्तपौरुषी ॥' अत्र मामकः
श्लोकः—'मातामहो मातुलभागिनेयदौहित्रजामातृगुरुस्वशिष्याः । ऋत्विक् च याज्यश्वरौ
स्वबन्धुश्याला गुणाढ्यास्त्वनुकल्पभूताः ॥' 'बन्धवः=मातृष्वसृपितृष्वसमातुलपुत्राः' इति
बोपदेवः । अत्र मूलं हेमाद्रौ ज्ञेयम् । सगुणस्वस्त्रीयाद्यतिक्रमे दोष एव; 'सप्त पूर्वान्सप्त
परान् पुरुषानात्मना सह । अतिक्रम्य द्विजानेतान्नरके पातयेत्स्वग ॥ संबन्धिनस्तथा सर्वान्दौ-
हित्रं विट्पतिं तथा । भागिनेयं विशेषेण तथा बन्धुं खगाधिप ॥' इति मदनरत्ने भवि-
ष्योक्तेः । अत एव याज्ञवल्क्यः—'ब्राह्मणप्रातिवेश्यानामेतदेवानिमन्त्रणं' इति गुण्यति-
क्रमे दशपणं दण्डमाह । आसन्नमात्रर्परमिदम् । मूर्खे तु न दोषः; 'ब्राह्मणातिक्रमो नास्ति
मूर्खे चैवं विवर्जिते । ज्वलन्तमग्निमुत्सृज्य नहि भस्मनि हूयते ॥' इति कात्यायनोक्तेः ।
विप्रस्यापि दोषः; 'अविद्वान्प्रतिगृह्णानो भस्मीभवति दासवत् ।' इति मनुक्तेः । अप-
राके अत्रिः—'षड्भ्यस्तु पुरुषेभ्योऽर्वागश्राद्धेयास्तु गोत्रिणः । षड्भ्यस्तु परतो भोज्याः
श्राद्धे स्युर्गोत्रजा अपि ॥'—एतच्च ब्राह्मणालाभे, 'अपि'शब्दात् । असभवे हेमाद्रौ गौतमः—
'शिष्यांश्चैके सगोत्रांश्च भोजयेदूर्ध्वं त्रिभ्यो गुणवतः' । आपस्तम्बः—'ब्राह्मणान्भोजये-
द्योनिगोत्रमन्त्रान्तेवास्यसंबन्धिनः । गुणहान्यां तु परेषां समुदितः सोदर्योऽपि भोजयितव्यः ॥
एतेनान्तेवासिनो व्याख्याताः' इति । अत्र विशेषमाहात्रिः—'पिता पितामहो भ्राता पुत्रो
वाऽथ सपिण्डकः । न परस्परमर्ध्याः स्युर्न श्राद्धे ऋत्विजस्तथा ॥ ऋत्विक्पुत्रादयोऽप्येते

१—अत्र मातुलादयो योसिसंबन्धाः । सपिण्डादयो गोत्रसंबन्धाः । वेदाध्यापका मन्त्रसंबन्धाः ।
शिल्पशास्त्रादिगुरवोऽन्तेवासिसंबन्धा वज्या इत्याशयः । यथोक्तब्राह्मणालाभेन श्राद्धविवाते
त्वग्नेऽनुपदमेवापस्तम्बेनैतेषां विधानमप्यकारि ॥ २—अत्र 'मात्र'पदस्य कृत्स्नार्थत्वान्मुख्यानुकल्प-
योर्ग्रहणमुचितम् ॥ ३—'वेदविवर्जिते' इति पाठः ।

सकुल्या ब्राह्मणाः स्मृताः । वैश्वदेवे नियोक्तव्या यद्येते गुणवत्तराः ॥ सगोत्रा न नियोक्तव्याः स्त्रियश्चैव विशेषतः ॥' इति ॥

अथ वर्ज्याः । अत्र मामकाः श्लोकाः—'वर्ज्यान् प्रवक्ष्ये त्वथ रोगिवैरिहीनाधिकाङ्गान् कितवान्कृतघ्नान् । नक्षत्रशास्त्रेण च जीवमानान्भैषज्यवृत्त्यापि च राजभृत्यान् ॥ संगीतकायस्थकुसीदवृत्त्या वेदक्रयेणापि कवित्ववृत्त्या । देवार्चनेनापि च जीवमानान् स्वाध्यायदाराग्निसुतोऽङ्गकाणान् ॥ दुर्वालखल्वाटकुकुनख्यधर्मिनटांश्च पौनर्भवकृष्णदन्तान् । अगारदाही गरदः समुद्रयायी च कुण्डाश्रय कूटकारी ॥ बालांश्च योऽध्यापयते स्वपुत्रादवासविद्यस्त्वथ कुण्डगोलौ । अग्नेदिधिष्वाः पतिरस्त्रकर्ता सोमक्रयी तैलिककेकराक्षौ ॥ युद्धाचार्यः पक्षिणां पोषकश्च स्रोतोभेत्ता वृक्षसरोपकश्च । मेषाणां वा माहिषाणां च पुष्ट्या स्वीयस्त्रीषु प्रहितैर्यश्च जाँरैः । जीवत्यध्येतुश्च दत्तानुयोगाद्भव्यप्राप्त्यै वेदमुद्राटयन्तः ॥ ग्रामयाजिपशुकेशविक्रयीस्तेनशिल्पिपितृवादकारकान् । अर्थकामरतशूद्रयाजकश्मश्रुहीनजटिमुण्डनिर्धृणान् ॥ यस्य चैव गृहिणी रजस्वला स्वार्थपाकरतशापदायकान् । क्लीबकुष्ठयतिविलोहितेक्षणान् कुब्जवामनमृषाभिशापिनः ॥ पुत्रहीनमथ कूटसाक्षिणं प्रातिहाविकमयाज्ययाजकम् । स्वात्मदातृपरिवेत्तृयाजकस्तेनहिंस्रकमुखान् विवर्जयेत् ॥' अत्र मूलं हेमाद्रौ 'पृथ्वीचन्द्रोदये च ज्ञेयम् । भारते दानधर्मेषु श्राद्धवर्ज्यविप्राधिकारे—'कितवो भ्रूणहा यक्ष्मी पशुपालो निराकृतिः । ग्राम्यप्रेष्यो वार्धुषिको गायकः सर्वविक्रयी ॥ सामुद्रिको राजभृत्यस्तैलिकः कूटकारकः । पित्रा विवदमानश्च यस्य चोपपतिर्गृहे ॥ अभिशस्तस्तथा स्तेनः शिल्पं यश्चोपजीवति । पर्वकारश्च सूची च मित्रध्रुक पारदारिकः ॥ अत्रतानामुपाध्यायः काण्डपृष्ठस्तथैव च । श्वभिश्च यः परिक्रामेद्यः शुना दष्ट एव च ॥ परिवित्तिस्तथा स्तेनो दुश्कर्मा गुरुतल्पगः । कुशीलवो देवलको नक्षत्रैर्यश्च जीवति ॥ ईदृशा ब्राह्मणा ज्ञेया अपाङ्गेया युधिष्ठिर ॥' तथा—'ऋणकर्ता च यो राजन् यश्च वार्धुषिको नरः ।' काण्डपृष्ठः स्वशाखां त्यक्त्वा परशाखयोपनीतस्तदध्यायी च । क्षत्रियवैश्यवृत्तौ नारदस्तु—'तस्यामेव तु यो वृत्तौ ब्राह्मणो वसते रसात् । काण्डपृष्ठश्च्युतो मार्गात्सोऽपाङ्गेयः प्रकीर्तितः ॥' इत्याह । हारीतः—'शूद्रापुत्राः स्वयंदत्ता ये चैते क्रीतकाः सुताः । ते सर्वे मनुना प्रोक्ताः काण्डपृष्ठा न संशयः ॥'

अन्येऽपि हेमाद्रौ मात्स्ये—'विशङ्कन्वर्चरानन्ध्रांश्चीनद्रविडकौङ्गणान् । कर्णाटकांस्तथाऽऽभीरान्कालिङ्गांश्च विवर्जयेत् ॥' तत्रैव मौरपुराणे—'अङ्गवङ्गकलिङ्गांश्च सौराष्ट्रान् गुर्जरांस्तथा । अभीरान्कौङ्गणांश्चैव द्राविडान्दाक्षिणायनान् ॥ आवन्त्यान्मागधांश्चैव ब्राह्मणांस्तु विवर्जयेत् ॥' चन्द्रिकायां यमः—'काणाः कुब्जाश्च पण्डाश्च कृतघ्ना गुरुतल्पगाः । मानकूटास्तुलाकूटाः शिल्पिनो ग्रामयाजकाः ॥ राजभृत्यान्धवधिरमूकखल्वाटपङ्कवः । वणिजो मधुहर्तारो गरदा वनदाहकाः ॥ समयानां च भेत्तारः प्रदाने ये निवा-

१—अभिशस्तः=महापातकाभिशस्तः । २—कुशी=फालः, तेन कर्पण लक्ष्यते; लवः=छेदनं, तदुभयोपजीविति महाभारतटीका ।

रकाः । प्रव्रज्योपनिवृत्ताश्च वृथा प्रव्रजिताश्च ये । यश्च प्रव्रजिताज्जातः प्रव्रज्यावसितश्च यः । अवकीर्णी च वीरघ्नो गुरुघ्नः पितृदूषकः ॥' श्राद्धकाशिकायां कात्यायनः—'द्विर्नमः कीलदुश्कर्मा शुक्लोऽतिकपिलस्तथा । छिन्नौष्ठश्छिन्नलिङ्गश्च नैव केतनमर्हति ॥' द्विर्नमः=पित्रोर्वशे त्रिपुसं विच्छिन्नवेदाग्निः । हेमाद्रौ मरीचिः—'अविद्धकर्णः कृष्णश्च लम्बकर्णस्तथैव च । वर्जनीयाः प्रयत्नेन ब्राह्मणाः श्राद्धकर्मणि ॥' ब्राह्मे—'मूकश्च पूतिनासश्च छिन्नाङ्गश्चाधिकाङ्गुलिः । गलरोगी च गडुमान् स्फुटिताङ्गश्च सज्वरः ॥ पण्डतूरमन्दांश्च श्राद्धेष्वेतान्विवर्जयेत् ॥' लम्बकर्णं चाह तत्रैव गोभिलः—'हनुमूलादधः कर्णौ लम्बौ तु परिकीर्तितौ । ब्रह्मलौ व्यङ्गुलौ शस्ताविति शातातपोऽब्रवीत् ॥' चन्द्रिकायां यमः—'ब्रह्मलुलातीतकर्णस्य भुञ्जते पितरो न तु ।' पण्डश्चात्र चन्द्रिकोक्तः सप्तविधो ग्राह्यः । यथा—'पण्डको वातजः पण्डः पण्डः क्लीवो नपुंसकः । कीलकश्चेति सप्तैव क्लीवभेदाः प्रकीर्तिताः ॥' पराशरमाधवीये तु चतुर्दशविधा उक्ताः । तेषां स्वरूपाणि तत्रैव ज्ञेयानि ।

चन्द्रिकायां शातातपः—'अग्निष्टोमादिभिर्यज्ञैर्ये यजन्यल्पदक्षिणैः । तेषामन्नं न भोक्तव्यमपाङ्गास्ते प्रकीर्तिताः ॥'—एतच्च शक्तौ सत्याम् । अपरार्के भारते—'अब्रती कितवः स्तेनः प्राणिविक्रयकोऽपि वा । पश्चाच्चेत्पीतवान्सोमं सोऽपि केतनमर्हति ॥' श्राद्धदीपकलिकायां यमः—'अपत्नीकश्च वर्ज्यः स्यात्सपत्नीकोऽप्यनग्निः ।' तत्रैवाश्वलायनः—'प्रतिमाविक्रयं यो वै करोति पतितस्तु सः । जीवनार्थं परास्थीनि धृत्वा तीर्थं प्रयाति यः ॥ मातापित्रोर्विना सोऽपि पतितः परिकीर्तितः ॥' तत्रैव जातूकर्ण्यः—'यत्र मातुलजोद्वाही यत्र वा वृषलीपतिः । श्राद्धं न गच्छेत्तद्विप्राः कृतं यच्च निरामिषम् ॥ पितृपुत्रौ भ्रातरौ द्वौ निरग्निं गुर्विणीपतिम् । सगोत्रप्रवरं चैव श्राद्धेषु परिवर्जयेत् ॥' बृहन्नारदीये 'शङ्खं चक्रं मृदा यस्तु कुर्यात्तसायसेन वा । स शूद्रवद्वहिः कार्यः सर्वस्माद्द्विजकर्मणः ॥ शङ्खचक्राद्यङ्गनं च गीतनृत्यादिकं तथा । एकजातेरयं धर्मो न जातु स्याद्द्विजन्मनः ॥' तेन ये तप्तमुद्रादिविधयस्ते शूद्रविषया इति । पृथ्वीचन्द्रोदये—'शिवकेशवयोरङ्गान् शूलचक्रादिकान्द्विजः । न धारयेत् मतिमान्वैदिके वर्त्मनि स्थितः ॥' इत्याश्वलायनोक्तेश्च । नृत्यं चोदराद्यर्थं निषिद्धमिति श्रीधरस्वामी । अन्येऽपि निषेधा निबन्धेषु ज्ञेया इति दिक् ।

अत्र विप्राणां ग्राह्यत्वोक्त्यैव तद्वर्ज्यानां निषेधे सिद्धे पुनर्वर्ज्यपरिगणनं निषिद्धवर्ज्यनिर्गुणप्राप्त्यर्थमिति विज्ञानेश्वरः । कुष्ठिकाणादेरपवादो हेमाद्रौ वसिष्ठः—'अपि चेन्मन्त्रविद्युक्तः शारीरैः पङ्क्तिदूषणैः । अदूष्यं तं यमः प्राह पङ्क्तिपावन एव सः ॥' क्वचिद्विप्राणां जातिमात्रेण ग्राह्यत्वमुक्तम् । चन्द्रिकायामाग्नेये—'यदि पुत्रो गयां गच्छेत्कदाचित्कालपर्ययात् । तानेव भोजयेद्विप्रान्ब्रह्मणा ये प्रकल्पिताः ॥ ब्रह्मणा कृतसंस्थाना विप्रा ब्रह्म-

समाः स्मृताः ॥ अमानुषा गयाविप्रा ब्रह्मणा ये प्रकल्पिताः । तेषु तुष्टेषु संतुष्टाः पितृभिः सह देवताः ॥ तत्रैव—‘न विचार्यं कुलं शीलं विद्या च तप एव च । पूजितैस्त्वैस्तु सन्तुष्टा देवाः सपितृगुह्यकाः ॥’ गयायां निर्गुणा अपि ते एव भोज्या इति हेमाद्रौ । अक्षय्यवट-श्राद्ध एव तन्नियमो नान्यत्रेति त्रिस्थलीसेनौ पितामहचरणाः । पृथ्वीचन्द्रोदयेऽपि पाद्मे—‘तीर्थेषु ब्राह्मणं नैव परीक्षेत कदाचन । अन्नार्थिनमनुप्राप्तं भोज्यं तं मनुरब्रवीत् ॥’ स्कान्देऽपि—‘ब्राह्मणान्न परीक्षेत तीर्थे क्षेत्रनिवासिनः ।’ मधुः—‘न ब्राह्मणं परीक्षेत दैवे कर्मणि धर्मवित् । पित्र्ये कर्मणि तु प्राप्ते परीक्षेत प्रयत्नतः ॥’—असंभवपरमेतदिति मेधातिथिः । हेमाद्रौ व्यासः—‘गायत्रीसारमात्रोऽपि वरं विप्रः सुयत्रितः । नायत्रितश्चतुर्वेदी सर्वाशी सर्वविक्रयी ॥ काणाः कूटाश्च कुब्जाश्च दरिद्रा व्याधितास्तथा । सर्वे श्राद्धे नियोक्तव्या मिश्रिता वेदपारगैः ॥’

अथ विप्रनिमन्त्रणम् । चन्द्रिकायां वाराहे—‘वस्त्रशौचादि कर्तव्यं श्वः कर्तास्मीति जानता । स्थानोपलेपनं कृत्वा ततो विप्रान्निमन्त्रयेत् ॥ दन्तकाष्ठं च विसृजेद्ब्रह्मचारी शुचिर्भवेत् ॥’ तत्रैव प्रचेताः—‘दक्षिणं चरणं विप्रः सव्यं वै क्षत्रियस्तथा । पादावादाय वैश्यो द्वौ शूद्रः प्रणतिपूर्वकम् ॥’ बृहस्पतिः—‘उपवीती ततो भूत्वा देवार्थं तु द्विजोत्तमान् । अपसव्येन पित्र्येऽथ स्वयं शिष्योऽथवा सुतः ॥’ प्रचेताः—‘सवर्णं प्रेषयेदासं द्विजानां तु निमन्त्रणे ।’ पृथ्वीचन्द्रोदये स्कान्दे—‘राजकार्ये नियुक्तस्य बन्धनिग्रहवर्तिनः । व्यसनेषु च सर्वेषु श्राद्धं विप्रेण कारयेत् ॥’ चन्द्रिकायां यमः—‘अभोज्यं ब्राह्मणस्यान्नं वृषलेन निमन्त्रितम् । तथैव वृषलस्यान्नं ब्राह्मणेन निमन्त्रितम् ॥’ तत्रैव पैटीनसिः—‘सप्त पञ्च द्वौ वा श्रोत्रियान्निमन्त्रयेत् ।’ आश्वलायनसूत्रेऽपि—‘एकैकमेकैकस्य द्वौ द्वौ व्रीह्यान्वा वृद्धौ फलभूयस्त्वम्’ । द्वाविति वृद्धिश्राद्धे । गौतमः—‘नवावरान् भोजयेद्युजो वा यथोत्साहम्’ । याज्ञवल्क्यः—‘द्वौ दैवे प्राक् त्रयः पित्र्ये उदगेकैकमेव वा । मातामहानामायेवं तन्नं वा वैश्वदेविकम् ॥’ दीपकलिकायां पराशरः—‘संपत्तावथ पात्राणामेकैकस्य त्रयस्त्रयः । पितादेर्ब्राह्मणाः प्रोक्ताश्चत्वारो वैश्वदेविके ॥’ वृद्धयाज्ञवल्क्यः—‘दशैकं पञ्च वा विप्रान् पार्वणे विनियोजयेत् ॥’ अत्र वैश्वदेवे द्वौ चतुरो वोपवेश्य पित्रादीनामेकैकस्य स्थाने एकं त्रीन् पञ्च सप्त नव वोपवेशयेदिति निक्षुण्णोऽर्थः । मनुः—‘द्वौ दैवे पितृकृत्ये त्रीनेकैकमुभयत्र वा । भोजयेत्सुसमृद्धोऽपि न प्रसजेत विस्तरे ॥ सत्क्रियां देशकालौ च शौचं ब्राह्मणसंपदः । पञ्चैतान्विस्तरो हन्ति तस्मान्नेहेत विस्तरम् ॥’ पृथ्वीचन्द्रोदये शान्तातपः—‘द्वौ दैवेऽथर्वणौ विप्रौ प्राङ्मुखावुपवेशयेत् । पित्र्ये तूद्-इसुखांस्त्रीश्च बहुधाध्वर्युसामगान् ॥’ अत्यशक्तौ हेमाद्रौ देवलः—‘एकेनापि हि विप्रेण षट्पिण्डं श्राद्धमाचरेत् । षड्ध्यान् दापयेत्तत्र षड्भ्यो दद्यात्तथा हविः ॥’ गोभिलः—‘यद्येक भोजयेच्छ्राद्धे छन्दोगं तत्र भोजयेत् । ऋचो यजूषि सामानि त्रितयं तत्र विद्यते ॥’

अत्र वैश्वदेवे विशेषमाह तत्रैव वसिष्ठः—‘यद्येकं भोजयेच्छ्राद्धे दैवं तत्र कथं भवेत् । अन्रं पात्रे समुद्धृत्य सर्वस्य प्रकृतस्य च ॥ देवतायतने कृत्वा ततः श्राद्धं समाचरेत् । प्रास्येदग्नौ तदन्नं तु दद्याद्वा ब्रह्मचारिणे ॥—एतच्च सपिण्डीकरणवर्ज्यं ज्ञेयम्; ‘नत्वेवैकं सर्वेषां काममनाद्ये’ इत्याश्वलायनोक्तेः । अस्यार्थ उक्तो नारायणवृत्तौ—‘आद्यं सपिण्डीकरणं तद्वर्ज्येषु श्राद्धेषु कामं त्रयाणामेकं भोजयेत्, सपिण्डीकरणे तु नियतं त्रिभिर्भवितव्यम्’ इति । अनाद्ये पार्वणवर्जिते वा अभोजने आमहेमश्राद्धादौ वा । अन्नाभावे चेति व्याख्यान्तरं तत्रैव ज्ञेयम् । कारिकापि—‘दैवे पित्र्येऽथ वैकैकं सपिण्डीकरणं विना ।’ इति । अत्रैकविप्रे साग्रेर्विशेषमाह पृथ्वीचन्द्रोदये प्रचेताः—‘एकस्मिन् ब्राह्मणे दैवे साग्रेरग्निर्भवेत्सदा । अनग्नेः कुशमुष्टिः स्याच्छ्राद्धकर्मणि सर्वतः ॥’ सर्वथा विप्रालाभे तत्रैव हेमाद्रौ च सत्यव्रतः—‘निधाय दर्भनिचयमासनेषु समाहितः । प्रेषानुप्रेषसंयुक्तं सर्वं श्राद्धं प्रकल्पयेत् ॥’ ‘अत्रानन्यभावात्सत्रे इव ऋत्विक्कार्ये यजमानविधौ न दक्षिणा’ इति केचित्—तन्न; अद्यष्टार्थाया दक्षिणायाः प्राप्तेः, ‘सर्वं तत्रिजटे तुभ्यं यच्च श्राद्धमदक्षिणम् ।’ इति पाद्मात्; ‘विदध्याद्धौत्रमन्यश्चेद्दक्षिणार्धहरो भवेत् । स्वयं चेदुभयं कुर्यादन्यस्मै प्रतिपादयेत् ॥’ इति छन्दोगपरिशिष्टाच्च । एवं यतिश्राद्धेऽपि कात्यायनः—‘यज्ञवस्तुनि मुष्टौ च स्तम्भे दर्भवटौ तथा । दर्भसंख्या न विहिता विष्टरास्तरणेषु च ॥’ मातृश्राद्धे तु विप्रालाभे सुवासिन्योऽपि भोजनीया इत्याहापराकं वृद्धवसिष्ठः—‘मातृश्राद्धे तु विप्राणामलाभे पूजयेदपि । पतिपुत्रान्विता भव्या योषितोऽष्टौ कुलोद्भवाः ॥’ इति । ‘अष्टौ’ इति वृद्धिश्राद्धविषयम् ।

पादो उत्तरखण्डे—‘सकृदभ्यर्चितं लिङ्गं शालग्रामशिलां च यः । पीठे संस्थापयित्वा तु श्राद्धं च कुरुते नरः ॥ पितरस्तस्य तिष्ठन्ति कल्पकोटिशतं दिवि ॥’ चन्द्रिकायां मात्स्ये—‘पठन्निमज्ज्य नियमान् श्रावयेत्पैतृकान् बुधः । अक्रोधनैः शौचपरैः सततं ब्रह्मचारिभिः । भवितव्यं भवद्भिश्च मया च श्राद्धकारिणा ॥’ यत्तु मनुः—‘सर्वायासविनिर्मुक्तैः कामक्रोधविवर्जितैः । भवितव्यं भवद्भिर्नः श्वोभूते श्राद्धकर्मणि ॥’ इति, तत्पूर्वेद्युर्निमज्जनपरं, न तदहः । तत्रैव देवलः—‘असंभवे परेद्युर्वा ब्राह्मणांस्तान्निमज्जयेत् । अज्ञातीनसमानार्थानयुग्मानात्मशक्तितः ॥’ कात्यायनः—‘अनिन्द्येनामघ्नितो नापक्रामेत्’, ‘केतनं गृह्य शक्तः ।’

१—दैवे पित्र्ये च प्रत्येकमेकैकब्राह्मणनिमज्जनं च । २—‘नत्वेवैकं सर्वेषां त्रयाणा भोजयेत् । द्वौ दैवे पितृकृत्ये त्रीनेकैकमुभयत्र वा’ इति मनुनोक्तस्य एकैकमुभयत्रेति पक्षस्यायं प्रतिषेधः । ‘अस्य प्रतिषेधं कुर्वता मनुक्तमन्यदनुज्ञातं भवति’ इति गार्ग्यनारायणवृत्तिः । ३—अत्र अनिन्द्येन भोज्यान्नेन नापक्रामेन्न अभ्युपगच्छेत् किंतु अभ्युपगच्छेदेव । केतन गृह्य गृहीत्वा शक्तश्चेत् ‘अनिन्द्येनामघ्निते शक्तेन न प्रत्याख्यानं कर्तव्यम्’ इति गौतमः । तेन निन्द्येनामघ्नणे भोक्तुमसामर्थ्यं च प्रत्याख्येयमिति गम्यते इति ।

अथ श्राद्धकर्तृभोक्तृनियमाः । तत्र निमन्त्रितविप्रत्यागेऽपराकं यमः—‘केतनं कारयित्वा तु योऽतिपातयति द्विजम् । ब्रह्महत्यामवाप्नोति शूद्रयो नौ च जायते ॥ आमन्त्र्य ब्राह्मणं यस्तु यथान्यायं न पूजयेत् । अतिकृच्छ्रासु घोरासु तिर्यग्योनिषु जायते ॥’ प्रमादात्यागे तु हारीतः—‘प्रमादाद्विस्मृतं ज्ञात्वा प्रसाद्येनं प्रयत्नतः । तर्पयित्वा यथान्यायं सर्वं तत् फलमश्नुते ॥’ प्रमादाभावे तु नारायणः—‘एतस्मिन्नेनसि प्राप्ते ब्राह्मणो नियतः शुचिः । यतिचान्द्रायणं कृत्वा तस्मात्पापात्प्रमुच्यते ॥’ यमः—‘आमन्त्रितस्तु यो विप्रो भोक्तुमन्यत्र गच्छति । नरकाणां शतं गत्वा चाण्डालेष्वभिजायते ॥’ तत्रैव देवलः—‘पूर्वं निमन्त्रितोऽन्येन कुर्यादन्यप्रतिग्रहम् । भुक्ताहारोऽथवा भुङ्क्ते सुकृतं तस्य नश्यति ॥’ यदि विप्रो विलम्बेत तदोक्तमादित्यपुराणे—‘आमन्त्रितश्चिरं नैव कुर्याद्विप्रः कदाचन । देवतानां पितृणां च दातुरन्नस्य चैव हि ॥ चिरंकारी भवेद्गोही पच्यते नरकाग्निना ॥’ पृथ्वीचन्द्रोदये यमः—‘निमन्त्रितस्तु यो विप्रो ह्यध्वान याति दुर्मतिः । भवन्ति पितरस्तस्य तं मासं पांसुभोजनाः ॥ आमन्त्रितस्तु यः श्राद्धे हिंसां वै कुरुते द्विजः । पितरस्तस्य तं मासं भवन्ति रुधिराशनाः ॥ आमन्त्रितस्तु यः श्राद्धे भारमुद्वहते द्विजः । पितरस्तस्य तं मासं भवन्ति खेदभोजनाः ॥ निमन्त्रितस्तु यो विप्रः प्रकुर्यात्कलहं यदि । पितरस्तस्यं तं मासं भवन्ति मलभोजनाः ॥’

शङ्खः—‘निमन्त्रितस्तु यः श्राद्धे मैथुनं सेवते द्विजः । श्राद्धं दत्त्वा च भुक्त्वा च युक्तः स्यान्महतैनसा ॥’ मैथुनं ऋतावपि निषिद्धम्; ऋतुकाले नियुक्तो वा नैव गच्छेत्स्त्रियं क्वचित् । तत्र गच्छन्नवाप्नोति ह्यनिष्ठानि फलानि तु ॥’ इति तत्र माध्वीये च वृद्धमनूक्तेः; ‘श्राद्धं करिष्यन् कृत्वा वा भुक्त्वा वाऽपि निमन्त्रितः । उपोष्य च तथा भुक्त्वा नोपेयाच्च ऋतावपि ॥ भोक्ष्यन् करिष्यन् श्वः श्राद्धं पूर्वरात्रौ प्रयत्नतः । व्यवायं भोजनं चापि ऋतावपि विवर्जयेत् ॥’ इति तत्रैवाश्वलायनोक्तेश्च । विज्ञानेश्वरेण तु श्राद्धे ऋतौ गच्छतोऽपि न दोष इत्युक्तं, तत्त्वगतिकगतित्वे ज्ञेयम् ॥ बृहस्पतिः—‘द्विनिशं ब्रह्मचारी स्याच्छ्राद्धकृद्ब्राह्मणैः सह । अन्यथा वर्तमानौ तु स्यातां निरयगामिनौ ॥ पुनर्भोजनमध्वानं भारमायासमैथुनम् । श्राद्धकृच्छ्राद्धमुक् चैव सर्वमेतद्विवर्जयेत् । स्वाध्यायं कलहं चैव दिवास्वापं तथैव च ॥’ यत्तु श्राद्धकारिकायां पुराणसमुच्चये—‘कृत्वा तु रुधिरस्रावं न विद्वान् श्राद्धमाचरेत् । एकं द्वे त्रीणि वा विद्वान् दिनानि परिवर्जयेत् ॥’ इति,—तन्निर्मूलम् । पृथ्वीचन्द्रोदये यमः—‘पुनर्भोजनमध्वानं भाराध्ययनमैथुनम् । संध्यां प्रतिग्रहं होमं श्राद्धभोक्ताऽष्टवर्जयेत् ॥’ इति । संध्यानिषेधः प्रायश्चित्तात् पूर्वं ज्ञेयः । यथाहोशनाः—‘दशकृत्वः पिबेदापो गायत्र्या श्राद्धभुक् द्विजः । ततः संध्यामुपासीत जपेच्च

१—आहूतेन विप्रेण विलम्बो न कार्यः । सीम्नः परस्ताच्च न गन्तव्यमित्यत्र प्रमाणं ब्रह्माण्डे—‘न सीमामनतिक्रामेच्छ्राद्धार्थं वै निमन्त्रितः । पर्यटन्सीममध्ये तु न कदाचित्प्रदुष्यति ॥’ इति ।

जुहुयादपि ॥' गौडास्तु—'सायंसंध्यां परान्नं च छेदनं च वनस्पतेः । अमावास्यां न कुर्वीत रात्रिभोजनमेव च ॥ द्यूतं च कलहं चैव सायंसन्ध्यां दिवाशयम् । श्राद्धकर्ता च भोक्ता च पुनर्भुक्तिं च वर्जयेत्' इति कामधेनौ वाराहाद्युक्तेः श्राद्धकर्तुरपि सायंसंध्यानिषेधमाहुः । शिष्टास्त्वस्य निर्मूलत्वमाहुः । होमनिषेधस्तु स्वविषयः; 'सूतके च प्रवासे च अशक्तौ श्राद्ध-भोजने । एवमादिनिमित्तेषु हावयेन्न तु हापयेत् ॥' इति छन्दोगपरिशिष्टात् । तत्रैवा-दित्यपुराणे—'निमन्त्रितस्तु न श्राद्धे कुर्याद्भार्यादिताडनम् ।' चन्द्रिकायां प्रचेताः—'श्राद्धभुक् प्रातरुत्थाय प्रकुर्याद्दन्तधावनम् । श्राद्धकर्ता न कुर्वीत दन्तानां धावनं बुधः ॥' हेमाद्रौ जाबालिः—'दन्तधावनताम्बूले तैलाभ्यङ्गमभोजनम् । रत्यौषधं परान्नं च श्राद्धकृ-त्सप्त वर्जयेत् ॥' इति । विष्णुरहस्ये—'श्राद्धोपवासदिवसे खादित्वा दन्तधावनम् । गायत्र्या शतसंपूतमम्बु प्राश्य विशुध्यति ॥ पुनर्भोजनमध्वानं यानमायासमैथुनम् । दानप्रतिग्रहौ होमं श्राद्धभुक् त्वष्ट वर्जयेत् ॥ सोमोत्पत्तौ—'वनस्पतिगते सोमे यस्तु हिंस्याद्वनस्पतिम् । घोरायां भ्रूणहत्यायां युज्यते नात्र संशयः ॥' एतद्विहितेध्मादिव्यतिरेकेण । 'वनस्पतिगते सोमेऽनडुहो यस्तु वाहयेत् । नाश्रन्ति पितरस्तस्य दश वर्षाणि पञ्च च ॥ वनस्पतिगते सोमे पन्थानं यस्तु कारयेत् । गावस्तस्य प्रणश्यन्ति चिरकालमुपस्थिताः ॥' वनस्पतिगतस्वरूपमाह पृथ्वीचन्द्रोदये व्यासः—'त्रिमुहूर्तं वसेदके त्रिमुहूर्तं वसेजले । त्रिमुहूर्तं वसेद्रोषु त्रिमुहूर्तं वनस्पतौ ॥' कलिकायां वृद्धमनुः—'निमन्त्र्य विप्रांस्तदहर्वर्जयेन्मैथुनं क्षुरम् । प्रमत्तां च स्वाध्यायं क्रोधाशौचे तथानृतम् ॥' केचित्—निमन्त्रणात्पूर्वं शुद्धयर्थं पूर्वेऽहि क्षौरं कुर्वन्ति, तत्र मूलं मृग्यम् । मरीचिः—'षष्ठ्यां पर्वसु पक्षादौ रिक्ताभद्रातिथिष्वपि । पाते श्राद्धे व्रताहे च क्षौरं वर्ज्यं निशासु च ॥' यदा कर्तुरशक्त्या तत्पुत्रशिष्यादिः श्राद्धं करोति, तदा कर्त्रा प्रतिनिधिना च प्रागुक्तनियमाः कार्याः; 'न शक्नोति स्वयं कर्तुं यदा ह्यनवकाशतः । श्राद्धं शिष्येण पुत्रेण तदाऽन्येनापि कारयेत् ॥ नियमानाचरेत्सोऽपि निय-तांश्च वसुंधरे । यजमानोऽपि तान्सर्वानाचरेत् सुसमाहितः ॥' इति हेमाद्रौ वाराहोक्तं । स्त्रियास्तु पाद्मे—'मुक्तकच्छा तु या नारी मुक्तकेशी तथैव च । हसते वदते चैव निराशाः पितरो गताः ॥' आश्वलायनः—'श्राद्धेऽहि भोजयेद्वास्तौ न बालानपि यत्नतः । प्राक्पिण्ड-दानादन्धाद्यैर्नालंकुर्यात्स्वविग्रहम् ॥' वास्तौ=गृहे ॥

अथ श्राद्धवस्तूनि । तत्रादौ कुशाः पृथ्वीचन्द्रोदये दक्षः—'समित्पुष्पकुशा-दीनां द्वितीयः परिकीर्तितः ।' अष्टधा भक्ते दिने द्वितीयो भाग इत्यर्थः । तत्रैव यमः—'समूलस्तु भवेदर्धः पितृणां श्राद्धकर्मणि । मूलेन लोकान् जयति शक्रस्य सुमहात्मनः ॥' व्यासः—'तर्पणादीनि कर्माणि पितृणां यानि कानिचित् । तानि स्युर्द्विगुणैर्दभैः सप्तपत्रै-

१—कुशलक्षणम्—'सप्तपत्राः शुभा दर्भास्तिलक्षेत्रसमुद्भवाः । अप्रसूताः स्मृता दर्भाः प्रसूतास्तु कुशाः स्मृताः ॥ समूलाः कुतपाः प्रोक्ताश्चिन्नामास्तृणसञ्ज्ञिताः ॥' इति ।

विशेषतः ॥' शालङ्कायनः—'सपिण्डीकरणं यावद्दुर्भैः पितृक्रिया । सपिण्डीकरणादूर्ध्वं द्विगुणैर्विधिवद्भवेत् ॥' शङ्खः—'अनन्तर्गभिणं साग्रं कौशं द्विदलमेव च । प्रादेशमात्रं विज्ञेयं पवित्रं यत्र कुत्रचित् ॥' हारीतः—'पवित्रं ब्राह्मणस्यैव चतुर्भिर्दर्भपिञ्जुलैः । एकैकं न्यूनमुद्दिष्टं वर्णं वर्णं यथाक्रमम् ॥' स्मृत्यर्थसारे—'सर्वेषां वा भवेद्वाभ्यां पवित्रं ग्रन्थितं नवम् ॥' रत्नावल्याम्—'द्वयोस्तु पर्वणोर्मध्ये पवित्रं धारयेद्बुधः ॥' हेमाद्रौ स्कान्दे—'अनामिकाधृता दर्भा ह्येकानामिकयापि वा । द्वाभ्यामनामिकाभ्यां तु धार्ये दर्भ-पवित्रके ॥' पवित्राभावे तु तत्रैव सुमन्तुः—'समूलग्रौ विगर्भौ तु कुशौ द्वौ दक्षिणे करे । सव्ये चैव तथा त्रीनै विभृयात्सर्वकर्मसु ॥' बौधायनः—'हस्तयोर्भयोर्द्वौ द्वावासनेऽपि तथैव च ।' दर्भग्रहणे मन्त्रमाह शङ्खः—'विरिञ्चिना सहोत्पन्न परमेष्ठिनिसर्गज । नुद सर्वाणि पापानि दर्भ स्वस्तिकरो भव ॥' स्मृत्यर्थसारे—'हुंफटकारेण मन्त्रेण सकृच्छित्वा समुद्धरेत् ।' भारद्वाजः—'प्रेतक्रियार्थं पितृर्थमभिचारार्थमेव च । दक्षिणाभिमुखश्छि-न्धात्प्राचीनावीतिको द्विजः ॥' कुशाभाषेऽपराके सुमन्तुः—'कुशाः काशाः शरो गुन्द्रो यवा दूर्वाऽथ बत्वजाः । गोकेशमुञ्जकुन्दाश्च पूर्वाभावे परः परः ॥' काशादौ विशेषमाह शङ्खः—'काशहस्तस्तु नाचामेत्कदाचिद्विधिशङ्कया । प्रायश्चित्तेन युज्येत दूर्वाहस्तस्तथैव च ॥' पृथ्वीचन्द्रोदये यमः—'मासि मास्युद्धृता दर्भा मासि मास्येव चोदिताः ।' षट्-त्रिंशन्मते—'मासेन स्यादमावास्या दर्भो ग्राह्यो नवः स्मृतः ।' गृह्यपरिशिष्टे—'ये च पिण्डाश्रिता दर्भा यैः कृतं पितृतर्पणम् । अमेध्याशुचिलिप्ता ये तेषां त्यागो विधीयते ॥' लघुहारीतः—'पथि दर्भाश्रितौ दर्भा ये दर्भा यज्ञभूमिषु । स्तरणासनपिण्डेषु पट् कुशान् परिवर्जयेत् ॥ ब्रह्मयज्ञे च ये दर्भा ये दर्भाः पितृतर्पणे । हता मूत्रपुरीषाभ्यां तेषां त्यागो विधीयते ॥' हेमाद्रौ—'अन्यानि च पवित्राणि कुशदूर्वात्मकानि च । हेमात्मकपवित्रस्य ह्येकां नार्हन्ति वै कलाम् ॥

अथ हविः । हेमाद्रौ प्रचेताः—'कृष्णमापास्तिलाश्चैव श्रेष्ठाः स्युर्यवशालयः । महायवा त्रीहियवास्तथैव च मधूलिकाः ॥ कृष्णाः श्वेताश्च लोहाश्च ग्राह्याः स्युः श्राद्ध-कर्मणि ॥' महायवाः=वेणुबीजम् । मधूलिकाः=यावनाला इति हेमाद्रिः कल्पतरुश्च । भारते—'वर्धमानतिलं श्राद्धमक्षय्यं मनुरब्रवीत् । सर्वकामैः स यजते यस्तिलैर्यजते पितृन् ॥' चन्द्रिकायां देवलः—'इष्टापूर्ते मृताहे च दर्शवृद्धाष्टकासु च । पात्रेभ्यस्तेषु कालेषु देयं नैव कुभोजनम् ॥' सायणीये—'अगोधूमं च यच्छ्राद्धं माषमुद्रविवर्जितम् । तैलपक्वेन रहितं कृतमप्यकृतं भवेत् ॥' हेमाद्रावत्रिः—'अगोधूमं च यच्छ्राद्धं कृतमप्य-कृतं भवेत् ।' तत्रैव ब्राह्मे—'यवैर्त्रीहितिलैर्माषैर्गोधूमैश्चणकैस्तथा । संतर्पयेत् पितृन् मुद्गैः श्यामाकैः सर्पपद्मैः ॥ नीवारैर्हरिश्यामाकैः प्रियङ्गुभिरथार्चयेत् ॥' हेमाद्रौ काष्णार्-जिनिः—'यदिष्ट जीवतश्चासीत्तद्द्यात्तस्य यत्नतः । स तृप्तो दुस्तरं मार्गं ततो याति न

संशयः ॥' कलिकायामाश्वलायनः—'कदल्यादिफलैः शस्तैर्मूलेरार्द्रादिकैरपि । गोरसै-
र्मधुना दध्ना श्राद्धे संतर्पयेत् पितृन् ॥ कदल्याम्रफलादीनि श्राद्धे संपादयेत्सुधीः ॥'

हेमाद्रौ पृथ्वीचन्द्रोदये च मार्कण्डेयः—'गोधूमैरिक्षुभिर्मुद्गैः सतीनैश्चणकैरपि ।
श्राद्धेषु दत्तैः प्रीयन्ते मासमेकं पितामहाः ॥ विदार्या च भरुण्डैश्च तिलैः शृङ्गाटकैस्तथा ।
कञ्चुकैश्च तथा कन्दैः कर्कन्धूबदरैरपि ॥ पालेवतैरारुकैश्चाप्यक्षोटैः पनसैस्तथा । काकोल्या
क्षीरकाकोल्या तथा पिण्डालकैः शुभैः ॥ लाजाभिश्च सधानाभिस्त्रपुसैर्वारुचिर्भटैः । सर्षपारा-
जशाकाभ्यामिङ्गुदै राजजम्बुभिः ॥ प्रियालामलकैर्मुख्यैः फल्गुभिश्च तिलण्टकैः । वेत्राङ्कुरैस्ता-
लकन्दैश्चुक्रिकाक्षीरिकावचैः ॥ लोचैः समोचैर्लकुचैस्तथा वै बीजपूरकैः । मुञ्जातकैः पद्मफलै-
र्भक्ष्यभोज्यैश्च संस्कृतैः ॥ रागखाण्डवचोष्यैश्च त्रिजातकसमन्वितैः । दत्तैस्तु मासं प्रीयन्ते
श्राद्धेषु पितरो नृणाम् ॥' एषां कोशहेमाद्र्यादिव्याख्या वैद्यकाद्यनुसारेण मध्यदेशभाषया
नामान्युच्यन्ते । सतीनैः=कलायैः, 'कलायस्तु सतीनकः' इत्यमरः । बटूरीति प्रसिद्धैः ।
विदार्या तत्कन्देन । भरुण्डं=जलजं 'मखाणा' इति श्राद्धमञ्जर्याम् । कृष्मा-
ण्डमित्यन्ये । शृङ्गाटकं=सिंघाडा । कञ्चुकः=कंचनारः, कन्दः=सूरणः, 'अशोन्नः सूरणः
कन्दः' इत्यमरः । कर्कन्धूः=वन्यं सूक्ष्मं बदरम्, पालेवतं=कोशातकी, आरुकं=अरुई,
अक्षोटम्=अखरोटः । काकोलीक्षीरकाकोल्यौ गौडेषु प्रसिद्धे । पिण्डालकं=सुथनी, महा-
राष्ट्राणां 'मोहलकन्द' इति प्रसिद्धम् ; त्रपुसादयस्त्रयः कर्कटीभेदाः, चिर्भटं=खर्बुजम्, सर्षपा
इति दीर्घश्लान्दसः, प्रियालं=चिरौजी, फल्गु=उदुम्बरम्, तिलण्टकं=पटोलम्, तालकन्दः=
कन्दविशेषः, चुक्रिका=तिन्तिणी घिम्बा, क्षीरिका=खीरणी, मोचं=कदलीफलम्, लकुचं=
वडहरम्, मुञ्जातकं गौडदेशे प्रसिद्धम्, पद्मफलं=गड्डा, रागखाण्डवः 'पिप्पलीशुण्ठियुक्तस्तु
मुद्गयूपस्तु खाण्डवः । रागखाण्डवतां याति शर्करासंयुतं तु तत् ॥' इत्युक्तः पानविशेषः ।
त्रिजातं=लवङ्गैलापत्रकाणि । मदनरत्ने कौर्मे—'कालशाकं च वास्तूकं मूलकं कृष्णना-
लिका ।' प्रशस्तानीति शेषः ।

हेमाद्रौ पृथ्वीचन्द्रोदये च वायुपुराणे—'कालशाकं महाशाकं द्रोणशाकं तथार्द्र-
कम् । बिल्वामलकमृद्धीकापनसाभ्रातदाडिमम् ॥ चव्यं पालिवताक्षोटं खर्जूरं च कसेरुकम् ।
कोविदारश्च कन्दश्च पटोलं बृहतीफलम् ॥ पिप्पली मरिचं चैव एला शुण्ठी च सैन्धवम् ।
शर्करागुडकर्पूरबदरीद्रोणपत्रकम् ॥' तथा—'मधुकं रामठं चैव कर्पूरं गुडमेव च । श्राद्ध-
कर्मणि शस्तानि सैन्धवं त्रपुसं तथा ॥' रामठं=हिङ्गु । 'कसेरुः कोविदारश्च तालकन्दस्तथा
बिसम् । तमालं शतकन्दश्च मध्वालुः शीतकन्दकम् ॥ कालेयं कालशाकं च सुनिषण्णं
सुवर्चलम् । मांसं शाकं दधि क्षीरं चाम्बुवेत्राङ्कुरस्तथा ॥ कट्फलं कौङ्कणी द्राक्षा तिन्दुकं
मोचमेव च । अलाबुं ग्रीवकं चारं कर्कन्धुर्मधुसाह्वयम् ॥ वैकङ्कतं नारिकेलं शृङ्गाटकपरु-
षकम् । पिप्पलीमरिचे चैव पटोलं बृहतीफलम् ॥ एवमादीनि चान्यानि स्वादूनि मधुराणि
च । नागरं चार्द्रकं देयं दीर्घमूलकमेव च ॥' इति । तथा—'शर्कराक्षीरसंयुक्ताः पृथुका

नित्यमक्षयाः ।' द्रोणशाकं 'गूम' इति प्रसिद्धम्, मृद्रीका=द्राक्षा, आम्रांतं 'आंबाडा' इति प्रसिद्धो वृक्षः, तत्फलं च, पालिवतं=जम्बीरम्, 'पालिआलम्' इति गौडप्रसिद्धं वा; खर्जूरं 'खजूर' इति प्रसिद्धम्, कसेरुः=जलजः कन्दः, कोविदारः=कञ्चनारसदृशः, तालकन्दः=तालमूली, बिसं=भसीडम्, शतकन्दः=शतावरी, शीतकन्दः=शालूकं, सेरुकीति प्रसिद्धम्; कालेयं=करालसंज्ञः शाकः, दासहरिद्रा वेति पृथ्वीचन्द्रोदयः । सुनिषण्णं कर्कटीसदृशं 'सुलटीया' इति गौडप्रसिद्धम्, सुवर्चलं=शाकविशेषः, कदूफलं=श्रीपर्णीवृक्षफलम्, कौङ्कणी=अम्लरसा द्राक्षा, तिन्दुकं=डिण्डिसमिति कैदेवः, तिन्दुफलं वा, ग्रीवकं=फलविशेषः, चारं=क्षुद्रतालम्, मधुसाहयं=मधूकपुष्पं फलं वा, वैकङ्कतं='चैञ्ची' इति गौडख्यातम्, परूषकं=परूसमिति प्रसिद्धम्, नागरं=शुण्ठी, पृथ्वीचन्द्रोदये ब्राह्मे- 'आप्रमाप्रातकं बिल्वं दाडिमं बीजपूरकम् । प्राचीनामलकं क्षीरं नारिकेरं परूषकम् ॥ नारङ्गकं च खर्जूरं द्राक्षा नीलकपित्थकम् । एतानि फलजातानि श्राद्धे देयानि यत्नतः ॥' मात्स्ये- 'अन्नं तु सदधि-क्षीरं गोघृतं शर्करान्वितम् । मांसं ग्रीणाति सर्वान्चै पितृनित्याह केशवः ॥'

याज्ञवल्क्यः- 'हविष्यान्नेन वै मांसं पायसेन तु वत्सरम् । मात्स्यहारिणकौरभ्रशाकु-नच्छागपार्षतैः ॥ ऐणरौरववाराहशाशैर्मासैर्यथाक्रमम् । मासवृद्ध्याऽभितृप्यन्ति दत्तैरिह पितामहाः ॥ खङ्गामिषं महाशकं मधु मुन्यन्नमेव च । लोहामिषं कालशाकं मांसं वार्ध्री-णसस्य च ॥' (निर्गमः- 'त्रिःपिबं त्विन्द्रियक्षीणं श्वेतं वृद्धमजापतिम् । वार्ध्रीणसं तु तं प्राहुर्याज्ञिकाः श्राद्धकर्मणि ॥' वार्ध्रीणसः=जरच्छाग इति मेघातिथिः । कात्यायनः- 'छागोऽस्त्वेषानालभ्य शेषाणि क्रीत्वा लब्ध्वा वा स्वयं मृतान् वाहत्य पचेत् ।' कौर्म- 'क्रीत्वा लब्ध्वा स्वयं वाथ मृतानाहत्य वा द्विजः । दद्याच्छ्राद्धे प्रयत्नेन तदस्याक्षय्यमु-च्यते ॥') श्राद्धे दत्तस्य मांसस्याभक्षणे दोषमाह मनुः- 'नियुक्तस्तु यथान्यायं यो मांसं नाति मानवः । स प्रेत्य पशुतां याति संभवानेकविंशतिम् ॥' अत्र बहुषु वचनेषु श्राद्धे मांसमधुनोः प्राशस्त्योक्तेः, 'विना मांसेन यच्छ्राद्धं कृतमप्यकृतं भवेत् ।' इति हेमाद्रौ देवलोक्तेः, 'यच्छ्राद्धं मधुना हीनं तद्रसैः सकलैरपि । मिष्टान्नैरपि संयुक्तं पितृणां नैव तृप्तये ॥ अणुमात्रमपि श्राद्धे यदि न स्याच्च माक्षिकम् । नामापि कीर्तनीयं स्यात् पितृणां प्रीतये ततः ॥' इति हेमाद्रौ ब्राह्मोक्तेश्च मांसमधुनोः श्राद्धे नियतत्वं गम्यते । गौड-निबन्धे मात्स्यसूक्ते- 'मध्वभावे गुडो देयः क्षीरस्य च तथा दधि । न लभ्यते घृतं यत्र कुर्यात् घृतवतीजपम् ॥' श्राद्धकलिकायां नागरखण्डे- 'कथंचिद्यदि विप्रेभ्यो न दत्तं भोजने मधु । पिण्डास्तु नैव दातव्याः कदाचिन्मधुना विना ॥' बृहत्पराशरस्तु

१—कुंभेति महाराष्ट्रे प्रसिद्धम् । २—महाराष्ट्रे 'रातांबा' इति वृक्षः, 'आंबसोल' इति तस्य फलम् । ३—कोष्ठकान्तर्गतोऽशः प्राचीनहस्तलिखितेषु कश्चिन्न लभ्यते, अत्रे २९१ पृष्ठे च वर्षति, अतो-ऽयमंशः लेखकदोषतः प्रक्षिप्त इति प्रतीयते । ४—उन्नः=वृषभः । अत्र छागसंलियोगेनोन्नग्रहणं कल्पान्तरविषयं विवेकः । ५—'मात्स्यसुमन्तू' इति पाठः ।

मांसं निषेधति—‘यस्तु प्राणिवधं कृत्वा मांसैस्तरपयते पितृन् । स विद्वांश्चन्दनं दग्ध्वा कुर्या-
दङ्गारविक्रयम् ॥ क्षिप्त्वा कूपे यथा किञ्चिद्दाल आदातुमिच्छति । पतत्यज्ञानतः सोऽपि
मांसेन श्राद्धकृतथा ॥’ स एव—‘सर्वथान्नं यदा न स्यात्तदैवामिपमाश्रयेत् । ब्राह्मणश्च स्वयं
नाद्यात्तच्च श्वादिहतं यदि ॥’ भागवतेऽपि—‘न दद्यादामिषं श्राद्धे न चाद्याद्धर्मतत्त्ववित् ।
मुन्यन्नैः स्यात्परा प्रीतिर्यथा न पशुहिंसया ॥’ तथेति शेषः । अत्र केचित्—‘मुन्यन्नं
ब्राह्मणस्योक्तं मांसं क्षत्रियवैश्ययोः । मधु प्रधानं शूद्रस्य सर्वेषां वाऽविरोधि यत् ॥’ इति
हेमाद्रौ पुलस्त्योक्त्या व्यवस्थामाहुः ॥

पृथ्वीचन्द्रोदयस्तु—‘अक्षता गोपशुश्चैव श्राद्धे मांसं तथा मधु । देवराच्च सुतो-
त्पत्तिः कलौ पञ्च विवर्जयेत् ॥’ इति निगमोक्तेः, ‘वरातिथिपितृभ्यश्च पशुपाकरण-
क्रिया ।’ इति कलिवर्ज्येषु हेमाद्रावादित्यपुराणात्; ‘मांसदानं तथा श्राद्धे वान-
प्रस्थाश्रमस्तथा ।’ इत्युक्त्वा ‘इमान्धर्मान्कलियुगे वर्ज्यानाहर्मुनीषिणः ।’ इति बृहन्नार-
दीयेऽभिधानाच्च मांसविधिः कलिव्यतिरिक्तविषयः । कलौ मांसनिषेधानां च देशाचारा-
द्वयवस्था । तथा च बृहन्नारदीये श्राद्धं प्रकृत्य—‘यथाचारं प्रदेयं तु मधु मांसादिकं तथा ।
देशाचाराः परिग्राह्यास्तत्तद्देशीयजैर्नरैः ॥ अन्यथा पतितो ज्ञेयः सर्वधर्मबहिष्कृतः ॥’ इति ।
‘यस्मिन्देसे पुरे ग्रामे त्रैविद्यैर्नगरेऽपि वा । यो यत्र विहितो धर्मस्तं धर्मं न विचारयेत् ॥’
इति भृगूक्तेश्चेत्याह,—तन्न; होलाकाधिकरणन्यायेन देशविशेषव्यवस्थापकपदकल्पना-
योगात् । निरूपितं चैतत् पितामहचरणैर्मांसमीमांसायामिति दिक् । मनुः—‘संवत्सरं तु
गव्येन पयसा पायसेन च । वार्धीणसस्य मांसेन तृप्तिर्द्वादशवार्षिकी ॥ त्रिःपिबं त्विन्द्रिय-
क्षीणं श्वेतं वृद्धमजापतिम् । वार्धीणसं तु तं प्राहुर्याज्ञिकाः श्राद्धकर्मणि ॥’ क्षीरादौ
विशेषमाह हेमाद्रौ सुमन्तुः—‘पयो दधि घृतं चैव गवां श्राद्धेषु पावनम् । महिषीणां
घृतं प्राहुः श्रेष्ठं न तु पयः क्वचित् ॥’ याज्ञवल्क्यः—‘सन्धिन्यनिर्देशाऽवत्सागोपयः
परिवर्जयेत् । औष्ट्रमैकशफं स्त्रैणमारण्यकमथाविकम् ॥’ हेमाद्रौ हारीतः—‘नवसूतायाः
ससरात्रादित्येके, दशरात्रादित्यपरे, मासेनोपेर्युषं भवतीति धर्मविदः’ । एतद्रजोभाव-
परम् । देवलः—‘अजाविमहिषीणां तु पयः श्राद्धेषु वर्जयेत् । विकारान् पयसश्चैव माहिषं
तु घृतं हितम् ॥’ तत्रैव ब्राह्मे—‘माहिषं चामरं मार्गमाविकैकशफोद्भवम् । स्त्रैणमौष्ट्रं
याचितं च दधि क्षीरं त्यजेद्भृतम् ॥ सगुडं मरिचाक्तं तु तथा पर्युषितं दधि । दीर्णं
तक्रमपेतं च नष्टास्वादं च फेनवत् ॥’ इति । माहिषापवादोऽपरार्के ब्राह्मे—‘देयं तक्रं
तु सद्यस्कं नवनीतादनुद्धृतम् । आरण्यमहिषीक्षीरं शर्करास्रुतिसंयुतम् ॥ मध्वक्तं तु हितं
चैव दद्यात्तदमृतं यतः ॥’ स्रुतिः=क्षीरशरः । श्राद्धकौमुद्यां चैवम् । यद्यपि याज्ञ-

१—होलाकादि कृषिदेशेषु मांसविधानमस्ति, सोऽनाचारो युगान्तरविषय वा तदिति ज्ञेयम् । सर्वत्र
कलिवर्ज्येषु मांसनिषेधात् । २—एकमासोत्तरं ग्रहणयोग्यं भवतीत्यर्थो भाति ।

बल्क्येन—‘अन्नं पर्युषितं भोज्यं स्नेहाक्तं चिरसंस्थितम् । अस्नेहा अपि गोधूमयवगोरस-
विक्रियाः ॥’ इति पर्युषितं दध्यादि भोज्यमुक्तम्, तथापि गुडमरीचाक्तस्य पर्युषितदोषो-
ऽत्रोच्यत इति हेमाद्रिः । तत्रैव ब्राह्मे—‘कालशाकं तन्दुलीयं वास्तुकं मूलकं तथा ।
शाकमारण्यकं चैव दद्याच्छाद्धेषु नित्यशः ॥’ तन्दुलीयं=सूक्ष्मपत्रमिति हेमाद्रिः । महा-
राष्ट्राणां ‘माठ’ इति प्रसिद्धम् । आरण्यकं=फांजीचूकादि । तत्रैव—‘दाडिमं मागधी चैव
नागरार्द्रकतिन्तिणी । आम्रातकं जीरकं च कुंबरं चैव योजयेत् ॥’ मागधी=पिप्पली, नागरं
शुण्ठी, कुंबरं=कुस्तुम्बरं, ‘धनिया’ इति प्रसिद्धम्; वायवीये—‘अगस्त्यस्य शिखास्ताम्राः
काषायाः सर्व एव च ।’ शिखाः=नवपल्लवाः, प्रभासखण्डे—‘आरामस्य तु सीमन्ताः
कलायाः सर्व एव च ।’ सीमन्ताः=नवपल्लवाः । कौर्मे—‘तमालं शतकन्दं च मध्वालुः शीत-
कन्दली ।’ मध्वालुः मोहलकन्दः, शीतकन्दली ‘राताळू’ इति प्रसिद्धम् ॥

अथ वर्ज्यम् । मार्कण्डेयपुराणे—‘यच्चोत्कोचादिना प्राप्तं पतिताद्यदुपार्जितम् ।
अन्यायकन्याशुल्कार्थं द्रव्यं चात्र विगर्हितम् ॥ पित्रर्थं मे प्रयच्छस्वेत्युक्त्वा यच्चाप्युपा-
हृतम् ॥’ चन्द्रोदये शङ्खः—‘भूस्तृणं सुरसा शिशु पालङ्गी मृचुकं तथा । कूष्माण्डा-
लाबुवार्ताककोविदारांश्च वर्जयेत् ॥ पिप्पलीं मरिचं चैव तथा वै पिण्डमूलकम् । कृतं च
लवणं सर्वं वंशाग्रं च विवर्जयेत् ॥ राजमाषान् मसूरांश्च कोद्रवान् कोरदृषकान् ।
लोहितान् वृक्षनिर्यासान् श्राद्धकर्मणि वर्जयेत् ॥’ भूस्तृणं काश्मीरदेशे प्रसिद्धम् । सुरसा=
निर्गुण्डीति माधवः । तुलसीति पृथ्वीचन्द्रोदयः । सा च भक्ष्यत्वेन निषिद्धा, न
पुष्पत्वेनेति गौडाः । पालङ्गी ‘पालक’ इति प्रसिद्धा । मृचुकं=जलजः शाकः । ‘ससुकम्’
इति पाठे खदिरशाक इति हेमाद्रिः । मरीचान्यार्द्राणीति हेमाद्रिः । कृतलवणं=
सांभरभिन्नम्, ‘सैन्धवं लवणं चैव तथा मानससंभवम् ।’ ‘यच्च सामुद्रिकं भवेत्’ इति
शूलपाणौ पाठः; ‘पवित्रे परमे ह्येते प्रत्यक्षे अपि नित्यशः ।’ इति वायवीयोक्तेः ।
मानसं=साम्भरम् । यत्तु—भविष्यम् ‘तर्जन्या दन्तकाष्ठं च प्रत्यक्षं लवणं तथा’ इति,
तत्रैव क्षारलवणं खारीति प्रसिद्धं निषिद्धम्, ‘भुक्त्वा तु क्षारलवणं त्रिरात्रं तु वने वसेत्’ इति
ब्राह्मोक्तेरिति शूलपाणिः । ‘क्षीरलवण’मिति पाठात् क्षीरमिश्रं लवणं निषिद्धमिति
वाचस्पतिः । राजमाषाः ‘चवळी’ इति प्रसिद्धाः । कोरदृषकाः=वनकोद्रवाः । चन्द्रिकायां
शङ्खः—‘पिण्डालकं च तुण्डीरं करमर्दं च नालिकाम् । कूष्माण्डं बहुबीजानि श्राद्धे दत्त्वा
व्रजत्यधः ॥’ पिण्डालकं महाराष्ट्रेषु पेण्डरमिति प्रसिद्धम् । तुण्डीरं बिम्बीफलमिति कैदेवः ।
करमर्दं=करवन्दमिति प्रसिद्धम् । तत्रैव ‘बिडालोच्छिष्टमाघ्रातं श्राद्धे यत्नेन वर्जयेत् ।
कूष्माण्डं महिषीक्षीरमाढक्यो राजसर्षपाः । चणका राजमाषाश्च घ्नन्ति श्राद्धं न संशयः ॥’

१—भस्याग्रे—‘प्रत्यक्षलवणम्’ इति पाठः क्वचित् । २—‘राजमाषाः रतरा इति प्रसिद्धाः’ इति
बहुषु पुस्तकेषु पाठः ।

वृद्धपराशरः—‘करीरफलपुष्पाणि विडङ्गमरिचानि च । जम्भारिका सजम्बीरा सुपक्वं बीजपूरकम् ॥ जम्बूवलाबूनि पिप्पल्यः पटोलं पिण्डमूलकम् । मसूराञ्जनपुष्पं च श्राद्धे दत्त्वा पतत्यधः ॥’ जम्बूः=सूक्ष्मम् । **माधवीये** चतुर्विंशतिमते—‘यावनालान् कुलि-
त्थांश्च वर्जयन्ति विपश्चितः ।’ यावनालः=‘जोधळा’ । अत्र यानि चणकादीनि विहितनि-
षिद्धानि तेषां विकल्पः । अन्यथा ‘श्यामाकैश्चणकैः शाकैर्नीवारैश्च प्रियङ्गुभिः । गोधूमैश्च
तिलैर्मुद्गैर्मांसं प्रीणयते पितृन् ॥’ इति, ‘गोधूमैरिक्षुभिर्मुद्गैः सतीनैश्चणकैरपि ।’ इति
हेमाद्रौ कौर्म-विष्णुधर्मादिविरोधः स्यात् । पिप्पलीमरीचादेस्तु प्रत्यक्षस्य निषेधो
नत्वन्यद्रव्यमिश्रस्य; ‘सौवीरतिकैर्लवणादिभिस्तु पाकस्य सिद्धिर्महतीह यैस्तु । तद्बीज-
पूरान् मरिचादियोगात्सिद्धं प्रदेयं न तु दुष्यतीह ॥’ इति **पृथ्वीचन्द्रोदये वृद्धपरा-
शरोक्तेः** । तत्रैव—‘दातुश्च यस्मिन्मनसोऽभिलाषः श्रद्धा भवेद्यत्र च दीयमाने । श्राद्धेषु
देयं विधिवत्तदेव तद्वत्तमक्षय्यमिति ब्रुवन्ति ॥’—एतन्निषिद्धेतरविषयम् । **चन्द्रिकायाम्**—
‘कृष्णधान्यानि सर्वाणि वर्जयेच्छ्राद्धकर्मणि । न वर्जयेत् तिलांश्चैव मुद्गमाषांस्तथैव च ॥’
मात्स्ये—‘मसूरशणनिष्पावराजमाषकुसुम्भिकाः । पद्मबिल्वार्कधत्तूरपारिभद्राटरूषकाः ॥ न
देयाः पितृकार्येषु पयश्चाजाविकं तथा । कोद्रवोद्दारवरककपित्थमधुकातसी ॥ एतान्यपि
न देयानि पितृभ्यः श्राद्धमिच्छता ॥’ निष्पावाः=वल्लाः । यत्तु **मार्कण्डेयः**—‘प्रियङ्गवः
कोविदारा निष्पावाश्चात्र शोभनाः ।’ इति । तत्र निष्पावः=श्वेतशिम्बीति **दानसागरे**
श्राद्धप्रकाशे चोक्तम् । बिल्वं च रक्तं निषिद्धम्; ‘जम्बीरं रक्तबिल्वं च शालस्यापि
फलं त्यजेत् ।’ इति **ब्राह्मोक्तेः** । ‘पारिभद्रे निम्बतरुः’ इत्यमरः । रक्तमन्दार इति
हेमाद्रिः । आटरूषः=वासा, तत्पुष्पम्; उद्दारः=काञ्चनारः, मधुकं ज्येष्ठीमध्विति
चन्द्रिका । वरकाः=वनमुद्गाः ।

हेमाद्रौ ब्रह्माण्डे—‘आसनारूढमन्नाद्यं पादोपहतमेव च । अमेध्यैर्जङ्गमैः स्पृष्टं शुष्कं
पर्युषितं च यत् ॥ द्विःस्विन्नं परदग्धं च तथैवाग्रावलेहितम् । शर्कराकीटपाषाणैः केशैर्य-
च्चाप्युपद्रुतम् ॥ पिण्याकं मथितं चैव तथातिलवणं च यत् । सिद्धाः कृताश्च ये भक्ष्याः
प्रत्यक्षलवणीकृताः ॥ वाससा चावधूतानि वर्ज्यानि श्राद्धकर्मणि ॥’ द्विःस्विन्नं यत्सकृ-
त्पाकेन भक्ष्यमपि हिङ्गुजीरकादि संस्कारार्थं पुनः पच्यते तद्वर्ज्यम् । यत्तु—तित्तशकान्नवि-
कारादि द्विःपाकेनैव भक्षणार्हं, तन्न निषिद्धम् । अग्रावलेहितमास्वादितपूर्वम् । पर्युषितस्य
सदा निषेधेऽपि पुनर्वचनम्—‘अपूपाश्च करम्भाश्च धाना वटकसक्तवः । शाकं मांसमपूपं
च सूपं कृसरमेव च ॥ यवागूः पायसं चैव यच्चान्यत्स्नेहसंयुतम् । सर्वं पर्युषितं भोज्यं
भुक्तं चेत्परिवर्जयेत् ॥’ इति । **माधवीये** यमोक्तवटकादेरपि पर्युषितस्य निषेधार्थमिति
चन्द्रिकादयः । वर्ज्येषु **विश्वामित्रः**—‘कपित्थं कुसकं चैव नारिकेलं च पैनिकम् ।
जम्बूफलादि पक्वं च पिण्याकं तन्दुलीयकम् ॥’ **हेमाद्रौ षट्त्रिंशन्मते**—‘वर्ज्या

मर्कटकाः श्राद्धे राजमाषास्तथैव च ।' मर्कटकाः 'लाका' इति प्रसिद्धाः । पैठीनसिः—
 'वृन्ताकं नालिकापोतकुसुम्भाश्मन्तकानि च । शाकानामभक्ष्याः' इति । पोतं 'पोई' इति
 प्रसिद्धम् । (कुसुम्भं 'कुरडु' इति महाराष्ट्रे प्रसिद्धम्) । मार्कण्डेयः—'वर्ज्याश्चाभिषवा
 नित्यं शतपुष्पा गवेधुकाः । जम्बीरकफलं वर्ज्यं कोविदाराश्च नित्यशः ॥' अभिषवः
 सूक्तं इति चन्द्रिका । संधानकमिति पृथ्वीचन्द्रः । शतपुष्पा 'ओंवा' इति प्रसिद्धम् ।
 शाठ्यायनः—'मारिषं नालिका चैव रक्ता या च कलम्बिका । असुरान्नामिदं सर्वं
 पितृणां नोपतिष्ठते ॥' मारिषं मध्यदेशे 'मरसा' इति, महाराष्ट्रेषु 'राजगिरा' इति च प्रसिद्धम् ।
 कलम्बिका=वेण्वाकृतिपत्रा, तत्रैव—'गान्धारिका पटोलानि श्राद्धकर्मणि वर्जयेत् । गान्धा-
 रिका तन्दुलीयम्' इति चन्द्रिका । 'जवासाख्या दुरालभा' इति कैदेवः । भारते—
 'हिङ्गु द्रव्येषु शाकेषु अलाबुं लशुनं तथा । कुकुण्डकान्यलाबूनि कृष्णं लवणमेव च ॥'
 पुनरलाबुग्रहणमुभयालाबुनिषेधार्थमिति पृथ्वीचन्द्रः । कुकुण्डकं=वर्तुलं छात्रकम्,
 तत्रैव—'कुस्तुम्बुरं कलिङ्गोत्थं वर्जयेदाम्लवेतसम् ।'

हेमाद्रौ ब्राह्मे—'वृन्ताकं पञ्चशिम्बं च लोमशानि फलानि च । कलिङ्गं रक्तचारं च
 वीणाकं धृतचारकम् ॥ कपालं काचमारी च करञ्जं पिण्डमूलकम् । गृञ्जनं चुक्रिकां चैव
 गाजरं जीवकं तथा ॥' वृन्ताकं श्वेतम्; 'कण्डूरां श्वेतवृन्ताकं कुम्भाण्डं च विवर्जयेत् ।'
 इति देवलोक्तेः । तेन कृष्णस्यानिषेध इति चन्द्रिका-माधवौ । वस्तुतस्तु—सदा
 श्वेतनिषेधात् पुनः श्राद्धे निषेधो व्यर्थः । तेन भक्ष्यस्य कृष्णवृन्ताकस्यापि निषेधार्थमिद-
 मिति वयम् । कण्डूरा=कपिकच्छूः, कुम्भाण्डं=वृत्तालावूः, पञ्चशिम्बं=वल्लमसूरराजमाषम-
 ठकुलित्थाः, लोमशानि=कपित्थानि, रक्तचारं=लोहितचारफलम्, वीणाकं=कृष्णदीर्घ-
 कर्कटी, धृतचारकं=चिरस्थितचारफलं 'चारोळी' इति प्रसिद्धम्, कपालं=नारिकेलम्, काचं=
 कशुवृक्षफलम्, मरीचं=आर्द्रमरीचानि, गृञ्जनं पलाण्डुभेदः पश्चिमदिशि प्रसिद्धः, न तु
 गाजरम्; तस्य पृथगुक्तेः । हेमाद्रिणा तु गृञ्जनं गाजरमेवोक्तम् । गौड-श्राद्धकौ-
 मुद्यामप्येवं,—तच्चिन्त्यम् । चुक्रिका=चिरकालशुक्तं पानकम् । चन्द्रिकायां हारीतः—
 'न वटप्लक्षोदुम्बरशेलुदधित्थनीपमातुलिङ्गानि भक्षयेत् ।' शेलुः=श्लेष्मातकः 'भोकरं' संज्ञः,
 दधित्थं=कपित्थम् । स्मृतिसारे—'क्षीरे तु लवणं दत्त्वा उच्छिष्टेऽपि च यद् घृतम् ।
 स्नानं रजकतीर्थेषु ताप्त्रे गव्यं सुरासमम् ॥' गौडनिबन्धसागरे स्मृतिः—'नारिकेरोदकं
 कांस्ये ताप्त्रपात्रे स्थितं मधु । गव्यं च ताप्त्रपात्रस्थं मद्यतुल्यं घृतं विना ॥' 'ताप्त्रपात्रे

१—अत्रस्यो धनुश्चिह्नान्तर्गतो भाग एकस्मिन्पुस्तकेऽस्ति । २—अत्र माधव भाह—'वर्जयेद्गृञ्जनं श्राद्धे
 काञ्चिकापिण्डमूलकम् । करञ्जं येऽपि चान्ये वै रसगन्धोत्करास्तथा ॥' इति निषेध । विज्ञानेश्वरस्तु
 'गृञ्जनं लशुनानुकारी सूक्ष्मनालः कन्दभेदः' इत्याह । वाग्भट्टटीकायां च 'गन्धाकृतिरसैस्तुल्यं गृञ्जनं
 तु पलाण्डुना । सूक्ष्मनालाप्रपत्रत्वाद्भिद्यते तु पलाण्डुतः ॥' इति 'गृञ्जनं'शब्दव्याख्या लभ्यते ।

धृतं मांसं यच्च गव्यं घृतेतरत् । आमिषं तु गवां मांसं दधि मधं पयो रजः ॥ द्रव्यान्तरयुतं मांसं पयसा संयुतं दधि । पयोऽनुद्धृतसारं च ताप्रपात्रे न दुष्यति ॥'

अथ जलम् । याज्ञवल्क्यः—'शुचि गोतृप्तिकृतोयं प्रकृतिस्थं महीगतम् ।' वर्ज्यं जलमुक्तं हेमाद्रौ ब्रह्माण्डे—'दुर्गन्धि फेनिलं क्षारं पङ्किलं पल्लोदकम् । न भवेद्यत्र गोतृप्तिर्नक्तं यच्चाप्युपाहृतम् ॥ यन्न सर्वार्थमुत्सृष्टं यच्चाभोज्यनिपानजम् । तद्वर्ज्यं सलिलं तात सदैव श्राद्धकर्मणि ॥' निपानः=जलाशयः । शुद्धितत्त्वे शङ्खः—'स्नानमाचमनं दानं देवतापितृतर्पणम् । शूद्रोदकैर्न कुर्वीत तथा मेघाद्विनिःसृतैः ॥' हेमाद्रावादित्यपुराणे—'चिरपर्युषितं वापि शूद्रस्पृष्टमथापि वा । जाह्नव्याः स्नानदानादौ पुनात्येव सदा पयः ॥' कात्यायनः—'अपो निशि न गृह्णीयान्न पिबेच्च कदाचन । उद्धृत्याग्निमुपर्यग्रेर्धाम्नो धाम्न इतीरयेत् ॥' रजोदोषे तु प्रागुक्तं नारदीये—'त्यजेत्पर्युषितं पुष्पं त्यजेत्पर्युषितं जलम् । न त्यजेज्जाह्ववीतोयं तुलसीबिल्वपद्मकम् ॥'

अन्यान्यपि पृथ्वीचन्द्रोदये मात्स्ये—'मध्याह्नः खड्गपात्रं च तथा नेपालकम्बलः । रौप्यं दर्भास्तिला गावो दौहित्रश्चाष्टमः स्मृतः ॥ पापं कुत्सितमित्याहुस्तस्य संतापकारिणः । अष्टावेते यतस्तस्मात् कुतपा इति विश्रुताः ॥' ब्राह्मे—'यत्स्त्रिदण्डः करुणा राजतं पात्रमेव च । दौहित्र कुतपः कालश्छागः कृष्णाजिनं तथा ॥' शस्तानीति शेषः । दौहित्रं खड्गपात्रमिति कल्पतरुः । अपरार्के स्मृत्यन्तरे—'अपत्यं दुहितुश्चैव खड्गपात्रं तथैव च । घृतं च कपिलाया गोदौहित्रमिति कीर्तितम् ॥' ब्रह्माण्डे—'अमावास्यागते सोमे या तु खादति गौस्तृणम् । तस्या गोर्यद्भवेत् क्षीरं तदौहित्रमुदाहृतम् ॥' स्मृतिसंग्रहे—'उच्छिष्टं शिवनिर्माल्यं वान्तं च मृतकर्पटम् । श्राद्धे सप्त पवित्राणि दौहित्रः कुतपस्तिलाः ॥' उच्छिष्टं वृत्सस्य दुग्धमित्यर्थः । शिवनिर्माल्यं=गङ्गोदकम्, वान्तं=मधु, मृतकर्पटं=तसरीपट्टम् ॥

तिलेष्वापस्तम्बः—'अटव्यां ये समुत्पन्ना अकृष्टफलितास्तथा । ते वै श्राद्धे पवित्राः स्युस्तिलास्ते न तिलास्तिलाः ॥' अभावे ग्राम्याः; 'गौराः कृष्णास्तथारण्यास्तथैव त्रिविधास्तिलाः ॥' इति ब्राह्मोक्तेः ॥

अथ वर्ज्यानि । चन्द्रिकायां यमः—'कुक्कुटो विड्वराहश्च काकश्चाथ विडालकः । वृषलीपतिश्च वृषलः षण्ढोऽवीरा रजस्वला ॥ एते तु श्राद्धकाले वै वर्जनीयाः प्रयत्नतः । खञ्जः काणः कुणिः श्वित्री दातुः प्रेष्यकरस्तथा ॥ न्यूनाङ्गोऽप्यतिरिक्ताङ्गस्तमप्यपनयेत्ततः ॥' वायवीये—'अन्नं पश्येयुरेते तु यदि वै हव्यकव्ययोः । उत्सृष्टव्यं प्रधानार्थं संस्कारस्त्वापदि स्मृतः ॥' सुमन्तुः—'चाण्डालादिवीक्षितमन्नमभोज्यमन्यत्र मृद्धस्महिरण्योदकस्पर्शात् ।' तत्रैव जमदग्निः—'शुद्धवत्योऽथ कूष्माण्ड्यः पावमान्यस्तरत्समाः । पूतेन वारिणा दभैरन्न-

१—अत्र 'वरसपीतशेषदुग्धमित्यर्थः' इति पाठः । २—अत्र 'जर्तिलास्तु तिलाः मोक्षाः कृष्णावर्णा वनोद्भवाः । जर्तिलाश्चैव ते ज्ञेया अकृष्टोःपादिताश्च ये ॥' इति व्याख्यानम् ।

दोषमपानुदेत् ॥' चन्द्रोदये—'पादुकोपानहौ छत्रं चित्ररक्ताम्बरं तथा । रक्तपुष्पं च मार्जारं
श्राद्धभूमौ विवर्जयेत् ॥' निर्णयदीपे—'घण्टानिनादो हयसंनिधानं शम्बूकशङ्खौ कदलीदलं
च । उन्मत्तजात्यर्कहयारिजानि श्राद्धस्य वैगुण्यकराण्यमूनि ॥' हयारिजं—महिषीक्षीरादि ॥

अथ श्राद्धदिनकृत्यम् । चन्द्रोदये उशानाः—'गोमंयोदकैर्भूमिभाजनशौचं
कुर्यात् ।' पराशरः—'काञ्जिकं दधि तक्रं च शृतं चाशृतमेव च । पूर्वमेव न दातव्यमे-
कोद्दिष्टेऽथ पार्वणे ॥' हेमाद्रौ पराशरः—'गृह्णामिशिशुदेवानां ब्रह्मचारितपस्विनाम् ।
तावन्न दीयते किञ्चिद्यावत्पिण्डान्न निर्वपेत् ॥' कौर्मे—'तिलानवकिरेत्तत्र सर्वतो बन्धयेद-
जान् ।' तत्रैव देवलः—'तथैव यन्नितो दाता प्रातः स्नात्वा सहाम्बरः । आरभेत नवैः
पात्रैरन्नारम्भं च बान्धवैः ॥' अत्रात्मनेपदात्स्वयमेव पाकः कार्यः । अशक्तौ पत्न्या, तदभावे
बान्धवैः, 'ततस्तानि पपाचाशु सीता जनकनन्दिनी ।' इति पाद्मलिङ्गादिति हेमाद्रिः ।
श्राद्धदीपकलिकायामाश्वलायनः—'समानप्रवैरैर्मित्रैः सपिण्डैश्च गुणान्वितैः । कृतो-
पकारिभिश्चैव पाककार्यं प्रशस्यते ॥' द्यासः—'गृहिणी चैव सुस्नाता पाकं कुर्यात्प्रयत्नतः ।
निष्पन्नेषु च पाकेषु पुनः स्नानं समाचरेत् ॥' पृथ्वीचन्द्रोदये ब्राह्मे—'रजस्वलां च
पाखण्डां पुंश्रली पतितां तथा । त्यजेच्छूद्रां तथा बन्ध्यां विधवां चान्यगोत्रजाम् ॥ व्यङ्ग-
कर्णी चतुर्थाहःस्नातामपि रजस्वलाम् । वर्जयेच्छ्राद्धपाकार्थममातृपितृवंशजाम् ॥ मातृपितृ-
वंशजभिन्नां त्यजेदित्यर्थः । स्मृतिसारे—'न पाकं कारयेत् पुत्रीमन्यां वाऽप्यन्यगोत्रजाम् ।
मृतबन्ध्यां च गर्भघ्नीं गर्भिणीं चैव दुर्मुखीम् ॥'

पाकभाण्डानि तु हेमाद्रौ नागरखण्डे—'सौवर्णान्यथ रौप्याणि कांस्यताम्रो-
द्भवानि च । मार्तिक्यान्यपि भव्यानि नूतनानि दृढानि च ॥' तत्रैव आदित्यपुराणे—
'पचेदन्नानि सुस्नातः पात्रेषु शुचिषु स्वयम् । स्वर्णादिधातुजातेषु मृन्मयेष्वपि वा द्विजः ॥
अच्छिद्रेष्वविलिप्तेषु तथाऽनुपहतेषु च । नायसेषु न भिन्नेषु दूषितेष्वपि कर्हिचित् ॥ पूर्वं
कृतोपयोगेषु मृन्मयेषु न तु क्वचित् ॥' वायुपुराणे—'न कदाचित्पचेदन्नमयःस्थालीषु
पैतृकम् । अयसो दर्शनादेव पितरोऽपि द्रवन्ति हि ॥ कालायसं विशेषेण निन्दन्ति पितृ-
कर्मणि । फलानां चैव शाकानां छेदनार्थानि यानि तु ॥ महानसेऽपि शस्त्राणि तेषामेव हि
सन्निधिः । इष्यते नेतरस्यात्र शस्त्रमात्रस्य दर्शनम् ॥ श्राद्धदेशे तु विदुषा पिटृणां प्रीति-
मिच्छता । महानसेऽपि युक्तानामपि कार्यं न दर्शनम् ॥' तत्रैव—'पचमानस्तु भाण्डेषु
भक्त्या ताम्रमयेषु च । समुद्धरति वै घोरात् पिटृन् दुःखमहार्णवात् ॥ तैजसानामभावे
तु पिठरे मृन्मयेऽपि च । नवे शुचौ प्रकुर्वीत पाकं पितृर्थमादरात् ॥' तत्रैवादित्य-
पुराणे—'पक्वान्नस्थापनार्थं तु शस्यन्ते दारुजान्यपि । दर्व्यादीन्यपि कार्याणि यज्ञियैरपि

१—अत्र 'भूमि'शब्देन महानसादिभूमिः श्राद्धभूमिश्च । २—अत्र सर्वथैव काञ्जिकनिषेधः ।

३—अत्र निषेधे गृह्यभेदे परामर्शोऽपि प्रातर्होमो भवत्येव । ४—'मिश्रैः' इति पाठः । ५—उक्तप्राय-
श्चित्ताम्राचरणेन शुद्धामपि ।

दारुभिः ॥' यमः—'विवाहे प्रेतकार्ये च मातापित्रोः क्षयेऽहनि । नवभाण्डानि कुर्वीत यज्ञकाले विशेषतः ॥'

अथ पाकाग्निः । हेमाद्रौ प्रजापतिः—'औपासनेनान्नसिद्धिरग्नौकरणमेव च ।' पृथ्वीचन्द्रोदयेऽङ्गिराः—'शालाग्नौ तु पचेदन्नं लौकिके वापि नित्यशः । यस्मिन्नग्नौ पचेदन्नं तस्मिन् होमो विधीयते ॥' मनुः—'वैवाहिकेऽग्नौ कुर्वीत गृह्यं कर्म यथाविधि । पञ्चयज्ञविधानं च पक्ति चान्वाहिकीं द्विजः ॥' श्राद्धस्य गृह्यत्वं चोक्तमपराङ्गेण । अत्र विशेषः कर्मप्रदीपे—'प्रातर्होमं तु निर्वर्त्य समुद्धृत्य हुताशनात् । शेषं महानसे कृत्वा तत्र पाकं समाचरेत् ॥ पाकान्तेऽग्नि तमाहृत्य गृह्याग्नौ तु पुनः क्षिपेत् । ततोऽस्मिन्वैश्वदेवादि कर्म कुर्यादतन्द्रितः ॥' तदभावे लौकिके; 'ततः पचेयुरन्नानि निर्वापानन्तरं शनैः । वैवाहिकेऽग्न्यावन्यत्र लौकिके वापि संयतः ॥' इति कलिकायां संग्रहोक्तेः । पितृर्थ निर्वापं कृत्वेत्यर्थः । अत एव हेमाद्रौ वायुपुराणे—'पितृर्थं निर्वपेद्भूमौ कूर्चे वा दर्भ-संस्कृते ॥' इति । तत्रैव पाद्म-मात्स्ययोः—'अग्निमान्निर्वपेत्पैत्रं चरुं वा सममुष्टिभिः । पितृभ्यो निर्वपामीति सर्वं दक्षिणतो न्यसेत् ॥' चरुग्रहणान्न शाकादाविति हेमाद्रिः । पिण्डपितृयज्ञार्थपाकविषयोऽयं निर्वाप इति तु युक्तम् । अयं चेतरेषामग्निः । आश्वलाय-नानां तु—'गुरुणाभिर्मृता अन्यतो वाऽपेक्षीयमाणा अमावास्यायां शान्तिकर्म कुर्वीरन्' इत्यादिसूत्रेण पचनाग्नेस्त्यागमुक्त्वा 'इहैवायमितरो जातवेदाः' इत्यर्थेन 'शमीमयीभ्या-मरणिभ्यामग्नि मन्थेत्स पचनाग्निर्भवति' इति सूत्रे वृत्तौ चोक्तेः पचनाग्नावेव पाकः । बौधायनेनाप्युक्तम्—'आहृत्य पचनाग्निमौपासनं वाऽभिप्रव्रजन्ति' इति । स्मार्ताग्नौ पाकस्त्व-न्यशाखाविषय इति केचित् । वस्तुतस्तु—पूर्वोक्तस्य सर्वाधानविषयत्वं युक्तम् । शिष्टाचारेऽपि न पचनो दृश्यते, अण्डविलायामपि सर्वाधानपक्षे वैश्वदेवश्राद्धं च पचनेऽग्नौ कुर्यात्, अन्यधौपासने इत्युक्तम् । अग्नौकरणं तु प्रयोगपारिजातादिभिराब्दिकादिसर्वश्राद्धेषु पिण्डपितृयज्ञव्यतिषङ्गोक्तैर्लौकिके पचने वा पाके कृतेऽपि गृह्याग्नौ पक्वचरुणैव कार्यमिति प्रतिभाति । मदनरत्नेऽप्येवम् । विधुरोत्सन्नाभ्यादेस्तु पृष्टोदिविधानेनाग्निसंपादनमित्युक्तं हरिहरभाष्ये इति पाकाग्निः ।

चन्द्रिकायां मार्कण्डेयः—'अह्नः षट्सु मुहूर्तेषु गतेषु प्रयतान्द्विजान् । प्रत्येकं श्राद्धदिने प्रेषयेत्तेषां प्रदायामलकोदकम् ॥' देवलः—'ततो निवृत्ते मध्याह्ने पूर्वकृत्यम् । कृत्तरोमनखान् द्विजान् । अभिगम्य यथान्यायं प्रयच्छेदन्तधावनम् ॥ तैलमभ्यञ्जनं स्नानं स्नानीयं च पृथग्विधम् । पात्रैरौदुम्बरैर्दद्याद्वैश्वदेविकपूर्वकम् ॥' औदु-म्बरैः=ताम्रमयैः । 'अत्र क्षौरामलकस्नानादि निषिद्धतिथ्यादिव्यतिरिक्तविषयम्' इति हेमाद्रि-

र्माधवश्च । यतु-चन्द्रिकायां प्रचेताः 'तैलमुद्वर्तनं स्नानं दद्यात्पूर्वाह्नि एव तु । श्राद्धभुग्भ्यो नखश्मश्रुच्छेदनं तु न कारयेत् ॥' इति,—तन्निषिद्धतिथ्यादिविषयम् । निषिद्ध-
तिथ्यादि तु प्रागुक्तम् । अभ्यङ्गे तु कलिकायां कात्यायनः—'तैलमुद्वर्तने देयं ब्राह्मणेभ्यः
प्रयत्नतः । तैरभ्यङ्गश्च कर्तव्यो वर्ज्यं कालं न चिन्तयेत् ॥' अपरार्के प्रचेताः—'स्नातो-
ऽधिकारी भवति दैवे पित्र्ये च कर्मणि । श्राद्धकृच्छ्रुक्वासाः स्यान्मौनी च विजितेन्द्रियः ॥'
हेमाद्रौ जाबालः—'ताम्बूलं दन्तकाष्ठं च स्नेहस्नानमभोजनम् । रत्यौषधपरान्नानि श्राद्धकर्ता
विवर्जयेत् ॥' वस्त्रे विशेषमाह तत्रैव भृगुः—'नग्नः स्यान्मलवद्वासा नग्नः कौपीनकेवलः ।
द्विकच्छ्रोऽनुत्तरीयश्च अकच्छोऽवस्त्र एव च ॥ नग्नः काषायवासाः स्यान्नग्नश्चाद्रपटस्तथा ।
नग्नो द्विगुणवस्त्रः स्यान्नग्नो रक्तपटः स्मृतः ॥ नग्नस्तु स्निग्धवस्त्रः स्यान्नग्नः स्यूतपटस्तथा ॥'

ततः कर्ता ऊर्ध्वपुण्ड्रं कुर्यात्; 'जपे होमे तथा दाने स्वाध्याये पितृकर्मणि । तत्सर्वं
नश्यति क्षिप्रमूर्ध्वपुण्ड्रं विना कृतम् ॥' इति हेमाद्रावुक्तेः, 'यज्ञो दानं जपो होमः
स्वाध्यायः पितृकर्म च । वृथा भवति विप्रेन्द्रा ऊर्ध्वपुण्ड्रं विना कृतम् ॥' इति बृहन्नार-
दीयात्, 'ऊर्ध्वं च तिलकं कुर्यात् दैवे पित्र्ये च कर्मणि ।' इति बृहत्पराशरोक्तेश्च ।
अन्ये तु—'ऊर्ध्वपुण्ड्रं द्विजातीनामग्निहोत्रसमो विधिः । श्राद्धकाले तु संप्राप्ते कर्ता
भोक्ता च तत्त्यजेत् ॥ वामहस्ते च दर्भास्तु गृहे रङ्गावलिं तथा । ललाटे तिलकं दृष्ट्वा
निराशाः पितरो गताः ॥' इति संग्रहोक्तेः, 'ऊर्ध्वपुण्ड्रं त्रिपुण्ड्रं वा चन्द्राकारमथापि
वा । श्राद्धकर्ता न कुर्वीत यावत्पिण्डान्न निर्वपेत् ॥' इति विश्वप्रकाशे वचनाच्च न
कार्यमित्याहुः ।—अत्राचाराद्वचस्था । अत एव बृहन्नारदीये—'ऊर्ध्वपुण्ड्रं च तुलसी श्राद्धे
नेच्छन्ति केचन ।' इति । 'ऊर्ध्वपुण्ड्रविधिर्विप्रविषयः । निषेधः कर्तृपर' इति पृथ्वीचन्द्रः ।
यतु-हेमाद्रौ देवलः 'ललाटे पुण्ड्रकं दृष्ट्वा स्कन्धे माल्यं तथैव च । निराशाः पितरो
यान्ति दृष्ट्वा च वृषलीपतिम् ॥' इति,—तद्गन्धेन त्रिपुण्ड्रविषयम्; 'प्राकृपिण्डदानाद्गन्धाद्यै-
र्नालंकुर्यात्स्वविग्रहम् ।' इत्याश्वलायनोक्तेः । पुण्ड्रं=वर्तुलमित्यपरार्के मदनरत्ने च ।
पृथ्वीचन्द्रस्तु पुण्ड्रं=त्रिपुण्ड्रम्; 'ऊर्ध्वं च तिलकं कुर्यान्न कुर्याद्वै त्रिपुण्ड्रकम् ।
निराशाः पितरो यान्ति दृष्ट्वा चैव त्रिपुण्ड्रकम् ॥' इति बृहत्पराशरोक्तेः । भोक्तुस्ति-
र्यग्लेपो भवत्येव; 'वर्जयेत्तिलकं भाले श्राद्धकाले च सर्वदा । तिर्यगप्यूर्ध्वपुण्ड्रं वा धार-
येत्तु प्रयत्नतः ॥' इति व्यासोक्तेरित्याह । पृथ्वीचन्द्रोदये ब्राह्मे—'सदर्भेण तु हस्तेन
यः कुर्यात्तिलकं बुधः । आचम्य स विशुद्धयेत दर्भत्यागेन चैव हि ॥'

श्राद्धारम्भे कालमाहापरार्के गौतमः—'आरभ्य कुतपे श्राद्धं कुर्यादारौहिणं
बुधः । विधिज्ञो विधिमास्थाय रौहिणं तु न लङ्घयेत् ॥' एतदेकोद्दिष्टे ।—पार्वणे तूक्तं मा-
त्स्ये—'ऊर्ध्वं मुहूर्तात्कुतपाद्यन्मुहूर्तचतुष्टयम् । मुहूर्तपञ्चकं ह्येतस्वधाभवनमिष्यते ॥' तथा—
'मध्याह्ने सर्वदा यस्मान्मन्दीभवति भास्करः । तस्मादनन्तबलदस्तत्रारम्भो विशिष्यते ॥'

अथ श्राद्धपरिभाषा । चन्द्रिकायां कात्यायनः—‘दक्षिणं पातयेज्जानुं देवान् परिचरन् सदा । पातयेदितरं जानुं पितृन् परिचरन् सदा ॥’ बौधायनः—‘प्रदक्षिणं तु देवानां पितृणामप्रदक्षिणम् । देवानामृजवो दर्भाः पितृणां द्विगुणास्तथा ॥’ पृथ्वी-चन्द्रोदये शङ्खः—‘आवाहनार्घ्यसंकल्पे पिण्डदानान्नदानयोः । पिण्डाभ्यञ्जनकाले तु तथैवाञ्जनकर्मणि । अक्षय्यासनयोः पाद्ये गोत्रं नाम प्रकाशयेत् ॥’ तत्रैव परिशिष्टे—‘क्षणे च पिण्डदाने च गन्धधूपाक्षये तथा । संकल्पे चासने दीपे अञ्जनाभ्यञ्जने तथा ॥ अन्नार्घ्यदानाद्यन्तेषु गोत्रं नाम च कीर्तयेत् ॥’ कलिकायां संग्रहे—‘आसनावाहने पाद्ये अन्नदाने तथैव च । अक्षय्ये पिण्डदाने च षट्सु नामानि कीर्तयेत् ॥’ मात्स्ये—‘सम्बन्धं प्रथमं ब्रूयाद्गोत्रं नाम तथैव च । पश्चाद्रूपं विजानीयात् क्रम एष सनातनः ॥’ तत्रैव—‘सकारेण तु वक्तव्यं गोत्रं सर्वत्र धीमता । सकारः कुतपो ज्ञेयस्तस्माद्यत्नेन तं वदेत् ॥’ यथा काश्यपसगोत्रेति; ‘पराशरसगोत्रस्य वृद्धस्य तु महात्मनः । भिक्षोः पञ्चशि-खस्याहं शिष्यः परमधार्मिकः ॥’ इति मोक्षधर्मेषु प्रयोगाच्च । तेन गोत्रसगोत्रयोः पर्यायत्वाच्छाखाभेदाद्व्यवस्थेति शूलपाणिः ।—एतद्येषामाम्नातं तेषामेव । हेमाद्रौ बृह-त्पत्रेताः—‘गोत्रं खरान्तं सर्वत्र गोत्रस्याक्षयकर्मणि । गोत्रस्तु तर्पणे प्रोक्त एवं दाता न मुह्यति ॥ सर्वत्रैव पितः प्रोक्तः पिता तर्पणकर्मणि । पितुरक्षय्यकाले तु पित्र्ये संकल्पने तथा ॥ शर्मन्नर्घ्यादिके कार्यं शर्मा तर्पणकर्मणि । शर्मणोऽक्षय्यकाले तु पितृणां दत्तमक्षयम् ॥’ खरान्तं=संबुद्ध्यन्तमिति हेमाद्रिः । तत्रैव चन्द्रिकायां च स्मृत्यन्तरे—‘गोत्रस्य त्वपरिज्ञाने काश्यपं गोत्रमुच्यते । यस्मादाह श्रुतिः सर्वाः प्रजाः कश्यपसम्भवाः ॥’ यत्तु—सत्याषाढः ‘अथाज्ञातबन्धोः पुरोहितगोत्रेणाचार्यगोत्रेण वा’ इति,—तद्विवाहपरम् । नामो-च्चारणे विशेषमाह हेमाद्रौ बौधायनः—‘शर्मान्तं ब्राह्मणस्योक्तं वर्मान्तं क्षत्रियस्य तु । गुप्तान्तं चैव वैश्यस्य दासान्तं शूद्रजन्मनः ॥’ पित्रादिनामाज्ञाने तत्रैव—‘पृथिवीषत् पिता वाच्यस्तत्पिता चान्तरिक्षस्तु । अभिधानापरिज्ञाने दिविषत् प्रपितामहः ॥ पित्रादीनां नाम यदा पुत्रैर्न ज्ञायते तदा ॥’ आपस्तम्बसूत्रेऽप्येवम् ।—एतदन्यशाखापरम् । आश्वला-यनानां तूक्तं तत्सूत्रे—‘यदि नामान्यविद्वांस्ततपितामहप्रपितामहेति ब्रूयात् ।’ तत्का-रिकापि—‘नामानि चेन्न जानीयात्तत्त्यादि वदेत् क्रमात् ।’ ततेति संबन्धमात्रपरम् । तेन पितृव्यादावपि तथेति गौडाः । स्त्रीणां तु दान्तं नाम ज्ञेयम्; ‘दान्तं नाम स्त्रीणाम्’ इति पृथ्वीचन्द्रोदये गोभिलोक्तेः । केचिद्देवीशब्दान्तमाहुः । अन्ये तु देवीदा इति द्वयोः समुच्चयमाहुः ।

हेमाद्रौ नारायणः—‘विभक्तिभिस्तु यत्किञ्चिद्दीयते पितृदैवते । तत्सर्वं सफलं ज्ञेयं विपरीतं निरर्थकम् ॥’ चन्द्रिका-स्मृत्यर्थसारयोः नारदीये च—‘अक्षय्यासनयोः षष्ठी

द्वितीयावाहने तथा । अन्नदाने चतुर्थी स्याच्छेषाः सम्बुद्धयः स्मृताः ॥' यत्तु-**व्यासः** 'चतुर्थी चासने नित्यं संकल्पे च विधीयते । प्रथमा तर्पणे प्रोक्ता सम्बुद्धिमपरे जगुः ॥' इति,—अत्र शाखाभेदाद्भवत्येति हेमाद्रिः । हेमाद्रौ भृगुः—'अर्घ्यावनेजनं पिण्डमन्नं प्रत्यवनेजनम् । सम्बुद्धिं तत्र कुर्वीत शेषे षष्ठी विधीयते ॥' तत्रैव मातुर्विशेषो नागरखण्डे—'मातर्मात्रे तथा मातुरासने कल्पनेऽक्षये । गोत्रे गोत्रायै गोत्रायाः प्रथमाद्या विभक्तयः ॥'

हेमाद्रौ प्रभासखण्डे—'यज्ञोपवीतिना कार्यं दैवं कर्म प्रदक्षिणम् । प्राचीनावीतिना सव्यापसव्य-
विधिः । कार्यं पितृकर्माऽप्रदक्षिणम् ॥' अनुपनीतस्त्रीशूद्रादेस्तूत्तरीयेणैव सव्याप-
सव्ये ज्ञेये; तस्योपवीतस्थानीयत्वात्, 'अपसव्यं क्रमाद्वह्नं कृत्वा कश्चित्स-
गोत्रजः ।' इति ब्राह्मणैति वाचस्पतिः । यत्तु-केचित् 'सदोपवीतिना भाव्यम्' इत्यस्य पुरुषार्थत्वात् प्राचीनावीतकालेऽप्युपवीतान्तरेण तत्कार्यमेवेति,—तन्न; विशेषेण वाधात् । जमदग्निः—'सूक्तस्तोत्रजपं त्यक्त्वा पिण्डाप्राणं च दक्षिणाम् । आह्वानं स्वागतं चार्घ्यं विना च परिवेषणम् ॥ विसर्जनं सौमनस्यमाशिषां प्रार्थनं तथा । विप्रप्रदक्षिणां चैव स्वस्तिवाचनकं विना ॥ पितृनुद्दिश्य कर्तव्यं प्राचीनावीतिना सदा ॥' हेमाद्रौ संग्रहे—'आदौ विप्राद्विशौचान्तेऽभ्यर्चने विकिरे कृते । पिण्डान्नुप्यार्चयित्वा च विसर्ज्य ब्राह्मणांस्तथा ॥ आचामेच्छाद्धकर्ता च स्थानेध्वेषु सप्तसु । आद्यन्तयोर्द्विराचामेच्छेषु तु सकृत्सकृत् ॥' तत्रैव—'श्राद्धारम्भेऽवसाने च पादशौचार्चनान्तयोः । विकिरे पिण्डदाने च पदस्वाचमनमिष्यते ॥' आश्वलायनः—'दानाध्ययनदेवार्चाजपहोमत्रतादिकान् । न कुर्याच्छाद्धदिवसे प्राग्विप्राणां विसर्जनात् ॥' एतन्नित्यवर्ज्यमिति बोपदेवः ।—इदं विष्णुभिन्नदेवपरम्, 'विष्णोर्निवेदितान्नेन यष्टव्यं देवतान्तरम् । पितृभ्यश्चापि तद्देयं तदानन्त्याय कल्पते ॥ पितृशेषं तु यो दद्याद्धरये परमात्मने । रेतोधाः पितरस्तस्य भवन्ति क्लेशभागिनः ॥' इति स्कान्दात् । 'पितरः सर्वमनुष्या विष्णुनाशितमश्रन्ति' इति श्रुतेः, 'यः श्राद्धकाले हरिभुक्तशेषं ददाति भक्त्या पितृदेवतानाम् । तेनैव पिण्डांस्तुलसीविमिश्रानाकल्पकोटिं पितरस्तु तृप्ताः ।' इति ब्राह्मोक्तेश्चेति श्रीधरस्वामि-नृसिंहपरिचर्यादयः ।—एतत्सर्वं निबन्धविरोधान्निर्मूलम् ।

अत्र विशेषो हेमाद्रौ विष्णुधर्म—'श्राद्धाहि तु समभ्यर्च्य नृवराहं जनार्दनम् ।' शिवपुराणे—'पूजयित्वा शिवं भक्त्या पितृश्राद्धं प्रकल्पयेत् ।' पूर्वनिषेधस्तु विहितभिन्नपरः । तथा हेमाद्रौ—'देवार्चा दक्षिणाङ्गादिः पादजान्वंसमूर्धसु । शिरोंसजानुपादेषु वामाङ्गादि च पैतृके ॥' कलिकायां स्मृत्यन्तरे—'श्राद्धारम्भे तु ये दर्भाः पादशौचे विसर्जयेत् । अर्चनादौ तु ये दर्भा उच्छिष्टान्ते विसर्जयेत् ॥ मार्जनादौ तु ये दर्भाः

१—'विशिखो न्युपवीतश्च यत्करोति न तत्कृतम्' इति पुंघर्मत्वेनोक्तेः । २—'वह्नं कृत्वा कश्चित्स-गोत्रजः' इति विशेषेणेत्यर्थः । 'नोपवीती स्यात्' इति सामान्यतः कर्मार्थपुरुषार्थोपधीतनिषेधात्तदप्राप्तौ अपूर्वमुत्तरीयापसव्यं बोध्यते इति तु ज्ञेयम् ॥ ३—'घामाङ्गादिषु पैतृकम्' इति पाठः ।

पिण्डोत्थाने विसर्जयेत् । उत्तानादौ तु ये दर्भा दक्षिणान्ते विसर्जयेत् ॥ प्रार्थनादौ तु ये दर्भा नमस्कारे विसर्जयेत् ॥' ऊहमाह विष्णुः—'मातामहानामप्येवं श्राद्धं कुर्याद्विचक्षणः । मन्त्रोहेन यथान्यायं शेषाणां मन्त्रवर्जितम् ॥' यथान्यायमिति । यत्र बहुवचनान्तः 'पितृ'शब्द-स्तत्र सर्वपितृवाचित्वाच्चोहः । तत्रापि 'शुन्धन्तां पितरः' इत्यत्रोह एव; सर्वपितृवाचित्वे उत्तरमन्त्रद्वयवैयर्थ्यात् । बहुवचनं तु नोह्यते । प्रकृतावसमर्थत्वात्पाशानितिवत् । ऋगन्ते च नोहः, 'तस्मादृचं नोहेत्' इति निषेधात् । ऐकोद्दिष्टेऽप्येवम् । प्रेतैकोद्दिष्टे तु 'एकवन्मन्त्रानूहेतैकोद्दिष्टे' इति विष्णुक्तेरूहः । अत्र बहुवचनस्याप्यूहो वचनात् । वृद्धादौ तु विशेषं वक्ष्यामः । शेषाणामिति पितृव्याद्येकोद्दिष्टे आवाहनादिमन्त्रवर्ज्यं कार्यमिति कल्प-तरुः । ऊहयोग्यपितृपदवान् मन्त्र एव तत्र न प्रयोज्यः, न तूहः । नापि पितृपदरहितः प्रयोज्य इति शूलपाणिः । अर्थान्तरं चोक्तं प्राक् । बहुचकारिकापि—'अर्घ्यप्रदानमन्त्रे तु मात्रादिपदमावपेत् । शुन्धन्तामिति पित्रादौ मात्रादिपदमावपेत् ॥' मातृश्राद्धे पिण्डदाने 'ये च त्वामत्रानु' इत्यत्र नोह इति वृत्तिकृत् । तथा—'मातुः श्राद्धेऽप्यनूहेन कुर्यात्पिण्डानुमन्त्रणम् । दशदानमुपस्थानं तद्वत्कार्यमिति स्थितिः ॥ प्रवाहणमनूहेन तद्वत्प्राशनमिष्यते ॥' तथा—'आयन्तु नस्तिलोऽसीति उशन्तस्त्वेति यानि तु । अनूह्यः पितृशब्दोऽत्र पितृसामान्यवाचकः ॥' आपस्तम्बानां तु वक्ष्यते ।

हेमाद्रौ मार्कण्डेयः—'स्नातः स्नातान् समाहूतान् स्वागतेनार्चयेत् पृथक् ।' कलि-कायां नारदीये—'प्रायश्चित्तविशुद्धात्मा तेभ्योऽनुज्ञां प्रगृह्य च । दद्याद्वै ब्रह्मदण्डार्थं हिरण्यं कुशमेव च ॥' तत्रैव संग्रहे—'तिथिवारादिकं ज्ञात्वा संकल्प्य च यथाविधि । प्राचीनावीतिना कार्यं सर्वं संकल्पनादिकम् ॥ संबन्धं प्रथमं ब्रूयान्नामगोत्रे तथैव च । वस्वादिरूपतां चापि स्वपितृणामनुक्रमात् ॥' चन्द्रोदये नारदीये—'श्राद्धार्थं समनु-प्राप्तान् विप्रान् भूयो निमन्त्रयेत् ।' आपस्तम्बस्तु—'पूर्वेद्युर्निमन्त्रणं, परेद्युर्द्वितीयं, तृतीय-मामन्त्रणम्' इत्याह । 'यूयं मया निमन्त्रणीयाः' इति निवेदनरूपं आद्यम् । तद्विधिमाह शौनकः—'गृहीत्वामुकसंज्ञस्यामुकगोत्रस्य चामुके । श्राद्धे तु वैश्वदेवार्थं करणीयः क्षण-स्त्वया ॥ इत्येवं श्राद्धकृद्भूयादौ तथेति वदेत्तु सः । श्राद्धस्य कर्ता स ब्रूयात्तं प्राप्नोतु भवानिति ॥ स वदेत् प्राप्नवानिति इतरस्तं प्रति द्विजः ॥' देवौ पार्वणे पुरूरवारद्रवौ वाच्यौ । 'पित्रादेरप्यनेनैव वृणीत विधिना द्विजान् ।' ततः कर्ता बहृचोऽनाहिताग्निः पिण्डपितृयज्ञं परिस्तरणादीध्माधानान्तं कुर्यात् । 'अर्धाधानिनोऽप्येवम्' इति प्रयोगपारिजाते परिशिष्टे च । भाष्यकारमते आब्दिकेऽप्येवम् । वृत्तिकारमते नेदम् ।

१—पाशाधिकरणसिद्धान्ते तु प्रकृत्यर्थसमवेतार्थकबहुवचनस्य विकृतावविकृतस्यैव प्रयोगः ।

२—'पितृन्हृषिषे अत्तवे आयन्तु नः पितरः' इति ऋक् । ३—'पितृशब्दं न युञ्जीत' इत्याश्वलायनेन 'पितृ'शब्दस्य निवर्तितत्वात्पुराणैकोद्दिष्टे सर्वपितृवाचिनः 'पितृ'शब्दस्य नोहः कार्यं इति सिद्धान्तः ।

हेमाद्रौ शम्भुः—‘संमार्जितोपलिप्से तु द्वारि कुर्वीत मण्डले । उदक्प्लवमुदीच्यं स्याद्-
 क्षिणं दक्षिणाप्लवम् ॥’ व्याघ्रः—‘उत्तरेऽक्षतसंयुक्तान् पूर्वाग्रान् विन्यसेत्
 मण्डलम् । कुशान् । दक्षिणे दक्षिणाग्रांस्तु सतिलान् विन्यसेत् कुशान् ॥’ तत्रैव
बौधायनः—‘चतुरस्रं त्रिकोणं च वर्तुलं चार्धचन्द्रकम् । कर्तव्यमानुपूर्व्येण ब्राह्मणादिषु
 मण्डलम् ॥’ तत्रैव **लौगाक्षिः**—‘हस्तद्वयमितं कार्यं वैश्वदेविकमण्डलम् । दक्षिणे च
 चतुर्हस्तं पितृणामङ्घ्रिशोधने ॥’ कलिकायां संग्रहे तु—‘प्रादेशमात्रं देवानां चतुरस्रं तु
 मण्डलम् । त्यक्त्वा षडङ्गुलं तस्माद्दक्षिणे वर्तुलं तथा ॥’ इत्युक्तम् । यत्तु—स्मृत्यन्तरे ‘गर्तः
 पञ्चाङ्गुलो विप्रे जानुमात्रो महीभुजि । प्रादेशमात्रो वैश्ये च साधिकः स तु शूद्रके ॥
 तिर्यगूर्ध्वप्रमाणेन व्याख्यातो दैवपित्र्ययोः । चतुरस्रं वर्तुलं च कथितं गर्तलक्षणम् ॥
 पादप्रक्षालनं प्रोक्तमुपवेश्यासने द्विजान् । तिष्ठंश्चेत् क्षालनं कुर्यान्निराशाः पितरो गताः ॥’ इति,—
 तत्समूलत्वे मण्डलाग्रे पृथक् ज्ञेयम् । तत्र गोमये हेमाद्रौ भृगुः—‘अत्यन्तजीर्णदेहाया
 वन्ध्यायाश्च विशेषतः । आर्ताया नवसूताया न गोर्गोमयमाहरेत् ॥’ मात्स्ये—‘अक्षताभिः
 सपुष्पाभिस्तदभ्यर्चापसव्यवत् । विप्राणां क्षालयेत्पादावभिवन्द्य पुनः पुनः ॥ प्रत्यङ्मुखस्थितः
 कुर्याद्विप्रपादामिषेचनम् ॥’ तत्रैव भविष्ये—‘प्रक्षालयेद्विप्रपादान् शत्रोदेवीरिति तृचा ।’
 पृथ्वीचन्द्रोदये वृद्धवसिष्ठः—‘न कुशग्रन्थिहस्तस्तु पाद्यं दद्याद्विचक्षणः ।’ कलि-
 कायां संग्रहे—‘ततः प्रक्षालयेत्पादौ भार्यास्त्रावितवारिणा ।’ तथा—‘श्राद्धकाले यदा
 पत्नी वामे नीरप्रदा भवेत् । आसुरं तद्भवेच्छ्राद्धं पितृणां नोपतिष्ठते ॥’ तत्रैव—‘नाधः
 प्रक्षालयेत्पादौ कर्ता पित्रादिकर्मसु ॥’ पाद्यानन्तरमर्घ्यमपि दद्यादिति हेमाद्रिः । तत्रैव
लौगाक्षिः—‘मण्डलादुत्तरे देशे दद्यादाचमनीयकम् ।’ तत्रैव—‘विधाय क्षालनं तेषां
 द्विराचमनमिष्यते । स्वयं चापि द्विराचामेद्विधिज्ञः श्रद्धयान्वितः ॥’ हेमाद्रौ नारदीये—
 ‘यत्राचमनवारीणि पादप्रक्षालनोदकैः । संगच्छन्ते बुधाः श्राद्धमासुरं तत्प्रचक्षते ॥’

हेमाद्रौ व्यासः—‘सव्येनैवासनं धृत्वा दक्षिणे दक्षिणं करम् । व्याहृतीभिः समस्ता-
 मिरासनेषूपवेशयेत् । समाध्वमिति चैवोक्त्वा दक्षिणं जानु संस्पृशन् । आस्यतामिति
 तान्त्रूयादासनं संस्पृशन्नपि ॥’ हेमाद्रौ शातातप.—‘द्वौ दैवेऽथर्वणौ विप्रौ प्राङ्मु-
 खानुपवेशयेत् । पित्र्ये तूदङ्मुखान्त्रींश्च बहृचाध्वर्युसामगान् ॥’ याज्ञवल्क्यः—‘द्वौ दैवे
 प्राक् त्रयः पित्र्ये उदगेकैकमेव वा ।’ यत्तु—हेमाद्रौ हारीतः ‘दक्षिणाग्रदर्भेषु प्राङ्मुखान्
 ब्राह्मणान् भोजयेत्, उदङ्मुखानित्येके’ इति,—तन्मैत्रायणीयविषयम् । ‘प्राङ्मुखान् भोज-
 येदुदङ्मुखानित्येके’ इति तत्परिशिष्टात् विकल्प इति हेमाद्रिः । माधवीये यमः—
 ‘भिक्षुको ब्रह्मचारी वा भोजनार्थमुपस्थितः । उपविष्टेष्वनुप्राप्तः कामं तमपि भोजयेत् ॥’

१—‘सर्वत्र धर्मकृत्यादौ पत्नी दक्षिणत उपविशेत् । विप्रपादक्षालनेऽभिषेके च वामतः’ इति
 सिद्धान्तस्वापवादोऽयम् ।

कौर्मे—‘अतिथिर्यस्य नाश्राति न तच्छ्राद्धं प्रचक्षते ।’ विप्रनियमो माधवीये—‘पवित्रपाणयः सर्वे ते च मौनव्रतान्विताः । उच्छिष्टोच्छिष्टसंस्पर्शं वर्जयन्तः परस्परम् ॥’

तत्रासनानि । पृथ्वीचन्द्रोदये यमः—‘आसनं कुतपं दद्यादितरद्वा पवित्रकम् ।’ हेमाद्रौ चमत्कारखण्डे—‘पितृणां घटितं हैमं राजतं वापि चासनम् । येन ताम्रमयं दत्तमासनं पितृकर्मणि ॥ स वै दिव्यासनारूढो न हि प्रच्यवते दिवः ॥’ हेमाद्रौ नागरखण्डे—‘अयःशङ्कुमयं पीठं प्रदेयं नोपवेशने ॥’ कलिकायां संग्रहे—‘क्षौमं दुकूलं नैपालमाविकं दारुजं तथा । तार्णं पार्णं वृसीं चैव विष्टरादि च विन्यसेत् ॥ अग्निदग्धान्यायसानि भयानि च विवर्जयेत् ॥’ हेमाद्रौ छागलेयः—‘पश्चाद्भागादुपक्रम्य प्राचां पङ्क्तिर्यथा भवेत् । दक्षिणासंस्थिता ह्येषा पितृणां श्राद्धकर्मणि ॥’ पुलस्त्यः—‘श्रीपर्णी वारुणी क्षीरी जम्बुकाप्रकदम्बकम् । सप्तमं बाकुलं पीठं पितृणां दत्तमक्षयम् ॥’ संग्रहे—‘शमी च काश्मरी शेलुः कदम्बो वारुणस्तथा । पञ्चासनानि शस्तानि श्राद्धे देवार्चने तथा ॥’ कारिका—‘द्वौ दैवे प्राङ्मुखौ पित्र्ये त्रीन्विप्रानुदगानान् ।’ पैठीनसिः—‘कुतपः श्राद्धवेलायां श्रोत्रियो यदि दृश्यते ।’ आश्वलायनः—‘नीवीवासोदशान्तेन स्वरक्षार्थं प्रबन्धयेत् ।’ वृद्धयाज्ञवल्क्यस्तु—‘दक्षिणे कटिदेशे तु तिलैः सह कुशत्रयम् ।’ यत्तु—कातीयम् ‘नीवी कार्या दशागुप्तिर्वामकुक्षौ कुशैः सह ।’ इति,—तद्बृद्धिश्राद्धे । ‘पितृणां दक्षिणे पार्श्वे विपरीता तु दैविके ।’ इति स्मृत्यन्तरात् । वामे दक्षिणे वेत्याचाराद्वचवस्थेति मदनपारिजाते ।

आचार्यः—‘प्राणायामत्रयं कृत्वा गायत्रीस्मरणं तथा । श्राद्धं कर्तास्मीति वदेद्विप्रैर्वाच्यं कुरुष्व च ॥’ ब्राह्मे—‘ततस्तिलान् गृहे तस्मिन् विक्रीञ्चाप्रदक्षिणम् । श्रद्धया परया युक्तो जपेदपहता इति ॥’ स्मृत्यर्थसारे—‘अपहता इति तिलान्विकीर्य उदीरतामित्यृचा प्रोक्षेत् ।’ पराशरः—‘तद्विष्णोरिति मन्त्रेण गायत्र्या च प्रयत्नतः । प्रोक्षयेदन्नजातं तु शुद्धदृष्ट्यादिशुद्धये ॥’ हेमाद्रौ ब्रह्माण्डे—‘श्राद्धभूमौ गयां ध्यात्वा ध्यात्वा देवं गदाधरम् । वस्वादींश्च पितृन् ध्यात्वा ततः श्राद्धं प्रवर्तते ॥ देवताभ्यः पितृभ्यश्च महायोगिभ्य एव च । नमः स्वाहायै स्वधायै नित्यमेव नमो नमः ॥ आदिमध्यावसानेषु त्रिरावृत्तं जपेद्बुधः । पितरः क्षिप्रमायान्ति राक्षसाः प्रद्रवन्ति च ॥’ तत्रैव स्कान्दे—‘तिला रक्षन्त्वसुरान् दर्भा रक्षन्तु राक्षसान् । पङ्क्ति वै श्रोत्रियो रक्षेदतिथिः सर्वरक्षकः ॥’ वसिष्ठः—‘शुद्धवतीभिः कृष्माण्डीभिः पावमानीभिश्च पाकादि प्रोक्षयेत् ॥’ इति ।

अथ देवार्चा । तत्र प्रत्युपचारमाद्यन्तयोरपो दद्यादित्युक्तं वृत्तौ स्मृत्यर्थसारे च । हेमाद्रौ ब्राह्मे—‘आसनेष्वासनं दद्याद्वामे वा दक्षिणेऽपि वा । पितृकर्मणि वामे च दैवे दद्यात्तु दक्षिणे ॥’ प्रचेताः—‘आसनेष्वासनं दद्यान्न तु पाणौ कदाचन । धर्मोऽसीत्यथ मन्त्रेण गृह्णीयुस्ते तु तान् कुशान् ॥’ ‘धर्मोऽसि विशिराजा प्रतिष्ठितः’ इति मन्त्रः । गालवः—

‘दर्भानादाय हस्ताभ्यां गृहीत्वा दक्षिणे करे । दैवे क्षणं क्रियतां तु निरङ्कुष्ठं करं ततः ॥
 ओं तथेति द्विजा ब्रूयुस्ते प्राप्नोतु भवानिति । कर्ता ब्रूयात्ततो विप्रः प्राप्रवानीति वै वदेत् ॥’
 पृथ्वीचन्द्रोदये बृहन्नारदीये—‘यवैर्दमैश्च विश्वेषां देवानामिदमासनम् । दत्त्वेति भूयो
 दद्याद्वै दैवे क्षण इति क्षणम् ॥’, ‘तच्च षष्ठ्या चतुर्थ्या वा कार्यम्’ इति स एव । ‘ततोऽर्घ्यं
 कल्पयेत्’ इति मन्वादयः; शौनक-जयन्ताभ्यामर्घ्यरहितस्य देवार्चनस्योक्तेः ।
 ‘आश्वलायनानां दैवेऽर्घ्यदानं न’ इति बोपदेवः—तन्न; परिशिष्टप्रयोगपारिजातविरो-
 धात् । वृद्धिश्राद्धे तु दैवेऽप्यर्घ्यं दद्यात् । ‘दैवेभ्योऽपि पृथग्दद्यादिहार्घ्यं श्रुतिचोदनात् ।’
 इति शौनकोक्तेः ॥

अथार्घ्यपात्रम् । पृथ्वीचन्द्रोदये मात्स्य-पाद्मयोः—‘पात्रं वनस्पतिमयं तथा
 पर्णमयं पुनः । जलजं वापि कुर्वीत तथा सागरसंभवम् ॥’ ब्राह्मे—‘सौवर्णताम्ररौप्याश्म-
 स्फाटिकं शङ्खशुक्तयः । भिन्नान्यपि हि योज्यानि पात्राणि पितृकर्मणि ॥’ हेमाद्रौ प्रजा-
 पतिः—‘सौवर्णं राजतं ताम्रं खाङ्गं मणिमयं तथा । यज्ञियं चमसं वापि अर्घ्यार्थं पूयेद्बुधः ॥’
 अत्र विप्रैकत्वचतुष्पादावर्घ्यपात्रे द्वे एव । मानवसूत्रे तु—‘द्वे वैश्वदेविके त्रीणि पित्र्ये
 एकैकमुभयत्र वा’ इत्युक्तम्, तदेकविप्रपरं पात्रालाभपरं वेति हेमाद्रिः । मदनरत्ने तु
 दैवे एकं पात्रमुक्तम् । पृथ्वीचन्द्रोदयोऽपि—‘त्रीणि पैतृकपात्राणि द्वे द्वे वै वैश्वदेविके ।’
 इति बृहत्पराशरोक्तेर्द्वे एवेत्याह । बहुचानां तु दैवे विप्रद्वित्वेऽप्येकमर्घ्यपात्रमर्धशो
 दद्यादित्युक्तं परिशिष्टे प्रयोगपारिजाते च । कलिकायां हारीतः—‘दत्तमक्षय्यतां
 याति खङ्गेनार्घ्यं तु यत्कृतम् ।’ वृद्धमनुः—‘मृन्मयं दारुजं पात्रमयःपात्रं च यद्भवेत् ।
 राजतं दैविके कार्ये शिलापात्रं च वर्जयेत् ॥’ पुराणसमुच्चये—‘मृत्स्नाभवं तथा कांस्य-
 भारक्तं जन्तुसंभवम् । त्रपुसीसलोहभवं सदा पात्रं विवर्जयेत् ॥’ तत्रैव—‘अष्टाङ्गुलं भवेत्पात्रं
 पितृणां राजतं शुभम् । दशाङ्गुलं तु देवानां सौवर्णं शक्तितः कृतम् ॥ स्थापयेदर्घ्यपात्रे
 द्वे न्युब्जे तत्र कुशोपरि । द्वे द्वे पवित्रे विधिवत्पात्रयोश्चोपरि क्षिपेत् ॥’ यज्ञपार्श्वः—
 ‘पवित्रेस्थेति मन्त्रेण पवित्रे छेदयेत्तु ते । ओषधीमन्तरे कृत्वा अङ्गुष्ठाङ्गुलिपर्वणोः ॥ स्फ्येन
 काष्ठेन लोहेन न मृन्मयनखादिभिः ॥’ वसिष्ठः—‘तूष्णीं प्रोक्ष्याम्भसा पात्रे कुर्यादूर्ध्वविले
 ततः । पूरयेत्पात्रयुग्मं तु कृत्वोपरि पवित्रके ॥’

वृद्धपराशरः—‘पात्रद्वयमथार्घ्यार्थं तैजसं चैकवस्तुनः । प्राङ्मुखोऽमरतीर्थेन शन्नो-
 देव्योदकं क्षिपेत् ॥ यवोऽसीति यवांस्तत्र तूष्णीं पुष्पाणि चन्दनम् ॥’ मानवसूत्रे—‘सुम-
 नसः प्रक्षिप्योत्पूय यवान् प्रक्षिपेत्’ इति । यवोऽसीति मन्त्रः । पाद्मे—‘यवोऽसि धान्यराजो

१—अत्र ‘क्षण’शब्देन ‘निर्व्यापारस्थितौ कालविशेषोत्सवयो. क्षण.’ इत्यमरान्निर्व्यापारस्थितिरीटा ।

२—पृथ्वीचन्द्रोदयेऽग्निपुराणे—‘श्रीर्धत्तेति वदेत्पुष्पं पात्रे हैमे च राजते । औदुम्बरे वा खङ्गे वा
 अर्घ्यपात्रे प्रदक्षिणम् ॥’ ३—‘विप्रैकत्वद्वित्वचतुष्पा’ इति पाठः ।

वै वारुणो मधुमिश्रितः । निर्णोदः सर्वपापानां पवित्रमृषिभिः स्मृतम् ॥' 'राजो वा वारुणो मधुसंयुतः' इति परिशिष्टपाठः । गोभिलेन तु—'यवोऽसि सोमदैवत्यः' इति तिलमन्त्रोऽत्र स्वाहायुक्त उक्तः । हेमाद्रौ यमः—'यवहस्तस्ततो देवान् विज्ञाप्यावाहनं प्रति । आवाहयेदनुज्ञातो विश्वेदेवास इत्यृचा ॥' वृद्धपराशरः—'ततः सव्यकरं न्यस्य विप्रदक्षिणजानुनि । देवानावाहयिष्येऽहमिति वाचमुदीरयेत् । आवाहयेत्यनुज्ञातो विश्वेदेवास आगता । विश्वेदेवाः शृणुतेममिति मन्त्रद्वयं पठेत् ॥' श्राद्धविशेषे विश्वेदेवानामज्ञाने हेमाद्रौ बृहस्पतिः—'उत्पत्तिं नाम चैतेषां न विदुर्ये द्विजातयः । अयमुच्चारणीयस्तैर्मन्त्रः श्रद्धासमन्वितैः ॥ आगच्छन्तु महाभागा विश्वेदेवा महाबलाः । ये अत्र विहिताः श्राद्धे सावधाना भवन्तु ते ॥' इदं चावाहनमर्घ्यपात्रासादनात्प्राक् हेमाद्रिणोक्तम् । तत्र कातीयैः प्राक्कार्यम् ; तथैव तत्सूत्रात् । अन्यैस्तदुत्तरम् । पृथ्वीचन्द्रोदये शङ्खः—'सयवं पुष्पमादाय चरणदक्षिरोन्तकम् । अर्चतेत्यर्चनं कुर्यादन्तरे चोदकं तथा ॥' पित्र्ये तु मूर्धादिपादान्तम् ; 'पादप्रभृति मूर्धान्तं दैविके पूजनं भवेत् । शिरःप्रभृति पादान्तं नमो व इति पैतृके ॥' इति मदनरत्ने प्रचेतोक्तेः । कलिकायां संग्रहे—'तिष्ठन् कृताञ्जलिर्भूत्वा पठेन्मन्त्रं समाहितः । विश्वेदेवाः शृणुत इत्यागच्छन्त्वपरं ततः ॥' हेमाद्रौ जातूकर्ण्यः—'ततोऽर्घ्यपात्रसंपत्तिं वाचयित्वा द्विजोत्तमान् । तदग्रे चार्घ्यपात्रं तु स्वाहार्घ्या इति विन्यसेत् ॥' गार्ग्यः—'दत्त्वा हस्ते पवित्रं च कृत्वा पूजां च पादतः । या दिव्या इति मन्त्रेण हस्तेष्वर्घ्यं विनिक्षिपेत् ॥' संग्रहे—'विश्वेदेवा इदं वोऽर्घ्यमिति दानं समादिशेत् ।' तदन्ते 'स्वाहा नमः' इति वाच्यम् ; 'या दिव्या इति मन्त्रेण स्वाहाकारं नमोन्तकम् ।' इति हेमाद्रौ नागरखण्डात् । आथर्वणसूत्रे तु—'पाद्यमर्घ्यमाचमनीयमिति द्विजकरे निनयेत्' इत्यस्यैव त्रयमुक्तम् । गभस्तिः—'अर्घ्यं पिण्डप्रदानं च स्वस्त्यक्षय्ये तथैव च । गन्धपुष्पादिकं सर्वं हस्तेनैव तु दापयेत् ॥' प्रतिविप्रं या दिव्येत्यावृत्तिः, बह्वृचानां त्वनेन दत्तार्घ्यानुमन्त्रणम् । ततः पात्रं 'देवेभ्यः स्थानमसि' इति न्युब्जमुत्तानं वा कार्यमिति गारुडे उक्तम् । एतदापस्तम्बानां नियतम्, अन्येषां न ।

हेमाद्रौ विष्णुधर्मैः—'गन्धैः पुष्पैश्च धूपैश्च वस्त्रैश्चाप्यथ भूषणैः । अर्चयेद्ब्राह्मणान् शक्या श्रद्धानः समाहितः ॥' पृथ्वीचन्द्रोदये मार्कण्डेयः—'चन्दनागरकूर्पूरकुङ्कुमानि प्रदापयेत् । विष्णुः—'चन्दनकुङ्कुमकूर्पूरागरुपद्मकान्यनुलेपनाय' इति । व्यासः—'अपवित्रकरो गन्धैर्गन्धद्वारेति पूजयेत् ।' कलिकायां स्मृतिः—'गन्धद्वारेति वै गन्धमायने ते च पुष्पकम् । धूरसीत्यमुना धूपमुद्दीप्यस्वेति दीपकम् ॥ युवं वस्त्राणि मन्त्रेण वस्त्रं दद्यात्प्रयत्नतः । आसने स्वासनं ब्रूयादर्घ्येऽस्त्वर्घ्यं द्विजोत्तमः ॥ सुगन्धिश्च सुपुष्पाणि सुमाल्यानि सुधूपकः । सुज्योतिश्चैव दीपे तु स्वाच्छादनमिति क्रमः ॥' विप्राणां गन्धेन वर्तुलं

१—'राजोऽसि वारुणः' इति पाठः । २—'पात्रं दक्षिणे देवेभ्यः' इति हस्तलिखितपाठः ।

त्रिपुण्ड्रं वा न कार्यम् । हेमाद्रौ देवलः—‘ललाटे पुण्ड्रकं दृष्ट्वा स्कन्धे मालां तथैव च । निराशाः पितरो यान्ति दृष्ट्वा च वृषलीपतिम् ॥’ पुण्ड्रकं वर्तुलमित्यपराकैः । मदनरत्ने च—‘पुण्ड्रं त्रिपुण्ड्रं वर्तुलमर्धचन्द्रं च ।’ ‘ऊर्ध्वं च तिलकं कुर्यान्न कुर्याद्वै त्रिपुण्ड्रकम् । ऊर्ध्वं च तिलकं कुर्याद्वैवे पित्र्ये च कर्मणि ॥ निराशाः पितरो यान्ति दृष्ट्वा चैव त्रिपुण्ड्रकम् ॥’ इति वृद्धपराशरोक्तेः । तिर्यग्लेपो भवत्येव; ‘वर्जयेत्तिलकं भाले श्राद्धकाले च सर्वदा । तिर्यगप्यूर्ध्वपुण्ड्रं वा धारयेत्तु प्रयत्नतः ॥’ इति व्यासोक्तेरिति पृथ्वीचन्द्रः । यत्तु नारदीये—‘ऊर्ध्वपुण्ड्रं च तुलसीं श्राद्धे नेच्छन्ति केचन ।’ इति,—तत् कर्तृपरम् । हेमाद्रौ ब्राह्मे—‘पूतिकं मृगनाभिं च रोचनं रक्तचन्दनम् । कालेयकं तूग्रगन्धं तुरुष्कं चापि वर्जयेत् ॥’ कस्तूर्या विकल्प इति हेमाद्रिः । वृद्धशातातपः—‘पवित्रं तु करे कृत्वा यः समालभते द्विजान् । राक्षसानां भवेच्छ्राद्धं निराशैः पितृभिर्गतैः ॥’ पुष्पं तु ब्राह्मे—‘जातीचम्पकलोध्राश्च मल्लिका बाणबर्बरी । चूताशोकाटरूपं च तुलसी शतपत्रकम् ॥ कुब्जकं तगरं चैव भृङ्गमारण्यकेतकी । यूथिकामतिमुक्तं च श्राद्धे योग्यानि भो द्विजाः ॥ कमलं कुमुदं पद्मं पुण्डरीकं च यत्नतः । इन्दीवरं कोकनदं कह्लारं च निवेदयेत् ॥’ हेमाद्रौ वायु-भविष्ययोः—‘सुकुमारैः किसलयैर्यवदूर्वाङ्कुरैरपि । संपूजनीयाः पितरः श्रेयस्कामेन सर्वदा ॥’ स्कान्दे—‘जातिश्च सर्वा दातव्या मल्लिका श्वेतयूथिका । जलोद्भवानि सर्वाणि कुसुमानि च चम्पकम् ॥’ तत्रैव वृद्धमनुः—‘न नियुक्तः शिखावर्ज्यं माल्यं शिरसि धारयेत् ।’

वर्ज्यानि पृथ्वीचन्द्रोदये भविष्ये—‘केतकीं तुलसीपत्रं बिल्वपत्रं च वर्जयेत् । द्रोणं च करवीरं च धत्तूरं किंशुकं तथा ।’ माधवीये स्मृत्यर्थसारे च तुलसी निपिद्धा । तुलसीनिषेधो निर्मूल इति हेमाद्रिः । समूलत्वेऽपि पिण्डपरः; ‘तुलसीगन्धमाघ्राय पितरस्तुष्टमानसाः । प्रयान्ति गरुडारूढास्तत्पदं चक्रपाणिनः ॥’ इति प्रयोगपारिजाते पाद्मोक्तेरिति बोपदेवः । वृद्धपराशरः—‘न जातीकुसुमैर्विद्वान् बिल्वपत्रैश्च नार्चयेत् । जपादिकुसुमं झिण्टी रूपिका सकुरण्टिका ॥ पुष्पाणि वर्जनीयानि श्राद्धकर्मणि नित्यशः ।’ हेमाद्रौ शङ्खः—‘उग्रगन्धीन्यगन्धीनि चैत्यवृक्षोद्भवानि च । पुष्पाणि वर्जनीयानि रक्तवर्णानि यानि च ॥ जलोद्भवानि देयानि रक्तान्यपि विशेषतः ।’ अङ्गिराः—‘न जातीकुसुमानि दद्यान्न कदलीपत्रम् ।’ इति जात्यां विकल्प इति हेमाद्रिः । निषेधः पिण्डविषयः; ‘कुन्दं शंभौ च नो दद्यान्नोन्मत्तं गरुडध्वजे । पिण्डे जातीं च नो दद्याद्देवीमर्केण नार्चयेत् ॥’ इति वृद्धयाज्ञवल्क्योक्तेरिति बोपदेवः । स्मृतिसारे—‘आगस्त्यं भृङ्गराजं च तुलसी शतपत्रिका । चम्पकं तिलपुष्पं च षडेते पितृवल्लभाः ॥ केतकीं करवीरं च षकुलं कुन्दकं तथा । पाटलां चैव जातीं च श्राद्धे यत्नेन वर्जयेत् ॥’ केचित्पिण्डे तुलसीमाहुः—‘पितृपिण्डार्चनं श्राद्धे यैः कृतं तुलसीदलैः । प्रीणिताः पितरस्तैस्तु यावच्चन्द्रार्कमेदिनी ॥’ इति मार्कण्डेयोक्तेः ।

धूपस्तत्रैव विष्णुधर्मे—‘धूपस्तु गुग्गुलुर्देयस्तथा चन्दनसारजः । अगरुश्च सकर्पूर-
स्तुरुष्कत्वक् तथैव च ॥’ विष्णुः—‘घृतमधुयुक्तं गुग्गुलुं श्रीखण्डदेवदारुसरलादि दद्यात् ।’
इति । तत्रैव देवलः—‘ये हि प्राण्यङ्गजा धूपा हस्तवाताहताश्च ये । न ते श्राद्धे
नियोक्तव्या ये च के चोग्रगन्धयः ॥ घृतं न केवलं दद्याद्दुष्टं वा तृणगुग्गुलुम् ॥’
दीपमाह विष्णुः—‘घृतेन दीपो दातव्यस्तिलतैलेन वा पुनः । वसामेदोद्भवं दीपं प्रयत्नेन
विवर्जयेत् ॥’ वस्त्रं ब्राह्मे—‘कौशेयं क्षौमकार्पासं दुकूलमहतं तथा । श्राद्धेष्वेतानि यो
दद्यात् कामानाप्नोति चोत्तमान् ॥’ हेमाद्रौ ब्रह्मवैवर्ते—‘यज्ञोपवीतं दातव्यं वस्त्राभावे
विजानता । पितृभ्यो वस्त्रदानस्य फलं तेनाश्रुतेऽखिलम् ॥’ तत्रैव पाद्मे—‘निष्क्रयो वा
यथाशक्ति वस्त्राभावे प्रदीयते ।’ अन्यान्यपि च देयानि । तत्रैव कालिकापुराणे—
श्राद्धे देय-
वस्तुनिर्णय । भवेद्वाजनं श्रियः ॥ यो धूपदानपात्रं तु पात्रमारार्तिकस्य च । दद्यात्पि-
तृभ्यः प्रयतस्तस्य स्वर्गेऽक्षया गतिः ॥’ विष्णुधर्मे—‘यः कञ्चुकं तथोष्णीषं पितृभ्यः
प्रतिपादयेत् । ज्वरोद्भवानि दुःखानि स कदाचिन्न पश्यति ॥ स्त्रीणां श्राद्धे तु सिन्दूरं
दद्युश्चण्डातकानि च । निमन्त्रिताभ्यः स्त्रीभ्यो ये ते स्युः सौभाग्यसंयुताः ॥’ हेमाद्रावा-
दित्यपुराणे—‘न कृष्णवर्णं दातव्यं नापि कार्पाससंभवम् । पितृभ्यो नापि मलिनं
नोपभुक्तं कदाचन ॥ न छिद्रितं नापदशं न धौतं कारुणापि च ।’ कार्पासनिषेधोऽन्य-
संभवे । तत्रैव—‘पितृन् सत्कृत्य वासोभिर्दद्याद्यज्ञोपवीतकम् । यज्ञोपवीतदानेन
विना श्राद्धं तु निष्फलम् ॥’—एतद्यतिस्त्रीशूद्रश्राद्धेऽपि देयमिति हेमाद्रिः । तत्रैव
वृत्सिंहपुराणे—‘कमण्डलुं ताग्रमयं श्राद्धेषु प्रददाति यः । काष्ठेन निर्मितं वापि नारिके-
लमथापि वा ॥ दद्यात् कमण्डलुं श्राद्धे स श्रीमानभिजायते । यो मृत्तिकाविरचितान्
श्राद्धेषु च घटान् शुभान् ॥ प्रदद्यात् करकान्वापि सोऽक्षयं विन्दते सुखम् ॥’ तत्रैव—
‘उपानच्छत्रवस्त्राणि भुक्तिपात्रं कमण्डलुम् । शयनासनयानानि दर्पणव्यजनानि च ॥
अन्नं सुसंस्कृतं गन्धांस्ताम्बूलं दीपचामरे । पितृभ्यो यः प्रयच्छेत्तु विष्णुलोकं स गच्छति ॥’
सौरपुराणे—‘चामरं तालवृन्तं च श्वेतच्छत्रं च दर्पणम् । दत्त्वा पितृणामेतानि भूमिपालो
भवेदिह ॥’ तत्रैव नन्दिपुराणे—‘अलंकाराः प्रदातव्या यथाशक्ति हिरण्मयाः ।
केयूरहारकटकमुद्रिकाकुण्डलादयः ॥’ तथा—‘स्त्रीश्राद्धेषु प्रदेयाः स्युरलंकारास्तु योषिताम् ।
मञ्जीरमेखलादामकर्णिकाकङ्कणादयः ॥ आदर्शव्यजनच्छत्रशयनासनपादुकाः । मनोज्ञाः
पट्टवासाश्च सुगन्धाश्चूर्णमुष्टयः ॥ अङ्गारधानिकाः शीते योगपट्टाश्च यष्टयः । कटिसूत्राणि
रौप्याणि मेखलाश्चैव कम्बलाः ॥ कर्पूरादेश्च भाण्डानि ताम्बूलायतनं तथा । भोजनाधार-

१—मृगमदादयः प्राण्यङ्गजा धूपाः । ‘धूमस्य व्यजनेनैव धूपेनाङ्गं विधूपयेत् ।’ इत्यादिनावश्यप्राप्तं
धूपविषये हस्तव्यजनवातादिधमनमत्र निषिध्यते ।

यन्नाणि पतद्वाहांस्तथैव च । तथाऽञ्जनशलाकाश्च केशानां च प्रसाधनम् । एतान् दद्यात्तु यः सम्यक् सोऽश्वमेधफलं लभेत् ॥’ स्कान्दे—‘सौवर्णं राजतं वापि कांस्येनाप्यथ निर्मितम् । दत्त्वा भोजनपात्रं तु सम्राट् भवति भूतले ॥’ वामनपुराणे—‘बन्दीकृतास्तु ये केचित् स्वयं वा यदि वा परैः । येन केनाप्युपायेन यस्तान्मोचयते नरः ॥ पितरस्तस्य गच्छन्ति शाश्वतं पदमव्ययम् ॥’ पराशरः—‘वाचयेत्परिपूर्णत्वं वासो दत्त्वा विधानतः ।’ नारदीये—‘देवैश्च समनुज्ञातो यजेत्पितृगणं त्वथ ।’ तत्र पित्र्ये आसनाद्यशेषमर्चनकाण्डं वैश्वदेविकं ज्ञेयम् । विशेषस्तूच्यते—तत्रासने द्विगुणभुग्नाः कुशाः । अत्रावाहनमासनात्पूर्वं वा, अर्घ्यपूर्णोत्तरं वा, अग्नौकरणोत्तरं वेति स्मृतिषु पक्षा उक्ताः । एषां शाखाभेदेन व्यवस्था । द्वितीयपक्ष एव बहुसंमतः । तत्रार्घ्यमाहाश्वलायनः—‘तैजसाश्ममयमृन्म-

येषु त्रिषु पात्रेष्वेकद्रव्येषु वा दर्भान्तर्हितेष्वपि आसिच्य, ‘शं नो देवीरभिष्टये’
अर्घ्यविचारः । इत्यनुमन्त्रितासु तिलानावपति—‘तिलोऽसि सोमदेवत्यो गोसवे देवनिर्मितः ।

प्रलवद्भिः प्रतः स्वधया पितृनिर्माँलोकान् प्रीणयाहि नः स्वधा नमः’ इति । अश्ममयं स्फाटिकादि । मृन्मयं हस्तकृतमेव; ‘कुलालचक्रनिष्पन्नमासुरं दैविकं न तत् । तदेव हस्तघटितं दैविकं केवलं तथा ॥’ इति छन्दोगपरिशिष्टात् । अन्यान्यपि पात्राणि पूर्वमुक्तानि । मनुः—‘अन्नाभावे द्विजाभावे यद्येको ब्राह्मणो भवेत् । पात्राण्यासादयेत्रीणि न तु ब्राह्मणसंख्यया ॥’ दत्तकादेः कर्तुर्द्विपितृत्वादावपि वचनात् त्रीण्येव पात्राणीति हरिहरः । माधवीये बैजवापः—‘अर्घ्ये पितृणां त्रीण्येव कुर्यात्पात्राणि धर्मवित् । एकस्मिन्वा बहुषु वा ब्राह्मणेषु यथाविधि ॥’ हेमाद्रावप्येवम् । अत्रानुमन्त्रणं सकृत् । ‘तिलोऽसि’ इत्यस्य प्रतिपात्रमावृत्तिः पितृशब्दस्यानूहश्चेति वृत्तिकृत् । दर्भश्च त्रिगुणं पवित्रम्; ‘तिस्रस्तिस्रः शलाकास्तु पितृपात्रेषु पार्वणे । एकोद्दिष्टे शलाकैकां निधायोदकमाहरेत् ॥’ इति हेमाद्रौ चतुर्विंशतिमतात् । तत्रैव विष्णुः—‘दक्षिणाग्रदर्भेषु दक्षिणापवर्गचमसेषु पवित्रान्तर्हितेष्वपि आसिञ्चेत् ।’ ‘शं नो देवीः’ इति मन्त्रेण जलासेचनं बह्वृचभिन्नविषयम् । अत्रास्मिन्पक्षे प्रतिपात्रं मन्त्रावृत्तिः ।

कारिकायाम्—‘गन्धपुष्पाणि चैतेषु पात्रेषु प्रक्षिपेदथ ।’ ब्राह्मे—‘जलं क्षीरं दधि घृतं तिलतण्डुलसर्पपान् । कुशाग्रमधुपुष्पाणि दत्त्वाऽऽचामेत्ततः स्वयम् ॥’ जातूकर्ण्यः—‘ततोऽर्घ्यपात्रसंपत्तिं वाचयित्वा द्विजोत्तमान् । तदग्रे चार्घ्यपात्राणि स्वधाऽर्घ्या इति विन्यसेत् ॥’ ततस्तिलहस्तो विप्रसव्यजानौ दक्षिणकरं न्यस्यावाहनं पृच्छेत् । अत्र गोत्रसंबन्धनामानि द्वितीयान्तत्वं च प्रागुक्तम् । बैजवापगृह्ये—‘तिष्ठन् पितृनावाहयिष्यामीत्यामह्य ।’ कौर्मे—‘अपसव्यं ततः कृत्वा पितृणां दक्षिणामुखः । आवाहनं ततः कुर्यादुशन्तस्त्वेत्यृचा बुधः ॥ आवाह्य तदनुज्ञातो जपेदायन्तुनस्ततः ॥’ अत्र सव्यस्यापि प्रागुक्तेर्विकल्पः । अत्राद्यमन्त्रावृत्त्याऽस्मत्पितरममुकशर्माणमसुकगोत्रं वसुरूपमावाहयामी-

त्युक्त्वा मूर्धादिपादान्तं तिलान्विकीर्य, 'आयन्तु नः' इति सर्वान्ते सकृज्जपेदिति निबन्धाः । अत्रोपवेशनसंवेशनपाद्यार्घ्याचमनीयान्यपि हेमाद्रिणोक्तानि, -तान्यथर्ववेदिनां नियतानि, नान्येषाम् । तेषां च प्रपितामहादिपित्रन्तं प्रातिलोम्येन सर्वः प्रयोगः ।

वाराहे-‘गन्धपुष्पार्चनं कृत्वा दद्याद्भस्ते तिलोदकम् ।’ गार्ग्यः-‘शिरस्तः पादतो वापि सम्यगभ्यर्चयेत्ततः ।’, “ततः ‘स्वधाऽर्घ्याः’ इति पितृपितामहादिविप्रात्रे प्रत्येकं निवेदयेत्” इति कारिकायां वृत्तौ च । आश्वलायनः-“प्रसव्येनेतरपाण्यङ्गुष्ठान्तरेणोपवीतित्वा-दक्षिणेन वा सव्योपगृहीतेन-‘पितरिदं ते अर्घ्यं, पितामहेदं ते अर्घ्यं, प्रपितामहेदं ते अर्घ्यं’ इत्यपूर्वं ताः प्रतिग्राहयिष्यन् सकृत्सकृत्स्वधा अर्घ्या इति प्रसृष्टा अनुमन्त्रयेत् ॥ ‘या दिव्या आपः पृथिवि संबभूवुर्या अन्तरिक्ष्या उत पार्थिवीर्याः । हिरण्यवर्णा यज्ञियास्ता न आपः शं स्योना भवन्तु ॥’-”इति । अर्घ्यादि प्राग्गन्धादेर्यज्ञोपवीतमेव । अर्घ्यदानात् प्रागन्या अपो दद्यात् । यद्यप्यत्र सव्येन दक्षिणेन वार्घ्यं दद्यादित्युक्तं, तथापि दक्षिणेनेत्यभिमतोऽर्थः । कारिकायां वृत्तौ चैवम् । ‘पित्रादेस्त्रिभिः पात्रैर्दद्यात् । पितुः स्थाने विप्रत्रयं चेदेकार्घ्यं विभज्य दद्यात् । त्रयाणां ‘स्वधा अर्घ्याः’ इति सकृत्प्रश्नः । एवं पैतामहादावपि । अन्यजलदानमर्घ्यमन्त्राश्च प्रतिविप्रमावर्तन्ते । तेषु गन्धादौ च प्रतिविप्रं पदार्थानुसमयः काण्डानुसमयो वा । पित्रादित्रयाणामेकविप्रपक्षे त्रिभिः पात्रैरेकस्यैवार्घ्यं दद्यात्’ इति वृत्तिः । कारिकापि-‘स्वधाऽर्घ्या इत्यपोर्घ्यास्ता उपवीती निवेदयेत् ।’ निवेदनात्प्राक् प्राचीनावीतमेवेत्यर्थः । ‘अर्घ्यं सशेषमादाय दक्षिणेन तु पाणिना । सव्य-हस्तगृहीतेन निनयेत् पितृतीर्थतः ॥ दत्त्वा दत्त्वा निनीतास्ता या दिव्यार्चानुमन्त्रयेत् ।’ यत्तु-‘या दिव्या इति मन्त्रेण हस्तेष्वर्घ्यं विनिक्षिपेत् ॥’ इति, यच्च वाराहे-‘तिलाम्बुना चापसव्यं दद्यादर्घ्यादिकं द्विजः ।’ इति, यच्च व्यासः-‘गोत्रसंबन्धनामानि पितृणाम-नुकीर्तयन् । एकैकस्य तु विप्रस्य अर्घ्यपात्रं विनिक्षिपेत् ॥’ इति, -तद्बहुचातिरिक्तविषयम् । तत आचामेत् । एवं मातामहेष्वपि ।

आश्वलायनः-‘संस्त्रवान् समवनीय ताभिरद्भिः पुत्रकामो मुखमनक्ति’ । संस्त्रवः=शेषः । ‘संस्त्रवो हि परिशिष्टो भवति’ इति शतपथश्रुतेः । केचित्तु हस्तगलिताम्बु वदन्ति । समवनीयान्त्ये द्वे पात्रे पितृपात्रे आसिच्येति वृत्तिः । ‘प्रथमे पात्रे संस्त्रवान् समवनीय’ इति कातीयसूत्राच्च । ब्राह्मे तु प्रतिबिम्बावलोकनमुक्तम् । स्कान्दे त्वायुःकामस्य नेत्रा-सेचनमुक्तम् । पितृविप्रैः प्राङ्मुखस्य कर्तुरभिषेकः कार्य इति केचित् । आश्वलायनः-‘नोद्धरेत्प्रथमं पात्रं पितृणामर्घ्यपातितम् । आवृतास्तत्र तिष्ठन्ति पितरः शौनकोऽब्रवीत् ॥’ ‘यावद्विप्रविसर्जनम्’ इति तुर्यपादे यमीयः पाठः । अत्र वृत्तिः-‘पितृपात्रं समवनयन-

१-वामहस्ताल्लब्धदक्षिणहस्तेनैवार्घ्यं दद्यात् ; वामस्य सर्वत्र गार्हितत्वादित्यर्थः । २-एकविप्रत्वेऽपि प्रतिपात्रं स्वधा अर्घ्या इति पृथक्निवेदनं निहितम् ।

देशान्न चालयेदाश्राद्धसमाप्तेः यस्मात्तत्र तृतीयपात्रेणावृताः' इति । यद्वा,—'प्रथमपात्रमेव न्यग्बिलं कुर्यात्' इति । कामाभावेऽपीदमेव शेषप्रतिपादनम् । हेमाद्रौ कौर्मै—'संस्तवांश्च ततः सर्वांन् पात्रे कुर्यात्समाहितः । पितृभ्यः स्थानमसीति न्युब्जं पात्रं निधापयेत् ॥' शूलपाणौ यमस्तु—'पैतृकं प्रथमं पात्रं तस्मै पैतामहं न्यसेत् । प्रपितामहं ततो न्यस्य नोद्धरेन्न च चालयेत् ॥' इत्याह । 'अथ संस्तवानानीय तृतीयेनाच्छद्य न्युब्जीकुर्यात्' इति सर्वैकवाक्य-तयार्थ इति केचित् । अत्रिः—'गन्धादिभिस्तदभ्यर्च्य तृतीयेनापिधापयेत् । पितृभ्यः स्थानमसीति शुचौ देशेऽर्चितेऽर्चयेत् ॥' अर्चनं न्युब्जीकृतेऽपि तुल्यम्, 'न्युब्जमुत्तरतो न्यसेत्' इति प्रचेतसोक्तेः । 'सर्वविप्रोत्तरतो न्यसेत्' इति हेमाद्रि-कल्पतरू । 'विप्रवामे' इति हलायुधः । 'कर्तुर्वामे' इति शूलपाणिः । 'उत्तानं विवृतं वापि पितृपात्रं न तद्भवेत् ।' इत्युत्तानसोक्तेर्युब्जतैव साधुः । मातामहादिसंस्तवानपि पितृपात्र एव गृहीत्वा प्रयाज-वत्त्रेण न्युब्जीकुर्यात् इति शूलपाणिः । एकोद्दिष्टे तूहेन न्युब्जतेति पितृभक्तौ श्रीदत्तः । यमोऽपि—'स्पृष्टमुत्तानमन्यत्र नीतमुद्घाटितं तथा । पात्रं दृष्ट्वा व्रजन्त्याशु पितरस्त शपन्ति च ॥' वैश्वदेवे उत्तानमिति मदनपारिजातः । वैजवापः—'तस्योपरि कुशान् दत्त्वा प्रदद्याद्देवपूर्वकम् । गन्धपुष्पाणि धूपं च दीपं वस्त्रोपवीतके ॥' अत्र गन्धा-देवैः पित्र्ये च पदार्थानुसमयस्य याज्ञवल्क्योक्तकाण्डानुसमयेन विकल्पो ज्ञेयः । बहुचानां तु सूत्रे दैवानुक्तेः काण्डानुसमय एव । अत्र प्राचीनावीती । नामगोत्रसंबुद्ध्याद्युक्तं प्राक् । अन्यदैववत्तदन्ते आचमनं च । हेमाद्रौ कालिकापुराणे—'निर्वर्त्य ब्राह्मणादेशात् क्रिया-मेवं यथाविधि । भाजनानि ततो दद्याद्दस्तशौचं पुनः क्रमात् ॥' आदेशात्पात्राणि दद्या-दित्यन्वयः । तेन तत्रापि प्रश्नानुज्ञे ज्ञेये । तत्रैव ब्राह्मे—'मण्डलानि च कार्याणि नैवारै-श्वर्णकैः शुभैः । गौरमृत्तिकया वापि भस्मना गोमयेन वा ॥' भृगुः—'भस्मना वारिणा वापि कारयेन्मण्डलं ततः । चतुःकोणं द्विजाग्र्यस्य त्रिकोणं क्षत्रियस्य तु । मण्डलाकृति वैश्यस्य शूद्रस्याभ्युक्षणं स्मृतम् ॥' बह्वचपरिशिष्टे तु—'दैवे चतुरस्रं पित्र्ये वृतं मण्डलं कृत्वा क्रमेण सयवान् सतिलांश्च दर्भान् दद्यात्' इत्युक्तम् । मार्कण्डेयः—'यातुधानाः पिशाचाश्च क्रूरा ये चैव राक्षसाः । हरन्ति रसमन्नस्य मण्डलेन विवर्जितम् ॥'

हेमाद्रौ हारीतः—'भूमावेव निदध्यान्नोपरि पात्राणि' इति, तानि च हेमाद्राव-त्रिराह—'भोजने हैमरौप्याणि दैवे पित्र्ये यथाक्रमम्' । हारीतः—'राजतपर्णताम्रकांस्य-पात्राणि भोजने ।' इति । तत्रैव चाराहे—'सौवर्णानीह रौप्याणि कांस्यानि तदसंभवे । अन्यान्यपि हि कार्याणि दारुजान्यपि जानता ॥ नायसान्यपि कार्याणि पैतलानि न तु क्वचित् । न च सीसमयानीह शस्यन्ते त्रपुजान्यपि ॥' अत्रिः—'पञ्चाशत्पलिकं कांस्यं ह्यधिकं भोजनाय वै । गृहस्थैस्तु सदा कार्यभभावे हैमरौप्ययोः ॥ पालाशेभ्यो विना न स्युः पर्णपात्राणि भोजने ।' पृथ्वीचन्द्रस्तु—'कांस्यपात्रे हविर्दृष्टा निराशाः पितरो गताः ।'

इति ब्राह्मोक्तेः कांस्यपात्रनिषेधमाह । बोपदेवस्तु स्मृतिसंग्रहमुदाजहार—‘श्राद्धे पलाश-
पात्राणि मधुकौदुम्बराणि च । पारिकाकुटजप्लक्षक्रकचानि क्रमाज्जगुः ॥ कदलीचूतपनस-
जम्बुपुन्नागचम्पकाः । अलाभे मुख्यपात्राणां ग्राह्याः स्युः पितृकर्मणि ॥’ इति । हेमाद्रौ
तु कदलीपात्रनिषेधमाहाङ्गिराः—‘न जातीकुसुमानि दद्यान्न कदलीपत्रम्’ इति । ऋतुः—
‘असुराणां कुले जाता रम्भा पूर्वपरिग्रहे । तस्या दर्शनमात्रेण निराशाः पितरो गताः ॥’
एवं पात्राण्यासाद्य भस्ममर्यादां कृत्वा विप्रहस्तशोधनं कुर्यात् । तत्र ‘पिशङ्ग’, ‘रक्षाणो’
इति मन्त्रद्वयं केचित्पठन्ति । मात्स्ये—‘अकृत्वा भस्ममर्यादां यः कुर्यात्पाणिशोधनम् ।
आसुरं तद्भवेच्छ्राद्धं पितृणां नोपतिष्ठते ॥’ तथैव ब्रह्माण्डे—‘प्रक्षाल्य हस्तपात्रादि पश्चा-
दग्निर्विधानवत् । प्रक्षालनजलं दग्निस्तिलैर्मिश्रं क्षिपेच्छुचौ ॥’ मण्डलोपरीति हेमाद्रिः ॥

अथाग्नौकरणम् । हेमाद्रौ मार्कण्डेयः—‘आहिताग्निस्तु जुहुयादक्षिणाग्नौ समा-
हितः । अनाहिताग्निश्चौपासनेऽभ्यभावे द्विजेऽसु वा ॥’ वायवीये—‘आहत्य दक्षिणाग्निं तु
होमार्थं वै प्रयत्नतः । अभ्यर्थं लौकिकं वापि जुहुयात्कर्मसिद्धये ॥ आहिताग्निः=सर्वाधानी ।
अर्धाधानी तु गृह्य एवेति चन्द्रिकाऽपरार्क-मिताक्षरा-माधवादयः । तस्यापि दक्षि-
णाग्नौ लौकिको गृह्य इति हेमाद्रिः कल्पतरुश्च । आद्यपक्ष एव तु युक्तो बहुसंमतश्च ।
यद्यपि स्मार्तमग्नौकरणं श्रौते दक्षिणाग्नौ न युक्तं तथापि वचनाद्भवतीति हेमाद्रि-चन्द्रि-
कादयः । इदं दर्शश्राद्ध एव । आन्दिकादिषु तु सर्वाधानी पाणौ, अर्धाधानी गृह्ये कुर्या-
दिति हेमाद्रिर्माधवादयश्च; ‘पक्षान्तं कर्म निर्वर्त्य वैश्वदेवं च साग्निकः । पिण्डयज्ञं
ततः कुर्यात्ततोऽन्वाहार्यकं बुधः ॥’ इति लौगाक्ष्यादिभिः क्रमोक्तेर्विहितदक्षिणाग्निसत्त्वात् ।
अत एवात्र वचने साग्निकः आहिताग्निरुक्तो हेमाद्रिणा ।—एतदापस्तम्बादीनामेव । आश्व-
लायनस्याहिताग्नेः पाणावेवेति वृत्तिः । अर्धाधानिनो गृह्ये एव व्यतिपङ्केणेति प्रयोगपारि-
जाते परिशिष्टे च । बोपदेवस्त्वाह ‘होम’शब्दः पिण्डपितृयज्ञपरः; ‘पितृयज्ञे तु जुहु-
यादक्षिणाग्नौ समाहितः । श्राद्धे त्वौपासनाग्नौ तु निरग्निर्लौकिकेऽनले ॥ अनग्निर्दूरभार्यश्च
पार्वणे समुपस्थिते । सन्धायाग्निं ततः कुर्याद्धोममग्निं समुत्सृजेत् ॥’ इति त्रिकाण्ड-
मण्डनोक्तेः । श्राद्धे गृह्याग्नावेवेति लौकिकाभ्यादिविधानं च तैत्तिरीयादिविषयम् । बह्वृ-
चस्य त्वनग्रेरपि पाणिहोम एव; अग्निपाणी विना सूत्रे विधानान्तरानुक्तेः । ‘अभ्यभावे तु
विप्रस्य पाणावेवोपपादयेत् ।’ इति मनुक्तेश्च । वृत्तावप्येवम् ।

क्वचित्साग्रेरपि पाणिहोम उक्तो गृह्यपरिशिष्टे—‘अन्वष्टक्यं च पूर्वद्युर्मासि मास्यथ
पार्वणम् । काम्यमभ्युदयेऽष्टम्यामेकोद्दिष्टं तथाऽष्टमम् ॥ चतुर्ष्वग्नेषु साग्नीनां बह्वौ होमो
विधीयते । पित्र्यब्राह्मणहस्ते स्यादुत्तरेषु चतुर्ष्वपि ॥’ इति । एकोद्दिष्टं=सपिण्डीकरणं; शुद्धे
तन्निषेधात् । बह्वृचभाष्यकारास्तु सर्वैकोद्दिष्टेषु पाणिहोममाहुः ।—इदं च बह्वृचानामेव ।

१—अनग्निर्बुधे तु भार्यापरिग्रहाभावेन तदुत्तरकालिकाभ्यस्तीकारेण स्वीकृताभ्युच्छेदेन वेति त्रिविधं
वेद्यम् ।

अत्रेदं तत्त्वम्—‘स्थालीपाकेन सह पिण्डार्थमुद्धृत्य’ इति सूत्रे ‘नात्रापूर्वः स्थालीपाकश्चो-
द्यते । सर्वश्राद्धेषु प्रसङ्गात्तेनानुवादोऽयम्’ इति वृत्तिकारोक्तेः पार्वणे आर्थिकस्यानङ्गस्य
व्यतिषङ्गस्य वार्षिकादिष्वनतिदेशादर्धाधानिनोऽपि पाणिहोम एवेति वृत्तिस्वरसः । एवं
मासिकादावपि, ‘षोडशे मासिके श्राद्धे सपिण्डीकरणे तथा । पाणावेव तु होतव्यमन्य-
त्राग्नौ तु हूयते ॥’ इति बोपदेवोदाहृतवचनाच्च । भाष्यकारमते तु—सूत्रे स्थाली-
पाकेनेति करणत्वान्नित्यवच्छ्रवणाच्च पार्वणे सोऽङ्गम् । ततः काम्यादिषु तदभावे कार्यस्य
पिण्डदानस्याप्यभावः । एतदेवानुसृत्य विकृतावपि वार्षिकादौ व्यतिषङ्ग उक्तः प्रयोग-
पारिजाते परिशिष्टे च । तेनैतन्मतेऽर्धाधानिनोऽग्नावेव । वस्तुतस्तु—स्थालीपाकेन
‘सहशाखया प्रस्तरं प्रहरति’ इतिवत्सहभावमात्रश्रुतेः । पत्नीवते त्वरुपलक्षणमिव नाङ्गत्वम् ।
तत्त्वे वा नाङ्गानुरोधेन प्रधानभूतपिण्डदानत्यागो युक्तः । तेन व्यतिषङ्गाभावेऽप्यग्नौ होमो
भवतीति बोपदेवः । अनाहिताग्नेर्गृह्याग्निमतस्तु सर्वमतेऽग्नावेव । वार्षिकादौ वृत्तिमते
व्यतिषङ्गो न, अन्यमते त्वस्ति ।—अत्र यथाचारमनुष्ठेयम् ।

आश्वलायनः—‘उद्धृत्य घृताक्तमन्नमनुज्ञापयत्यग्नौ करिष्ये करवै करवाणीति वा ।
प्रत्यभ्यनुज्ञा क्रियतां कुरुष्व कुर्विति । अथाग्नौ जुहोति यथोक्तं पुरस्तात्’ इति । व्यतिषङ्गपक्षे
इदमिति वृत्तिः । करवै करवाणीत्यत्राग्नौवित्यनुषङ्गः । पुरस्तात्=पिण्डपितृयज्ञे । तच्चैवम्—
‘मेक्षणेनावदायावदानसंपदा जुहुयात्सोमाय पितृमते स्वधा नमोऽग्नये कव्यवाहनाय स्वधा
नम इति स्वाहाकारेण वाऽग्नौ पूर्वं यज्ञोपवीती मेक्षणमनुप्रहृत्य’ इति । अवदानसंपदा उप-
स्तरणाद्यपेक्षयेत्यर्थः । व्यतिषङ्गपक्षे अतिप्रणीतेऽयं होमोऽन्यथा मुख्ये; ‘अतिप्रणीतेऽग्नावि-
धममुपसमाधाय’ इति बह्वृचपरिशिष्टात् । केचित्तस्य रक्षोनिवर्हणार्थत्वान्मुख्ये वदन्ति ।
—तदेतद्विरोधाच्चिन्त्यम् । प्रयोगपारिजातेऽप्येवम् । शौनकः—‘स्वाहाकारेण होमे तु
भवेद्यज्ञोपवीतवान् । तत्र प्रागग्नये हुत्वा पश्चात्सोमाय हूयते ॥ अग्नौ यज्ञोपवीत्येव प्रक्षि-
पेन्मेक्षणं ततः ॥’ छन्दोगपरिशिष्टे—‘अग्नौकरणहोमश्च कर्तव्य उपवीतिना । अपस-
व्येन वा कार्यो दक्षिणाभिमुखेन च ॥’ कातीयानां त्वपसव्यमेव, पिण्डपितृयज्ञवद्भुत्वेति
सर्वातिदेशात् । सव्यं तु छन्दोगपरम्, गोभिलेनैतदुत्तरमेवापसव्योक्तेः; ‘छन्दोगा जुहुयुः
सव्येनापसव्येन याजुषाः ॥’ इति वृद्धयाज्ञवल्क्योक्तेश्च ॥

अथ पाणिहोमः । आश्वलायनः—‘अभ्यनुज्ञायां पाणिष्वेव वा’ इति । पिण्डपितृ-
यज्ञकल्पाभावेनाभ्यभावे काम्यादिष्वित्यर्थः । तेन बह्वृचानामेकोदिष्टे पाणिहोमो भवत्येव ।
निषेधोऽन्यपरः । पाणिष्विति बहुवचनात्सर्वविप्रपाणिषु होम इति वृत्तिः । एवं
मातामहेऽपि । शौनकोऽपि—‘सर्वेषामुपविष्टानां विप्राणामथ पाणिषु । विभज्य
जुहुयात्सर्वं सोमायेत्यादिमघ्नतः ॥’ यत्तु—हेमाद्रौ कात्यायनः ‘पित्र्ये यः पङ्क्तिमूर्धन्य-

१—यदा व्यतिषङ्गातिदेशः क्रियते तदाङ्गं स्थानान्यथाङ्गमतो नातिदिश्यते । २—‘स्थालीपाके
सह’ इति पाठः । ३—अधिकरणसहम्या विरोधादित्याशयः ।

स्तस्य पाणावनधिकः । हुत्वा मन्त्रवदन्येषां तूष्णीं पात्रेषु निक्षिपेत् ॥' इति,—तद्बृहचा-
तिरिक्तानाम् । यत्तु—तत्रैव मात्स्ये 'अग्न्यभावे तु विप्रस्य पाणौ वाथ जलेऽपि वा । अज-
कर्णेऽश्वकर्णे वा गोष्ठे वाथ शिलान्तिके ॥' इति,—तत्तीर्थश्राद्धविषयम्; 'तद्यदापां समीपे
स्याच्छ्राद्धं ज्ञेयो विधिस्तदा ।' इति तत्रैव कात्यायनोक्तेः । निर्जले त्वजकर्णादौ । यत्तु—
चन्द्रोदये यमः 'दैवविप्रकरेऽनग्निः कृत्वाग्नौकरणं द्विजः ।' इति,—तदभार्यपरम्; 'अप-
त्नीको यदा विप्रः श्राद्धं कुर्वीत पार्वणम् । पित्र्यविप्रैरनुज्ञातो विश्वेदेवेषु हूयते ॥' इति तत्रैव
कात्यायनोक्तेः । हूयते इति छान्दसो व्यत्ययः । हेमाद्रौ वायवीये—'विधुरो दैविके
कुर्याच्छेषं पित्र्ये निवेदयेत् ।' दैवविप्रानेकत्वे तत्रैव—'वैश्वदेवे यदैकस्मिन् भवेयुद्धर्चादयो
द्विजाः । तदैव पाणौ होतव्यं स्याद्विधिर्विहितस्तदा ॥' सोऽप्याद्यः; 'प्रथमं वा नियम्येत' इति
न्यायात् । तेन मृतभार्यस्य दैवे होमः । अनुपनीतब्रह्मचार्यादेस्तु पित्र्ये; अग्न्यभावः स्मृतस्ताव-
द्यावद्भार्या न निन्दति ।' इति हेमाद्रौ जातूकर्णयोक्तेः । सभार्यस्य नष्टाग्रेरपि पित्र्यविप्र-
करे इति पृथ्वीचन्द्रः । उपवीतेन दैवे होमः, प्राचीनावीतेन पित्र्ये । यद्वा सर्वत्र दैवपित्र्य-
करणयोर्विकल्प इति हेमाद्रौ मदनरत्ने पारिजाते च । यदा तु पितृमातामहयोदैवपित्र्य-
विप्रभेदस्तदा भेदेन पाणिहोम इत्यपरार्क-चन्द्रिकादयः । यदा तु दैवं तन्नं तदा तत्रेण
सकृदेव पाणिहोम इति केचित् । हेमाद्रिस्तु—'मातामहस्य भेदेऽपि कुर्यात्तत्रे च साग्निकः ।'
इति कातीयस्मृतेर्भेदमाह । एवं पित्र्येऽपि । माधवीयेऽप्येवम् । एव साग्रेरपि विदेशादौ
पाणिहोमो ज्ञेयः । यत्तु—कर्केणाग्निं विना श्राद्धमेव नास्तीत्युक्तम्, तत् सपिण्डीकरणवार्पिकाद्य-
करणापत्तेर्यत्किंचिदेव । यत्तु—बृहन्नारदीये 'अग्निर्दूरभार्यश्च पार्वणे समुपस्थिते । भ्रातृभिः
कारयेच्छ्राद्धं साग्निकैर्विधिवद्विजः ॥ क्षयाहदिवसे प्राप्ते स्वस्याग्निर्दूरगो यदि । तथैव भ्रातरः
स्युश्चेल्लौकिकायाविति स्थितिः ॥ औपासनाग्नौ दूरस्थे समीपे भ्रातरि स्थिते । यद्यग्नौ जुहु-
याद्वापि पाणौ वा स हि पातकी ॥ औपासनाग्नौ दूरस्थे केचिदिच्छन्ति सत्तमाः । पाणावेव
तु होतव्यमिति नैतत्समञ्जसम् ॥' इति,—तद्बृहन्नानादरादुपेक्ष्यम् । हेमाद्रौ यमः—'अग्नौ-
करणवत्तत्र होमो विप्रकरे भवेत् । पर्युक्ष्य दर्भानास्तीर्थं यतो ह्यग्निसमो द्विजः ॥' मेक्षणेन
करेण वा होमः । मेक्षणप्रहरणं नेति वृत्तिः । स्मृतिरत्नावल्याम्—'नानुज्ञा पाणिहोमे
स्यान्न स्तः पर्युहनोक्षणे । नाग्ने तमद्यादिति च न स्यातामिधममेक्षणे ॥' कर्काचार्योऽप्ये-
वमाह । माधवीये चन्द्रिकायां चानुज्ञादि सर्वं भवतीत्युक्तम् ।

पाणिहोमे प्रशाद्याहापरार्के शौनकः—'अग्निश्चेदाज्यं गृहीत्वा 'भवत्स्वेवाग्नौकरणम्'
इति पूर्ववत्तथास्तु' इति । आश्वलायनः—'यदि पाणिष्वाचान्तेष्वन्यदन्नमनुदिशत्यन्नमन्ने
सृष्टं दत्तमृचकम्' इति । पाणौ हुतं पात्रे निधाय विप्रैराचम्य भोजनार्थमन्ने परिविष्टे हुतशेषं
पात्रेषु दद्यादित्यर्थः । सृष्टं—प्रभूतम् । नैमित्तिकं चेदमाचमनं, न हुतभक्षणनिमित्तम्; 'अन्नं

१—'प्रथमं वा नियम्येत कारणादतिक्रमः स्यात्' इति जैमिनीयसूत्रम् । २—भेदमावृत्तिं तन्न
वेत्यर्थः । ३—विप्रपाणावग्नौकरणहोमनिमित्तकम् । तस्मादग्नौ होमे तु निमित्ताभावात्तन्न कार्यम् ।

पाणितले दत्तं पूर्वमश्रन्त्यबुद्धयः । पितरस्तेन तृप्यन्ति शेषान्नं न लभन्ति ते ॥ यच्च पाणि-
तले दत्तं यच्चान्यदुपकल्पितम् । एकीभावेन भोक्तव्यं पृथग्भावो न विद्यते ॥' इति बह्वृच-
परिशिष्टात् । हेमाद्रावप्याचमने हेत्वर्थवाद उक्तः—'पाण्यास्यो हि द्विजः स्मृतः'
इति । भाष्ये त्वाचान्तेषु भक्षितेषु, चमु भक्षणे भक्षणोत्तरं च नाचमनं अग्निं साम्यात् ।
पूर्वनिषेधस्तु सपिण्डीकरणे ज्ञेयः; ददातिचोदितत्वात् न त्वत्र जुहोतिचोदितत्वादित्युक्तम्,
न त्वेतद्बहुसंमतम् । यत्तु—बौधायनेन 'तस्मिन्स्तु प्राशिते दद्याद्यदन्नं प्रकृतं भवेत् ।' इति
भक्षणमुक्तं,—तत् तच्छाखीयानामेवेति हेमाद्रिः । तत्रैव यमः—'पिच्यपाणिहुताच्छेषं
पितृपात्रेषु निक्षिपेत् । अग्नौकरणशेषं तु न दद्याद्वैश्वदेविके ॥' एतदग्निहोमेऽपि समम् ।
कर्कस्तु—सूत्रे हुतशेषं दत्त्वेत्यविशेषात्सर्वविप्रेषु दद्यादित्याह । तत्रैव वृद्धवसिष्ठः—
'पिच्यविप्रकरे हुत्वा शेषं पात्रेषु निक्षिपेत् । पिण्डेभ्यः शेषयेत्किञ्चिन्न दद्याद्वैश्वदेविके ॥'

अथापस्तम्बानां सूत्रे—'उद्वियतामग्नौ च क्रियतामित्यामन्नयते काममुद्वियतां काम-
मग्नौ च क्रियतामित्यतिसृष्ट उद्धरेज्जुहुयाच्च' । नष्टाग्निविधुरादेर्विशेषो बृहन्नारदीये—
'नष्टाग्निर्दूरभार्यश्च पार्वणे समुपस्थिते । संधायान्निं ततो होमं कृत्वा तं विसृजेत्पुनः ॥'
अयाश्चेति तत्कालेऽग्निं संधाय हुत्वा त्यजेदित्यर्थः ।—एतदापस्तम्बानामेव । पाणिहोमस्तु
छन्दोगादीनाम् । विश्वप्रकाशेऽपि—'साग्निरौपासनेऽनग्निरग्नौ कुर्वीत लौकिके । पाणौ होमं
प्रशंसन्ति न त्वापस्तम्बशाखिनाम् ॥ स्वातका विधुरा वा स्युर्यदि वा ब्रह्मचारिणः । अग्नौ-
करणहोमं तु कुर्युस्ते लौकिकेऽनले ॥ अयाश्चाग्ने मनोज्योतिरुद्ध्य व्याहृतीर्हुनेत् ॥' ततो-
ऽनुज्ञातोऽग्नीन्धनाद्याज्यभागान्ते यन्मे मातेत्याद्यैर्जुहुयात् । तत्र सप्तान्नाहुतयः षडाज्यस्येति
त्रयोदश, व्यत्ययो वा । यथा—'यन्मे माता प्रलुलोभ तन्मे रेतः पिता वृङ्कां यास्तिष्ठन्ति'
इति द्वाभ्याममुष्मै स्वाहेति पितुर्नाम्ना द्वौ होमौ । यन्मे पितामही प्रलुलोभ तन्मे रेतः पितामहो
वृङ्कामन्तर्दधे ऋतुभिरिति तन्नाम्ना पितामहाय द्वौ । यन्मे प्रपितामही प्रलुलोभ तन्मे रेतः
प्रपितामहो वृङ्कामन्तर्दधे ऋतुभिरिति तन्नाम्ना प्रपितामहाय द्वौ । मातामहेषु तूहः—'यन्मे
मातामही प्रलुलोभ तन्मे रेतो मातामहो वृङ्काम् । अन्यं मातामहाद्वृद्धम् । इत्यादौ । यन्मे मातुः
पितामही प्रलुलोभ तन्मे रेतो मातुः पितामहो वृङ्काम् । अन्यं मातुः पितामहाद्वृद्धम् । यन्मे
मातुः प्रपितामही प्रलुलोभ तन्मे रेतो मातुः प्रपितामहो वृङ्काम् । अन्यं मातुः प्रपितामहा-
द्वृद्धम् । सर्वत्राप्यमुष्या इत्यत्र डेन्तं तत्तन्नाम योज्यम् । तद् गृह्यसंग्रहे—'योज्यः पित्रादि-
शब्दानां स्थाने मातामहादिकः । अन्नहोमे तथा स्पर्शं जलपिण्डादिदानके ॥ यन्मे माता-
महीत्यादि तत्रोदाहरणं भवेत् ॥' ततो ये चेत्येकान्नाहुतिः । ततः स्वाहा पिच्ये इत्याद्यै-

१—ब्राह्मणेनोक्तनिमित्तेषु सदैवाचमनं कार्यमिति भावः । २—ब्राह्मणस्याप्यग्निसाम्यमुक्तमन्यत्र—अद्वय-
भावे तु विप्रस्य पाणाद्येवोपपादयेत् । यो ह्यग्निः स द्विजो विप्रर्मन्त्रदर्शिभिरुच्यते ॥' इति । ३—'अन्न
पाणितलं' इत्यादिकः । ४—अस्य पद्यस्य पूर्वार्धं तु 'अग्नौकरणशेषेण यदन्नमभिघारयेत् ॥' इति ।
५—'० ह्ये' इति पाठः ।

राज्यं हुत्वा स्विष्टकृतं हुत्वा सर्वभक्ष्यं किञ्चिदादायोदगुणं भस्मापोह्य तत्र तूष्णीं स्वाहा-
कारेण जुहोति । परिवेषणान्तं स्थालीपाकवत् ।

अयमग्नौकरणहोमो मासिकश्राद्ध एव । 'तच्च स्मार्ताग्नेयभावे न कार्यम्' इति केचित् ।
कार्यमेवेति बह्वचः । अत एव सर्वाधानिनो होमवर्जं मासिकश्राद्धमुक्तं सुदर्शनभाष्ये ।
महालये तद्वदित्येके, प्रकरणान्तरत्वात् । कर्मान्तरत्वेन स्मार्तापार्वणवत्कार्यम् इति त्वस्म-
द्गुरवः । आब्दिकादिषु तु स्मार्तापार्वणविधिरेव । एवं मातृवार्षिकादिषु । मासिश्राद्ध-
विकृतावष्टकायां मातृश्राद्धे वैकृतहोमेन प्राकृतहोमबाधः । 'अन्वष्टकासु मातृश्राद्धं न' इति
भाष्ये । तत्रापि श्राद्धान्तरवत् क्रियमाणे तु यन्मे मातेत्यादौ गुणत्वेऽपि मातृप्राधान्यं
विवक्षितम्; 'मासिश्राद्धेन कल्पो व्याख्यातः' इति सूत्रात् । 'आग्नेयेव मनोता कार्या'
इति वचनादग्निशब्दस्यैव वैकृतदेवताभिधायित्वम् । तेनामुष्मा इत्यत्र 'अमुकशर्मभ्यां
पितृभ्याम्' इत्याद्यूहः कार्यः । 'तच्च मासिश्राद्धं जीवर्षिपित्रादीनां व्युत्क्रममृतपित्रादीनां च
कार्यम्' इत्युक्तं सुदर्शनभाष्ये । तत्प्रकारस्तु वक्ष्यते । मातापित्रोर्द्वित्वादौ तु नोहः,
'तस्माद्दत्तं नोहेत्' इति निषेधात्; प्रकृतावूहाभावाच्च पत्नीं सन्नद्येतिवत् । उपदेशमते
तूहः । यथा—'यन्मे मातरौ प्रलुलोभतुश्चरत्यावननुव्रते' इत्याद्यस्मत्पितृकृतमासिश्राद्ध-
निर्णये ज्ञेयमिति दिक् । अन्यत्रागवत् ॥

अथ परिवेषणम् । तच्चोपवीत्येवाज्येन देवपूर्वं 'आमासुपकम्' इति पात्राण्युपस्तीर्य
कुर्यात् इति हेमाद्रिः । भारते दानधर्मेऽपि—'आज्याहुतिं विना नैव यत्किञ्चित्
परिविष्यते । दुराचारैश्च यद्भुक्तं तं भागं रक्षसां विदुः ॥' तत्रैव शौनकः—'विधिना
देवपूर्वं तु परिवेषणमाचरेत् ।' तत्रैव धर्मः—'फलस्यानन्तता प्रोक्ता स्वयं च परिवेषणे ।'
तत्रैव वायु-भविष्ययोः—'भार्यया श्राद्धकाले तु प्रशस्तं परिवेषणम् ।' ब्रह्माण्डे—
'नापवित्रेण नैकेन हस्तेन न विना कुशम् । नायसे नायसेनैव श्राद्धे तु परिवेषयेत् ॥'
वसिष्ठः—'आयसेन तु पात्रेण यदन्नं सप्रदीयते । भोक्ता विष्टासमं भुङ्क्ते दाता च नरकं
ब्रजेत् ॥' पैठीनसिः—'सीसकायसरीतिपात्राण्ययज्ञियानि ।' तत्रैव हारीतः—'सौवर्ण-
राजताभ्यां च खड्गेनौदुम्बरेण वा । दत्तमक्षय्यतां याति फल्गुपात्रेण वा पुनः ॥' काष्णा-
जिनिः—'दर्व्या देयं घृतं चान्नं समस्तव्यञ्जनानि च । उदकं चैव पक्वान्नं नो दर्व्या
तु कदाचन ॥' यमः—'पङ्क्यां विषमदातुश्च निष्कृतिर्नैव विद्यते ।' पृथ्वीचन्द्रोदये
पराशरः—'सर्वदा च तिला ग्राह्याः पितृकृत्ये विशेषतः । भोज्यपात्रे तिलान् दृष्ट्वा निराशाः
पितरो गताः ॥' चन्द्रिकायां वृद्धशातातपः—'हस्तदत्तास्तु ये स्नेहा लवणव्यञ्जना-
दयः । पितृणां नोपतिष्ठन्ति भोक्ता भुङ्जीत किल्बिषम् ॥' (तस्मादन्तरितं कुर्यात्पार्ष्णेनाथ

१—'पित्रादिना' इत्युभयत्र पाठः क्वचित् । २—पठ्यनेकरवे नोहः प्रकृतावूहाभावादिति सिद्धान्तः ।

३—फलगुपात्रं काकोदुम्बरिकाकाष्ठाभिर्मितं पात्रम् । ४—इदं धनुश्चिह्नगमितं पद्यार्थं केषुचित्पुस्तकेषु
नास्ति ।

तृणेन वा ॥) घृतापात्रे विशेषो ग्रन्थान्तरे—‘ओदने परमान्ने च पात्रमासाद्य मुग्धधीः । घृतेन पूरयेत्पात्रं तद्दृतं रुधिरं भवेत् ॥’ घृतादिपात्राणि भूमौ स्थापयेन्न भोजनपात्रे इति मदनरत्ने । संग्रहे—‘हस्तदत्तं तु नाश्रीयाल्लवणव्यञ्जनादिकम् । अपक्वं तैलपक्वं च हस्तेनैव प्रदीयते ॥’

पात्रालम्भनमुक्तं चतुर्विंशतिमते—‘उत्तमं दक्षिणं सव्यं नीचं पात्राण्युपस्पृशेत् ।’ याज्ञवल्क्यः—‘दत्त्वाऽन्नं पृथिवीपात्रमिति पात्राभिमन्त्रणम् । कृत्वेदं विष्णुरित्यन्ने द्विजाङ्गुष्ठं निवेशयेत् ॥’ बौधायनः—‘विप्राङ्गुष्ठेनानखेनानुदिशति’, ‘पृथिवी ते पात्रं घौरपिधानं ब्राह्मणस्य मुखेऽमृतेऽमृतं जुहोमि ब्राह्मणानां त्वा विद्यावतां प्राणापानयोर्जुहोम्यक्षितमसि मा मे पितृणां क्षेष्टा अमुत्रामुष्मिल्लोके’ इति । अद्य जुहोम्यग्रे स्वाहाशब्दः कातीयसूत्रे उक्तः । पैत्रे स्वधाशब्दः । अङ्गुष्ठे विशेषमाह हेमाद्रौ धौम्यः—‘परिवृत्य नचाङ्गुष्ठं द्विजस्यान्ने निवेशयेत् ।’ तथा—‘उत्तानेन तु हस्तेन द्विजाङ्गुष्ठनिवेशनम् । यः करोति द्विजो मोहात्तद्वै रक्षांसि भुञ्जते ॥’ तत्रैव यमः—‘विष्णो हव्यं च कव्यं च ब्रूयाद्रक्षस्व च क्रमात् ।’ दैवे पित्र्ये चेत्यर्थः । तत्रैवात्रिः—‘संबन्धनामगोत्राणि इदमन्नं ततः स्वधा । पितृक्रमादुदीर्येति स्वसत्तां विनिवर्तयेत् ॥ हस्तेनाभुक्तमन्नाद्यमिदमन्नमुदीरयेत् ॥’ अत्र ‘अन्नदाने चतुर्थी स्यात्’ इत्यादिविशेषाः पूर्वमुक्ताः । अत्र पूर्वोक्तमन्त्रान्ते ‘पुरूरवार्ववसंज्ञका विश्वेदेवा देवता इदमन्नं सपरिकरं हव्यम् । अयं ब्राह्मणस्त्वाहवनीयार्थे दत्तं दास्यमानं चातृप्तेः गयेयं भूः गदाधरो भोक्ता इदमन्नं ब्रह्म सौवर्णपात्रस्थमन्नमक्षय्यवटच्छायास्थं अमुकेभ्यो विश्वेभ्यो देवेभ्य इदमन्नममृतरूपं परिविष्टं परिविष्यमाणं चातृप्तेः स्वाहा नमो न मम’ इति बह्वृचपरिशिष्ट-हेमाद्र्याद्यनुमतः प्रयोगः । एवं पित्र्ये अमुकगोत्रवसुरूपानि तत्तन्नाम ज्ञेयम् । ततो ‘ये देवासः’ इति दैवे, ‘ये चेह पितरः’ इति पित्र्ये केचिज्जपन्ति ।

ततोऽच्छिद्रं वाचयेत् । तत्रैव प्रचेताः—‘आपोशनकरे विप्रे संकल्पाच्छिद्रभाषणात् । निराशाः पितरो यान्ति देवैः सह न संशयः ॥’ पारस्करः—‘संकल्प्य पितृदेवेभ्यः सावित्रीमधुमज्जपः । श्राद्धं निवेद्यापोशनं जुपप्रैषोऽथ भोजनम् ॥’ निवेद्येति ब्रह्मार्पणं कृत्वेत्यर्थः । अत एव बृहन्नारदीयेऽन्नत्यागमुक्त्वोक्तम्—‘दत्तं हविश्च तत्कर्म विष्णवे वै समर्पयेत् ।’ इति । यत्तु—कृत्यरत्ने कार्ष्णाजिनिः ‘अपसव्येन कर्तव्यं पितृकृत्यमशेषतः । अन्नदानादृते सर्वमेवं मातामहेष्वपि ॥’ इति,—तदप्येतत्परम् । तत्र ‘ब्रह्मार्पणं ब्रह्म हविः’, ‘हरिर्दाता हरिर्भोक्ता’, ‘चतुर्भिश्च चतुर्भिश्च’ इति केचित् पठन्ति । धर्मप्रदीपे—‘ततोऽन्नं पितृदेवेभ्यः संकल्प्य च यथाविधि । दत्तं यदास्यमानं च आतृप्तेर्न ममेति च ॥’ तथा—‘श्राद्धीयान्नस्य संकल्पो भूमावेव प्रदीयते । हस्तेषु दीयमानं

तु पितृणां नोपतिष्ठते ॥ वैश्वदेवस्य वामे तु पितृपात्रस्य दक्षिणे । संकल्पोदकदानं
स्यान्नित्यश्राद्धे यथारुचि ॥' प्रचेताः—'आपोशनं प्रदायाथ सावित्रीं त्रिर्जपेदथ । मधु-
वाता इति तृचं मध्वित्येतन्निकं तथा ॥' मिताक्षरायां पारस्करः—'संकल्प्य पितृ-
देवेभ्यः सावित्रीमधुमज्जपः । श्राद्धं निवेद्यापोशनं जुषप्रैषोऽथ भोजनम् ॥ गायत्रीं त्रिःसकृ-
द्वापि जपेद्ब्रह्माहतिपूर्विकाम् । मधुवाता इति तृचं मध्वित्येतन्निकं तथा ॥' याज्ञवल्क्यः—
'सव्याहृतिं च गायत्रीं मधुवाता इति ऋचम् । जप्त्वा यथासुखं वाच्यं भुञ्जीरंस्तेऽपि
वाग्यताः ॥' यथासुखं जुषध्वमिति वाच्यम् । अत्रिः—'असंकल्पितमन्नाद्यं पाणिभ्यां यद्युप-
स्पृशेत् । अभोज्यं तद्भवेदन्नं पितृणां नोपतिष्ठते ॥ अन्नं दत्तं न गृह्णीयाद्यावत्तोयं न संपि-
बेत् ॥' आपोशने विशेषमाह स्मृतिसमुच्चये—'आपोशनं वामभागे सुरापानसमं भवेत् ।
दक्षभागे तु यः कुर्यात्सोमपानसमं भवेत् ॥' तथा—'पुनरापर्यापोशनं सुरापानसमं भवेत् ।'
हेमाद्रावत्रिः—'दत्ते वाप्यथवाऽदत्ते भूमौ यो निक्षिपेद्वलिम् । तदन्नं निष्फलं याति
निराशैः पितृभिर्गतैः ॥' केचिदाज्येन कुर्वन्ति,—तन्नः 'पायसेन तथाज्येन माषान्नेन तथैव च ।
न कुर्याद्वलिदानं तु ओदनेन प्रकल्पयेत् ॥' इति स्मृतिसारे निषेधात् । शङ्खः—'श्राद्धे
नियुक्तान् भुञ्जानान्न पृच्छेलवणादि तु । उच्छिष्टाः पितरो यान्ति पृच्छतो नात्र संशयः ॥'

कात्यायनः—'अश्रुवत्सु जपेत्सव्याहृतिकां गायत्रीं सकृत्त्रिंशत् राक्षोघ्नीः पौरुषं सूक्तम-
अभिष्वग्नौय- प्रतिरथम्' इति । हेमाद्रौ सौरपुराणे—'ऐन्द्रं च पौरुषं सूक्तं श्रावये-
मन्नाः । ब्राह्मणांस्ततः ।' मात्स्य-पाद्मयोः—'ब्रह्मविष्णवर्करुद्राणां स्तोत्राणि विवि-

धानि च । इन्द्रेशसोमसूक्तानि पावमानीश्च शक्तितः ॥ मण्डलं ब्राह्मणं तद्वत् प्रीतिकारि
च यत्पुनः । अभावे सर्वविद्यानां गायत्रीजपमाचरेत् ॥' पृथ्वीचन्द्रोदये ब्राह्मे-
'वीणां वंशध्वनिं चाथ विप्रेभ्यः संनिवेदयेत् । जपेच्च पौरुषं सूक्तं नाचिकेतत्रयं तथा ॥
त्रिमधु त्रिसुपर्णं च पावमानीर्यजुषि च ॥' हेमाद्रावत्रिः—'हुंकारेणापि यो ब्रूयाद्धस्ताद्वापि
वदेद्गुणान् । भूतलाच्चोद्धरेत्पात्रं मुञ्चेद्धस्तेन वा पिबेत् ॥ श्रौढपादो बहिःकच्छो बहिर्जानु-
करोऽपि वा । अङ्गुष्ठेन विनाश्राति मुखशब्देन वा पुनः ॥ पीतावशिष्टतोयानि पुनरु-
द्धृत्य वा पिबेत् । खादितार्धात् पुनः खादेन्मोदकानि फलानि च ॥ मुखेन वा धमेदन्नं
निष्ठीवेद्भाजनेऽपि वा । इत्थमश्रुं द्विजः श्राद्धं हत्वा गच्छत्यधोगतिम् ॥' जाबालिः—
'इष्टमुष्णं हविष्यं च दद्यादन्नं शनैःशनैः ।' वृद्धशातातपः—'अपेक्षितं याचितव्यं श्राद्धा-
र्थमुपकल्पितम् । न याचते द्विजो मूढः स भवेत् पितृघातकः ॥' यत्तु—यमः 'श्राद्धे
द्विजो नैव दद्यान्न याचेन्नैव दापयेत् ।' इति,—तद्वत्संपादितवस्तुविषयमिति हेमाद्रिः ।
हारीतः—'ऊर्ध्वपाणिश्च विहसन् सक्रोधो विस्मयान्वितः । भुयस्पृश्च यद्भुङ्क्ते न तत्

१—प्रमादेन कृते बलिदाने प्रायश्चित्तं त्वन्नमालभ्य त्रिः सावित्रीजपः कार्यं इति नागोजीभट्टः ।

२—अन्नं प्रमाणं तु—'हविर्गुणा न दक्तव्या यावन्न पितृतर्पणम् । पितृभिस्तर्पितैः पश्चाद्भक्तव्यं शोभनं
हविः ॥' इति ।

प्रीणाति वै पितृन् ॥' प्रचेताः—'न स्पृशेद्रामहस्तेन भुञ्जानोऽन्नं कदाचन । न पादौ न शिरो वस्ति न पदा भाजनं स्पृशेत् ॥' शङ्खः—'श्राद्धपङ्क्तौ तु भुञ्जानो ब्राह्मणो ब्राह्मणं स्पृशेत् । तदन्नमत्यजन् भुक्त्वा गायत्र्यष्टशतं जपेत् ॥' उशानाः—'भोजनं तु न निःशेषं कुर्यात् प्राज्ञः कथंचन । अन्यत्र दध्नः क्षीराद्वा क्षौद्रात्सक्तुभ्य एव च ॥' ब्राह्मे—'न चाश्रु पातयेज्जातु न शुष्कां गिरमीरयेत् । न चोद्दीक्षेत भुञ्जानान्न च कुर्वीत मत्सरम् ॥' यमः—'स्वाध्यायं श्रावयेत्सम्यग्धर्मशास्त्राणि चैव हि ॥' प्रचेताः—'भुञ्जानेषु तु विप्रेषु ऋग्यजुःसामलक्षणम् । जपेदभिमुखो भूत्वा पित्र्यं चैव विशेषतः ॥ यजूंषि चैव रुद्रं च राक्षोघ्नीर्ऋच एव च ।' राक्षोघ्नीः=कृणुष्व-रक्षोहणमित्याद्याः । तत्रैव निगमः—'भुञ्जन्तु जपेत् पावमानीरुदीरतामध्वन्नवतीश्च ॥' अन्नवत्यः पितुंनुस्तोषमिति । पृथ्वीचन्द्रोदये भरद्वाजः—'भुञ्जानेषु तु विप्रेषु प्रमादात्स्रवते गुदम् । पादकृच्छ्रं ततः कृत्वा अन्यं विप्रं नियोजयेत् ॥' क्षणपाद्यादि दत्तेत्यर्थः ।

विप्रवमने तत्रैव दक्षः—'निमन्त्रितस्तु यः श्राद्धे भोजने मुखनिःसृते । तदैव होमं कुर्वीत स्वाग्नौ विप्रः समाहितः ॥ प्राणादिपञ्चभिर्मन्त्रैर्यावद्द्वित्रिंशत्संख्यया । ब्राह्मणस्तु ततः कृत्वा घृतप्राशनमाचरेत् ॥' ऋग्विधाने तु—'इन्द्रायसामसूक्तेन श्राद्धविघ्नो यदा भवेत् । अग्न्यादिभिर्भोजनेन श्राद्धं संपूर्णमेव हि ॥' इत्युक्तम् । अग्न्यादिभिरिति लौकिकाग्निस्थापनचरुनिर्वापाद्याज्यभागान्ते पितृनामगोत्रपूर्वमग्नौ पितृनावाह्य संपूज्यान्नत्यागं कृत्वा प्राणादिभिर्द्वात्रिंशदाहुतीर्हुनेदित्यर्थः । भोजनेन=पुनःश्राद्धेन । तेन होमः पुनः श्राद्धं चेति पक्षद्वयमुक्तम् । सूक्तजपस्तूभयानुगतः । स्मृतिसंग्रहे—'प्राधान्यं पिण्डदानस्य भोजनस्य तदङ्गता । अतो भुक्तिक्रियाहानौ श्राद्धावृत्तिं न मन्वते ॥ 'पिण्डदानोत्तरं वान्तौ होम एव नावृत्तिः, पिण्डदानात् प्राग्वान्तौ तद्दिने उपवासं कृत्वा परेद्युः पुनः श्राद्धं कार्यमित्यर्थः । तत्रैव—'श्राद्धपङ्क्तौ तु भुञ्जानो ब्राह्मणो वमते यदि । लौकिकाग्निं प्रतिष्ठाप्य अर्चयेच्च हुताशनम् ॥' तथा—'एक एव यदा विप्रो भोजने छर्दितो यदि । तदैवाग्निं समाधाय होमं कुर्याद्यथाविधि ॥' द्वितीयपक्षे ऋग्विधाने—'भोजनोपक्रमादूर्ध्वं प्रक्रमात् पूर्वतो यदि । श्राद्धविघ्ने पुनः कार्यं जपहोमौ न तृप्तिदौ ॥' स्मृतिसंग्रहे—'अकृते पिण्डदाने तु भुञ्जानो ब्राह्मणो वमेत् । पुनःपाकात्तु कर्तव्यं पिण्डदानं यथाविधि ॥' पिण्डदानं=श्राद्धम् ; 'अकृते पिण्डदाने तु पिता यदि वमेत्तदा । पुनः पाकं प्रकुर्वीत श्राद्धं कुर्याद्यथाविधि ॥' इति तत्रैवोक्तेः । तथा—'पित्रर्थानां त्रयाणां च पिता च वमते यदि । तद्दिने चोपवासः

१—परिवेषयितुरुच्छिष्टस्पर्श—'उच्छिष्टेन तु संस्पृष्टो द्रव्यहस्तो नरो यदि । भूमौ निधाय तद्द्रव्यमाचान्तोऽभ्युक्षणाच्छुचिः ॥' इति मरीचिवचनादाचमनोत्तरं मध्ये निहितमभ्युक्षणात्पुनः परिविष्टं च शुचिरित्यर्थः । २—अत्र प्राणाय स्वाहा इत्यादि समानाय स्वाहेत्यन्तैः पञ्चभिर्मन्त्रैः पुनः पुनः षड्वारमावर्तितैस्त्रिंशत्संख्या भवति । अतो द्वात्रिंशत्पूतये प्राणापानमन्त्रौ पुनरावर्तनीयौ । ३—अस्याग्रे क्वचित् 'द्वात्रिंशदाहुतीर्हुत्वा होमशेषं समापयेत्' इत्यप्यर्थमधिकं दृश्यते ।

स्यात्पुनः श्राद्धं परेऽहनि ॥ वमने वा विरेके वा तद्दिनं परिवर्जयेत् ॥’—एषु वचनेषु मूलं चिन्त्यम् । इदं मासिकान्दिकविषयम् । दर्शादौ तु वान्तावामेन तदैव कार्यम्; ‘श्राद्ध-विघ्ने द्विजातीनामामश्राद्धं प्रकीर्तितम् । अमावास्यादिनियतं माससंवत्सराहते ॥’ इति मरीचिस्मृतेः । श्राद्धे पिण्डदानमेव प्रधानमिति कर्काचार्याः । तन्मते दक्षोक्तो होम एव नावृत्तिः । विप्रभोजनमिति मेधातिथिः । भोजनपिण्डदानाशौकरणातीति कपर्दि-धूर्तस्वामि-हेमाद्र्यादयः । तन्मते पूर्वोक्तो निर्णयः । अन्नत्यागमात्रं प्रधानम् । भोजनं तु प्रतिपत्तिरूपमङ्गम् । अतो वान्तौ तद्दानेऽपि नावृत्तिरिति गौड-मैथिलादयः,— तन्न; श्राद्धस्य यागदानोभयरूपत्वात्संपूर्णदानाभावात् भोजनस्याङ्गत्वेऽपि सोमवमने इव नैमित्तिकविधानमिति युक्तं प्रतीमः ।

अत्रेदं तन्वम-वैश्वदेविकस्य वमने होम एव, नावृत्तिः; अङ्गत्वात् । तच्च रक्षार्थत्वात् ‘इष्टिश्राद्धे ऋतूदक्षौ’ इत्यादिस्मृतेश्च । तत्र जयान् जुहुयादितिवत् । पितामहादेरपि तथा । पितेत्युक्तेरिति केचित् । तस्यापि प्रधानत्वात्पितृवदिति तु युक्तम् । सपिण्डीकरणादौ वार्षिकवत् । ‘सपिण्डीकरणादीनि यानि श्राद्धानि षोडश । तत्र पिण्डप्रधानत्वं प्रेतत्वविनि-वर्तकम् ॥’ इति स्मृतेः । महैकोद्दिष्टादौ तूभयप्राधान्यादावृत्तिरेव, ‘एक एव द्विजो भोज्यः पिण्डोऽप्येको विधीयते ।’ इति स्मृतेः । वृद्धिसंकल्पनित्यश्राद्धादौ तु भोजन-प्राधान्याद्धान्तावावृत्तिरेव; ‘वृद्धिश्राद्धे विकल्पेन पिण्डदानं बुधैः स्मृतम् । नित्यश्राद्धमदैवं स्यात्पिण्डदानविवर्जितम् ॥’ इति स्मृतेः; ‘भुक्तिक्रियायाः प्राधान्यं श्राद्धे संकल्पसंज्ञके । तत्रैव पित्र्यविप्रस्य तूपघाते पुनः क्रिया ॥’ इति संग्रहोक्तेश्च । मघादावप्येवम् । तीर्थमहालयादौ दर्शवदित्याशार्काद्यालोचनेन प्रतीमः ।

आश्वलायनः—‘तृप्तान् ज्ञात्वा मधुमतीः श्रावयेदक्षन्नमीमदन्तेति च संपन्नमिति पृष्ठ्वा यद्यदन्नमुपभुक्तं तत्तत्स्थालीपाकेन सह पिण्डार्थमुद्धृत्य शेषं निवेदयेदभिमतेऽनुमते वा’ इति । अत्र गायत्री मध्विति त्रिकजपोऽपि ज्ञेयः; ‘तृप्तान्बुध्वाऽन्नमादाय सतिलं पूर्ववज्जपेत् ।’ इति प्रचेतसोक्तेः । व्यासः—‘तृप्ताः स्थिति तु पृष्टास्ते ब्रूयुस्तृप्ताः स्म इत्यथ । अभि-मते विप्रैः स्त्रीकर्तुमिष्टे ।’ शौनकोऽपि—‘अन्नशेषैश्च किं कार्यमिति पृच्छेत तांस्ततः । ते इष्टैः सह भोक्तव्यमिति प्रत्युक्तिपूर्वकम् ॥ प्रदद्युः सकलं तस्मै स्त्रीकुर्युर्वा यथारुचि ॥’ श्राद्धविशेषे प्रश्नभेदमाह हेमाद्रौ विष्णुः—‘पित्र्ये स्वदितमिति, गोष्ठ्यां सुश्रुतं संपन्नमिति, अभ्युदये दैवे रोचते इति, आयुष्यमिति स्वैरिषु’ । स्वैरम्=इच्छाश्राद्धम् ।

१—ऋग्विधाने ‘अभ्यादिभिर्भोजनेन इति होमस्य पुनःश्राद्धस्य च प्रतिपादनात्पक्षद्वयमपि सप्र-माणमिति भावः । २—ऋग्विधानेष्टस्य पक्षद्वयस्य चेत्यं व्यवस्था । ३—अत्र प्रमाणं तु ‘तदेवाग्नि समाधाय होमं कुर्याद्यथाविधि’ इति । ४—स्थालीपाकान्नादेव पिण्डार्थान्नोद्धरणं व्यतिषङ्गपक्षात्, अन्यत्र तु केवलभुक्तशेषैवैव ब्राह्मणसमीपे पिण्डदानमुचितम् । ५—अभिमतेऽनुमते वेत्यस्यार्थः—यदि विप्रेभ्यः शेषान्नमभिमतं तदा सन्नेभ्यो निवेदयेत् । यदि च तैरनुमतं इष्टैः सह भुज्यतामिति तदा तत्सर्वमपि स्वीकृत्यैः सह भुञ्जीत ।

याज्ञवल्क्यः—‘अन्नमादाय तृप्ताः स्थ शेषं चैवानुमान्य च । तदन्नं प्रकिरेद्भूमौ दद्यादापः सकृत्सकृत् ॥’ इदं चात्र विकिरदानमन्यशाखिनाम् । आश्वलायनानां तु पिण्डान्त एव सूत्रकृतोक्तम् । कात्यायनस्तु विकिरोत्तरं गायत्र्यादिजपं तृप्तिप्रश्नं चाह । हेमाद्रौ देवलः—‘ततः सर्वाशनं पात्रे गृहीत्वा विविधं बुधः । तेषामुच्छेषणस्थाने विकिरं भुवि निक्षिपेत्’ । माधवीये प्रचेताः—‘सर्ववर्णिकमादाय ये अग्नीति भुवि क्षिपेत् ।’ स च कुशे कार्यः; ‘दर्भेषु विकिरश्च यः’ इत्युक्तेः । मन्त्रः=कातीयः; ‘अग्निदग्धाश्च ये जीवा येऽप्यदग्धाः कुले मम । भूमौ दत्तेन तृप्यन्तु तृप्ता यान्तु परां गतिम् ॥’ इति । अन्ये तु—‘असोमपाश्च ये देवा यज्ञभागविवर्जिताः । तेषामन्नं प्रदास्यामि विकिरं वैश्वदेविकम् ॥’ इति हेमाद्रौ गोभिलोक्तेन दैवे, ‘असंस्कृतप्रमीता ये त्यागिन्यो याः कुलस्त्रियः । दास्यामि तेभ्यो विकिरमन्नं ताभ्यश्च पैतृकम् ॥’ इत्यग्निपुराणोक्तेन पित्र्येऽन्नं विकीर्य, ‘ये अग्निदग्धाः’ इत्युच्छिष्टपिण्डं कुशोपरि पृथग्दद्यादित्याहुः । पृथ्वीचन्द्रोदयेऽप्येवम् । ब्राह्मे—‘ततः प्रक्षाल्य हस्तौ च द्विराचम्य हरिं स्मरेत् ।’ माधवीये गौतमः—‘विकिरमुच्छिष्टैः प्रतिपादयेत् ।’ हेमाद्रौ व्यासः—‘उच्छिष्टैरेव विकिरं सदैव प्रतिपादयेत् ॥’ भृगुः—‘पिण्डवत्प्रतिपत्तिः स्याद्विकिरस्येति तौल्वलिः ।’ श्राद्धकारिकायाम्—‘यजमानस्य दासादीनुद्दिश्य द्विजसत्तम । तस्मादन्नं त्यजेद्भूमौ वामभागेषु पैतृके ॥’ मनुः—‘उच्छेषणं भूमिगतमजिह्वास्याशठस्य च । दासवर्गस्य तत्पित्र्ये भागधेयं प्रचक्षते ॥’

विष्णुः—‘उदङ्मुखेष्व्वाचमनमादौ दद्यात्, ततः प्राङ्मुखेषु’ । पित्र्ये दैवे चेत्यर्थः । शातातपः—‘विश्वेदेवनिविष्टानां चरमं हस्तधावनम् ।’ हेमाद्रौ चाराहे—‘हस्तं प्रक्षाल्य यश्चापः पिबेद्भुक्त्वा द्विजः सदा । तदन्नमसुरैर्भुक्तं निराशाः पितरो गताः ॥’ मरीचिः—‘हस्तं प्रक्षाल्य गण्डूपं यः पिबेदविचक्षणः । आसुरं तद्भवेच्छ्राद्धं पितृणां नोपतिष्ठते ॥’ तत्रैव संग्रहे—‘पवित्रग्रन्थिमुत्सृज्य मण्डले भुवि निक्षिपेत् । हस्तादीन् क्षालयेद्विद्वाञ्छरावादौ तु कुत्रचित् ॥’ व्यासः—‘ताम्बूलोद्विरणं चैव गण्डूपोद्विरणं तथा । कांस्यपात्रे तथा तात्रे न कुर्वीत कदाचन ॥ उष्णोदकैर्धान्यचूर्णैः करौ श्मश्रूणि शोधयेत् ॥’

अथ पिण्डदानम् । तच्चार्यनोत्तरमग्नौकरणोत्तरं भोजनोत्तरं विकिरोत्तरं स्वधावाचनोत्तरं विप्रविसर्जनोत्तरं वेति हेमाद्रौ स्मृतिषु पक्षा उक्ताः । तेषां शाखाभेदेन व्यवस्था । ‘प्रेतश्राद्धेषु पूर्वमन्येषु भोजनोत्तरम्’ इति चन्द्रिका-माधवौ । सर्वत्र भोजनोत्तरमिति बहवः । आश्वलायनः—‘भुक्तवत्स्वनाचान्तेषु पिण्डान्निदध्यादाचान्तेष्वेके’ भुक्तवत्स्विति पूर्वनिषेधार्थम् । साग्निरतिप्रणीतसमीपे । अनग्निद्विजसमीपे । हेमाद्रौ जातूकर्ण्यः—

१—‘अर्घं पिबति गण्डूपमर्धं त्यजति भूमिषु । प्रीणन्ति पितरः सर्वे ये चान्ये भूमिदेवताः ॥’ इति गण्डूपप्रकारः । ‘अमृतापिधानमसि’ इति तत्प्राशनमन्त्रः । २—‘अत्रैवं व्यवस्था पिण्डपितृयज्ञेन व्यतिषङ्गक्षे, साग्निरपि व्यतिषङ्गासत्त्वे एष्वेतदिति ज्ञेयम् । ‘दुत्वैवमग्निं पिण्डानां संनिधौ तदनन्तरम् । पकाञ्जन बलिं तेभ्यः पिण्डेभ्यो दापयेद् बुधः ॥’ इति देवलेन पिण्डसमीप एव होमविधानादग्निसमीपे पिण्डदानं विहितम् । निरग्निकस्य तु विप्रसमीप एवेति भावः ।

‘व्याममात्रं समुत्सृज्य पिण्डांस्तत्र प्रदापयेत् ।’ प्रसारितभुजान्तरं=व्यामः । संकटे तु व्यासः—‘अरत्निमात्रमुत्सृज्य’ इति । यत्तु—तत्रैव ‘सिकताभिर्मृदा वापि वेदी दक्षिणनिम्नगा !’ इति,—तदन्यशाखिपरम् । देवलः—‘ततस्तैरभ्यनुज्ञातो दक्षिणां दिशमेत्य च ।’ चन्द्रिकायाम्—‘पिण्डनिर्वपणं कार्यं कुशाभावे विचक्षणैः । काशेषु राजदूर्वासु पवित्रे परमेहिते ॥’ आश्वलायनः—‘स्पयेन रेखामुल्लिखेत्’, ‘अपहता असुरा रक्षांसि वेदिषदः’ इति, तामभ्युक्ष्य सकृदाच्छिन्नैर्दभैरवस्तीर्य प्राचीनावीती रेखां त्रिरुदकेनोपनयेच्छुन्धन्तां पितरः, शुन्धन्तां पितामहाः, शुन्धन्तां प्रपितामहा इति तस्यां पिण्डान्निपृणीयात्पराचीनपाणिः ‘पित्रे पितामहाय प्रपितामहायैतत्तेऽसौ ये च त्वामत्रानु’ इति । हेमाद्रौ पारस्करः—‘कराभ्यामुल्लिखेत् स्पयेन कुशैर्वापि महीं द्विजः ।’ बह्वृचानां करेणैव लेखा चाग्नेय्यभिमुखेति वृत्तिः । ‘दक्षिणाप्राचीं वेदिमुद्धृत्य’ इत्यापस्तम्बोक्तेश्च । देवलः—‘आवाहयित्वा दर्भाग्रैस्तेषां स्थानानि कल्पयेत् । तेष्वासीनेषु पात्रेण प्रयच्छेत्सतिलोदकम् ॥’ पराचीनेन=निम्नपितृतीर्थेन । वायवीये—‘मधुसर्पिस्तिलयुतांस्त्रीन्पिण्डान्निर्वपेद्बुधः ।’ त्रिस्थलीसेतौ—‘तिलमन्त्रं च पानीयं धूपं दीपं पयस्तथा । मधु सर्पिः खण्डयुक्तं पिण्डमष्टाङ्गमुच्यते ॥’ याज्ञवल्क्यः—‘सर्वमन्त्रमुपादाय सतिलं दक्षिणामुखः । उच्छिष्टसन्निधौ पिण्डान् दद्याद्द्वै पितृयज्ञवत् ॥’ केचित्—पिण्डेषु माषान् वर्जयन्ति; ‘माषाः श्राद्धेषु वै ग्राह्या वर्ज्याश्चैवाग्निपिण्डयोः । ब्राह्मणेषु यथा मद्यं तथा माषोऽग्निपिण्डयोः ॥’ इति स्मृतिसारात्, ‘माषान् सर्वत्र वै दद्यात् पिण्डेऽग्नौ च विवर्जयेत्’ इति स्मृतेश्च ।—अत्र मूलं चिन्त्यम् । हेमाद्रावपि ‘सर्व’शब्दस्य प्रकृतार्थत्वात्सर्वान्नग्रहणमुक्तम् । ‘अत्र शेषमन्नमनुज्ञाप्य सर्वमेकत्रोद्धृत्योच्छिष्टसमीपे दर्भेषु त्रींस्त्रीन् पिण्डान् दद्यात्’ इति गोभिलसूत्रे । ‘सर्वस्मात्प्रकृतादन्नात् पिण्डान्मधुतिलान्वितान् ।’ इति च शेषनियमात्तदभावे पिण्डनिवृत्तिः प्राप्नोतीति मैथिलवाचस्पती,—तन्न; तुषोपवापवत् परप्रयुक्तद्रव्यवत्त्वेऽप्यर्थकर्मत्वाद्गुणानुरोधेन प्रधानत्यागाच्च शेषलोपेऽपि द्रव्यान्तरेण कार्यम् । अतो नेयं प्रतिपत्तिः, किंतु प्रधानमित्युक्तं प्राक् । अन्यथा सपिण्डीकरणादौ संयोजनादेः प्रधानस्य लोपापत्तेरिति दिक् ॥

अथ पिण्डप्रमाणम् । हेमाद्रावङ्गिराः—‘कपित्थबिल्वमात्रान् वा पिण्डान् दद्याद्विधानतः । कुक्कुटाण्डप्रमाणान् वाऽऽमलकैर्बदरैः समान् ॥’ इति । तत्रैव धूम्रः—‘कपित्थस्य प्रमाणेन पिण्डान् दद्यात्समाहितः । तत्समं विकिरं दद्यात् पिण्डान्ते तु षडङ्गुले ॥’ अन्त्येष्टिपद्धतौ भट्टास्तु—‘एकोद्दिष्टे सपिण्डे तु कपित्थं तु विधीयते । नारिकेलप्रमाणं तु प्रत्यब्दे मासिके तथा ॥ तीर्थे दर्शे च संप्राप्ते कुक्कुटाण्डप्रमाणतः । महालये गयाश्राद्धे कुर्यादामलकोपमम् ॥’ इत्याहुः । कलिकायामाचार्यः—‘यत्र स्युर्बहवः पिण्डास्तत्र

१—यथा ‘पुरोडाशकपालेन तुषानुपवपति’, ‘कपालेषु श्रपयति’ इति च श्रुतम्, तत्र पुरोडाशश्रपणवत् तुषोपवापोऽपि कपालस्य प्रयोजकः स्यात्, तृतीयादर्शनात्—इति प्राप्ते,—पुरोडाशाथं कपालमिति व्युत्पत्त्या पुरोडाशप्रयुक्तं कपालं तुषोपवापे चोद्यते, न च प्रयुक्ते पुनः प्रयुक्तिः संभवति, इति परप्रयुक्तत्वात्तुषोपवापे कपालं प्रयोजकमिति कपाललोपे द्रव्यान्तरेण तुषोपवापः कार्यः, तद्वदिति भावः ।

बिल्वफलोपमाः । यत्र चैको भवेत्पिण्डस्तत्र खर्जूरसन्निभः ॥ प्रेतपिण्डस्तु दैर्घ्येण द्वाद-
शाङ्गुल उच्यते ॥' इति । वायवीये—'पत्नी पिण्डांस्तु मृद्रीयात् त्रिवर्गस्य सहायिनी ॥'
हेमाद्रौ लौगाक्षिः—'महालये गयायां च प्रेतश्राद्धे दशाहिके । पिण्डशब्दप्रयोगः स्याद-
न्नमन्यत्र कीर्तयेत् ॥' शाठ्यायनिः—'असावेतत् इत्युक्त्वा तदन्ते च स्वधा नमः ।'
असावित्यत्र संबन्धरूपगोत्रादिविशिष्टं पित्रादिनाम संबुद्ध्यन्तमुक्त्वा पुनश्चतुर्थ्यन्तं
तदन्तेऽयं पिण्ड इदमन्नं वा स्वधा नमो न ममेति वदेदिति हेमाद्रिः । पित्रादीनामज्ञाने
त्वापस्तम्बः—'यदि नामानि न विन्द्यात्स्वधा पितृभ्यः पृथिवीषद्भ्य इति प्रथमं पिण्डं
दद्यात्, स्वधापितृभ्योऽन्तरिक्षसद्भ्य इति द्वितीयम्, स्वधापितृभ्यो दिविषद्भ्य इति तृती-
यम् । एवं मातामहेषु मातृषु च ।' बह्वृचानां तूक्तं प्राक् । कलिकायां स्मृतिः—
'यावदेवोच्चरेन्मन्नं तावत्प्राणं निरोधयेत् ।' येषां तु गृह्योक्ते दर्शं मातुः श्राद्धं पृथगुक्तं
तेषां पितृभ्यः पश्चिमे मातृभ्यस्तत्पश्चिमे मातामहेभ्यः पिण्डादि देयमिति सांख्यायनः ।
अस्मिन्पक्षे तत्पश्चिमे मातामहीभ्योऽपि दद्यादिति हेमाद्रिः । 'पूर्वासु पितृभ्यो दद्याद-
परासु स्त्रीभ्यः' इति सूत्राच्च । एवं यत्र तीर्थमहालयादौ 'केचिदिच्छन्ति नारीणां पृथक्-
श्राद्धं महर्षयः ।' इति चतुर्विंशतिमतात्, 'पित्रादिनवदैवत्यं तथा द्वादशदैवतम् ।'
इत्यग्निपुराणाच्च मातृणां पृथगुक्तम् । यत्र वा—'आचार्यगुरुशिष्येभ्यः सखिज्ञातिभ्य
एव च । तत्पत्नीभ्यश्च सर्वाभ्यस्तथैव च जलाञ्जलीन् ॥ पिण्डांस्तेभ्यः सदा दद्यात्पृथग्भाद्र-
पदे नरः । तीर्थेषु चैव सर्वेषु माघमासे मघासु च ॥' इति चतुर्विंशतिमते, 'दौहित्र-
पुत्रदाराश्च ये कनिष्ठाः सहोदराः । निःसन्ताना मृता ये च तेभ्योऽप्यत्र प्रदीयते ॥' इति
भविष्ये एकोद्दिष्टान्युक्तानि, तत्रापि तत्पश्चिमे पिण्डदानं ज्ञेयम् । येषां न पृथक् तैः सप-
त्नीकाः पित्रादयो वाच्याः; 'अन्वष्टकागयामातृश्राद्धं चैव मृतेऽहनि । एकोद्दिष्टं तथा मुक्त्वा
स्त्रीषु नान्यत् पृथग्भवेत् ॥' इति शाङ्गोक्तेश्च ।

मनुः—'तेषु दर्भेषु तं हस्तं निमृज्जेल्लेपभागिनाम् ।' हस्तलेपाभावेऽपि हस्तं निमृज्या-
देवेति मेधातिथिः । विष्णुः—'अत्र पितरो मादयध्वमिति दर्भमूले करावघर्षणम् ।'
कलिकायां सुमन्तुः—'एकोद्दिष्टेषु वर्षासु दर्भलेपो न विद्यते । सपिण्डीकरणादौ तु
लेपः सर्वत्र शस्यते ॥' मनुः—'आचम्योदक् परावृत्य त्रिरायम्य शनैरसून् । षड्ऋतूँश्च
नमस्कर्यात् पितृनेव च मघ्रवत् ॥ उदकं निनयेच्छेषं शनैः पिण्डान्तिके पुनः ॥' त्रिः
प्राणायामं कृत्वेति मेधातिथिः । अमन्नं प्राणान्निरुध्येति कर्काधाः । मघ्रवत्='वसन्ताय
नमः', 'नमो वः पितरः' इत्याद्यैः । शेषं=पूर्वावनयनशेषम् । आश्वलायनः—'निपृताननुमघ्रये-
तात्र पितरो मादयध्वं यथाभागमावृषायध्वमिति सव्यावृदुदङ्गावृत्य यथाशक्ति प्राणान्नासित्वाऽ-
भिपर्यावृत्त्याऽमीमदन्त पितरो यथाभागमावृषायीषतेति चरोः प्राणभक्षं भक्षयेन्नित्यं निनय-
नम्' इति । 'नित्य'ग्रहणं शेषाभावेऽपि कुर्यादित्यर्थः । शौनकः—'अथैषामत्र पितर इत्या-
द्येनानुमघ्रणम् । अमीमदन्तेत्याद्येन मन्त्रेणाप्यनुमघ्र्य तान् ॥ पिण्डशिष्टचरोरन्नं किञ्चिदा-

प्राय तत्त्यजेत् । प्रक्षाल्याचम्य शुन्धन्तामित्याद्यैरेव पूर्ववत् ॥ मन्त्रैः पिण्डेषु पानीयं निषि-
ञ्चेत् पितृतीर्थतः ॥' व्याघ्रः—'अद्भिः प्रक्षाल्य तत्पात्रं प्रतिपिण्डं तु पूर्ववत् । कृत्वाऽवनेजनं
कुर्यात्पिण्डपात्रमधोमुखम् ॥'—एतत्कातीयादीनाम् ।

आचार्यः—'ततः सम्यग् द्विराचम्य नीवीं विस्रस्य वाग्यतः ।' **आश्वलायनः**—
'असावभ्यङ्क्ष्वासावङ्क्ष्वेति पिण्डेष्वभ्यञ्जनाञ्जने वासो दद्यादशामूर्णास्तुकां वा पञ्चाशद्वर्ष-
ताया ऊर्ध्वं स्वं लोमैतद्वः पितरो वासो मानोतोऽन्यत् पितरो युङ्ग्ध्वम्' । इति । **श्राद्ध-
चिंतामणौ ब्राह्मे**—'एतद्वः पितरो वास इति जल्पन् पृथक् पृथक् । अमुकामुकगोत्रैत-
त्तुभ्यं वासः पठेद्बुधः ॥'—इदं कातीयानाम् ; 'एतद्व इति सूत्राणि प्रतिपिण्डम्' इति तत्सू-
त्रात् । **हेमाद्रौ ब्राह्मे**—'श्रेष्ठमाहुस्त्रैककुदमञ्जनं नित्यमेव हि । तैलं कृष्णतिलेभ्यश्च
दद्यादभ्यञ्जनं हितम् ॥' त्रैककुदं 'सुरमा' इति प्रसिद्धम् । अञ्जनप्राथम्यमापस्तम्बादिविषयम् ।
तत्रैव व्याघ्रः—'गन्धपुष्पाणि धूपं च दीपं च विनिवेदयेत् ।' **देवलः**—'दक्षिणां सर्वभोगांश्च
प्रतिपिण्डं प्रदापयेत् । भक्ष्याण्यूपानिक्षुंश्च व्यञ्जनान्यशनानि च ॥' तत्रैव **शाङ्खः**—'यत्किं-
चित् पच्यते गेहे भक्ष्यं भोज्यमगर्हितम् । अनिवेद्य न भोक्तव्यं पिण्डमूले कथंचन ॥ एत-
त्सव्येनेति केचित् । युक्तं त्वपसव्येन । **मनुः**—'अवजिघ्रेच्च तान् पिण्डान् यथान्युसान् समा-
हितः ।' ततः 'नमो वः पितर इषे' इत्यादिनोपस्थानम् । **मात्स्ये**—'अथाचान्तेषु चाचम्य
वारि दद्यात्सकृत्सकृत् । तिलपुष्पाक्षतान् पश्चादक्षय्योदकमेव च ॥' अत्र दैवे सव्यं, पित्र्ये
त्वपसव्यमिति कर्कः । **परिभाषोक्तवचनात्सव्यमिति युक्तम्** । अत्र 'शिवा आपः सन्तु,
सौमनस्यमस्तु' इत्यादिप्रयोगो ज्ञेयः । **मात्स्ये**—'दत्त्वाशीः प्रतिगृह्णीयाद्विजेभ्यः प्राञ्जुखो बुधः ।
अघोराः पितरः सन्तु सन्त्वित्युक्ते पुनर्द्विजैः ॥ गोत्रं तथा वर्धतां नस्तथेत्युक्तः स तैः पुनः ।
दातारो नोऽभिवर्धन्तामन्नं चैवेत्युदीरयेत् । स्वस्तिवाचनकं कुर्यात्पिण्डानुद्धृत्य भक्तितः ॥'

स्वस्तिवाचनात्प्राक्पात्रचालनं कार्यम् । **हेमाद्रौ बृहस्पतिः**—'भाजनेषु च तिष्ठत्सु
स्वस्ति कुर्वन्ति ये द्विजाः । तदन्नमसुरैर्भुक्तं निराशैः पितृभिर्गतैः ॥' **जातूकर्ण्यः**—'पात्राणि
चालयेच्छ्राद्धे स्वयं शिष्योऽथ वा सुतः । न स्त्रीभिर्न च बालेन नासजात्या कथंचन ॥'
याज्ञवल्क्यः—'स्वस्तिवाच्यं ततः कुर्यादक्षय्योदकमेव च ।' तत्रैव **बृहद्देशात्तपः**—
'पितृणां नामगोत्रेण करे देयं तिलोदकम् । प्रत्येकं पितृतीर्थेन अक्षय्यमिदमस्त्विति ॥' अत्र
षष्ठी प्रागुक्ता । तत्रैव **नागरखण्डे**—'उत्तानमर्घ्यपात्रं तु कृत्वा, दद्याच्च दक्षिणाम् ।
हिरण्यं देवतानां च पितृणां रजतं तथा ॥' **बृहस्पतिः**—'तस्मात् पणं काकिणीं वा फलं
पुष्पमथापि वा । प्रदद्यादक्षिणां यज्ञे तथा स सफलो भवेत् ॥' अत्र पित्रुद्देशेन दक्षिणादाने
अपसव्यं विप्रोद्देशेन सव्यमिति **माधवः** । **कलिकायामाचार्यः**—'दद्याद्यज्ञोपवीत्येव
ताम्बूलं दक्षिणां तथा ।' **अत्रिः**—'वदेच्च तांस्ततो विप्रान् पित्रादिभ्यः स्वधोच्यताम् ।'

गोभिलः—‘अघोराः पितरः सन्त्वित्युक्ते स्वधां वाचयिष्य इति पृच्छति पितृभ्यः स्वधो-
च्यतामित्युक्तेऽस्तु स्वधेत्युच्यमाने धारां दद्यादूर्जं वहन्ती’ इति । **आपस्तम्बेन** तु ‘पुत्रान्
पौत्रानभितर्पयन्ती’ इत्यपि परिषेचने मन्त्र उक्तः ।

आश्वलायनः—‘अथैतान् प्रवाहयेत् । परेतन पितरः सोम्यासो गम्भीरेभिः पथिधिः

विप्रविस- पूर्विणेभिः । दत्त्वायास्मभ्यं द्रविणेह भद्रं रयिं च नः सर्ववीरं नियच्छत ॥’
र्जनम् । इति । **मात्स्ये**—‘वाजे वाजे इति जपन् कुशाग्रेण विसर्जयेत् । **प्रचेताः**—

‘स्वस्तिवाच्यं ततः कृत्वा पितृपूर्वं विसर्जयेत् ।’ **आश्वलायनः**—‘अन्नं प्रकीर्योपवीत्यो
स्वधोच्यतामिति विसृजेदस्तु स्वधेति वा । **ब्रह्मवैवर्ते**—‘आमावाजेति मन्त्रं तु पठित्वा च
प्रदक्षिणाम् । द्वारोपान्ते ततः कृत्वा संयतः प्रविशेद्ब्रह्मम् ॥ प्राञ्जलिश्च ततः प्राह तान् विप्रान्
सत्यवादिनः । दातारो नोऽभिवर्धन्तामन्नं च न ईतीव हि ॥ एवमस्त्विति ते तं च कथयन्ति
समाहिताः ॥ एतन्मण्डलदेशे कार्यमिति हेमाद्रिः । **मनुः**—‘दातारो नोऽभिवर्धन्तां वेदाः
संततिरेव च । श्रद्धा च नो मा व्यगमद्बहु देयं च नोऽस्तु ॥’ इति । **बौधायनः**—‘अन्नं
च नो बहु भवेदतिथींश्च लभेमहि । याचितारश्च नः सन्तु मा च याचिष्म कंचन ॥’ इति ।
अत्र ‘दातारो वोऽभिवर्धन्तां-लभध्वं याचिद्बहुम्’ इत्याद्यूहेन पठित्वा विप्रैः प्रतिवचनं कार्य-
मिति **सुदर्शनभाष्ये** । ‘स्वादुषं सदः०’ इति, ‘ब्राह्मणासः पितरः०’ इति च मन्त्रद्वयं
पठन्ति । **शौनकः**—‘ब्राह्मणानथ निर्यातान् परीत्य त्रिःप्रदक्षिणम् । सस्त्रीकः स्वजनैः सार्धं
प्रणमेद्रचित्ताञ्जलिः । कनिष्ठप्रथमा ज्येष्ठचरमाः स्युः प्रदक्षिणे ।’ **हेमाद्रौ बृहस्पतिः**—
‘अद्य मे सफलं जन्म भवत्पादाब्जवन्दनात् । अद्य मे वंशजाः सर्वे याता वोऽनुग्रहाद्विवम् ॥
पत्रशाकादिदानेन क्लेशिता यूयमीदृशाः । तत्क्लेशजातं चित्तात्तु विस्मृत्य क्षन्तुमर्हथ ॥’
प्रचेताः—‘विसृजेद्भक्तिसंयुक्तः सीमान्तं चाप्यनुव्रजेत् ।’ इति ।

अथ पिण्डप्रतिपत्तिः । **हेमाद्रौ ब्रह्माण्डे**—‘पिण्डमग्नौ सदा दद्याद्भोगार्थी प्रथमं

पिण्डप्रति- नरः । पत्न्यै प्रजार्थी दद्याद्वै मध्यमं मन्त्रपूर्वकम् ॥ उत्तमां गतिमन्विच्छन्
पत्तिः । गोषु नित्यं प्रयच्छति । आज्ञां प्रज्ञां यशः कीर्तिमप्सु पिण्डं प्रवेशयेत् ॥ प्रार्थयन्

दीर्घमायुष्यं वायसेभ्यः प्रयच्छति । आकाशं गमयेदप्सु स्थितो वा दक्षिणामुखः ॥’ **आश्व-
लायनः**—‘वीरं मे दत्त पितर इति पिण्डानां मध्यमं पत्नीं प्राशयेत् ।’, ‘आधत्त पितरो गर्भं
कुमारं पुष्करस्रजम् । यथायमरपा असत्’ इति भर्त्रा दत्तस्याद्येनादानं द्वितीयेन प्राशनम् ।
आपस्तम्बस्तु दाने मन्त्रमाह—‘अपां त्वोषधीनां रसं प्राशयामि भूतकृतं गर्भं धत्स्व’ इति
मध्यमं पत्न्यै प्रयच्छति’ इति । प्राशनेऽपि ‘यथेह पुरुषो असत्’ इति तदीयः पाठोऽन्येषां
तत्तच्छाखायां ज्ञेयः । तत्रैव **शाङ्खः**—‘पत्नी वा मध्यमं पिण्डमश्रीयादातीवान्विता ।’ **कलि-
कायां छागलेयः**—‘प्राचीनावीतमाऽऽमभ्य पत्नीः पिण्डो विभज्यते । प्रतिपत्न्यस्य मन्त्रस्य
कर्तव्यावृत्तिरत्र तु ॥’ **माधवीये विष्णुधर्मे**—‘तीर्थश्राद्धे सदा पिण्डान् क्षिपेत्तीर्थे

समाहितः । 'याज्ञवल्क्यः—'पिण्डास्तु गोऽजविप्रेभ्यो दद्यादध्रौ जलेऽपि वा ।' बृह-
स्पतिः—'अन्यदेशगता पत्नी रोगिणी गर्भिणी तथा । तदा तं जीर्णवृषभश्छागो वा
भोक्तुमर्हति ।'

अथ पिण्डोपघाते हेमाद्रौ प्रायश्चित्तकाण्डे देवलः—'श्वसृगालखैः पिण्डः
स्पृष्टो भिन्नः प्रमादतः । कर्तुरायुष्यनाशः स्यात्प्रेतस्तं नोपसर्पति ॥' जातूकर्ण्यः पूर्व-
श्लोकान्ते—'तदोषपरिहारार्थं प्राजापत्यं प्रकल्पयेत् । पुनः स्नात्वा तदा कर्ता पिण्डं कुर्याद्य-
थाविधि ॥' काकस्पर्शं तु न दोषः, पिण्डोपघातं प्रक्रम्य—'धनस्य च विनाशः स्यात् काक-
स्पर्शादिकं विना ।' इति तत्रैव श्लोकगौतमोक्तेः । स्मृतिदर्पणे अत्रिः—'मार्जार-
मूषकस्पर्शं पिण्डे च द्विदलीकृते । पुनः पिण्डाः प्रदातव्यास्तेन पाकेन तत्क्षणात् ॥' बौधा-
यनः—'श्वचाण्डालादिभिः स्पृष्टः पिण्डो यद्युपहन्यते । प्राजापत्यं चरित्वाऽथ पुनः पिण्डं
समाचरेत् ॥' बोपदेवोऽप्येवमाह—अथ दिनान्तरे तु प्राजापत्यमात्रम्; शेषप्रतिपत्तित्वेन
पिण्डावृत्तौ मानाभावादिति मैथिलाः,—तन्न; सपिण्डीकरणादौ शेषनाशे संयोजनादि-
लोपापत्तेः । तेन वचनाद्ब्रह्मण इवात्रापि तन्मात्रपिण्डदानावृत्तिः । अत एव 'न च नक्तं श्राद्धं
कुर्वीतारब्धे चाऽऽभोजनसमापनात् ।' इत्यापस्तम्बसूत्रम् । रात्रौ भोजनमात्रं पूर्वैद्युः
कार्यम् । श्राद्धसमाप्तिस्तु परदिने एव । समाप्तिपर्यन्तं कर्तुरुपवासश्चेति हरदत्तेन व्याख्या-
तम् । तस्मात् पाकान्तरेण पिण्डदानमात्रं कार्यम् ।

अथ पिण्डनिषिद्धकालः । स च प्रायेण महालयादिनिर्णये पूर्वमुक्तः । हेमाद्रौ
बृहत्पराशरः—'युगादिषु मघायां च विषुवत्ययने तथा । भरणीषु च कुर्वीत पिण्डनिर्वपणं
नहि ॥' स्मृतिरत्नावल्याम्—'पुत्रे जाते व्यतीपाते ग्रहणे चन्द्रसूर्ययोः । श्राद्धं कुर्यात्
प्रयत्नेन पिण्डनिर्वपणाहते ॥' तत्रैव कात्यायनः—'वृद्धेरनन्तरं चैव यावन्मासः समाग्यते ।
तावत् पिण्डान्नैव दद्यान्न कुर्यात्तिलतर्पणम् ॥' बौधायनः—'संस्कारेषु तथाऽन्येषु मासं
मासार्धमेव च ।' तथा—'भानौ भौमे त्रयोदश्यां नन्दाभृगुमघासु च । पिण्डदानं मृदा स्नानं
न कुर्यात्तिलतर्पणम् ॥' त्रिस्थलीसेतौ काष्णार्जिनिः—'विवाहव्रतचूडासु वर्षमर्धं
तदर्धकम् ।' उत्तरार्धं प्राग्वत् । 'वृद्धिमात्रे तथान्यत्र पिण्डदाननिराक्रिया । कृता गर्गादि-
भिर्मुख्यैर्मासमेकं तु कर्मणाम् ॥' हेमाद्रौ ज्योतिःपराशरः—'विवाहे विहिते मासां-
स्त्यजेयुर्द्वादशैव हि । सपिण्डाः पिण्डनिर्वापं मौञ्जीबन्धे षडेव हि ॥' तत्रैव—'महालये गया-
श्राद्धे मातापित्रोः क्षयेऽहनि । यस्य कस्यापि मर्त्यस्य सपिण्डीकरणे तथा ॥ कृतो-
द्वाहोऽपि कुर्वीत पिण्डनिर्वापणं सदा ॥' इति । 'मातापित्रोः' इति क्षयाहविशेषणं हविरुभयै-
त्ववदविवक्षितम् । तेन भ्रातृपितृव्यादिवार्षिकेऽपि पिण्डदानं कार्यमिति केचित् । सपिण्डी-
करणं नवश्राद्धषोडशश्राद्धोपलक्षणार्थमिति निर्णयामृते उक्तम् ।

१—'वाऽऽभोजनसमापनात्' इति पाठः । २—यथा 'यस्योभयं हविरातिमाच्छेदैन्द्रं पञ्चशरावमोदनं
निर्बपेत्' इत्यत्र हविर्विशेषणोभयत्वात्त्रिवक्षया एकैकहविर्नाशेऽपि तत्सिद्धिस्तद्वदिति भावः ।

क्षयाहे विशेषः संग्रहे—‘मातापित्रोराब्दिके तु विवाहादिषु सर्वदा । तिलैः पिण्डाः प्रदातव्या अन्यश्राद्धे विवर्जयेत् ॥’—अत्र मूलं चिन्त्यम् । रामकौतुके—‘नन्दाश्वकामरव्यारभृग्वग्निपितृकालभे । गण्डे वैधृतिपाते च पिण्डास्त्याज्याः सुतेप्सुभिः ॥’ विश्वरूपनिबन्धे—‘तिथिवारप्रयुक्तो यो दोषो वै समुदाहृतः । स श्राद्धे तन्निमित्ते स्यान्नान्यश्राद्धे कदाचन ॥’ अन्यतूक्तं प्राक् । उच्छिष्टोद्गासनमाह हेमाद्रौ वसिष्ठः—‘श्राद्धे नोद्गासनीयानि उच्छिष्टान्याऽऽदिनक्षयात् । श्योतन्ते वै सुधाधारास्ताः पिबन्त्यकृतोदकाः ॥’ व्यासः—‘उच्छिष्टं न प्रमृज्यात् यावन्नास्तमितो रविः ।’—इदं गृहान्तरसत्त्वे । एकगृहे तु मनुः—‘उच्छेषणं तु तत्तिष्ठेद्यावद्विप्रा विसर्जिताः । ततो गृहबलिं कुर्यादिति धर्मो व्यवस्थितः ॥’ बलिं वैश्वदेवादि नित्यकर्मैति मेधातिथिः । ब्रह्माण्डे—‘शूद्राय चानुपेताय श्राद्धोच्छिष्टं न दापयेत् ।’ तथा—‘कामं दद्याच्च सर्वं तु शिष्याय च सुताय च ।’ भोक्तुरिति शेषः । जातूकर्ण्यः—‘द्विजभुक्तावशिष्टं तु शुचिभूमौ निखानयेत् ।’

अथ वैश्वदेवादि । अत्र मामकः श्लोकः—‘श्राद्धेऽनग्निकर्तृकेऽग्निकरणात्पश्चाज्जुहोतिर्बलिस्त्वन्ते स्यादथवा भवेद्विकिरतः पश्चात् पृथक्त्वे पचेः । श्राद्धान्ते त्वथवा महालयविधावूर्ध्वं भुजेः स्यात्क्षये त्वन्तेऽमासु च मध्यतः शुभविधावादौ तथा साग्निके ॥’ अस्यार्थः—साग्नेः पृथक्पाकेन सर्वत्रादौ वैश्वदेवः; पश्चान्तं कर्म निर्वर्त्य वैश्वदेवं च साग्निकः । पिण्डयज्ञं ततः कुर्यात्ततोऽन्वाहार्यकं बुधः ॥ पित्रर्थं निर्वपेत्पाकं वैश्वदेवार्थमेव च । वैश्वदेवं न पित्रर्थं न दार्शं वैश्वदेविकम् ॥’ इति लौगाक्षिस्मृतेः । अत्र साग्निक आहिताग्निरिति हेमाद्रिः; ‘श्राद्धात् प्रागेव कुर्वीत वैश्वदेवं तु साग्निकः । एकादशाहिकं मुक्त्वा तत्र ह्यन्ते विधीयते ॥’ इति हेमाद्रौ शालङ्कायनोक्तेश्च । तत्रैव परिशिष्टे ‘संप्राप्ते पार्वणश्राद्धे एकोद्दिष्टे तथैव च । अग्रतो वैश्वदेवः स्यात्पश्चादेकादशेऽहनि ॥’ स्मार्ताग्निमतां तद्ग्रहितानां चाग्नौकरणोत्तरं विकिरोत्तरं वा होममात्रं पृथक्पाकेन । भूतयज्ञादि तु श्राद्धान्त एव । अत्र मूलं हेमाद्रि-चन्द्रिकादौ स्पष्टम् । सर्वेषां श्राद्धान्ते वा तत्पाकेन वैश्वदेवनित्यश्राद्धादीति तृतीयः; ‘श्राद्धं निर्वर्त्य विधिवद्वैश्वदेवादिकं ततः । कुर्याद्भिक्षां ततो दद्याद्धन्तकारादिकं तथा ॥’ इति पैठीनसिस्मृतेः । ततः=श्राद्धशेषात् । ‘श्राद्धाहि श्राद्धशेषेण वैश्वदेवं समाचरेत् ।’ इति चतुर्विंशतिमताच्च । एवं वैश्वदेवकालत्रयस्य आशार्कं सांख्यायनपरिशिष्टमुदाहृत्यैव व्यवस्थोक्ता । ‘आदौ वृद्धौ क्षये चान्ते दर्शे मध्ये महालये । एकोद्दिष्टे निवृत्ते तु वैश्वदेवो विधीयते ॥’ इति बहुस्मृत्युक्तत्वात्सर्वेषां श्राद्धान्ते एवेति मेधातिथि-स्मृतिरत्नावल्यादयो बहवः ।

बोपदेवस्तु वृत्तिकारेण विसर्जनान्तं श्राद्धमुक्त्वा ‘उच्छेषणं तु’ इति पूर्वोक्तमनु-

१—अत्र ‘काम’पदं तदिच्छायां दोषाल्पताद्योतकम् । शिष्यसुताभ्यामनुपेताभ्यामेवेति बोध्यम् ।

२—इदं वचनमेकदिनप्रसक्तानामन्वाधानादीनां क्रमद्योतकं न कस्याप्यन्यपदार्थस्य । तेन कदाचित्पिण्डपितृयज्ञस्य सद्यस्कालीनदर्शयागपक्षे अन्वाधानस्य चोत्तरदिनकर्तव्यत्वेऽपि दोषाभाव एवेत्याशयः ।

वाक्योदाहरणाद्बृहचानां श्राद्धान्ते एव, मध्यपक्षस्त्वन्यशाखापर इत्याह । हेमाद्रिस्तु वृद्धा-
वप्यन्ते एव वैश्वदेवमाह । कातीयानां तु श्रौतस्मार्ताग्निमतामादावेकेनैव पाकेनेति कर्कः ।
अन्येषां मते, तैत्तिरीयाणां तु साधिकानां सर्वत्रादौ वैश्वदेवः । पञ्चयज्ञाश्च अन्ते वेति सुद-
र्शनभाष्ये उक्तम् । अस्य पक्षद्वयस्य पूर्ववद्वयवस्था । हेमाद्रौ मार्कण्डेयः—‘ततो
नित्यक्रियां कुर्याद्भोजयेच्च ततोऽतिथीन् । ततस्तदन्नं भुञ्जीत सह भृत्यादिभिर्नरः ॥’ ततः=
श्राद्धशेषात्, नित्यक्रियां=नित्यश्राद्धम्; तत्र—‘पृथक्पाकेन नैत्यकम्’ इति तेनैवोक्तेः पा-
कैक्ये विकल्पः ॥

अथ नित्यश्राद्धम् । हेमाद्रौ व्यासः—‘एकमप्याशयेद्विप्रं षण्णामप्यन्वहं गृही ।

अपीत्यनुकल्पः । प्रचेताः—‘नामन्नं न होमं च नाहानं न विसर्जनम् ।
नित्यश्राद्धम् ।

न पिण्डदानं विकिरं न दद्यादत्र दक्षिणाम् ॥’ अत्र—‘निर्दिश्य भोजयित्वा
तु किञ्चिद्दत्त्वा विसर्जयेत् ।’ इति तेनैवोक्तेर्दक्षिणाविकल्पः । यत्तु—‘नित्यश्राद्धं दैवहीनं
नियमादिविवर्जितम् । दक्षिणारहितं चैव दातृभोक्तृव्रतोऽज्ञितम् ॥’ इति काशीखण्डे ।
तद्विप्राभावपरमिति पृथ्वीचन्द्रः । भविष्ये—‘आवाहनं स्वधाकारं पिण्डाग्नौकरणादिकम् ।
ब्रह्मचर्यादिनियमा विश्वेदेवा न चैव हि ॥ दातृणामथ भोक्तृणां नियमो न च विद्यते ॥’
एतद्विवाऽसंभवे रात्रावपि कार्यम्; ‘दिवोदितानि कर्माणि प्रमादादकृतानि वै । यामिन्याः
प्रहरं यावत्तावत् कर्माणि कारयेत् ॥’ इति बृहन्नारदीयोक्तेः । ‘रात्रौ प्रहरपर्यन्तं दिवा-
कृत्यानि कारयेत् । ब्रह्मयज्ञं च सौरं च वर्जयित्वा विशेषतः ॥’ इति पृथ्वीचन्द्रधृतसं-
ग्रहोक्तेश्च । न च दार्शिकान्दिकाद्यपि रात्रौ स्यादिति वाच्यम्; इष्टापत्तेः । तस्य तिथिसंब-
न्धित्वात्, ‘संध्यारात्रौ न कर्तव्यं श्राद्धं खलु विचक्षणैः’ इति वैष्णवाद्यै रात्रौ निषेधात् ।
अत एवाल्पद्वादश्यां—‘उषःकाले द्वयं कुर्यात् प्रातर्माध्याह्निकं तदा ।’ इत्याद्यैर्वाक्यैस्त्रयोदशी-
श्राद्धं नापकृष्यते; भिन्नविषयत्वादित्युक्तं मदनरत्ने । नित्यं त्वपकृष्यते, अन्वहमित्युक्तेस्ति-
थिसर्वाधिकभावात् । यथा च सुदर्शनभाष्ये—‘परपक्षे पित्र्याणीति नियमेऽपि नित्यश्राद्धत्वे
संवत्सरमित्यन्तसंयोगे द्वितीयाबलाच्छुक्लपक्षेऽपि’ इत्युक्तम् । तथा रात्रावपि । तथा च
माधवेन प्रतिपत्प्रकरणे स्पष्टमुक्तम् । वयं चाग्रे वक्ष्यामः । अस्य दिनेऽकरणे लोप एव ।
‘रात्रौ श्राद्धं न कुर्वीत’ इति निषेधादिति पृथ्वीचन्द्रोदयः । पात्राभावे कौर्मै—‘उद्धृत्य
वा यथाशक्ति किञ्चिदन्नं प्रकल्पयेत् ।’ तत्प्रतिपत्तिमाह विष्णुः—‘भिक्षुकाभावेऽन्नं गोभ्यो
दद्यादग्नौ वा प्रक्षिपेत्’ इति । हेमाद्रौ नागरखण्डे—‘नित्यश्राद्धं न कुर्वीत प्रसङ्गाद्यत्र
सिद्ध्यति । श्राद्धान्तरे कृतेऽन्यत्र नित्यत्वात्तन्न हापयेत् ॥’ षड्दैवते पृथङ् नैत्यर्थः ।

मात्स्ये—‘ततस्तु वैश्वदेवान्ते सभृत्यसुतवान्धवः । भुञ्जीतातिथिसंयुक्तः सर्वं पितृनिषेवि-

१—अन्येषां=कातीयानाम् । क्वचित् ‘अन्येषामन्ते’ इत्यपि पाठः । २—‘तस्य’ इत्यारभ्य ‘तथा
रात्रावपि’ इत्यन्तो ग्रन्थः प्राचीनपुस्तके नोपलभ्यते । ३—सर्वग्रहणं नियमार्थं न परिसंख्यार्थं, दोष-
प्रसङ्गात् । तेन श्राद्धे पितृभ्यो यदन्नं न दत्तं तन्न भुञ्जीतेति न, किंतु पितृभ्यो दत्तं सर्वमपि
भुञ्जीतैवेति नियम्यते ।

तम् ॥ सर्वं=पर्वनिषिद्धं मांसमाषाद्यपीत्यर्थः । एवं कृष्णैकादश्यादौ गृहिणोऽपि भोजनम् ; अस्य वैधत्वेन निषेधाप्रवृत्तेः । एवं ग्रहणवेधेऽपि । यतु—अनाहिताग्नेरमाषममांसं व्रतयेदित्युक्तं,— तद्भेद्यमेव; श्रौतत्वेन तस्य बलवत्त्वात् । देवलः—‘श्राद्धं कृत्वा तु यो मर्यां न भुङ्क्तेऽथ कदाचन । देवा हव्यं न गृह्णन्ति कव्यानि पितरस्तथा ॥’ शिवरात्र्येकादश्यादौ त्ववघ्राणमे- वेत्युक्तं प्राक् । यत्र तूपवासो नावश्यकस्तत्रैकभक्तमयाचितं वा कार्यमिति हेमाद्रिः । जातू- कर्ण्यः—‘अहन्येव तु भोक्तव्यं कृते श्राद्धे द्विजन्मभिः । अन्यथा ह्यासुरं श्राद्धं परर्पाके च सेविते ॥’

श्राद्धशेषभोजनस्य कचिन्निषेधमाह—हेमाद्रौ प्रायश्चित्तकाण्डे मार्कण्डेयः—‘पित्रा- अवशिष्टभोक्तृ- दीनामथाऽन्येषां श्राद्धशेषान्नभोजनम् । व्रतिनां विधवानां च यतीनां च प्रायश्चित्तम् । विगर्हितम् ॥’ अन्ये=भिन्नगोत्राः, व्रतिनः=ब्रह्मचारिणः; ‘श्राद्धावशि- ष्टभोक्तारस्ते वै निरयगामिनः । सगोत्राणां सकुल्यानां ज्ञातीनां च न दोषकृत् ।’ इति तत्रैवोक्तेः । तत्रैव जाबालिः—‘विप्रस्त्वन्यगृहे श्राद्धशिष्टान्नं भोजनं चरेत् । प्राजापत्यं विशुद्धिः स्याज्ज्ञातिगोत्रे न दोषकृत् ॥’ यतीनां वपनं लक्षं प्रणवजपश्चेति तत्रैवोक्तम् । अस्यापवादमाह स एव—‘श्वशुरस्य गुरोर्वापि मातुलस्य महात्मनः । ज्येष्ठभ्रातुश्च पुत्रस्य ब्रह्मनिष्ठस्य योगिनः ॥ एतेषां श्राद्धशिष्टान्नं भुक्त्वा दोषो न विद्यते । इति केचित्प्रशंसन्ति मुनयस्तदसांप्रतम् ॥’ विशेषान्तरं तत्रैव ज्ञेयम् । हेमाद्रौ जाबालिः—‘ताम्बूलं दन्तकाष्ठं च स्नेहस्नानमभोजनम् । रस्यौषधपरान्नानि श्राद्धकर्ता विवर्जयेत् ॥’ पृथ्वीचन्द्रोदये आचार्यः—‘न शूद्रं भोजयेत्तस्मिन् गृहे यत्नेन तद्दिने । श्राद्धशेषं न शूद्रेभ्यः प्रदद्यादखिलेष्वपि ॥’

इति कमलाकरभट्टकृते निर्णयसिन्धौ पार्वणश्राद्धम् ॥

अथानुकल्पः । तत्र विप्रालाभे—‘भोजयेदथवाप्येकं ब्राह्मणं पङ्क्तिपावनम् । दैवे कृत्वा तु नैवेद्यं पश्चात्तस्य तु निर्वपेत् ॥’ इति शङ्खोक्तेरेको विप्रः पूर्वमुक्तः । विप्राभावे दर्भ- बहुः; ‘निधाय वा दर्भवट्टनासनेषु समाहितः । प्रैषानुप्रैषसंयुक्तं विधानं प्रतिपादयेत् ॥’ इति देवलोक्तेः । अशक्तावामश्राद्धम्; ‘आपद्यनग्नौ तीर्थे च प्रवासे पुत्रजन्मनि । आम- श्राद्धं प्रकुर्वीत भार्यारजसि संक्रमे ॥’ इति कात्यायनोक्तेः । पृथ्वीचन्द्रोदये जम- दग्निः—‘यावत्स्यान्नाग्निसंयुक्त उत्सन्नाग्निरथापि वा । आमश्राद्धं तदा कुर्याद्धस्तेऽग्नौकरणं भवेत् ॥’ कौर्म—‘अग्निरधनो वापि तथैव व्यसनान्वितः । आमश्राद्धं द्विजः कुर्याद्दृषलस्तु सदैव हि ॥’ आहिताग्नौ प्रवासस्थे तत्पत्नी गृहे दर्श ऋत्विगादिना कारयेत्, ‘अमावा- स्यादि नियतं प्रोषिते धर्मचारिणी । पत्यौ तु कारयेन्नित्यमन्येनाप्यृत्विगादिना ॥’ इति लघुहारीतोक्तेरिति पृथ्वीचन्द्रोदयः । ‘आदि’पदमाब्दिकादिसर्वपार्वणपरमिति शूल-

१—श्राद्धदिने परगृहभोजनं निषिद्धं शातातपेन—‘श्राद्धं कृत्वा परगृहे यो भुङ्क्ते मदविह्वलः । पतन्ति पितरस्तस्य लुसपिण्डोदकक्रियाः ॥’ इति । २—मयूखपाडोऽयं, विवेचने तु ‘हेमश्राद्धम्’ इति ।

पाणिः । सुमन्तुः—‘पाकाभावेऽधिकारः स्याद्विप्रादीनां नराधिप । अपत्नीनां महाबाहो विदेशगमनादिभिः । सदा चैव तु शूद्राणामामश्राद्धं विदुर्बुधाः ॥’ **प्रचेताः**—‘स्त्री शूद्रः स्वपचश्चैव जातकर्मणि चाप्यथ । आमश्राद्धं सदा कुर्याद्विधिना पार्वणेन तु ॥’ स्वयं पचतीति स्वर्पचः । **विष्णुशानसौ**—‘आत्मनो देशकालाभ्यां विप्लवे समुपस्थिते । आपद्य-नमौ तीर्थे च प्रवासे पत्न्यसंभवे ॥ चन्द्रसूर्यग्रहे चैव दद्यादामं विशेषतः । न पक्वं भोजये-द्विद्वान् सच्छूद्रोऽपि कदाचन ॥ भोजयन् प्रत्यवायी स्यान्न च तस्य फलं लभेत् ।’ अत्र प्रवासतीर्थग्रहणादावामहेमश्राद्धमेव, पाकश्राद्धं तु न भवत्येवेति हेमाद्रि-रत्नावल्यादयः ॥ **अपरार्क-विज्ञानेश्वरादयस्तु**—‘पाकाभावे द्विजातीनामामश्राद्धं विधीयते ।’ इति **सुम-न्तुक्तेः** सायिकैर्निरयिकैश्च प्रवासादौ सर्वत्र पाकाभावे आमादिना कार्यम्, पाकसंभवे त्वन्ने-नैवेत्याहुः । अत एव पाकश्राद्धमुक्त्वा—‘एतच्चानुपनीतोऽपि कुर्यात्सर्वेषु कर्मसु । भार्याविर-हितोऽप्येतत् प्रवासस्थोऽपि नित्यशः ॥’ इति **मात्स्ये** निरग्नेरपि पाकेनोक्तमिति **शूल-पाणि-कल्पतरू** । एतच्छब्दः श्राद्धमात्रपर इत्यन्ये । ‘एकोद्दिष्टं तु कर्तव्यं पाकेनैव सदा स्वयम् ।’ इति **लघुहारीतीयमपि** साग्नेरेव, निरग्नेर्महैकोद्दिष्टमप्यामेन । शूद्रस्य तु दशाह-पिण्डाद्यामेनेति **हलायुधः** । उत्सन्नाग्नीनां त्वामश्राद्धमेव, पूर्वोक्तजमदग्निवाक्यात् । **मरीचिः**—‘श्राद्धविघ्ने द्विजातीनामामश्राद्धं प्रकीर्तितम् । अमावास्यादिनियतं माससंवत्सरा-दृते ॥’ **स्मृतिदर्पणे**—‘मृताह च सपिण्डं च गयाश्राद्धं महालयम् । आपन्नोऽपि न कुर्वीत श्राद्धमामेन कर्हिचित् ॥’

हेमाद्रौ व्यासः—‘आमं ददतु कौन्तेय दद्यादामं चतुर्गुणम् ॥ द्विगुणं त्रिगुणं वाऽपि न त्वेकगुणमर्पयेत् ॥ सिद्धान्ने तु विधिर्यः स्यादामश्राद्धेऽप्यसौ विधिः ।

आमश्राद्धम् ।

आवाहनादि सर्वं स्यात्पिण्डदानं च भारत ॥ दद्याद्यच्च द्विजातिभ्यः श्रुतं वाऽश्रुतमेव वा । तेनाग्नीकरणं कुर्यात् पिण्डांस्तेनैव निर्वपेत् ॥’ पश्चान्तरमाह स एव—‘आमं ददद्धि कौन्तेय तदामं द्विगुणं चरेत् । त्रिगुणं चतुर्गुणं वाऽपि न त्वेकगुणमर्पयेत् ॥’ **स्मृत्यर्थ-सारे** सममप्युक्तम् । **षट्त्रिंशन्मते**—‘आमश्राद्धं यदा कुर्यात् पिण्डदानं कथं भवेत् । गृहपाकात्समुद्धृत्य सक्तुभिः पायसेन वा ॥ पिण्डान् दद्याद्यथालाभं तिलैः सह विमत्सरः ॥’ **पृथ्वीचन्द्रोदये व्यासः**—‘आमश्राद्धं यदा कुर्याद्विधिज्ञः श्राद्धदः सदा । हस्तेऽग्नीकरणं कुर्याद्वाह्यणस्य विधानतः ॥’—एतत्साग्नेः; निरग्नेः सदा तत्सत्त्वात् । यत्—‘आमेन पिण्डं दद्याच्चेद्विप्रान् पाकेन भोजयेत् । पकेन कुरुते पिण्डमामात्रं यः प्रयच्छति ॥ तावुभौ मनुजौ प्रोक्तौ नरकाहौ न संशयः ॥’ इति,—तद्दर्शादिपरम् । देशाचाराद्व्यवस्थेति युक्तम् । **मरीचिः**—‘आवाहने स्वधाकारे मन्त्रा ऊह्या विसर्जने । अन्यकर्मण्यनूह्याः स्युरामश्राद्धविधिः स्मृतः ॥’

१—स्वपचो नामापत्नीक इति भावः । २—एतदग्ने—‘विष्णुपुराणे वाराहे च—‘असमर्थोऽन्नदानस्य धान्यमाशंस्वशक्तितः । प्रदद्यात्तु द्विजातिभ्यः स्वल्पाल्पामपि दक्षिणाम् ॥’ अत्र शक्तित इत्यस्मात्सम-लाभः । अह्यत इत्याशम् ।’ इति लभ्यतेऽशोऽधिकः कश्चित् ।

आवाहने 'हविषे अत्वे' इत्यत्र 'स्वीकर्तवे' इत्यूहः । स्वधाकारे 'नमो वः पितर इषे' इत्यत्र 'इषे'पदस्थाने 'आमद्रव्याय' इत्यूहः । विसर्जने 'वाजे वाजे' इत्यत्र 'तृप्ता' इति स्थाने 'तर्प्यत', 'तृप्यत' इति बोहः । यद्यपि 'तस्माद्दत्तं नोहेत्' इति ऋच्यहो निषिद्धः तथापि वचनाद्भवति । 'तृप्तिप्रश्नोऽवगाहश्च जुषप्रश्नो यथासुखम् । आमश्राद्धे भवेन्नैतदपोशानं च पञ्चमम् ॥' अयं चानुवादः खलेवाल्यां छेदनादीनामिवाथार्थाभावोल्लोपसिद्धेः ।

धर्मप्रदीपे तु—'आमं चतुर्गुणं दद्यादथवा द्विगुणं तथा । हेम चाष्टगुणं तद्दामे हैमेऽप्यसौ विधिः । आमे हैमे तथा नित्ये नान्दीश्राद्धे तथैव च । व्यतीपातादिके श्राद्धे नियमान् परिवर्जयेत् ॥ गृहपाकात्समुद्धृत्य सक्तुभिः पायसेन वा । पिण्डदानं प्रकुर्वीत आमे हैमे कृते सति ॥ आमश्राद्धे च वृद्धौ च प्रेतश्राद्धे तथैव च । विकिरं नैव कुर्वीत मुनिः कात्यायनोऽब्रवीत् ॥ आमश्राद्धमनङ्गुष्ठमग्नौकरणवर्जितम् । तृप्तिप्रश्नविहीनं तु कर्तव्यं मानवैर्ध्रुवम् ॥ आवाहनाग्नौकरणं विकिर पात्रपूरणम् । तृप्तिप्रश्नं न कुर्वीत आमे हैमे कदाचन ॥' इत्युक्तम् । एतच्च—'आवाहनं भवेत्कार्यमर्घ्यदानं तथैव च ।' इति हेमाद्रौ भविष्यादिविरोधाच्चिन्त्यम्, शाखान्तरविषयं वाऽस्तु । विकिरोऽयामेनेति हेमाद्रिः । शूद्रस्य तु तत्रैवोक्तम्—'अग्नौकरणमन्नश्च नमस्कारो विधीयते ।' अग्नये कव्यवाहनाय नमः, सोमाय पितृमते नमः, इत्ययं मन्त्रः । मात्स्ये—'मन्त्रवर्ज्यं हि शूद्रस्य सर्वमेव विधीयते ।' एवं शूद्रोऽपि सामान्यं वृद्धिश्राद्धं च सर्वदा ॥ नमस्कारेण मन्त्रेण कुर्यादामान्नवद्बुधः ॥' तच्च पूर्वोक्ते कार्यम्; 'आमश्राद्धं तु पूर्वोक्ते एकोद्दिष्टं च मध्यतः । पार्वण चापराह्णे तु प्रातर्वृद्धिनिमित्तकम् ॥' इति हारीतोक्तेः ।—एतद्विजविषयम् । शूद्रकर्तृकं त्वपराह्णे एव; 'मध्याह्नात्परतो यस्तु कुतपः समुदाहृतः । आमश्राद्धं तु तत्रैव पितृणां दत्तमक्षयम् ॥' इति सुमन्तूक्तेरित्यपराकं हेमाद्रौ चोक्तम् ॥

तदभावे हेमश्राद्धमाह हेमाद्रौ मरीचिः—'आमान्नस्याग्न्यभावे तु श्राद्धं कुर्वीत बुद्धिमान् ।

धान्याच्चतुर्गुणेनैव हिरण्येन सुरोचिषा ॥' धर्मः—'आमं तु द्विगुणं प्रोक्तं हेम

हेमश्राद्धम् ।

तद्वच्चतुर्गुणम् ।' स्मृत्यर्थसारे—'हिरण्यमष्टगुणं चतुर्गुणं समं वा दद्यात् ।'

हेमाद्रौ भविष्ये—'अन्नाभावे द्विजाभावे प्रवासे पुत्रजन्मनि । हेमश्राद्धं सग्रहे च तथा स्त्रीशूद्रयोरपि ॥ षट्त्रिंशन्मते तुर्यपादे—'वर्जयित्वा क्ष्येऽहनि' इति पाठः । 'यस्य भार्या रजस्वला' इति व्यासपाठः । पुत्रोत्पत्तौ तु हेमनियममाह संवर्तः—'पुत्रजन्मनि कुर्वीत श्राद्धं हेमैव बुद्धिमान् । न पक्वेन न चामेन कल्याणान्यभिकामयन् ॥' भविष्ये—'गृहपाकात्समुद्धृत्य सक्तुभिः पायसेन वा । पिण्डदानं प्रकुर्वीत हेमश्राद्धे कृते सति । शूद्रस्तु गृहपाकेन न पिण्डान्नर्वपेत्तथा । सक्तु मूलं फलं तस्य पायसं वा भवेत्स्मृतम् ॥' हेमश्राद्धे पिण्डदानं नेति दिवोदासः । स्मृत्यर्थसारे तु विकल्प उक्तस्तदाशयं न विद्मः ।

१—साधस्के खलेवाली यूपो भवतीति यूपकार्यं खलेवाली विहितम् । तस्यां छेदनादिकरणं निषिद्धं स्वरूपहान्यापत्तेः । २—इदं तु—'कीर्णान्न सधर्माणः' इति वचनानुगुणम् ।

षट्त्रिंशन्मते—‘नामघ्नाशौकरणे विकिरो नैव दीयते । तृप्तिप्रश्नोऽपि नैवात्र कर्तव्यः केनचिद्भवेत् ॥’ अत्र मरीचिना आमाभावे हेमविधानेन स्थानापत्या धर्मप्राप्तेः पूर्ववन्म-
त्रोहः पूर्वाह्नकालता च ज्ञेयेति दिक् । पूर्वोक्तधर्मप्रदीपोक्तेश्च ।

व्यासः—‘हिरण्यमामं श्राद्धीयं लब्धं यत्क्षत्रियादितः । यथेष्टं विनियोज्यं स्याद्भुञ्जी-
याद्ब्राह्मणात्स्वयम् ॥’ विप्रलब्धं भुञ्जीयात्, क्षत्रियादिलब्धे तु यथेष्टविनियोगः । तेनापि
श्राद्धवैश्वदेवादि न कार्यम्; देवोद्देशेन त्यक्तस्य देवतान्तराय त्यागायोगादिति **देव-
याज्ञिकः** । शूद्रलब्धे तूक्तं तत्रैव **षट्त्रिंशन्मते**—‘आमं शूद्रस्य यत्किञ्चिच्छ्राद्धिकं प्रति-
गृह्यते । तत्सर्वं भोजनायालं नित्यनैमित्तिके न च ॥’ इति । **शुद्धितत्त्वेऽङ्गिराः**—
‘शूद्रवेश्मनि विप्रेण क्षीरं वा यदि वा दधि । निवृत्तेन न भोक्तव्यं शूद्रान्नं तदपि स्मृ-
तम् ॥ शूद्राद्विप्रगृहेष्वन्नं प्रविष्टं तु सदा शुचि ॥’ **पराशरः**—‘तावद्भवति शूद्रान्नं यावन्न
स्पृशति द्विजः । द्विजातिकरसंपृष्टं सर्वं तन्न विरुद्ध्यते ॥’ **विष्णुपुराणे**—‘संप्रोक्षयित्वा
गृह्णीयाच्छूद्रान्नं गृहमागतम् ।’ **अङ्गिराः**—‘पात्रान्तरगतं ग्राह्यं दुग्धं स्वंगृहमागतम् ।’

सपिण्डश्राद्धाशक्तावाह **हेमाद्रौ मन्वर्तः**—‘समग्रं यस्तु शक्नोति कर्तुं नैवेह पार्वणम् ।

सांकल्पिक- अपि संकल्पविधिना काले तस्य विधीयते ॥ पात्रे भोज्यस्य चात्रस्य त्यागः
श्राद्धम् । संकल्प उच्यते ॥’ **व्यासः**—‘सांकल्पं तु यदा कुर्यान्न कुर्यात्पात्रपूरणम् ।

नावाहनाशौकरणे पिण्डांश्चैव न दापयेत् ॥’ पात्रमर्घ्यस्य । समन्नकावाहनस्य निषेधः ।
तूर्णीं तु भवत्येवेति **हेमाद्रिः** । **स्मृत्यर्थसारे**—‘विकिरं तु न दातव्यम्’ इति तृतीय-
पादे पाठः । **स्मृत्यन्तरे**—‘त्यजेदावाहनं चार्घ्यमशौकरणमेव च । पिण्डांश्च विकिराक्षय्ये
श्राद्धे सांकल्पसंज्ञके ॥’ **हेमाद्रौ वृद्धशातातपस्तु**—‘पिण्डनिर्वापरहितं यत्तु श्राद्धं
विधीयते । स्वधावाचनलोपोऽत्र विकिरस्तु न लुप्यते ॥’ इत्याह । **पृथ्वीचन्द्रोदये
वसिष्ठः**—‘आवाहनं स्वधाशब्दं पिण्डाशौकरणं तथा । विकिरं चार्घ्यदानं च सांकल्पे षड्वि-
वर्जयेत् ॥’ विकिरे विकल्पः । **स्मृत्यन्तरे**—‘अङ्गानि पितृयज्ञस्य यदा कर्तुं न शक्नुयात् ।
स तदा वाचयेद्विप्रान् संकल्पात्सिद्धिरस्त्विति ॥’ **छागलेयः**—‘पिण्डो यत्र निवर्तते मघा-
दिषु कथंचन । सांकल्पं तु तदा कार्यं नियमाद्ब्रह्मवादिभिः ॥’ **काष्णर्णाजिनिः**—‘मौ-
ञ्जीबन्धाद्दत्स्रार्धं वत्सरं पाणिपीडनात् । पिण्डान् सपिण्डा नो दद्युः प्रेतपिण्डं विनात्र
तु ॥’ अस्यापवादः पित्रोराब्दिकादौ पूर्वमुक्तः । त्यक्ताभ्येऽपि सांकल्पमुक्तं **षट्त्रिंश-
न्मते** ‘अनग्निको यदा विप्र उत्सन्नाग्निस्तथैव च । तथा वृद्धिषु सर्वासु संकल्पश्राद्धमा-
चरेत् ॥’

१—इदं च शूद्रगृहादागतमपि ग्राह्यम्, ‘शुष्कान्नं गोरसं स्नेहं शूद्रवेश्मन आगतम् । पक्कं विप्रगृहे
भुक्तं भोज्यं तं मनुर्ब्रवीत् ॥’ इति प्रामाण्यात् । २—तूर्णीमावाहनमप्रामाणिकमित्याशयः, तत्र ‘अमन्नका-
वाहने तु देवतासास्त्रिध्याभावेन श्राद्धहानिप्रसङ्गात्’ इत्यादिना अन्याभिश्चोपपत्तिभिश्च सविस्तरं
व्याख्यायां प्रतिपादितमस्ति । ३—‘पिण्डदानं च’ इति पाठः । ४—अशक्तौ संकल्प्यान्नदानमात्रं श्राद्धम् ।

अशक्तौ पृथ्वीचन्द्रोदये बृहन्नारदीये—‘द्रव्याभावे द्विजाभावे अन्नमात्रं तु पाचयेत् । पैतृकेन तु सूक्तेन होमं कुर्याद्विचक्षणः ॥’ देवलः—‘पिण्डमात्रं प्रदातव्यमभावे द्रव्यविप्रयोः । श्राद्धीयाहनि संप्राप्ते भवेन्निरशनोऽपि वा ॥’ वृद्धवसिष्ठः—‘किंचिद्दद्यादशक्तस्तु उदकुम्भादिकं द्विजे । तृणानि वा गवे दद्यात् पिण्डान्वाऽप्यथ निर्वपेत् ॥ तिलदर्भैः पितृन्वापि तर्पयेत्स्नानपूर्वकम् ॥’ हेमाद्रौ भविष्ये—‘अग्निना वा दहेत् कक्षं श्राद्धकाले समागते । तस्मिन्वोपवसेदहि जपेद्वा श्राद्धसंहिताम् ॥’ श्राद्धसंहिता=समन्नश्राद्धसंकल्पः । विष्णुवराहपुराणयोः—‘असमर्थोऽन्नदानस्य धान्यमामं स्वशक्तितः । प्रदास्यति तिलान्वापि स्वल्पां वापि च दक्षिणाम् ॥ सर्वाभावे वनं गत्वा कक्षामूलप्रदर्शकः । सूर्यादिलोकपालानामिदमुच्चैः पठिष्यति ॥ न मेऽस्ति वित्तं न धनं न चान्नं श्राद्धोपयोगि स्वपितृन्नतोऽस्मि । तृप्यन्तु भक्त्या पितरौ मयैतौ भुजौ कृतौ वर्त्मनि मारुतस्य ॥ इत्येतत् पितृभिर्गीतं भावाभावप्रयोजनम् । यः करोति कृतं तेन श्राद्धं भवति भारत ॥’ प्रभासखण्डे—‘गत्वाऽरण्यममानुष्यमूर्ध्वबाहुर्विरौत्यदः । निरन्नो निर्धनो देवाः पितरो माऽनृणं कृथाः ॥ न मेऽस्ति वित्तं न धनं न भार्या श्राद्धं कथं वः पितरः करोमि । वनं प्रविश्येह तु तन्मयोच्चैर्भुजौ कृतौ वर्त्मनि मारुतस्य ॥ श्राद्धर्णभेतद्भवतां प्रदत्तं मह्यं दयध्वं पितृदेवताद्याः । आख्याय चोत्क्षिप्य भुजौ ततो वै दिवा च रात्रिं समुपोष्य तिष्ठेत् ॥ भवेत्स वै तेन कृतेन तेषामृणेन मुक्तः पितृदेवतानाम् ॥’

इत्यनुकल्पः ॥

अथ श्राद्धभोजने प्रायश्चित्तम् । दर्शे षट् प्राणायामाः, वृद्धौ त्रयः, संस्कारेषु जातकर्मादिचूडान्तेषु सांतपनम् । आद्ये चान्द्रं वा; अन्यसंस्कारेषूपवासः, सीमन्ते चान्द्रमिति विज्ञानेश्वरः । आपदि नवश्राद्धैकादशाहेषु भोजनेषु कायः । द्वादशाहे ऊनमासे च पादोनः । द्विमासे त्रिपक्षे ऊनपट्टोऽनाब्दयोश्चार्धकृच्छ्रः । त्रिमासाद्याब्दिकान्तेषु सपिण्डने च पादकृच्छ्र उपवासो वा । गुरुद्रव्यार्धभोजनेऽर्धम् । जपशीले तदर्धम् । अनापदि तूनमासान्तेषु चान्द्रं कायं वा । द्विमासादौ पादोनम् । त्रिमासादावर्धकायः । आब्दिके पादोनकायः । पुनराब्दिके एकाहः । क्षत्रियादिश्राद्धेषु द्वित्रिचतुर्गुणानि ज्ञेयानि । चण्डालसर्पश्चादिहतपतितल्लीवादिनवश्राद्धे चान्द्रम् । आद्यमासिकान्ते चान्द्रं पराकश्च । द्वादशाहादौ पराकः । द्विमासादावतिकृच्छ्रः । त्रिमासादौ कायः । आब्दिके पादः । अभ्यासे सर्वं द्विगुणम् । आमहेमसंकल्पश्राद्धेषु तत्तदर्धानि । यतिर्ब्रह्मचारी चोक्तं प्रायश्चित्तं कृत्वा त्रीनुपवासान् प्राणायामान्घृताशनं चाधिकं कृत्वा व्रतशेषं समापयेत् । अनापदि द्विगुणम् । दर्शदौ दशगायत्रीमन्त्रिता आपः पिबेत्, षट्प्राणायामा वा । संस्कारेषु चौले कृच्छ्रः । सीमन्ते चान्द्रम् । अन्येषूपवास इति दिक् । अत्र माधव-मिताक्षरादौ कचिद्विरोधो विषयभेदात्परिहार्यः । एकादशाहे चान्द्रं पुनःसंस्कारश्चेति प्रायश्चित्तकाण्डे हेमाद्रिः । यत्तूशनाः—‘दशकृत्वः पिबेदापो गायत्र्या श्राद्धभुग्विजः ।’ इति,—तदनुक्तप्रायश्चित्तश्राद्धपरमिति विज्ञानेश्वरः ॥

१—कक्षं=गिरिदरीति श्राद्धसारः । २—‘धान्यं मासं’ इति पाठः । ३—‘पूर्वादिलोकपालानाम्’ इति पाठः ।

अथ क्षयाहश्राद्धम् । तत्स्वरूपमाह हेमाद्रौ व्यासः—‘मासपक्षतिथिर्स्पष्टे यो यस्मिन् प्रियतेऽहनि । प्रत्यब्दं तु तथाभूतं क्षयाहं तस्य तं विदुः ॥’ नारदीये—‘पारणे मरणे नृणां तिथिस्तात्कालिकी स्मृता ।’—अत्र चान्द्रं मानं ज्ञेयम्; ‘आब्दिके पितृकार्ये च चान्द्रो मासः प्रशस्यते’ इति गर्गोक्तेः । मलमासमृतस्य तु सौरम्; ‘मलमास-मृतानां तु सौरं मानं समाश्रयेत् ।’ इति हेमाद्रावुक्तेः ।—एतन्मृतमासस्यैवाधिक्ये ज्ञेयम् । ब्राह्मे—‘प्रतिसंवत्सरं कार्यं मातापित्रोर्मृतेऽहनि । पितृव्यस्याप्यपुत्रस्य भ्रातृज्यैष्ठस्य चैव हि ॥’ अपुत्रस्येति भ्रात्राप्यन्वयः । ज्येष्ठस्येति कनिष्ठस्यानावश्यकत्वार्थम् । मदनरत्ने भविष्ये—‘सर्वेषामेव श्राद्धानां श्रेष्ठं सांवत्सरं मतम् ।’ तथा—‘भोजको यस्तु वै श्राद्धं न करोति खगाधिप । मातापितृभ्यां सततं वर्षे वर्षे मृतेऽहनि ॥ स याति नरकं घोरं तामिस्रं नाम नामतः ॥’ तच्च नानास्मृतिष्वेकोद्दिष्टं पार्वणं चोक्तम् । आद्यमाह यमः—‘सपिण्डीकरणादूर्ध्वं प्रतिसंवत्सरं सुतैः । मातापित्रोः पृथक्कार्यमेकोद्दिष्टं मृतेऽहनि ॥’ व्यासः—‘एकोद्दिष्टं तु कर्तव्यं पित्रोश्चैव मृतेऽहनि । एकोद्दिष्टं परित्यज्य पार्वणं कुरुते नरः ॥ अकृतं तद्विजानीयाद्भवेच्च पितृघातकः ॥’ अन्यमाह शातानपः—‘सपिण्डीकरणं कृत्वा कुर्यात् पार्वणवत्सदा । प्रतिसंवत्सरं श्राद्धं छागलेयोदितो विधिः ॥ यः सपिण्डीकृतं प्रेतं पृथक्पिण्डे नियोजयेत् । विधिघ्नस्तेन भवति पितृहा चोपजायते ॥’ अत्रौरस-क्षेत्रजयोः पार्वणं, दत्तकादीनामेकोद्दिष्टमित्येकः पक्षः । साग्नेः पार्वणं, निरग्रेरेकोद्दिष्टमित्यपरः । तद्वृषणं मिताक्षरादौ ज्ञेयम् । कल्पतरुस्तु—‘साग्न्योरौरस-क्षेत्रजयोः पार्वणम् । निरग्निकयोस्त्वेकोद्दिष्टम्’ इत्याह । अपरार्केऽप्येवम् । दत्तकादयो दश पुत्रास्तु साग्नेयो निरग्नयश्चैकोद्दिष्टमेव कुर्युः; ‘प्रत्यब्दं पार्वणेनैव विधिना क्षेत्रजौरसौ । कुर्यातामितरे कुर्युरेकोद्दिष्टं सुता दश ॥’ इति जातूकर्ण्योक्तेः । यदा तु दत्तकस्य पिता दर्शं महालये वा मृतस्तत्र पार्वणैकोद्दिष्टयोर्विकल्पः । वस्तुतस्तु—सर्वेषां पार्वणैकोद्दिष्टयोर्विहित-यववद्विकल्पः । स च देशाचाराद्व्यवस्थित इति सर्वनिबन्धसिद्धान्तः । अत एव पृथ्वी-चन्द्रोदये वृद्धपराशरः—‘मातापित्रोः पृथक्कार्यमेकोद्दिष्टं मृतेऽहनि ।’ इत्युक्त्वाह—‘देश-धर्म समाश्रित्य वंशधर्मं तथा परे । सूरयः श्राद्धमिच्छन्ति पार्वणं च क्षयाहचपि ॥’ इति, —तच्च केवलपितृणां, न सपत्नीकानामिति हेमाद्रिः । अत्र मातामहा न कार्याः; ‘कर्षूसमन्वितं मुक्त्वा तथाद्यं श्राद्धषोडशम् । प्रत्याब्दिकं च शेषेषु पिण्डाः स्युः षडिति स्थितिः ॥’ इति कात्यायनोक्तेः । कर्षूसमन्वितं सपिण्डनम् । यैरेकोद्दिष्टं क्रियते तेपामपि क्वचित् पार्वण-मेव; ‘अमावास्यां क्षयो यस्य प्रेतपक्षेऽथवा पुनः । पार्वणं तस्य कर्तव्यं नैकोद्दिष्टं कदा-चन ॥’ इति शङ्खोक्तेः ।

एव संन्यासिनोऽपि; ‘एकोद्दिष्टं यतेर्नास्ति त्रिदण्डग्रहणादिह । सपिण्डीकरणाभावात् संन्यासिनोऽ- पार्वणं तस्य सर्वदा ॥’ इति प्रचेतसोक्तेः । वायवीये—‘संन्यासिनोऽ-प्याब्दिकम् । प्याब्दिकादि पुत्रः कुर्याद्यथाविधि । महालये तु यच्छ्राद्धं द्वादश्यां पार्वणं

हि तत् ॥' पृथ्वीचन्द्रोदये वृद्धपराशरः—'संग्रामे संस्थितानां च प्रेतपक्षे शशिक्षये । तेषां पार्वणमेवोक्तं क्षयाहेऽपि च सत्तमैः ॥ चन्द्रक्षयानाशकसंयुगेषु यः प्रेतपक्षे मृतवान् सपिण्डः । सपिण्डतानामपि चाब्दकानि भवन्ति तेषामिह पार्वणानि ॥' तथा—'भ्रातुर्ज्येष्ठस्य कुर्वीत ज्येष्ठो भ्राताऽनुजस्य च । दैवहीनं तु तत्कुर्यादिति धर्मविदब्रवीत् ॥' दैवहीनम्=एकोद्दिष्टम्, ज्येष्ठो भ्राता=अनाद्यगर्भजः । तथा च तत्रैव ज्ञातातपः—'अनाद्यगर्भज्येष्ठोऽपि भ्राता सद्भिर्निगद्यते । ऋते सपिण्डनात्तस्य न वै पार्वणमाचरेत् ॥' आद्यगर्भे तु पार्वणमेकोद्दिष्टं वेत्यर्थः । मातुस्तु हेमाद्रौ कात्यायनः—'प्रत्यब्दं यो यथा कुर्यात् पुत्रः पित्रे सदा द्विजः । तथैव मातुः कर्तव्यं पार्वणं चान्यदेव वा ॥' यत्तु—तेनैवोक्तम् 'सपिण्डीकरणादूर्ध्वं पित्रोरेव हि पार्वणम् । पितृव्यभ्रातृमातृणामेकोद्दिष्टं सदैव तु ॥' इति,—तत्सापत्नमातृपरम् । यत्तु—वृद्धपराशरः 'अपुत्रस्य पितृव्यस्य तत्पुत्रो भ्रातृजो भवेत् । स एवास्य तु कुर्वीत पिण्डदानादिकक्रियाम् ॥ पार्वणं तेन कार्यं स्यात्पुत्रवद्भ्रातृजेन तु । पितृस्थाने तु तं कृत्वा शेषं पूर्ववदुच्चेत् ॥' इति,—तत्पितृवद्देशाचारवद्व्यवस्थितमिति पृथ्वीचन्द्रः । श्राद्धदीपकलिकायां चतुर्विंशतिमते तु—'पितृव्यभ्रातृमातृणां ज्येष्ठानां पार्वणं भवेत् । एकोद्दिष्टं कनिष्ठानां दंपत्योः पार्वणं मिथः ॥ अपुत्रस्य पितृव्यस्य भ्रातुश्चैवाग्रजन्मनः । मातामहस्य तत्पत्न्याः श्राद्धं पार्वणवद्भवेत् ॥' इत्युक्तं, तत्पत्न्याः कर्तृत्वेऽपि पार्वणमेव; 'सर्वाभावे स्वयं पत्न्यः स्वभर्तृणाममन्नकम् । सपिण्डीकरणं कुर्युस्ततः पार्वणमेव च ॥' इति लौगाक्षिस्मृतेः । 'तत्र पत्न्यपि कुर्वीत सापिण्ड्य पार्वणं तथा ।' इति सुमन्तूक्तेश्चेति निर्णयामृते उक्तम् । अन्ये त्वेतत्पाक्षिकपार्वणपरमाहुः । अत एव 'भर्तुः श्राद्धं तु या नारी मोहात्पार्वणमाचरेत् । न तेन तृप्यते भर्ता कृत्वा तु नरकं व्रजेत् ॥' इति वचनं क्षयाहे पाक्षिकैकोद्दिष्टप्रशंसार्थं, न पार्वणनिषेधार्थमित्युक्तं त्रिस्थलीसेनौ भट्टचरणैः । 'स्वभर्तृप्रभृति त्रिभ्यः' इत्यनेन विरोधाच्च ।

अपुत्राणां त्वाह हेमाद्रावापस्तम्बः—'अपुत्रा ये मृताः केचित् स्त्रियो वा पुरुषाश्च ये । तेषामपि च देयं स्यादेकोद्दिष्टं न पार्वणम् ॥ मित्रबन्धुसपिण्डेभ्यः स्त्रीकुमारिभ्य एव च । दद्याद्वै मासिकं श्राद्धं सांवत्सरमतोऽन्यथा ॥' पारिजाते तु—'अन्यथा पार्वणम्' इत्युक्त्वा 'सर्वत्र पार्वणम्' इत्युक्तम् । एकोद्दिष्टवाक्यानि तु तीर्थमहालयपराणीत्युक्तम् । पृथ्वीचन्द्रोदये वृद्धगार्ग्यः—'मातुः सहोदरा या च पितुः सहभवा च या । तयोश्च नैव कुर्वीत पार्वणं पिण्डनादतं ॥' प्रचेताः—'सपिण्डीकरणादूर्ध्वमेकोद्दिष्टं विधीयते । अपुत्राणां च सर्वेषामपत्नीनां तथैव च ॥' अपत्नीनां—ब्रह्मचार्यादीनाम् । मार्कण्डेयपुराणे—'प्रतिसंवत्सरं कार्यमेकोद्दिष्टं नरैः स्त्रियाः । मृताहनि यथान्यायं नृणां यद्ददिहोदितम् ॥' नृणामिति दृष्टान्ताद्भोविप्रहतपाखण्ड्यादीनां सपिण्डानामभावेऽपि सांवत्सरमेको-

द्विष्टं कार्यमेवेति शूलपाणिः । अत्रि-वृद्धवसिष्ठौ—‘सपिण्डीकरणाद्ध्वं यत्र यत्र प्रदी-
यते । भ्रात्रे भगिन्यै पुत्राय स्वामिने मातुलाय च ॥ पितृव्यगुरवे श्राद्धमेकोद्विष्टं न पार्व-
णम् ॥’ यत्तु-जातूकर्ण्यः ‘पितृव्यभ्रातृमातृणामपुत्राणां तथैव च । मातामहस्यासुतस्य
श्राद्धादि पितृवद्भवेत् ॥’ इति,—तदावश्यकत्वार्थं, नतु पार्वणार्थमिति हेमाद्रिः । युक्तं
त्वेवम्—‘मातुः पितरमारभ्य त्रयो मातामहाः स्मृताः । तेषां तु पितृवच्छ्राद्धं कुर्युर्द्विष्ट-
सूनवः ॥’ इति पुलस्त्योक्तेर्मातामहस्य पार्वणमेव । तत्साहचर्यात् पितृव्यादौ तथा । पितृव्य-
भ्रातृमातृणामेकोद्विष्टं च पार्वणम् ।’ इति क्षयाहोक्तोपक्रमे पुलस्त्योक्तेश्च विकल्पः । केचि-
त्त्वापस्तम्बादिवाक्यानि—‘व्युत्क्रमाच्च प्रमीतानां नैव कार्या सपिण्डता ।’ इत्यस्य पितृव्यादि-
परत्वादकृतसपिण्डनपितृव्यादिपराणीत्याहुः । माता=सपत्नमाता । एकोद्विष्टं तु कनिष्ठपरमिति ।
पृथ्वीचन्द्रोदयेऽप्येवम् । विशेषस्त्वधिकारिनिर्णये प्रागुक्तः । केचित्-पुत्रान्तराभावेऽपि
पितामहवार्षिकमप्यावश्यकम्, ‘पुत्राभावे च तत्पुत्रः पत्नी माता तथा पिता । वित्ताभावेऽपि
सच्छिष्यः कुर्यात्तस्यैर्ध्वदेहिकम् ॥’ इति मार्कण्डेयपुराणादित्याहुः,—तन्नः, ‘पौत्रेणैका-
दशाहादि कर्तव्यं श्राद्धषोडशम् ।’ इति कातीये विशेषोक्तेः ॥

अथ क्षयाहद्वैधे निर्णयः । तत्रैकोद्विष्टं मध्याह्ने कार्यम् । मध्याह्नश्च-पञ्चधा विभक्ते
दिने तृतीयभाग इति माधवः; ‘आमश्राद्धं तु पूर्वाह्णे एकोद्विष्टं तु मध्यमे । पार्वणं
चापराह्णे तु प्रातर्वृद्धिनिमित्तकम् ॥’ इति हारीतोक्तौ ‘प्रातः’शब्दसाहचर्यात् । तत्रापि
कुतपादिषु मुहूर्तद्वितये ज्ञेयम्; ‘प्रारभ्य कुतपे श्राद्धं कुर्यादारौहिणं बुधः । विधिज्ञो विधिमा-
स्थाय रौहिणं तु न लङ्घयेत् ॥’ इति गौतमोक्तेरेतत्परत्वात् । रौहिणः=नवमो मुहूर्तः ।
मैथिलाः श्राद्धकौमुदी चैवम् । अन्यथा—‘ऊर्ध्वं मुहूर्तात् कुतपाद्यन्मुहूर्तचतुष्टयम् ।
मुहूर्तपञ्चकं ह्येतत्स्वधाभवनमिष्यते ॥’ इत्यादिविरोधात् । दीपिकापि—‘एकोद्विष्टमुपक्रमेत
कुतपे’ इति । माधवीये व्यासोऽपि—‘कुतपप्रथमे भागे एकोद्विष्टमुपक्रमेत् । आवर्तन-
समीपे वा तत्रैव नियतात्मवान् ॥’ पृथ्वीचन्द्रोदयेऽप्येवम् । तेन कुतपादिरौहिणान्तो
मुख्यः कालः । दिनद्वये तद्भासौ समव्याप्तौ च पूर्वा । विषमव्याप्तावाधिक्येन निर्णयः ।
अव्याप्तौ पूर्वैव, परविद्धाया निषेधात् । सां च पूर्वदिने ग्रहणे रौहिणलङ्घनापत्तेः परैवेति
गौडाः, शुक्लकृष्णवशात्स्वर्षदर्पाद्यैर्वा व्यवस्थेत्यन्ये,—तन्नः परविद्धानिषेधप्राबल्यात् । अत्र
मूलं कालमाधवीये ज्ञेयम् ।

पार्वणं त्वपराह्णे कार्यम्; पूर्वोक्तवचनात्, ‘मध्याह्नव्यापिनी या स्यात्सैकोद्विष्टे तिथिर्भवेत्
पार्वणादि- अपराह्नव्यापिनी या पार्वणे सा तिथिर्भवेत् ॥’ इति पृथ्वीचन्द्रोदये
श्राद्धकालः । वृद्धगौतमोक्तेश्च । पूर्वद्युरेव परेद्युरेव वाऽपराह्नव्याप्तौ सैव ग्राह्या ।
दिनद्वये तद्व्याप्तौ तदस्पर्शोऽशतः समव्याप्तौ वा पूर्वैव । विषमव्याप्तौ त्वधिका ग्राह्या; ‘द्वयप-
राह्नव्यापिनी स्यादाब्दिकस्य यदा तिथिः । महती यत्र तद्विद्धां प्रशंसन्ति महर्षयः ॥’ इति

मरीचिस्मृतेः, 'दर्शं च पूर्णमासं च पितुः सांवत्सरं दिनम् । पूर्वविद्धमकुर्वाणो नरकं प्रतिपद्यते ॥' इत्यपरार्के नारदोक्तेः ॥ 'ब्रह्मेऽप्यव्यापिनी चेतस्यान्मृताहस्य यदा तिथिः । पूर्वविद्धा प्रकर्तव्या त्रिमुहूर्ता भवेद्यदि ॥' इति **सुमन्तूक्तेः** । 'पूर्वस्यां निर्वपेत् पिण्डानित्याङ्गिरसभाषितम् ।' इति **हेमाद्रौ** पाठः । तत्रैव **वृद्धमनुः**—'न ब्रह्महव्यापिनी चेतस्यान्मृताहस्य च या तिथिः । पूर्वविद्धैव कर्तव्या त्रिमुहूर्ता च या भवेत् । **मदनरत्नेऽप्येवम्** । यत्तु—**काष्णाजिनि-व्यासौ** 'अहोऽस्तमयवेलायां कलामात्रा यदा तिथिः । सैव प्रत्यान्दिके ज्ञेया नापरा पुत्रहानिदा ॥' इति त्रिमुहूर्तस्तुतिः । पूर्वद्युः सायं त्रिमुहूर्ताभावे तु परैव; 'त्रिमुहूर्ता न चेद्ब्राह्म्या परैव कुतपे हि सा ।' इति **कालादर्शं गोभिलोक्तेः** । **कालादर्शोऽपि**—'प्रत्यान्दिकेऽप्येवमेव तिथिर्ग्राह्यापराह्निकी । उभयत्र तथात्वे तु महत्त्वेन विनिर्णयः ॥ समत्वे पूर्वविद्धैव ह्यतथात्वेऽपि सा यदि । त्रिमुहूर्ता भवेत्सायं सर्वेष्टोऽयं विनिर्णयः ॥' **अन्यत्रापि**—'सायंतन्यपरत्र चेन्मृततिथिः सैवान्दिके मासिके ग्राह्या सा द्वयपराह्नयोर्यदि तदा यत्राधिका सा मता । तुल्या चेदुभयापराह्नसमये पूर्वा न चेत्तु द्वये पूर्वैव त्रिमुहूर्तगास्तसमये नो चेत्परैवोचिता ॥'

माधव-पृथ्वीचन्द्रौ तु—'दिनद्वयेऽपराह्नव्याप्तौ अंशतः समव्याप्तौ च क्षये पूर्वा वृद्धौ परा' । 'खर्वदपौ परौ पूज्यौ' इत्युक्तेः; 'अपराह्नद्वयव्यापिन्यतीतस्य च या तिथिः । क्षये पूर्वा च कर्तव्या वृद्धौ कार्या तथोत्तरा ॥' इति **बौधायनोक्तेः**, 'क्षयाहस्य तिथिर्या तु अपराह्नद्वये यदि । पूर्वा क्षये तु कर्तव्या वृद्धौ कार्या तथोत्तरा ॥' इति **बृहन्नारदीयाच्चेत्याहुः** । वृद्धिक्षयौ चात्र परतिथेर्नतु ग्राह्यतिथेः; तस्याः क्षयेऽपराह्नद्वयव्याप्तेरसंभवात् । तदाह **माधवः**—'न ग्राह्यतिथिगौ वृद्धिक्षयावूर्ध्वतिथेस्तु तौ ।' इति । यत्तु—**पृथ्वीचन्द्रः** 'पूर्वोक्तवचनेषु यत्र सायाह्नास्तमययोगिनी तिथिरुक्ता तत्रापराह्नव्यापिनी ज्ञेया; सायाह्नस्त्रिमुहूर्तः स्यात्तत्र श्राद्धं न कारयेत् । इति **मात्स्यादौ** सायाह्ननिषेधात्, यच्च—'त्रिमुहूर्तादिग्रहणं तच्छ्राद्धार्हापराह्नरूपत्रिमुहूर्तपरम्' इत्याह,—तद्धे **माद्रि-मदनरत्न-कालादर्शादिग्रन्थविरोधा-**ल्लक्षणापत्तेश्च चिन्त्यम् । तस्मात्पूर्वोक्तमेव साधु । यदा विघ्नवशाद्दिने सांवत्सरश्राद्धं न कृतं तदा रात्रावपि कार्यम्; 'मृताहं समतिक्रम्य चण्डालेष्वभिजायते ।' इति **मरीचिना** मृताहातिक्रमे दोषोक्तेः; 'न च नक्तं श्राद्धं कुर्वीतारब्धे वा भोजनसमापनम्' इत्यापस्तम्बेन गौणकालोक्तेश्चेति **माधवः** । आरब्धे श्राद्धे विघ्नवशाद्द्रात्रिभागे पाते भोजनसमाप्त्यन्तं रात्रौ कार्यम् । शेषसमाप्तिः परदिन एवेति **हरदत्तः** । ग्रहणदिने वार्षिकप्राप्तौ तद्दिने एवान्नेनामेन हेम्ना वा कुर्यात्, नोत्तरदिने इत्युक्तं प्राक् **ग्रहणनिर्णये** । तच्च प्रथमाब्दिकं

१—तिथिव्याप्तेष्वैविध्यं यथा—श्राद्धतिथिस्तावन्निधा-पूर्वाहापराह्नस्य द्वितीयघटीतः प्रवृत्ता परेऽह्नि तिथिवृत्त्या पञ्चघटीमिता (१), पूर्वाहापराह्नस्यान्तिमघटीतः प्रवृत्ता परेऽह्नि क्षयवशादेकघटीमिता (२), पूर्वाहापराह्नान्तिमघटीत्रयवती पराह्नपराह्नघटीत्रयवती (३), इति त्रिधा । २—'रात्रिपाते' इति पाठः ।

त्रयोदशे मलमासे कार्यम्, अन्यथा न; 'प्रत्यब्दं द्वादशे मासि कार्या पिण्डक्रिया सुतैः । क्वचि-
त्रयोदशेऽपि स्यादाद्यं मुक्त्वा तु वत्सरम् ॥' इति लघुहारीतोक्तेः ।—इदमन्याधिमास-
परम्, द्वादशे त्रयोदशे वाऽतीत इत्यर्थः । तेन यत्र द्वादशमासिकं शुद्धमासे भवति तत्र त्रयो-
दशेऽधिके एवाद्याब्दिकं कार्यम् । यत्राधिकमध्ये द्वादशं मासिकं तत्र तस्य द्विरावृत्तिं कृत्वा
चतुर्दशे शुद्धे एव प्रथमाब्दिकमिति निष्कर्षः । माघवीथे, हेमाद्रौ चैवम् । द्वितीयादिकं तु
शुद्धमासे एव नाधिके, नाप्युभयोः । मलमासमृतानां तु यदा स एवाधिकः स्यात्तदा
तत्रैव कार्यमन्यथा शुद्ध एवेति प्रागुक्तम् ।

दर्शे वार्षिकं चेत्तदा पूर्वं वार्षिकं कृत्वा ततः पिण्डपितृयज्ञो दर्शश्राद्धं चेति निर्णयदीपे
क्रम उक्तः । स्मृतिसारेऽपि—'दर्शे क्षयाहे संप्राप्ते कथं कुर्वन्ति याज्ञिकाः । आदौ क्षयाहं
निर्वर्त्य पश्चाद्दर्शो विधीयते ॥' इति ।—युक्तं त्वेवम्; तद्वचने मूलाभावात् । 'पिण्डयज्ञं ततः
कुर्यात्ततोऽन्वाहार्यक बुधः ।' इति दर्शश्राद्धे पिण्डपितृयज्ञानन्तर्यात्स्याब्दिकेऽप्यतिदेशात्प्राप्तेः
'पितृयज्ञानन्तरं वार्षिकं ततो दर्शश्राद्धम्' इति व्यतिषङ्गस्तु न भवति; तस्यार्थिकत्वात् ।
कालादर्शेऽपि—'निमित्ताऽनियतिश्चात्र पूर्वानुष्ठानकारणम् ।' इति सर्वान्प्रत्यैकरूप्याभावात्क्ष-
याहनिमित्तस्यानियतत्वम् । देवजानीथेऽप्येवम् । एवं मासिकादिष्वपि ज्ञेयम्; 'प्रत्यब्दं
यो यथा कुर्यात्तथा कुर्यात्स तान्यपि' इति सर्वातिदेशात् । मृताहे वृषोत्सर्ग उक्तो हेमाद्रौ
विष्णुधर्मे—'अयनद्वितये चैव मृताहे बान्धवस्य च । उत्सृजेन्नीलवृषभं कौमुद्याः समुपा-
गमे ॥' कौमुदी=कार्तिकी ॥

अथ शुद्धश्राद्धम् । दिवोदासीथे—'सपिण्डीकरणादूर्ध्वं यावदब्दत्रय भवेत् ।
तावदेव न भोक्तव्यं क्षयेऽहनि कदाचन ॥ वर्षान्तसपिण्डनेऽप्येतत्तुल्यम्; 'मृताहनि तु
संप्राप्ते यावदब्दचतुष्टयम् । बहिः श्राद्धं प्रकुर्वीत न कुर्याच्चान्द्रभोजनम् । प्रथमेऽस्थीनि
मज्जा च द्वितीये मांसभक्षणम् । तृतीये रुधिरं प्रोक्तं श्राद्धं शुद्धं चतुर्थकम् ॥' इति
श्राद्धकारिकोक्तेः शुद्धं किचिदिति ज्ञेयम् । स्मृत्यन्तरे—'सप्तत्रिंशच्च यो मासान् श्राद्धे
भुङ्क्ते तमोहतः । स पङ्क्तिदूषितः पापः प्रेताशी च भवेत्तु सः ॥' तत्र प्रथमेऽब्दे वर्षान्त-
सपिण्डनपक्षे मृताहात्पूर्वेऽह्नि सपिण्डनमब्दपूर्तिश्राद्धं च कृत्वा परेद्युर्वार्षिकं कुर्यादिति
स्मृत्यर्थसारे उक्तम् । कालकाण्डे हेमाद्रिस्तु मृताहे सपिण्डीकरणेनैव वार्षिक-
सिद्धिः । 'पूर्णे संवत्सरे पिण्डः षोडशः परिकीर्तितः । तेनैव च सपिण्डत्वं तेनैवाब्दिक-
मिष्यते ॥' इति वचनादित्याह । इदमेव युक्तम् ॥

अथ क्षयाहाज्ञाने मरीचिः—'श्राद्धविघ्ने समुत्पन्ने अविज्ञाते मृतेऽहनि । एकादश्यां
तु कर्तव्यं कृष्णपक्षे विशेषतः ॥' विशेषत इत्युक्तेः शुक्लैकादश्यामपि । बृहस्पतिः—'न ज्ञायते
मृताहश्चेत्प्रमीते प्रोपिते सति । मासश्चेत्प्रतिविज्ञातस्तद्दर्शं स्यादथाब्दिकम् ॥ दिनमासौ न
विज्ञातौ मरणस्य यदा पुनः । प्रस्थानमासदिवसौ ग्राह्यौ पूर्वोक्तया दिशा ॥' मदनरत्ने

१—'अन्यादिकमासपरम्' इति पाठः । २—मरणदिनस्याज्ञाने सतीत्यर्थः ।

भविष्ये—‘मृताहं यो न जानाति मानवो विनतात्मज । तेन कार्यममावास्यां श्राद्धं सांवत्सरं सदा ॥ दिनमेव तु जानाति मासं नैव तु यो नरः । मार्गशीर्षेऽथवा भाद्रे माघे वा तद्दिनं भवेत् ॥’ **निर्णयामृते** तु—‘यदा मासो न विज्ञातो विज्ञातं दिनमेव तु । तदा चाषाढके मासि माघे वा तद्दिनं भवेत् ॥’ इति बृहस्पतिस्मृतेराषाढोऽप्युक्तः । **कालादर्शोऽपि**—‘मासाज्ञाने दिनज्ञाने कार्यमाषाढमाघयोः ।’ इत्युक्तम् । **हेमाद्रौ प्रभासखण्डे**—‘मृताहं यो न जानाति मासं वापि कथंचन । तेन कार्यममावास्यां श्राद्धं माघेऽथ मार्गके ॥’ **भविष्ये**—‘मृतवार्ताश्रुतेर्ग्राह्यौ तौ पूर्वोक्तक्रमेण तु ।’ पूर्वोक्तेति प्रस्थानदिनाज्ञाने मासज्ञाने च तद्दर्शं मासाज्ञाने दिनज्ञाने च मार्गादावितिवच्छ्रवणदिनेऽपि ज्ञेयमित्यर्थः । श्रवणदिनमासाज्ञाने माघमार्गदर्शं कार्यं; पूर्वोक्तप्रभासखण्डात् । अतोऽत्र लोप इति शूलपाण्युक्तं हेयम् । **तिथितत्त्वे यमः**—‘गतस्य न भवेद्वार्ता यावद्द्वैदशवार्षिकी । प्रेतावधारणं तस्य कर्तव्यं सुतबान्धवैः ॥ यन्मासि यदहर्यातस्तन्मासि तदहःक्रिया । दिनाज्ञाने कुहूस्तस्य आषाढस्याथवा कुहूः ॥’

अथ श्राद्धविघ्ने निर्णयः । तत्र विप्रस्य निमन्त्रणोत्तरं सूतके मृतके चाशौचाभावः; ‘निमन्त्रितेषु विप्रेषु प्रारब्धे श्राद्धकर्मणि । निमन्त्रणाद्धि विप्रस्य स्वाध्यायाद्विरतस्य च ॥ देहे पितृषु तिष्ठत्सु नाशौचं विद्यते क्वचित् ॥’ इति ब्राह्मोक्तेः । कर्तुस्तु **विष्णुराह**—‘व्रतयज्ञविवाहेषु श्राद्धे होमेऽर्चने जपे । आरब्धे सूतकं न स्यादनारब्धे तु सूतकम् ॥’ श्राद्धे प्रारम्भस्तेनैवोक्तः—‘प्रारम्भो वरणं यज्ञे संकल्पो व्रतसत्रयोः । नान्दीमुखं विवाहादौ श्राद्धे पाकपरिक्रिया ॥’ इति । **माधवीये ब्राह्मेऽपि**—‘श्राद्धादौ पितृयज्ञे च कन्यादाने च नो भवेत् ।’ **मिताक्षरायां स्मृत्यन्तरे** सद्यःशौचं प्रकृत्य,—‘यज्ञे संभृतसंभारे विवाहे श्राद्धकर्मणि ।’ इति । **तिथितत्त्वादिगौडग्रन्थास्तु** निमन्त्रणोत्तरं कर्तुर्भोक्तुश्च नाशौचम्; ‘निमन्त्रणोत्तरं श्राद्धे प्रारम्भः स्यादिति स्मृतिः ।’ इति **विष्णुक्तेः** । यत्तु—‘श्राद्धे पाकपरिक्रिया’ इति,—तद्दर्शश्राद्धविषयमित्याहुः । दातृगृहे मरणादौ ब्राह्मे उक्तम्—‘भोजनार्थं तु संभुक्ते विप्रैर्दातुर्विपद्यते । गृहे इति शेषः । ‘यदा कश्चित्तदोच्छिष्टं शेषं त्यक्त्वा समाहिताः । आचम्य परकीयेन जलेन शुचयो द्विजाः ॥’ इति । अस्य श्राद्धविषयत्वं हेमाद्रिणोक्तम् । **पृथ्वीचन्द्रोदयेऽप्येवम्** । **मम** तु प्रतिभाति—इदं विवाहादिविषयं, नतु श्राद्धविषयम्; तत्पदाभावात् । ‘विवाहोत्सवयज्ञेषु’ इत्युपक्रम्य,—‘भुञ्जानेषु तु विप्रेषु त्वन्तरा मृतसूतके । अन्यगेहोदकाचान्ताः सर्वे ते शुचयः स्मृताः ॥’ इति **षट्त्रिंशन्मत्तैकवाक्यत्वात्**, ‘निमन्त्रितेषु विप्रेषु प्रारब्धे श्राद्धकर्मणि’ इति पूर्वोक्तविरोधाच्च । श्राद्धे तु यद्यपि **विष्णुना** पाकोत्तरमाशौचाभाव उक्तस्तथापि कर्तुरेव सः । भोक्तुर्दोषोऽस्त्येव; ‘अपि दातृग्रहीत्रोश्च सूतके मृतके तथा । अविज्ञाते न दोषः स्याच्छ्राद्धादिषु कथंचन ॥ विज्ञाते भोक्तुरेव स्यात्प्रायश्चित्तादिकं क्रमात् ॥’ इति **माधवीये**

१—‘मार्गशीर्षे तथा’ इति पाठः । २—इदमुपलक्षणं पञ्चदशवर्षादि । तेन पितृप्रतीक्षा पञ्चदशवर्षाणि, अन्येषां द्वादशवर्षाणि यावदित्युक्तम् । ३—‘विना ज्ञानं’ इति पाठः ।

ब्राह्मोक्तेः । 'आदि'शब्देनाशौचमुच्यते । तच्चाह **विष्णुः**—'ब्राह्मणादीनामाशौचे यः सकृदेवान्नमश्नाति तस्य तावदाशौचं यावत्तेषामाशौचव्यपगमे प्रायश्चित्तं कुर्यात्' इति । यत्—'देहे पितृषु तिष्ठत्सु नाशौचं विद्यते क्वचित् ।' इति **ब्राह्मं**, तत् श्राद्धकालीनस्य निषेधकं न तदुत्तरकालीनस्य । **शुद्धिदीपस्तु** 'निमन्त्रितेषु' इत्यामश्राद्धपरम्, 'भोजनार्थं तु' इत्यादि त्वन्नश्राद्धपरमित्याह ।

प्रायश्चित्तं त्वाह मार्कण्डेयः—'भुक्त्वा तु ब्राह्मणाशौचे चरेत्सांतपनं द्विजः ।' एतत्कामतः । अभ्यासे **शङ्खः**—'ब्राह्मणस्य तथा भुक्त्वा मासमेकं व्रती भवेत् ।' इति । अज्ञानात्तु **छागलेयः**—'एकाहं च त्र्यहं पञ्चसप्तरात्रभोजनम् । ततः शुचिर्भवेद्विप्रः पञ्चगव्यं पिबेन्नरः ॥' इति वर्णक्रमेणेदम् । अभ्यासे तु द्वैगुण्यमित्यादि **मिताक्षरामाधवीयादौ** ज्ञेयम् । **मिताक्षरा-माधवादौ** तु श्राद्धे कर्तुर्भोक्तुश्च सर्वथा दोषाभाव उक्तः । आशौचमध्ये श्राद्धदिनप्राप्तौ तु **माधवीये कालादर्शे** च ऋष्यशृङ्ग—'देये पितृणां श्राद्धे तु आशौचं जायते यदा । आशौचे तु व्यतिक्रान्ते तेभ्यः श्राद्धं प्रदीयते ॥' **श्राद्धचिन्तामणौ ज्योतिषे**—'प्रतिसांवत्सरं श्राद्धमाशौचात्पतितं च यत् । मलमासेऽपि तत्कार्यमिति भागुरिभाषितम् ॥' आशौचान्यदिनत्वेन निमित्तत्वादित्यर्थः । एतन्मासिकाब्दिकपरं, न दार्शिकादौ । अत एव **सुदर्शनभाष्ये** अपरपक्षे पित्र्याणीति नियमात् कृष्णपक्षश्राद्धलोपे प्रायश्चित्तमेव, न तु गौणकाले करणम् । तच्चोपवासः; 'वेदोदितानां नित्यानां कर्मणां समतिक्रमे । स्नातकव्रतलोपे च प्रायश्चित्तमभोजनम् ॥' इति **मनूक्तेरित्युक्तम्** । आशौचे तु प्रायश्चित्तमपि न; मुख्यकाले अनधिकारात् ।

आशौचान्तेऽसंभवे तु **व्यासः**—'श्राद्धविघ्ने समुत्पन्ने त्वन्तरा मृतसूतके । अमावास्यां प्रकुर्याद्वै शुद्धावेके मनीषिणः ॥' **हेमाद्रौ षट्त्रिंशन्मतेऽपि**—'मासिके चाब्दिके त्वह्नि संप्राप्ते मृतसूतके । वदन्ति शुद्धौ तत्कार्यं दर्शे वापि विचक्षणाः ॥' **गोभिलः**—'देये प्रत्याब्दिके श्राद्धे अन्तरा मृतसूतके । आशौचानन्तरं कुर्यात्तन्मासेन्दुक्षये तथा ॥' **मरीचिः**—'श्राद्धविघ्ने समुत्पन्नेऽप्यविज्ञाते मृतेऽहनि । एकादश्यां तु कर्तव्यं कृष्णपक्षे विशेषतः ॥' विशेषत इत्युक्तेः शुक्लैकादश्यामपि । आशौचेतरविघ्ने एतदिति **माधवपृथ्वीचन्द्रौ** । **यन्वत्रिः**—'तदहश्चेत्प्रदुष्येत केनचित्सूतकादिना । सूतकानन्तरं कुर्यात्पुनस्तदहरेव च ॥' इति,—तत् पूर्वकालाभावे ज्ञेयम् ।—एतदाब्दिकेतरश्राद्धपरम् । यच्च **देवलः** 'एकोद्दिष्टे तु संप्राप्ते यदि विघ्नः प्रजायते । मासेऽन्यस्मिंस्तिथौ तस्मिन्श्राद्धं कुर्यात्प्रयत्नतः ॥' इति,—तदपि मासिकपरमिति **मदनरत्ने हेमाद्रौ** च ।—इदमपि पूर्वकालासंभवे । व्याध्यादौ विस्मरणे चैवं ज्ञेयम् ।

अथ भार्यारजोदर्शने तत्र दार्शिकमानेन कार्यम्; 'श्राद्धविघ्ने द्विजातीनामामश्राद्धं प्रकी-

भार्यारजोद-
र्शने निर्णयः ।

र्तितम् । अमावास्यादिनियतं माससंवत्सराद्ये ॥' इति हेमाद्रौ हारी-
तोक्तेः । व्याघ्रपादोऽपि—'आर्तवे देशकालानां विप्लवे समुपस्थिते ।

आमश्राद्धं द्विजैः कार्यं शूद्रः कुर्यात्सदैव हि ॥' इति ॥ दीपिकापि—'दर्शे तु भार्यार्तवेऽयाम-
श्राद्धविधिं प्रवासिविधुराद्याश्चाचरेयुर्द्विजाः' । वस्तुतस्तु—'पाकाभावे द्विजातीनामामश्राद्ध
विधीयते ।' इति सुमन्तूक्तेः पाककर्त्रन्तरसत्त्वेऽन्नेनान्यथाऽऽमेनेति युक्तम् ; 'मासिकानि
सपिण्डानि अमावास्या तथाब्दिकम् । अन्नेनैव तु कर्तव्यं यस्य भार्या रजस्वला ॥' इति
कलिकायां वचनाच्च । कालादर्शे तु स्त्रिया रजोदर्शने दर्शश्राद्धं पञ्चमेऽहनीति पक्षान्त-
रमुक्तम् । पारिजातेऽप्येवम् । एवं महालययुगादावपि ।

आब्दिकं तु रजोदर्शनेऽपि तद्दिने एव कार्यम् ; 'पुष्पवत्स्वपि दोरेषु विदेशस्थोऽप्यनग्निकः ।
अन्नेनैवाब्दिकं कुर्याद्धेम्ना वाऽऽमेन न क्वचित् ॥' इति माधवीये लौगाक्षिस्मृतेः ।
मरीचिरपि—'अनग्निकः प्रवासी च यस्य भार्या रजस्वला । आमश्राद्धं प्रकुर्वीत न तत्कु-
र्यान्मृतेऽहनि ॥ काष्णाजिनिः—'आपन्नोऽप्याब्दिकं नैव कुर्यादामेन कुत्रचित् । अन्नेन
तदमायां तु कृष्णे वा हरिवासरे ॥' प्रयोगपारिजाते—'रजस्वलायां भार्यायां क्षयाहं
यः परित्यजेत् । स वै नरकमाप्नोति यावदाभूतसंप्लवम् ॥ मासिकानि सपिण्डानि अमा-
वास्या तथाब्दिकम् । अन्नेनैव तु कर्तव्यं यस्य भार्या रजस्वला ॥' देवयाज्ञिकनि-
बन्धेऽपि—'भर्तुः श्राद्धं पञ्चमेऽह्नि कुर्याद्भार्या रजस्वला । पुत्रः पित्रोः प्रकुर्वीत मृताहनि
शुचिर्यतः ॥' कालादर्शेऽपि—'रजस्वलाङ्गनोऽनग्निर्विदेशस्थोऽथवाब्दिके । दर्शदादिव
नामेन त्वन्नेन श्राद्धमाचरेत् ॥' अन्यत्रापि—'विदेशको वा विगताग्निको वा रजस्वलाया-
मपि धर्मपत्न्याम् । श्राद्धं मृताहे विदधीत पाकैर्नामेन हेम्ना न तु पञ्चमेऽह्नि ॥' एवं मासि-
केऽपि । यत्तु—मरीचिः 'आब्दिके समनुप्राप्ते यस्य भार्या रजस्वला । पञ्चमेऽहनि तच्छ्राद्धं
न तत्कुर्यान्मृतेऽहनि ॥' माधवीये—'श्राद्धं तदा न कर्तव्यं कर्तव्यं पञ्चमेऽहनि ।' इत्यु-
त्तरार्धं,—तदपुत्रस्त्रीकर्तृकश्राद्धविषयम् ; 'अपुत्रा तु यदा भार्या संप्राप्ते भर्तुराब्दिके । रज-
स्वला भवेत्सा तु कुर्यात्तत्पञ्चमेऽहनि ॥' इति श्लोकगौतमोक्तेः । 'दैवे कर्मणि पित्र्ये
वा पञ्चमेऽहनि शुद्ध्यति ।' इति प्रभासखण्डाच्च । नन्वशुचित्वादेव तत्र पञ्चमेऽहन्य-
थात् श्राद्धं प्राप्तमिति वचनं व्यर्थम् ? मैवम् ; 'गर्भिणीसूतिकादिश्च कुमारी वाऽथ रोगिणी ।
यदा शुद्धा तदाऽन्नेन कारयेत्प्रयता स्वयम् ॥' इति हेमाद्रौ भविष्योक्तेः । 'अनुप-
नीतस्त्रीशूद्राश्च श्राद्धमृत्विजा कारयेयुः, स्वयं वाऽमन्नकं कुर्युः' इति स्मृत्यर्थसाराच्चान्य-
द्वारा करणनिवृत्त्यर्थत्वात्तस्य, त्वदुक्तदिशा आशौचानन्तरं श्राद्धकर्तव्यताऽऽवेदकवाक्य-
वैयर्थ्याच्च । अतः प्रागुक्तमरीच्युक्तेः पत्नी पञ्चमेऽहनीति युक्तम् । यत्तु—'सप्ताहात्पितृदेवानां
भवेद्योग्या व्रतार्चने ।' इति,—तद्रजोनिवृत्तिपरमिति हेमाद्रिभिन्नसर्वनिबन्धसिद्धान्तः ।

१—पुग्रहणेन दर्शादिश्राद्धानां नाब्दिकादिश्राद्धतुल्यता । आशौचमध्ये दर्शपाते सर्वसमतत्तल्लोपा-
नुपपत्तेस्तदनन्तरं सुकरत्वादिस्वरुषिसूचनम् । २—'सपिण्डानि' सपिण्डनसहितानीत्यर्थः ।
३—'वाऽथ रोगिणी', 'वाऽथ रोहिणी' इति पाठौ ।

हेमाद्रिस्तु—श्राद्धादौ स्त्रिया सहैवाधिकारात्तस्यां रजोदुष्टायां तन्निवृत्तेरेकभार्येण पञ्च-
मेऽहनि कार्यं; प्रागुक्तमरीच्युक्तेः । भार्यान्तरसत्त्वे तु 'पुष्पवत्स्वपि' इति वचनात्तद्दिने एवे-
त्याह । दीपिकापि—'भार्यतौ सति पञ्चमे च दिवसे स्याद्द्वार्षिकं मासिकं पक्वान्नैर्बहुभार्य-
कस्त्वधिकृते पत्न्यन्तरे तिष्ठति । कुर्यात्तद्वितयं स्वमुख्यदिवसे' इति,—तच्चिन्त्यम् । सहाधिकारः
सहत्वश्रुत्या वा एकफलभाक्त्वेन वा पाककर्तृत्वेन वा ? नाद्यः; तदभावात् । 'पाणि-
ग्रहणाद्धि सहत्वं कर्मसु' इत्यस्याग्निसाध्यकर्मविषयत्वात् । आब्दिकस्य च निरग्रेरपि पाके-
नैवोक्तेः स्मार्ताग्निसाध्यत्वानियमात् 'तामपरुध्य' इतिवत् पूर्वोक्तवचनसत्त्वाच्च । कथं च
भार्यान्तरसत्त्वेऽधिकारः ? 'ज्येष्ठया न विनेतरा' इति नियमात् । ज्येष्ठापरत्वे च तेनैव
सिद्धैर्वचनवैयर्थ्यात् । न द्वितीयः; अविभक्तभ्रातृष्वेकस्याऽशुचित्वेऽन्यस्यानधिकारापत्तेः ।
न तृतीयः, प्रवासनिर्देशसूतिकारोगिन्यादिष्वप्यकरणापत्तेः । 'आरभेत नवैः पात्रैरन्नारम्भं
च बान्धवैः ।' इति देवलोक्तावात्मनेपदात्स्वस्य बान्धवानां च पाककर्तृत्वोक्त्या विरोधाच्च ।
अथ—'ततस्तानि पपाचाशु सीता जनकनन्दिनी ।' इति पाद्मादिलिङ्गात् प्राशस्त्यं भार्यापाक-
स्योच्यते । न तत्कस्याप्यनिष्टम्; तेनैतद्वचनं युक्त्याद्यभावात् पूर्वोक्तवचोविरोधाच्च यत्कि-
ञ्चिदेव । यदपि—'श्राद्धीयाहनि संप्राप्ते यस्य भार्या रजस्वला । श्राद्धं तत्र न कर्तव्यं कर्तव्यं
पञ्चमेऽहनि ॥' इति श्लोकगौतमपाठोऽन्यथा दर्शितः । माधवीये च तद्द्रशात्पक्षान्तर-
मुक्तम् । तेनापि नाभिप्रेतार्थसिद्धिः, यस्य प्रेतस्येत्यर्थात् । तेनात्र हेमाद्रिर्बभ्रामेति बहु-
वक्तव्येऽपि नोच्यते ॥

अथान्वारोहणे निर्णयः । लौगाक्षिः—'मृताहनि समासेन पिण्डनिर्वपणं पृथक् ।
नवश्राद्धं च दम्पत्योरन्वारोहण एव तु ॥' समासेन तत्रेण द्विपितृकश्राद्धवद्वयोरैकः
पिण्डो विप्रश्च । 'पिण्ड'शब्दः श्राद्धपरः । नवश्राद्धं पृथगिति हेमाद्रि-पृथ्वीचन्द्रौ ।
अत्र मृताहनीत्येकत्वात् दिनभेदे दिनैक्ये वा मृततिथेरेकत्वे कालैक्यं कर्त्रैक्यं पाकैक्यं च;
'एकचित्यधिराहे तु तिथिरेकैव जायते । एकपाकेन पिण्डैक्ये द्वयोर्युक्तीत नामनी ॥' इति
स्मृत्यन्तराच्च । अन्येष्टिपद्धतौ भट्टैरप्युदाहृतम्—'अन्वारोहे तु नारीणां पत्युश्चै-
कोदकक्रिया । पिण्डदानक्रिया तद्वच्छ्राद्धं प्रत्याब्दिकं तथा ॥ नवश्राद्धानि सर्वाणि सपि-
ण्डीकरणं पृथक् । एक एव वृषोत्सर्गो गौरैका तत्र दीयते ॥' इति । तिथिभेदे तु वार्षिकं
पृथगेव । तथा वार्षिके समासविधानादन्यत्र सर्वत्र पृथक्त्वे प्राप्ते नवश्राद्धमेव पृथगिति
परिसंख्ययाऽन्यत्र पृथगुक्तेष्वपि वार्षिकषोडशश्राद्धतीर्थसपिण्डनान्वष्टक्यादिषु समास एवेति
मदनपरिजात-निर्णयामृतादयः । अतः समासविधिबलात् ज्येष्ठपुत्रस्य कर्तृत्वे
सापत्नमातुरन्वारोहणे तत्पुत्रे सत्यपि तद्द्वार्षिकादिकमविभक्तः सापत्नपुत्र एव ज्येष्ठः कुर्यान्नौ-
रसः । वक्ष्यमाणपृथ्वीचन्द्रादिमते तु औरस एव मातुः पृथक्कुर्यात् । एवं बहीष्वपि
मातृषु ज्ञेयम् । त्रिस्थलीसेतौ पितामहचरणैरप्येवमुक्तम् । यत्तु—गार्ग्यः 'एकचित्यां

१—'इति पुष्पवत्स्वपि' इति पाठः । २—विधेचने विशेषो अत्र द्रष्टव्यः । ३—'न च श्राद्धं पृथक्'
इति पाठः । ४—इदं 'वार्षिक' इत्यग्निमेण सह योज्यम् ।

समारूढौ दंपती निधनं गतौ । पृथक् श्राद्धं तयोः कुर्यादोदनं च पृथक् पृथक् ॥' ओदनं= पिण्डः,—तन्नवश्राद्धविषयम् । यत्तु—भृगुः 'या समारोहणं कुर्याद्भर्तुश्चित्यां पतिव्रता । तां मृताहनि संप्राप्ते पृथक्पिण्डे नियोजयेत् ॥ प्रत्यब्दं च नवश्राद्धं युगपत्तु समापयेत् ॥' तद्येषां वार्षिकमेकोद्दिष्टमुक्तं तद्विषयम् । प्रत्यब्दं च मृताहनीत्यन्वयः । नवश्राद्धं युगपदिति दर्शं वर्गद्वयवदेकतन्त्रेण पृथगित्यर्थमाह हेमाद्रिः । एतन्मृततिथेर्भेदविषयमिति पृथ्वी-चन्द्र-निर्णयामृताद्याः । देवयाज्ञिकोऽप्येवम् । पराशरमाधवस्तु—गार्ग्यभृ-ग्वादिवचनाल्लौगाक्षिवाक्ये समासेन पाकादितन्नैक्येन दर्शं वर्गद्वयवत्पृथक्श्राद्धं कुर्यात् नवश्राद्धं च तथा' इत्याह ।

पृथ्वीचन्द्र-चन्द्रिकादयस्तु—'द्वयोरेकपिण्डदानं लौगाक्षिवचनं चापद्विषयम् । पृथक् पिण्डदानं तु मुख्यः कल्पः' । तदाह वृद्धपराशरः—'आरूढ भर्तुश्चितिमङ्गना या प्राप्नोति मृत्युं खलु सत्त्वयुक्ता । एकादशाहे तु तयोर्विधेयं श्राद्धं पृथक् स्वर्गमपेक्ष्य सद्भिः ॥ एक-त्त्वमिच्छन्ति मतिप्रहीणा एकादशाहादिषु ये नृनार्योः । ते स्वर्गमार्गं विनिहत्य कुर्युः स्त्रीस-त्त्वघातान्नरकाधिवासम् ॥ भर्त्रा सह मृता या तु नाकलोकमभीप्सती । सार्हेच्छ्राद्धं पृथक्-पिण्डान् नैकत्वं तु स्मृतं तयोः ॥ पृथगेव हि कर्तव्यं श्राद्धमेकादशाहिकम् । यानि श्राद्धानि सर्वाणि तान्युक्तानि पृथक्पृथक् ॥' विश्वादर्शोऽपि—'मातुर्गयाष्टकावृद्धिमृताहेषु महालये । श्राद्धं कुर्यात्पृथग्देवं तन्नं चानुगतावपि ॥ एकचित्यां समारूढ्य मृतयोरेकवर्हिषि । पित्रोः पिण्डान्पृथग्दद्यात्पिण्डं त्वापत्सु तत्सुतः ॥' इत्यग्निस्मृतेरित्याहुः । यत्तु—षट्त्रिंश-न्मते 'एकत्वं सा गता भर्तुः पिण्डे गोत्रे च सूतके । न पृथक् पिण्डदानं तु तस्मात्पत्नीषु विद्यते ॥' इति,—तद्दर्शादिपरम् । चन्द्रप्रकाशोऽपि—'एकचित्यां समारूढौ दंपती प्रमृतौ यदि । पृथक् श्राद्धं प्रकुर्वीत पत्युरेव क्षयेऽहनि ॥ मृतानामपि भृत्यानां भार्याणां पतिना सह । पूर्वकस्य मृतस्यादौ द्वितीयस्य ततः पुनः ॥ तन्त्रेण श्रपणं कृत्वा श्राद्धं स्वाभिक्षयेऽहनि । तृतीयस्य ततः कुर्यात्संनिपातेष्वयं क्रमः ॥' इति ।

सहगमने सर्वत्र श्राद्धार्थमेकपाक इत्याह मदनरत्ने प्रचेताः—'एकचित्यां समारूढौ म्रियेते दंपती यदि । तन्त्रेण श्रपणं कुर्यात्पृथक् पिण्डं समावपेत् ॥' पृथ्वीचन्द्रोदयेऽप्ये-वम् । अत्र भर्तुराशौचमध्येऽन्यदिनेऽनुगमनेन स्त्रीमरणे पतिमरणदिनगणनयाशौचपिण्डदानैका-दशाहादि कार्यम् । नात्र पक्षिणीवृद्धिः; 'मृतं पतिमनुब्रज्य पत्नी चेदनलं गता । न तत्र पक्षिणी कार्या पैतृकादेव शुद्ध्यति ॥ पुत्रोऽन्यो वाऽग्निदस्तस्यास्तावदेवाशुचिस्तयोः । नव-श्राद्धं सपिण्डं च युगपत्तु समापयेत् ।' इति षडशीतिमतात्, 'यदा नारी विशेषं प्रियस्य प्रियवाञ्छया । तदाशौचं विधातव्यं भर्त्राशौचक्रमेण हि ॥' इति लघुहारीतो-क्तेश्च । भर्त्राशौचोत्तरमन्वारोहणे तु व्यहमाशौचम्; 'ऋग्वेदवादात्साध्वी स्त्री न भवेदा-त्मघातिनी । व्यहाशौचे तु निर्वृत्ते श्राद्धं प्राप्नोति शास्त्रतः ॥' इति ब्राह्मोक्तेरिति

पृथ्वीचन्द्रापरार्कौ । एतदन्वारोहणे एव न त्वेकचितौ । ऋग्वेदवादः 'इमा नारीरविधवाः' इत्यादिः ।—एतत्सवर्णापरमित्यन्ये ।

स्मार्तगौडास्तु—'देशान्तरमृते पत्यौ साध्वी तत्पादुकाद्वयम् ।' इत्युपक्रम्य, ब्राह्मे— 'व्यहाशौचे तु निर्वृत्ते' इत्युक्तेर्भर्त्राशौचोत्तरमन्वारोहणे व्यहः, सहगमने तु पूर्ण दशाहादि । पिण्डास्तु दशापि सहैव । तथा च **जनक-शूलपाणि-शुद्धितत्त्वधृतव्यासः**— 'संस्थितं पतिमालिङ्ग्य प्रविशेद्या हुताशनम् । तस्याः पिण्डादिकं ज्ञेयं क्रमशः पतिपिण्डवत् ॥ अन्विता पिण्डदानं तु यथा भर्तुर्दिने दिने । तदन्वारोहिणी यस्मात्तस्मात्सानात्मघातिनी ॥' इति **धिष्णूक्तेश्च** । पृथक्चितौ तु भर्त्राशौचमध्ये तद्ध्वं वा सत्यां व्यहेण दशपिण्डाः; 'अन्वितायाः प्रदातव्या दशपिण्डाह्यहेण तु । स्वाम्याशौचे व्यतीते तु तस्याः श्राद्धं प्रदीयते ॥' इति तत्रैव **पैठीनसिस्मृतेः** । भर्त्राशौचोत्तरं मृतौ तु चतुर्थेऽह्नि श्राद्धम् । **शूलपाणिना** त्विदमग्निपुराणीयत्वेनोक्तम्; युद्धहतस्य सद्यःशौचे त्वन्वारोहणे त्रिरात्रम् । एकचितौ तु 'संस्थितं पतिम्' इति प्रागुक्तव्यासोक्तेः सद्यःशौचमित्याहुः । अन्यसपिण्डाशौचमध्ये विदेशमृतान्वारोहणं त्वनाशंक्यकमेव; शुचिताया अङ्गत्वात् । **अन्ये** तु—रजोवत्याः सूतिकायाश्चानुगमननिषेधादितराशौचस्यानिषेधः, अन्यथा प्रत्यक्षभर्तृमरणे का गतिरित्याहुः,—तन्मूलवचनं विना चिन्त्यमेव । **स्मृत्यर्थसारेऽपि**— 'सहगमने सर्वत्र श्राद्धपिण्डादौ पाकैक्यं कालैक्यं कर्त्रैक्यं चेति' । या तु पतिमुद्दिश्याऽन्यकालेऽन्यतिथावन्वारूढा तस्याः श्राद्धं तत्क्षयतिथौ कार्यं, न भर्तृतिथौ; 'पारणे मरणे नृणां तिथिस्तत्कालिकी स्मृता ।' इति **स्कान्दात्**, 'तिथिरेकैव जायते' इत्यादिवचनाच्चेति **मदनरत्न-पारिजात-पृथ्वीचन्द्रादयः** । अन्ये तु तस्याः पतिमरणेन मृतप्रायत्वात्, 'सहाग्रतः पृष्ठतो वा तद्भक्त्या म्रियते यदि । तस्याः श्राद्धं प्रदातव्यं पृथक् पत्युः क्षयेऽहनि ॥' इति **स्मृत्यन्तरात्**, 'अग्रतः पृष्ठतो वापि तद्भक्त्या म्रियते यदि । तस्याः श्राद्धं सुतैः कार्यं पत्युरेव क्षयेऽहनि ॥' इति **पुराणसमुच्चयाच्च** भर्तृतिथावेवेत्याहुः,— **अत्र मूलं चिन्त्यम्** । अत्र विशेषो **हेमाद्रौ स्मृत्यन्तरे**—'माता मङ्गलसूत्रेण म्रियते यदि तद्दिने । उद्दिश्य विप्रपङ्क्तौ तां भोजयेच्च सुवासिनीम् ॥'

अथ श्राद्धसंपाते निर्णयः । अत्र पित्रोर्मृततिथ्येकत्वे मरणक्रमेण दर्शे वर्गद्वयवत्तन्नेण श्राद्धं कुर्यात् । पौर्वापर्याज्ञाने तु पितृपूर्वकं कुर्यादिति **हेमाद्रिः** । **माधवाद्यस्तु**—'पित्रोः श्राद्धे समं प्राप्ते नवे पर्युषितेऽपि वा । पितृपूर्वं सुतः कुर्यादन्यत्रासंनियोगतः ॥' इति **काष्णार्जिनिस्मृतेः**, सर्वत्र पितृपूर्वं भिन्नप्रयोगमाहुः । पार्वणैकोद्दिष्टयोः संपाते **माधवीये जाबालिः**—'यद्येकत्र भवेयातामेकोद्दिष्टं च पार्वणम् । पार्वणं त्वभिनिर्वर्त्य एकोद्दिष्टं समाचरेत् ॥' **गृहदाहादिना युगपन्मरणे भृगुः**—'एककाले

१—'एतत्सवर्णापरमित्यन्ये' इति हस्तलिखिते पाठः । २—पर्युषिते चिरकालीने । ३—अन्यत्र उभयोर्भिन्नकालमृतौ । ४—एकस्मिन्काले ।

गतासूनां बहूनामथवा द्वयोः । तत्रेण श्रपणं कृत्वा कुर्याच्छ्राद्धं पृथक् पृथक् । पूर्वकस्य मृत-
स्यादौ द्वितीयस्य ततः पुनः । तृतीयस्य ततः कुर्यात्संनिपातेष्वयं क्रमः ॥' ऋष्यशृङ्गः—
'भवेद्यदि सपिण्डानां युगपन्मरणं तदा । संबन्धासत्तिमालोच्य तत्क्रमाच्छ्राद्धमाचरेत् ॥'
गारुडे—'एकेनैव तु पाकेन श्राद्धानि कुरुतेऽत्र हि । विकिरं त्वेकतः कुर्यात् पिण्डान्
दद्यात्पृथक्पृथक् ॥'—अत्रानुगमने च दाहसपिण्डनादौ विशेषं वक्ष्यामः । अत्रिः—'बहूना-
मथवा द्वाभ्यां श्राद्धं चेत्स्यात्समेऽहनि । तत्रेण श्रपणं कृत्वा पृथक् श्राद्धानि कारयेत् ॥'
पुलस्त्यः—'महालये गयाश्राद्धे गतासूनां क्षयेऽहनि । तत्रेण श्रपणं कृत्वा श्राद्धं कुर्यात्
पृथक्पृथक् ॥' इदं च पृथक्पाकेन भिन्नश्राद्धाशक्तौ । पृथक्पाकेन संबन्धासत्या श्राद्धभेदस्तु
मुख्यः पक्षः, 'एकत्रैव दिने श्राद्धद्वयं प्राप्तं यदा तदा । चरेदेव पुरा वर्षात् पितुर्मातुश्च तत्सुतः ॥
एकस्मिन्यः करोत्यह्नि द्वयोः श्राद्धं यदा द्विजः । तदा पूर्वमृतस्यादौ कृत्वा स्नात्वा यथाविधि ॥
पश्चात् पश्चान्मृतस्यैव पृथक्पाकैः समाचरेत् । नैकस्मिन् दिवसे श्राद्धं त्रयाणां कुत्रचिद्विजः ॥
एकः कुर्यात्तथा प्राप्ते अन्यो भ्राता समाचरेत् ॥ भ्रातर्यविद्यमाने तु तत्परेऽह्नि समाचरेत् ॥
अन्यथा श्राद्धहन्ता स्याच्छ्राद्धसंकरकृद्भवेत् ॥' इत्याश्वलायनोक्तेरिति पृथ्वीचन्द्रः ।
कात्यायनः—'द्वे बहूनि निमित्तानि जायेरन्नकवासरे । नैमित्तिकानि कार्याणि निमि-
त्तोत्पत्त्यनुक्रमात् ।' जाबालिः—'श्राद्धं कृत्वा तु तस्यैव पुनः श्राद्धं न तद्दिने । नैमि-
त्तिकं तु कर्तव्यं निमित्तानुक्रमोदयम् ॥' कालादर्श—'नित्यदाशिकयोश्चोदकुम्भमासि-
कयोरपि । दाशिकस्य युगादेश्च दाशिकालभ्ययोगयोः ॥ दाशिकस्य च मन्वादेः संपाते
श्राद्धकर्मणः । प्रसङ्गादितरस्यापि सिद्धेस्तरमाचरेत् ॥' अस्य देवताभेदेऽपवादमाह स
एव—'नित्यस्य चोदकुम्भस्य नित्यमासिकयोरपि । दर्शस्य चोदकुम्भस्य दर्शमासिकयोरपि ॥
नित्यस्य चाब्दिकस्यापि दाशिकाब्दिकयोरपि । युगाद्याब्दिकयोश्चैव मन्वाद्याब्दिकयो-
स्तथा ॥ प्रत्याब्दिकस्य चालभ्ययोगेषु विहितस्य च । संपाते देवताभेदाच्छ्राद्धयुगं समा-
चरेत् ॥ निमित्तानियतिश्चात्र पूर्वानुष्ठानकारणम् । पित्रोस्तु पितृपूर्वत्वं सर्वत्र श्राद्धकर्मणि ॥'
माधवीये स्मृतिसंग्रहे—'काम्यतत्रेण नित्यस्य तत्रं श्राद्धस्य सिद्ध्यति ॥'

अथ श्राद्धाङ्गतर्पणम् । पारिजानं पृथ्वीचन्द्रोदये च गर्गः—'पूर्वं तिलो-
वितृत- दकं कृत्वा अस्माश्राद्धं तु कारयेत् । प्रत्यब्दे न भवेत्पूर्वं परेऽहनि तिलोदकम् ॥
र्पणम् । पक्षश्राद्धे हिरण्ये च अनुव्रज्य तिलोदकम् ॥' न च नित्यतर्पणस्यैवायं परेऽह्नु-
त्कर्षः, न तु श्राद्धाङ्गतर्पणमस्तीति वाच्यम् ; 'यस्तर्पयति तान् विप्रः श्राद्धं कृत्वा परेऽहनि ।
पितरस्तेन तृप्यन्ति न चेत्कुप्यन्ति वै भृशम् ॥' इति गर्गेण फलनिन्दार्थवादाभ्यामङ्गत्वेनोक्तैः ।

१—अत्र णिजविवक्षितः, कुर्यादिति भावः, 'एतयान्नाद्यकाम याजयेत्' इत्यत्रेव । २—यद्वत् पशु-
पुरोडाशयोर्द्वैतैक्यं तथैव श्राद्धतर्पणयोरपीति भावः । तथा च 'सूक्तवाकाय प्रस्तर प्रहरति' इति
विशेषतः कथितानामभ्यादीनामेव सूक्तवाकत्वेन सामान्यतः कथनात्सूक्तवाकायेति चतुर्थेऽपदेवतास्वा-
वगमाच्च यथा प्रस्तरप्रहरणस्येष्टदेवतासंस्कारकत्वं तद्वदृष्टपित्रादीनामपि संस्कारतयाङ्गत्वमित्यवसेयम् ।

श्राद्धप्रक्रमाद्द्वार्षिकम् । बृहन्नारदीयेऽप्याब्दिकं प्रक्रम्य,—‘परेद्युः श्राद्धकृन्मर्त्यो यो न तर्पयते पितृन् । तस्य ते पितरः क्रुद्धाः शापं दत्त्वा व्रजन्ति हि ॥’ ‘पितृ’शब्दश्च श्राद्धेज्यवर्गपरः । तेन तर्पणस्य पशुपुरोडाशयागवत् प्रस्तरप्रहरणवच्चेष्टदेवतासंस्कारकता । तेनाब्दिकदिने नित्यं स्वपित्रादितर्पणं कार्यमेव; श्राद्धाङ्गभूतस्यैव परेद्युरुक्तेः । तदुक्तम्—‘प्रत्यब्दाङ्गं तिल दद्यान्निषिद्धेऽपि परेऽहनि । वगैकस्य वचो येषामन्येषां तु विवर्जयेत् ॥’

क्वचिद्विशेषमाह गर्गः—‘कृष्णे भाद्रपदे मासि श्राद्धं प्रतिदिनं भवेत् । पितृणां प्रत्यहं कार्यं निषिद्धाहेऽपि तर्पणम् ॥’ तर्पणं=तिलतर्पणम्; निषिद्धाहेऽपीत्युक्तेः । ‘सकृन्महालये श्वः स्यादष्टकास्वन्त एव हि ।’ अत्र सप्तमीनिर्देशात् अङ्गिता स्फुटैव । तत्र जयान् जुहुयात् मन्द्रं प्रापणीयायां मन्द्रं प्रातःसवने इत्यादिवत् । अस्यापवादो बृहन्नारदीये—‘वृद्धिश्राद्धे सपिण्ड्यां च प्रेतश्राद्धेऽनुमासिके । संवत्सरविमोके च न कुर्यात्तिलतर्पणम् ॥’ तदयमर्थः—दर्शे विप्रनिमन्त्रणोत्तरं पाकारम्भोत्तरं वा श्राद्धप्रयोगस्यारब्धत्वात् ब्रह्मयज्ञोत्तरं नित्यतर्पणेनैव श्राद्धाङ्गतर्पणस्य तत्रेण प्रसङ्गेन वा सिद्धिः । ततः पूर्वं वैश्वदेवोत्तरं वा ब्रह्मयज्ञकरणे श्राद्धाङ्गतर्पणं पृथक्कार्यम् । पित्रोर्वार्षिके तु नित्यतर्पणं तिलवर्ज्यं कार्यम्; ‘नैव श्राद्धदिने कुर्यात्तिलैस्तु पितृतर्पणम् । श्राद्धं कृत्वाऽपराह्णे च तर्पणं तु तिलैः सह ॥’ इति वचनात् । ‘सप्तम्यां भानुवारे च मातापित्रोर्मृतेऽहनि । तिलैर्यस्तर्पणं कुर्यात्स भवेत् पितृघातकः ॥’ इति स्मृतिरन्नावल्यां वृद्धमनूक्तेश्च । अत्र नित्यतर्पणे तिलमात्रनिषेधो नतु तर्पणस्य; तिलैरित्यस्य वैयर्थ्यापत्तेः । यत्—कातीयम् ‘उपरागे पितुः श्राद्धे पातेऽमायां च संक्रमे । निषिद्धेऽपि हि सर्वत्र तिलैस्तर्पणमाचरेत् ॥’ इति,—तत् परेद्युः श्राद्धाङ्गतर्पणविषयमिति केचित् । श्राद्धाशक्तस्य तत्स्थानापन्नतर्पणविषयमिति युक्तम् । सकृन्महालये परेद्युस्तर्पणम् । अष्टकासु तु सप्तम्यष्टमीश्राद्धयोरन्ते तदैव वर्गद्वयस्य । अन्वष्टक्ये तु मातृवर्गस्यापि । तीर्थश्राद्धे दर्शवत् । माध्यावर्षादिष्वष्टकावदन्ते । अनेकश्राद्धसंपाते तु यदि तत्प्रसङ्गसिद्धिस्तदा तदीयमेव तर्पणम् । तन्नत्वे तु श्राद्धसमसंख्यत्वे आदावन्ते वा । विषमसंख्यायां बहन्नुरोध इति । तस्माच्छ्राद्धाङ्गतर्पणं सिद्धम् ।

तद्विधिः संग्रहे—‘स्नात्वा तीरं समागत्य उपविश्य कुशासने । तर्पयेत् पितृन् सर्वान् स्नात्वा वस्त्रं च धारयेत् ॥’ तर्पणोत्तरं नित्यस्नानं कृत्वेत्यर्थः । ‘अपसव्यं ततः कृत्वा सव्यं जान्वाच्य भूतले । नामगोत्रस्वधाकारैर्द्वितीयान्तेन तर्पयेत् ॥’ अत्र वस्वादिरूपतोक्ता स्मृत्यर्थसारे—‘वसुद्रादितिसुतान् श्राद्धार्थं तर्पयेत् पितृन् ।’ तच्च बहूचानां दक्षिणेनैव; ‘दक्षिणं प्रतीयादनदिशे’ इति सूत्रात् । अत्र प्रत्यङ्गलि मन्त्रावृत्तिः । निर्वीपवत्संध्यार्घ्यदानवच्च द्रव्यभेदात् । अवघातवेदिप्रोक्षणादौ तु द्रव्यैकत्वान्न मन्त्रावृत्तिः । केचित्तु—परिव्याणमन्त्रवत्क्रियमाणानुवादित्वेन करणत्वाभावात्सकृदिच्छन्ति,—तन्न; तत्र

१—‘माध्यादिष्वष्टका’, ‘मघान्वष्टकादिष्वष्टका’ इत्यपि पाठौ । २—तथा चोक्तम्—‘अन्वारब्धेन सव्येन पाणिना दक्षिणेन तु । सव्योत्तराभ्यां पाणिभ्यामथवा तर्पणं भवेत् ॥’ इति । एतत्पूर्वार्धं तु बहु-चविषयकम्, उत्तरार्धं च तदितरविषयकम् । ३—परिव्याणमन्त्रो ‘युवा सुवासाः’ इति । स यथात्र यूप्तेऽपि विनियुक्तस्तथेति भावः ।

यूपद्रव्यैक्यात् परवीरसीतिकरणीभूतमघ्नान्तरसत्त्वादन्यतरेण व्यवधानापत्योभयोः करणत्वा-
योगात् कर्त्रभेदेन विकल्पायोगाच्च क्रियमाणानुवादित्वं नत्वत्र तथेति **बौधायनादिवच-**
नात् करणत्वमेव । तेनावृत्तिरेव युक्ता । एवं नित्येऽपि । यत्तु-**संग्रहे** नाम्ना पठन्ति-‘पित्रोः
क्षयाहे संग्राप्ते यः कुर्यान्नित्यतर्पणम् । आसुरं तद्भवेच्छ्राद्धं तत्तोयं रुधिरं भवेत् ॥ सर्वदा
तर्पणं कुर्याद्ब्रह्मयज्ञपुरःसरम् । मृताहे नैव कर्तव्यं कृतं चेन्निष्फलं भवेत् ॥’ तत् समूलत्वे
सति तिलविषयम् । यच्च-पठति, **कपिलः**-‘मन्वादिषु युगाद्यासु दर्शसंक्रमणेषु च ।
पौर्णमास्यां व्यतीपाते दद्यात् पूर्वं तिलोदकम् ॥ अर्धोदये गजच्छाये षष्ठ्यां चैव महालये ।
भरण्यां च मघाश्राद्धे तदन्ते तर्पणं विदुः ॥’ **शौनकः**-‘मातापित्रोर्मृताहे च परेऽहनि
तिलोदकम् । कारुण्यश्राद्धविषये सद्यो दद्यात्तिलोदकम् ॥’-एतन्निर्मूलम् ॥

अथ तिलतर्पणनिषेधः । गार्ग्यः-‘भानौ भौमे त्रयोदश्यां नन्दाभृगुमघासु
च । पिण्डदानं मृदा स्नानं न कुर्यात्तिलतर्पणम् ॥’ **स्मृत्यर्थसारे**-‘विवाहव्रतचूडासु
वर्षमर्धं तदर्धकम् ।’ अर्धं तदेव । ‘वृद्धौ सत्यां च तन्मासि नेत्याहुस्तिलतर्पणम् ।’
हेमाद्रौ मरीचिः-‘सप्तम्यां रविवारे च गृहे जन्मदिने तथा । निशासंध्यासु पुत्रार्थी न
कुर्यात्तिलतर्पणम् ॥’ यत्तु-**संग्रहे** ‘नन्दायां भार्गवदिने कृत्तिकासु मघासु च । भरण्यां
भानुवारे च गजच्छायाह्वये तथा ॥ अयनद्वितये चैव मन्वादिषु युगादिषु । पिण्डदानं
मृदा स्नानं न कुर्यात्तिलतर्पणम् ॥’ इति,-तच्चिन्त्यम्; ‘पानीयमप्यत्र तिलैर्विमिश्रं दद्यात्
पितृभ्यः प्रयतो मनुष्यः ।’ इत्यादिविरोधात् । अत्रापवादः **पृथ्वीचन्द्रोदये**-‘तीर्थे
तिथिविशेषे च गयायां प्रेतपक्षके । निषिद्धेऽपि दिने कुर्यात्तर्पणं तिलमिश्रितम् ॥’ **स्मृ-**
त्यर्थसारेऽपि-‘तिथितीर्थविशेषेषु कार्यं प्रेते च सर्वदा ।’ इति । **गोभिलः**-‘तिला-
भावे निषिद्धाहे सुवर्णरजतान्वितम् । तदभावे निषिञ्चेत्तु दर्भमत्रेण वा पुनः ॥’ पतितस्य
तिलोदकं वक्ष्यामः ॥

अथ वृद्धिश्राद्धम् । तन्निमित्तं पृथ्वीचन्द्रोदये ब्राह्मे-‘जन्मन्यथोपनयने विवाहे
पुत्रकस्य च । पितृन्नान्दीमुखान्नाम तर्पयेद्विधिपूर्वकम् ॥ वेदैव्रतेषु चाधानयज्ञपुंसवनेषु च ।
नवान्नभोजने स्नाने ऊढायाः प्रथमार्तवे ॥ देवारामतडागादिप्रतिष्ठासूत्सवेषु च । राजाभिषेके
बालान्नभोजने वृद्धिसंज्ञकान् ॥ वनस्थाद्याश्रमं गच्छन् पूर्वेषुः सद्य एव वा । पितृन्पूर्वोक्त-
विधिना तर्पयेत्कर्मसिद्धये ॥’ ‘आदि’पदात्संन्यासः । **विष्णुपुराणे**-‘यज्ञोद्वाहप्रतिष्ठासु मेख-
लाबन्धमोक्षयोः । पुत्रोत्पत्तौ वृषोत्सर्गे वृद्धिश्राद्धं समाचरेत् ॥’ **तत्रैव**-‘नामकर्मणि
बालानां चूडाकर्मादिके तथा ।’ इत्युक्तेर्निष्कृत्तान्नप्राशनयोर्न श्राद्धमिति **मैथिलाः**,-तन्नः

१-‘आदि’ शब्देन-‘आसु तोयमपि स्नात्वा तिलदर्भविमिश्रितम् । पितृनुद्दिश्य यो दद्यात्स गतिं परमां
लभेत् ॥’ इति । तथा ‘मन्वाद्यासु युगाद्यासु प्रदत्तः सतिलोऽञ्जलिः । सहस्रवार्षिकीं वृत्तिं पितृणामावहे-
त्सदा ॥’ इति च नागरखण्डकालादर्शभामाण्यविरोधापत्तेः ॥ २-‘वेदव्रतानि=महानाहुयादीनि;
कश्चित्तु ‘देवव्रतेषु’ इति पाठः । ३-‘वृषोत्सर्गः काम्यः, न प्रेतत्वनिवृत्त्यर्थः तस्य श्राद्धत्वात् ।

पूर्वोक्तविरोधात्, 'नानिष्ठा' इति निषेधात् । 'सुतोत्पत्तौ तथा श्राद्धमन्नप्राशनिके तथा ।' इति राजमार्तण्डाच्च । यत्तु-छन्दोगपरिशिष्टम् 'सूर्येन्द्रोः कर्मणी ये च तयोः श्राद्धं न विद्यते ।' इति, -तत्तेषामेवेति कल्पतरुः । बह्वृचकारिकायाम्- 'स्यादाभ्युदयिकं श्राद्धं वृद्धिपूर्तेषु कर्मसु । पुंसः सवनसीमन्तचौलोपनयनेष्विह ॥ विवाहे चानलाधेयप्रभृतिश्रौतकर्मसु । इदं श्राद्धं प्रकुर्वन्ति द्विजा वृद्धिनिमित्तकम् ॥ अन्यैः षोडशसंस्कारश्रावण्यादिष्वपीष्यते । वाप्याद्युद्यापनादौ तु कुर्युः पूर्तेनिमित्तकम् ॥' बोपदेव-कालादशौ- 'सीमन्तव्रतचौलनामकरणान्नप्राशनोपायनस्नानाधानविवाहयज्ञतनयोत्पत्तिप्रतिष्ठासु च । पुंसूत्यावसथप्रवेशनसुताद्यास्यावलोकाश्रमस्वीकारक्षितिपाभिषेकदयिताद्यतौ च नान्दीमुखम् ॥' यत्तु-कामधेनौ- 'जलाशयप्रतिष्ठायां वृषोत्सर्गादिकर्मसु । वत्सराभ्यन्तरे पित्रोर्वृषस्योत्सर्गकर्मणि ॥ वृद्धिश्राद्धं न कुर्वीत तदन्यत्र समाचरेत् ॥' इति । तत्र जलाशये वृद्धिश्राद्धस्य निषेधः, न तु कर्माङ्गस्येति केचित् । अन्ये त्वस्य निर्मूलतामाहुः । श्राद्धकौमुद्यां निर्णयामृते च मात्स्ये- 'अन्नप्राशे च सीमन्ते पुत्रोत्पत्तिनिमित्तके । पुंसवे च निषेके च नववेशमप्रवेशने ॥ देववृक्षजलादीनां प्रतिष्ठायां विशेषतः । तीर्थयात्रावृषोत्सर्गे वृद्धिश्राद्धं प्रकीर्तितम् ॥'-इदं चावश्यकम्; 'वृद्धौ न तर्पिता ये वै पितरो गृहमेधिभिः । तद्धीनमफलं ज्ञेयमासुरो विधिरेव सः ॥' इति शातातपोक्तेः । अत्र श्राद्धत्रयं स एवाह- 'मातृश्राद्धं तु पूर्वं स्यात्पितृणां तदनन्तरम् । ततो मातामहानां च वृद्धौ श्राद्धत्रयं स्मृतम् ॥'

तत्कालमाह पृथ्वीचन्द्रोदये गार्ग्यः- 'मातृश्राद्धं तु पूर्वेषुः कर्माहनि तु पैतृकम् । मातामहं चोत्तरेद्युर्वृद्धौ श्राद्धत्रयं स्मृतम् ॥' अत्राप्यशक्तौ स एव- 'पृथग्दिनेष्वशक्तश्वेदेकस्मिन् पूर्ववासरे । श्राद्धत्रयं प्रकुर्वीत वैश्वदेवं तु ताञ्चिकम् ॥' इति । वृद्धमनुरपि- 'अलाभे भिन्नकालानां नान्दीश्राद्धत्रयं बुधः । पूर्वेषुर्वै प्रकुर्वीत पूर्वाह्णे मातृपूर्वकम् ॥' अत्र 'महत्सु पूर्वेषुस्तदहरल्पेषु' इति गृह्यपरिशिष्टाद्व्यवस्था ज्ञेया । तच्च प्रातरेव; 'पार्वणं चापराह्णे तु प्रातर्वृद्धिनिमित्तकम् ।' इति शातातपोक्तेः । अत्र 'प्रातः'-शब्दः सार्धप्रहरपरः; 'प्रहरोऽप्यर्धसंयुक्तः प्रातरित्यभिधीयते ।' इति गार्ग्योक्तेरिति पृथ्वीचन्द्रः ।-इदं च पुत्रजन्मातिरिक्तविषयम् । तदाहान्निः- 'पूर्वाह्णे वै भवेद्वृद्धिर्विना जन्मनिमित्तकम् । पुत्रजन्मनि कुर्वीत श्राद्धं तात्कालिकं बुधः' इति ।-एतदनियतनिमित्तपरम्; 'नियतेषु निमित्तेषु प्रातर्वृद्धिनिमित्तकम् । तेषामनियतत्वे तु तदानन्तर्यमिष्यते ॥' इति लौगाक्षिस्मृतेः । आधानाङ्गं नान्दीश्राद्धं त्वपराह्णे एव; 'आमश्राद्धं तु पूर्वाह्णे सिद्धान्नेन तु मध्यतः । पार्वणं चाऽपराह्णे तु वृद्धिश्राद्धं तथाधिकम् ॥' इति निर्णयामृते गालवोक्तेः; 'नान्दीमुखाह्वयं प्रातराग्निकं त्वपराह्णतः ।' इति विष्णुक्तेश्च ।

१- 'नानिष्ठा तु पित्रश्च श्राद्धे कर्म वैदिकमाचरेत्' इति निषेधादिति भावः । २- अस्याग्ने- 'अशक्तौ वृद्धशातातपः- 'पूर्वाह्णे मातृकं श्राद्धं मध्याह्णे पैतृकं तथा । ततो मातामहानां च वृद्धौ श्राद्धत्रयं स्मृतम्' इत्यधिकं हस्तलिखितादर्शं । ३- 'प्रातराग्निकं' इति पाठः ।

इदं च मातृ-पितृ-मातामहादिक्रमेण नवदैवत्यं कार्यम् । तत्र मातामहाः सपत्नीकाः; 'वृद्धप्रमातामहप्रमातामहमातामहानां सपत्नीकानाम्' इति पृथ्वीचन्द्रोदये गारुडे गधरूपेण पाठात् । हेमाद्रौ शङ्खः—'नान्दीमुखे सत्यवसू संकीर्त्या वैश्वदेविके ।' वृद्धपराशरः—'नान्दीमुखेभ्यो देवेभ्यः प्रदक्षिणकुशासनम् । पितृभ्यस्तन्मुखेभ्यश्च प्रदक्षिणमिति स्मृतिः ॥' यत्तु-वृद्धवसिष्ठः 'नान्दीमुखे विवाहे च प्रपितामहपूर्वकम् । नाम संकीर्तयेद्विद्वानन्यत्र पितृपूर्वकम् ॥', यच्च-स्मृत्यर्थसारे 'वृद्धमुख्यास्तु पितरो वृद्धिश्राद्धेषु भुञ्जते ।' इति, यच्च-गारुडे व्युत्क्रमप्रतिपादनं तच्च शाखान्तर-विषयम्; 'पितृभ्यः पितामहेभ्यः प्रपितामहेभ्यः' इति बह्वचपरिशिष्टे कात्यायनेन चानुलोम्याम्नानात् । पृथ्वीचन्द्रोदयेष्वेवम्, यत्तु-केचिद्वृद्धपदं पित्रादिषु प्रयुञ्जते,—तन्न; 'अनस्मद्बृद्धशब्दानामरूपाणामगोत्रिणाम् । अनाम्नामतिलाद्यैश्च नान्दीश्राद्धं तु सव्यवत् ॥' इति पृथ्वीचन्द्रोदये संग्रहोक्तेः । नच निषेधादेव विधिः कल्प्यत इति वाच्यम् । प्रौष्ठपदीश्राद्धे प्रपितामहात्परेषां वृद्धपित्रादीनां देवतात्वान्दान्दीश्राद्धत्वसामान्येनेहापि तत्प्राप्तौ निषेधात् । गोत्रनामादिनिषेधस्तु—'शुभार्थी प्रथमान्तेन वृद्धौ संकल्पमाचरेत् ।' इत्युपक्रम्य 'अनस्मद्बृद्धशब्दानाम्' इत्युक्तेः संकल्पश्राद्धपरः । 'सपिण्डके तु सर्वं भवति' इति प्रयोगपारिजातात् । 'गोत्रनामभिरामष्टय पितृभ्योऽर्घ्यं प्रदापयेत् ।' इति छन्दोगपरिशिष्टे तद्विधानात् । यत्तु-ब्राह्मे 'पिता पितामहश्चैव तथैव प्रपिताधिताः । महः । त्रयो ह्यश्रुमुखा ह्येते पितरः परिकीर्तिताः ॥ तेभ्यः पूर्वतरा ये च प्रजावन्तः सुखै-ते तु नान्दीमुखा नान्दी समृद्धिरिति कथ्यते ॥' इति, यच्च-मार्कण्डेयपुराणे 'ये स्युः पितामहादूर्ध्वं ते तु नान्दीमुखाः स्मृताः ।' इति,—तज्जीवत्पित्रादित्रिककर्तृकवृद्धिश्राद्धविषयम् । तेन तस्येदमावश्यकम् । यत्तु-विष्णुः 'पितरि पितामहे प्रपितामहे च जीवति नैव कुर्यात्' इति,—तद्दर्शादिविषयमिति कल्पतरुः । मदनपारिजातेऽप्येवम् । हेमाद्रिस्तु—'नान्दीमुखानां श्राद्धं तु कन्याराशिगते रवौ । पौर्णमास्यां तु कर्तव्यं वराहवचनं यथा ॥' इति प्रौष्ठपदीश्राद्धैकवाक्यत्वात्तत्रैव पूर्वेषां देवतात्वमित्याह । अत्र सत्यवसू विश्वेदेवा' इत्युक्तं प्राक् । यत्तु-शातातपः 'मातुः श्राद्धं तु युग्मैः स्याददेवं प्राङ्मुखैः पृथक् ।' इति, तद्विन्नप्रयोगमातृश्राद्धपरम् यच्च-मार्कण्डेयपुराणे 'विश्वदेवविहीनं तु केचिदिच्छन्ति मानवाः ।' इति,—तद्विन्नप्रयोगमातृश्राद्धभिन्नश्राद्धद्वये विश्वदेवविकल्पार्थम् । प्रयोगैक्ये तु देवनियमः इति हेमाद्रिः ।

एतच्च मातृपूजापूर्वकं कार्यम् । 'अकृत्वा मातृयागं तु यः श्राद्धं परिवेषयेत् । तस्य क्रोधसमाविष्टा हिंसामिच्छन्ति मातरः ॥' इति शातातपोक्तेः । कौर्मैऽपि—'पुष्पैर्धूपैः सनैवेद्यैर्गन्धाद्यैर्भूषणैरपि । पूजयित्वा मातृगणं कुर्याच्छ्राद्धत्रयं बुधः ॥' इति । छन्दोगपरिशिष्टे—'कर्मादिषु तु सर्वेषु मातरः सगणाधिपाः । पूजनीयाः प्रयत्नेन पूजिताः पूजयन्ति ताः ॥ प्रतिमासु च शुद्धासु लिखिता वा पटादिषु । अपि बाक्षतपुञ्जेषु

नैवेद्यैश्च पृथग्विधैः ॥ कुड्यलघ्नां वसोर्धारां सप्तधारां घृतेन तु । कारयेत्पञ्चधारां वा नाति-
नीचां न चोच्छ्रिताम् ॥ आयुष्याणि च शान्त्यर्थं जप्त्वा तत्र समाहितः । षड्भ्यः पितृभ्यस्त-
दनु श्राद्धदानमुपक्रमेत् ॥' अत्र सर्वेष्विति ग्रहणात् ग्रहयज्ञतद्विकारेष्वपि नित्यं श्राद्धम् ;
'नानिष्ठा तु पितृन् श्राद्धे कर्म किञ्चित्समाचरेत्' इति शान्तात्पोक्तेश्च । इयं च वसो-
र्धारा तच्छास्त्रीयानां नियता; अन्येषां त्वनियता, 'बह्वर्षं वा स्वगृह्योक्तम्' इत्युक्तेः । करणे
त्वभ्युदयः; 'यन्नाम्नातं स्वशाखायाम्' इत्युक्तेः । आयुष्याणि='आनो भद्राः' इत्यादीनि ।
षड्भ्य इति मात्रादित्रिकोपलक्षणमिति पृथ्वीचन्द्रोदयः । छन्दोगानां षड्दैवत्यम्,
अन्येषां नवदैवत्यमित्याशार्कः । मम तु मतं कोकिलमतानुसारिणां मातृमातामहप्रमाता-
महा इति मात्रा सहैव मातामहश्राद्धकरणात् तद्विषयमिदं षड्भ्य इति ।

मातरस्तत्रैवोक्ताः—'गौरी पद्मा शची मेधा सावित्री विजया जया । देवसेना स्वधा
स्वाहा मातरो लोकमातरः ॥ धृतिः पुष्टिस्तथा तुष्टिरात्मदेवतया सह । गणेशेनाधिका ह्येता
वृद्धौ पूज्याश्चतुर्दश ॥' 'मातरो लोकमातरः' इति सर्वविशेषणं, तेन चतुर्दशत्वम् । यदा 'षोडश'
इति पाठस्तदा देवतान्तरम् । चन्द्रिकायां चतुर्विंशतिमते त्वन्या उक्ताः—'तिस्रः
पूज्याः पितुः पक्षे तिस्रो मातामहे तथा । इत्येता मातरः प्रोक्ताः पितुर्मातुः स्वसाऽष्टमी ॥'
आसां जीवने प्रत्यक्षं पूजनम्, मृतानां त्वक्षतपुञ्जेष्विति हेमाद्रिः । 'ब्रह्मण्याद्यास्तथा सप्त
दुर्गाक्षेत्रगणाधिपान् । वृद्ध्यादौ पूजयित्वा तु पश्चान्नान्दीमुखान् पितृन् ॥ मातृपूर्वान् पितृन्
पूज्य ततो मातामहानपि । मातामहीस्ततः केचिद्युग्मा भोज्या द्विजातयः ॥' इति । अत्र
द्वादशदैवतस्य देशाचाराद्वचवस्था । ब्रह्मण्याद्याः—'ब्राह्मी माहेश्वरी चैव कौमारी वष्णवी
तथा । वाराही च तथेन्द्राणी चामुण्डा सप्त मातरः ॥' इत्यपरार्के उक्ताः । अत्र चौला-
दीनां यौगपद्ये तत्रतोक्ता छन्दोगपरिशिष्टे—'गणशः क्रियमाणानां मातृभ्यः पूजनं सकृत् ।
सकृदेव भवेच्छ्राद्धमादौ न पृथगादिषु ॥' 'मातृभ्यः' इति पष्ठचर्थे चतुर्थी । गणशः एकानेक-
पुत्राणां संस्कारेष्वेकदिने एकदेशकालकत्रैक्यादित्यर्थः । तथा—'असकृद्यानि कर्माणि क्रियेरन्
कर्मकारिभिः । प्रतिप्रयोगं नैव स्युर्मातरः सगणाधिपाः ॥' कर्मावृत्तावपि कुत्र श्राद्धं कार्यं
क्व च नेत्युक्तं तत्रैव—'आधाने होमयोश्चैव वैश्वदेवे तथैव च । बलिकर्मणि दर्शं च पूर्ण-
मासे तथैव च ॥ नवयज्ञे च यज्ञज्ञा वदन्त्येवं मनीषिणः । एकमेव भवेच्छ्राद्धमेतेषु न
पृथक् पृथक् ॥' एतेषु प्रतिप्रयोगं नावर्तते, किंत्वादौ । एतद्विज्ञे सोमयागादौ तु प्रतिप्रयोग-
मावर्तते एव श्राद्धमित्यर्थः ।

क्वचिदादावपि निषेधमाह स एव—'नाष्टकासु भवेच्छ्राद्धं न श्राद्धे श्राद्धमिष्यते । न
सोध्यन्ती जातकर्मप्रोषितागतकर्मसु ॥ विवाहादिः कर्मगणो य उक्तो गर्भाधानं शुश्रुमो

१—'बह्वर्षं वा स्वगृह्योक्तं यस्य कर्म प्रचोदितम् । तस्य तावति शास्त्रार्थं कृते सर्वः कृतो भवेत् ॥'
इति सेयमुक्तिः । २—एकस्यैव पुत्रादेर्युगपदनेकेषु नामकरणादिसंस्कारेष्वेकस्मिन्नहनि देशकाण्डकत्रैक्या-
न्नान्दीश्राद्धमातृकापूजने सकृदेव कार्यं । अनेकपुत्राणां जातकर्मादिसंस्कारेषु संस्कार्यभेदेन संस्कार-
भेदेऽपि वृद्धिश्राद्धादि सकृदेवेति श्रेयम् ॥

यस्य चान्ते । विवाहादावेकमेवात्र कुर्याच्छ्राद्धं नादौ कर्मणः कर्मणः स्यात् ॥' सोष्यन्त्याः= आसन्नप्रसवायाः । 'सोष्यन्तीमभ्युक्ष्य' इत्युक्तं कर्म । कात्यायनोक्तस्य श्राद्धस्य पाक-प्राधान्यात्तस्य च—'जातश्राद्धे न दद्यात्तु पक्वान्नं ब्राह्मणेष्वपि ।' इति निषेधान्न जातकर्मणि नान्दीश्राद्धमित्याशार्कः । आमान्नेन वा कार्यमित्यपि तेनैवोक्तम् । गौडास्तु जातकर्म-ण्येव निषेधः । पुत्रजन्मनिमित्तकं तु कार्यमेव; 'जन्मन्यथोपनयने' इत्युक्तेः । 'नैमित्तिक-मथो वक्ष्ये श्राद्धमभ्युदयात्मकम् । पुत्रजन्मनि तत्कार्यं जातकर्मसमं नरैः ॥' इति मार्क-ण्डेयपुराणाच्चेत्याहुः । हारलतायां श्राद्धविवेके चैवम् । एतेन जातकर्मणि काला-न्तरे श्राद्धनिषेधो न पुत्रजन्मदिने इति वाचस्पतिमतं परास्तम् । 'अथ निषेककाले' इति वचनात् गर्भाधाने न निषेधः । 'निषेककाले सोमे च सीमन्तोन्नयने तथा । ज्ञेयं पुंसवने श्राद्धं कर्माङ्गं विधिवत्कृतम् ॥' इति पारस्करः । प्रोषितेति 'प्रोष्येत्य गृहानुपतिष्ठते पुत्रं दृष्ट्वा जपति' इति विहितं कर्म । विवाहादिः गर्भाधानान्तो यो गृहप्रवेशधृतिहोमचतुर्थीकर्मादिः कर्मसमूह उक्तः सूत्रकारेण, तत्रापि प्रतिकर्म नेत्यर्थः । अन्येऽपि हलाभियोगादयोऽपवाद-विषयास्तत्रैव ज्ञेयाः । अप्रचारान्नोच्यन्ते ।

अथान्नाधिकारिणः । विष्णुपुराणे—'जातस्य जातकर्मादि क्रियाकाण्डमशेषतः । पिता पुत्रस्य कुर्वति श्राद्धं चाभ्युदयात्मकम् ॥' अत्र केचित्—जीवत्पितुः साग्नेरेव वृद्धि-श्राद्धेऽधिकारो नतु निरग्नेः; 'न जीवत्पितृकः कुर्याच्छ्राद्धमग्निमृते द्विजः । येभ्य एव पिता-दद्यात्तेभ्यः कुर्वति साग्निकः ॥ पितामहेऽप्येवमेव कुर्याज्जीवति साग्निकः । साग्निकोऽपि न कुर्वति जीवति प्रपितामहे ॥' इति चन्द्रिकायां सुमन्तूक्तेरित्याहुः । प्रयोगपारिजाते-ऽप्यनाहिताग्निर्न कुर्यादिति यद्व्याख्यातम्,—तन्न; 'अनग्निकोऽपि कुर्वति जन्मादौ वृद्धि-कर्मणि । येभ्य एव पिता दद्यात्तानेवोद्दिश्य तर्पयेत् ॥' इति हारीतोक्तेः । सौमन्तवं तु वृद्धिश्राद्धमिन्नश्राद्धपरमित्युक्तं मदनरत्ने । 'श्राद्ध'पदं पिण्डपितृयज्ञपरमिति पृथ्वी-चन्द्रोदयः । निर्णयामृते तु हारीतीयेऽनग्निकोऽनाहिताग्निभिरेतः; पूर्ववचने तु साग्निकः श्रौताग्निः स्मार्ताग्निश्चोच्यते, तेनोभयाग्निहीनस्य नेत्युक्तम्,—तन्न; पूर्वो-क्तदिशा गतिसंभवेऽनग्निपदस्य स्मार्ताग्निपरत्वे मानाभावात्, वक्ष्यमाणनित्यानित्यसंयोग-विरोधात्, 'पितरो जनकस्येज्या यावद्गतमनाहितम् । समाहितव्रतः पश्चात्स्वान्यजेत पितामहान् ॥' इति पृथ्वीचन्द्रोदये यमवचोविरोधाच्च । अपराकोऽपि—'समाव-र्तने ब्रह्मचारी स्वयमेव नान्दीश्राद्धं कुर्यात्' इत्याह । अतः पूर्वमेव साधु । बोपदेवो-ऽप्येवमाह । यत्तु—मतं जीवत्पितुः पुत्रनामकर्मादौ न वृद्धिश्राद्धं, हारीतीये—जन्मादावि-त्यादिशब्देन तत्प्राप्तावपि,—'उद्धाहे पुत्रजनने पित्र्येष्ट्यां सौमिके मखे । तीर्थे ब्राह्मण

१—अत्र हि नैमित्तिक-जातकर्मपदाभ्यां पुत्रजन्महेतुकमेव श्राद्धं, न तु श्राद्धाङ्गं; निषेधात् । २—'गृह-प्रवेशधृतिहोमचतुर्थी' इति पाठः कश्चित् । ३—अत्र यद्यपि पुत्रस्येति पुंसवपरामर्शोऽस्ति तथापि 'तूष्णीमेताः क्रियाः स्त्रीणाम्' इति याज्ञवल्क्यस्मृतिप्रामाण्यात्कन्याया अपि मन्त्ररहिता जातकादि-संस्कारास्तदङ्गमाभ्युदयिकश्राद्धं च विहितमेव ।

आयाते षडेते जीवतः पितुः ॥' इति । मैत्रायणीयपरिशिष्टे—'उद्वाह एव तस्योपसंहारात् । एवं यत्र तु संस्कारादिपदं तदप्युद्वाहादिपरमेव' इति,—तत्र; 'उद्वाह'पदस्य स्वविवाहपरत्वस्यापि संभवात्, पुत्रविवाहपरत्वे मानाभावात्, 'नामकर्मणि बालानां चूडाकर्मादिके तथा' इत्यादिभिर्नित्यश्राद्धस्य चौलाद्यङ्गत्वावगतौ नित्यानित्यसंयोगविरोधाच्च । अतो जन्मादाविति सर्वसंस्कारसंग्रहः । तथा कात्यायनः—'स्वपितृभ्यः पिता दद्यात्सुतसंस्कारकर्मसु । पिण्डानोद्बहनात्तेषां तस्याभावे तु तत्क्रमात् ॥' सुतानां चौलादिसंस्कारेषु पिता स्वपितृभ्यः पिण्डान् श्राद्धं 'पिण्डदोऽशहरश्चैषाम्' इति दर्शनात् ओद्बहनाद्विवाहपर्यन्तं दद्यात् । विवाहश्च प्रथमः, 'नान्दीश्राद्धं पिता कुर्यादाद्ये पाणिग्रहे बुधः । अत ऊर्ध्वं प्रकुर्वीत स्वयमेव तु नान्दिकम् ॥' इति स्मृतेः । तस्य पितुरभावे तत्क्रमात्, 'असंस्कृतास्तु संस्कार्या भ्रातृभिः पूर्वसंस्कृतैः ।' इति यः कर्तृक्रमस्तेन क्रमेण ज्येष्ठभ्रात्रादिर्दद्यादिति चन्द्रिकादयः । हेमाद्रिस्तु—'तस्य पितुरभावे यः पितृव्यमातुलादिः संस्कुर्यात्स तत्क्रमात्संस्कार्यपितृक्रमाद्दद्यान्न तु स्वपितृभ्यः' इति व्याचख्यौ ।

समावर्तनस्यापि विवाहप्राचीनसुतसंस्कारत्वात् पितैव नान्दीश्राद्धं कुर्यात् । तदभावे ज्येष्ठभ्रात्रादिः, तदभावे स्वयमेव कुर्यात्; उपनयनेन कर्माधिकारस्य जातत्वात् । एवमाद्यविवाहेऽपीति पृथ्वीचन्द्रोदय-चन्द्रिकादयः । मदनरत्नेऽप्येवम् । यदा तु पितरि संन्यस्ते प्रोषिते पतिते वा धर्मार्थं तत्पुत्रमन्यः सस्कुर्यात्तदा संस्कार्यपितुः पित्रादिभ्यो दद्यात्; 'पितरो जनकस्येज्या यावद्गतमनाहितम् । समाहितव्रतः पश्चात्स्वान्यजेत पितामहान् ॥' इति पृथ्वीचन्द्रोदये यमोक्तेः । जीवत्पितृकस्य विशेषमाह कात्यायनः—'वृद्धौ तीर्थे च संन्यस्ते ताते च पतिते सति । येभ्य एव पिता दद्यात्तेभ्यो दद्यात्स्वयं सुतः ॥' इति । यतु-बह्वृचपरिशिष्टे 'जीवत्पिता सुतसंस्कारेषु मातृमातामहयोः कुर्यात् । तस्यां जीवन्त्यां मातामहस्यैव' इति,—तत् तच्छाखीयानामेवेति दिक् । स्मृतिरत्त्वादिगौडग्रन्थेषु तु जीवन्मातृकः पितामह्यादिभ्यो वृद्धौ दद्यात्; 'जीवन्तमपि दद्याद्वा प्रेतायान्नोदके द्विजः' इति कात्यायनोक्तेः । 'जीवे तस्मिन्सुताः कुर्युः पितामह्या सहैव तु । तस्यां चैव तु जीवत्यां तस्याः श्वश्र्वेति निश्चयः ॥' इति हारीतोक्तेश्चेत्युक्तम् । तस्मिन्=भर्तारि । दाक्षिणात्यास्तु—पूर्वोक्तस्य सपिण्डीकरणादिविषयत्वात् 'जीवेतु यदि वर्गाद्यस्तं वर्गं तु परित्यजेत् ।' इति वचनात्तद्दर्गस्य लोप एवेत्याहुः । यतु चन्द्रिकायां पारस्करः—'निषेककाले सोमे च सीमन्तोन्नयने तथा । ज्ञेयं पुंसवने श्राद्धं कर्माङ्गं वृद्धिवच्च तत् ॥' इति । तत्र गर्भाधानादौ कर्माङ्गं, जातकर्मादावुक्तं तु वृद्धिश्राद्धं पृथगेव; वृद्धिवदित्युक्तेः । गौडनिबन्धे मात्स्ये—'अन्नप्राशे च सीमन्ते पुत्रोत्पत्तिनिमित्तके । पुंसवे च निषेके च नववेश्मप्रवेशने ॥ देवव्रते जलादीनां प्रतिष्ठायां तथैव च । तीर्थयात्रावृषोत्सर्गे वृद्धिश्राद्धं प्रकीर्तितम् ॥' अत्र भूतनिमित्तानां वृद्धित्वम्, भाविनिमित्तानामङ्गत्वम् । 'वृद्धि'शब्दस्तद्धर्मातिदेशार्थं इति

जीवतामजीवतां च पिण्डदानमितीतरः; 'जीवतामजीवतां वा देयमेवेति हिरण्यकेतुः' इति निगमात् । 'तस्माज्जीवत्पिता कुर्याद्वाभ्यामेव न संशयः ।' इति भविष्योक्तेर्द्वाभ्यामेवेत्यन्यः । एते पक्षाः कलौ निषिद्धाः; 'प्रत्यक्षमर्चनं श्राद्धे निषिद्धं मनुरब्रवीत् । पिण्डनिर्वपणं चापि महापातकसंमितम् ॥' इति पृथ्वीचन्द्रोदये भविष्योक्तेः । चन्द्रिकाप्येवम् । तस्मात् पितरि जीवति श्राद्धानारम्भ एवेत्येकः पक्षः; 'सपितुः पितृकृत्येषु अधिकारो न विद्यते ।' इति कात्यायनोक्तेः । 'जीवे पितरि वै पुत्रः श्राद्धकालं विवर्जयेत् ।' इति हारीतोक्तेश्च । पितुः पित्रादिभ्यो दद्यादिति सिद्धान्तः; 'धियमाणे तु पितरि पूर्वेषामेव निर्वपेत् ।' इति मनूक्तेः । 'पितुः पितृभ्यो वा दद्यात्सपितेत्यपरा श्रुतिः ।' इति कात्यायनोक्तेश्च । अयं बहुसंमतः पक्षः । अन्ये तु शाखाभेदेन ज्ञेयाः । एवं जीवन्मातामहेनाप्यूहेन कार्यम्; 'मातामहानामप्येवं श्राद्धं कुर्याद्विचक्षणः । मन्त्रोहेन यथान्यायं शेषाणां मन्त्रवर्जितम् ॥' इति विष्णुक्तेः; 'एवं मात्रादिकस्यापि तथा मातामहादिके ।' इति पृथ्वीचन्द्रोदयेऽग्निपुराणाच्च । 'पितरि जीवति तु स्वमातरि मृतायामपि पितुरेव मातृमातामहयोः कुर्यात् । 'येभ्य एव पिता दद्यात्' इति वक्ष्यमाणवचनात्' इति पितामहचरणाः । मदनरत्ने तु—'जीवत्पिता स्वमातृमातामहयोर्दद्यात्' इत्युक्तम् । कालादर्शेऽप्येवम् । 'मृते तु पितरि जीवन्मातृकः पितामह्यादिभ्यो वृद्धौ दद्यात्' इति स्मृतितत्त्वादिगौडग्रन्थाः । दाक्षिणात्यास्तु—'पितृवर्गे मातृवर्गे तथा मातामहस्य च । जीवेत्तु यदि वर्गाद्यस्तं वर्गं तु परित्यजेत् ॥' इति वचनात्तद्दर्गत्याग एवेत्याहुः ।

एवं पतितसंन्यस्त पितृकादेरपि ज्ञेयम्; 'वृद्धौ तीर्थे च संन्यस्ते ताते च पतिते सति । येभ्य एव पिता दद्यात्तेभ्यो दद्यात्स्वयं सुतः ॥' इति षट्त्रिंशन्मतात् । संन्यस्ते जीवतीत्यर्थः । मृते तु संन्यस्ते तदाद्येव देयम् । मृतेऽपि परेभ्य एवेति गौडाः । कात्यायनोऽपि—'ब्राह्मणादिहते ताते पतिते सङ्गवर्जिते । व्युत्क्रमाच्च मृते देयं येभ्य एव ददात्यसौ ॥' अयं च संन्यस्तपित्रादेरविशेषात्सर्वश्राद्धेऽधिकारः । एतन्निदण्डपरम् । एकादशाहपार्वणवार्षिकाद्यपि तस्यैव; 'अहन्येकादशे प्राप्ते पार्वणं तु विधीयते ।' इत्युक्त्वा 'त्रिदण्डग्रहणादेव प्रेतत्वं नैव जायते ।' इत्युक्तानसा विशेषोक्तेः । 'ब्राह्मणादिहते' इत्यादिनिषेधस्त्वेकदण्डादिपरः । अतः परमहंसानां वार्षिकादिकमपि न कार्यमिति शूलपाणिश्राद्धतत्त्वादयो गौडग्रन्थाः । इदमेव तु युक्तम् । यतु हेमाद्रौ कौण्डिन्यः—'दर्शश्राद्धं गयाश्राद्धं श्राद्धं चापरपक्षिकम् । न जीवत्पितृकः कुर्यात्तिलैस्तरुणमेव च ॥' इति,—तत् संन्यस्तपित्राद्यतिरिक्तविषयम् । मैत्रायणीयपरिशिष्टे—'उद्वाहे पुत्रजनने पैत्येषुचां सौमिके मखे । तीर्थे ब्राह्मण आयाते षडेते जीवतः पितुः ॥' तत्रैव—'महानदीषु सर्वासु तीर्थेषु च गयामृते । जीवत्पितापि कुर्वीत श्राद्धं पार्वणधर्मवत् ॥' गयामृते इति मातृ-

१—'ब्राह्मणादिहते ताते पतिते सङ्गवर्जिते । व्युत्क्रमाच्च मृते नैव कार्यं श्राद्धादि किञ्चन' इति सेवं निषेधोक्तिः ।

व्यतिरिक्तविषयम्; 'अन्वष्टक्यं गयाप्राप्तौ सत्यां यच्च मृतेऽहनि । मातुः श्राद्धं सुतः कुर्यात्पितर्यपि च जीवति ॥' इति तत्रैवोक्तेः । गयाप्राप्तौ प्रासङ्गिक्याम्; 'गयां प्रसङ्गतो गत्वा मातुः श्राद्धं समाचरेत् ।' इति वचनात् । तेन मृतमातृको गयायां तत्पार्वणमात्रं कुर्यात् । तज्जीवने तु तीर्थश्राद्धमपि नेति कालादर्श-स्मृतिदर्पणादयः । अन्ये तु गत्वा श्राद्धं नेति निषेधार्थः । सामान्यतः प्राप्तं तीर्थश्राद्धं भवत्येव गयायामित्याहुः ।

यदा तु पितुः प्रतिनिधित्वेन गयां याति, तदा यजमानस्य पितृपितामहप्रपितामहा इत्येव श्राद्धम् । तत्र स्वमातुः पितृपत्नीत्वेनैकोद्दिष्टं कृत्वा मातृत्वेन पुनः पार्वणं कुर्यादिति त्रिस्थली-सेतौ । तच्च फल्गुविष्णुपदाक्षय्यवष्टेभ्येवेति केचित् । आद्यान्ते एवेत्यन्ये । म यमान्ते इत्यपरे । संकोचहेत्वभावात्तत्रत्यसर्वश्राद्धानि मातुः कार्याणीति युक्तं प्रतिभाति । यतु-मदनपारिजाते 'न जीवत्पितृकः कुर्याच्छ्राद्धमग्निमृते द्विजः । येभ्य एव पिता दद्यात्तेभ्यः कुर्वीत साग्निकः ॥' इति सुमन्तूक्तेः साग्नेरेव जीवत्पितृकस्य तीर्थादिश्राद्धमुक्तम्, साग्नेरपि मैत्रायणीयशाखीयस्यैव नान्येषाम्; 'षडेते जीवतः पितुः' इति तत्परिशिष्टे एवोक्तेरिति रत्नावली-दिवोदासाद्याः, -तदयुक्तम्; सौमन्तवं पिण्डपितृयज्ञविषयं संन्यस्तपित्राद्यतिरिक्तविषयं वेति पृथ्वीचन्द्रोदयोक्तेः । 'वृद्धौ तीर्थे च' इत्यादेः साधारण्येनास्यापि तथात्वाच्च । तथा निरग्नेरपि नान्दीश्राद्धमुक्तं प्राक् । एवं पितामहजीवनेऽपि ज्ञेयम् । विशेषः पितृकृतजीवत्पितृकनिर्णये ज्ञेयः ।

अथ पितामहे जीवति मृते च पितरि यद्यपि 'पितामहो वा तच्छ्राद्धे भुञ्जीतेत्यब्रवीन्मनुः ।' इति मनुना जीवतः पितामहस्य भोजनमुक्तं, तथापि प्रत्यक्षार्चनस्य पूर्वं निषिद्धत्वात् पितामहं विहाय पितृप्रपितामहवृद्धप्रपितामहेभ्यो देयम्; 'पिता यस्य निवृत्तः स्याज्जीवेच्चापि पितामहः । पितुः स नाम संकीर्त्य कीर्तयेत्प्रपितामहम् ॥' इति मन्तूक्तेः । अयमेव सर्वसंमतः पक्षः । यतु-छन्दोगपरिशिष्टे 'पितामहे ध्रियमाणे पितुः प्रेतस्य निर्वपेत् । पितुस्तस्य च वृत्तस्य जीवेत्प्रपितामहः ॥' इति एकपुरुषं द्विपुरुषं वा पार्वणमाह, -तत् तीर्थपितृयज्ञपरम् । वृद्धौ पूर्वोक्तमेव । एवं पूर्वयोर्मृतयोः प्रपितामहे जीवति पितृमात्रे मृते परयोर्जीवतोश्च वृद्धप्रपितामहादिभ्यो ज्ञेयम्; 'जीवन्तमपि दद्याद्वा प्रेतायान्नोदके द्विजः ।' इति काल्यायनोक्तेश्च । एतत्सर्वं मनसिकृत्वाऽऽह हेमाद्रौ विष्णुः- 'पितरि जीवति यः श्राद्धं कुर्याद्येषां पिता कुर्यात्तेषां, पितरि पितामहे च जीवति येषां पितामहः, पितरि पितामहे प्रपितामहे च जीवति नैव कुर्यात् । यस्य पिता प्रेतः स्यात्स पित्रे पिण्डं निधाय पितामहात् पराभ्यां दद्यात् । यस्य पितामहः प्रेतः स्यात्स तस्मै पिण्डं निधाय प्रपितामहात्पराभ्यां दद्यात् । यस्य पिता पितामहश्च प्रेतौ स्यातां स ताभ्यां पिण्डौ दत्त्वा पितामहपितामहाय दद्यात् ।' 'मातामहानामन्येवं श्राद्धं कुर्याद्विचक्षणः । मन्त्रोहेन यथान्यायं शेषाणां मन्त्रवर्जितम् ॥' इति । अत्र पितृवन्मातामहे जीवति

तत्पित्रादिभ्यः । यथा तत्र त्रिषु जीवत्सु नैव कुर्यात्तथाऽत्रापीत्यादि सर्वमतिदेश्यम् । एवं मातृजीवनेऽपीति शूलपाणि-कालादर्शां,-तत्र; 'येभ्य एव' इत्यादौ यच्छब्दादेर्व्यक्ति-विशेषवाचित्वेन तदप्रसङ्गादिति दिक् । उत्तरार्धं व्याख्यातं प्राक् । यत्त्वत्र विज्ञानेश्वरे-णोक्तं—'पित्रे पिण्डं निधायेति पितुरेकोद्दिष्टविधिना श्राद्धं कृत्वा प्रपितामहादिभ्यः पार्वणं कुर्यात्',—तत् व्युत्क्रममृतसपिण्डीकरणाभावपक्षे सपिण्डीकरणस्थानापन्नं ज्ञेयम्; 'व्युत्क्रमात् प्रमीतानां नैव कार्या सपिण्डता ।' इति वचनात् । दर्शादौ तु पितुरेकोद्दिष्टमेव कार्यम्; 'न जीवन्तमतिददाति' इति श्रुतेः । 'जीवत्पितामहो यस्य पिता चान्तरितो भवेत् । पितुरेकस्य दातव्यमेवमाहुर्मनीषिणः ॥' इति यज्ञपार्श्वोक्तेः, 'पितामहे जीवति वै पितर्येव समापयेत् ॥' इति हारीतोक्तेश्च । शिष्टास्तु—'व्युत्क्रमात् प्रमीतानां नैव कार्या सपिण्डता । यदि माता यदि पिता भर्ता नैष विधिः स्मृतः ।' इति माधवीये स्कान्दोक्तेर्व्युत्क्रममृतसपिण्डीकरणाभावः पितृव्यादिविषय इत्याहुः । एष विधि-निषेधरूपः ।

त्रिषु जीवत्सु विष्णुराह—'त्रिषु जीवत्सु नैव कुर्यात्' इति ।—एतद्दर्शादिविषयम् । नान्दी-श्राद्धं तु परेभ्यस्त्रिभ्यो भवत्येवेति कल्पतरुः । पृथ्वीचन्द्रोदयस्तु—'दद्यात्त्रिभ्यः परे-भ्यस्तु जीवेष्वेन्नितयं यदि ।' इति मनूक्तेः सर्वत्र विकल्पः । स च देशाचाराद्व्यवतिष्ठत इत्याह । सुदर्शनभाष्ये तु मासिकश्राद्धं जीवत्पित्रादिना व्युत्क्रममृतपित्रादिना च कार्य-मेवेत्युक्तम् । मदनरत्ने ऋतुः—'अष्टकादिषु संक्रान्तौ मन्वादिषु युगादिषु । चन्द्रसूर्यग्रहे पाते स्वेच्छयाऽलभ्ययोगतः ॥ जीवत्पिता नैव कुर्याच्छ्राद्धं काम्यं तथाखिलम् ॥' अन्ये विशेषा श्रीपितृकृतजीवत्पितृकनिर्णये, भट्टकृतत्रिस्थलीसेतौ च ज्ञेयाः ॥

इति निर्णयसिन्धौ जीवत्पितृकादिश्राद्धम् ॥

अथ विभक्ताविभक्तनिर्णयः । पृथ्वीचन्द्रोदये मरीचिः—'बहवः सूर्यदा पुत्राः पितुरेकत्र वासिनः । सर्वेषां तु मतं कृत्वा ज्येष्ठेनैव तु यत्कृतम् । द्रव्येण चावि-भक्तेन सर्वैरेव कृतं भवेत् ॥' ज्येष्ठस्य कर्तृत्वेऽपि सर्वे फलभागिन इत्यर्थः । तेन ये ब्रह्म-चर्यादिनियमास्ते फलसंस्कारत्वात्सर्वैः कार्याः, एवं संसृष्टिनामपि; तुल्यत्वात् । मिताक्ष-रायां नारदः—'भ्रातृणामविभक्तानामेको धर्मः प्रवर्तते । विभागे सति धर्मोऽपि भवे-त्तेषां पृथक्पृथक् ॥' बृहस्पतिरपि—'एकपाकेन वसतां पितृदेवद्विजार्चनम् । एकं भवे-द्विभक्तानां तदेव स्याद्गृहे गृहे ॥' अत्र यद्यप्यविशेषश्रवणात् ब्रह्मयज्ञसंध्यादिष्वप्यविभक्तानां

१—स्वीयमातृमातामहादिभ्यो दानाप्रसङ्गात् ॥ २—अस्याग्रे—'सत्यव्रतो जीवत्पितामहविषये—'पितामहे स्थिते यस्य पिता यदि विपद्यते । द्वौ पिण्डावेकनामानावेकश्च प्रपितामहे ॥ द्वौ पिण्डौ पितृनाम्नैव दद्यात्जीवत्पितामहः । प्रपितामहस्य चैवेकं पितुः प्रत्याब्दिकादिषु ॥'—'इत्यधिकं केषुचित्पुस्त-केषु । ३—'भ्रातृणाम्' इत्यनेन पितृपितामहपुत्रपौत्रादिष्वविभक्तेषु सपिण्डेष्वेक एव धर्मो बोध्यः ॥

पृथङ्निषेधः प्राप्नोति, तथापि द्रव्यसाध्यश्राद्धवैश्वदेवादिष्वेव सः; द्रव्यस्यानेकस्वामि-
कत्वेनैकस्य व्ययेऽनधिकारात् । यानि तु द्रव्यासाध्यानि मन्त्रजपोपवाससंध्याब्रह्मयज्ञ-
पारायणादीनि नित्यनैमित्तिककाम्यानि तेषु पृथगेवाधिकारः, द्रव्यव्ययाभावेऽनुमत्यनपेक्ष-
णात्, 'द्रव्येण चाविभक्तेन' इत्यस्याविषयत्वात्, 'पृथगप्येकपाकानां ब्रह्मयज्ञो द्विजा-
तिनाम् । अग्निहोत्रं सुरार्चा च संध्या नित्यं भवेत्तथा ॥' इति प्रयोगपारिजाते आश्व-
लायनस्मृतेश्च । 'अग्निहोत्र'शब्दोऽग्निसाध्यश्रौतस्मार्तनित्यकर्मपरः; तेष्वप्यन्यानुमत्यैवाधि-
कारेण न्यायसाम्यात् । पितृश्राद्धादिषु तुल्यफलेषु नित्येष्वनुमतिं विनाप्येकस्याधिकारः;
'एकोऽपि स्थावरे कुर्याद्दानाधमनविक्रयम् । आपत्काले कुटुम्बार्थं धर्मार्थं च विशेषतः ॥'
इति वचनात् । धर्मार्थेऽवश्यकर्तव्ये पितृश्राद्धादाविति विज्ञानेश्वरः । केचिन्व-
विभक्तानामपि पृथक्पाकत्वे देशान्तरे च दार्शिकान्दिकयोः पृथक्त्वमाहुः, 'भ्रातृणाम-
विभक्तानां पृथक्पाको भवेद्यदि । वैश्वदेवादिकं श्राद्धं कुर्युस्ते वै पृथक् पृथक् ॥' इति
हारीतोक्तेः । 'अविभक्तेन पुत्रेण पितृमेधो मृताहनि । देशान्तरे पृथक्कार्यो दर्शश्राद्धं
तथैव च ॥' इति यमोक्तेश्चेति । नत्र मूलं चिन्त्यम् । तदयमर्थः—पञ्चमहायज्ञमध्ये
देवभूतपितृमनुष्ययज्ञानन्यानुमत्या ज्येष्ठ एव कुर्यात्; 'होमाग्रदानरहितं न भोक्तव्यं
कदाचन । अविभक्तेषु संसृष्टेष्वेकेनापि कृतं कृतम् ॥' इति व्यासोक्तेश्च । यस्य तु
ज्येष्ठेनाकृते वैश्वदेवेऽन्नं सिद्ध्येत्तेन तूष्णीमग्नौ किञ्चित्क्षिप्त्वा भोक्तव्यम् । यस्य त्वेषाम-
ग्रतोऽन्नं सिद्ध्येत्स नियुक्तमग्नौ कृत्वाऽग्रं ब्राह्मणाय दत्त्वा भुञ्जीतेत्यविभक्ताधिकारे पृथ्वी-
चन्द्रोदये गोभिलोक्तेः ।

आश्वलायनस्तु पाकपार्थक्ये पृथक्त्वं तदेकत्वेऽपृथक्त्वमाह । 'वसतामेकपाकेन

पाकपार्थक्या-
पार्थक्ये निर्णयः ।

विभक्तानामपि प्रभुः । एकस्तु चतुरो यज्ञान् कुर्याद्वाग्यज्ञपूर्वकान् ॥

अविभक्ता विभक्ता वा पृथक्पाका द्विजातयः । कुर्युः पृथक्पृथग्यज्ञान्
भोजनात् प्राग्दिने दिने ॥' इति । ब्रह्मयज्ञसंध्यास्नानतर्पणादि तूक्तहेतोः पृथगेव । देवपूजा
तूक्तवचनद्वयादेकत्र पृथग्वा । दर्शग्रहणश्राद्धादि त्वेकस्यैव । तीर्थश्राद्धाद्यपि युगपत्सर्वेषाम-
विभक्तानां प्रासावेकस्य । भेदेन प्राप्तौ भिन्नम् । गयाश्राद्धेऽप्येवम्; 'एष्टव्या बहवः पुत्राः
शीलवन्तो गुणान्विताः । तेषां तु समवेतानां यद्येकोऽपि गयां व्रजेत् ॥ तारिताः स्मो वयं तेन
स याति परमां गतिम् ॥' इति हेमाद्रौ कौर्मोक्तेः । काम्येऽपि दानहोमादावन्यानुमत्यै-
वाधिकारः । द्रव्यासाध्यजपादौ तां विनापि । अपरार्के पैठीनसिः—'विभक्तैस्तु पृथक्कार्यं
प्रतिसांवत्सरादिकम् । एकैर्नैवाविभक्तेषु कृते सर्वैस्तु तत्कृतम् ॥' सांवत्सरान्पूर्वाणि मासिकान्ये-
कत्रैव । तदाह लघुहारीतः—'सपिण्डीकरणान्तानि यानि श्राद्धानि षोडश । पृथङ् नैव सुताः
कुर्युः पृथग्द्रव्या अपि क्वचित् ॥' सपिण्डनं मासिकोपलक्षणम्; 'अर्वाक्संवत्सराज्येष्ठः श्राद्धं
कुर्यात्समेत्य तु । ऊर्ध्वं सपिण्डीकरणात् सर्वे कुर्युः पृथक्पृथक् ॥' इति व्यासोक्तेः ।

उशानाः—‘नवश्राद्धं सपिण्डत्वं श्राद्धान्यपि च षोडश । एकेनैव तु कार्याणि संविभक्तधनेष्वपि ॥’ मघात्रयोदशीश्राद्धं त्वविभक्तानामपि पृथगित्युक्तं प्राक् । यत्तु—**वृद्ध-वसिष्ठः** ‘मासिकं च वृषोत्सर्गं सपिण्डीकरणं तथा । ज्येष्ठेनैव प्रकर्तव्यमाब्दिकं प्रथमं तथा ॥’ इति,—तन्निर्मूलम् । **बह्वचपरिशिष्टे** ‘नवश्राद्धं सह दद्युः’ इति ॥

अथ तीर्थश्राद्धम् । तत्र यद्यप्यस्मत्पितामहकृतत्रिस्थलीसेतुरेव जागर्ति, तथापि किंचिदुच्यते । तत्र **यात्रायां**—‘सहाग्निर्या सपत्नीको गच्छेत्तीर्थानि संयतः । प्रार्थयश्चिती व्रजेत्तीर्थं पत्नीविरहितोऽपि वा ॥ यज्ञेष्वनधिकारी वा यश्च वा मन्त्रसाधकः ॥’ इति **कौर्मादिवचनात्साग्नेः सपत्नीकस्यैवाधिकारः । भारते**—‘ब्राह्मणः क्षत्रियो वैश्यः शूद्रो वा राजसत्तम । न वियोनि व्रजन्त्येते स्नानात्तीर्थे महात्मनः ॥’ **स्कान्दे विधवाधर्मेषु**—‘स्नानं दानं तीर्थयात्रां विष्णुनामग्रहं मुहुः ।’—एतत् पुत्राद्यनुमत्यैव । सधवायाः पत्यु सहैवेति प्रागुक्तम् । **काशीखण्डे**—‘मातुः पितुः क्षेममनास्तथास्थि सुतस्तु कुर्यात्खलु तीर्थयात्राम् ।’ तद्विधिः **स्कान्दे**—‘तीर्थयात्रां चिकीर्षुः प्राग्विधायोपोषणं गृहे । गणेशं च पितृन् विप्रान् साधून् शक्त्या प्रपूज्य च ॥ कृतपारणको हृष्टो गच्छेन्नियमधृक्

तीर्थयात्रा-

विधिः ।

पुनः । आगत्याभ्यर्च्य च पितृन् यथोक्तफलभागभवेत् ॥’ उपवासात्प्राग् मुण्डनं च कार्यम्; ‘प्रयागे तीर्थयात्रायां पितृमातृवियोगतः । कचानां वपनं कुर्याद्यथा न विकचो भवेत् ॥’ इति **विष्णुक्तेः** । प्रायश्चित्तार्थयात्रायां गङ्गायां चैतदित्येके । **केचित्तु-हेमाद्रौ भारते**—‘केशश्मश्रुनखादीनां वपनं नैव शस्यते । अतो न कार्यं वपनं गयाश्राद्धार्थिना सदा ॥ ये भारतेऽस्मिन् पितृकर्मतत्पराः संधार्थं केशानति-भक्तिभाविताः । ऋणक्षयार्थं पितृतीर्थमागतास्तेषामृणं संक्षयमेष्यति ध्रुवम् ॥’ इति निषेधात् गयायात्राङ्गं वपनं न कार्यमित्याहुः । **वस्तुतस्तु**—‘गयाधिकरणकस्यैवायं निषेधः । ननु यात्राङ्गस्य; ‘श्राद्धार्थिना’ इत्युक्तेः, ‘विशालं विरजं गयाम्’ इत्यनेनैकवाक्यत्वाच्च । श्राद्धं च षट्पदद्वादशदैवतं वा घृतेन कार्यम्; ‘गच्छेद्देशान्तरं यस्तु श्राद्धं कुर्यात्स सर्पिणा ।’ इति **विष्णुपुराणात्**, यात्राङ्गवृद्धिश्राद्धोक्तेश्च ।

श्राद्धं च पारणादिने एव; ‘उपोष्य रजनीमेकां प्रातः श्राद्धं विधाय च । गणेशं ब्राह्मणान्नत्वा भुक्त्वा प्रस्थितवान् सुधीः ॥’ इति **स्कान्दलिङ्गात्** । **गौडनिबन्धे गौतमः**—‘तीर्थयात्रासमारम्भे तीर्थोत्पत्यागमेऽपि च । वृद्धिश्राद्धं प्रकुर्वीत बहुसर्पि-स्समन्वितम् ॥’ ‘वृद्धि’पदं तद्धर्मार्थम् । श्राद्धोत्तरं यात्रासंकल्प इति **भट्टाः** । **वायवीये**—‘उद्यतस्तु गयां गन्तुं श्राद्धं कृत्वा विधानतः । विधाय कर्पटीवेषं ग्रामं कृत्वा प्रदक्षिणम् ॥ ततो ग्रामान्तरं गत्वा श्राद्धशेषस्य भोजनम् ॥’ घृतस्य भोजनम्, तच्च क्रोशमध्ये, श्राद्धो-त्तरं क्रोशगमननिषेधात् । ‘ततः प्रतिदिनं गच्छेत्प्रतिग्रहविवर्जितः ।’ गयायामेवैतन्नान्यत्रेति

१—प्रायश्चित्तार्थमेव यात्रायामपत्नीकस्याप्यधिकारोऽस्ति । २—अन्यथा ‘गयायात्रार्थिना’ इत्येव वृथादिति भावः ।

केचित् । हेमाद्रिस्तु-‘गयायां श्राद्धदिने एव प्रस्थानम् । तीर्थान्तरे तु श्राद्धोत्तर-दिने’ इत्याह । प्रभासखण्डे-‘यच्चान्यं कारयेच्छतया तीर्थयात्रां नरेश्वरः । स्वकीयद्रव्य-यानाभ्यां तस्य पुण्यं चतुर्गुणम् ॥’ यात्रामध्ये आशौचे रजसि वा शुद्धिपर्यन्तं स्थित्वा तदन्ते गच्छेत् । मार्गवैषम्ये त्वदोषः । यात्रामध्ये तीर्थान्तरप्राप्तौ श्राद्धादि कार्यमेव । वाणिज्याद्यर्थे गतेन तु मुण्डनोपवासादि न कार्यमिति प्रयोगसेतौ भट्टाः । वस्तुतस्तु तत्रापि मुण्ड-नोपवासश्राद्धादि कार्यम्, ‘अर्धं तीर्थफलं तस्य यः प्रसङ्गेन गच्छति ।’ इति ब्राह्मोक्तेः । स्कान्दे-‘द्विर्भोजनं तृतीयांशं हरेत्तीर्थफलस्य च । वाणिज्यं त्रींस्तथा भागान् हन्ति सर्वं प्रतिग्रहः ॥ यानमर्धं चतुर्थांशं छत्रोपानहमेव च ॥’ इत्युत्तरार्धपाठान्तरम् ।

अत्र नदीषु विशेषः-‘मार्गेऽन्तरा नदीप्राप्तौ स्नानादि परपारतः । अर्वागेव सरस्वत्या तीर्थे स्नान- एष मार्गगतो विधिः ॥’ यत्तु-‘पिटृनतर्पयित्वा तु नदीस्तरति यो नरः । मुण्डनादि । तस्यासृक्पानकामास्ते भवन्ति भृशदुःखिताः ॥’ इति,-तत् सरस्वतीपरम् ।

शङ्खः-‘तीर्थं प्राप्यानुषङ्गेण स्नानं तीर्थे समाचरेत् । स्नानजं फलमाप्नोति तीर्थयात्राकृतं न तु ॥’ स एव-‘न स्रवन्तीमतिक्रामेदनवसिच्य’ । तीर्थप्राप्तौ तु प्रभासखण्डे-‘यानानि तु परित्यज्य भाव्यं पादचरैर्नरैः । लुठित्वा लोठनीं तत्र कृत्वा कार्पटिकाकृतिम् ॥’ कृत्वेति गृहान्निर्गमसमये करणे इदम् । ‘प्रथमं चालयेत्तीर्थं प्रणवेन जलं शुचि । अवगाह्य ततः स्नायाद्यथावन्मन्त्रयोगतः ॥’ मन्त्रश्च प्रभासखण्डे-‘ॐ नमोऽस्तु देवदेवाय शितिकण्ठाय दण्डिने । रुद्राय चापहस्ताय चक्रिणे वेधसे नमः ॥ सरस्वती च सावित्री वेदमाता गरीयसी । सन्निधात्री भवत्वत्र तीर्थे पापप्रणाशिनी ॥’ इति । मन्त्रवत्स्नानं च वपनोत्तरं कार्यम्; ‘पूर्वमा-वाहनं तीर्थे मुण्डनं तदनन्तरम् । ततः स्नानादिकं कुर्यात्पश्चाच्छ्राद्धं समाचरेत् ॥’ इत्युक्तेः । यत्तु-‘गत्वा स्नानं प्रकुर्वीत वपनं तदनन्तरम् ।’ इति,-तत् मुसलस्नानपरम् । काशीखण्डे-‘तीर्थोपवासः कर्तव्यः शिरसो मुण्डनं तथा ।’ उपवासं तत्रैवोक्तम्-‘यदह्नि तीर्थप्राप्तिः स्यात्त-दह्नः पूर्ववासरे । उपवासः प्रकर्तव्यः प्राप्तेऽह्नि श्राद्धदो भवेत् ॥’ अत्र-‘उपवासं ततः कुर्यात्तस्मिन्नहनि सुव्रतः ।’ इति प्राप्तिदिनेपूपवासोक्तेर्विकल्पः । मुण्डने तु स्कान्द-देवलौ-‘मुण्डनं चोपवासश्च सर्वतीर्थेष्वयं विधिः । वर्जयित्वा कुरुक्षेत्रं विशालं विर्रजं गयाम् ॥’ विर्रजं=लोणारम् । प्रसिद्धमहातीर्थपरः ‘सर्वतीर्थ’शब्दः ।

अत्र विशेषः स्मृत्यन्तरे-‘ऊर्ध्वमब्दाद्विमासोनात्पुनस्तीर्थं व्रजेद्यदि । मुण्डनं चोप-वासं च ततो यत्नेन कारयेत् ॥ तदा तद्वपनं शस्त प्रायश्चित्तमृते द्विज ॥’ इति वा पाठः । ‘प्रयागे प्रतियात्रं तु योजनत्रय इष्यते । क्षौरं कृत्वा तु विधिवत्ततः स्नाया-त्सितासिते ॥’ तथा च बृहस्पतिः-‘क्षौरं नैमित्तिकं कार्यं निषेधे सत्यपि ध्रुवम् । पित्रा-दिमृतिदीक्षासु प्रायश्चित्तेऽथ तीर्थके ॥’ अपरार्के स्कान्दे-‘उदञ्जुखः प्राञ्जुखो वा

१-‘दैवे कर्मणि पित्र्ये च पञ्चमेऽहनि शुध्यति’ इत्युत्तरस्य दैवकर्म वाङ्मनोनिवृत्तौ पञ्चमेऽहनीत्या-शयः । २-‘यानं धर्मं चतुर्थांशं’ इत्यपि पाठः । ३-‘उरुकलदेशे, आक्रान्तौ दैत्यजठर धर्मेण विरजाद्रिणा । नाभिकूपसमीपे तु देवी तु विरजा स्थिता ॥’ इति वायवीये गयासुरनाभौ धर्मराजेन विरजाद्रिस्थाप-नोक्तम् । ४-दक्षिणदेशे ।

वपनं कारयेत्सुधीः । केशश्मश्रुलोमनखान्युदकसंस्थानि वापयेत् ॥' इदं प्रयागे सधवानामपि समूलं भवतीति भट्टाः । युक्तं तु—'सर्वान् केशान् समुद्धृत्य छेदयेदङ्गुलिद्वयम् । एवमेव हि नारीणां शस्यते वपनक्रिया ॥' इति । तच्चाकृतचूडानां न कार्यमिति केचित् । तत्त्वं तु नैमित्तिकत्वात् पित्रादिमृतिवत्कार्यमेवेति । तदपि प्रयागे नित्यं नान्यत्र । तच्च यतिभिस्तीर्थेऽपि ऋतुसंधिष्वेव कार्यं, नान्यदा; 'कक्षोपस्थशिखावर्जमृतुसंधिषु वापयेत् ।' इति स्मृतेः । इदं जीवत्पितृकेणापि तीर्थे कार्यम् । नच 'मुण्डनं पिण्डदानं च' इति दक्षवचनेन निषेधः; 'विना तीर्थं विना यज्ञं मातापित्रोर्मृतिं विना । यो वापयति लोमानि स पुत्रः पितृघातकः ॥' इति स्मृत्या तत्संकोचात् । तदपि प्रयागे प्रतियात्रम्, अन्यतीर्थे आद्ययात्रायामेवेति शिष्टाः । ततः स्नानम् ।

पारथे तु मार्कण्डेयपुराणे—'मातरं पितरं जायां भ्रातरं सुहृदं गुरुम् । यमुद्दिश्य निमज्जेत अष्टमांशं लभेत्ततः ॥' पैठीनसिः—'प्रतिकृतिं कुशमयीं तीर्थवारिणि मज्जयेत् । मज्जयेच्च यमुद्दिश्य सोऽष्टभागफलं लभेत् ॥' ततस्तर्पणश्राद्धे पृथ्वीचन्द्रोदये ब्राह्मदेवीपुराण-काशीखण्डादिषु—'अकालेऽप्यथ वा काले तीर्थे श्राद्धं च तर्पणम् । अविलम्बेन कर्तव्यं नैव विघ्नं समाचरेत् ॥' मात्स्ये—'पितृणां चैव तर्पणम्' इति तुर्यपादः । तत्र देवता महालयनिर्णये प्रागुक्ताः । शङ्ख-देवलौ—'तीर्थद्रव्योपपत्तौ च न कालमवधारयेत् । पात्रं च ब्राह्मणं प्राप्य सद्यः श्राद्धं समाचरेत् ॥' हारीतः—'दिवा वा यदि वा रात्रौ भुक्तो वोपोषितोऽपि वा । न कालनियमस्तत्र गङ्गां प्राप्य सरिद्वारम् ॥' भारते—'भुक्तो वाऽप्यथ वा भुक्तो रात्रौ वा यदि वा दिवा । पर्वकालेऽथ वा काले शुचिर्वाऽप्यथ वाऽशुचिः ॥ यदैव दृश्यते तत्र नदी त्रिपथगा प्रिय । प्रमाणं दर्शनं तस्मान्न कालस्तत्र कारणम् ॥' आशौचेऽपि कार्यम्; 'विवाहदुर्गयज्ञेषु यात्रायां तीर्थकर्मणि । न तत्र सूतकं तद्वत्कर्म यज्ञादि कारयेत् ॥' इति पैठीनसिस्मृतेः । तदानीमकरणे त्वाशौचान्ते एव कुर्यात् । प्रभासखण्डे—'न वारं न च नक्षत्रं न कालस्तत्र कारणम् । यदैव दृश्यते तीर्थं तदा पर्वसहस्रकम् ॥' मलमासेऽपि कार्यम्; 'नित्यनैमित्तिके कुर्यात्प्रयतः सन्मलिम्लुचे । तीर्थश्राद्धं गजच्छायां प्रेत-श्राद्धं तथैव च ॥' इति बृहस्पतिस्मृतेः ।

एतच्चाशौचे कृतभोजनस्य रात्रौ वा स्नानश्राद्धादिकमाकस्मिकतीर्थप्राप्तवामहेमश्राद्ध-विषयं ग्रहणादिवत् नतु बुद्धिपूर्वमाशौचादौ तीर्थप्राप्तिः कार्या । मलमासे तु मासद्वये तीर्थ-श्राद्धं कार्यमिति चन्द्रिकायां देवीपुराणे—'श्राद्धं च तत्र कर्तव्यमर्घ्यावाहनवर्जितम् ॥' हेमाद्रौ—'अर्घ्यमावाहनं चैव द्विजाङ्गुष्ठनिवेशनम् । तृप्तिप्रश्रं च विकिरं तीर्थ-श्राद्धे विवर्जयेत् ॥' भविष्ये—'आवाहनं विसृष्टिश्च तत्र तेषां न विद्यते । आवाहनं न तीर्थे स्यान्नार्घ्यदानं तथा भवेत् ॥ आहूताः पितरस्तीर्थे कृतार्घ्याः सन्ति वै यतः ॥' अग्नौकरणं च नेति रत्नावल्याम् । अत्र षड्दैवते श्राद्धेऽपि मात्रादीनां पिण्डमात्रं देयम्; 'हविःशेषं ततो मुष्टिमादायैकैकमादतः । क्रमशः पितृपत्नीनां पिण्डनिर्वपणं चरेत् ॥'

इति तीर्थोपक्रमे देवलोक्तेरिति पृथ्वीचन्द्रः । ततः सामान्यपिण्डं दद्यात्; 'ततः पिण्डमुपादाय हविषः संस्कृतस्य च । ज्ञातिवर्गस्य सर्वस्य सामान्यं पिण्डमुत्सृजेत् ॥' इति तेनैवोक्तेः । पाद्मे—'तीर्थश्राद्धं प्रकुर्वीत पक्वान्नेन विशेषतः । आमन्नेन हिरण्येन कन्दमूलफलैरपि ॥'

पिण्डद्रव्याणि देवीपुराणे हेमाद्रौ ब्राह्मे च—'सक्तुभिः पिण्डदानं च संयावैः पायसेन वा । कर्तव्यमृषिभिः प्रोक्तं पिण्याकेन गुडेन वा ॥' पिण्डानां पिण्ड-द्रव्याणि । तीर्थे प्रक्षेप एव, नान्या प्रतिपत्तिगित्युक्तं प्राक् । एतच्च विधवयाऽपुत्रया कार्यं, न सपुत्रयेत्युक्तं प्राक्; 'सपुत्रया न कर्तव्यं भर्तुः श्राद्धं कदाचन ।' इति स्मृतेश्च । अनुपनीतेनापि कार्यम्; 'एतच्चानुपनीतोऽपि कुर्यात्सर्वेषु पर्वसु ।' इति पाद्मे तीर्थश्राद्ध-मुपक्रम्योक्तेः ।—एतच्च जीवत्पितृकेणापि कार्यमित्युक्तं प्राक् । यतिना तु न कार्यम्; 'न कुर्यात्सूतकं भिक्षुः श्राद्धपिण्डोदकक्रियाम् । त्यक्तं संन्यासयोगेन गृहधर्मादिकं व्रतम् ॥ गोत्रादिचरणं सर्वं पितृमातृकुलं धनम् ॥' इति स्मृतेः । गयायां तूक्तं वायवीये—'दण्डं प्रदर्शयेद्विष्णुर्गयां गत्वा न पिण्डदः । दण्डं स्पृष्ट्वा विष्णुपदे पितृभिः सह मुच्यते ॥ गयायां धर्मपृष्ठे च कूपे यूपे वटे तथा । दण्डं प्रदर्शयन् भिक्षुः पितृभिः सह मुच्यते ॥' कृत्यरत्ने प्रभासखण्डे—'तीर्थे चेत्यतिगृह्णाति ब्राह्मणो वृत्तिदुर्लभः । दशांशमर्जितं दद्यादेवं कुर्वन्न हीयते ॥' इति । विशेषान्तराणि भट्टकृतत्रिस्थलीसेतौ ज्ञेयानीति दिक् ॥

इति श्रीकमलाकरभट्टकृते निर्णयसिन्धौ तीर्थश्राद्धविधिः समाप्तः ।

इति श्राद्धप्रकरणं द्वितीयम् ।



श्रीः

अथाशौचप्रकरणम्

नारायणात्मजश्रीमद्रामकृष्णस्य सूनुना ।

कमलाकरसंज्ञेनाशौचं निर्णीयतेऽधुना ॥ १ ॥

मरीचिः—‘आ चतुर्थीद्भवेत्स्नावः पातः पञ्चमषष्ठयोः । अत ऊर्ध्वं प्रसूतिः स्याद्दशाहं सूतकं भवेत् ॥’ **बृहत्पराशरः**—‘गर्भस्त्रावे तु नैरुक्ता रात्रयो माससंमिताः । स्त्रावं गर्भस्य विद्वांसो मासादर्वाकचतुर्थकात् ॥ पातमूर्ध्वं वदन्येके तत्राधिकं तु सूतकम् । स्त्रावे मातु-
स्त्रिरात्रं स्यात्सपिण्डाशौचवर्जनम् । पाते मातुर्यथामासं सपिण्डानां दिनत्रयम् ॥’ अत्र सर्वत्र मूलं **मिताक्षरायां** ज्ञेयम् । अत्र मासत्रये त्रिरात्रं स्यादित्यनुवादः; रजस्वलात्वेनैव तत्सिद्धेः । यद्यप्यनेन चतुर्थमासेऽपि त्रिरात्रं प्राप्नोति, तथापि ‘षण्मासाभ्यन्तरं यावद्गर्भस्त्रावो भवेद्यदि । तदा माससमैस्तासां दिवसैः शुद्धिरिष्यते ॥’ इत्यादिपुराणात्, ‘रात्रिभिर्मास-
तुल्याभिर्गर्भस्त्रावे विशुध्यति ।’ इति **मनूक्तेः**, ‘गर्भस्त्रावे यथामासमचिरे तूत्तमे त्रयः ।’ इति **मरीच्युक्ते**श्चतुरात्रं ज्ञेयम् । अचिरे=त्रिमासमध्ये, उत्तमे=ब्राह्मणे, अत्र सपिण्डानां स्नानम्; ‘सद्यःशौचं सपिण्डानां गर्भस्य पतने सति ।’ इति **तत्रैवोक्तेः** ।—एतदाचतुर्थमा-
सात् पाते त्रिदिनस्योक्तेः । अकारणायाः शुद्धेरसंभवात्सद्यःपदं स्नानपरम् । एवमग्रेऽपि; ‘गर्भस्त्रावे स्नानमात्रं पुरुषस्य’ इति **बृहवसिष्ठोक्तेः** । पुरुषस्येति सपिण्डोपलक्षणं; पूर्वोक्त-
वचनात् । आचतुर्थमासं सपिण्डानां न स्नानं, किंतु पुंस एव । पाते त्रिदिनं निर्गुणपरम् । गुणवतस्तु—‘अजातदन्ते तनये शिशौ गर्भच्युते तथा । सपिण्डानां तु सर्वेषामेकरात्रमशौच-
कम् ॥’ इति **यमोक्तेरेकाहमिति मदनपारिजातः** ।

सप्तमासादि दशाहम् ।—एतत्सर्ववर्णविषयम्; ‘तुल्यं वयसि सर्वेषामतिक्रान्ते तथैव च’ इति **व्याघ्रोक्तेः** । **पराशरः**—‘जाते विप्रो दशाहेन द्वादशाहेन भूमिपः । वैश्यः पञ्चदशाहेन शूद्रो मासेन शुद्ध्यति ॥’ **संवर्तः**—‘जाते पुत्रे पितुः स्नानं सचैलं तु विधी-
यते । माता शुद्धेद्दशाहेन स्नानात्तु स्पर्शनं पितुः ॥’ ‘पुत्र’पदात् कन्योत्पत्तौ न पितुः स्नान-
मिति **हारलतायाम्**,—तन्न; ‘पुत्र’पदस्य ‘पौत्री मातामहस्तेन’ इति कन्यायामपि प्रयो-
गात् । यच्च—**तत्रैवोक्तम्** ‘सूतके तु मुखं दृष्ट्वा जातस्य जनकस्ततः । कृत्वा सचैलं स्नानं तु शुद्धो भवति तत्क्षणात् ॥’ इत्यादिपुराणान्मुखदर्शनोत्तरमेव पितुः स्नानमिति,—तन्न; विदेशे मुखदर्शनावध्यस्पृश्यतापत्तेः । मुखदर्शनोत्तरं पुनःस्नानार्थमिदमिति **स्मार्तगौडाः**,—
तन्न; मूलैक्येन ज्ञानमात्रपरत्वात् । इदं सर्ववर्णसमम्; ‘सूतिका सर्ववर्णेषु दशरात्रेण

शुद्ध्यति । ऋतौ च न पृथक् शौचं सर्ववर्णेष्वयं विधिः ॥' इति हारलतायां प्रचेत-
सोक्तेः । यतु-ब्राह्मे 'ब्राह्मणी क्षत्रिया वैश्या प्रसूता दशभिर्दिनैः । गतैः शूद्रा च संस्पृश्या
त्रयोदशभिरेव च ॥' इति । प्रयोगपारिजाते पारस्करः- 'द्विजातेः सूतिका या स्यात्सा
दशाहेन शुद्ध्यति । त्रयोदशेऽह्नि संप्राप्ते शूद्रा शुद्ध्यत्यसंशयम् ॥' इति, -तदसच्छूद्रापरम्;
अङ्गिराः- 'सूतके सूतिकावर्जं संस्पर्शो न निषिध्यते । संस्पर्शे सूतिकायास्तु स्नानमेव विधी-
यते ॥ नाशौचं सूतके पुंसः संसर्गं चेन्न गच्छति । रजस्तत्राशुचि ज्ञेयं तच्च पुंसि न विद्यते ॥'
संसर्गः=मैथुनम् । स्पर्श इत्यन्ये; 'मातुरेव सूतकम्, तां स्पृशतश्च' इति हारलतायां
सुमन्तूक्तेरिति, -तत्र; 'संस्पर्शे सूतिकायास्तु स्नानमेव विधीयते ।' इति स्नानमात्रोक्तेः
सौमन्तवचनस्य स्नानपर्यन्तमस्पृश्यत्वमात्रबोधकत्वात् । एवकारो बालस्पृश्यत्वार्थः ।
माधवस्तु- 'यस्मैः सहासपिण्डोऽपि प्रकुर्याच्छयनासनम् । बान्धवो वा परो वापि स दशाहेन
शुद्ध्यति ॥' इति बृहस्पतिस्मृतेः । शयनासनादिरूपं संसर्गमाह पराशरः- 'यदि पत्न्यां
प्रसूतायां द्विजः संपर्कमृच्छति । सूतकं तु भवेत्तस्य यदि विप्रः षडङ्गवित् ॥' पितृवत्सापत्न-
मातुः प्राक्स्नानादस्पृश्यत्वम् । सूतिकास्पर्शे तु यावदाशौचम्; 'अन्यास्तु मातरस्तद्वत्तद्गृहं
न व्रजन्ति च ।' इति ब्राह्मोक्तेरिति शुद्धितत्त्वादयः, -तत्र; तद्रेहं गत्वा सूतिकां यदि
न स्पृशन्ति तदा स्पृश्याः, अन्यथा न इति तस्यार्थः ।

कर्मानधिकारमाह पैठीनसिः- 'सूतिकां पुत्रवतीं विंशतिरात्रेण कर्माणि कारयेन्मासेन
स्त्रीजननीम् ।'-इदमाशौचोत्तरम् । अन्यथा शूद्राः सपिण्डानामाशौचे तदभावः स्याद्वि-
ध्यनुवादविरोधश्च ।-एतच्च सोमयागादिश्रौतभिन्नपरम्; 'प्रजातायाश्च दशरात्रादूर्ध्वं
स्नानादि' इति कात्यायनोक्तेः । व्यासः- 'प्रथमे दिवसे षष्ठे दशमे चैव सर्वदा ।
त्रिष्वेतेषु न कुर्वीत सूतकं पुत्रजन्मनि ॥' 'पुत्र'शब्दोऽपत्यमात्रपरः । ब्राह्मे- 'देवाश्च
पितरश्चैव पुत्रे जाते द्विजन्मनाम् । आयान्ति तस्मात्तदहः पुण्यं षष्ठं च सर्वदा ॥' जनने
विशेषः प्रागुक्तः ।

अत्र प्रयोगपारिजातः-पुंसवे दशाहः, स्त्र्यपत्ये तु त्र्यहः; 'पुंजन्मनि सपिण्डानां
दशाहाच्छुद्धिरिष्यते । त्र्यहादेकोदकानां च एकाहं सूतकं क्वचित् ॥ स्त्रीजन्मनि
सपिण्डानां सोदकानां त्र्यहाच्छुचिः । स्त्रीषु त्रिपुरुषं ज्ञेयं सपिण्डत्वं द्विजोत्तमाः ॥' इत्यग्नि-
स्मृतेरित्याह । मेघातिथिरपि- 'अप्रत्तानां तु स्त्रीणां त्रिपुरुषी विज्ञायते' इति वासिष्ठ-
मुक्त्वा 'आशौचे एवैतत्, विवाहे तु अवधिर्दर्शित एव' इत्याह । अन्ये तु त्रिपुरुषसा-
पिण्ड्यस्य कानीनकन्यापरत्वमाहुः । 'अप्रत्तानां तथा स्त्रीणां सापिण्ड्यं सासपौरुषम् । प्रत्तानां
भर्तृसापिण्ड्यं प्राह देवः प्रजापतिः ॥' इति कौर्मविरोधाच्च । अत्रेदं तत्त्वम्- 'पञ्चमा-
त्सप्तमाद्धीमान् यः कन्यामुद्वहेद्विजः । गुरुतल्पी स विज्ञेयः' इत्यादिविरोधात्त्रिपुरुषं प्रकरणा-
न्मरणाशौचपरम्; वासिष्ठे तदग्रे उदकदानोक्तेः । तेन कन्याप्रसवेऽपि सासपौरुषं दश-

रात्रमेव । न च कन्यापुत्रकृतं प्रसवे बलाबलं काप्युक्तम् । अग्निस्मृतिस्त्वनुकल्पो विगीता चेति सर्वसिद्धान्तः; अन्यथा त्रिपुरुषसपिण्डानामष्टमादिसोदकानां च त्र्यहसाम्यायोगात् । चतुर्थादिसप्तमान्तानां च किमपि न स्यात् । तेन कन्याप्रसवे दशाह एव । किंच स्त्रीजन्मोद्देशेन त्रिपुरुषं सपिण्ड्यं तेषां च त्रिरात्रमित्यनेकार्थविधिः कथं स्यात् ? वाक्यभेदापत्तेः । न च चतुर्थादीनां सोदकत्वं कापि सिद्धम् । तेन त्रिपुरुषं चतुर्थादीनां च स्त्रीजन्मनि सोदकत्वं विधाय पुनस्तेषां त्रिरात्राशौचविधौ विध्यनुवादविरोधो वाक्यभेदद्वयं चेत्यसंवादात्तान्निस्मृतिर्हेया ।

अथ मृताशौचम् । हारीतः—‘जातमृते मृतजाते वा सपिण्डानां दशाहम्’ इति स्वाशौचपरम् । जातमृते नालच्छेदोर्ध्वम्; ‘यावन्न छिद्यते नालं तावन्नाप्नोति सूतकम् । छिन्ने नाले ततः पश्चात्सूतकं तु विधीयते ॥’ इति जैमिन्युक्तेः; ‘नाड्यां छिन्नायामाशौचम्’ इति हारीतोक्तेश्च ।—एतन्मृताशौचपरमेव, जननाशौचं तु नालच्छेदोत्कर्षेऽपि जननाद्येव; मृतजाते नालच्छेदाभावात् षष्ठीपूजाद्युत्कर्षापत्तेश्च । तेन ‘नाडीच्छेदात्प्राङ् मातुः स्पर्शेऽपि न दोष’ इति शुद्धितत्त्वोक्तिः परास्ता । नाभिच्छेदनात्प्राङ्मृतौ तु बृहन्मनुः—‘जीवन् जातो यदि ततो मृतः सूतक एव तु । सूतकं सकलं मातुः पित्रादीनां त्रिरात्रकम् ॥’—इदं च प्रसवाशौचमेव, शावनिमित्तं स्नानमात्रम्; ‘प्राङ्नामकरणात्सद्यःशौचम्’ इति शङ्खोक्तेः ।

अत्र कश्चिदाह—‘नामकरणमाशौचान्तकालोपलक्षणम्’ । ‘आशौचे च व्यतिक्रान्ते नामकर्म विधीयते ।’ इति मनूक्तेश्च नाम्नो नियतकालत्वात् । न च—‘नामधेयं दशम्यां तु द्वादश्यां वापि कारयेत् । पुण्ये तित्थौ मुहूर्ते वा नक्षत्रे वा गुणान्विते ॥’ इति मनूक्तेरनियतकालत्वम् । दशम्यामतीतायां विप्रः । द्वादश्यामतीतायां क्षत्रियः । वैश्यः षोडशे । शूद्र एकत्रिंशे इत्यपि ज्ञेयम् । पुण्य इत्याद्यनुकल्पः । तेन नाम्नः कालोपलक्षणम् । एवं दन्तजननेऽपि; ‘दन्तजन्म सप्तमे मासि’ इत्युपनिषदि नियतकालत्वात् । चौले तु न कालोपलक्षणम्; ‘प्रथमेऽब्दे तृतीये वा कर्तव्यं श्रुतिचोदनात् ।’ इति मनूक्तेः; ‘ततः संवत्सरेऽपूर्णे चूडाकर्म विधीयते । द्वितीये वा तृतीये वा कर्तव्यं स्मृतिदर्शनात् ॥’ इति यमोक्तेश्च तस्यानियतकालत्वादिति,—तन्मन्दम्; ‘चौलवन्नामदन्तजननयोरपि स्वरूपेण निमित्तत्वोपपत्तेस्तद्विशिष्टकालानुवादे वाक्यभेदात् सप्तममासादवर्गादन्तजनने तदभावप्रसङ्गाच्च । यस्तूपनिषद्दर्शनेन निर्णयं कुर्यात्स नूनं ‘शतायुः पुरुषः’ इति श्रुतेरर्वाकिपनुमरणे तदन्यकर्मापि त्यजेत् । ननु कालानुपलक्षणे नामोत्कर्षे तदभावे वा स्नानमात्राच्छुद्धिः स्यात् । ततः किम् ? अस्तु; अत एवोक्तं ‘आ दन्तजननात्सद्यः’ इति । सा च विष्णुवचनाद्वाहाभावविषयेति वक्ष्यामः । त्रिवर्षादावपि स्यादिति चेत्,—न; दाहदन्तादिनिमित्तैर्विशेषाशौचैः पूर्वस्य बाधात् । तदुक्तम्—‘पूर्वाबाधेन नोत्पत्तिरुत्तरस्य हि सिध्यति ।’ इति । ‘जननाद्दशरात्रे व्युष्टे शतरात्रे संवत्सरे

१—अत्र ‘अपूर्णे’ इति छेदः; तेन संवत्सरे पूर्णे इत्यतो द्वितीयो लाभः; नच द्वितीये इति व्यर्थं, तत्रापि पूर्णे इत्यनुषङ्गात् ।

च' इति परिशिष्टे 'द्वादश्यामपरे रात्र्यां मासे पूर्णे तथापरे । अष्टादशेऽहनि तथा वदन्यन्ये मनीषिणः ॥' इति भविष्ये च नाम्नः कालानियमाच्च । न च प्राथम्याद्दशरात्रेऽतीते इति मुख्यः कालः, अन्यस्त्वनुकल्प इति वाच्यम्; चौलेऽपि तथापत्तेः । न च दन्तजननकालानुपलक्षणे सदन्तजातमृतस्य दाहैकाहप्रसङ्गः, दशाहेन बाधात् । नामकरणोत्तरमेव दाहप्रवृत्तेः, दशाहाभ्यन्तरे बाले प्रमीते तस्य बान्धवैः । शावाशौचं न कर्तव्यं सूत्याशौचं विधीयते ॥' इति बृहन्मनुक्तेश्च । आशौचं दाहोपलक्षणम्, सूतकवदिति पारस्करोक्तेः । यत्तु-विष्णुः 'अनिवृत्ते दशाहे तु पञ्चत्वं यदि गच्छति । सद्य एव विशुद्धिः स्यान्न प्रेतं नोदकक्रिया ॥' इति, -तदपि प्रेताशौचनिषेधार्थं नतु सद्यस्त्वपरम्; वाक्यभेदात् । किञ्च-नामकालात्प्राङ्मृतस्य स्नानम्, तदुत्तरं त्वेकाहादि । नामकाले त्वेकादशाहे मृतस्य न किमपि स्यात् । अथ शङ्खवचने ल्यब्लोपे पञ्चमी, तदा प्रागिति नोपपद्येत ; 'नाग्निं वापि कृते सति' इति मन्वादिविरोधात् । कृतनाम्न इति माधव-मिताक्षरादिविरोधाच्च न कालोपलक्षणं कापीति दिक् ॥

नामोत्तरं दन्तोत्पत्तेः प्राग्दाहे सत्यहः; 'अदन्तजाते तनये शिशौ गर्भच्युते तथा । सपिण्डानां तु सर्वेषामहोरात्रमशौचकम् ॥' इति यमोक्तेः । दाहाभावे तु स्नानमात्रम्; 'अदन्तजाते प्रेते सद्य एव नास्याग्निसंस्कारः' इति विष्णुना दाहाभावे तदुक्तेः । 'आदन्तजननात्सद्यः' इति याज्ञवल्कीयाच्च । दाहविकल्पं चाह लौगाक्षिः- 'तूष्णीमेवोदकं कुर्यात्तूष्णीं संस्कारमेव च । सर्वेषां कृतचूडानामन्यत्रापीच्छया द्वयम् ॥' अन्यत्र= अकृतचूडे । अत्र चूडाकरणं तृतीयवर्षरूपकालोपलक्षणार्थमिति मेधातिथि-हरदत्तौ ।

दन्तोत्पत्त्यन-
न्तरमृताशौच-
निर्णयः ।

मनुरपि- 'नान्निवर्षस्य कर्तव्या बान्धवैरुदकक्रिया । जातदन्तस्य वा कुर्युर्नाग्निं वापि कृते सति ॥' इति । उदकं दाहोपलक्षणम् । दन्तोत्पत्त्यनन्तरं प्राक्त्रिवर्षान्तान्मृतेऽहः; 'दन्तजातेऽप्यकृतचूडे त्वहोरात्रेण शुद्धिः' इति विष्णुक्तेः । त्रिवर्षोर्ध्वं कृतचूडेऽकृतचूडे वा प्रागुपनयनात्र्यहः; 'यद्यप्यकृतचूडो वै जातदन्तस्तु सस्थितः । तथापि दाहयित्वैनमाशौचं व्यहमाचरेत् ॥' इत्यङ्गिरसोक्तेः । (अकृतायामपि चूडायां त्रिवर्षोर्ध्वं दाहादि नियतम्; 'नान्निवर्षस्य' इति वचनात् । कृतायां वर्षत्रयात्प्रापितं तूष्णीमेव) । अत्र जातदन्तत्वमुद्देश्यविशेषणत्वादविवक्षितम् । दाहयित्वेत्यप्यनुवादः; उभयविधौ वाक्यभेदात् । त्रिवर्षात्प्राक् चूडाभावेऽग्निदाने व्यहस्तदभावे विष्णुक्तेरेकाह इति माधवः । यत्तु-कश्चिदाह अत्र त्रिवर्षविषयादस्मादेवार्थात् त्रिवर्षोर्ध्वमपि तत्सिद्धिः । विज्ञानेश्वरोक्तेश्च त्रिवर्षोर्ध्वमकृतचूडाविषयत्वं चिन्त्यम्; जातदन्तपदवैयर्थ्यादिति, -तत्तुच्छम्; दाहस्याविधेयत्वात् । 'नृणामकृतचूडानामशुद्धिनै-शिकी स्मृता ।' इति मनुक्तेः त्रिवर्षोर्ध्वमेकाहापत्तेरार्थात् व्यहासिद्धेः । त्वयाप्यग्रे तथाङ्गीकारात्पदवैयर्थ्यस्य साम्याद्वाक्यार्थाज्ञानाच्चेत्यलं मिताक्षरार्थानभिज्ञदूषणेन । प्रथमवर्षादौ

कृतचूडस्य सदा व्यहः; 'निवृत्तचूडकानां तु त्रिरात्राच्छुद्धिरिष्यते' इति मनूक्तेः ।—एतत्सर्वं प्रागुक्तं सपिण्डानाम् ।

मातापित्रोस्तु दशाहोर्ध्वं मृते सर्वत्र त्रिरात्रम्; 'बालानामजातदन्तानां त्रिरात्रेण शुद्धिः' इति कश्यपोक्तेः । 'बैजिकादभिसंबन्धादनुरुध्यादघं व्यहम् ।' इति मनूक्तेश्च । शुद्धितत्त्वादयो गौडास्तु—'अजातदन्तमरणे पित्रोरेकाहमिष्यते । दन्तजाते त्रिरात्रं स्याद्यदि स्यातां तु निर्गुणौ ॥' इति कौर्मात् काश्यपं शूद्रपरम्; 'अनूढानां तु कन्यानां तथा वै शूद्रजन्मनाम् ।' इति व्यहानुवृत्तौ शङ्खोक्तेः । 'त्रिरात्रं तु भवेच्छूद्रे षण्मासेऽपि शिशौ मृते ।' इति मात्स्यसूक्ताच्च । दन्तजाते शूद्रे तु पञ्चाहः । यथाहाङ्गिराः—'शूद्रे त्रिवर्षान्यूने तु मृते शुद्धिस्तु पञ्चभिः । अत ऊर्ध्वं मृते शूद्रे द्वादशाहो विधीयते ॥ षडुर्षा-न्तमतीतो यः शूद्रः संप्रियते यदि । मासिकं तु भवेच्छौचमित्याङ्गिरसभाषितम् ॥' इति । यत्तु—'अनूढभार्यः शूद्रस्तु' इति शङ्खोक्तं मासाशौचं,—तत् सगुणशूद्रपरम्; निर्गुणे त्वनूढ-भार्ये शूद्रे त्रिवर्षोर्ध्वं द्वादशाहः, षडब्दोर्ध्वं मासः, षडब्दात्प्रागपि कृतोद्वाहे मास इत्याहुः ।—एतत् 'तुल्यं वयसि सर्वेषाम्' इति विरोधाच्छिष्टविगानान्नादर्थव्यमिति विज्ञानेश्वरा-दयः । दाक्षिणात्यानां तथैव । अन्यदेशे प्रागुक्तमिति गौडाः । एवं कन्यास्वपि । तास्व-प्यजातदन्तासु पित्रोरेकरात्रमिति माधवः । यत्तु—विज्ञानेश्वरेणोक्तम् 'ऊनद्विवर्ष उभयोः सूतकं मातुरेव हि ।' इति याज्ञवल्क्योक्तेः 'गर्भस्थे प्रेते मातुर्दशाहं, जाते उभयोः कृते नाम्नि सोदराणां च' इति पैङ्ग्योक्तेश्च पित्रोः सोदराणां च दशाहमस्पृश्यत्वमिति,—तन्नेदानीं प्रचरति । अत एव स्मृत्यर्थसारे तन्नाद्यतम् । कन्यासु चौलात्प्राङ्मृतौ स्नानम्; 'अचूडायां तु कन्यायां सद्यःशौचं विधीयते ।' इत्यापस्तम्बोक्तेः । इदं त्रिपुरुषमध्ये; 'अप्रत्तानां तु स्त्रीणां त्रिपुरुषी विज्ञायते' इति वसिष्ठोक्तेः । इदं वाग्दानोत्तरमिति गौडाः,—तन्न; 'अप्रत्तानां तथा स्त्रीणां सापिण्ड्यं साप्तपौरुषम्' इति वचनात् ।

चौलोत्तरं वाग्दानात्पूर्वं तास्वेकाहः; 'अविशेषेण वर्णानामर्वाक्संस्कारकर्मणः । त्रिरात्रात्तु भवेच्छुद्धिः कन्यास्वह्ना विधीयते ॥' इत्याङ्गिरसा त्रिरात्रविषयेऽहोविधानार्तम् । अतः शूद्रस्योपनयनस्थानीयविवाहात्पूर्वं त्रिरात्रम् । विवाहोत्कर्षे तु षोडशाब्दमध्ये त्रिरात्रमेवे-त्यपरार्काद्याः । शूद्रे निर्गुणे त्र्यब्दोर्ध्वं पञ्चाहः, षडब्दोर्ध्वं विवाहाभावे द्वादशाह-मिति गौडाः । सगुणानां षोडशाब्दोर्ध्वं तु विवाहाभावेऽपि पूर्णाशौचं वक्ष्यते । तदुत्तरं प्राग्विवाहाद्भर्तृकुले पितृकुले च सप्तपुरुषावधि त्रिरात्रम्; 'अवारिपूर्वं प्रत्ता तु या नैव प्रतिपादिता । असंस्कृता तु सा ज्ञेया त्रिरात्रमुभयोः स्मृतम् ॥' इति मरीच्युक्तेः । रत्नाकरे शुद्धितत्त्वे च शङ्खः—'पितृवेश्मनि या नारी रजः पश्यत्यसंस्कृता । तस्यां मृतायां नाशौचं कदाचिदपि शाम्यति ॥' यावज्जीवमाशौचमिति वाचस्पतिमिश्राः ।

१—अस्याग्रे—'—अहस्त्वदत्तकन्यासु बालेषु च विशोधनम् ।' इति याज्ञवल्कीयाच्च" इत्यंशो-
ऽधिकः क्वचित् ।

अथानुपनीते किञ्चिदुच्यते—नाम्नः पूर्वं खननमेव । तदूर्ध्वं वर्षत्रयात्पूर्वं चौलाभावे-
ऽभ्युदकदानविकल्पः; 'नात्रिवर्षस्य कर्तव्या बान्धवैरुदकक्रिया । जातदन्तस्य वा कुर्युर्नाम्नि
वापि कृते सति ॥' इति **मनूक्तेः** । उदकक्रिया साहचर्याद्वाहोपलक्षणम् । खनने तु नान्य-
दौर्ध्वदेहिकम्; 'ऊनद्विवर्षं निखनेन्न कुर्यादुदकं ततः ।' इति **याज्ञवल्क्योक्तेः** । उदक-
मन्त्यकर्मपरमित्यपरार्कः । **यमः**—'ऊनद्विवार्षिकं प्रेतं घृताक्तं निखनेद्भुवि । यमगाथां
गायमानो यमसूक्तमनुस्मरन् ॥' **माधवीये ब्राह्मेऽपि**—'स्त्रीणां तु पतितो गर्भः सद्यो
जातो मृतोऽथ वा । अजातदन्तो मासैर्वा मृतः षड्विंशतैर्बहिः । वस्त्राद्यैर्भूषितं कृत्वा निक्षि-
पेत्तं तु काष्ठवत् । खनित्वा शनकैर्भूमौ सद्यःशौचं विधीयते ॥' **अलंकरणमपि** वक्ष्यते ।
कृतचूडस्य तु त्रिवर्षात्प्रागूर्ध्वं वाऽभ्युदकदानं नियतम् । यत्तु—**वसिष्ठः** 'ऊनद्विवर्षं प्रेते
गर्भपतने वा सपिण्डानां त्रिरात्रम्' इति,—तत् प्रथमाब्दचूडापरम् । वर्षत्रयादूर्ध्वमकृतचूड-
स्यापि नियतम् । वर्षत्रयोर्ध्वमुपनयनात्पूर्वं च तूष्णीमभ्युदकदानम्; 'तूष्णीमेवोदकं कुर्या-
त्तूष्णीं संस्कारमेव च ।' इति **पूर्वोक्तलौगाक्षिस्मृतेः** पिण्डदानमपि कार्यम्; 'असं-
स्कृतानां भूमौ पिण्डं दद्यात् संस्कृतानां कुशेषु' इति **प्रचेतसोक्तेः**; 'उदकदानं सपिण्डैः
कृतचूडस्य' इति **गौतमोक्तेः**; 'उदकग्रहणमौर्ध्वदेहिकपरमिति हरदत्तः; 'द्वादशाद्वत्स-
रादर्वाक् पौगण्डमरणे सति । सपिण्डीकरणं न स्यान्नैकोद्दिष्टानि कारयेत् ॥' इति
हरदत्तघृतदेवलोक्तेश्च । **मरीचिरपि**—'प्रेतपिण्डं बहिर्दद्याद्भूमन्त्रविवर्जितम् ।' इति ।
—एतदनुपनीतपरमिति **विज्ञानेश्वरः** । अत्र चूडैव पूर्वावधिः; पूर्ववाक्येषु तद्ग्रहणात् ।
उदकग्रहणस्योपलक्षणत्वाद्वाहः पूर्वावधिरिति **केचित्** । द्वादशाद्वत्सरादित्यनुपनीतद्विजानूढ-
शूद्रविषयम् । त्र्यहाशौचे पिण्डदानविधिमाह **पारस्करः**—'प्रथमे दिवसे देयास्त्रयः पिण्डाः
समाहितैः । द्वितीये चतुरो दद्यादस्थिसंचयनं तथा ॥ त्रींस्तु दद्यात्तृतीयेऽह्नि वस्त्रादि
क्षालयेत्ततः ॥' इति ।

अत्र **देवयाज्ञिकनिबन्धे** विशेषः—'शिशुरादन्तजननाद्बालः स्याद्यावदाशिखः ।
कथ्यते सर्वशास्त्रेषु कुमारो मौञ्जिबन्धनात् ॥ आ पञ्चवर्षात्कौमारं पौगण्डो नवहायनः ॥'
तथा—'गर्भे नष्टे क्रिया नास्ति दुग्धं देयं शिशौ मृते । परं च पायसं क्षीरं दद्याद्बालवि-
पत्तिः ॥ एकादशं द्वादशाहं वृषोत्सर्गविधिं विना ॥' तथा—'यत्र प्रमीयते बालस्तत्र
प्रायः प्रदीयते । किञ्चित्समानवयसां संस्कृत्यान्नं यथाविधि ॥ भक्ष्यं भोज्यं च दातव्यं
तथा च सुखभक्षिका । तद्वस्त्राणि प्रदेयानि सोपानत्कानि तत्समे ॥ कुमाराणां च बालानां
भोजनं वस्त्रवेष्टनम् । यच्चोपजीवते बालस्तत्तद्विप्राय दीयते ॥' तथा—'भूमिनिक्षेपणं बाले
आवर्षद्वयमाशिखम् । ततः परं खगश्रेष्ठ देहदाहो यथाविधि ॥' अचूडेऽप्यूर्ध्वं खनननि-
वृत्त्यर्थमावर्षद्वयमिति । प्रागपि कृतचूडस्य तन्निवृत्त्यर्थमाशिखमिति । तथा—'चूडाकर्मणि
संजाते विपत्तिस्तु यदा भवेत् । सूतकान्ते प्रकर्तव्यं वृषस्योत्सर्जनं तथा ॥ तत्र दाहः

प्रकर्तव्य उदकं तत्र निश्चितम् । श्राद्धानि षोडशापि स्युः सपिण्डीकरणं विना ॥—इदं पञ्चवर्षोत्तरम्; 'जन्मतः पञ्चवर्षाणि भुङ्क्ते दत्तमसंस्कृतम् । पञ्चवर्षाधिके बाले विपत्तिर्यदि जायते ॥ वृषोत्सर्गादिकं कर्म कर्तव्यमुदकं ततः । अहन्यहनि संप्राप्ते कुर्यात् श्राद्धानि षोडश ॥ पायसेन गुडेनैव पिण्डं दद्याद्यथाक्रमम् । उदकुम्भप्रदानं च पददानानि यानि च ॥ दीपदानानि यत्किञ्चित्पञ्चवर्षाधिके सदा । कर्तव्यं तु खगश्रेष्ठ व्रतार्वाक् प्रेततृप्तये ॥ स्वाहाकारेणैव कार्याण्येकोद्दिष्टानि षोडश । ऋजुदमैस्तिलैः शुक्लैः प्राचीनावीतिना तथा ॥' इति तत्रैवोक्तेः ।—अत्र मूलं चिन्त्यम् । वार्षिकादि तु न भवत्येव; सपिण्डनाभावे पितृ-त्वायोगाद्बचनाभावाच्च ।

दिवोदासीये—'अत्रते निधनं प्राप्ते विप्रादौ शूद्रजातिवत् । क्रियाः सर्वाः समुद्दिष्टाः

अनुपनीता-
परिणीतमृतौ
निर्णयः ।

सपिण्डीकरणं विना ॥ उदकं पिण्डदानं च कृतचूडे विधीयते ॥' इति । स्त्रीणां तूद्वाहात्प्रागुदकपिण्डदानविकल्पः; 'स्त्रीणां चैकेऽप्रप्तानाम्' इति

गौतमोक्तेः । 'स्त्रीशूद्राश्च सधर्माणः' इति वचनात् शूद्रेऽप्येवम् । एत-

द्वयोनिमित्तमाशौचं सर्ववर्णसमम्; 'तुल्यं वयसि सर्वेषामतिक्रान्ते तथैव च ।' इति व्याघ्र-
पादोक्तेः । यानि तु—'निवृत्तचूडके विप्रे त्रिरात्राच्छुद्धिरिष्यते ।' इति । 'निवृत्ते क्षत्रिये षड्भिवैश्ये नवभिरुच्यते । शूद्रे त्रिवर्षन्यूने तु मृते शुद्धिस्तु पञ्चभिः ॥ अत ऊर्ध्वं मृते शूद्रे द्वादशाहो विधीयते । षड्वर्षान्तमतीते तु शूद्रे मासमशौचकम् ॥' इत्याङ्गिरसादीनि,—तानि शिष्टविगानान्नादर्तव्यानीति **विज्ञानेश्वर-मदनपारिजातादयः** । तेनैतद्वशाच्छूद्राणां व्यवस्था प्रागुक्ता हेयैव । 'तुल्ये वयसि सर्वेषाम्' इति दाक्षिणात्यपरम् । अन्यदेशे **कौर्मोक्ता** व्यवस्थेति **शुद्धितत्त्वे ॥'**

अथ जाल्याशौचम् । तच्च द्विजपुंसामुपनयनोर्ध्वं प्रवर्तते; 'त्रिरात्रमात्रतादेशाद्दशरात्रमतः

जाल्याशौचम् ।

परम् । क्षत्रस्य द्वादशाहानि विशः पञ्चदशैव तु ॥ त्रिंशद्दिनानि शूद्रस्य

तदर्धं न्यायवर्तिनः ॥ इति **याज्ञवल्क्योक्तेः** । यत्तु—स एव 'त्रिरात्रं

दशरात्रं वा शावमाशौचमिष्यते ।' इत्याह,—तत्र दशाहे त्रिरात्रमस्पृश्यत्वम् । एकदिनोत्पन्ने आशौचद्वये दशाहमस्पृश्यत्वम्; 'मरणं यदि तुल्यं स्यान्मरणेन कथंचन । अस्पृश्यं तु भवेद्गोत्रं सर्वमेव सवान्धवम् ॥' इत्याङ्गिरसोक्तेः । दशाहाशौचपरत्वे 'दशरात्रमतः परम्' इत्यनेन पौनरुक्त्यापत्तेरिति **शुद्धिविवेकादयः**,—तन्न; स्मृतिभेदात्, त्रिरात्रं दशरात्रं वेति विकल्पायोगाच्च । यस्तु पुत्राणां वेदानध्याप्य वृत्तिं विदधाति तत्राहाश्वलायनः—'द्वादशरात्रं महागुरुषु दानाध्ययने वर्जयेत्' इति । अत्र यावदुक्तनिषेधो वाऽस्पृश्यत्वमात्रं वा, नतु कर्मानधिकारः; एकादशाहान्ते वैश्वदेवोक्तेः । 'एकादशाहिकं मुक्त्वा तत्र ह्यन्ते विधीयते ।' इति । **शुद्धितत्त्वे तु**—'त्रयः पुरुषस्यातिगुरवो भवन्ति—माता पिताऽऽचार्यश्च'

१—ते च 'पुत्रानुत्पाद्य वेदार्थं ग्राहयित्वा यथाविधि । वृत्तिं च यो विदधते कथ्यते स महागुरुः ॥' इत्युक्ताः । २—अप्रप्ताः=अपरिणीताः । ३—मातापित्रादयो गुरवः पुंसामेव । स्त्रीणां तु विवाहोत्तरं पतिरेव गुरुनोक्ता, मात्रादयः, ते केवलं पूज्या एव ।

इति विष्णुक्तेः पित्रादयो महागुरवः । भर्ताप्युक्तो रामायणे—‘पतिर्बन्धुर्गतिर्भर्ता दैवतं गुरुरेव च ।’ शातातपः—‘पतिरेको गुरुः स्त्रीणां सर्वस्याभ्यागतो गुरुः ।’ ‘एक’पदमूढानां पितृमातृनिषेधार्थम् । सोदकानां त्रिरात्रम् ; ‘व्यहात्तूदकदायिनः’ इति मनूक्तेः । अग्निपुराणे—‘सपिण्डता तु पुरुषे सप्तमे विनिवर्तते । समानोदकभावस्तु निवर्तेत चतुर्दशे ॥ जन्मनामस्मृतेर्वैके तत्परं गोत्रमुच्यते ॥’ बृहस्पतिः—‘दशाहेन सपिण्डास्तु शुद्ध्यन्ति प्रेतसूतके । त्रिरात्रेण सकुल्यास्तु स्नात्वा शुद्ध्यन्ति गोत्रजाः ॥’

स्त्रीशूद्रयोस्तु विवाहोर्ध्वं जात्याशौचम् ; ‘वैवाहिको विधिः स्त्रीणामौपनायनिकः स्मृतः ।’ इत्युक्तेः ; ‘दत्तानां भर्तुरेव हि । स्वजात्युक्तमशौचं स्यान्मृतके जातके तथा ।’ इति माधवीये ब्राह्मणाच्च । शूद्रस्य विवाहाभावेऽपि षोडशवर्षोर्ध्वं मासः ; ‘अनूढभार्यः शूद्रस्तु षोडशद्वत्सरात्परम् । मृत्युं समधिगच्छेच्चेन्मासात्तस्यापि बान्धवाः ॥ शुद्धिं समधिगच्छन्ति नात्र कार्या विचारणा ॥’ इत्यपराके शङ्खोक्तेः । निर्णयामृत-मदन-पारिजातादौ त्वन्यथोक्तम् । हारीतः—‘आ मौञ्जीबन्धनाद्विप्रः क्षत्रियश्चा धनुर्ग्रहात् । आ प्रतोदग्रहाद्वैश्यः शूद्रो वस्त्रद्वयग्रहात् ॥’ धनुःप्रतोदावष्टमेऽब्दे द्वादशे वस्त्रद्वयमिति । मेधातिथिस्तु—‘त्रिरात्रमात्रतादेशात्’ इत्यत्र व्रतं कालोपलक्षणार्थम् । स च कालः स्वकीयः सर्वेषां चाष्टमवर्षरूपः । तेन चतुर्णामपि वर्णानामुपनयनाभावेऽप्यष्टमादूर्ध्वं पूर्णमेवाशौचम् । तथापि ‘प्रागष्टमाच्छिशवः प्रोक्ताः’ इति स्मृत्यन्तरादूर्ध्वं संपूर्णमर्वाक् त्रिरात्रम् । येऽपि ‘आ षोडशाद्भवेद्दालः’ इत्याहुस्तेषामप्यष्टमादूर्ध्वं शूद्रे मास एव, ‘ऊर्ध्वमष्टभ्यो वर्षेभ्यः शुद्धिः शूद्रस्य मासिकी ।’ इति वचनादित्याह । हारलता-शुद्धितत्त्वादिगौडग्रन्थेष्वप्युक्तम्—‘अनुपनीतो विप्र’ इत्युक्त्वा—‘म्रियते यत्र तत्र स्यादाशौचं व्यहमेव हि । द्विजन्मनामयं कालस्त्रयाणां तु षडाब्दिकः ॥’ इत्यादिपुराणोक्तेरुपनयनकालोपलक्षणम् । ‘षडब्द’पदं मासत्रयाधिकपरम् ; ‘गर्भाष्टमेऽष्टमे वाऽब्दे’ इत्युक्तेः । यत्तु जाबालः—‘व्रतचूडाद्विजानां च प्रतीतिषु यथाक्रमम् । दशाहे व्यह एकाहे शुद्ध्यन्त्यपि हि निर्गुणाः ॥’ इति । द्विजाः=दन्ताः । इदं ‘प्रतीतिषु’ इत्युक्तेः पञ्चाब्दोपनीतपरमिति ।—तदेतन्नाद्रियन्ते वृद्धाः ।

यानि तु पराशरः—‘एकाहाद्ब्राह्मणः शुध्येद्योऽग्निवेदसमन्वितः । व्यहात्केवलवेदस्तु द्विहीनो दशभिर्दिनैः ॥’ केवलवेदः केवलश्रौताग्नेरप्युपलक्षणम् । अयं संकोचो होमाध्ययनपर एव, न तु संध्यादाविति हारलतायाम् । अङ्गिराः—‘सर्वेषामेव वर्णानां सूतके मृतके तथा । दशाहाच्छुद्धिरेतेषामिति शातातपोऽब्रवीत् ॥’ देवलः—‘आशुच्यं दशरात्रं तु सर्वेषामपरे विदुः । निधने प्रसवे चैव पश्यन्तः कर्मणः क्षयम् ॥’ अत्यन्तोत्कृष्टस्य कर्महानौ पीडावतो विप्रपरिचर्यापरशूद्रस्य दशरात्रमिति हारलतायाम् । दक्षः—‘सद्यःशौचं तथैकाहस्यहश्चतुरहस्तथा । षड्दशद्वादशाहश्च पक्षो मासस्तथैव च ॥ मरणान्तं तथा चान्य-

दशपक्षास्तु सूतके ॥' मिताक्षरायां स्मृत्यन्तरे—'चतुर्थे दशरात्रं स्यात् षण्णिशाः पुंसि पञ्चमे । षष्ठे चतुरहाच्छुद्धिः सप्तमे तु दिनत्रयम् । अष्टमे दिनमेकं स्यान्नवमे यामकद्वयम् । दशमे स्नानमात्रेण चैतद्वौणं तु सूतकम् ॥' इत्यादीनि, तान्यापदनापद्गुणवदगुणवद्विषयाणि देशाचारभेदाद्वा ज्ञेयानि । सद्यःशौचादिषडहान्ताः पक्षा यायावरादिपराः । अत्र मरणान्तं जननादिनिमित्ताद्भिन्नम् । (अस्वर्ग्यं लोकविद्विष्टं धर्म्यमप्याचरेन्न तु ।' इत्युक्तत्वान्मधुपर्क-पश्चालम्भवत्) शिष्टविगानान्नादर्त्तव्यानीति विज्ञानेश्वरः । 'अस्नात्वा चाप्यहुत्वा च अदत्त्वाऽश्रंस्तथा द्विजः । एवंविधस्य विप्रस्य सर्वदा सूतकं भवेत् ॥' इति दक्षोक्त्या—'अन्यपूर्वा यस्य गेहे भार्या स्यात्तस्य नित्यशः । आशौचं सर्वकार्येषु देहे भवति सर्वदा ॥' इति ब्राह्मादिवशाद्भवत्येवमप्यपरार्क-मदनपारिजातादयः ।

माधवस्तु—'वृत्तस्वाध्यायसापेक्षमघसंकोचनं तथा ।' इति कलिवर्ज्येषूक्तेः, 'दशाह एव विप्रस्य सपिण्डमरणे सति । कल्पान्तराणि कुर्वाणः कलौ भवति किल्बिषी ॥' इति हारीतोक्तेश्च न्यूनाशौचपक्षा युगान्तरविषयाः । मरणान्तादिपक्षास्तु निन्दार्थ-वादः । अन्यथा—'नामधारकविप्रस्तु दशाहं सूतकी भवेत् ।' इति विरोधः स्यादित्याह । यत्तु देवलः—'दशाहादित्रिभागेन कृते संचयने क्रमात् । अङ्गस्पर्शनमिच्छन्ति वर्णानां तत्त्वदर्शिनः ॥' इति पूर्णाशौचे स्पृश्यतामाह । यच्चानुपनीतातिक्रान्ताशौचे त्रिरात्रादौ तेनैवोक्तम्—'स्वाशौचकालाद्विज्ञेयं स्पर्शनं तु त्रिभागतः ।' इति,—तदपि युगान्तरेषु; 'अस्थिसंचयनादूर्ध्वमङ्गस्पर्शनमेव च ।' इति माधवीये कलौ तन्निषेधात् । यत्तु हारलतायाम्—'चतुर्थेऽहनि कर्तव्यः संस्पर्शो ब्राह्मणस्य तु ।' इति प्रचेत-सोक्तेरुयहैकाहाशौचेऽपि चतुर्थाह एवाङ्गस्पर्श इति,—तन्न; देवलादिवशेनास्य दशाह-गोचरत्वात् । ये तु वर्णसंकरजा मूर्धावसिक्ताद्यास्तेषामाशौचविशेषः कलौ नोपयुक्त इति नोच्यते । प्रतिलोमजानां नाशौचम् । मलापकर्षणार्थं तु स्नानमात्रमिति विज्ञानेश्वरः । माधवस्तु—'शौचाशौचे प्रकुर्वीरन् शूद्रवर्णस्य संकराः ।' इति ब्राह्मोक्तेः शूद्रवदाह । हारलताप्येवम् ।

दत्तक्रीतकृत्रिमादिपुत्रेषु अहीनवर्णगासु स्त्रीषु च सपिण्डत्वेऽपि प्रसवे मरणे च पूर्वा-परपित्रोर्भर्त्रोश्च त्रिरात्रमेव न दशाहादि; 'अनौरसेषु पुत्रेषु जातेषु च मृतेषु च । परपूर्वासु भार्यासु प्रसृतासु मृतासु च ॥' इति त्रिरात्रानुवृत्तौ विष्णुक्तेः । सपिण्डानां त्वेकाहः,

१—'सप्तमं त्वहरेव तु' इति पाठः क्वचित् । २—इदं च 'कलौ पाराशरस्मृतिः' इति कलिमुद्दिश्यैव प्रवृत्तायाः पाराशरस्मृतेर्युगान्तरपरस्वं वदन्तस्तु स्वीयप्रतिभाभारकान्तचेतस एवेति व्याख्यातारः । ३—कलिवर्ज्येष्वपि संन्यासाग्निहोत्रयोस्वाचरणम् । स्नातेत्याप्यङ्गस्पर्शस्यानाचरणम्, शुद्धिविधेकादिषु स्पर्शस्याप्याचरणम् । अत्र कारणं तु केवलं स्वस्वाम्यह एव । तस्माद्यत्र कृते श्रुतिस्मृतिसंवादेन निषेधस्त-स्माचरणीयम्, मधुपर्केऽपि गवाक्षभे 'न हिंस्यात्सर्वा भूतानि' इति श्रुतिसंवादादिति ॥ ४—टीका-कारोऽपि 'पित्रोर्भर्त्रोश्च' इति पाठमाहृत्य 'पूर्वापरभर्त्रोः' इति व्याचरन्ती ।

‘परपूर्वासु भार्यासु पुत्रेषु कृतकेषु च । भर्तृपित्रोस्त्रिरात्रं स्यादेकाहस्तु सपिण्डतः ॥’ इति माधवीये हारीतोक्तेः, ‘सूतके मृतके चैव त्रिरात्रं परपूर्वयोः । एकाहस्तु सपिण्डानां त्रिरात्रं यत्र वै पितुः ॥’ इति मरीच्युक्तेश्च । शङ्खः—‘अनौरसेषु पुत्रेषु भार्यास्वन्यगतासु च । परपूर्वासु च स्त्रीषु त्रिरात्राच्छुद्धिरिष्यते ॥’ परपूर्वा=पुनर्भूः । इदं सवर्णासु, हीनवर्णासु तु शङ्खलिखितौ—‘परपूर्वासु भार्यासु पुत्रेषु कृतकेषु च । नानध्यायो भवेत्तस्य नाशौचं नोदकक्रिया ॥’ ब्राह्मेऽपि—‘आशौचं तु त्रिरात्रं स्यात्समवर्णेषु निश्चितम् ॥’ यत्तु षड-शीतौ—‘अन्यपूर्वावरुद्धासु त्रिदिनाच्छुद्धिरिष्यते । तास्वेवानन्यपूर्वासु पञ्चाहोभिविशु-ध्यति ॥’ इति । तत्र पञ्चाहे मूलं चिन्त्यम् । यत्तु याज्ञवल्क्यः—‘अनौरसेषु पुत्रेषु भार्या-स्वन्यगतासु च ।’ इत्येकाहमाह,—तदसंनिधौ ज्ञेयम् । यदा पितुरेकाहस्तदा सपिण्डानां स्नानम्; ‘अन्याश्रितेषु दारेषु परपत्नीसुतेषु च । गोत्रिणः स्नानशुद्धाः स्युस्त्रिरात्रेणैव तत्पिता ॥’ इति प्रजापत्युक्तेः । पितेति बोधुरूपलक्षणम्; तथोपक्रमात् । यत्तु—दत्तके पालकप्रतियोगि-कपुत्रत्वात्पूर्वपितुर्न त्रिरात्रम्, पूर्वसंबन्धनिवृत्तेश्च न दशाहादीति कश्चित्,—तन्न; जनकेऽपि ‘वैजिकादभिसंबन्धादनुरुन्ध्यादयं व्यहम् ।’ इति वाचनिकाशौचस्यानिवार्यत्वात् ।

पितृमरणेऽपि दत्तकादीनां त्रिरात्रम् । शुद्धितत्त्वे ब्राह्मे—‘दत्तकश्च स्वयंदत्तः कृत्रिमः क्रीत एव च ।’ इत्युपक्रम्य—‘सूतके मृतके चैव व्यहाशौचस्य भागिनः ।’ इत्युक्तेः । स्मृतिकौमुद्यां हारलतायामप्येवम् । दत्तकस्य पुत्रपौत्राणां जनने मरणे वा सपिण्डानामेकाहः; ‘बीजिनश्च’ इति गौतमेन साप्तपौरुषसापिण्ड्योक्तेः, सपि-ण्डानां चैकाहस्योक्तत्वात्, सपिण्डे तु पुत्रीकृते दशाह एव; तत्राकाङ्क्षाभावात्सपिण्डत्वेन दशाहप्राबल्याच्च ॥ पूर्वापरयोर्भर्तृत्पन्नयोः पुत्रयोस्त्वाह माधवीये मरीचिः—‘मातुरै-क्याद्विपितृकौ भ्रातरावन्यगोत्रजौ । एकाहं सूतके तत्र त्रिरात्रं मृतके तयोः ॥’ इति दिक् ॥

ऊढकन्यानां तु विष्णुराह—‘संस्कृतासु स्त्रीषु नाशौचं पितृपक्षे, तत्प्रसवमरणे चेत् पितृगृहे स्यातां तदैकरात्रं त्रिरात्रं च’ इति । प्रसवे एकरात्रं, मरणे त्रिरात्रमिति विज्ञाने-श्वरापराकौ । माधवस्तु—प्रसवेऽपि त्रिरात्रं पित्रोः, एकरात्रं भ्रात्रादिबन्धुवर्गस्य,—‘दत्ता नारी पितुर्गृहे सूयेताथ म्रियेत वा । तद्वन्धुवर्गस्त्वेकेन शुचिस्तज्जनकस्त्रिभिः ॥’ इति ब्राह्मोक्तेरित्याह । यत्तु कश्चिदाह—‘पक्ष’पदेन भ्रातरो गृह्यन्ते । वाक्यान्तरेण भगि-नीमृतौ त्रिरात्रोक्तेरिति तच्चिन्त्यम्; तदभावादेतद्विरोधाच्च । भ्रातुः प्रसवे एकाहः, मृतौ त्रिरात्रमिति केचित् । युक्ता तु पक्षिणी; ‘परस्परमृतौ भ्रातृभगिन्योः पक्षिणी भवेत् ।’ इति ब्राह्मात् । भ्रातृभिन्नानामेकाहः; वर्गोक्तेः, ‘इतरेषां यथाविधि’ इति वक्ष्यमाण-वचनाच्च । यत्तु ‘प्रधानगृहे मृतौ पित्रोः पूर्णं भ्रातुरुच्यह’ इति कश्चित्, स निर्मूलत्वात्

१—अत्र ‘दत्तौरसयोर्भ्रात्रोस्तरपुत्रयोश्च’ इत्यधिकमेकस्मिन्पुस्तके । २—‘पुत्रीकृते’ इत्यतः परं ‘सपि-ण्डदत्तौरसयोर्भ्रात्रोस्तरपुत्रयोर्दशाह एव’ इति च कश्चिदधिकम् ।

‘नाशौचं पितृपक्षे’ इत्येतद्विरोधाच्च भ्रान्तः । ‘दत्ता नारी पितुर्गृहे प्रधाने सूयते यदा ।
 म्रियते वा तदा तस्याः पिता शुध्येन्नभिर्दिनैः ॥’ इति कल्पतरौ शुद्धितत्त्वे च ।
 पतिगृहे प्रसवे तु पित्रादीनामाशौचं नास्ति । मृतौ पित्रोस्त्रिरात्रमस्त्येव; ‘प्रत्ताप्रत्तासु
 योषित्सु संस्कृतासंस्कृतासु च । मातापित्रोस्त्रिरात्रं स्यादितरेषां यथाविधि ॥’ ‘अदत्तासु
 पित्रोरेकरात्रम्’ इति माधवीये शङ्खकाष्णाजिनिस्मृतेः, ‘वैजिकादभिसंबन्धात्’ इत्यु-
 क्तेश्च । स्मृत्यर्थसारेऽप्येवम् ॥

माधवस्तु इदं त्रिरात्रं जातदन्तापरम्, दन्तोत्पत्तेः प्रागेकरात्रं पित्रोः; ‘सद्यस्त्वप्रौढ-
 कन्यायां प्रौढायां वासराच्छुचिः । प्रदत्तायां त्रिरात्रेण दत्तायां पक्षिणी भवेत् ॥’ इति
 पुलस्त्योक्तेः, अन्यत्र कन्यामृतौ पित्रोः पक्षिणीत्याह । षडशीतावपि—‘पितृगेहा-
 दतोऽन्यत्र यदि पुत्री प्रमीयते । पक्षिणी तत्र पित्रोः स्यान्नान्येषामिति निश्चयः ॥’ इति ।
 ग्रामान्तरे इयमिति स्मृत्यर्थसारे । भ्रातुस्तु पक्षिणी; ‘श्वशुरयोर्भगिन्यां च मातुलान्यां
 च मातुले । पित्रोः स्वसरि तद्वच्च पक्षिणीं क्षपयेन्निशाम् ॥’ इति वृद्धवृहस्पतिस्मृतेः ।
 शुद्धितत्त्वे कौर्मे—‘आदन्तात्सोदरे सद्य आचूडादेकरात्रकम् । आप्रदानात् त्रिरात्रं
 स्यादशरात्रमतः परम् ॥’ पित्रोर्मृतौ स्त्रीणां त्रिरात्रम्; ‘पित्रोरुपरमे स्त्रीणामूढानां तु कथं
 भवेत् । त्रिरात्रेणैव शुद्धिः स्यादित्याह भगवान् यमः ॥’ इति माधवीये वृद्धमनूक्तेः ।
 इदं दशाहान्तः, ऊर्ध्वं तु पक्षिणी । भ्रातुर्भगिनीगृहे, तस्या वा तद्गृहे मृतौ त्रिरात्रम्,
 अन्यत्र तु पक्षिणीति षडशीतावुक्तम् । ब्राह्मणेऽपि—‘परस्परमृतौ भ्रातृभगिन्योः पक्षिणी
 भवेत् । मातुलाशौचवत् पुत्र्याः पितृव्याशौचमिष्यते ॥’ इति । शिष्टास्त्वस्य निर्मूलत्वा-
 त्पितृव्ये स्नानमात्रमाहुः ।

त्रिंशच्छ्लोक्याम्—‘प्रेतेष्वाचार्यमातामहदुहितृसुतश्रोत्रियत्विक्सयाज्यस्वस्त्रीयेषु
 त्रिरात्रं त्रिदिवसमशुचिः, सोदकस्तुभयत्र । पक्षिण्याशौचमृत्विग्दुहितृसुतसहाध्यायिबन्धुत्रया-
 न्तेवासिश्चश्रूसुमित्रश्चशुरभगिनिकाभागिनेयप्रयाणे ॥ मातामह्यां च पित्रोः स्वसरि च
 विरतौ मातुले मातुलान्यां चाथो सज्योतिरेव स्वविषयनृपतौ ग्रामनाथे च नष्टे । शिष्यो-
 पाध्यायबन्धुत्रयगुरुतनयाचार्यभार्यासगोत्रानूचानश्रोत्रियेषु स्वगृहपरमृतौ मातुले चैक-
 रात्रम् ॥ रात्रिं सन्नद्यचारिण्यथ तु कथमपि स्वल्पसंबन्धयुक्ते स्नानं वासोयुतं स्यादिद-
 मपि सकलं सर्ववर्णेषु तुल्यम् ॥’ इति । अत्र मूलं मिताक्षरादौ स्पष्टम् । दौहित्र-
 दौहित्रभागि- भागिनेययोरुपनीतयोस्त्रिरात्रम्, अनुपनीतयोः पक्षिणी; ‘संस्थिते पक्षिणीं
 नेयशोराशौचम् । रात्रिं दौहित्रे भगिनीसुते । संस्कृते तु त्रिरात्रं स्यादिति धर्मो व्यवस्थितः ॥’
 इति वृद्धमनूक्तेः । संस्कृते दाहेन । तेन दाहे त्रिरात्रं नान्यथेति गौडाः,—तन्न;

१—‘अजातदन्तासु पित्रोः’ इति पाठः । २—मयूखे तु—मातुलबन्धुत्रयादीनामेव पक्षिण्याषा-
 शौचम्, अन्यथा दन्तजननादेः पूर्वं सोदकमातुलादेर्मृतौ त्रिरात्रपक्षिण्यादि, तादृशस्य भ्रात्रादेः सद्य
 इत्यनौचित्यं स्यात् इत्युक्तम् ।

विशेषवैयर्थ्यात् । मातुलादौ सन्निधिविदेशाभ्यां पक्षिण्येकाहयोर्व्यवस्था । मनुः—‘त्रिरात्र-
माहुराशौचमाचार्ये संस्थिते सति । तस्य पुत्रे च पत्न्यां च दिवारात्रमिति स्थितिः ॥’
श्रोत्रिये स्वगृहे- श्रोत्रिये स्वगृहे मृते त्रिरात्रम्, ‘श्रोत्रिये तूपसंपन्ने त्रिरात्रमशुचिर्भवेत्’
मृत आशौचम् । इति स्मृतेरिति माधवः । एकग्रामीणे त्वेकाहः । ऋत्विजि बह-
ल्पकालश्रौतस्मार्तयाजनपरे त्रिरात्रैकरात्रे ज्ञेये । यद्यपि कर्म कुर्वत एष वाचकः शब्दो भव-
ऋत्विग्विषये । तीति शम्बराचार्यैः कर्ममध्ये ऋत्विक्त्वमुक्तं, तथापि कर्मण्याशौच-
निषेधात्तदुत्तरमेवैतज्ज्ञेयम् । गौडास्तु—‘समानोदकानां त्र्यहो गोत्रजानामहः स्मृतम् ।
मातृबन्धौ गुरौ मित्रे मण्डलाधिपतौ तथा ॥’ इति जाबालोक्तैर्मातृबन्धुत्वेकाहमाहुः ।
शिष्ये स्वोपनीते त्र्यहः; ‘शिष्यसतीर्थ्यब्रह्मचारिषु क्रमेण त्रिरात्रमहोरात्रमेकाहः’ इति
माधवीये बौधायनोक्तेः । अन्यत्र तु मनुः—‘मातुले पक्षिणीं रात्रिं शिष्यात्विग्वान्ध-
वेषु च ।’ इति । बन्धुत्रयम्—आत्मपितृष्वसमातृष्वसमातुलपुत्राः, पितुः पितृष्वसमातृष्व-
समातुलपुत्राः, मातुः पितृष्वसमातृष्वसमातुलपुत्राश्चेति विज्ञानेश्वरः । अत्र पक्षिणी ।
पितृष्वस्त्रादि- पितृष्वस्त्रादिकन्यानामूढानां त्वेकाहः; ‘तद्वन्धुवर्गस्त्वेकेन’ इति पूर्वोक्त-
कन्यानामा- ब्राह्मात् । यत्तु षडशीत्याम्—‘एवं पित्रोर्भगिन्यौ ये ये पितामह-
शौचम् । योस्तथा । ये मातामहयोश्चैव भगिन्यौ तत्प्रजाश्च याः ॥ मातुलाः स्वस्य
पित्रोश्च पत्न्यश्चैषां प्रजाश्च याः । भ्रातरश्चेति सर्वेषु पक्षिणी स्वगृहे त्र्यहम् ॥ एवं श्वशुरजा-
मातृदौहित्रविपदि स्मृतम् ॥’, यच्च यमः—‘जामातरि मृते शुद्धिस्त्रिरात्रेणोभयोः स्मृता । पक्षिणी
शालकानां स्यादिति शातातपोऽब्रवीत्’ इति, तन्निर्मूलत्वान्मिताक्षरादिविरोधाच्चोपेक्ष्यम् ।
मदनपारिजाते विष्णुः—‘असपिण्डे स्ववेश्मनि मृते एकरात्रम् ।’ अत्र हरदत्तः—
‘अन्तःशवे च’ इत्यापस्तम्बसूत्रतः शवे ग्रामे धनुःशतादर्वागन्नमभोज्यम् । दीप-
मुदकुम्भं चोपनिधाय तु भुञ्जीत यदि समानवंशं न गृहमेवं सूतिकायामित्याह । प्रधानगृह-
मृतौ तु—‘गृहे यस्य मृतः कश्चिदसपिण्डः कथंचन । तस्याप्यशौचं विज्ञेयं त्रिरात्रं नात्र
संशयः ॥’ इत्यङ्गिरसोक्तमिति माधवः । एतेन—‘त्रिरात्रमसपिण्डेषु स्वगृहे संस्थितेषु
च ।’ इति कौर्म व्याख्यातम् । शुद्धितत्त्वे बृहन्मनुः—‘श्वशूद्रपतिताश्चान्त्या मृता-
श्चेद्विजमन्दिरे । शौचं तत्र प्रवक्ष्यामि मनुना भाषितं यथा ॥ दशरात्राच्छुनि मृते मासा-
च्छूद्रे भवेच्छुचिः । द्वाभ्यां तु पतिते गेहमन्त्ये मासचतुष्टयात् ॥ अत्यन्त्ये वर्जयेद्देह-
मित्येवं मनुरब्रवीत् ॥’ अन्त्यः=म्लेच्छः, अत्यन्त्यः=श्वपाक इति वाचस्पतिः । तत्रैव
यमः—‘द्विजस्य मरणे वेश्म विशुध्यति दिनत्रयात् ।’ संवर्तः—‘गृहशुद्धिं प्रवक्ष्यामि
अन्तःस्थशवदूषिते । प्रोत्सृज्य मृन्मयं भाण्डं सिद्धमन्नं तथैव च ॥ गोमयेनोपलिप्याथ
छागेन प्रापयेद्बुधः । ब्राह्मणैर्मन्त्रपूतैश्च हिरण्यकुशवारिभिः ॥ सर्वमभ्युक्षयेद्देश्म ततः शुध्यत्य-
संशयम् ॥’ बृहद्विष्णुः—‘ग्राममध्यगतो यावच्छवस्तिष्ठति कस्यचित् । ग्रामस्य तावदाशौचं
निर्गते शुचितामियात् ॥’ गृहे पश्वादौ मृतेऽप्येवम् ।

यत्तु माधवीये प्रचेतसा मातृष्वस्त्रादिषु त्रिरात्रमुक्तम्—‘मातृष्वसामातुलयोः श्वश्रू-
श्वशुरयोर्गुरोः । मृते चर्त्विजि याज्ये च त्रिरात्रेण विशुध्यति ॥’ इति । गुरुः=आचार्यः,
ऋत्विक्=कुलागतः । तत्स्वगृहमृतौ ज्ञेयम् । श्वशुरयोरन्यत्र मृतावपि संनिधौ त्रिरात्रम् ।
असंनिधौ पक्षिणी, देशान्तरे एकरात्रम्, वक्ष्यमाणविष्णूक्तेरिति माधवगौडा-
दयः । अन्यत्र तु मातृष्वस्त्रादिषु पक्षिणी; ‘पित्रोः स्वसरि तद्वच्च पक्षिणीं क्षपयेन्निशाम्’
इति वृद्धमनूक्तेः । यत्तु वृद्धमनुः—‘भगिन्यां संस्कृतायां तु भ्रातर्यपि च संस्कृते ।
मित्रे जामातरि प्रेते दौहित्रे भगिनीसुते ॥ शालके तत्सुते चैव सद्यःस्नानेन शुद्ध्यति ॥’
इति, तद्भातृदौहित्रादौ देशान्तरे, शालकसुतजामात्रोः स्वदेशे ज्ञेयम् । शालके तु
स्वदेशे एकाहः; ‘आचार्यपत्नीपुत्रोपाध्यायमातुलश्वशुरश्वश्रूश्वशुर्यसहाध्यायिशिष्येष्वेकरात्रम्’
इति माधवीये विष्णूक्तेः । हरदत्तीये दशश्लोक्यामप्येवम् । श्वशुर्यः=शालकः,
देशान्तरे स्नानम्, श्वशुरयोर्देशान्तरे एकाहः । जाबालः—‘एकोदकानां तु व्यहो गोत्र-
जानामहः स्मृतम् ।’ सर्वत्र मूल्याभावेऽपि क्रियाकर्तुर्दशाहः, ‘गुरोः प्रेतस्य शिष्यस्तु
पितृमेधं समाचरेत् । प्रेताहारैः समं तत्र दशरात्रेण शुद्ध्यति ॥’ इति मनूक्तेः । शिष्य
इत्युपलक्षणम्; ‘निरन्वये सपिण्डे तु मृते सति दयान्वितः । तदाशौचं पुरा चीर्त्वा कुर्यात्तु
पितृवत्क्रियाम् ॥’ इति माधवीये ब्राह्मोक्तेः । दिवोदासीये—‘सगोत्रो वाऽसगोत्रो
वा योऽग्निं दद्यात्सखे नरः । सोऽपि कुर्यान्नवश्राद्धं शुद्ध्येच्च दशमेऽहनि ॥’ यत्रैकविषये
पक्षिण्येकाहादिपक्षद्वयमुक्तं, तत्र सन्निधिविदेशमैत्र्यादिकृता व्यवस्था ।

त्रिंशच्छ्लोक्याम्—‘वानप्रस्थे यतौ चोपरमति कुलजे षण्ढके वाप्लवः स्याद्योषिद्भोविप्र-
गुप्त्यै मृतवति तु दिनं युद्धविद्धे तु सद्यः ।’ अत्र मूलमाकरे स्पष्टम् । युद्धमूर्ध्नि मृतस्य
युद्धे मृतस्या- स्नानम्, ‘उद्यतैराहवे शस्त्रैः क्षत्रधर्महतस्य च । सद्यः संतिष्ठते यज्ञस्तथाशौ-
शौचः । चमिति स्थितिः ॥’ इति मनूक्तेः । यज्ञः=अन्त्यकर्म । सर्वं तदैवेत्यर्थः ।
यस्तु भारते राजधर्मेषु—‘अशौच्यो हि हतः शूरः स्वर्गलोके महीयते । न ह्यन्नमुदकं
तस्य न स्नानं नाप्यशौचकम् ॥’ इति श्राद्धादिनिषेधः, स पुत्राद्यभावपरः । अत एव तत्र
कर्णादीनां श्राद्धमुक्तम् । अन्ये तु दशपिण्डनिषेधमाहुर्यतिवत् । यत्तु पराशरः—
‘आहवेऽपि हतानां च एकरात्रमशौचकम् ।’ इति, तद्युद्धक्षतेन कालान्तरमृते ज्ञेयम् ।
‘असंनिधौ स्नानम्’ इति माधवः । शुद्धितत्त्वे अग्निपुराणे—‘दंष्ट्रिभिः शृङ्गिभिर्वापि
हता म्लेच्छैश्च तस्कैरः । ये स्वाम्यर्थे हता यान्ति राजन्स्वर्गं न संशयः ॥ सर्वेषामेव
वर्णानां क्षत्रियस्य विशेषतः ॥’ यत्तु बृहस्पतिः—‘डिम्बाहवे विद्युता च राज्ञा गोविप्र-
पालने । सद्यःशौचं मृतस्याहुह्यहं चान्ये महर्षयः ॥’ तच्छस्त्रं विना पराङ्मुखहते च त्रिरा-
त्रम् । राज्ञा वध्ये हते सद्यःशौचमन्यत्र त्रिरात्रम् । तथैव व्याघ्रः—‘क्षतेन म्रियते यस्तु
तस्याशौचं भवेद्विधा । आसप्ताहात्रिरात्रं स्यादशरात्रमतः परम् ॥ शस्त्राघाते व्यहादूर्ध्वं

यदि कश्चित्प्रमीयेते । आशौचं प्राकृतं तस्य सर्ववर्णेषु नित्यशः ॥' शस्त्राघाते क्षतं विना । शवस्पर्शे तु हारीतः—'शवस्पृशो ग्रामं न प्रविशेयुरानक्षत्रदर्शनात्, रात्रौ चेदादित्यस्य ।' यत्तु मनुः—'अह्ना चैकेन रात्र्या च त्रिरात्रैरेव च त्रिभिः । शवस्पृशो विशुद्ध्यन्ति त्र्यहा-त्तूदकदायिनः ॥' इति । अह्ना रात्र्या चेत्यहोरात्रमित्युक्तम् । त्रिभिस्त्रिरात्रैरिति नवरात्रमेवं दशरात्रमित्यर्थः । तत्तदन्नाशने तद्गृहवासेऽनापदि च ज्ञेयम् । अङ्गिराः—'आशौचं यस्य संसर्गादापतेद्गृहमेधिनः । क्रियास्तस्य न लुप्यन्ते गृह्याणां च न तद्भवेत् ॥'

अथ निर्हाराद्याशौचम् । स्नेहेन सवर्णनिर्हारे तदन्नाशने तद्गृहवासे च दशाहः । तदन्नानशने तद्गृहवासे त्र्यहः । गृहावासेऽन्नाभक्षणे चैकाहः । भृतिग्रहणेन निर्हारे दाहे च तज्जात्याशौचम्; 'यदि निर्हरति प्रेतं प्रलोभाक्रान्तमानसः । दशाहेन द्विजः शुद्धोद्वादशा-हेन भूमिपः । मासार्धेन च वैश्यस्तु शूद्रो मासेन शुद्ध्यति ॥' इति कौर्मोक्तेः । विजातीयनिर्हारे तु शवजातीयमाशौचम् । अत्र भृतिग्रहे द्विगुणम्; 'अवरश्चेद्वरं वर्णं वरो वाऽप्यवरं यदि । वहेच्छवं तदाशौचं द्रव्यार्थं द्विगुणं भवेत् ॥' इति व्याघ्रोक्तेः । कौर्म-मेतदिति गौडाः । दाहेऽप्येवम् । यत्तु ब्राह्मे—'योऽसवर्णं तु मूल्येन नीत्वा चैव दहेन्नरः । आशौचं तु भवेत्तस्य प्रेतजातिसमं नृप ॥' इति,—तदापदि ज्ञेयम् । सोदकनिर्हारे तु दशाह इति माधवः । अलंकरणे तु शङ्खः—'कृच्छ्रपादोऽसपिण्डस्य प्रेतालंकरणे कृते । अज्ञाना-दुपवासः स्यादशक्तौ स्नानमिष्यते ॥' धर्मार्थमनाथसवर्णहरणे क्रियाकरणे च द्विजस्थानन्त-यज्ञफलम् । 'स्नानं प्राणायामोऽग्निस्पर्शश्च' इति माधवीये । अग्निदेऽप्येवम्; 'प्रेतसंस्पर्श-संस्कारैर्ब्राह्मणो नैव दुष्यति । वोढा चैवाग्निदाता च सद्यः स्नात्वा विशुद्ध्यति ॥ इत्यप-रार्के वृद्धपराशरोक्तेः । मातुलत्वासंबन्धे त्रिरात्रम्; 'असंबन्धिद्विजान्वहित्वा दहित्वा च सद्यःशौचम्, संबन्धे त्रिरात्रम्' इति पैठीनसिस्मृतेः ।

गौतममिताक्षरायां वृद्धात्रिः—'सूतकाद्विगुणं शावं शावाद्विगुणमार्तवम् । आर्त-वाद्विगुणा सूतिस्ततोऽपि शवदाहकः ॥' अत्र पूर्वणोत्तरनिवृत्तिरित्यर्थः । विष्णुः—'मृतं द्विजं न शूद्रेण हारयेन्न शूद्रं द्विजेन' । देवलः—'ब्रह्मचारी न कुर्वीत शववाहादिक्रियाम् । यदि कुर्याच्चरेत्कृच्छ्रं पुनःसंस्कारमेव च ॥' यज्ञधल्क्यः—'आचार्यपित्रुपाध्यायान्निर्हृत्यापि व्रती व्रती' । अनुगमने तु सपिण्डे न दोषः; 'विहितं हि सपिण्डानां प्रेतनिर्हरणादिकम् । तेषां करोति यः कश्चित्सप्ताधिक्यं न विद्यते ॥' इति देवलोक्तेः । 'दोषः स्यात्त्वसपिण्डस्य तत्रानाथक्रियां विना ।' इति हारीतोक्तेश्च । समोत्कृष्टवर्णं तु माधवीये कण्वः—'अनुगम्य शवं बुद्ध्या स्नात्वा स्पृष्ट्वा हुताशनम् । सर्पिः प्राश्य पुनः स्नात्वा प्राणायामै-र्विशुध्यति ॥' इति । 'हीनवर्णं तु क्षत्रियेऽहः, वैश्ये पक्षिणी, शूद्रे त्रिरात्रम्, क्षत्रियस्य वैश्येऽहः, शूद्रे पक्षिणी, वैश्यस्य शूद्रेऽहः' इति विज्ञानेश्वरः । माधवस्तु—

१—अत्र ज्ञेयमित्युत्तर "अनदक्षन्नमह्नेव न चेत्तेषां गृहे वसेत् ।" इति तेनैवोक्तेः ।" इति विशेषः कश्चित् ।

‘विप्रस्य वैश्ये द्यहः, क्षत्रस्य शूद्रेऽप्येवम्, अन्यत् प्राग्वत् । स्नानाग्निस्पर्शघृताशनानि सर्वत्रेत्याह । हीनवर्णस्य दाहौर्ध्वदेहिककरणे तु ब्राह्मे—‘ब्राह्मणो हीनवर्णस्य न कुर्यादौर्ध्व-देहिकम् । कामालोभात्तथा मोहात् कृत्वा तज्ज्ञातितां व्रजेत् ॥’ मनुः—‘ब्राह्मणां याजनं कृत्वा परेषामन्त्यकर्म च । अभिचारमहीनं च त्रिभिः कृच्छ्रैर्व्यपोहति ॥’ परेषां सैवर्णानां हीनेषु तद्वैगुण्यत्रैगुण्यचातुर्गुण्याद्युह्यम् ॥

अथ रोदने समोत्तमवर्णयोः संचयनात्पूर्वं सचैलस्नानमूर्ध्वमाचमनम् । हीनवर्णेषु तु संचयनात्प्राक् सचैलमूर्ध्वं स्नानमात्रम् । विप्रस्य क्षत्रवैश्यविषये तु ब्राह्मे—‘अस्थिसंचयने विप्रो रौति चेत्क्षत्रवैश्ययोः । तदा स्नातः सचैलस्तु द्वितीयेऽहनि शुध्यति ॥ कृते तु संचये विप्रः स्नानेनैव शुचिर्भवेत् ॥’ क्षत्रियस्य वैश्येऽप्येवम् । शूद्रे तु संचयनात्प्राक् विप्रस्य त्रिरात्रम् । क्षत्रवैश्ययोर्द्विरात्रम् । ऊर्ध्वं तु द्विजानामेकाहः । शूद्रस्य शूद्रे स्पर्श विना संचयात्पूर्वमेकाहः । ऊर्ध्वं सज्योतिरिति माधवीये ज्ञेयम् । शुद्धितत्त्वे पारस्करस्तु—‘अस्थिसंचयनादूर्ध्वं मासं यावद्विजातयः । दिवसेनैव शुध्यन्ति वाससां क्षालनेन च ॥ सजातोर्दिवसेनैव त्र्यहात्क्षत्रियवैश्ययोः ॥’ इत्युक्तम् । सपिण्डानां रोदननिर्हारादावदोष इत्युक्तं प्राक् । विज्ञानेश्वरस्तु—‘मृतस्य बान्धवैः सार्धं कृत्वा तु परिदेवनम् । वर्जयेत्त-दहोरात्रं दानश्राद्धादिकर्म च ॥’ इति पारस्करोक्तेः सर्वत्रैकरात्रमाह ॥

अथाशौचान्नभक्षणे विष्णुः—‘ब्राह्मणादीनामाशौचे यः सकृदेवान्नमश्नाति तस्य ताव-दाशौचं यावत्तेषामाशौचव्यपगमे प्रायश्चित्तम्’ इति । अज्ञाने त्वङ्गिराः—‘अन्तर्दशाहे भुक्त्वाऽन्नं सूतके मृतकेऽपि वा । अस्याशौचं भवेत्तावद्यावदन्नं व्रजत्यधः ॥’ प्रायश्चित्तं त्वमत्या विप्रस्य वर्णक्रमेणैकाहत्र्यहपञ्चाहसप्ताहोपवासाः, दश विंशतिः षष्टिः शतं च प्राणा-यामाः पञ्चगव्याशनं च । अभ्यासे द्विगुणम् । आपदि तु प्राणायामशतं पञ्चशतमष्टशत-मष्टसहस्रं गायत्रीजपश्च । मत्यापदि तु सवर्णाशौचे त्रिरघमर्षणं गायत्र्यष्टसहस्रं च । क्षत्रियाशौचे उपवासश्च । वैश्याशौचे त्रिरात्रोपवासश्च । शूद्राशौचे कृच्छ्रः । क्षत्रवैश्ययोः पञ्चशतमष्टशतं गायत्रीजपः । उत्तमेषु शूद्रस्य सर्वत्र स्नानम् । मत्याऽनापदि विप्रस्य वर्णेषु सांतपनकृच्छ्रमहासांतपनचान्द्राणि । अभ्यासे तु मासिकद्वैमासिकत्रैमासिकषाण्मासिकानीत्यादि माधवीयादौ ज्ञेयम् ॥

अथ दासस्य स्वदास्युत्पन्नस्य सपिण्डमृतौ स्नानमात्रेण स्वामिकार्ये स्पृश्यत्वम् । भक्त-दासस्य त्र्यहोर्ध्वम्; ‘सद्यःस्पृश्यो गर्भदासो भक्तदासरुयहाच्छुचिः ।’ इति स्मृत्यन्त-रोक्तेः, ‘मूल्यकर्मकराः शूद्रा दासीदासास्तथैव च । स्नाने शरीरसंस्कारे गृहकर्मण्य-दूषिताः ॥’ इति शातातपोक्तेश्च ।—एतच्चानन्यसाध्ये तत्कार्यमात्रे । अन्यत्र मासाद्या-शौचमस्त्येव । एवं दास्यामपि । सूतिकायास्तस्या अस्पृश्यत्वमपि मासमात्रम्; ‘दासी दासश्च सर्वो वै यस्य वर्णस्य यो भवेत् । तद्वर्णस्य भवेच्छौचं दास्या मासस्तु सूतकम् ॥’

इत्यङ्गिरसोक्तेः । षडशीतावपि—‘स्वामिशौचेन दासाद्याः स्पृश्या मासात्तु कर्मसु । योग्याः स्युर्मासतो दासी सूती चेत्स्पृशतामियात् ॥’ दत्तदासादीनां स्वसपिण्डमरणादौ स्वाम्याशौचसमसंख्यदिनोर्ध्वं सत्यपि मासाद्याशौचे स्वामिकार्ये स्पृश्यतेति हरदत्तः, ‘दासान्तेवासिभृतकाः शिष्याश्चैकत्रवासिनः । स्वामितुल्येन शौचेन शुध्यन्ति मृतसूतके ॥’ इति बृहस्पतिस्मृतेः । दासाश्चात्र—‘गृहजातस्तथा क्रीतो लब्धो दायादुपागतः । अत्राकालभृतस्तद्दाहितः स्वामिना च यः ॥ मोक्षितो महत्श्वर्णाद्युद्धप्राप्तः पणे जितः । तवाहमित्युपगतः प्रवज्यावसितः कृतः ॥ भक्तदासश्च विज्ञेयस्तथैव वडवाहृतः । विक्रेता चात्मनः शास्त्रे दासाः पञ्चदश स्मृताः ॥’ इति नारदोक्तेषु गर्भभक्तदासौ विना ज्ञेयाः । वडवा= दासी, तथाहृतस्तामुद्वाह्य दासो जात इत्यर्थः । अन्तेवास्यपि तेनैवोक्तः—‘स्वशिल्पमिच्छन्नाहर्तुं बान्धवानामनुज्ञया । आचार्यस्य वसेदन्ते कृत्वा कालं सुनिश्चितम् ॥ आचार्यः शिक्षयेदेनं स्वगृहे दत्तभोजनम् ॥’ इति । शिष्यः=तत्तुल्यो विद्यार्थी । दासादेः स्वामितत्सपिण्डमरणे तु विष्णुः—‘पत्नीनां दासानामानुलोम्येन स्वामितुल्यमाशौचम्, मृते स्वामिन्यात्मीयम् । इति प्रतिलोमदासानामाशौचाभावः; ‘वर्णानामानुलोम्येन दास्यं न प्रतिलोमतः ।’ इति याज्ञवल्क्योक्तेः ॥

अथ रात्रौ जनने मरणे वा—‘रात्रिं त्रिभागां कृत्वाऽऽद्यभागद्वये चेत्पूर्वं दिनम्, अन्ये तूत्तरम्’ इति मिताक्षरायाम् । यत्तु—प्रागर्धरात्रात् प्राग्वा सूर्योदयात्पूर्वं दिनमित्युक्तं, तत्र देशाचारतो व्यवस्था । सर्वं चाशौचमाहिताग्नेर्दाहं तद्विन्नस्य मरणमारभ्य ज्ञेयम्; ‘अनग्निमत उत्क्रान्तेराशौचादि द्विजातिषु । दाहादग्निमतो विद्याद्विदेशस्थे मृते सति ॥’ इति पैठनसिस्मृतेः । साग्निः=आहिताग्निः । ‘आहिताग्निश्चेत्प्रवसन्म्रियेत पुनःसंस्कारं कृत्वा शववदाशौचम्’ इति वसिष्ठे विशेषोक्तेः, ‘दाहादेव तु कर्तव्यं यस्य वैतानिको विधिः’ इति ब्राह्मणाच्च । यत्तु—धूर्तस्वामिना रामाण्डारेण चोक्तम्, आहिताग्नेरपि मरणाद्येव दशरात्रं, ‘दशाहं शवमाशौचम्’ इति मरणनिमित्तत्वात्तस्य, यत्तु दाहादेव तस्याशौचमुक्तं तत्संस्कारनिमित्ताशौचं पृथगेव; तेन गृह्याग्नेः संस्काराङ्गं त्रिरात्रम्, श्रौताग्नेस्तु दशरात्रम् । मरणनिमित्तं तूभयोर्दशाहं दाहात्प्रागपीति,—तदेतद्वचनविरोधात्-पूर्वस्यैवोत्कर्षान्मूलकल्पनालाघवाच्च चिन्त्यम् ।

अथातिक्रान्ताशौचम् । तत्राशौचमध्ये जननादौ ज्ञाते तच्छेषेण शुद्धिः; ‘विगतं तु विदेशस्थं शृणुयाद्यो ह्यनिर्दशम् । यच्छेषं दशरात्रस्य तावदेवाशुचिर्भवेत् ॥’ इति मनूक्तेः । अत्र केचिदेतत्पुत्रातिरिक्तविषयम् । तेषां त्वाशौचमध्ये श्रवणेऽपि तदाद्येव दशाहादि । ‘पितरौ चेन्मृतौ स्यातां दूरस्थोऽपि हि पुत्रकः । श्रुत्वा तद्दिनमारभ्य दशाहं सूतकी भवेत् ॥’ इत्यस्य सर्वापवादत्वादित्याहुः,—तन्न; ज्ञातमरणस्य निमित्तत्वात्, ‘अनग्निमत

उत्क्रान्तेः' इत्यादिविरोधाच्च । स्मृत्यर्थसारेऽपि—'जनने मरणे वा प्रथमदिनादूर्ध्वं ज्ञाते पुत्रादीनां शेषेणैव शुद्धिः' इति । षडशीतावपराकै चैवम् । दशाहादूर्ध्वं ज्ञाते तु वृद्धवसिष्ठः—'मासत्रये त्रिरात्रं स्यात् षण्मासे पक्षिणी तथा । अहस्तु नवमादर्वागूर्ध्वं स्नानेन शुध्यति ॥' जनने त्वतिक्रान्ताशौचं नास्त्येव; 'नाशुद्धिः प्रसवाशौचे व्यतीतेषु दिनेष्वपि ।' इति देवलोक्तेः । पितुः स्नानं तत्रापि भवत्येव; 'निर्देशं ज्ञातिमरणं श्रुत्वा पुत्रस्य जन्म च । सवासा जलमाप्तुत्य शुद्धो भवति मानवः ॥' इति मनूक्तेः । तच्चातिक्रान्ताशौचं दशाहादिजात्याशौचविषयम्, न त्वनुपनीतादिनिमित्तत्रिरात्रादौ; 'उपनीते तु विषमं तस्मिन्नेवातिकालजम् ।' इति व्याघ्रोक्तेः । 'निर्देशं ज्ञातिमरणम्', 'अतिक्रान्ते दशाहे तु' इति मनूक्तेश्च । माधवीये देवलस्तु—'आ त्रिपक्षात्रिरात्रं स्यात् षण्मासात् पक्षिणी ततः । परमेकाहमावर्षादूर्ध्वं स्नातो विशुध्यति ॥' इत्याह । तत्रापदनापद्विषयत्वेन व्यवस्था । इदं चैकदेशे ।

देशान्तरे तु स्नानमात्रम्; 'देशान्तरमृतं श्रुत्वा क्लीबे वैखानसे यतौ । मृते स्नाने शुध्यन्ति गर्भस्त्रावे च गोत्रिणः । इति पराशरोक्तेरिति विज्ञानेश्वरः । स्नानं वत्सरान्ते; 'अर्वाकृत्रिपक्षात्रिनिशं षण्मासाच्च दिवानिशम् । अहः संवत्सरादर्वागदेशान्तरमृतेष्वपि ॥' इति विष्णूक्तेरिति माधवः । इदं सपिण्डानां देशांतरे स्नानं सोदकानामिति युक्तम् । लक्षणं त्वाह बृहस्पतिः—'महानघन्तरं यत्र गिरिर्वा व्यवधायकः । वाचो यत्र विभिद्यन्ते तद्देशान्तरमुच्यते ॥ देशान्तरं वदन्येके पष्ठियोजनमायतम् । चत्वारिंशद्बदन्ये त्रिशदन्ये तथैव च ॥' इति । एतत्सर्वं मातापितृभिन्नविषयम् । तयोस्तु 'पितरौ चेत' इति पूर्वपैटीन-सिवाक्यात्सदा पूर्णमेव दशाहादि । स्मृत्यर्थसारेऽपि—'मातापितृमरणे दूरदेशेऽपि संवत्सरोर्ध्वमपि पुत्रो दशाहादिक पूर्णमाशौचं कुर्यात् । स्त्रीपुंसयोः परस्परं सपत्नीषु चैवम्' इति । शुद्धितच्चादयो गौडास्तु—'ऊर्ध्वं संवत्सरादाद्याद्बन्धुश्चेच्छ्रूयते मृतः । भवेदेकाहमेवात्र तच्च संन्यासिनां न तु ॥' इति देवलोक्तेः पित्रोर्बन्धुमध्ये त्रिरात्रमूर्ध्वमेकाहः । बन्धुर्माता पिता भर्ता च । पूर्वोक्तदशाहस्तु कलिङ्गादिदेशपर इत्याहुः, ते 'बन्धु' पदस्य पुत्रादिपरत्वे मानाभावाद्दुपेक्ष्याः । सापत्न्यमातुस्तु दक्षः—'पितृपत्न्यामपेतायां मातृवर्जं द्विजोत्तमः । संवत्सरे व्यतीतेऽपि त्रिरात्रमशुचिर्भवेत् ॥' 'हीनवर्णमातृषु सपत्नीषु चैवम्' इति स्मृत्यर्थसारे । केचित्—'पितुः पत्न्यां प्रमीतायामौरसे तनये तथा ।' इति ब्राह्मोक्तेस्त्वौरसेऽपीदमाहुः । षडशीतावप्येवम् । एतत्सर्ववर्णतुल्यम्, 'तुल्यं वयसि सर्वेषामतिक्रान्ते तथैव च ।' इति व्याघ्रोक्तः ।

अथाशौचसंपाते उच्यते—तत्र शावे शावं, सूतके सूतकम् । शावे सूतकं, सूतके शावं वा । तत्रायुत्तरं कालतः पूर्वेण समं न्यूनमधिकं चेति द्वादश भेदाः । यदैकदिने समं न्यूनमधिकं वाशौचद्वयं तत्र तत्रेणान्यसिद्धिः; द्वयोरेककालत्वात् । यदा तु द्वितीयादिदिने-

पूतरं सजातीयं शावे जननं वा समकालं न्यूनकालं वा परं स्यात्तदा षट्सु पक्षेषु पूर्वशेषेण शुद्धिः; 'अन्तरा जन्ममरणे शेषाहोभिर्विशुध्यति ।' इति याज्ञवल्क्योक्तेः । अन्तरा ज्ञाते इत्यर्थः; ज्ञातस्यैव जननादेर्निमित्तत्वात् । पूर्वाशौचोत्तरं तन्मध्येत्पन्ने ज्ञाते तूत्तरमेव कार्यम् । शुद्धितत्त्वेऽप्युक्तं—पूर्वाशौचान्तररूपन्नं समानं लघु वा निमित्तं तत्कालादुपरि श्रुतं स्वाशौचेहेतुरेव । अज्ञातं तु न । 'अविज्ञाते न दोषः स्याच्छ्राद्धादिषु कथंचन ।' इत्यस्याशौचसांकर्येऽपि प्रवृत्तेः । तेनाज्ञानाद्दृषोत्सर्गादौ कृते पश्चात् ज्ञातेऽपि नावृत्तिरिति । माधवीये यमोऽपि—'जनने जननं चेत्स्यान्मरणे मरणं तथा । पूर्वशेषेण शुद्धिः स्यादुत्तराशौचवर्जनम् ॥' अत्र केचित्—'अन्तर्दशाहे स्यातां चेत्पुनर्मरणजन्मनी । तावत्स्यादशुचिर्विप्रो यावत्तस्यादनिर्दशम् ॥' इति मनुपराशाराद्यैर्दशाहग्रहणात्पूर्वाशौचे एव पूर्वशेषेण शुद्धिः । त्र्यहाद्यल्पाशौचसंपाते तूत्तरेणैव शुद्धिरित्याहुः; हरदत्तोऽप्येवमाह, गौडा अप्येवम्,—तन्न; याज्ञवल्क्यादिवशेन दशाहस्य तुल्यकालाशौचोपलक्षणत्वात् । 'समानाशौचसंपाते प्रथमेन समापयेत् । असमानं द्वितीयेन धर्मराजवचो यथा ॥' इति माधवीये शङ्खोक्तेः । अपरार्कमिताक्षरादिविरोधाच्च ।

यदा तु सूतके शावं समं न्यूनमधिकं वा तदा न पूर्वशेषाच्छुद्धिः । तदाहाङ्गिराः—'सूतके मृतकं चेत्स्यान्मृतके त्वथ सूतकम् । तत्राधिकृत्यं मृतकं शौचं कुर्यान्न सूतकम् ॥' षट्त्रिंशन्मते—'शावाशौचे समुत्पन्ने सूतकं तु यदा भवेत् । शावेन शुद्ध्यते सूतिर्न सूतिः शावशोधिनी ॥' चतुर्विंशतिमतेऽपि—'मृतेन शुद्ध्यते जातं न मृतं जातकेन तु ।' अतो यदा दशाहजननमध्ये तदन्ते वा त्र्यहादि शावं तदा पूर्वेण शुद्धावपि तन्निमित्तमस्पृश्यत्वं भवत्येव । 'मरणोत्पत्तियोगे तु गरीयो मरणं भवेत् ।' इति कौर्माच्च । गौतमव्याख्यायां वृद्धात्रिरपि—'सूतकाद्विगुणं शावं शावाद्विगुणमार्तवम् । आर्तवाद्विगुणा सूतिस्ततोऽपि शवदाहकः ॥' अत्र पूर्वपूर्वेण नोत्तरोत्तरनिवृत्तिरस्पृश्यत्वाधिक्यादित्यर्थः । षडशीतावपि—'स्वभावबहुसूतिस्तु न्यूनशावविशोधिनी ।' इति । रात्रिशेषादौ वर्धितद्वित्रिदिनैरागन्तुकैः सूतेर्बहुत्वं न स्वभावेन । अतस्तत्र न्यूनशावस्यापि न पूर्वेण शुद्धिरिति वक्तुं स्वभावेत्युक्तम् । ब्राह्मेऽपि—'नागन्तुकैरथाहोभिराशौचमपनुद्यते । न च पातनिमित्तेन शावस्यान्यस्य शोधनम् ॥' इति । एवं नच पक्षाः । यदा तु त्र्यहाद्यल्पाशौचमध्ये सजातीयं विजातीयं वा दीर्घकालमुत्तरं, तदाप्युत्तरं पूर्णं कार्यं न पूर्वेण शुद्धिः; 'स्वल्पाशौचस्य मध्ये तु दीर्घाशौचं भवेद्यदि । न पूर्वेण विशुद्धिः स्यात् स्वकालेनैव शुध्यति ॥' इत्युत्तमसोक्तेः । तेन त्र्यहादिशावमध्ये दशाहादिसूतकेऽपि न पूर्वेण शुद्धिरित्यपरार्कः । शावनिमित्तमस्पृश्यत्वं च भवत्येव । शुद्धिविवेके तु—'शावेन शुद्ध्यते सूतिः' इति

प्रागुक्तेस्तत्राप्युत्तराशौचनिवृत्तिरुक्ता, -तन्न; उत्तरस्य कालाधिक्येन बलवत्त्वात् । माधवीये यमोऽपि—‘अघवृद्धिमदाशौचं पश्चिमेन समापयेत् । यथा त्रिरात्रे प्रक्रान्ते दशाहं प्रविशेद्यदि ॥ आशौचं पुनरागच्छेत्तत्समाप्य विशुध्यति ॥’ इति । हारीतोऽपि—‘गुरुणा लघु शुध्येत्तु लघुना नैव तद्गुरु ।’ इति । गुरुत्वं लघुत्वं च कालकृतमेव, पूर्वानुरोधात् । एतच्च हरदत्तेन स्पष्टमुक्तम् । मिताक्षरायामप्येवम् । यत्तु—‘अघानां यौगपद्ये तु ज्ञेया शुद्धिर्गरीयसी । मरणोत्पत्तियोगे तु गरीयो मरणं भवेत् ॥’ इति हारीतकौर्मादि, तत्रास्पृश्यत्वाभिप्रायं शावस्य गुरुत्वं ज्ञेयम् ।

कचिदल्पकालेनापि दीर्घकालाशौचनिवृत्तिमाह देवलः—‘परतः परतोऽशुद्धिरघवृद्धौ विधीयते । स्याच्चेत्पञ्चतमादह्नः पूर्वेणैवात्र शिष्यते ॥’ अस्यार्थः—अघवृद्धौ दीर्घाशौचे परतोऽशुद्धिः परमाशौचम् । यदि पूर्वाशौचमुत्तरस्य पञ्चमदिनात्परतोऽनुवर्तते, तदा पूर्वेणैव शुद्धिः । पूर्वस्योत्तराशौचार्धाधिककालव्यापित्वे पूर्वशेषाच्छुद्धिरित्यर्थः । यथा षष्ठे मासे गर्भपातनिमित्तषडहाशौचमध्ये दशाहपाते पूर्वेणोत्तरनिवृत्तिः । यथा वा त्र्यहमध्ये स्नावपात-निमित्तचतुरहपञ्चाहयोरिति कश्चित्, -तन्न; दशाहावधि पूर्वशेषशुद्ध्यावेदकवाक्यविरोधात्, षष्ठादिदिने पूर्णाशौचमन्तरात्रौ तु द्व्यह इत्यनौचित्याच्च । अस्मद्गुरवस्तु पञ्चतमादह्न आशौचं ततो न्यूनं त्र्यहादि चेत्स्यादस्मिन्विषये पूर्वेणैवाशुद्धिः शिष्यते । दशाहादिरात्रिशेषे त्र्यहादिपाते त्र्यहाद्यल्पाशौचानां परस्परं रात्रिशेषे संपाते च न द्व्यहादिवृद्धिरित्यर्थमाहुः । कचित्पूर्वशेषेण शुद्धेरपचादमाह गौतमः—‘रात्रिशेषे सति द्वाभ्यां, प्रभाते तिसृभिः’ इति । प्रभाते=अन्त्ययामे; ‘रात्रिशेषे द्व्यहाच्छुद्धिर्यामशेषे शुचिरुग्रहात् ।’ इति शातातपोक्तेः । इदं शावान्ते सूतकपाते सजातीये वा तुल्यम् । अत्र केचित्—‘रात्रि’शब्दोऽहोरात्रपरः । ‘अहःशेषे द्वाभ्यां प्रभाते तिसृभिः’ इति शङ्खलिखितोक्तेः । ‘अथ यदि दशरात्राः संनिपतेयुराद्यं दशरात्रमाशौचमानवमादिवसादत् ऊर्ध्वं द्विरात्रेण व्युष्टायां त्रिरात्रेण’ इति बौधायनोक्तेः । ‘पुनःपाते दशाहात्प्राक् पूर्वेण सह गच्छति । दशमेऽह्नि पतेद्यस्याहर्द्वयात्स विशुध्यति ॥’ इति ‘प्रभाते तु त्रिरात्रेण दशरात्रेष्वयं विधिः ।’ इति देवलोक्तेश्च । ‘नवम-दशम’शब्दौ चोपान्त्यान्यदिनपरौ । तेन क्षत्रियादावपि तथेत्याहुः । माधवीयेऽप्येवम् ।

१—यद्यपि—‘शावेन शुद्धयेत सूतिः’ इति प्रामाण्याच्छावमध्ये जननाशौचनिवृत्तिरुक्ता तथाप्यग्रे ‘अघवृद्धिमदाशौचं’ इत्यादिवचनेन स्वरूपशावे दीर्घसूत्याशौचनिवृत्तिर्नैव भवतीति ज्ञेयम् । २—विदेश-स्थस्य चतुरहान्तमरणे श्रुते शेषशुद्ध्या तत्पञ्चदिनाधिकमाशौचम् । तत्रापि दशाहपाते पूर्वेणैव शुद्धिरित्यवसेयम् । ३—वेदकवाक्यं=बौधायनोक्तं । तत्राग्रेऽनुपदमेव ‘अथ यदि दशरात्राः’ इत्यादिनिर्दिष्टमस्ति । तत्र ‘आनवमादिवसात्’ इत्यनेन विरोधात् । यत्तु विरुद्धं ‘आद्यभागद्वयं यावत्सूतकस्य तु सूतकम्’ इति ब्रह्मपुराणवचनं ततोऽपि स्मृतेर्बलीयस्त्वात्तदुपेक्ष्यम् ।

अन्ये त्वाहुः—‘अन्तर्दशहे स्यातां चेतपुनर्मरणजन्मनी । तावत्स्यादशुचिर्विप्रो यावत्तस्यादनिर्दशम् ॥’ इति मनुपराशराद्यैर्दशमदिनेनोत्तरस्य शुद्धेरुक्तत्वाद्विरोधः स्पष्ट एव । विरोधे च—‘यद्वै किञ्चन मनुरवदत्तद्भेषजम्,’ ‘कलौ पाराशरस्मृतिः’ इत्यनेन पूर्ववचसां बाधः । अत एव वाचस्पतिना तेषामनाकरत्वमुक्तम् । साकरत्वेऽपि जातिमात्रविप्रादिविषयं देशान्तरविषयं वा युगान्तरविषयं वास्तु । तेन गौतमीये ‘रात्रि’शब्दो नाहोरात्रपरः । ‘रात्रिमात्राविशेषे’ इति मिताक्षरोक्तेश्च न कुकविकृतेरिवान्यथा व्याख्या युक्ता । माधवस्तु ‘अनिर्गतदशाहम्’ इति पूर्वस्वग्रन्थविरोधादुपेक्ष्य इति । अस्मत्पितृचरणस्तु बौधायनीये—‘आनवमादिवसात्’ इति द्वितीयाशौचस्य नवमं दिनं प्रथमस्य दशममेवाह । ब्रह्मादिवृद्धेः पूर्वशेषापवादत्वात् । तस्य च न्यायतो द्वितीयदिनादेव प्रवृत्तेः, अत ऊर्ध्वमिति दशमरात्रिपरम् । शङ्खलिङ्गितोक्तौ देवलोक्तौ चाहःशेषे दशमेऽह्नि चातीते रात्रौ पतेदित्यर्थः । ‘दशम्यां पिता नाम कुर्यात्’ इतिवत् । तेन न मन्वाद्यैर्विरोधो नापि मिताक्षराद्यैरित्याहुः । अपराकं निर्णयामृतस्वरसोऽप्येवम् । यत्तु तत्रैव ब्राह्मे—‘आद्यं भागद्वयं यावत्सूतकस्य तु सूतकम् । द्वितीयं पतति त्वाद्यात्सूतकाच्छुद्धिरिष्यते ॥ अत ऊर्ध्वं द्वितीयातु सूतकान्ताच्छुचिः स्मृतः । एवमेव विचार्य स्यान्मृतके मृतकान्तरम् ॥ मृतकस्यान्तरे यत्र सूतकं प्रतिपद्यते । सूतकस्यान्तरे वाथ मृतकं यत्र विद्यते ॥ मृतकान्ते भवेत्तत्र शुद्धिर्वर्णेषु सर्वशः ॥’ इति । अस्यार्थस्तत्रैवोक्तः—पूर्वाशौचचरमाहोरात्रस्य दिनरूपे आद्यभागद्वयेऽन्याशौचपाते पूर्वेण शुद्धिः । भागद्वयोर्ध्वं रात्रौ सूतकान्तरे द्वितीयात्पूर्वभिन्नात्सूतकान्ताद्ब्रह्मादिरूपाच्छुद्धिरिति । अपराकं त्वाशौचकालं त्रेधा विभज्य निर्गुणाविषयत्वेनेदमुक्तम् । अस्य वचनस्य निर्मूलत्वोक्तिरज्ञोक्तिरेव । अतः पूर्वाशौचान्तरमात्रावन्याशौचेऽहोरात्रद्वयमधिकम्, रात्रेरन्त्ययामे तु दिनत्रयमिति भट्टचरणोपदिष्टः पन्थाः ।—एतत्संपूर्णाशौचसंपाते एव । रात्रिशेषे त्रिरात्रादिसंपाते तु पूर्वशेषेणैव शुद्धिः; द्विरात्रादिवृद्धेः पूर्ववाक्यैर्दशाहविषयत्वादपवादाभावे शेषशुद्धेरेव सामान्यतः प्रवृत्तेः । षडशीतौ तु दशाहान्ते व्यहपातेऽपि द्वित्रिदिनवृद्धिरुक्ता, ‘रात्रिशेषे यदाशौचं पूर्वाधिकमापतेत् । ऊर्ध्वं दिनद्वयं पूर्वाद्यामशेषे दिनत्रयम् ॥’ इति । अनधिकं=समं न्यूनं वा । तत्तुच्छम्, निर्मूलत्वादान्ते पक्षिण्यादिपातेऽपि द्विरात्रादिवृद्ध्यापत्तेश्च । पूर्वाशौचान्तर्वर्धितद्वित्रिदिनमध्येऽधिकाशौचान्तरपाते तु वर्धितस्याल्पत्वादधिकेनैव शुद्धिः । न च वर्धितस्य पूर्वशेषत्वं शङ्कनीयम्; रात्रिशेषपूर्वशेषशुद्ध्यपवादे नैमित्तिकावृत्तिन्यायो-ज्जीवनात्, अपवादाभावे उत्सर्गस्य प्राप्तेः ।

अपवादान्तरमाह शङ्खः—‘मातर्यग्रे प्रमीतायामशुद्धौ म्रियते पिता । पितुः शेषेण शुद्धिः स्यान्मातुः कार्या तु पक्षिणी ॥’ पादत्रयं स्पष्टम् । तुर्यस्य त्वयमर्थः—पित्राशौचमध्ये

मातृमृतौ पित्राशौचान्ते मातुः पक्षिणीमधिकां कुर्यादिति । अत्राशुद्धावित्युक्तेरात्महादेः पितुराशौचाभावान्मातृमरणे न पक्षिणी, किंतु पूर्णमेवाशौचम् । इयं च पक्षिणी तृतीयादि-दिनपरा; नाद्यदिनद्वये प्रतिनिमित्तनैमित्तिकावृत्तिन्यायापवादत्वादिति पितृचरणाः । सपिण्डाद्याशौचेन मातापित्रोराशौचापगमो नास्त्येव । एवं भर्तुरपि । इयं च पक्षिणी दशमदिनात्पूर्वं मातृमरणे ज्ञेया । दशम्यां रात्रौ तत्प्रभाते वा मातृमरणे ब्रह्महृद्यहसमुच्चिता पक्षिणीति कश्चित्,—तन्न; संख्यान्तरोपजननापत्या व्यहादिश्रुतिबाधापत्तेः । अत एव 'एका देया षड्देया' इत्यादौ श्रुतसंख्याबाधापत्तेः समुच्चयो निरस्तो द्वादशे । गुरुणि लघोरन्तर्गतेः 'गुरुणा लघु शुद्धयेत्' इत्युक्तेश्च ।

'यदा नारी विशेदग्निं प्रियस्य प्रियवाञ्छया । तदाशौचं विधातव्यं भर्त्राशौचक्रमेण हि ॥' इति पृथ्वीचन्द्रोदये लघुहारीतोक्तेः । तत्रैव षडशीतिमतेऽपि—'मृतं पतिमनु-ब्रज्य पत्नी चेदनलं गता । न तत्र पक्षिणी कार्या पैतृकादेव शुध्यति ॥ पुत्रोऽन्यो वाऽग्निदस्त-स्यास्तावदेवाशुचिस्तयोः । नवश्राद्धं सपिण्डं च युगपत्तु समापयेत् ॥' गृहीताशौचानां पुत्राणां पितुः संस्कारे मातुः सपिण्डस्य वा मरणे नायं निर्णयः, अतिक्रान्तकालाद्विद्यमान-निमित्तस्य बलवत्त्वात् । द्वादशवर्षोत्तरं संस्काराशौचमध्ये सपिण्डमरणेऽप्येवम् । यत्तु—अप-रार्के ब्राह्मे—'ऋग्वेदेवादात्साध्वी स्त्री न भवेदात्मघातिनी । व्यहाशौचे तु निर्वृत्ते श्राद्धं प्राप्नोति शास्त्रवत् ॥' इति,—तद्भर्तुराशौचोत्तरमन्वारोहणे त्रिरात्राशौचपरमिति पृथ्वीचन्द्रः । ब्राह्मणादेः क्षत्रियाद्यनुगमनेऽल्पाशौचपरमित्यपरार्कः । शुद्धितत्त्वादयो गौडास्तु—'भर्तुराशौचोत्तरमन्वारोहणे त्रिरात्रम्, सहगमने तु संपूर्णम्; शुद्धहतस्य सद्यःशौचेऽन्वारोहणे ब्राह्मोक्तेस्त्रिरात्रत्वात् । भर्तुरपि व्यहेण पिण्डदानम् । एकचितौ तु सद्यःशौचम्' इत्याहुः । अन्यत्रागुक्तम् ।

पूर्वशेषेण शुद्धेरपवादान्तरमुक्तं षडशीत्याम्—'पूर्वाशौचेन या शुद्धिः सूतके मृतके च सा । सूतिकामग्निदं हित्वा प्रेतस्य च सुतानपि ॥' निर्णयामृते स्मृतिसंग्रहेऽपि 'इयं विशुद्धिरुदिता सूतिकामग्निदं विना ॥'—इदं मूल्येन दाहकरणे । मातुलादिसंबन्धेन दाहमात्रकरणे तु त्रिरात्रमेवेत्युक्तं प्राक् । वृद्धात्रिः—'सूतकाद्विगुणं शावं शावाद्विगुणमा-र्तवम् । आर्तवाद्विगुणा सूतिस्ततोऽपि शवदाहकः ॥' तथाशौचसंपाते न शावजनननिमित्त-कार्यप्रतिबन्धः । 'आशौचे तु समुत्पन्ने पुत्रजन्म यदा भवेत् । कर्तुंस्तात्कालिकी शुद्धिः पूर्वाशौचेन शुध्यति ॥' इति प्रजापतिस्मृतेः । आशौचे तु द्विविधेऽपि ज्ञातातपः—'अन्तर्दशाहे जननात्पश्चात्स्यान्मरणं यदि । प्रेतमुद्दिश्य कर्तव्यं पिण्डदानं यथाविधि ॥ प्रारब्धे प्रेतपिण्डे तु मध्ये चेज्जननं भवेत् । तथैवाशौचपिण्डांस्तु शेषान्दद्याद्यथाविधि ॥' मातुः पक्षिणीमध्ये पितुरेकादशाहं च कुर्यात् । 'आद्यं श्राद्धमशुद्धोऽपि कुर्यादेकादशेऽहनि ।'

१—'न्यायापवादपूर्वशेषापवादत्वात्' इति पाठः । २—यदेत्यतः पूर्वं 'मातुरन्वारोहणे तु न पक्षिणी' इतीयान्विशेषः कश्चित् ।

इति स्मृतेः । केचित्तु—इदं क्षत्रियादिपरम्, विप्रादेस्त्वाशौचान्तर एकादशाहश्राद्धं
नेत्याहुः । अत एव विज्ञानेश्वरेण—‘दशमं पिण्डमुत्सृज्य रात्रिशेषे शुचिर्भवेत् ।’ इति
शुचित्वं महैकोद्दिष्टाङ्गविप्रनिमग्नणपरमिति वदता तत्र शुद्धेरङ्गत्वं दर्शितम् । एवं वृषोत्सर्ग-
शय्यादावपि । देवयाज्ञिकेन त्वाशौचान्तरेऽपि भवत्येवेत्युक्तम् ॥

अथाशौचापवादः । स च पञ्चधा—कर्तृतः, कर्मतः, द्रव्यतः, मृतदोषतः, विधानाच्च ।
आद्यो ब्रह्मचारियत्यादिषु । ‘नैष्ठिकानां वनस्थानां यतीनां ब्रह्मचारिणाम् । नाशौचं कीर्तितं
सद्भिः पतिते च तथा मृते ॥’ इति कौर्मोक्तेः । तुर्यपादे ‘शावे वापि तथैव च’ इति
देवलोपाठः । आशौचमन्यकर्मोपलक्षणम्; ‘ब्रह्मचारी न कुर्वीत शववाहादिकाः क्रियाः ।
यदि कुर्याच्चरेत्कृच्छ्रं पुनःसंस्कारमेव च ॥’ इति देवलोक्तेः ।—एतत्पित्रायतिरिक्तविषयम्;
‘आचार्यं स्वमुपाध्यायं मातरं पितरं गुरुम् । निर्हृत्य तु व्रती प्रेतं न व्रतेन वियुज्यते ॥’
इति मनूक्तेः । हारीतः—‘मातापित्रोस्तु यत्प्रोक्तं व्रतचारी तु पुत्रकः । व्रतस्थोऽपि हि
कुर्वीत पिण्डदानोदकक्रियाम् ॥ भवत्यशौचं नैवास्य नैवाग्निस्तस्य लुप्यते । स्वाध्यायं च
प्रकुर्वीत पूर्ववद्विधिदर्शितम् ॥’ संवर्तः—‘अन्यगोत्रोपसंबन्धः प्रेतस्याग्निं ददाति यः ।
पिण्डं चोदकदानं च स दशाहं समाचरेत् ॥’ निर्हरणमन्यकर्मपरम् । एवं मातामहस्य;
‘यथा व्रतस्थोऽपि सुतः पितुः कुर्यात् क्रियां नृप । तथा मातामहस्यापि दौहित्रः कर्तुम-
र्हति ॥’ इत्यपरार्के भविष्योक्तेः । ‘मातापित्रोरुपाध्यायाचार्ययोरौर्ध्वदेहिकम् ।
कुर्वन्मातामहस्यापि व्रती न अश्यते व्रतात् ॥’ इति कालादर्शाच्च । तत्रान्यकर्मनिमि-
त्तमस्पृश्यत्वं दशाहमस्त्येव, ‘सगोत्रो वाऽसगोत्रो वा योऽग्निं दद्यात्सखे नरः । सोऽपि
कुर्यान्नवश्राद्धं शुद्ध्येत्तु दशमेऽहनि ॥’ इति दिवोदासोक्तवचनात् । अत एव ‘ब्रह्मचा-
रिणः शवकर्मिणो व्रतान्निवृत्तिरन्यत्र मातापित्रोर्गुरोश्च’ इति गौतमीये व्रतनिवृत्तेरेव पर्यु-
दासो नाशौचस्य । संध्यादिकर्मलोपस्तु नास्ति ‘न त्यजेत्सूतके कर्म ब्रह्मचारी स्वकं
क्वचित् ।’ इति छन्दोगपरिशिष्टात्, ‘पित्रोर्गुरोर्विपत्तौ तु ब्रह्मचार्यपि यः सुतः ।
सव्रतश्चापि कुर्वीत अग्निपिण्डोदकक्रियाम् ॥ तेनाशौचं न कर्तव्यं संध्या चैव न लुप्यते ।
अग्निकार्यं च कर्तव्यं सायं प्रातश्च नित्यशः ॥’ इति चन्द्रिकायां संवर्तोक्तेश्च
अत्र कर्मानधिकाररूपाशौचनिषेध एव । अपरार्कमाधवादयस्तु एकाहमाशौचमाहुः—
‘आचार्यं वाप्युपाध्यायं गुरुं वा पितरं च वा । मातरं वा स्वयं दग्ध्वा व्रतस्थस्तत्र
भोजनम् ॥ कृत्वा पतति नो तस्मात्प्रेतान्नं तत्र भक्षयेत् । अन्यत्र भोजनं कुर्यान्न
च तैः सह संवसेत् ॥ एकाहमशुचिर्भूत्वा द्वितीयेऽहनि शुध्यति ॥’ इति ब्राह्मोक्तेः ।
तदन्नभोजने तु प्रायश्चित्तं पुनरुपनयनमाशौचं च ।

दिवोदासादयस्तु—ब्राह्मोक्तेः प्रथमेऽहि संध्यादिलोपः; ‘ब्रह्मचारी यदा कुर्या-
त्पिण्डनिर्वपणं पितुः । तावत्कालमशौचं स्यात्पुनः स्नात्वा विशुद्ध्यति ॥’ इति प्रजापति-

वचनात्, द्वितीयाहादौ पिण्डदानकाले एवास्पृश्यत्वमात्रं नान्यदेत्याहुः । दशाहमस्पृश्य-
त्वेऽपि कर्माङ्गस्नानविधानार्थमेतदिति युक्तम् । अन्यकर्माकरणे तु ब्रह्मचारिणः पित्रादिमरणे
ऽप्याशौचाभाव एव । सोऽपि ब्रह्मचर्यं काल एव समावर्तनोत्तरं तु पूर्वमृतानां व्यहाशौचं
भवत्येव, 'आदिष्टी नोदकं कुर्यादाव्रतस्य समापनात् । समाप्ते तूदकं दत्त्वा त्रिरात्रमशु-
चिर्भवेत् ॥' इति मनूक्तेः । तत्रापि विकल्पः; 'पितर्यपि मृते नैषां दोषो भवति कर्हिचित् ।
आशौचं कर्मणोऽन्ते स्याद्यहं वा ब्रह्मचारिणाम् ॥' इति छन्दोगपरिशिष्टात् । तथा
कृतजीवच्छ्राद्धेन किमप्याशौचं न कार्यमिति हेमाद्रिः । शुद्धितत्त्वे कौर्भे—'सद्यःशौचं
समाख्यातं दुर्भिक्षे चाप्युपद्रवे । डिम्बाहवहतानां च विद्युता पार्थिवैर्द्विजः ॥' उपद्रवे=अत्य-
न्तमरके; 'उपसर्गमृते चैव सद्यःशौचं विधीयते ।' इति पराशरोक्तेः । उपसर्ग=अत्य-
न्तमरक इति शूलपाण्यनिरुद्धभट्टादयः । याज्ञवल्क्योऽपि—'आपद्यपि च कष्टायां
सद्यःशौचं विधीयते ॥' इति मरणसमयेऽपि नाशौचम् । तथा च शुद्धिरत्नाकरे दक्षः—
'स्वस्थकाले त्विदं सर्वं सूतकं परिकीर्तितम् । आपद्धतस्य सर्वस्य सूतकेऽपि न सूतकम् ॥'
अतः सति वैराग्ये संन्यासोऽप्यातुरस्य भवतीति केचित् ॥

अथ कर्मतः त्रिंशच्छ्लोक्याम्—'तत्तत्कार्येषु सत्रिव्रतिनृपनृपवहीक्षितत्विक्स्वदेशभ्रं-
शापत्स्वप्यनेकश्रुतिपठनभिपक्कारुशिल्प्यातुराणाम् । संप्रारब्धेषु दानोपनयनयजनश्राद्धयुद्ध-
प्रतिष्ठाचूडातीर्थार्थयात्राजपपरिणयनाद्युत्सवेष्वेतदर्थे ॥' नाशौचमिति शेषः । सत्री=अन्नसत्र-
वान्; मुख्यसत्रस्य 'दीक्षित'पदात्सिद्धेः । व्रती=अनन्तव्रतादिनियमवान् । 'न व्रतिनां व्रते'
इति विष्णूक्तेः । प्रचेताः—'कारवः शिल्पिनो वैद्या दासी दासास्तथैव च । राजानो
राजभृत्याश्च सद्यःशौचाः प्रकीर्तिताः ॥' कारवः=सूपकाराद्याः, शिल्पिनः=चैलनिर्णेजकाद्याः,
आतुरस्य व्याधिनाशार्थं दानादौ । तुलादानादेः प्रारम्भो नान्दीश्राद्धं संकल्पो वा । यजनं=
तडागोत्सर्गकोटिहोमादिः । लघुविष्णुः—'व्रतयज्ञविवाहेषु श्राद्धे होमेऽर्चने जपे । आरब्धे
सूतकं न स्यादनारब्धे तु सूतकम् ॥ प्रारम्भो वरणं यज्ञे संकल्पो व्रतसत्रयोः । नान्दीश्राद्धं
विवाहादौ श्राद्धे पाकपरिक्रिया ॥' इति । पाकस्य परि समन्तात्क्रिया पाकप्रोक्षणमिति
शुद्धिप्रदीपः,—तन्मन्दम्; रूढेर्योगाद्बलवत्त्वात् । तीर्थेति=आशौचे आकस्मिकतीर्थप्राप्तौ;
'विवाहदुर्गयज्ञेषु यात्रायां तीर्थकर्मणि । न तत्र सूतकं तद्वत्कर्म यज्ञादि कारयेत् ॥' इति
चैटीनसिस्मृतेः । अत्र विशेषः प्रागुक्तः । जपः=पुरश्चरणादिः, स्तोत्रपाठः अविच्छेदेन
संकल्पितहरिवंशश्रवणादिश्च । अत एवोक्तं ब्राह्मे—'गृहीतनियमस्यापि न स्यादन्यस्य
कस्यचित् ॥' इति । एवं देवपूजादि । मदनपारिजाते यमोऽपि—'शिवविष्णवर्चनं
दीक्षा यस्य चाग्निपरिग्रहः । श्रौतकर्मणि कुर्वीत स्नातः शुद्धिमवाप्नुयात् ॥' गौडशुद्धि-
तत्त्वे मन्त्रमुक्तावल्याम्—'जपो देवार्चनविधिः कार्यो दीक्षान्वितैर्नरैः । नास्ति
पापं यतस्तेषां सूतकं वा यतात्मनाम् ॥' राघवभट्टीये नारदः—'अथ सूतकिनः पूजां

वक्ष्याम्यागमचोदिताम् । स्नात्वा नित्यं च निर्वर्त्य मानस्या क्रियया तु वै ॥ बाह्यपूजाक्रमे-
णैव ध्यानयोगेन पूजयेत् । यदि कामो न चेत्कामी नित्यं पूर्ववदाचरेत् ॥' यत्तु नृसिंह-
कल्पे—'सदा मन्त्रजपं मुक्त्वा यदि स्यादशुचिर्नरः । मनसावहितस्तत्र स्मरेन्मन्त्रं न तूचरेत् ॥'
तन्मूत्राद्याशौचपरम् । रामार्चनचन्द्रिकायाम्—'अशुचिर्वा शुचिर्वापि गच्छंस्तिष्ठन्स्वप-
न्नपि । मन्त्रैकस्मरणो विद्वान् मनसैव सदाभ्यसेत् ॥' कालनियमाभावे तु स्तोत्रहरिवंशादि
हेयमेव । उत्सवः=रथयात्रादिः । एषु नाशौचम् । अयं चाशौचाभावोऽनन्यगतित्वे आर्तौ
च ज्ञेयः । अत्र मूलमाकरे स्पष्टम् ।

अत्र दीक्षितस्य अवभृथात्पूर्वमेवाशौचाभावः । तदादि त्वाशौचमस्त्येव । 'तेन वैतानो-
पासनाः कार्याः' इति वैतानत्वेऽप्यवभृथादि न भवत्येव । अत एवोक्तं माधवीये ब्राह्मे—
'तद्ब्रह्महीतदीक्षस्य त्रैविद्यस्य महामखे । स्नानं त्ववभृथे यावत्तावत्तस्य न सूतकम् ॥' इति ।
'वैतानोपासनाः कार्याः' इत्यनेनैव सिद्धेऋत्विजां दीक्षितानां चेति पुनर्दीक्षितग्रहणं यज-
माने स्वयंकर्तृत्वार्थं स्नानप्राप्त्यर्थं वेति विज्ञानेश्वरः । वस्तुतस्तु—दीक्षणीयासंस्कृ-
तस्य प्रागवभृथात्कर्मप्राप्त्यर्थं 'दीक्षित'ग्रहणम् । तेन ततः पूर्वं निषेध एव ।—यत्तु 'प्रारम्भो
वरणं यज्ञे' इति,—तद्वत्किपरम् । तथा च छन्दोगपरिशिष्टे—'न दीक्षिण्याः परं यज्ञे न
कृच्छ्रादि तपश्चरन् ।' इति शुद्धितत्त्वेऽप्येवम् । ऋत्विजां च मधुपर्कोत्तरमाशौचाभावः;
'गृहीतमधुपर्कस्य यजमानात्तु ऋत्विजः । पश्चादशौचे पतिते न भवेदिति निश्चयः ॥' इति
ब्राह्मात् । अत एव रामाण्डारः—'चतुर्णां वरणपक्षेऽन्येषामाशौचेऽन्य आगमयितव्यः'
इत्याह । एवं स्मार्तेऽपि तुलाकोटिहोमादौ मधुपर्के सति दोषाभावो ज्ञेयः । यत्तु 'प्रारम्भो
वरणं यज्ञे' इति, तत्रापि मधुपर्कान्तं ज्ञेयम् । तेनाधानेष्टिपशुबन्धादौ तदभावादन्ये
भवन्तीति सिद्धम् ।

अपवादान्तरमाह याज्ञवल्क्यः—'वैतानोपासनाः कार्याः क्रियाश्च श्रुतिचोदनात्' ।
तत्र त्यागमात्रे स्नानोत्तरं स्वयंकर्तृत्वम्; 'श्रौते कर्मणि तत्कालं स्नातः शुद्धिमवामुयात् ।'
इति स्मृतेः । त्यागातिरिक्ते तु श्रौते स्मार्ते चान्यस्यैव कर्तृत्वम्; 'सूतके मृतके चैव
अशक्तौ श्राद्धभोजने । प्रवासादिनिमित्तेषु हावयेन्न तु हापयेत् ॥' इति बृहस्पत्युक्तेः;
'नित्यानि निवर्तेरन्वैतानवर्ज्यम्, शालाग्रौ चैकेऽन्य एतानि कुर्युः' इति पैठीनसिस्मृते-
श्चेति विज्ञानेश्वरः । 'एक'ग्रहणं पूजार्थम् । तेन स्मार्तं कार्यमेवेति हारलतायाम् ।
दाक्षिणात्यास्तु विकल्पमाहुः । अपरार्कादिनिबन्धास्तु—श्रौतं सर्वं स्वयं कार्यं,
स्मार्तं तु त्यागातिरिक्तेऽन्यस्यैव कर्तृत्वम् । त्यागमात्रे तु स्वस्य; 'कर्म वैतानिकं कार्यं
स्नानोपस्पर्शवान् स्वयम् ।' इति हारीतोक्तेः; 'दर्शं च पूर्णमासं च कर्म वैतानिकं च
यत् । सूतकेऽपि त्यजन्मोहात्प्रायश्चित्तीयते द्विजः ॥' इति मरीच्युक्तेः; 'जन्महान्यो-

र्वितानस्य कर्मत्यागो न विद्यते । शालाग्नौ केवलो होमः कार्य एवान्यगोत्रजैः ॥' इति जाबालोक्तेश्चेत्याहुः । अपरार्केऽप्येवम्, याज्ञिका अप्येवम्; 'सूतके तु समुत्पन्ने स्मार्तं कर्म कथं भवेत् । पिण्डयज्ञं चरुं होममसगोत्रेण कारयेत् ॥' इति जातूकर्णयोक्तेश्च । चरुः=स्मार्तस्थालीपाकः । श्रवणाकर्मादिश्चेति विज्ञानेश्वरः । प्रारब्धं तु सपिण्डेनापि कार्यम्; 'न च तत्कर्म कुर्वाणः सनाभ्योऽप्यशुचिर्भवेत् ।' इति मनूक्तेः । छन्दोगपरिशिष्टेऽपि—'होमः श्रौते तु कर्तव्यः शुष्कान्नेन फलेन वा । अकृतं हावयेत्स्मार्तं तदभावे कृताकृतम् ॥' अकृतं=व्रीह्यादि । कृताकृतं=तण्डुलादि । स्मार्तहोमादौ तु विकल्पो ज्ञेयः; 'शालाग्नौ चैके' इति प्रागुक्तेः । यदा करणं तदाऽन्यद्वारा ।

अत्रेदं तत्त्वम्—येषां बह्वृचादीनां द्वादशरात्रमहोमेऽपि नाग्निविच्छेदस्तैर्न कार्यम् । तैत्तिरीयाधैः कार्यम्; 'चतुरात्रमहूयमानोऽग्निर्लौकिकः संपद्यते' इति सुदर्शनभाष्ये वचनात् । समारूढे त्वग्नौ तेनापि न कार्यम्, किंतु पुनराधानमेव; समारोपप्रत्यवरोहयोरशौचापवादाभावादनन्यकर्तृकत्वाच्च । अन्यथा पुनराधानमपि स्यात् । यत्त्वाश्वलायनः—'तौ चापि सूतके शावे पर्वणीष्टिं महापदि । पुष्पवत्यां च भार्यायां न कुर्यात्तां कदाचन । स्मार्ताग्निः सूतके शावे स्वयं न जुहुयाद्विजः । श्रौताग्निस्तु सकृद्भुत्वा समाप्ते वा स्वयं हुनेत् ॥' इति, तदपि समारूढपरम् । तदाह स एव—'स्मार्ताग्निरात्मनोऽन्येषामभावे सूतकादिषु । समारोप्य तदन्तेषु विहृत्य जुहुयात्स्वयम् ॥' इति । तथा च मनुः—'प्रत्यहून्नाग्निषु क्रियाः' इति वैश्वदेवस्य त्वग्निसाध्यत्वेऽपि वचनान्निवृत्तिः; 'विप्रो दशाहमासीत् वैश्वदेवविवर्जितः ।' इति संवर्तोक्तेः । यद्यपि—'पञ्चयज्ञविधानं तु न कुर्यान्मृतजन्मनोः ।' इति तेनैवोक्तेः पूर्वनिषेधो व्यर्थस्तथाप्यापस्तम्बादीनां वैश्वदेवस्य पञ्चयज्ञभिन्नत्वात्पृथङ्निषेधः । हरदत्तस्त्वाशौचेऽपि बह्वृचैर्वैश्वदेवः कार्यः; 'तस्य द्वावनध्यायौ यदात्माऽशुचिर्यद्देशः' इति ब्रह्मयज्ञस्यैवाशौचे विशिष्य निषेधात् ।

सन्ध्यादीनामप्यपवादमाहापरार्के पुलस्त्यः—'संध्यामिष्टिं चरुं होमं यावज्जीवं समाचरेत् । न त्यजेत्सूतके वापि त्यजन् गच्छेदधो द्विजः ॥ सूतके मृतके चैव संध्याकर्म समाचरेत् । मनसोच्चारयेन्मन्त्रान्प्राणायाममृते द्विजः ॥' यत्तु चन्द्रिकायां जाबालः—'संध्या पञ्चमहायज्ञा नैत्यकं स्मृतिकर्म च । तन्मध्ये हापयेत्तेषां दशाहान्ते पुनः क्रिया ॥' इति । यच्च संवर्तः—'सूतके कर्मणां त्यागः संध्यादीनां विधीयते ।' यच्च विष्णुपुराणम्—'सर्वकालमुपासा तु संध्ययोः पार्थिवेष्यते । अन्यत्र सूतकाशौचविभ्रमातुरभीतितः ॥' इति, तत्पूर्णसंध्यापरम्; 'अर्ध्यान्ता मानसी संध्या कुशवारिविवर्जिता ।' इति शुद्धिदीपे च्यवनोक्तेः । पैठीनसिस्त्वर्धे मन्त्रोच्चारणमाह—'सूतके सावित्र्याऽञ्जलिं प्रक्षिप्य सूर्यं ध्यायन्नमस्कुर्यात्' । प्रयोगपारिजाते भारद्वाजोऽपि—'सूतके मृतके कुर्यात् प्राणायामममन्त्रकम् । तथा मार्जनमन्त्रांस्तु मनसोच्चार्य मार्जयेत् ॥ गायत्रीं

सम्यगुच्चार्य सूर्यायार्घ्यं निवेदयेत् । मार्जनं तु न वा कार्यमुपस्थानं^१ नचैव हि ॥' ग्रहणे श्राद्धादावप्याशौचापवादमाह व्याघ्रः—'स्मार्तकर्मपरित्यागो राहोरन्यत्र सूतके ।' इति । लैङ्गेऽपि—'सूतके मृतके चैव न दोषो राहुदर्शने । तावदेव भवेच्छुद्धिर्यावन्मुक्तिर्न दृश्यते ॥ प्रयोगपारिजाते बृहस्पतिः—'कन्याविवाहे संक्रान्तौ सूतकं न कदाचन ।' बृह-शातातपः—'यदा भोजनकाले तु अशुचिर्भवति द्विजः । भूमौ निक्षिप्य तं ग्रासं स्नात्वा विप्रो विशुद्ध्यति ॥ भक्षयित्वा तु तं ग्रासमहोरात्रेण शुद्ध्यति । अशित्वा सर्वमेवान्नं त्रिरात्रेण विशु-द्ध्यति ॥ इदमविशेषात्सूतकादिपरमपीति शुद्धितत्त्वे शूलपाणौ च ।

अथ द्रव्यतः । मरीचिः—'लवणे मधुमांसे च पुष्पमूलफलेषु च । शाककाष्ठतृणेष्वप्सु दधिसर्पिःपयःसु च ॥ तिलौषधाजिने चैव पक्वापके स्वयंग्रहः । पण्येषु चैव सर्वेषु नाशौचं मृतसूतके ॥' स्वयमेव स्वाम्यनुज्ञया ग्राह्यं न तद्दस्तादित्यर्थः । क्रये तु तद्दस्तादपि न दोषः । पक्वं=लड्डुकादि । अपक्वं=तण्डुलादि ।—एतदन्नसत्रपरम् ; 'अन्नसत्रे प्रवृत्तानामामन्नमग-र्हितम् । भुक्त्वा पक्वान्नमेषां त्रिरात्रं तु व्रती भवेत् ॥' इत्यङ्गिरसोक्तेः । पक्वान्नमोद-नादि, नतु भक्ष्यम् । षट्त्रिंशन्मते—'उभाभ्यामपरिज्ञाते सूतकं नैव दोषकृत् । एकेनापि परिज्ञाते भोक्तुर्दोषमुपावहेत् ॥ विवाहोत्सवयज्ञेषु त्वन्तरा मृतसूतके । परैरन्नं प्रदातव्यं भोक्तव्यं च द्विजोत्तमैः ॥ भुञ्जानेषु तु विप्रेषु त्वन्तरा मृतसूतके । अन्यगेहोदकाचान्ताः सर्वे ते शुचयः स्मृताः ॥' बृहस्पतिः—'विवाहोत्सव-' इत्याद्युक्त्वा—'पूर्वसंकल्पितान्नेषु न दोषः परिकीर्तितः ।' षडशीतौ—'संसर्गाद्यस्य वाऽऽशौचं यस्यातिक्रान्तकालता । तदी-यस्य पदार्थस्य नाशौचं विद्यते क्वचित् ॥' शुद्धितत्त्वे—'शुद्धोत्' इत्यनुवृत्तौ विष्णुः—'प्रोक्षणेन च पुस्तकम्' इति ॥

अथ मृतदोषे हेमाद्रौ षट्त्रिंशन्मते कौर्मे च—'व्यापादयेऽद्य आत्मानं स्वयमश्रुदकादिभिः । विहितं तस्य नाशौचं नापि कार्योदकक्रिया ॥' शवदर्शनं याव-स्वेच्छामरणे दाशौचमस्त्येव; 'हतानां नृपगोविप्रैरन्वक्षं चात्मघातिनाम् ।' इति याज्ञ-निर्णयः । वल्क्योक्तेः । शुद्धितत्त्वे कौर्मे—'सद्यःशौचं समाख्यातं शापादिमरणे तथा ।' 'आदि'पदादिमिचारहते । भविष्ये—'स्वेच्छया मरणं विप्राच्छृङ्गिदंष्ट्रिसरीसृपैः । अन्यान्यजविषोद्वन्धैरात्मना चैव ताडनैः ॥ पाखण्डमाश्रिताश्चैव महापातकिनस्तथा । स्त्रियश्च व्यभिचारिण्य आरूढपतितास्तथा ॥ न तेषां स्नानसंस्कारो न श्राद्धं न सपिण्डनम् ॥' गौतमः—'प्रायोऽनाशकशस्त्राग्निविषोदकोद्वन्धनप्रपतनैश्चेच्छताम्' इति । नाशौचमिति शेषः । अङ्गिराः—'चण्डालाहुदकात्सर्पाद्वाह्यणाद्वैद्युतादपि । दंष्ट्रिभ्यश्च पशुभ्यश्च मरणं पापकर्मणाम् ॥ उदकं पिण्डदानं च प्रेतेभ्यो यत्प्रदीयते । नोपतिष्ठति तत्सर्वमन्तरिक्षे विनश्यति ॥' षट्त्रिंशन्मतेऽप्येवम् । ब्राह्मेऽपि—'शृङ्गिदंष्ट्रिनखिव्यालविषवह्नि-

१—'प्राय'शब्देन महाप्रस्थानं, 'अनाशक'शब्देनानशनं, शस्त्रादीनि, प्रसिद्धानि, उद्वन्धनं=गलपाशादि, प्रपतनमग्निशृङ्गाद्युच्चप्रदेशाद्धःपतनमिति शेषम् ।

क्रियाजलैः ।' व्यालः=गजः । 'सुदूरात्परिहर्तव्यः कुर्वन्क्रीडां मृतस्तु यः । नागानां विप्रियं कुर्वन्हतश्चाप्यथ विद्युता ॥ निगृहीतः स्वयं राज्ञा चौर्यदोषेण कुत्रचित् । परदारान् हरन्तश्च द्वेषात्तत्पतिभिर्हताः ॥ असमानैश्च संकीर्णैश्चण्डालाद्यैश्च विग्रहम् । कृत्वा तैर्निहतास्तद्वचण्डालादीन्समाश्रिताः ॥ शस्त्राग्निगरदाश्चैव पाखण्डाः क्रूरबुद्धयः । क्रोधात्प्रायं विषं वह्निं शस्त्रमुद्वन्धनं जलम् ॥ गिरिवृक्षप्रपातं च ये कुर्वन्ति नराधमाः । कुशिल्पजीविनो ये च सूनालंकारधारिणः ॥ मुखेभगास्तु ये केचित् क्लीबप्राया नपुंसकाः । ब्रह्मदण्डहता ये च ये चापि ब्राह्मणैर्हताः । महापातकिनो ये च पतितास्ते प्रकीर्तिताः ॥ पतितानां न दाहः स्यान्नान्येष्टिर्नास्थिसंचयः । न चाश्रुपातः पिण्डो वा कार्यं श्राद्धादिकं क्वचित् ॥ एतानि पतितानां तु यः करोति विमोहितः । तप्तकृच्छ्रद्वयेनैव तस्य शुद्धिर्न चान्यथा ॥'

एतद्बुद्धिपूर्वं सर्वेषां करणे तु माधवीये वसिष्ठः—'य आत्मत्यागिनां कुर्यात्स्नेहात्प्रेतक्रियां द्विजः । स तप्तकृच्छ्रसहितं चरेच्चान्द्रायणव्रतम् ॥' अज्ञाने तु—'कृत्वाग्निसुदकं स्नानं संस्पर्शं वहनं कथाम् । रज्जुच्छेदाश्रुपातं च तप्तकृच्छ्रेण शुध्यति ॥' इति ज्ञेयम् । प्रत्येकं बुद्धिपूर्वं एतदिति मदनपारिजातः । प्रत्येकं तु स्पर्शाश्रुणोर्मिताक्षरायाम्—'तच्छवं केवलं स्पृष्टमश्रु वा पतितं यदि । पूर्वोक्तानामकारी चेदेकरात्रमभोजनम् ॥ एकरात्रं तु नाश्रीयात्रिरात्रं बुद्धिपूर्वकम् ॥' इति माधवीये उत्तरार्धम् । अन्येषु तु संवर्तः—'एषामन्यतमं प्रेतं यो वहेत दहेत वा । कटोदकक्रियां कृत्वा कृच्छ्रं सांतपनं चरेत् ॥' अज्ञाने त्वर्धम् । एतदनाहिताग्नेः, आहिताग्नेः कृच्छ्र एवेति माधवः । मिताक्षरायाम्—'आत्मनस्त्यागिनां नास्ति पतितानां तथा क्रिया । तेषामपि तथा गङ्गातोये संस्थापनं हितम् ॥'

आहिताग्नेस्तु विशेषो हेमाद्रौ भविष्ये—'वैतानं प्रक्षिपेदप्सु आवसथ्यं चतुष्पथे । पात्राणि तु दहेदशौ साग्निके पापकर्मणि ॥' छन्दोगपरिशिष्टेऽपि—'महापातकसंयुक्तो दौरात्म्यादग्निमान् यदि । पुत्रादिः पालयेदग्नीन्युक्त आदोषसंक्षयात् ॥ प्रायश्चित्तं न कुर्याद्यः कुर्वन्वा म्रियते यदि । गृह्यं निर्वापयेच्छ्रौतमप्स्वस्येत् सपरिच्छदम् ॥ पात्राणि दद्याद्विप्राय दहेदप्स्वेव वा क्षिपेत् ॥' माधवीये पराशरः—'आहिताग्निर्मृतो विप्रश्चण्डालेनात्मघातकः । दहेत ब्राह्मणं विप्रो लोकाशौ मन्त्रवर्जितम् ॥ प्राजापत्यं चरेत्पश्चाद्विप्राणामनुशासनात् । दग्ध्वाऽस्थीनि पुनर्गृह्य क्षीरेण क्षालयेत्ततः ॥ स्वेनाग्निना स्वमन्त्रेण पृथगेन पुनर्दहेत् ॥' हेमाद्रौ तु—'दाहयित्वा शवं तेषां शूद्रैरविधिपूर्वकम् ।' इत्युक्तम्,—'एतद्वर्षादिना मरणे ज्ञेयम् ; 'तांस्ते प्रेत्याभिगच्छन्ति ये के चात्महनो जनाः ।' इति श्रुतावात्महन्ने एव दोषोक्तेः । प्रमादमरणे त्वाशौचादि सर्वं भवत्येव । तदाहाङ्गिराः—'अथ

१—'द्वेषात् पतिभिर्हताः' इत्यपि पाठः । २—मुखादावयोनावपि रेतःसेकादिसाहसकारिणः । ३—ब्राह्मणशापादिना हताः ।

कश्चिप्रमादेन प्रियेताशुदकादिभिः । तस्याशौचं विधातव्यं कर्तव्या चोदकक्रिया ॥
ब्राह्मेऽपि—‘प्रमादादपि निःशङ्कस्त्वकस्माद्विधिचोदितः । शृङ्गिदंष्ट्रिनखिव्यालविषविद्युज्जला-
दिभिः ॥ चण्डालैरथ वा चोरैर्निहतो वापि कुत्रचित् । तस्य दाहादिकं कार्यं, यस्मान्न पति-
तस्तु सः ॥’ इति । प्रमादमरणे त्रिरात्रमाशौचमिति गौडाः शुद्धितत्त्वादयः । दशा-
हादीति दाक्षिणात्याः ।

अस्यापवादो हेमाद्रौ भविष्ये—‘प्रमादादिच्छया वापि न कुर्यात्सर्पतो मृते ।’ नाग-
पूजां विना न कुर्यादित्यर्थः । बौधायनोऽपि—‘बुद्धिपूर्वात्महन्तृणां क्रियालोपो विधीयते ।’
क्रिया=अन्यकर्म । तत्र दुर्मरणनिसित्तं दानादि कार्यम् । तच्च विश्वप्रकाशादौ शातांत-
पीथे च—‘व्याघ्रेण निहते विप्रे विप्रकन्यां विवाहयेत् । सर्पदष्टे नागबलिर्देयः सर्पश्च काञ्चनः ॥
चतुर्निष्कमितं हैमं गजं दद्याद्गजैर्हते । राज्ञा विनिहते दद्यात्पुरुषं तु हिरण्मयम् ॥ चौर्येण निहते
धेनुं वैरिणा निहते वृषम् । वृषेण निहते दद्याद्यथाशक्या तु काञ्चनम् ॥ शय्यामृते प्रदा-
तव्या शय्या तूलीसमन्विता । निष्कमात्रसुवर्णस्य विष्णुना समधिष्ठिता ॥ शौचहीने मृते चैव
द्विनिष्कं स्वर्णजं हरिम् । संस्कारहीने च मृते कुमारमुपनाययेत् ॥ निष्कत्रयं स्वर्णमितं दद्या-
दश्वं हयाहते । शुना हते क्षेत्रपालं स्थापयेन्नजशक्तिः ॥ सर्करेण हते दद्यान्महिषं दक्षि-
णान्वितम् । कृमिभिश्च मृते दद्याद्रोधूमान्पञ्चखारिकाः ॥ वृक्षं वृक्षहते दद्यात्सौवर्णं वस्त्रसं-
युतम् । शृङ्गिणा निहते दद्याद्दृषभं वस्त्रसंयुतम् ॥ शकटेन मृते दद्याद्द्रव्यं सोपस्करान्वितम् ।
भृगुपातमृते चैव प्रदद्याद्धान्यपर्वतम् ॥ अग्निना निहते कार्यमुदपानं स्वशक्तिः ।
दारुणा निहते चैव कर्तव्या सद्ने सभा ॥ शस्त्रेण निहते दद्यान्महिषीं दक्षिणान्विताम् ।
अश्मना निहते दद्यात्सवत्सां गां पयस्विनीम् ॥ वृषेण च मृते दद्यान्मेदिनीं हेमनिर्मिताम् ।
उद्धन्धनेन च मृते कपिं कनकनिर्मितम् ॥ मृते जलेन वरुणं हैमं दद्याद्विनिष्कजम् । विषू-
चिकामृते स्वादु भोजयेच्च शतं द्विजान् ॥ घृतधेनुः प्रदातव्या कण्ठान्नकवले मृते । कास-
रोगेण च मृते अष्टकृच्छ्रं व्रतं चरेत् ॥ अतिसारमृते लक्षं गायत्र्याः प्रयतो जपेत् । शाकि-
न्यादिग्रहग्रस्ते जपेद्दुद्रं यथोदितम् ॥ विद्युत्पातेन निहते विद्यादानं समाचरेत् । अन्तरिक्ष-
मृते कार्यं वेदपारायणं तथा ॥ सच्छास्त्रपुस्तकं दद्यादस्पृश्यस्पर्शतो मृते । पतिते च मृते
कुर्यात्प्राजापत्यांस्तु षोडश ॥ मृते चापत्यरहिते कृच्छ्राणां नवतिं चरेत् । एवं कृते विधाने
तु विदध्यादौर्ध्वदेहिकम् ॥’

तथा वैधमरणेऽपि न दोषः । तदाह तुर्मनु-वृद्धगाग्यौ—‘वृद्धः शौचमृते लुप्तप्रत्याख्या-
तभिषक्क्रियः । आत्मानं घातयेद्यस्तु भृग्वश्यनशनाम्बुभिः ॥ तस्य त्रिरात्रमाशौचं द्वितीये
त्वथिसंचयः । तृतीये तूदकं कृत्वा चतुर्थे श्राद्धमाचरेत् ॥’ इति । हेमाद्रौ विष्णु-
धर्मेऽपि—‘नरस्तु व्याधिरहितो न त्यजेदात्मनस्तनुम् ॥ असुर्या नाम ते लोका अन्धेन
तमसा वृताः । तांस्ते प्रेत्याभिगच्छन्ति ये के चात्महनो जनाः ॥ अरिष्टैरात्मनो ज्ञात्वा मृत्युकाल-

मुपस्थितम् । व्याधितो भिषजा त्यक्तः पूर्णे वाऽऽयुषि चात्मनः ॥ यथा युगानुसारेण संत्यजेदात्मनस्तनुम् । तस्मिन्काले तनुत्यागाद्यथेष्टं फलमाप्नुयात् ॥ आयुषस्तु पुरा दृष्टं मरणं ब्राह्मणस्य च ॥' नेति गौडानामपपाठः; उत्तरार्धे असङ्गतेः । क्षत्रियस्य तु संग्रामे मृते मर्तरि योषितः ।' अपरार्के ब्रह्मगर्गः—'यो जीवितुं न शक्नोति महाव्याध्युपपीडितः । सोऽभ्युदकं महायात्रां कुर्वन्नत्र न दुष्यति ॥' अत्रोक्तवक्ष्यमाणवचोनिचयात् प्रयागातिरिक्तेऽचिकित्स्यरोगाद्युपहतानामधिकारः । सोऽपि जीर्णवानप्रस्थस्यैवेति विज्ञानेश्वरदेवयाज्ञिकादयः । अत एव मिताक्षरादौ भृगु पातानशनादिकं वानप्रस्थस्यैवोक्तम् । मनुरपि—'आसां महर्षिचर्याणां त्यक्त्वाऽन्यतमया तनुम् । वीतशोकभयो विप्रो ब्रह्मभूयाय कल्पते ॥' इति । तेनान्यत्रापि तद्विषयतैव; मूलैक्यादिति केचित्,—तन्न; वानप्रस्थमरणे आशौचनिषेधात् । तेन गृहस्थादिपरमेवेदम् । तेन यतेर्नाधिकारः; काम्येऽनधिकाराच्च । नैमित्तिकत्वेत्करणे दोषो नित्यता च स्यात् । प्रयागे त्वरोगिणां रोगिणां च । यत्तु—'शूद्राश्च क्षत्रिया वैश्या अन्त्यजाश्च तथाऽधमाः । एते त्यजेयुः प्राणान्वै वर्जयित्वा द्विजं नृप ॥ पतित्वा ब्राह्मणस्तत्र ब्रह्महा चात्महा भवेत् ॥' इति,—तन्निर्मूलमिति भट्टाः । तत्त्वं तु—हेमाद्रौ व्रतकाण्डेऽलिखनान्निर्मूलत्वं चिन्त्यमेव; प्रक्रमात्तु पतित्वेति भृगुपातमात्रपरं युक्तम्; 'ब्राह्मणस्याप्यनुज्ञातम्' इति वक्ष्यमाणविरोधाच्च । यत्तु—आदित्यपुराणे—'अब्राह्मणो वा स्वर्गादिमहाफलजिगीषया । प्रविशेऽवलनं तोयं करोत्यनशनं तथा ॥' इति,—तत्प्रयागातिरिक्तपरमिति केचित् । हेमाद्रौ त्वेतदग्रे 'प्रयागवटशाखायात्' इत्युक्तेर्ब्राह्मणस्य प्रयागेऽपि नेति प्रतीयते ।

माधवीयेऽपरार्के चादित्यपुराणे—'दुश्चिकित्स्यैर्महारोगैः पीडितस्तु पुमानपि । प्रविशेऽवलनं दीप्तं करोत्यनशनं तथा ॥ अगाधतोयराशिं च भृगोः पतनमेव च । गच्छेन्महापथं वापि तुषारगिरिमादरात् ॥ प्रयागवटशाखाग्रोद्देहत्यागं करोति च । स्वयं देहविनाशस्य काले प्राप्ते महामतिः ॥ उत्तमान् प्राप्नुयाल्लोकानात्मघाती भवेत्कचित् । महापापक्षयात्स्वर्गे दिव्यान्भोगान्समश्नुते ॥ एतेषामधिकारस्तु सर्वेषां सर्वजन्तुषु । नराणामथ नारीणां सर्ववर्णेषु सर्वदा ॥ ईदृशं मरणं येषां जीवतां कुत्रचिद्भवेत् । आशौचं स्याद्यहं तेषां वज्रानलहते तथा । वाराणस्यां प्रियेद्यस्तु प्रत्याख्यातभिषक्तिरयः । काष्ठपाषाणमध्यस्थो जाह्नवीजलमध्यगः । अविमुक्तोन्मुखस्तस्य कर्णमूलगतो हरः । प्रणवं तारकं ब्रूते नान्यथा कुत्रचित्कचित् ॥' हेमाद्रौ चैवम् । अत्र 'प्राप्ते काले' इत्युक्तेरप्राप्तमरणकालायाः स्त्रिया अन्वारोहणे संपूर्णमेवाशौचम् । पृथ्वीचन्द्रस्त्वत्रापि व्यहमाह । शुद्धितत्त्वादिगौडग्रन्थेष्वप्येवम् ।

एतच्च वृद्धादिमरणं कलौ निषिद्धम्; 'भृग्वग्निपतनैश्चैव वृद्धादिमरणे तथा ।' इति माधवेन पृथ्वीचन्द्रेण च कलिवर्ज्येषुक्तेः । न चात्र यावदुक्तनिषेधः; विशिष्टोद्देशे

वाक्यभेदात् । नच कलौ वानप्रस्थाश्रमनिषेधादेव सिद्धेर्मरणनिषेधो व्यर्थ इति वाच्यम् ; 'सर्ववर्णेषु' इत्यादिभिस्तद्भिन्नस्यापि प्राप्तेः । काम्यं भवत्येव ; 'ये वै तन्वं १ विसृजन्ति' इति श्रुतेः स्मृत्या संकोचायोगात् । नचेयं स्वाभाविकमृत्युपरा ; धीरपदोक्तेः, मात्स्य-भार-तादिषु—'न लोकवचनात्तात न वेदवचनादपि । मतिरुत्क्रमणीया ते प्रयागमरणं प्रति ॥' इत्युक्तेः । अत एव विष्णुधर्मं रोग्यादिमरणमुक्त्वोक्तम्—'यथा युगानुसारेण संत्यजेदात्मन-स्तनुम् ।' इति । काश्यामप्युक्तं मात्स्ये—'अग्निप्रवेशं ये कुर्युरविसृक्ते विधानतः । प्रवि-शन्ति मुखं ते मे निःसंदिग्धं वरानने ॥' हेमाद्रौ विवस्वान्—'सर्वेन्द्रियवियुक्तस्य स्वव्या-पाराक्षमस्य च । प्रायश्चित्तमनुज्ञातमग्निपातो महापथः ॥ धर्मार्जनासमर्थस्य कर्तुः पापाङ्कितस्य च । ब्राह्मणस्याप्यनुज्ञातं तीर्थे प्राणविमोक्षणम् ॥' अपरार्के चैवम् । सहगमनं कलौ भवत्येव ; 'कलौ नान्या गतिः स्त्रीणां सहानुगमनादते ॥' इति ब्रह्मवैवर्तात् । एतेन मरणान्तिकप्रायश्चित्तं काशीखण्डादौ चातुर्वर्ण्यस्य तनुत्यागविधयश्च युगान्तरपरा एव ।

प्रयागेऽपि त्रिस्थलीसेतौ स्कान्दे—'यथाकथंचितीर्थेऽस्मिन्प्राणत्यागं करोति यः । तस्यात्मघातदोषो न प्राप्नुयादीप्सितान्यपि ॥' पाद्मे विष्णुः—'देहत्यागं तथा धीराः कुर्वन्ति प्रयागमरणे मम संनिधौ । मत्तनुं प्रविशन्त्येव न पुनर्जन्मने नराः ॥' कौर्मे—'व्याधितो यदि निर्णयः । वा दीनो वृद्धो वापि भवेन्नरः । गङ्गायमुनमासाद्य यस्तु प्राणान्परित्यजेत् ॥ ईप्सितांलभते कामान्वदन्ति मुनिपुंगवाः ॥' तथा—'या गतिर्योग्युक्तस्य सत्त्वस्थस्य मनी-षिणः । सा गतिस्त्यजतः प्राणान् गङ्गायमुनसंगमे ॥' चाराहे—'तत्र यो मुञ्चति प्राणान् वटमूलेषु सुन्दरि । सर्वलोकानतिक्रम्य मम लोकं प्रपद्यते ॥' तथा—'अकामो वा सकामो वा वटमूलेषु सुन्दरि । शीघ्रं प्राणान्प्रमुञ्चेत यदीच्छेत्परमां गतिम् ॥' तथा—'पञ्चयोजनविस्तीर्णे प्रयागस्य तु मण्डले । व्यतीतान् पुरुषान् सप्त भविष्यांश्च चतुर्दश ॥ नरस्तारयते सर्वान् यस्तु प्राणान्परित्यजेत् ॥' ब्राह्मे—'ध्यात्वा विष्णुपदाम्भोजं प्रयागे विष्णुतत्परः । तनुं त्यजति वै माघे तस्य मुक्तिर्न संशयः ॥ दुष्कृतोऽपि दुराचरो ब्रह्महत्यादिपातकी । हरिं ध्यात्वा त्यजेद्देहं प्रायशो मुक्तिमान् भवेत् ॥' भविष्योत्तरे—'समाः सहस्राणि तु सप्त वै जले दशैकमथौ पतने च षोडश ॥ महाहवे षष्टिरशीतिगोग्रहे अनाशके भारत चाक्षया गतिः ॥' इति सामा-न्यतोऽपि फलम् । एवमन्येऽपि विधयो ज्ञेयाः । यत्तु-गौडाः 'प्रयागादिमरणं ब्राह्मण-भिन्नविषयम्' इत्याहुः,—तद्दूषणं पितामहचरणैः प्रयागविधौ कृतमिति नात्रोच्यते ।

अत्र दशाहमाशौचम् ; त्रिरात्रस्य प्राप्तकालगोचरत्वादिति भट्टाः । युक्तं तु त्रिरात्रम् । द्विचोदासीयेऽप्येवम् । शुद्धितत्त्वेऽपि काश्यपः—'अनशनमृतानामशनहितानामग्नि-जलप्रविष्टानां भृगुसंग्रामदेशान्तरमृतानां जातदन्तानां च त्रिरात्रम्' इति । एवं मरणान्त-

प्रायश्चित्तेऽपि । पूर्वोक्तश्चात्महन्दादेर्दाहाशौचादिनिषेधस्तदानीमेव, वत्सरान्ते तु सर्वमौर्ध्व-
देहिकं कुर्यात् । 'गोब्राह्मणहतानां च पतितानां तथैव च । ऊर्ध्वं संवत्सरात्कुर्यात् सर्वमेवौर्ध्व-
देहिकम् ॥' इति हेमाद्रौ षट्त्रिंशन्मतात् ॥ एवं म्लेच्छीकृतानामपि गयाश्राद्धमपि
कार्यम्; 'ब्रह्महा च कृतघ्नश्च गोघाती पञ्चपातकी । सर्वे ते निष्कृतिं यान्ति गयायां
पिण्डपातनात् ॥' इत्यग्निपुराणात् । एवं ब्राह्मेऽपि—'क्रियते पतितानां तु गते संव-
त्सरे क्वचित् । देशधर्मप्रमाणत्वाद्गयाकूपे स्वबन्धुभिः ॥ मार्तण्डपादमूले वा श्राद्धं हरिहरौ
स्मरन् ।' सूर्यपद इत्यर्थः ।

तत्र वर्षमध्ये कृत्यमुक्तमपरार्के वायुपुराणे—'शुक्लपक्षे तु द्वादश्यां कुर्यात् श्राद्धं
तु वत्सरम् । द्वादशाहनि वा कुर्याच्छुक्ले च प्रथमेऽहनि' ॥ छागलेयः—'नारायणबलिः
कार्यो लोकगर्हाभयान्नरैः । तथा तेषां भवेच्छौचं नान्यथेत्यब्रवीद्यमः ॥' व्यासः—'नारा-
यणं समुद्दिश्य शिवं वा यत्प्रदीयते । तस्य शुद्धिकरं कर्म तद्भवेन्नैतदन्यथा ॥' इति । स
चात्मघातादिप्रायश्चित्तं कृत्वा कार्यः । तदुक्तं हेमाद्रौ षट्त्रिंशन्मते—'कृत्वा चान्द्रा-
यणं पूर्वं क्रिया कार्या यथाविधि । नारायणबलिः कार्यो लोकगर्हाभयान्नरैः ॥ पिण्डोदक-
क्रियाः पश्चाद्दृषोत्सर्गादिकं च यत् । एकोद्दिष्टानि कुर्वति सपिण्डीकरणं तथा ॥' दिवो-
दासीये वृद्धशात्तातपस्तु—'पतिते च मृते शुद्ध्यै प्राजापत्यांस्तु षोडश । मृते चापत्यरहिते
कृच्छ्राणां नवतिं चरेत् ॥' इत्याह । इदं प्रायश्चित्तार्हपित्रादिविषयम्; 'इन्द्रियैरपरित्यक्ता
ये च मूढा विषादिनः । घातयन्ति स्वमात्मानं चाण्डालादिहताश्च ये ॥ तेषां पुत्राश्च पौत्राश्च
दयया समभिष्टुताः । यथा श्राद्धं प्रतन्वन्ति विष्णुनामप्रतिष्ठितम् ॥ तथा ते संप्रवक्ष्यामि
नमस्कृत्य स्वयंभुवे ॥' इति हेमाद्रौ तेनैवोक्तेः । तत्रैव बौधायनोऽपि—'नारायणबलिं
व्याख्यास्यामः—('चाण्डालादुदकात्सर्पाद्ब्राह्मणाद्वैद्युतादपि । दंष्ट्रिभ्यश्च पशुभ्यश्च मरणं पाप-
कर्मणाम् ॥ विषशस्त्ररज्जुपापाणाद्देशान्तरमृते वा') अभिशस्तपतितसुरापात्मत्यागिनां ब्राह्मण-
हतानां च द्वादशवर्षाणि त्रीणि वा कुर्वति' इति ।

गृह्यपरिशिष्टे तु—'चाण्डालात्' इत्याद्युक्त्वा—'दग्ध्वा शरीरं प्रेतस्य संस्थाप्यास्थीनि
यत्नतः । प्रायश्चित्तं तु कर्तव्यं पुत्रैश्चान्द्रायणत्रयम् ॥' इत्युक्तम् । मदनरत्ने ब्राह्मे—
'प्रमादादपि निःशङ्कस्त्वकस्माद्विधियोदितः । चाण्डालैर्ब्राह्मणैश्चौरैर्निहतो यत्र कुत्रचित् ॥
तस्य दाहादिकं कार्यं यस्मान्न पतितस्तु सः । चान्द्रायणं तप्तकृच्छ्रद्वयं तस्य विशुद्ध्ये ॥
यद्वा कृच्छ्रान्पञ्चदश कृत्वा तु विधिना दहेत् । बुद्धिपूर्वमृतानां तु त्रिंशत्कृच्छ्रं समाचरेत् ॥'
इत्युक्तम् । स्मृतिरत्नावल्यां तु—'द्विगुणं प्रायश्चित्तं कृत्वावागप्यब्दात्सर्वं कार्यम्'
इत्युक्तम् । 'आत्मनो घातशुद्ध्यर्थं चरेच्चान्द्रायणद्वयम् । तप्तकृच्छ्रचतुष्कं च त्रिंशत्कृच्छ्राणि
वा पुनः ॥ अर्वाकू संवत्सरात्कुर्याद्दहनादि यथोदितम् । कृत्वा नारायणबलिमनित्यत्वात्-

१—'गयाकूले' इति क्वचित् हस्तलिखिते पाठः । २—'द्वादशाहानि' इत्यपि क्वचित् । ३—अत्रस्यो
धनुश्चिह्नान्तर्गतो भाग एकस्मिंलिखितपुस्तके लभ्यते । ४—'त्रीणि वा यत्र मरणं यस्य तत्र कुर्वति
इति' इति पाठः । ५—अस्याग्ने—'मदनरत्ने—ब्राह्मणहतानां द्वादशवर्षाणि इति' इत्यधिकं क्वचित् ।

दायुषः ॥' इति । इदं चात्मवधनिमित्तं तज्जातिवधप्रायश्चित्तेन समुच्चितं कार्यम् । अत एव बौधायनेनोक्तम्—'द्वादश वर्षाणि त्रीणि वा' इति । मदनपारिजाते स्मृत्यर्थसारे च—'ब्रह्महादीनां तद्योग्यं प्रायश्चित्तं कृत्वा नारायणबलिः कार्यः' इत्युक्तम् । एवं म्लेच्छीकृतानामपि । यत्तु—कश्चिदाह 'पुत्रकृतेन प्रायश्चित्तेन पितुः पापनाशे मानाभावः, आत्मघाते तु वचनादस्तु, महापातके तु कथं स्यादिति,—स स्वयमेवात्मवधप्रायश्चित्तस्य जातिवधनिमित्तेन समुच्चयं वदन् हृदयशून्य एव । नहि जातिवधनिमित्तं पुत्रैः कार्यमिति वचनमस्ति; पुत्रकर्तृकसर्वप्रायश्चित्तादिविप्लवापत्तेः, प्रागुक्तबौधायनवचनाच्चेति दिक् । इदं प्रायश्चित्ताहार्णामेव, प्रायश्चित्तानहार्णां तु पतितोदकमात्रं कार्यम्' इति केचित् । मदनपारिजातादिस्वरसोऽप्येवम् । वस्तुतस्तु—'तदर्हानर्हयोर्वचनेऽनुपादानादविशेषात्त्रापि नारायणबलिर्गयाश्राद्धं च' इति युक्तम् ।

पतितोदकविधिस्तु 'पित्राद्यतिरिक्तविषयः' इत्यपरे । स यथा हेमाद्रौ ब्राह्मे—'पतितस्य तु कारुण्याद्यस्तृप्तिं कर्तुमिच्छति । स हि दासीं समाहूय सर्वगां दत्तवतनाम् ॥ अशुद्धघटहस्तां तां यथावृत्तं ब्रवीत्यपि । हे दासि गच्छ मूल्येन तिलानानय सत्वरम् ॥ तोयपूर्णं घटं चेमं सतिलं दक्षिणामुखी । उपविष्टा तु वामेन चरणेन ततः क्षिप ॥ कीर्तयेः पातकीसंज्ञां त्वं पिबेति मुहुर्वद । निशम्य तस्य वाक्यं सा लब्धमूल्या करोति तत् ॥ एवं कृते भवेत्तृप्तिः पतितानां च नान्यथा ॥' इति । इदं च मृताहे कार्यम्; 'पतितस्य दासी मृताह्नि यदा घटमपवर्जयेदेतावतायमुपचरितो भवति' इति मदनरत्ने विष्णुक्तेः, इदं चात्मत्यागिविषयम्; 'आत्मत्यागिनः पतितास्ते नाशौचोदकभाजः स्युः' इत्युपक्रम्य विष्णुना एतस्याभिधानादिति गौडः । यत्तु—कश्चिदाह 'यः पतितो घटस्फोटेन बान्धवैर्बहिष्कृतस्तद्विषयाणि क्रियानिषेधवाक्यानि । जीवत्येव तस्मिन्नन्यकर्मणः कृतत्वात्तत्पुनःकरणाभावात्' इति सखबन्धुत्यागेन जातवैराग्यस्य कृतप्रायश्चित्तस्याप्यकरणापत्तेर्मिताक्षरादिविरोधमपश्यन् मूर्ख इत्युपेक्षणीयः । न च कृतघटस्फोटस्य संग्रहविधिर्नैति वाच्यम्; मनुनाऽकृतघटस्फोटस्य त्यागमुक्त्वा—'प्रायश्चित्ते तु चरिते पूर्णं कुम्भमपां नवम् । तेनैव सार्धं प्रास्थेयुः स्नात्वा पुण्ये जलाशये ॥' इत्युक्तेः । अन्यथा प्रायश्चित्तमात्रे एतत्प्रसङ्गात् । अतो घटस्फोटेन बहिष्कृतस्यापि पित्रादेरब्दान्ते नारायणबलिः कार्यः । निषेधास्तु पितृव्यादिपरा इति तच्चम् । केचित्तु—नारायणबलौ कृतेऽप्यन्यकर्मसपिण्डनवर्जं कार्यम्; 'गोब्राह्मणहतानां च पतितानां तथैव च । व्युत्क्रमाच्च प्रमीतानां नैव कार्या सपिण्डता ॥' इति वचनात्, 'ब्राह्मणादिहेते ताते पतिते सङ्गवर्जिते ।' इति

१—प्रलोभ्य म्लेच्छितानामपि प्रायश्चित्ताहार्णाम् । २—दिगर्थस्तु स्मृत्यर्थसारादिवशात्माध्व-
ग्रन्थो जीवतां जातिवधेन समुच्चितस्य तस्यावश्यकतापरो नतु तन्मरणोत्तरं तत्समुच्चितस्य तस्याप्रामाणि-
कत्वपरोऽपि बौधायनवाक्यस्यैव तत्प्रमाणत्वाद्ग्रन्थद्वयस्याप्यविरोधानिर्वाहाच्च । ३—अस्याग्रे—'उपलक्षण-
त्वात् सर्वेषामिति तु युक्तम्' इत्यधिकं क्वचित् ।

श्राद्धप्रकारोक्तेश्चेत्याहुः । ते हेमाद्रिस्थपूर्वोक्तषट्त्रिंशन्मतविरोधान्निर्मूलत्वाच्छ्राद्ध-
प्रकारस्य च वृद्धिश्राद्धविषयत्वाद्दुपेक्ष्याः ॥

नारायणबलिस्तु हेमाद्याद्यनुसारेणोच्यते ॥ तत्रादौ क्रियानिबन्धे गारुडे
तर्पणमुक्तम्—‘कार्यं पुरुषसूक्तेन मन्त्रैर्वा वैष्णवैरपि । दक्षिणाभिमुखो भूत्वा प्रेतं विष्णुमिति
स्मरन् ॥ अनादिनिधनो देवः शङ्खचक्रगदाधरः । अक्षय्यः पुण्डरीकाक्षः प्रेतमोक्षप्रदो
भव ॥’ इति । शुक्लैकादश्यां देशकालौ संकीर्त्यामुकगोत्रस्यामुकस्य दुर्मरणात्मघातजदोष-
नाशार्थमौर्ध्वदेहिकसंप्रदानत्वयोग्यतासिद्ध्यर्थं नारायणबलिं करिष्ये इति संकल्प्य । ब्रह्माणं
विष्णुं शिवं यमं प्रेतं च पञ्चकुम्भेषु—‘विष्णुः स्वर्णमयः कार्यो रुद्रस्ताम्रमयस्तथा ॥ ब्रह्मा
रौप्यमयस्तत्र यमो लोहमयो भवेत् ॥ प्रेतो दर्भमयः कार्य इति देवप्रकल्पना ॥’ इति
गारुडोक्तासु सर्वासु हैमीषु वा प्रतिमासु षोडशोपचारैः पुरुषसूक्तेनाभ्यर्च्याग्निं प्रतिष्ठाप्य चरुं
पुरुषसूक्तेन प्रत्यृचं नारायणायेदमिति हुत्वा देवानामग्रे दक्षिणाग्रदर्भेषु विष्णुरूपं प्रेतं
स्मरन् नामगोत्राभ्यां मधुघृततिलयुतान् दश पिण्डान् यज्ञोपवीत्येवामुकगोत्रामुकशर्मन् प्रेत
विष्णुरूपायं ते पिण्ड उपतिष्ठतामिति दत्त्वा पुरुषसूक्तेनाभिमन्त्र्य तेनैव शङ्खोदकेनाभिषिच्या-
भ्यर्च्य ‘अमुकशर्माणममुकगोत्रं विष्णुरूपं प्रेतं तर्पयामि’ इति पुरुषसूक्तेन प्रत्यृचं तर्पयित्वा
एकमामात्रं ब्रह्मादिपञ्चभ्यो दद्यात् ॥ मन्त्रस्तु—‘ब्रह्मविष्णुमहादेवा यमश्चैव सर्किंकरः ।
शंलिं गृहीत्वा कुर्वन्तु प्रेतस्य च शुभां गतिम् ॥’ इति । मिताक्षरायां तु होमबल्यादि
नोक्तम् । ततः प्रतिदैवतं त्रिविधं फलं शर्करामधुगुडघृतानि च निवेद्य पिण्डानभ्यर्च्य नद्यां
क्षिप्त्वा रात्रौ नव सप्त पञ्च वा विप्रान्निमन्त्र्योपोषितो जागरं कृत्वा श्वोभूते पुनर्विष्णुं यमं संपूज्य
‘एकोद्दिष्टविधिना श्राद्धपञ्चकं करिष्ये’ इत्युक्त्वा विष्णुब्रह्मशिवयमप्रेतान्स्मरन्विप्रानुपवेश्य
प्रेतस्थाने चैकं विष्णुं स्मरन् पाद्यावाहनार्ध्ययुतं तृप्तिप्रश्रान्तं कृत्वोल्लेखनादि कृत्वाऽन्न-
शेषेण विष्णवे ब्रह्मणे शिवाय यमाय सपरिवाराय चतुरः पिण्डान् दत्त्वा प्रेतनामगोत्रे स्मृत्वा
विष्णुनाम्ना पञ्चमं दत्त्वाऽभ्यर्च्याचान्तेभ्यो दक्षिणां दत्त्वैकं प्रेतं स्मृत्वा विशेषतः संतोष्य
विप्रैः ‘प्रेतायेदं तिलोदकमुपतिष्ठताम्’ इति सतिलमुदकं दापयित्वा भुञ्जीतेति । अत्र विशेषान्तरं
भट्टकृतान्त्येष्टिपद्धतौ ज्ञेयम् ।

सर्पहते तु वर्षपर्यन्तं पूर्वेऽह्नयेकभक्तपूर्वं शुक्लपञ्चम्यामुपवासं नक्तं वा कृत्वा पिष्टमयं
नागमनन्तवासुकिशङ्खपद्मकम्बलकर्कोटकाश्वतरघृतराष्ट्रशङ्खपालकालियतक्षककपिलेति नामभिः
प्रतिमासं संपूज्य पायसेन विप्रान् संभोज्य वत्सरान्ते हैमं नागं गां च दत्त्वा नारायणबलिं
कुर्यात् । मूलं तु हेमाद्रौ ज्ञेयम् । बौधायनसूत्रे—सर्पमृतानां ‘नमोऽस्तु सर्पेभ्यः’ इति
तिस्र आहुतीर्हुत्वा, उदके मृतानां समुद्राय वयुनाय हुत्वेति क्रियां कुर्यादिति शेषः ।
व्यासः—‘सौवर्णभारनिष्पन्नं नागं कृत्वा तथैव गाम् । व्यासाय दत्त्वा विधिवत्पितुरानृण्य-
मायुयात् ॥’ हेमाद्रौ भविष्ये—‘पञ्चम्यां पन्नगं हैमं स्वर्णेनैकेन कारयेत् । क्षीराज्य-

पात्रमध्यस्थं पूज्य विप्राय दापयेत् ॥ प्रायश्चित्तमिदं प्रोक्तं नागदष्टस्य शंभुना ॥' इति । अपराकैः स्मृत्यन्तरेऽपि—'तदैव शुद्धाति प्रेतो नारायणबलौ कृते । यो ददाति क्रियापिण्डं तस्मै प्रेताय वै सुतः ॥ तस्यैवाशौचमुद्दिष्टं त्र्यहमेव न संशयः । विष्णुश्राद्ध-समाप्तौ तु त्रयोदश्यां दिनत्रयम् ॥ आशौचं पिण्डदः कुर्यान्न तु तद्वन्धुगोत्रजाः । यस्य वै मृत्युकाले तु व्युच्छिन्ना संततिर्भवेत् ॥ स वसेन्नरके नित्यं पङ्कमग्नः करी यथा ॥' इत्यु-पक्रम्य—'बलिं नारायणं कुर्यात्तस्योद्देशेन भक्तिमान् ।' इति गारुडोक्तेरपुत्रस्यापि पह्याद्यैः कार्यं इत्युक्तं देवयाज्ञिकेन ॥

अथ विधानादाशौचाभावः । यथा—यतियुद्धमृतादिषु—'त्रयाणामाश्रमाणां च कुर्याद्वाहादिकाः क्रियाः । यतेः किञ्चिन्न कर्तव्यं न चान्येषां करोति सः ॥' इति ब्राह्मात् । उशानाः—'एकोद्दिष्टं न कुर्वति यतीनां चैव सर्वदा । अहन्येकादशे प्राप्ते पार्वणं तु विधी-यते ॥ सपिण्डीकरणं तेषां न कर्तव्यं सुतादिभिः । त्रिदण्डग्रहणादेव प्रेतत्वं नैव जायते ॥' तत्संस्कारं वक्ष्यामः ॥ दत्तात्रेयः—'एकोद्दिष्टं जलं पिण्डमाशौचं प्रेतसत्क्रियाम् । न कुर्या-
यति- द्दार्षिकादन्यद्ब्रह्मीभूताय भिक्षवे ॥' वार्षिकादिति पूर्वभाविमासिकादिनि-
संस्कारः । षेधो न तु दर्शादेः । 'संन्यासिनोऽप्याब्दिकादि पुत्रः कुर्याद्यथाविधि ।' इति वायवीयोक्तेः । पृथ्वीचन्द्रोदये प्रजापतिः—'अहन्येकादशे प्राप्ते पार्वणं तु विधीयते । सपिण्डीकरणं तस्य न कर्तव्यं सुतादिभिः ॥' एषु सपिण्डनादिनिषेधानुवादेन पार्वणोक्तेस्तत्स्थानापन्नत्वं पार्वणस्य गम्यते । 'न गिरागिरेति ब्रूयादैरं कृत्वोद्देश्यम्' इतिवत् । इदं वार्षिकादिविधानं च त्रिदण्डनामेव । एकदण्डपरमहंसादीनां तु न किमपि कार्यम्, पूर्वाक्तोशनोवाक्ये त्रिदण्डग्रहणादिति शूलपाण्यादयो गौडाः; 'त्रिदण्ड'शब्देन मनोदण्डादिदण्डत्रयोक्तेः, 'यस्यैते नियता दण्डाः स त्रिदण्डीति चोच्यते ।' इति स्मृतेः ।

बौधायनः—'नारायणबलिश्चास्य कर्तव्यो द्वादशेऽहनि ।' अस्य पार्वणेन समुच्चयो ज्ञेयः । तं च स एवाह—'कृत्वा विष्णोर्महापूजां पायसं विनिवेदयेत् । अग्नौ हुत्वा तु तच्छेषं
नारायण- व्याहृतीभिः समाहितः ॥ यतीन् गृहस्थान्साधून्वा निमग्न्य द्वादशावरान् ॥
बलिविधिः । अभ्यर्च्य गन्धपुष्पाद्यैर्मन्त्रैर्द्वादशनामभिः ॥ संभोज्य हव्येनान्नेन दक्षिणां च निवेदयेत् । त्रयोदशं द्विजश्रेष्ठमात्मज्ञं संयतेन्द्रियम् ॥ विष्णुं यथा तथाभ्यर्च्य पाद्याद्यैश्च विधानतः । दद्यात् पुरुषसूक्तेन गन्धपुष्पादिकं क्रमात् । वस्त्रालंकरणादीनि यथाशक्ति प्रदापयेत् । उच्छिष्टसंनिधौ तस्य दर्भानास्तीर्य भूतले ॥ भूर्भुवःस्वःस्वधायुक्तैस्तस्मै दद्याद्द-
लित्रयम् । अश्वमेधसहस्रस्य वाजपेयशतस्य च ॥ यत्फलं तल्लभेदेवं यः करोति यतिक्रियाम् ॥

शौनकस्तु—'शौनकोऽहं प्रवक्ष्यामि नारायणबलिं परम् । चण्डालादुदकात्सर्पाद्ब्राह्म-
णाद्द्वैद्युतादपि ॥ दंष्ट्रिभ्यश्च पशुभ्यश्च रज्जुशस्त्रविषाड्मभिः । देशान्तरमृतानां च मृतानां वाऽन्यसाधनैः ॥ जीवच्छ्राद्धमृतानां च कनिष्ठानां तथैव च । यतीनां योगिनां पुंसामन्येषां

शौक्षकाङ्गिणाम् ॥ पुण्यायाघक्षयार्थाय द्वादशेऽहनि कारयेत् ॥ द्वादश्यां श्रवणेऽद्धान्ते पञ्चम्यां पर्वणोऽस्तु वा ॥' इत्युक्त्वा पूर्वोक्तं सर्वं विधिसुक्त्वा अतो देवेति षड्भिः पुरुष-सूक्तेन च प्रत्यृचं पायसं हुत्वा केशवादिद्वादशनामभिस्तरूपिणे पित्रे द्वादश विप्रान् संभोज्य तैरेव द्वादश पिण्डान्दद्यादित्यधिकमाह । युद्धमृते तु प्रागुक्तम् । कृतजीवच्छ्राद्धे मृते सपिण्डैराशौचादि कार्यं न वा । तदुक्तं हेमाद्रौ लैङ्गे—'मृते कुर्यान्न कुर्याद्वा जीवन्मुक्तो यतः स्वयम् । कालं गते द्विजे भूमौ खनेद्वापि दहेत वा ॥ पुत्रकृत्यमशेषं च कृत्वा दोषो न विद्यते ॥' जीवत्यपि विशेषस्तत्रैवोक्तः—'नित्यं नैमित्तिकं यत्तु कुर्याद्वा संत्यजेत वा । ब्रान्धवेऽपि मृते तस्य नैवाशौचं विधीयते ॥ सूतकं च न संदेहः स्नानमात्रेण शुद्ध्यति ॥ —एतद्योगिविषयम्; 'योगमार्गगतोऽपि च' इति तस्याप्युक्तेः । तथा आहिताग्नौ प्रोषितमृते तदस्थिदाहात्पूर्वं पुत्रादीनामाशौचं संध्यादिकर्मलोपश्च नास्ति; 'अनग्निमत उत्क्रान्तेराशौचादि द्विजातिषु । दाहादग्निमतो विद्याद्विदेशस्थे मृते सति ॥' इति स्मृतेः । आहिताग्नेर्दाहात्प्रागपि दशाहः संस्काराङ्गं च भिन्नो दशाह इति धूर्तस्वामी रामाण्डारश्च । तच्चिन्त्यम्; मूलैक्याद्वचोविरोधाच्च । एतत्प्रागुक्तम् । अत्र देहस्यैव संभवे दाहः; 'आहिताग्नौ विदेशस्थे मृते सति कलेवरम् । निधेयं नाग्निभिर्यावत्तदीयैरपि दह्यते ॥' इति ब्राह्मोक्तेः ॥

तदभावे छन्दोगपरिशिष्टे—'विदेशमरणेऽस्थीनि आहृत्याभ्यज्य सर्पिषा । दाहयेद्द्विष्टिषाच्छाद्य पात्रन्यासादि पूर्ववत् ॥ अश्रामलाभे पाणानि शकलान्युक्तयावृता । दाहयेद्विदेशमृतावस्थ- दस्थिसंख्यानि ततः प्रभृति सूतकम् ॥' हेमाद्रौ षट्त्रिंशन्मते-लाभे च निर्णयः । 'कुर्याद्दर्भमयं प्रेतं दर्भैस्त्रिंशत्षष्टिभिः । पालाशीभिः समिद्धिर्वा संख्या चैवं प्रकीर्तिता ॥' भविष्ये—'चत्वारिंशच्छिरःस्थाने ग्रीवायां च दशैव तु । बाह्वोश्चैव शतं दद्याद्विंशतिं च तथोरसि ॥ उदरे विंशतिं दद्यात्त्रिंशतं कटिदेशयोः । ऊर्वोश्चैव शतं दद्यात् त्रिंशतं जानुजङ्घयोः ॥ पादाङ्गुलीषु दश वै एषा च प्रेतकल्पना ॥' मदनरत्ने यज्ञपार्श्वः—'शिरस्यशीत्यर्धं दद्याद् ग्रीवायां च दशैव तु । बाह्वोश्चैकशतं दद्याद्दश चैवाङ्गुलीषु च ॥ उरसि त्रिंशतं दद्याद्विंशतिं जठरोदरे । द्वादशार्धं वृषणयोरष्टार्धं शिश्र एव तु ॥ ऊर्वोश्चैकशतं दद्यात्त्रिंशतं जङ्घयोर्द्वयोः । पादाङ्गुलीषु द्वे दद्यादेतत्प्रेतस्य कल्पनम् ॥ मस्तके नारिकेरं तु अलाबुं तालुके तथा । पञ्चरत्नं मुखे न्यस्य जिह्वायां कदलीफलम् ॥ चक्षुषोस्तु कपर्दौ द्वौ नासिकायां तु कालकम् । कर्णयोर्ब्रह्मपत्राणि केशे वटप्ररोहकाः ॥ नालकं कमलानां तु अन्नस्थाने विनिक्षिपेत् । मृत्तिका तु वसा धातुर्हरितालकगन्धकौ ॥ शुक्रे तु पारदं दद्यात्पुरीषे पित्तलं तथा ॥ संधीषु तिलपिष्टं तु मांसे स्याद्यवपिष्टकम् ॥ मधु स्याल्लोहितस्थाने त्वचास्थाने मृगत्वचा ॥ स्तनयोर्जम्बीरे देये नासायां शतपत्रकम् ॥ कमलं नाभिदेशे स्याद्दृन्ताके वृषणाश्रिते । लिङ्गे च रक्तमूलं तु परिधानं दुकूलकम् ॥ गोमूत्रं गोमयं गन्धं सर्वौषध्यादि सर्वतः ॥' इति ।

इदं निरग्नेरपि । तत्रैव वृद्धमनुः—‘प्रोषितस्य तथा कालो गतश्चेद् द्वादशाब्दिकः । प्राप्ते त्रयोदशे वर्षे प्रेतकार्याणि कारयेत् ॥’ बृहस्पतिः—‘यस्य न श्रूयते वार्ता यावद् द्वादशवत्सरान् । कुशपुत्रकदाहेन तस्य स्यादवधारणा ॥’ भविष्ये—‘पितरि प्रोषिते यस्य न वार्ता नैव चागमः ॥ ऊर्ध्वं पञ्चदशाद्द्वर्षात्कृत्वा तत्प्रतिरूपकम् ॥ कुर्यात्तस्य तु संस्कारं यथोक्तविधिना ततः । तदादीन्येव सर्वाणि प्रेतकर्माणि कारयेत् ॥’ द्वादशाब्द-प्रतीक्षा पितृभिन्नविषयेति मदनरत्ने उक्तम् । गृह्यकारिकायां तु—‘तस्य पूर्ववयस्कस्य विंशत्यब्दोर्ध्वतः क्रिया । ऊर्ध्वं पञ्चदशाब्दान्तु मध्यमे वयसि स्मृता ॥ द्वादशाद्द्वत्सराद्ूर्ध्व-मुत्तरे वयसि स्मृता । चान्द्रायणत्रयं कृत्वा त्रिंशत्कृच्छ्राणि वा सुतैः ॥ कुशैः प्रतिकृतिं दग्ध्वा कार्या शौचादिका क्रिया ॥’ इत्युक्तम् । पराशरः—‘देशान्तरगतो नष्टस्तिथिर्न ज्ञायते यदि । कृष्णाष्टमी ह्यमावास्या कृष्णा चैकादशी च या ॥ उदकं पिण्डदानं च तत्र श्राद्धं च कारयेत् ॥’ इदं मासज्ञाने ।

तत्राहिताग्नेः पूर्णाशौचम् । अनाहिताग्नेस्तु त्रिरात्रम् ; ‘अनाहिताग्नेर्देहस्तु दाह्यो गृह्याग्निना स्वयम् । तदभावे पलाशानां वृन्तैः कार्यः पुमानपि । वेष्टितव्यस्तथा यत्नात् कृष्ण-सारस्य चर्मणा । ऊर्णासूत्रेण बध्वा तु प्रलेप्तव्यो यवैस्तथा ॥ सुपिष्टैर्जलसंमिश्रैर्दग्धव्यश्च तथाग्निना । असौ स्वर्गाय लोकाय स्वाहेत्युक्त्वा सबान्धवैः ॥ एवं पूर्णशरं दग्ध्वा त्रिरात्रमशुचिर्भवेत् ॥’ इति ब्राह्मोक्तेः । इदं त्रिरात्रं न दशाहमध्ये दाहे, तत्र ‘प्रोषिते कालशेषः स्यात्’ इत्युक्तेः, किंतु तदूर्ध्वम् । तत्र पत्नीपुत्रयोः पूर्वमगृहीताशौचयोर्दशाहा-धेव । गृहीताशौचयोस्तु त्रिरात्रम् । पत्नीमृतौ भर्तुश्चैवं, सपत्न्योश्चैवमिति स्मृत्यर्थसारे । अन्यसपिण्डानां तु सर्वत्र पूर्णशरदाहे त्रिरात्रम् । तदाहाङ्गिराः—‘देशान्तरमृतं श्रुत्वा नाशौचं चेत्कथंचन ।’ गृहीतमिति शेषः । ‘कालात्ययेऽपि कुर्वीत दाहकाले दिनत्रयम् ।’ इति । स्मृत्यर्थसारे तु गृहीताशौचानां स्नानमात्रमुक्तम् । बह्वृचपरिशिष्टेऽपि—अथातीतसंस्कारः स चेदन्तर्दशाहं स्यात्तत्रैव सर्वं समापयेदूर्ध्वमाहिताग्नेर्दाहात्सर्वमाशौचं कुर्यादन्येषु पत्नीपुत्रयोः पूर्वमगृहीताशौचयोः सर्वमाशौचम् । गृहीताशौचयोः कर्माङ्गं त्रिरात्र-मिति । षडशीतावप्येवम् । विश्वादर्शं तु ‘प्रतिकृतिदहने त्वग्निदे स्यात्त्रिरात्रम्’ इत्युक्तम् । द्वादशवर्षादिप्रतीक्षोत्तरं दाहे तु पुत्रादीनां सर्वेषां त्रिरात्रमिति कल्पतरु-दिवोदासादयः ॥

१—पालाशस्य त्रयवृन्तनिमित्तं प्रतिरूपकम् । २—कस्यचित्प्रोषितस्य द्वादशाब्दावधिप्रतीक्षावशान्मृति-संदेहात्तदज्ञानाद्देहमाशौचविधानम् । ३—निश्चितमृतिवार्ताश्रवणेन । ४—यद्यपि कल्पतर्वादिभिर्द्वाद-शाब्दप्रतीक्षोत्तरं त्रिरात्रविधानं कृतमस्ति तथापि तत्पुत्रपत्नीभिन्नसपिण्डपरं ज्ञेयम् । तत्रापि मरणकाला-नवधारणेन कालविशेषव्यवस्थितत्रिरात्राद्यतिक्रान्ताशौचपक्षासंभवेन त्रिरात्रपक्षस्योचितत्वादेव त्रिरात्रम् । स्वाशौचकालोत्तरं प्रतिकृतिदाहे गृहीताशौचानामगृहीताशौचानां वा सर्वेषां पुत्रादिसपिण्डानां सर्वत्र त्रिरात्रमित्यपरे आहुः ।

अथ प्रेतसंस्कारे कालः । हेमाद्रौ गार्ग्यः—‘प्रत्यक्षशवसंस्कारे दिनं नैव विशोधयेत् । आशौचमध्ये संस्कारे दिनं शोधयं तु संभवे ॥ आशौचविनिवृत्तौ चेत्युनः संस्क्रियते मृतः । संशोधयैव दिनं ग्राह्यमूर्ध्वं संवत्सराद्यदि ॥ प्रेतकार्याणि कुर्वीत श्रेष्ठं तत्रोत्तरायणम् । कृष्णपक्षश्च तत्रापि वर्जयेत्तु दिनक्षयम् ॥’ वाराहे—‘चतुर्थाष्टमगे चन्द्रे द्वादशे च विवर्जयेत् । प्रेतकृत्यं व्यतीपाते वैधृतौ परिधे तथा ॥ करणे विष्टिसंज्ञे च शनैश्चरदिने तथा । त्रयोदश्यां विशेषेण जन्मतारात्रये तथा ॥’ जन्मदशमैकोनविंशानि जन्मताराः । भारते—‘नक्षत्रे तु न कुर्वीत यस्मिञ्जातो भवेन्नरः । न प्रौष्ठपदयोः कार्यं तथाग्नेये च भारत । दारुणेषु च सर्वेषु प्रत्यरे च विवर्जयेत् ॥’ काश्यपः—‘भरण्यार्द्रामघाश्लेषामूलं द्विचरणानि च । प्रेतकृत्येऽतिदुष्टानि धनिष्ठाद्यं च पञ्चकम् ॥ फल्गुनीद्वितयं रोहिण्यनूराधा-पुनर्वसू । आषाढे द्वे विशाखा च भानि द्विचरणानि च ॥’ ज्योतिर्नारदः—‘चतुर्दशीं तिरिं नन्दां भद्रां शुक्रारवासरौ । सितेज्ययोरस्तमयं द्व्यङ्घ्रिभं विषमाङ्घ्रिभम् ॥ शुक्लपक्षं च संत्यज्य पुनर्दहनमुत्तमम् । वसूत्तरार्धतः पञ्चनक्षत्रेषु त्रिजन्मसु ॥ पौष्णब्रह्मर्क्षयोश्चैव दहनात्कुलनाशनम् ॥’ अस्यापवादमाह तत्रैव बैजवापः—‘प्रेतस्य साक्षाद्ग्रधस्य प्राप्ते त्वेकादशेऽहनि । नक्षत्रतिथिवारादि शोधनीयं न किञ्चन ॥ युगमन्वादिसंक्रान्तिदर्शे प्रेतक्रिया यदि । दैवादापतिता तत्र नक्षत्रादि न शोधयेत् ॥’ विश्वप्रकाशेऽपि—‘गुरुभार्गवयोमौढ्ये पौषमासे मलिम्लुचे । नातीतः पितृमेधः स्याद्रयां गोदावरीं विना ॥’ दानमपि तत्रैवोक्तम्—‘भद्रायां भूमिदानं स्यात्त्रिपादक्षं हिरण्यदः । वारेषु तत्तद्वर्णं तु वासोदानं विधीयते ॥ धनिष्ठापञ्चकमृते पञ्चरत्नानि दापयेत् । एकाशीतिपलं कांस्यं तदर्धं वा तदर्धकम् ॥ नवषट्त्रिपलं वापि दद्याद्विप्राय शक्तितः ॥’ इत्यलं प्रसङ्गेन ॥

हेमाद्रौ वृद्धमनुः—‘अमृतं मृतमाकर्ण्य कृतं यस्यैर्ध्वदेहिकम् । प्रायश्चित्तमसौ स्मार्तं कृत्वाग्नीनादधीत च ॥ जीवन् यदि समागच्छेद् घृतकुम्भे निमज्ज्य तम् । उद्धृत्य स्नापयि-
जीवतो ह्यौर्ध्व- त्वास्य जातकर्मादि कारयेत् ॥ द्वादशाहं व्रतचर्या त्रिरात्रमथवास्य तु ।
देहिके कृते । स्नात्वोद्धहेत तां भार्यामन्यां वा तदभावतः ॥ अग्नीनाधाय विधिवद् ब्राह्म-
स्तोमेन वा यजेत् । अथेन्द्राग्नेन पशुना गिरिं गत्वा च तत्र तु ॥ इष्टिमायुष्मतीं कुर्यादीप्सितांश्च ऋतूस्ततः ॥’ अनाहिताग्नेस्तु चरुः । मृतवार्ताश्रवणे त्वाश्वलायनः—‘सुरभय एव यस्मिन् जीवे मृतशब्दः’ इति । यस्य तु जीवत एव मृतिवार्ता श्रुत्वा स्त्रिया सहगमनं कृतं तदा तद्वैधमेव; भर्तुर्भरणज्ञानस्यैव निमित्तत्वात् । प्रमात्वस्य गौरवेणायुक्तत्वाच्चेति केचित् । तन्न; मरणज्ञानस्य निमित्तत्वेऽतीतानागतयोरपि तथात्वापत्तेः । भर्तुर्वैधदाहाभावेन तस्याः सहगमनाभावाच्च । तस्मादाशौचवज्जातमरणस्यैव निमित्तत्वम् । न चात्र तदस्ति । परं काम्यं मरणमस्तु । अत आत्महननदोषोऽस्तीति तातपादाः ।

१—अस्याग्ने—‘एतानि किञ्चिद्दुष्टानि सभवे सति वर्जयेत्’ इति श्लोकार्धमधिकं क्वचित् । २—सहग-मनादिना भार्यामरणे ।

तथा सर्पसंस्कारे कृते त्रिरात्रमाशौचम् । तद्विधिं चाह शौनकः—‘अथ वक्ष्यामि सर्पस्य संस्कारविधिमुत्तमम् । सिनीवाल्यां पौर्णमास्यां पञ्चम्यां वापि कारयेत् ॥ कृतसर्पवधो विप्रः पूर्वजन्मनि वा यदि । वधं प्रख्यापयेत्पापी चरेत्कृच्छ्रांश्चतुर्दश । विप्राय लोहदण्डं च तन्मूल्यं वापि दापयेत् ।’ मूल्यमाह—‘निष्कत्रयं द्विनिष्कं वा निष्कमेकं कनीयसम् । अनुमत्यादिकर्तृणां निष्कमर्धं तदर्धकम् ॥’ इदं स्वर्णरूप्ययोः शक्या ज्ञेयम् । संस्कारमाह—‘प्रियङ्गुत्रीहिगोधूमैस्तिलपिष्टेन वा पुनः । कृत्वा सर्पाकृतिं शूर्पे निधाय प्रार्थयेदहिम् ॥ एहि पूर्वमृतः सर्प अस्मिन्पिष्टे समाविश । संस्कारार्थमहं भक्त्या प्रार्थयामि समाहितः ॥ वक्षोपवीतगन्धाद्यैः संपूज्य च हरेद्बहिः । कुर्यात्संस्कारसंकल्पं प्राणायामपुरःसरम् ॥ यज्ञोपवीतिना कार्यं सर्पसंस्कारकर्म तु । लौकिकाग्निं प्रतिष्ठाप्य समिदाधानमाचरेत् ॥ ततोऽग्नेरग्निदिग्भागे भूमिं संप्रोक्ष्य वारिभिः । चितिं कृत्वाथ संस्तीर्य कुशैराग्नेयकाग्रकैः ॥ पर्युक्ष्याग्निं परिस्तीर्य परिषिच्य समर्चयेत् । कृत्वेध्माधानमाधारौ चक्षुषी च यथाविधि ॥ सर्पं गृहीत्वा यत्नेन चितिमारोपयेत्सुधीः । स्रुवेण जुहुयादाज्यमग्नौ व्याहृतिभिस्त्रिभिः ॥ सर्पास्ये जुहुयादाज्यं व्याहृत्या च समग्रया । आज्यशेषं स्रुवेणैव सर्पदेहे निषेचयेत् ॥ चमसस्यैर्जलैः सर्पं व्याहृत्याभ्युक्ष्य पाणिना ॥ अग्ने रक्षण इत्यनया सर्पायाग्निं प्रदापयेत् ॥ उपतिष्ठेद्ब्रह्मनानं नमोऽस्तु सर्पमन्त्रतः । ज्ञानतोऽज्ञानतो वापि कृतः सर्पवधो मया ॥ पूर्वजन्मनि वा सर्पं तत्सर्वं क्षन्तुमर्हसि । क्षीराज्येन ततश्चाग्निं प्रोक्ष्य व्याहृतिभिर्जलैः ॥ नास्थिसंचयनं कुर्यात् स्नात्वाचम्य गृहं व्रजेत् । ब्रह्मचर्यादिकं कार्यं त्रिरात्राशौचमिष्यते ॥ सचैलं तु चतुर्थेऽह्नि स्नात्वा विप्रान् समर्चयेत् । सर्पोऽनन्तस्तथा शेषः कपिलो नाग एव च ॥ कालिकः शङ्खपालश्च भूधरश्चेति नामभिः । गन्धपुष्पाक्षतैर्धूपदीपाद्यैरर्चयेद् द्विजान् ॥ घृतपायसभक्ष्यैश्च द्विजान्घ्नौ तु भोजयेत् । एवं कृते विधानेन सर्पसंस्कारकर्मणि ॥ सर्पहिंसाकृतात्पापान्मुच्यते नात्र संशयः ॥’

इति सर्पसंस्कारः ॥

क्वचित्तु जीवतोऽप्यन्यकर्माशौचं च कार्यम् । यथा—प्रायश्चित्तानिच्छोः पतितस्य घटस्फोटे; ‘पतितस्योदकं कार्यं सपिण्डैर्बान्धवैः सह । निन्दितेऽहनि सायाहे ज्ञात्यृत्विग्गुरुसंनिधौ ॥ दासी घटमपां पूर्णं पर्यस्येत्प्रेतवत्तदा । अहोरात्रमुपासीरन्नाशौचं बान्धवैः सह ॥’ इति मनूक्तेः । निन्दिते=रिक्तादौ । अपराके वसिष्ठोऽपि—‘वेदविप्लवकशूद्रयाजकोत्तमवर्णवर्गपतितास्तेषां पात्रनिनयनमपात्रसंस्कारादकृत्स्नं पात्रमादाय दासोऽसवर्णपुत्रो वा बन्धुरसदृशो वा गुणहीनः सव्येन पादेन प्रवृत्ताग्रान् दर्भान् लोहितान् वोपस्तीर्यापः पूर्णपात्रमस्मै निनयेन्निनेतारं चास्य प्रकीर्णकेशा ज्ञातयोऽन्वालभेरन्नपसव्यं कृत्वा गृहेषु स्वैरमापद्येरन्नत ऊर्ध्वं तेन तं धर्मयेयुस्तद्धर्माणस्तं धर्मयन्तः ॥’ इति । उत्तमवर्णाः=ब्राह्मणादयः, तेषां वर्गः समूहस्तस्मात्पतिता ब्रह्महादयः । अपात्रसंस्कारः=कुरित्तपात्रसमूहः । प्रवृत्ताग्राः=छिन्नाग्राः । स्वैरं=यथेच्छं धर्मादिकार्यं कुर्युः । अस्माद्वचनसामर्थ्यात्पात्रनिनयनात्प्राक्पतितज्ञातीनां धर्मकार्येष्वधिकारो

१—सुवर्णपर्यायेषु लोहशब्दपाठानुसुवर्णदण्डो ग्राह्य इत्युक्तं । २—अस्याग्ने-‘याज्ञवल्क्योऽपि “उरगोवायसो दण्डः” इति’ इति क्वचिदधिकं दृश्यते ।

नास्तीत्यपराकः । 'तस्य विद्यागुरुन् योनिसंबन्धांश्च संनिपात्य सर्वाण्युदकादिप्रेतकार्याणि कुर्युः, पात्रं चास्य विपर्यस्येयुर्दासः कर्मकरो वाऽवकरादमेध्यं पात्रमानीय दासीघटात्पूरयित्वा दक्षिणामुखः पदा विपर्यस्येदमुमनुदकं करोमीति नामग्राहं सर्वेऽन्वालभेरन् प्राचीनावीतिनो मुक्तशिखा अप उपस्पृश्य ग्रामं प्रविशेयुः ॥' इति गौतमोक्तेश्च । उदकादीत्युक्तेर्दाह-निवृत्तिः । प्रेतकार्याणि=एकादशाहश्राद्धान्तानि । दास्याहतोऽम्बुघटः दासीघटः । तेनोदके-नामेध्यपात्रं पूरयित्वा दासादिन्युब्जं वामपादेन कुर्यादिति हरदत्तः । अत्र नामग्राह-वचनमुदकादिप्रेतकार्ये तद्वर्जनत्वार्थम् । तेन तत्तूष्णीं भवति । एतच्च प्रायश्चित्तानिच्छोः । 'तस्य गुरोर्बान्धवानां राज्ञश्च समक्षं दोषानभिरुयाप्य तमनुभाष्य पुनःपुनराचारं लभस्वेति स यद्येवमप्यनवस्थितमतिः स्यात्ततोऽस्य पात्रं विपर्यस्येत्' इति शङ्खोक्तेः । जीवन्तमेवो-द्दिश्य पिण्डोदकश्राद्धानि नाम्ना दद्यादित्यपराकः ॥

कृतप्रायश्चित्तस्य घटस्फोटे कृतेऽपि संग्रहविधिमाह गौतमः—'यस्तु प्रायश्चित्तेन शुद्धेत्तस्मिच्छुद्धे शातकुम्भमयं पात्रं पुण्यहृदात्पूरयित्वा स्रवन्तीभ्यो वा तत एनमुपस्पर्शये-युरथास्मै तत्पात्रं दद्युस्तत्स प्रतिगृह्य जपेत्—'शान्ता द्यौः शान्ता पृथिवी शान्तं विश्वमन्तरिक्षं यो रोचनस्तमिह गृह्णामि' इत्येतैर्यजुभिः पावमानीभिस्तरत्समन्दीभिः कूष्माण्डैश्चाज्यं जुहुयाद्भिरण्यं दद्याद्वां चाचार्याय । यस्य तु प्राणान्तिकं प्रायश्चित्तं स मृतः शुद्धेत्सर्वाण्येव तस्मिन्नु-दकादीनि प्रेतकर्माणि कुर्युरेतदेव शान्त्युदकं सर्वेषूपपातकेषु' इति । घटस्फोटोत्तरं प्राणान्तिक-प्रायश्चित्ते कृते तु मृत एव शुद्धेन्न तत्र संग्रहविधिः । अतस्तेन विनापि प्रेतकर्म कुर्यादि-त्यर्थः । उपपातकेष्वपि घटस्फोटे कृते एवं कार्यमित्यर्थः । याज्ञवल्क्यः—'चरितव्रत आयाते निनयेरन्नवं घटम् । जुगुप्सेरन्न चाप्येनं संवसेयुश्च सर्वशः ॥' कृतघटस्फोटस्यैवायं परिग्रह-विधिरिति मिताक्षरारयामपराकै च । अन्यथा प्रायश्चित्तमात्रे एतत्प्रसङ्गात् । मनुरपि घटस्फोटमुक्त्वा—'निवर्तेरंस्ततस्तस्मात्संभाषणसहासनैः' इत्युक्त्वा—'प्रायश्चित्ते तु चरिते पूर्ण-कुम्भमपां नवम् । तेनैव सार्धं प्राश्नीयुः स्नात्वा पुण्ये जलाशये ॥' इति तच्छब्दं प्रायुक्तम् । अपराकै वसिष्ठोऽपि—'पतितानां चरितव्रतानां प्रत्युद्धारोऽथायुदाहरन्ति—'अग्नेऽभ्यु-द्धरतां गच्छेत्कीडन्निव हसन्निव । पश्चात्पातयतां गच्छेच्छोचन्निव रुदन्निव ॥' इत्याचार्यमातृ-पितृहन्तारस्तत्प्रसादादपगतपापा एषा तेषां प्रत्यापत्तिः । पूर्णहृदात्प्रवृत्ताद्वा सकाञ्चनं पात्रं माहेयं वाऽद्भिः पूरयित्वापोहिष्ठीयाभिरेनमद्भिरभिपिञ्चेयुः, 'सर्व एवाभिषिक्तस्य प्रत्युद्धारः पुत्रजन्मना व्याख्यातः' इति । प्रत्युद्धारः=परिग्रहः । तत्रोद्धरतां हसन्निवाग्नेसरः स्यात् पातयतां घटस्फोटं कुर्वतां शोचन्निव पश्चाद्गच्छेत् । मातापित्रादिहन्तृणां परिग्रहो न कार्यः । तत्प्रसादे सति चीर्णव्रतानां कार्यः । प्रवृत्त=निर्जरः । पुत्रजन्मनेत्यभिषेकोत्तरं जातकर्मादयः संस्काराः पुत्रजन्मवत्कार्या इत्यपराकै व्याचख्यौ । अत एव विज्ञानेश्वरः—'घटेऽपवर्जिते ज्ञातिमध्यस्थो यवसं गवाम् । प्रदद्यात्प्रथमं गोभिः सत्कृतस्य हि सत्क्रिया ॥' इत्यत्र गवां

१—अस्याग्ने—'विद्यागुरवो योनिसंबन्धांश्च वीक्षेरन्' इत्यधिकं क्वचित् । २—'तद्वर्जित्वार्थम्' इति पाठः । ३—'प्राश्येयुः' इति पाठमादित्य टीकाकारो 'निनयेयुः' इति व्याचक्षे ।

भक्षणाभावे पुनर्व्रतं चरोदित्येतत्प्रकृते, एवं चरितव्रतविधौ विशेषोऽयमिति वदन् घट-
स्फोटोत्तरं परिग्रह एव, एतन्न सर्वत्रेत्याह । तस्मात्कृतेऽपि घटस्फोटे प्रायश्चित्तं परिग्रहविधिः
पुनःसंस्कारा भवन्तीति सिद्धम् । तथा जीवच्छ्राद्धे कृते हेमाद्रौ बौधायनः—‘तत्राशौचं
दशाहं स्यात्’ इत्यलं प्रसङ्गेन ।

एवं सापवादे आशौचे उक्ते प्रतिशाखं भिन्नेऽप्यन्यकर्मणि साधारणं किंचिदुच्यते ।
तत्राधिकारिणः श्राद्धप्रकरणे प्रागुक्ताः । सर्वाभावे धर्मपुत्रो वा कार्यः; ‘अपुत्रेण सुतः कार्यो
यादृक् तादृक् प्रयत्नतः । पिण्डोदकक्रियाहेतोर्नामसंकीर्तनाय च ॥’ इति व्यासवचनात् ।
गृह्यपरिशिष्टे—‘असंगोत्रः सगोत्रो वा यदि स्त्री यदि वा पुमान् । प्रथमेऽहनि यो
दद्यात्स दशाहं समापयेत् ॥’ दद्यात्पिण्डमिति शेषः । भविष्ये—‘यत्राद्यो दीयते पिण्डस्तत्र
सर्वं समापयेत् ।’ ब्राह्मेऽपि—‘प्रथमेऽहनि यो दद्यात्प्रेतायात्रं समाहितः । अन्नं नवसु चान्येषु
स एव प्रददात्यपि ॥’ विज्ञानेश्वरादयस्तु ‘केचित्तु अग्निं दद्यात्’ इति व्याचक्षते ।
‘सगोत्रो वाऽसगोत्रो वा योऽग्निं दद्यात्सखे नरः । सोऽपि कुर्यान्नवश्राद्धं शुद्ध्वेतु दशमे-
ऽहनि ॥’ इति दिवोदासीये वचनाच्च ।

तत्रैव—‘दृष्ट्वा स्थानस्थमासन्नमर्धोन्मीलितलोचनम् । भूमिष्ठं पितरं पुत्रो यदि दानं प्रदा-
पयेत् ॥ तद्विशिष्टं गयाश्राद्धादश्वमेधशतादपि ॥’ तानि यथा—‘मोक्षं देहि हृषीकेश मोक्षं
देहि जनार्दन । मोक्षधेनुप्रदानेन मुकुन्दः प्रीयतां मम ॥’ इति मोक्षधेनुमन्त्रः । ‘ऐहिका-
मुष्मिकं यच्च सप्तजन्मार्जितं ऋणम् । तत्सर्वं शुद्धिमायातु गामेतां ददतो मम ॥’ इति
ऋणधेनोः । ‘आजन्मोपार्जितं पापं मनोवाक्कायकर्मभिः । तत्सर्वं नाशमायातु गोप्रदानेन
केशव ॥’ इति पापधेनोः । भारते—‘शुक्लपक्षे दिवा भूमौ गङ्गायां चोत्तरायणे । धन्या-
स्तात मरिष्यन्ति हृदयस्थे जनार्दने ॥’ हेमाद्रौ वाराहे—‘व्यतीपातोऽथ संक्रान्तिस्तथैव
ग्रहणं रवेः । पुण्यकालास्तदा सर्वे यदा मृत्युरुपस्थितः ॥’ व्यासः—‘आसन्नमृत्युना देया
गौः सवत्सा तु पूर्ववत् । तदभावे तु गौरेव नरकोत्तरणाय वै ॥ तदा यदि न शक्नोति
दातुं वैतरणीं तु गाम् । शक्नोऽन्योऽरुक्तदां दत्त्वा दद्याच्छ्रेयो मृतस्य तु ॥’

मदनरत्ने जातूकर्ण्यः—‘उत्क्रान्त्यादीनि दानानि दश दद्यान्मृतस्य तु । गोभूतिल-
हिरण्याज्यवासो धान्यं गुडानि च ॥ रौप्यं लवणमित्याहुर्दश दानान्यनुक्रमात् ॥ एतानि
दश दश दानानि नराणां मृत्युजन्मनोः । कुर्यादभ्युदयार्थं तु प्रेतेऽपि हि परत्र वै ॥’
दानानि । ब्राह्मे—‘ताम्रपात्रं तिलैः पूर्णं प्रस्थमात्रैर्दिंजाय तु । सहिरण्यं च यो दद्याच्छ्रद्धा-
वित्तानुसारतः ॥ सर्वपापविशुद्धात्मा लभते गतिमुत्तमाम् । उत्क्रान्तिवैतरिण्यौ च दशदानानि
चैव हि ॥ प्रेतेऽपि कृत्वा तं प्रेतं शवधर्मेण दाहयेत् ॥’ तत्रैव परिशिष्टे—‘म्रियमाणस्य कर्णे तु
पुण्यमन्त्रान् जपेत्ततः ।’ क्रियानिबन्धे गारुडे त्वष्ट्रौ दानान्युक्तानि । ‘तुलसीसंनिधौ कृत्वा

१—अत्र यद्यपि यादृक्तादृगित्युक्तं तथापि महारोगग्रस्तपतितादिभिन्न एव ग्राह्य इति ज्ञेयम् । २—सगो-
त्राधिकार्यसंनिधानात् । ३—‘शक्नोऽन्य उत्क्रान्तिं दत्त्वा’ इति पाठः ।

शालग्रामशिलां तथा । तिला लोहं हिरण्यं च कार्पासं लवणं तथा । सप्तधान्यं क्षितिर्गाव
एकैकं पावनं स्मृतम् ॥' इति । दशदानवैतरिणीधेनूत्क्रान्तिधेनुदानादि भट्टकृतान्त्येष्टि-
पद्धतौ ज्ञेयम् । कर्ताऽन्त्यकर्माधिकारार्थं त्रीन् कृच्छ्रान् कुर्यादिति तत्रैवोक्तम् । अत्र देव-
याज्ञिकेन मुमूर्षोर्मधुपर्कदानमुक्तम् । तदुक्तं चाराहे—'दृष्ट्वा सुविह्वलं ह्येनं यममार्गानु-
सारिणम् । प्रयाणकाले तु नरो मन्त्रेण विधिपूर्वकम् ॥ मधुपर्कं त्वरन् गृह्य इमं मन्त्रमुदा-
हरेत् । ॐ गृहाण चेमं मधुपर्कमाद्यं संसारनाशनकरं त्वमृतेन तुल्यम् । नारायणेन रचितं
भगवत्प्रियाणां दाहे च शान्तिकरणं सुरलोकपूज्यम् ॥ अनेनैव तु मन्त्रेण दद्याच्च मधुपर्ककम् ।
नरस्य मृत्युकाले तु परलोकसुखावहम् ॥'

अथ दुर्मरणे दिवोदासीये—'चण्डालादिमृते विप्रे त्वन्तरिक्षमृतेऽपि वा । कृच्छ्राति-
कृच्छ्रचान्द्रैस्तु शुद्धिस्तत्र प्रकीर्तिता ॥' देवजानीये जाबालिः—'शूद्रेण दग्धो यो विप्रो
दुर्मरणे न लभेच्छाश्वतीं गतिम् । प्रायश्चित्तं प्रकुर्वीत ब्राह्मणः पापशुद्धये ॥ चान्द्रायणं
निर्णयः । पराकं च प्राजापत्यं विशोधनम् ॥' गृह्यकारिकायाम्—'उदक्या सूतिका
वापि यदि प्रेतं स्पृशन्ति हि । तस्यैष विधिरादिष्टो वात्स्येनैव महात्मना ॥' एषः—सूतिकोक्तः ।
मदनरत्ने स्मृत्यन्तरे—'ऊर्ध्वोच्छिष्टाधरोच्छिष्टोभयोच्छिष्टे तथैव च । अस्पृश्यस्पर्शने चैव
खट्वादिमरणेऽपि च ॥ श्वानक्रव्यादसंस्पर्शं क्रिमिकीटोद्भवेऽपि च । एतद्दोषानुसारेण प्रायश्चित्तं
समाचरेत् । कृच्छ्रांस्त्रिषट्पञ्चदशांश्चान्द्रत्रयमथापि वा । शुद्ध्यै तदानीं संपाद्य शवधर्मेण दाह-
येत् ॥' गृह्यकारिकायाम्—'खट्वायां मरणे चैव त्रींस्त्रीकृच्छ्रान् प्रकल्पयेत् । सप्तान्त्यजैस्तु
संस्पृष्टो मृतो दैवात्कथंचन ॥ एकत्रिंशता कृच्छ्रैस्तु शुद्धिरुक्ता मनीषिभिः । कुण्ठे त्वर्ध-
दग्धे तु चिता स्पृष्टाऽन्त्यजादिभिः । तत्स्पर्शने दूषणं च त्रिभिः कृच्छ्रैर्विशुध्यति ।' धर्म-
प्रदीपे तु—'चाण्डालसूतिकोदक्या स्पृष्टे प्रेते तथैव च । तस्य पापविशुद्ध्यर्थं कृच्छ्रान् पञ्च-
दशाचरेत् ॥' इत्युक्तम् । मनुः—'अस्वर्ग्या ह्याहुतिः सा स्याच्छूद्रसंपर्कदूषिता ।' अत्रापि
कृच्छ्रत्रयम्; 'अस्पृश्यस्पर्शने चैव' इत्युक्तेः ।

तत्रैव कर्मप्रदीपे—'रात्रौ वा रात्रिशेषे वा प्रियन्ते चेद्विजातयः । दाहं कृत्वा यथान्यायं द्वौ
रात्रिभागे पिण्डौ निर्वपेत्सुतः ॥' रजस्वलागर्भिण्यादिमृतौ तु वक्ष्यामः । निर्णयामृते
मरणे पारिजाते घमः—'सन्ध्यायां वा तथा रात्रौ दाहः पाथेयकर्म च । नवश्राद्धं
निर्णयः । च नो कुर्यात्कृतं निष्फलतां व्रजेत् ॥' एतद्दिनमृतस्य रात्रिनिषेधार्थम् । यतु-
स्कान्दे 'यदि रात्रौ दहेत्तस्य समाप्तिर्देहनस्य तु । परेऽहन्युदिते सूर्ये कार्या तस्योदकक्रिया ।
दग्धस्य तु न वै कार्या रात्रौ जातूदकक्रिया ॥' इति,—तन्निर्मूलम् । रात्रिमृतस्य तु तत्रैव संग्रहे—
'रात्रौ दग्ध्वा तु पिण्डान्तं कृत्वा वपनवर्जितम् । वपनं नेष्यते रात्रौ श्वस्तनी वापनक्रिया ॥'
इति । वपनं तु प्रातः । तच्च सर्वैः पुत्रैः कार्यम्; 'गङ्गायां भास्करक्षेत्रे मातापित्रोर्गुरोर्मृतौ ।
आधाने सोमयागे च वपनं सप्तसु स्मृतम् ॥' इति मिताक्षरायां स्मृतेः । मरण-
स्यानङ्गित्वान्नैमित्तिकमिदम् । तदेव संग्रहवचनेन परेद्युस्कृष्यते तीर्थवत् । तेन कस्य

चिदाहाङ्गत्वोक्तिश्चिन्त्या । मदनरत्ने गालवः—‘प्रथमेऽहनि कर्तव्यं वपनं चानुभावि-
नाम् । प्रेतस्य केशश्मश्र्वादि वापयित्वाऽथ दाहयेत् ॥’ आशौचान्ते तु पुनः कार्यं विधि-
बलात् । मदनपारिजातेऽप्येवम् । तेन सर्वस्यास्य निर्मूलत्वोक्तिरज्ञोक्तिरेव । स्मृति-
रत्नावल्याम्—‘शवं राय्युषितं चेन्नीन् कृच्छ्रान् कृत्वा दहेत्सुतः ।’ मदनरत्नेऽङ्गिराः—
‘ऊर्ध्वोच्छिष्टाधरोच्छिष्टे ह्यन्तरिक्षमृतेऽपि वा । कृच्छ्रत्रयं प्रकुर्वीत आशौचे मरणेऽपि च ॥’

अथ साग्नेर्विशेषः । कारिकायाम्—‘कृष्णपक्षे प्रमीयेत यद्यह्नि प्रातराहुतीः ।
शेषास्तु जुहुयाद्दर्शपर्यन्ताः पक्षहोमवत् ॥’ प्रतिपत्प्रातर्होमान्ता इत्यर्थः; ‘यद्याहिताग्निपर-
पक्षे म्रियेताहुतिभिरेनं पूर्वपक्षे हरेयुः’ इत्याश्वलायनोक्तेः । ‘तदानीमेव जुहुयात्सायं-
कालाहुतीरपि । सायं म्रियेत चेत्सायमाहुतीर्जुहुयादथ ॥ तदानीमेव जुहुयात्प्रातः-
कालाहुतीरपि । सकृद्दृहीतमग्नेऽं भिन्नं तन्नं च होमयोः ॥ दर्शं चापि प्रकुर्वीत स्थाली-
पाकं तदैव तु ॥’ छन्दोगपरिशिष्टे—‘हुतायां सायमाहुत्यां दुर्बलश्चेद्दृही भवेत् । प्रातर्होम-
स्तदैव स्यात् जीवेच्च स पुनर्न वा ॥’—इदं शुक्लपक्षपरम् । दुर्बलः—सुमूर्धुः । त्रिकाण्ड-
मण्डनः—‘दर्शेऽपि च तदा कुर्यादिष्टिर्यदि न संभवेत् । देवतानां प्रधानानामकैकस्य हुने-
त्पृथक् ॥ पुरोनुवाक्यायाज्याभ्यां चतुरात्तघृताहुतीः ॥’ तथा—‘अग्नावरण्योरारूढे प्रमीयेत
पतिर्यदि । प्रेतं स्पृष्ट्वा मथित्वाऽग्निं जप्त्वा चोपावरोहणम् ॥ घृतं च द्वादशोपात्तं तूष्णीं
हुत्वा शवक्रिया ॥’ विच्छिन्नश्रीताग्नेर्भृतौ तु प्रेताधानं तत्रैवोक्तम्,—‘प्रेतं स्वाग्नेयालये क्षिप्त्वा
मथिताग्नेयानलेऽरणी । सन्निधायारणीं मन्थेद्यस्येति यजुषा ततः ॥’—‘यस्याग्नेयो जुहुतो
मांसकामाः संकल्पयन्ते यजमानमांसम् । जायन्तु ते हविषे सादिताय स्वर्गं लोकमिमं प्रेतं
नयन्तु’— इति मन्त्रतः ॥ ‘प्रणीय पावकं तूष्णीं द्वादशोपात्तसर्पिषा । तूष्णीं हुत्वा ततः कुर्या-
त्प्रेते माल्या इति क्रियाम् ॥ नप्रेष्वग्निष्वथारण्योर्नाशे स्वामी म्रियेत चेत् । आहरेदरणी-
द्वन्द्वं मनोज्योतिर्ऋचा ततः ॥’

यज्ञपार्श्वः—‘यजमाने चितारूढे पात्रन्यासे कृते सति । वर्षाद्यभिहते वह्नौ कथं कुर्वन्ति
याज्ञिकाः ॥ तदर्धदग्धकाष्ठेन मन्थनं तत्र कारयेत् ॥ तच्छेषालाभतोऽन्येन
चिद्यभिविधाते निर्णयः । दग्धशेषेण वा पुनः ॥ हुत्वाज्यं लौकिके वह्नौ हुतशेषं दहेत्तु वा ॥’ अत्राग्निषु
सत्सु पर्णशरैः शरीरोत्पत्तिः । शरीरे वा सति प्रेताधानेनाभ्युत्पत्तिः । उभयाभावे
तु प्रेताधानेऽनधिकारादाहादिसंस्कारलोपः । उदकदानाद्येव कार्यमिति केशवीकार-शत-
द्वयीप्रमुखाः—तन्न; ‘निषेकाद्याः श्मशानान्तास्तेषां वै मन्त्रतः क्रियाः ।’ इति विरोधात् ।

१—आशौचान्ते पुनर्वपने देवलः—‘क्रियां च कुरुते यस्तु तद्दिने तस्य मुण्डनम् । लघीयसां
दशाहे तु पुत्राणां वपनं भवेत् ॥’ इति । यथाचारं कार्यमिति भट्टाः । २—दिवामरणे रात्रावधि रात्रि-
मरणे दिनावधि शवश्चेत्तिष्ठेत्तदा पर्युषितत्वमाह गालवः—‘दिवा वा यदि वा रात्रौ शवस्तिष्ठति कर्हि-
चित् । तत्पर्युषितमित्याहुर्दहने तस्य का गतिः । पञ्चगव्येन संस्नाप्य प्राजापत्यत्रयं चरेत् । अनेन पञ्च-
गव्यस्त्रपनपूर्वकमेव कृच्छ्रत्रयमापतति । ३—अत्र ‘दग्धशेषेण’ इत्यस्य वैयर्थ्यमुपपाद्य भस्मशेषेणेति
प्रतिपादितमस्ति । तदग्रमाणं च तत्रैव—‘अग्निनाशे मृतिश्चेत्स्यादाहिताग्नेस्तदोच्यते । नयोऽसुकं मथित्वैनं
संस्कुर्युस्तदभावतः । तन्नस्मस्पृष्टकाष्ठेन मथित्वा निर्दहेच्च तम् ॥’ इति ।

‘क्रियालोपगता ये च’ इति निषेधात्, ‘तदभावे पलाशानां वृत्तैः कार्यः पुमानपि’ इत्यभावे विधानस्याभ्यभावेऽपि साम्याच्च । तेन प्रेताहुत्यभावेऽपि स्विष्टकृद्भव्यान्तरोक्तेरदृष्टार्थत्वात् प्रेताधानं दाहोऽपि भवत्येव; प्रतिकृतेरग्नीनां च प्रेताधानप्रयोजकत्वाक्षतेः ।

पत्न्या अप्येवम्, ‘दाहयित्वाऽग्निहोत्रेण स्त्रियं वृत्तवतीं पतिः ।’ इति याज्ञवल्क्योक्तेः । यत्तु—‘द्वितीयां चैव यो भार्या दहेद्वैतानिकाग्निभिः । जीवन्त्यां प्रथमायां तु सुरापानसमं स्मृतम् ॥’ इति,—तदाधाने सहानधिकृताविषयमिति विज्ञानेश्वरः । मदनरत्ने ब्राह्मेऽपि—‘आहिताग्नौश्च दंपत्योर्यस्त्वादौ म्रियते भुवि । तस्य देहः सपिण्डैश्च दग्धव्य-स्त्रिभिरग्निभिः ॥ पश्चान्मृतस्य देहस्तु दग्धव्यो लौकिकाग्निना । अनाहिताग्निदेहस्तु दाहो गृह्याग्निना द्विजैः ॥’ त्रिकाण्डमण्डनस्तु विकल्पमाह—‘ज्येष्ठायां विद्यमानायां द्वितीयायै स्वयोषिते । काम्यं नित्याग्निहोत्रं वा न कथंचित्प्रयच्छति ॥ स्त्रीमात्रमविशेषेण दग्ध्वान्यैवैदिकाग्निभिः । विवाह्यादधते यद्वाधानमेवास्ति चेद्वधूः ॥’ इति ।

अत्रेदं तत्त्वम्—साग्नेः पत्नीमृतौ द्वौ पक्षौ—पुनर्विवाहेच्छायां पूर्वाग्निभिर्दहेदित्येकः पक्षः; ‘भार्यायै पूर्वमारिण्यै दत्त्वाऽग्नीनन्त्यकर्मणि । पुनर्दारक्रियां कुर्यात्पुनराधानमेव च ॥’ इति मनूक्तेः; ‘दाहयित्वाग्निहोत्रेण स्त्रियं वृत्तवतीं पतिः ।’ इति याज्ञवल्क्योक्तेश्च । पुनर्विवाहाशक्तौ निर्मन्थ्येन तां दग्ध्वा पूर्वाग्निष्वेवाग्निहोत्रेणादि कार्यमित्यन्यः । ‘आहोत्र्येणाहिताग्निं पत्नीं च’ इत्याश्वलायनोक्तेः । भरद्वाजोऽपि—‘निर्मन्थ्येन पत्नीम्’ इति । पूर्वाग्न्येकदेशेन दहेदिति यज्ञपार्श्वदेवयाज्ञिकादयः । यानि च—‘तस्मादपत्नीकोऽप्यग्निहोत्रमाहरेत्’ इति श्रुतिः, विष्णुश्छन्दोगपरिशिष्टे च—‘मृतायामपि भार्यायां वैदिकाग्निं नहि त्यजेत् । उपाधिनापि तत्कर्म यावज्जीवं समाचरेत् ॥’ उपाधिः—हेमकुशपत्न्यादिः । ‘अन्ये कुशमयीं पत्नीं कृत्वा तु गृहमेधिनः । अग्निहोत्रमुपासन्ते यावज्जीवमनुव्रताः’ इत्यपराकै स्मृत्यन्तरात् । कात्यायनोऽपि—‘रामोऽपि कृत्वा सौवर्णां सीतां पत्नीं यशस्विनीम् । ईजे बहुविधैर्यज्ञैः सह भ्रातृभिरच्युतः ॥’ इत्यादीनि,—तानि पूर्वाग्निष्वेवाग्निहोत्रादिपराणि नत्वपत्नीकस्याधानार्थानि, क्रतुविधीनामाधानाप्रयोजकत्वात् । अपत्नीकस्याधानाप्रवृत्तिरिति मानवपरिशिष्टाच्च । ‘सोमो न भवत्येव; ‘अपत्नीकोऽप्यसोमपः ।’ इति श्रुतेः । यत्तु—भरद्वाजापस्तम्बसूत्रम् ‘दारकर्मणि यद्यशक्त आत्मार्थमग्न्याधेयम्’ इति अस्यार्थः—‘पुनर्विवाहाशक्तौ यदग्न्याधेयं पूर्वं कृतमस्ति तदात्मार्थमेव न पत्न्यै दद्यात्’ इति ब्राह्मण-भाष्या-पराकार्शाक-रामाण्डारादितत्वमप्येवम् ।

१—यद्भ्रूयेण होमस्तेनैव स्विष्टकृदिति सिद्धान्तेऽपि हुतशेषनाशे यथा आज्येन स्विष्टकृद्धोम उक्तस्तथैव मृतशरीरनाशे पालाशादिशरीरप्रतिकृत्याहुतिरिति भावः । २—यजमानस्य मृतिशङ्कादौ कर्तव्यहोमदर्शादिकं यथोक्तं तथैव पठ्या अपि कार्यम् । तस्या आहिताग्निवस्मार्ताग्निवयोः सत्त्वात् । ३—ज्येष्ठा तदन्या चेति ज्ञेयम् । ४—अत्राप्याधानमेव ज्येष्ठादिसत्त्वे इति भावः । ५—आहोत्र्यः=निर्मन्थ्यः ।

त्रिकाण्डमण्डनस्तु पक्षद्वयमाह । अन्येऽप्यपत्नीकस्याधानमाहुस्तदाशयं न विद्यः । वृद्ध-
याज्ञवल्क्यः—‘आहिताग्निर्यथान्यायं दग्धव्यस्त्रिभिरग्निभिः । अनाहिताग्निरेकेन लौकिके-
नापरो जनः ॥’ ऋतुः—‘एवंवृत्तां सवर्णां स्त्रीं द्विजातिः पूर्वमारिणीम् । दाहयेदग्निहोत्रेण
यज्ञपात्रैश्च धर्मवित् ॥’ कारिकायाम्—‘पत्नीमपि दहेदेवं भर्तुः पूर्वं मृता यदि । अनग्निं
दहेदेवं कपालेन हविर्भुजां ॥’

आशौचप्रकाशे ऋतुः—‘विधुरं विधवां चैव कपालस्याग्निना दहेत् । ब्रह्मचारी यती
चैव दहेदुत्तपनाग्निना ॥ तुषाग्निना च दग्धव्यः कन्यका बाल एव च । अग्निवर्णं कपालं तु
कृत्वा तत्र विनिक्षिपेत् ॥ करीषादि ततो वह्निर्जातो यः स कपालजः ॥’ अनुपनीते यद्यपि
जातारण्यग्निः कैश्चिदुक्तस्तथापि तस्य कलौ निषिद्धत्वोक्तेरयमेव ज्ञेयः । स्मृत्यन्तरे—
‘गृहस्थो ब्रह्मचारी च विधुरो विधवाः स्त्रियः । औपासनश्चोत्तपनस्तुषाग्निस्तु कपालजः ॥’
उत्तपनस्तु—‘दर्भाग्नेऽग्निं तु प्रज्वाल्य पुनर्दग्धैस्तु संयुतः । पुनर्दग्धैस्तृतीयोऽग्निरेव उत्तपनः
स्मृतः ॥’ यमः—‘यस्यानयति शूद्रोऽग्निं तृणकाष्ठहवींषि च । प्रेतत्वं च सदा तस्य स चाध-
र्मेण लिप्यते ॥’ देवलः—‘चण्डालाग्निरमेध्याग्निः सूतिकाग्निश्च कर्हिंचित् । पतिताग्निश्चिता-
ग्निश्च न शिष्टग्रहणोचितः ॥’ मनुः—‘दक्षिणेन मृतं शूद्रं पुरद्वारेण निर्हरेत् । पश्चिमोत्तरपूर्वै-
स्तु यथासंख्यं द्विजातयः ॥’ अत्र प्रातिलोभ्येन क्रमः; ‘पूर्वामुखस्तु नेतव्यो ब्राह्मणो बान्धवै-
र्गृहात् । उत्तराभिमुखो राजा वैश्यः पश्चान्मुखस्तथा ॥ दक्षिणाभिमुखः शूद्रो निर्हर्तव्यः
स्वबान्धवैः ॥’ इत्यादिपुराणादित्यपरार्कः । तेन त्रिंशच्छ्लोकयुक्तोऽनुलोमक्रमो
हेयः । आश्वलायनः—‘ज्येष्ठप्रथमाः कनिष्ठजघन्या गच्छेयुः’ ।

आधानोत्तरं द्वितीयविवाहे कृते यजमानमरणे श्रौतस्मार्ताश्रयोः संसर्गः । बौधायनसूत्रे—
‘अथ यद्याहिताग्निर्द्वे भार्ये विन्देत प्राक्संयोगान्त्रियेतौपासनं परिस्तीर्याज्यं विलाप्य चतु-
र्गृहीतं गृहीत्वा समिद्धत्यग्नौ जुहोति संमितं संकल्पेथामिति मिन्दाहुतीर्व्याहृतीश्च हुत्वाऽथैतम-
ग्निमयं ते योनिर्ऋत्विय इति समिधि समारोप्य गार्हपत्ये समिधमभ्यादधाति भवतं नः सम-
नसाविति गार्हपत्य आज्यं विलाप्य चतुर्गृहीतं गार्हपत्ये जुहोत्यग्नावग्निश्चरति प्रविष्ट इत्यपरं
चतुर्गृहीत्वा चित्तिः स्रुगिति संग्रहं जुहोत्यथ गार्हपत्ये स्रवाहुतीर्जुहोति ब्राह्मण एक होतेति
दशभिरथ प्राचीनावीत्यन्वाहार्यपचने जुहोति ये समाना ये सजाता इति द्वाभ्यामथ तत्रैव स्रवा-
हुतिं जुहोत्यग्नये कव्यवाहनाय खिष्टकृते स्वधा नमः स्वाहेत्यथ यज्ञोपवीती द्वादशगृहीतेन
स्रुचं पूरयित्वा पुरुषसूक्तेनाहवनीये जुहोत्यथ स्रवाहुतीर्जुहोत्यग्नये विविचये स्वाहाग्नये व्रत-
पतयेऽग्नये पवमानायाग्नये पावकायाग्नये शुचये स्वाहाग्नये पथिकृते स्वाहाग्नये तन्तुमतेऽग्नये
वैश्वानरायेत्यथ चतुर्गृहीतं जुहोति मनोज्योतिरित्यत ऊर्ध्वं पैतृकं कर्म प्रतिपद्यते’ इति ।

१—अस्याग्ने—‘छन्दोगपरिशिष्टे—‘अनयैवावृता नारी दग्धव्या या व्यवस्थिता । अग्निप्रदानम-
श्रोऽस्या न प्रयोज्य इति स्थितिः ॥’ इदं छन्दोगानामेव । तथा—‘अग्निनैव दहेद्भार्या स्वतन्नां पतिता
न चेत् । तदुत्तरेण पात्राणि दाहयेत्पृथगन्तिके ॥’ इदमपि तेषामेव’ इति विशेषो दृश्यते क्वचित् ।

आहिताग्नौ विदेशमृते पथिकृतीष्टिर्मृताग्निहोत्रं तदाहः पात्रयोजनं च कल्पसूत्रादिभ्योऽ-
स्मत्पितामहकृतपद्धतेश्च ज्ञेयमिति बहुवक्तव्येऽप्युपरम्यते। स्मार्तीभिस्तूक्तं मदनरत्ने छन्दो-
गपरिशिष्टे च—‘दुर्बलं स्नापयित्वा तु शुद्धचैलाभिसंवृतम् । दक्षिणाशिरसं भूमौ बर्हि-
ष्मत्यां निवेशयेत् ॥ घृतेनाभ्यक्तमाग्राव्य शुद्धवस्त्रोपवीतिनम् । चन्दनोक्षितसर्वाङ्गं सुम-
नोभिर्विभूषयेत् ॥ हिरण्यशकलान्यस्य क्षिप्त्वा छिद्रेषु सप्तसु । मुख्येष्वथापिधायैतं निर्हरेयुः
सुतादयः ॥ आमपात्रेऽन्नमादाय प्रेतमग्निपुरःसरम् । एकोऽनुगच्छेत्सार्धमर्धपथ्युत्सृजेद्भुवि ॥
ऊर्ध्वमादहनं कार्यमासीनो दक्षिणामुखः । सव्यं जान्वाच्य शनकैः सतिलं पिण्डदानवत् ॥
अथ पुत्रादिराष्टुत्य कुर्याद्दारुचयं महत् । तत्रोत्तानं निपात्यैनं दक्षिणाशिरसं मुखे । आज्य-
पूर्णं स्रुवं दद्याद्दक्षिणाग्रां नसि स्रुचम् । पादयोरधरां प्राचीमरणीमुरसीतराम् । पार्श्वयोः
शूर्पचमसौ सव्यदक्षिणयोः क्रमात् । सुसमे तु न्यसेद्भ्युब्जमन्तरूर्वोरूलूखलम् ॥ चात्रोवि-
लीढमत्रैव अनग्नेरप्ययं विधिः । अपसव्येन कृत्वैतद्वाग्यतः पितृदिङ्मुखः । अथाग्निं सव्य-
मावृत्को दद्याद्दक्षिणतः शनैः ॥ अस्मात्त्वमधिजातोऽसि त्वदयं जायतां पुनः । असौ स्वर्गाय
लोकाय स्वाहेति परिकीर्तयेत् ॥’ तथा—‘एवमेवाहिताग्नेश्च पात्रन्यासादिकं भवेत् । कृष्णा-
जिनादिकं चात्र विशेषोर्ध्वर्युचोदितः ॥’ तत्रैव—‘अनयैवावृता नारी दग्धव्या या व्यवस्थिता ।
अग्निप्रदानमत्रोऽस्या न प्रयोज्य इति स्थितिः ॥’—इदं छन्दोगानामेव । पात्रन्यासोक्तेरुत्तान-
देहत्वं साग्निपरम्, निरग्निस्तु पुमानधोमुखः स्त्री तूत्ताना दाह्या, ‘सगोत्रजैर्गृहीत्वा तु
चितामारोप्यते शवः । अधोमुखो दक्षिणादिकृचरणस्तु पुमानिति । उत्तानदेहा नारी तु
सपिण्डैरपि बन्धुभिः ॥’ इत्यादित्यपुराणादिति शुद्धितत्त्व-हारलतादयः । उत्तर-
शिरस्त्वं सामगेतरपरम् । चाराहे त्वग्निदानेऽन्यो मन्त्रः—‘कृत्वा तु दुष्कृतं कर्म जानता
वाऽप्यजानता । मृत्युकालवशं प्राप्य नरं पञ्चत्वमागतम् ॥ धर्माधर्मसमायुक्तं लोभमोहसमा-
वृतम् । दहेयं सर्वगात्राणि दिव्याँल्लोकान्स गच्छतु ॥ ज्वलमानं महावह्निं शिरःस्थाने प्रदा-
पयेत् । चतुर्वर्णेषु संस्थानमेवं भवति पुत्रके ॥’

अत्र क्रियानिवन्धे गारुडे षट्पिण्डदानमुक्तम् । ‘मृतस्योत्क्रान्तिसमये षट् पिण्डान्
क्रमशो ददेत् । मृतिस्थाने तथा द्वारि चत्वरे ताक्षर्यं कारणात् । विश्रामे काष्ठचयने तथा
संचयने च षट् ॥’ तथा—‘आदौ देयास्तु षट् पिण्डा दश देया दशाहिकाः । स्थाने चार्ध-
पथेऽतीते चितायां शवहस्तेके ॥ श्मशानवासिभूतेभ्यः षष्ठं संचयने तथा ॥’ ततः—‘त्वं
भूतकृज्जगद्योने त्वं लोकपरिपालकः । उक्तः संहारकस्तस्मादेनं स्वर्गं मृतं नय ॥’ इत्यग्निं
दत्त्वा अस्मात्त्वमिति मन्त्रेणार्धदग्धे आज्याहुतिरुक्ता । आहिताग्नौ पराशरः—‘शम्यां शिश्रे
विनिक्षिप्य अरणी मुष्कयोरपि । जुह्वं च दक्षिणे हस्ते वामे तूपभृतं न्यसेत् ॥ ओष्ठे तूलू-
खलं दद्यात्पृष्ठे च मुसलं न्यसेत् ॥ उरसि क्षिप्य दृषदं तण्डुलाज्यतिलान्मुखे । श्रोत्रे च
श्रोक्षणीं दद्यादाज्यस्थालीं च चक्षुषोः ॥ कर्णे नेत्रे मुखे घ्राणे हिरण्यशकलं न्यसेत् । अग्नि-
होत्रोपकरणमशेषं तत्र निक्षिपेत् ॥’

प्रचेताः—‘स्नानं प्रेतस्य पुत्राद्यैर्वस्त्राद्यैः पूजनं ततः। नम्रदेहं देहेन्नैव किञ्चिद्देयं परित्यजेत् ॥’
यमः—‘प्रेतं देहेच्छुभैर्गन्धैः स्नापितं स्रग्विभूषितम् ।’ आश्वलायनसूत्रे—‘संस्थिते प्रेता-
लंकारान् कुर्वन्ति केशश्मश्रुलोमनखानि वापयन्ति नलदेनानुलिम्पन्ति नलदमालां प्रतिमुञ्चन्ति’
इति । **माधवीये ब्राह्मे**—‘दरिद्रोऽपि न दग्धव्यो नम्रः कस्यांचिदापदि ।’ तथा—‘निःशेषस्तु
न दग्धव्यः शेषं किञ्चित्यजेन्नरः ।’ दाहकालेऽग्निनाशे तु **मदनरत्ने यज्ञपार्श्वः**—‘यज-
माने मृते कापि चितादौ वा प्रवेशिते । वर्षाद्यभिहृतेऽग्नौ तु कथं प्रेतविकल्पना ॥ शेषं
दग्ध्वा प्रदग्धेषु निर्मन्थ्यैव तु कारयेत् ॥’ अथ पर्णशरादिदाहेनाग्निनाशे पश्चात्तद्देहलाभे
मदनरत्ने ब्राह्मे—‘अथ पर्णशरे दग्धे पात्रन्यासे कृते सति । गतेष्वग्निषु तद्देहो यद्यर्ध्व
लभ्यते क्वचित् ॥ तदार्षदग्धकाष्ठानि तानि निर्मथ्य तं दहेत् । यद्यर्धदग्धकाष्ठं तु तदीयं वै
न लभ्यते ॥ तदा तदस्थिखण्डं तु निक्षिप्तव्यं महाजले ॥’

दंपत्योरेकदा मृतौ विशेषमाहापस्तम्बः—‘तथैव प्रेते सहैव पितृमेधो द्विवचनलिङ्गा-
न्मन्त्रान्सन्धारयन्ति ।’ पितृमेधः—‘दाहान्तं कर्म; ‘दाहान्तमेकतत्रत्वम्’ इति बौधायनोक्तेः ।
अस्थिसंचयनमप्येकम् । उदकपिण्डदानादि पृथगेव । सहगमनेऽप्येवम् । तदाह **मदनरत्ने**
भाष्यार्थसंग्रहकारः—‘एककालमृतौ भार्या भर्ता च यदि चेद्वयोः । तत्रेण दहनं कुर्या-
त्पिण्डश्राद्धं पृथक् पृथक् ॥ एककाले मृतौ जायापती यदि तदा पितुः । विभज्याग्निं क्रियां
कुर्यादिति यत्तदसांप्रतम् ॥ दाहान्तमेकतत्रत्वमिति याज्ञिकसंमतम् ॥ मृतं पति-
मनुव्रज्य या नारी ज्वलनं गता । अस्थिसंचयनान्तोऽस्या भर्तुः संस्कार एव हि ॥
कीकसानां तु संस्कारो न्यायसिद्धोऽपि यो मतः । एककाले मृतेऽप्येवं कीकसानां विधिः
स्मृतः ॥ नवश्राद्धं सपिण्डान्तं भिन्नकालमृतौ यथा ॥’ **कपर्दिकारिकापि**—‘मृते भर्तरि
तदाहात् प्राक् पत्नी म्रियते यदि । पत्न्यां वा प्राक् प्रमीतायां दाहादर्वाकपतिर्मृतः ॥ तत्र
तत्रेण दाहः स्यान्मन्त्रेषु द्वित्वमूह्यते ॥ कीकसानां तु संस्कारः पृथगेव तयोर्भवेत् ॥
एकाहमृत्यौ युगपन्नवश्राद्धादिकं तयोः । मृतं पतिमनुव्रज्य पत्नी चेदनलं गता ॥ तत्रापि
दाहस्तत्रेण पृथगस्थिक्रिया भवेत् ॥’ अस्थिसंचयनपृथक्त्वे विकल्पः । सहगमने सर्वत्र
पाकैक्यमाह **प्रचेताः**—‘एकचित्यां समारूढौ म्रियेते दंपती यदि । तत्रेण श्रपणं कुर्या-
त्पृथक्पिण्डं समाचरेत् ॥’

अथोदकदानं वसिष्ठः—‘शरीरमग्नौ संयोज्यानवेक्षमाणा अपोऽभ्यवयन्ति सव्यो-
त्तराभ्यां पाणिभ्यामुदकक्रियां कुर्वन्त्ययुग्मम् ।’ **आपस्तम्बः**—‘मातुश्च योनिबंधेभ्यः पितु-
श्चासप्तमात्पुरुषाद्यावतां वा संबन्धो ज्ञायते तेषां प्रेतेषूदकक्रिया’ इति । **याज्ञवल्क्यः**—
‘सप्तमाहशमाद्वापि ज्ञातयोऽभ्युपयन्त्यपः । अपनः शोशुचदघमनेन पितृदिब्बुखाः ॥ सकृत्प्र-
सिंचन्त्युदकं नामगोत्रेण वाग्यताः ॥’ सप्तमाहशमाद्वा दिवसादर्वागिति **विज्ञानेश्वरः** ।

१—कचित्तु ‘किञ्चित्यजेत्ततः’ इतीमं पाठमाहृत्य ‘ततः=श्रवच्छादनवस्त्रात्’ इति व्याख्यानं दृश्यते ।
२—अस्याग्रे—‘क्रियानिबन्धे’—‘उदधारामविच्छिन्ना सिञ्चेत्कर्ता प्रदक्षिणम् । स्कन्धावसिक्तकुंभेन
पादतः परितश्चितेः ॥’—‘इत्यधिकः पाठः । ३—‘अन्वारब्धेन सव्येन पाणिना दक्षिणेन सु’ इति
बाधार्थमित्याशयः ।

कातीयास्तु सप्तमादशमाद्वा पुरुषादित्याहुः, 'सप्तमादशमाद्वा पुरुषात्समानग्रामवासे यावत्संबन्धमनुस्मरेयुः' इति पारस्करोक्तेः । मन्त्रस्नानाङ्गमेवेति हेमाद्रिः । प्रचेताः—'प्रेतस्य बान्धवा यथावृद्धमुदकमवतीर्य नोद्धर्षयेयुरुदकान्ते प्रसिञ्चेयुरपसव्ययज्ञोपवीतवाससो दक्षिणामुखा ब्राह्मणस्योदङ्मुखाः प्राङ्मुखाश्च राजन्यवैश्ययोः ।' स एव 'नदीकूलं ततो गत्वा' इत्युक्त्वा,—'सचैलस्तु ततः स्नात्वा शुचिः प्रयतमानसः । पाषाणं तत आदाय विप्रे दद्याद्दशाञ्जलीन् ॥ द्वादश क्षत्रिये दद्याद्द्वैश्ये पञ्चदश स्मृताः ॥ त्रिंशच्छूद्राय दातव्यास्ततस्तु प्रविशेद्बृहम् ॥ ततः स्नानं पुनः कार्यं गृहशौचं च कारयेत् ॥'

प्रेतस्नाने विशेषः शुद्धितत्त्वे आदिपुराणे—'आदौ वस्त्रं च प्रक्षाल्य तेनैवाच्छादितैस्ततः । कर्तव्यं तैः सचैलं तु स्नानं सर्वमलापहम् ॥' पूर्वपरिहितं वस्त्रं प्रेतस्नानम् । प्रक्षाल्य पुनः परिधाय स्नायादित्यर्थः । 'अप नः' इति मन्त्रेण वामहस्तानामिकया जलालोडनम्; अवतरणे वृद्धपुरःसरत्वोक्तेः । 'यथाबालं पुरस्कृत्य' इति बौधायनीयं जलादुत्थानपरमिति हारलतादयः । आश्वलायनः—'सव्यावृतो ब्रजन्यनीक्षमाणा यत्रोदकमवहद्भवति तत्प्राप्य सकृदुन्मज्जैकाञ्जलिमुत्सृज्य तस्य गोत्रं नाम गृहीत्वा' इति । प्रचेतसाऽन्वहमञ्जलित्रयमप्युक्तम् । तत्र 'त्रिःप्रसेकं कुर्युः प्रेतस्तृप्यतु' इति । तथा—'दिने दिनेऽञ्जलीन् पूर्णान् प्रदद्यात्प्रेतकारणात् । तावद्बृद्धिश्च कर्तव्या यावत्पिण्डः समाप्यते ॥' एकवृद्धिस्त्रिकवृद्धिर्वैत्यर्थः । मदनरत्ने भरद्वाजगृह्ये तु द्विकवृद्धिरप्युक्ता—'आशौचान्ते प्रदद्यात्तु प्रेतपुत्रस्तिलाञ्जलीन् । प्रथमेऽह्नि सकृद्दद्यात्पिण्डयज्ञावृता दिवा ॥ त्रींश्च दद्याद्द्वितीयेऽह्नि तृतीये पञ्च एव च । चतुर्थे सप्तसंख्यास्तु पञ्चमे नव चोत्सृजेत् ॥ षष्ठेऽह्नि चैकादशकाः सप्तमे तु त्रयोदश । अष्टमे पञ्चदशका नवमे दश सप्त च ॥ एकोनविंशतिं चाप्रे शताञ्जलिमतं स्मृतम् ॥ केचिद्दशाञ्जलीन् प्रोचुः केचिदाहुः शताञ्जलीन् । पञ्चपञ्चाशतं चान्ये स्वशास्त्रोक्तव्यवस्थया ॥'

छन्दोगपरिशिष्टे—'अथानवेक्षयन् पापः सर्वं चैव श्वस्पृशः । गोत्रनामपदान्ते तु तर्पयामीत्यनन्तरम् ॥ दक्षिणाग्रान्कुशान्कृत्वा सतिलं तु पृथक् पृथक् ॥' विष्णुपुराणे—'सपिण्डीकरणं यावद्दजुदभैः पितृक्रिया । सपिण्डीकरणादूर्ध्वं द्विगुणैर्विधिवद्भवेत् ॥' रामायणे—'इदं पुरुषशार्दूल विमलं दिव्यमक्षयम् । पितृलोकेषु पानीयं महत्समुपतिष्ठताम् ॥' दानवाक्ये विकल्पः । याज्ञवल्क्यः—'कामोदकं सखिप्रत्तास्वस्त्रीयश्चशुरर्विजाम् ।' कामः=इच्छा । प्रेततृप्तीच्छायां देयमन्यथा नेत्यर्थः । शङ्ख-पारस्करौ—'आचार्ये चैवं मातामहयोश्च स्त्रीणां चाप्रत्तानां कुर्विरिस्ताश्च तेषाम्' इति । द्विवचनान्मातामह्या अपि । शङ्ख-लिखितौ—'उदकक्रिया कामं श्वशुरमातुलयोः शिष्ये सहाध्यायिनि राजनि च' इति । वृद्धमनुः—'क्रीबाद्या नोदकं कुर्युः स्तेना व्रात्या विधर्मिणः । गर्भभर्तृदृहश्चैव सुराप्यश्चैव योषितः ॥' याज्ञवल्क्यः—'न ब्रह्मचारिणः कुर्युरुदकं पतितास्तथा ।' षडशीतौ—'स्वीयाचारादपि

भ्रष्टाः पतिता ये च दूषिताः । न कुर्युर्दकं ते वै तेभ्योऽप्यन्ये न चैव हि ॥' मदनरत्ने
हारीतः—'पतितानामवृद्धानां चरन्तीनां च कामतः । प्रत्तानां चैव कन्यानां निर्वर्त्या
सलिलक्रिया ॥' अपरार्के शङ्ख-लिखितौ—'अपपात्रितस्य रिक्थपिण्डोदकानि व्याव-
र्तन्ते' । अपपात्रितः=कृतघटस्फोटः । तस्यापि संग्रहविधौ कृते आशौचोदकादि कुर्यादेवे-
त्याशौचप्रकाशः ॥

अथाशौचे नियमाः । याज्ञवल्क्यः—'इति संश्रुत्य गच्छेयुर्गृहं बालपुरःसराः ।
विदश्य निम्बपत्राणि नियता द्वारि वेश्मनः ॥ आचम्याद्यादिसलिलं गोमयं गौरसर्षपान् ।
प्रविशेयुः समालभ्य कृत्वाऽश्मनि पदं शनैः ॥ प्रवेशनादिकं कर्म प्रेतसंस्पर्शनामपि । क्रीत-
लब्धाशना भूमौ स्वपेयुस्ते पृथक् क्षितौ ॥' इदं चाद्येऽहि । वसिष्ठः—'अधःप्रस्तोरे व्यहमन-
श्रन्त आसीरन् क्रीतोत्पन्नेन वा वर्तेरन् ।' शुद्धितत्त्वे बैजवापः—'शमीमालभन्ते शमी
पापं शमयत्विति, अश्मानमश्मेव स्थिरो भूयासमिति, अग्निमग्निर्नः शर्म यच्छत्विति, ज्योति-
रित्यन्तरा गामजमुपस्पृशन्तः क्रीत्वा लब्धा वाऽन्यगेहादेकान्नमलवणमेकरात्रं दिवा भुञ्जीरंश्चि-
रात्रं च कर्मापरमणम्' क्रीताद्यग्रनमुपवासाशक्तस्य । आश्वलायनस्तु—'नैतस्यां रात्र्यामन्नं
पंचेरेन् क्रीतोत्पन्नेन वा वर्तेरंश्चिरात्रमक्षारलवणाशिनः स्युर्द्वादशरात्रं वा' इत्याह । अशक्तौ रत्ना-
करे आपस्तम्बः—'भार्याः परमगुरुसंस्थायां चाकालभोजनानि कुर्वीरन्' । यदा मृतिः, पर-
दिने तावत्कालमित्यर्थः । बृहस्पतिः—'अधःशय्यासना दीना मलिना भोगवर्जिताः । अक्षार-
लवणान्नाः स्युर्लब्धक्रीताशनास्तथा ॥' भोगः=अभ्यङ्गताम्बूलादिः; क्षाराः=परिभाषायामुक्ताः ।
यत्तु—मार्कण्डेयपुराणे 'तैलाभ्यङ्गो बान्धवानामङ्गसंवाहनं च यत् । तेन चाप्यायते जन्तु-
र्यच्चाश्रन्ति स्वबान्धवाः ॥ प्रथमेऽहि तृतीये च सप्तमे नवमे तथा । वस्त्रत्यागं बहिः स्नानं
कृत्वा दद्यात्तिलोदकम् ॥' इति,—तदन्यदिनपरम्; 'आशौचान्ते तिलकल्कैः स्नाता गृहं
प्रविशेयुः' इति विष्णुक्तेः । विष्णुपुराणे त्वस्थिसंचयनोर्ध्वं भोगोऽप्युक्तः—'शय्यासनो-
पभोगस्तु सपिण्डानामपीष्यते । अस्थिसंचयनादूर्ध्वं संयोगस्तु न योपिताम् ॥'

भारते—'तिलान् ददतु पानीयं दीपं ददतु जाग्रतु । ज्ञातिभिः सह भोक्तव्यमेतत्प्रेतेषु
दुर्लभम् ॥' मनुः—'मांसाशनं च नाश्रीयुः शयीरंश्च पृथक् क्षितौ ।' देवजानीये कारि-
कायाम्—'लवणक्षीरमाषान्नापूपमांसानि पायसम् । वर्जयेदाहृताग्नेषु बालवृद्धातुरैर्विना ॥
उपवासो गुरौ प्रेते पत्न्याः पुत्रस्य वा भवेत् ॥' मरीचिः—'प्रथमेऽहि तृतीये च सप्तमे
दशमे तथा । ज्ञातिभिः सह भोक्तव्यमेतत्प्रेतेषु दुर्लभम् ॥' भोजनं च दिवैव; 'दिवा
चैव तु भोक्तव्यममांसं मनुजर्षभ ।' इति विष्णुपुराणात्, 'क्रीत्वा लब्धा वा दिवा-
न्नमश्रीयुः' इति पारस्करोक्तेश्च । मदनरत्ने हारीतः—'पाणिषु मृन्मयेषु पर्णपुटकेषु
वाश्रीरन्' । देवजानीये ब्राह्मे—'आशौचमध्ये यत्नेन भोजयेच्च स्वगोत्रजान् ।' अन्त्य-
दिने तु मदनरत्ने ब्राह्मे—'यस्य यस्य तु वर्णस्य यद्यत्स्यात्पश्चिमं त्वहः । स तत्र गृहशुद्धिं

१—'भागे प्रस्तोरे गृहमनश्नन्त' इति पाठः । २—'मन्नं वर्तेरंश्चिरात्रं' इति पाठः ।

च वस्त्रशुद्धिं करोत्यपि ॥' अन्यकर्मकालीनवस्त्रयोस्तु तत्रैवोक्तम्—'ग्रामाद्बहिस्ततो गत्वा प्रेतस्पृष्टे तु वाससी । अन्यानामाश्रितानां च त्यक्त्वा स्नानं करोत्यथ ॥' इति । शङ्खः—'दानं प्रतिग्रहो होमः स्वाध्यायः पितृकर्म च । प्रेतपिण्डक्रियावर्ज्यमाशौचे विनिवर्तते ॥' काठकगृह्ये—'यत्र प्राणोत्क्रमस्तत्रान्वहं महाबलिं कुर्यात्' इति । पारस्करः—'तदानीमेव वस्त्रं तण्डुलं दीपं कांस्यभाजनं प्रेताय दद्यात्' । आशौचप्रकाशे भरद्वाजः—'वासोऽन्नं च जलं कुम्भं प्रदीपं कांस्यभाजनम् । नग्नप्रच्छादने श्राद्धे ब्राह्मणाय निवेदयेत् ॥' भृगुः—'तिलोदकं तथा पिण्डान् नग्नप्रच्छादनादिकम् । रात्रौ न कुर्यात् संध्यायां यदि कुर्यान्निरर्थकम् ॥'

अथ प्रेतपिण्डः । यद्यपि हेमाद्रौ पारस्करेण—'ब्राह्मणे दशपिण्डास्तु क्षत्रिये द्वादश स्मृताः । वैश्ये पञ्चदश प्रोक्ताः शूद्रे त्रिंशत्प्रकीर्तिताः ॥' इत्युक्तं, तथापि—'प्रेतेभ्यः सर्ववर्णैभ्यः पिण्डान्दद्याद्दशैव तु ।' इति तेनैवोक्तेः सर्वेषां दशैव ज्ञेयाः । मदनरत्नेऽप्येवम् । तथा च हेमाद्रौ ब्राह्मण-पाद्मयोः—'जात्युक्ताशौचतुल्यांस्तु वर्णानां कचिदेव हि । देशधर्मान्पुरस्कृत्य प्रेतपिण्डान्वपन्त्यपि ॥' इत्युक्त्वा विप्रान्येषु दशमपिण्डोत्कर्ष उक्तः । 'देयस्तु दशमः पिण्डो राज्ञां वै द्वादशेऽहनि । वैश्यानां वै पञ्चदशे देयस्तु दशमस्तथा ॥ शूद्रस्य दशमः पिण्डो मासे पूर्णेऽह्नि दीयते ॥' इति । युद्धस्मृतादेः सद्यःशौचे व्यहादौ च तेनैवोक्तम्—'सद्यःशौचे प्रदातव्याः सर्वेऽपि युगपत्तथा । व्यहाशौचे प्रदातव्यः प्रथमेऽह्नयेक एव हि ॥ द्वितीयेऽहनि चत्वारस्तृतीये पञ्च चैव हि ॥' व्यहे प्रकारान्तरं प्रागुक्तम् । शातानपः—'आशौचस्य च हासेऽपि पिण्डान्दद्याद्दशैव तु ।' तत्रैकपात्रे सकृत्पक्त्वा दश पिण्डान् दद्यात्; 'उत्तरीयशिलापात्रकर्तृद्रव्यविपर्यये । पूर्व-दत्ताञ्जलीन्दद्यात् पूर्वपिण्डांस्तथैव च ॥' इति गृह्यकारिकायां पात्रविपर्यये दोषोक्तेः । शिलाविपर्यये घटस्फोटादेर्नावृत्तिः; अक्षाभ्यञ्जनादिपदकर्मणः एकहायनीनयनवदप्रयोजकत्वात् । तद्वचात्र लौकिकग्रहणम् । केचित्तु—'नवान्यादाय भाण्डानि आरुक्ं चरुक्ं तथा ।' इति प्रचेतसोक्तेः पात्रानेकत्वमाहुः । क्रियाकर्तुर्नाशेऽन्येन शेषः समापनीयः; 'एवं क्रियाप्रवृत्तानां यदि कश्चिद्विपद्यते । तद्वन्धुना क्रिया कार्या सर्वैर्वा सहकारिभिः ॥' इति शुद्धितत्त्वे बृहस्पतिस्मृतेः । पत्न्याः कर्तृत्वे रजोदर्शने च तदन्ते कुर्यात्; 'शावा-द्विगुणमार्तवम्' इत्युक्तेः । आशौचान्ते आर्तवे कर्तुरस्वास्थ्ये वाऽन्येन क्रिया सर्वाऽऽवर्तनीया; कर्तुर्विपर्ययात्कालातिक्रमयोगाच्च ।

चाराहे—'स्थण्डिले प्रेतभागं तु दद्यात्पूर्वाह्ण एव तु । कृत्वा तु पिण्डसंकल्पं नाम-

१—भाचार्यस्यापि कारयितृत्वेन प्रयोजककर्तृत्वात्तद्विपर्यासेऽप्येवमेवेति बोध्यम् । २—अत्रेयं षड्वस्था—क्रियाकर्तेरि पुत्रे स्मृतेऽन्यपुत्रेण शेषं समापनीयम् । तदसत्त्वे पात्रेण प्रत्यहमादौ स्नपितुः पिण्डं दत्त्वा स्नात्वा पितामहाय शेषपिण्डो देयो नान्यस्याधिकारः इति ।

गोत्रेण सुन्दरि ॥' मरीचिः—'प्रेतपिण्डं बहिर्दद्याद्दर्ममन्त्रविवर्जितम् । प्रागुदीच्यां चरुं कृत्वा स्नातः प्रयतमानसः ॥' दर्भवर्जनमनुपनीतपरम् ; 'असंस्कृतानां भूमौ पिण्डं दद्यात्संस्कृतानां तु कुशेषु' इति प्रचेतसोक्तेः । मिताक्षरायां स्मृत्यन्तरे—'भूमौ माल्यं पिण्डं पानीय-मुपले वा दद्युः' । हारीतः—'अकलसचूडा ये बाला ये च गर्भाद्विनिःसृताः । मृता अनुपनीता ये अनूढा अपि कन्यकाः ॥ ये मृताश्चाप्यसंस्कारास्तेभ्यो भूमौ प्रदीयते ।' पैठीनसिः—'शालिनां सक्तुभिर्वापि पिण्याकैर्वापि निर्वपेत् ॥' शुनःपुच्छः—'फलमूलैश्च पयसा शाकेन च गुडेन च । तिलमिश्रं तु दर्भेषु पिण्डं दक्षिणतो हरेत् ॥ तूष्णीं प्रसेकं पुष्पं च धूपं दीपं तथैव च । शालिनां सक्तुभिर्वापि शाकैर्वाप्यथ निर्वपेत् ॥ प्रथमेऽहनि यद्रव्यं तदेव स्याद्-शाहिकम् ।' मदनरत्ने मात्स्ये—'तैजसं मृन्मयं वाथ पात्रं संशोध्य यत्नतः । लौकिकाशा-वधिश्चित्य पचेदन्नं घृतप्लुतम् ॥ स्नात्वाऽथ तिलसंमिश्रं प्रदद्याद्दर्भसंस्तरे ॥'

शुद्धितत्त्वे देवजानीये च ब्राह्मे—'प्रथमेऽहनि यो दद्यात्प्रेतायान्नं समाहितः । अन्नं नवसु चान्येषु स एव प्रददात्यपि ॥ मृन्मयं भाण्डमादाय नवं स्नातः सुसंयतः । तण्डुलप्रसृतिं तत्र त्रिः प्रक्षाल्य पचेत्स्वयम् ॥ सपवित्रैस्त्रिलैर्मिश्रं कृमिकेशविवर्जितम् । द्वारोपान्ते ततः क्षिप्त्वा शुद्धां वा गौरमृत्तिकाम् ॥ भूपृष्ठे संस्तरे दर्भान् याम्याग्रान्देश-संभवान् । ततोऽवनेजनं दद्यात् संस्मरन् गोत्रनामनी ॥ तिलसर्पिर्मधुक्षीरैः संसिक्तं तप्तमेव हि । दद्यात्प्रेताय पिण्डं तु दक्षिणाभिमुखः स्थितः । अर्घ्यैः पुष्पैस्तथा धूपैर्दीपैस्तोयैश्च शीतलैः । ऊर्णातन्तुमयैः शुद्धैर्वासोभिः पिण्डमर्चयेत् ॥ दिवसे दिवसे देयः पिण्ड एवं क्रमेण तु । सद्यःशौचे प्रदातव्याः सर्वेऽपि युगपत्तथा ॥ त्र्यहाशौचेऽपि दातव्यास्त्रयः पिण्डाः समाहितैः । द्वितीये चतुरो दद्यादस्थिसंचयनं तथा ॥ त्रींस्तु दद्यात्तृतीयेऽहि वस्त्रादि क्षालयेत्ततः । दशाहेऽपि च दातव्यः प्रथमे त्वेक एव हि ॥ एकस्तोयाञ्जलि-स्त्वेवं पात्रमेकं च दीयते । द्वितीये द्वौ तृतीये त्रीन्' इत्याद्युक्त्वा—'एवं स्युः पञ्चपञ्चा-शतोयस्याञ्जलयः क्रमात् । तोयपात्राणि तावन्ति संयुक्तानि तिलादिभिः ॥' इति । पात्रं=कुम्भः । अत्राहःपदमहोरात्रपरम् । तेन रात्रावपि देय इति गौडाः । दिवसपदाद्रात्रौ नेति मैथिलाः । स एवेत्युक्तेः सपिण्डेन दशपिण्डे प्रक्रान्ते पुत्रागमेऽपि स न दद्यात् । 'असगोत्रः सगोत्रो वा' इति प्रागुक्तेः । दाहकर्तव्यं दशाहं कुर्यादिति मिताक्षरायाम् । शुद्धितत्त्वे वायवीयेऽपि—'असगोत्रः सगोत्रो वा यदि स्त्री यदि वा पुमान् । यश्चाग्नि-दाता प्रेतस्य पिण्डं दद्यात् स एव हि ॥' इति । तत्रैव—'पूरकेण तु पिण्डेन देहो निष्पद्यते यतः । कृतस्य करणायोगात् पुनर्नावर्तयेत् क्रियाम् ॥' शुद्धिप्रकाशे वायवीयेऽपि—'निवर्तयति यो मोहात् क्रियामन्यनिवर्तिताम् । विधिघ्नस्तेन भवति पितृहा चोपजायते ॥ तस्मात् प्रेतक्रिया येन केनापि च कृता यदि । न तां निवर्तयेत्प्राज्ञः सतां धर्ममनुस्मरन् ॥' इति । आदिपुराणे—'पितृशब्दं स्वधां चैव न प्रयुञ्जीत कर्हिचित् । अनुशब्दं तथा चेह

प्रयत्नेन विवर्जयेत् ॥ उपतिष्ठतामयं पिण्डः प्रेतायेति समुच्चरेत् ॥ क्रियानिबन्धे
 व्यासः—‘प्रेताय पिण्डं दत्त्वा तु ततोऽश्रीयाद्दिनात्यये ॥’ भविष्ये—‘ओदनामिषसक्तूनां
 शाकमूलफलादिषु । प्रथमेऽहनि यद्दद्यात्तद्दद्यादुत्तरेऽहनि ॥ गृहद्वारि श्मशाने वा तीर्थे देव-
 गृहेऽपि वा । यत्राद्ये दीयते पिण्डस्तत्र सर्वं समाचरेत् ॥’

ब्राह्मे—‘शिरस्त्वाद्येन पिण्डेन प्रेतस्य क्रियते सदा । द्वितीयेन तु कर्णाक्षिनासिकाश्च
 समासतः ॥ गलांसभुजवक्षांसि तृतीयेन यथाक्रमम् । चतुर्थेन तु पिण्डेन नाभिलिङ्गगुदानि
 च ॥ जानू जङ्घे तथा पादौ पञ्चमेन तु सर्वदा । सर्वमर्माणि षष्ठेन सप्तमेन तु नाडयः । दन्त-
 लोमान्यष्टमेन वीर्यं तु नवमेन च । दशमेन तु पूर्णत्वं तृसता क्षुद्धिपर्ययः ॥’ इति । याज्ञ-
 वल्क्येन तु—‘पिण्डयज्ञावृता देयं प्रेतायान्नं दिनत्रयम् ।’ इत्युक्तम् । अत्र फलतारतम्यं
 ज्ञेयमिति विज्ञानेश्वरः । तेन व्यहाराशौचपरत्वं देवयाज्ञिकोक्तं चिन्त्यम्; ‘आशौचस्य च
 हासेऽपि पिण्डान्दद्याद्दशैव तु ।’ इति वचनाच्च । दिनत्रयावश्यकत्वार्थमिति हारलतादयः ।
 शातातपः—‘जलमेकाहमाकाशे स्थाप्यं क्षीरं च मृन्मये ।’ पारस्करः—‘मृन्मये तां रात्रिं
 क्षीरोदके विहायसि निदध्युः, प्रेतात्र स्नाहीत्युदकं, पिब चेदमिति क्षीरम् ।’—इदं रात्रावेवेति
 गौडाः । गारुडे तु—‘अपके मृन्मये पात्रे दुग्धं दद्याद्दिनत्रयम् ।’ इत्युक्तम् । हेमाद्रौ
 पाद्वे तु दशाहमुक्तम्—‘तस्मान्निधेयमाकाशे दशरात्रं पयो जलम् । सर्वतापोपशान्त्यर्थ-
 मध्वश्रमविनाशनम् ॥’ देवजानीये कारिकायाम्—‘तत्र प्रेतोपकृतये दशरात्रमखण्डितम् ।
 कुर्यात्प्रदीपं तैलेन वारिपात्रं च मार्तिकम् । भोज्याद्भोजनकाले तु भक्तमुष्टिं च निर्वपेत् ॥
 नामगोत्रेण संबुद्ध्या धरित्र्यां पितृयज्ञवत् ॥’ शातातपः—‘भूलोकान्प्रेतलोकं तु गन्तुं
 श्राद्धं समाचरेत् । तत्पाथेयं हि भवति मृतस्य मनुजस्य तु ॥’

अथ दशाहमध्ये दर्शपाते निर्णयः । भविष्ये—‘प्रवृत्ताशौचतन्नस्तु यदि दर्शं
 प्रपद्यते । समाप्य चोदकं पिण्डान् स्नानमात्रं समाचरेत् ॥’ ऋष्यशृङ्गः—‘आशौचमन्तरा
 दर्शो यदि स्यात्सर्ववर्णिनाम् । समाप्तिं प्रेततन्नस्य कुर्यादित्याह गौतमः ॥’ पैठीनसिः—
 ‘आद्येन्दावेव कर्तव्या प्रेतपिण्डोदकक्रिया । द्विरैन्दवे तु कुर्वाणः पुनः शावं समश्नुते ॥’
 मातापित्रोस्तु श्लोकगौतमः—‘अन्तर्दशाहे दर्शश्चेत्तत्र सर्वं समापयेत् । पित्रोस्तु यावदा-
 शौचं दद्यात्पिण्डान् जलाञ्जलीन् ॥’—इदमपि व्यहममध्ये दर्शपाते । तदूर्ध्वं दर्शं तु पित्रोरपि
 तन्नं समाप्यमेव; ‘पित्रोराशौचमध्ये तु यदि दर्शः समापयेत् । तावदेवोत्तरं तन्नं पर्यवस्येत्
 व्यहात्परम् ॥’ इति गालवोक्तेः । अन्येषां तु व्यहममध्येऽपि समाप्तिरिति पराशर-
 माधवीये निर्णयामृते चोक्तम् । कालादर्शेऽपि—‘दर्शो दशाहमध्ये स्यादूर्ध्वं तन्नं समा-
 पयेत् । त्रिरात्रादुत्तरं पित्रोर्मृताविति विनिश्चयः ॥’ मदनपारिजाते तु गालवीयमापद-
 नौरसपुत्रादिविषयम् । ‘व्यहोर्ध्वमपि पित्रोर्न तन्नसमाप्तिः’ इत्युक्तम् । मदनरत्नेऽप्येवम् ।
 मम तु देशचाराद्भवत्येति प्रतिभाति ।

१—‘समापयेत्’ इति पाठः । २—इदमापाततः; अत्रोर्ध्वपित्रोस्त्रसमाप्तौ माधवादिधार्मिकाणां
 ग्रामाण्यात् ।

अथास्थिसंचयः । तत्राश्वलायनेन च कृष्णपक्षे एकादशीत्रयोदशीदर्शेषु आषाढा-
फल्गुनीप्रोष्ठपदाभिन्नर्क्षे उक्तम्, तदाशौचमध्येऽसंभवे तदूर्ध्वं च प्रागब्दात्करणे ज्ञेयम् । आशौ-
चमध्ये तु मदनरत्ने संवर्तः—‘प्रथमेऽह्नि तृतीये वा सप्तमे नवमे तथा । अस्थिसंचयनं
कार्यं दिने तद्गोत्रजैः सह ॥’ छन्दोगपरिशिष्टे तु—‘अपरेद्युस्तृतीये वा अस्थिसंचयनं
भवेत् ।’ इति द्वितीयेऽप्युक्तम् । विष्णु-काल्यायनौ—‘संचयनं चतुर्थ्याम्’ इति । माध-
वीये यमः—‘भौमार्कमन्दवारेषु तिथियुग्मे विवर्जयेत् । वर्जयेदेकपादक्षे द्विपादक्षेऽस्थिसं-
चयम् ॥ प्रदातृजन्मनक्षत्रे त्रिपादक्षे विशेषतः ।’ ब्राह्मे—‘चतुर्थे ब्राह्मणानां तु पञ्चमेऽहनि
भूभृताम् । नवमे वैश्यजातीनां शूद्राणां दशमात्परम् ॥’ दशमेऽहनीति वा पाठः । शौनकः—
‘पालशेष्वस्थिदाहे च सद्यःसंचयनं भवेत् ॥’ काम्यमरणे तु—‘तस्य त्रिरात्रमाशौचं
द्वितीये त्वस्थिसंचयः’ इत्युक्तम् । अङ्गिराः—‘प्रेतीभूतं तथोद्दिश्य यः शुचिर्न करोति चेत् ।
देवतानां तु यजनं तं शपन्त्यथ देवताः ॥’ तद्विधिः स्वस्वसूत्रे भट्टकृतौ च ज्ञेयः ।

हेमाद्रौ नागरखण्डे—‘त्रीणि संचयनस्यार्थं तानि वै शृणु सांप्रतम् । यत्र स्थाने भवे-
न्मृत्युस्तत्र श्राद्धं प्रकल्पयेत् ॥ एकोद्दिष्टं ततो मार्गं विश्रामो यत्र कारितः ॥ ततः संच-
यनस्यार्थं तृतीयं श्राद्धमिष्यते ॥’ अपरार्के मदनरत्ने च ब्राह्मे—‘सद्यःशौचे तथैकाहे
सद्यःसंचयनं भवेत् । व्यहाशौचे तृतीयेऽह्नि कर्तव्यस्त्वस्थिसंचयः ॥’ तत्रैव—‘श्मशान-
देवतायागं चतुर्थे दिवसे चरेत् । मृन्मयेषु च भाण्डेषु कुम्भेषु रुचकेषु वा ॥ सुपकैर्भक्ष्य-
भोज्यैश्च पायसैः पानकैस्तथा । फलैर्मूलेर्वनोत्थैश्च पूज्याः क्रव्याददेवताः ॥ धूपो दीपस्तथा
माल्यमर्घ्यं देयं त्वरान्वितैः । तत्र पात्राणि पूर्णानि श्मशानाग्नेः समन्ततः ॥ निवेदयद्भि-
र्वक्तव्यं तैः सर्वैरनहंकृतैः । नमः क्रव्यादमुख्येभ्यो देवेभ्य इति सर्वदा ॥ येऽत्र श्मशाने देवाः
स्युर्भगवन्तः सनातनाः । तेऽस्मत्सकाशाद्ब्रह्मन्तु बलिमष्टाङ्गमक्षयम् ॥ प्रेतस्यास्य शुभान्
लोकान् प्रयच्छन्तु च शाश्वतान् । अस्माकमायुरारोग्यं सुखं च ददतां चिरम् ॥ एवं कृत्वा
बलीन्सर्वान् क्षीरेणाभ्युक्ष्य वाग्यतैः । एवं दत्त्वा बलिं चैव दद्यात्पिण्डत्रयं बुधः ॥ एकं श्मशान-
वासिभ्यः प्रेतायैव तु मध्यमम् । तृतीयं तत्सखिभ्यश्च दक्षिणासंस्थमादरात् ॥ ततो यज्ञिय-
वृक्षोत्थां शाखामादाय वाग्यतः । प्रेतस्यास्थीनि गृह्णाति प्रधानाङ्गोद्भवानि च ॥ शिरसो
वक्षसः पाण्योः पार्श्वाभ्यां चैव पादतः । पञ्चगव्येन संस्नाप्य क्षौमवस्त्रेण वेष्ट्य च ॥ प्रक्षिप्य
मृन्मये भाण्डे नवे साच्छादने शुभे ॥ अरण्ये वृक्षमूले वा शुद्धे संस्थापयत्यपि । गृहीत्वा-
ऽस्थीनि तद्भस्म नीत्वा तोये विनिक्षिपेत् ॥ ततः संमार्जनं भूमेः कर्तव्यं गोमयाम्बुभिः । पूजां
च पुष्पधूपाद्यैर्बलिभिः पूर्ववत्क्रमात् ॥’ इति ॥

अथ तीर्थेऽस्थिक्षेपविधिः । तत्रैव—‘तत्स्थानाच्छनकैर्नर्त्वा कदाचिज्जाह्ववीजले ।
कश्चित्क्षिपति सत्पुत्रो दौहित्रो वा सहोदरः ॥ मातृकुलं पितृकुलं वर्जयित्वा नराधमः ।
अस्थीन्यन्यकुलस्थस्य नीत्वा चान्द्रायणं चरेत् ॥’ तत्रैव ब्रह्माण्डपुराणे—‘अस्थीनि

मातापितृपूर्वजानां नयन्ति गङ्गामपि ये कथंचित् । सद्धान्धवस्यापि दयाभिभूतास्तेषां तु तीर्थानि फलप्रदानि ॥ स्नात्वा ततः पञ्चगव्येन सिक्त्वा हिरण्यमध्वाज्यतिलैश्च योज्य । ततस्तु मृत्पिण्डपुटे निधाय पश्यन् दिशं प्रेतगणोपरूढाम् ॥ नमोऽस्तु धर्माय वदेत्प्रविश्य जलं स मे प्रीत इति क्षिपेच्च । उत्थाय भास्वन्तमवेक्ष्य सूर्यं स दक्षिणां विप्रमुखाय दद्यात् ॥ एवं कृते प्रेतपुरःस्थितस्य स्वर्गे गतिः स्यात्तु महेन्द्रतुल्या ॥' यमः—'गङ्गातोयेषु यस्यास्थि क्षिप्यते शुभकर्मणः । न तस्य पुनरावृत्तिर्ब्रह्मलोकात्सनातनात् ॥' तथा—'अस्तं गते गुरौ शुक्रे तथा मासे मलिम्लुचे । गङ्गायामस्थिनिक्षेपं न कुर्यादिति गौतमः ॥' दशाहान्तर्न दोषः; 'दशाहाभ्यन्तरे यस्य गङ्गातोयेऽस्थि मज्जति । गङ्गायां मरणे यादृक् तादृक् फलमवा-मुयात् ॥' इति मदनरत्ने वृद्धमनूक्तेः ।

शौनकः—'शौनकोऽहं प्रवक्ष्यामि अस्थिक्षेपविधिं क्रमात् । आदौ ग्रामाद्ग्रहिर्गत्वा स्नानं कुर्यात्सचैलकम् ॥ प्रोक्षयेत्पञ्चगव्येन भुवं मन्त्रैर्विचक्षणः ।' गायत्र्याद्यैः पञ्चगव्य-मन्त्रैर्निखातास्थिभूमिं प्रोक्षेदित्यर्थः । 'उपसर्पादिभिर्मन्त्रैः प्रार्थनं खननं तथा । मृत्तिको-द्धरणं चास्थनां ग्रहणं च यथाक्रमम् ॥' उपसर्पेति चतुर्भिर्मन्त्रैः क्रमेण प्रार्थनादि ज्ञेयम् । 'स्नात्वाऽस्थिशुद्धिं कुर्वीत एतोन्विन्देति सूक्ततः । स्पृष्ट्वा स्पृष्ट्वा ततः स्नानं पञ्चगव्येन शुध्यति ॥ दश स्नानानि कुर्वीत तत्तन्मन्त्रैर्विचक्षणः । गोमूत्रं गोमयं क्षीरं दधि सर्पिः कुशोदकम् । भस्म मृन्मधु वारीणि मन्त्रतस्तानि वै दश ॥ कुशैः संमार्जयेदस्थिन्यतोदेवेति मन्त्रतः । एतोन्विन्द्रं शुचीवेति नतमंह इतीति च ॥ पावमानीर्ममाग्रे च रुद्रसूक्तं यथा-क्रमम् ॥' एतैः कुशैर्मार्जनम् । 'हेमश्राद्धं ततः कुर्यात्पितृनुद्दिश्य यत्नतः । पिण्डदानं प्रकु-र्वीत ततश्च तिलतर्पणम् ॥'—अस्थिक्षेपाङ्गं चेदम् । 'अजिनं कम्बला दर्भा गोकेशाः शाण एव च । भूर्जपत्रं ताडपत्रं सप्तधा वेष्टनं स्मृतम् ॥ हैमं च मौक्तिकं रौप्यं प्रवालं नीलकं तथा । निक्षिपेदस्थिमध्ये तु शुद्धिर्भवति नान्यथा ॥ ततो होमं प्रकुर्वीत तिलाज्येन विचक्षणः । उदीरतेति सूक्तेन हुनेदष्टोत्तरं शतम् ॥ ततो गत्वा क्षिपेत्तीर्थे स्पर्शदोषो न विद्यते । मूत्रं पुरीषाचमनं कुर्वन्नास्थीनि धारयेत् ॥' अत्र दशदानं वैतरणीऋणमोक्षपापधेनुदानमुक्तम् । **दिवोदासीये काशीखण्डे**—'धनंजयोऽपि धर्मात्मा मातृभक्तिपरायणः । आदायास्थी-न्यथो मातुर्गङ्गामार्गस्थितोऽभवत् ॥ पञ्चगव्येन संस्नाप्य तथा पञ्चामृतेन वै । यक्षकर्दम-लेपेन लिप्त्वा पुष्पैः प्रपूज्य च । आवेष्ट्य तत्र वस्त्रेण ततः पट्टाम्बरेण च । ततः सुरसवस्त्रेण ततो मास्त्रिष्ठवाससा ॥ नेपालकम्बलेनाथ मृदा चाथ विशुद्धया । ताम्रसंपुटके कृत्वा मातुरङ्गान्यथो वहत् ॥' **व्यासः**—'पट्टवस्त्रं च कौशेयं मास्त्रिष्ठं श्वेतवस्त्रकम् । कम्बलं शाणपट्टं च अजिनं च तथोत्तरम् ॥' एषां विकल्पः । अन्यश्चात्र विशेषस्त्रिस्थलीसेतौ दिवोदासीये च ज्ञेयः । संचयनोत्तरं श्राद्धमाहाश्वलायनः—'श्राद्धमस्मै दद्युः' इति । **स्मृत्यर्थसारे**—'संचयने कृते मनुष्यलोकात्प्रेतलोकं गच्छतः पाथेयश्राद्धमामेन कार्यमिति । अनुपनीतस्य न संचयनम्' ।

१—यदस्थीनि तद्देवत्वम्, सपिण्डनानन्तरं पार्वणं 'पुरुरवार्द्रवौ विश्वेदेवाः' इति । २—'आवेष्ट्य नेत्रवस्त्रेण' इति पाठः ।

अथ नवश्राद्धम् । पृथ्वीचन्द्रोदयेऽङ्गिराः—‘प्रथमेऽहि तृतीये च पञ्चमे सप्तमे तथा । नवमैकादशे चैव तन्नवश्राद्धमुच्यते ॥’ शिवस्वामी—‘नवश्राद्धानि नवश्राद्ध-
विधिः । पञ्चाहुराश्वलायनशाखिनः । आपस्तम्बाः षडित्याहुर्विभाषा त्वितरेषु हि ॥’ पञ्च
एकादशाहिकं विना; ‘मरणाद्विषमेषु दिनेष्वेकैकं नवश्राद्धं कुर्यादानवमात् ।
यदि नवमं विच्छिद्येतैकादशे तत्कुर्यात् ।’ इति मदनरत्ने बौधायनोक्तेः । भविष्ये—
‘नव सप्त विशां राज्ञां नवश्राद्धान्यनुक्रमात् । आद्यन्तयोर्वर्णयोस्तु षडित्याहुर्महर्षयः ॥’
हेमाद्रौ वृद्धवसिष्ठः—‘अलब्ध्वा तु नवश्राद्धं प्रेतत्वान्नैव मुच्यते । अर्वाक् तु द्वादशाहस्य
लब्ध्वा तरति दुष्कृतम् ॥’ अतः षडेव । एतान्येव विषमश्राद्धानीत्युच्यन्ते । नागरखण्डे तु—
‘पञ्चमे सप्तमे तद्वदष्टमे नवमे तथा । दशमैकादशे चैव नवश्राद्धानि तानि च ॥’ इत्युक्तम् ।
काल्यायनस्तु—‘चतुर्थे पञ्चमे चैव नवमैकादशे तथा । यदत्र दीयते जन्तोस्तन्नवश्राद्ध-
मुच्यते ॥’ प्रथमे सप्तमे चैवेत्याद्यपादे व्यासपाठः । बह्वृचानां तु—‘नवश्राद्धं दशाहानि
नवमिश्रं तु षड्ऋतून् ।’ इत्युक्तं नारायणवृत्तौ । दीपिकायाम्—‘अथ तनुयादाद्ये
चतुर्थे दिने श्राद्धं पञ्चमसप्तमाष्टनवदिशुद्रेषु युग्मद्विजैः’ । ‘प्रथमेऽहि तृतीयेऽहि पञ्चसप्त-
नवस्वपि । द्वौ द्वौ पिण्डौ प्रदातव्यौ शेषेष्वेकं तु विन्यसेत् ॥’ एको विषमश्राद्धेऽवयव-
पिण्डश्चैक इति द्वावित्यर्थः ।—अत्र शाखाभेदाद्व्यवस्था ।

अपराकै भविष्ये—‘नवश्राद्धं त्रिपक्षं च षण्मासं मासिकानि च । न करोति सुतो यस्तु
तस्याधः पितरो गताः ॥’ वाराहे—‘गतोऽसि दिव्यलोकं त्वं कृतान्तविहितात्पथः । मनसा
वायुभूतेन विप्र त्वाऽहं नियोजये ॥ पूजयिष्यामि भोगैस्त्वामेवं विप्रं निमन्त्रयेत् ॥’ आवाहनेऽपि
तत्रैव—‘इह लोकं परित्यज्य गतोऽसि परमां गतिम् । मनसा वायुभूतेन विप्रे त्वाऽहं नियो-
जये ॥’ इति । तत्रैव बह्वृचपरिशिष्टे—‘अनूदकमधूपं च गन्धमाल्यविवर्जितम् । नव-
श्राद्धममन्नं च पिण्डोदकविवर्जितम् ॥’ उदकम्=अर्घ्यः, पिण्डोदकं=‘शुन्धन्तां पितरः’ इत्यवने-
जनादि । ‘एकोद्विष्टेषु सर्वेषु न स्वधा नाभिरम्यताम् । नाग्नौकरणमन्नश्च एकं वाऽथ तिलो-
दकम् ॥ अनपत्येषु सर्वेषु न स्वधा नाभिरम्यताम् । स्वस्त्यस्तु विसृजेदेवं सकृत्प्रणववर्जितम् ॥
एकोद्विष्टस्य पिण्डे तु अत्रशब्दो न विद्यते । पितृशब्दं न कुर्वीत पितृहा चोपजायते ॥’
सपिण्डनात्प्रागिति हेन्नाद्विः । तेन ‘न च स्वधां प्रयुञ्जीत प्रेतश्राद्धे दशाहिके’ इति
ऋष्यशृङ्गोक्तौ दशाहिकोक्तेरैकादशाहे स्वधाप्रयोग एवेति हारलता परास्ता ।

रत्नावल्याम्—‘आशिषो द्विगुणा दर्भा जयाशीः स्वस्तिवाचनम् । पितृशब्दः स्वसं-
षद्धः शर्मशब्दस्तथैव च ॥ पात्रालम्भोऽवगाहश्च उल्मुकोल्लेखनादिकम् । तृप्तिप्रश्नश्च
विकिरः शेषप्रश्नस्तथैव च ॥ प्रदक्षिणा विसर्गश्च सीमान्तगमनं तथा । अष्टादश पदार्थाश्च
प्रेतश्राद्धे विवर्जयेत् ॥’ अत्र स्वधा-पितृ-नमः-शब्दानां तिलोऽसीतिमन्त्रे प्रेतशब्दोहेन तूष्णीं
वा तिलावपनम् । तूष्णीमर्घ्यदानम् । अमुष्मै स्वाहेति प्रेतनाम्ना पाणिहोमः । नाम्ना एकः

१—अत्रशब्दः=‘अत्र पितरो मादयध्वम्’ इति मन्त्रः । ‘अत्रशब्दो’ इत्यपि पाठः । तत्र ‘ये च
त्वामत्रानु’ इति मन्त्रः ।

पिण्डः । निनयनमन्त्रे उद्धः । अनुमन्त्रणादि त्वमन्त्रकम् । अभिरम्यतामिति विसर्जनम् । एवं नवश्राद्धवर्जैकोद्दिष्टेषु । 'नवश्राद्धे त्वमन्त्रं सर्वम्' इति नारायणवृत्तिः । क्रिया-निबन्धे—'उत्तानं स्थापयेत्पात्रमेकोद्दिष्टे सदा बुधः । न्युञ्जं तु पार्वणे कुर्यात्तस्यो-परि कुशाभ्यसेत् ॥ नवश्राद्धं गृहे कुर्याद्भार्या यत्राययोऽपि वा । सपिण्डीकरणान्तानि प्रेत-श्राद्धानि यानि वै ॥ तानि स्युलौकिके ब्रह्मावित्याह त्वाश्वलायनः ॥' इदं संभवेऽन्नेन कार्यम् ; 'नवश्राद्धेषु यच्छिष्टं ग्रहपर्युषितं च यत् । दंपत्योर्भुक्तशेषं च न तद्बुञ्जीत कर्हि-चित् ॥' इत्यङ्गिरोवचनलिङ्गात् । 'द्वाभ्यां तदा तु कृच्छ्राभ्यां शुद्धिः स्यात्तु विवेकिनाम् ।' इति ब्राह्मे उक्तम् । विघ्ने तु निर्णयामृते कण्वः—'नवश्राद्धं मासिकं च यद्यदन्तरितं भवेत् । तत्तदुत्तरसातत्र्यादनुष्ठेयं प्रचक्षते ॥' हेमाद्रौ गालवः—'शावे तु सूतकं चेत्स्या-न्निशायां च मृतौ तथा । नवश्राद्धानि देयानि यथाकालं यथाक्रमम् ॥' निशायामाशौचान्ते ब्रह्मवृद्धौ । अन्वारोहणे तु—'नवश्राद्धानि सर्वाणि सपिण्डीकरणं पृथक् । एक एव वृषो-त्सर्गो गौरैका तत्र दीयते ॥'

आशौचान्त्यदिने कार्यमुक्तं ब्राह्मे—'यस्य यस्य तु वर्णस्य यद्यत्स्यात्पश्चिमं त्वहः ।

आशौचान्त्य-
दिनकृत्यम् ।

स तत्र वस्त्रशुद्धिं च गृहशुद्धिं करोत्यपि ॥ समाप्य दशमं पिण्डं प्रेतस्पृष्टे

तु वाससी । अन्त्यानामाश्रितानां च त्यक्त्वा स्नानं करोत्यपि ॥ श्मश्रुलो-

मनखानां च यत्याज्यं तज्जहात्यपि । गौरसर्षपकल्केन तिलकल्केन संयुतम् ॥

शिरःस्नानं ततः कृत्वा तोयेनाचम्य वाग्यतः । वृषभं गां सुवर्णं च स्पृष्ट्वा शुद्धो भवेन्नरः ॥'

क्रियानिबन्धे गृह्यकारिकायाम्—'अत्र पिण्डत्रयं दद्युस्तत्सखिभ्यस्तथाऽऽदिमम् । प्रेताय

मध्यमं तद्वृत्तीयं च यमाय वै ॥' तथा—'कर्ताऽत्र प्रार्थिताः सन्तो ज्ञातिसंबन्धिवान्धवाः ।

दद्युरभ्यङ्गतः पूर्वं त्रींस्त्रीन्धर्मोदकाञ्जलीन् ॥ पूर्ववन्नामगोत्राभ्यां नियमो नेह कश्चन ॥'

मदनरत्ने विष्णु-हारीतौ—'आशौचान्ते कृतश्मश्रुकर्माणस्तिलकलकैः सर्षपकलकैर्वा स्नाताः

शुक्लवाससो गृहं प्रविशेयुस्तत्र शान्तिकं कृत्वा ब्राह्मणपूजनं कुर्युः ।' इति ।

देवलः—'दशमेऽहनि संप्राप्ते स्नानं ग्रामाद्बहिर्भवेत् । तत्र त्याज्यानि वासांसि केशश्मश्रु-

नखानि च ॥' अपरार्के बृहस्पतिः—'नवमे वाससां त्यागो नखरोम्णां तथाऽन्तिमे ।'

तत्रैव व्यासः—'आशौचान्त्यदिने क्षौरं जनन्यां च गुरौ मृते ।' एतत्प्रेताल्पवयसामि-

त्याहापस्तम्बः—'अनुभाविनां च परिवापनम्' इति । अनुभाविनः कनिष्ठा इति विज्ञाने-

श्वर-रत्नाकरादयः । 'आशौचमनुभवतां पुंसां सर्वाशौचे तु मुण्डनम् ।' 'आज्ञया नरपते-

द्विजन्मनां दारकर्ममृतसूतकेषु च ॥ बन्धमोक्षमखदीक्षणेऽपि क्षौरमिष्टमखिलेषु चोडुषु ॥'

इति रत्नमालोक्तेर्जननाशौचेऽपीति शुद्धितत्त्वादयः । अत्र देशाचारतो व्यवस्था ।

परि=शिखावर्जम् ; 'केशश्मश्रुलोमनखानि वापयीत शिखावर्जम्' इति गोभिलोक्तेः ।

यत्त्वापस्तम्बः—'न समावृत्ता वपेयुरन्यत्र विहारादित्येके,' विहारः=दर्शादियागः, तेन

विना समावृत्ता गृहस्था न वपेयुरित्यर्थः । यच्च—‘वृथा छिनत्ति यः केशांस्तमाहुर्ब्रह्मघाति-
नम् ।’ इति,—तत् ‘केशश्मश्रु धारयतामश्या भवति संततिः ।’ इति दानधर्मोक्तकाम्य-
परम् । अनुभाविनः पुत्रादय एव इत्येके । ‘पुत्रः पत्नी च वपनं कुर्यादन्ते यथाविधि । पिण्ड-
दानोचितोऽन्योऽपि कुर्यादित्थं समाहितः ॥’ इत्यपराकं व्यासोक्तेः । यत्तु—मिताक्ष-
रायाम् ‘द्वितीयेऽहनि कर्तव्यं क्षुरकर्म प्रयत्नतः । तृतीये पञ्चमे वापि दशमे वाऽऽप्रदानतः ॥’
इति । आप्रदानतः इति चतुर्थादीनि,—तत्प्रथमदिनेऽसंभवे ज्ञेयम्; ‘अलुप्तकेशो यः पूर्वं
सोऽत्र केशान्प्रवापयेत् । द्वितीयेऽह्नि तृतीयेऽह्नि पञ्चमे सप्तमेऽपि वा ॥ यावच्छ्राद्धं प्रदीयेत
तावदित्यपरं मतम् ॥’ इति माधवीये मदनरत्ने च बौधायनोक्तेः । मदनपारि-
जाते तु दशमे प्रथमे च समुच्चय उक्तः । यत्तु—‘दशमं पिण्डमुत्सृज्य रात्रिशेषे शुचिर्भवेत् ।’
इति,—तदेकादशाहश्राद्धाङ्गविप्रनिमग्नणार्थं ज्ञेयम् ॥

अथैकादशाहः । मनुः—‘विप्रः शुध्यत्यपः स्पृष्ट्वा क्षत्रियो वाहनायुधे । वैश्यः प्रतोदं
रश्मीन्वा याष्टिं शूद्रः कृतक्रियः ॥’ शुद्धितच्चे देवलः—‘अघाहःसु निवृत्तेषु सुस्नाताः
कृतमङ्गलाः । आशौचाद्विप्रमुच्यन्ते ब्राह्मणान्स्वस्ति वाच्यं च ॥’ याज्ञवल्क्यः—‘मृते-
ऽहनि तु कर्तव्यं प्रतिमासं तु वत्सरम् । प्रतिवत्सरं चैव आद्यमेकादशेऽहनि । क्षत्रियाद्यै-
राशौचेऽप्येकादशेऽह्नि श्राद्धं कार्यम्; ‘आद्यं श्राद्धमशुद्धोऽपि कुर्यादेकादशेऽहनि । कर्तुंस्ता-
त्कालिकी शुद्धिरशुद्धः पुनरेव सः ॥’ इति हेमाद्रौ शङ्खोक्तेः । पैठीनसिः—‘एकादशे-
ऽह्नि यच्छ्राद्धं तत्सामान्यमुदाहृतम् । चतुर्णामपि वर्णानां सूतकं तु पृथक्पृथक् ॥’ यत्तु-
मरीचिः ‘आशौचान्ते ततः सम्यक् पिण्डदानं समाप्यते । ततः श्राद्धं प्रदातव्यं सर्ववर्ण-
ेष्वयं विधिः ॥’ इति,—तत्सर्ववर्णानां दशाहाशौचपरम् । यत्तु—विष्णुः ‘अथाशौचापगमे’
इति, यच्च—गौडग्रन्थे हारीतः ‘श्वोभूते एकोद्दिष्टं कुर्यात्’, यच्च—बैजवापः ‘ऊर्ध्वं
दशम्या अपरेद्युः’ इति,—तद्विप्रविषयम् । एतेन दशमपिण्डोत्कर्षपक्षे अवयवपिण्डासमाप्तौ कथ-
मेकादशाहे श्राद्धमिति मूर्खोक्तिः परास्ता; वचनादाशौचमध्य इव तत्राप्यविरोधात् ।

भविष्ये—‘एकादशभ्यो विप्रेभ्यो दद्यादेकादशेऽहनि । भोजनं तत्र वैकस्मै ब्राह्मणाय
महात्मने ॥’ यत्तु—मात्स्ये ‘एकादशेऽहनि तथा विप्रानेकादशैव तु । क्षत्रादिः सूतकान्ते
तु भोजयेदयुजो द्विजान् ॥’ इति,—तद्गृहगणश्राद्धपरमिति मदनपारिजातः । गौडा-
स्वस्माद्वचनात्क्षत्रियादीनामाशौचान्त एवेत्याहुः । रामायणेऽपि—‘समतीते दशाहे तु
कृतशौचो यथाविधि । चक्रे द्वादशिकं श्राद्धं त्रयोदशिकमेव च ॥’ द्वादशिकं=द्वादशाहेन
निर्वर्त्य त्रयोदशाहश्राद्धम् । त्रयोदशिकं=चतुर्दशाहविधेयं सपिण्डनपाथेयादि । क्षत्रियाणां
द्वादशाहाशौचे त्रयोदशे महैकोद्दिष्टं चतुर्दशे सपिण्डनम् । द्विविधवाक्यादेकादशाहाशौचान्त-
योर्विकल्प इत्येके । सद्यःशौचादौ युद्धहतादेरेकादशाहे अन्येषामाशौचान्त इति वयम् ।

कौर्मे—‘एकादशेऽह्नि कुर्वीत प्रेतमुद्दिश्य भावतः । द्वादशे वाऽह्नि कर्तव्यमनिन्देऽप्यथवाऽह्नि ॥’ निन्दं=प्रेतक्रियाकाले उक्तम् । एकादशे तु न निषेध इत्युक्तं प्राक् । बृहस्पतिः—‘वस्त्रालंकारशय्यादि पितुर्यद्वाहनादिकम् । गन्धमाल्यैः समभ्यर्च्य श्राद्धभोक्त्रे तदर्पयेत् ॥ श्रोत्रिया भोजनीयास्तु नव सप्त त्रयोदश । ज्ञातयो बान्धवा निःस्वास्तथा चातिथयोऽपरे ॥’ देवयाज्ञिकनिबन्धे—‘एकादशसु विप्रेषु प्रेतमावाह्य भोजयेत् । तत्राद्याय च शय्यादि दद्यादाद्यमिति स्मृतम् ॥’ विष्णुः—‘एकवन्मन्त्रानूहेतैकोद्दिष्टे’ । बहुवचनान्तानेकवचनान्तान्वदेदित्यर्थः ।—एतत् दृष्टार्थत्वे ।

अस्य विघ्ने गौणकालमाह हेमाद्रौ बौधायनः—‘एकोद्दिष्टं श्व एव स्याद्द्वादशेऽहनि वा पुनः । अत ऊर्ध्वमयुग्मेषु कुर्वीताहःसु शक्तिः ॥ अर्धमासेऽथवा मासि ऋतौ संवत्सरेऽपि वा ॥’ इति । तत्रैव लघुहारीतः—‘एकोद्दिष्टं तु कुर्वीत पाकेनैव सदा स्वयम् । अभावे पाकपात्राणां तदहः समुपोषणम् ॥’ गोभिलः—‘ब्राह्मणं भोजयेदाद्ये होतव्यमनलेऽथवा । पुनश्च भोजयेदेकं द्विरावृत्तिर्भवेदिति ॥’—एतदाद्यमासिकाद्याब्दिकयोः सिद्ध्यर्थमिति भट्टाः । तेन महैकोद्दिष्टं षोडशश्राद्धाद्भिन्नमेव । अत एवाद्यं सर्वैकोद्दिष्टप्रकृतिभूतमेकादश इति विज्ञानेश्वरः । अन्ये त्वाद्यमासिकाब्दिकयोः ‘आद्यमेकादशेऽहनि’ इति नियमादभेदमाहुः । द्वयोस्तत्रत्वबाधार्थं गोभिलीयमित्यन्ये । युद्धहतादौ तु हेमाद्रौ पृथ्वीचन्द्रोदये पैठीनसिः—‘सद्यःशौचेऽपि दातव्यं प्रेतस्यैकादशेऽहनि । स एव दिवसस्तस्य श्राद्धशय्यासनादिषु ॥’ एवमेकाहादौ । अतोऽत्र द्वितीयेऽहचेकादशाहं वदन् ढौण्डुः शूलपाणिः स्मार्तगौडश्च परास्तः । एतेन ‘आद्यमेकादशेऽहनि’ इत्याशौचानन्तरदिनपरमिति विष्णुक्तेः प्रागुक्तशङ्कादिवचनानां चानाकरत्वादिति वदन्तः कल्पतरुवाचस्पतिप्रमुखाः सर्वमहानिबन्धविरोधादुपेक्ष्याः । उशानाः—‘त्र्यहाशौचेऽपि कर्तव्यमाद्यमेकादशेऽहनि । अतीतविषये सद्यरूपहोर्ध्वं वा तदिष्यते ॥’

याज्ञवल्क्यः—‘एकोद्दिष्टं दैवहीनमेकाद्यैकपवित्रकम् । आवाहनाशौकरणरहितं त्वपसव्यवत् ॥ उपतिष्ठतामित्यक्षय्यस्थाने विप्रविसर्जने । अभिरम्यतामिति वदेद्भ्युस्तेऽभिरताः स्म ह ॥’ इत्यशौकरणनिषेधोऽन्यपरः । बहुचानां सर्वैकोद्दिष्टेषु तद्भवत्येवेत्युक्तं प्राक् । स्वदितमिति तृप्तिप्रश्न इति कात्यायनः । प्रथमे पात्रे संस्रवानित्यस्य तृतीयेनापिधानस्य च बाधान्न पात्रन्युञ्जतेति शूलपाणिः । प्रचेताः—‘नात्र पात्रालम्भो नाशिषः प्रार्थयेत् ॥’ अत्र विशेषो हेमाद्रौ वाराहे—‘श्मश्रुकर्म तु कर्तव्यं नखच्छेदस्तथैव च । स्रपनाभ्यञ्जने दद्याद्विप्राय विधिपूर्वकम् ॥’ तथा—‘उपवेश्यासने भद्रे छत्रं तत्र प्रकल्पयेत् । पश्चादुपानहौ दद्यात् सर्वाण्याभरणानि च ॥’ विष्णुः—‘दक्षिणान्तं श्राद्धमुक्त्वा दत्ताक्षय्योदकेषु चतुरङ्गुलपृथ्वीस्तावदन्तरालास्तावदधःखाता वितस्त्यायतास्तिस्रः कर्पूः कुर्यात् । कर्षूणां

१—‘एकवचनान्तान्मन्त्रानूहेत्’ इति पाठः । २—दृष्टार्थस्वार्थसमवेतार्थताभिरूहः कार्य इत्याशयः ।

३—‘गालवीर्यं’ इति पाठः ।

समीपेऽग्नित्रयमाधाय परिस्तीर्यैकैकस्मिन्नाहुतित्रयं जुहुयात्—सोमाय पितृमते, स्वधानमोऽग्नये कव्यवाहनाय, यमायाङ्गिरस्वते इति ॥' स्थानत्रये प्राग्वत्पिण्डनिर्वपणं दधिमधुघृतमांसैः कर्षूत्रयं पूरयित्वैतत् इति जपेत् । शेषं नवश्राद्धवत् । अत्र साग्नेरप्यन्ते वैश्वदेव इत्युक्तं प्राक् । इदं दशाहकर्त्रा पुत्रेण वा कार्यमित्युक्तम् । क्रियानिबन्धे गृह्यकारिकायाम्— 'तिलोऽसि प्रेतदेवत्यः प्रेतलोकान् हिनोऽन्तकम् । मन्त्रमुक्त्वा तिलानेवं प्रक्षिपेदर्घ्यपात्रतः ॥ दक्षिणामुदकुम्भं च सान्नं दत्त्वा तथैव गाम् । तस्मै दद्याद्भुक्तशेषं तद्वाण्डान्यपि भाजनम् ॥' विप्राभावेऽग्नावेकोद्दिष्टम्, 'अग्नौ पायसं श्रपयित्वाज्यभागान्ते तदग्रे श्राद्धप्रयोगं कृत्वाऽग्नौ प्रेतमावाह्य गन्धाद्यैः संपूज्य "पृथिवी ते पात्रम्" इत्यादिनाऽन्नं संकल्प्य "उदीरतामवर" इत्यष्टाभिश्चतुरावृत्ताभिर्द्वात्रिंशदाहुतीर्हुत्वा पिण्डदानादिश्राद्धं समापयेत्' इति । याज्ञ-
बल्क्यः—'एतत्सपिण्डीकरणमेकोद्दिष्टं स्त्रिया अपि' ॥

अथ वृषोत्सर्गः । स च नित्यः काम्यश्च, 'न करोति वृषोत्सर्गं सुतीर्थे वा जला-
ञ्जलिम् । न ददाति सुतो यस्तु पितुरुच्चार एव सः ॥' उच्चारः=पुरीषम् । 'एष्टव्या

बहवः पुत्रा यद्येकोऽपि गयां व्रजेत् । यजेत वाऽश्वमेधेन नीलं वा वृषमुत्स-
वृषोत्सर्गः ।

जेत् ॥' इति मात्स्य-कौर्मोक्तेः—'एकादशेऽहिं प्रेतस्य यस्य नोत्सृज्यते
वृषः । प्रेतत्वं सुस्थिरं तस्य दत्तैः श्राद्धशतैरपि ॥' इति षट्त्रिंशन्मते निन्दाश्रुतेः, 'एवं
कृत्वा ह्यवाप्नोति फलं वाजिमखोदितम् । यमुद्दिश्योत्सृजेन्नीलं स लभेत परां गतिम् ॥ वृषो-
त्सृष्टः पुनात्येव दशातीतान् दशापरान् ॥' इति देवीपुराणे भविष्यादौ फलश्रुतेश्च । अयं
द्वादशाहे उक्तो भविष्ये—'चैत्र्यां वापि तृतीयायां वैशाख्यां द्वादशेऽहिं वा ।' इति ।
विष्णुधर्मे तु मृताहेऽप्युक्तः—'विषुवद्वितये चैव मृताहे बान्धवस्य च ।' इति ।—अयं गृहे न
कार्यः; 'न गृहे मोचयेन्नीलं कामयन्पुष्कलं फलम् ।' इति कालिकापुराणात् । कामधेनौ—
'वत्सराभ्यन्तरे पित्रोर्वृषस्योत्सर्गकर्मणि । वृद्धिश्राद्धं न कुर्वीत तदन्यत्र समारभेत् ॥' तल्लक्षणं
तु ब्राह्मे—'लोहितो यस्तु वर्णेन मुखे पुच्छे च पाण्डुरः । श्वेतः खुरविषाणाभ्यां स नीलो
वृष उच्यते ॥' श्वेतवर्णस्य मुखादीनि श्यामानि श्यामस्य वा श्वेतानि यस्य सोऽपि नीलवृष
उक्तो मात्स्यादौ । देवीपुराणे—'चतस्रो वत्सिका भद्रा द्वे वा संभवतोऽपि वा ।' यत्तु-
पठन्ति 'वृषोत्सर्जनवेलायां वृषाभावे कथंचन । मृद्धिः पिष्टैश्च दर्भैर्वा वृषं कृत्वा विमोचयेत् ॥
न शक्यते वृषोत्सर्गो ह्योमं वा तत्र कारयेत् ॥' इति,—तन्निर्मूलम् । तद्विधिर्हेमाद्रौ
भट्टकृतौ च ज्ञेयः । अत्र देवयाज्ञिकेन वृषोत्सर्गात्पूर्वं पुरुषसूक्तेन विष्णुरूपिप्रेतोद्देशेन
विष्णुतर्पणमुक्तम् । तत्र मूलं चिन्त्यम् ।

पारस्करः—'सव्येन पाणिना पुच्छं समालम्ब्य वृषस्य तु । दक्षिणेनाप आदाय
सतिलाः सकुशास्ततः ॥ प्रेतगोत्रं समुच्चार्य अमुकस्मै इति ब्रुवन् । वृष एष मया दत्तस्तं
तारयतु सर्वदा ॥ सहेम सतिलं भूमावित्युच्चार्य विनिक्षिपेत् ॥' तथा—'विधारयेन्न तं

कश्चिन्न च कश्चन वाहयेत् । न दोहयेच्च ता धेनूर्न च कश्चन बन्धयेत् ॥' स्त्रीषु विशेषः संग्रहे—'पतिपुत्रवती नारी भर्तुरग्रे मृता यदि । वृषोत्सर्गं न कुर्वीत गां तु दद्यात् पयस्विनीम् ॥' पतिपुत्रयोः साहित्यं विवक्षितम् । अन्वारोहणेऽपि गोदानमेवेत्युक्तं प्राक् । आशौचान्तरेऽपि वृषोत्सर्गाद्यमासिकशय्यादि दद्यादेवेत्युक्तम् । क्रियानिबन्धे स्मृत्यन्तरे—'सूतके मृतके चैव द्वितीयं मृतकं यदि । पिण्डदानं प्रकुर्वीत वृषोत्सर्गं तथैव च । न हन्यात्सूतकं कर्म द्वादशैकादशाहिकम् । शुद्धो वा यदि वाऽशुद्धः कुर्यादेवाविचारयन् ॥' इति ।

अत्र पददानमुक्तं देवजानीये गारुडे एकादशाहं प्रक्रम्य—'तदहि दीयते सर्वं द्वादशाहे विशेषतः । पदानि सर्ववस्तूनि वरिष्ठानि त्रयोदश ॥ यो ददाति मृतस्येह जीवतोऽप्यात्महेतवे । सुखी भूत्वा महामार्गं वैनतेय स गच्छति ॥' तथा—'आसनोपानहौ छत्रं मुद्रिका च कमण्डलुः । भाजनं भोजनाधारो वस्त्राण्यष्टविधं पदम् ॥' तथा—'भाजनासनदानेन मुद्रिकाभोजनेन च । आज्ययज्ञोपवीतेन पदं संपूर्णतां व्रजेत् ॥ महिषीरथगोदानात्सुखी भवति निश्चितम् । सर्वोपस्करयुक्तानि पदान्यत्र त्रयोदश ॥ यो ददाति मृतस्येह जीवन्नप्यात्महेतवे । स गच्छति परं स्थानं महाकष्टविवर्जितं ॥', 'त्रयोदश पदानीत्थं प्रेतायैकादशेऽहनि । दातव्यानि यथाशक्ति तेनासौ प्रीणितो भवेत् ॥ अन्नं चैवोदकं चैवोपानहौ च कमण्डलुः । छत्रं वस्त्रं तथा यष्टिं लोहदण्डं तथाऽष्टमम् ॥ अग्नीष्टिकां च दीपं च तिलांस्ताम्बूलमेव च । चन्दनं पुष्पदानं चोपदानानि चतुर्दश ॥ योऽश्वं रथं गजं वापि ब्राह्मणे प्रतिपादयेत् । स्वमहिम्नोऽनुसारेण तत्तत्सुखमवाप्नुयात् ॥' इति । अत्र मूलं चिन्त्यम् ॥

अथ शय्यादानम् । हेमाद्रौ भविष्ये—'तस्माच्छय्यां समासाद्य सारदारुमयीं दृढाम् । दन्तपत्रचितां रम्यां हेमपट्टैरलंकृताम् ॥ हंसतूलीप्रतिच्छन्नां शुभगण्डोपधानिकाम् । प्रच्छादनपटीयुक्तां गन्धधूपादिवासिताम् । तस्यां संस्थापयेद्वैमं हरिं लक्ष्म्या समन्वितम् ॥' अत्र हरिस्थाने प्रेतम् । 'उच्छीर्षके घृतभृतं कलशं परिकल्पयेत् । ताम्बूलं कुङ्कुमक्षौदं कर्पूरागरुचन्दनम् ॥ दीपिकोपानहच्छत्रं चामरासनभाजनम् । पार्श्वेषु स्थापयेद्भक्त्या सप्तधान्यानि चैव हि ॥ शयनस्थस्य भवति यदन्यदुपकारकम् । भृङ्गारकरकाद्यं तु पञ्चवर्णवितानकम् ॥' मन्त्रस्तु—'यथा न कृष्णशयनं शून्यं सागरजातया । शय्या ममाप्यशून्यास्तु तथा जन्मनि जन्मनि ॥ यस्मादशून्यं शयनं केशवस्य शिवस्य च ॥' अर्घं तदेव । 'दत्तवैवं तस्य सकलं प्रणिपत्य विसर्जयेत् । एकादशाहेऽपि तथा विधिरेष प्रकीर्तितः ॥ विशेषं चात्र राजेन्द्र कथ्यमानं निशामय । तेनोपभुक्तं यत्किञ्चिद्ब्रह्मवाहनभाजनम् ॥ यद्यदिष्टं च तस्यासीत्सर्वं परिकल्पयेत् । तमेव पुरुषं हैमं तस्यां संस्थापयेत्तदा ॥ पूजयित्वा प्रदातव्या मृतशय्या यथोदिता ॥' पाद्मे—'मृतकान्ते द्वितीयेऽहि शय्यां दद्यात्सलक्षणाम् । काञ्चनं

१—व्याख्याकृता तु 'अपि पुत्रवती नारी' इति पाठान्तरं निर्दिश्य 'तस्मात् साहित्यं न विवक्षितम्' इति प्रतिपादितमस्ति । २—'चतुःषष्टिपदान्याद्ये द्वात्रिंशन्मध्यमे पदम् । षोडशापि कनिष्ठे स्युस्त्वोदका स्वनायके ॥ एवं निर्णयामृते' इत्येकस्मिन्पुस्तकेऽधिकम् ।

पुरुषं तद्वत्फलवस्त्रसमन्वितम् ॥ संपूज्य द्विजदांपत्यं नानाभरणभूषितम् । उपवेश्य तु शय्यायां मधुपर्कं ततो ददेत् ॥ रजतस्य तु पात्रेण दधिदुग्धसमन्वितम् । अस्थि लालाटिकं गृह्य सूक्ष्मं कृत्वा सपायसम् ॥ भोजयेद्विजदांपत्यं विधिरेष सनातनः । एष एव विधिर्दृष्टः पार्वतीयैर्द्विजोत्तमैः ॥' एतत्प्रतिग्रहे तत्रैवोक्तम्—'गृहीतायां तु तस्यां वै पुनः संस्कार-मर्हति ।' शय्यादानफलं भविष्ये—'स्वर्गे पुरंदरपुरे सूर्यपुत्रालये तथा । सुखं वसत्यसौ जन्तुः शय्यादानप्रभावतः ॥ आभूतसंप्लवं यावत्तिष्ठत्यातङ्कवर्जितम् ॥' इति ॥

अथोदकुम्भः । हेमाद्रौ स्मृतिसमुच्चये—'एकादशाहात्प्रभृति घटस्तोयान्नसंयुतः । दिने दिने प्रदातव्यो यावत्संवत्सरं सुतैः ॥' **लौगाक्षिः**—'यस्य संवत्सरादर्वाक् सपिण्डीकरणं भवेत् । मासिकं चोदकुम्भं च देयं तस्यापि वत्सरम् ॥' **उत्तरार्धे**—'तस्याप्यन्नं सोदकुम्भं दद्यात्संवत्सरं द्विजे ।' इति **याज्ञवल्क्यपाठः** । सपिण्डनापकर्षेऽस्यापकर्ष-प्राप्तेर्बाधकमिदमिति **शूलपाणिः**,—तन्न; प्रकृतिविकाराभावेन तदन्तन्यायाविषयत्वात् । **मात्स्ये**—'यावदब्दं च यो दद्यादुदकुम्भं विमत्सरः । प्रेतायान्नसमायुक्तं सोऽश्वमेधफलं लभेत् ॥' केचिन्नयोदशाहमारभ्याहुः,—तन्निर्मूलम्; **देवयाज्ञिकः**—'सपिण्डनापकर्षे संवत्सरं यावदुदकुम्भं अर्वागेव दद्यात् नोर्ध्वम् ।' 'प्रेतलोकगतस्यान्नं सोदकुम्भं प्रयच्छत ।' इति **गोविन्दराजधृतविष्णुक्तेः** । 'अन्नं चैव स्वशक्त्या तु संख्यां कृत्वाऽऽब्दिकावधि । दातव्यं ब्राह्मणे स्कन्द घटादौ निष्कयं तु वा ॥ अपि श्राद्धशतैर्दत्तैरुदकुम्भं विना नराः । दरिद्रा दुःखिनस्तात भ्रमन्ति च भवार्णवे ॥ तेनापकृष्य दातव्यं प्रेतस्याप्युदकुम्भकम् ॥' इति **गोभिलभाष्ये** स्कान्दाच्च सपिण्डनात्प्रागेव तस्य विधानादूर्ध्वं निषेधादित्याह,—तन्न; उदकुम्भे पार्वणविधिनातुपपत्तेरेवं व्याख्यायां मानाभावान्मिताक्षरादिविरोधाच्च । वचनं यदि समूलं तदा वृद्धावपकर्षं विधत्ते; 'प्रेतश्राद्धानि सर्वाणि सपिण्डीकरणं तथा ।' इति **हेमाद्रौ शाठ्यायनोक्तेः**, 'तस्याप्यन्नं सोदकुम्भम्' इति **याज्ञवल्क्यविरोधाच्च** ।

मदनरत्ने गौतमः—'अदैवं पार्वणं श्राद्धं सोदकुम्भमधर्मकम् । कुर्यात्प्रत्याब्दिकाच्छ्राद्धात्संकल्पविधिनाऽन्वहम् ॥' अधर्मकं=ब्रह्मचर्यादिनियमहीनम् । एतन्मासिकवदेकोद्दिष्टं पार्वणं वा कार्यम् । **अपराकस्तु**—'सपिण्डीकरणे वृत्ते पृथक्त्वं नोपपद्यते । पृथक्त्वे तु कृते पश्चात्पुनः कार्या सपिण्डता ॥' इति । **लघुहारीतोक्तावपि**—'तस्याप्यन्नं सोदकुम्भं देयं संवत्सरं द्विजे ।' इति **याज्ञवल्कीये** 'तस्य' इत्येकत्वोक्तेः सपिण्डनोत्तरमप्येकोद्दिष्टमेवेत्याह । अत्र पिण्डदानं कृताकृतम्; 'अहरहरन्नमस्मै ब्राह्मणायोदकुम्भं च दद्यात्पिण्डमप्येके निपृणन्ति' इति **हेमाद्रौ पारस्करोक्तेः** । **श्राद्धाशक्तौ पिण्डमात्रमिति गौडाः**,—तन्न; 'अपि'शब्दबाधापत्तेः । **हारीतः**—'मृते पितरि वै पुत्रः पिण्डमब्दं समाचरेत् । अन्नं कुम्भं च विप्राय प्रेतनिर्देशधर्मतः ॥' प्रेतशब्दोच्चारणेनेति **हलायुधः** । यद्वा-प्रेतस्य निर्देशो यत्र तदेकोद्दिष्टं तद्धर्मकमित्यर्थः । अत्राशौचान्तदिनाद्यब्दान्तं यावद्वत्सरपूर्तैः । शौचं

१—एषां वचनानां निर्मूलत्वं टीकायां प्रतिपादितम्; ऋषिस्समूलत्वेऽप्ययमाचारः पार्वतीयानामेव । तद्विद्वेषां जुगुप्सितत्वाच्चेयः । २ 'गृहीत्वा मृतशय्यां वै' इति पाठः ।

नाधिकारिविशेषणम् । तेन मृतिदिनमारभ्यैतत्कार्यमिति केचित्,—तन्न; हेमाद्रिधृतवचो-
विरोधात् । मध्ये आशौचादिना बाधे तु लोप एव दार्शवत् । तथा प्रथमाब्दे दीपदान-
मुक्तं देवजानीये गारुडे—‘प्रत्यहं दीपको देयो मार्गे तु विषमे नरैः । यावत्संवत्सरं
वापि प्रेतस्य सुखलिप्सया ॥ प्राञ्चुखोदञ्चुखं दीपं देवागारं द्विजालये । कुर्याद्याम्यमुखं
पित्ये अद्भिः संकल्प्य सुस्थिरम् ॥’

अथ मासिकानि । तानि च कृत्वैवं सपिण्डनं कार्यम् । तथा च गोभिल-
लौगाक्षी—‘श्राद्धानि षोडशादत्त्वा नैव कुर्यात्सपिण्डनम् । श्राद्धानि षोडशापाद्य विदधीत
सपिण्डनम् ॥’ तानि त्वाह जानूकर्ण्यः—‘द्वादश प्रतिमास्यानि आद्यषाण्मासिके तथा ।
त्रैपक्षिकाब्दिके चेति श्राद्धान्येतानि षोडश ॥’ आद्यषाण्मासिकाब्दिकशब्दा ऊनमासिको-
षष्ठोनाब्दिकपराः । हेमाद्रौ तु—‘सपिण्डीकरणं चैव इत्येतच्छ्राद्धषोडशम्’ इत्युत्तरार्धे
पाठः । तदा आद्यमूनमासिकं द्वादशाहे, षाण्मासिकं ऊनषष्ठोनाब्दिके इत्यर्थः । कात्यायन-
स्त्वन्यथाह—‘द्वादश प्रतिमास्यानि आद्यषाण्मासिके तथा । सपिण्डीकरणं चैव इत्येतच्छ्राद्ध-
षोडशम् ॥ एकाहेन तु षण्मासा यदा स्युरपि वा त्रिभिः । न्यूनः संवत्सरश्चैव स्यातां
षाण्मासिके तदा ॥’ द्विवचनादूनषष्ठोनाब्दिके इत्यर्थमाह पृथ्वीचन्द्रः । व्यासस्त्वन्य-
थाह—‘द्वादशाहे त्रिपक्षे च षण्मासे मासिकाब्दिके । श्राद्धानि षोडशैतानि संस्मृतानि मनी-
षिभिः ॥’ द्वादशाहपदमूनमासिकपरं; तस्य द्वादशाहेऽप्युक्तेरिति कालादर्शः । मदनरत्ने
ब्राह्मे त्वन्यथोक्तम्—‘नृणां तु त्यक्तेदेहानां श्राद्धाः षोडश सर्वदा । चतुर्थे पञ्चमे चैव नव-
मैकादशे तथा ॥ ततो द्वादशभिर्मासैः श्राद्धा द्वादशसंख्यया ॥’ इति । चतुर्थादीनि दिनानि ।
अविष्ये त्वन्यथोक्तम्—‘अस्थिसंचयनं श्राद्धं त्रिपक्षे मासिकानि तु । रिक्तयोश्च तथा
तिथ्योः प्रेतश्राद्धानि षोडश ॥’ इति । रिक्तयोस्तिथ्योरित्यूनषष्ठोनाब्दिकपरमिति हेमाद्रिः ।
अत्र देशकुलशाखाभेदाद्भ्यवस्थेति सर्वनिबन्धाः । गालवः—‘ऊनषाण्मासिकं षष्ठे मासे वाऽप्यून-
मासिकम् । त्रैपक्षिकं त्रिपक्षे स्यादूनाब्दं द्वादशे तथा ॥’ ऊनमासिके तु गोभिलः—
‘मरणाद्द्वादशाहे स्यान्मास्यूने चोनामासिकम् ॥’ मदनरत्ने कालादर्शं च श्लोक-
गौतमः—‘एकद्वित्रिदिनैरूने त्रिभागेनो न एव वा । श्राद्धान्यूनान्दिकादीनि कुर्यादित्याह
गौतमः ॥’ क्रियानिबन्धे ऋतुस्तु—‘सार्धं एकादशे मासे सार्धं वै पञ्चमे तथा । ऊना-
ब्दमूनषण्मासं भवेतां श्राद्धकर्मणि ॥’ इत्युक्तं,—तत्र मूलं चिन्त्यम् ।

ऊनेषु वर्ज्यान्याह मरीचिः—‘द्विपुष्करे च नन्दासु सिनीवाल्यां भृगोर्दिने । चतुर्दश्यां

१—यथा षोडशासिकाकरणे सपिण्डीश्राद्धानधिकारस्त्यैवाकृतनवश्राद्धादिकस्य मासिकादिष्वनधि-
कार इत्युक्तम् । २—‘नवश्राद्धादिश्राद्धानि न कृतानि तु यस्य वै । नाधिकारी भवेत्तत्र मासषाण्मासि-
काब्दिके’ इति । ३—प्रतिमासं मृततिथौ विहितानि ।

च नोनानि कृत्तिकासु त्रिपुष्करे ॥' (ज्योतिषे—'त्रिपादर्क्षं तिथिर्भद्रा भौमैज्यरविभिः सह । तदा त्रिपुष्करो योगो द्वयोर्योगे द्विपुष्करः ॥') गालवः—'त्रिभिर्वा दिवसैरूने त्वेकेन द्वितयेन वा । आद्यादिषु च मासेषु कुर्याद्दूनाब्दिकादिकम् ॥' एकन्यूनपक्षे पञ्चम्यां मृतस्य तृतीयायां त्रिभिर्न्यूने प्रतिपदि द्व्यूने द्वितीयायामिति केचित् । माधवस्तु—'षाण्मासिकाब्दिके श्राद्धे स्यातां पूर्वेद्युरेव ते । मासिकानि स्वकीये तु दिवसे द्वादशेऽपि वा ॥' इति पैठीनसिवाक्ये ऊनषाण्मासिकं सप्तममासगतमृताहात्पूर्वेद्युः कार्यम्, ऊनाब्दिकं तु द्वितीयाब्दे मृताह-दिनात्पूर्वेद्युः कार्यमित्यर्थमाह । पूर्वेद्युर्मृताहादित्यर्थः; 'मासिकानि स्वकीये तु दिवसे' इत्युक्तेः—इदमेव युक्तम् । मदनरत्नेऽप्येवम् । याज्ञवल्क्यः—'मृतेऽहनि तु कर्तव्यं प्रति-मासं तु वत्सरम् । प्रतिसंवत्सरं चैवमाद्यमेकादशेऽहनि ॥' अत्राद्यमासिकमाद्याब्दिकं चैकाद-शेऽह्नीति निर्णयामृतादयः । 'ब्राह्मणं भोजयेदाद्ये होतव्यमनलेऽथवा । पुनश्च भोजयेद्विप्रं द्विरावृत्तिर्भवेदिति ॥' इति गोभिलीयं च तद्विषयमाहुः । अन्ये तु—'मासपक्षतिथिस्पष्टे' इत्यादिविरोधादाब्दिकं वर्षान्ते एव । मासिकं तु मासादौ । द्विरावृत्तिस्तु एकादशाहिकाद्य-मासिकपरा । देवयाज्ञिकोऽप्येवमाह । लौगाक्षिरपि—'मासादौ मासिकं कार्यमाब्दिकं वत्सरे गते । आद्यमेकादशे कार्यमधिके त्वधिकं भवेत् ॥' दीपिकायां तु—'आद्यं रुद्र-मितेऽर्कसंमितदिने वा स्यात्' इत्युक्तम् । गौडास्तु—मृततिथ्यवधिके एकदिनाधिके, मास-संवत्सरपदं गौणम्; पूर्वेऽब्दे इति ईषदसमासपरत्वमिति शूलपाणिः । तेन द्वितीयमा-सादावाद्यमासिकादीति तन्मौख्यकृतम् ।

अशक्तौ तु हारीतः—'मुख्यं श्राद्धं मासि मासि अपर्याप्तावृत्तुं प्रति । द्वादशाहेन वा भोज्या एकाहे द्वादशापि वा ॥' ऋतुं प्रति द्वे द्वे इत्यर्थः । यदा तु पितुर्मरणात्रयोर्विंशतितमे दिने दशौ वृद्धिर्वा स्यात्तदा द्वादशदिनेषु द्वादशमासिकानि कार्याणीत्यर्थः । त्रैपक्षिकं तु त्रिपक्षेऽतीति मृताहे कार्यम्; 'त्रैपक्षिकं भवेद्वृत्ते त्रिपक्षे तदनन्तरम्' इति भविष्योक्तेरिति मदनरत्ने उक्तम् । पृथ्वीचन्द्र-कालादर्श-निर्णयामृतादयस्तु—'ऊनान्यूनेषु मासेषु विषमाहे समेऽपि वा । त्रैपक्षिकं त्रिपक्षे स्यान्मृताहे त्वितराणि तु ॥' इति कार्ष्णाजिनि-स्मृतेः पूर्वत्र वृत्ते प्रवृत्ते इत्यर्थमाहुः,—ते 'तदनन्तर'शब्दविरोधात् त्रैपक्षिकद्वितीयमासिकयोः संकरापत्तेरेवं व्याख्यायां मानाभावाच्चोपेक्ष्याः । त्रिपक्षसपिण्डने त्वेवंशब्दाभावादधिकरण-त्वमेव ज्ञेयम् । यत्तु—क्रियानिबन्धे गारुडे 'त्रैपक्षिकं त्रिपक्षे तु प्रवृत्ते विषमे दिने । मासिकान्यपि चोनानि अष्टाविंशतिमे दिने ॥' इति,—तन्निर्मूलम् ।

स्मृतिरत्नावल्याम्—'द्वादशाहे यदा कुर्यात्पितुः पुत्रः सपिण्डनम् । एकादशेऽह्नि कुर्वति प्रेतश्राद्धानि षोडश ॥' पैठीनसिः—'सपिण्डीकरणादर्वाक् कुर्वन् श्राद्धानि षोडश । एकोद्दिष्टविधानेन कुर्यात्सर्वाणि तानि तु ॥ सपिण्डीकरणाद्ध्वं यदा कुर्यात्तदा पुनः ।

१—वत्सरमभिव्याप्येत्यर्थः । २—आदिशब्दाद्वितीयवर्षादावाद्यमासिकं कार्यमित्यस्य परामर्शः । यद्यपि तस्य द्वितीयवर्षाद्यतिथौ कर्तव्यत्वं तथापि द्वितीयमासादावाद्यमासिकं नैव । तत्राद्यमासत्वाव्यवहारा-दित्यस्वरसः ।

प्रत्यब्दं यो यथा कुर्यात्तथा कुर्यात्स तान्यपि ॥' मदनरत्ने कात्यायनः—'श्राद्धमग्निमतः कार्यं दाहादेकादशेऽहनि । ध्रुवाणि तु प्रकुर्वीत प्रमीताहनि सर्वदा ॥' ध्रुवाणि=त्रैपक्षिका-दूर्धानि । क्रियानिबन्धे गारुडे—'त्रिपक्षात्पूर्वतः साग्नेर्भवेत्संस्कारवासरे । ऊर्ध्वं मृत-दिनेऽनग्नेः सर्वाण्येव मृताहतः ॥' एतानि च यदा सपिण्डनात्पूर्वं युगपत्कुर्यात्तदा देशकाल-कत्रैक्ये तन्नत्वादेकः पाक इति केचित् । पाकभेद इति भट्टचरणाः । अत्र केचिदाहुः— देशकालकर्तृद्वैवतैक्ये तन्नत्वात् श्राद्धकालातिक्रमापत्तेः, 'द्वादशाहेऽथ सर्वाणि संक्षेपेण समापयेत् । तान्येव तु पुनः कुर्यात्प्रेतशब्दं न कारयेत् ॥' इति कात्यायनोक्तेः, 'नैकः श्राद्धद्वयं कुर्यात् समानेऽहनि कुत्रचित्' इत्यस्य दैवतैक्यपरत्वेऽप्यत्र तत्सत्त्वात्—'श्राद्धं कृत्वा तु तस्यैव पुनः श्राद्धं न कारयेत् ।' इति जाबाल्युक्तेः । षोडशसंख्यायाश्च वाजपेये प्राजा-पत्ययागसप्तदशत्ववत्सान्नाय्ययागद्वित्ववच्च दर्शपातसंक्रान्तिश्राद्धवद्युगपदनुष्ठानेऽप्युपपत्तेः— 'आद्यमासिकाद्यूनान्दिकान्तेषु षोडशश्राद्धेषु क्षणः क्रियताम्' इत्येवं प्रयोगेणैको विप्रः पिण्डोऽर्घ्यश्चेति । विरुद्धविधिविध्वंसेऽप्येवं,—तन्मन्दम्; 'द्वादशाहेन वा भोज्या एकाहे द्वादशापि वा ।' इति हेमाद्रौ हारीतवचोविरोधात् । तेन विप्रभेदात् पिण्डार्घ्याद्यपि भिन्नमिति सिद्धम् ।

एतानि द्वादशाहादौ सपिण्डनात्पूर्वं कृतान्यपि वृद्धिं विनाऽपकर्षे पुनः स्वकाले कार्याणि, 'यस्य संवत्सरादर्वाक् सपिण्डीकरणं कृतम् । मासिकं चोदकुम्भं च देयं तस्यापि वत्सरम् ॥' इति मदनरत्नेऽङ्गिरसोक्तेः ॥ न चेदं मासिकानामपकर्षं विधत्ते किंतु सपिण्डनोर्ध्वं स्वकालेऽनुष्ठानमेवेति वाच्यम्; 'श्राद्धानि षोडशादत्त्वा न तु कुर्यात्सपिण्डताम् ।' इति विरोधात्, 'यस्य संवत्सरादर्वाग्विहिता तु सपिण्डता । विधिवत्तानि कुर्वीत पुनः श्राद्धानि षोडश ॥' इति माधवीये गोभिलोक्तेश्च । 'अर्वाक् संवत्सराद्यस्य सपिण्डीकरणं कृतम् । षोडशानां द्विरावृत्तिं कुर्यादित्याह गौतमः ॥' इति तत्रैव गालवोक्तेः । षोडशत्वं चैका-दशाहसपिण्डनपक्षे तत्राद्यमासिकस्य कालसत्त्वात्, अन्यपक्षेषु यथासंभवं ज्ञेयम् । यत्तु दीपि-कायाम्—'अनुमासिकानि तु चरेत्तान्येव सापिण्ड्यतः पश्चात् द्वादश' इत्युक्तेरूनानां न पुनः कृतिरित्युक्तं, तदेतद्विरोधाच्चिन्त्यम् । यत्तु गौडाः—'सपिण्डीकरणान्ता तु ज्ञेया प्रेतक्रिया बुधैः ।' इति शातातपोक्तेर्मासिकानां प्रेतत्वविमोक्षार्थत्वात्सपिण्डनापकर्षं तदन्तन्यायेन तेषामप्यपकर्षान्मासिकानां न पुनः कृतिः । यत्तु—'मासिकं चोदकुम्भं च' इति लौगाक्ष्या-दिवचनं,—तन्निर्मूलम् । समूलत्वेऽपि दार्शपरं चेत्याहुः । ते उक्तवक्ष्यमाणवचोनिबन्धविरोधा-न्मूर्खा इत्युपेक्ष्याः । यत्तु—मिताक्षरायां सपिण्डनोर्ध्वं स्वकाले एव कार्याणि अपकर्षस्त्व-नुकल्प इत्युक्तम्,—तदपि पूर्वविरोधाच्चिन्त्यम् । तेन वृद्धिं विनापकर्षे पुनः कृतिः । 'अर्वाक् संवत्सराद्यस्य सपिण्डीकरणं भवेत् । प्रेतत्वमिह तस्यापि ज्ञेयं संवत्सरं नृप ॥' इत्यग्निपुरा-णात् । वृद्धिनिमित्तापकर्षे त्वस्त्येव तन्निवृत्तिः, अन्यथा वृद्ध्यसंभवादिति शूलपाणिः ।

कार्ष्णाजिनिः—‘सपिण्डीकरणादर्वागपकृष्य कृतान्यपि । पुनरप्यपकृष्यन्ते वृद्ध्युत्तर-
निषेधनात् ॥’ निषेधं चाह कात्यायनः—‘निर्वर्त्य वृद्धितत्रं तु मासिकानि न तन्नयेत् ।
अयातयामं मरणं न भवेत्पुनरस्य तु ॥’ इति । द्विरनुष्ठानं चोत्तरेषामेव, न पूर्वेषां स्वस्वकाल-
कृतानाम् । तदाह माधवीये कार्ष्णाजिनिः—‘अर्वागब्दाद्यत्र यत्र सपिण्डीकरणं
कृतम् । तदूर्ध्वं मासिकानां स्याद्यथाकालमनुष्ठितिः ॥’ हेमाद्रौ शाठ्यायनिः—‘प्रेत-
श्राद्धानि शिष्टानि सपिण्डीकरणं तथा । अपकृष्यापि कुर्वीत कर्तुं नान्दीमुखं द्विजः ॥’ वृद्धि-
विनापकर्षे दोषमाहोशानाः—‘वृद्धिश्राद्धविहीनस्तु प्रेतश्राद्धानि यश्चरेत् । स श्राद्धी नरके
घोरे पितृभिः सह मज्जति ॥’ इति । आधानेऽपकर्षमाह हेमाद्राद्युशानाः—‘पितुः सपिण्डी-
करणं वार्षिके मृतिवासरे । आधानाद्युपसंप्राप्तावेतत्प्रागपि वत्सरात् ॥’ विशेषस्तूक्तो विवाह-
निर्णये । कण्वः—‘नवश्राद्धं मासिकं च यद्यदन्तरितं भवेत् । तत्तदुत्तरसातत्रयादनुष्ठेयं
प्रचक्षते ॥’ गारुडेऽपि—‘आपदाद्यकृतं यत्तु कुर्यादूर्ध्वं मृतेऽहनि ।’

अथ सपिण्डीकरणम् । माधवीये हारीतः—‘या तु पूर्वममावास्या मृताहा-
दशमी भवेत् । सपिण्डीकरणं तस्यां कुर्यादेव सुतोऽग्निमान् ॥’ मृताहादूर्ध्वं दशमी एकादशी-
त्यर्थः; ‘सपिण्डीकरणं कुर्यात्पूर्ववच्चाग्निमान्सुतः । परतो दशरात्राच्चेत्कूहुरब्दोपरीतरः ॥’ इति
कार्ष्णाजिनिस्मृतैः । आहिताग्नेस्तेन विना श्रौतपिण्डपितृयज्ञासिद्धेः । तदाह गालवः—
‘सपिण्डीकरणात्प्रेते पैतृकं पदमास्थिते । आहिताग्नेः सिनीवाल्यां पितृयज्ञः प्रवर्तते ॥’ मदन-
रत्ने प्रजापतिः—‘नासपिण्ड्याग्निमान् पुत्रः पितृयज्ञं समाचरेत् ।’ अपरार्के कात्या-
यनः—‘एकादशाहं निर्वर्त्य पूर्वं दर्शाद्यथाविधि । प्रकुर्वीताग्निमान्विप्रो मातापित्रोः सपिण्ड-
ताम् ॥’ आशौचान्तप्रथमदर्शयोर्मध्ये कस्मिंश्चिदह्नीत्यर्थः । पित्रादीनां सपत्नीकानां देवतात्वेन
मातुरपि तत्रानुप्रवेशान्मातुरपि प्राग्दर्शात्सपिण्डनं युक्तमित्यपरार्कः । एवं पितामहादेरपि
सपिण्डनं प्राग्दर्शात्कार्यम् । तेन विना पार्वणायोगात् । द्वादशाहे वा कार्यम्; ‘साग्निकस्तु
यदा कर्ता प्रेतश्चानग्निमान्भवेत् । द्वादशाहे भवेत्कार्यं सपिण्डीकरणं सुतैः ॥’ इति
गोभिलोक्तेः । साग्नेः प्रेतस्य तु त्रिपक्षे, ‘प्रेतश्चेदाहिताग्निः स्यात्कर्ताऽनग्निर्यदा भवेत् ।
सपिण्डीकरणं तस्य कुर्यात्पक्षे तृतीयके ॥’ इति सुमन्तूक्तेः । मदनरत्ने लघुहारी-
तोऽपि—‘अनग्निस्तु यदा वीर भवेत्कुर्यात्तदा गृही । प्रेतश्चेदग्निमांस्तु स्यात्त्रिपक्षे वै सपिण्ड-
नम् ॥’ द्वयोः साग्निकत्वे द्वादशाह एव, ‘साग्निकस्तु यदा कर्ता प्रेतो वाऽप्यग्निमान् भवेत् ।
द्वादशाहे तदा कार्यं सपिण्डीकरणं पितुः ॥’ इति तेनैवोक्तेः ।

द्वयोरनग्निमत्वे तु भविष्ये—‘सपिण्डीकरणं कुर्याद्यजमानस्त्वनग्निमान् । अनाहिताग्नेः
प्रेतस्य पूर्णेऽब्दे भरतर्षभ ॥ द्वादशेऽहनि षण्मासे त्रिपक्षे वा त्रिमासि वा । एकादशेऽपि वा
मासि मङ्गलस्याप्युपस्थितौ ॥’ कात्यायन-गोभिलौ—‘यदहर्वा वृद्धिरापद्येत’ इति । तच्च

१—आधानादीत्यत्र ‘भादि’शब्देन चौलोपनयनविवाहाधानेष्टापूर्ताङ्गिन्येवोक्तानि, न तु गर्भाधान-
पुंसवनसीमन्तजातकर्मनामाज्ञप्राशनादीनि । जातकर्मादौ केषांश्चिन्मासिकाद्यपकर्षाचारस्त्वसंजसः ।

वृद्धिदिन एवेति वाचस्पतिः,—तन्न; 'प्रातर्वृद्धिनिमित्तकम्' इति नियमात्सपिण्डनस्य चापराह्णकालीनत्वेन पूर्वत्वबाधापत्तेः । वृद्धिदिने तत्पूर्वदिने वेति श्रीदत्तः । स्मार्त-गौडस्तु—'वृद्धिपूर्वो वर्षान्त्यश्च क्षणः सपिण्डनस्य प्रेतत्वनाशे सहकारी । तेन परेद्युर्विघ्नाद्ब्रह्म-भावेऽपि तत्कर्तव्यतानिश्चयसहितमेव कालान्तरक्रियमाणवृद्धिपूर्वक्षणसहकृतं प्रेतत्वनाशकम्' इत्याह,—तन्न; अकाले कृतस्य फलाजनकत्वात् । एतेन निमित्तनिश्चयवत् एवाधिकाराद्ब्रह्म-भावेऽपि न क्षतिरिति मिश्रोक्तिः परास्ता । वृद्धिपूर्वदिनस्य वर्षान्तस्य च कालस्याङ्गत्वेन निमित्तत्वाभावात् । तेन पुनः कार्यमित्यन्ये । मदनरत्ने पुलस्त्यः—'निरग्रिकः सपिण्डत्वं पितुर्मातुश्च धर्मतः । पूर्णं संवत्सरे कुर्याद्वृद्धिर्वा यदहर्भवेत् ॥' चतुर्विंशतिमते—'सपिण्डीकरणं चाब्दे संपूर्णेऽभ्युदयेऽपि वा । द्वादशाहे तु केषांचिन्मतं चैकादशे तथा ॥'

पृथ्वीचन्द्रोदये बौधायनः—'अथ सपिण्डीकरणं, त्रिपक्षे वा तृतीये वा मासि, षष्ठे वैकादशे वा द्वादशे वा द्वादशाहे वैकादशाहे वा' इति । एतत्प्रक्रमे विष्णुः—'मासिकार्थं द्वादशाहं श्राद्धं कृत्वा त्रयोदशेऽह्नि वा कुर्यात् । मन्त्रवर्ज्यं हि शूद्राणाम् । द्वादशेऽह्नि संवत्सराभ्यन्तरे यद्यधिमासो भवेत्तदा मासिकार्थं दिनमेकं वर्धयेत्' इति । आशौचोत्तरं द्वादशस्वहस्सु मासिकानि । तेष्वेवाद्यषष्ठ्यादशदिनेषूनमासिकादीनि कृत्वा त्रयोदशेऽह्नि सपिण्डनं कुर्यात् । अधिमासे तु चतुर्दशेऽह्नि कुर्यात् । शूद्रस्त्रयोदशे 'द्वादशेऽह्नि' इत्यस्य मासिकान्यदिनपरत्वादिति पृथ्वीचन्द्रः । पैठीनसिः—'संवत्सरान्ते सपिण्डनं नवमे मासीत्येके ।' अत्र साग्नेरनग्नेर्वोक्तकालाभावे त्रिपक्षादिसंवत्सरान्ता अनुकल्पा ज्ञेयाः । कल्पतरुस्त्वग्रे वृद्धि-निश्चय एव सर्वेऽपकर्षप्रकारा इत्याह,—तन्न; 'यदहर्वा' इति स्वातन्त्र्यश्रुतेः । यद्यपि वृद्धिनिमित्तोऽपकर्षो निरग्नेरेवोक्तस्तथापि साग्नावपि ज्ञेयः । उक्तकालासंभवे वर्षान्तादि-गौणकालवद्भूद्वेरपि प्राप्तेः, वक्ष्यमाणगोभिलवचनात्, 'अयातयामं मरणं न भवेत्पुनरस्य तु ।' इति दोषश्रुत्यविशेषाच्च । अपरार्क-पृथ्वीचन्द्रादिस्वरसोऽप्येवम् । अत्र 'वृद्धि'पदं चूडोपनयनविवाहमात्रपरम् । सीमन्तादौ तु वृद्धिश्राद्धलोप एवेत्याचार्यचूडा-मणिः । पुंसवनाद्यन्नप्राशनान्तेष्वावश्यकेष्वपकर्ष इति श्राद्धविवेकः । स्मृतिसागरेऽपि बृहस्पतिः—'प्रत्यवायो भवेद्यस्मिन्नकृते वृद्धिकर्मणि । तन्निमित्तं समाकृष्य पित्रोः कुर्यात्सपिण्डनम् ॥' गर्भाधानस्य ऋत्वन्तरेऽपि संभवात् । 'अन्यश्राद्धं परान्नं च गन्धमाल्यं च मैथुनम् ।' इति देवलेन प्रथमाब्दे मैथुननिषेधाच्च न तत्रापकर्ष इति श्राद्धकौमुद्या-दयः,—तन्न; 'ऋतुस्नातां तु यो भार्याम्' इति निषेधात् । 'ब्रह्मचार्येव पर्वाण्याद्याश्चतस्रश्च वर्जयेत्' इति मैथुने दोषाभावाच्च । पितामहमरणे पौत्रस्य वृद्धौ नापकर्षः; तस्य महागुरु-त्वाभावात् । तत्र तदूर्ध्वेभ्यो वृद्धिश्राद्धमिति श्राद्धचन्द्रिका,—तन्न; 'भ्राता च' इत्यादौ तदभावेऽप्यपकर्षोक्तेः । तेन निर्देशोऽप्युपलक्षणम् ।

व्याघ्रः—'आनन्यात्कुलधर्माणां पुंसां चैवायुषः क्षयात् । अस्थितेश्च शरीरस्य द्वा-

दशाहः प्रशस्यते ॥’—एतदाशौचान्तोपलक्षणम् । ‘सर्वेषामेव वर्णानामाशौचान्ते सपिण्डनम् ।’ इति निर्णयामृते काल्यायनोक्तेः । सर्वेषामिति त्रैवर्णिकपरम् । शूद्राणां त्वाशौचमध्ये; ‘मन्त्रवर्जं हि शूद्राणां द्वादशेऽहनि कीर्तितम् ।’ इति विष्णुक्तेः । एतद्दर्शश्राद्धकारिशूद्र-विषयमित्यपराकं कल्पतरौ च । वृद्धमनुः—‘द्वादशेऽहनि विप्राणामाशौचान्ते तु भूमु-जाम् । वैश्यानां तु त्रिपक्षादावथ वा स्यात्सपिण्डनम् ॥’

निर्णयामृते गोभिलः—‘द्वादशाहादिकालेषु प्रमादादननुष्ठितम् । सपिण्डीकरणं कुर्यात्कालेषूत्तरभाविषु ॥’ इदं साग्रेरुक्तकालसंभवे गौणकालविधानार्थमिति मदन-पारिजातः । मदनरत्नेऽप्येवम् । ऋष्यशृङ्गः—‘सपिण्डीकरणं श्राद्ध-मुक्तकाले न चेत्कृतम् । रौद्रे हस्ते च रोहिण्यां मैत्रभे वा समाचरेत् ॥’ कालादर्शेऽपि—‘एकादशे द्वादशेऽहनि त्रिपक्षे वा त्रिमासि वा । षष्ठे चैकादशे वाऽब्दे संपूर्णे वा शुभागमे ॥ सपिण्डीकरणस्येत्यमष्टौ कालाः प्रकीर्तिताः । साग्नौ कर्तयुंभावाद्यौ प्रेते साग्नौ तृतीयकः ॥ अनग्रेस्तु द्वितीयाद्याः सप्त काला मुनीरिताः । रोहिणीरौद्रहस्तेषु मैत्रभे वापि तच्चरेत् ॥’ नारदसंहितायां तु—‘सपिण्डी-करणं कार्यं वत्सरे वाऽर्धवत्सरे । त्रिमासे वा त्रिपक्षे वा मासि वा द्वादशेऽहनि वा ॥’ इत्युक्तं,—तच्च वत्सरेऽतीते ज्ञेयम्; ‘ततः सपिण्डीकरणं वत्सरात्परतः स्थितम् ।’ इति भविष्योक्तेः; ‘पितुः सपिण्डीकरणं वत्सरादूर्ध्वतः स्थितम् ।’ इति नागरखण्डोक्तेः; ‘पितुः सपिण्डी-करणं वार्षिके मृतिवासरे ।’ इत्युत्तरानसोक्तेश्च, ‘पूर्णे संवत्सरे पिण्डः षोडशः परिकीर्तितः । तेनैव च सपिण्डत्वं तेनैवाब्दिकमिष्यते ॥’ इति हेमाद्रौ वचनाच्च । अस्यानाकरत्वोक्ति-र्मूर्खोक्तिरेव । यत्तु—‘पूर्णे संवत्सरे कुर्यात् सपिण्डीकरणं सुतः । एकोद्दिष्टं च तत्रैव मृताहनि समापयेत् ॥’ इति धवलनिबन्धे जाबाल्युक्तेः; ‘पुत्रः सपिण्डनं कृत्वा कुर्यात्स्नानं सचैलकम् । एकोद्दिष्टं ततः कुर्यात् कुतपं न विचारयेत् ॥’ इति स्वल्पमात्स्योक्तेश्चा-ब्दिकं, तद्दिने पुनः कार्यमिति केचित्,—ते निर्मूलत्वाद्धेमाद्रिविरोधाच्चोपेक्ष्याः । षोड-शत्वं च सपिण्डनस्य षोडशश्राद्धान्तर्भावपक्षे । स्मृत्यर्थसारे तु वर्षान्त्यदिने संवत्सर-विमोक्षश्राद्धं सपिण्डनं च कृत्वा परेद्युर्मृताहे वार्षिकं कायमित्युक्तम्; गाडौ अप्येवमाहुः,—तत्पूर्वविरोधाच्चिन्त्यम् ।

तच्च पुत्रे सति नान्यः कुर्यात्; ‘श्राद्धानि षोडशादत्त्वा नतु कुर्यात्सपिण्डताम् । प्रोषि-तावसिते पुत्रः कालादतिचिरादपि ॥’ इति वायवीयोक्तेः । षोडशश्राद्धानां वर्षादूर्ध्वं कालाभावेऽपि तान्यदत्त्वा न कुर्यात्, किंतु दत्त्वैव । तानि यदि कनिष्ठभ्रात्रादिना कृतानि तदा सपिण्डनमेव कुर्यादित्यपराकं । सपिण्डने तु कनिष्ठानां नैवाधिकार इत्यर्थः । तत्रैव—‘अज्ञानादथवा मोहान्न कृता चेत्सपिण्डता । तत्रापि विधिवत्कार्या काला-दतिचिरादपि ॥’ तेष्वपि ज्येष्ठस्यैवाधिकारः;—‘ज्येष्ठेन जातमात्रेण पुत्रीभवति मानवः ।’ इति मनूक्तेः । अपराकं प्रचेता अपि—‘एकादशाद्याः क्रमशो ज्येष्ठस्तु विधिवत्क्रियाः । कुर्यान्नैकैकशः श्राद्धमाब्दिकं तु पृथक्पृथक् ॥’ मरीचिः—‘सर्वेषां तु मतं कृत्वा

ज्येष्ठेनैव तु यत्कृतम् । द्रव्येण चाविभक्तेन सर्वैरेव कृतं भवेत् ॥' यत्तु—वाचस्पति-शूल-
पाणिभ्यामुक्तं द्रव्यदानानुमत्यभावे कनिष्ठैः पृथक्कार्यमिति,—तन्न; एवकारस्य तदभावेऽपि
पृथक्करणाभावार्थत्वात्, अन्धादेरिव ज्येष्ठे सति कनिष्ठानामनधिकाराच्च । अतस्तेषां प्रत्यवाय-
मात्रम् । आहिताग्निः कनिष्ठस्तु कुर्यादेवं; अन्यथा पितृयज्ञांसिद्धेः । एवमावश्यकवृद्धा-
वपि कनिष्ठोऽन्यः सपिण्डो वा कुर्यात् । 'भ्राता वा भ्रातृपुत्रो वा सपिण्डः शिष्य एव च ।
सहपिण्डक्रियां कृत्वा कुर्यादभ्युदयं ततः ॥ तथैव काम्यं यत्कर्म वत्सरात्प्रथमादृते ॥' इति
मदनरत्ने लघुहारीतवचनात् । वृद्धयनन्तरं प्रथमाब्दमध्येऽपि काम्यं कुर्यात्, वृद्ध-
भावे तु प्रथमाब्दादूर्ध्वमेवेत्यर्थः । काम्योक्तेरनावश्यकेष्वपूर्तादौ नापकर्षः ।—एतद्भ्रातृपुत्रादि-
संस्कारे प्रासाधिकारस्य नान्दीश्राद्धाधिकारार्थम् । 'अभ्युदय'पदं च नान्दीश्राद्धनिमित्तकर्म-
मात्रपरमिति हेमाद्रिः । तेन ज्येष्ठे देशान्तरस्थे कनिष्ठः सपिण्डनं विनैव वृद्धिं कृत्वा पुत्र-
संस्कारं कुर्यादिति श्रीदत्तोक्तिः परास्ता । भ्रातृशिष्याद्युक्तेर्नान्दीश्राद्धेज्यदेवतामात्र-
परोऽपकर्ष इत्यप्यपास्तम् । अस्य क्रममात्रपरत्वाद्बृद्धिकर्तव्यं सपिण्डनं कुर्यादिति न नियम
इति गौडाः । अत एव कन्याया मातृमरणे भ्रात्रा सपिण्डने कृते पितुर्दानाधिकारः ।

शूलपाणिस्तु—'महागुरौ प्रेतभूते वृद्धिकर्म न युज्यते ।' इति निषेधात् मृतस्य भ्रात्रादिः
सपिण्डनं कृत्वा तत्पुत्रकन्यादेरभ्युदयं कुर्यान्न तु स्वपुत्रसंस्कारे संस्कार्यपितुः सपिण्डनं
विना वृद्धौ देवतात्वाभावादित्याह,—तन्न; देवताप्रयुक्तापकर्षस्य निरस्तत्वात् । वृद्धिं विना
कनिष्ठेन कृते तु विदेशस्थेन ज्येष्ठेन पुनः कार्यम्; 'यवीयसा कृतं कर्म प्रेतशब्दं विहाय
तु । तज्यायसापि कर्तव्यं सपिण्डीकरणं पुनः ॥' इति स्मृतेः । 'ज्येष्ठेन वा कनिष्ठेन सपि-
ण्डीकरणे कृते ।' आद्यपादे 'मातापित्रोः कनिष्ठेन' इति वा पाठः । 'देशान्तरगतानां च
पुत्राणां तु कथं भवेत् । श्रुत्वा तु वपनं कार्यं दशाहान्तं तिलोदकम् ॥ ततः सपिण्डीकरणं
कुर्यादेकादशेऽहनि । द्वादशाहे न कर्तव्यमिति शातातपोऽब्रवीत् ॥' इति वचनाच्चेति भट्टाः ।
सिङ्गाभट्टीयेऽप्येवम् । पूर्ववचनेऽत्र च मूलं चिन्त्यम् । स्मृत्यर्थसारे तु—'विभक्ता
ऋद्धिकामाश्चेत्पुत्राः पृथक्सपिण्डीकरणं कुर्युः' इत्युक्तम् । अत्र दत्तकस्य तत्पुत्रादीनां विशेषः
प्रागुक्तः । केचित्तु—वृद्धिं विनापि कनिष्ठस्य सपिण्डनमाहुः; 'मातापित्रोर्मृतेः काले ज्येष्ठे
देशान्तरस्थिते । कनिष्ठेन प्रकर्तव्यं सपिण्डीकरणं तथा ॥' इति क्लाष्णाजिनिस्मृतेः,
'गते वा रोधिते ज्येष्ठे पित्रा वा प्रेषिते सति । षण्मासान्न निवर्तेत तदा कार्यं कनीयसा ॥'
संवर्तः—'पुनः सपिण्डीकरणं श्राद्धं पार्वणवच्चरेत् । अर्धसंयोजनं नैव पिण्डसंयोजनं न
च ॥' इति,—ते वचसां निर्मूलत्वात् 'प्रोपितावसिते पुत्रे' इत्यादिविरोधाच्चोपेक्षयाः ।

१—एवकारेण कनिष्ठस्याप्यधिकारः प्राप्नोति तथापि ज्येष्ठासंनिधाने आशौचादिप्रतिबन्धे वेति ज्ञेयम् ।

२—पितृयज्ञासिद्धौ प्रमाणं तु—'एकादशाहं निर्वर्त्य पूर्वं दर्शाद्यथाविधि । प्रकुर्वीताग्निमान्पुत्रो मातापित्रोः
सपिण्डनम् । नासपिण्ड्याग्निमान्पुत्रः पितृयज्ञं समाचरेत् ॥' इति ।

व्युत्क्रममृतौ तु हेमाद्रौ ब्राह्मे—‘मृते पितरि यस्याथ विद्यते च पितामहः । तेन देयान्नयः पिण्डाः प्रपितामहपूर्वकाः ॥ तेभ्यश्च पैतृकः पिण्डो नियोक्तव्यस्तु पूर्ववत् ।

व्युत्क्रममृतौ मातर्यथ मृतायां च विद्यते च पितामही ॥ प्रपितामहीपूर्वस्तु कार्यस्तत्रा-
सपिण्डनम् । प्ययं विधिः ॥’ एवं प्रपितामहजीवने तत्पित्रादिभिर्ज्ञेयम् । तदाह

सुमन्तुः—‘त्रयाणामपि पिण्डानामेकेनापि सपिण्डने । पितृत्वमश्रुते प्रेत इति धर्मो व्यवस्थितः ॥’ यत्तु—‘व्युत्क्रमात्तु प्रमीतानां नैव कार्या सपिण्डता’ इति,—तन्मातापितृभर्तृ-
भिन्नविषयम्; ‘व्युत्क्रमेण मृतानां न सपिण्डीकृतिरिष्यते । यदि माता यदि पिता भर्ता नैव विधिः स्मृतः ॥’ इति माधवीये स्कान्दोक्तेः । मदनरत्नादौ चैवम् । अत्र ‘प्रपितामहादिभिः पितुः सपिण्डने कृते पितामहे मृते तत्सपिण्डने सति पुनस्तेन सह पितुः सपिण्डनं कार्यम्’ इति हेमाद्रिर्मतमाह । अन्ये नैतन्मन्यन्ते । तच्चं तु—‘पितुः सपिण्डनाभावे पितामहेन सह पुनः कार्यं, न तत्सत्त्वे; ‘त्रयाणामपि पिण्डानामेकेनापि सपिण्डने । पितृत्वमश्रुते प्रेत इति धर्मो व्यवस्थितः ॥’ इति विष्णुधर्मोक्तेः । ‘पिता-
महे प्रपितामहे वा पुत्रान्तरैरसंस्कृतेऽप्यसंस्कृताभ्यामेव पितुः सपिण्डनं कुर्यात्; ‘असं-
स्कृतौ न संस्कार्यौ पूर्वा पौत्रप्रपौत्रकैः । पितरं तत्र संस्कार्यादिति कात्यायनोऽब्रवीत् ॥’
इति छन्दोगपरिशिष्टात् । असंस्कृतौ दाहाद्यैरिति केचित् । असपिण्डीकृताविति तु तच्चम्; अत एवोक्तं तत्रैव—‘पापिष्ठमपि शुद्धेन शुद्धं पापकृतापि वा । पितामहेन पितरं संस्कार्यादिति निश्चयः ॥’ पापिष्ठमकृतसपिण्डनं न तु पतितादि, ‘अभिश्स्तपतितभ्रूणघ्नाः स्त्रियश्चातिचारिणीर्न संसृजेत्’ इति वैजवापोक्तेः ‘पापकर्मिणो न संसृजेरन्’ इति गौतमोक्तेश्चेत्युक्तं निर्णयामृते ॥

पूर्वयोः पुत्राभावे तु पौत्रः कुर्यादेव; ‘पितामहः पितुः पश्चात्पञ्चत्वं यदि गच्छति । पौत्रेणैकादशाहादि कर्तव्यं श्राद्धषोडशम् ॥ नैतत्पौत्रेण कर्तव्यं पुत्रवांश्चेत्पितामहः । पितुः सपिण्डतां कृत्वा कुर्यान्मासानुमासिकम् ॥’ इति कात्यायनोक्तेः । अपराकं शूल-
पाणौ चैवम् । तेन सपिण्डनस्यानित्यत्वादकृतसपिण्डनयोरेव पार्वणानुप्रवेश इति मूर्खोक्तिः परास्ता; ‘कृते सपिण्डीकरणे प्रेतः पार्वणभागभवेत् ।’ इति हारीतविरोधाच्च । केचित् पुत्रा-
न्तराभावे पितामहवार्षिकमप्याहुः,—तन्न; श्राद्धषोडशमिति नियमात् । इच्छया भवत्येव; ‘पितामहस्य चेद्दद्यादेकोद्दिष्टं न पार्वणम्’ इति वाचस्पतिधृतगर्गोक्तेः । त्रयाणां यौगपद्ये तु प्राधान्यात्पितुः सपिण्डनं कृत्वा पूर्वयोः कुर्यात् । पितामहे मृते दशाहान्तः पितृमृतौ पितुः संस्कारं कृत्वा पितामहस्य पुनः सर्वमावर्तयेत् । वृत्ते दशाहे नैवम् । अशक्या पित्रानुज्ञातेन पौत्रेण पितामहश्राद्धे प्रक्रान्ते पितृमृतौ तदाशौचं वहन्नेव पौत्रः पितामहकर्म कुर्यात्प्रक्रान्तत्वादिति मदनपारिजात-पृथ्वीचन्द्रौ । यत्तु—‘उत्तरात्रितयरौद्ररोहिणी-
याभ्यसर्पपितृभेषु चाग्निभे । श्मश्रुकर्म सकलं च वर्जयेत्प्रेतकार्यमपि बुद्धिमान्नरः ॥’ इति सपिण्डनप्रकरणे पाठान्मुख्यकाले निषिद्धं सपिण्डनापकर्षः । सर्वकालेषु तद्वत्त्वे तद्वर्ज्या-
न्येव । पूर्वोक्तब्रह्मोक्तानि षोडशश्राद्धानि कार्याणीति वाचस्पतिमिश्राः,—तन्न;

अस्य परिभाषात्वेन वाक्यात्सावकाशकर्मपरत्वात्, अस्य प्रेतमात्रद्वैवत्याभावाच्च ॥

अथ स्त्रीषूच्यते । हेमाद्रौ बृहस्पतिः—‘भर्तृगोत्रेण नाम्ना च मातुः कुर्यात्सपिण्डनम्’ । यत्तु—भविष्ये ‘पितृगोत्रं समुत्सृज्य न कुर्याद्भर्तृगोत्रतः ।’ इति,—तदासुरादिविवाहोदापरम्; ‘आसुरादिविवाहेषु पितृगोत्रेण धर्मवित् ।’ इति वृद्धशातातपोक्तेः । तच्चानेकवचनेषु पितामह्या पत्या मातामहेन वा सहोक्तम् । तत्र व्यवस्थोक्ता भविष्ये—‘जीवत्पिता पितामह्या मातुः कुर्यात्सपिण्डनम् । प्रमीतपितृकः पित्रा तत्पित्रा पुत्रिकासुतः ॥’ तत्पित्रा=मातुः पित्रा । लौगाक्षिः—‘पितामह्यादिभिः सार्धं मातरं तु सपिण्डयेत् । पितरि ध्रियमाणे तु तेनैवोपरते सति ॥’ शङ्खः—‘मातुः सपिण्डीकरणं कथं कार्यं भवेत्सुतैः । पितामह्यादिभिः सार्धं सपिण्डीकरणं स्मृतम् ॥’ येन केनापि मातुः सापिण्ड्ये यत्रान्वष्टकादौ मातुः श्राद्धं पृथगुक्तं, तत्र पितामह्या सह कार्यम्; ‘नान्दीमुखेऽष्टकाश्राद्धे गयायां च मृतेऽहनि । पितामह्यादिभिः सार्धं मातुः श्राद्धं समाचरेत् ॥’ इति शातातपोक्तेः । अपुत्रायां तु पैठीनसिः—‘अपुत्रायां मृतायां तु पतिः कुर्यात्सपिण्डनम् । श्वश्र्वादिभिः सहैवास्याः सपिण्डीकरणं भवेत् ॥’ इति । यत्तु—लघुहारीतः ‘पुत्रेणैव तु कर्तव्यं सपिण्डीकरणं स्त्रियाः । पुरुषस्य पुनस्त्वन्ये भ्रातृपुत्रादयोऽपि ये ॥’ इति, यच्च—मार्कण्डेयपुराणे ‘सपिण्डीकरणं स्त्रीणां पुत्राभावे न विद्यते ।’ इति,—तत् पुत्रपत्यभावे ज्ञेयम् । अत्र सपत्नीपुत्रोऽपि ज्ञेयः; ‘बह्वीनामेकपत्नीनामेका चेत्पुत्रिणी भवेत् । सर्वास्तास्तेन पुत्रेण प्राह पुत्रवतीर्भनुः ॥’ इति मनूक्तेरेतत्परत्वात् । यत्तु—शातातपः ‘मृते पितरि मातुस्तु न कार्या सहपिण्डता । पितुरेव सपिण्डत्वे तस्या अपि कृतं भवेत् ॥’ इति,—तदशक्तपरम्; केषांचिद्वा मतमिति हेमाद्रिः ।

अन्वारोहणे तु भर्त्रैव सापिण्ड्यम्; ‘मृता याऽनुगता नाथं सा तेन सहपिण्डताम् । अर्हति स्वर्गवासं च यावदाभूतसंप्लवम् ॥’ इति शातातपोक्तेः । ‘पत्या चैकेन कर्तव्यं सपिण्डीकरणं स्त्रियाः । सा मृतापि हि तेनैक्यं गता मन्नाहुतिव्रतैः ॥’ इति यमोक्तेश्च । अत्रैकशब्दः पितामह्यादिपक्षनिवृत्त्यर्थः । ‘पति’पदं वर्गपरम् । सपिण्डनस्य पार्वणैकोद्दिष्टरूपत्वादिति माधव-कल्पतरु-मदनरत्नादयः । अन्ये तु भर्त्रैवैकेनाहुः—‘स्वेन भर्त्रा सहैवास्याः सपिण्डीकरणं भवेत् ।’ इत्येवकारश्रवणात् । पृथ्वीचन्द्रोदयेऽपि विकल्प उक्तः । इदं तु तत्त्वम्—यदा हेमाद्र्यादिमते द्वयोरैकः पिण्डस्तदा वर्गेण सह । यदा माधवपृथ्वीचन्द्रादिमते पृथक्पिण्डस्तदैकेन पत्यैकवचनाच्चैकेनापि । अतो मातृपिण्डमसपिण्डीकृतैर्नैव पतिपिण्डेन संयोज्यैकीकृतं पिण्डद्वयं तत्पित्रादिभिः संयोजयेत् । अन्यपक्ष एव युक्तः । स्मृत्यर्थसारे तु—‘अन्वारोहणेनैकदिनमरणे स्त्रियाः पृथक्सपिण्डनं नास्ति । भर्तुः कृते स्त्रिया अपि कृतं भवति’ इत्युक्तम्,—तन्मतान्तरमस्तु । इदं ब्राह्मादिविवाहेषु ज्ञेयम् ।

आसुरादिषु तु शातातपः—‘तन्मात्रा तत्पितामह्या तच्छ्रवा वा सपिण्डनम् । आसुरादि-

विवाहेषु विज्ञानां योषितां भवेत् ॥' मातामह्या मातुःपितामह्या तत्प्रपितामह्या चेत्यर्थः ।
सुमन्तुः—'पिता पितामहे योज्यः पूर्णं संवत्सरे सुतैः । माता मातामहे तद्वदित्याह भगवा-
 ञ्छिवः ॥' इदमासुरादिपरं पुत्रिकापुत्रपरं चोक्तं प्राक् । हेमाद्रिस्तु ब्राह्मादिष्वपि सर्वत्र
 देशभेदाद्विकल्पमाह । अत एव गुर्जरेषु कोकिलमतानुसारिणां मातृमातामहप्रमातामहा इति
 श्राद्धप्रयोगः सपिण्डनं च दृश्यते । हेमाद्रावापस्तम्बोऽपि—'कोकिलस्य यथा पुत्रा
 अन्यसंचयजीविनः । पुष्टास्ते स्वकुलं यान्ति एवं नारी मृता सती ॥' यदपि—**विज्ञानेश्वरो**
 मातामहेन मातुः सापिण्ड्ये पितृश्राद्धवन्मातृश्राद्धं नित्यमित्याह, यच्च—**वृद्धिश्राद्धे छन्दो-**
गपरिशिष्टम् । 'षड्भ्यः पितृभ्यस्तदनु श्राद्धदानमुपक्रमेत्' इति,—तदेतद्विषयमेव; मातुः
 पृथक् श्राद्धाभावात् । अत एव हेमाद्रौ भविष्ये मातुः सपिण्डनं प्रक्रम्य—'उदितेऽनु-
 दिते चैव होमभेदो यथा भवेत् । तथा कुलक्रमायातमाचारं च चरेद्बुधः ॥' इत्युक्तम् ।
 अस्य वृद्धावपवादमाह तत्रैव व्याघ्रपात्—'कुर्यान्मातामहश्राद्धं सर्वदा मातृपूर्वकम् ।
 विधिज्ञो विधिमास्थाय वृद्धौ मातामहादिवत् ॥' केचिदेतत् पुत्रिकापुत्रपरमाहुः ।

पत्युः सापिण्ड्यमाह लौगाक्षिः—'सर्वाभावे स्वयं पत्युः स्वभर्तृणाममन्नकम् ।
 सपिण्डीकरणं कुर्युस्ततः पार्वणमेव च इति । यत्तु—**वचनम्** 'अपुत्रस्य परेतस्य नैव
 कुर्यात्सपिण्डताम् ।' इति, यच्चापस्तम्बः—'अपुत्रा ये मृताः केचित्पुरुषा वा स्त्रियोऽपि
 वा । तेषां सपिण्डनाभावादेकोद्दिष्टं न पार्वणम् ॥' इति,—तत् पुत्रोत्पादनविधिप्रशंसार्थमिति
माधवः । 'सपिण्डीकरणादूर्ध्वमेकोद्दिष्टं विधीयते । अपुत्राणां च सर्वेषामपत्नीनां तथैव
 च ॥' इति हेमाद्रौ प्रचेतसोक्तेश्च । अन्ये तु द्विविधवाक्यदर्शनाद्विकल्पमाहुः ।
स्मृत्यर्थसारेऽपि 'ब्रह्मचारिणामनपत्यानां च सपिण्डनं नास्ति, तेषां सदैकोद्दिष्टमेव,
 व्युत्क्रममृतानां सापिण्ड्यं कार्यं न वा । केचित्सर्वत्र सपिण्डनमाहुरिति । अपुत्रे
 व्युत्क्रममृते विशेषो रेणुकारिकायाम्—'भ्राता वा भ्रातृपुत्रो वा सपिण्डः शिष्य एव वा ।
 सपिण्डीकरणं कुर्यात् पुत्रहीने मृते सति ॥ सर्वबन्धुविहीनस्य पत्नी कुर्यात्सपिण्डताम् ।
 ऋत्विजं कारयेद्वापि पुरोहितमथापि वा ॥ वसुरुद्रादितिसुतैः कार्या तेषां सपिण्डता । व्युत्क्र-
 माच्च प्रमीता ये तद्विना प्रेतता ध्रुवम् ॥ पुनः सपिण्डनं तेषां कुर्यात्प्रेते पितामहे ॥' इति ।
 अत्र मूलं मृग्यम् । यतीनां सपिण्डनं नास्ति किंत्वेकादशेऽह्नि पार्वणं कार्यम् । तदपि
 त्रिदण्डिनः । एकदण्ड्यादीनां तदपि नेत्युक्तं प्राक् । दण्डग्रहणात्पूर्वं मृते तु दाहादि-
 सपिण्डनान्तं सर्वं कार्यमिति भट्टचरणाः ।

सपिण्डनविधिमाह बैजवापः—'समाप्ते संवत्सरे चत्वार्युदपात्राणि प्रयुनक्ति एकं
 प्रेताय, त्रीणि पितृभ्यः प्रेतपात्रं पितृपात्रेष्वसिञ्चति 'ये समाना' इति द्वाभ्यामेवं पिण्डोऽथा-

१—व्युत्क्रमे मनुवाक्यं—'पिता यस्य निवृत्तः स्याज्जीवेष्वापि पितामहः । पितुः स नाम संकीर्त्तं
 कीर्तयेत्प्रपितामहम् ॥' इति इदं वाक्यमस्य व्याख्या चात्र द्रष्टव्या ।

भिमृशति 'एष वोऽनुगतः प्रेतः पितरस्तं ददामि वः । शिवं भवतु शेषाणां जायन्तां चिर-
जीविनः ॥' 'समानी वः' 'संगच्छध्वं संवदध्वम्' इति द्वाभ्याम् इति । यद्यपि 'तच्चापि देवरहि-
तमेकाधैकपवित्रकम् । नैवाग्नौकरणं तत्र तच्चावाहनवर्जितम् ॥' इति मार्कण्डेयेनोक्तम्,
तथापि—'सपिण्डीकरणं श्राद्धं दैवपूर्वं नियोजयेत् ।' इत्यादिविरोधाद्विकल्पः, प्रेतांशे वा
ज्ञेयम् । अत्र कामकालौ विश्वेदेवावपीत्युक्तं प्राक् । मैत्रायणीयपरिशिष्टे—'पित्र्यविप्रकरे
होमः साग्नेरपि भवेदिह ।' यत्तु—**गोभिलः** 'अनुक्तकालेष्वपि तु व्युत्क्रमेण मृतावपि ।
आमेन वापि सापिण्ड्यं हेम्ना वापि प्रकल्पयेत् ॥' इति,—तदापदि मातापितृभिन्नपरम्; 'आप-
न्नोऽपि न कुर्वीत श्राद्धमामेन कर्हिचित् ।' इति तेनैवोक्तेः । शुद्धितच्चे कामधेनौ
च लघुहारीतः—'सपिण्डीकरणं यावत्प्रेतश्राद्धं तु षोडशम् । पक्वान्नेनैव कर्तव्यं सामिषेण
द्विजातिभिः ॥' विश्वप्रकाशे—'प्रेतः सपिण्डनादूर्ध्वं पितृलोकेऽनुगच्छति । कुर्यात्तस्य तु
पाथेयं द्वितीयेऽहि सपिण्डनात् ॥' स्मृत्यर्थसारेऽप्येवम् । ततो वृद्धिश्राद्धं कुर्यात् । एत-
न्मलमासेऽपि कार्यम्; 'अधिमासे न कर्तव्यं श्राद्धमाभ्युदयं तथा । तथैव काम्यं यत्कर्म
वत्सरात्प्रथमादृते ॥' इति हेमाद्रौ हारीतोक्तेः ॥

इति भट्टकमलाकरकृते निर्णयसिन्धौ सपिण्डीकरणम् ॥

अथ प्रथमाब्दे निषिद्धानि । हेमाद्रौ—'स्नानं चैव महादानं स्वाध्यायं चाग्नि-
तर्पणम् । प्रथमाब्दे न कुर्वीत महागुरुनिपातने ॥' अग्निर्तर्पणं लक्षहोमादि, नत्वाधानम् ।
तत्तु प्रथमाब्दे भवत्येव । तदाह हेमाद्रावुशानाः—'पितुः सपिण्डीकरणं वार्षिके
मृतवासरे । आधानाद्युपसंप्राप्तावेत्प्रागपि वत्सरात् ॥' अन्यतर्पणमिति शुद्धितच्चे पाठः ।
'आदि'पदं वृद्धिनिमित्तनित्यकर्मपरम् । दिवोदासीये—'महातीर्थस्य गमनमुपवासव्रतानि
च । संवत्सरं न कुर्वीत महागुरुनिपातने ॥' इदं श्राद्धकौमुद्यां देवीपुराणस्थमुक्तम् ।
गौडनिबन्धे मात्स्ये—'सपिण्डीकरणादूर्ध्वं प्रेतः पार्वणभुग्भवेत् । वृद्धीष्टापूर्तयोग्यश्च
गृहस्थश्च सदा भवेत् ।' वर्षान्तसपिण्डनाभावे नाधिकारीत्यर्थः । गृहस्थः सपिण्डोऽपीत्यर्थः ।
अत एव—'प्रेतकर्माण्यनिर्वर्त्य चरेन्नाभ्युदयक्रियाम् । आचतुर्थं, ततः पुंसि पञ्चमे शुभदं
भवेत् ॥' इति ज्योतिषे उक्तम् । माधवीये देवलः—'प्रमीतौ पितरौ यस्य देहस्त-
स्याशुचिर्भवेत् । न दैवं नापि वा पित्र्यं यावत्पूर्णां न वत्सरः ॥'—इदं वर्षान्तसपिण्डन-
परम्; 'तथैव काम्यं यत्कर्म वत्सरात्प्रथमादृते' इति लघुहारीताद्येकवाक्यत्वात् । वृद्धि-
निमित्तापकर्षे तु वर्षमध्येऽपि काम्यादि भवत्येवेति गौडाः । पित्र्यं=सपिण्डनम् । अत
एव लौगाक्षिः—'अन्येषां प्रेतकार्याणि महागुरुनिपातने । कुर्यात्संवत्सरादर्वाक् श्राद्धमेकं
तु वर्जयेत् ॥' दाहाद्येकादशाहान्तं कार्यम् । तत्राशौचान्तरस्याप्रतिबन्धकत्वात् । 'आद्यं
श्राद्धमशुद्धोऽपि कुर्यादेकादशेऽहनि' इत्युक्तेश्च । एकं=सपिण्डनम् ।

पत्न्यादौ त्वपवादमाह माधवीये ऋषयः—'पत्न्याः पुत्रस्य तत्पुत्रभ्रात्रोस्त-

त्तनयस्य च । स्नुषास्वस्रोश्च पित्रोश्च संघातमरणं यदि ॥ अर्वागब्दान्मातृपितृपूर्वं सापिण्ड्यमाचरेत् ॥' लौगाक्षिः—'पत्नी पुत्रस्तथा पौत्रो भ्राता तत्पुत्रका अपि । पितरौ च यदैकस्मिन् त्रियेरन्वासरे तदा ॥ आद्यमेकादशे कुर्यात्त्रिपक्षे तु सपिण्डनम् ॥ धवल-निबन्धे—'महागुरुनिपाते तु प्रेतकार्यं यथाविधि । कुर्यात्संवत्सरादर्वागेकोद्दिष्टं न पार्वणम् ॥' भृगुः—'माता चैव तथा भ्राता भार्या पुत्रस्तथा स्नुषा । एषां मृतौ चरेच्छ्राद्धमन्यस्य न पुनः पितुः ॥'—एतदपि सपिण्डनपरम् । पितुर्मृतावन्यस्य श्राद्धं न चरेदित्यर्थः । शुद्धितत्त्वे श्राद्धकौमुद्यां च देवलः—'अन्यश्राद्धं परान्नं च गन्धमाल्यं च मैथुनम् । वर्जयेद्गुरुपाते तु यावत्पूर्णो न वत्सरः ॥' पारस्करभाष्ये बृहस्पतिः—'पितर्युपरते पुत्रो मातुः श्राद्धान्निवर्तते । मातर्यपि च वृत्तायां पितृश्राद्धाद्यते समम् ॥' समं पितरं विनाऽन्यश्राद्धं नेत्यर्थः । शुद्धितत्त्वे देवलः—'महागुरुनिपाते तु काम्यं किञ्चिन्न चाचरेत् । आर्त्विज्यं ब्रह्मचर्यं च श्राद्धं देवक्रियां तथा ॥'—एतत्सपिण्डनात्प्रागिति केचित् । तदुत्तरमपीत्यन्ये । श्राद्धकौमुद्यां कालिकापुराणे पूर्वार्धे—'विशेषतः शिवपूजां प्रमीतपितृको नरः । यावद्दत्सरपर्यन्तं मनसापि न चाचरेत् ॥' केचित्तु—'पित्रोरब्दमशौचं स्यात्षण्मासं मातुरेव च । त्रैमासिकं तु भार्यायास्तदर्धं भ्रातृपुत्रयोः ॥' इति स्मृतेः सापत्नमातुरब्दार्धमाहुः । श्राद्धकौमुदीकारस्तु—'द्वयोरेव महागुरोर्ब्दमेकमशौचकम् । नान्येषामधिकाशौचं स्वजातिविहितात्किल ॥' इति समूलजानूकर्ण्यविरोधान्निर्मूलमाह । हेमाद्रौ भविष्ये—'गयाश्राद्धं मृतानां तु पूर्णं त्वब्दे प्रशस्यते ।' त्रिस्थलीसेतौ गारुडे—'तीर्थश्राद्धं गयाश्राद्धं श्राद्धमन्यच्च पैतृकम् । अब्दमध्ये न कुर्वीत महागुरु-विपत्तिषु ॥'—इदं वृद्ध्यर्थसपिण्डनाभावे । वृद्धौ सपिण्डनापकर्षेऽब्दमध्येऽपि दर्शादि कार्यमेव; 'पितुः सपिण्डनं कृत्वा कुर्यान्मासानुमासिकम् ।' इति छन्दोगपरिशिष्टात्, 'सपिण्डीकरणादूर्ध्वं प्रेतः पार्वणभुग्भवेत् ।' इति मात्स्यात्, 'ततः प्रभृति वै प्रेतः पितृसामान्यमश्रुते । विन्दते पितृलोकं च ततः श्राद्धं प्रवर्तते ॥' इति हारीताच्चेति शूलपाणिः । यत्तु—कातीयम् 'सपिण्डीकरणादूर्ध्वं न दद्यात्प्रतिमासिकम् । एकोद्दिष्ट-विधानेन दद्यादित्याह शौनकः ॥' इति । तत्रैकोद्दिष्टविधिना न दद्यादित्यन्वयः । तुर्यपादेन पार्वणे विकल्प उक्तः । ब्रह्मवैवर्ते—'उद्वाहश्चोपनयनं प्रथमेऽब्दे महीपते । कृते सपिण्डनेऽप्यूर्ध्वमश्रां चोद्धरणं त्यजेत् ॥ तथापि कर्तुमिच्छन्ति त्रीणि चैतानि वै सुताः । मासिकान्यवशिष्टानि चापकृष्य चरेत्पुनः ॥'

अत्रेदं तत्त्वम्—वृद्धिं विनाऽर्वागपि सपिण्डनापकर्षे पितृत्वप्राप्तिर्वर्षान्त एव; 'कृते सपिण्डीकरणे नरः संवत्सरात्परम् । प्रेतदेहं परित्यज्य भोगदेहं प्रपद्यते ॥' इति विष्णु-

१—तस्यायमाशयः—यदा मातुर्मरणोत्तरं पिता पञ्चत्वं गतस्तदा तस्याः सपिण्डीकरणस्यावश्यकत्वा-त्स्नुषादिना तत्कारणीयमेव । अथ वा यदि मातुः सपिण्डनमपि न क्रियते तदान्यसपिण्डने किमु वाच्य-मित्यन्यसपिण्डननिन्दायां तात्पर्यम् । २—'प्रत्यब्दं यो यथा कुर्यात्तथा कुर्यात्स तान्यपि' इति प्रायुक्तेः ।

धर्मोक्तेः । 'अर्वाक्संवत्सराद्यस्य सपिण्डीकरणं भवेत् । प्रेतत्वमिह तस्यापि विज्ञेयं वत्सरं सपिण्ढव- नृप ॥' इत्यग्निपुराणाच्च । तेन तत्सत्त्वेऽपि वृद्धिदैवपित्र्येष्वनधिकारः ।
 पक्षः । वृद्धिनिमित्ते त्वनन्तरमेव; 'अर्वाक्संवत्सराद्बृद्धौ पूर्णं संवत्सरेऽपि वा । ये सपिण्डीकृताः प्रेता न तेषां तु पृथक् क्रिया ॥' इति शातातपोक्तेः । तथैव काम्यमिति हेमाद्रिधृतहारीतादिवशाच्चैवमिति । तथा—'अस्थिक्षेपं गयाश्राद्धं श्राद्धं चापरपक्षिकम् । प्रथमेऽब्दे न कुर्वीत कृतेऽपि तु सपिण्डने ॥' अस्यापवादः—'अस्थिक्षेपं गयाश्राद्धं श्राद्धं चापरपक्षिकम् । प्रथमेऽब्देऽपि कुर्वीत यदि स्याद्भक्तिमान्सुतः ॥' भक्त्याख्यं श्राद्धं तद्वानिति मदनपारिजातादयः । अन्ये यथाश्रुतमाहुः । तत्त्वं तु यदीदं समूलं तदा वृद्धिं विनापक्षे पूर्व, वृद्ध्यर्थे तु परमिति योज्यम् । पतितानां गयायां विशेषो ब्राह्मे—'क्रियते पतितानां च गते संवत्सरे क्वचित् । देशधर्मप्रमाणत्वाद्गयाश्राद्धं स्वबन्धुभिः ॥'

अथ विधानानि । तत्र पञ्चकमृते मदनरत्ने गारुडे—'आदौ कृत्वा धनिष्ठार्ध-
 मेतन्नक्षत्रपञ्चकम् । रेवत्यन्तं सदा दूष्यमशुभं दाहकर्मणि ॥ शवस्य च समीपे तु क्षेप्तव्याः पञ्चकमरणे पुत्तलास्तदा । दर्भमयास्तु चत्वार ऋक्षमन्त्राभिमन्त्रिताः ॥ ततो दाहः निर्णयः । प्रकर्तव्यस्तैश्च पुत्तलकैः सह । सूतकान्ते ततः पुत्रैः कार्यं शान्तिकपौष्टिकम् ॥
 पञ्चकेषु मृतो यो वै न गतिं लभते नरः । तिलांश्चैव हिरण्यं च तमुद्दिश्य घृतं ददेत् ॥' क्रियानिबन्धे—'भाजनोपानहौ छत्रं हैममुद्रां च वाससी । दक्षिणा दीयते विप्रे सर्वपातकमोचनी ॥' मदनरत्ने गार्ग्यः—'यदि भद्रातिथीनां स्याद्भानुभौमशनैश्चरैः । त्रिपादक्षैश्च संयोगो द्वयोर्योगे द्विपुष्करः ॥ द्वित्रिपुष्करयोगे तु मृतिर्मृत्यन्तरावहा । दहने मरणे चैव त्रिगुणं स्यात्त्रिपुष्करे ॥ खननेऽप्येवमेव स्यादेतद्दोषोपशान्तये । तिलपिष्टैर्यैर्वापि शरीरं कारयेत्ततः ॥ शूर्पं निधायालंकृत्य दाहयेत्येतृकोपरि ॥' तद्दाहे मन्त्रमाह बौधायनः—'अस्मात्त्वमिति मन्त्रेण तिलपिष्टं प्रदाहयेत् । द्वित्रिपुष्करयोर्दोषस्त्रिभिः कृच्छ्रैर्व्यपोहति ॥ वासवे मरणं चेत्स्याद्गृहे वापि पुनर्मृतिः । सुवर्णं दक्षिणां दद्यात्कृष्णवस्त्रमथापि वा ॥' वासवं=धनिष्ठा । ब्राह्मे—'कुम्भमीनस्थिते चन्द्रे मरणं यस्य जायते । न तस्योर्ध्वगतिर्दृष्टा संततौ न शुभं भवेत् ॥ न तस्य दाहः कर्तव्यो विनाशस्त्वेषु जन्तुषु । अथवा तद्दिने कार्यो दाहस्तु विधिपूर्वकम् ॥ धनिष्ठापञ्चके जीवो मृतो यदि कथंचन । त्रिपुष्करे याम्यभे वा कुलजान्मारयेद्भुवम् ॥ तत्रानिष्टविनाशार्थं विधानं समुदीर्यते । दर्भाणां प्रतिमाः कार्याः पञ्चोर्णा-पुत्रवेष्टिताः ॥ यवपिष्टेनानुलिप्तास्ताभिः सह शवं दहेत् ॥ प्रेतवाहः प्रेतसखः प्रेतपः प्रेतमु-मिपः । प्रेतहर्ता पञ्चमस्तु नामान्येतानि च क्रमात् ॥' अत्र प्रतिमा गन्धपुष्पैः पूजयित्वा प्रथमां शिरसि, द्वितीयां नेत्रयोः, तृतीयां वामकुक्षौ, चतुर्थीं नाभौ, पञ्चमीं पादयोर्न्यस्य तदुपरि नामभि-र्तृतं हुत्वा—'यमाय सोमं,' 'व्यम्बकम्' इति मन्त्राभ्यां प्रत्येकं तास्वाज्यं हुनेदिति भट्टाः । 'सूत-

कान्ते ततः पुत्रः कुर्याच्छान्तिकपौष्टिकम् । कांस्यपात्रस्थितं तैलं वीक्ष्य दद्याद्विजन्मने ॥ ब्रह्मविष्णुमेहेशेन्द्रवरुणप्रीतये ततः । माषमुद्गयवव्रीहिप्रियंग्वादि प्रयच्छति ॥ स्वर्णदानं रुद्रजाप्यं लक्षहोमो द्विजार्चनम् । गोभूदानं षडंशेन कुर्याद्दोषोपशान्तये ॥'

अपरार्के—'धनिष्ठापञ्चकमृते पञ्चरत्नानि तन्मुखे । प्रास्याहुतित्रयं तत्र हुनेद्बहवपा-मिति ॥ ततो निर्हरणं कुर्यादेष साधोर्विधिः स्मृतः । इतरं निखनेदेव जले वा प्रतिपादयेत् ॥ त्रिपादक्षेमृते तद्वद्विरण्यशकलं मुखे । तस्य पिष्टमयं कुर्यात्पुरुषत्रितयं ततः । होमं प्रतिमुखं कुर्यात्तथा बहवपामिति । काष्णायसं च कार्पासं कुसुम्भं प्रतिपाद्य च । निर्यात्य साग्निं संस्कुर्याद्बुध्यशौ वाऽन्यमुत्सृजेत् ॥' तत्रैव—'कनकं हीरकं नीलं पद्मरागं च मौक्तिकम् । पञ्चरत्नमिदं प्रोक्तमृषिभिः पूर्वदर्शिभिः ॥ रत्नानां चाप्यभावे तु स्वर्णं कर्षार्धमेव च । सुवर्णस्याप्यभावे तु आज्यं ज्ञेयं विचक्षणैः ॥' मदनरत्नेऽप्येवम् । तथा—'एकाशीतिपलं कांस्यं तदर्धं वा तदर्धकम् । नवषट्त्रिपलं वाऽपि दद्याद्विप्राय शक्तितः ॥' तथाऽन्यत्र—'स्वगृह्योक्तविधानेन कृत्वाग्नेः स्थापनं ततः । अन्वाधानं निर्वपणं देवतानां तथाहुतिः ॥ यमाय धर्मराजाय मृत्यवे चान्तकाय च । वैवस्वताय कालाय सर्वभूतक्षयाय च ॥ औदुम्बराय दध्नाय नीलाय परमेष्ठिने । वृकोदराय चित्राय चित्रगुसाय वै क्रमात् । विधिना श्रपणं कृत्वा एकैकामाहुतिं हुनेत् । कृष्णां गां कृष्णवस्त्रं च हैमनिष्कसमन्वितम् ॥ दद्याद्विप्राय शान्ताय प्रीतो भवतु मे यमः ॥' त्रिपादक्षेऽप्येतदेव । अपरार्के—'पुनर्वसूत्तराषाढा कृत्तिकोत्तरफाल्गुनी । पूर्वाभाद्रा विशाखा च ज्ञेयमेतन्निपादभम् ॥' मयूरचित्रे गर्गः—'मृतः श्मशानं यो नीत उपजीवति मानवः । गृहे यस्य प्रविष्टोऽसौ तिष्ठेदथ कदाचन ॥ अचिरान्मृत्युमायाति हृतदारपरिग्रहः । तत्र शान्तिं प्रवक्ष्यामि धर्मराजमतं यथा ॥ सक्षीराणां घृताक्तानामग्नेर्हुत्वा मुखे बुधः । औदुम्बराणां विधिवत्ततः शान्तिः कृता भवेत् ॥ सावित्र्यष्टसहस्रेण क्षीरशान्तिं च कारयेत् । कपिलां तिलकांस्यं च हुतान्ते भूरिदक्षिणा ॥' इति ।

अथ ब्रह्मचारिमृतौ शौनकः—'ब्रह्मचारिमृतौ रीतिं कथयामि समासतः । तत्रावकीर्णदोषस्य प्रायश्चित्तं प्रशान्तये ॥ द्वादशाब्दं षडब्दं वा त्र्यब्दं शक्यत्वाऽथवा चरेत् । स्नातको ब्रह्मचारी च निधनं प्राप्नुयाद्यदि । संयोज्य चार्कविधिना संयोज्यौ तौ ततः परम् ॥' देशकालौ स्मृत्वा 'अमुकगोत्राऽमुकनाम्नो मृतस्य ब्रह्मचारिणो व्रतविसर्गं करिष्ये' इत्युक्त्वा हेम्ना नान्दीश्राद्धं कृत्वार्णि प्रतिष्ठाप्याधारान्ते चतसृभिर्व्याहृतिभिरग्नये व्रतपतये व्रतानुष्ठानसंपादनाय विश्वेभ्यो देवेभ्यश्चाज्यं हुत्वा स्विष्टकृदादि समाप्य पुनर्देशकालौ स्मृत्वाऽर्कविवाहं करिष्ये इत्युक्त्वा हेम्ना नान्दीश्राद्धं कृत्वार्कशाखां शवं च हरिद्रया लिप्त्वा पीतसूत्रेण वस्त्रयुगेन चावेष्ट्यार्णि प्रतिष्ठाप्याधारान्तेऽग्नये बृहस्पतये विवाहविधियोजकाय च—'यस्मै त्वं कामकामाय' इति कामाय व्याहृतिभिश्चाज्यं हुत्वा स्विष्टकृदादि

समाप्याकंशाखां शवं च दहेत् । विधानमालायाम्—‘येषां कुले ब्रह्मचारी निधनं प्राप्नु-
याद्यदि । तत्कुलं क्षयमाप्नोति सोऽपि दुर्गतिमाप्नुयात् ॥ मृतस्य त्रियमाणस्य षडब्दं व्रतमा-
दिशेत् ॥ त्रिंशद्भ्यो ब्रह्मचारिभ्यो दद्यात्कौपीनकान्नवान् ॥ हस्तमात्रान्कर्णमात्रान् दद्या-
त्कृष्णाजिनानि च । पादुकाञ्जमाल्यानि गोपीचन्दनमेव च । मणिप्रवालमालाश्च भूषणादि
समर्पयेत् । एवं कृते विधाने च विघ्नः कोऽपि न जायते ॥’—अत्र मूलं मृग्यम् ॥

कुष्ठिमृतौ तु यमः—‘मृतस्य कुष्ठिनो देहं निखनेद्रोष्ठभूमिषु । वासरत्रितयं पश्चा-
दुद्धृत्यान्यत्र तं दहेत् ॥ न गङ्गाप्लवनं कार्यं निक्षेपे विधिरुच्यते । षडब्दव्रतपूर्णेन विधिनाऽन्यं
कुष्ठिनो ऋतुं चरेत् ॥ ततोऽस्थिसंचयं तस्य गङ्गायां प्रक्षिपेत्सुधीः । मासि मासि ततः
मरणे । कुर्यान्मासिश्राद्धानि पार्वणान् ॥ इत्येतत्कुष्ठिमरणे कथितं शास्त्रकोविदैः ॥’

शुद्धितत्त्वे भविष्ये—‘शृणु कुष्ठिगणं विप्र उत्तरोत्तरतो गुरुम् । विचर्चिका तु दुश्चर्मा
चर्चरीयस्तृतीयकः ॥ विकर्चूर्त्रेणताम्रौ च कृष्णश्चेते तथाष्टकम् ॥’ इत्युक्त्वा,—‘मृते तु
प्रापयेत्तीर्थमथवा तरुमूलकम् । न पिण्डं नोदकं कार्यं नच दानक्रियां चरेत् ॥ षण्मासीय-
स्त्रिमासीयो मृतः कुष्ठी कदाचन । यदि स्नेहाञ्जरेदाहं यतिचान्द्रायणं चरेत् ॥’ अकृतप्राय-
श्चित्तकुष्ठ्यादिदाहे इदं प्रायश्चित्तम् ॥ अत एव कुनख्यादिवत्कुष्ठिनोऽपि द्वादशरात्रं शूल-
पाणिनोक्तम् । अत एवान्यदीयकुष्ठिनो मरणान्तमाशौचमुक्तं कौर्मे—‘क्रियाहीनस्य मूर्खस्य
महारोगिण एव च । यथेष्टाचरणस्याहुर्मरणान्तमशौचकम् ॥’ महारोगास्तु—‘वातव्या-
ध्यश्मरीकुष्ठमेहोदरभगन्दराः । अर्शासि ग्रहणीत्यष्टौ महारोगाः प्रकीर्तिताः ॥’ इति ॥

रजस्वलायास्तु वृद्धशातातपः—‘रजस्वलायाः प्रेतायाः संस्कारादीनि नाचरेत् ।
ऊर्ध्वं त्रिरात्रात्स्नातां तां शवधर्मेण दाहयेत् ॥’ अतः प्रक्षाल्य काष्ठवद्गन्ध्वा त्र्यहोर्ध्वं
रजस्वला- दहेत् ॥ संकटे तु मदनरत्ने स्मृत्यन्तरे—‘उदक्या सूतिका वापि मृता
प्रेतदाहः । स्याद्यदि तां तदा । आशौचे त्वनतिक्रान्ते दाहयेदन्तरा यदि । उद्धृतेन तु
तोयेन स्नापयित्वा तु मन्त्रतः । आपोहिष्ठेति तिसृभिर्हिरण्यवर्णांश्चतसृभिः । पवमानानुवाकेन
यदन्तीति च सप्तभिः । ततो यज्ञपवित्रेण गोमूत्रेणाथ ते द्विजाः ॥ स्नापयित्वाऽन्यवसनेना-
च्छाद्य शवधर्मतः । दाहादिकं ततः कुर्यात्प्रजापतिवचो यथा ॥’ यज्ञपवित्रमापो अस्मानिति
मिताक्षरायाम् । ‘पञ्चभिः स्नापयित्वा तु गव्यैः प्रेतां रजस्वलाम् । वस्त्रान्तरावृतां कृत्वा
दाहयेद्विधिपूर्वकम् ॥’ गृह्यकारिकायाम्—‘अन्तरिक्षमृता ये च वह्नावप्सु प्रमादतः ।
उदक्या सूतिका नारी चरेच्चान्द्रायणत्रयम् ॥’ ततो यवपिष्टेनानुलिप्याष्टोत्तरशतं शूर्पोदकैः
संस्नाप्य भस्मगोमयमृत्कुशोदकपञ्चगव्यशुद्धोदकैरापोहिष्ठापावमानीभिः संस्नाप्यान्यवस्त्रे धृते
दहेदिति भट्टाः ।

अत्र प्रायश्चित्तमाह बौधायनः—‘उदक्यासूतिकासूतौ चरेच्चान्द्रायणत्रयम् ।’ इति ।
सूतिकायास्तु मिताक्षरायाम्—‘सूतिकायां मृतायां तु कथं कुर्वन्ति याज्ञिकाः । कुम्भे

सलिलमादाय पञ्चगव्यं क्षिपेत्ततः ॥ पुण्यग्भिरभिमन्त्र्यापो वाचा शुद्धिं लभेत्ततः । तेनैव
 सूतिका- स्नापयित्वा तु दाहं कुर्याद्यथाविधि ॥ अब्लिङ्गाभिर्मन्त्रिताभिर्वाग्भिरभिव
 मरणे । च ॥ अन्यैश्च वारुणैर्मन्त्रैः संस्नाप्य विधिना दहेत् ॥' गृह्यकारिकायाम्—
 'सूतिकाकरणे प्राप्ते सर्वौषध्यनुलेपनम् । असूतकी तु संस्पृष्टः शूर्पाणां तु शतं क्षिपेत् ॥'
 प्रायश्चित्ते विशेषस्तत्रैव—'सूतिका तु यदा साध्वी विस्नाता मरणं गता । त्रिवर्षपूर्णपर्यन्तं
 शुध्येत्कृच्छ्रेण सर्वदा ॥' इदं चाद्यय्यहे ॥ 'सूतिका तु यदा नारी रजसा तु परिप्लुता ।
 म्रियते चेत्तु सा नारी द्विवर्षं कृच्छ्रमाचरेत् ॥'—इदं द्वितीयय्यहे ॥ सूतिका तु यदा साध्वी
 विस्नाता मरणं गता । अब्दं कृच्छ्रेण शुद्ध्येत व्यासस्य वचनं यथा ॥'—इदं तृतीयय्यहे ।
 अत्राशक्तौ पक्षान्तरमुक्तं तत्रैव—'सूतिका तु यदा नारी विस्नाता मरणं गता । त्रिषण्णव-
 दिनादर्वोगेकाब्देन विशुध्यति ॥' ऊर्ध्वं तु—'सूतिका तु यदा नारी प्राणांश्चैव परित्यजेत् ।
 मासमेकावधिं यावन्निभिः कृच्छ्रैर्विशुद्ध्यति ॥'

गर्भिणीमृतौ मदनरत्ने शौनकः—गर्भिण्युदक्यासंस्कारं शिशुसंस्कारमेव च ।
 गर्भिणीमरण- प्रवक्ष्यामि समासेन शौनकोऽहं द्विजन्मनाम् ॥ गर्भिणीमरणे प्राप्ते गोमू-
 निर्णयः । त्रेण जलैः सह । आपोहिष्ठादिभिर्मन्त्रैः प्रोक्ष्य भर्ता समास्थितः ॥ प्रेतं
 श्मशाने नीत्वाऽथोल्लिख्य सव्योदरं ततः । पुत्रमादाय जीवंश्चेत्स्तनं दत्त्वा सुताय तु ॥
 यस्ते स्तनः शशय इत्यृचा ग्रामे निधाय च । उदरं चात्रणं कुर्यात्पृषदाज्येन पूर्य च ॥
 मृद्गस्मकुशगोमूत्रैरापोहिष्ठादिभिस्त्रिभिः । स्नाप्य चाच्छाद्य वासोभिः शवधर्मेण दाहयेत् ॥'
 तत्रैव षडशीतिमते गन्यानि—'गर्भिण्यां मृतायां दक्षिणशिरसं निधाय तस्या नाभिर-
 न्ध्रात्सव्यमुदरं चतुरङ्गुलं 'हिरण्यगर्भः समवर्तत' इति छित्त्वा गर्भश्चेदप्राणस्तं प्रक्षाल्य
 निखनेत्स यदि जीवन् 'जीव त्वं मम पुत्रक' इत्युक्त्वा 'क्षेत्रिये त्वा' इति पञ्चभिः स्नाप-
 यित्वा हिरण्यमन्तर्धाय भूमौ निधाय व्याहृतिभिरभिमन्त्र्य 'यस्ते स्तनः शशय' इति स्तनं
 पाययित्वा शिशुं ग्रामं प्रापयेत् । गर्भच्छेदस्थले 'शतायुधाय' इति पञ्चाहुतीर्हुत्वा प्राणाय
 स्वाहा, पूष्णे स्वाहेत्यनुवाकाभ्यां व्याहृत्या वाऽऽज्यं हुत्वा भिन्नमुदरं सूत्रेण संग्रथ्य घृतेनानु-
 लिप्य ब्राह्मणाय तिलान् गां भूमिं सुवर्णं दद्यादथ यथोक्तेन कल्पेन दहेत्' । बौधायनेन
 तु—'शतायुधाय' इति पञ्चहोमानन्तरं प्रयासाय यासाय वियासाय संयासायोद्यासाय शुचे
 शोकाय तप्यते तपत्यै ब्रह्महत्यायै सर्वस्मै इति स्वाहान्तैराहुतयोऽप्यधिका उक्ताः । गृह्य-
 कारिकायाम्—'यदा गर्भवती नारी सशल्या संस्थिता भवेत् । कुक्षिं भित्त्वा ततः
 शल्यं निर्हरेद्यदि जीवति ॥ प्रमीतं निखनेत्तं तु प्रायश्चित्तमतः परम् । सा त्रयस्त्रिंशता
 कृच्छ्रैः शुद्ध्यते शल्यदोषतः ॥ सगर्भदहने तस्या वर्णजं वधपातकम् । प्रायश्चित्तं
 चरित्वा तु शुद्ध्यन्ति पापकारिणः ॥ दग्ध्वा तु गर्भसंयुक्तां त्रिरब्दं कृच्छ्रमाचरेत् ॥

अथान्वारोहणं स्त्रीणामात्मनो भर्तुरेव च । सर्वपापक्षयकरं निरयोत्तारणाय च ॥ अनेकस्वर्ग-
 फलदं मुक्तिदं च तथैव च । जन्मान्तरे च सौभाग्यधनपुत्रादिवृद्धिदम् ॥'
 सहगमनम् । देशकालौ स्मृत्वाऽरुन्धतीसमाचारत्व-स्वर्गलोकमहीयमानत्व-मनुष्यलोम-
 समसंख्याब्दावच्छिन्नस्वर्गवास-भर्तृसहितचतुर्दशेन्द्रावच्छिन्नकालिकक्रीडमानत्व-मातृपितृश्व-
 शुरकुलत्रयपूतत्व-ब्रह्मघ्नमित्रघ्नकृतघ्नपतिपूतत्व-पत्यवियोगकामा भर्तृज्वलच्चितारोहणं करिष्ये ।
 अनुगमने तु, फलमुल्लिख्यान्वारोहणं करिष्ये इत्युक्त्वा हरिद्राकुङ्कुमाञ्जनादियुतशूर्पाणि सुवा-
 सिनीभ्यो दद्यात् । मन्त्रस्तु-‘लक्ष्मीनारायणो देवो बलसत्त्वगुणाश्रयः । गाढं सत्त्वं च मे
 देयाद्वायनैः परितोषितः ॥ सोपस्कराणि शूर्पाणि वायनैः संयुतानि च । लक्ष्मीनारायणप्रीत्यै
 सत्त्वकामा ददाम्यहम् ॥’ अग्नेः समीपमागत्य पञ्चरत्नानि पल्लवे । नीलाञ्जनं तथा बध्वा
 मुखे मुक्ताफलं न्यसेत् ॥ ततोऽग्निप्रार्थनं कृत्वा मन्त्रेणानेन मिश्रितम् । ‘स्वाहासंश्लेषनिर्विण्ण
 सर्वगोत्र हुताशन ॥ सत्त्वमार्गप्रदानेन नय मां भर्तुरन्तिकम् ॥’ ततोऽग्नावाज्येनाग्नये तेजो-
 धिपतये, विष्णवे सस्वाधिपतये, कालाय धर्माधिपतये, पृथिव्यै लोकाधिष्ठात्र्यै, अद्भ्यो रसा-
 धिष्ठात्रीभ्यः, वायवे बलाधिपतये, आकाशाय सर्वाधिपतये, कालाय धर्माधिष्ठात्रे, अद्भ्यः
 सर्वसाक्षिणीभ्यः, ब्रह्मणे वेदाधिपतये, रुद्राय श्मशानाधिपतये, च हुत्वाऽग्निं प्रदक्षिणीकृत्य
 दृषदमुपलां च संपूज्य पुष्पाञ्जलिं गृहीत्वाऽग्निं प्रार्थयेत् । ‘त्वमग्ने सर्वभूतानामन्तश्चरसि
 साक्षिवत् । त्वमेव देव जानीषे न विदुर्यानि मानुषाः ॥ अनुगच्छामि भर्तारं वैधव्यभय-
 पीडिता । सत्त्वमार्गप्रदानेन नय मां भर्तुरन्तिकम् ॥ मन्त्रमुच्चार्य शनकैः प्रविशेच्च हुताशनम् ॥’
 गौडास्तु-‘इमा नारीरविधवाः’ इति, ‘ॐ इमाः पतिव्रताः पुण्याः स्त्रियोऽपापाः सुशो-
 भनाः । सह भर्तुः शरीरेण संविशन्तु विभावसुम् ॥’ इति च विप्रः पठेदित्याहुः ।
 कातरां तु-प्रेतोत्तरे सुप्तां देवरः शिष्यो वा उदीर्ष्वेति द्वाभ्यामुत्थापयेत् । एतन्महिमा
 मिताक्षरादौ ज्ञेयः ।

पृथ्वीचन्द्रोदये स्कान्दे-‘अनुव्रजन्ती भर्तारं गृहात्पितृवनं मुदा । पदे पदेऽश्वमेधस्य
 फलं प्राप्नोत्यनुत्तमम् ॥’ यच्चवङ्गिराः-‘या स्त्री ब्राह्मणजातीया मृतं पतिमनुव्रजेत् ।
 सहगमन- सा स्वर्गमात्मघातेन नात्मानं न पतिं नयेत् ॥’ इति, यच्च-व्याघ्रपात्-
 फलम् । ‘न प्रियेत समं भर्त्रा ब्राह्मणी शोककशिता । न ब्रह्मगतिमाप्नोति मरणादात्म-
 घातिनी ॥’ इति,-तत् पृथक्चितिपरम्; ‘पृथक्चितिं समारुह्य न विप्रा गन्तुमर्हति ।
 अन्यासां चैव नारीणां स्त्रीधर्मोऽयं परः स्मृतः ॥’ इत्युक्तानसोक्तेः ।

पृथक्चितिस्तु क्षत्रियादिपरा । तद्विधिर्ब्राह्मे-‘देशान्तरे मृते पत्यौ साध्वी तत्पादुकाद्वयम् ।
 निधायोरसि संशुद्धा प्रविशेज्जातवेदसम् ॥ ऋग्वेदवादात्साध्वी स्त्री न भवेदात्मघातिनी ।
 व्यहाशौचे निवृत्ते तु श्राद्धं प्राप्नोति शास्त्रवत् ॥’, ‘इमा नारीरविधवा’ इति ऋग्वेदवादः ।

त्र्यहाशौचमन्वारोहणपरमिति स्मार्ताः । निषेधवाक्यानि प्रायश्चित्तार्थं मृतेन पतितेन वा पृथक्चित्ति-
 पृथक्चित्ति- सह मरणनिषेधपराणीत्यप्याहुः । अस्थिदाहे पलाशदाहे वा न पृथक्चित्ति-
 निर्णयः । दोषः । अङ्गत्वेन स्थानापत्या वा शरीरतुल्यत्वात् । यत्तु—‘ब्रह्मघ्नो वा कृतघ्नो
 वा मित्रघ्नो वा भवेत्पतिः । पुनात्यविधवा नारी तमादाय मृता तु या ॥’ इति हारीतीयम्,—
 तत् पतितदाहादिनिषेधेन सहगमनस्य दूरतोऽपास्तत्वादर्थवादमात्रमिति पृथ्वीचन्द्रः ।
 जन्मान्तरीयपापवता सह मरणे नोद्धार इति स्मार्तगौडाः । शुद्धितत्त्वे व्यासः—
 ‘दिनैकगम्यदेशस्था साध्वी चेत्कृतनिश्चया । न दहेत्स्वामिनं तस्या यावदागमनं भवेत् ॥’
 तत्रैव भविष्ये—‘तृतीयेऽह्नि उदकयाया मृते भर्तारि वै द्विजाः । तस्यानुमरणार्थाय स्थापये-
 देकरात्रकम् ॥ एकां चितिं समासाद्य भर्तारं याऽनुगच्छति । तद्भर्तुर्युः क्रियाकर्ता स तस्याश्च
 क्रियां चरेत् ॥’—एतद्देशाहान्तम्; ‘यश्चाग्निदाता प्रेतस्य पिण्डं दद्यात्स एव हि ।’ इति
 वायवीयोक्तेः । आपस्तम्बः—‘चितिभ्रष्टा तु या नारी मोहाद्विचलिता भवेत् ।
 प्राजापत्येन शुध्येत तस्माद्द्वै पापकर्मणः ॥’ तथा—‘अन्वारोहे तु नारीणां पत्युश्चैकोदकक्रियाम् ।
 पिण्डदानक्रियां तद्वच्छ्राद्धं प्रत्याब्दिकं तथा ॥ अन्वारोहे कृते पत्या पृथक्पिण्डांस्तिलाञ्जलीन् ।
 पृथक्शिले न कुर्वीत दद्यादेकशिले तथा ॥’ अन्यैत्प्रागुक्तम् ।

इदं गर्भिणीबालापत्यासूतिकारजस्वलाव्यभिचारिणीभिर्न कार्यम्; ‘स्वैरिणीनां गर्भिणीनां
 पतितानां च योषिताम् । नास्ति पत्याग्निसंवेशः पतितौ हि तथा उभौ ॥’ इति मदनरत्ने
 सहगमने स्मृतिसंग्रहोक्तेः । मदनरत्ने बृहस्पतिः—‘बालसंवर्धनं मुक्त्वा बाला-
 निषिद्धाः । पत्या न गच्छति । व्रतोपवासनियता रक्षेद्गर्भं च गर्भिणी ॥’ तृतीयपादे
 ‘रजस्वला सूतिका च’ इति पृथ्वीचन्द्रोदये गौडीयशुद्धितत्त्वे च पाठः । तत्रैव
 बृहन्नारदीयेऽपि—‘बालापत्या च गर्भिण्यो ह्यदृष्टक्रतवस्तथा । रजस्वलाराजसुते नारोहन्ति
 चितां तु ताः ॥’ इति । अत्र—‘पतिव्रता सुसंदीप्तं प्रविशेद्या हुताशनम् ।’ इति भारतात्,
 ‘ऋग्वेदवादात्साध्वी स्त्री’ इति ब्राह्म्याच्च पतिव्रतानामेवाधिकारो न दुर्वृत्तानाम् । यत्तु-
 ‘अवमत्य च याः पूर्वं पतिं दुष्टेन चेतसा । वर्तन्ते याश्च सततं भर्तृणां प्रतिकूलतः ॥
 तत्रानुमरणं काले याः कुर्वन्ति तथाविधाः । कामात्क्रोधाद्भयान्मोहात्सर्वाः पूता भवन्त्युत ॥’
 इति भारतम्,—तत् कैमुतिकन्यायेन स्तावकमिति पृथ्वीचन्द्रः । ब्राह्मण्या एकचित्तिरेव,
 न पृथक्चित्तिः । क्षत्रियादीनां पृथगेका वेति कल्पतरु-रत्नाकर-मदनपारिजातादयः ।

१—यदि प्रायश्चित्ताधिकारी प्रायश्चित्तमकृत्वैव परेतस्तदा प्रायश्चित्तं दत्तवौर्ध्वदैहिके सहगमनस्तावक-
 मिदमिति वस्तुस्थितिरित्याशयः । २—अयं तदाशयः—एतदेकादशाहादिभिन्नमित्यर्थः । अन्ये तु-
 यदि मृतस्य भिन्नमातृका अनेके पुत्राः तदा पितुः सर्वज्येष्ठ एवौर्ध्वदैहिकं कुर्यात्, अन्वारूढायास्तु
 कनीयानपि साक्षात्पुत्र एव सर्वं कुर्यात्, नतु सपत्नीपुत्रो ज्येष्ठ एव; तत्र तन्निरूपितपुत्रत्वाभावादिति ॥
 ३—‘नवश्राद्धानि सर्वाणि सपिण्डीकरणं पृथक् । एक एव वृषोत्सर्गो गौरेका तत्र दीयते ॥’ इत्यादिना ॥

शुद्धिचिन्तामणौ चैवम् । तत्रान्वारोहणे भर्तृशौचमध्ये तदूर्ध्वं वा कृते त्रिरात्रमध्ये एव दशपिण्डाः । सहगमने तु भर्तृशौचतुल्यमाशौचं पिण्डदानं च; 'अन्वितायाः प्रदातव्या दश पिण्डाह्वयेण तु । स्वाम्याशौचे व्यतीते तु तस्याः श्राद्धं प्रदीयते ॥' इति शुद्धितत्त्वे शूलपाणौ च पैठीनसिस्मृतेः । 'संस्थितं पतिमालिङ्ग्य प्रविशेद्या हुताशनम् । तस्याः पिण्डादिकं देयं क्रमशः पतिपिण्डवत् ॥' इति शूलपाणि-शुद्धितत्त्वधृतव्यासोक्तेः । अन्यत्प्रागुक्तम् । यदा तु रजस्वलापि पत्नी मृते पत्यौ देशकालवशात्तदैवानुगच्छति न शुद्धिं प्रतीक्षते तत्र विधिः देवयाज्ञिकनिबन्धे—'यदा स्त्रियामुदकयायां पतिः प्राणान्समुत्सृजेत् । द्रोणमेकं तण्डुलानामवहन्याद्विशुद्धये ॥ मुसलाघातैस्तदसृक् स्रवते योनिमण्डलात् । विरजस्कां मन्यमाना स्वे चित्ते तदसृक्क्षयम् ॥ दृष्ट्वा शौचं प्रकुर्वीत पञ्चमृत्तिकया पृथक् । त्रिंशद्विंशतिर्दश च गवां दत्त्वा त्वहःक्रमात् ॥ विप्राणां वचनाच्छुद्धा समारोहेद्हुताशनम् । नारीणां सरजस्कानामियं शुद्धिरुदाहृता ॥' अत्र श्राद्धादौ निर्णयः पूर्वमुक्तः ॥

इति श्रीभट्टकमलाकरकृते निर्णयसिन्धावन्यकर्मनिर्णयः ।

अग्निप्रवेशाशक्तौ तु विष्णुः—'मृते भर्तरि ब्रह्मचर्यं तदन्वारोहणं वा' इति । ब्रह्मवैवर्ते—'सहानुगमनं शस्तं वैधव्यस्याथ पालनम् ।' यत्तु—तत्रैव 'कलौ नान्या गतिः स्त्रीणां सहानुगमनादृते ।' इति,—तद्ब्रह्मचर्याशक्यत्वपरम् । तथा च मनुः—'ब्रह्मचर्यं चरेद्वापि प्रविशेद्वा हुताशनम् ।' काशीखण्डेऽपि—'पत्यौ मृतेऽपि या योषिद्वैधव्यं पालयेत्कचित् । सा पुनः प्राप्य भर्तारं स्वर्गलोकं समश्नुते ॥ अनुयाति न भर्तारं यदि दैवात्कथंचन । तत्रापि शीलं संरक्षेच्छीलभङ्गात्पतत्यधः ॥ तद्वैगुण्यादपि स्वर्गात् पतिः पतति नान्यथा । तस्याः पिता च माता च भ्रातृवर्गस्तथैव च ॥'

अथ विधवाधर्माः । मदनरत्ने स्कान्दे—'विधवाकवरीबन्धो भर्तृबन्धाय जायते । शिरसो वपनं तस्मात्कार्यं विधवया सदा ॥ एकाहारः सदा कार्यो न द्वितीयः कदाचन । मासोपवासं वा कुर्याच्चान्द्रायणमथापि वा ॥ पर्यङ्कशायिनी नारी विधवा पातयेत्पतिम् । नैवाङ्गोद्धर्तनं कार्यं स्त्रिया विधवया क्वचित् ॥ गन्धद्रव्यस्य संभोगो नैव कार्यस्तया पुनः । तर्पणं प्रत्यहं कार्यं भर्तृस्तिलकुशोदकैः ॥ तत्पितुस्तत्पितुश्चापि नामगोत्रादिपूर्वकम् ॥'—इदमपुत्रापरमिति मदनपारिजातः । 'नाधिरोहेदनङ्गाहं प्राणैः कण्ठगतैरपि । कञ्चुकं न परीदध्याद्वासो न विकृतं वसेत् ॥ वैशाखे कार्तिके माघे विशेषनियमं चरेत् ॥' प्रचेताः—'ताम्बूलाभ्यञ्जनं चैव कांस्यपात्रे च भोजनम् । यतिश्च ब्रह्मचारी च विधवा च विवर्जयेत् ॥' श्राद्धादौ तु विशेषः प्रागुक्तः । यत्तु—बौधायनः 'संवत्सरं प्रेतपत्नी मधु मांसं विवर्जयेत् ॥ अधः शयीत षण्मासानिति मौद्गल्यभाषितम् ॥' इति,—तदसवर्णापरमित्यपरार्कः ॥

अथ संन्यासः । याज्ञवल्क्यः—‘वनाद्ब्रह्मा कृत्वेष्टिं सार्ववेदसदक्षिणाम् । प्राजा-
पत्यां तदन्ते तानग्नीनारोप्य चात्मनि ॥ अधीतवेदो जपकृतपुत्रवानन्नदोऽग्निमान् । शक्त्या च
यज्ञकृन्मोक्षे मनः कुर्यात् नान्यथा ॥’—एतदाश्रमसमुच्चयपक्षे । **जाबालश्रुतौ** त्वन्येऽपि
पक्षा उक्ताः—‘यदि चेतरेथा ब्रह्मचर्यादेव प्रव्रजेद्ब्रह्माद्वा वनाद्वा । अथ पुनरव्रती वा व्रती वा
स्नातको वाऽस्नातको वोत्सन्नाग्निरनग्निको वा यदहरेव विरजेत्तदहरेव प्रव्रजेत्’ इति ।
अङ्गिराः—‘प्रव्रजेद्ब्रह्मचर्याद्वा प्रव्रजेद्वा गृहादपि । वनाद्वा प्रव्रजेद्द्विद्वानातुरो वाऽथ दुःखितः ॥’
आतुरः=मुमूर्षुः, दुःखितः=चौरव्याघ्रादिभीतः । **भारते**—‘आतुराणां तु संन्यासे न विधिर्नैव
च क्रिया । प्रैषमात्रं समुच्चर्य संन्यासं तत्र पूरयेत् ॥’ **जाबालश्रुतावपि**—‘यथातुरः
स्यान्मनसा वाचा वा संन्यसेत्’ इति । अत्र विप्रस्यैवाधिकारः; ‘ब्राह्मणाः प्रव्रजन्ति’ इति
जाबालश्रुतेः । ‘आत्मन्यग्नीन्समारोप्य ब्राह्मणः प्रव्रजेद्ब्रह्मात् ।’ इति **मनूक्तेश्चेति विज्ञा-
नेश्वरादयः** । **बृह्दयाज्ञवल्क्योऽपि**—‘चत्वारो ब्राह्मणस्योक्ता आश्रमाः श्रुतिचोदिताः ।
क्षत्रियस्य त्रयः प्रोक्ता द्वावेको वैश्यशूद्रयोः ॥’ इति । **माधवस्तु**—‘ब्राह्मणः क्षत्रियो
वाऽथ वैश्यो वा प्रव्रजेद्ब्रह्मात् ।’ इति **कौर्माद्युक्तेर्वर्णत्रयस्याप्यधिकारः** । पूर्ववाक्यं तु
काषायदण्डादिनिषेधार्थम्, ‘मुखजानामयं धर्मो यद्विष्णोर्लिङ्गधारणम् । राजन्यवैश्ययोर्नति
दत्तात्रेयमुनेर्वचः ॥’ इति **बौधायनोक्तेरिति पक्षान्तरमाह** । **तत्त्वं तु**—कुटीचकादिपरमेव
तदिति । योऽपि ‘संन्यासं पलपैतृकम्’ इति कलौ निषेधः, सोऽपि त्रिदण्डादिपर
इत्युक्तं प्राक् ।

स च संन्यासश्चतुर्थेत्याह **हारीतः**—‘कुटीचको बहूदको हंसश्चैव तृतीयकः । चतुर्थः
परमो हंसो यो यः पश्चात्स उत्तमः ॥’ आद्यः पुत्रादिना कुटीं कारयित्वा तत्र गृहे वा वसन्
काषायवासाः शिखोपवीतत्रिदण्डवान् बन्धुषु स्वगृहे वा भुञ्जान आत्मज्ञो भवेत् ।—एतद-
त्यन्ताशक्तपरम् । द्वितीयस्तु बन्धून् हित्वा सप्तागाराणि भैक्षं चरन् पूर्वोक्तवेषः स्यात् ।
हंसस्तु पूर्वोक्तवेषोऽप्येकदण्डः; ‘एकं तु वैणवं दण्डं धारयेन्नित्यमादरात् ।’ इति **स्क्रान्दात्** ।
विष्णुरपि—‘यज्ञोपवीतं दण्डं च वस्त्रं जन्तुनिवारणम् । तावान् परिग्रहः प्रोक्तो नान्यो
हंसपरिग्रहः ॥’ चतुर्थोऽपि **स्क्रान्दे**—‘परहंसस्त्रिदण्डं च रज्जुं गोवालनिर्मिताम् । शिखां यज्ञो-
पवीतं च नित्यं कर्म परित्यजेत् ॥’ अयमप्येकदण्ड एव । ये तु शिखोपवीतादित्यागनिषेधास्ते
कुटीचकादिपराः । यत्तु—**मेधातिथिः** ‘यावन्न स्युस्त्रयो दण्डास्तावदेकेन वर्तयेत् ।’ इति,—
तदपि तत्परमेव—**यच्चात्रिः** ‘चतुर्धा भिक्षवः प्रोक्ताः सर्वे चैव त्रिदण्डिनः ।’ इति,—
तद्वाग्दण्डादिपरं न यष्टिपरम्; ‘वाग्दण्डोऽथ मनोदण्डः कर्मदण्डस्तथैव च । यस्यैते
नियता दण्डाः स त्रिदण्डीति चोच्यते ॥’ इति **मनूक्तेः** । तस्मात्परमहंसस्यैकदण्ड एव ।
सोऽप्यविदुषः । विदुषस्तु सोऽपि नास्ति; ‘न दण्डं न शिखां नाच्छादनं चरति परमहंसः’
इति **महोपनिषदुक्तेः**; ‘ज्ञानमेवास्य दण्डः’ इति वाक्यशेषाच्च । यत्तु—**यमः** ‘काष्ठ-

दण्डो धृतो येन सर्वाशी ज्ञानवर्जितः । स याति नरकान् घोरान् महारौरवसंज्ञितान् ॥
इति,—तत् वैराग्यं विना जीवनार्थसंन्यासपरम् ; 'एकदण्डं समाश्रित्य जीवन्ति बहवो नराः ।
नरके रौरवे घोरे कर्मत्यागात्पतन्ति ते ॥' इति स्मृतेः । यच्चाश्वमेधिके—'एकदण्डी
त्रिदण्डी वा शिखी मुण्डित एव वा । काषायमात्रसारोऽपि यतिः पूज्यो युधिष्ठिर ॥'
इति,—तस्यापि पूर्वोक्तव्यवस्था ज्ञेया ।

अथ तद्विधिः । बौधायनः—'कृत्वा श्राद्धानि सर्वाणि पित्रादिभ्योऽष्टकं पृथक् ।
वापयित्वा च केशादीन् मार्जयेन्मातृका इमाः ॥' सर्वाणीति स्वस्य नवश्राद्धषोडशश्राद्धादि
कृत्वेत्यर्थः । स्मृत्यर्थसारेऽपि—'एकोद्दिष्टविधानेन कुर्याच्छ्राद्धानि षोडश । अग्निमान्पार्व-
णेनैव विधिना निर्वपेत्स्वयम् ॥' इति । कात्यायनः—'कृच्छ्रांस्तु चतुरः कृत्वा पावनार्थ-
मनाश्रमी । आश्रमी चेतसकृच्छ्रं तेनासौ योग्यतां व्रजेत् ॥' बौधायनः—'सदैवमार्षकं
दिव्यं पित्र्यं मातृकमानुषे । भौतिकं चात्मनश्चान्ते अष्टौ श्राद्धानि निर्वपेत् ॥' अत्र क्रममाह
हेमाद्रौ शौनकः—'देवश्राद्धे ब्रह्मविष्णुमहेश्वरा देवताः । आर्षे देवर्षिब्रह्मर्षिक्षत्रर्षयः,
देवर्षिक्षत्रर्षिमनुष्यर्षयो वा ।' मरीच्यादिऋषय इति संन्यासपद्धतौ,—तच्चिन्त्यम् ;
दिव्ये वसुरुद्रादित्याः । मानुषे सनकसनन्दनसनातनाः । भूतश्राद्धे पृथिव्यादिभूतानि चक्षु-
रादिकरणानि चतुर्विधो भूतग्रामश्चेति तिस्रः । पित्र्ये पित्रादित्रयो मातामहाश्च । मातृके
मात्रादयस्त्रिस्रः । आत्मश्राद्धे आत्मपितृपितामहा देवताः । आत्मश्राद्धं परमात्मदैवत्यमिति
संन्यासपद्धतौ,—तच्चिन्त्यम् । सर्वत्र च नान्दीमुखत्वं विशेषणं ज्ञेयम् । सर्वत्र पिण्डदानम् ।
युग्मा विप्राः । दक्षक्रतू सत्यवसू वा विश्वेदेवौ । अन्यन्नान्दीश्राद्धवदिति हेमाद्रिः ॥
स्मृत्यर्थसारे—'केशश्मश्रुलोमनखं वापयित्वोपकल्पयेत् । दण्डं जलं पवित्रं च शिष्यं
पात्रं कमण्डलुम् ॥ आसनं कौपीनमाच्छादनं कन्थां पादुके इति दश पञ्च वा । एतच्च
पूर्वेद्युर्नान्दीमुखं कृत्वा परेद्युः पुण्याहवाचनं कृत्वा कार्यमिति शौनकः ।

बौधायनः—'त्रीन्दण्डानङ्गुलीस्थूलान्वैणवान् मूर्धसंमितान् । एकादश नव द्वित्रिचतुः-
ससान्यपर्वकान् ॥ वेष्टितान्कृष्णगोवालरज्ज्वा तु चतुरङ्गुलान् । एको वा तादृशो दण्डो गोवाल-
सदृशो भवेत् ॥ अनग्निरग्निमुत्पाद्य नित्येन विधिना ततः ॥' पृष्ठोदिविधानेनेत्यर्थः ।
'स्वाम्नावेवाग्निमान् कुर्यादपवर्गोक्तमादितः । आज्यं पयो दधीत्येतत्रिवृद्धा जलमेव वा । ॐ भू-
रित्यादिना प्राश्य रात्रिं चोपवसेत्ततः । अथादित्यस्यास्तमयात्पूर्वमग्नीन्विहृत्य सः ॥ आज्यमग्नौ
गार्हपत्ये संस्कृत्यैतेन च स्रुचा । पूर्णयाहवनीये तु जुहुयात्प्रणवेन तत् ॥ ब्रह्मान्वाधानमे-
तत्स्यादग्निहोत्रे हुते ततः । संस्तीर्य गार्हपत्यस्य दर्भानुत्तरतोऽत्र तु ॥ पात्राण्यासाद्य दर्भेषु
ब्रह्मायतन एव तु । जागृयाद्रात्रिमेतां तु यावद्भाषो मुहूर्तकः ॥ अग्निहोत्रं स्वकाले तु हुत्वा
प्रातस्तनं ततः । इष्टिं वैश्वानरीं कुर्यात्प्राजापत्यामथापि वा ॥ जाबालश्रुतौ—'तद्वैके
प्राजापत्यामेवेष्टिं कुर्वन्ति तद् तु तथा न कुर्यादाग्नेयीमेव कुर्यात्पश्चात् त्रैधातवीयामेव

कुर्यात्' इत्युक्तम् । तेनात्र विकल्पः । अत्राहुः—'त्रेताग्रेः प्राजापत्या ।' तद्वाक्यशेषेऽग्नी-
निति बहुत्वश्रुतेः । 'एकाग्रेस्त्वाग्नेयी' इति । अनाहिताग्नेरिष्टिस्थाने वैश्वानर आग्नेयो वा
चरुरिति माधवः । काल्यायनः—'आत्मन्यग्नीन्समारोप्य वेदिमध्ये स्थितो हरिम् । ध्यात्वा
हृदि त्वनुज्ञातो गुरुणा प्रेषमीरयेत् ॥' कपिलः—'विधिवत्प्रैषमुक्त्वाथ त्रिरूपांशु त्रिरुच्चकैः ।
अभयं सर्वभूतेभ्यो मत्तः स्वाहेत्यपो भुवि ॥ निनीय दण्डशिक्यादि गृहीत्वाथ बहिर्ब्रजेत् ॥,'
बौधायनः—'सखे मेत्यादिना दण्डं येन देवाः पवित्रकम् । यदस्य पारे शिक्यं तु पात्रं
व्याहृतिभिस्तथा ॥ युवासुवासाः कौपीनं गृहीत्वा बान्धवांस्यजेत् ।'

अथ क्रमः । तत्र संन्यासेऽधिकारसिद्ध्यर्थं स्वस्य नवश्राद्धषोडशश्राद्धसपिण्डनानि
साग्निः पार्वणान्यनग्निस्त्वेकोद्दिष्टविधिना कृत्वाऽनाश्रमी चेत्कृच्छ्रचतुष्टयम्, अन्यस्तु तप्तकृच्छ्रं
कृत्वोदगयने एकादश्यां द्वादश्यां वा साग्निरमावास्यायां पौर्णमास्यां चतुर्दश्यां वा यथा
पर्वणि प्राजापत्या स्यात् । तत्र देशकालौ स्मृत्वा परमहंसादिसंन्यासग्रहणं करिष्य इति संकल्प्य
गणेशं संपूज्य पुण्याहं वाचयित्वा मातृकापूजां वृद्धिश्राद्धं च कृत्वाऽस्तमयात्प्रागौपासनं
समिध्य, आहिताग्निस्तु गार्हपत्यं, विधुरोऽग्निहोत्री तु त्रिकाण्डमण्डनोक्तदिशा कुश-
पत्या सह पवमानेष्ट्यन्तं पूर्णाहुत्यन्तं वाधानं कुर्यात् । ब्रह्मचारी चेलौकिके विधुरश्चे-
द्ब्याहृतिभिः प्रणवेन चाग्निमादायान्वग्निरुषसामित्यानीय पृष्टोदिवीति निधाय तेनैव समिध्य
'तत्सवितुः', 'तां सवितुः', 'विश्वानि देव' इति तिस्रः समिधोऽभ्यादध्यात् । एवमग्नौ सिद्धे
कक्षोपस्थवर्ज्यं वपनं कृत्वा पयोदधियुतमाज्यमपो वा 'ॐभूः सावित्रीं प्रविशामि तत्सवितुर्व-
रेण्यम्' इति प्राश्याचम्य, पुनरादाय—'ॐभुवः सावित्रीं प्रविशामि भर्गो देवस्य धीमहि'
इति द्वितीयम्, 'ॐस्वः सावित्री प्रविशामि धियो यो नः प्रचोदयात्' इति तृतीयम्, समस्तया
चतुर्थं, 'ॐभूर्भुवःस्वः सावित्रीं प्रविशामि । तत्सवितु० यात्' इति । संन्यासपद्धतौ
तु त्रिवृदसीति प्रथमं, प्रवृदसीति द्वितीयं, विवृदसीति तृतीयं प्राश्यापः पुनन्त्विति जलं
प्राश्य सावित्रीप्रवेश उक्तः । तत आहवनीयं विहृत्य ब्राह्मणमुपवेश्याज्यं संस्कृत्य चतुर्द्वादश
वा गृहीत्वा समित्पूर्वमौ स्वाहा परमात्मन इदमिति हुत्वोपवसेत् । इदं ब्रह्मान्वाधानम् । ततः
सायंहोमं वैश्वदेवं च कृत्वा अग्नेरुदकुशानास्तीर्य दण्डादीनि दश पञ्च वाऽऽसाद्य ब्रह्मासने
कृष्णाजिनोपविष्टो रात्रौ जागरणं कृत्वा प्रातर्होमानन्तरं प्राजापत्यां वैश्वानरीं वा कृत्वा ऋत्विग्भ्यः
सर्वस्वं ब्रह्मणे च मधुपूर्णं तैजसपात्रं दत्त्वा दारुपात्राण्याहवनीयेऽश्ममृन्मयानि च जले क्षिपेत् ।
कृष्णाजिनं त्वाददीत ॥ अनाहिताग्निस्तु वैश्वानरमाग्नेयं वा चरुं हुत्वा पात्राण्यग्नौ क्षिप्त्वा
भूर्भुवःस्वरित्यपः स्पृष्ट्वा 'तरत्समन्दी' इति सूक्तं जप्त्वा विप्रान्संभोज्य पुण्याहं वाचयित्वा अत्र
वा वपनं कृत्वा हैमरूप्यकुशजलैः स्नात्वा पुरुषाय चरुं कृत्वा प्राणाय स्वाहेति पञ्चाज्याहुती-
र्हुत्वा पुरुषसूक्तेन प्रत्यृचमाज्यं चरुं च जुहुयात् ।

१—अस्याग्ने-अभयमिति-मन्त्रेणापां पूर्णमञ्जलि निनीयेत्यर्थः । इत्यधिकं क्वचित् । २—'विश्वानि
नो' इति पाठः ।

अत्र विरजाहोमं केचिदाहुः । यथोक्तं शिवगीतासु—‘जुहुयाद्विरजामत्रैः प्राणा-
पानादिभिस्ततः । अनुवाकान्तमेकाग्रः समिदाज्यचरूनृथक् ॥ आत्मन्यग्नीन्समारोप्य याते-
अग्नेति मन्त्रतः । भस्मादायाग्निरित्याद्यैर्विमृज्याङ्गानि संस्पृशेत् ॥ पापैर्विमुच्यते सत्यं मुच्यते
नात्र संशयः ॥’ यथा—‘प्राणापानव्यानोदानसमाना मे शुध्यन्तां ज्योतिरहं विरजा विपाप्मा
भूयासꣳ स्वाहा ॥’ सर्वत्र लिङ्गोक्तदेवताभ्य इदमिति त्यागः । वाङ्मनश्चक्षुःश्रोत्रजिह्वाघ्राण-
रेतोबुद्ध्याकृतिसंकल्पा मे शुध्यन्तां ज्योतिः । त्वक्चर्ममांसरुधिरमेदोमज्जास्नायवोऽस्थीनि
मे शुध्यन्तां ज्योतिः । शिरःपाणिपादपार्श्वपृष्ठोरुदरजङ्घशिरोपस्थपायवो मे शुध्यन्तां
ज्योतिरहं । उत्तिष्ठ पुरुष हरितपिङ्गलोहिताक्षि देहि देहि ददापयिता मे शुध्यन्तां ज्योतिः ।
पृथिव्यापस्तेजोवायुराकाशो मे शुध्यन्तां ज्योतिः । शब्दस्पर्शरूपरसगन्धा मे शुध्यन्तां
ज्योतिः । मनोवाक्कायकर्माणि मे शुध्यन्तां ज्योतिः । अव्यक्तभावैरहंकारैर्ज्योतिः ।
आत्मा मे शुध्यन्तां । अन्तरात्मा मे शुध्यन्तां । परमात्मा मे शुध्यन्तां ॥ क्षुधे स्वाहा ।
क्षुत्पिपासाय स्वाहा । विविधै स्वाहा । ऋग्विधानाय स्वाहा । कषोत्काय स्वाहा ।
क्षुत्पिपासामलां ज्येष्ठामलक्ष्मीं नाशयाम्यहम् । अभूतिमसमृद्धिं च सर्वान्निर्णुद मे पाप्मानꣳ
स्वाहा । अन्नमयप्राणमयमनोमयविज्ञानमयानन्दमय आत्मा मे शुध्यन्तां ज्योतिः ॥ ततः
स्विष्टकृदादि हुत्वा ब्रह्मणे हिरण्यमाज्यपात्रं धेनुं च दत्त्वा ‘संमासिञ्चतु’ इत्युपतिष्ठेत ।
अत्र केचिदनग्नेः सावित्रीप्रवेशं पूर्णाहुतिं चाहुः ।

ततो ‘या ते अग्ने यज्ञिया तनूः’ इति त्रिखिरेकैकं जिघ्रन्नात्मन्यग्नीन् समारोप्य गुरवे सर्वस्वं
दत्त्वा ‘यो ब्रह्माणं विदधाति पूर्वं यो वै वेदांश्च प्रहिणोति तस्मै । तं ह देवमात्मबुद्धि-
प्रकाशं मुमुक्षुर्वै शरणमहं प्रपद्ये ॥’ इत्युपस्थाय दक्षिणं जान्वाच्य पादावुपसंगृह्याधीहि
भगवो ब्रह्मेति वदेत् । ततो गुरुरात्मानं ब्रह्मरूपं ध्यात्वा शङ्खं द्वादशप्रणवैरभिमन्त्र्य तेन
शिष्यमभिषिच्य ‘शन्नो मित्रः’ इति शान्तिं पठित्वा तच्छिरसि हस्तं दत्त्वा पुरुषसूक्तं
जप्त्वा ‘मम व्रते हृदयं ते दधामि’ इति च जप्त्वा दञ्जुखः प्रणवार्थमनुसंदधदक्षिणे कर्णे
प्रणवमुपदिश्य तदर्थं च पञ्चीकरणाद्यवबोध्य ‘अयमात्मा ब्रह्म, तत्त्वमसि, प्रज्ञानं
ब्रह्म’ इत्याद्युपदिशेत् । तदर्थं च वदेत् । ततो नाम दद्यात् । ततः शिष्यस्तेनोपदिष्टो
हरिं स्मरन्नूर्ध्वबाहुस्तिष्ठन् देवान्साक्षिणः कृत्वा ॐ भूर्भुवःस्वः संन्यस्तं मयेति त्रिरुपांशु
त्रिरुच्चैस्त्रिरत्युच्चैश्चोक्त्वा, जलसमीपं गत्वा स्नात्वा अभयं सर्वभूतेभ्यो मत्तः स्वाहेति
त्रिरञ्जलिं क्षिप्त्वा, ‘युवा सुवासाः’ इति काषायं कौपीनं वासश्च परिधाय, सखे मा गोपायेति
मुख्यं वैणवं पालाशं बैत्वमौदुम्बरं वा दण्डं गृह्णीयात् । अत्र पुत्रकामो गृहस्थः शङ्खेन
पुरुषसूक्तेन दण्डमभिषिच्य दद्यादित्याचारः । ततः शिखामुत्पाद्य ॐ भूःस्वाहेत्यग्नीं जले वा
हुत्वा, तथैवोपवीतं हुत्वा, ‘येन देवाः पवित्रेण’ इति जलपवित्रं, ‘यदस्य पारे’ इति शिष्यं,
सावित्र्या कमण्डलुं, सप्तव्याहृतिभिर्भोजनपात्रम् ‘इदं विष्णुः’ इत्यासनं वृषीं वा गृहीत्वा,

‘ॐभूस्तर्पयामि’ इति ‘व्यस्तसमस्ताभिर्महर्नमः’ इति तर्पयित्वा, ‘ॐभूः स्वधो भुवः स्वधो स्वः स्वधोभूर्भुवःस्वर्महर्नमः स्वधा’ इति पितृस्तर्पयित्वा, ‘उदुलं’ ‘चित्रं’ ‘तच्चक्षुः’ ‘हंसः शुचिषत्’ ‘नमो मित्रस्य’ इति स्नात्वा सुरभिमतीभिरापोहिष्ठेति हिरण्यवर्णाभिः पावमानीभिव्याहृतिभिश्च मार्जयित्वा अष्टोत्तरशतवारमघमर्षणं प्राणायामांश्च कृत्वा, ‘ॐभूर्भुवःस्वः’ इति च पठित्वा, ‘नमः सवित्रे’ इति सूर्यं चोपस्थाय, पुनः स्नात्वा जङ्घे क्षालयित्वा, ‘ओमिति ब्रह्मोमितीदं सर्वमोमिति ब्रह्म वा एष ज्योतिर्य एष वेदो य एष तपति वेद्यमेवैतद्य एष वेदो यदवनमस्ति’ इति जपित्वा, अष्टसहस्रं गायत्रीं जपेदिति ॥

अथ यतिधर्माः । प्रातरुत्थाय ‘ब्रह्मणस्पते’ इति जपित्वा, दण्डादीनि मृदं च निधाय मूत्रपुरीषयोर्गृहस्थचतुर्गुणं शौचं कृत्वाऽऽचम्य पर्वद्वादशीवर्ज्यं प्रणवेन दन्तधावनं कृत्वा तेनैव मृदा बहिः कटिं प्रक्षाल्य जलतर्पणवर्ज्यं स्नात्वा जङ्घे प्रक्षाल्य वस्त्रादीनि गृहीत्वा मार्जनान्तं कृत्वा केशवादिनमोन्तनामभिस्तर्पयित्वा, ‘ॐभूस्तर्पयामि’ इत्यादिव्यस्तसमस्तव्याहृतिभिर्महर्जनस्तर्पयामीति तर्पयेत् । ॐभूःस्वाहेति स्वाहाशब्दान्तैः स्वधाशब्दान्तैश्चैभिरेव पुनस्तर्पयेदिति केचित् । तत आचम्याञ्जलिना प्रणवेन जलमादाय व्याहृतिभिरुद्धृत्य गायत्र्या त्रिः क्षिप्त्वा गायत्री जपेत् । उदिते सूर्ये प्रणवेन व्याहृतिभिर्वाघ्यं त्रिर्दत्त्वा मित्रस्य चर्षणीत्याद्यैः पूर्वोक्तसौरीभिरिदं विष्णुस्त्रिर्देवो ब्रह्मजज्ञानमिति चोपस्थाय, सर्वभूतेभ्यो नम इति प्रदक्षिणमावर्तते । ततो नत्वा, ‘आदित्याय विद्महे सहस्राक्षाय धीमहि । तन्नः सूर्यः प्रचोदयात्’ इति त्रिर्जपेत् । एवं त्रिकालं विष्णुपूजां ब्रह्मयज्ञं च कुर्यात् ॥

अथ भिक्षा । ‘विधूमे सन्नमुसले व्यङ्गारे भुक्तवज्जने । कालेऽपराह्णे भूयिष्ठे नित्यं भिक्षां यतिश्चरेत् ॥’ इत्युक्ते काले उद्वयमिति चतसृभिरादित्यमुपस्थाय तेनैक्यं ध्यात्वा आकृष्णेनेति प्रदक्षिणं कृत्वा ‘ये ते पन्थानः’ इति जप्त्वा, ‘योऽसौ विष्ण्वाख्य आदित्ये पुरुषोऽन्तर्हृदि स्थितः । सोऽहं नारायणो देव इति ध्यात्वा प्रणम्य तम् ॥ त्रिदण्डं दक्षिणे त्वङ्गे ततः संधाय बाहुना । पात्रं वामकरे क्षिप्त्वा श्लेषयेदक्षिणेन तु ॥’ इति चोपस्थानोक्तदिशा त्रीन्पञ्च सप्त वा गृहान् गत्वा भवत्पूर्वा भिक्षां याचित्वा, ‘पूर्णमसि पूर्णं मे भूयाः’ इत्यागत्य शुचिरन्नं प्रोक्ष्य, ‘ॐभूः स्वधा नमः’ इत्यादिव्यस्तसमस्तव्याहृतिभिः सूर्यादिदेवेभ्यो भूतेभ्यश्च भूमौ क्षिप्त्वा भुक्त्वा प्रणवेन षोडशप्राणायामान्कुर्यादिति संक्षेपः ॥ गौतमव्याख्यायां भृगुः—‘यतिहस्ते जलं दत्त्वा भैक्ष्यं दद्यात्पुनर्जलम् । भैक्ष्यं पर्वतमात्रं स्यात्तज्जलं सागरोपमम् ॥’ अत्र सर्वत्र मूलं माधवा-ऽपरार्क-मदनरत्न-स्मृत्यर्थं सारादौ ज्ञेयम् ।

कण्वः—‘एकरात्रं वसेद्दामे नगरे पञ्चरात्रकम् । वर्षाभ्योऽन्यत्र वर्षासु मासांस्तु चतुरो वसेत् ॥’ **जाबालश्रुतौ**—‘शून्यागारदेवगृहतृणकुटीवल्मीकवृक्षमूलकुलालशालाग्निहोत्रगृहनदीपुलिनगिरिकुहरनिर्झरस्थण्डिलेष्वनिकेतनः’ इति । **मात्स्ये**—‘अष्टौ मासान्विहारः स्याद्यतीनां संयतात्मनाम् । एकत्र चतुरो मासान्वार्षिकान्विवासेत्पुनः ॥ अविमुक्ते प्रविष्टानां विहारस्तु न विद्यते ॥’ **अत्रिः**—‘भिक्षाटनं जपं स्नानं ध्यानं शौचं सुरार्चनम् । कर्तव्यानि

षडेतानि सर्वथा नृपदण्डवत् ॥ पञ्चकं शुक्लवस्त्रं च स्त्रीकथां लौल्यमेव च । दिवास्वापं च यानं च यतीनां पतनानि षट् ॥ आसनं पात्रलोभश्च संचयः शिष्यसंग्रहः । दिवास्वापो वृथाजलो यतेर्बन्धकराणि षट् ॥' दक्षः—'नाध्येतव्यं न वस्तव्यं न श्रोतव्यं कथंचन । यतिपात्राणि मृद्रेणुदावलाञ्जुमयानि च ॥' मदनरत्ने अत्रिः—'पित्रर्थं कल्पितं पूर्वमन्नं देवादिकारणात् । वर्जयेत्तादृशीं भिक्षां परबाधाकरां तथा ॥' बृहस्पतिः—'न तीर्थवासी नित्यं स्यान्नोपवासपरो यतिः । न चाध्ययनशीलः स्यान्न व्याख्यानपरो भवेत् ॥' एतद्वेदार्थ-भिन्नपरम् । अत्रिः—'स्नानं सुरार्चनं ध्यानं प्राणायामो बलिः स्तुतिः । भिक्षाटनं जपः संध्या त्यागः कर्मफलस्य च ॥' एते यतिधर्मा इत्यर्थः । अन्येऽपि माधव-मिताक्षरादौ ज्ञेयाः । यतिधर्मसमुच्चये—'न स्नानमाचरेद्भिक्षुः पुत्रादिनिधने श्रुते । पितृमातृक्षयं श्रुत्वा स्नात्वा शुद्ध्यति साम्बरः ॥'

अथ यतिसंस्कारः स्मृत्यर्थसारे—[संन्यसेद्ब्रह्मचर्याद्वा संन्यसेच्च गृहादपि । वनाद्वा प्रव्रजेद्विद्वानातुरो वाऽथ दुःखितः ॥ आतुराणां च संन्यासे न विधिनैव च क्रिया । प्रैषमात्रं च संन्यास आतुराणां विधीयते ॥ उत्पन्ने संकटे घोरे चौरव्याघ्रादिगोचरे । भवभीतस्य संन्यासमङ्गिरा मनुरब्रवीत् ॥ यद्यातुरः स्यान्मनसा वाचा वा संन्यसेद्विजः ॥' इति जाबाल-श्रुतिः । 'आतुराणां च संन्यासे न विधिनैव च क्रिया । प्रैषमात्रं समुच्चार्थं संन्यासं तत्र कारयेत् ॥ संन्यस्तोऽहमिति ब्रूयात्सवनेषु त्रिषु क्रमात् । त्रिवारं च त्रिलोकात्मा शुभाशुभ-सुधाद्रवे ॥ यत्किंचिद्बाधकं कर्म कृतमज्ञानतो मया । प्रमादालस्यदोषाद्यत्तत्संन्यक्तवानहम् ॥ एवं संन्यज्य भूतेभ्यो दद्यादभयदक्षिणाम् । पद्भ्यां कराभ्यां विहरन्नाहं वाक्कायमा-नसैः ॥ करिष्ये प्राणिनां हिंसां प्राणिनः सन्तु निर्भयाः ॥' इत्यातुरस्य स्वशक्त्याऽवस्था-नुरूपमङ्गलभूतप्रैषोच्चारणादियथाशास्त्रं मनसा वाचा वा कुर्वतस्तावतैव कृच्छ्रचान्द्रायणना-न्दीश्राद्धनखकृन्तनादीनि कृत्वा संन्यासपूर्तिरिति प्रतीयते । अङ्गिराः—'षष्टिः कुलान्यती-तानि षष्टीनामधिकानि च । कुलान्युद्धरते प्राज्ञः संन्यस्तमिति यो वदेत् ॥' विष्णुः—'एकरात्रोषितस्यापि यतेर्या गतिरुच्यते । न सा शक्या गृहस्थेन आतुरोऽपि च संन्यसेत् ॥ संन्यस्तमिति यो ब्रूयात्प्राणैः कण्ठगतैरपि । न तत्कृतुशतैः पुण्यं प्राप्तुं शक्नोति मानवः ॥ मनुः—'यो दत्त्वा सर्वभूतेभ्यः प्रव्रजत्यभयं गृहात् । तस्य तेजोमया लोका भवन्ति ब्रह्मवा-दिनः ॥' अथ श्रौतातुरस्य विलम्बितस्य—'प्रैषमात्रं समुच्चार्थं संन्यासं तत्र पूजयेत्' इति । अत्र मात्रत्वोपसंभवादङ्गलापाव्यापकत्वेनाप्युपपत्तौ कर्तुर्यागत्यागकलापव्यावृत्तस्यैकत्वा-नुपपत्तेः कृच्छ्रनान्दीश्राद्धविरजाहोमादिकर्तुमशक्तस्यातुरस्य विद्यमानाग्नेरिष्टदेवतायै पूर्णाहुतिं हुत्वा 'असौ स्वर्गाय लोकाय स्वाहा' इति आहवनीये दारुमयानि पात्राणि प्रज्वाल्य मृण्मया-न्यप्सु प्रक्षिप्य संमासिञ्चतु मरुत इत्युपस्थाय 'या ते अग्ने' इत्यनेन हस्तं प्रताप्य आत्मन्यग्निं

१—'वक्तव्यं' इति पाठः । २—एतच्चिह्नान्तर्गतो भागो न सर्वसंमतोऽपि केषुचित्पुस्तकेषूपलब्ध-त्वाद्वा संगृहीतः ।

समारोप्य सर्वप्रायश्चित्तपूर्वकं सप्तपञ्चकेशान् विसृज्य वापयित्वा यथाविधि स्नात्वा आतुरसंन्यासं कुर्यात् ॥

अथातुरसंन्यासविधिः । अपां समीपे गत्वा तिथ्याः स्मरणपूर्वकं स्नानसंध्या-
वन्दनादि कृत्वा देशकालौ संकीर्त्य 'ममाशेषदुःखनिवृत्तिरितिशयानन्दप्राप्तिपरमपुरुषार्थप्राप्तये
च परमहंससंन्यासं करोमि' इति संकल्पयेत् । तत्र प्रधानानि प्रैषोच्चारणप्रणवोपदेशमहा-
वाक्यानि । ततः संन्यासोचितं क्षौरं कृत्वा पूर्ववत्सप्तपञ्चकेशान् विसृज्य स्नात्वाचम्य
पात्रेण तोयमादाय उपस्पृश्य दक्षिणेन पाणिनाऽप्सु जुहोति । 'एष वोऽग्नेर्योनिर्यः प्राणं
गच्छ स्वाहा' इति प्रथमाहुतिः । 'आपो वै सर्वा देवताः सर्वाभ्य एवैनं देवताभ्यो जुहोमि
स्वाहा' इति द्वितीया । ततो हुतशेषं 'आशुःशिशान' इत्यनुवाकेनाभिमन्त्र्य 'पुत्रेषणा वित्तेषणा
लोकेषणा मया त्यक्ताः स्वाहा' इति प्रथमां पिबेत् । 'ॐ ॐ भूर्भुवःस्वरोम् मया संन्यस्तं स्वाहा' इति
द्वितीयां पिबेत् । 'अभयं सर्वभूतेभ्यो मत्तः स्वाहा' इति तृतीयां पिबेत् । ततोऽन्यत्तोयमञ्जलि-
पूर्णमादाय प्रागादिदिक्षु प्रत्येकं निनयेत् । 'ॐ भूः सावित्रीं प्रवेशयामि, ॐ भुवः सावित्रीं
प्रवेशयामि, ॐ स्वः सावित्रीं प्रवेशयामि, ॐ भूर्भुवःस्वः सावित्रीं प्रवेशयामि' इति सावित्री-
प्रवेशं कृत्वा अथोर्ध्वबाहुः सूर्याभिमुखो भूत्वा 'ॐ भूः संन्यस्तं मया, ॐ भुवः संन्यस्तं
मया, ॐ स्वः संन्यस्तं मया, ॐ भूर्भुवःस्वः संन्यस्तं मया' इति प्रैषोच्चारं ब्रूयात् । एवं
मन्द्रमध्येचैश्वरिस्वत्वा तूष्णीं शिखां निकृत्य स्नात्वाचम्य यज्ञोपवीतमुद्धृत्याञ्जलिना गृहीत्वा
'भूःस्वाहा' इति अप्सु हुत्वा दिगम्बरो भूत्वा 'पुत्रेषणावित्तेषणालोकेषणातो मुक्तोऽहम्' इति
ब्रूयात् । अत ऊर्ध्वं न पुत्रगृहं गच्छेत् । मृते च पुरुषसूक्तेन विष्णुबुद्ध्याभिषिञ्चीत संस्कारमेव
कुर्यात् । एवं विरक्तस्यातुरस्य स्वस्थस्य संन्यासविहिताङ्गेषु यन्मन्त्रानुष्ठाने शक्तिर्यथाविधि-
स्तदनुष्ठानपूर्वकं प्रधानं प्रैषोच्चारणमात्रं मत्वा संन्यासयुक्तिरिति श्रवणात् । तदुत्तरकालमेव
मृतस्योपदेशविकलस्यापि खननसंस्कारमेव कुर्यात् । जीवतश्चेच्छिखां यज्ञोपवीतं च
नित्यक्रियाविधिवद्विसृज्य दण्डकाषायवस्त्रादीनि चादाय यतिधर्मानेवानुतिष्ठेत् । सद्गुरु-
मन्विष्य तदुपदेशं गृहीत्वा स्वधर्मनिष्ठो भवेत् । अयमर्थो विद्वत्संमतः प्रयोक्तव्यः ।
इत्यातुरसंन्यासः ।] 'सर्वसङ्गनिवृत्तस्य ध्यानयोगरतस्य च । न तस्य दहनं कार्यं नाशौचं
नोदकक्रिया ॥' तथा—'कुटीचकं तु प्रदहेत्पूरयेत्तु बहूदकम् । हंसो जले तु निक्षेप्यः
परहंसं प्रपूरयेत् ॥' पालाशमूले नदीतीरेऽन्यत्र वा गन्धपुष्पालंकृतं शवं वाद्यघोषेण नीत्वा
दण्डमात्रं व्याहृतिभिः स्नात्वा सप्तव्याहृतिभिस्त्रिः प्रोक्ष्य दर्भानास्तीर्य नवघटे पञ्चरत्नोदकं
क्षिप्वा 'नारायणः परं ब्रह्म' इत्यभिमन्त्र्य तेनैव संस्नाप्याष्टाक्षरेण वस्त्रगन्धपुष्पधूपदीपान् दत्त्वा,
'विष्णो हव्यं रक्षस्व' इति शवं गर्ते निधाय 'इदं विष्णुः' इति दक्षिणहस्ते दण्डं, 'यदस्य
पारे' इति सव्ये शिष्यं, 'येन देवाः पवित्रेण' इति मुखे जलपवित्रं, सावित्र्योदरे भिक्षा-
पात्रं, 'भूमिः श्वभ्रे' इति गुह्ये कमण्डलुं निधाय, 'चित्तिः स्रुक्' इति दशहोत्राभिमन्त्रयेदिति
विश्वादर्शटीकायां स्मृत्यर्थसारे च । बृहच्छौनकस्तु—'यतिं पुरुषसूक्तेन स्नाप-

यित्वाऽवटं ततः । प्रणवेनाष्टवारं तं प्रोक्षयेदथ सर्वतः ॥ विष्णो हव्यं रक्षस्वेति यजुषा प्रणवेन च । गर्ते प्रेतं विनिक्षिप्य चेदं विष्णुर्विचक्रमे ॥ इति मन्त्रेण दण्डं तु दद्याद्दक्षिण-हस्तके । मूर्धानं भूर्भुवः स्वश्चेत्युक्त्वा शङ्खेन भेदयेत् ॥ गर्तं पुरुषसूक्तेन लवणेन प्रपूरयेत् । सृगालश्चादिरक्षार्थं सम्यगर्तं प्रपूरयेत् ॥ इति । कुटीचकस्य तु दाहः कार्यः । यथा सर्वं प्राग्वत्कृत्वाऽग्निं प्रज्वाल्य साग्नेर्दक्षिणकरे उपावरोहेत्यवरोह्य निर्मथ्य वा गर्ते चितिं कृत्वा 'अग्निनाग्निः समिध्यते' इत्यग्निं दत्त्वा सावित्र्या प्रणवेन वा देहेत् । ततोऽष्टशतं प्रणवं 'नारायणः परं ब्रह्म' इति जप्त्वा सशिरःप्रणवव्याहृत्या गायत्र्या तद्भस्मास्थीनि तीर्थे क्षिप्त्वा स्नानाच्छुचिः । नास्यान्यदौर्ध्वदेहिकम्; 'त्रिदण्डग्रहणादेव प्रेतत्वं नैव जायते ।' इति उच्यतेः । 'एकादशेऽह्नि पार्वणं तदपि त्रिदण्डिनः । हंसपरमहंसादीनां पार्वणादिकमपि न कार्यम्' इति शूलपाणिः । श्राद्धचिन्तामणौ दत्तात्रेयः— 'एकोद्दिष्टं जलं पिण्डमाशौचं प्रेतसत्क्रियाम् । न कुर्याद्दार्षिकादन्यद्ब्रह्मीभूताय भिक्षवे ॥' प्रेतक्रिययैकोद्दिष्टनिषेधे सिद्धे पुनस्तद्ग्रहणमाब्धिकपरम् । तेन तत्पार्वणमेव । त्रिदण्डिनां द्वादशे नारायणबलिः । तद्विधिरन्यश्च विशेषः प्रागुक्त इत्यलं बहुना ॥

ग्रन्थकृतप्रशस्तिः

एवं निरूपितमिदं गहनं तु धर्मतत्त्वं विचार्य वचनैश्च नयैश्च सम्यक् ।
 तद्दोषदृष्टिमपहाय विवेचनीयं विद्वद्भिरित्यविरतं प्रणतोऽस्मि तेषु ॥ १ ॥
 मया सद्वाऽसद्वा यद्द्रिह गदितं मन्दमतिना किमेतच्छक्यं वाध्यवसितुमपि स्वल्पमतिना ।
 तदेवं यत्किंचिद्भदितमिह विख्यातमहिमा प्रतापोऽयं सर्वो विकसति तु पित्रोश्चरणयोः ॥२॥
 यो भाट्टतन्त्रगणनार्णवकर्णधारः शास्त्रान्तरेषु निखिलेष्वपि मर्मभेत्ता ।
 योऽत्र श्रमः किल कृतः कमलाकरेण प्रीतोऽमुनाऽस्तु सुकृती बुधरामकृष्णः ॥ ३ ॥
 श्रीभट्टरामेश्वरसूरिसूनुश्रीभट्टनारायणसूरिसूनोः ।
 श्रीरामकृष्णस्य सुतः कृतीमं व्यधान्निबन्धं कमलाकराख्यः ॥ ४ ॥
 नानानिर्णयवत्त्वान्निर्णयसिन्धुः प्रोच्यतां विबुधाः ।
 निर्णयसरोजवत्त्वान्निर्णयकमलाकरोऽप्यस्तु ॥ ५ ॥
 वसुऋतुऋतुभूमिते १६६८ गतेऽब्दे नरपतिविक्रमतोऽथ याति रौद्रे ।
 तपसि शिवतिथौ समापितोऽयं रघुपतिपादसरोरुहेऽर्पितश्च ॥६॥
 जगति सकलविद्यासिन्धुमुष्टिंधयानां परभणितिपरीक्षा युज्यते सज्जनानाम् ।
 तदिह मम निबन्धे दूषणं भूषणं वा यदि भवति विदग्धैस्तद्भवश्यं विमुश्यम् ॥ ७ ॥
 इति श्रीमत्पदवाक्यप्रमाणपारावारपारीणश्रीमद्रामेश्वरभट्टसूरिसूनुनारायणभट्टसुत-
 विद्वन्मुकुटहीराङ्गरश्रीरामकृष्णभट्टात्मजदिनकरभट्टानुजकमलाकर-

भट्टकृते निर्णयसिन्धौ तृतीयः परिच्छेदः ॥

समाप्तोऽयं निबन्धः ॥

